

ਸ਼ਾਇਦ ਰੰਮੀ ਮੰਨ ਜਾਏ

ਤੇ ਹੋਰ ਕਹਾਣੀਆਂ

ਪੂਰਵ-ਰਚਨਾ

ਕਹਾਣੀ ਸੰਗ੍ਰਹਿ

1. ਨਚੀਕੇਤਾ ਦੀ ਮੌਤ 1998
(ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਅੰਮ੍ਰਿਤਸਰ ਵਲੋਂ
ਸਾਲ 2000 ਲਈ ਭਾਈ ਵੀਰ ਸਿੰਘ ਗਲਪ ਪੁਰਸਕਰ ਜੇਤੂ ਪੁਸਤਕ)
2. ਖੂਹ ਗਿੜਦਾ ਹੈ 2004
3. ਬੁਸ਼ਕ ਅੱਖ ਦਾ ਖਾਬ 2013

ਜੀਵਨੀ

4. ਤੁਰਦੇ ਪੈਰਾਂ ਦੀ ਦਾਸਤਾਨ 2003
(ਕਾਂਤੀਕਾਰੀ ਗੁਰੀਲੇ ਦਰਸ਼ਨ ਦੁਸਾਂਝ ਦੀ ਜੀਵਨ ਗਾਬਾ)
5. ਬਾਬਾ ਬੁਝਾ ਸਿੰਘ 2008
(ਗਦਰੀ ਦੇਸ਼ ਭਗਤ ਦੀ ਪੰਜਾਬੀ ਵਿਚ ਜੀਵਨੀ)
6. Baba Bujha Singh An Untold Story 2013
(ਗਦਰੀ ਦੇਸ਼ ਭਗਤ ਦੀ ਅੰਗਰੇਜ਼ੀ ਵਿਚ ਜੀਵਨੀ)

ਤਰਕ/ਵਿਗਿਆਨ ਦਰਸ਼ਨ

7. ਚਮਤਕਾਰਾਂ ਦੀ ਦੁਨੀਆਂ 2000

ਸੰਪਾਦਨਾ

8. ਨਰਕ ਕੁੰਡ (ਕਹਾਣੀ ਸੰਗ੍ਰਹਿ) 1997
9. ਜੈਮਲ ਸਿੰਘ ਪੱਡਾ (ਜੀਵਨ ਤੇ ਚੋਣਵੀਂ ਰਚਨਾ) 2005
10. ਪਾਸ਼ ਦੀ ਚੋਣਵੀਂ ਕਵਿਤਾ 2010
11. ਸੰਤ ਰਾਮ ਉਦਾਸੀ (ਸ਼ਕ਼ਸੀਅਤ ਅਤੇ ਸਮੁੱਚੀ ਰਚਨਾ) 2014
12. ਵਿਗਿਆਨ ਜੋਤ (ਦੋ-ਮਾਸਿਕ ਪਰਚਾ) 1997 ਤੋਂ

ਸ਼ਾਇਦ ਰੰਮੀ ਮੰਨ ਜਾਏ

ਤੇ ਹੋਰ ਕਹਾਣੀਆਂ

(ਕੁਲ 24 ਕਹਾਣੀਆਂ)

ਅਜਮੇਰ ਸਿੱਧੂ

ਗ੍ਰੰਥੀਅਸ ਬੁਕਸ ਪਟਿਆਲਾ

SHAYAD RAMMI MANN JAYE TE HOR KAHANIYAN

BY

AJMER SIDHU

c\o Jande Hair Dressers, Chandigarh Road,
Nawanshahr - 144514
Ph - 94630-63990
Email :- ajmersidhu2007@yahoo.co.in
Web blog : sidhuajmer.blogspot.com

Editor : Dr. Raminder Kaur

Title : Arman Graphics, Banga

writer photo : Siasat Singh Jammu

©

Author

ISBN : 978-93-85670

Year : 2015

Price : Rs. 200

Published By

Gracious Books

Office : LIG-13 Phase-1 Urban Estate, Patiala.
SCO : 23 Shalimar Plaza Opp. Punjabi University, Patiala.
Ph-91-9815616558, 91-175-5007643
graciousbooks@yahoo.co.in
www.graciousbooks.in

ਸਮਰਪਣ

ਊਨ੍ਹਾਂ ਮੁਹੱਬਤਾਂ ਅਤੇ ਰਿਸ਼ਤਿਆਂ ਦੇ ਨਾਂ
ਜਿਨ੍ਹਾਂ ਆਪਣੇ ਪਿਆਰ ਦੀ ਮਰਹਮ ਨਾਲ
ਮੇਰੇ ਜ਼ਖਮੀ ਪਰ੍ਹਾਂ ਨੂੰ ਉੱਡਣਯੋਗ ਬਣਾਈ ਰੱਖਿਆ ।

ਤਰਤੀਬ

ਸੰਪਾਦਕੀ	- ਪ੍ਰੋ. ਗਮਿਦਰ ਕੌਰ (ਡਾ.)	7
ਭੂਮਿਕਾ	- ਡਾ. ਰਘਬੀਰ ਸਿੰਘ (ਸਿਰਜਣਾ)	14

ਖੁਸ਼ਕ ਅੱਖ ਦਾ ਭਾਬ (ਕਹਾਣੀ-ਸੰਗ੍ਰਹਿ) 2013

1.	ਸ਼ਾਇਦ ਰੰਮੀ ਮੈਨ ਜਾਏ	23
2.	ਕਬਰ 'ਚ ਦਫਨ ਹਜ਼ਾਰ ਵਰੇ	41
3.	ਜਹਾਜ਼ ਵਾਲੀ ਟੈਂਕੀ	56
4.	ਪੁਨਰ ਜਨਮ	72
5.	ਈਵਾਨ ਇਲੀਚ ਦੀ ਦੂਜੀ ਮੌਤ	78
6.	ਉਣੀਂਦੀ ਨਦੀ	104
7.	ਬਲਦੇ ਚਿਰਾਗ	122
8.	ਖੁਸ਼ਕ ਅੱਖ ਦਾ ਭਾਬ	138

ਖੂਹ ਗਿੜਦਾ ਹੈ (ਕਹਾਣੀ-ਸੰਗ੍ਰਹਿ) 2004

9.	ਇਕਬਾਲ ਹੁਸੈਨ ਮੋਇਆ ਨਹੀਂ	154
10.	ਖੂਹ ਗਿੜਦਾ ਹੈ	167
11.	ਹੈਲੋ ਡੌਗ	182
12.	ਡਾਇਨਾਸੋਰ	209
13.	ਬਾਰ ਵੇਲੇ ਦਾ ਸਕੂਟਰ	217
14.	ਇਸ ਵਾਰ ਨਹੀਂ...	228
15.	ਦਿੱਲੀ ਦੇ ਕਿੰਗਰੇ	246

ਨਚੀਕੇਤਾ ਦੀ ਮੌਤ (ਕਹਾਣੀ-ਸੰਗ੍ਰਹਿ) 1998

16.	ਬੇਹ	257
17.	ਗੌਰਜ਼ਾਂ	268
18.	ਨਸੂਰ	278
19.	ਪਿੱਠ ਭੂਮੀ	286
20.	ਨਚੀਕੇਤਾ ਦੀ ਮੌਤ	299
21.	ਅੰਬਰ ਵੱਲ ਉੱਠੋ ਹੱਥ	307
22.	ਨੋ ਮੈਨਜ਼ ਲੈਂਡ	322
23.	ਬੰਦ ਦਰਵਾਜ਼ਾ	332
24.	ਦ ਸੁਅਰਡ ਆਫ ਬੰਦਾ ਸਿੰਘ ਬਹਾਦਰ	341

ਸੰਪਾਦਕੀ

ਪੰਜਾਬੀ ਕਹਾਣੀ ਦਾ ਸਫਰ ਮਾਣਮੱਤਾ ਹੈ ਜਿਸ ਵਿਚ ਅਨੇਕਾਂ ਕਥਾਕਾਰਾਂ ਨੇ ਆਪੋ-ਆਪਣਾ ਯੋਗਦਾਨ ਪਾਇਆ ਹੈ। ਪੰਜਾਬੀ ਕਹਾਣੀ ਦੀ ਕਾਲ-ਵੰਡ ਕਰੀਏ ਤਾਂ ਚੌਥੇ ਪੜਾਅ ਦੇ ਸਥਾਪਤ ਕਹਾਣੀਕਾਰਾਂ ਵਿੱਚ ਅਜਮੇਰ ਸਿੱਧੂ ਦਾ ਨਾਂ ਵਿਸ਼ੇਸ਼ ਹੈ। ਉਹ ਨਵੇਂ ਪੋਚ ਦਾ ਕਥਾਕਾਰ ਹੈ। ਉਸਦੀਆਂ ਕਹਾਣੀਆਂ ਦਾ ਲਿਖਣ ਸਮਾਂ 1995 ਤੋਂ ਲੈ ਕੇ ਹੁਣ ਤਕ ਫੈਲਿਆ ਹੋਇਆ ਹੈ ਅਤੇ ਪਾਠਕਾਂ ਵਲੋਂ ਉਸਨੂੰ ਭਰਵਾਂ ਹੁੰਗਾਰਾ ਵੀ ਪ੍ਰਾਪਤ ਹੈ। ਅਜਮੇਰ ਸਿੱਧੂ ਨੇ ਸਾਹਿਤ ਪੜ੍ਹਨ ਅਤੇ ਲਿਖਣ ਤੋਂ ਇਲਾਵਾ ਪਿੰਡਾਂ ਵਿਚ ਥੀਏਟਰ ਅਤੇ ਪਿੰਡਾਂ ਦੇ ਖੋਜ ਕਾਰਜ ਸਬੰਧੀ ਕੰਮ ਵੀ ਕੀਤਾ ਹੈ। ‘ਨਵਾਂ ਜ਼ਮਾਨਾ’ ਅਖਬਾਰ ਵਿਚ ‘ਇਤਿਹਾਸ ਦੀਆਂ ਪੈੜਾਂ’ ਵਰਗਾ ਕਾਲਮ ਚਲਾਉਣਾ ਉਸਦੀ ਇਸੇ ਪ੍ਰਾਪਤੀ ਦੀ ਇਕ ਲੜੀ ਹੈ ਪਰ ਉਸਦੀ ਮੂਲ ਪਛਾਣ ਕਹਾਣੀਕਾਰ ਵਜੋਂ ਹੀ ਬਣੀ ਹੈ।

ਉਸਦੀਆਂ ਤਿੰਨ ਕਥਾ ਪੁਸਤਕਾਂ ਨੇ ਪਾਠਕਾਂ ਨੂੰ ਨਵੀਂ ਪੰਜਾਬੀ ਕਹਾਣੀ ਨਾਲ ਜੋੜਿਆ ਹੈ। ਇਨ੍ਹਾਂ ਕਿਤਾਬਾਂ ਦੀਆਂ ਕਹਾਣੀਆਂ ਨੂੰ ਇਕ ਥਾਂ ਸੰਕਲਨ ਕਰਨ ਦਾ ਅਰਥ ਉਸਦੀ ਕਥਾ ਪਰੰਪਰਾ ਦੇ ਵਿਕਾਸ ਦੀਆਂ ਪਰਤਾਂ ਨੂੰ ਜਾਨਣਾ ਵੀ ਹੈ ਤੇ ਨਾਲ ਹੀ ਪੰਜਾਬੀ ਕਹਾਣੀ ਦੇ ਚੌਥੇ ਪੜਾਅ ਦੀ ਨਕਸ਼-ਨਹਾਰ ਨੂੰ ਸਮਝਣਾ ਵੀ ਹੈ। ਸਿੱਧੂ ਦੀ ਕਹਾਣੀ ਦਾ ਰਚਨਾ ਕਾਲ ਉਸ ਦੌਰ ਦੇ ਨਾਲ ਤੁਰਦਾ ਹੈ ਜਦੋਂ ਪੰਜਾਬੀ ਸਮਾਜ-ਸਭਿਆਚਾਰ ਵਿਸ਼ੇਸ਼ ਕਿਸਮ ਦੀਆਂ ਤਬਦੀਲੀਆਂ ਦੇ ਰੂ-ਬ-ਰੂ ਹੁੰਦਾ ਹੈ। ਇਹ ਦੌਰ ਵਿਸ਼ਵੀਕਰਣ, ਉਦਾਰੀਕਰਣ ਅਤੇ ਨਿੱਜੀਕਰਣ ਦੀਆਂ ਨੀਤੀਆਂ ਦੇ ਦਕਲ ਦਾ ਹੈ ਜਿਹੜਾ ਪਿਛੋਂ ਕਾਰਪੋਰੇਟ ਸੈਕਟਰ ਦੀ ਅੰਨ੍ਹੀ ਚੜ੍ਹਤ ਦੇ ਰੂਪ ਵਿਚ ਜਿੰਦਗੀ ਦੇ ਹਰ ਪਹਿਲੂ ਨੂੰ ਆਪਣੀ ਲਪੇਟ ਵਿਚ ਲੈ ਲੈਂਦਾ ਹੈ।

ਅਜਮੇਰ ਸਿੱਧੂ ਦੀ ਕਹਾਣੀ ਨੂੰ ਪੜ੍ਹਨਾ ਵੀਹਵੀਂ ਸਦੀ ਦੇ ਆਖਰੀ ਦਹਾਕੇ ਅਤੇ ਇੱਕੀਵੀਂ ਸਦੀ ਦੇ ਪਹਿਲੇ ਦਹਾਕੇ ਦੀ ਪੰਜਾਬੀ ਸੰਵੇਦਨਾ ਨੂੰ ਜਾਣਨਾ ਹੈ। ਇਹ ਦੌਰ ਵਿਸ਼ਵ ਪੱਧਰ ‘ਤੇ ਅਤੇ ਸਥਾਨਕ ਪੱਧਰ ‘ਤੇ ਆਈਆਂ ਅਨੇਕਾਂ ਤਬਦੀਲੀਆਂ ਦਾ ਗਵਾਹ ਹੈ। ਰੂਸ ਵਿਚ ਸਮਾਜਵਾਦੀ ਬਲਾਕ ਦਾ ਢਹਿ-ਢੇਰੀ ਹੋਣਾ ਪ੍ਰਗਤੀਵਾਦੀ ਸ਼ਕਤੀਆਂ ਲਈ ਇਕ ਵੰਗਾਰ ਬਣ ਕੇ ਸਾਹਮਣੇ ਆਉਂਦਾ ਹੈ ਜਦ ਕਿ ਅਮਰੀਕਾ ਦੇ ਆਰਬਿਕ ਮੰਦਵਾੜੇ ਦੀਆਂ ਤੰਦਾਂ ਪੂਜੀਵਾਦ ਦੇ ਮੂਧੇ ਮੂੰਹ ਡਿਗਣ ਵਿਚੋਂ ਤਲਾਸ਼ੀਆਂ ਜਾਂਦੀਆਂ ਹਨ। ਇਨ੍ਹਾਂ

ਘਟਨਾਵਾਂ ਦੇ ਸਮਾਂਤਰ ਵਿਸ਼ਵ ਵਿਆਪੀ ਪੱਧਰ 'ਤੇ ਫੈਲਦੇ ਵਿਸ਼ਵੀਕਰਨ ਦੇ ਮੰਡੀ ਕੇਂਦਰਿਤ ਵਿਕਾਸ ਨਾਲ ਆਮ ਆਦਮੀ ਦੀ ਲੁੱਟ ਦਾ ਜਿਹੜਾ ਅਧਿਆਇ ਖੁੱਲ੍ਹਦਾ ਹੈ, ਉਸਦੇ ਸਿੱਧੇ ਪ੍ਰਭਾਵ ਹੇਠਾਂ ਤੀਜੀ ਦੁਨੀਆਂ ਦੇ ਦੇਸ਼ ਆਉਂਦੇ ਹਨ ਜਿਥੋਂ ਦੀ ਸਮਾਜਿਕ-ਸਭਿਆਚਾਰਕ ਅਤੇ ਰਾਜਸੀ ਬਣਤਰ ਨਵੀਆਂ ਚੁਣੌਤੀਆਂ ਦੇ ਸਨਮੁਖ ਹੁੰਦੀ ਹੈ। ਪੰਜਾਬ ਵਰਗਾ ਭੂਗੋਲਿਕ ਖਿੱਤਾ ਵਿਸ਼ਵੀਕਰਣ ਦੇ ਪ੍ਰਭਾਵ ਅਧੀਨ ਜਿਸ ਕਿਸਮ ਦੇ ਰਾਜਸੀ, ਸਮਾਜਿਕ ਅਤੇ ਸਭਿਆਚਾਰਕ ਸੰਕਟਾਂ ਦੇ ਸਨਮੁਖ ਹੁੰਦਾ ਹੈ, ਉਸਨੂੰ ਸੰਵਾਦ ਦੇ ਨਜ਼ਰੀਏ ਤੋਂ ਪੇਸ਼ ਕਰਨਾ ਸਿੱਧੂ ਦੀ ਕਥਾ ਦਾ ਅਹਿਮ ਵਰਤਾਰਾ ਹੈ। ਇਸਦੇ ਨਾਲ-ਨਾਲ-ਪੰਜਾਬ ਦੀ ਜਗੀਰੂ ਸਭਿਆਚਾਰਕ ਬਣਤਰ ਦੇ ਪਿਣਾਉਣੇ ਅਵਸੋਸ਼ਾਂ ਦਾ ਮਨੁੱਖ ਮਾਰੂ ਕਿਰਦਾਰ ਪੇਸ਼ ਕਰਕੇ ਇਸਦਾ ਮਾਨਵਵਾਦੀ ਬਦਲ ਪੇਸ਼ ਕਰਨਾ ਉਸਦੀ ਕਥਾ ਦਾ ਅਹਿਮ ਤੱਤ ਹੈ।

ਸਿੱਧੂ ਦੀ ਕਹਾਣੀ ਉਸ ਦੌਰ ਵਿਚ ਆਪਣੀ ਹੋਂਦ ਧਾਰਨ ਕਰਦੀ ਹੈ ਜਦੋਂ ਜੁਝਾਰੂ ਤਾਸੀਰ ਵਾਲੀ ਪੰਜਾਬੀ ਸੰਵੇਦਨਾ ਉਪਭੋਗੀ, ਐਸੋ-ਇਸ਼ਰਤ ਅਤੇ ਬਿਸ਼ਟ ਕਿਸਮ ਦੀ ਘੇਰਾਬੰਦ ਸਥਿਤੀ ਭੋਗਦੀ ਹੈ। ਕਹਾਣੀਕਾਰ ਇਸ ਦੌਰ ਵਿਚ ਮਾਨਸਿਕ ਘੁੰਡੀਆਂ, ਜਾਤੀ ਪੱਧਰ ਦੀ ਸਾਹਿਤ-ਰਾਜਨੀਤੀ, ਅਖੰਤੀ ਵਰਜਿਤ ਰਿਸਤਾ ਪ੍ਰਬੰਧ ਅਤੇ ਸਮਾਜਵਾਦ ਦੇ ਸੁਪਨੇ ਦੀ ਅਪੂਰਤੀ ਵਾਲਾ ਕਥਾ ਸੰਸਾਰ ਸਿਰਜਣ ਦੀ ਥਾਂ ਨਾਬਰ ਚੇਤਨਾ ਵਾਲੇ ਕਥਾ ਪ੍ਰਬੰਧ ਦੀ ਰਚਨਾ ਕਰਦਾ ਹੈ। ਕੁੱਲ ਮਿਲਾ ਕੇ ਪਿਛਲੇ ਦੋ ਦਹਾਕਿਆਂ ਦੇ ਤੇਜ਼-ਤਰਾਰ ਪ੍ਰਭਾਵਾਂ ਦੀ ਲੜੀ ਵਿਚ ਪੰਜਾਬ ਦਾ ਸਮਾਜ, ਸਭਿਆਚਾਰ, ਧਰਮ, ਰਾਜਨੀਤੀ ਅਤੇ ਲੋਕ ਜੀਵਨ ਸਿੱਧੇ ਅਸਿੱਧੇ ਰੂਪ ਵਿਚ ਜਿਸ ਕਿਸਮ ਦੇ ਪੇਚੀਦਾ ਸੰਕਟ ਦੇ ਸਨਮੁਖ ਹੋਇਆ ਹੈ, ਸਿੱਧੂ ਦੀ ਕਹਾਣੀ ਇਨ੍ਹਾਂ ਪਰਤਾਂ ਨੂੰ ਉਘਾੜਦੀ ਹੈ। ਇੱਝ ਇਸ ਕਿਤਾਬ ਦੀ ਸੰਪਾਦਨਾ ਕਰਨਾ ਇਕ ਕਹਾਣੀਕਾਰ ਦੀ ਰਚਨਾ ਵਸਤੂ, ਦ੍ਰਿਸ਼ਟੀ ਅਤੇ ਰਚਨਾ ਬਣਤਰ ਨੂੰ ਜਾਣਨਾ ਹੀ ਨਹੀਂ ਸਗੋਂ ਉਨ੍ਹਾਂ ਦਹਾਕਿਆਂ ਦੀ ਪੀੜ੍ਹੀ ਮਾਰੀ ਪੰਜਾਬੀ ਸੰਵੇਦਨਾ ਨੂੰ ਸਮਝਣਾ ਵੀ ਹੈ ਜਿਹੜੀ ਵੱਖਰੀ ਕਿਸਮ ਦੇ ਪੰਜਾਬ ਸੰਕਟ ਨੂੰ ਰੂਪਮਾਨ ਕਰਦੀ ਹੈ।

ਇਸ ਕਥਾ-ਸੰਵਾਦ ਦਾ ਇਕ ਪਹਿਲੂ ਸਾਮਰਾਜੀ ਨੀਤੀਆਂ ਦੇ ਵਿਸ਼ਵ ਵਿਆਪੀ ਸੰਕਟਾਂ ਦਾ ਬਿਰਤਾਂਤ ਪ੍ਰਬੰਧ ਉਸਾਰ ਕੇ ਨਵੇਂ ਕਥਾ ਬਿਰਤਾਂਤ, ਨਵੀਆਂ ਸਮਾਜਿਕ ਚੁਣੌਤੀਆਂ ਤੇ ਨਵੀਆਂ ਬਿਰਤਾਂਤ ਵਿਧੀਆਂ ਨੂੰ ਪੇਸ਼ ਕਰਨ ਵਿਚ ਹੈ, ਦੂਜਾ ਪਹਿਲੂ ਪੰਜਾਬੀ ਮਨੁੱਖ ਦੀ ਵਲੂੰਪਰੀ ਸੰਵੇਦਨਾ ਫੜਨ ਦਾ ਹੈ। ਇਸਦੇ ਨਾਲ ਨਾਲ ਸਿੱਧੂ ਦਾ ਕਥਾ ਬੋਧ ਪੰਜਾਬ ਦੇ ਜਾਗੀਰੂ ਸਭਿਆਚਾਰ ਦੇ ਚੰਗੇ - ਮੰਦੇ ਪਹਿਲੂਆਂ ਨੂੰ ਵੀ ਨਮਸਕਾਰ ਜਾਂ ਤ੍ਰਿਸਕਾਰ ਦੀ ਥਾਂ ਸੰਵਾਦ ਦੇ ਨਜ਼ਰੀਏ ਤੋਂ ਪੇਸ਼ ਕਰਦਾ ਹੈ। ਪੰਜਾਬੀ ਸਮਾਜ ਇਸ ਦੌਰ ਵਿਚ ਜਿਹੜੇ ਚੌਰਾਹੇ 'ਤੇ ਖੜ੍ਹਾ ਹੈ ਉੱਥੇ ਇਕ ਪਾਸੇ ਵਿਸ਼ਵੀਕਰਨ ਦੀਆਂ ਮਿੱਥਾਂ ਦੀ ਭਰਮਾਰ ਹੈ, ਚਕਾਚੰਧ ਹੈ ਤੇ ਅੱਖਾਂ ਨੂੰ ਚੁੰਪਿਆਣ ਵਾਲੀ ਕਾਲੀ ਰੌਸ਼ਨੀ ਹੈ, ਦੂਜੇ ਪਾਸੇ

ਪੰਜਾਬੀ ਮਨੁੱਖ ਦੀ ਨਿਰਥਲਤਾ , ਨਿਤਾਣਾਪਨ ਤੇ ਉਪਭੋਗੀ ਮਾਨਸਿਕਤਾ ਹੈ। ਸਿੱਧੂ ਦੀ ਰਚਨਾਕਾਰੀ ਇੱਥੇ ਜਿਸ ਕਿਸਮ ਦੇ ਕਥਾ-ਐਕਸ਼ਨ ਦੀ ਸਿਰਜਣਾ ਕਰਦੀ ਹੈ ਉਹ ਪੰਜਾਬੀ ਬੰਦੇ ਦੇ ਮੂਲ ਸੁਭਾਅ ਵਾਲੀ ਨਾਬਰੀ ਦਾ ਵੇਲੇ ਸਿਰ ਛੇੜਿਆ ਰਾਗ ਹੈ ਜਿਹੜਾ ‘ਸ਼ਾਇਦ ਰੰਮੀ ਮੰਨ ਜਾਏ’ ਵਿਚ ਰੰਮੀ ਅਤੇ ‘ਖੁਸ਼ਕ ਅੱਖ ਦਾ ਪ੍ਰਾਬਾਥ’ ਵਿਚ ਜੋਧਿਕਾ ਦੇ ਰੂਪ ਵਿਚ ਹੈ। ਇਸ ਲਹਿਜੇ ਦੀਆਂ ਹੋਰ ਵੀ ਕਈ ਕਹਾਣੀਆਂ ਹਨ ਜਿਨ੍ਹਾਂ ਦਾ ਸੁਭਾਅ ਇਸ ਕਿਸਮ ਦੀ ਨਾਬਰੀ ਨਾਲ ਜੁੜਿਆ ਹੈ।

ਅਜਮੇਰ ਸਿੱਧੂ ਦੀ ਕਥਾ ਪੰਜਾਬ ਦੇ ਸਾਂਝੇ ਫਿਕਰਾਂ ਨੂੰ ਸੰਬੋਧਤ ਹੈ। ਉਹ ਸਮਕਾਲੀ ਸੰਕਟਾਂ ਦਾ ਰਵਾਇਤੀ ਪ੍ਰਗਤੀਵਾਦੀ ਦ੍ਰਿਸ਼ਟੀ ਵਾਂਗ ਸਿੱਧਾ ਵਿਰੋਧ ਕਰਨ ਦੀ ਥਾਂ ਕਹਾਣੀ ਨੂੰ ਸੰਵਾਦ ਦੀ ਕੁਠਾਲੀ ਵਿਚ ਪਾਉਂਦਾ ਹੈ ਤੇ ਪਾਠਕਾਂ ਨੂੰ ਵਿਗਿਆਨਕ, ਤਾਰੀਕਿਕ ਅਤੇ ਮਾਨਵਵਾਦੀ ਦ੍ਰਿਸ਼ਟੀ ਨਾਲ ਜੋੜ ਦਿੰਦਾ ਹੈ। ਇਸੇ ਕਰਕੇ ਉਸਦੀ ਕਹਾਣੀ ਵਿਚ ਪੀੜਤ ਪਾਤਰਾਂ ਦੇ ਅਨੇਕਾਂ ਰੂਪ ਹਨ, ਜਿਹੜੇ ਪੰਜਾਬ ਦੀ ਪੀੜੜਾਂ ਪਰੁੰਨੀ ਮਾਨਸਿਕਤਾ ਦੀ ਸਫਲ ਪੇਸ਼ਕਾਰੀ ਕਰਦੇ ਹਨ। ‘ਇਕਬਾਲ ਹੁਸੈਨ ਮੋਇਆ ਨਹੀਂ’ ਵਰਗੀ ਕਹਾਣੀ ਲਿਖ ਕੇ ਉਸਨੇ ‘47 ਦੇ ਦੁਖਾਂਤ ਦੇ ਅਣਫੋਲੇ ਪੰਨੇ ਉਜਾਗਰ ਕੀਤੇ ਹਨ। ਇਸ ਕਹਾਣੀ ਬਾਰੇ ਪੰਜਾਬੀ ਦੇ ਪ੍ਰਸਿੱਧ ਆਲੋਚਕ ਮਰਹੂਮ ਡਾ. ਸਤਿੰਦਰ ਸਿੰਘ ਨੂਰ ਕਿਹਾ ਕਰਦੇ ਸਨ ਕਿ ਇਹ ਕਹਾਣੀ ਵੰਡ ਦੇ ਗਲਪ ਵਿਚ ਇਕ ਵੱਖਰੀ ਲਕੀਰ ਖਿੱਚਦੀ ਹੈ ਤੇ ਚੌਥੇ ਪੜਾਅ ਦੀ ਕਹਾਣੀ ਵਿਚ ਮਾਡਲ ਕਹਾਣੀ ਦਾ ਰੂਪ ਸਿਰਜਦੀ ਹੈ। ਵੰਡ ਦੇ ਸੰਤਾਪ ਦੀਆਂ ਹੋਰ ਵੀ ਕਈ ਪਰਤਾਂ ਉਸਦੀਆਂ ਕਹਾਣੀਆਂ ‘ਨੋ ਮੈਨਜ਼ ਲੈਂਡ’ ਅਤੇ ‘ਬਲਦੇ ਚਿਰਾਗ’ ਵਿਚ ਮਿਲਦੀਆਂ ਹਨ।

ਕਹਾਣੀ ਦੇ ਖੇਤਰ ਵਿਚ ਅਜਮੇਰ ਸਿੱਧੂ ਦਾ ਪਹਿਲਾ ਕਹਾਣੀ ਸੰਗ੍ਰਹਿ ‘ਨਚੀਕੇਤਾ ਦੀ ਮੌਤ’ 1998 ਵਿਚ ਛਪਦਾ ਹੈ ਜਿਸ ਨਾਲ ਪੰਜਾਬੀ ਕਹਾਣੀ ਦੇ ਖੇਤਰ ਵਿਚ ਨਵੀਂ ਕਹਾਣੀ ਦੇ ਪ੍ਰਭਾਵ ਪੈਦਾ ਹੋਣੇ ਸ਼ੁਰੂ ਹੁੰਦੇ ਹਨ। ਉਸਦੀ ਕਹਾਣੀ ਧਰਮ, ਸਮਾਜ ਅਤੇ ਸਭਿਆਚਾਰ ਦੇ ਖੇਤਰ ਦੀਆਂ ਸਥਾਪਿਤ ਮਿੱਥਾਂ ਨੂੰ ਤੋੜਦੀ ਹੈ, ਇਹ ਉਸਦੀ ਕਹਾਣੀ ਦਾ ਪਹਿਲਾ ਦੌਰ ਹੈ। ਉਸਦਾ ਦੂਜਾ ਕਹਾਣੀ ਸੰਗ੍ਰਹਿ ‘ਖੂਹ ਗਿੜਦਾ ਹੈ’ 2004 ਵਿਚ ਛਪਦਾ ਹੈ, ਉਦੋਂ ਤੱਕ ਲੇਖਕ ਦੇਸ਼ ਭਗਤ ਸੂਰਮਿਆਂ ਦੀਆਂ ਜੀਵਨੀਆਂ ਲਿਖਦਾ ਹੈ, ਵਿਗਿਆਨਕ ਲੇਖ ਲਿਖਦਾ ਹੈ ਤੇ ਆਜ਼ਾਦੀ ਸੰਗਰਾਮੀਆਂ ਨਾਲ ਜੁੜੇ ਮੁੱਖ ਧਾਰਾ ਇਤਿਹਾਸ ਨੂੰ ਵੀ ਸੰਵਾਦ ਦੇ ਨਜ਼ਰੀਏ ਤੋਂ ਦੇਖਦਾ ਇਨ੍ਹਾਂ ਦੇ ਸਮਾਂਤਰ ਲੋਕ ਪੱਖੀ ਇਤਿਹਾਸ ਦੀ ਸਿਰਜਣਾ ਕਰਦਾ ਹੈ। ਸਿੱਧੂ ਇਸੇ ਪ੍ਰਭਾਵ ਅਧੀਨ ਦਰਸਾਨ ਦੁਸਾਂਝ ਵਰਗੇ ਪਾਤਰਾਂ ਦੀ ਨਿਵੇਕਲੀ ਸਿਰਜਣਾ ਕਰਕੇ ‘ਦਿੱਲੀ ਦੇ ਕਿੰਗਰੇ’ ਵਰਗੀ ਕਹਾਣੀ ਲਿਖਦਾ ਹੈ। ਇਸੇ ਕਹਾਣੀ ਦੀ ਤਰਜ ‘ਤੇ ਉਹ ਆਪਣੀਆਂ ਹੋਰ ਕਹਾਣੀਆਂ ਵਿਚ ਦਿੱਲੀ ਦੇ ਤਖਤ ਨੂੰ ਹੀ ਨਹੀਂ ਬਲਕਿ ਸਾਮਰਾਜ ਦੇ ਤਖਤ ਨੂੰ ਵੰਗਾਰ

ਕੇ ਆਪਣੀ ਕਥਾ ਦਾ ਵਿਸਤਾਰ ਕਰਦਾ ਹੈ। ਲੇਖਕ ਦਾ ਤੀਜਾ ਕਹਾਣੀ ਸੰਗ੍ਰਹਿ ‘ਖੁਸ਼ਕ ਅੱਖ ਦਾ ਪ੍ਰਾਬ’ 2013 ਵਿਚ ਛਪਦਾ ਹੈ ਜਿਸ ਵਿਚ ਉਸਦੀ ਕਥਾ ਪੰਜਾਬ ਦੀਆਂ ਅੱਖਾਂ ਵਿਚ ਖੁਸ਼ਕ ਹੋ ਚੁੱਕੇ ਖੁਸ਼ਹਾਲੀ ਦੇ ਸੁਪਨੇ ਦਾ ਬਿਰਤਾਂਤ ਸਿਰਜਦੀ ਹੈ। ਇਨ੍ਹਾਂ ਕਿਤਾਬਾਂ ਸਮੇਤ ਦੇਸ਼ ਭਗਤਾਂ ਦੀਆਂ ਜੀਵਨੀਆਂ, ਵਿਗਿਆਨਕ ਲੇਖ ਸੰਗ੍ਰਹਿ ਅਤੇ ਸੰਪਾਦਤ ਪੁਸਤਕਾਂ ਵਜੋਂ 11 ਕਿਤਾਬਾਂ ਲਿਖਣੀਆਂ ਲੇਖਕ ਦੀ ਵੱਖਰੀ ਪ੍ਰਾਪਤੀ ਹੈ।

ਅਜਮੇਰ ਸਿੱਧੂ ਨੂੰ ‘ਨਚੀਕੇਤਾ ਦੀ ਮੌਤ’ ਕਹਾਣੀ ਸੰਗ੍ਰਹਿ ਲਈ ਸੰਨ 2000 ਵਿਚ ਭਾਈ ਵੀਰ ਸਿੰਘ ਗਲਪ ਪੁਰਸਕਾਰ ਨਾਲ ਸਨਮਾਨਿਤ ਕੀਤਾ ਗਿਆ ਜੋ ਕਿ ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ ਵਲੋਂ ਦਿੱਤਾ ਜਾਣ ਵਾਲਾ ਮਹੱਤਵਪੂਰਨ ਪੁਰਸਕਾਰ ਹੈ। ਸਿੱਧੂ ਨੂੰ ਸੰਨ 2000 ਵਿਚ ਜ਼ਿਲ੍ਹਾ ਸਾਹਿਤ ਕੇਂਦਰ ਗੁਰਦਾਸਪੁਰ ਵਲੋਂ ਪ੍ਰਿਸੀਪਲ ਸੁਜਾਨ ਸਿੰਘ ਉਤਸ਼ਾਹ ਵਰਧਕ ਪੁਰਸਕਾਰ, 2003 ਵਿਚ ਪੰਜਾਬੀ ਸਾਹਿਤ ਅਕਾਦਮੀ ਲੁਧਿਆਣਾ ਵਲੋਂ ਕਰਤਾਰ ਸਿੰਘ ਧਾਲੀਵਾਲ ਨਵ-ਪ੍ਰਤਿਭਾ ਪੁਰਸਕਾਰ ਅਤੇ 2004 ਵਿਚ ਕਾਮਰੇਡ ਦਰਸ਼ਨ ਦੁਸਾਂਝ ਦੀ ਜੀਵਨੀ ‘ਤੁਰਦੇ ਪੈਰਾਂ ਦੀ ਦਾਸਤਾਨ’ ਨੂੰ ਅਮਰ ਸਿੰਘ ਦੁਸਾਂਝ ਟਰੱਸਟ ਕੈਲੀਫੋਰਨੀਆਂ ਵੱਲੋਂ ਅਮਰ ਸਿੰਘ ਦੁਸਾਂਝ ਮੈਮੋਰੀਅਲ ਐਵਾਰਡ ਮਿਲਦਾ ਹੈ। ਲੇਖਕ ਦੀ ਵਿਸ਼ੇਸ਼ ਪ੍ਰਾਪਤੀ 2005-06 ਵਿਚ ਭਾਰਤੀ ਭਾਸ਼ਾ ਪ੍ਰੀਸ਼ਦ ਕਲਕੱਤਾ ਵਲੋਂ ਮਿਲਣ ਵਾਲਾ ਰਾਸ਼ਟਰੀ ਪੱਧਰ ਦਾ ਯੁਵਾ ਪੁਰਸਕਾਰ ਹੈ। 2008 ਵਿਚ ਸ਼ਹੀਦ ਭਗਤ ਸਿੰਘ ਸੋਂਗਟਸ ਕਲੱਬ ਚੀਮਾ ਕਲਾਂ (ਜਲੰਧਰ) ਵੱਲੋਂ ਕੁਲਵੰਤ ਸਿੰਘ ਵਿਰਕ ਐਵਾਰਡ ਅਤੇ ਗਦਰੀ ਬਾਬਾ ਬੂਝਾ ਸਿੰਘ ਦੀ ਜੀਵਨੀ ‘ਤੇ ਲਿਖੀ ਕਿਤਾਬ ‘ਬਾਬਾ ਬੂਝਾ ਸਿੰਘ ਗਦਰ ਤੋਂ ਨਕਸਲਵਾੜੀ ਤੱਕ’ ਲਈ ਸੰਤ ਰਾਮ ਉਦਾਸੀ ਕੌਮਾਂਤਰੀ ਟਰੱਸਟ ਵੱਲੋਂ ਸਨਮਾਨਿਤ ਕੀਤਾ ਗਿਆ। ਇਸੇ ਤਰ੍ਹਾਂ ਹੋਰ ਵੀ ਅਨੇਕਾਂ ਸਾਹਿਤ ਸੰਸਥਾਵਾਂ ਵਲੋਂ ਅਜਮੇਰ ਸਿੱਧੂ ਨੂੰ ਸਨਮਾਨਿਤ ਕੀਤਾ ਜਾ ਚੁੱਕਾ ਹੈ।

ਕਹਾਣੀਕਾਰ ਅਜਮੇਰ ਸਿੱਧੂ ਦੀਆਂ ਕਹਾਣੀਆਂ ਬਾਰੇ ਪ੍ਰਾਸ ਗੱਲ ਇਹ ਹੈ ਕਿ ਉਸਦੀਆਂ ਕਹਾਣੀਆਂ ਕਿਸੇ ਵੀ ਵਾਦ ਜਾਂ ਵਿਚਾਰਧਾਰਾ ਦੀ ਜਕੜ ਤੋਂ ਮੁਕਤ ਹਨ। ਉਹ ਕਿਸੇ ਫਿਰਕੇ, ਜਾਤ, ਵਰਗ ਜਾਂ ਖੇਤਰ ਦੇ ਕਹਾਣੀਕਾਰ ਵਾਲੇ ਲੇਬਲ ਤੋਂ ਪਾਰ ਹੈ ਜਿਸ ਕਰਕੇ ਉਸਦੀ ਕਹਾਣੀ ਵਿਚ ਜਿਹੜੇ ਵਿਸ਼ੇ, ਪਾਤਰ ਜਾਂ ਕਥਾ ਪ੍ਰਸੰਗ ਆਉਂਦੇ ਹਨ, ਉਹ ਮੁੱਢਲੇ ਤੌਰ ‘ਤੇ ਦੱਬੇ-ਘੁੱਟੇ ਤੇ ਹਾਸ਼ੀਅਤ ਪਛਾਣ ਵਾਲੇ ਹੁੰਦੇ ਹਨ।

ਵਰਤਮਾਨ ਦੀ ਕਹਾਣੀ ਦਾ ਇਕ ਪਛਾਣ ਚਿੰਨ੍ਹ ਇਸਦਾ ਬਹੁਪਰਤੀ ਹੋਣਾ ਹੈ। ਲੇਖਕ ਦੀਆਂ ਕਹਾਣੀਆਂ ਦਾ ਸੁਭਾਅ ਵੀ ਅਜਿਹਾ ਹੈ। ਉਹ ਕਥਾ ਦੇ ਇਕ ਬਿੰਦੂ ‘ਤੇ ਆਪਣਾ ਤੌੜਾ ਝਾੜਨ ਦੀ ਥਾਂ ਇਸਦੀਆਂ ਛੂੰਘੀਆਂ ਅਤੇ ਲੰਮੇ ਦਾਅ ਦੀਆਂ ਤੰਦਾਂ ਫਰੋਲਦਾ ਹੈ। ਜਿਸ ਕਰਕੇ ਉਸਦੀ ਕਹਾਣੀ ਇਕ ਵਿਸ਼ੇ

ਦੀ ਬਾਂ ਬਹੁਪਰਤੀ ਵਿਸ਼ਿਆਂ ਨੂੰ ਆਪਣੇ ਕਲੇਵਰ ਵਿਚ ਲੈਂਦੀ ਹੈ। ਜਿਵੇਂ ‘ਪੁਨਰ ਜਨਮ’, ‘ਉਣੀਂਦੀ ਨਦੀ’, ‘ਜਹਾਜ਼ ਵਾਲੀ ਟੈਂਕੀ’ ਕਹਾਣੀਆਂ ਅੰਧ ਵਿਸ਼ਵਾਸ, ਡੇਰਿਆਂ ਦੀ ਕਰੂਪਤਾ, ਡੇਰਿਆਂ ‘ਤੇ ਕਬਜ਼ੇ ਅਤੇ ਅਨਪੜ੍ਹ ਲੋਕਾਂ ਨੂੰ ਲੁਟਣ ਦੀਆਂ ਸਾਜਿਸ਼ਾਂ ਨੂੰ ਨੰਗਿਆਂ ਕਰਦੀਆਂ ਹਨ। ‘ਜਹਾਜ਼ ਵਾਲੀ ਟੈਂਕੀ’ ਕਹਾਣੀ ਪੰਜਾਬੀ ਬੰਦੇ ਦੇ ਵਿਦੇਸ਼ ਜਾਣ ਦੀ ਦੌੜ ਅਤੇ ਲੋਕਾਂ ਨੂੰ ਬਾਹਰ ਭੇਜਣ ਲਈ ਡੇਰਿਆਂ ਦੇ ਮੁਖੀਆਂ ਅਤੇ ਏਜੰਟਾਂ ਦੀ ਮਿਲੀਭੁਗਤ ਨੂੰ ਪੇਸ਼ ਕਰਦੀ ਹੈ। ਡੇਰਿਆਂ ਦੇ ਸਾਧ ਅਤੇ ਏਜੰਟ ਮਿਲਕੇ ਅਨਪੜ੍ਹ ਲੋਕਾਂ ਦੀ ਲਾਲਸਾ ਦਾ ਲਾਭ ਉਠਾਉਂਦੇ ਹਨ ਤੇ ਉਹਨਾਂ ਦਾ ਲਹੂ ਪੀਂਦੇ ਹਨ। ਨਾ ਉਹ ਇਧਰ ਦੇ ਰਹਿੰਦੇ ਹਨ ਨਾ ਉਹ ਉਧਰ ਦੇ ਰਹਿੰਦੇ ਹਨ ਅਤੇ ਆਪਣਾ ਸਭ ਕੁਝ ਲੁਟਾ ਕੇ ਨਸ਼ਿਆਂ ਵਿਚ ਗਰਕ ਹੋ ਜਾਂਦੇ ਹਨ।

‘ਇਸ ਵਾਰ ਨਹੀਂ’ ਕਹਾਣੀ ਜਿੰਦਗੀ ਨੂੰ ਮੁਹੱਬਤ ਕਰਨ ਵਾਲੀ ਅੰਰਤ ਦੀ ਉਸ ਤ੍ਰਾਸਦਿਕ ਸਥਿਤੀ ਨੂੰ ਪੇਸ਼ ਕਰਦੀ ਹੈ, ਜਿਸ ਵਿਚ ਉਸਦੇ ਨਾਲ ਨਾ ਪਤੀ ਹੈ ਨਾ ਪਰਿਵਾਰ। ਪਤੀ ਦੀ ਮੌਤ ਦਾ ਦੋਸ਼ ਉਸਦੇ ਸਿਰ ਮੜ੍ਹਿਆ ਜਾਂਦਾ ਹੈ। ਮਾਨਸਿਕ ਅਤੇ ਸਰੀਰਕ ਅੰਸਤੁਸ਼ਟੀ ਉਸ ਵਿਚ ਕਈ ਤਰ੍ਹਾਂ ਦੀਆਂ ਅਲਾਮਤਾਂ ਖੜੀਆਂ ਕਰ ਦਿੰਦੀ ਹੈ। ਉਹ ਆਪਣੇ ਨਾਲ, ਆਪਣੇ ਸਹੁਰਿਆਂ ਪੇਕਿਆਂ ਅਤੇ ਪੁੱਤ੍ਰ ਵੱਲੋਂ ਹੋਇਆ ਹਰ ਜ਼ਲਮ ਬਰਦਾਸ਼ਤ ਕਰਦੀ ਹੈ ਪਰ ਜਦੋਂ ਉਸੇ ਹੀ ਸਥਿਤੀ ਵਿਚ ਉਸਦੀ ਪੋਤਰੀ ਪੈਂਦੀ ਹੈ ਤਾਂ ਉਹ ਦਿੜ੍ਹ ਹੁੰਦੀ ਹੈ ਕਿ ਇਸ ਵਾਰ ਉਹ ਕੁਝ ਨਹੀਂ ਦੁਹਰਾਇਆ ਜਾਵੇਗਾ। ਉਹ ਉਸਨੂੰ ਜੀਵਨ ਦੇ ਹਨੇਰਿਆਂ ਵਿਚ ਗਵਾਚਣ ਨਹੀਂ ਦਿੰਦੀ। ਉਸਦੀ ਜਿੰਦਗੀ ਨੂੰ ਗ੍ਰਹਿਣ ਤੋਂ ਬਚਾਉਣ ਲਈ ਡਟ ਜਾਂਦੀ ਹੈ। ‘ਬਾਰ ਵੇਲੇ ਦਾ ਸਕੂਟਰ’ ਕਹਾਣੀ ਅੰਰਤ ਦੀ ਅਖੌਤੀ ਆਜ਼ਾਦੀ ਸੰਬੰਧੀ ਕਈ ਤਰ੍ਹਾਂ ਦੇ ਪ੍ਰਸ਼ਨ ਚਿੰਨ੍ਹ ਖੜ੍ਹੇ ਕਰਦੀ ਹੈ।

ਕਿਸੇ ਵੀ ਸਾਹਿਤਕ ਕਿਰਤ ਦੀ ਰਚਨਾਤਮਕਤਾ ਦੇ ਪਿੱਛੇ ਰਚਨਾਕਾਰ ਦੀ ਸੰਵੇਦਨਾ, ਵਸਤੂ-ਵਰਤਾਰੇ, ਯਥਾਰਥ ਨੂੰ ਵੇਖਣ ਦੀ ਨੀਂਝ, ਉਸਨੂੰ ਗ੍ਰਹਿਣ ਕਰਨ ਦੀ ਸਮਰੱਥਾ ਅਤੇ ਇਸ ਸਭ ਕੁਝ ਨੂੰ ਪ੍ਰਗਟਾਉਣ ਦੀਆਂ ਜੁਗਤਾਂ ਕੰਮ ਕਰ ਰਹੀਆਂ ਹੁੰਦੀਆਂ ਹਨ। ਇਨ੍ਹਾਂ ਨੁਕਤਿਆਂ ਦੇ ਆਧਾਰ ‘ਤੇ ਹੀ ਕਿਸੇ ਟੈਕਸਟ ਨੂੰ ਸਮਝਿਆ ਜਾ ਸਕਦਾ ਹੈ। ਅਜਮੇਰ ਸਿੱਧੂ ਦੀਆਂ ਕਹਾਣੀਆਂ ਦੇ ਪਾਠ ਤੋਂ ਬਾਅਦ ਇਹ ਕਹਿਣਾ ਉਚਿਤ ਜਾਪਦਾ ਹੈ ਕਿ ਉਹ ਆਪਣੀ ਸੰਵੇਦਨਸ਼ੀਲਤਾ, ਤਾਰਕਿਕ ਸੋਚ, ਰਚਨਾਤਮਿਕ ਦਿਸ਼ਟੀ ਅਤੇ ਉਸਦੇ ਪ੍ਰਗਟਾਵੇ ਦੀਆਂ ਜੁਗਤਾਂ ਕਾਰਨ ਨਿਵੇਕਲਾ ਅਤੇ ਸੰਜੀਦਾ ਕਹਾਣੀਕਾਰ ਦਾ ਸਥਾਨ ਪ੍ਰਾਪਤ ਕਰਦਾ ਹੈ। ਅਜਮੇਰ ਸਿੱਧੂ ਦੀਆਂ ਕਹਾਣੀਆਂ ਵਿਚ ਮੁੱਖ ਥੀਮ ਜਾਂ ਕੇਂਦਰੀ ਵਿਸ਼ੇ ਦੇ ਨਾਲ ਜੁੜਵੇਂ ਕਈ ਉਪ-ਥੀਮ ਜਾਂ ਰੀਮ ਹੁੰਦੇ ਹਨ। ਉਹ ਮੂਲ ਥੀਮ ਨੂੰ ਹੋਰਨਾਂ ਰੀਮ ਦੇ ਨਾਲ ਜੋੜਕੇ ਕਹਾਣੀ ਦੀ ਬੁਣਤਰ ਵਿਚ ਸੰਘਣਾਪਨ ਪੈਦਾ ਕਰਦਾ ਹੈ ਪਰ ਇਸ ਤਰ੍ਹਾਂ ਕਿ ਉਸਦੀ ਇਹ ਜੁਗਤ ਪਾਠਕ ਨੂੰ ਕਹਾਣੀ ਸਮਝਣ ਵਿਚ ਰੋੜਾ

ਨਾ ਬਣੇ ਸਗੋਂ ਪਾਠਕ ਬਿਨਾਂ ਕਿਸੇ ਧੁੰਦ ਦੇ ਉਸਦੇ ਸੂਤਰਾਂ ਨੂੰ ਗ੍ਰਹਿਣ ਕਰ ਲੈਂਦਾ ਹੈ। ਉਸਦੀਆਂ ਕਹਾਣੀਆਂ ‘ਬੇਹ’ ਅਤੇ ‘ਈਵਾਨ ਇਲੀਚ ਦੀ ਦੂਜੀ ਮੌਤ’ ਭਾਵੇਂ ਏਡਜ਼ ਵਰਗੇ ਮਸਲੇ ਨੂੰ ਕੇਂਦਰ ਵਿਚ ਰੱਖਦੀਆਂ ਹਨ, ਪਰ ਇਸ ਮਸਲੇ ਦੀਆਂ ਜੜ੍ਹਾਂ ਸਿਰਫ਼ ਬੇਰੋਕ ਕਾਮੁਕਤਾ ਨਾਲ ਨਹੀਂ ਜੁੜੀਆਂ ਹੋਈਆਂ ਸਗੋਂ ਗਰੀਬੀ, ਵੇਸਵਾਚਾਰੀ, ਅੰਧਵਿਸ਼ਵਾਸ, ਘਟਦੀਆਂ ਜ਼ਮੀਨਾਂ, ਭਰਾਵਾਂ ਦੀਆਂ ਜਾਇਦਾਦ ਵੰਡੀਆਂ, ਭਈਆਵਾਦ, ਵਿਦੇਸ਼ ਦੀ ਖਿੱਚ, ਕੰਪਿਊਟਰ ਦੀ ਧੁਨ, ਕਲੱਬ ਕਲਚਰ, ਜਿਨਸੀ ਸੰਬੰਧਾਂ ਦੀ ਖੁੱਲ੍ਹ ਖੇਡ, ਨਸੇ, ਖੋਖਲਾਪਨ, ਗਰਜ਼ਾਂ ਦੇ ਸੰਬੰਧ, ਵਧੇਰੇ ਕਮਾਈ ਦੀ ਚਾਹਤ, ਅੱਯਾਸੀ ਅਤੇ ਹੋਰ ਅਨੇਕਾਂ ਸੂਤਰਾਂ ਨਾਲ ਜੁੜੀਆਂ ਹੋਈਆਂ ਹਨ। ‘ਜਹਾਜ਼ ਵਾਲੀ ਟੈਂਕੀ’ ਕਹਾਣੀ ਡੇਰਿਆਂ ਦੇ ਸਾਧਾਂ ਅਤੇ ਆਮ ਲੋਕਾਂ ਨੂੰ ਵਿਦੇਸ਼ ਭੇਜਣ ਵਾਲੇ ਏਜੰਟਾਂ ਦੀ ਮਿਲੀਭੁਗਤ ਦੇ ਨਾਲ-ਨਾਲ ਕਈ ਹੋਰ ਉੱਪ ਵਿਸ਼ੇ ਆਪਣੇ ਬਿਰਤਾਂਤ ਵਿਚ ਸਮੇਈ ਬੈਠੀ ਹੈ। ਨਸ਼ਿਆਂ ਦਾ ਹੱਦੋਂ ਵੱਧ ਸੇਵਨ, ਕਰਜ਼ੇ, ਗਹਿਣੇ ਪਈਆਂ ਜ਼ਮੀਨਾਂ, ਜ਼ਮੀਨ ਜਾਇਦਾਦ ਦੇ ਕਬਜ਼ੇ, ਭਰਾਵਾਂ ਦੀ ਜਾਇਦਾਦ ਵਿਚ ਵੰਡੀਆਂ ਫਸਲਾਂ ਦੀ ਤਬਾਹੀ, ਕਿਸਾਨਾਂ ਦੀਆਂ ਆਤਮ ਹੱਤਿਆਵਾਂ, ਮੰਡੀ ਦੀਆਂ ਚੀਜ਼ਾਂ ਦਾ ਆਕਰਸ਼ਣ ਮੁੱਖ ਵਿਸ਼ੇ ਦੇ ਨਾਲ ਚਲਦੇ ਹੋਏ ਕਹਾਣੀ ਦੀ ਬਣਤਰ ਵਿਚ ਸੰਘਣਤਾ ਪੈਦਾ ਕਰਨ ਵਾਲੇ ਉੱਪ ਵਿਸ਼ੇ ਹਨ।

ਅਜਮੇਰ ਸਿੱਧੂ ਦੀਆਂ ਤਕਰੀਬਨ ਸਾਰੀਆਂ ਕਹਾਣੀਆਂ ਉੱਤਮ-ਪੁਰਖੀ ਬਿਰਤਾਂਤ ਸ਼ੈਲੀ ਵਿਚ ਹਨ। ਕਹਾਣੀ ਸਿਰਜਣ ਦੀ ਉੱਤਮ ਪੁਰਖੀ ਜੁਗਤ ਰਾਹੀਂ ਹੀ ਕਹਾਣੀਕਾਰ ਮਨੁੱਖ ਦੇ ਅੰਦਰ ਦੀ ਇਕੱਲਤਾ, ਬੇਗਾਨਗੀ, ਨਿਰਾਸਾ ਅਤੇ ਖੰਡਿਤ ਸ਼ਕਸ਼ੀਅਤ ਨੂੰ ਗੰਭੀਰਤਾ ਨਾਲ ਚਿਤਰ ਸਕਦਾ ਹੈ। ਲੇਖਕ ਪਾਤਰਾਂ ਦੇ ਅੰਦਰਲੇ ਦਵੰਦ ਤਣਾਓ ਨੂੰ ਉਹਨਾਂ ਦੇ ਚੇਤਨ, ਅਵਚੇਤਨ ਦੀਆਂ ਕਈ ਪਰਤਾਂ ਰਾਹੀਂ ਪੇਸ਼ ਕਰਦਾ ਹੈ। ਲੇਖਕ ਇਤਿਹਾਸ ਅਤੇ ਮਿਥਿਹਾਸ ਨੂੰ ਅੰਤਰ ਪਾਠ ਦੇ ਤੌਰ ‘ਤੇ ਵਰਤ ਕੇ ਜੀਵਨ ਦੀ ਜਟਿਲਤਾ ਅਤੇ ਬਹੁਪਾਸਾਰਤਾ ਨੂੰ ਪੇਸ਼ ਕਰਦਾ ਹੈ। ‘ਨਚੀਕੇਤਾ ਦੀ ਮੌਤ’, ‘ਦ ਸੁਅੰਰਡ ਆਫ ਬੰਦਾ ਸਿੰਘ ਬਹਾਦਰ’, ‘ਕੁਰੂਕਸ਼ੇਤਰ ਤੋਂ ਪਾਰ’ ਅਤੇ ‘ਇਕਬਾਲ ਹੁਸੈਨ ਮੋਇਆ ਨਹੀਂ’, ਕਹਾਣੀਆਂ ਵਿਚ ਅੰਤਰਪਾਠ ਮੌਜੂਦਾ ਸਥਿਤੀ ਅਤੇ ਵਸਤੂ ਵੇਰਵਿਆਂ ਨੂੰ ਹੋਰ ਗਹਿਰਾ ਅਤੇ ਵਿਵੇਕਸ਼ੀਲ ਬਣਾਉਂਦਾ ਹੈ। ਆਪਣੇ ਤੋਂ ਪੂਰਵ ਪਾਠਾਂ ਨੂੰ ਵੀ ਕਹਾਣੀਕਾਰ ਨੇ ਆਪਣੀਆਂ ਕਹਾਣੀਆਂ ਵਿਚ ਜੁਗਤ ਦੇ ਤੌਰ ‘ਤੇ ਵਰਤਿਆ ਹੈ ਜਿਵੇਂ ‘ਈਵਾਨ ਇਲੀਚ ਦੀ ਦੂਜੀ ਮੌਤ’। ਚਿੱਠੀ ਪੱਤਰ ਦੀ ਜੁਗਤ ਅਤੇ ਡਾਇਰੀ ਸ਼ੈਲੀ ਰਾਹੀਂ ਵੀ ਕਹਾਣੀ ਬਿਰਤਾਂਤ ਦੀ ਰਚਨਾ ਕੀਤੀ ਹੈ। ਇਨ੍ਹਾਂ ਕਹਾਣੀਆਂ ਦੀ ਗਹਿਰਾਈ ਇਸਦੀ ਬਣਤਰ ਵਿਚ ਹੀ ਨਹੀਂ ਬੁਣਤਰ ਵਿਚ ਵੀ ਹੈ। ਪ੍ਰਤੀਕਾਤਮਕਤਾ ਉਸਦੀ ਕਹਾਣੀ ਦੇ ਆਰ-ਪਾਰ ਫੈਲੀ ਹੋਈ ਹੈ।

ਅਖੀਰ ਅਸੀਂ ਕਹਿ ਸਕਦੇ ਹਾਂ ਕਿ ਅਜਮੇਰ ਸਿੱਧੂ ਦਾ ਵਸਤੂ ਪ੍ਰਤੱਖਣ

ਅਤੇ ਵਸਤੂ ਪੇਸ਼ਕਾਰੀ ਉਸਨੂੰ ਬਾਕੀ ਕਹਾਣੀਕਾਰਾਂ ਤੋਂ ਵਖਰਾਉਂਦੀ ਹੈ। ਉਹ ਹਰੇਕ ਉਸ ਸਮੱਸਿਆ ਨੂੰ ਆਪਣੀਆਂ ਕਹਾਣੀਆਂ ਦੇ ਕਲਾਵੇ ਵਿਚ ਲੈਂਦਾ ਹੈ ਜਿਸ ਨਾਲ ਆਧੁਨਿਕ ਮਨੁੱਖ ਜੂਝ ਰਿਹਾ ਹੈ। ਉਸਦੀਆਂ ਕਹਾਣੀਆਂ ਦੇ ਮੌਲਿਕ ਅਤੇ ਨਿਵੇਕਲੇ ਵਿਸ਼ੇ ਆਮ ਮਨੁੱਖ ਦੀ ਜ਼ਿੰਦਗੀ ਦੀਆਂ ਜਟਿਲਤਾਵਾਂ ਨੂੰ ਉਘਾੜਦੇ ਹਨ। ਕਹਾਣੀਕਾਰ ਦੀ ਅਹਿਮੀਅਤ ਇਸ ਗੱਲ ਵਿਚ ਨਹੀਂ ਹੁੰਦੀ ਕਿ ਉਸਨੇ ਕਿੰਨੀਆਂ ਕਹਾਣੀਆਂ ਲਿਖੀਆਂ ਸਗੋਂ ਉਸਦੇ ਵਿਸ਼ਿਆਂ ਦੀ ਵੰਨਗੀ, ਉਹਨਾਂ ਦੀ ਸਾਰਬਕਤਾ ਅਤੇ ਉਸਦੀ ਇਤਿਹਾਸਕ ਦਿੱਤਾਵੀ ਤੋਂ ਹੁੰਦੀ ਹੈ ਜੋ ਸਾਡੀ ਜ਼ਿੰਦਗੀ ਨੂੰ ਵੇਖਣ ਸਮਝਣ ਦੇ ਤੌਰ-ਤਰੀਕੇ ਵਿਚ ਵਿਵਿਧਤਾ ਲਿਆਉਂਦੀ ਹੈ। ਉਹ ਹਰ ਪੱਖ ਤੋਂ ਪਰਪੱਕ ਕਹਾਣੀ ਲਿਖਣ ਵਾਲਾ ਸਮਰੱਥ ਕਹਾਣੀਕਾਰ ਹੈ। ਉਹ ਕਹਾਣੀ ਦੇ ਇਤਿਹਾਸਕ ਵਿਕਾਸ ਵਿਚ ਆਪਣਾ ਪੂਰਾ ਯੋਗਦਾਨ ਪਾ ਰਿਹਾ ਹੈ। ਇਸ ਕਿਤਾਬ ਦੀ ਸੰਪਾਦਨਾ ਕਰਦਿਆਂ ਲੇਖਕ ਦੀਆਂ ਛਪੀਆਂ ਕਿਤਾਬਾਂ ਦੇ ਰਚਨਾਕਾਲ ਦੇ ਅਨੁਸਾਰ ਹੀ ਕਹਾਣੀਆਂ ਨੂੰ ਉਸ ਤਰਤੀਬ ਵਿਚ ਨਹੀਂ ਰੱਖਿਆ ਗਿਆ ਹੈ ਤਾਂ ਜੋ ਪਾਠਕ ਨਵੀਂ ਪੜ੍ਹਤ ਨਾਲ ਲੇਖਕ ਦੀਆਂ ਕਹਾਣੀਆਂ ਬਾਰੇ ਸੰਵਾਦਕ ਧਾਰਨਾਵਾਂ ਬਣਾ ਸਕਣ। ਲੇਖਕ ਦੇ ਤਿੰਨ ਕਹਾਣੀ ਸੰਗ੍ਰਹਿਂ ‘ਖੁਸ਼ਕ ਅੱਖ ਦਾ ਭਾਬ’, ‘ਖੂਹ ਗਿੜਦਾ ਹੈ’ ਅਤੇ ‘ਨਚੀਕੇਤਾ ਦੀ ਮੌਤ’ ਦੇ ਅਨੁਸਾਰ ਤਰਤੀਬ ਵਿਚ ਰੱਖਿਆ ਗਿਆ ਹੈ। ਹਰ ਕਹਾਣੀ ਦੇ ਅੰਤ ’ਤੇ ਲਿਖਣ ਵਰਾਂ ਲਿਖ ਦਿੱਤਾ ਗਿਆ ਹੈ ਤਾਂ ਜੋ ਪਾਠਕ ਇਨ੍ਹਾਂ ਦਾ ਇਕ ਇਤਿਹਾਸਕ ਕ੍ਰਮ ਵਿਚ ਪ੍ਰਭਾਵ ਗ੍ਰਹਿਣ ਕਰ ਸਕਣ।

ਕੁੱਲ ਮਿਲਾ ਕੇ ਇਸ ਕਿਤਾਬ ਦੁਆਰਾ ਪਾਠਕਾਂ ਨੂੰ ਅਜਮੇਰ ਸਿੱਧੂ ਦੀ ਕਹਾਣੀ ਦੇ ‘ਨਾਵਲੀ ਪਾਠ’ ਦਾ ਅਹਿਸਾਸ ਹੋਵੇਗਾ ਅਤੇ ਕਹਾਣੀ ਦੀ ਰਵਾਇਤੀ ਪਰੰਪਰਾ ਵਿਚ ਨਵਾਂ ਵੱਡ ਮਾਰਨ ਵਾਲੀ ਸਿੱਧੂ ਦੀ ਕਹਾਣੀ ਦੇ ਵਸਤੂ, ਰੂਪ ਅਤੇ ਦਿੱਤਾਵੀ ਦੇ ਵਰਤਾਰਿਆਂ ਨੂੰ ਸਮਝਣ ਦਾ ਸਬੱਥ ਮਿਲੇਗਾ। ਉਸਦੀ ਕਥਾ ਹੋਰ ਵੀ ਵਿਕਾਸ ਕਰੇ, ਇਹ ਸਾਡੀ ਦਿਲੀ ਇੱਛਾ ਹੈ।

-ਪ੍ਰੋ. ਰਮਿੰਦਰ ਕੌਰ (ਡਾ.)
ਪੰਜਾਬੀ ਅਧਿਐਨ ਸਕੂਲ
ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ

ਭੂਮਿਕਾ

ਪਿਛਲੇ ਡੇਢ ਦੋ ਦਹਾਕੇ ਦੇ ਸਮੇਂ ਤੋਂ ਨਵੀਂ ਪੀੜ੍ਹੀ ਦੇ ਜਿਹੜੇ ਲੇਖਕ ਕਹਾਣੀ-ਰਚਨਾ ਦੇ ਖੇਤਰ ਵਿਚ ਉਭਰ ਕੇ ਸਾਹਮਣੇ ਆਏ, ਉਹਨਾਂ ਵਿਚ ਅਜਮੇਰ ਸਿੱਧੂ ਦਾ ਨਾਮ ਉਘੜਵੇਂ ਰੂਪ ਵਿਚ ਸ਼ਾਮਲ ਹੈ। ਆਪਣੇ ਸਮਕਾਲੀ ਨਵੇਂ ਸਮਰੱਥਾਵਾਨ ਕਹਾਣੀਕਾਰਾਂ ਨਾਲੋਂ ਉਸ ਵਿਚ ਇਕ ਨਿਵੇਕਲਾਪਨ ਰਿਹਾ ਹੈ, ਜੋ ਉਸਨੂੰ ਬਹੁਤ ਸਾਰਿਆਂ ਨਾਲੋਂ ਅੱਡਰੀ ਪਛਾਣ ਦਿੰਦਾ ਹੈ। ਜਿਸ ਸਮੇਂ ਉਸਨੇ ਆਪਣੀ ਸਿਰਜਣਾਤਮਕ ਯਾਤਰਾ ਸ਼ੁਰੂ ਕੀਤੀ, ਉਸ ਸਮੇਂ ਸਾਹਿਤ ਦੀ ਸਮਾਜਕ ਸਾਰਬਕਤਾ ਦੇ ਸੰਕਲਪ ਨੂੰ ਤਿਲਾਂਜਲੀ ਦੇ ਕੇ ਜਿਨਸੀ ਖੁਲ੍ਹ੍ਹ-ਖੇਡ ਦੀ ਬਾਤ ਪਾਉਣ ਤਕ ਸੀਮਤ ਹੋਣ ਦੀ ਪ੍ਰਵਿਰਤੀ ਨੂੰ ਬਹੁਤ ਹਲਾਸ਼ੇਰੀ ਮਿਲ ਰਹੀ ਸੀ ਅਤੇ ਕਹਾਣੀ ਦੀ ਵਿਧਾ ਵਿਚ ਖਾਸ ਤੌਰ 'ਤੇ ਇਸ ਪ੍ਰਵਿਰਤੀ ਦੇ ਪ੍ਰਚਲਨ ਦੇ ਸੰਕੇਤ ਉਭਰ ਰਹੇ ਸਨ। ਕਿੰਨੇ ਹੀ ਨਵੇਂ ਪੁਰਾਣੇ ਲੇਖਕ ਵਸਤੂ ਸਮੱਗਰੀ ਦੀ ਚੋਣ ਅਤੇ ਉਸਦੇ ਗਲਪੀ ਰੂਪਾਂਤਰਣ ਵਿਚ ਉਲਾਰ ਦਾ ਸ਼ਿਕਾਰ ਬਣ ਰਹੇ ਸਨ। ਇਹ ਸਮਝਿਆ ਜਾ ਰਿਹਾ ਸੀ ਜਿਵੇਂ ਔਰਤ ਮਰਦ ਦੇ ਜਾਇਜ਼ ਨਾਜਾਇਜ਼ ਰਿਸ਼ਤਿਆਂ ਦੀ ਬਾਤ ਹੀ ਜ਼ਿੰਦਗੀ ਦਾ ਇਕੋ ਇਕ ਸੱਚ ਹੈ, ਜੋ ਸਾਹਿਤ-ਸਿਰਜਣਾ ਦਾ ਵਿਸ਼ਾ ਬਣਨ ਦੇ ਯੋਗ ਹੈ। ਆਪਣੀ ਵਿਚਾਰਧਾਰਕ ਪਕਿਆਈ ਸਦਕਾ ਅਜਮੇਰ ਸਿੱਧੂ ਅਜਿਹੇ ਉਲਾਰ ਤੋਂ ਬਚਿਆ ਰਿਹਾ। ਉਸਦੇ ਵਸਤੂ-ਜਗਤ ਦਾ ਘੇਰਾ ਵੀ ਸੀਮਤ ਨਹੀਂ ਸੀ ਅਤੇ ਉਸਦੀ ਦ੍ਰਿਸ਼ਟੀਗਤ ਪਹੁੰਚ ਵੀ ਵਿਸ਼ਾਲ ਮਾਨਵੀ ਸਰੋਕਾਰਾਂ ਨੂੰ ਆਪਣੇ ਕਲਾਵੇ ਵਿਚ ਲੈਂਦੀ। ਇਹੋ ਤੱਥ ਹੀ ਅਜਮੇਰ ਸਿੱਧੂ ਦੇ ਨਿਵੇਕਲੇਪਨ ਦਾ ਆਧਾਰ ਬਣਦਾ ਹੈ। ਸਾਹਿਤ-ਰਚਨਾ ਦੇ ਖੇਤਰ ਵਿਚ ਆਪਣੀ ਹੁਣ ਤਕ ਦੀ ਯਾਤਰਾ ਦੌਰਾਨ ਉਸਨੇ ਇਸ ਨਿਵੇਕਲੇਪਨ ਨੂੰ ਬਣਾਈ ਰੱਖਿਆ ਹੈ ਅਤੇ ਆਪਣੀ ਰਚਨਾ ਨੂੰ ਮਾਨਵੀ ਤੇ ਸਮਾਜਕ ਸਰੋਕਾਰਾਂ ਤੋਂ ਵਿਰਵੀ ਅਰਥ-ਵਿਹੂਣੀ ਸ਼ਬਦ-ਲੀਲਾ ਨਹੀਂ ਬਣਨ ਦਿੱਤਾ। ਵੈਸੇ ਸਮਾਜਕ ਸਰੋਕਾਰਾਂ ਤੋਂ ਵਿਸ਼ੁਭ ਹੋਣ ਦੀ ਪ੍ਰਵਿਰਤੀ ਨੂੰ ਹੁਣ ਸਮੁੱਚੀ ਕਹਾਣੀ-ਰਚਨਾ ਦੇ ਖੇਤਰ ਵਿਚ ਵੀ ਕਾਫੀ ਠੱਲ੍ਹ ਪੈ ਚੁੱਕੀ ਹੈ।

ਹੱਥਲੀ ਪੁਸਤਕ ਅਜਮੇਰ ਸਿੱਧੂ ਦੀਆਂ ਹੁਣ ਤੱਕ ਦੀਆਂ 24 ਕਹਾਣੀਆਂ ਦਾ ਸੰਕਲਪ ਹੈ। ਇਹ ਕਹਾਣੀਆਂ ਪਹਿਲਾਂ ਤਿੰਨ ਪੁਸਤਕਾਂ 'ਨਚੀਕੇਤਾ ਦੀ ਮੌਤ' (1998), 'ਖੂਹ ਗਿੜਦਾ ਹੈ' (2004) ਅਤੇ 'ਖੁਸ਼ਕ ਅੱਖ ਦਾ ਖਾਬ' (2013) ਵਿਚ ਛਪ ਚੁੱਕੀਆਂ ਹਨ। ਇਹਨਾਂ ਤਿੰਨਾਂ ਹੀ ਪੁਸਤਕਾਂ ਨੇ ਪਾਠਕਾਂ ਆਲੋਚਕਾਂ

ਦਾ ਧਿਆਨ ਵੀ ਖਿੱਚਿਆ ਸੀ ਅਤੇ ਇਹਨਾਂ ਰਾਹੀਂ ਅਜਮੇਰ ਸਿੱਧੂ ਦੀ ਕਹਾਣੀ-ਕਲਾ ਦੀ ਨਿਸ਼ਾਨਦਹੀ ਵੀ ਹੋਈ ਸੀ। ਪਰ ਸਮੁੱਚੀਆਂ ਕਹਾਣੀਆਂ ਦੇ ਇਕੋ ਸਮੇਂ ਇਕ ਥਾਂ ਇਕੱਠਿਆਂ ਪ੍ਰਕਾਸ਼ਤ ਹੋਣ ਦਾ ਆਪਣਾ ਮਹੱਤਵ ਹੈ। ਇਸ ਨਾਲ ਕਹਾਣੀਕਾਰ ਵਜੋਂ ਉਸ ਦੀ ਹੋਰ ਵਧੇਰੇ ਚੰਗੀ ਤਰ੍ਹਾਂ ਪਛਾਣ ਤਾਂ ਹੁੰਦੀ ਹੀ ਹੈ, ਉਸ ਦੀ ਸਾਹਿਤਕ ਯਾਤਰਾ ਨੂੰ ਇਤਿਹਾਸਕ ਵਿਕਾਸ ਕ੍ਰਮ ਵਿਚ ਵੀ ਵੇਖ ਸਕਣ ਦਾ ਮੌਕਾ ਮਿਲਦਾ ਹੈ। ਇੰਝ ਵੇਖਦਿਆਂ ਪਤਾ ਚਲਦਾ ਹੈ ਕਿ ਅਜਮੇਰ ਸਿੱਧੂ ਨੇ ਸਾਹਿਤ-ਸਿਰਜਣਾ ਦੀ ਆਪਣੀ ਯਾਤਰਾ ਕਾਫੀ ਤਕੜੇ ਪੈਰੀਂ ਆਰੰਭ ਕੀਤੀ ਸੀ। ਸਮੇਂ ਦੇ ਬੀਤਣ ਅਤੇ ਅਨੁਭਵ ਦੀ ਗਹਿਰਾਈ ਨਾਲ ਉਸਦੀ ਦਿਸ਼ਟੀਗਤ ਪਹੁੰਚ ਅਤੇ ਕਹਾਣੀ ਕਹਿਣ ਦੀ ਜੁਗਤ ਵਿਚ ਨਿਖਾਰ ਤਾਂ ਅਵੱਸ਼ ਆਇਆ ਹੈ, ਪਰ ਸਮੁੱਚੇ ਤੌਰ 'ਤੇ ਉਸਦੀ ਪਹਿਲਾਂ ਰਚੀ ਅਤੇ ਹੁਣ ਦੀ ਕਹਾਣੀ ਵਿਚ ਕੋਈ ਵੱਡਾ ਅੰਤਰ ਨਹੀਂ। ਪਹਿਲੇ ਸੰਗ੍ਰਹਿ ਦੀ ਪਹਿਲੀ ਕਹਾਣੀ 'ਬੇਹ' ਅਤੇ ਤੀਜੀ ਪੁਸਤਕ ਦੀ ਆਖਰੀ ਕਹਾਣੀ 'ਖੁਸ਼ਕ ਅੱਖ ਦਾ ਖਾਬ' ਤੋਂ ਇਹ ਭਲੀ ਭਾਂਤ ਪ੍ਰਮਾਣਤ ਹੁੰਦਾ ਹੈ। ਦੋਵੇਂ ਕਹਾਣੀਆਂ ਇਕੋ ਜਿੰਨੀਆਂ ਪੜ੍ਹਨ ਤੇ ਮਾਨਣਯੋਗ ਹਨ। ਦੋਨਾਂ ਵਿਚ ਹੀ ਪੇਸ਼ ਪਾਤਰਾਂ ਦੀਆਂ ਸਥਿਤੀਆਂ ਤੇ ਸਮੱਸਿਆਵਾਂ ਨੂੰ ਮਾਨਵੀ ਹਮਦਰਦੀ ਦੀ ਭਾਵਨਾ ਸਹਿਤ ਯਥਾਰਥ ਰੂਪ ਵਿਚ ਚਿਤਰਿਆ ਗਿਆ ਹੈ। ਪਰਿਵਾਰਕ ਤੇ ਸਮਾਜਕ ਰਿਸ਼ਤਿਆਂ ਵਿਚਲੀ ਪੇਚੀਦਗੀ ਦੀ ਬਾਤ ਪਾਉਂਦੀਆਂ ਦੋਵੇਂ ਕਹਾਣੀਆਂ ਦੀ ਗੋਂਦ ਅਜਿਹੀ ਹੈ ਕਿ ਇਹਨਾਂ ਵਿਚ ਪ੍ਰਸੰਗਵਸ਼ ਕਿੰਨੇ ਹੀ ਹੋਰ ਮਸਲੇ, ਡਾਕਟਰੀ ਇਲਾਜ ਬਨਾਮ ਅੰਧ ਵਿਸ਼ਵਾਸ, ਧੀ ਬਨਾਮ ਪੁੱਤਰ, ਲਿੰਗਕ ਵਿਹਾਰ ਬਨਾਮ ਨੈਤਿਕਤਾ ਅਤੇ ਪਰਵਾਸ ਧਾਰਨ ਦੀ ਪ੍ਰਕਿਰਿਆ ਤੇ ਹਕੀਕਤ ਆਦਿ, ਸਹਿਜ ਰੂਪ ਵਿਚ ਸਮੇਏ ਮਿਲ ਜਾਂਦੇ ਹਨ। 'ਬੇਹ' ਵਿਚਲੇ ਮੁਖ ਪਾਤਰ ਕਰਨੈਲ ਸਿੰਘ ਨੇ ਆਪਣੀ ਧੀ ਜਸਪਿੰਦਰ ਦਾ ਛੇਤੀ ਛੇਤੀ ਵਿਆਹ ਕਰਕੇ ਉਸਨੂੰ ਕੈਨੇਡਾ ਤੋਰ ਦਿੱਤਾ ਸੀ ਤਾਂ ਜੁ ਉਹ ਭਈਏ ਨਾਲ ਬਣੇ ਸੰਬੰਧਾਂ ਕਰਕੇ ਘਰ ਪਰਿਵਾਰ ਦੀ ਨਮੋਸ਼ੀ ਦਾ ਕਾਰਨ ਨਾ ਬਣੇ, ਜਦਕਿ ਖੁਦ ਕਰਨੈਲ ਸਿੰਘ ਪਤਨੀ ਦੇ ਚਲਾਣਾ ਕਰ ਜਾਣ ਮਗਰੋਂ ਆਪਣੀ ਸਰੀਰਕ ਤ੍ਰਿਪਤੀ ਲਈ ਖੁਲ੍ਹੇ ਆਮ ਸ਼ਹਿਰ ਵਿਚ ਧੰਦਾ ਕਰਦੀ ਗੋਰਖਣ ਕੋਲ ਜਾਂਦਾ ਰਿਹਾ ਸੀ। ਕੈਨੇਡਾ ਵਿਚ ਰਹਿੰਦਾ, ਜਸਪਿੰਦਰ ਲਈ ਢੂੰਡਿਆ ਗਿਆ ਪਤੀ, ਮੱਖਣ ਸਿੰਘ ਏਡਜ਼ ਦਾ ਮਰੀਜ਼ ਹੁੰਦਿਆਂ ਹੋਇਆਂ ਚਾਰ ਸਾਲ ਤਕ ਉਸਦਾ ਸਰੀਰ ਨੋਚਣ ਪਿੱਛੋਂ ਖੁਦ ਤਾਂ ਸੰਸਾਰ ਤੋਂ ਵਿਦਾਅ ਹੋ ਗਿਆ, ਜਸਪਿੰਦਰ ਤੇ ਉਸਦੀ ਨੰਨੀ ਬੱਚੀ ਨੂੰ ਵੀ ਵਿਰਾਸਤ ਵਿਚ ਇਹ ਰੋਗ ਦੇ ਗਿਆ। ਖੁਦ ਕਰਨੈਲ ਸਿੰਘ ਹੁਣ ਨਾਮੁਗਾਦ ਬਿਮਾਰੀ ਨਾਲ ਪੀੜਤ ਲਗਪਗ ਮਰਗ ਬਿਸਤਰ 'ਤੇ ਪਿਆ ਹੈ, ਜਦਕਿ ਜਸਪਿੰਦਰ ਸਮਝਦੀ ਹੈ ਕਿ ਉਸਦੇ ਪਿਉ ਨੇ ਧੱਕੇ ਨਾਲ ਉਸਦਾ ਵਿਆਹ ਕਰ ਕੇ ਉਸ ਨਾਲ ਧਰੋਹ ਕਮਾਇਆ ਸੀ। 'ਖੁਸ਼ਕ ਅੱਖ ਦਾ ਖਾਬ' ਵਿਚ ਅੱਲਾਦਾ ਤੋਂ ਵਾਂਝੀ ਰਹੀ ਕੁਲਵਿੰਦਰ ਸਿੰਘ ਤੇ ਜਸਪਾਲ ਦੀ ਜੋੜੀ ਵੱਲੋਂ ਗੋਦ ਲਈ ਧੀ

ਜੋਧਿਕਾ ਸਾਉਂ ਤੇ ਜ਼ਿੰਮੇਵਾਰ ਸੰਤਾਨ ਦਾ ਪ੍ਰਮਾਣ ਦਿੰਦੀ ਹੋਈ ਉਹਨਾਂ ਦਾ ਪੂਰਾ ਖਿਆਲ ਰਖਦੀ ਹੈ। ਪਰਵਾਸ ਧਾਰਨ ਲਈ ਆਸਟਰੇਲੀਆ ਜਾਂ ਕੈਨੇਡਾ ਦੀ ਚੋਣ ਪਿੱਛੇ ਜੋਧਿਕਾ ਦੀ ਇਹ ਸੋਚ ਕਾਰਜਸ਼ੀਲ ਰਹਿੰਦੀ ਹੈ ਕਿ ਕਿਹੜੇ ਦੇਸ਼ ਵਿਚ ਸੌਖਿਆਂ ਉਹ ਮਾਪਿਆਂ ਨੂੰ ਬੁਲਾ ਕੇ ਆਪਣੇ ਕੋਲ ਰੱਖ ਸਕਦੀ ਹੈ। ਉਸਦਾ ਕਹਿਣਾ ਹੈ ਕਿ ਲੋੜੀਂਦੀ ਅਕਾਦਮਿਕ ਯੋਗਤਾ ਹਾਸਲ ਕਰ ਲੈਣ ਪਿੱਛੋਂ ਉਹ ਕੈਨੇਡਾ ਚਲੀ ਜਾਵੇਗੀ, ਆਪਣਾ ਵਰ ਲੱਭੇਗੀ ਤੇ ਉਹਨਾਂ ਨੂੰ ਵੀ ਉੱਥੇ ਬੁਲਾ ਲਵੇਗੀ। ਇਸਦੇ ਟਾਕਰੇ ਕੁਲਵਿੰਦਰ ਤੇ ਜਸਪਾਲ ਵਾਲੀ ਸਥਿਤੀ ਦਾ ਹੀ ਸਾਹਮਣਾ ਕਰਨ ਵਾਲੇ ਜੌਹਲ ਪਰਿਵਾਰ ਵੱਲੋਂ ਬਹੁਤ ਤਰਲਿਆਂ ਨਾਲ ਡਾਕਟਰੀ ਇਲਾਜ ਰਾਹੀਂ ਹਾਸਲ ਕੀਤਾ ਪੁੱਤਰ ਪਰਮਵੀਰ ਪੂਰੀ ਤਰ੍ਹਾਂ ਵਿਗੜਿਆ ਹੋਇਆ ਹੈ। ਜਾਇਦਾਦ ਹਾਸਲ ਕਰਨ ਦੀ ਖਾਤਰ ਉਹ ਆਪਣੇ ਮਾਪਿਆਂ ਨਾਲ ਹੱਥੋਪਾਈ ਤਕ ਹੀ ਸੀਮਤ ਨਹੀਂ ਰਹਿੰਦਾ, ਸਗੋਂ ਸਮੇਂ ਸਮੇਂ ਸੁੱਤੇ ਪਿਆਂ ‘ਤੇ ਬਿਜਲੀ ਕਿਰਨਾਂ ਸੁੱਟਣ ਰਾਹੀਂ ਉਹਨਾਂ ਨੂੰ ਮਾਰ ਮੁਕਾਉਣ ਤਕ ਦੀ ਯੋਜਨਾ ਉੱਤੇ ਅਮਲ ਕਰਦਾ ਹੈ। ਸਮੇਂ ਦੀ ਚੋਖੀ ਵਿੱਖ ਨਾਲ ਲਿਖੀਆਂ ਹੋਈਆਂ ਵਿਰੋਧੀ ਸਥਿਤੀਆਂ ਨੂੰ ਸਮਾਨਾਂਤਰ ਰੂਪ ਵਿਚ ਪੇਸ਼ ਕਰਦੀਆਂ ਇਹ ਦੋਵੇਂ ਕਹਾਣੀਆਂ ਖੂਨ ਦੇ ਰਿਸ਼ਤਿਆਂ ਅਤੇ ਆਪੂਰਵੀ ਬਣਾਏ ਗਏ ਰਿਸ਼ਤਿਆਂ ਬਾਰੇ ਰਵਾਇਤੀ ਸੋਚ ਨੂੰ ਰੱਦ ਕਰਦੀਆਂ ਹੋਈਆਂ ਮਾਨਵਵਾਦੀ ਦ੍ਰਿਸ਼ਟੀ ਤੋਂ ਰਿਸ਼ਤਿਆਂ ਦਾ ਇਕ ਨਵਾਂ ਪਰਿਪੇਖ ਸਿਰਜਦੀਆਂ ਹਨ।

ਇਹਨਾਂ ਦੇ ਵਿਚ-ਵਿਚਾਲੇ ਦੇ ਸਮੇਂ ਵਿਚ ਲਿਖੀਆਂ ‘ਖੂਹ ਗਿੜਦਾ ਹੈ’ ਤੇ ‘ਹੈਲੋ ਡੋਂਗਾ’ ਨਾਉਂ ਦੀਆਂ ਕਹਾਣੀਆਂ ਵੀ ਰਿਸ਼ਤਿਆਂ ਦੇ ਕੱਚ ਸੱਚ ਨੂੰ ਹੀ ਪੇਸ਼ ਕਰਦੀਆਂ ਹਨ। ‘ਖੂਹ ਗਿੜਦਾ ਹੈ’ ਵਿਚਲਾ ਨੌਜਵਾਨ ਯੁਧਵੀਰ ਸਿੰਘ ਉਰਫ਼ ਮਿਸਟਰ ਗੀਪੂ ‘ਖੁਸ਼ਕ ਅੱਖ ਦਾ ਖਾਬ’ ਵਾਲੇ ਪਰਮਵੀਰ ਦਾ ਹੀ ਇਕ ਬਦਲਵਾਂ ਰੂਪ ਹੈ। ਆਦਰਸ਼ਹੀਣਤਾ ਦਾ ਸ਼ਿਕਾਰ ਤੇ ਆਪਣੇ ਹੀ ਸੁਆਰਥ ਤਕ ਸੀਮਤ ਵਿਗੜੀ ਹੋਈ ਨਵੀਂ ਪੀੜ੍ਹੀ ਦਾ ਪ੍ਰਤੀਨਿਧ ਹੈ ਯੁਧਵੀਰ। ਮੱਧਵਰਗੀ ਮਾਪਿਆਂ ਨੇ ਉਸਨੂੰ ਮਹਿੰਗੇ ਪ੍ਰਾਵੀਵੇਟ ਸਕੂਲਾਂ ਤੇ ਫਿਰ ਯੂਨੀਵਰਸਿਟੀ ਵਿਚ ਪੜ੍ਹਾਉਣ ਲਈ ਅਥਾਹ ਪੈਸੇ ਲੁਟਾਏ ਹਨ। ਪੜ੍ਹਾਈ ਤਾਂ ਜਿਹੋ ਜਿਹੋ ਉਸਨੇ ਕੀਤੀ ਸੋ ਕੀਤੀ, ਪਰ ਕੰਪਿਊਟਰ ਜੁਗ ਦੀਆਂ ਨਵੀਆਂ ਤਕਨੀਕਾਂ ਦਾ ਸਹਾਰਾ ਲੈਂਦਾ ਹੋਇਆ ਉਹ ਅਜਿਹੀ ਖੋਜ ਦੇ ਨਤੀਜੇ ਹਾਸਲ ਕਰਨ ਲਈ ਤਤਪਰ ਹੈ ਜਿਹਨਾਂ ਦੀ ਵਰਤੋਂ ਰਾਹੀਂ ਉਹ ਆਪਣੇ ਮਾਪਿਆਂ ਤੋਂ ਛੁਟਕਾਰਾ ਹਾਸਲ ਕਰ ਸਕੇ ਅਤੇ ਇੰਝ ਉਹਨਾਂ ਦੀ ਜਾਇਦਾਦ ਦਾ ਮਾਲਕ ਹੋ ਸਕੇ। ਯੁੱਧਵੀਰ ਦਾ ਪਿਉ ਰਣਜੋਧ ਸਿੰਘ ਭਾਵੇਂ ਹੁਣ ਪਹਿਲਾਂ ਵਰਗਾ ਕਾਮਰੇਡ ਤਾਂ ਨਹੀਂ ਰਿਹਾ, ਤਦ ਵੀ ਉਹ ਆਪਣੇ ਪੁੱਤਰ ਦੇ ਗੈਰ ਸਮਾਜੀ ਤੇ ਆਦਰਸ਼-ਵਿਹੂਣੇ ਤਥਾ ਕਥਿਤ ਮਾਡਰਨ ਜੀਵਨ-ਵਿਹਾਰ ਨੂੰ ਪ੍ਰਵਾਨ ਨਾ ਕਰਦਾ ਹੋਇਆ ਉਸ ਬਾਰੇ ਬੇਦਬਲੀ ਦਾ ਨੋਟਿਸ ਪ੍ਰਕਾਸ਼ਤ ਕਰਨ ਲਈ ਮਜ਼ਬੂਰ ਹੁੰਦਾ ਹੈ। ਪਰਿਵਾਰ ਵਿਚ ਤੇ ਰਿਸ਼ਤਿਆਂ ਦੇ

ਨਿਭਾਅ ਵਿਚ ਹੀ ਮੌਕਾਪ੍ਰਸਤੀ ਤੇ ਸੁਆਰਥ ਦੀ ਬਾਤ ਪਾਉਂਦੀ ਇਕ ਮਾਰਮਿਕ ਕਹਾਣੀ ਹੈ 'ਹੈਲੋ ਡੈਂਗ', ਜਿਸ ਵਿਚ ਲੋੜ ਤੇ ਮੌਕੇ ਅਨੁਸਾਰ ਕੁੱਤੇ ਨੂੰ ਪਿਆਰਨ ਤੇ ਦੁਰਕਾਰਨ ਦੀ ਹਕੀਕਤ ਨੂੰ ਚਿੰਨ੍ਹ ਦੀ ਪੱਧਰ ਉੱਤੇ ਵਰਤਿਆ ਗਿਆ ਹੈ। ਇਸ ਕਹਾਣੀ ਵਿਚ ਆਪਣੇ ਦੋਸਤ ਦੀ ਵਿਧਵਾ ਮਾਸੀ ਤੇ ਉਸਦੀਆਂ ਦੋ ਧੀਆਂ ਦੇ ਪਰਿਵਾਰ ਲਈ ਜਸਦੀਪ ਏਨਾ ਜ਼ਿਆਦਾ ਸਹਾਇਕ ਰਿਹਾ ਕਿ ਉਹ ਮਾਸੀ ਲਈ ਪੁੱਤਰ ਤੇ ਉਸਦੀਆਂ ਧੀਆਂ ਦਾ ਪਿਆਰਾ ਵੀਰ ਸੀ। ਵੱਡੀ ਧੀ ਦੇ ਵਿਆਹੇ ਜਾਣ ਪਿੱਛੋਂ ਜਦੋਂ ਘਰ ਵਿਚ ਮਾਸੀ ਦੇ ਜੁਆਈ ਦਾ ਪ੍ਰਵੇਸ਼ ਹੋ ਜਾਂਦਾ ਹੈ ਤਾਂ ਜਸਦੀਪ ਨੂੰ ਅਜਿਹੀ ਸਥਿਤੀ ਦਾ ਸਾਹਮਣਾ ਕਰਨਾ ਪੈਂਦਾ ਹੈ ਜਿਸ ਵਿਚ ਮਾਸੀ ਦਾ ਘਰ ਉਸ ਲਈ ਨਿਰਾਦਰ, ਮਾਨਸਿਕ ਸੰਤਾਪ ਤੇ ਨਮੋਸ਼ੀ ਦੇਣ ਤੋਂ ਵੱਧ ਕੁਝ ਨਹੀਂ। ਮਾਸੀ ਦੇ ਪਰਿਵਾਰ ਲਈ ਕੀਤੇ ਉਸਦੀ ਸਾਰੀ ਕੁਰਬਾਨੀ ਦਾ ਕੋਈ ਅਰਥ ਨਹੀਂ ਰਹਿ ਜਾਂਦਾ। ਬਦੇਸ਼ ਵਿਚ ਬੈਠੀ ਆਪਣੀ ਕਲਪਤ ਮੰਗੇਤਰ ਨੂੰ ਕਲਪਨਾ ਵਿਚ ਹੀ ਪਾਈਆਂ ਉਸਦੀਆਂ ਚਿੱਠੀਆਂ ਰਾਹੀਂ ਸਾਹਮਣੇ ਆਉਂਦੀ ਇਹ ਸਾਰੀ ਕਹਾਣੀ ਬਿਰਤਾਂਤਕ ਜੁਗਤ ਦੀ ਵਰਤੋਂ ਦੇ ਪੱਖ ਤੋਂ ਵੀ ਬਹੁਤ ਨਿਵੇਕਲੀ ਹੈ।

ਪ੍ਰਾਪਤ ਸਮਾਜ ਵਿਚ ਅੰਰਤ ਦੀ ਸਥਿਤੀ ਦੀਆਂ ਵਿਭਿੰਨ ਪਰਤਾਂ ਦੇ ਵੇਰਵੇ ਅਜਾਮੇਰ ਸਿੱਧੂ ਦੀਆ ਕਹਾਣੀਆਂ ਵਿਚ ਬਹੁਤ ਕਲਾਤਮਕ ਰੂਪ ਵਿਚ ਉਭਰੇ ਹਨ। 'ਇਸ ਵਾਰ ਨਹੀਂ', 'ਸ਼ਾਇਦ ਰੰਮੀ ਮੰਨ ਜਾਏ', 'ਉਣੀਂਦੀ ਨਦੀ', 'ਨਾਸੂਰ' ਅਤੇ 'ਪਿੱਠ ਭੂਮੀ' ਵਿਚ ਸਾਡੇ ਸਮਾਜਕ, ਸਭਿਆਚਾਰਕ, ਧਾਰਮਿਕ ਤੇ ਆਰਥਿਕ ਵਰਤਾਰੇ ਦੇ ਕਈ ਪੱਖ ਸਾਹਮਣੇ ਆਉਂਦੇ ਹਨ, ਪਰ ਉਹਨਾਂ ਦੇ ਅੰਤਰਗਤ ਮੁਖ ਤੌਰ 'ਤੇ ਅੰਰਤ ਦੀ ਸਥਿਤੀ ਧਿਆਨ ਖਿੱਚਦੀ ਹੈ। 'ਨਾਸੂਰ' ਤੇ 'ਪਿੱਠਭੂਮੀ' ਨਾਂ ਦੀਆਂ ਕਹਾਣੀਆਂ ਵਿਚ ਇਕ ਅਜਿਹੀ ਅੰਰਤ ਦਾ ਚਿਤਰਨ ਹੈ ਜਿਸਦੇ ਪਰਨਾਏ ਜਾਣ ਦੀ ਲੋੜ ਦੀ ਪੂਰਤੀ ਵੱਲੋਂ ਉਸਦੇ ਮੰਗਲੀਕ ਹੋਣ ਕਰਕੇ ਅਤੇ ਫਿਰ ਪੇਕੇ ਪਰਿਵਾਰ ਦੀ ਬੇਧਿਆਨੀ ਕਰਕੇ ਦੇਰੀ ਹੁੰਦੀ ਰਹੀ। ਇਸ ਸਥਿਤੀ ਵਿਚ ਆਪਣੀ ਸਰੀਰਕ ਤ੍ਰਿਪਤੀ ਲਈ ਪਹਿਲਾਂ ਉਹ ਘਰ ਦੇ ਨੌਕਰ ਨਾਲ ਅਤੇ ਫਿਰ ਆਪਣੇ ਲਈ ਸਹਾਰਾ ਬਣਨ ਵਾਲੇ ਜੋਤਸ਼ੀ ਨਾਲ ਜੁੜ ਗਈ ਸੀ। ਜੇ ਅਖੀਰ ਉਸਦਾ ਵਿਆਹ ਹੋਇਆ ਵੀ ਤਾਂ ਏਸੇ ਪਿਛੋਕੜ ਕਰਕੇ ਹੀ ਛੇਤੀ ਪਿੱਛੋਂ ਉਹ ਪਤੀ ਵੱਲੋਂ ਤਿਆਗ ਦਿੱਤੀ ਗਈ। ਪਤੀ ਤੇ ਮਾਪਿਆਂ ਵੱਲੋਂ ਦੁਰਕਾਰੀ ਜਾਣ 'ਤੇ ਜੋਤਸ਼ੀ ਕੇਦਾਰ ਨਾਥ ਤਿਰਪਾਠੀ ਉਸਦਾ ਤੇ ਉਸਦੇ ਬੱਚੇ ਦਾ ਸਹਾਰਾ ਬਣਿਆ ਰਿਹਾ ਹੈ। ਪਰ ਕਠੋਰ ਸਮਾਜਕ ਮਰਯਾਦਾ ਉਸਦੀ ਏਸ ਸਥਿਤੀ ਨੂੰ ਪ੍ਰਵਾਨਗੀ ਦੇਣ ਲਈ ਤਿਆਰ ਨਹੀਂ। ਏਥੋਂ ਤਕ ਕਿ ਉਹ ਆਪਣੇ ਪੁੱਤਰ ਦੀ ਕਰੋਪੀ ਦੀ ਵੀ ਸ਼ਿਕਾਰ ਹੁੰਦੀ ਹੈ, ਜਿਸਨੂੰ ਆਪਣੀ ਥਾਂ ਮਾਂ ਉੱਤੇ ਗਿਲਾ ਹੈ ਕਿ ਉਸਨੂੰ ਹਰਾਮੀ ਹੋਣ ਦੀ ਗਾਲ ਸੁਣਨੀ ਪੈਂਦੀ ਰਹੀ ਹੈ।

ਅੰਰਤ ਦੀ ਪ੍ਰਕਿਰਤਕ ਹੋਂਦ ਅਤੇ ਸਮਾਜ ਮਰਯਾਦਾ ਨਾਲ ਉਸਦੀ ਟੱਕਰ ਦੀ ਬਾਤ ਹੋਰ ਵੀ ਵਧੇਰੇ ਸੰਵੇਦਨਸ਼ੀਲ ਰੂਪ ਵਿਚ ਪਾਈ ਗਈ ਹੈ 'ਇਸ

ਵਾਰ ਨਹੀਂ' ਸਿਰਲੇਖ ਵਾਲੀ ਕਹਾਣੀ ਵਿਚ। ਏਸ ਕਹਾਣੀ ਵਿਚ ਇਕ ਪਰਿਵਾਰ ਦੀਆਂ ਤਿੰਨ ਪੀੜ੍ਹੀਆਂ ਵਿਚ ਹਰੇਕ ਪੀੜ੍ਹੀ ਦੀ ਇਕ ਅੌਰਤ ਨੂੰ ਰੰਡੇਪਾ ਕੱਟਣ ਦੀ ਸਥਿਤੀ ਦਾ ਸਾਹਮਣਾ ਕਰਨਾ ਪਿਆ ਹੈ। ਪਹਿਲੀ ਪੀੜ੍ਹੀ ਦੀ ਵਿਧਵਾ ਦਾਦੀ ਕਰਤਾਰ ਕੌਰ ਦੀ ਜੁਬਾਨੀ ਬਿਆਨ ਹੋਈ ਏਸ ਕਹਾਣੀ ਵਿਚ ਅੌਰਤ ਮਰਦ ਦੀ ਪਰਸਪਰ ਖਿੱਚ ਨੂੰ ਸਮਾਜਕ ਧਰਾਤਲ ਉੱਤੇ ਰੱਖ ਕੇ ਮਨੋਵਿਗਿਆਨਕ ਛੋਹਾਂ ਰਾਹੀਂ ਪੇਸ਼ ਕੀਤਾ ਗਿਆ ਹੈ। ਬਾਨਦਾਨੀ ਮਰਯਾਦਾ ਵਿਧਵਾ ਹੋ ਗਈ ਅੌਰਤ ਨੂੰ ਨਾ ਸਿਰਫ ਮੁੜ ਵਿਆਹ ਕਰਨ ਦੀ ਆਗਿਆ ਨਹੀਂ ਦਿੰਦੀ ਸਗੋਂ ਹਰ ਪ੍ਰਕਾਰ ਦੀ ਸਮਾਜਕ ਪਰਿਵਾਰਕ ਸਰਗਰਮੀ ਤੋਂ ਲਾਭੇ ਕਰਕੇ ਉਸਤੋਂ ਉਸਦੀ ਮਾਨਵੀ ਹੋਂਦ ਵੀ ਖੋ ਲੈਂਦੀ ਹੈ। ਆਪਣੀ ਜੈਵਕ ਤੇ ਭਾਵੁਕ ਹੋਂਦ ਤੋਂ ਉੱਕਾ ਹੀ ਇਨਕਾਰੀ ਹੋਣ ਲਈ ਮਜ਼ਬੂਰ ਕੀਤੀ ਗਈ ਵਿਧਵਾ ਮਨਹੂਸ ਤੇ ਡੈਣ ਸਮਝੀ ਜਾਂਦੀ ਹੈ, ਜੋ ਨਾ ਚੱਜ ਦਾ ਖਾ ਸਕਦੀ ਹੈ ਅਤੇ ਨਾ ਹੀ ਚੱਜ ਦਾ ਪਹਿਨ ਸਕਦੀ ਹੈ। ਅਜਿਹੀ ਸੰਤਾਪੀ ਜੂਨ ਹੰਢਾਉਣ ਲਈ ਮਜ਼ਬੂਰ ਕੀਤੀ ਗਈ ਅੌਰਤ ਦਾ ਮਨੋਵਿਗਿਆਨਕ ਰੋਗੀ ਹੋ ਜਾਣਾ ਕੋਈ ਅਲੋਕਾਰ ਨਹੀਂ। ਇਹਨਾਂ ਸਾਰੀਆਂ ਹਾਲਤਾਂ ਵਿਚੋਂ ਨਿਕਲੀ ਹੋਈ ਦਾਦੀ ਕਰਤਾਰ ਕੌਰ ਹੁਣ ਡੇਢ ਸਾਲ ਦੀ ਵਿਆਹੁਤਾ ਜ਼ਿੰਦਗੀ ਪਿੱਛੋਂ ਵਿਧਵਾ ਹੋ ਗਈ ਪੋਤੀ ਰੁਪਾਲੀ ਨੂੰ ਆਪਣੇ ਵਰਗੀ ਤ੍ਰਾਸਦਕ ਹੋਣੀ ਤੋਂ ਬਚਾਉਣ ਲਈ ਬਾਨਦਾਨੀ ਰਵਾਇਤ ਦੇ ਵਿਰੋਧ ਵਿਚ ਜਾ ਕੇ ਪੋਤੀ ਨੂੰ ਮਰਜ਼ੀ ਨਾਲ ਦੂਜਾ ਵਿਆਹ ਕਰਾਉਣ ਦੀ ਪ੍ਰਵਾਨਗੀ ਤੇ ਅਸੀਸ ਦੇ ਕੇ ਘੋੜੋਂ ਤੋਰ ਦਿੰਦੀ ਹੈ।

‘ਉਣੀਂਦੀ ਨਦੀ’ ਨਾਂ ਦੀ ਕਹਾਣੀ ਵਿਚ ਫੋਕਸ ਮੱਠਾਂ ਮੰਦਰਾਂ ਦੀ ਲਕਵੀਂ ਹਕੀਕਤ ਨੂੰ ਸਾਹਵੇਂ ਲਿਆਉਣ ਉੱਤੇ ਹੈ, ਜਿੱਥੇ ਧਰਮ ਦੇ ਨਾਂ ਹੇਠ ਸਿਆਸਤ ਚਲਦੀ ਹੈ ਤੇ ਇੰਝ ਹੀ ਧਰਮ ਦਾ ਵਪਾਰ, ਜਿਸ ਵਿਚ ਕਦੇ ਘਾਟਾ ਪੈਣ ਦੀ ਕੋਈ ਸੰਭਾਵਨਾ ਨਹੀਂ ਹੁੰਦੀ। ਪਰ ਏਥੇ ਵੀ ਸਮਾਜਕ ਤੇ ਧਾਰਮਿਕ ਚੌਖਟੇ ਵਿਚ ਅੌਰਤ ਦੀ ਸਥਿਤੀ ਦਾ ਇਕ ਹੋਰ ਦੁਆਰ ਖੁਲ੍ਹਦਾ ਹੈ। ਉਤਰਾ ਦੀਆਂ ਆਪਣੇ ਹਾਣੀ ਰਿਸ਼ੀ ਨਾਲ ਘਰ ਪਰਿਵਾਰ ਵਸਾਉਣ ਦੀਆਂ ਰੀਝਾਂ ਧਰੀਆਂ ਧਰਾਈਆਂ ਰਹਿ ਜਾਂਦੀਆਂ ਹਨ ਕਿਉਂਕਿ ਮਾਪਿਆਂ ਨੇ ਉਸਨੂੰ ਮੱਠ ਚੜ੍ਹਾਉਣ ਦੀ ਸੁੱਖਣਾ ਸੁੱਖੀ ਹੋਈ ਸੀ। ਧਾਰਮਿਕ ਦਿੱਖ ਵਿਚ ਸਫਲਤਾ ਦੇ ਪਿੱਛੇ ਲੁਕੀ ਉਤਰਾ ਦੀ ਤ੍ਰਾਸਦਕ ਵਿਥਿਆ ਦੀਆਂ ਕਈ ਪਰਤਾਂ ਰਾਹੀਂ ਇਸ ਕਹਾਣੀ ਵਿਚੋਂ ਬਹੁਤ ਕੁਝ ਅਣਕਿਹਾ ਵੀ ਸਾਕਾਰ ਹੁੰਦਾ ਹੈ। ਮੱਠਾਧੀਸ਼ ਬਣਨ ਜਾ ਰਹੀ ਪੂਜਯ ਮਾਤਾ ਸ਼੍ਰੀ ਸਾਧਵੀ ਉਤਰਾ ਵਾਸਤਵ ਵਿਚ ਉਹ ਨਹੀਂ ਜੋ ਉਪਰੋਂ ਦਿਸ ਰਹੀ ਹੈ। ਆਪਣੇ ਪਿਆਰ ਨੂੰ ਚੇਤੇ ਕਰਦੀ ਅਤੇ ਸਮੇਂ ਸਮੇਂ ਆਪਣੇ ਸਰੀਰ ਦੀ ਪਿਆਸ ਬੁਝਾਉਂਦੀ ਉਸ ਵਿਚਲੀ, ਭਾਵੇਂ ਅਧਮੋਈ ਜਿਹੀ ਹੀ, ਅੌਰਤ ਅਜੇ ਵੀ ਕਾਇਮ ਹੈ। ਇਸ ਕਹਾਣੀ ਤੇ ਹੋਰ ਵੀ ਕਈ ਕਹਾਣੀਆਂ ਵਿਚ ਸਿੱਧੇ ਤੇ ਅਸਿੱਧੇ ਰੂਪ ਵਿਚ ਪੇਸ਼ ਹੁੰਦੀ ਅੌਰਤ ਦੀ ਪ੍ਰਕਿਰਤਕ ਹੋਂਦ ਦੇ ਸੱਚ ਨੂੰ ਪ੍ਰਵਾਨਗੀ ਦੀ ਭਾਵਨਾ

ਨਾਲ ਪੇਸ਼ ਕਰਦਿਆਂ ਹੋਇਆਂ ਅਜਮੇਰ ਸਿੱਧੂ ਨੇ ਆਪਣੀ ਨਰੋਈ ਮਾਨਵਵਾਦੀ ਸੋਚ ਦਾ ਪ੍ਰਮਾਣ ਦਿੱਤਾ ਹੈ। ਲਿੰਗਕ ਵਿਹਾਰ ਵਿਚ ਨੈਤਿਕਤਾ ਦੇ ਪ੍ਰਚਲਤ ਮਾਪਦੰਡਾਂ ਨੂੰ ਰੱਦ ਕਰਦਾ ਹੋਇਆ ਉਹ ਕਿਧਰੇ ਬੇਮੁਹਾਰੀ ਸਰੀਰਕ ਖੁਲ੍ਹੇ-ਖੇਡ ਦੀ ਵਕਾਲਤ ਨਹੀਂ ਕਰਦਾ। ਜਿੱਥੇ ਵੀ ਸੰਭਵ ਹੋਇਆ ਹੈ ਉੱਥੇ ਉਸਦੀਆਂ ਅੰਰਤ ਪਾਤਰਾਂ ਸਾਹ- ਘੋਟੂ ਸਮਾਜਕ ਵਲਗਣਾਂ ਤੋਂ ਬਾਹਰ ਨਿਕਲਣ ਦੀ ਕੋਸ਼ਿਸ਼ ਕਰਦੀਆਂ ਹੋਈਆਂ ਭਵਿਖਾਰੀ ਸੁਨੇਹਾ ਅਵੱਸ਼ ਦਿੰਦੀਆਂ ਹਨ।

ਦੇਸ਼-ਵੰਡ ਸਮੇਂ ਫਿਰਕੂ ਮਾਰ-ਧਾੜ ਦੇ ਅਮਾਨਵੀ ਵਰਤਾਰੇ ਨੂੰ ਵੀ ਅਜਮੇਰ ਸਿੱਧੂ ਨੇ ਆਪਣੀਆਂ ਕਈ ਕਹਾਣੀਆਂ ਦੀ ਵਸਤੂ-ਸਮੱਗਰੀ ਬਣਾਇਆ ਹੈ। ‘ਇਕਬਾਲ ਹੁਸੈਨ ਮੋਇਆ ਨਹੀਂ’, ‘ਨੋ ਮੈਨਜ਼ ਲੈਂਡ’ ਅਤੇ ‘ਬਲਦੇ ਚਿਰਾਗ’ ਨਾਉਂ ਦੀਆਂ ਕਹਾਣੀਆਂ ਇਹਨਾਂ ਪ੍ਰਸੰਗਾਂ ਨੂੰ ਛੋਹਦੀਆਂ ਹਨ। ਸਹਿਜ ਕਲਾਤਮਕ ਬਿਰਤਾਂਤ ਸਿਰਜਦੀਆਂ ਇਹ ਕਹਾਣੀਆਂ ਇਤਿਹਾਸਕ ਪ੍ਰਕਰਣ ਵਿਚ ਹੀ ਨਹੀਂ, ਅਜੋਕੇ ਯਥਾਰਥ ਦੇ ਪ੍ਰਸੰਗ ਵਿਚ ਵੀ ਪਰੋਸ਼ਾਨ ਕਰਨ ਵਾਲੀਆਂ ਕਹਾਣੀਆਂ ਹਨ। ਸੰਨ ਸੰਤਾਲੀ ਦੇ ‘ਰੌਲਿਆਂ’ ਦੌਰਾਨ ਖਾਸ ਤੌਰ ‘ਤੇ ਅੰਰਤ ਉੱਤੇ ਹੋਏ ਜੁਲਮ ਨੂੰ ਬਹੁਤ ਸੰਵੇਦਨਸ਼ੀਲਤਾ ਨਾਲ ਚਿਤਰਨ ਵਾਲੀ ‘ਇਕਬਾਲ ਹੁਸੈਨ ਮੋਇਆ ਨਹੀਂ’ ਨਾਂ ਦੀ ਕਹਾਣੀ ਤਾਂ ਪਾਠਕ ਨੂੰ ਝੂਣ ਸੁਣਣ ਦੇ ਸਮਰੱਥ ਕਲਾਸਕ ਪੱਧਰ ਦੀ ਰਚਨਾ ਹੈ। ਸਿੰਘਣੀ ਸਜਾ ਕੇ ਬਚਿੱਤਰ ਸਿੰਘ ਦੇ ਘਰ ਧੱਕੇ ਨਾਲ ਬਿਠਾਈ ਗਈ ਇਕ ਕਹਿੰਦੇ ਕਹਾਉਂਦੇ ਜ਼ਿਮੰਦਾਰ ਮੁਸਲਮਾਨ ਪਰਿਵਾਰ ਦੀ ਮੁਟਿਆਰ ਧੀ ਜਮੀਲਾ ਨੇ ਕਦੇ ਵੀ ਆਪਣੀ ਨਵੀਂ ਹੋਂਦ ਨੂੰ ਪ੍ਰਵਾਨ ਨਹੀਂ ਕੀਤਾ। ਸਾਰੀ ਉਮਰ ਉਹ ਸਿੱਖ ਰੂਪ ਵਿਚ ਵਿਚਰਦੀ ਰਹੀ ਹੈ, ਆਪਣੇ ਪਤੀ ਨਾਲ ਰਹਿੰਦਿਆਂ ਅੱਠ ਜਣੇਪੇ ਕੱਟ ਚੁੱਕੀ ਹੈ ਅਤੇ ਬਲਬੀਰ ਵਰਗੇ ਜੁਆਨ ਪੁੱਤਰ ਦੀ ਉਹ ਮਾਂ ਹੈ। ਐਪਰ ਏਨਾ ਲੰਮਾ ਸਮਾਂ ਬੀਤ ਜਾਣ ‘ਤੇ ਵੀ ਜਬਰੀ ਧਰਮ-ਬਦਲੀ ਦਾ ਸੰਤਾਪ ਉਸਦਾ ਖਹਿੜਾ ਨਹੀਂ ਛੱਡਦਾ। ਨਾ ਹੀ ਉਸਨੂੰ ਠੋਸੇ ਗਏ ਪਤੀ ਦੇ ਸਾਬੀ ਜਬੇਦਾਰ ਮੂਲਾ ਸਿੰਘ ਵੱਲੋਂ ਆਪਣੇ ਪਰਿਵਾਰ ਦੇ ਜੀਆਂ ਦਾ ਕੀਤਾ ਕਤਲ ਭੁੱਲਦਾ ਹੈ। ਆਨੰਦਪੁਰ ਸਾਹਿਬ ਅਤੇ ਕੀਰਤਪੁਰ ਵਿਖੇ ਸਾਕਾ ਸਰਹੰਦ ਛੋਟੇ ਸਾਹਿਬਾਜ਼ਾਦੀਆਂ ਤੇ ਹੋਰ ਸਿੰਘਾਂ ਸੁਰਮਿਆਂ ਦੀਆਂ ਆਪਣੇ ਧਰਮ ‘ਤੇ ਡਟਣ ਤੇ ਮਰ ਮਿਟ ਜਾਣ ਦੀਆਂ ਕਥਾਵਾਂ ਉਸ ਉੱਤੇ ਅਸਲੋਂ ਵੱਖਰਾ ਪ੍ਰਭਾਵ ਪਾਉਂਦੀਆਂ ਹਨ। ਉਸ ਨੂੰ ਇਕ ਮਾਨਸਿਕ ਸਕੂਨ ਮਿਲਦਾ ਹੈ ਜਦੋਂ ਉਹ ਵੇਖਦੀ ਹੈ ਕਿ ਉਸਦਾ ਪੁੱਤਰ ਬਲਬੀਰ ਇਕ ਮੁਸਲਮਾਨੀ ਖਾਨਗਾਹ ਦਾ ਪੀਰ ਬਣਦਾ ਹੈ। ਬਹੁਤ ਹੀ ਸੰਵੇਦਨਸ਼ੀਲ ਵਿਸ਼ੇ ਨੂੰ ਛੋਹਦੀ ਇਸ ਕਹਾਣੀ ਨੂੰ ਜਿਸ ਛੁੰਘੀ ਮਨੋਵਿਸ਼ਲੇਸ਼ਨੀ ਸੂਝ ਨਾਲ ਅਜਮੇਰ ਸਿੱਧੂ ਨੇ ਨਿਭਾਇਆ ਹੈ, ਉਹ ਉਸਦੀ ਕਹਾਣੀ-ਕਲਾ ਦੀ ਗੌਰਵਸ਼ਾਲੀ ਪ੍ਰਾਪਤੀ ਹੈ। ਏਨੀ ਹੀ ਸੰਵੇਦਨਸ਼ੀਲਤਾ ਉਸਨੇ ‘ਨੋ ਮੈਨਜ਼ ਲੈਂਡ’ ਅਤੇ ‘ਬਲਦੇ ਚਿਰਾਗ’ ਨਾਂ ਦੀਆਂ ਕਹਾਣੀਆਂ ਦੇ ਨਿਭਾਅ ਵਿਚ ਵਿਖਾਈ ਹੈ, ਜਿੱਥੇ ਦੇਸ਼-ਵੰਡ ਕਾਰਨ ਪਿਆਰਿਆਂ ਦੇ ਵਿਛੜਨ ਦੀ

ਸਦੀਵੀ ਟੀਸ ਅਤੇ ਸਰਹੱਦ ਦੇ ਆਰ ਪਾਰ ਲੋਕਾਂ ਦੀ ਪਰਸਪਰ ਸਾਂਝ ਵਿਚ ਪੈਂਦੀ ਰੁਕਾਵਟ ਦੇ ਦਰਦ ਨੂੰ ਮਹਿਸੂਸ ਕੀਤਾ ਜਾ ਸਕਦਾ ਹੈ।

‘ਗੌਰਜਾਂ’, ‘ਕਬਰ ਵਿਚ ਦਫਨ ਹਜ਼ਾਰ ਵਰ੍ਹੇ’, ‘ਜਹਾਜ਼ ਵਾਲੀ ਟੈਂਕੀ’, ‘ਨਚੀਕੇਤਾ ਦੀ ਮੌਤ’ ਅਤੇ ‘ਈਵਾਨ ਇਲੀਚ ਦੀ ਦੂਜੀ ਮੌਤ’ ਵੀ ਗੌਲਣਯੋਗ ਕਹਾਣੀਆਂ ਹਨ, ਜਿਹਨਾਂ ਵਿਚ ਅਜਮੇਰ ਸਿੱਧੂ ਨੇ ਜਾਤੀਗਤ ਭੇਦ-ਭਾਵ, ਫਿਰਕੂ ਮਾਨਸਿਕਤਾ, ਧਾਰਮਿਕ ਅੰਧ ਵਿਸ਼ਵਾਸ ਅਤੇ ਪਰਵਾਸ ਦੀ ਪ੍ਰਕਿਰਿਆ ਵਿਚ ਕਿਸੇ ਨਾ ਕਿਸੇ ਤਰ੍ਹਾਂ ਪੀੜ੍ਹਤ ਇਨਸਾਨਾਂ ਦੀ ਕਥਾ ਕੀਤੀ ਹੈ ‘ਗੌਰਜਾਂ’ ਨਾਂ ਦੀ ਕਹਾਣੀ ਵਿਚ ਪਿੰਡ ਦੇ ਸਰਪੰਚ ਦੀ ਪਦਵੀ ਤਕ ਪਹੁੰਚਣ ਵਾਲੇ ਪ੍ਰਗਟ ਤੌਰ ‘ਤੇ ਸਫਲ ਤੇ ਹਸਤੁਖ ਇਨਸਾਨ ਜਗਜੀਤ ਸਿੰਘ ਦਾ ਦੁੱਖ ਵੀ ਜਾਣਿਆਂ ਹੀ ਬਣਦਾ ਹੈ। ਪਿਛੋਕੜ ਵਜੋਂ ਬਾਵਿਆਂ ਦੀ ਹੀਣੀ ਜਾਤ ਵਿਚੋਂ ਹੋਣ ਕਰਕੇ ਉਸਨੂੰ ਹਮੇਸ਼ਾ ਤ੍ਰਿਸਕਾਰ-ਭਾਵ ਦਾ ਸਾਹਮਣਾ ਕਰਨਾ ਪੈਂਦਾ ਰਿਹਾ ਹੈ, ਜੋ ਲੁਕਵੇਂ ਰੂਪ ਵਿਚ ਹੁਣ ਵੀ ਕਾਇਮ ਹੈ। ਸਰਪੰਚ ਹੋਣ ‘ਤੇ ਵੀ ਜੀਤਾ, ਜੀਤੂ ਬਾਵਾ ਤੇ ਗੌਰਜਾਂ ਜਿਹੇ ਉਸ ਨਾਲ ਜੁੜੇ ਆ ਰਹੇ ਨਾਂਵਾਂ ਦੀ ਹਕੀਕਤ ਅਤੇ ਪਿੱਠ ਪਿੱਛੇ ਲੋਕਾਂ ਦਾ ਉਸ ਪ੍ਰਤੀ ਵਿਹਾਰ ਇਕ ਸਦੀਵੀ ਸੰਤਾਪ ਹੈ, ਜਿਸਤੋਂ ਮੁਕਤ ਹੋਣ ਲਈ ਸਾਡੇ ਸਮਾਜ ਵਿਚਲੇ ਉਸ ਵਰਗੇ ਜੀਵਾਂ ਨੂੰ ਪਤਾ ਨਹੀਂ ਹਾਲੇ ਹੋਰ ਕਿੰਨਾ ਸਮਾਂ ਲੱਗੇਗਾ। ਪੰਜਾਬ ਸੰਤਾਪ ਦੇ ਦਿਨਾਂ ਵਿਚ ਅਤਿਵਾਦੀਆਂ ਵੱਲੋਂ ਆਮ ਲੋਕਾਂ ਨੂੰ ਨਿਸ਼ਾਨਾ ਬਣਾਏ ਜਾਣ ਦੇ ਵਰਤਾਰੇ ਨੂੰ ਛੋੜਦੀ ਕਹਾਣੀ ‘ਨਚੀਕੇਤਾ ਦੀ ਮੌਤ’ ਆਪਣੇ ਮੂਲ ਸਰੋਕਾਰ ਵਜੋਂ ਮਨੁੱਖੀ ਪ੍ਰਕਿਰਤੀ ਦੀ ਗੱਲ ਕਰਦੀ ਹੈ। ਸੰਸਾਰਕ ਮਸਲਿਆਂ ਤੋਂ ਅਣਭਿੱਜ ਦਿਸਦੇ ਇਸ ਕਹਾਣੀ ਵਿਚਲੇ ਭਾਈ ਸਾਹਿਬ ਦੁੱਖ ਸਮੇਂ ਲੋਕਾਂ ਨੂੰ ਸਹਿਜ ਰਹਿਣ ਤੇ ਭਾਣਾ ਮੰਨਣ ਦਾ ਉਪਦੇਸ਼ ਕਰਦੇ ਆਏ ਹਨ। ਪਰ ਰਾਹ ਜਾਂਦੇ ਹੀ ਅਤਿਵਾਦੀਆਂ ਦੀ ਗੋਲੀ ਦਾ ਨਿਸ਼ਾਨਾ ਬਣ ਗਏ ਆਪਣੇ ਪੁੱਤਰ ਦੀ ਲਾਸ਼ ਵੇਖਕੇ ਖੁਦ ਉਹਨਾਂ ਲਈ ਭਾਣਾ ਮੰਨਕੇ ਸਹਿਜ ਰਹਿਣਾ ਸੰਭਵ ਨਹੀਂ ਹੁੰਦਾ ਅਤੇ ਉਹ ‘ਉਪਰ ਵਾਲੇ’ ਨੂੰ ਕੋਸਦੇ ਹੋਏ ਦੁੱਹੱਥੜ ਮਾਰਕੇ ਲਾਸ਼ ਉੱਤੇ ਢੇਰੀ ਹੋ ਜਾਂਦੇ ਹਨ। ਚੰਗੇਰੇ ਭਵਿੱਖ ਦੀ ਖਾਤਰ ਬਦੇਸ਼ ਜਾਣ ਵਾਸਤੇ ਲੋਕਾਂ ਵੱਲੋਂ ਸੁਪਨੇ ਲੈਣ ਅਤੇ ਫਿਰ ਇਹਨਾਂ ਸੁਪਨਿਆਂ ਦੇ ਚੂਰ ਚੂਰ ਹੋਣ ਤੇ ਬੁਰੀ ਤਰ੍ਹਾਂ ਠੱਗੇ ਜਾਣ ਦੀ ਦਰਦੀਲੀ ਹਕੀਕਤ ਪੇਸ਼ ਹੋਈ ਹੈ ‘ਜਹਾਜ਼ ਵਾਲੀ ਟੈਂਕੀ’ ਕਹਾਣੀ ਦੇ ਪਾਤਰ ਦੀ ਹੋਈ ਬੀਤੀ ਰਾਹੀਂ। ਵਿੰਡਬਨਾ ਇਹ ਹੈ ਕਿ ਸਾਧਾਰਨ ਗਰੀਬ ਲੋਕਾਂ ਨੂੰ ਅਜਿਹੀ ਤ੍ਰਾਸਦਕ ਸਥਿਤੀ ਵਿਚ ਸੁੱਟਣ ਵਾਲੇ ਬਦਮਾਸ਼ ਧਰਮ ਦੀ ਸੱਤਾ ਦੇ ਉਹਲੇ ਵਿਚ ਵੀ ਵਿਚਰਦੇ ਹਨ। ‘ਈਵਾਨ ਇਲੀਚ ਦੀ ਦੂਜੀ ਮੌਤ’ ਨਾਂ ਦੀ ਕਹਾਣੀ ਵਿਚ ਪਰਵਾਸੀ ਬਣਨ ਦੀ ਖਾਤਰ ਬਹੁ ਭਾਂਤੀ ਜੋਖਮ ਉਠਾਉਣ ਦੀ ਇਕ ਹੋਰ ਪਰਤ ਖੁਲ੍ਹਦੀ ਹੈ, ਜਿਸ ਵਿਚ ਸਮੁੰਦਰੀ ਜਹਾਜ਼ ਉੱਤੇ ਦਿਨ ਬਿਤਾਉਂਦੇ ਰਹੇ ਨੌਜਵਾਨ ਹਰਸੇਵ ਦੇ ਏਡਜ਼ ਦੇ ਰੋਗੀ ਬਣਕੇ ਘਰ ਪਰਤਣ ਦੀ ਦੁਖਦ ਵਿਥਿਆ ਸਾਹਮਣੇ ਆਉਂਦੀ ਹੈ।

ਤਰਕਸ਼ੀਲਤਾ ਅਤੇ ਕ੍ਰਾਂਤੀਕਾਰੀ ਚੇਤਨਾ ਤਾਂ ਕਹਾਣੀਕਾਰ ਵਜੋਂ ਅਜਮੇਰ ਸਿੱਧੂ ਦੇ ਵੱਡੇ ਗੁਣ ਹਨ, ਜਿਹਨਾਂ ਸਦਕਾ ਸਮਕਾਲੀ ਕਹਾਣੀ-ਜਗਤ ਵਿਚ ਉਸਨੂੰ ਨਿਵੇਕਲੀ ਪਛਾਣ ਹਾਸਲ ਹੋਈ ਹੈ। ਵਿਗਿਆਨਕ ਖੋਜਾਂ ਤੇ ਲੱਭਤਾਂ ਨੂੰ ਸੁਚੇਤ ਤੌਰ 'ਤੇ ਵਸਤੂ ਸਮੱਗਰੀ ਵਿਚ ਢਾਲ ਕੇ ਉਸ ਨੇ 'ਦਿੱਲੀ ਦੇ ਕਿੰਗਰੇ', 'ਡਾਇਨਾਸੋਰ', 'ਕਬਰ ਵਿਚ ਦਫਨ ਹਜ਼ਾਰ ਵਰ੍ਵੇ' ਆਦਿ ਕਹਾਣੀਆਂ ਦੀ ਰਚਨਾ ਕੀਤੀ ਹੈ। ਇਹਨਾਂ ਕਹਾਣੀਆਂ ਰਾਹੀਂ ਉਸਨੇ ਵਿਗਿਆਨਕ ਬਿਰਤੀ ਉਭਾਰਨ ਅਤੇ ਵਿਗਿਆਨ ਦੇ ਖੇਤਰ ਵਿਚ ਹੋ ਰਹੀਆਂ ਖੋਜਾਂ ਨੂੰ ਜੀਵਨ ਦੇ ਸਰੋਕਾਰਾਂ ਨਾਲ ਜੋੜਕੇ ਵੇਖਣ ਪਰਖਣ ਦੀ ਕੋਸ਼ਿਸ਼ ਕੀਤੀ ਹੈ। ਇਸ ਕੋਸ਼ਿਸ਼ ਵਿਚ ਕਿਤੇ ਕਿਤੇ ਉਸਦੀ ਕਹਾਣੀ-ਰਚਨਾ ਬੋਝਲ ਹੁੰਦੀ ਹੋਈ ਕਲਾ ਪੱਖ ਤੋਂ ਝੋਲ ਖਾਂਦੀ ਵੀ ਪ੍ਰਤੀਤ ਹੋਣ ਲਗਦੀ ਹੈ। ਵੈਸੇ ਉਸਦੀ ਤਰਕਸ਼ੀਲ ਸੋਚ ਲਗਪਗ ਸਾਰੀਆਂ ਕਹਾਣੀਆਂ ਵਿਚ ਮੌਜੂਦ ਰਹਿੰਦੀ ਹੈ, ਜੋ ਸਹਿਜ ਰੂਪ ਵਿਚ ਕਹਾਣੀ ਦੀ ਗੋਂਦ ਵਿਚ ਗੁੰਦੀ ਹੋਈ ਵਧੇਰੇ ਪ੍ਰਭਾਵਤ ਸਿੱਧ ਹੁੰਦੀ ਹੈ। ਭੂਤਾਂ ਪ੍ਰੇਤਾਂ ਦੇ ਸਾਥੇ, ਵਹਿਮ ਭਰਮ, ਪਾਗਲਪਨ, ਕਾਮ-ਭੁੱਖ, ਅੱਗ ਲੱਗਣ, ਕਪੜੇ ਪਾਟਣ ਆਦਿ ਦੀਆਂ ਵਾਰਦਾਤਾਂ ਅਤੇ ਸਾਧਾਂ ਸੰਤਾਂ ਤੇ ਚੇਲਿਆਂ ਆਦਿ ਦੀਆਂ ਕਰਮਾਤਾਂ ਦੀ ਹਕੀਕਤ ਦਾ ਪ੍ਰਕਰਣ ਕਈ ਕਹਾਣੀਆਂ ਵਿਚ ਮਿਲਦਾ ਹੈ। 'ਬੰਦ ਦਰਵਾਜ਼ਾ' ਤੇ 'ਪੁਨਰ ਜਨਮ' ਨਾਂ ਦੀਆਂ ਕਹਾਣੀਆਂ ਤਾਂ ਇਸ ਸੰਬੰਧ ਵਿਚ ਖਾਸ ਤੌਰ 'ਤੇ ਜ਼ਿਕਰਯੋਗ ਹਨ। ਅਜਮੇਰ ਸਿੱਧੂ ਨੇ ਉਚੇਚ ਨਾਲ ਆਪਣੇ ਪਾਤਰਾਂ ਨੂੰ ਕ੍ਰਾਂਤੀਕਾਰੀ ਚੇਤਨਾ ਦੇ ਧਾਰਨੀ ਤਾਂ ਨਹੀਂ ਬਣਾਇਆ ਪਰ ਜਿੱਥੇ ਕਿਤੇ ਵੀ ਮੌਕਾ ਬਣਿਆ ਹੈ ਉਸਨੇ ਜ਼ਿੰਦਗੀ ਵਿਚੋਂ ਉਭਰਦੇ ਅਜਿਹੇ ਪਾਤਰਾਂ ਦੀ ਸਿਰਜਣਾ ਕੀਤੀ ਹੈ ਜੋ ਭ੍ਰਿਸ਼ਟ ਤੇ ਅਨਿਆਈਂ ਰਾਜ ਤੰਤਰ ਨਾਲ ਟੱਕਰ ਲੈਣ ਤੋਂ ਪਿੱਛੇ ਨਹੀਂ ਰਹਿੰਦੇ। 'ਦਿੱਲੀ ਦੇ ਕਿੰਗਰੇ' ਅਤੇ 'ਦ ਸੁਅੰਡ ਆਫ ਬੰਦਾ ਸਿੰਘ ਬਹਾਦਰ' ਨਾਂ ਦੀਆਂ ਕਹਾਣੀਆਂ ਵਿਚਲੇ ਜੁਝਾਰੂ ਪਾਤਰਾਂ ਦੀ ਗਿਣਤੀ ਪ੍ਰਾਪਤ ਜੀਵਨ-ਯਥਾਰਥ ਵਿਚ ਹੈ ਤਾਂ ਥੋੜ੍ਹੀ, ਪਰ ਉਹ ਮੂਲੋਂ ਕਲਪਨਾ ਦੇ ਸੰਸਾਰ ਦੀ ਉਪਜ ਨਹੀਂ।

ਪੰਜਾਬੀ ਕਹਾਣੀ ਦੇ ਰਚਨਾ-ਜਗਤ ਵਿਚ ਅਜਮੇਰ ਸਿੱਧੂ ਨਿਸ਼ਚੈ ਹੀ ਸਾਰਬਕ ਮਾਨਵਵਾਦੀ ਸੋਚ ਵਾਲਾ ਇਕ ਨਿਪੁੰਨ ਕਹਾਣੀਕਾਰ ਹੈ। ਇਸ ਉਮੀਦ ਨਾਲ ਕਿ ਉਹ ਅਗਾਂਹ ਹੋਰ ਵੀ ਵਧੇਰੇ ਚੰਗੀਆਂ ਕਹਾਣੀਆਂ ਦੀ ਰਚਨਾ ਕਰਨ ਦੇ ਸਮਰੱਥ ਹੋਵੇਗਾ, ਉਸਦੀਆਂ ਹੁਣ ਤਕ ਦੀਆਂ ਸਮੁੱਚੀਆਂ ਕਹਾਣੀਆਂ ਦੇ ਇਸ ਸੰਕਲਨ ਦਾ ਭਰਪੂਰ ਸੁਆਗਤ ਹੈ।

-ਡਾ. ਰਘਬੀਰ ਸਿੰਘ (ਸਿਰਜਣਾ)

ਸ਼ਾਇਦ ਰੰਮੀ ਮੰਨ ਜਾਏ

ਮੈਨੂੰ ਕੱਲ੍ਹ ਦਾ ਸੱਤੇ ਦੀਆਂ ਅੱਖਾਂ ਦੀ ਲਾਲੀ ਤੋਂ ਪਹਿਲਾਂ ਜਿਹਾ ਭੈਅ ਨਹੀਂ ਆਇਆ। ਮੈਨੂੰ ਤਾਂ ਡਾਂਸਰ ਕੁੜੀ ਦੀ ਖੁਮਾਰੀ ਚੜ੍ਹੀ ਹੋਈ ਆ। ਭਰ ਜਵਾਨ, ਗੋਰੀ-ਚਿੱਟੀ, ਤਿੱਖੇ ਤਰਾਸੇ ਹੋਏ ਨਕਸ਼ ਸਨ ਉਹਦੇ। ਮੋਟੀਆਂ-ਮੋਟੀਆਂ ਬਿਲੀਆਂ ਅੱਖਾਂ, ਜਿਨ੍ਹਾਂ ਵਿਚ ਅੰਚੰਭੇ ਦੀ ਛੁਹ ਸੀ। ਸਿੱਧੇ-ਸਾਦੇ ਗੁੰਦੇ ਹੋਏ ਵਾਲ, ਲੱਕ ਤੋਂ ਹਿਠਾਂ ਤੱਕ ਡਿੱਗਦੀ ਗੁੱਤ। ਵੇਖਣ ਨੂੰ ਭੋਲੀ-ਭਾਲੀ, ਹਸੂ-ਹਸੂ ਕਰਦਾ ਚਿਹਗਾ। ਸਟੇਜ ਉੱਤੇ ਤਾਂ ਉਹ ਪੈਲਾਂ ਪਾਉਂਦੀ ਫਿਰਦੀ ਸੀ। ਕੋਈ ਨੰਗ ਨਹੀਂ, ਕੋਈ ਅਸਲੀਲ ਹਰਕਤ ਨਹੀਂ। ਬੱਸ ਉਹਦੀ ਕਲਾ ਨੇ ਮੈਨੂੰ ਮੋਹ ਲਿਆ ਸੀ। ਜਦੋਂ ਉਸਦੇ ਗਰੁੱਪ ਨੇ 'ਬੂਹੇ ਬਾਰੀਆਂ' ਗੀਤ 'ਤੇ ਕੋਰਿਓਗ੍ਰਾਫੀ ਡਾਂਸ ਪੇਸ਼ ਕੀਤਾ, ਮੈਂ ਤਾਂ ਅੱਸ਼-ਅੱਸ਼ ਕਰ ਉੱਠੀ। ਉਹਦੀ ਕਲਾਕਾਰੀ ਨੇ ਜਿਵੇਂ ਮੇਰੇ 'ਤੇ ਟੂਣਾ ਕਰ ਦਿੱਤਾ ਹੋਵੇ। ਮੈਂ ਰੰਮੀ ਨਾਲ ਉਹਦੀਆਂ ਹੀ ਗੱਲਾਂ ਕਰਦੀ ਰਹੀ। ਵਾਰ-ਵਾਰ ਡਗਵਾੜੇ ਦੇ ਉਸ ਪੈਲੇਸ ਦਾ ਜ਼ਿਕਰ ਕਰਦੀ ਰਹੀ, ਜਿੱਥੇ ਵਿਆਹ ਵਾਲੀ ਪਾਰਟੀ ਤੇ ਮੈਂ ਉਸਨੂੰ ਵੇਖਿਆ ਸੀ। ਮੇਰਾ ਚਿੱਤ ਕਰੇ ਕਿ ਕੁਲਜੀਤ ਨੂੰ ਕਹਾਂ-ਸਾਰੀਆਂ ਇੱਕੋ ਜਿਹੀਆਂ ਨਹੀਂ ਹੁੰਦੀਆਂ। ਆਖਰ ਸੁਹੱਪਣ ਵੀ ਕੋਈ ਚੀਜ਼ ਹੁੰਦੀ ਆ। ਕਲਾ ਵੀ ਮਨ 'ਤੇ ਪੂਰਨੇ ਪਾ ਸਕਦੀ ਆ।

ਇੱਕ ਪਾਸੇ ਉਹ ਟੂਣੇਹਾਰਨ, ਦੂਜੇ ਪਾਸੇ ਰੱਜੂ ਤੇ ਲੱਭੂ...ਤੀਜੀ ਮੇਰੀ ਧੀ ਰੰਮੀ। ਮੇਰੀ ਧੀ ਕਿਹੜਾ ਕਿਸੇ ਨਾਲੋਂ ਘੱਟ ਆ! ਸਾਰੀ ਦੀ ਸਾਰੀ ਦਿਲਕਸ਼ ਹੈ ਇਹ। ਕਾਲੇ ਸੰਘਣੇ ਵਾਲ ਹਨ। ਸਿੱਧੇ ਸਵਾਹਰੇ ਪਿੱਠ 'ਤੇ ਪੈਂਦੇ ਨੇ। ਰੰਗ ਸਾਂਵਲਾ ਆ। ਚਿਹਰੇ ਤੇ ਉਦਾਸੀ ਆ। ਅੱਖਾਂ ਮੋਟੀਆਂ ਤੇ ਸੁਰਮਈ, ਸਵਾਲਾਂ ਭਰੀਆਂ : ਆਪਣੇ ਮਾਮੇ ਸੱਤੇ ਦੀਆਂ ਅੱਖਾਂ ਵਰਗੀਆਂ। ਸੱਤਾ ਭਗਤ ਸਿੱਧ ਜਿੰਨਾ ਸੋਹਣਾ ਨਹੀਂ ਸੀ ਪਰ ਉਸਦੀਆਂ ਅੱਖਾਂ ਬਿਲਕੁਲ ਸੁਖਦੇਵ ਵਰਗੀਆਂ ਨੇ। ਰੰਮੀ ਨੂੰ ਅੱਖਾਂ ਤੇ ਮਾਣ ਵੀ ਬੜਾ ਏ। ਅਕਸਰ ਆਖੇਰੀ,

"ਜ਼ਿੰਦਗੀ ਤਾਂ ਉਹਨਾਂ ਦੀ ਹੁੰਦੀ ਏ, ਜੋ ਅੱਖਾਂ ਖੋਲ੍ਹ ਕੇ ਜਿਉਂਦੇ ਨੇ।"

ਮੈਂ ਹੁਣ ਰੰਮੀ ਦੀਆਂ ਇਨ੍ਹਾਂ ਗੱਲਾਂ ਨੂੰ ਭੁਲਣਾ ਚਾਹੁੰਦੀ ਹਾਂ। ਉਸ ਟੂਣੇਹਾਰਨ ਦੀ ਕਲਾ...ਉਹਦੇ ਅੰਗ-ਅੰਗ ਵਿਚ ਖੁੜੀ ਹੋਈ ਸੀ। ਉਹ ਸਾਰਿਆਂ ਵਿੱਚੋਂ ਅਲੱਗ ਹੀ ਦਿਸਦੀ ਸੀ। ਜਦੋਂ ਉਹ ਸਟੇਜ 'ਤੇ ਆਉਂਦੀ ਤਾਂ ਹਾਲ ਤਾੜੀਆਂ ਨਾਲ ਗੁੰਜ ਉੱਠਦਾ। ਉਹਦੇ ਟਾਇਮ 'ਤੇ ਮਸਤੀ ਕਰ ਰਹੇ ਸ਼ਰਾਬੀ ਬੀਬੇ ਬਣ ਜਾਂਦੇ।

ਉਸ ਟੂਣੇਗਾਰਨ ਨੇ ਮੇਰੇ ਅੰਦਰ ਦੇਰ ਤੋਂ ਪਈ ਦੋ-ਚਿੱਤੀ ਤੋੜ ਦਿੱਤੀ ਹੈ। ਨਹੀਂ ਤਾਂ ਮੈਂ ਕਈ ਮਹੀਨਿਆਂ ਤੋਂ ਆਪਣੇ ਆਪ ਨਾਲ ਘੁਲ ਰਹੀ ਸਾਂ। ਇੱਕ ਪਾਸੇ ਸੱਤੇ ਦੀਆਂ ਅੱਖਾਂ ਦੀ ਲਾਲੀ ਦਾ ਭੈਅ ਤੇ ਦੂਜੇ ਪਾਸੇ ਬਿਮਲੇ ਦੇ ਚਿਹਰੇ ਦਾ ਨੂਰ। ਇਨ੍ਹਾਂ ਦੋਨਾਂ ਨੇ ਮੈਨੂੰ ਗਈ-ਗੇੜ ਵਿੱਚ ਪਾਇਆ ਹੋਇਆ ਸੀ। ਮੇਰੇ ਤੋਂ ਫੈਸਲਾ ਨਹੀਂ ਸੀ ਹੋ ਰਿਹਾ। ਹੁਣ ਮੈਂ ਸ਼ਾਇਦ ਸੱਤੇ ਦੀਆਂ ਅੱਖਾਂ ਦੀ ਘੂਰ ਝੱਲ ਲਵਾਂ। ਸ਼ਾਇਦ ਰੰਮੀ ਨੂੰ ਮਨਾ ਲਵਾਂ।

ਹੁਣ ਮੈਨੂੰ ਸਿਰਫ ਬਿਮਲਾ ਦਿਸਦੀ ਆ। ਉਸ ਦੀਆਂ ਧੀਆਂ ਰੱਜੂ ਤੇ ਲੱਭੂ...ਕਾਰਾਂ ਕੋਠੀਆਂ। ਮੈਂ ਤਾਂ ਸੁੱਕੀ-ਸੁੱਕੀ, ਲਿੱਸੀ-ਲਿੱਸੀ, ਬੁਝੀ-ਬੁਝੀ...ਅੱਜਾਂ ਮਾਰੇ ਇਲਾਕੇ ਦੀ ਤੀਵੀ ਮਾਨੀ। ਚਿੜੀ ਦੇ ਬੋਟ ਵਾਂਗ ਸਹਿਮੀ-ਸਹਿਮੀ ਤੇ ਨਿਆਸਰੀ, ਨੁਚੜੀ-ਨੁਚੜੀ ਜਿਹੀ ਲਗਦੀ ਹਾਂ। ਸਾਡੇ ਘਰ ਦਾ ਹਾਲ ਦੇਖ ਲਓ। ਤਿੰਨ-ਤਿੰਨ ਖਣ ਦੇ ਦੋ ਕਮਰੇ ਆ। ਤੀਜਾ ਪੜ੍ਹਾਂ ਵਾਲਾ। ਵਿਆਹ ਤੋਂ ਪਹਿਲਾਂ ਰੰਮੀ ਦੇ ਡੈਡੀ ਨੇ ਪਤਾ ਨਹੀਂ ਇਹ ਕਿੱਦਾਂ ਬਣਾ ਲਏ। ਜਿਸ ਦਿਨ ਦੀ ਮੈਂ ਇਸ ਘਰ ਵਿੱਚ ਵਿਆਹੀ ਆਈ ਹਾਂ, ਬਾਈ ਸਾਲਾਂ ਵਿੱਚ ਆਹ ਇੱਕ ਰਸੋਈ ਤੇ ਗੁਸਲਖਾਨਾ ਈ ਬਣਾਏ ਆ। ਨਹੀਂ ਤਾਂ ਮੰਜਾ ਖੜਾ ਕਰਕੇ ਨਹੌਣਾ ਪੈਂਦਾ ਸੀ।

ਮੱਥਾਂ ਅੜਿੰਗਣ ਲੱਗ ਪਈਆਂ ਨੇ।

ਪਹਿਲਾਂ ਤਾਂ ਇਹਨਾਂ ਨੂੰ ਪਾਣੀ ਪਿਲਾਵਾਂ। ਮਸ਼ੀਨ ਮੋਹਰੇ ਪੱਠੇ ਕੁਤਰੇ ਪਏ ਆ। ਉਹ ਇਹਨਾਂ ਨੂੰ ਪਾਵਾਂ। ਇਹਨਾਂ ਦੇ ਦੁੱਧ ਨਾਲ ਘਰ ਦਾ ਗੁਜ਼ਾਰਾ ਚੱਲਦਾ। ਰੰਮੀ ਨਾਲ ਤਾਂ ਬਾਅਦ ਚ ਗੱਲ ਕਰਾਂਗੀ। ਉਝ ਵੀ ਹੁਣ ਉਹ ਪੜ੍ਹਨ ਬੈਠ ਗਈ ਆ। ਇਹਦਾ ਚੌਥਾ ਨੂੰ ਹਿਸਟਰੀ ਦਾ ਪੇਪਰ ਆ। ਸਵੇਰ ਦੀ ਪੇਪਰ ਦੀ ਤਿਆਰੀ ਚ ਜੁਟੀ ਹੋਈ ਹੈ। ਮੁੰਡਾ ਵੀ ਆਉਣ ਵਾਲਾ। ਉਹਦੇ ਆਉਣ ਤੋਂ ਪਹਿਲਾਂ-ਪਹਿਲਾਂ ਪੜ੍ਹ ਲਏ। ਕਲੇਸ਼ ਦਾ ਕੀ ਪਤਾ...!

ਇਸ ਮੀਣੀ ਕਮਜ਼ਾਤ ਨੇ ਉੱਗਲੀ ਲਹੂ-ਲੁਹਾਣ ਕਰ ਦਿੱਤੀ। ਖੁਰਲੀ 'ਚ ਐਦਾਂ ਮੂੰਹ ਮਾਰਨ ਨੂੰ ਦੌੜੀ, ਜਿੱਦਾਂ ਪੱਠਿਆਂ ਦਾ ਟੋਕਰਾ ਮੈਂ ਨਾਲ ਹੀ ਲੈ ਜਾਣਾ ਹੁੰਦਾ। ਇਹਦੇ ਸੰਗਲ ਦੀਆਂ ਅੜੀਆਂ ਥਾਂ-ਥਾਂ ਤੋਂ ਟੁੱਟੀਆਂ ਹੋਈਆਂ।... ਉੱਗਲੀ ਮੂੰਹ ਨਾਲ ਚੁਸਦੀ ਆਂ। ਚਿੱਤ ਕਰਦਾ ਆ ਕਿ ਫਹੁੜੇ ਨਾਲ ਲੱਤਾਂ ਭੰਨ ਦੇਵਾਂ ਇਸ ਨਿਖਸਮੀ ਦੀਆਂ। ਰੋਜ਼ ਦਾ ਇਹੀ ਕੰਜਰਖਾਨਾ। ਮੈਨੂੰ ਤਾਂ ਮੌਤ ਵੀ ਨਹੀਂ ਆਉਂਦੀ। ਕਦੇ-ਕਦੇ ਤਾਂ ਚਿੱਤ ਕਰਦਾ ਏ, ਸਾਰੇ ਚੌਣੇ ਨੂੰ ਛੱਡ ਕੇ ਭੱਜ ਜਾਂ ਕਿਤੇ। ਫਿਰ ਸੋਚਦੀ ਹਾਂ, ਬਿਮਲਾ ਨੂੰ ਕਹਾਂ :-

“ਭਾਥੇ ਰਾਣੀਏਂ, ਆਪਣੇ ਘਰ ਰੱਖ ਲੈ। ਭਾਵੇਂ ਨੌਕਰਾਣੀ ਬਣਾ ਕੇ ਰੱਖ ਲੈ।”

ਅੱਠ-ਨੌੰ ਮਹੀਨੇ ਪਹਿਲਾਂ, ਇਸ ਘਰ ਦੇ ਖਲਜਗਣ ਤੋਂ ਅੱਕੀ ਮੈਂ ਰੰਮੀ ਦੇ ਨਾਨਕੀਂ ਭਾਰਟੀ ਚਲੇ ਵੀ ਗਈ ਸਾਂ। ਬੀਜੀ ਤੇ ਬਾਉ ਜੀ ਵੱਲ ਵੇਖ ਕੇ

ਮਨ ਹੋਰ ਖੁਗਾਬ ਹੋਇਆ ਸੀ। ਉਹਨੀਂ ਪੈਰੀਂ ਮੁੜਨ ਲੱਗੀ ਸਾਂ। ਪਰ ਹੋਮੇ ਵੀਰ ਦੇ ਘਰ ਜਾ ਵੜੀ ਸਾਂ। ਮੈਨੂੰ ਦੇਖ ਕੇ ਬਿਮਲਾ ਭਾਬੀ ਦੀਆਂ ਵਾਛਾਂ ਖਿੜ ਗਈਆਂ:-

“ਆ ਜਾ ਨਣਾਨੇ। ਤਾਰੋ, ਕੋਈ ਕੋਲਡ ਡਰਿਕ ਪੀਣਾ ਜਾਂ...।”

ਮੈਂ ਉਹਦੀ ਜਾਂ ਤੋਂ ਡਰ ਗਈ ਸਾਂ। ਹੋਰ ਕਿਤੇ ਬਾਬਾ...।

ਕੋਕ ਪੀ ਕੇ ਸਾਹ ਆਇਆ ਸੀ। ਮੈਂ ਡਰਦੀ-ਡਰਦੀ ਨੇ ਕੁਲਜੀਤ ਦੀ ਦੱਸੀ ਹੋਈ ਲੱਭੂ ਤੇ ਰੱਜੂ ਵਾਲੀ ਗੱਲ ਛੋੜੀ। ਉਹ ਖਿੜ ਖਿੜਾ ਕੇ ਹੱਸ ਪਈ ਸੀ।

“ਕੁੜੇ ਤਾਰੋ, ਕਿਚਨ 'ਚ ਆਜਾ।”

ਲੱਭੂ ਤੇ ਰੱਜੂ ਵੀ ਉਸ ਮੌਕੇ ਘਰ ਆ ਵੜੀਆਂ ਸਨ। ਬਿਮਲਾ ਨੇ ਕੰਗਣੀ ਵਾਲੇ ਗਲਾਸ ਮੇਰੇ ਸਾਹਮਣੇ ਰੱਖੇ। ਦੁੱਧ ਦੇ ਭਰੇ। ਉਨ੍ਹਾਂ ਦੇ ਹੱਥਾਂ ਵਿੱਚ ਛੜਾ ਦਿੱਤੇ। ਉਹ ਪੀਈ ਜਾਣ। ਇਹ ਉਨ੍ਹਾਂ ਦੀ ਪਿੱਠ ਬਾਪੜੀ ਜਾਵੇ। ਉੱਥੋਂ ਮੈਂ ਦੂਜੇ ਦਿਨ ਆਪਣੇ ਘਰ ਮੁੜ ਆਈ।

ਪੱਠੇ-ਦੱਬੇ ਵਾਲਾ ਕੰਮ ਨਿਵੇੜ ਕੇ ਹੁਣ ਮੈਂ ਰਸੋਈ ਵਿੱਚ ਆ ਵੜੀ ਹਾਂ। ਸ਼ੈਲਫ਼ ਤੇ ਗਲਾਸ ਰੱਖ ਦਿੱਤਾ। ਸੋਚਦੀ ਆਂ ਪਹਿਲਾਂ ਰੰਮੀ ਨਾਲ ਗੱਲ ਕਰ ਲਵਾਂ। ਗੱਲ ਵੀ ਕਿਸੇ ਤਰੀਕੇ ਨਾਲ ਕਰਨੀ ਪੈਣੀ ਆ। ਇਹਦਾ ਕਲਹਿਣੀ ਦਾ ਕੀ ਪਤਾ। ਨਾਲੇ ਸੱਤੇ ਦਾ...। ਕਿਸੇ ਭੈਅ ਨਾਲ ਕੰਬ ਗਈ ਆਂ। ਮੈਨੂੰ ਇੱਕ ਗੱਲ ਸਮਝ ਨਹੀਂ ਲਗਦੀ। ਮੈਂ ਹੁਣ ਕਿਉਂ ਸੱਤੇ ਤੋਂ ਡਰਦੀ ਆਂ? ਦੇਖ ਖਾਂ ਬਿਮਲਾ ਦੇ ਰੂਪੇ ਨੂੰ!

ਡੇਢ ਕੁ ਸਾਲ ਪਹਿਲਾਂ, ਮੇਰਾ ਛੋਟਾ ਅਲਜੀਤ ਮੋਬਾਈਲ ਲੈਣ ਦੀ ਅੜੀ ਕਰਨ ਲੱਗ ਪਿਆ। ਮੋਬਾਈਲ ਖਰੀਦਣ ਦੀ ਮੇਰੇ ਕੋਲ ਹਿੰਮਤ ਨਹੀਂ ਸੀ। ਬੇਹ ਪੈਣੇ ਨੇ ਅੱਤ ਚੁੱਕ ਲਈ...।

“ਅੱਜ ਕਲੁ ਭਈਏ ਮੋਬਾਈਲ ਲਈ ਫਿਰਦੇ ਆ।...ਨਾ ਘਰ ਵਿੱਚ ਲੈਂਡ ਫੋਨ ਆ।...ਆਹ ਸਾਲਾ ਟੁੱਟਾ ਜਿਹਾ ਬਲੈਕ ਐਂਡ ਵਾਈਟ ਟੀ ਵੀ ਪਿਆ। ਭੁੱਖੇ ਨੰਗੇ ਕਿਤੋਂ ਦੇ। ਸਾਨੂੰ ਕਾਹਨੂੰ ਜਮਾਉਣਾ ਸੀ ਜੇ...?”

“ਤੂੰ ਪਟਿਆਲੇ ਵਾਲੇ ਮਹਾਰਾਜੇ ਦੇ ਘਰ ਜੰਮਿਆਂ? ਪਿਓ ਤੇਰੇ ਦਾ ਕੋਈ ਚੱਜ ਆਚਾਰ ਨਹੀਂ। ਦਿਹਾੜੀ ਲਾਉਂਦਾ। ਡੱਫਣ ਬਹਿ ਜਾਂਦਾ।”

ਮੈਂ ਬਥੇਰਾ ਕਲਪੀ ਸੀ। ਪਰ ਇਹ ਮੁੜਾ ਟੱਸ ਤੋਂ ਮੱਸ ਨਾ ਹੋਇਆ। ਇਹਦੇ ਵੀ ਪਿਓ ਵਾਲੇ ਚਾਲੇ ਐ। ਮੈਂ ਸੋਚਦੀ ਆ, ਪੜ੍ਹ ਜਾਵੇ। ਕੋਈ ਨੌਕਰੀ ਮਿਲ ਜਾਉਂਗੀ। ਰਵੇਲ ਸੂੰ ਦਾ ਭਾਣਜਾ ਪੁਲਸ ਵਿੱਚ ਕੋਈ ਵੱਡਾ ਅਫਸਰ ਆ। ਉਹ ਕਹਿੰਦਾ ਸੀ-ਭਰਤੀ ਕਰਵਾ ਦਉਂਗਾ। ਪਰ ਇਸ ਕੰਜਰ ਨੂੰ ਨਾ ਘਰ ਦੀ ਹਾਲਤ ਦਿਖਦੀ ਆ, ਨਾ ਮੈਂ ਭੱਸੜਾਂ ਭੰਨਾਉਂਦੀ। ਕਹਿੰਦਾ-ਪੜ੍ਹਨ ਤਾਂ ਜਾਣਾ, ਜੇ ਮੋਬਾਈਲ ਲੈ ਕੇ ਦਉਂਗੇ। ਮੈਂ ਇਹਦੇ ਪਿਉ ਨੂੰ ਮੋਬਾਈਲ ਲੈ ਕੇ ਦੇਣ ਲਈ

ਕਿਹਾ। ਉਹ ਚਾਰੇ ਖੁਰ ਚੁੱਕ ਕੇ ਪੈ ਗਿਆ-

“ਤੇਰੇ ਬੁੜੇ ਨੇ ਮੈਨੂੰ ਨੋਟ ਦਿੱਤੇ ਸੀ ? ਮੇਰੀ ਸਾਰੀ ਕਮਾਈ ਤਾਂ ਭਾਰਟੀ ਨੂੰ ਢੋਈ ਜਾਂਦੀ ਏ।...ਆਹ ਗੰਦੀ ਅੰਲਾਦ ਪਤਾ ਨਹੀਂ ਕਿਥੋਂ ਲੈ ਆਈ ।”

ਉਹਨੇ ਹੋਰੇ ਪੁਆੜਾ ਪਾ ਲਿਆ ਸੀ। ਰੰਮੀ ਨੇ ਪਿਛ ਵੱਲ ਡੇਲੇ ਕੱਢ ਕੇ ਦੇਖਿਆ ਸੀ। ਪਤਾ ਨਹੀਂ ਕੁੜੀ ਨੂੰ ਹੋਰ ਕੀ-ਕੀ ਬੋਲਦਾ। ਸਵੇਰੇ ਘੁੱਟ ਲਾਈ ਬੈਠਾ ਸੀ। ਉਹਨੂੰ ਅਵਾ-ਤਵਾ ਬੋਲਦੇ ਨੂੰ ਛੱਡ ਕੇ ਮੈਂ ਭਾਰਟੀ ਨੂੰ ਤੁਰ ਪਈ। ਸੋਚਿਆ ਕਿ ਬਿਮਲਾ ਦੇ ਨਿਆਣਿਆਂ ਦਾ ਮਿਨਤ ਤਰਲਾ ਕਰਾਂ। ਉਹ ਤਾਂ ਸਾਰੇ ਜਣੇ ਦੋ-ਦੋ, ਤਿੰਨ-ਤਿੰਨ ਮੋਬਾਇਲ ਲਈ ਫਿਰਦੇ ਨੇ। ਕਿਸੇ ਨੇ ਇੱਕ ਕੰਨ ਨਾਲ ਲਾਇਆ ਹੁੰਦਾ ਤੇ ਦੂਜਾ ਗਲੇ 'ਚ ਲਟਕਾਇਆ ਹੁੰਦਾ। ਆਪਣੀ ਬੀਹੀ ਵੜੀ। ਬਿਮਲਾ ਉਪਰਲੀ ਮੰਜ਼ਿਲ 'ਤੇ ਟਹਿਲ ਰਹੀ ਸੀ। ਹੱਥ ਨਾਲ ਅੰਦਰ ਨੂੰ ਸੱਦੀ ਜਾਵੇ। ਫੌਨ ਸੁਨਣ ਵਿੱਚ ਖੁੱਭੀ ਪਈ ਸੀ। ਬਾਹਰੋਂ ਫੌਨ ਆਇਆ ਹੋਣਾ ਏ। ਉਹਦਾ ਵੱਡਾ ਮੁੰਡਾ ਕਿੰਦਾ ਇਟਲੀ ਆ। ਹੇਮਾ ਵੀਰ ਵੀ ਉਹਨੂੰ ਮਿਲਣ ਗਿਆ ਐ ਇਟਲੀ। ਉਹਨਾਂ ਦਾ ਹਉ ਜਾਂ...। ਹੁਣ ਇਨ੍ਹਾਂ ਦੇ ਬਥੇਰੇ ਨੇ ਬਾਹਰ।

ਛੋਟਾ ਗੇਟ ਖੁੱਲ੍ਹਾ ਸੀ। ਮੈਂ ਅੰਦਰ ਜਾ ਵੜੀ। ਡਰਾਇੰਗ ਰੂਮ ਦੇ ਨਾਲ ਦੇ ਕਮਰੇ ਵਿੱਚ ਸੀ। ਡੀ. ਪਲੇਅਰ ਚੱਲ ਰਿਹਾ ਸੀ। ਮੈਂ ਦਰਵਾਜ਼ਾ ਖੋਲ੍ਹਿਆ, ਲੱਭੂ ਤੇ ਰੂਪਾ ਗੀਤ 'ਤੇ ਨੱਚ ਰਹੇ ਸਨ। ਗੁਆਂਢੀਆਂ ਦੇ ਸੱਤ-ਅੱਠ ਕੁ ਸਾਲ ਦੇ ਤਿੰਨ ਨਿਆਣੇ ਵੀ ਉਨ੍ਹਾਂ ਦੀ ਨਕਲ ਕਰ ਰਹੇ ਸਨ। ਪਹਿਲਾਂ ਤਾਂ ਮੈਨੂੰ ਕੁੜੀ ਕੇ ਕੱਪੜੇ ਵੇਖ ਕੇ ਤਰੇਲੀ ਆ ਗਈ। ਅੰਡਰ ਸ਼ਰਟ ਵਰਗੀ ਝੁੱਗੀ ਜਿਹੀ ਪਾਈ ਸੀ। ਸਾਰਾ ਲੱਕ ਤੇ ਢਿੱਡ ਨੰਗਾ। ਦਾਦੇ ਮਗਾਣਾ ਮੋਹਰੇ ਕੱਟ...। ਤੋਬਾ-ਤੋਬਾ...। ਦੋਨੋਂ ਛਾਤੀਆਂ ਬਾਹਰ ਛਿੱਗਣ ਨੂੰ ਫਿਰਨ। ਰੂਪਾ ਗੀਤ ਦੇ ਬੋਲਾਂ 'ਤੇ ਇਸ਼ਾਰੇ ਕਰੇ ਤਾਂ ਉੰਗਲੀ ਛਾਤੀ ਤੱਕ ਲੈ ਕੇ ਜਾਵੇ। ਜਦੋਂ ਸੰਗੀਤ ਦੀ ਧੁਨ ਵੱਜੇ, ਛਾਤੀਆਂ ਨੂੰ ਮੁੰਡੇ ਦੇ ਮੂਹਰੇ ਕਰਕੇ ਹਿਲਾਵੇ। ਜਿੱਦਾਂ ਸਟੇਜ ਤੇ ਡਾਂਸਰਾਂ ਹਿਲਾਉਂਦੀਆਂ ਹੁੰਦੀਆਂ। ਆਹ ਕੱਲ੍ਹ ਫਗਵਾੜੇ ਪੈਲੇਸ ਵਿੱਚ ਕੁੜੀ ਨੇ ਛਾਤੀ ਤੋਂ ਚੁਨੀ ਨਹੀਂ ਲਾਹੀ। ਬੰਦ ਗਲੇ ਦਾ ਸੂਟ ਪਾਇਆ ਸੀ। ਲੱਭੂ ਨੇ ਤਾਂ...। ਗੱਲ ਈ ਛੱਡੋ। ਧੁਨ ਤੇਜ਼ ਹੋਈ ਤਾਂ ਲੱਭੂ ਜ਼ਿਆਦਾ ਈ ਹਲੌਣ ਲੱਗ ਪਈ। ਲੱਭੂ ਦੀ ਬਰਾ ਦੀ ਹੁੱਕ ਖੁੱਲ੍ਹ ਗਈ। ਉਹਨਾਂ ਸੀ। ਡੀ. ਪਲੇਅਰ ਬੰਦ ਕਰ ਦਿੱਤਾ।

“ਭੂਆ ਜੀ, ਨਮਸਤੇ। ਬੈਠੋ...। ਅਸੀਂ ਰੀਹਰਸਲ ਕਰਦੇ ਪਏ ਆਂ।” ਰੁਮਾਲ ਨਾਲ ਪਸੀਨਾ ਪੂੰਝਦੀ ਲੱਭੂ ਨੇ ਮੈਨੂੰ ਗਲਵਕੜੀ ਪਾਈ।

“ਪੈਰੀਂ ਪੈਂਨਾ, ਭੂਆ ਜੀ।” ਰੂਪਾ ਮੱਥਾ ਟੇਕ ਕੇ ਕੁਰਸੀ ਚੁੱਕ ਲਿਆਇਆ।

“ਰੂਪੇ, ਪਹਿਲਾਂ ਮੇਰੀ ਹੁੱਕ ਲਾ।” ਲੱਭੂ ਨੇ ਝੁੱਗੀ ਜਿਹੀ ਦਾ ਪਿਛਲਾ ਪਾਸਾ ਚੁੱਕ ਦਿੱਤਾ ਸੀ।

ਰੂਪੇ ਨੇ ਦੋਨਾਂ ਹੱਥਾਂ ਨਾਲ ਬੈਲਟਾਂ ਫੜੀਆਂ ਤੇ ਹੁੱਕ ਲਾ ਦਿੱਤੀ। ਮੇਰਾ ਉਪਰਲਾ ਸਾਹ ਉੱਪਰ ਤੇ ਹੇਠਲਾ ਹੇਠਾਂ।...ਲੱਭੂ ਨੇ ਮੈਨੂੰ ਕੋਕ ਫੜਾਇਆ ਸੀ।

ਸਵਿੱਚ ਅੌਨ ਕਰਕੇ ਫੇਰ ਗੀਹਰਸਲ ਕਰਨ ਲੱਗ ਪਏ ਸਨ। ਗੀਤ ਦੇ ਬੋਲ ਗੁੰਜੇ

:-

‘ਬਾਬਾ ਵੇ ਕਲਾ ਮਰੋੜ
ਨਿੱਕੀਏ ਨੀ ਲਾ ਦੇ ਜ਼ੋਰ।’

ਬੋਲਾਂ ‘ਤੇ ਉਨ੍ਹਾਂ ਦੇ ਐਕਸ਼ਨ ਦੇਖ-ਦੇਖ ਕੇ ਮੈਂ ਧਰਤੀ ਵਿੱਚ ਧੱਸਦੀ ਜਾਵਾਂ। ਹੈਅ! ਸਕੇ ਭੈਣ ਭਰਾ ਤੇ...। ਉਤੋਂ ਹੋਰ ਸਿੱਤਮ ਉਹ ਨਿੱਕੇ-ਨਿੱਕੇ ਨਿਆਣੇ ਵੀ ਉਨ੍ਹਾਂ ਵਾਂਗ ਕਰਨ। ਮੈਂ ਉੱਠ ਕੇ ਤੁਰਨ ਲੱਗੀ ਸੀ। ਹਸੂ-ਹਸੂ ਕਰਦੀ ਬਿਮਲਾ ਅੰਦਰ ਆ ਵੜੀ। ਮੇਰਾ ਕਲਾਵਾ ਭਰ ਕੇ ਮੈਨੂੰ ਤੋਲ ਦਿੱਤਾ। ਉਹ ਮੈਨੂੰ ਡਰਾਇੰਗ ਰੂਮ ’ਚ ਸੋਫੇ ’ਤੇ ਲੈ ਕੇ ਬਹਿ ਗਈ। ਮੋਬਾਇਲ ਫੋਨ ਨੂੰ ਟੇਬਲ ’ਤੇ ਰੱਖ ਕੇ ਬੋਲੀ :-

“ਅਮਰੀਕਾ ਤੋਂ ਕੁੜੀਆਂ ਦੇ ਪ੍ਰਮੇਟਰਾਂ ਦਾ ਫੋਨ ਸੀ। ਰੱਜੂ ਨੂੰ ਛੇ ਮਹੀਨੇ ਲਈ ਅਮਰੀਕਾ ਲੈ ਕੇ ਜਾਣਾ। ਸੱਭਿਆਚਾਰਕ ਪ੍ਰੋਗਰਾਮ ਕਰਨੈ” ਉਹਦਾ ਚਿਹਰਾ ਦਗ-ਦਗ ਕਰ ਰਿਹਾ ਸੀ।

ਮੈਂ ਵਧਾਈਆਂ ਦੇ ਦਿੱਤੀਆਂ, ਪਰ ਮੈਂ ਅੰਦਰ ਵਾਲੇ ਦ੍ਰਿਸ਼ਾਂ ਨਾਲ ਦੋ ਚਾਰ ਹੋ ਰਹੀ ਸਾਂ। ਬਿਮਲਾ ਸੀਡੀਆਂ ਚੁੱਕ ਲਿਆਈ। ਕੰਪਿਊਟਰ ’ਤੇ ਲਾ ਕੇ ਵਿਖਾਉਣ ਲੱਗ ਪਈ। ਉਹ ਸੀਡੀਆਂ ਲੱਭੂ ਤੇ ਰੱਜੂ ਦੇ ਵੱਖ-ਵੱਖ ਸਟੇਜੀ ਪ੍ਰੋਗਰਾਮਾਂ ਦੀਆਂ ਸਨ। ਕਈ ਸੀਨ ਦੇਖ ਕੇ ਤਾਂ ਮੇਰਾ ਦਿਲ ਕਰਦਾ ਕਿ ਸਿਰ ਗੋਡਿਆਂ ਵਿੱਚ ਦੇ ਲਵਾਂ। ਬਿਮਲਾ ਖਿੜੀ ਪਈ ਸੀ। ਉਹ ਇਕੱਲੇ-ਇਕੱਲੇ ਪ੍ਰੋਗਰਾਮ ਬਾਰੇ ਦੱਸ ਰਹੀ ਸੀ। ਰੂਪਾ ਤੇ ਲੱਭੂ ਵੀ ਪਸੀਨੇ ਪਸੀਨਾ ਹੋਈ ਡਰਾਇੰਗ ਰੂਮ ਵਿੱਚ ਆ ਵੜੇ ਸਨ।

“ਪੁੱਤ, ਕਿਚਨ ਵਿੱਚ ਤੁਹਾਡਾ ਦੁੱਧ ਪਿਆ।” ਬਿਮਲਾ ਨੇ ਲੱਭੂ ਦੀਆਂ ਗੱਲ੍ਹਾਂ ਬਪਸਪਾਈਆਂ ਸਨ।

“ਓ ਨੋ ਮੰਮ...। ਚਿਲਡ ਬੀਅਰ...।” ਲੱਭੂ ਨੇ ਗਲਮਾ ਕੂਲਰ ਮੋਹਰੇ ਕੀਤਾ।

“ਦੇਖ ਲੈ ਨਣਾਨੇ। ਨਿਆਣਿਆਂ ਦੇ ਟੇਸਟ। ਅਸੀਂ ਪੰਜ ਕਿਲੋ ਦੁੱਧ ਲੈਂਦੇ ਆਂ। ਇਹ ਪੀਂਦੇ ਨਹੀਂ। ਕੁੱਤਿਆਂ ਬਿਲਿਆਂ ਦੇ ਮੂੰਹ ਲਗਦਾ।”

ਸਾਡੇ ਇਕ ਮੱਝ ਤਾਂ ਅਗਲੇ ਮਹੀਨੇ ਸੂਣ ਵਾਲੀ ਆ। ਦੂਜੀ ਸੁੱਖ ਨਾਲ ਪੰਜ ਕਿਲੋ ਦੁੱਧ ਦਿੰਦੀ ਆ। ਚਾਰ ਕਿਲੋ ਵੇਚ ਦੇਈਦਾ ਆ। ਕਿਲੋ ਨਾਲ ਗੁਜ਼ਾਰਾ ਕਰੀਦਾ ਆ। ਮੈਂ ਘਰ ਨੂੰ ਭੁਲਣਾ ਚਾਹੁੰਦੀ ਸੀ। ਪਰ ਘਰ...।

ਲੱਭੂ ਕੂਲਰ ਮੋਹਰ ਬਹਿ ਗਈ। ਰੂਪਾ ਠੋਡੀ ਉਹਦੇ ਮੋਢੇ ਉੱਤੇ ਰੱਖ ਕੇ ਬਹਿ ਗਿਆ। ਉਹਦੀ ਨੱਥ ਨਾਲ ਛੇੜਖਾਨੀ ਕਰਨ ਲੱਗ ਪਿਆ। ਮੈਂ ਕਦੇ ਰੂਪੇ ਵੱਲ ਦੇਖਾਂ ਤੇ ਕਦੇ ਲੱਭੂ ਵੱਲ। ਚਿਹਰੇ ਤੇ ਮੁਸਕਰਾਹਟ ਵੀ ਲਿਆਂਦੀ। ਮੇਰੇ ਅੰਦਰ ਖੌਰੂ ਪੈਣ ਲੱਗਾ। ਜੇ ਸੱਤਾ ਆ ਜਾਵੇ...?

ਸਾਡੀ ਗਲੀ ਵਿੱਚ ਨੰਜੇ ਦੇ ਭਰਾ ਕਾਲੇ ਦਾ ਵਿਆਹ ਸੀ। ਬਰਾਤ ਵਿਆਹੁਣ ਗਈ ਹੋਈ ਸੀ। ਨੰਜੇ ਮੇਰੇ ਨਾਲ ਸਕੂਲ 'ਚ ਦਸਵੀਂ ਤੱਕ ਪੜ੍ਹਦੀ ਰਹੀ ਆ। ਮੇਲਣਾਂ ਨੇ ਨੱਚ-ਨੱਚ ਵਿਹੜਾ ਨੀਵਾਂ ਕੀਤਾ ਪਿਆ ਸੀ। ਨੰਜੇ ਨੇ ਮੈਨੂੰ ਵੀ ਗਿੱਧੇ ਵਿੱਚ ਖਿੱਚ ਲਿਆ ਸੀ। ਮੈਂ ਸਿਰ 'ਤੇ ਚੁੰਨੀ ਦੀ ਪੱਗ ਬੰਨ੍ਹੀ।

'ਸਭਨਾਂ ਨੇ ਪੀਤੀ ਤਿਪਕਾ ਤਿਪਕਾ, ਕਾਲੇ ਨੇ ਪੀਤੀ ਬਾਟੇ ਨਾਲ। ਚੜ੍ਹ ਗਈ ਓ ਛਰਾਟੇ ਨਾਲ, ਚੜ੍ਹ ਗਈ ਓ...'।

ਮੈਂ ਅਜੇ ਸ਼ਰਾਬੀ ਦਾ ਸਾਂਗ ਉਤਾਰਨ ਲਈ ਬੋਲੀ ਚੁੱਕੀ ਹੀ ਸੀ ਕਿ ਕਿਧਰੋਂ ਸੱਤਾ ਆ ਪਹੁੰਚਿਆ। ਲਾਲ ਅੱਖਾਂ...! ਅੱਖਾਂ ਵਿੱਚੋਂ ਅੰਗਿਆਰ ਡਿੱਗਣ। ਮੇਰਾ ਉਹਦੀਆਂ ਅੱਖਾਂ ਵੱਲ ਮੁੜ ਦੇਖਣ ਦਾ ਹੀਆ ਨਹੀਂ ਪਿਆ। ਘਰ ਨੂੰ ਨੰਗੇ ਪੈਰੀਂ ਭੱਜ ਆਈ। ਮੇਰੀ ਤਾਂ ਜੁੱਤੀ ਵੀ ਓਥੇ ਈ ਰਹਿ ਗਈ ਸੀ। ਭਰਾ ਤਾਂ ਉਹ ਮੇਰਾ ਸੀ। ਪਰ ਬੀਹੀ ਦੀਆਂ ਸਾਰੀਆਂ ਕੁੜੀਆਂ ਉਹਤੋਂ ਡਰਦੀਆਂ ਸਨ।

"ਜਾਹ, ਸ਼ਹਿਰੋਂ ਪਿੜਾ ਲਿਆ। ਦੋ ਕੁ ਬਰਗਰ ਵੀ ਫੜ ਲਿਆਈਂ। ਭੂਆ ਤੇਰੀ ਨੂੰ ਲੰਚ ਕਰਾਈਏ।" ਬਿਮਲਾ ਨੇ ਪੰਜ ਸੌ ਦਾ ਨੋਟ ਮੁੰਡੇ ਦੇ ਹੱਥ 'ਤੇ ਰੱਖਿਆ ਸੀ।

ਰੂਪਾ ਉਸੀ ਵੇਲੇ ਮੋਟਰ ਸਾਇਕਲ ਲੈ ਕੇ ਉੱਡ ਗਿਆ ਸੀ। ਲੱਭੂ ਰਸੋਈ 'ਚ ਗਈ ਤੇ ਮੂੰਹ ਪੂੰਝਦੀ ਹੋਈ ਸਾਡੇ ਕੋਲ ਆ ਕੇ ਬੈਠ ਗਈ। ਮੋਬਾਇਲ ਫੋਨ ਕੰਨਾਂ ਨੂੰ ਲਾ ਲਿਆ। ਟੂਣੇਹਾਰਨ ਵੀ ਇੱਦਾਂ ਹੀ ਕਰਦੀ ਹੋਊ? ਜੇ ਮੇਰੀ ਰੰਮੀ ਇੱਦਾਂ ਕਰੇ ਤਾਂ? ਸੱਤਾ? ਪਰ ਸੱਤਾ ਤਾਂ ਹੁਣ...। ਮੇਰੀਆਂ ਅੱਖਾਂ ਭਰ ਆਈਆਂ ਸਨ। ਪਰ ਮੈਂ ਉਹਨਾਂ ਨੂੰ ਪਤਾ ਨਾ ਲੱਗਣ ਦਿੱਤਾ। ਸਗੋਂ ਬਿਮਲਾ ਦੇ ਹਾਸਿਆਂ ਵਿੱਚ ਸ਼ਾਮਲ ਹੋਣ ਦੀ ਕੋਸ਼ਿਸ਼ ਕਰਦੀ ਰਹੀ। ਉਹ ਗੁਸਲਖਾਨਾ ਦਿਖਾਉਣ ਲੈ ਡੁਰੀ ਸੀ।

"ਇਹ ਰੱਜੂ ਦਾ ਵਾਸ਼-ਰੂਮ ਆ। ਆਹ ਉਪਰੋਂ ਰੇਨਿੰਗ ਵਾਟਰ ਡਿੱਗਦਾ। ਸਾਈਡ ਤੋਂ ਮਸਾਜ਼ ਵਾਟਰ ਆ। ਆਹ...। ਆਹ...। ਬਾਕੀ ਤਿੰਨਾਂ ਦੇ ਵੀ ਇੱਦਾਂ ਦੇ ਬਣਾਉਣੇ ਆ।"

ਮੈਂ ਉਹਦੀ ਬੋਲੀ ਤੋਂ ਹੈਰਾਨ ਹੋਈ ਸੀ। ਪਿੰਡੋਂ ਇਕ ਵਾਰ ਬਾਬਾ ਬਾਲਕ ਨਾਥ ਦੇ ਸੰਗ ਗਿਆ ਸੀ। ਉਥੇ ਉਹਨੂੰ ਪੌਣਾਹਾਰੀ ਨਹੀਂ ਸੀ ਕਹਿਣਾ ਆਇਆ। ਹੇਮੇ ਵੀਰੇ ਨੇ ਸ਼ਾਹਤਲਾਈ ਵਿੱਚ ਪੌਣਾਹਾਰੀ ਕਹਾ-ਕਹਾ ਕੇ ਟਿੱਲ ਲਾ ਲਿਆ ਸੀ। ਭਾਈ, ਪੈਸਾ ਆਉਣ ਨਾਲ ਸੱਭ ਕੁਸ਼ ਆ ਜਾਂਦਾ। ਹੁਣ ਦੇਖ ਲਓ, ਅੱਧੀ ਅੰਗਰੇਜ਼ੀ ਬੋਲਦੀ ਏ ਤੇ ਅੱਧੀ ਪੰਜਾਬੀ। 'ਕੱਲੇ-'ਕੱਲੇ ਜੀਅ ਕੋਲ ਬੈਂਡ ਰੂਮ ਆ। ਦੋ ਤਾਂ ਕਾਰਾਂ ਖੜੀਆਂ।

"ਓ ਡੀਅਰ ਰੂਪ, ਆਈ ਐਮ ਹੰਗਰੀ...ਹਰੀ ਅੱਪ।" ਲੱਭੂ ਨੇ ਮੋਬਾਈਲ 'ਤੇ ਹੀ ਰੌਲਾ ਪਾ ਲਿਆ ਸੀ।

ਰੂਪਾ ਪਿੜਾ ਤੇ ਬਰਗਰ ਲੈ ਆਇਆ ਸੀ।..ਮੇਰੇ ਅੰਦਰ ਨਾ ਲੰਘਣ।

ਗੇਸੇ ਜਿਹੇ...ਤਾਰਾਂ ਜਿਹੀਆਂ ਤੋਂ ਕਚਿਆਣ ਆਵੇ।

ਦੱਸ ਭਲਾ ਪਿਜੇ ਤੇ ਕੋਕ ਦਾ ਕੀ ਮੇਲ ? ਚਾਹ ਜਾਂ ਗਰਮ ਦੁੱਧ ਨਾਲ ਤਾਂ ਇੱਦਾਂ ਦੀ ਚੀਜ਼ ਪਚਾਈ ਜਾ ਸਕਦੀ ਆ। ਮੈਂ ਕੋਕ ਪੀਣ ਤੋਂ ਡਰਾਂ। ਮੁੰਡਾ ਕੁੜੀ ਬੀਅਰ ਦੇ ਗਲਾਸ ਭਰ-ਭਰ ਪੀਣ ਲੱਗੇ ਹੋਏ। ਤਿੰਨੋਂ ਜਣੇ ਇੱਕ ਦੂਜੇ ਤੋਂ ਖੋ-ਖੋ ਕੇ ਖਾਣ। ਸੌਸ ਨਾਲ ਲਿਬੜੀਆਂ ਉੰਗਲੀਆਂ ਵੀ ਚੱਟੀ ਜਾਣ।

ਖਾਣ ਪੀਣ ਤੋਂ ਵਿਹਲੇ ਹੋਏ। ਮੈਂ ਅਸਲ ਮੁੜੇ 'ਤੇ ਆਈ। ਰੂਪਾ ਆਪਣੇ ਬੈੱਡ ਰੂਮ 'ਚ ਗਿਆ। ਮੋਬਾਇਲ ਲਿਆ ਕੇ ਮੇਰੇ ਹੱਥ 'ਤੇ ਰੱਖ ਦਿੱਤਾ।

“ਤੁਆ ਜੀ, ਇਹਦੀ ਸਿਮ ਪੈਣ ਵਾਲੀ ਆ। ਅਲਜੀਤ ਨੂੰ ਕਿਹੋ ਕਿ ਪੁਆ ਲਏ।”

ਸਾਰੇ ਟੱਬਰ ਨੂੰ ਅਸੀਸਾਂ ਦਿੰਦੀ, ਮੈਂ ਆਪਣੇ ਘਰ ਆ ਵੜੀ ਸੀ। ਬੀਜੀ ਨੇ ਰੋਟੀ ਲਾਹੀ ਹੋਈ ਸੀ। ਮੈਂ ਆਪ ਖਾਧੀ ਤੇ ਬਾਉ ਜੀ ਨੂੰ ਖੁਆ ਕੇ ਤੁਰ ਪਈ। ਸ਼ਾਮ ਨੂੰ ਖਟਕੜ ਕਲਾਂ ਪੁੱਜੀ ਸੀ। ਰੰਮੀ ਦਾ ਪਿਛਿ ਟੱਲੀ ਹੋਇਆ ਪਿਆ ਸੀ। ਅਲਜੀਤ ਮੋਬਾਇਲ ਲੈ ਕੇ ਸ਼ਹਿਰ ਜਾ ਵੜਿਆ। ਨੇਰੇ ਹੋਏ ਮੁੜਿਆ ਸੀ। ਅੱਧੀ ਰਾਤ ਤੱਕ ਫੋਨ ਤੇ ਪਤਾ ਨਈਂ ਕੀ ਟਿੱਕ-ਟਿੱਕ ਕਰਦਾ ਰਿਹਾ ਸੀ। ਕਿੱਥੇ ਜੰਮ ਪਈ ਇਸ ਘਰ ਬਾਂਦਰ ਅੰਲਾਦ। ਇਹ ਬਾਰੂੰਵੀਂ ਤਾਂ ਨਕਲ ਮਾਰ ਕੇ ਕਰ ਗਿਆ। ਕਾਲਜ ਜਾ ਕੇ ਢੂਕ ਨਿਕਲ ਗਈ। ਮੜ੍ਹੇ ਮੋਬੈਲਾਂ ਜੋਗਾ ਰਹਿ ਗਿਆ। ਦਿਨ ਹੋਵੇ ਰਾਤ ਹੋਵੇ, ਇਹਦੇ ਕੰਨਾਂ ਨੂੰ ਮੋਬਾਇਲ ਲੱਗਾ ਹੋਉ। ਰਵੇਲ ਸੂੰ ਦੇ ਭਾਣਜੇ ਤੋਂ ਭਰਤੀ ਵੀ ਨਹੀਂ ਕਰਾ ਹੋਇਆ। ਉਹ ਵੀ ਕੀ ਕਰੇ। ਕਿਹੜਾ ਕੋਈ ਨੌਕਰੀ ਨਿਕਲੀ ਆ? ਹਾਰ ਕੇ ਰੰਮੀ ਨੇ ਆਈ. ਟੀ. ਆਈ. ਕਰਨ ਲਾਇਆ।

ਕੁੜੀ ਮੇਰੀ ਬੀਬੀ ਆ। ਆਪਣੀ ਪੜ੍ਹਾਈ ਦਾ ਪ੍ਰਰਚਾ ਆਪ ਚੁੱਕਦੀ ਆ, ਟਿਊਸ਼ਨ ਪੜ੍ਹਾ ਕੇ। ਜਿਹੜੇ ਪੰਜ-ਸੱਤ ਨਿਆਣੇ ਕਨੇਡਾ ਅਮਰੀਕਾ ਵਾਲਿਆਂ ਦੇ ਆ। ਉਨ੍ਹਾਂ ਤੋਂ ਈ ਪੈਸੇ ਲੈਂਦੀ ਐ। ਗਰੀਬਾਂ ਦੇ ਨਿਆਣਿਆਂ ਨੂੰ ਮੁਫ਼ਤ ਪੜ੍ਹਾਉਂਦੀ ਆ। ਉਨ੍ਹਾਂ ਨੂੰ ਭਰਤ ਸਿੱਧ ਤੇ ਸੁਖਦੇਵ ਹੁਰਾਂ ਦੇ ਕਿਤਾਬਚੇ ਪੜ੍ਹਾਉਂਦੀ ਆ। ਇਹਨੇ ਐਤਕੀਂ ਬੀ ਏ ਕਰ ਜਾਣੀ ਆ। ਅਗਾਂਹ ਕੁੱਝ ਸੁਝਦਾ ਨਹੀਂ। ਕੀ ਕਰਾਈਏ?...ਸਰਕਾਰ ਕੋਈ ਨੌਕਰੀ ਵੀ ਨਹੀਂ ਦਿੰਦੀ। ਪ੍ਰਾਈਵੇਟ ਕੰਪਨੀਆਂ ਵਾਲੇ ਬਥੇਰੇ ਦਰਗੜ-ਦਰਗੜ ਕਰੀ ਫਿਰਦੇ ਆ। ਜਵਾਨ ਕੁੜੀਆਂ ਮੁੰਡਿਆਂ ਨੂੰ ਘਰਾਂ ਵਿਚ ਸਮਾਨ ਵੇਚਣ ਲਈ ਤੋਰ ਦਿੰਦੇ ਆ। ਬੰਦੇ ਦੀ ਜ਼ਿੰਦਗੀ ਦੀ ਕਮਾਈ ਲੱਗ ਜਾਂਦੀ ਆ, ਨਿਆਣਿਆਂ ਨੂੰ ਪੜ੍ਹਾਉਂਦਿਆਂ। ਇਹ ਮਰ ਜਾਣੇ...। ਦਫ਼ਤਰਾਂ ਵਿਚ ਹਜ਼ਾਰ ਦੇ ਹਜ਼ਾਰ ਰੁਪਇਆਂ 'ਤੇ ਰੱਖ ਲੈਂਦੇ ਆ। ਸਾਰਾ ਖੂਨ ਚੂਸ ਲੈਂਦੇ ਨੇ।

ਹੁਣ ਆਹ ਕੁੜੀ ਦਿਨ ਰਾਤ ਕਿਤਾਬਾਂ ਨਾਲ ਮੱਥਾ ਮਾਰਦੀ ਆ। ਇਹਦੀਆਂ ਜਮਾਤਾਂ ਖੂਹ 'ਚ ਈ ਪੈ ਜਾਣੀਆਂ। ਮੈਂ ਤਾਂ ਆਹ ਫਗਵਾੜੇ ਵਾਲੇ ਪ੍ਰੋਗਰਾਮ ਤੋਂ ਪਹਿਲਾਂ ਈ ਬਿਮਲਾ ਦੀ ਮੰਨ ਲਈ ਸੀ। ਮੈਂ ਵੀ ਧੀ ਨੂੰ ਕੈਨੇਡਾ,

ਅਮਰੀਕਾ, ਇੰਗਲੈਂਡ ਭੇਜਣ ਦੇ ਸੁਫ਼ਲਨੇ ਲੈਣ ਲੱਗੀ ਹਾਂ । ..ਫੇਰ ਇਹਨੂੰ ਪੜ੍ਹਾਉਣਾ ਜ਼ਰੂਰੀ ਆ ? ਲੱਭੂ ਤੇ ਰੱਜੂ ਦਸਵੀਂ ਨਹੀਂ ਟੱਪੀਆਂ । ਮੁੰਡੇ ਇੱਥੇ ਤੱਕ ਵੀ ਨਹੀਂ ਪਹੁੰਚੇ । ...ਚੱਲ ਰੋਟੀ ਤਾਂ ਚੱਜਦੀ ਖਾਂਦੇ ਆ । ਚੰਗਾ ਪਹਿਨਦੇ ਆ । ਨਿਆਣੇ ਤਗਸਦੇ ਤਾਂ ਨਹੀਂ । ਜੇ ਰੰਮੀ ਮੰਨ ਜਾਵੇ । ਸਾਡੇ ਵੀ ਸਾਰੇ ਧੋਣੇ ਧੋਤੇ ਜਾਣ ।

ਮੈਂ ਘਬਰਾਈ ਹੋਈ ਅੰਦਰ ਵੜੀ ਹਾਂ । ਚਿਹਰੇ 'ਤੇ ਮੁਸਕਰਾਹਟ ਲਿਆਉਂਦੀ ਆਂ । ਧੀ ਨੂੰ ਕਲਾਵੇ ਵਿੱਚ ਲੈ ਕੇ ਮੱਬਾ ਚੁੰਮਦੀ ਆਂ । ਇਹ ਮੇਰੇ ਵੱਲ ਹੈਰਾਨੀ ਨਾਲ ਦੇਖਣ ਲੱਗ ਪਈ ਹੈ । ਮੇਰੀਆਂ ਬਾਹਾਂ ਵਿੱਚ ਬਿਮਲਾ ਜਿੰਨੀ ਜਾਨ ਕਿੱਥੇ ! ਮੈਂ ਇਹਦੇ ਨਾਨਕਿਆਂ ਦੀਆਂ ਗੱਲਾਂ ਛੇੜ ਕੇ ਬਹਿ ਗਈ ਹਾਂ ।

ਭਾਰਟੀ ਵਿੱਚ ਸਾਡੇ ਪੰਜ ਘਰ ਸਨ । ਪਹਿਲਾਂ ਤਾਂ ਹੋ ਸਕਦੇ ਸਾਰੇ ਲਾਗੀ-ਬੱਥੀ ਹੋਣ । ਜਦ ਮੈਂ ਹੋਸ਼ ਸੰਭਾਲੀ, ਬੀਜੀ ਤੇ ਬਾਉ ਚਾਰ-ਪੰਜ ਘਰਾਂ ਦਾ ਖੁਸ਼ੀ-ਗਮੀਂ ਮੌਕੇ ਕੰਮ ਕਰ ਆਉਂਦੇ ਸੀ । ਬਾਉ ਜੀ ਕੰਮ ਵੀ ਸੁਨੇਹਾ ਦੇਣ ਦਾ ਕਰਦੇ । ਬੀਜੀ ਬੱਸ ਗੋਗਲੇ, ਸੀਰਨੀ, ਲੱਡੂ, ਭਾਜੀ ਵੰਡ ਆਉਂਦੀ ਸੀ । ਬਾਅਦ ਵਿੱਚ ਜਦ ਸੱਤੇ ਨੇ ਛੋਟੋਗਰਾਫਰ ਤੇ ਮੂੰਵੀ ਬਣੌਣ ਦੀ ਦੁਕਾਨ ਪਾ ਲਈ, ਉਹ ਕੰਮ ਵੀ ਛੱਡ ਦਿੱਤੇ । ਸ਼ਾਇਦ ਇਹ ਨਾ ਵੀ ਛੱਡਦੇ । ਪਰ ਸੱਤੇ ਦੀ ਅੜੀ ਅੱਗੇ ਕੀਹਦਾ ਜ਼ੋਰ ? ਕਹਿੰਦਾ ਆਪਣਾ ਕਮਾਵਾਂਗੇ ਤੇ ਆਪਣਾ ਖਾਵਾਂਗੇ । ਬੀਜੀ ਨੇ ਕੁੱਛ ਕਹਿਣਾ ਤਾਂ ਅੱਗੋਂ ਬੋਲ ਪੈਣਾ :-

“ਤੁਹਾਨੂੰ ਕੰਮ ਕਰਨ ਦਾ ਕੁੱਸ਼ ਮਿਲਦਾ ? ਜੂਠ ਤੇ ਉਤਾਰ...। ਏਹੋ ਗੱਲਾਂ ਸਾਨੂੰ ਸਾਰੀ ਉਮਰ ਉੱਠਣ ਨਹੀਂ ਦਿੰਦੀਆਂ । ਹੀਣ ਭਾਵਨਾ ਦਾ ਸ਼ਿਕਾਰ ਬਣਾਉਂਦੀਆਂ । ਇਨ੍ਹਾਂ ਗੱਲਾਂ ਕਰਕੇ ਅਸੀਂ ਅਗਲਿਆਂ ਦੇ ਬਰਾਬਰ ਨਹੀਂ ਖੜ੍ਹ ਸਕਦੇ । ਲੜਨਾ ਤਾਂ ਦੂਰ ਦੀ ਗੱਲ ਰਹੀ ।”

ਉਹਨੂੰ ਬਹਿਸ ਵਿੱਚ ਕੌਣ ਜਿੱਤ ਸਕਦਾ ਸੀ ? ਉਹਨੇ ਬੜਾ ਸੋਹਣਾ ਘਰ ਚਲਾ ਲਿਆ ਸੀ । ਮੇਰਾ ਵਿਆਹ ਕੀਤਾ । ਕਹਿੰਦਾ ਆਪਣਾ ਬਾਅਦ 'ਚ ਕਰਾਉਣਾ । ਤਾਂ ਕੀ ਹੋਇਆ, ਜੇ ਕੁੜੀ ਛੋਟੀ ਆ । ਬੱਸ ਇੱਕ ਗੱਲੋਂ ਧੋਖਾ ਖਾ ਗਿਆ । ਜਿਹੜਾ ਬਸਿਆਲੇ ਵਾਲੇ ਛੁੱਫੜ ਦੀਆਂ ਗੱਲਾਂ ਵਿੱਚ ਆ ਕੇ, ਮੈਨੂੰ ਸ਼ਰਾਬੀ ਦੇ ਗਲ ਲਾ ਦਿੱਤਾ । ਛੁੱਫੜ ਦੀ ਇੱਥੇ ਖਟਕੜ ਕਲਾਂ ਰਿਸ਼ਤੇਦਾਰੀ ਸੀ । ਰੰਮੀ ਦਾ ਡੈਡੀ ਦੋ ਸਾਲ ਕੁਵੈਤ ਲਾ ਕੇ ਆਇਆ ਸੀ । ਕਹਿੰਦੇ ਸੀ ਵਿਆਹ ਕਰਵਾ ਕੇ ਚਲੇ ਜਾਣਾ । ਮੁੜ ਅੱਜ ਜਾਂਦਾ । ਇੱਥੇ ਗਲੀਆਂ ਸੜਕਾਂ ਵਿੱਚ ਰੁਲਦਾ ਫਿਰਦਾ । ਝੂਠ ਦੀਆਂ ਪੰਡਾਂ । ਹੈ ਤਾਂ ਰਾਜ ਮਿਸਤਰੀ, ਪਰ ਠੇਕੇਦਾਰ ਕਹਾ ਕੇ ਬੜਾ ਹੁੱਬਦਾ ।

ਰੰਮੀ ਚਿੜ ਗਈ ਆ । ਪਿਓ ਦਾ ਨਾਂ ਲੈ ਕੇ ਨਹੀਂ ਰਾਜੀ । ਭੁੱਖਾ ਮਰਦਾ ਮਰ ਜਾਏ । ਰੋਟੀ ਨਹੀਂ ਦਿੰਦੀ । ਕਦੇ ਪਾਣੀ ਦਾ ਗਲਾਸ ਨਹੀਂ ਫੜਾਉਂਦੀ । ਭਾਵੇਂ ਵਿਲਕਦਾ ਰਵੇ । ਆਖੂਰੀ :-

“ਜੇ ਸਾਡੇ ਨਾਲੋਂ ਸ਼ਰਾਬਾਂ ਚੰਗੀਆਂ, ਸਾਨੂੰ ਜੰਮਣ ਦੀ ਕੀ ਲੋੜ ਸੀ ?”

ਇਹ ਤਾਂ ਕਲਿਹਣੀ ਭਰਾ ਦੇ ਕੱਪੜੇ ਨਹੀਂ ਧੋਂਦੀ। ਮੈਂ ਫਗਵਾੜੇ ਵਿਆਹ ਤੇ ਜਾਣ ਵੇਲੇ ਨਲਕੇ ਮੋਹਰੇ ਕੱਪੜੇ ਭੇਂਅ ਗਈ। ਇਹਨੂੰ ਧੋਣ ਲਈ ਕਹਿ ਗਈ ਸਾਂ। ਕੱਲ੍ਹ ਵਾਪਸ ਮੁੜੀ ਤਾਂ ਉਵੇਂ ਦੇ ਉਵੇਂ ਪਏ ਸੀ, ਜਿੱਦਾਂ ਰੱਖ ਕੇ ਗਈ ਸਾਂ। ਮੈਂ ਪੁੱਛਿਆ ਤਾਂ ਮੈਨੂੰ ਪੈ ਈ ਗਈ ਸੀ :-

“ਕੋਈ ਪੈਂਟ ਕਮੀਜ਼ ਹੈਗੀ, ਜਿਹਦੇ ਵਿੱਚੋਂ ਮੁਸ਼ਕ ਨਾ ਆਉਂਦਾ ਹੋਵੇ। ਇੱਕ ਜੇਬ ਚ ਹੱਥ ਮਾਰੋ, ਤੰਬਾਕੂ ਨਿਕਲੂ। ਦੂਜੀ ਚ ਮਾਰੋ ਬੀੜੀਆਂ ਨਿਕਲੂ।”

ਇਹਨੇ ਤਾਂ ਟੂਣੇਹਾਰਨ ਦੇ ਡਾਂਸ ਦਾ ਸਵਾਦ ਮਾਰ ਦਿੱਤਾ ਸੀ। ਮੈਂ ਰੰਮੀ ਦੀਆਂ ਗੱਲਾਂ ਵੱਲ ਧਿਆਨ ਨਹੀਂ ਦਿੱਤਾ ਸੀ। ਇਹਨੂੰ ਕੌਣ ਮੱਤ ਦੇਵੇ ? ਮੈਂ ਤਾਂ ਉਮਰ ਕੱਟ ਲਈ। ਇਹਦਾ ਕੀ ਬਣੂੰ ? ਪਤਾ ਨਹੀਂ ਅੱਗਿਓਂ ਕਿੱਦਾਂ ਦੇ ਟੱਕਰਨੇ ਆ। ਇਹਦੀ ਜੂਨ ਸੁਧਾਰਨ ਲਈ ਵਾਰ ਵਾਰ ਬਿਮਲਾ ਦੀਆਂ ਗੱਲਾਂ ਸੁਣਾਉਂਦੀ ਅਂ। ਇਹ ਤੇ ਹੁਣ ਬੁੰਨ-ਵੱਟਾ ਬਣ ਕੇ ਬਹਿ ਗਈ ਆ। ਚਲੋ, ਹੁਣ ਮੈਂ ਇਹਦੇ ਪਿਓ ਤੇ ਅਲਜੀਤ ਦਾ ਨਾਂ ਨਹੀਂ ਲੈਂਦੀ। ਇਹਦੇ ਮਾਮੇ ਸੱਤੇ ਦੀਆਂ ਭਾਵੇਂ ਸਾਰਾ ਦਿਨ ਗੱਲਾਂ ਕਰੀ ਜਾਵੇ। ਫੇਰ ਨਹੀਂ ਬੱਕਦੀ। ਉਹਦੇ ਵਰਗੀਆਂ ਆਦਤਾਂ ਨੇ ਇਹਦੀਆਂ ਵੀ। ਕਹੂੰਗੀ :-

“ਪੜ੍ਹਾਂਗੇ ਤਾਂ ਕੁੱਛ ਕਰਾਂਗੇ...।”

“ਕੀ ਕਰੋਂਗੀ ?”

ਭਗਤ ਸਿੰਘ, ਰਾਜਗੁਰੂ ਤੇ ਸੁਖਦੇਵ ਦੀ ਛੋਟੇ ਵੱਲ ਉੱਗਲੀ ਕਰ ਦੇਵੇਗੀ।

ਬਾਹਰ ਚਮੇਲੀ ਦੇ ਛੁੱਲਾਂ ਦਾ ਬੂਟਾ ਲਾਇਆ ਹੋਇਆ। ਉੱਥੋਂ ਛੁੱਲ ਲੈ ਆਉ। ਸੁਖਦੇਵ ਦੀ ਛੋਟੇ ਮੋਹਰੇ ਰੱਖ ਦੇਂਦੀ ਹੈ।

“ਤੂੰ ਵੀ ਸਾਨੂੰ ਘੱਟ ਧਿਆਰਾ ਨਹੀਂ, ਵੀਰ ਸੁਖਦੇਵ।”

ਇਹ ਜਿੰਨੇ ਮੋਹ ਨਾਲ ਸੱਤੇ ਨੂੰ ਮਾਮਾ ਕਹਿੰਦੀ ਆ, ਉੱਨੇ ਮੋਹ ਨਾਲ ਸੁਖਦੇਵ ਨੂੰ ਵੀਰ ਕਹਿੰਦੀ ਆ। ਮੇਰਾ ਚਿੱਤ ਕਰਦਾ-ਇਹ ਸੁਖਦੇਵ ਨੂੰ ਵੀ ਮਾਮਾ ਕਹੇ। ਸੋਚ ਕੇ ਚੁੱਪ ਕਰ ਜਾਂਦੀ ਅਂ। ਇਹਦੀਆਂ ਇਨ੍ਹਾਂ ਗੱਲਾਂ ਤੋਂ ਤਾਂ ਡਰਦੀ ਅਂ। ਸੱਤਾ ਵੀਰ ਵੀ ਇਸ ਤਰ੍ਹਾਂ ਕਰਦਾ ਹੁੰਦਾ ਸੀ। ਪਰ ਬਣਿਆਂ ਕੀ ? ਮੇਰਾ ਹਾਉਂਕਾ ਨਿਕਲ ਗਿਆ ਹੈ। ਇਹ ਮੈਨੂੰ ਟੁੱਟ ਕੇ ਪਈ ਹੈ। ਇਹਦੇ ਭਾਣੋਂ ਮੈਂ ਬਿਮਲਾ ਦੇ ਘਰ ਦੀ ਸਰੱਗੀ ਕਰਕੇ ਹਾਉਂਕਾ ਲਿਆ ਹੈ। ਲੈ ਉਨ੍ਹਾਂ ਦੀ ਸੁਣ ਲਵੋ।

ਮੈਂ ਨਿਆਣੀ ਸਾਂ ਉਦੋਂ, ਜਦੋਂ ਹੇਮੇ ਵੀਰ ਦਾ ਬਿਮਲਾ ਨਾਲ ਵਿਆਹ ਹੋਇਆ। ਸਾਡੀ ਉਨ੍ਹਾਂ ਨਾਲ ਕੰਧ ਸਾਂਝੀ ਸੀ। ਰਾਮੀ ਤਾਈ ਨੇ ਲੋਕਾਂ ਦੇ ਭਾਂਡੇ ਮਾਂਜਣੇ। ਸਾਧੂ ਤਾਏ ਨੇ ਬਾਲਣ ਲੈਣ ਤੁਰੇ ਰਹਿਣਾ। ਛੋਟੀ ਹੁੰਦੀ ਥੋਗੀ ਤਾਂ ਮੈਂ ਵੀ ਕਈ ਵਾਰ ਉਨ੍ਹਾਂ ਨਾਲ ਲੈ ਕੇ ਆਈ। ਵੱਡੀ ਹੋਈ ਤਾਂ ਸੱਤੇ ਦੀਆਂ ਅੱਖਾਂ ਲਾਲ ਹੋਣ ਲੱਗ ਪਈਆਂ ਸਨ। ਬਿਮਲਾ ਭਾਬੀ ਕਈ ਘਰਾਂ ਦਾ ਕੰਮ ਕਰਦੀ ਸੀ। ਇਹਦੇ ਹੱਥ ਕਾਲੇ ਪੀਲੇ ਹੁੰਦੇ। ਬਿਆਈਆਂ ਪਾਟੀਆਂ ਹੁੰਦੀਆਂ। ਕੰਮ ਨੇ

ਕਮਲੀ ਕੀਤੀ ਹੁੰਦੀ। ਕੋਈ ਸੁੱਧ-ਬੁੱਧ ਨਾ ਹੁੰਦੀ। ਹੇਮਾ ਵੀਰਾ ਚਾਰ ਦਿਨ ਹਲਵਾਈ ਨਾਲ ਲਾ ਕੇ ਦੋ ਮਹੀਨੇ ਘਰ ਬੈਠਾ ਰਹਿੰਦਾ।

ਮੇਰੇ ਸਾਹਮਣੇ ਉਸ ਵੇਲੇ ਦੀ ਤੇ ਅੱਜ ਦੀ ਬਿਮਲਾ ਆ। ਇਨ੍ਹਾਂ ਕੋਲ ਇੱਕ ਕੋਠਾ ਈ ਤਾਂ ਹੁੰਦਾ ਸੀ। ਇਨ੍ਹਾਂ ਦਾ ਵਿਆਹ ਹੋਇਆ ਤਾਂ ਤਾਈ ਰਾਮੀ ਤੇ ਤਾਏ ਸਾਧੂ ਨੂੰ ਮੱਝ ਵਾਲੇ ਕਮਰੇ ਵਿੱਚ ਸੌਣਾ ਪੈ ਗਿਆ ਸੀ। ਇਨ੍ਹਾਂ ਦੇ ਘਰ ਮਸੀਂ ਇੱਕ ਡੰਗ ਦੀ ਰੋਟੀ ਪੱਕਦੀ ਹੋਣੀ ਆ। ਇਧਰੋਂ ਉਧਰੋਂ ਖਾ ਆਉਣੀ। ਬਿਮਲਾ ਭਾਬੀ ਦਾ ਦੁਪਹਿਰਾ ਸਾਡੇ ਘਰ ਹੁੰਦਾ ਸੀ। ਇਹਦੇ ਚਾਰ ਨਿਆਣੇ ਹੋਏ। ਪਹਿਲਾਂ ਲੱਭੂ ਹੋਈ। ਰੱਜੂ ਵੇਲੇ ਕੁੜੀਆਂ ਤੋਂ ਰੱਜ ਗਏ। ਫੇਰ ਕਿੰਦਾ ਤੇ ਰੂਪਾ ਹੋਏ। ਚਾਰੇ ਨਿਆਣੇ ਸਾਡੇ ਘਰ ਪਲੇ ਆ। ਤਾਈ ਤਾਇਆ ਛੇਤੀ ਮੁੱਕ ਗਏ ਸਨ। ਇਨ੍ਹਾਂ ਦੇ ਨਿਆਣੇ ਬੀਜੀ ਸਾਂਭਦੀ। ਇਹ ਆਪ ਘਰਾਂ ਵਿੱਚ ਕੰਮ ਕਰਨ ਚਲੇ ਜਾਂਦੀ। ਬਾਉ ਜੀ ਨੇ ਜਦ ਸ਼ਹਿਰ ਤੋਂ ਮੁੜਨਾ ਤਾਂ ਇਨ੍ਹਾਂ ਦੇ ਖਾਣ ਲਈ ਕੋਈ ਨਾ ਕੋਈ ਚੀਜ਼ ਜ਼ਰੂਰ ਲੈ ਕੇ ਅੱਣੀ। ਬੀਜੀ ਨੇ ਘਰ ਦੇ ਕੰਮਾਂ ਵਿੱਚ ਜੁੱਟ ਜਾਣਾ। ਮੈਂ ਬੱਚੇ ਸਾਂਭ ਲੈਣੇ। ਵੱਡੇ ਤਿੰਨਾਂ ਨੂੰ ਬੈਠਣਾ, ਰੁੜਣਾ, ਤੁਰਨਾ...ਖੁਆਉਣਾ ਮੈਂ ਸਿਖਾਇਆ।

ਰੰਮੀ ਦਾ ਮੇਰੀਆਂ ਗੱਲਾਂ ਵੱਲ ਧਿਆਨ ਘੱਟ ਹੈ। ਹੂੰ ਹਾਂ ਕਰੀ ਜਾਂਦੀ ਆ। ਕਿਤਾਬ ਦੇ ਪੰਨੇ ਪਲਟਾਈ ਜਾਂਦੀ ਆ। ਜਾਂ ਤਾਂ ਇਹਨੂੰ ਮੇਰੀਆਂ ਗੱਲਾਂ ਦਾ ਯਕੀਨ ਨਹੀਂ। ਜਾਂ ਫੇਰ ਮੇਰੀ ਸਮਝ 'ਤੇ ਸੋਚਦੀ ਹੋਉ। ਆਖਰ ਸੱਤੇ ਦੀ ਭਾਣਜੀ ਆ। ਮੈਂ ਇਹਨੂੰ ਹੁਣ ਦੀ ਬਿਮਲਾ 'ਤੇ ਲੈ ਕੇ ਆਉਣਾ ਚਾਹੁੰਦੀ ਆਂ। ਇਹ ਸੱਤੇ ਦੇ ਕਤਲ ਨੂੰ ਲੈ ਕੇ ਬਹਿ ਗਈ ਆ।

“ਮੰਮਾ, ਉਸ ਰਾਤ ਕੀ-ਕੀ ਹੋਇਆ ਸੀ।”

ਮੈਂ ਇਹਨੂੰ ਇਹ ਘਟਨਾ ਕਿੰਨੀ ਵਾਰ ਦੱਸ ਚੁੱਕੀ ਆਂ। ਪਤਾ ਨਹੀਂ ਇਹ ਕਿਉਂ ਵਾਰ-ਵਾਰ ਪੁੱਛਦੀ ਆ। ਇਹਨੂੰ ਫੇਰ ਦੱਸਣਾ ਪੈਣਾ। ਇਹ ਕਿਹੜਾ ਖਹਿੜਾ ਛੱਡਣ ਵਾਲੀ ਆ।

‘ਉਸ ਦਿਨ ਬਰਾਦਰੀ ਨੇ ਛੱਪੜ ਚ ਬੇੜਾ ਛੱਡਿਆ ਸੀ। ਰਾਤ ਨੂੰ ਸਾਲ੍ਹ ਕਰਵਾਇਆ ਸੀ। ਜਿਸ ਪਾਸੇ ਕੁੜੀਆਂ ਬੁੜੀਆਂ ਬੈਠੀਆਂ ਸਨ। ਉਸ ਪਾਸੇ ਅਜੈਬ ਸੁੰਹ ਹੁੰਦਲ ਦਾ ਨਿੰਦੀ ਆਪਣੀ ਢਾਣੀ ਲੈ ਕੇ ਖੜ੍ਹ ਗਿਆ ਸੀ। ਸਾਰੇ ਦਾਰੂ ਨਾਲ ਰੱਜੇ ਪਏ ਸਨ। ਸੱਤਾ ਇਸ ਗੱਲੋਂ ਅੱਖਾ ਸੀ ਕਿ ਉਹ ਕੁੜੀਆਂ ਵਾਲੇ ਪਾਸੇ ਕਿਉਂ ਖੜ੍ਹੇ ਆ। ਫੇਰ ਉਹ ਨਚਾਰਾਂ ਨੂੰ ਸੱਦ-ਸੱਦ ਕੇ ਬੇਲਾਂ ਕਰਵਾਉਣ ਲੱਗ ਪਏ। ਪ੍ਰਬੰਧਕੀ ਕਮੇਟੀ ਨੇ ਇੱਕ-ਦੋ ਵਾਰ ਰੋਕੇ ਵੀ। ਉਹ ਕਿਤੇ ਮੰਨ ਵਾਲੀਆਂ ਜਿਨਸਾਂ ਸਨ? ਅਗਲੇ ਹੋਏ ਵੱਡਿਆਂ ਘਰਾਂ ਦੇ ਕਾਕੇ। ਉਨ੍ਹਾਂ ਸੱਤੇ ਨੂੰ ਗਾਲੂ ਕੱਢ ਦਿੱਤੀ ਸੀ।

ਸੱਤੇ ਦੀਆਂ ਅੱਖਾਂ ਵਿੱਚ ਲਹੂ ਉੱਤਰ ਆਇਆ ਸੀ। ਉਹਨੇ ਨਿੰਦੀ ਨੂੰ ਧੱਕਾ ਮਾਰਿਆ। ਨਿੰਦੀ ਦੇ ਨਾਲ ਦੇ ਨੇ ਸੱਤੇ ਦੇ ਸਿਰ ਵਿੱਚ ਗੰਡਾਸੀ...।

ਰੌਲਾ ਪੈ ਗਿਆ ਸੀ। ਫੇਰ ਨਹੀਂ ਕੁੱਝ ਪਤਾ ਲੱਗਿਆ। ਹਸਪਤਾਲ ਤੀਏ ਦਿਨ...। ਉਹਨੇ ਬੱਚ ਜਾਣਾ ਸੀ ਪਰ ਡਾਕਟਰ ਵੀ ਉਨ੍ਹਾਂ ਨਾਲ...। ਉਹਨੇ ਆਖਰੀ ਸਾਹ ਲਿਆ, ਉਹਦੀਆਂ ਅੱਖਾਂ ਬੁਲ੍ਹੀਆਂ ਸਨ। ਸੁਰਖ ਲਾਲ...।

ਮੇਰੇ ਸਰੀਰ ਵਿੱਚ ਭੋਗ ਜਾਨ ਨਹੀਂ ਰਹੀ। ਝੂਠਾ ਪੈਂਦਾ ਜਾਂਦਾ। ਜਿੱਦਣ ਦਾ ਉਹ ਮੁੱਕਿਆ, ਬੀਜੀ ਤੇ ਬਾਉ ਜੀ ਜਮ੍ਹਾਂ ਦੀ ਰਹਿ ਗਏ। ਮੈਂ ਪਤਾ ਨੀ ਕਿੱਦਾਂ ਤੁਰੀ ਫਿਰਦੀ ਆ। ਮੈਂ ਰੰਮੀ ਵੱਲ ਦੇਖਦੀ ਹਾਂ। ਇਹਦੀਆਂ ਅੱਖਾਂ ਵਿੱਚ ਲਾਲੀ ਆ, ਇਹ ਇੱਕ ਟੱਕ ਕੰਧ ਵੱਲ ਦੇਖ ਰਹੀ ਹੈ। ਸਾਹਮਣੇ ਕੰਧ 'ਤੇ ਭਗਤ ਸਿੰਘ, ਸਰਾਭੇ ਤੇ ਗਾਦਰੀਆਂ ਦੀਆਂ ਛੋਟ੍ਹਾਂ ਨੇ। ਦੱਸ ਭਲਾ ਇਹ ਇਨ੍ਹਾਂ ਦੀ ਰੀਸ ਕਰ ਲਉ? ਇਹ ਸਾਰੇ ਜ਼ਮੀਨਾਂ ਜਾਇਦਾਦਾਂ ਵਾਲੇ ਸਨ। ਅਸੀਂ ਕੰਮੀ-ਕਮੀਣਾਂ ਨੇ ਸਰਕਾਰ ਨਾਲ ਕੀ ਟੱਕਰ ਲੈਣੀ ਹੋਈ। ਰੱਜੂ ਤੇ ਲੱਭੂ ਹੁਣੀ ਵੀ ਕੁੜੀਆਂ ਆ। ਮੈਂ ਇਹਨੂੰ ਕਈ ਵਾਰ ਉਨ੍ਹਾਂ ਦੇ ਕਮਰੇ ਦਿਖਾ ਕੇ ਲਿਆਈ। ਅੈਸ਼ਵਰਿਆ ਰਾਏ, ਕਾਜੋਲ, ਕਰੀਨਾ...ਪਤਾ ਨਹੀਂ ਕਿਹਦੇ-ਕਿਹਦੇ ਪੋਸਟਰ ਲਾਈ ਫਿਰਦੀਆਂ ਹਨ। ਫੇਰ ਉਨ੍ਹਾਂ ਵਰਗੇ ਆਪਣੇ ਵੀ ਪੋਸਟਰ ਬਣਾਏ ਹੋਏ ਹਨ। ਮੋਹਰੋਂ ਬੱਟਨ ਬੁਲ੍ਹੇ ਹੋਏ ਤੇ...।

ਇਹ ਉਨ੍ਹਾਂ ਦੇ ਘਰ ਬੋਲੀ ਨਾ। ਆਪਣੇ ਨਾਨੀ ਨਾਨੇ ਕੋਲ ਜਾ ਕੇ ਲੱਗ ਪਈ ਭਾਸ਼ਣ ਕਰਨ। ਬਾਉ ਜੀ ਵੀ ਇਹਦੇ ਨਾਲ ਰਲ ਗਏ ਸਨ। ਉਹ ਪਹਿਲਾਂ ਹੀ ਭਰੇ ਪੀਤੇ ਬੈਠੇ ਸਨ-

“ਮਾੜੀ ਮੋਟੀ ਸੱਤੇ ਵਾਲੀ ਅਣਖ ਕਿੰਦੇ ਵਿੱਚ ਸੀ। ਉਹ ਇਸ ਕੰਜਰਖਾਨੇ ਤੋਂ ਰੋਕਦਾ ਸੀ ਇਨ੍ਹਾਂ ਨੂੰ। ਉਹਨੂੰ ਇਟਲੀ ਭੇਜ ਕੇ ਉਹਦਾ ਫਾਹਾ ਵੱਡ ਦਿੱਤਾ।”

ਫੇਰ ਉਸ ਹੌਂਕਾ ਲਿਆ ਸੀ।

“ਸੱਤੇ ਨੂੰ ਨਿੰਦੀ ਹੁਗੀਂ ਇੱਕ ਵਾਰ ਮਾਰਿਆ ਸੀ ਪਰ ਇਹ ਟੱਬਰ ਉਹਨੂੰ ਰੋਜ਼ ਕਤਲ ਕਰਦਾ।”

ਮੈਂ ਭਾਰਟੀ ਜਾਂਦੀ ਜ਼ਰੂਰ ਆਂ। ਪਰ ਮੇਰੀ ਰੂਹ ਨਹੀਂ ਭਿੱਜਦੀ। ਉਸ ਪਿੰਡ ਵਿੱਚ ਸੱਤਾ ਨਹੀਂ ਦਿਸਦਾ। ਖੱਟਕੜ ਕਲਾਂ ਘੱਟੋ-ਘੱਟ ਸੱਤਾ ਮੌਜੂਦ ਤਾਂ ਰਹਿੰਦਾ ਏ। ਮੈਨੂੰ ਰੰਮੀ ਵੱਲ ਦੇਖ ਕੇ, ਕੰਧਾਂ ਤੇ ਲੱਗੀਆਂ ਫੋਟੋ ਦੇਖ ਕੇ ਲੱਗਦਾ ਸੱਤਾ ਮੋਇਆ ਨਹੀਂ। ਮੇਰੀ ਧੀ ਵਿੱਚ ਸੱਤੇ ਵਾਲੀ ਕਣੀ ਆ। ਵਿਹੜੇ ਵਿੱਚ ਲਾਏ ਚਮੇਲੀ ਦੇ ਛੁੱਲਾਂ ਦਾ ਪੂਰਾ ਧਿਆਨ ਰੱਖਦੀ ਹੈ। ਆਖੇਰੀ :-

“ਵੀਰ ਸੁਖਦੇਵ ਨੂੰ ਚਮੇਲੀ ਦੇ ਛੁੱਲ ਬਹੁਤ ਪਸੰਦ ਸਨ। ਇਹ ਸਦਾ ਬਹਾਰ ਛੁੱਲ ਹਨ। ਚੌਵੀ ਘੰਟੇ ਮਿਠੀ-ਮਿਠੀ ਵਾਸ਼ਨਾ ਛੱਡਦੇ ਆ। ਇਵੇਂ ਉਸਦੇ ਵਿਚਾਰ ਵੀ ਅੱਜ ਤੱਕ ਮਹਿਕਾਂ ਖਿੰਡਾ ਰਹੇ ਨੇ। ਜਿਵੇਂ ਫਾਂਸੀ ਲੱਗਣ ਤੋਂ ਬਾਅਦ ਵੀ ਸੁਖਦੇਵ ਵੀਰ ਦੀ ਵਿਚਾਰਧਾਰਾ ਸੁਰੰਧ ਫੈਲਾ ਰਹੀ ਐ।”

ਸੱਤੇ ਦੇ ਨਾਲ ਇੱਕ ਕੁਚ-ਦਾੜ੍ਹੀ ਵਾਲਾ ਭਾਈ ਇੱਥੇ ਸਾਡੇ ਘਰ

ਆਉਂਦਾ ਹੁੰਦਾ ਸੀ। ਉਹਦੇ ਨਾਲ ਇੱਕ ਸੋਹਣੀ ਜਿਹੀ ਜ਼ਨਾਨੀ ਹੁੰਦੀ ਆ। ਉਹਦਾ ਨਾਂ ਚੇਤਨਾ ਹੈ। ਰੰਮੀ ਉਨ੍ਹਾਂ ਨਾਲ ਤੁਰੀ ਫਿਰਦੀ ਏ। ਸੱਤੇ ਦੇ ਕਤਲ ਤੋਂ ਬਾਅਦ ਮੈਂ ਟੁੱਟ ਗਈ ਸਾਂ। ਉਦੋਂ ਉਨ੍ਹਾਂ ਮੈਨੂੰ ਸਾਂਭਿਆਂ ਸੀ। ਉਹਨ੍ਹਾਂ ਮੈਨੂੰ ਬੜਾ ਦਿਲਾਸਾ ਦਿੱਤਾ ਸੀ। ਉਨ੍ਹਾਂ ਦੇ ਆਖੇ ਲੱਗ ਕੇ ਮੈਂ ਵੀ ਸੱਤੇ ਦੇ ਰਾਹ ਤੁਰਨ ਦਾ ਛੈਸਲਾ ਕੀਤਾ ਸੀ। ਮੈਂ ਪਿੰਡੋਂ ਸੱਤੇ ਦੀਆਂ ਕਿਤਾਬਾਂ ਚੁੱਕ ਲਿਆਈ ਸਾਂ। ਉਹ ਦੋਨੋਂ ਘਰ ਆਉਂਦੇ। ਪਰਚਾ ਦੇ ਜਾਂਦੇ ਤੇ ਹੋਰ ਕਿਤਾਬਾਂ ਵੀ। ਮੇਰੀ ਗਾਊਣ ਲਈ ਆਵਾਜ਼ ਅੱਛੀ ਹੈ। ਉਹਨ੍ਹਾਂ ਮੈਨੂੰ ਗੀਤ ਸੰਗੀਤ ਦੀ ਟ੍ਰੇਨਿੰਗ ਦੁਆਉਣੀ ਸ਼ੁਰੂ ਕੀਤੀ ਸੀ। ਉਹ ਮੈਨੂੰ ਨਾਟਕ ਵਾਲੀਆਂ ਸਟੇਜਾਂ 'ਤੇ ਗਾਊਣ ਲੈ ਜਾਂਦੇ। ਰੰਮੀ ਦੇ ਪਿਓ ਨੂੰ ਮਰਦ ਜਾਤ ਬਹੁਤੀ ਭਾਉਂਦੀ ਨਹੀਂ। ਮੇਰੇ 'ਤੇ ਕਈ ਰੋਕਾਂ ਲੱਗ ਗਈਆਂ ਸਨ। ਫੇਰ ਮੈਂ ਘਰ ਦੇ ਖਲਜਗਣ ਵਿੱਚ ਉਲੜ ਕੇ ਰਹਿ ਗਈ। ਹੁਣ ਰੰਮੀ ਉਨ੍ਹਾਂ ਨਾਲ ਧਰਨਿਆਂ ਮੁਜ਼ਾਹਰਿਆ ਤੇ ਜਾਂਦੀ ਏ। ਆਪਣੇ ਕਾਲਜ ਦੀ ਸਟੂਡੈਂਟ ਯੂਨੀਅਨ ਦੀ ਲੀਡਰ ਹੈ। ਪਿੰਡ ਬੁੱਤ 'ਤੇ ਸ਼ਹੀਦੀ ਦਿਨ ਮਨਾਉਣ ਲਈ ਮੋਹਰੇ ਹੁੰਦੀ ਏ। ਮਜ਼ਦੂਰਾਂ ਦੇ ਬਿਜਲੀ ਬਿੱਲ ਮੁਆਫ ਕਰਾਉਣ ਲਈ ਘੋਲ ਚੱਲ ਰਿਹਾ ਏ। ਉਥੇ ਤਾਂ ਮੈਨੂੰ ਵੀ ਲੈ ਜਾਂਦੀ ਏ। ਮੈਨੂੰ ਸੁਖਦੇਵ ਹੁਰਾਂ ਦੀ ਸਿਆਸਤ ਸਮਝਾਉਣ ਲੱਗ ਪੈਂਦੀ ਆ। ਮੈਂ ਸੋਚਦੀ ਰਹਿੰਦੀ ਆਂ ਕਿ ਉਹ ਰੱਜੂ ਤੇ ਲੱਭੂ ਵੀ ਕਿਸੇ ਦੀਆਂ ਕੁੜੀਆਂ ਆ।

ਸਾਡੇ ਪਿੰਡ ਵਾਲਾ ਰਵੇਲ ਸਿੰਘ ਸੰਧੂ ਦਾ ਪਰਿਵਾਰ ਮੁੰਡੇ ਦਾ ਵਿਆਹ ਕਰਨ ਇੰਗਲੈਂਡ ਤੋਂ ਆਇਆ ਹੋਇਆ ਸੀ। ਮੇਰੇ ਸਹੁਰੇ ਉਨ੍ਹਾਂ ਦੇ ਲਾਗੀ ਰਹੇ ਆ। ਵਿਆਹ 'ਤੇ ਸਾਨੂੰ ਵੀ ਸੱਦਾ ਸੀ। ਰੰਮੀ ਜਾਣ ਲਈ ਮੰਨੀ ਨਾ। ਮੈਂ ਪੈਲੇਸ ਵਿੱਚ ਪਾਰਟੀ ਖਾਣ ਚਲੀ ਗਈ। ਪੈਲੇਸ ਦੇ ਅੰਦਰ ਮੁੰਡੇ ਟਹਿਕੇ ਲਾਉਣ :-

“ਹਾਏ ਓਏ! ਰਾਜੀ ਰਾਜਦੀਪ ਤੇ ਪ੍ਰੀਤੀ ਲਵਪ੍ਰੀਤ ਨੂੰ ਲਿਆਓ।”

ਸਟੇਜ ਸਕੱਤਰ ਵੀ ਕੁੜੀਆਂ ਦੀਆਂ ਸਿਫਤਾਂ ਦੇ ਪੁਲ ਬੰਨ੍ਹੀਂ ਜਾਵੇ। ਨੰਤਰੀਆਂ ਪਾਈ ਖੜ੍ਹੇ ਮੁੰਡੇ ਸੀਟੀਆਂ ਮਾਰਨ ਲੱਗ ਪਏ। ਉਨ੍ਹਾਂ ਤੋਂ ਹੋਰ ਇੰਤਜ਼ਾਰ ਨਹੀਂ ਸੀ ਹੋ ਰਿਹਾ। ਉਹ ਸ਼ਰਾਬ ਦੇ ਗਲਾਸ ਉੱਪਰ ਨੂੰ ਚੁੱਕਦੇ, ਅਵਾਜ਼ਾਂ ਕੱਸਦੇ। ਸਟੇਜ ਸਕੱਤਰ ਨੇ ਝੱਟ ਚਾਰ ਕੁੜੀਆਂ ਸਟੇਜ ਤੇ ਲੈ ਆਂਦੀਆਂ। ਉਨ੍ਹਾਂ ਦੇ ਸਰੀਰ ਗੀਤ ਦੇ ਬੋਲਾਂ ਤੇ ਬਿਰਕਣ ਲੱਗ ਪਏ। ਮੁੰਡਿਆਂ ਦੀਆਂ ਸੀਟੀਆਂ ਤੇ ਮੱਘੇ ਹੋਰ ਉੱਚੇ ਹੋ ਗਏ। ਕੁੜੀਆਂ ਬੜਾ ਸੋਣਾ ਨੱਚ ਰਹੀਆਂ ਸਨ। ਸਾਰੇ ਹਾਲ ਵਿੱਚ ਧਮਾਲ ਪੈ ਰਹੀ ਸੀ। ਚਾਰੇ ਕੁੜੀਆਂ ਹਿਰਨੀਆਂ ਵਰਗੀਆਂ। ਮੋਟੀਆਂ-ਮੋਟੀਆਂ ਅੱਖਾਂ ਵਿਚਲੇ ਇਸ਼ਾਰਿਆਂ ਨੇ ਕੀ ਮੁੰਡੇ ਤੇ ਕੀ ਬੁੱਢੇ...ਸੱਭ ਕਮਲੇ ਕਰ ਦਿੱਤੇ ਸਨ। ਤਿੱਖੇ ਭਰਵੱਟੇ ਤੇ ਆਈ ਸ਼ੈਡੇ ਵਾਲੀਆਂ ਅੱਖਾਂ 'ਚੋਂ ਨਸ਼ਾ ਕਿਰਦਾ ਪਿਆ ਸੀ। ਵਾਲਾਂ ਦੇ ਸਟਾਈਲ ਤੋਂ ਉਨ੍ਹਾਂ ਨੱਢੀਆਂ ਦੀਆਂ ਸੂਰਤਾਂ ਪਛਾਣੀਆਂ ਨਹੀਂ ਸੀ ਜਾ ਰਹੀਆਂ।

ਉਨ੍ਹਾਂ ਵਿੱਚੋਂ ਜਿਹੜਾ ਚਿਹਰਾ ਜ਼ਿਆਦਾ ਖਿੱਚ ਪਾਉਂਦਾ। ਮੈਂ ਉਹਤੇ

ਗੰਮੀ ਦਾ ਚਿਹਰਾ ਲਾ ਦਿੰਦੀ ਪਰ ਜਲਦੀ ਮੇਰਾ ਸੁਪਨਾ ਟੁੱਟ ਜਾਂਦਾ। ਮੇਰੀ ਕੁੜੀ ਇਨੇ ਜੋਗੀ ਕਿਥੋਂ। ਜਿੰਨਾ ਉਨ੍ਹਾਂ ਨੇ ਮੇਕਅੱਪ ਕੀਤਾ ਹੋਇਆ ਸੀ, ਇਹ ਕਰ ਲਉ? ਇਹਨੇ ਕਦੇ ਨੈਹ ਪਾਲਿਸ਼ ਨੀ ਲਾਇਆ। ਨੱਕ ਤਾਂ ਕੀ ਕੰਨ ਨਹੀਂ ਬਿਨਣ ਦਿੱਤੇ। ਕੋਈ ਛੱਲਾ, ਚੂੜੀ ਜਾਂ ਗਾਨੀ ਨਹੀਂ ਪਾਈ। ਬਿਉਟੀ ਪਾਰਲਰਾਂ ਨੂੰ ਨਫਰਤ ਕਰਦੀ ਆ। ਇਹਦੇ ਕੋਲੋਂ ਸੁਖਦੇਵ ਦੇ ਗੰਨੇ ਚੂਪਣ ਤੋਂ ਲੈ ਕੇ ਕੱਪੜਿਆਂ ਤੱਕ ਦਾ ਪੁੱਛ ਲਵੋਂ ਤਾਂ ਝੱਟ ਦੱਸ ਦੇਵੇਗੀ। ਇਨਕਲਾਬੀ ਦਲ ਦੇ ਮੈਂਬਰਾਂ ਦੀ ਡਰੈਸ ਪੁੱਛ ਲਓ, ਉਹ ਵੀ ਦੱਸ ਦੇਵੇਗੀ। ਇਹਦੇ ਅੰਦਰ ਤਾਂ ਕੁੱਚ ਦਾੜੀ ਵਾਲੇ ਦੇ ਨਾਲ ਦੀ ਚੇਤਨਾ ਵੜੀ ਹੋਈ ਆ।

ਚੋਹਾਂ ਕੁੜੀਆਂ ਦੀ ਬਿੱਚ ਮਨਮੋਹਨੀ ਸੀ। ਉਪਰਲਾ ਪੋਰਸ਼ਨ ਜ਼ਰੂਰ ਨੰਗਾ ਸੀ। ਉਹ ਹਰ ਗੀਤ 'ਤੇ ਡਰੈਸ ਬਦਲਦੀਆਂ। ਮੁੰਡੇ ਬੁੱਢੇ ਸੱਭ ਝੂਮ ਰਹੇ ਸਨ। ਇੱਕ ਹੱਥ ਵਿੱਚ ਗਲਾਸੀ ਤੇ ਦੂਜੇ ਹੱਥ ਵਿੱਚ ਨੋਟ। ਨੋਟ ਤੇ ਨੋਟ ਬਾਰੀ ਜਾਣ। ਬੱਦੀਆਂ ਦੀਆਂ ਬੱਦੀਆਂ ਖਿਲਾਰੀ ਜਾਣ।

ਛੇ ਉੱਚੇ ਲੰਮੇ ਗੱਭਰੂ ਭੰਗੜੇ ਦੇ ਜੌਹਰ ਦਿਖਾ ਰਹੇ ਸਨ। ਪੱਗਾਂ ਦੇ ਤੁਗਲਿਆਂ ਤੇ ਦਾਹੜੀਆਂ ਦੀ ਸ਼ਾਨ ਵੱਖਰੀ ਸੀ। ਦੋ ਤਾਂ ਸੰਧੂਆਂ ਦੀ ਰਿਸ਼ਤੇਦਾਰੀ ਵਿਚੋਂ ਸੀ। ਕੁੜੀਆਂ ਮੁੰਡਿਆਂ ਦੇ ਕਰਤੱਵ ਦੇਖਣ ਵਾਲੇ ਸਨ। ਬੇ-ਪ੍ਰਵਾਹ...। ਬੇਹੱਦ ਸਲਾਹੁਣਯੋਗ ਅਦਾਕਾਰੀ। ਕਦੇ ਕੁੜੀਆਂ ਮੁੰਡੇ ਇਕ ਦੂਜੇ ਦੀਆਂ ਬਾਹਾਂ ਵਿੱਚ ਬਾਹਾਂ ਪਾ ਲਿਆ ਕਰਨ। ਕਦੇ ਕਲਾਵੇ ਵਿੱਚ ਵਿੱਚ ਲੈ ਲਿਆ ਕਰਨ। ਕਦੇ ਮੁੰਡੇ ਕੁੜੀਆਂ ਨੂੰ ਚੁੱਕ ਕੇ ਘਨੇੜੀ ਚੜ੍ਹਾ ਲਿਆ ਕਰਨ। ਮੇਰੇ ਕੋਲ ਕੁਲਜੀਤ ਆ ਬੈਠੀ ਸੀ। ਇਹ ਰਵੇਲ ਸੁੰਹ ਹੁਣਾਂ ਦੇ ਵਿਚੋਂ ਈ ਆ। ਪ੍ਰਾਹੁਣੇ ਨੇ ਛੱਡ ਦਿੱਤੀ ਸੀ। ਹੁਣ ਕਈ ਸਾਲਾਂ ਦੀ ਪੇਕੀ ਰਹਿੰਦੀ ਆ। ਮੈਨੂੰ ਕੁੜੀਆਂ ਮੁੰਡਿਆਂ ਵਿੱਚ ਖੁੱਭੀ ਦੇਖ ਬੋਲੀ :-

“ਤਾਰੋ, ਸਾਰੇ ਤਾਂ ਪੈਸੇ ਇਨ੍ਹਾਂ ਚੋਂਹ ਨੇ ਲੁੱਟ ਕੇ ਲਿਜਾਣੇ ਆ। ਛੇਆਂ ਮੁੰਡਿਆਂ ਦੇ ਪੱਲੇ ਤਾਂ ਆਹੀ ਹੱਥ ਹੁੱਥ ਲਾ ਲੈਣਾ ਈ ਪੈਣਾ ਆ।”

ਸਟੇਜ ਸਕੱਤਰ ਰਾਜੀ ਰਾਜਦੀਪ ਤੇ ਪ੍ਰੀਤੀ ਲਵਪ੍ਰੀਤ ਦੇ ਨਾਂ ਤੇ ਲੋਕਾਂ ਦੀਆਂ ਜੇਥਾਂ ਵਿਚੋਂ ਪੈਸੇ ਕਢਾਈ ਜਾਂਦਾ ਸੀ। ਕੁੜੀਆਂ ਨੇ ਕੋਈ ਕਸਰ ਵੀ ਨਹੀਂ ਛੱਡੀ ਸੀ। ਮੈਨੂੰ ਇਦਾਂ ਲੱਗੇ ਜਿਦਾਂ ਕਿਤੇ ਦੇਖੀਆਂ ਹੋਈਆਂ ਹਨ। ਮੈਂ ਬਾਬਰੂਮ ਗਈ ਹੋਈ ਪਰਦੇ ਪਿਛੇ ਝਾਤੀ ਮਾਰ ਬੈਠੀ। ਮੂੰਹ ਧੋ ਕੇ ਹਟੀਆਂ ਸਨ।

“ਫੋਅਟ ਗਦੂਤਾਂ ਦੇ। ਇਹ ਤਾਂ ਲੱਭੂ ਰੱਜੂ ਆ। ਲਗਦੀਆਂ ਰਾਜੀ ਰਾਜਦੀਪ ਤੇ ਪ੍ਰੀਤੀ ਲਵਪ੍ਰੀਤ ਦੀਆਂ।” ਮੇਰੇ ਮੂੰਹੋਂ ਗਾਲ੍ਹੂ ਨਿਕਲਦੀ-ਨਿਕਲਦੀ ਰਹਿ ਗਈ।

ਉਦਾਂ ਮੈਂ ਆਪਣੀਆਂ ਕੁੜੀਆਂ ਦੇਖ ਕੇ ਖੁਸ਼ ਵੀ ਹੋਈ ਸੀ। ਹੁੱਥ ਕੇ ਮਿਲੀ ਸੀ। ਇਨ੍ਹਾਂ ਤੇ ਹੁੰਦੀ ਰੂਪਇਆਂ ਦੀ ਵਰਖਾ ਦੇਖ ਕੇ ਸੜੀ ਵੀ ਬਹਤ ਸੀ। ਉਨ੍ਹਾਂ ਦੀ ਕੋਠੀ ਤੇ ਆਪਣੇ ਟੁੱਟੇ ਜਿਹੇ ਘਰ ਬਾਰੇ ਸੋਚ-ਸੋਚ ਕਮਲੀ ਹੋ ਗਈ

ਸਾਂ। ਮੌਟੀ ਕੁਲਜੀਤ ਖਾਣ ਤੋਂ ਨਾ ਹਟੇ। ਕਦੇ ਚਿਕਨ ਤੇ ਕਦੇ ਮੱਛੀ ਵਾਲੇ ਪਕੈੜੇ, ਕਦੇ...। ਮੇਰੇ ਅੰਦਰ ਪਕੈੜੇ ਨਾ ਲੰਘਣ। ਅੰਦਰ ਜਾ ਕੇ ਛੁਲਣ ਲੱਗ ਪਏ।

ਮੈਂ ਇਹ ਗੱਲਾਂ ਰੰਮੀ ਨਾਲ ਕਰਨਾ ਚਾਹੁੰਦੀ ਆਂ। ਸ਼ਾਇਦ ਇਹ ਆਪਣਾ ਮਨ ਬਣਾ ਲਏ। ਕਿਤੇ ਸਾਡੇ ਵੀ ਪਾਰ ਉਤਾਰੇ ਹੋ ਜਾਣ। ਉਨ੍ਹਾਂ ਦੀ ਬੱਲੇ-ਬੱਲੇ ਦੀਆਂ ਗੱਲਾਂ ਛੇੜ ਕੇ ਬਹਿ ਗਈ ਹਾਂ।

ਦੇਨਾਂ ਕੁੜੀਆਂ ਨੇ ਮਿਹਨਤ ਵੀ ਬੜੀ ਕੀਤੀ ਆ। ਪੰਜ-ਛੇ ਸਾਲ ਤਾਂ ਆਰਕੈਸਟੇ ਵਾਲਿਆਂ ਨਾਲ ਈ ਰਹੀਆਂ ਨੇ। ਜਦੋਂ ਆਰਕੈਸਟੇ ਵਾਲਿਆਂ ਖਿਲਾਫ਼ ਗੱਲਾਂ ਹੋਣ ਲੱਗੀਆਂ, ਫਿਰ ਇਨ੍ਹਾਂ ਕਲਚਰਲ ਗਰੁੱਪ ਬਣਾ ਲਿਆ। ਉਹ ਵੀ ਆਪਣਾ। ਇਨ੍ਹਾਂ ਸੱਭ ਕੁੱਝ ਕੀਤਾ। ਦਿਨ ਰਾਤ ਸਟੇਜ਼ਾਂ ਤੇ ਇੱਕ ਕੀਤਾ। ਆਪਣੇ ਸਰੀਰ ਨੂੰ ਤੋਜ਼ਿਆ। ਕਰਦੀਆਂ ਵੀ ਕੀ। ਹੁਣ ਕਿਹੜੇ ਕੰਮ ਰਹਿ ਗਏ? ਮੈਰਿਜ ਪੈਲੇਸ ਵਾਲਿਆਂ ਨੇ ਪਤਾ ਨਹੀਂ ਕਿੰਨਿਆਂ ਦੇ ਛਿੱਡ 'ਤੇ ਲੱਤ ਮਾਰੀ ਤੇ ਕਿੰਨਿਆਂ ਨੂੰ ਰੋਟੀ ਦਿੱਤੀ। ਅਗਲੀਆਂ ਨੇ ਡੱਟ ਕੇ ਮਿਹਨਤ ਕੀਤੀ। ਕਿੰਦੇ ਨੂੰ ਇਟਲੀ ਭੇਜਿਆ। ਰੂਪੇ ਨੂੰ ਅਡਜਸਟ ਕੀਤਾ। ਹੁਣ ਗਰੁੱਪ ਦਾ ਇੰਚਾਰਜ ਬਣਾਇਆ ਹੋਇਆ ਆ। ਕੋਠੀ ਬਣਾਈ। ਮਾਂ-ਬਾਪ ਨੂੰ ਰਾਜ ਬਿਠਾਇਆ। ਹੁਣ ਬਿਮਲਾ ਦੇ ਖਾਨਾਬਦੋਸ਼ੀ ਦੇ ਦਿਨ ਲੱਦ ਗਏ। ਇਦਾਂ ਦੀਆਂ ਧੀਆਂ ਤਾਂ ਰੱਬ ਸੱਭ ਨੂੰ ਦੇਵੇ।

“ਮੰਸੀ, ਆਪਣਾ ਪਿੰਡ ਭਗਤ ਸਿੰਘ ਤੇ ਚਾਚਾ ਅਜੀਤ ਸਿੰਘ ਹੁਰਾਂ ਵਾਲਾ ਏ। ਇਹਨਾਂ ਬਾਰੇ ਕੁਝ ਪਤਾ?”

ਲਓ, ਹੋਰ ਸੁਣ ਲਓ। ਮੈਂ ਇਹਦੇ ਨਾਲ ਕਿਹੜੀਆਂ ਗੱਲਾਂ ਕਰਨੀਆਂ ਚਾਹੁੰਦੀ ਆ ਤੇ ਇਹ...।

“ਇਨਕਲਾਬੀ ਦਲ ਨੇ ਲੋਟੂ ਰਾਜ ਪ੍ਰਬੰਧ ਦਾ ਖਾਤਮਾ ਕਰਕੇ, ਕਿਰਤੀਆਂ ਦਾ ਰਾਜ ਪ੍ਰਬੰਧ ਸਥਾਪਤ ਕਰਨ ਦਾ ਨਾਹਰਾ ਦਿੱਤਾ। ਧਰਮ ਨਿਰਪੱਖ ਰਾਜ ਜਿਹਦੇ ਵਿਚ ਜਾਤ ਪਾਤ ਨੂੰ ਕੋਈ ਥਾਂ ਨਹੀਂ।”

ਇਹ ਕੁੜੀ ਆਪਣੇ ਮਾਮੇ ਵਾਂਗੂ ਕਮਲੀਆਂ ਮਾਰੀ ਜਾਂਦੀ ਆ। ਇਹਨੂੰ ਆਪਣੇ ਘਰ ਦਾ ਨਰਕ ਨਹੀਂ ਦਿੱਤਾ। ਇਹਨੂੰ ਬੂਹਿਓਂ ਉਠਾਉਣ ਦੀ ਚਿੰਤਾ ਪਈ ਹੋਈ ਹੈ। ਮੁੜਿਆਂ ਵਾਲਿਆਂ ਪਤਾ ਕਿਡੇ-ਕਿਡੇ ਮੂੰਹ ਅੱਡੇ ਹੋਏ ਨੇ। ਜੇ ਇਹ ਮੰਨ ਜਾਵੇ। ਬਿਮਲਾ ਨੇ ਜ਼ਿੰਮੇਵਾਰੀ ਲਈ ਆ। ਉਹ ਵੀ ਤਾਂ ਮਾਂ ਆ। ਉਹਦਾ ਜਿਗਰਾ ਦੇਖੋ। ਇਕੱਲੀਆਂ ਕੁੜੀਆਂ ਨੂੰ ਰਾਤ ਬਿਰਾਤੇ ਪਤਾ ਨ੍ਹੀਂ ਕਿਥੇ-ਕਿਥੇ ਤੋਂਗੀ ਰੱਖਦੀ ਆ।

ਤੇ ਕੁਲਜੀਤ...।

ਉਹ ਵੀ ਜਾਂਦੀ ਆ। ਜ਼ਮੀਨਾਂ ਜਾਇਦਾਦਾਂ ਵਾਲਿਆਂ ਦੀ ਧੀ ਆ। ਮੇਰੇ ਨਾਲ ਹਰ ਗੱਲ ਕਰ ਲੈਂਦੀ ਆ। ਪਹਿਲਾਂ ਤਾਂ ਇੱਧਰ ਉੱਧਰ ਦੀਆਂ ਹੀ

ਮਾਰਦੀ ਰਹਿੰਦੀ ਸੀ। ਜਲਦੀ ਬੁਝਾਰਤਾਂ ਵਿਚੋਂ ਬਾਹਰ ਨਿਕਲ ਆਈ।

“ਤਾਰੋ, ਤੂੰ ਵੀ ਆਜਿਆ ਕਰ। ਚਾਰ ਪੈਸੇ ਬਣਦੇ ਆ। ਚਾਰ ਦਿਨ ਸੁੱਖ ਦੇ ਕੱਟ ਲਓ। ਕਾਹਨੂੰ ਛੋਟੀਆਂ-ਛੋਟੀਆਂ ਚੀਜ਼ਾਂ ਲਈ ਤਰਸੀ ਜਾਣਾ।”

ਮੈਂ ਉਸਦੀ ਪੂਰੀ ਗੱਲ ਸੁਣੀ ਨਹੀਂ ਸੀ। ਗਾਹੇ-ਬਿਗਾਹੇ ਮਿਲਣ ਲੱਗੀ। ਇਹ ਕੁੜੀਆਂ ਸਪਲਾਈ ਕਰਦੀ ਹੈ।

“ਤੇਰੇ ਮੇਰੇ ਵਰਗੀਆਂ ਅੱਧਥੜ੍ਹਾਂ ਦਾ ਤਾਂ ਦੋ-ਤਿੰਨ ਸੌ ਮਿਲਣਾ। ਲਵਪ੍ਰੀਤ ਤੇ ਰਾਜਦੀਪ ਵਰਗੀਆਂ ਤਾਂ ਨਾਈਟ ਦਾ ਦੋ-ਦੋ ਹਜ਼ਾਰ ਲੈਂਦੀਆਂ। ਜੇ ਬਾਹਰਲੀ ਸਾਮੀ ਮਿਲ ਜਾਏ। ਫੇਰ ਤਾਂ ਪੌਂ ਬਾਰਾਂ।”

ਲੱਭੂ ਤੇ ਰੱਜੂ ਦਾ ਸੁਣ ਕੇ ਮੇਰਾ ਮੂੰਹ ਖੁਲ੍ਹਾ ਰਹਿ ਗਿਆ। ਮੇਰਾ ਮਨ ਮੰਨਿਆਂ ਨਹੀਂ ਸੀ। ਐਨੀਆਂ ਸੋਹਣੀਆਂ ਕੁੜੀਆਂ। ਉੱਤੋਂ ਕਮਾਲ ਦੀਆਂ ਡਾਂਸਰਾਂ।

“ਢਕੀ ਰਹਿ। ਵਿਆਹ ਪਾਰਟੀਆਂ ਸਾਰਾ ਸਾਲ ਹੁੰਦੇ ਆ ਕਿਤੇ? ਤੁਹਾਨੂੰ ਬਾਂਦਰਾਂ ਨੂੰ ਕੌਣ ਅਕਲ ਦੇਵੇ। ਇਹ ਗਿੱਧੇ, ਭੰਗੜੇ, ਆਰਕੈਸਟ੍ਰੇ, ਸੱਭਿਆਚਾਰਕ ਪ੍ਰੋਗਰਾਮ ਤਾਂ ਬਹਾਨੇ ਐ। ਅਗਲੇ ਪਾਰਟੀ ਚੋਂ ਮੁੱਲ ਪਾ ਕੇ ਲੈ ਜਾਂਦੇ ਆ। ਹੁਣੇ ਕਰਾਂ ਛੋਨ?

ਕੁਲਜੀਤ ਨੇ ਝੱਟ ਮੋਬਾਇਲ ਛੋਨ ਕੱਢ ਕੇ ਰੱਜੂ ਨੂੰ ਲਾ ਲਿਆ ਸੀ। ਉਨ੍ਹਾਂ ਦੀਆਂ ਗੱਲਾਂ ਸੁਣ ਕੇ ਵੀ ਮੈਨੂੰ ਚੈਨ ਨਹੀਂ ਆਇਆ ਸੀ। ਦੂਜਾ ਘਰੋਂ ਅੱਕੀ ਹੋਈ ਸੀ। ਭਾਰਟੀ ਜਾ ਕੇ ਸਾਹ ਲਿਆ ਸੀ। ਤੇ ਇਹੀ ਗੱਲ ਤਾਂ ਮੈਂ ਡਰਦੀ-ਡਰਦੀ ਨੇ ਉਦੋਂ ਬਿਮਲਾ ਨਾਲ ਕੀਤੀ, ਪਰ ਉਹ ਖਿੜਖਿੜਾ ਕੇ ਹੱਸਣ ਲੱਗ ਪਈ ਸੀ।

“ਨੀਂ, ਤਾਰੋ। ਛੱਡ ਪਰ੍ਹਾਂ।” ਉਹਨੇ ਮੇਰਾ ਹੱਥ ਪਲੋਸਿਆ ਸੀ

ਫੇਰ ਮੈਨੂੰ ਰਸੋਈ ਵਿੱਚ ਲੈ ਵੜੀ। ਦੋ ਗਲਾਸ ਚੁੱਕੇ। ਸਕਰੱਬਰ ਨਾਲ ਵਿਮ ਲਾਇਆ। ਲਿਸ਼ਕਾ ਕੇ ਮੇਰੇ ਮੌਹਰੇ ਰੱਖ ਦਿੱਤੇ। ਮੈਂ ਸਮਝੀ ਨਾ, ਮੇਰੇ ਹੱਥ ਫੜਾ ਦਿੱਤੇ।

“ਜਦੋਂ ਮੇਰੀਆਂ ਧੀਆਂ ਕੰਮ ਤੋਂ ਆਉਂਦੀਆਂ, ਮੈਂ ਇਹ ਕੰਗਣੀ ਵਾਲੇ ਗਲਾਸ ਦੁੱਧ ਦੇ ਭਰ ਕੇ ਪਿਲਾਂਦੀ ਅਂ। ਹੁਣ ਤਾਂ ਬੀਅਰ ਤੋਂ ਉਰੇ ਗੱਲ ਨਹੀਂ ਕਰਦੀਆਂ।”

ਰੱਜੂ ਤੇ ਲੱਭੂ ਵੀ ਆ ਗਈਆਂ ਸਨ। ਉਹ ਡੀਕ ਲਾ ਕੇ ਦੁੱਧ ਪੀ ਗਈਆਂ। ਮੈਂ ਰਾਤ ਮੁੜਨਾ ਚਾਹੁੰਦੀ ਸੀ। ਬਿਮਲਾ ਨੇ ਮੁੜਨ ਨਹੀਂ ਦਿੱਤਾ ਸੀ। ਰਾਤ ਵੀ ਆਪਣੇ ਕੋਲ ਪਾ ਲਿਆ। ਸਾਰੀ ਰਾਤ ਗੱਲਾਂ ਕਰਦੀਆਂ ਰਹੀਆਂ, ਕਿੱਦਾਂ ਕੁੜੀਆਂ ਨੇ ਬਿਜਨੈਸ ਸੈਟ ਕੀਤਾ। ਉਹ ਸਾਰੇ ਗੁਰਮੰਤਰ ਮੈਨੂੰ ਵੀ ਦੱਸਦੀ ਰਹੀ। ਰੰਮੀ ਬਾਰੇ ਮਨ ਬਣਾ ਕੇ ਹੀ ਉੱਥੋਂ ਤੁਰੀ ਸੀ। ਬੀਜੀ ਤੇ ਬਾਉੰ ਜੀ ਕੋਲ ਬਹੁਤਾ ਸਮਾਂ ਠਹਿਰੀ ਨਹੀਂ ਸੀ। ਸ਼ਹਿਰ ਤੱਕ ਮੇਰੇ ਅੰਦਰ ਉੱਥਲ-ਪੁੱਥਲ ਹੁੰਦੀ

ਰਹੀ। ਗਲਾਸ ਲੈਣ ਬਾਜ਼ਾਰ ਵੀ ਚਲੀ ਗਈ। ਮੇਰੇ ਤੋਂ ਗਲਾਸ ਖਰੀਦ ਨਹੀਂ ਸੀ ਹੋਇਆ। ਮੈਂ ਦੁਬਿਧਾ ਵਿੱਚ ਫਸੀ ਘਰ ਨੂੰ ਮੁੜ ਆਈ ਸੀ।

ਉਸ ਦਿਨ ਤੋਂ ਮੈਂ ਮਾਹੌਲ ਬਣਾਉਣ ਵਿੱਚ ਲੱਗੀ ਹੋਈ ਅਂ। ਰੰਮੀ ਨੂੰ ਵਿਆਹ ਪਾਰਟੀਆਂ 'ਤੇ ਲਿਜਾਣ ਲਈ ਜ਼ੋਰ ਪਾਉਂਦੀ ਅਂ। ਇਹ ਨਹੀਂ ਜਾਂਦੀ। ਇਹਦੇ ਨਾਨੇ ਦੀ ਤਬੀਅਤ ਠੀਕ ਨਹੀਂ ਰਹਿੰਦੀ। ਮੈਂ ਇਹਨੂੰ ਇਹਦੇ ਨਾਨਕੇ ਲੈ ਕੇ ਤੁਗੀ ਰਹਿੰਦੀ ਅਂ। ਬਹਾਨਾ ਤਾਂ ਬਾਉਂ ਜੀ ਤੇ ਬੀਜੀ ਦੀ ਦਵਾਈ ਲੈਣ ਦਾ ਹੁੰਦਾ ਏ ਜਾਂ ਸੱਤੇ ਨਾਲ ਜੁੜੀਆਂ ਚੀਜ਼ਾਂ ਦਿਖਾਉਣ ਦਾ। ਪਰ ਮੇਰਾ ਨਿਸ਼ਾਨਾ ਇਹਨੂੰ ਬਿਮਲਾ ਦੇ ਘਰ ਲਿਜਾਣਾ ਹੁੰਦਾ ਹੈ। ਉਹਦੀ ਕੋਠੀ...ਕਾਰਾਂ ਦਿਖਾਉਂਦੀ ਅਂ। ਰੇਨਿੰਗ ਵਾਰਟ ਤੇ ਮਸਾਜ਼ ਵਾਰਟ ਵਾਲੇ ਵਾਸ਼ਰੂਮਾਂ ਤੇ ਝਾਤੀ ਮਰਵਾਉਂਦੀ ਅਂ। ਬਿਮਲਾ ਇਹਨੂੰ ਜੱਫੀ 'ਚ ਲੈ ਕੇ ਬਹੁਤ ਲਾਡ ਕਰਦੀ ਆ। ਮੈਂ ਵਾਰ-ਵਾਰ ਉਸ ਘਰ ਦੀ ਚਕਾਚੌੜੀ ਇਹਨੂੰ ਦਿਖਾਉਂਦੀ ਅਂ। ਇਹ ਮੁਸਕਰਾ ਕੇ ਕਹਿੰਦੀ ਏ :-

“ਮਾਮੀ, ਬੜੀ ਤਰੱਕੀ ਕਰ ਲਈ।”

ਮੈਨੂੰ ਲੱਗਾ ਜਿਵੇਂ ਕਿਹਾ ਹੋਵੇ-ਇਹਨੂੰ ਤਰੱਕੀ ਕਹਿੰਦੇ ਆ ? ਮੈਂ ਚਾਹੁੰਨੀ ਅਂ-ਇਹ ਵੱਧ ਤੋਂ ਵੱਧ ਸੰਗਤ ਰੱਜੂ ਤੇ ਲੱਭੂ ਦੀ ਕਰੇ। ਪਰ ਇਹ ਉਨ੍ਹਾਂ ਵਿੱਚ ਭਿੱਜਦੀ ਨਹੀਂ। ਰੂਪਾ ਇਹ ਦੇ ਨਾਲ ਬੜਾ ਤੇਅ ਕਰਦਾ। ਕਿਤੇ ਲਿਆਉਣਾ ਜਾਂ ਛੱਡਣਾ ਹੋਵੇ ਝੱਟ ਕਾਰ ਕੱਢ ਲੈਂਦੇ ਪਰ ਇਹ ਕੋਈ ਨਾ ਕੋਈ ਬਹਾਨਾ ਘੜ ਲੈਂਦੀ ਹੈ। ਉਹਦੇ ਨਾਲ ਕਾਰ ਵਿੱਚ ਵੀ ਨਹੀਂ ਬਹਿੰਦੀ। ਮੈਂ ਚਾਹੁੰਨੀ ਅਂ-ਇਹ ਕਿਸੇ ਨਾ ਕਿਸੇ ਤਰ੍ਹਾਂ ਲਾਈਨ 'ਤੇ ਆ ਜਾਵੇ।

ਫੇਰ ਸੋਚਿਆ, ਧੀ ਨੂੰ ਕਾਹਨੂੰ ਇਹਨਾਂ ਚੱਕਰਾਂ ਵਿੱਚ ਪਾਉਣਾ। ਇਹ ਕਿਹੜਾ ਟੂਲੇਹਾਰਨ ਆ, ਜਿਹੜੀ ਸਟੇਜ ਜਮਾ ਲਉਂਗੀ। ਬਿਗਾਨੇ ਛੱਡਦੇ ਆ ਕਿਤੇ। ਇਹ ਬਹੁਤੀ ਤਾਂ ਖੇਡ ਰਾਤਾਂ ਦੀ ਆ। ਦਿਨ ਨੂੰ ਵੀ ਕਿਹੜਾ ਆਰਾਮ ਕਰਨ ਦਿੰਦੇ ਆ ? ਇੱਕ ਗੀਤ ਖਤਮ ਹੁੰਦਾ, ਨਾਲੇ ਦੂਜਾ ਸ਼ੁਰੂ। ਇਹਦੇ ਨਾਲੋਂ ਦਿਹਾੜੀ ਕਰਨੀ ਚੰਗੀ ਆ। ਉੱਥੇ ਬੰਦਾ ਸਾਹ ਲੈ ਸਕਦਾ। ਖਾਣ-ਪੀਣ ਦਾ ਟਾਈਮ ਹੁੰਦਾ। ਜਦੋਂ ਸਟੇਜ ਚੱਲ ਪਏ, ਫੇਰ ਕਿਤੇ ਕੁੱਛ ਸੁੱਝਦਾ ਹੋਣਾ। ਅਗਲੇ ਤਾਂ ਬਾਂਹ ਤੋਂ ਫੜ ਕੇ ਲੈ ਜਾਂਦੇ ਆ। ਨੋਟ ਵਾਰਨ ਦੇ ਬਹਾਨੇ 'ਚ ਪਤਾ ਨਹੀਂ ਕਿੱਥੇ-ਕਿੱਥੇ ਹੱਥ ਲਾਉਂਦੇ ਹੋਣੇ ਆ। ਮੈਂ ਤਾਂ ਸੰਧੂਆਂ ਦੇ ਵਿਆਹ 'ਚ ਈ ਦੇਖੇ ਸੀ। ਬਾਉਂ ਜੀ ਦੀ ਉਮਰ ਦੇ ਬੁੱਢੇ ਵੀ ਟੁੰਨ ਹੋਇਓ ਆ-ਆ ਕੁੜੀਆਂ ਨੂੰ ਚਿੰਬੜਦੇ ਪਏ ਸੀ।

ਰੰਮੀ ਬਾਰੇ ਇਹ ਸਾਰਾ ਸੋਚ ਕੇ ਹੀ ਮੈਂ ਪਿਛੇ ਹਟੀ ਸੀ। ਆਪ ਕੁਲਜੀਤ ਨਾਲ ਚਲੇ ਜਾਇਆ ਕੁੰਗੀ। ਜਾਣਾ ਤਾਂ ਮੈਂ ਵੀ ਨਹੀਂ ਸੀ। ਰੋਟੀ ਮਿਲੀ ਜਾਂਦੀ ਸੀ। ਉਹ ਤੇ ਰੰਮੀ ਦੇ ਡੈਡੀ ਨੇ ਜ਼ਿਆਦਾ ਪੀ ਲਈ। ਨੁੰਗ ਸੀ। ਟਰੱਕ ਵਾਲਾ ਸਾਈਕਲ ਨੂੰ ਫੇਰ ਮਾਰਕੇ ਸੁੱਟ ਗਿਆ। ਖੜ੍ਹੇ ਪੈਰ ਵੀਹ ਹਜ਼ਾਰ ਰੁਪਈਆ ਲੱਗਾ।

ਰਵੇਲ ਸੁੰਹ ਦੇ ਭਰਾ ਤੋਂ ਫੜਿਆ। ਇੱਕ ਪਾਸੇ ਇਹਦਾ ਛੈਡੀ ਮੰਜੇ ਤੇ ਪਿਆ।...ਤੇ ਰੇਵਲ ਸੁੰਹ ਦੇ ਭਰਾ ਦੇ ਪੈਸੇ? ਮੱਝਾਂ ਦੇ ਦੁੱਧ ਨਾਲ ਵੀ ਗੁਜ਼ਾਰਾ ਨਹੀਂ ਹੁੰਦਾ।

ਮੈਂ ਸ਼ਹਿਰ ਕੁਲਜੀਤ ਨਾਲ ਚਲੇ ਗਈ ਸੀ। ਸੋਚਿਆ ਇੱਕ ਸਾਮੀ ਦਾ ਦੋ-ਤਿੰਨ ਸੌ ਰੁਪਈਆ ਦਿਹਾੜੀ ਨਾਲੋਂ ਚੰਗਾ। ਜਦੋਂ ਮੈਂ ਹੋਟਲ ਦੀਆਂ ਪੱਤ੍ਰੀਆਂ ਚੜ੍ਹਨ ਲੱਗੀ, ਆਪਣੇ ਪਿੱਛੇ ਪੈਛੜ ਜਿਹੀ ਸੁਣੀ। ਸੱਤੇ ਦੀ ਪੈੜ ਚਾਲ ਲੱਗੀ। ਮੇਰੇ ਤੋਂ ਅਗਾਂਹ ਨੂੰ ਪੈਰ ਨਾ ਪੁੱਟ ਹੋਣ। ਸਰੀਰ ਪਸੀਨੇ ਪਸੀਨਾ ਹੋ ਗਿਆ। ਮੈਂ ਪੀਲ ਪਾਵੇ ਨੂੰ ਫੜ ਲਿਆ। ਉਹਤੇ ਦੋ ਅੱਖਾਂ ਗੱਡੀਆਂ ਗਈਆਂ। ਲਾਲ...। ਮੈਂ ਪਿੱਛੇ ਨੂੰ ਭੱਜ ਲਈ ਸੀ। ਘਰ ਆ ਕੇ ਸਾਹ ਲਿਆ ਸੀ। ਰਾਤ ਨੂੰ ਕੁਲਜੀਤ ਨੇ ਆ ਕੇ ਹੌਸਲਾ ਦਿੱਤਾ ਸੀ।

“ਤੇਰੇ ਅੰਦਰ ਲੱਗਦੈ ਤੇਰੇ ਭਰਾ ਦਾ ਡਰ ਬੈਠਾ ਹੋਇਆ। ਇਹਨੂੰ ਕੱਢ ਦੇ। ਨਾਲੇ ਇਹ ਕੰਮ ਤੇਰੇ ਤੋਂ ਨਹੀਂ ਹੋਣਾ। ਉਸਦੀਆਂ ਅੱਖਾਂ ਤੇਰਾ ਪਿੱਛਾ ਨਹੀਂ ਛੱਡਣ ਲੱਗੀਆਂ। ਰੰਮੀ ਤੋਂ...।”

ਇਸ ਤਰ੍ਹਾਂ ਦੀ ਹੀ ਸਲਾਹ ਮੈਨੂੰ ਬਿਮਲਾ ਨੇ ਦਿੱਤੀ ਸੀ। ਮੈਂ ਕਦੇ ਵੀ ਰੰਮੀ ਬਾਰੇ ਇਕ ਟੁੱਕ ਫੈਸਲਾ ਨਾ ਕਰ ਸਕੀ। ਪਰ ਕੱਲ੍ਹ ਫਗਵਾੜੇ ਵਾਲੀ ਪਾਰਟੀ ਨੇ ਗੱਲ ਇੱਕ ਬੰਨੇ ਲਾ ਦਿੱਤੀ। ਉਹ ਟੂਣੇਹਾਰਨ ਮੇਰੇ ਮਨ ਤੇ ਛਾਈ ਪਈ ਆ। ਮੈਂ ਉੱਥੋਂ ਫੈਸਲਾ ਕਰ ਕੇ ਤੁਰੀ ਸੀ। ਫੈਸਲਾ ਕੀ ਕਰਨਾ, ਕੰਗਣੀ ਵਾਲਾ ਗਲਾਸ ਫਗਵਾੜੇ ਤੋਂ ਖਰੀਦ ਕੇ ਹੀ ਘਰ ਮੜ੍ਹੀ ਸਾਂ।

ਕੱਲ੍ਹ ਦਾ ਗਲਾਸ ਰੋਈ ਵਿੱਚ ਰੱਖ ਕੇ ਬੈਠੀ ਹਾਂ। ਰਾਤਿੰ ਗਲਾਸ ਚੰਦੁੱਧ ਪਾਉਣਾ ਚਾਹਿਆ ਪਰ ਲੱਗਿਆ ਕਿ...। ਬੱਸ ਦੇ ਨਾ ਹੋਇਆ। ਪਿਉ ਵੀ ਰੱਜਿਆ ਸੀ ਤੇ ਪੁੱਤ ਵੀ। ਦੋਨਾਂ ਨੇ ਖੌਰੂ ਪਾਈ ਰੱਖਿਆ। ਸਵੇਰ ਦੀ ਕੰਮ ਨੇ ਮੱਤ ਮਾਰੀ ਹੋਈ ਆ। ਕੰਮ ਤੋਂ ਵਿਹਲੀ ਹੋਈ ਅਂ। ਦੁਪਹਿਰਾ ਚੜ੍ਹ ਆਇਆ ਹੈ। ਰੰਮੀ ਮਗਰ ਲੱਗੀ ਨੂੰ ਦੋ ਘੰਟੇ ਹੋ ਗਏ ਹਨ। ਜਦੋਂ ਮੈਂ ਅਸਲ ਗੱਲ 'ਤੇ ਪੁੱਜਦੀ ਅਂ, ਇਹ ਹੋਰ ਰਸਤੇ ਤੁਰ ਪੈਂਦੀ ਹੈ। ਬਿਮਲਾ ਨੇ ਸਾਰੇ ਢੰਗ ਤਰੀਕੇ ਦੱਸੇ ਵੀ ਸਨ।

ਮੈਂ ਰੰਮੀ ਨੂੰ ਇੱਕ ਪਾਰਟੀ 'ਤੇ ਲੈ ਗਈ। ਸੋਚਿਆ ਕਿ ਲੱਭੂ ਤੇ ਰੱਜੂ ਦੇ ਜੌਹਰ ਦਿਖਾਵਾਂ। ਹੌਲੀ-ਹੌਲੀ ਪ੍ਰਭਾਵ ਕਬੂਲਗੀ। ਸਟੇਜ ਸ਼ੁਰੂ ਹੋ ਗਈ। ਜਦੋਂ ਪ੍ਰੋਗਰਾਮ ਪੂਰੇ ਜੋਬਨ 'ਤੇ ਪੁੱਜਾ, ਇਹ ਵੀ ਸਟੇਜ ਤੇ ਚੜ੍ਹ ਗਈ।

“ਬੰਦ ਕਰੋ ਇਹ ਕੰਜਰਖਾਨਾ। ਜਿਹਨੇ ਨੱਚਣਾ, ਆਉ ਮੇਰੇ ਨਾਲ ਨੱਚੋ। ਆਪਣੀਆਂ ਧੀਆਂ ਭੈਣਾਂ ਨਾਲ ਨੱਚੋ। ਮੈਂ ਬੋਲੀ ਪਾਉਂਦੀ ਅਂ।”

ਇਹ ਰਾਤ ਮੈਨੂੰ ਸੁਪਨਾ ਆਇਆ ਸੀ। ਮੈਨੂੰ ਸਮਝ ਨਹੀਂ ਲੱਗੀ, ਇਹ ਸੁਪਨਾ ਮੈਨੂੰ ਕਿਉਂ ਆਇਆ। ਸੁਣਨ ਵਿੱਚ ਆਇਆ ਕਿ ਇਹਦੇ ਨਾਲ ਦੀ ਚੇਤਨਾ ਨੇ ਇਕ ਵਿਆਹ ਵਿੱਚ ਇੱਦਾਂ ਕੀਤੀ ਸੀ। ਉਹਦੇ ਕੋਲ ਤਾਂ ਰੋਟੀ ਖਾਣ ਜੋਗੇ ਸਿਆੜ ਹੈਂਗੇ ਆ। ਘਰ ਵਾਲਾ ਵੀ ਨੌਕਰੀ ਕਰਦਾ। ਤੇ ਇਹ...।

ਮੈਂ ਰਸੋਈ ਵਿੱਚ ਆਈ ਹਾਂ। ਗਲਾਸ ਨੂੰ ਚੰਗੀ ਤਰਾਂ ਸਵਾਹ ਨਾਲ ਮਾਂਜਿਆ ਹੈ। ਉਬਾਲ ਕੇ ਦੁੱਧ ਪਾਇਆ ਹੈ। ਮੈਂ ਗਲਾਸ ਲੈ ਕੇ ਕਮਰੇ ਅੰਦਰ ਆਈ ਹਾਂ।

ਰੰਮੀ ਦੀ ਮੇਰੇ ਵੱਲ ਪਿੰਠ ਐ। ਉਹ ਕੰਧ ਤੇ ਲੱਗੀਆਂ ਫੋਟੋ ਸਾਫ਼ ਕਰ ਰਹੀ ਹੈ। ਸੁਖਦੇਵ ਦੀ ਫੋਟੋ ਤੇ ਚਮੇਲੀ ਦਾ ਛੁਲ ਟੰਗ ਰਹੀ ਹੈ। ਨਾ ਚਾਹੁੰਦੇ ਹੋਏ ਵੀ ਮੇਰੀ ਨਜ਼ਰ ਮੱਲੋ ਮੱਲੀ ਸੱਤੇ ਦੀ ਫੋਟੋ ਨਾਲ ਜਾ ਟਕਰਾਈ ਏ।

ਹੈਂਾ! ਇਹ ਕੀ? ਸੱਤੇ ਦੀਆਂ ਅੱਖਾਂ ਤਾਂ ਅੰਗਿਆਰ ਵਾਂਗੂ ਦਗ ਰਹੀਆਂ ਨੇ।

ਮੈਂ ਡਰ ਕੇ ਨੀਵਾਂ ਪਾ ਲਈ ਏ।

ਹੁਣ ਮੇਰੇ ਕੰਨਾਂ ਵਿੱਚ ਉਸਦੇ ਬੋਲ ਗੂੰਜ ਰਹੇ ਨੇ, “ਜੇ ਭੁੱਖੇ ਮਰਦੇ ਆਂ। ਤਾਂ ਕੀ ਧੀਆਂ ਭੈਣਾਂ ਨੂੰ ਜਿਸਮ ਵੇਚਣ ਲਾ ਦੇਈਏ? ਸਾਲਿਓ! ਸ਼ਰਮ ਕਰੋ।”

ਮੈਂ ਧੁਰ ਅੰਦਰ ਤੱਕ ਕੰਬ ਗਈ ਹਾਂ।

ਮੇਰਾ ਹੱਥ ਜ਼ੋਰ-ਜ਼ੋਰ ਦੀ ਕੰਬਣ ਲੱਗ ਪਿਆ ਏ।

ਹੱਥਾਂ ਗਲਾਸ ਡਿਗ ਪਿਆ ਏ। ਜਿਸਦੇ ਡਿੱਗਣ ਦੀ ਲੰਮੀ ਗੂੰਜ ਨੇ ਕੰਨਾਂ ਦੇ ਪਰਦੇ ਵਿੰਨ੍ਹ ਦਿੱਤੇ ਹਨ।

(ਲਿਖਣ ਵਰਾ : 2007)

ਕਬਰ 'ਚ ਦੱਫਨ ਹਜ਼ਾਰ ਵਰ੍ਹੇ

ਮੈਂ ਲੈਬ ਵਿੱਚ ਬੈਠਾ ਐਸ.ਪੀ. ਸੁਕਲਾ ਦੇ ਛੋਨ ਦੀ ਬੇਸਬਰੀ ਨਾਲ ਉਡੀਕ ਕਰ ਰਿਹਾ ਹਾਂ। ਉਨ੍ਹਾਂ ਕੋਲ ਮੇਰੇ ਲਈ ਬਹੁਤ ਵੱਡੀ ਪ੍ਰਬਹਾਰ ਹੈ। ਬਲਾਤਕਾਰੀ ਦਾ ਡੀ.ਐਨ.ਏ. ਤੇਤੀ ਨੰਬਰ ਵਾਲੇ ਦੋਸ਼ੀ ਨਾਲ ਮੈਚ ਕਰ ਗਿਆ ਸੀ। ਉਸ ਦੀ ਰਿਪੋਰਟ ਪੁਲੀਸ ਵਿਭਾਗ ਦੇ ਸਪੁਰਦ ਕੀਤੀ ਨੂੰ ਪੰਜ ਘੰਟੇ ਬੀਤ ਗਏ ਹਨ। ਰਿਪੋਰਟ ਦੇਣ ਪਿਛੋਂ ਮੈਂ ਸਿੱਧਾ ਲੈਬ ਵਿੱਚ ਆ ਗਿਆ ਸੀ। ਇਥੇ ਆ ਕੇ ਮੈਂ ਇਸ ਰਿਪੋਰਟ ਬਾਰੇ ਐਸ.ਪੀ. ਸਾਹਿਬ ਨਾਲ ਛੋਨ 'ਤੇ ਗੱਲ ਸਾਂਝੀ ਕੀਤੀ। ਮੈਂ ਉਨ੍ਹਾਂ ਤੋਂ ਉਸ ਕੁਕਗਮੀ ਦਾ ਨਾਂ ਵੀ ਪੁੱਛਿਆ। ਉਨ੍ਹਾਂ ਨੇ 'ਕੁੱਝ ਮਿੰਟ ਠਹਿਰ ਕੇ ਦੱਸਦਾ' ਕਹਿ ਕੇ ਛੋਨ ਕੱਟ ਦਿੱਤਾ। ਮੈਂ ਪੁਲੀਸ ਨੂੰ ਰਿਪੋਰਟ ਦੇਣ ਵੇਲੇ ਤਾਂ ਉਤਸ਼ਾਹ ਵਿੱਚ ਸੀ। ਹੁਣ ਜਦ ਐਸ.ਪੀ. ਸਾਹਿਬ ਦੀ ਵਾਪਸੀ ਕਾਲ ਵੀ ਨਹੀਂ ਆਈ। ਉਦਾਸ ਹੋ ਗਿਆ ਹਾਂ।

ਮੈਂ ਇਸ ਉਦਾਸੀ 'ਚੋਂ ਨਿਕਲਣ ਲਈ ਆਪਣਾ ਧਿਆਨ ਆਰਸੀ ਜਾਂ ਆਪਣੀ ਖੋਜ ਵੱਲ ਡਾਇਵਰਟ ਕਰਨ ਲੱਗਾ ਹਾਂ।

ਮੈਂ ਅੱਠ ਸਾਲ ਪਹਿਲਾਂ ਬਰਕਲੇ ਯੂਨੀਵਰਸਿਟੀ ਦਾ ਸਟੂਡੈਂਟ ਸੀ। ਆਖਰੀ ਸਮੈਸਟਰ ਵੇਲੇ ਉਥੇ ਇਕ ਸੈਮੀਨਾਰ ਹੋਇਆ। ਸੈਮੀਨਾਰ ਦਾ ਵਿਸ਼ਾ ਸੀ 'ਕੀ ਮਨੁੱਖ ਦੀ ਉਮਰ ਹਜ਼ਾਰ ਵਰ੍ਹੇ ਹੋ ਸਕਦੀ ਹੈ?' ਇਸ ਸੈਮੀਨਾਰ ਵਿੱਚ ਦੁਨੀਆਂ ਭਰ ਦੇ ਵਿਗਿਆਨੀਆਂ ਨੇ ਹਿੱਸਾ ਲਿਆ ਸੀ। ਮੈਨੂੰ ਵੀ ਯੂਨੀਵਰਸਿਟੀ ਨੇ ਇਸ ਸੈਮੀਨਾਰ ਲਈ ਡੈਲੀਗੋਟ ਚੁਣਿਆ ਸੀ। ਸੈਮੀਨਾਰ ਵਿੱਚ ਇਹ ਤੱਤ ਉੱਭਰ ਕੇ ਸਾਹਮਣੇ ਆਇਆ ਸੀ ਕਿ ਆਦਮੀ ਦੀ ਉਮਰ ਲੰਮੀ ਕਰਨ ਦਾ ਛਾਰਮੂਲਾ ਲੈਬ ਵਿੱਚੋਂ ਹੀ ਨਿਕਲ ਸਕਦਾ ਹੈ।

ਇਸ ਬਾਰੇ ਮੇਨ ਆਈਡੀਆ ਬ੍ਰਾਇਚਰਗ੍ਰੋਨੋਲਾਜਿਸਟ ਡਾਕਟਰ ਸਟੀਫਨ ਦਾ ਹੀ ਉੱਭਰਿਆ ਸੀ। ਦੋ ਵਰ੍ਹੇ ਪਹਿਲਾਂ ਵੀ ਉਨ੍ਹਾਂ ਉਮਰ ਵਧਾਉਣ ਦੇ ਛਾਰਮੂਲੇ ਦਾ ਸੰਕੇਤ 'ਮਾਲੀਕਿਊਲਰ ਸਿਸਟਮਜ਼' ਸਾਇੰਸ ਮੈਗਜ਼ੀਨ ਦੇ ਸੰਪਾਦਕ ਹੁੰਦਿਆਂ ਦਿੱਤਾ ਸੀ। ਸੈਮੀਨਾਰ ਦੇ ਆਖਰੀ ਦਿਨ ਮੈਂ ਇਹ ਖੋਜ ਕਰਨ ਦੀ ਆਗਿਆ ਡਾਕਟਰ ਸਾਹਿਬ ਤੋਂ ਮੰਗੀ ਸੀ। ਉਨ੍ਹਾਂ ਮੇਰੀ ਪਿੱਠ ਬਾਪੜ ਕੇ ਸਹਿਮਤੀ ਦੇ ਨਾਲ ਨਾਲ ਇਸ ਖੋਜ ਦੇ ਦਸਤਾਵੇਜ਼ ਮੁਹੱਈਆ ਕਰਵਾਉਣ ਦਾ ਵਾਅਦਾ ਵੀ ਕੀਤਾ ਸੀ।

ਉੱਝ ਤਾਂ ਮੈਂ ਅਮਰੀਕਾ ਵਿੱਚ ਰਹਿ ਕੇ ਹੀ ਇਹ ਖੋਜ ਕਰਨ ਦੀ ਇੱਛਾ

ਰੱਖਦਾ ਸੀ ਪਰ ਉਥੋਂ ਕੋਈ ਰਿਸਪੈਂਸ ਨਹੀਂ ਸੀ ਮਿਲਿਆ। ਸ਼ਾਇਦ ਅੱਜ ਕੱਲ੍ਹੁ ਅਮਰੀਕਾ ਸਰਕਾਰ ਨੇ ਵੀ ਅਜਿਹੀਆਂ ਖੋਜਾਂ ਤੋਂ ਹੱਥ ਖਿੱਚੇ ਹੋਏ ਹਨ। ਉਨ੍ਹਾਂ ਦਾ ਜ਼ੋਰ ਮੰਡੀਆਂ ਵਿੱਚ ਬਾਜ਼ਾਰ ਵਿਕਸਤ ਕਰਨ 'ਤੇ ਲੱਗਾ ਹੋਇਆ ਹੈ।

ਮੈਂ ਭਾਰਤ ਆ ਗਿਆ। ਮੇਰੀ ਮਾਂ ਸਿਹਤ ਵਿਭਾਗ ਦੀ ਡਾਇਰੈਕਟਰ ਹੁੰਦੀ ਸੀ। ਉਨ੍ਹਾਂ ਦਿਨਾਂ ਵਿੱਚ ਉਹ ਅਗਾਊਂ ਸੇਵਾਮੁਕਤੀ ਲੈ ਚੁੱਕੀ ਸੀ। ਡੈਡ ਨੇ ਉਨ੍ਹਾਂ ਲਈ ਮੇਰੇ ਦਾਦਾ ਜੀ ਪੰਡਿਤ ਖੇਮ ਚੰਦ ਜੀ ਦੀ ਯਾਦ ਵਿਚ ਕੇ ਸੀ ਨਰਸਿੰਗ ਇੰਸਟੀਚਿਊਟ' ਖੋਲ੍ਹ ਦਿੱਤਾ ਸੀ। ਪਹਿਲਾਂ ਮੇਰਾ ਇਰਾਦਾ ਉਨ੍ਹਾਂ ਦੇ ਕਾਲਜ ਵਿੱਚ ਲੈਬ ਬਣਾਉਣ ਦਾ ਸੀ। ਡੈਡ ਦਿੱਲੀ ਵਿੱਚ ਸੈਂਟਰ ਦੇ ਆਈ.ਏ.ਐਸ. ਅਧਿਕਾਰੀ ਹਨ ਪਰ ਉਨ੍ਹਾਂ ਨੇ ਇਥੋਂ ਦੇ ਨੈਸ਼ਨਲ ਇੰਸਟੀਚਿਊਟ ਆਫ਼ ਕ੍ਰਮੀਨੋਲੋਜੀ ਐਂਡ ਫੋਰੈਂਸਿਕ ਸਾਇੰਸ ਵਿੱਚ ਮੈਨੂੰ ਜੌਬ ਦੁਆ ਦਿੱਤੀ। ਇਸ ਜੌਬ ਦੇ ਨਾਲ ਨਾਲ ਮੈਂ ਆਪਣੀ ਪ੍ਰਾਈਵੇਟ ਲੈਬ ਵਿੱਚ ਜਵਾਨੀ ਵਾਲੇ ਹਾਰਮੋਨਜ਼ ਵਿੱਚ ਵਾਧਾ ਕਰਨ ਦੇ ਡਾਰਮੂਲੇ 'ਤੇ ਰਿਸਰਚ ਸ਼ੁਰੂ ਕਰ ਦਿੱਤੀ।

ਦਿੱਲੀ ਵਰਗੇ ਸ਼ਹਿਰ ਵਿੱਚ ਲੈਬ ਬਣਾਉਣਾ ਕਿਹੜਾ ਸੌਖਾ ਕੰਮ ਏ। ਡੈਡ ਨੇ ਮੈਨੂੰ ਦਿੱਲੀ ਦਾ ਲਗਭਗ ਹਰ ਏਰੀਆ ਦਿਖਾਇਆ। ਪੈਸ਼ ਏਰੀਏ 'ਚ ਵੀ ਲੈ ਕੇ ਗਏ। ਲੈਬ ਵਾਸਤੇ ਤਾਂ ਸ਼ਾਂਤ ਵਾਤਾਵਰਨ ਚਾਹੀਦਾ ਹੁੰਦੈ। ਫੇਰ ਯਮੁਨਾ ਪਾਰ ਤੋਂ ਖਾਸਾ ਦੂਰ ਆਹ ਜਗ੍ਹਾ ਪਸੰਦ ਆਈ ਸੀ। ਵਾਹਨਾਂ ਦੇ ਪ੍ਰੈਸ਼ਰ ਹਾਰਨਾਂ ਅਤੇ ਲੋਕਾਂ ਦੀ ਕਾਵਾਂ ਰੌਲੀ ਤੋਂ ਦੂਰ। ਸ਼ਹਿਰ ਦੇ ਭੀੜ ਭੜੱਕੇ ਤੋਂ ਤਾਂ ਕੋਹਾਂ ਦੂਰ। ਮੁੱਖ ਸੜਕ ਤੋਂ ਹੱਟ ਕੇ ਲਿੰਕ ਰੋਡ 'ਤੇ ਜਾਂਦਿਆਂ ਇੱਕ ਨਿੱਕੀ ਜਿਹੀ ਪਹਾੜੀ ਦੇ ਪੈਰਾਂ ਵਿੱਚ ਇਹ ਨਿਵੇਕਲੀ ਜਿਹੀ ਥਾਂ ਹੈ।

ਇਹਦੇ ਸੱਜੇ ਪਾਸੇ ਡੇਢ ਕੁ ਕਿਲੋਮੀਟਰ ਦੀ ਦੂਰੀ 'ਤੇ ਨਹਿਰ ਹੈ। ਇਥੋਂ ਦੀ ਸੜਕ ਅਵਾਜ਼ ਦੀ ਤਰੰਗ ਵਾਂਗ ਕਿਤੇ ਉੱਚੀ ਤੇ ਕਿਤੇ ਨੀਵੀਂ ਹੈ। ਇਸ ਘੱਟ ਚੰੜੀ ਸੜਕ ਦੇ ਆਲੇ ਦੁਆਲੇ ਟਾਂਵੀਆਂ ਟਾਂਵੀਆਂ ਕੋਠੀਆਂ ਹਨ। ਉਹ ਵੀ ਦੂਰ ਦੂਰ। ਚਾਰੇ ਪਾਸੇ ਲੱਗੇ ਦਰਕਤਾਂ ਵਿੱਚ ਲੁਕੀਆਂ ਹੋਈਆਂ। ਧਰਤੀ 'ਤੇ ਹਰਿਆਵਲ ਹੀ ਹਰਿਆਵਲ। ਬਿਲਕੁਲ ਸ਼ਾਂਤ ਏਰੀਆ। ਕਿਸੇ ਪੰਛੀ ਦੀ ਚਹਿਰਹਾਟ ਇਥੇ ਪਸਰੀ ਸ਼ਾਂਤੀ 'ਚ ਬਰਬਰਾਹਟ ਜ਼ਰੂਰ ਪੈਦਾ ਕਰਦੀ ਹੈ।

ਮੈਂ ਡੈਡ ਨੂੰ ਇਸ ਕੋਠੀ ਲਈ ਹਾਂ ਕਰ ਦਿੱਤੀ। ਉਨ੍ਹਾਂ ਕਿਰਾਏ 'ਤੇ ਲੈ ਦਿੱਤੀ। ਮੈਂ ਸੁਰੱਖਿਆ ਵਾਲੇ ਪੱਖ ਤੋਂ ਇਹਨੂੰ ਸਕਿਊਰਿਟੀ ਅਲਾਰਮ ਨਾਲ ਜੋੜ ਦਿੱਤਾ। ਇਸ ਦੇ ਵੱਡੇ ਹਾਲ ਵਿੱਚ ਲੈਬ ਸਥਾਪਤ ਕਰ ਲਈ ਤੇ ਬਾਕੀ ਰੂਮ ਰਿਹਾਇਸ਼ ਲਈ ਰੱਖ ਲਏ।

ਇਸ ਲੈਬ ਦੇ ਸਭ ਤੋਂ ਨੇੜੇ ਜਸਟਿਸ ਇਰਫਾਨ ਅਲੀ ਦੀ ਕੋਠੀ ਹੈ। ਜਿਸ ਦੀਆਂ ਖਿੜਕੀਆਂ 'ਚੋਂ ਹਲਕਾ ਹਲਕਾ ਪ੍ਰਕਾਸ਼ ਬਾਹਰ ਆਉਂਦਾ ਦਿਖਾਈ ਦਿੰਦਾ ਰਹਿੰਦਾ ਹੈ। ਇਥੇ ਕੋਈ ਇੱਕ ਦੂਜੇ ਨੂੰ ਜਾਣਦਾ ਨਹੀਂ। ਇਸ ਲੈਬ ਵਿੱਚ ਮੇਰਾ ਨਿੱਜੀ ਸਟਾਫ਼ ਹੁੰਦਾ ਹੈ। ਮੇਰੀ ਸਹਾਇਕ ਵਜੋਂ ਡਾਕਟਰ ਰਾਧਿਕਾ ਹੁੰਦੀ ਹੈ।

ਜਾਂ ਫਿਰ ਮੇਰਾ ਨੌਕਰ ਯੋਗੋਸ਼। ਡਾਕਟਰ ਰਾਧਿਕਾ ਕੰਮ ਪ੍ਰਤੀ ਸਮਰਪਿਤ ਭਾਵਨਾ ਰੱਖਣ ਵਾਲੀ ਕੁੜੀ ਏ। ਇਹ ਸਿਰਫ਼ ਡਿਊਟੀ 'ਤੇ ਆਉਂਦੀ ਹੈ ਤੇ ਸ਼ਾਮ ਨੂੰ ਵਰਕ ਰਿਪੋਰਟ ਦੇ ਕੇ ਚਲੀ ਜਾਂਦੀ ਹੈ। ਇਸ ਸਮੇਂ ਸਟਾਫ਼ ਦੇ ਘਰੋਂ ਘਰੀਂ ਪਰਤਣ ਮਗਰੋਂ ਵੀ ਯੋਗੋਸ਼ ਲੈਬ ਵਿੱਚ ਹੀ ਰਹਿੰਦਾ।

ਮੇਰੇ ਵਰਗਾ ਵਿਗਿਆਨੀ ਰੱਬ ਦੀ ਹੋਂਦ ਤੋਂ ਮੁਨਕਰ ਹੈ ਪਰ ਯੋਗੋਸ਼ ਰਾਮ ਭਗਤ ਹੈ। ਇਨ੍ਹੇ ਸਰਵੈਂਟ ਰੂਮ ਨੂੰ ਮੰਦਿਰ 'ਚ ਬਦਲਿਆ ਹੋਇਆ ਹੈ। ਮੂਰਤੀਆਂ ਦੀ ਪੂਜਾ ਕੀਤੇ ਬਗੈਰ ਕਿਸੇ ਕੰਮ ਨੂੰ ਹੱਥ ਨਹੀਂ ਲਾਉਂਦਾ। ਬੱਤੀ ਸਾਲਾਂ ਦਾ ਹੋ ਗਿਆ ਹੈ। ਮੇਰੇ ਵਾਂਗ ਕੱਲਮ 'ਕੱਲਾ। ਯਤੀਮੀ ਤੇ ਗਰੀਬੀ ਨੇ ਇਹਦਾ ਵਿਆਹ ਨਹੀਂ ਹੋਣ ਦਿੱਤਾ। ਇਹ ਪੰਜ ਸਾਲ ਦਾ ਹੀ ਸੀ, ਜਦੋਂ ਦੰਗੇ ਫਸਾਦਾਂ ਵਿਚ ਏਦੇ ਮਾਂ-ਬਾਪ ਮਾਰ ਦਿੱਤੇ ਗਏ ਸਨ। ਇਹ ਦਰ-ਦਰ ਦੀਆਂ ਠੋਕਰਾਂ ਖਾ ਕੇ ਪਲਿਆ ਹੈ। ਉਝ ਇਹ ਚਿੱਟੇ ਕੁੜਤੇ ਪਜਾਮੇ ਵਿੱਚ ਸ਼ਾਂਤ ਚਿੱਤ ਦਿਖਾਈ ਦੇਵੇਗਾ। ਮੱਥੇ ਦੇ ਤਿਲਕ ਤੋਂ ਇਹ ਕੋਈ ਤਪੱਸਵੀ ਲੱਗਦਾ ਹੈ। ਇਖਲਾਕ ਦਾ ਵੀ ਵਧੀਆ ਲੱਗਦਾ। ਇਹਨੇ ਕਦੇ ਰਾਧਿਕਾ ਨੂੰ ਮਾੜੀ ਨਜ਼ਰ ਨਾਲ ਨਹੀਂ ਵੇਖਿਆ। ਸਗੋਂ ਕਹੇਗਾ-ਇਹ ਤਾਂ ਸਾਡੀ ਕੁੜੀ ਆ। ਇਹਨੇ ਕਦੇ ਬਿਗਾਨੀ ਆਰਸੀ ਨੂੰ ਵੀ ਨਹੀਂ ਸੀ ਸਮਝਿਆ। ਉਹਨੂੰ ਤਾਂ ਦੇਖ ਕੇ ਖਿੜ ਜਾਂਦਾ ਹੁੰਦਾ ਸੀ। ਡਾਕਟਰ ਰਾਧਿਕਾ ਤੋਂ ਪਹਿਲਾਂ ਡਾਕਟਰ ਜਾਵੇਦ ਮੇਰਾ ਸਹਾਇਕ ਹੁੰਦਾ ਸੀ। ਯੋਗੋਸ਼ ਉਹਨੂੰ ਦੇਖ ਕੇ ਸੜ-ਬੁਝ ਜਾਂਦਾ। ਮੈਂ ਇਹਨੂੰ ਡਾਂਟਦਾ ਵੀ ਪਰ ਇਹ ਉਹਦਾ ਕਹਿਣਾ ਨਾ ਮੰਨਦਾ। ਅੱਜ-ਕੱਲ੍ਹ ਨੌਕਰ ਲੱਭਣੇ ਵੀ ਅੱਖੇ ਹਨ। ਇਸੇ ਕਾਰਨ ਮੈਂ ਸਥਤੀ ਨਾ ਕਰਦਾ। ਹਾਰ ਕੇ ਜਾਵੇਦ ਨੇ ਨੌਕਰੀ ਤੋਂ ਛੁੱਟੀ ਕਰ ਲਈ।ਬੈਰ ਮੈਨੂੰ ਡਾਕਟਰ ਰਾਧਿਕਾ ਉਹਦੇ ਨਾਲੋਂ ਵੀ ਸਿਨਸੀਅਰ ਕੁੜੀ ਮਿਲ ਗਈ। ਯੋਗੋਸ਼ ਇਹਦੇ ਨਾਲ ਪਰਚਿਆ ਰਹਿੰਦਾ ਹੈ।

ਚਾਣਚੱਕ, ਮੈਨੂੰ ਛੇ ਸਾਲ ਪੁਰਾਣੀ ਗੱਲ ਯਾਦ ਆ ਗਈ। ਮੈਂ ਉਸ ਦਿਨ ਫੌਰੈਂਸਿਕ ਸੈਂਟਰ ਦੀ ਜੱਬ ਤੋਂ ਖਿੜ ਗਿਆ ਸੀ। ਦਿਹਾੜੀ ਵਿੱਚ ਮਸਾਂ ਚਾਰ ਸੈਂਪਲਾਂ ਦੀ ਰਿਪੋਰਟ ਤਿਆਰ ਹੁੰਦੀ ਹੈ। ਉਥੇ ਸੱਤ-ਸੱਤ, ਅੱਠ ਅੱਠ ਸੈਂਪਲ ਮੂਹਰੇ ਰੱਖ ਦਿੰਦੇ ਨੇ। ਬੰਦਾ ਪਾਗਲ ਨਾ ਹੋਉ ਤਾਂ ਹੋਰ ਕੀ ਹੋਉ? ਸਵੇਰ ਤੋਂ ਸ਼ਾਮ ਤੱਕ ਫੌਰੈਂਸਿਕ ਸੈਂਟਰ ਫਸੇ ਰਹੋ। ਫਿਰ ਆਪਣੀ ਲੈਬ ਵਿੱਚ ਆ ਕੇ ਡਟਣਾ ਪੈਂਦਾ। ਵਿਗਿਆਨੀਆਂ ਦੀ ਵੀ ਕੋਈ ਜ਼ਿੰਦਗੀ ਹੁੰਦੀ ਹੈ?

ਉਸ ਦਿਨ ਫੌਰੈਂਸਿਕ ਸੈਂਟਰ ਤੋਂ ਤਾਂ ਜਲਦੀ ਤੁਰ ਪਿਆ ਸੀ ਪਰ ਮੈਂ ਦੇਰ ਤਕ ਯਮੁਨਾ ਪੁਲ 'ਤੇ ਲੱਗੇ ਟ੍ਰੈਫਿਕ ਜਾਮ ਵਿੱਚ ਫਸਿਆ ਰਿਹਾ। ਇਹੋ ਸੋਚਦਾ ਕਿ... ਮੈਂ, ਬੰਦੇ ਦੀ ਉਮਰ ਕੋਈ ਹਜ਼ਾਰ ਵਰ੍਷ੇ ਕਰਨ ਲੱਗਾ ਹੋਇਆਂ ਹਾਂ ਪਰ ਸਾਡੀਆਂ ਸਰਕਾਰਾਂ ਕੋਲੋਂ ਸੱਠ ਪੈਂਹਠ ਵਗਿਆਂ ਵਿੱਚ ਟ੍ਰੈਫਿਕ ਦੀ ਸਮੱਸਿਆ ਹੀ ਹੱਲ ਨਹੀਂ ਹੋਈ। ਕੀ ਨੇ ਭਾਰਤ ਦੀਆਂ ਅਸਲ ਸਮੱਸਿਆਵਾਂ ਤੇ ਕੀ ਹੈ ਮੇਰੀ ਖੋਜ? ਉਨ੍ਹਾਂ ਪਲਾਂ 'ਚ ਮੈਂ ਮਾਯੂਸ ਜਿਹਾ ਹੋ ਗਿਆ ਸੀ। ਭੀੜ 'ਚੋਂ ਨਿਕਲ

ਕੇ ਕਾਰ ਸੁੰਨੀ ਸੜਕ 'ਤੇ ਪਈ ਤਾਂ ਸੁੱਖ ਦਾ ਸਾਹ ਲਿਆ। ਅਸਮਾਨ 'ਤੇ ਇੱਕ ਦਮ ਹਨੇਰਾ ਛਾ ਗਿਆ। ਦੇਖਦੇ-ਦੇਖਦੇ ਜੋਰ ਨਾਲ ਹਨੇਰੀ ਵੀ ਆ ਗਈ। ਅਚਾਨਕ ਕਾਰ ਦੀ ਛੱਤ 'ਤੇ ਮੋਟੀਆਂ ਮੋਟੀਆਂ ਬੂੰਦਾਂ ਡਿੱਗਣ ਲੱਗੀਆਂ। ਜੋਰ ਦਾ ਮੀਂਹ ਉਤਰ ਆਇਆ। ਇਉਂ ਲੱਗ ਰਿਹਾ ਸੀ ਜਿਵੇਂ ਸਾਰੇ ਬੱਦਲ ਧਰਤੀ ਦੇ ਇਸ ਕੋਨੇ 'ਤੇ ਇਕੱਠੇ ਹੋ ਕੇ ਵਰ੍ਹ ਰਹੇ ਹੋਣ। ਸੜਕ 'ਤੇ ਪਾਣੀ ਭਰ ਜਾਣ ਨਾਲ ਕਾਰ ਦਾ ਚਲਣਾ ਔਖਾ ਹੋ ਗਿਆ ਸੀ। ਮੈਂ ਬੜੀ ਮੁਸ਼ਕਲ ਨਾਲ ਲੈਬ ਤੱਕ ਪਹੁੰਚਿਆ।

ਮੈਂ ਕੱਪੜੇ ਬਦਲੇ। ਨੌਕਰ ਨੂੰ ਚਾਹ ਬਣਾਉਣ ਨੂੰ ਕਿਹਾ। ਬਾਹਰ ਮੀਂਹ ਤੇ ਹਨੇਰੀ ਅਪਣਾ ਵਿਕਰਾਲ ਰੂਪ ਦਿਖਾਉਣ ਲੱਗੇ ਹੋਏ ਸਨ। ਮੈਂ ਖਿੜਕੀ ਵਿੱਚੋਂ ਪਾਣੀ ਦੀਆਂ ਧਰਾਲਾਂ ਪੈਂਦੀਆਂ ਦੇਖਣ ਲੱਗ ਪਿਆ। ਬਾਹਰ ਤਾਂ ਇਵੇਂ ਲੱਗ ਰਿਹਾ ਸੀ, ਜਿਵੇਂ ਤੁਝਾਨ ਆ ਗਿਆ ਹੋਵੇ। ਮੈਂ ਸੱਜੇ ਪਾਸੇ ਜਸਟਿਸ ਇਰਫਾਨ ਅਲੀ ਦੀ ਕੋਠੀ ਵੱਲ ਨਿਗ੍ਰਾ ਮਾਰੀ। ਹਨੇਰੇ ਕਾਰਨ ਕੋਠੀ ਝਾਉਲੀ ਝਾਉਲੀ ਨਜ਼ਰ ਆ ਰਹੀ ਸੀ। ਵਿੱਚ ਵਿੱਚ ਲਿਸ਼ਕ ਰਹੀ ਬਿਜਲੀ ਕਾਰਨ ਬੰਦ ਗੇਟ ਦਾ ਜਿੰਦਾ ਚਮਕ ਪੈਂਦਾ।

ਥੋੜ ਕਾਰਜ ਤੋਂ ਜਦੋਂ ਵੀ ਵਿਹਲ ਮਿਲਦੀ, ਮੈਂ ਤਰੋਤਾਜ਼ਾ ਹੋਣ ਲਈ ਜਸਟਿਸ ਸਾਹਿਬ ਦੀ ਕੋਠੀ ਵੱਲ ਜ਼ਰੂਰ ਦੇਖਦਾ। ਕੋਠੀ ਦੇ ਪਾਰਕ ਵਿਚਲੇ ਘਾਹ, ਗੁਲਾਬ ਅਤੇ ਕਲੀਆਂ ਨੂੰ ਦੇਖ ਕੇ ਮਨ ਅੱਸ਼ ਅੱਸ਼ ਕਰ ਉੱਠਦਾ। ਨਾਲ ਹੀ ਉਹਦਾ ਕਲੀਆਂ ਜਿਹਾ ਰੂਪ ਮੇਰੇ ਸਾਹਮਣੇ ਸਾਕਾਰ ਹੋ ਜਾਂਦਾ। ਉਹ ਟਹਿਲਦੀ ਹੋਈ ਪਾਰਕ ਵਿੱਚ ਆਣ ਬਹਿੰਦੀ।

ਮੀਂਹ ਦੀ ਛਮਛਮ 'ਚੋਂ ਅਚਾਨਕ ਦਰਵਾਜ਼ਾ ਖੜਕਣ ਦੀ ਆਵਾਜ਼ ਸੁਣਾਈ ਦਿੱਤੀ। ਦਰਵਾਜ਼ੇ ਦੇ ਮੇਟੇ ਹੈਂਡਲ ਨਾਲ ਫਿੰਗਰ ਪ੍ਰਿੰਟ ਸੈਂਸਰ ਲੱਗਾ ਹੋਇਆ। ਕੋਈ ਵਿਅਕਤੀ ਬਿਨਾਂ ਆਗਿਆ ਅੰਦਰ ਨਹੀਂ ਆ ਸਕਦਾ। ਕੰਪਿਊਟਰ ਵਿੱਚ ਉਨ੍ਹਾਂ ਲੋਕਾਂ ਨੂੰ ਪਛਾਣਨ ਦਾ ਖਾਸ ਪ੍ਰੋਗਰਾਮ ਹੈ, ਜਿਹੜੇ ਪ੍ਰਯੋਗਸ਼ਾਲਾ ਵਿੱਚ ਅਕਸਰ ਆਉਂਦੇ ਰਹਿੰਦੇ ਹਨ। ਕੰਪਿਊਟਰ ਉਨ੍ਹਾਂ ਦੇ ਨਾਮ ਦੀ ਆਵਾਜ਼ ਦਿੰਦਾ ਤੇ ਸਕਗੀਨ 'ਤੇ ਤਸਵੀਰ ਵੀ ਆ ਜਾਂਦੀ। ਇਹ ਆਵਾਜ਼ ਬੇਨਾਮੀ ਸੀ। ਫਿਰ ਸਕਗੀਨ 'ਤੇ ਛੋਟੇ ਕਿਸ ਦੀ ਆਉਣੀ ਸੀ? ਨਾ ਚਾਹੁੰਦੇ ਹੋਏ ਵੀ ਮੈਂ ਦਰਵਾਜ਼ਾ ਖੋਲ੍ਹ ਦਿੱਤਾ ਸੀ। ਹੈਂਅ... ਇਰਫਾਨ ਅਲੀ ਦੇ ਬਾਗ ਦਾ ਛੁੱਲ?

“ਸਰ, ਮੈਂ ਅੰਦਰ ਆ ਸਕਦੀ ਆਂ?” ਉਸ ਨੇ ਲੰਮੇ ਵਾਲਾਂ ਨੂੰ ਥੋੜ੍ਹਾ ਝਟਕਦਿਆਂ ਦਰਵਾਜ਼ਾ ਪੂਰਾ ਖੋਲ੍ਹ ਲਿਆ ਸੀ।

“ਹਾਂ... ਹਾਂ। ਕਿਉਂ ਨਹੀਂ?”

ਮੈਂ ਉਸ ਦੇ ਵਾਲਾਂ ਤੋਂ ਝੜ ਰਹੀਆਂ ਚਾਂਦੀ ਦੀਆਂ ਗੋਲੀਆਂ ਨੂੰ ਫਰਸ਼ 'ਤੇ ਬੇਅਵਾਜ਼ ਡਿੱਗ ਡਿੱਗ ਟੁੱਟਦਿਆਂ ਦੇਖਣ ਲੱਗਾ। ਇਕ ਅਨੋਖੀ ਜਿਹੀ ਸੁਰੰਧ ਨਾਲ ਕਮਰਾ ਭਰ ਗਿਆ ਸੀ। ਜਿਉਂ ਉਹ ਪਰੀਆਂ ਦੇ ਝੁੰਡ ਵਿਚੋਂ ਵਿਛੜ ਕੇ

ਆਈ ਹੋਵੇ।

“ਸਰ, ਮੈਂ ਆਰਸੀ ਸ਼ਾਹ। ਤੁਸੀਂ ਆਰਸੀ ਕਹਿ ਸਕਦੇ ਹੋ। ਤੁਹਾਡੇ ਗੁਆਂਢ ਤੋਂ ਆਂ। ਡੈਡ ਤੇ ਨੌਕਰ ਘਰ ਨਈਂ। ਕਾਰ ਵਿੱਚੋਂ ਚਾਬੀ ਲੱਭੀ ਨਈਂ। ਸ਼ਾਇਦ ਕਿਤੇ....। ਕੀ ਡੈਡ ਦੇ ਆਉਣ ਤਕ ਇਥੇ ਰੁਕ ਸਕਦੀ ਆਂ?” ਉਹ ਇਹ ਸਭ ਕੁੱਝ ਇਕੋ ਸਾਹੇ ਬੋਲ ਗਈ ਸੀ।

ਮੈਂ ਉਹਨੂੰ ਜੀ ਆਇਆਂ ਕਿਹਾ। ਸਧਾਰਨ ਜਿਹੀ ਸਜਾਵਟ ਵਾਲਾ ਇਹ ਮੇਰਾ ਰੂਮ ਮੇਰੇ ਵਾਂਗ ਹੀ ਉੱਘੜਾ-ਦੁੱਗੜਾ ਹੈ। ਮੇਰੇ ਵਾਂਗ ਹੀ ਅੱਖੜ ਜਿਹਾ ਤੇ ਟੁੱਟ ਭੱਜ ਵਾਲਾ। ਉਸ ਸਾਹਵੇਂ ਹੋਰ ਵੀ ਉਣਾ-ਉਣਾ ਲੱਗਣ ਲੱਗ ਪਿਆ ਸੀ। ਥੋੜ੍ਹੀ ਦੇਰ ਬਾਅਦ ਨੌਕਰ ਦੋ ਕੱਪ ਚਾਹ, ਖਾਣ ਪੀਣ ਦਾ ਸਾਮਾਨ ਅਤੇ ਤੌਲੀਆ ਲੈ ਕੇ ਆ ਗਿਆ। ਪਹਿਲਾਂ ਆਰਸੀ ਨੇ ਤੌਲੀਏ ਨਾਲ ਸਿਰ ਦੇ ਵਾਲ ਸੁਕਾਏ। ਮੂੰਹ ਪੂੰਝਿਆ। ਟਾਪ ਤੇ ਜੀਨ ਵੀ ਨਿਚੋੜੇ। ਫੇਰ ਬਿਟਰ ਬਿਟਰ ਤੱਕ ਰਹੇ ਯੋਗੋਸ਼ ਦੇ ਹੱਥ ਤੌਲੀਆ ਫੜਾ ਕੇ ਹੱਸ ਪਈ।

“ਸਰ, ਤੁਸੀਂ ਇਥੇ ਇਕੱਲੇ ਰਹਿੰਦੇ ਓ ?” ਚਾਹ ਦਾ ਘੁੱਟ ਭਰਦੇ ਹੋਏ ਉਸ ਨੇ ਗੱਲਬਾਤ ਸ਼ੁਰੂ ਕਰਨ ਦੇ ਉਦੇਸ਼ ਨਾਲ ਪੁੱਛਿਆ।

“ਇਕੱਲਾ ਈ ਆਂ।”

“ਪਿੱਛੋਂ ਅਸੀਂ ਜੰਮੂ-ਕਸ਼ਮੀਰ ਤੋਂ ਆਂ। ਡੈਡ ਹਾਈਕੋਰਟ 'ਚ ਜੱਜ ਨੇ। ਮੈਂ ਨਵੀਂ ਦਿੱਲੀ ਯੂਨੀਵਰਸਿਟੀ 'ਚ ਕੈਮਿਸਟਰੀ ਦੀ ਲੈਕਚਰਾਰ ਹਾਂ। ਤੁਸੀਂ ?” ਉਸ ਨੇ ਅਪਣੇ ਬਾਰੇ ਜਾਣ-ਪਛਾਣ ਕਰਵਾਈ ਸੀ।

ਮੈਂ ਉਹਨੂੰ ਅਪਣੇ ਬਾਰੇ ਵੀ ਦੱਸ ਦਿੱਤਾ। ਮੈਨੂੰ ਉਸ ਨਾਲ ਗੱਲਾਂ ਕਰ ਕੇ ਆਨੰਦ ਆਉਣ ਲੱਗਾ।

“ਤੁਸੀਂ ਕਿਹੜੀ ਥੋੜ੍ਹੀ ਕਰ ਰਹੇ ਹੋ ?” ਉਸ ਨੇ ਸਿਰ ਦੇ ਵਾਲਾਂ ਨੂੰ ਛੰਡਿਆ ਸੀ।

ਮੈਂ ਉਸ ਦੇ ਸਵਾਲ ਦਾ ਕੋਈ ਸਪੱਸ਼ਟ ਜਵਾਬ ਨਹੀਂ ਸੀ ਦਿੱਤਾ। ਨੌਕਰ ਟਰੇਅ ਵਿੱਚ ਖਾਲੀ ਕੱਪ ਚੁੱਕ ਕੇ ਲੈ ਗਿਆ ਸੀ। ਹੋਰ ਨਿੱਕੀਆਂ ਨਿੱਕੀਆਂ ਗੱਲਾਂ ਹੁੰਦੀਆਂ ਰਹੀਆਂ। ਤਕਰੀਬਨ ਡੇਢ ਕੁ ਘੰਟੇ ਬਾਅਦ ਮੀਂਹ ਵੀ ਰੁਕ ਗਿਆ ਸੀ। ਬਾਹਰ ਨਿਕਲ ਕੇ ਦੇਖਿਆ ਤਾਂ ਅਸਮਾਨ ਸਾਫ਼ ਹੋ ਗਿਆ ਸੀ। ਉਨ੍ਹਾਂ ਦੀ ਕੋਠੀ ਵਿੱਚ ਵੀ ਰੌਸ਼ਨੀ ਜਗਮਗਾਉਣ ਲੱਗੀ ਸੀ।

ਉਹ ਕਮਰੇ ਵਿੱਚੋਂ ਨਿੱਕੇ ਕਦਮ ਪੁੱਟਦੀ ਬਾਹਰ ਨਿਕਲੀ ਤੇ ਕਾਰ ਵਿੱਚ ਜਾ ਬੈਠੀ। ਸਟੇਅਰਿੰਗ ਘੁੰਮਾਉਂਦੀ ਹੋਈ ਨੇ ਵਿੰਡ ਸਕਰੀਨ ਤੋਂ ਬਾਹਰ ਦੇਖਿਆ। ਸਾਫ਼ ਆਕਾਸ਼ ਵਿੱਚ ਚੰਦਰਮਾ ਵਿਖਾਈ ਦੇਣ ਲੱਗਾ ਸੀ। ਮੈਂ ਪਹਿਲਾਂ ਉਹਦੇ ਵੱਲ ਵੇਖ ਕੇ ਮੁਸਕਰਾਇਆ ਤੇ ਫਿਰ ਚੰਦਰਮਾ ਵੱਲ। ਉਹਨੇ ਕਈ ਵਾਰ ਅੱਖਾਂ ਝਪਕੀਆਂ। ਕਾਰ ਸਟਾਰਟ ਕੀਤੀ ਤਾਂ ਰੌਸ਼ਨੀ ਛੈਲ ਗਈ। ਉਹ ਬਹੁਤ ਹੀ ਹੌਲੀ ਆਵਾਜ਼ ਵਿੱਚ ‘ਸੀ ਯੂ...’ ਬੋਲੀ। ਕਾਰ ਲੈ ਕੇ ਅਪਣੀ ਕੋਠੀ ਅੰਦਰ ਚਲੀ

ਗਈ ਸੀ।

ਆਰਸੀ ਨੂੰ ਜਿਸ ਕੁਰਸੀ 'ਤੇ ਬਿਠਾਇਆ ਗਿਆ ਸੀ, ਉਸ ਉਤੇ ਬੈਠਣ ਵਾਲੇ ਦੇ ਲੈਬ ਦੇ ਕੈਮਰੇ ਅਪਣੇ ਆਪ ਫੋਟੋ ਖਿੱਚ ਲੈਂਦੇ ਹਨ। ਕੁਰਸੀ ਦੀਆਂ ਬਾਹਾਂ ਨਾਲ ਹੱਥਾਂ ਦਾ ਸਪਰਸ਼ ਹੁੰਦਿਆਂ ਹੀ ਫਿੰਗਰ ਪ੍ਰਿੰਟ ਲੈ ਲਏ ਜਾਂਦੇ ਹਨ। ਦੀਵਾਰ ਵਾਲੀ ਮਸ਼ੀਨ ਉਸ ਦੇ ਜੇਬ ਵਿਚਲੇ ਸੈੱਲ ਫੋਨ ਦਾ ਨੰਬਰ ਅਤੇ ਡਰਾਈਵਿੰਗ ਲਾਇਸੈਂਸ ਵਰਗੇ ਡਾਕੂਮੈਂਟਸ ਤੋਂ ਐਡਰੈਸ ਸੇਵ ਕਰ ਲੈਂਦੀ ਹੈ। ਸਭ ਤੋਂ ਪਹਿਲਾਂ ਮੈਂ ਉਹਦਾ ਨਾਂ ਤੇ ਫੋਟੋ ਫਿੰਗਰ ਪ੍ਰਿੰਟ ਸੈੱਸਰ ਵਿੱਚ ਐਡ ਕੀਤੇ। ਫਿਰ ਤਾਂ ਜਿਵੇਂ ਉਹ ਮੇਰੇ ਸਾਹਾਂ ਵਿੱਚ ਹੀ ਐਡ ਹੋ ਗਈ ਹੋਵੇ।

ਐਨੀ ਸੁੰਦਰ ਤੇ ਜ਼ਹੀਨ ਕੁੜੀ....। ਬੱਸ ਮੈਂ ਦੇਖਦਾ ਰਹਿ ਗਿਆ। ਮੈਂ ਜੌਬ ਅਤੇ ਕੰਮ ਤੋਂ ਅੱਕਿਆ ਪਿਆ ਸਾਂ। ਮੈਨੂੰ ਲੱਗਾ ਕਿ ਇਹ ਕੁੜੀ ਸੁੱਖ ਦੇ ਸਕਦੀ ਹੈ। ਹੁਣ ਹੋਟਲਾਂ ਵਿੱਚ ਭੱਜਣ ਦੀ ਲੋੜ ਨਹੀਂ ਰਹਿਣੀ। ਇਸੇ ਲਈ ਦਿਨ ਰਾਤ ਉਹਦਾ ਛੁੱਲਾਂ ਜਿਹਾ ਰੂਪ ਮੇਰੇ ਸਾਹਮਣੇ ਆਉਣ ਲੱਗਾ। ਕੁਰਸੀ 'ਤੇ ਬੈਠੀ ਜਦੋਂ ਚਾਹ ਪੀ ਰਹੀ ਸੀ ਤਾਂ ਸੁਰਾਹੀਦਾਰ ਗਰਦਨ 'ਚੋਂ ਚਾਹ ਦਾ ਘੁੱਟ ਲੰਘਦਾ ਵੀ ਦਿਸਦਾ ਸੀ। ਗੋਰੇ ਚਿੱਟੇ ਨਿਛੋਹ ਬਦਨ ਉਤੇ ਨੀਲੀਆਂ-ਨੀਲੀਆਂ ਨਾੜਾਂ ਇਵੇਂ ਲੱਗੀਆਂ ਜਿਵੇਂ ਕੁਦਰਤ ਰਾਣੀ ਨੇ ਉਹਨੂੰ ਸ਼ਿੰਗਾਰਨ ਲਈ ਬੂਟੀਆਂ ਪਾਈਆਂ ਹੋਣ। ਉਹਦੀਆਂ ਅੱਖਾਂ ਦਾ ਬਲੋਂਗੀਪਨ ਪਾਗਲ ਜਿਹਾ ਕਰ ਗਿਆ ਸੀ।

ਮੈਂ ਆਰਸੀ ਨੂੰ ਹਜ਼ਾਰ ਵਰ੍ਹੇ ਤੱਕ ਅਮਰ ਕਰ ਦੇਣ ਦਾ ਫੈਸਲਾ ਕਰ ਲਿਆ ਸੀ। ਹੁਣ ਤਕ ਤਿੰਨ ਸੌ ਸੱਤਰ ਬੰਦਿਆਂ ਦੇ ਜੈਨੋਟਿਕ ਡਾਟੇ ਨੂੰ ਪਰਖ ਚੁੱਕਾ ਸੀ। ਮੈਂ ਅਪਣੀ ਖੋਜ ਦੀ ਮੇਨ ਸਟਰੀਮ ਆਰਸੀ ਨੂੰ ਬਣਾਉਣ ਦਾ ਮਨ ਬਣਾ ਲਿਆ ਸੀ। ਉਹਦੇ ਸਹਿਮਤ ਹੋ ਜਾਣ ਦੀ ਉਮੀਦ ਕਰਨ ਲੱਗਾ।

ਹੁਣ ਤੇ ਕੁ ਬਾਅਦ ਆਰਸੀ ਦਾ ਅਗਲੇ ਦਿਨ ਲੈਬ ਆਉਣ ਲਈ ਫੋਨ ਆ ਗਿਆ।

ਸਵੇਰੇ-ਸਵੇਰੇ ਸੂਰਜ ਦੀਆਂ ਕਿਰਨਾਂ ਮੇਰੇ 'ਤੇ ਪਈਆਂ। ਮੈਂ ਅੰਗੜਾਈ ਲੈ ਕੇ ਅੱਖਾਂ ਖੋਲ੍ਹੀਆਂ। ਆਕਾਸ਼ ਦਾ ਰੰਗ ਆਰਸੀ ਦੀਆਂ ਅੱਖਾਂ ਵਰਗਾ ਲੱਗਾ ਸੀ। ਮੈਨੂੰ ਆਰਸੀ ਦੇ ਆਉਣ ਦਾ ਚੇਤਾ ਆ ਗਿਆ ਸੀ। ਮੈਂ ਫਟਾਫਟ ਤਿਆਰ ਹੋਇਆ ਸੀ। ਕੁੱਝ ਸਮੇਂ ਬਾਅਦ ਉਹਨੇ ਗੇਟ ਦੇ ਹੈਂਡਲ ਨੂੰ ਟੱਚ ਕੀਤਾ ਸੀ। ਕੰਪਿਊਟਰ ਨੇ ਉਸੇ ਵਕਤ ਉਹਦੇ ਨਾਂ ਦੀ ਆਵਾਜ਼ ਦੇ ਦਿੱਤੀ ਸੀ। ਸਕਰੀਨ 'ਤੇ ਉਹਦੀ ਤਸਵੀਰ ਦੇਖ ਕੇ ਮਨ ਬਾਗੋ ਬਾਗ ਹੋ ਗਿਆ। ਸਾਰਾ ਦਿਨ ਫੋਰੈਂਸਿਕ ਸੈਂਟਰ ਦੇ ਕੰਮ ਨੇ ਕਮਲੇ ਕਗੀ ਰੱਖਿਆ ਸੀ, ਰਹਿੰਦਾ ਕੰਮ ਲੈਬ ਚੁੱਕ ਲਿਆਇਆ ਸਾਂ। ਅੱਧੀ ਰਾਤ ਤੱਕ ਉਸੇ ਕੰਮ ਵਿੱਚ ਉਲਿਕਿਆ ਰਿਹਾ ਸਾਂ। ਬੱਸ ਉਹਨੂੰ ਦੇਖ ਕੇ ਸਾਰੀ ਬਕਾਵਟ ਲਹਿ ਗਈ।

ਮੈਂ ਝੱਟ ਦਰਵਾਜ਼ਾ ਖੋਲ੍ਹਿਆ। ... ਤੇ ਉਹ ਠੁਮਕ ਠੁਮਕ ਤੁਰਦੀ ਮੇਰੇ

ਸਾਹਮਣੇ ਵਾਲੀ ਕੁਰਸੀ 'ਤੇ ਆਣ ਬੈਠੀ। ਮੈਂ ਉਸ 'ਤੇ ਨਜ਼ਰ ਸੁੱਟੀ। ਅੱਜ ਉਹ ਹੋਰ ਵੀ ਸੁਹਣੀ ਲੱਗ ਰਹੀ ਸੀ। ਨੌਕਰ ਨਾਸ਼ਤਾ ਪਰੋਸਣ ਲੱਗਾ। ਉਦੋਂ ਤੱਕ ਡਾਕਟਰ ਰਾਧਿਕਾ ਵੀ ਆ ਗਈ ਸੀ। ਉਹ ਵੀ ਰਸੋਈ ਵਿੱਚ ਨੌਕਰ ਨਾਲ ਹੱਥ ਵਟਾਉਣ ਲੱਗੀ। ਮੇਰੇ ਸਾਹਮਣੇ ਅਖਬਾਰ ਫੈਲਿਆ ਹੋਇਆ ਸੀ। ਮੈਂ ਨਾਸ਼ਤੇ ਦੇ ਨਾਲ ਨਾਲ ਖਬਰਾਂ ਵੀ ਪੜ੍ਹਨ ਲੱਗਾ। ਉਹਦੇ ਵੱਲ ਵੀ ਵੇਖ ਲੈਂਦਾ। ਉਹ ਅੱਖਾਂ ਝਪਕਦੀ ਤਾਂ ਲਗਦਾ ਜਿਵੇਂ ਪਲਕਾਂ ਤੋਂ ਸਿਤਾਰੇ ਝੜ ਰਹੇ ਹੋਣ। ਮੈਂ ਉਹਨੂੰ ਅਪਣੀ ਖੋਜ ਬਾਰੇ ਦੱਸਣ ਦਾ ਮਨ ਬਣਾ ਚੁੱਕਾ ਸਾਂ। ਨਾਸ਼ਤਾ ਕਰਨ ਤੋਂ ਬਾਅਦ ਮੈਂ ਉਹਨੂੰ ਲੈਬ ਅੰਦਰ ਲੈ ਗਿਆ।

ਲੈਬ ਵਿੱਚ ਅਨੇਕ ਤਰ੍ਹਾਂ ਦੇ ਯੰਤਰ ਪਏ ਹਨ, ਜਿਨ੍ਹਾਂ ਦੀ ਉਹਨੂੰ ਸ਼ਾਇਦ ਬਹੁਤੀ ਜਾਣਕਾਰੀ ਨਹੀਂ ਸੀ। ਪੂਰਬੀ ਦੀਵਾਰ ਦੇ ਨਾਲ ਵੱਡਾ ਮੇਜ਼ ਲੱਗਾ ਹੋਇਆ। ਇਸ ਉਤੇ ਅਤੇ ਕੰਧ 'ਤੇ ਅਣਗਿਣਤ ਪ੍ਰਾਂਟਿਟ ਲੱਗੇ ਹੋਏ ਹਨ। ਆਮ ਦਫ਼ਤਰਾਂ ਵਿੱਚ ਵਰਤਣ ਵਾਲਾ ਮੇਜ਼ ਵੀ ਪਿਆ ਹੈ। ਇਸ ਉਤੇ ਖਾਸ ਪ੍ਰੋਗਰਾਮਿੰਗ ਵਾਲਾ ਕੰਪਿਊਟਰ ਅਤੇ ਤਿੰਨ ਚਾਰ ਛੋਟੇ ਵੱਡੇ ਬਕਸੇ ਪਏ ਹੋਏ ਹਨ। ਕਈ ਤਾਰਾਂ ਕੰਪਿਊਟਰ ਅਤੇ ਬਕਸਿਆਂ ਨੂੰ ਜੋੜ ਰਹੀਆਂ ਹਨ। ਮੇਜ਼ ਦੇ ਸਾਹਮਣੇ ਪਈ ਕੁਰਸੀ 'ਤੇ ਬੈਠ ਕੇ ਉਹ ਲੈਬ ਦਾ ਜਾਇਜ਼ਾ ਲੈਣ ਲੱਗੀ।

ਦੀਵਾਰਾਂ 'ਤੇ ਲੱਗੇ ਵਿਗਿਆਨੀਆਂ ਦੇ ਪੋਰਟਰੇਟ ਵੇਖਦਿਆਂ ਟੇਬਲ 'ਤੇ ਪਏ ਸ਼ੀਸ਼ੇ ਦੇ ਹੇਠ ਪਈ ਅੰਗਰੇਜ਼ੀ ਸਤਰ ਵਿੱਚ ਉਸ ਨੇ ਬੜੀ ਦਿਲਚਸਪੀ ਵਿਖਾਈ।

‘ਸਮੂਖ ਵੇਵਜ਼ ਨੈਵਰ ਪਰੋਡਿਊਸ ਸਕਿਲਡ ਸੇਲਰਜ਼।’

ਟੇਬਲ 'ਤੇ ਪਈ ਇਲੈਕਟ੍ਰੋਨਿਕ ਮਾਈਕਰੋਸਕੋਪ ਵਿੱਚੋਂ ਵੇਖਣ ਲਈ ਆਰਸੀ ਝੁਕੀ ਤਾਂ ਯੋਗੋਸ਼ ਦਾ ਧਿਆਨ ਉਹਦੇ ਵੱਲ ਹੋ ਗਿਆ ਸੀ। ਮੈਂ ਉਹਨੂੰ ਘੂਰਿਆ ਤਾਂ ਉਹ ਪਰੇ ਜਾ ਸੈਟਗੀਫਿਊਗਲ ਮਸ਼ੀਨ ਕੋਲ ਪਏ ਗੀਅਜ਼ੈਟਾਂ ਨੂੰ ਸ਼ੀਸ਼ੇ ਦੀ ਸੈਲਫ਼ ਉਤੇ ਟਿਕਾਣ ਲੱਗ ਪਿਆ। ਫਿਰ ਮੈਂ ਆਰਸੀ ਨੂੰ ਲੱਜ਼ੀਵਿਟੀ ਬਾਰੇ ਦੱਸਣ ਲੱਗ ਪਿਆ ਸਾਂ। ਪਹਿਲਾਂ ਤਾਂ ਉਹ ਹੱਸੀ ਜਾਵੇ। ਉਹਨੂੰ ਯਕੀਨ ਨਹੀਂ ਸੀ ਆ ਰਿਹਾ।

“ਹਾਂ, ਮਨੁੱਖ ਦੀ ਉਮਰ ਹਜ਼ਾਰ ਵਰ੍ਹੇ ਹੋ ਸਕਦੀ ਆ।”

ਡਾਕਟਰ ਰਾਧਿਕਾ ਦੇ ਮੂੰਹੋਂ ਸੁਣ ਕੇ ਸ਼ਾਇਦ ਉਹਨੇ ਯਕੀਨ ਕਰ ਲਿਆ ਸੀ। ਉਸ ਸਮੇਂ ਰਾਧਿਕਾ ਟੈਸਟ ਟਿਊਬ 'ਚ ਪ੍ਰੋਟੀਨਾਂ ਨੂੰ ਨਿਖੇੜ ਰਹੀ ਸੀ। ਮੈਂ ਫੋਰੈਸਿਕ ਸੈਟਰ ਦੇ ਸੈਂਪਲ ਨੂੰ ਪਿਛਲੀ ਰਾਤ ਗਿਲਾਸ ਬੇਸ ਵਾਲੀ ਜੈਲ ਪਲੇਟ 'ਤੇ ਵਿਛਾ ਗਿਆ ਸੀ। ਵਿਛੇ ਹੋਏ ਸਟਾਰਸ ਦਾ ਕੋਈ ਗੀਐਕਸ਼ਨ ਨਈਂ ਸੀ ਹੋਇਆ। ਹੁਣ ਰਾਧਿਕਾ ਇਸ ਸੈਂਪਲ ਨੂੰ ਹਾਈ ਸਪੀਡ ਵਾਲੀ ਸੈਟਗੀਫਿਊਗਲ ਮਸ਼ੀਨ 'ਚ ਪਾਉਣ ਲਈ ਤਿਆਰ ਕਰ ਰਹੀ ਸੀ। ਸ਼ਾਇਦ ਆਰਸੀ ਨੂੰ ਉਹ ਕੋਈ ਗਹਿਰ ਗੰਭੀਰ ਵਿਗਿਆਨਣ ਲੱਗੀ ਹੋਏਗੀ। ਫੇਰ ਆਰਸੀ ਮੈਨੂੰ ਕਹਿਣ ਲੱਗੀ।

“ਡਾਕਟਰ ਸੁਵੀਰ ਜੀ, ਇਹ ਬੁਢਾਪਾ ਕੀ ਸ਼ੈਅ ਆ ?” ਬੁਢਾਪੇ ਸਬੰਧੀ ਸਵਾਲ ਪੁੱਛ ਜਿਵੇਂ ਮੇਰੀ ਜਵਾਨੀ ਦਾ ਅੰਦਾਜ਼ਾ ਲਗਾਉਣ ਲੱਗੀ ਹੋਵੇ। ਮੇਰੀਆਂ ਅੱਖਾਂ 'ਚ ਅੱਖਾਂ ਪਾ ਕੇ ਸ਼ਰਾਰਤੀ ਜਿਹਾ ਹਾਸ਼ਾ ਹੱਸਦੀ ਲੱਗੀ।

“ਮਿਟੋਬੋਡ੍ਰਿਆਲ ਫ੍ਰੀ ਰੈਡੀਕਲ ਥਿਊਰੀ ਆਫ ਐਜਿੰਗ ਅਨੁਸਾਰ ਬੁਢਾਪਾ ਹੌਲੀ ਹੌਲੀ ਆਉਣ ਵਾਲੀ ਮੌਤ ਹੈ।”

“.... ਐਂ ਦੱਸੋ, ਤੁਸੀਂ ਬੁਢਾਪਾ ਖਤਮ ਕਿਵੇਂ ਕਰੋਗੇ ?” ਉਸ ਨੇ ਅਗਲਾ ਸਵਾਲ ਪੁੱਛ ਲਿਆ ਸੀ।

“ਮਨੁੱਖੀ ਸਰੀਰ ਵਿੱਚ ਮਾਈਕਰੋ ਆਰਗੋਨਿਜ਼ਮ ਦਾ ਜੈਨੋਟਿਕ ਮੈਟੀਰੀਅਲ ਜੋੜ ਦਿੱਤਾ ਜਾਵੇਗਾ। ਜਿਸ ਨਾਲ ਉਹ ਬੁਢਾਪੇ ਨਾਲ ਮਰਨ ਵਾਲੇ ਸੈਲਾਂ ਦੀ ਜ਼ਿੰਦਗੀ ਲੰਮੀ ਕਰ ਦੇਵੇਗਾ।” ਜਿਸ ਗੱਲ ਦਾ ਵਿਗਿਆਨੀ ਹਮੇਸ਼ਾ ਉਹਲਾ ਰੱਖਦਾ ਹੈ, ਮੈਂ ਉਹਨੂੰ ਉਹਦਾ ਹਿੰਟ ਦਿੱਤਾ ਸੀ।

ਮੇਰੀ ਗੱਲ ਸ਼ਾਇਦ ਉਹਦੇ ਪੱਲੇ ਨਹੀਂ ਸੀ ਪਈ। ਫਿਰ ਮੈਂ ਗੱਲ ਹੋਧਰੇ ਪਾਉਂਦਿਆਂ ਕਿਹਾ, “ਮੇਰੀ ਜ਼ਿੰਦਗੀ ਵਿੱਚ ਆਏ ਲੋਕਾਂ ਵਿੱਚੋਂ ਸਭ ਤੋਂ ਝੁਲੂਰਤ ਤੁਸੀਂ ਹੋ। ਮੈਂ ਚਾਹੁੰਦਾ ਆਰਸੀ ਮਨੁੱਖਾਂ ਵਿੱਚੋਂ ਪਹਿਲੀ ਹੋਵੇ, ਜਿਹੜੀ ਹਜ਼ਾਰ ਵਰ੍ਹੇ ਤਕ ਤਰੋਤਾਜ਼ਾ ਤੇ ਜਵਾਨ ਰਹੇ।”

ਇਹ ਸੁਣ ਕੇ ਉਹਦੀਆਂ ਅੱਖਾਂ ਵਿੱਚ ਚਮਕ ਆ ਗਈ ਸੀ। ਉਹ ਸੈਂਟਰੀਫਿਊਗਲ ਮਸ਼ੀਨ 'ਤੇ ਉੰਗਲਾਂ ਮਾਰਨ ਲੱਗ ਪਈ। ਉਹ ਦੋ ਢਾਈ ਘੰਟੇ ਲੈਬ ਬੈਠੀ ਰਹੀ ਪਰ ਉਹਨੇ ਕੋਈ ਹੁੰਗਾਰਾ ਨਹੀਂ ਸੀ ਭਰਿਆ।

ਮੈਂ ਵੀ ਮੁੜ ਉਹਦੇ ਨਾਲ ਖੋਜ ਵਾਲੀ ਗੱਲ ਨਹੀਂ ਸੀ ਕੀਤੀ। ਫਿਰ ਉਹ ਦੂਏ ਤੀਏ ਦਿਨ ਮੈਨੂੰ ਮਿਲਣ ਲੱਗ ਪਈ। ਕਦੇ ਉਹ ਮੇਰੇ ਕੋਲ ਆ ਜਾਂਦੀ। ਕਦੇ ਅਪਣੀ ਕੋਠੀ ਬੁਲਾ ਲੈਂਦੀ। ਚੰਦ ਮੁਲਾਕਾਤਾਂ ਤੋਂ ਬਾਅਦ ਉਹ ਮੇਰੀ ਹੋ ਗਈ ਸੀ। ਉਹਦਾ ਮੇਰਾ ਕੋਈ ਜੋੜ ਮੇਲ ਨਹੀਂ ਸੀ। ਕਦੀ ਕਦੀ ਮੈਂ ਸੋਚਦਾ ਕਿ ਉਹ ਕਿਸੇ ਏਜੰਸੀ ਦੀ ਮੈਂਬਰ ਨਾ ਹੋਵੇ। ਇੱਕ ਦਿਨ ਯੋਗੇਸ਼ ਨੇ ਮੈਨੂੰ ਆਖਿਆ ਸੀ।

“ਸਰ, ਇਸ ਕੁੜੀ 'ਤੇ ਯਕੀਨ ਨਾ ਕਰਿਓ। ਮੁਸਲਮਾਨ ਦੇਸ਼ ਦੀ ਸੁਰੱਖਿਆ ਦੀ ਸਾਰੀ ਸੂਚਨਾ ਪਾਕਿਸਤਾਨ ਨੂੰ ਦਿੰਦੇ ਆ। ਦੇਸ਼ ਵਿੱਚ ਅੱਤਵਾਦ ਫੈਲਾਉਣਾ ਚਾਹੁੰਦੇ ਆ।”

ਮੈਂ ਤਾਂ ਯੋਗੇਸ਼ ਦੀ ਗੱਲ ਸੁਣ ਕੇ ਡਰ ਗਿਆ ਸੀ। ਇਸ ਪਿੱਛੋਂ ਮੈਂ ਆਰਸੀ ਦੀ ਛਾਣਬੀਣ ਕੀਤੀ। ਜੱਜ ਸਾਹਿਬ ਆਪਣੀ ਡਿਊਟੀ ਵਿੱਚ ਮਸ਼ੁਰੂਫ ਰਹਿੰਦੇ ਸਨ। ਘਰ ਹੋਰ ਕੋਈ ਮੈਂਬਰ ਨਹੀਂ ਸੀ। ਇਹ ਪੜ੍ਹਾਉਣ ਜਾਂਦੀ। ਓਵਰਲੋਡ ਵਰਕ ਇਹਨੂੰ ਬਕਾ ਦਿੰਦਾ। ਹਿਸਾਬ, ਸਾਇੰਸ ਵਿਸ਼ਿਆਂ ਦੇ ਅਧਿਆਪਕ ਹਮੇਸ਼ਾ ਕੰਮ ਨਾਲ ਝੱਲੇ ਹੋਏ ਰਹਿੰਦੇ ਹਨ। ਇਸਦਾ ਕੋਈ ਦੋਸਤਾਂ ਜਾਂ ਸਹੇਲੀਆਂ ਦਾ ਸਰਕਲ ਨਹੀਂ ਸੀ। ਅਪਣੇ ਰੁਝੇਵਿਆਂ ਭਰੇ ਜੀਵਨ ਤੋਂ ਤੰਗ ਆ ਕੇ ਮੇਰੇ ਵੱਲ

ਆਉਣ ਲੱਗ ਪਈ ਸੀ। ਅੱਜ ਕੱਲ੍ਹ ਜਿੰਨਾ ਜੌਬ ਦਾ ਸਟਰੋੱਸ ਆ, 'ਕੱਲਾ ਬੰਦਾ ਬਚ ਨਹੀਂ ਸਕਦਾ। ਯੋਗੋਸ਼ ਵਾਲੀ ਕੋਈ ਗੱਲ ਸੱਚੀ ਨਾ ਨਿਕਲੀ।

ਇਕ ਤਰ੍ਹਾਂ ਮੇਰੀ ਜਿੰਦਗੀ 'ਚ ਮੇਰੀ ਖੋਜ ਦੇ ਨਾਲ ਨਾਲ ਆਰਸੀ ਵੀ ਜੁੜ ਗਈ ਸੀ। ਸਾਡੇ ਵਿਆਹ 'ਤੇ ਸਹਿਮਤੀ ਨਹੀਂ ਸੀ ਹੋਈ। ਉਝੁੱਝ 'ਤੇ ਜਸਟਿਸ ਸਾਹਿਬ ਨਿੱਘੇ ਬੰਦੇ ਹਨ। ਸਾਡੀਆਂ ਨਿੱਕੀਆਂ ਨਿੱਕੀਆਂ ਮੁਸ਼ਹਿਮੀਆਂ ਵੱਡੀਆਂ ਕਰ ਕੇ ਮਨਾਉਂਦੇ ਪਰ ਵਿਆਹ ਬਾਰੇ ਉਨ੍ਹਾਂ ਦਾ ਤਰਕ ਸੀ ਕਿ ਆਪਣੇ ਧਰਮ ਵਿੱਚ ਹੀ ਕਰਵਾਉਣਾ ਚਾਹੀਦਾ ਹੈ। ਜਦੋਂ ਉਹ ਲੈਬ ਆਏ ਹੋਏ ਏਹੋ ਜਿਹੀਆਂ ਗੱਲਾਂ ਕਰਨ ਲੱਗੇ, ਯੋਗੋਸ਼ ਵੀ ਉਹਨਾਂ ਦੀ ਹਾਂ ਵਿਚ ਹਾਂ ਮਿਲਾਉਣ ਲੱਗਾ। ਉਝੁੱਝ ਉਹ ਆਰਸੀ ਦੇ ਕੋਲ ਢੁੱਕ-ਢੁੱਕ ਕੇ ਬਹਿੰਦਾ ਤੇ ਜੱਜ ਸਾਹਿਬ ਤੋਂ ਪਾਸਾ ਵੱਟ ਲੈਂਦਾ ਸੀ। ਉਸ ਦਿਨ ਵਿਆਹ ਵਾਲੇ ਮਾਮਲੇ 'ਤੇ ਜੱਜ ਸਾਹਿਬ ਨਾਲ ਸਟੈਂਡ ਕਰ ਗਿਆ ਸੀ। ਵਿਆਹ ਮੇਰਾ ਵੀ ਸੈਕੰਡਰੀ ਏਜੰਡਾ ਸੀ।

ਉਹ ਡਿਊਟੀ ਤੋਂ ਸੁਰਖ਼ਰੂ ਹੋ ਕੇ ਮੇਰੇ ਕੋਲ ਆ ਜਾਂਦੀ। ਫਿਰ ਉਹਦੀ ਮਰਜ਼ੀ ਚੱਲਦੀ। ਉਨ੍ਹੇ ਕਿੱਧਰ ਨੂੰ ਲੈ ਕੇ ਜਾਣਾ ਹੈ। ਕਿਹੜੀ ਪਾਰਟੀ ਅਟੈਂਡ ਕਰਵਾਉਣੀ ਹੈ, ਕਿੱਥੇ ਲੰਚ ਕਰਨਾ ਹੈ ਤੇ ਕਿਥੇ ਡਿਨਰ? ਇਹ ਉਸ 'ਤੇ ਡਿਪੈਂਡ ਹੁੰਦਾ ਸੀ। ਮੈਂ ਆਪਣੇ ਜੀਵਨ ਵਿੱਚ ਪਹਿਲ ਹਮੇਸ਼ਾ ਖੋਜ ਕਾਰਜ ਨੂੰ ਦਿੱਤੀ ਤੇ ਆਰਸੀ ਨੇ ਸਿਰਫ ਮੁਹੱਬਤ ਨੂੰ। ਉਹ ਮੈਨੂੰ ਦਿੱਲੀ ਦੀ ਹਰ ਪਿਕਨਿਕ ਸਪੋਟ 'ਤੇ ਲੈ ਕੇ ਗਈ। ਮੈਂ ਜਿੰਦਗੀ ਵਿੱਚ ਕਦੇ ਨੱਚ ਕੇ ਨਹੀਂ ਸੀ ਦੇਖਿਆ। ਪਾਰਟੀਆਂ ਵਿੱਚ ਭੰਗੜਾ ਪਾਉਣਾ ਵੀ ਉਹਨੇ ਹੀ ਸਿਖਾਇਆ। ਆਪ ਤਾਂ ਉਹ ਕਮਾਲ ਦਾ ਡਾਂਸ ਕਰਦੀ ਸੀ।

ਪਿਛਲੇ ਪੰਜ ਛੇ ਸਾਲ ਤੋਂ ਮੇਰੀ ਤੇ ਆਰਸੀ ਦੀ ਸਾਂਝ ਸੋਹਣੀ ਨਿਭਦੀ ਆ ਰਹੀ ਸੀ। ਜਦੋਂ ਆਰਸੀ ਤੇਤੀ ਸਾਲ ਦੀ ਹੋਈ ਸੀ। ਉਹਨੂੰ ਵੱਡੀ ਹੋ ਰਹੀ ਉਮਰ ਦਾ ਝੋਰਾ ਵੱਚ ਵੱਚ ਖਾਣ ਲੱਗਾ।

“ਮੇਰੀ ਉਮਰ ਢਲਣ ਲੱਗ ਪਈ, ਡਾਕਟਰ ਸਾਹਿਬ। ਮੇਰੇ ਨਾਲ ਦੀਆਂ ਸਭ ਵਿਆਹ ਹੋ ਗਈਆਂ। ਡੈਡ ਤੇਰੇ ਲਈ ਨਹੀਂ ਮੰਨਦੇ ਤੇ ਮੈਂ ਕਿਸੇ ਹੋਰ ਲਈ ਨਈਂ ਮੰਨਦੀ।... ਮੇਰੀ ਬਿਊਟੀ ਖਤਮ ਹੋਣ ਕਿਨਾਰੇ ਆ। ਆਹ ਦੇਖੋ ਚਿਹਰਾ ਮੁਰਝਾਉਣ ਲੱਗ ਪਿਆ। ਆਹ ਠੋੜੀ ਹੇਠ ਰਿੰਕਲ ਪੈਣ ਲੱਗ ਪਏ ਨੇ। ਮੈਨੂੰ ਆਪਣੀ ਧੋਣ ਘੜੇ ਵਰਗੀ ਲੱਗਣ ਲੱਗ ਪਈ ਆ।” ਉਹ ਮੇਰੇ ਮੌਢੇ 'ਤੇ ਸਿਰ ਰੱਖ ਕੇ ਭੁਸਕਣ ਲੱਗ ਪੈਂਦੀ।

ਉਹਨਾਂ ਦਿਨਾਂ ਵਿੱਚ ਵਧਦੀ ਉਮਰ ਬਾਰੇ ਉਹ ਫਿਰਕਮੰਦ ਬਹੁਤ ਸੀ। ਉਹਨੂੰ ਚਿਹਰੇ 'ਤੇ ਪੈਂਦੀਆਂ ਝੁਰੜੀਆਂ ਤੰਗ ਕਰਦੀਆਂ। ਸਲਿਮ ਟਗਿਸ ਕੁੜੀ ਔਰਤ ਜਿਹੀ ਲੱਗਣ ਲੱਗ ਪਈ ਸੀ। ਮੈਂ ਵੀ ਉਹਦਾ ਸਰੀਰ ਦੇਖ ਕੇ ਫਿਰਕਮੰਦ ਹੋਣ ਲੱਗਾ ਸੀ। ਫਿਰ ਉਹਨੇ ਆਪ ਲੋੜੀਵਿਟੀ ਵਾਲੀ ਗੱਲ ਛੇੜ ਲਈ।

“ਸੁਵੀਰ ਜੀ, ਤੁਸੀਂ ਮੈਨੂੰ ਕਿਹਾ ਸੀ... ਆਰਸੀ ਮਨੁੱਖਾਂ ਵਿੱਚੋਂ ਪਹਿਲੀ

ਹੋਵੇਗੀ ਜਿਹੜੀ ਹਜ਼ਾਰ ਵਰ੍ਹੇ ਤਕ ਤਰੈ-ਤਾਜ਼ਾ ਤੇ ਜਵਾਨ ਰਹੇਗੀ। ਹਜ਼ਾਰ ਵਰ੍ਹੇ ਨੂੰ ਮਾਰੋ ਗੋਲੀ। ਕੀ ਤੁਸੀਂ ਮੈਨੂੰ ਵੀਹ ਸਾਲ ਹੋਰ ਟਹਿਕਦੀ ਰੱਖ ਸਕਦੇ ਹੋ?”

ਮੈਂ ਵੀ ਨਹੀਂ ਸੀ ਚਾਹੁੰਦਾ ਕਿ ਇਹ ਛੁੱਲ ਮੁਰਝਾ ਜਾਏ। ਮੈਂ ਇਹਨੂੰ ਹਮੇਸ਼ਾ ਗੁਲਾਬ ਦੇ ਛੁੱਲ ਵਾਂਗ ਖਿੜੀ ਦੇਖਣਾ ਚਾਹੁੰਦਾ ਸੀ। ਫਿਰ ਮੈਂ ਉਹਨੂੰ ਲੈਬ ਸੱਦਣ ਲੱਗ ਪਿਆ। ਸਭ ਤੋਂ ਪਹਿਲਾਂ ਮੈਂ ਉਹਦੇ ਜੀਨਜ਼ ਦੇ ਸੈਂਪਲ ਸਟੋਰ ਕੀਤੇ। ਫੋਸਿਲ ਲੈਬ ਵਿੱਚ ਟੈਸਟਾਂ ਰਾਹੀਂ ਉਸ ਦੇ ਛੋਟੇ ਛੋਟੇ ਉਹ ਜੀਨਜ਼ ਲੱਭ ਲਏ, ਜਿਹੜੇ ਜਵਾਨੀ ਉਤੇ ਅਸਰ ਪਾਉਂਦੇ ਹਨ। ਪਿਛਲੇ ਛੇ ਮਹੀਨਿਆਂ ਵਿੱਚ ਮੈਂ ਇਹ ਵੱਡੀ ਪ੍ਰਾਪਤੀ ਕੀਤੀ ਸੀ। ਪਿਛਲੇ ਛੇ ਸਾਲਾਂ ਵਿੱਚ ਹੋਰ ਲੋਕਾਂ 'ਤੇ ਵੀ ਤਜ਼ਰਬੇ ਕੀਤੇ ਸਨ ਪਰ ਸਫ਼ਲਤਾ ਨਹੀਂ ਸੀ ਮਿਲੀ।

ਮੈਂ ਆਰਸੀ ਦੇ ਜੀਨਜ਼ ਦਾ ਸੈਂਪਲ ਲੈ ਕੇ ਐਰੀਜ਼ੋਨਾਂ ਦੀ ਪ੍ਰਾਜੈਕਟ ਰਿਸਰਚ ਲੈਬਾਰਟਰੀ ਨੂੰ ਵੀ ਭੇਜ ਚੁੱਕਾ ਸਾਂ। ਦੁਨੀਆਂ ਦੇ ਸਾਰੇ ਸੈਂਪਲਾਂ ਦੀ ਪ੍ਰਸੈਸਿੰਗ ਐਰੀਜ਼ੋਨਾਂ ਵਿੱਚ ਹੀ ਹੁੰਦੀ ਹੈ। ਉਹ ਸੈਂਪਲ ਵੀ ਮੁਕੰਮਲ ਪਾਇਆ ਗਿਆ ਸੀ। ਦੂਜੀ ਪ੍ਰਾਪਤੀ ਇਹ ਹੋਈ ਸੀ ਉਥੇ ਹੀ ਜੈਨੋਟਿਕ ਡਾਟੇ ਦੀ ਪਰਖ ਵੀ ਕਰਵਾਈ ਸੀ। ਡਾਈਨਲ ਸਟੇਜ ਤੋਂ ਪਹਿਲਾਂ ਆਰਸੀ ਦੇ ਸਰੀਰ ਦੇ ਸੱਤ ਹਿੱਸਿਆਂ ਦੇ ਸੈਲਾਂ ਦੀ ਮੁਰੰਮਤ ਕਰਨੀ ਪੈਣੀ ਸੀ। ਜੀਨਜ਼ ਦੀ ਮੁਰੰਮਤ ਤਾਂ ਸੈਂਪਲ ਲੈਣ ਵੇਲੇ ਕਰ ਦਿੱਤੀ ਸੀ।

ਮੈਂ ਆਪਣੀ ਖੋਜ ਦੇ ਬਿਲਕੁਲ ਨੇੜੇ ਪੁੱਜ ਗਿਆ ਸੀ।

ਉਨ੍ਹਾਂ ਦਿਨਾਂ ਵਿੱਚ ਹੀ ਇਹ ਅਨਹੋਣੀ ਵਾਪਰ ਗਈ। ਸਵੇਰੇ ਉੱਠ ਕੇ ਪਤਾ ਲੱਗਾ ਕਿ ਰਾਤ ਹਾਰਟ ਅਟੈਕ ਨੇ ਮੇਰੀ ਆਰਸੀ ਦੀ ਜਾਨ ਲੈ ਲਈ। ਉਹ ਸਾਡੇ ਦੋਵੇਂ ਘਰ ਸੁੰਨੇ ਕਰ ਗਈ ਸੀ। ਜਿਸ ਵਿਗਿਆਨੀ ਨੇ ਆਪਣੀ ਮਹਿਬੂਬ ਨੂੰ ਸੈਂਕੜੇ ਸਾਲ ਛੁੱਲਾਂ ਵਾਂਗ ਰੱਖਣਾ ਸੀ। ਉਹ ਉਹਨੂੰ ਬਿਨ੍ਹਾਂ ਦੌਸੇ ਅਪਣੇ ਡੈਡ ਦੇ ਹੱਥਾਂ ਵਿੱਚ ਲੁੜਕ ਗਈ ਸੀ। ਕਦੇ ਮੈਂ ਅਪਣੀ 11-12 ਮਹੀਨੇ ਦੀ ਖੋਜ ਦੀ ਅਜਾਈਂ ਗਈ ਮਿਹਨਤ ਬਾਰੇ ਸੋਚਣ ਲੱਗਦਾ, ਕਦੇ ਅਪਣੀ ਆਰਸੀ ਦੇ ਵਿਛੋੜੇ ਬਾਰੇ।

ਮੈਨੂੰ ਪਤੈ ਕਿ ਮੈਂ ਆਰਸੀ ਨੂੰ ਸਪੁਰਦ-ਏ-ਖਾਕ ਹੁੰਦਿਆਂ ਕਿਵੇਂ ਜਗਿਆ। ਮੈਂ ਉਹਦੇ ਨਾਲ ਹੀ ਕਟੈੜਾ ਪੁੱਟਦੇ ਸਮੇਂ ਦਫ਼ਨ ਹੋ ਜਾਣਾ ਚਾਹੁੰਦਾ ਸੀ। ਇਹ ਤਾਂ ਮੈਨੂੰ ਡਾਕਟਰ ਰਾਧਿਕਾ ਵਾਪਸ ਲੈ ਆਈ। ਉਸ ਰਾਤ ਮੇਰੀਆਂ ਅੱਖਾਂ ਵਿੱਚ ਨੀਂਦ ਕਿਤੇ ਨਹੀਂ ਸੀ। ਸਵੇਰੇ ਨਾ ਨਹਾਉਣ ਨੂੰ ਚਿੱਤ ਕੀਤਾ ਤੇ ਨਾ ਹੀ ਖਾਣ ਪੀਣ ਨੂੰ। ਮੈਂ ਨੌਕਰ ਨੂੰ ਕਬਰਸਤਾਨ ਵਿੱਚ ਹੀ ਖਾਣੇ ਤੋਂ ਮਨ੍ਹਾ ਕਰ ਦਿੱਤਾ ਸੀ। ਉਹ ਉਥੋਂ ਹੀ ਆਪਣੇ ਕਿਸੇ ਦੋਸਤ ਕੋਲ ਚਲਾ ਗਿਆ ਸੀ। ਰਾਤ ਸਮੇਂ ਮੈਂ ਇਕੱਲਾ ਹੀ ਸੀ। ਕਦੇ ਕਦੇ ਫਿੰਗਰ ਪਿੰਟ ਸੈਂਸਰ ਵਾਲੇ ਕੰਪਿਊਟਰ 'ਤੇ ਉਹਦੀ ਤਸਵੀਰ ਆਉਣ ਦਾ ਭੁਲੇਖਾ ਪੈ ਜਾਂਦਾ। ਮੈਂ ਦਰਵਾਜ਼ਾ ਖੋਲ੍ਹਣ ਉੱਠਦਾ ਪਰ ਅੱਗੇ..। ਮੇਰਾ ਰੋਣ ਨਿਕਲ ਜਾਂਦਾ ਤੇ ਨਿਸਤੇ ਸਰੀਰ ਨੂੰ ਬੈੱਡ 'ਤੇ

ਸੁੱਟ ਫਿਰ ਹਾਉਕੇ ਭਰਨ ਲਗਦਾ। ਸੈਲ ਫੋਨ ਵਿੱਚ ਦਿਲਚਸਪੀ ਨਾ ਰਹੀ। ਪਤਾ ਨਹੀਂ ਉਹਦੀ ਬੈਟਰੀ ਦੀ ਚਾਰਜਿੰਗ ਕਦੋਂ ਦੀ ਮੁੱਕ ਗਈ ਸੀ।

ਜਿਉਂ ਹੀ ਦਿਨ ਚੜ੍ਹਿਆ, ਮੈਂ ਲੈਬ ਵਿੱਚ ਉਹਦੀ ਸੂਰਤ ਦੇਖਣ ਲਈ ਆ ਵੜਿਆ। ਕੰਪਿਊਟਰ ਅੰਨ ਕੀਤਾ। ਸਭ ਤੋਂ ਪਹਿਲਾਂ ਵਾਲ ਪੇਪਰ ਵਿੱਚ ਪਈਆਂ ਤਸਵੀਰਾਂ 'ਤੇ ਕਲਿੱਕ ਕੀਤਾ। ਉਸੇ ਵੇਲੇ ਨਾਲ ਦੇ ਟੇਬਲ 'ਤੇ ਪਰੀਜ਼ਰਵ ਕੀਤੇ ਜੀਨਜ਼ ਅਤੇ ਸੈਂਪਲਜ਼ 'ਤੇ ਨਿਗਾਹ ਗਈ। ਮੈਨੂੰ ਉਹ ਝਾਊਲੇ ਝਾਊਲੇ ਦਿਸ ਰਹੇ ਸਨ, ਪਰ ਹੱਸਦੀ ਹੋਈ ਆਰਸੀ ਸਾਫ਼ ਦਿਖਾਈ ਦੇ ਰਹੀ ਸੀ। ਮੈਂ ਟੇਬਲ ਤੋਂ ਧਿਆਨ ਹਟਾ ਉਹਦੀ ਲੋੜੀਵਿਟੀ ਵਾਲੀਆਂ ਰਿਪੋਰਟਾਂ ਵਿੱਚ ਖੁੱਭ ਗਿਆ। ਈ-ਪੇਜ ਫਰੋਲਿਆ ਤਾਂ ਰਾਇਲ ਸੁਸਾਇਟੀ ਲੰਡਨ ਨੂੰ ਆਰਸੀ ਦੀ ਜੋ ਰਿਪੋਰਟ ਭੇਜੀ, ਪੜ੍ਹਨ ਲਈ ਕਮਾਂਡ ਦੇ ਦਿੱਤੀ। ਉਸੇ ਸਮੇਂ ਸੱਜੇ ਪਾਸੇ ਵਾਲਾ ਕੰਪਿਊਟਰ ਟੂ-ਟੂ ਕਰਨ ਲੱਗ ਪਿਆ ਸੀ। ਮੈਂ ਰਿਪੋਰਟ ਨੂੰ ਵਿਚਕਾਰ ਛੱਡ ਕੇ ਐਮਰਜੈਂਸੀ ਮੈਸਜ ਪੜ੍ਹਿਆ। ਉਸ ਤੋਂ ਬਾਅਦ ਮੈਂਤੋਂ ਕਿੰਨਾ ਚਿਰ ਕੁਰਸੀ 'ਚੋਂ ਉੱਠਿਆ ਨਹੀਂ ਸੀ ਗਿਆ। ਮੇਰੀ ਗੇੜ੍ਹ ਦੀ ਹੱਡੀ ਵਿੱਚ ਡਰ ਦੀ ਲਹਿਰ ਦੌੜ ਗਈ ਸੀ। ਕੁੱਝ ਝਟਕਿਆਂ ਤੋਂ ਬਾਅਦ ਮੈਂ ਸਧਾਰਨ ਹਾਲਤ ਵਿੱਚ ਪੁੱਜਾ।

“ਕਾਸ਼! ਐਸ.ਪੀ. ਮਿਸਟਰ ਸ਼ੁਕਲਾ ਦੀ ਮੈਸਜ ਵਾਲੀ ਖਬਰ ਝੂਠੀ ਹੋਵੇ।”

ਇਹ ਖਬਰ ਸੁੰਨ ਕਰਨ ਵਾਲੀ ਸੀ। ਜੋ ਆਰਸੀ ਨਾਲ ਹੋਈ, ਇਸ ਦੀ ਤਾਂ ਕੋਈ ਕਲਪਨਾ ਵੀ ਨਹੀਂ ਸੀ ਕਰ ਸਕਦਾ। ਕਹਿਰ ਦੀ ਗਰਮੀ ਵਿੱਚ ਵੀ ਮੇਰੇ ਦੰਦ ਵੱਜਣ ਲੱਗ ਪਏ ਸਨ। ਹੱਥ ਕੰਬ ਰਹੇ ਸਨ। ਮੈਨੂੰ ਕੁੱਝ ਸੁੱਝ ਨਹੀਂ ਸੀ ਰਿਹਾ ਕਿ ਮੈਂ ਕੀ ਕਰਾਂ? ਇਸੇ ਪ੍ਰੇਸ਼ਾਨੀ ਵਿੱਚ ਮੈਂ ਲੈਬ ਵਿੱਚੋਂ ਨਿਕਲਿਆ ਤੇ ਆਪਣੇ ਕਮਰੇ ਵਿੱਚ ਗੇੜ੍ਹੇ ਕੱਢਣ ਲੱਗ ਪਿਆ।

ਬੋੜ੍ਹੀ ਦੇਰ ਬਾਅਦ ਡਾਕਟਰ ਰਾਧਿਕਾ ਲੈਬ ਪੁੱਜੀ ਤਾਂ ਉਹਦੇ ਚਿਹਰੇ 'ਤੇ ਪ੍ਰੇਸ਼ਾਨੀ ਸਾਫ਼ ਝਲਕਦੀ ਸੀ। ਉਹਨੇ ਆਉਂਦਿਆਂ ਈ ਸਾਰੀ ਘਟਨਾ ਬਿਆਨ ਕਰ ਦਿੱਤੀ। ਇਸ ਪਿੱਛੋਂ ਕਮਰੇ ਵਿੱਚ ਕਾਢੀ ਸਮਾਂ ਚੁੱਪ ਪਸਰੀ ਰਹੀ। ਡਾਕਟਰ ਰਾਧਿਕਾ ਨੇ ਹੀ ਮੈਨੂੰ ਦਿਲਾਸਾ ਦਿੱਤਾ ਸੀ। ਉਹੀ ਮੈਨੂੰ ਕਾਰ ਵਿੱਚ ਬਿਠਾ ਕੇ ਕਬਰਸਤਾਨ ਵੱਲ ਲੈ ਤੁਰੀ ਸੀ।

ਲੈਬ ਵਿੱਚ ਜਿਸ ਮੈਸਜ 'ਤੇ ਮੈਂ ਯਕੀਨ ਨਈਂ ਸੀ ਕਰ ਰਿਹਾ। ਉਹ ਸੱਚ ਹੋਇਆ ਪਿਆ ਸੀ। ਕਬਰ ਦੀ ਮਿੱਟੀ ਪੁੱਟੀ ਹੋਈ ਸੀ। ਆਰਸੀ ਦੀ ਲਾਸ਼ ਸਪੈਹਣਾਂ ਦੇ ਕਬਜ਼ੇ ਵਿੱਚ ਸੀ। ਉਹ ਤਾਂ ਮੂੰਹ ਵੀ ਨਹੀਂ ਸੀ ਦੇਖਣ ਦੇ ਰਹੀਆਂ। ਅਫਸਰ ਤੇ ਜਸਟਿਸ ਸਾਹਿਬ ਦੇ ਰਿਸਤੇਦਾਰ ਗੁੱਸੇ ਵਿੱਚ ਘੁੰਮ ਰਹੇ ਸਨ। ਮੈਨੂੰ ਉਨ੍ਹਾਂ ਦੇ ਮਨਾਂ ਅੰਦਰ ਅੱਗ ਦੇ ਭਾਂਬੜ ਬਲਦੇ ਨਜ਼ਰ ਆਏ। ਤਣਾਅ ਐਨਾ ਸੀ ਕਿ ਇਸ ਸਮੇਂ ਕੁੱਝ ਵੀ ਵਾਪਰ ਸਕਦਾ ਸੀ। ਹਾਲਾਤ ਨਾਲ ਨਜ਼ਿੱਠਣ ਲਈ ਐਸ.ਪੀ. ਸਾਹਿਬ ਦੀ ਅਗਵਾਈ ਹੇਠ ਪੁਲੀਸ ਤਿਆਰ ਬਰ ਤਿਆਰ ਖੜ੍ਹੀ ਸੀ।

ਲਾਸ਼ ਨੂੰ ਐਂਥੁਲੈਂਸ ਵਿੱਚ ਹਸਪਤਾਲ ਲੈ ਤੁਰੇ ਸਨ।

ਐਸ.ਪੀ. ਸਾਹਿਬ ਵਲੋਂ ਫੋਰੈਂਸਿਕ ਸੈਂਟਰ ਲਈ ਸੈਂਪਲ ਲੈਣ ਲਈ ਮੈਨੂੰ ਮੈਸਜ ਕੀਤਾ ਗਿਆ ਸੀ। ਡਾਕਟਰ ਰਾਧਿਕਾ ਨੇ ਅਪਰੇਟਸ ਬਾਕਸ, ਗਲੋਵਜ਼ ਅਤੇ ਪਰੀਜਰਵੇਟਿਵਜ਼ ਆਦਿ ਸਾਮਾਨ ਕਾਰ ਵਿੱਚ ਰੱਖ ਲਿਆ ਸੀ। ਮੈਂ ਤਾਂ ਇਸ ਗੱਲੋਂ ਸੁੰਨ ਸੀ ਕਿ ਇੱਕ ਲਾਸ਼ ਨਾਲ ਬਲਾਤਕਾਰ! ਉਹ ਕਮੀਨਾ ਭੱਜ ਕਿਵੇਂ ਗਿਆ। ਪੁਲੀਸ ਦਾ ਕਹਿਣਾ ਸੀ—ਇਕ ਗਰੀਬੜਾ ਸ਼ਰਾਬੀ ਅੱਧੀ ਰਾਤ ਤੋਂ ਬਾਅਦ ਕਬਰਸਤਾਨ ਸੌਣ ਲਈ ਪੁੱਜਾ ਸੀ। ਉਹ ਸ਼ਰਾਬੀ ਨੂੰ ਦੇਖ ਕੇ ਭੱਜ ਗਿਆ ਸੀ।

ਐਸ.ਪੀ. ਸਾਹਿਬ ਤਾਂ ਚਾਹੁੰਦੇ ਸੀ ਕਿ ਮੈਂ ਛੇਤੀ ਤੋਂ ਛੇਤੀ ਸੈਂਪਲ ਲੈ ਲਵਾਂ ਤਾਂ ਕਿ ਪੋਸਟ ਮਾਰਟਮ ਹੋ ਜਾਵੇ ਤੇ ਲਾਸ਼ ਨੂੰ ਦੁਬਾਰਾ ਸਪੁਰਦ-ਏ-ਖਾਕ ਕਰ ਦਿੱਤਾ ਜਾਵੇ। ਐਸ.ਪੀ. ਸਾਹਿਬ ਨੇ ਆਰਸੀ ਦੇ ਸਰੀਰ ਤੋਂ ਕੱਪੜਾ ਸਰਕਾਇਆ ਸੀ। ਹੈਂਅ! ਆਰਸੀ? ਉਹ ਤਾਂ ਪਛਾਣੀ ਵੀ ਨਹੀਂ ਸੀ ਗਈ। ਥਾਂ ਥਾਂ 'ਤੇ ਦੰਦੀਆਂ ਨਾਲ ਵੱਚ ਮਾਰੇ ਹੋਏ ਸਨ।

“ਰਾਖਸ਼ਸ਼....!” ਮੇਰੇ ਕਲੇਜੇ ਰੁੱਗ ਭਰਿਆ ਗਿਆ ਸੀ। ਡਾਕਟਰ ਰਾਧਿਕਾ ਮੇਰੀ ਹਾਲਤ ਸਮਝ ਗਈ ਸੀ। ਉਸ ਨੇ ਸੈਂਪਲ ਲੈਣੇ ਸ਼ੁਰੂ ਕੀਤੇ। ਪਹਿਲਾਂ ਉਹਨੇ ਆਰਸੀ ਦੇ ਕੱਪੜਿਆਂ ਤੋਂ ਵਾਲਾਂ ਦਾ ਸੈਂਪਲ ਲਿਆ। ਫਿਰ ਜੰਮੇ ਹੋਏ ਖੂਨ ਦਾ। ਇਸ ਤੋਂ ਬਾਅਦ ਆਰਸੀ ਦੇ ਮੂੰਹ ਵਿੱਚੋਂ ਆਰਟਰੀ ਫੋਰਸੈਂਪ ਨਾਲ ਸਵੈਬ ਅਟੈਚ ਕਰ ਕੇ ਲਾਰ ਦਾ ਸੈਂਪਲ ਲਿਆ। ਜਦੋਂ ਉਹ ਰੂੰ ਦੇ ਫੰਬੇ ਨਾਲ ਵੇਜਾਈਨਲ ਸਵੈਬ ਦਾ ਸੈਂਪਲ ਲੈਣ ਲੱਗੀ। ਮੇਰੀਆਂ ਅੱਖਾਂ ਮੀਟੀਆਂ ਗਈਆਂ। ਡਾਕਟਰ ਰਾਧਿਕਾ ਮੈਨੂੰ ਹਸਪਤਾਲ ਤੋਂ ਕਬਰਸਤਾਨ ਲੈ ਕੇ ਗਈ। ਆਰਸੀ ਨੂੰ ਦਫ਼ਨਾਉਣ ਤੋਂ ਬਾਅਦ ਮੇਰੇ ਕਮਰੇ ਤਕ ਛੱਡਣ ਵੀ ਆਈ ਸੀ।

ਮੈਨੂੰ ਇਸ ਘਟਨਾ ਨੇ ਬੇਚੈਨ ਕਰ ਦਿੱਤਾ ਸੀ। ਫੋਰੈਂਸਿਕ ਸੈਂਟਰ ਵਾਲੇ ਡਿਊਟੀ ਕਰਨ ਲਈ ਦਬਾਅ ਪਾ ਰਹੇ ਸਨ। ਉਹ ਇਸ ਘਟਨਾ ਦੀ ਤੁਰੰਤ ਰਿਪੋਰਟ ਮੰਗ ਰਹੇ ਸਨ। ਮੇਰਾ ਕਿਸੇ ਕੰਮ ਵਿੱਚ ਦਿਲ ਨਹੀਂ ਸੀ ਲੱਗਦਾ। ਆਖਿਰ ਮੇਰੀਆਂ ਵੀ ਭਾਵਨਾਵਾਂ ਹਨ। ਵਿਗਿਆਨੀ ਦੇ ਸੀਨੇ 'ਚ ਵੀ ਦਿਲ ਹੁੰਦਾ। ਮੈਂ ਦੌਸ਼ੀ ਨੂੰ ਹਰ ਹੀਲੇ ਫੜਨ ਦੇ ਹੱਕ ਵਿੱਚ ਸੀ।

“ਸਰ, ਮੈਂ ਕੁਝ ਦਿਨ ਸੈਂਟਰ ਨਈਆਂ ਆ ਸਕਦਾ। ਮੈਨੂੰ ਮੈਡੀਕਲ ਲੀਵ ਤੇ ਸਮਝਿਆ ਜਾਵੇ। ਉਂਝ ਮੈਂ ਆਰਸੀ ਵਾਲੇ ਮਾਮਲੇ ਨੂੰ ਅਪਣੀ ਲੈਬ ਵਿੱਚ ਨਜ਼ਿਠ ਲਵਾਂਗਾ। ਨਤੀਜਾ ਆਉਣ 'ਤੇ ਰਿਪੋਰਟ ਤੁਰੰਤ ਤੁਹਾਡੇ ਆਫਿਸ ਪੇਸ਼ ਕਰ ਦਿਆਂਗਾ।” ਮੈਂ ਫੋਰੈਂਸਿਕ ਸੈਂਟਰ ਦੀ ਹਾਇਰ ਅਬਾਰਟੀ ਨੂੰ ਸਾਫ਼ ਕਹਿ ਦਿੱਤਾ ਸੀ।

ਸੈਂਟਰ ਵਾਲਿਆਂ ਨੇ ਐਨੀ ਕੁ ਮੇਰੀ ਮੰਨ ਲਈ ਸੀ। ਡਾਕਟਰ ਰਾਧਿਕਾ ਵੀ ਇਹ ਕੇਸ ਜਲਦੀ ਹੱਲ ਕਰਨਾ ਚਾਹੁੰਦੀ ਸੀ। ਸਭ ਤੋਂ ਪਹਿਲਾਂ ਉਸ ਨੇ ਹੀ ਲੈਬ ਵਿੱਚ ਕੰਮ ਕਰਨਾ ਸ਼ੁਰੂ ਕੀਤਾ। ਉਸ ਨੇ ਵੇਜਾਈਨਲ ਸਵੈਬ ਦਾ ਕੰਮ ਅਰੰਭ

ਕੀਤਾ ਸੀ। ਸੈਂਪਲ ਤਿਆਰ ਕਰ ਕੇ ਮੇਰੇ ਖੂਹਰੇ ਰੱਖ ਦਿੱਤਾ ਸੀ। ਮੈਂ ਕੈਮੀਕਲ ਨਾਲ ਆਰਸੀ ਦੇ ਡੀ.ਐਨ.ਏ. ਪੋ ਦਿੱਤੇ। ਪਿੱਛੇ ਰੂੰ ਦੇ ਫੁੰਬੇ ਉਤੇ ਸਿਰਫ਼ ਦੋਸ਼ਾ ਦੇ ਸਪਰਮ ਬਚੇ ਸਨ। ਹੋਰ ਕੈਮੀਕਲ ਵਰਤ ਕੇ ਸਪਰਮ ਨੂੰ ਨਿਖੇੜ ਲਿਆ ਸੀ ਅਤੇ ਉਸ ਦਾ ਡੀ.ਐਨ.ਏ. ਪਿੰਟ ਵੀ ਲੈ ਲਿਆ ਸੀ। ਡਾਕਟਰ ਰਾਧਿਕਾ ਨੇ ਮਾਈਕਰੋਸਕੋਪ ਦੇ ਆਈ. ਪੀਸ ਵੱਲ ਇਸ਼ਾਰਾ ਕਰ ਕੇ ਵਿਉ ਦੇਖਣ ਨੂੰ ਕਿਹਾ। ਛੋਕਸ ਕਰਨ 'ਤੇ ਲਗਭਗ ਡੈਂਡ ਸਪਰਮ ਨਜ਼ਰ ਆ ਰਹੇ ਸਨ।

ਜਿਸ ਦਿਨ ਦੀ ਇਹ ਘਟਨਾ ਵਾਪਰੀ, ਪੁਲੀਸ ਮਾਮਲੇ ਦੀ ਜਾਂਚ ਪੂਰੀ ਸਾਵਧਾਨੀ ਨਾਲ ਕਰ ਰਹੀ ਸੀ। ਐਂਡੇ ਵੱਡੇ ਬੰਦੇ ਦੀ ਬੇਟੀ ਨਾਲ ਕੁਕਰਮ ਹੋਇਆ ਹੋਵੇ, ਦੋਸ਼ੀ ਤਾਂ ਫੜ੍ਹ ਕੇ ਹੀ ਇਨ੍ਹਾਂ ਦਾ ਗੁਜ਼ਾਰਾ ਹੋਣੈ। ਪੁਲੀਸ ਅਧਿਕਾਰੀ ਦੂਏ ਤੀਏ ਦਿਨ ਜਸਟਿਸ ਸਾਹਿਬ ਦੇ ਘਰ ਆਉਂਦੇ। ਕੀਤੀ ਕਾਰਵਾਈ ਦੀ ਰਿਪੋਰਟ ਦਿੰਦੇ। ਦਰਅਸਲ ਉਨ੍ਹਾਂ ਕੋਲ ਬਲਾਤਕਾਰੀ ਦੀ ਸੂਹ ਨਹੀਂ ਸੀ ਨਿਕਲ ਰਹੀ। ਐਸ.ਪੀ. ਸਾਹਿਬ ਮੁਤਾਬਕ ਇਸ ਜਾਂਚ ਵਿੱਚ ਕੋਈ ਇਕ ਸੌ ਵੀਹ ਅਪਰਾਧੀਆਂ ਤੋਂ ਪੁਛਗਿਛ ਕੀਤੀ ਜਾ ਚੁੱਕੀ ਹੈ। ਪੁਲੀਸ ਨੇ ਤਾਂ ਅੰਤਿਮ ਰਸਮ ਵਿੱਚ ਹਿੱਸਾ ਲੈਣ ਵਾਲੇ ਵੀ ਨਹੀਂ ਬਖਸ਼ੇ। ਉਨ੍ਹਾਂ ਦੇ ਕਹਿਣ 'ਤੇ ਸਾਰੇ ਮਰਦਾਂ ਨੂੰ ਡੀ.ਐਨ.ਏ. ਟੈਸਟ ਵਿੱਚ ਸ਼ਾਮਿਲ ਕੀਤਾ ਗਿਆ। ਪੁਲੀਸ ਦੀ ਐਨੀ ਤਫਤੀਸ਼ ਦੇ ਬਾਵਜੂਦ ਉਨ੍ਹਾਂ ਦੇ ਹੱਥ ਪੱਲੇ ਕੁੱਝ ਨਾ ਪਿਆ।

ਇਸ ਪਿੱਛੋਂ ਸਭ ਦੀ ਆਸ ਫੋਰੈਂਸਿਕ ਸੈਂਟਰ 'ਤੇ ਬੱਝ ਗਈ। ਮੈਂ ਆਪ ਸਫ਼ਲਤਾ ਨਾ ਮਿਲਣ ਤੋਂ ਪ੍ਰੇਸ਼ਾਨ ਸੀ। ਅੱਜ ਤਕ ਮੇਰਾ ਕੋਈ ਵੀ ਟੈਸਟ ਫੇਲ੍ਹ ਨਹੀਂ ਸੀ ਹੋਇਆ। ਮੈਂ ਖੁਦ ਤਿੰਨ ਵਾਰ ਡੀ.ਐਨ.ਏ. ਜਾਂਚ ਕੀਤੀ। ਆਰਸੀ ਦੇ ਕੱਪੜਿਆਂ ਤੋਂ ਲਏ ਵਾਲਾਂ ਦੇ ਸੈਂਪਲ ਵੀ ਟੈਸਟ ਕੀਤੇ। ਉਹਦੇ ਸਰੀਰ 'ਤੇ ਲੱਗੇ ਖੂਨ ਦੇ ਡੀ.ਐਨ.ਏ. ਦਾ ਨਿਰੀਖਣ ਵੀ ਕੀਤਾ। ਵੇਜਾਈਨਲ ਸਵੈਬ ਟੈਸਟ ਵੀ ਕੀਤਾ। ਕਿਸੇ ਵੀ ਅਪਰਾਧੀ ਦੇ ਡੀ.ਐਨ.ਏ. ਦੇ ਬੈਂਡ ਆਰਸੀ ਦੇ ਸੈਂਪਲ ਦੇ ਡੀ.ਐਨ.ਏ. ਦੇ ਬੈਂਡਾਂ ਨਾਲ ਨਹੀਂ ਸੀ ਮਿਲੇ।

ਇਹ ਮੇਰੇ ਨਾਲ ਪਹਿਲੀ ਵਾਰ ਹੋ ਰਿਹਾ ਸੀ ਕਿ ਤਿੰਨ ਵਾਰ ਟੈਸਟ ਕਰਨ ਦੇ ਬਾਵਜੂਦ ਅਪਰਾਧੀ ਦੀ ਪਛਾਣ ਨਹੀਂ ਸੀ ਹੋ ਸਕੀ। ਮੇਰੇ ਕੋਲ ਸੱਠ ਕੁ ਸ਼ੱਕੀ ਬੰਦਿਆਂ ਦੇ ਡੀ.ਐਨ.ਏ. ਸਨ। ਉਨ੍ਹਾਂ ਦੀ ਸਭ ਦੀ ਪਰਖ ਕਰ ਕੇ ਦੇਖ ਲਈ ਸੀ। ਸ਼ਾਇਦ ਪੁਲੀਸ ਤਾਂ ਚੁੱਪ ਕਰ ਜਾਏ। ਮੈਂ ਹਾਰ ਮੰਨਣ ਵਾਲਾ ਨਹੀਂ ਸੀ। ਆਖਿਰ ਮੇਰੀ ਆਰਸੀ ਦਾ ਮਾਮਲਾ ਸੀ। ਮੇਰੀ ਖੋਜ ਦਾ...। ਜੇ ਇੱਦਾਂ ਹੀ ਹੁੰਦਾ ਰਿਹਾ ਤਾਂ ਆਦਮੀ ਦੀ ਉਮਰ ਹਜ਼ਾਰ ਵਰ੍ਹੇ ਕਰਨ ਦੀ ਖੋਜ ਦਾ ਕੀ ਬਣੇਗਾ?... ਹਾਂ, ਹਾਂ ਮੇਰੇ ਜੀਵਨ ਦਾ ਮਕਸਦ ਖੋਜ ਹੈ। ਫਿਰ ਮੈਂ ਬੁੱਕ ਨਾਲ ਬਣੇ ਪ੍ਰੋਫਾਈਲ ਦੀ ਜਾਂਚ ਕਰਨੀ ਸ਼ੁਰੂ ਕੀਤੀ।

“ਲਾਰ ਵਿੱਚ ਵੀ....ਸ....ਪ....ਰ....ਮ?” ਦੇਖ ਕੇ ਡਾਕਟਰ ਰਾਧਿਕਾ ਜਿਉਂ ਸੁੰਨ ਹੋ ਗਈ ਸੀ।

ਇਹ ਪ੍ਰੋਫਾਈਲ ਸਹਾਇਕ ਦੇ ਹੱਥ ਵਿੱਚ ਸੀ। ਮੈਂ ਉਸ ਸੈਂਪਲ ਨੂੰ ਇੰਜਾਇਮ ਦੇ ਘੋਲ ਵਿੱਚ ਮਾਈਨਸ ਸੱਤਰ ਡਿਗਰੀ ਸੈਲਸੀਅਸ 'ਤੇ ਫਰੀਜ ਕੀਤਾ। ਇਸ ਡੀ.ਐਨ.ਏ. ਦੇ ਹਜ਼ਾਰਾਂ ਹੀ ਛੋਟੇ ਛੋਟੇ ਟੁਕੜੇ ਹੋ ਗਏ ਸਨ। ਇਨ੍ਹਾਂ ਟੁਕੜਿਆਂ ਨੂੰ ਪਰਖ ਨਲੀ ਵਿੱਚ ਪਾ ਕੇ ਗਰਮ ਕਰ ਲਿਆ। ਇਸ ਨਾਲ ਸੈਲ ਟੁੱਟ ਗਏ ਤੇ ਡੀ.ਐਨ.ਏ. ਅਲੱਗ ਹੋ ਗਏ। ਥੋੜਾਈਡ ਉਤੇ ਪੱਟੀਆਂ ਉਭਰ ਆਈਆਂ। ਮੈਂ ਇਨ੍ਹਾਂ ਦਾ ਅਪਰਾਧੀਆਂ ਦੇ ਡੀ.ਐਨ.ਏ. ਨਾਲ ਮੇਲ ਕੀਤਾ।

“ਕਮੀਨਾ ਫਲਿਆ ਗਿਆ....” ਮੈਂ ਡਾਕਟਰ ਰਾਧਿਕਾ ਨਾਲ ਖੁਸ਼ੀ ਸਾਂਝੀ ਕੀਤੀ। ਤੇਤੀ ਨੰਬਰ ਵਾਲਾ ਡੀ.ਐਨ.ਏ. ਦਾ ਸੈਂਪਲ ਆਰਸੀ ਦੇ ਬੁੱਕ ਨਾਲ ਮਿਲਿਆ ਸੀ। ਮੈਂ ਇਸ ਦੀ ਰਿਪੋਰਟ ਤਿਆਰ ਕਰ ਕੇ ਫੋਰੈਂਸਿਕ ਸੈਂਟਰ ਪੁੱਜਦੀ ਕੀਤੀ। ਉਥੋਂ ਕਾਰਵਾਈ ਕਰਵਾ ਕੇ ਪੁਲੀਸ ਡਿਪਾਰਟਮੈਂਟ ਕੌਲ ਪਹੁੰਚਾਈ। ਹੁਣ ਉਨ੍ਹਾਂ ਦਾ ਕੋਈ ਜਵਾਬ ਨਹੀਂ ਆਇਆ। ਉਦਾਂ ਤਾਂ ਸੱਠ ਬੰਦਿਆਂ ਵਿੱਚੋਂ ਹੀ ਹੋਏਗਾ। ਮੈਂ ਐਸ.ਪੀ. ਸ਼ੁਕਲਾ ਨੂੰ ਦੁਬਾਰਾ ਆਪ ਹੀ ਫੋਨ ਲਾ ਲਿਆ। ਉਨ੍ਹਾਂ ਦੀ ਆਵਾਜ਼ ਵਿੱਚ ਸਖ਼ਤੀ ਹੈ।

“ਡਾਕਟਰ ਸੁਵੀਰ ਜੀ, ਵੇਟ ਕਰੋ। ਮੈਂ ਖੁਦ ਆ ਕੇ ਗੱਲ ਕਰਦਾਂ।”

ਮੈਂ ਐਸ.ਪੀ. ਸਾਹਿਬ ਦਾ ਫੋਨ ਸੁਣ ਕੇ ਡਰ ਗਿਆ। ਮੇਰਾ ਮਨ ਪੁੱਠੀਆਂ ਸੋਚਾਂ ਸੋਚਣ ਲੱਗ ਪਿਆ। ਕਦੇ ਤਾਂ ਮੈਨੂੰ ਲੱਗਦਾ ਕਿਤੇ ਮੈਂ ਹੀ ਨਾ ਅਰਧ ਨੀਂਦ ਵਿੱਚ ਚਲੇ ਗਿਆ ਹੋਵਾਂ। ਨਹੀਂ, ਐਨਾ ਕਮੀਨਾ ਮੈਂ ਨਹੀਂ ਹੋ ਸਕਦਾ। ਜਸਟਿਸ ਸਾਹਿਬ ਉਹਨਾਂ ਬਾਰੇ ਤੇ ਸੋਚਿਆਂ ਵੀ ਨਹੀਂ ਜਾ ਸਕਦਾ। ਫਿਰ ਮੈਂ ਯੋਗੋਸ਼ ਬਾਰੇ ਸੋਚਣ ਲੱਗ ਪਿਆ। ਇੱਕ ਵਾਰ ਡਾਕਟਰ ਰਾਧਿਕਾ ਤੇ ਯੋਗੋਸ਼ ਵਿਚਕਾਰ ਮੁਸਲਮਾਨਾਂ ਬਾਰੇ ਬਹਿਸ ਹੋ ਰਹੀ ਸੀ।

“ਭਾਰਤੀ ਮੁਸਲਮਾਨ ਸਾਡੇ ਹਿੰਦੂਆਂ ਵਾਂਗ ਹੀ ਅੱਛੇ ਸ਼ਹਿਰੀ ਹਨ। ਇਸ ਦੇਸ਼ 'ਤੇ ਇਥੋਂ ਦੇ ਬਸ਼ਿੰਦਿਆਂ ਦਾ ਬਰਾਬਰ ਦਾ ਹੱਕ ਏ।” ਡਾਕਟਰ ਰਾਧਿਕਾ ਨੇ ਕਿਹਾ ਸੀ।

“ਇਹ ਪਾਕਿਸਤਾਨ ਦੇ ਹਮਾਇਤੀ ਨੇ ਤੇ ਦੇਸ਼ ਦੇ ਦੁਸ਼ਮਣ। ਇਨ੍ਹਾਂ ਨੂੰ ਤਾਂ ‘ਮੌਤ’ ਮਗਰੋਂ ਵੀ ਮਾਫ਼ ਨਈਂ ਕਰਨਾ ਚਾਹੀਦਾ।” ਯੋਗੋਸ਼ ਦੇ ਬੋਲਾਂ ਵਿੱਚ ਤਲਖੀ ਸੀ।

27 ਸਾਲ ਪਹਿਲਾਂ ਸ਼ਹਿਰ ਵਿਚ ਹਿੰਦੂ-ਮੁਸਲਮਾਨਾਂ ਦੇ ਦੰਗੇ ਹੋਏ ਸਨ। ਯੋਗੋਸ਼ ਦੀਆਂ ਅੱਖਾਂ ਦੇ ਸਾਹਮਣੇ ਮੁਸਲਮਾਨ ਦੰਗਾਕਾਰੀਆਂ ਦੀ ਇੱਕ ਟੋਲੀ ਨੇ ਉਸ ਦੇ ਮਾਂ-ਬਾਪ ਨੂੰ ਕੋਹ-ਕੋਹ ਕੇ ਮਾਰਿਆ ਸੀ। ਜਿਸ ਦਿਨ ਉਸਨੂੰ ਉਹ ਚੇਤਾ ਆ ਜਾਂਦਾ, ਉਸ ਦੀਆਂ ਅੱਖਾਂ ਵਿਚ ਲਹੂ ਉਤਰ ਆਉਂਦਾ। ਫਿਰ ਉਹ ਮੁਸਲਮਾਨਾਂ ਦੇ ਖਿਲਾਫ ਬੋਲਣ ਲੱਗ ਪੈਂਦਾ। ਇਸਦੇ ਬਾਵਜੂਦ ਵੀ ਮੈਨੂੰ ਯਕੀਨ ਸੀ ਕਿ ਉਹ ਅਜਿਹਾ ਘਿੰਨੌਣਾ ਤੇ ਗੈਰ ਮਨੁੱਖੀ ਕਾਰਾ ਨਹੀਂ ਕਰ ਸਕਦਾ।

ਮੇਰਾ ਧਿਆਨ ਯੋਗੋਸ਼ ਵਲੋਂ ਹਟ ਕੇ ਡਾ. ਜਾਵੇਦ ਵੱਲ ਚਲਾ ਗਿਆ

ਹੈ। ਇਕ ਵਾਰ ਆਰਸੀ ਦਸਦੀ ਸੀ ਕਿ ਜਾਵੇਦ ਉਸਨੂੰ ਚਾਹੁੰਦਾ ਸੀ ਪਰ ਲੰਬੇ ਸਮੇਂ ਤੋਂ ਜਾਵੇਦ ਸਾਨੂੰ ਮਿਲਿਆ ਨਹੀਂ ਸੀ। ਹੋ ਸਕਦਾ ਉਹ ਗਰੀਬੜਾ ਸ਼ਰਾਬੀ ਹੀ ਦੋਸ਼ੀ ਹੋਵੇ। ਮੈਂ, ਜਾਵੇਦ, ਯੋਗੋਸ਼, ਸ਼ਰਾਬੀ ਤੇ.....।

ਇਨ੍ਹਾਂ ਉਲ-ਜਲੂਲ ਸੋਚਾਂ 'ਚ ਗਲਤਾਨ ਮੈਂ ਕਿੰਨੀ ਦੇਰ ਤੋਂ ਕੁਰਸੀ 'ਤੇ ਨਿਛਾਲ ਪਿਆ ਹਾਂ। ਫਿੰਗਰ ਪਿੰਟ ਸੈਂਸਰ ਨੇ ਐਸ.ਪੀ. ਸ਼ੁਕਲਾ ਦੇ ਨਾਂ ਦੀ ਆਵਾਜ਼ ਦਿੱਤੀ ਹੈ। ਮੈਂ ਦਰਵਾਜ਼ਾ ਖੋਲ੍ਹਾ ਤੇ ਪੁਲੀਸ ਅੰਦਰ ਆ ਵੜੀ ਹੈ।

“ਡਾਕਟਰ ਸੁਵੀਰ ਜੀ, ਮੁਬਾਰਕਵਾਦ! ਤੁਹਾਡੇ ਵਰਗੇ ਵਿਗਿਆਨੀਆਂ ਦੇ ਹੁੰਦਿਆਂ, ਦੋਸ਼ੀ ਬਚ ਨਈਂ ਸਕਦੇ। ... ਅਥੇ ਚੌਰ ਜਲੰਧਰ ਟੱਕਰਾਂ ਦਿੱਲੀ।” ਐਸ.ਪੀ. ਸ਼ੁਕਲਾ ਦੀ ਰੋਹਬਦਾਰ ਆਵਾਜ਼ ਪੂਰੀ ਲੈਬ 'ਚ ਗੁੰਜੀ।

ਚਾਣਚੱਕ ਰਸੋਈ 'ਚੋਂ ਬਾਹਰ ਵੱਲ ਭੱਜੇ ਤੇਜ਼ ਕਦਮਾਂ ਦੀ ਆਵਾਜ਼ ਆਈ। ਪੁਲੀਸ ਦੇ ਜਵਾਨਾਂ ਨੇ ਛੁਰਤੀ ਨਾਲ ਭੱਜੇ ਜਾਂਦੇ ਯੋਗੋਸ਼ ਨੂੰ ਕਾਬੂ ਕਰ ਲਿਆ।

(2010)

ਜਹਾਜ਼ ਵਾਲੀ ਟੈਂਕੀ

ਰਾਤ ਪੀਤੀ ਵੀ ਨਈਂ। ਫਿਰ ਵੀ ਤੜਕੇ ਅੱਖ ਖੁੱਲ੍ਹੇ ਗਈ। ਤੌਬਾ! ਤੌਬਾ!! ਮੈਂ ਪਾਪੀ ਬੰਦਾ। ਕਿਸ ਬਲਾਅ ਦਾ ਨਾਂ ਲੈ ਬੈਠਾ। ਸੰਤਾਂ ਦਾ ਪਤਾ? ਉਨ੍ਹਾਂ ਨੂੰ ਤਾਂ, ਜੋ ਬੰਦਾ ਸੋਚੇ... ਉਹਦੀ ਵੀ ਖਬਰ ਹੋ ਜਾਂਦੀ ਆ। ਮੈਂ ਤਾਂ ਨਾ ਪੀਣ ਦੀ ਕਸਮ ਖਾਧੀ ਹੋਈ ਆ, ਸੰਤਾਂ ਕੋਲ। ਨਾਲੇ ਮੈਂ ਕਿਹੜਾ ਕਸਮ ਨਿਭਾਈ ਨਈਂ। ਮੇਰੇ 'ਤੇ ਤਾਂ ਸੰਤਾਂ ਦੀ ਮਿਹਰ ਹੋ ਗਈ ਸੀ। ਅੱਜ ਹੋਰ ਹੋਣ ਵਾਲੀ ਹੈ।

ਠੰਡ ਤਾਂ ਰਜਾਈ 'ਚ ਪਏ ਦੇ ਵੀ ਹੱਦ ਚੀਰੀ ਜਾਂਦੀ ਆ। ਮੈਂ ਰਜਾਈ ਨੂੰ ਪੈਰਾਂ ਥੱਲੇ ਨੱਧਿਆ ਏ। ਰਾਤ ਸੁਪਨੇ 'ਚ ਮੇਰੀ ਧੀ ਪੁਨੀਤ ਜਹਾਜ਼ ਉਡਾਉਂਦੀ ਫਿਰਦੀ ਸੀ। ਸੁਪਨਾ ਤਾਂ ਮੈਨੂੰ ਏਅਰ ਫਰਾਂਸ ਵਾਲੇ ਜਹਾਜ਼ ਦਾ ਆਇਆ ਸੀ। ਸ਼ਰਾਬ ਦਾ ਤਾਂ ਆਇਆ ਨਈਂ। ਇਹ ਪਤਾ ਨਈਂ---।

ਮੈਂ ਚਾਰ-ਪੰਜ ਸਾਲ ਪੀਤੀ ਵੀ ਬੜੀ। ਠੇਕੇ 'ਤੇ ਲੱਗਾ ਹੁੰਦਾ ਸੀ। ਹਰ ਟੈਮ ਟੁੰਨ ਹੋਇਆ ਰਹਿਣਾ। ਅੱਧੀ ਰਾਤ ਨੂੰ ਅੱਖ ਖੁੱਲ੍ਹੇ ਜਾਣੀ। ਸਰੀਰ ਟੁੱਟਣ ਲੱਗ ਪੈਣਾ। ਲੱਸੀ ਲੱਭਦੇ ਫਿਰਨਾ। ਲੱਸੀ ਇਸ ਘਰ 'ਚ ਕਿਥੋਂ? ਬੱਸ ਫਿਰ ਮੈਂ ਸਵੇਰੇ ਪੀਣੀ ਸ਼ੁਰੂ ਕਰ ਦੇਣੀ। ਮੇਰੀ ਸ਼੍ਰੀਮਤੀ ਬਖ਼ਸ਼ਿੰਦਰ ਕੌਰ ਦੀ ਸ਼ਾਮਤ ਆ ਜਾਣੀ। ਇਹਦੇ ਮੌਰ ਭੰਨ ਸੁੱਟਣੇ। ਇਹਨੇ ਅੱਕੀਓ ਨੇ ਮੇਰੀ ਠੇਕੇ ਤੋਂ ਛੁੱਟੀ ਕਰਵਾ ਦਿੱਤੀ। ਇਹਦੇ ਭਰਾਵਾਂ ਦਾ ਜ਼ੋਰ ਚੱਲ ਗਿਆ। ਫੇਰ ਕੀ ਸੀ। ਸ਼ਰਾਬ ਨਾ ਮਿਲਦੀ ਤਾਂ ਮੈਂ ਸਪਿਰਿਟ ਪੀ ਲੈਂਦਾ। ਭਲਾ ਹੋਵੇ ਚਾਚੇ ਹੁਣਾਂ ਦਾ ਜਿਹੜੇ ਮੈਨੂੰ ਸੰਤਾਂ ਕੋਲ ਲੈ ਗਏ।

ਰਾਤ ਤਾਕੀ ਖੁੱਲ੍ਹੀ ਰਹਿ ਗਈ ਸੀ। ਉਥੋਂ ਹਵਾ ਆਉਂਦੀ ਹੋਣੀ ਆ। ਆਹ ਕਮਲੀਆਂ ਰਜਾਈ ਵੀ ਨਈਂ ਲੈਂਦੀਆਂ। ਛੋਟੀ ਤਾਂ ਵਰਾਹ-ਵਰਾਹ ਕੇ ਮਾਰਦੀ ਆ। ...ਇਨ੍ਹਾਂ 'ਤੇ ਰਜਾਈ ਦੇ ਦੇਵਾਂ। ਗੁਰਦੁਆਰਾ ਸਾਹਿਬ ਇਨ੍ਹਾਂ ਨੂੰ ਅੱਜ ਨਈਂ ਲੈ ਕੇ ਜਾਣਾ। ਜਿੱਦਣ ਜਹਾਜ਼ ਚੜ੍ਹਣਾ ਹੋਇਆ, ਉਹ ਤੋਂ ਪਹਿਲਾਂ ਇਨ੍ਹਾਂ ਦਾ ਮੱਥਾ ਟਿਕਾ ਕੇ ਲਿਆਉਂਗਾ। ਜਾ ਕੇ ਪਹਿਲੀ ਤਨਮਾਹ ਭੇਜੂੰਗਾ। ਉਹਦੇ ਵਿੱਚੋਂ ਘਰ ਵਾਲੇ ਅਖੰਡ ਪਾਠ ਕਰਵਾ ਲੈਣਗੇ।

ਰਾਤਿਂ ਸੁੱਤੇ ਪਏ ਨੂੰ ਕਦੇ ਜਹਾਜ਼ ਦਾ ਸੁਪਨਾ ਆ ਜਾਂਦਾ, ਕਦੇ ਸੰਤਾਂ ਦੇ ਦਰਸ਼ਨ ਹੋ ਜਾਂਦੇ। ਦੁੱਧ ਚਿੱਟੇ ਵਸਤਰ, ਦੁੱਧ ਚਿੱਟੀ ਦਾੜ੍ਹੀ। ਅੱਖਾਂ 'ਚ ਨਾਮ ਦੀ ਖੁਮਾਰੀ। ਮਾਅਰ ਕਿਤੇ... ਦੱਗ-ਦੱਗ ਕਰਦਾ ਨੂਰਾਨੀ ਚਿਹਰਾ। ਬੰਦਾ ਤਾਂ ਉਨ੍ਹਾਂ ਦੇ ਚਰਨਾਂ 'ਚ ਈ ਜਾ ਡਿਗਦੈ। ਮੇਰੇ ਵਰਗਾ ਬੰਦਾ, ਰਾਤ ਦਿਨ ਪੀਣ

ਵਾਲਾ, ਕਿਤੇ ਦਾਰੂ ਛੱਡ ਸਕਦਾ ਸੀ? ਇਹ ਤਾਂ ਉਨ੍ਹਾਂ ਦਾ ਆਸ਼ੀਰਵਾਦ ਆ ਕਿ ਮੈਂ ਮੁੜ ਕੇ ਨਈਂ ਮੂੰਹ ਨੂੰ ਲਾਈ। ਹਰ ਸੰਗਰਾਂਦ 'ਤੇ ਮੱਥਾ ਟੇਕਣ ਜਾਂਦਾ ਹਾਂ। ਉੱਥੇ ਕਿਤੇ ਸੰਗਤ ਜੁੜੀ ਹੁੰਦੀ ਹੈ! ਮੈਂ ਕਿਹੈ...ਤਿਲ ਸੁੱਟਣ ਨੂੰ ਜਗਾ ਨਈਂ ਹੁੰਦੀ। ਪੰਜ ਕਿੱਲਿਆਂ ਵਿੱਚ ਗੁਰਦੁਆਰਾ ਸਾਹਿਬ ਬਣਿਆ ਹੋਇਆ। ਇਲਾਕੇ ਦੇ ਜਿੰਨੇ ਕਨੈਡਾ ਅਮਰੀਕਾ ਇੰਗਲੈਂਡ ਗਏ ਹੋਏ ਹਨ। ਸੱਭ ਲੱਖਾਂ ਰੁਪਈਆਂ ਦਾ ਦਾਨ ਪੁੰਨ ਕਰਦੇ ਹਨ। ਬਖਸ਼ਿੰਦਰ ਵੀ ਰਾਤੀਂ ਇਹੀ ਕਹਿੰਦੀ ਪਈ ਸੀ।

“ਕਰਨ ਵੀ ਕਿਉਂ ਨਾ। ਉਨ੍ਹਾਂ ਦੇ ਆਸ਼ੀਰਵਾਦ ਨਾਲ ਬਿਗਾਨੇ ਮੁਲਕਾਂ ‘ਚ ਖੱਟੀ ਕਮਾਈ ਕਰਦੇ ਆ।”

ਬਖਸ਼ਿੰਦਰ ਹਾਲੇ ਤੱਕ ਘਰਾੜੇ ਮਾਰੀ ਜਾਂਦੀ ਹੈ। ਇਹਨੂੰ ਉੱਥੇ ਦੀ ਦੁੱਧ ਵਾਲੀ ਖੀਰ ਬੜੀ ਪਸੰਦ ਹੈ। ਜਿਸ ਦਿਨ ਪਾਸਪੋਰਟ ਤੇ ਪੈਸੇ ਦੇਣ ਗਏ ਸੀ। ਇਹ ਅਖੰਡ ਪਾਠ ਕਰਵਾਉਣ ਦੀ ਸੁੱਖ ਸੁੱਖ ਆਈ ਸੀ। ਉੱਥੇ ਪਤਾ ਨਈਂ ਕਿੰਨੇ ਪਾਠ ਰਖਵਾਏ ਹੁੰਦੇ ਹਨ। ਲੜੀ ਨਈਂ ਟੁੱਟਦੀ। ਆ ਪਿੱਛਲੇ ਜੋੜ ਮੇਲੇ ‘ਤੇ ਕੋਤਰ ਸੌਂ ਪਾਠਾਂ ਦੇ ਭੋਗ ਪਏ। ਉਨ੍ਹਾਂ ਵਿੱਚੋਂ ਇੱਕੀ ਅਖੰਡ ਪਾਠ ਤਾਂ ਇਕੱਲੇ ਜੋਹਨ ਸਿੰਘ ਗਿੱਲ ਦੇ ਸੀ।

ਉਹ ਵੀ ਸੱਚੀਂ ਮੁੱਚੀਂ ਦਾ ਸ਼ੇਰ ਬੰਦਾ। ਮੈਂ ਉਹਨੂੰ ਦੋ ਸਾਲ ਤੋਂ ਦੇਖਦਾ ਪਿਆਂ। ਤੁਰਿਆ-ਤੁਰਿਆ ਜਾਂਦਾ ਚਾਲੀ-ਪੰਜਾਹ ਹਜ਼ਾਰ ਰੁਪਏ ਦਾ ਮੱਥਾ ਟੇਕ ਜਾਉਂ। ਛੇ ਮਹੀਨੇ ਪਹਿਲਾਂ ਸਾਢੇ ਪੰਜ ਲੱਖ ਦੀ ਸਕਾਰਾਪਿਛ ਗੱਡੀ ਦੀਆਂ ਚਾਬੀਆਂ ਸੰਤਾਂ ਦੇ ਚਰਨਾਂ ‘ਚ ਰੱਖ ਗਿਆ। ਨਵੇਂ ਲੰਗਰ ਹਾਲ ਦੀ ਸਾਰੀ ਉਸਾਰੀ ਉਹਨੀਂ ਕਰਵਾਈ ਆ। ਪਹਿਲਾਂ-ਪਹਿਲਾਂ ਸੋਚਿਆ, ਸਾਲੇ ਚੋਰ ਠੱਗ ਹੋਣੇ ਐ। ਇੱਥੇ ਰੋਟੀ ਦੇ ਸੰਦੇ ਪਏ ਹੋਏ ਨੇ। ਇੰਨਾ ਪੈਸਾ ਦਸਾਂ ਨੰਹਾਂ ਦੀ ਕਿਰਤ-ਕਮਾਈ ਚੋਂ ਕਿੱਥੇ ਦਾਨ ਹੁੰਦਾ? ਫਿਰ ਛੋਟੇ ਸੰਤਾਂ ਨੇ ਮੈਨੂੰ ਸ਼੍ਨਕਾ ਨਵਿਰਤ ਕੀਤਾ ਸੀ।

“ਇਹ ਸਕਾਟਲੈਂਡ ਦੇ ਬਹੁਤ ਵੱਡੇ ਕਾਰੋਬਾਰੀ ਹਨ। ਅੱਜ ਕੱਲ੍ਹੇ ਏਜੰਟੀ ਕਰਦੇ ਐ। ਇਹ ਕਨੈਡਾ, ਅਮਰੀਕਾ ਤੇ ਇੰਗਲੈਂਡ ਬੰਦੇ ਭੇਜਦੇ ਆ। ਗੁਰੂ ਮਾਰੂਆ ਦੀ ਕਿਰਪਾ ਨਾਲ ਬੰਦੇ ਚੜ੍ਹੀ ਜਾਂਦੇ ਆ। ਇਹ ਆਪਣੀ ਨੇਕ ਕਮਾਈ ਵਿੱਚੋਂ ਦਸਵੰਧ ਗੁਰਦੁਆਰਾ ਸਾਹਿਬ ਭੇਟਾ ਕਰ ਜਾਂਦੇ ਆ। ਵਾਹੇਗੁਰੂ ਇਨ੍ਹਾਂ ਤੇ ਮਿਹਰ ਰੱਖੇ।”

ਮੈਂ ਕਿਤੇ ਬਖਸ਼ਿੰਦਰ ਨਾਲ ਗੱਲ ਕਰ ਬੈਠਾ। ਇਹ ਤੇ ਮਾਰੂ ਕਿਤੇ ਗੁਰਦੁਆਰਾ ਸਾਹਿਬ ਗੇੜੇ ’ਤੇ ਗੇੜਾ ਕੱਢਣ ਲੱਗ ਪਈ। ਹੁਣ ਇਹਦੇ ਘਰਾੜੇ ਨਈਂ ਬੰਦ ਹੁੰਦੇ। ਸਾਲੀ ਨੇ ਰਾਤ ਸਿਰ ਖਾਈ ਰੱਖਿਆ। ਇਹਦੀਆਂ ਡਿਮਾਂਡਾਂ ਨਈਂ ਸੀ ਮੁਕਦੀਆਂ। ‘ਮੈਨੂੰ ਆਹ ਭੇਜੀਂ...ਉਹ ਭੇਜੀਂ। ਕੁੜੀਆਂ ਨੂੰ...।’ ਹੁਣ ਤੇ ਉੱਠ ਪਾ। ਘੰਟਾ ਤਾਂ ਪਾਠੀ ਨੂੰ ਹੋ ਗਿਆ, ਪਾਠ ਕਰਦੇ ਨੂੰ। ਨਾ ਇਹਨੂੰ ਚਿੜੀਆਂ ਕਾਵਾਂ ਦੀ ਚੀਜ਼ਾਂ...ਕਾਂ...ਕਾਂ ਨਈਂ ਸੁਣਦੀ? ਚਲੋ ਸੌਂ ਲਏ ‘ਰਾਮ ਨਾਲ। ਇਹਨੇ ਕਿਹੜਾ ਮੇਰੇ ਨਾਲ ਗੁਰਦੁਆਰੇ ਜਾਣਾ।

ਭਾਵੇਂ ਸਰਦਾਰ ਜੋਹਨ ਸਿੰਘ ਗਿੱਲ ਨੇ ਪਾਸਪੋਰਟ ਤੇ ਟਿਕਟ, ਭੋਗ ਪੈਣ ਤੋਂ ਬਾਅਦ ਦੇਣੇ ਹਨ ਪਰ ਮੈਂ ਪਹਿਲਾਂ ਜਾਣਾ ਚਾਹੁੰਦਾ। ਮਹਾਂਪੁਰਖਾਂ ਦੇ ਪ੍ਰਵਚਨ ਵੀ ਸੁਣ ਲਈਏ। ਫੇਰ ਪਤਾ ਨਈਂ ਕਦੋਂ ਮੌਕਾ ਮਿਲਣੈ। ਨਾਲੇ ਗੁਰੂ ਸਾਹਿਬ ਦੀ ਹਜ਼ੂਰੀ ਵਿੱਚ ਹਾਜ਼ਰੀ ਵੀ ਤਾਂ ਭਰਨੀ ਹੈ। ਉਹਨਾਂ ਦੀ ਹਾਜ਼ਰੀ ਵਿੱਚ ਈ ਤਾਂ ਗੱਲ ਨੇਪਰੇ ਚੜ੍ਹੀ ਸੀ। ਬਈ ਬਖਸ਼ਿੰਦਰ ਦੀ ਕੀਤੀ ਨੱਠ ਭੱਜ ਕੰਮ ਆ ਗਈ। ਸੰਤਾਂ ਨੇ ਏਜੰਟ ਗਿੱਲ ਨਾਲ ਸ਼ਰਧਾਲੂਆਂ ਦੀ ਗੱਲ ਕਰਵਾ ਦਿੱਤੀ ਸੀ।

ਉਹ ਪੁੰਨਿਆਂ ਦਾ ਪਵਿੱਤਰ ਦਿਹਾੜਾ ਸੀ।

“ਸਾਧ ਸੰਗਤ ਜੀਓ, ਗੁਰੂ ਸਾਹਿਬ ਦੀ ਹਜ਼ੂਰੀ ‘ਚ ਜੋ ਬੋਲਣਾ ਸੱਚ ਬੋਲਣਾ ਏ। ਭਾਈ, ਅਸੀਂ ਅਮਰੀਕਾ ਚੜ੍ਹਾਉਣ ਦਾ ਦਸ ਲੱਖ ਲੈਂਦੇ ਅਂ। ਅੱਠ ਲੱਖ ਤਾਂ ਸਾਡੀ ਲਾਗਤ ਆਉਂਦੀ ਆ। ਗੁਰੂ ਜੀ ਦੀ ਸੰਗਤ ਕੋਲੋਂ ਬੱਸ ਲਾਗਤ ਈ ਲੈ ਲਵਾਂਗੇ। ਬਾਕੀ ਦੋ ਲੱਖ ਗੁਰੂ ਚਰਨਾਂ ਵਿੱਚ ਚੜ੍ਹਾ ਦਿਓ।”

ਅੱਠ ਲੱਖ ਰੁਪਈਆ ਸੁਣਕੇ ਮੇਰਾ ਸਾਹ ਸੂਤਿਆ ਗਿਆ ਸੀ। ਐਨੀ ਰਕਮ ਕਿਥੋਂ ਇਕੱਠੀ ਕਰਾਂਗੇ। ਬਖਸ਼ਿੰਦਰ ਦੇ ਮਾਪਿਆਂ ਵੱਲ ਹੱਥ ਅੱਡਣੇ ਪੈਣੇ ਸੀ। ਇਸ ਤੀਵੀਂ ਦਾ ਕੀ ਪਤਾ? ਇਹਦੇ ਵੀ ਕਈ ਰੂਪ ਹਨ। ਮੈਨੂੰ ਇਹਤੋਂ ਸੁੱਤੀ ਪਈ ਤੋਂ ਵੀ ਵੀ ਭੈਅ ਆਉਂਦਾ। ਇਹ...। ਪਰ ਇਹਨੇ ਪੈਸੇ ਇਕੱਠੇ ਕਰਨ ਲਈ ਬੜੀ ਨੱਠ ਭੱਜ ਕੀਤੀ। ਮੈਨੂੰ ਤਾਂ ਕਿਸੇ ਨੇ ਕੀ ਦੇਣੇ ਸੀ। ਨਾ ਚਾਹੁੰਦਿਆਂ ਹੋਇਆਂ ਵੀ, ਮੈਂ ਛੋਟੀ ਭੈਣ ਹਰਕੰਵਲ ਨੂੰ ਛੋਨ ਕਰ ਦਿੱਤਾ ਸੀ। ਤਿੰਨ ਲੱਖ ਉਹਨੇ ਭੇਜ ਦਿੱਤੇ। ਫੇਰ ਮੈਂ ਹੌਸਲਾ ਫੜ੍ਹ ਲਿਆ। ਮੈਂ ਅਮਰੀਕਾ ਜਾਣ ਦਾ ਪੱਕਾ ਮਨ ਬਣਾਈ ਬੈਠਾ। ਆਖਰੀ ਵਾਰ ਟਰਾਈ ਮਾਰ ਕੇ ਦੇਖ ਲੈਂਦੇ ਹਾਂ। ਇੱਕ ਮਹੀਨਾ ਮੇਰੀ, ਚਾਚੇ ਦੀ ਤੇ ਬਖਸ਼ਿੰਦਰ ਦੀ ਭੂਤਨੀ ਘੁੰਮੀਂ ਰਹੀ। ਸੰਤਾਂ ਦੇ ਭਰੋਸੇ ‘ਤੇ ਪਾਸਪੋਰਟ ਤੇ ਅੱਠ ਲੱਖ ਰੁਪਈਆ ਏਜੰਟ ਨੂੰ ਫੜਾ ਆਏ ਸੀ। ਬਈ ਐਨੀ ਰਕਮ ਦਾ ਨਾਂ ਲੈਂਦਿਆਂ ਈ ਕਾਂਬਾ ਛਿੜਦਾ। ਉੱਦਾਂ ਮੈਂ ਕਿਹੜਾ ਇਕੱਲਾ। ਉੱਦਣ ਦੀ ਦੋ ਸੌ ਬੰਦੇ ਨੇ ਰਕਮ ਫੜਾਈ ਹੋਈ ਹੈ।

ਇਹ ਸੋਚਦਿਆਂ ਰਜਾਈ ਵਿੱਚ ਵੀ ‘ਸੁੰਨ’ ਚੜ੍ਹੀ ਜਾਂਦੀ ਹੈ। ਦੋ ਘੰਟੇ ਹੋ ਗਏ ਹਨ ਉੱਸਲਵੱਟੇ ਲੈਂਦੇ ਨੂੰ। ਮੈਨੂੰ ਹੁਣ ਉੱਠਣਾ ਚਾਹੀਦਾ। ਠੰਢ ਤਾਂ ਇੱਦੂਂ ਈ ਰਹਿਣੀ ਆ। ਸੰਤਾਂ ਦੇ ਵਚਨ ਸੁਣਨ ਤੋਂ ਨਾ ਰਹਿ ਜਾਵਾਂ। ਉਨ੍ਹਾਂ ਕਰਕੇ ਤਾਂ...। ਬਖਸ਼ਿੰਦਰ ਨੂੰ ਵੀ ਉਠਾਏ ਦੇਵਾਂ। ਕੁੜੀਆਂ ਨੂੰ ਵੀ ਟੈਮ ਸਿਰ ਸਕੂਲ ਭੇਜਣਾ ਆ।

ਮੈਂ ਪਸੂਆਂ ਵੱਲ ਦੇ ਪਾਸੇ ਆਇਆ ਹਾਂ। ਸ਼ੁਕਰ ਹੈ ਕਿ ਅੱਜ ਕੋਰਾ ਨਈਂ ਪਿਆ।... ਮੈਂ ਟਾਹਲੀ ਨਾਲੋਂ ਦਾਤਣ ਤੋੜਦਾ ਹਾਂ। ਬਰਾਂਡਾ ਵੀ ਬੱਸ...। ਟਰੈਕਟਰ ਤਾਂ ਕੀ ਲੈਣਾ ਸੀ। ਇੱਕ ਵਾਰ ਵੇਚੇ ਬਲਦ ਮੁੜ ਨਈਂ ਲੈ ਹੋਏ। ਲੈ ਕੇ ਵੀ ਕੀ ਕਰਾਂਗੇ? ਖੇਤੀ...? ਬਲਦਾਂ ਦੀਆਂ ਢੁੱਠਾਂ ‘ਤੇ ਹੱਥ ਫੇਰਨ ਵਾਲਾ ਤਾਂ ਦੌਣ ਵਿੱਚ ਫਸ ਕੇ ਪਿਆ।

“ਵਾਹ! ਬਈ ਚਾਚਾ ਸਿੰਗਾਰਾ ਸਿਆਂ। ਕਿਸਮਤ ਦਾ ਮਾਰਿਆ...।”

ਇਹ ਵਿਚਾਰਾ ਬਲਦਾਂ ਦੀ ਭੱਜ-ਭੱਜ ਕੇ ਸੇਵਾ ਕਰਦਾ ਸੀ। ਤੜਕੇ-ਤੜਕੇ ਵਾਹੀ ਦਾ ਚੰਗਾ ਜੋਤਾ ਲਾ ਲੈਣਾਂ। ਮਾਰ ਕਿਤੇ ਚਾਚੀ ਨੇ ਮੱਝਾਂ ਨੂੰ ਗੁਤਾਵਾ ਕਰਦੀ ਨੇ ਫਿਰਨਾ। ਕਦੇ ਘਰ ਦੁੱਧ ਨਈਂ ਸੀ ਮੁੱਕਾ। ਹੁਣ ਤਾਂ ਕੋਈ ਖੁਰਲੀ ਵੀ ਸਾਬਤੀ ਨਾ ਬਚੀ। ਆਹ ਇੱਕ ਦੋ ਖੁੰਢ ਮੀਣੀ ਮੱਝ ਕਰਕੇ ਖੜ੍ਹੇ ਹਨ। ਇਹ ਮੱਝ ਵੀ ਬਖਸ਼ਿੰਦਰ ਦੇ ਭਰਾ ਛੱਡ ਗਏ ਸੀ। ਐਦਾਂ ਦੀਆਂ ‘ਬਖਸ਼ਿਸ਼ਾਂ’ ਕਰਕੇ ਤਾਂ ਇਹ ਤੀਵੀਂ ਤੀਂਗੜ੍ਹਦੀ ਰਹਿੰਦੀ ਆ। ਅੱਜ ਇਹਦਾ ਮੂਡ ਕੁੱਛ ਠੀਕ ਹੈ। ਤਦੇ ਤਾਂ ਰਸੋਈ ‘ਚ ਭਾਂਡੇ ਭੰਨਣ ਦੀ ਆਵਾਜ਼ ਨਈਂ ਆ ਰਹੀ। ਨਈਂ ਤਾਂ ਇਹਦੀ ਗੰਦੀ ਜੁਬਾਨ ਸਵੇਰੇ-ਸਵੇਰੇ...। ਹੁਣ ਤਾਂ ਪਾਠ ਕਰਦੀ ਲਗਦੀ ਹੈ।

ਲੈ ਹੁਣ ਚਾਚੇ ਨੂੰ ਖੰਘ ਛਿੜ ਪਈ। ਇੱਕ ਵਾਰ ਛਿੜ ਪਈ, ਫੇਰ ਇ੍ਛਦਾ ਹੁੱਥੂ ਨਈਂ ਬੰਦ ਹੁੰਦਾ। ਏਹੀ ਹਾਲ ਵਿਚਾਰੀ ਚਾਚੀ ਦਾ ਆ। ਇੱਕ ਹੱਥ ਗੱਡੇ ‘ਤੇ ਰੱਖ ਲੈਂਦੀ ਆ ਤੇ ਦੂਜਾ ਲੱਕ ’ਤੇ। ਵਿਚਾਰੀ ਸਾਡੀ ਮਾਂ ਕੁੱਬੀ ਹੋ ਗਈ! ਚਲੋ...ਹੁਣ ਮੈਂ ਅਮਰੀਕਾ ਚਲੇ ਜਾਣਾ। ਸੱਭ ਦੁੱਖ ਦੂਰ ਕਰ ਦੇਣੇ। ਹੁਣ ਚਾਹ ਪੀਵਾਂ ਤੇ ਬਾਹਰ-ਅੰਦਰ ਜਾ ਆਵਾਂ।

“ਸਾਡੇ ਤੋਂ ਨਈਂ ਹੁਣ ਖੇਤਾਂ ‘ਚ ਹੱਗ ਹੁੰਦਾ।”

ਬਖਸ਼ਿੰਦਰ ਦੀ ਇਹ ਗੱਲ ਠੀਕ ਈ ਆ। ਅੱਜ ਕਿਤੇ ਘਰ ਟੋਲਟ ਹੁੰਦੀ ਤਾਂ ਐਨੀ ਠੰਢ ‘ਚ ਬਾਹਰ ਨਾ ਆਉਣਾ ਪੈਂਦਾ। ਨਾਲੇ ਹੁਣ ਇਹ ਖੇਤ ਕਿਹੜਾ ਸਾਡੇ ਰਹੇ। ਮੈਂ ਵੱਟ ਤੇ ਬੈਠਾ ਜ਼ਰੂਰ ਅਂ। ਭਾਵੇਂ ਅਗਲੇ ਆ ਕੇ ਮਾਂ ਭੈਣ ਇੱਕ ਕਰ ਦੇਣ। ਹਰਦੇਵ ਸੁੰਹ ਕਿਆਂ ਨੂੰ ਤਾਂ ਭੈਣ ਦੇਣਿਆਂ ਨੂੰ ਬੋਲਣਾ ਵੀ ਨਈਂ ਆਉਂਦਾ। ਪਿੰਡ ਵਿੱਚ ਸੱਭ ਤੋਂ ਵੱਡੀ ਜ਼ਮੀਨ ਦੀ ਢੇਰੀ ਇਨ੍ਹਾਂ ਕੋਲ ਆ। ਪਹਿਲਾਂ ਤਾਂ ਇਹ ਸਾਲੇ ਜੈਲਦਾਰ ਕਹਾਂਦੇ ਸੀ, ਹੁਣ ਬਾਜ਼ ਵਾਲੇ ਬਣ ਗਏ ਹਨ। ਇਨ੍ਹਾਂ ਦੀ ਕੋਠੀ ’ਤੇ ਬਾਜ਼ ਵਾਲੀ ਟੈਂਕੀ ਜੂੰ ਬਣੀ ਹੋਈ ਹੈ। ਇਹ ਲੋਕਾਂ ਨੂੰ ਕਰਜ਼ਾ ਦਿੰਦੇ ਹਨ। ਕਰਜ਼ਾ ਨਾ ਮੌਜੂਨ ਦੀ ਸੂਰਤ ਵਿਚ, ਉਹਦੀ ਜ਼ਮੀਨ ਦੱਬ ਲੈਂਦੇ ਹਨ। ਚਾਚੇ ਨੇ ਵੀ ਇਨ੍ਹਾਂ ਕੋਲ ਈ ਜ਼ਮੀਨ ਗਹਿਣੇ ਰੱਖੀ ਸੀ। ਬੱਸ ਛੁਡਾ ਨਈਂ ਹੋਈ। ਇਹ ਮਾਲਕ ਬਣ ਕੇ ਬਹਿ ਗਏ। ਇਨ੍ਹਾਂ ਨੂੰ ਕਾਹਦਾ ਦੋਸ਼ ਦੇਣਾ। ਜਦੋਂ ਆਪਣੇ ਈ...!

ਤਾਏ ਚਰਨ ਸੁੰਹ ਨੇ ਚਾਚੇ ਨੂੰ ਤਿੰਨ ਖੇਤ ਦਿੱਤੇ ਸੀ। ਆਪ ਛੇ ਖੇਤ ਮੱਲ ਲਏ ਸੀ। ਸਾਲੇ ਨੇ ਬੁੜਾ ਆਪਣੇ ਕੋਲ ਰੱਖ ਲਿਆ। ਤਾਈ ਵੀ ਸਿਰੇ ਦੀ ਕੰਜਗੀ ਆ। ਉਹਨੇ ਈ ਬਾਬਾ ਹਿੱਲਣ ਨਈਂ ਦਿੱਤਾ। ਉਹਦੇ ਹਿੱਸੇ ਦੇ ਤਿੰਨ ਕਿੱਲੇ ਵੀ ਢੂਹੇ ‘ਚ ਲੈ ਲਏ। ਉਹਨਾਂ ਜੋ ਕੀਤੀ, ਉਹ ਤਾਂ ਚਾਚੇ ਨੇ ਜਰ ਲਈ। ਪਰ ਕੁਦਰਤ ਅੱਗੇ ਕਿਹਦਾ ਜ਼ੋਰ। ਉਸ ਸਾਲ ਆਲੂਆਂ ਦੀ ਫਸਲ ਹੋਈ ਵੀ ਬੜੀ। ਢੇਰਾਂ ਦੇ ਢੇਰ ਸੜ ਕੇ ਸੁਆਹ ਹੋ ਗਏ ਸਨ। ਸੜੇ ਢੇਰ ਦੇਖ ਕੇ ਅੰਦਰੋਂ ਲਾਟ ਨਿਕਲਦੀ ਸੀ। ਚਾਚੇ ਨੇ ਉਦੋਂ, ਪਹਿਲੀ ਵਾਰ ਮੰਜਾ ਮੱਲਿਆ ਸੀ।

“ਚਾਚਾ ਹੁਣ ਮਰ ਤਾਂ ਨਈਂ ਜਾਣਾ।... ਚੱਲ ਉੱਠ। ਕੋਈ ਚਾਰਾ ਕਰੀਏ।” ਮੈਂ ਇਹਨੂੰ ਹੌਸਲਾ ਦਿੱਤਾ ਸੀ। ਮੈਂ ਉਦੋਂ ਵੀ ਅੱਜ ਵਾਂਗ ਪੂਰੀ ਚੜ੍ਹਦੀ ਕਲਾ ਵਿੱਚ ਸੀ।

ਮੈਂ ਜੇਠਾ ਆਂ। ਅਸੀਂ ਤਾਏ ਦੇ ਨਿਆਣਿਆਂ ਦੀ ਗੇਸੇ ਪਿਛ ਨੂੰ ਚਾਚਾ ਤੇ ਮਾਂ ਨੂੰ ਚਾਚੀ ਸੱਦਦੇ ਹਾਂ। ਪਹਿਲਾਂ ਸਾਡਾ ਸਾਂਝਾ ਟੱਬਰ ਹੁੰਦਾ ਸੀ। ਬੜਾ ਮੋਹ ਤੇਹ ਸੀ।

ਫੇਰ ਪਤਾ ਨਈਂ ਇਨ੍ਹਾਂ ਦੋਨਾਂ ਭਰਾਵਾਂ ਨੂੰ ਕੀ ਸੱਪ ਸੁੰਘ ਗਿਆ। ਤਾਏ ਨੇ ਘਰ ਤੇ ਜ਼ਮੀਨ ਵੰਡਾ ਲਏ ਸੀ।... ਉਹ ਪੰਜ ਸੱਤ ਸਾਲ ਬਾਅਦ ਪਰਿਵਾਰ ਸਣੇ ਇੰਗਲੈਂਡ ਜਾ ਵਸਿਆ। ਸ਼ਾਇਦ ਆਪਸੀ ਕੁੜੱਤਣ ਘੱਟ ਜਾਂਦੀ। ਪਰ ਉਹ ਜਦੋਂ ਪੰਜ ਕੁ ਵਰਿਆਂ ਬਾਅਦ ਆਇਆ ਤਾਂ ਉਹਨੇ ਹੋਰ ਭਾਣਾ ਵਰਤਾ ’ਤਾ। ਹਵੇਲੀ ਵਾਲੀ ਜਗ੍ਹਾ ਵੀ ਹਥਿਆ ਲਈ। ਸਾਨੂੰ ਆਪਣੇ ਪਸੂ ਘਰ ਵਿੱਚ ਹੀ ਬੰਨ੍ਹਣੇ ਪੈ ਗਏ। ਅਸੀਂ ਇੱਕ ਪਾਸੇ ਨੂੰ ਬਰਾਂਡਾ ਪਾ ਲਿਆ ਸੀ। ਤਾਇਆ ਹਵੇਲੀ ਵਾਲੀ ਜਗ੍ਹਾ ਤੇ ਦੋ ਸਾਲ ਕੋਠੀ ਪਾਉਂਦਾ ਰਿਹਾ। ਕੋਠੀ ਉੱਤੇ ਜਹਾਜ਼ ਵਾਲੀ ਟੈਂਕੀ ਬਣਾਈ। ਪਿੰਡ ਵਿੱਚ ਬਾਜ਼ ਵਾਲੀ ਤੋਂ ਬਾਅਦ ਇਹ ਦੂਜੇ ਨੰਬਰ ਦੀ ਕੋਠੀ ਹੈ। ਇਸ ਕੋਠੀ ਨੂੰ ਦੇਖ ਕੇ ਮੈਂ ਆਪੇ ਤੋਂ ਬਾਹਰ ਹੋ ਜਾਂਦਾ ਹਾਂ। ... ਹੁਣ ਵੀ ਮੈਂ ਢੀਮ ਕੋਠੀ ਵੱਲ ਮਾਰੀ ਆ। ਮੋਟਰ ਤੇ ਹੱਥ ਧੋ ਕੇ ਤੁਰ ਪਿਆ ਹਾਂ।

ਹੁਣ ਆਹ ਪੈਲੀ ਧੁਰ ਘਰਾਂ ਤੱਕ ਬਾਜ਼ ਵਾਲਿਆਂ ਦੀ ਹੈ। ਉਦੋਂ ਸਾਡੇ ਕੰਮ ਵੀ ਇਹੀ ਆਏ ਸੀ। ਚਾਚੇ ਨੇ ਤਾਂ ਉਦੋਂ ਤਬਾਹ ਹੋਈ ਫਸਲ ਦੇਖ ਹੌਸਲਾ ਢਾਹਿਆ ਹੋਇਆ ਸੀ। ਮੈਂ ਉਹਨੂੰ ਬੈਠਦਾ ਕੀਤਾ ਸੀ। ਮੈਂ ਮੁੜ ਇਹਨੂੰ ਢੇਰੀ ਢਾਹੁੰਦਿਆਂ ਨਈਂ ਦੇਖਿਆ। ਹੁਣ ਬਿਮਾਰ-ਬਿਮਾਰ ਵੀ ਮੇਰੇ ਲਈ ਪੈਸੇ ਇਕੱਠੇ ਕਰਨ ਲਈ ਦੌੜ ਭੱਜ ਕਰਦਾ ਰਿਹਾ ਹੈ। ਉਦਾਂ ਪਿੰਡ ਵਾਲੇ ਸਾਡੀ ਮਸੰਦਾਂ ਪੱਟੀ ਵਾਲਿਆਂ ਨੂੰ ਵਿਹਲੀਆਂ ਖਾਣ ਵਾਲੇ ਗਿਣਦੇ ਹਨ। ਪਰ ਸਾਡਾ ਟੱਬਰ ਕਿਰਸੀ ਵੀ ਬੜਾ ਸੀ ਤੇ ਮਿਹਨਤੀ ਵੀ। ਆਹ ਮੇਰੇ ਘਰੋਂ ਬਖਿਸ਼ਿਦਰ ਸਾਨੂੰ ਕੰਜੂਸ਼ਾਂ ਦਾ ਟੱਬਰ ਸੱਦਦੀ ਹੈ ਤੇ ਕਦੇ ਭੁੱਖਿਆਂ ਨੰਗਿਆਂ ਦਾ। ਇਹਨੂੰ ਸਾਲੀ ਨੂੰ ਕੀ ਪਤਾ ਕਿ ਸਾਡੇ ਟੱਬਰ ਨੇ ਕਿੰਨੀ ਮੇਹਨਤ ਕੀਤੀ ਹੈ। ਚਾਚੀ ਚਾਚੇ ਨੂੰ ਜਦੋਂ ਦੇਖਿਆ ਖੇਤਾਂ ਵਿੱਚ ਮਿੱਟੀ ਨਾਲ ਮਿੱਟੀ ਹੋਏ ਦੇਖਿਆ। ਸਾਨੂੰ ਤਿੰਨਾਂ ਭੈਣ ਭਰਾਵਾਂ ਨੂੰ ਵੀ ਕੰਮ ਦਾ ਚੂੰਡ ਬੜਾ ਸੀ। ਪਰ ਨਸੀਬਾਂ ਦੀ ਮਾਰ ਨੇ ਸਾਨੂੰ ਕੱਖੋਂ ਹੌਲੇ ਕਰ ਦਿੱਤਾ ਸੀ। ਚਾਚੇ ਨੂੰ ਤਾਂ ਮੈਂ ਹੌਸਲਾ ਦੇਈ ਜਾਂਦਾ ਸੀ। ਪਰ ਸੁੱਝ ਕੁੱਝ ਨਈਂ ਰਿਹਾ ਸੀ।

ਉਦੋਂ ਸ਼ਾਇਦ ਕਿਸੇ ਨੇ ਤਾਏ ਚਰਨ ਸੁੰਹ ਨੂੰ ਇੰਗਲੈਂਡ ਖਬਰ ਕਰ ਦਿੱਤੀ ਹੋਵੇ। ਉਹਦੀ ਚਿੱਠੀ ਆ ਗਈ। ਉਹਨੇ ਮੈਨੂੰ ਵਲੈਤ ਲਈ ਟਰਾਈ ਮਾਰਨ ਨੂੰ ਲਿਖਿਆ ਸੀ। ਏਜੰਟ ਨਾਲ ਗੱਲ ਕਰ ਕੇ ਚਿੱਠੀ ਲਿਖਣ ਨੂੰ ਕਿਹਾ ਸੀ। ਜਿੱਦਣ ਚਿੱਠੀ ਆਈ। ਚਾਚਾ ਘਰ ਨਈਂ ਸੀ। ਮੁਆਵਜ਼ਾ ਲੈਣ ਦੇ ਚੱਕਰ ‘ਚ ਤਹਿਸੀਲ

ਗਿਆ ਹੋਇਆ ਸੀ। ਮੈਂ ਉਹਦੀ ਉਡੀਕ ਨਈਂ ਸੀ ਕੀਤੀ। ਛੋਕਰ ਟਰੈਵਲ ਵਾਲੇ ਏਜੰਟ ਗੁਰਜੰਟ ਸੁੰਹ ਨਾਲ ਮੁਕੰਦਪੁਰ ਗੱਲ ਵੀ ਕਰ ਆਇਆ ਸੀ। ਸ਼ਾਮ ਨੂੰ ਚਾਚੇ ਨੂੰ ਪਤਾ ਲੱਗਿਆ ਤਾਂ ਉਹ ਭੜਕ ਪਿਆ ਸੀ।

“ਓਏ ਦਲਜਿੰਦਰਾ, ਢੱਕਿਆ ਰਹਿ। ਕਾਹਨੂੰ ਮੂਤ ‘ਚ ਮੱਛੀਆਂ ਭਾਲਦਾ। ਚਰਨ ਸੁੰਹ ਦੇ ਤਾਂ ਮੈਂ ਹੱਗਿਓ ‘ਤੇ ਨਈਂ ਯਕੀਨ ਕਰਦਾ। ਅੈਨੇ ਸਾਲ ਹੋ ਗਏ ਵਲੈਤ ਗਏ ਨੂੰ ਕਦੇ ਬਾਤ ਪੁੱਛੀ ਆ?”

ਮੈਂ ਚਾਚੇ ਨੂੰ ਮੁਕੰਦਪੁਰੀਏ ਏਜੰਟ ਨਾਲ ਕੀਤੀ ਗੱਲ ਬਾਰੇ ਦੱਸਦਾ ਰਿਹਾ ਪਰ ਉਹਦਾ ਸਿਰ ਨਾਂਹ ਵਿੱਚ ਵੱਜਦਾ ਰਿਹਾ ਸੀ। ਫਸਲ ਦੀ ਤਬਾਹੀ ਹੋਈ ਪਈ ਸੀ। ਚਾਚਾ ਇਹ ਜੂਆ ਖੇਡਣ ਲਈ ਤਿਆਰ ਨਈਂ ਸੀ ਹੋ ਰਿਹਾ। ਉਹ ਕਿਹੜਾ ਨਿਆਣਾ ਸੀ? ਸਾਡੇ ਪਿੰਡਾਂ ਦਾ ਜੰਮਦਾ ਜੁਆਕ ਤਾਂ ਬਾਹਰ ਜਾਣ ਲਈ ਪਾਸਪੋਰਟ ਬਣਾਈ ਬੈਠਾ। ਜਿਹੜੇ ਸ਼ਰੀਕ ਕਦੇ ਸਾਡੇ ਘਰ ਤੋਂ ਮੰਗ ਕੇ ਖਾਂਦੇ ਰਹੇ, ਉਹ ਵੀ ਵਿਦੇਸ਼ ਚਲੇ ਗਏ। ਅਗਲਿਆਂ ਨੇ ਜ਼ਮੀਨਾਂ ਗਹਿਣੇ ਧਰੀਆਂ, ਏਜੰਟਾਂ ਰਾਹੀਂ ਬਾਹਰ ਸੈਟਲ ਹੋ ਗਏ। ਪਿੰਡਾਂ ਵਿੱਚ ਮਹਿਲਾਂ ਦੇ ਮਹਿਲ ਖੜ੍ਹੇ ਕਰ ਗਏ। ਪਰ ਚਾਚੇ ਨੂੰ ਕਿਹੜਾ ਸਮਝਾਉਂਦਾ? ਫੇਰ ਪਤਾ ਨਈਂ ਇਹਦੇ ਕਿਥੋਂ ਮਨ ਸੁਮੱਤਿਆ ਪੈ ਗਈ। ਪਤਾ ਨਈਂ ਕਿਹੜਾ ਸਲਾਹੂ ਟੱਕਰਿਆ। ਜ਼ਮੀਨ ਬਾਜ਼ ਵਾਲਿਆਂ ਦੇ ਗਹਿਣੇ ਧਰੀ। ਰਕਮ ਏਜੰਟ ਨੂੰ ਜਾ ਫੜਾਈ।

ਛੋਕਰ ਏਜੰਟ ਨੇ ਸਾਡੀ ਤੇਰਾਂ ਜਣਿਆਂ ਦੀ ਇੰਗਲੈਂਡ ਵਿੱਚ ਐਂਟਰੀ ਕਰਵਾਈ ਸੀ। ਸਿੱਖਾਂ ਦੀ ਪੱਟੀ ਵਿੱਚੋਂ ਵੀ ਦੋ ਮੁੰਡੇ ਸਨ। ਉਹ ਤਾਂ ਇੰਗਲੈਂਡ ਪੁੱਜਦਿਆਂ ਈ ਛੂ-ਮੰਤਰ ਹੋ ਗਏ। ਅਸੀਂ ਛੇ ਜਣੇ ਪੁਲਿਸ ਦੇ ਕਾਬੂ ਆ ਗਏ। ਚਾਰ ਮਹੀਨੇ ਜੇਲ੍ਹ ਵਿੱਚ ਰਹੇ। ਬਾਅਦ ਵਿੱਚ ਉਨ੍ਹਾਂ ਨੇ ਡੀਪੋਰਟ ਕਰ ਦਿੱਤੇ। ਤਾਇਆ ਜੇਲ੍ਹ ਵਿੱਚ ਮੁਲਾਕਾਤ ਕਰਨ ਵੀ ਨਈਂ ਸੀ ਆਇਆ।

ਆਹ ਜਹਾਜ਼ ਵਾਲੀ ਕੋਠੀ ਨੂੰ ਦੇਖ ਕੇ ਮੇਰੇ ਅੱਗ ਲੱਗ ਗਈ ਹੈ। ਮੈਂ ਮਿੱਟੀ ਨਾਲ ਲਿਬੜੀ ਜੁੱਤੀ ਕੋਠੀ ਦੀ ਬੜੀ ਨਾਲ ਝਾੜੀ ਹੈ। ਇੱਥੇ ਕੋਠੀ ਵਿੱਚ ਭਈਏ ਰਹਿੰਦੇ ਹਨ। ਥਾਂ ਸਾਡਾ...। ਬਿਗਾਨੇ ਮੌਜਾਂ ਮਾਣਦੇ ਹਨ।

ਉਹ ਤਾਇਆ ਸਦਾ ਰਾਮ ਆਉਂਦਾ ਪਿਆ। ਮੇਰੇ ਯਾਰ ਭੱਜੀ ਦਾ ਪਿਓ। ਹੁਣ ਇਹਦੀ ਨਿਗ੍ਰਾ ਘੱਟ ਗਈ ਹੈ। ਕੋਲ ਪੁੱਜਦਿਆਂ ਹੀ ਮੈਨੂੰ ਪਛਾਣ ਲਿਆ। ਮੈਂ ਤਾਏ ਦਾ ਹਾਲ ਚਾਲ ਪੁੱਛਿਆ ਹੈ। ਹੁਣ ਵਿਚਾਰੇ ਦਾ ਹਾਲ ਕਾਹਦਾ। ‘ਹੂੰ-ਹਾਂ’ ਜਿਹਾ ਕਰਕੇ ਮੇਰੀ ਪਿੱਠ ਬਾਪੜ ਕੇ ਤੁਰ ਪਿਆ ਹੈ।

ਉਦੋਂ ਵੀ ਅੱਜ ਕੱਲ੍ਹ ਵਰਗੀ ਹਾਲਤ ਸੀ। ਕੁੜੀ ਦੇਣੇ...ਗੁਰਜੰਟ ਸੁੰਹ ਨੇ ਸਾਨੂੰ ਵਿਕਣ ਲਾ ਦਿੱਤਾ ਸੀ। ਸਾਨੂੰ ਕਦੇ ਦਿੱਲੀ ਲੈ ਜਾਂਦਾ, ਕਦੇ ਬੰਬੇ। ਮੈਂ ਦੋ-ਤਿੰਨ ਸਾਲ ਦਿੱਲੀ-ਬੰਬੇ ਦੇ ਚੱਕਰ ਕੱਟਦਾ ਰਿਹਾ। ਉਸ ਖੁੱਸਲ ਜੱਟ ਦਾ ਕੀ ਜਾਂਦਾ ਸੀ। ਪੈਸੇ ਅਸੀਂ ਖਰਚਦੇ ਸੀ। ਮਹੀਨਿਆਂ ਬੱਧੀ ਬੇਗਾਨਿਆਂ ਸ਼ਹਿਰਾਂ ਵਿੱਚ ਅਸੀਂ ਭੁੱਖਾਂ ਕੱਟਦੇ ਰਹੇ, ਤਿਰਹਾਏ ਰਹੇ, ਉਹਨੂੰ ਕੀ ਸੀ? ਉਹ ਤਾਂ

ਟਰਾਈਆਂ ਮਰਵਾਉਂਦਾ ਰਿਹਾ। ਚਾਚੇ ਦਾ ਵਾਲ-ਵਾਲ ਕਰਜ਼ੇ ਵਿੱਚ ਵਿੰਨਿਆਂ ਗਿਆ ਸੀ। ਬਾਜ਼ ਵਾਲਿਆਂ ਨੂੰ ਦੋ ਚਾਰ ਕਨਾਲ ਜ਼ਮੀਨ ਗਹਿਣੇ ਧਰ ਦਿੱਤੀ ਜਾਂਦੀ। ਆੜ੍ਹਤੀਏ ਦਾ... ਬੈਂਕ ਦਾ ਵਿਆਜ ਮੌਜ਼ ਦਿੱਤਾ ਜਾਂਦਾ। ਐਨੇ ਯਤਨਾਂ ਦੇ ਬਾਵਜੂਦ ਵੀ ਮੈਂ ਇੰਗਲੈਂਡ ਨਾ ਜਾ ਸਕਿਆ।

ਇਹ ਤੇ ਭਲਾ ਹੋਵੇ ਭੱਜੀ ਦਾ। ਚਲੋ ਇੱਕ ਵਾਰ ਤਾਂ ਉਹਨੇ ਜਿੱਲਣੂੰ 'ਚੋਂ ਕੱਢ ਦਿੱਤਾ ਸੀ। ਮੈਨੂੰ ਫੁਬਈ ਲੈ ਗਿਆ। ਆਪਣਿਆਂ ਨਾਲੋਂ ਤਾਂ ਇਹ ਸੱਤ ਪਰਾਇਆ ਚੰਗਾ ਨਿਕਲਿਆ। ਆਹ ਤਾਇਆ ਸਦਾ ਰਾਮ ਦਾਤਣ ਕਰਦਾ ਤੁਰਿਆ ਜਾਂਦਾ। ਇਹਦੇ ਕੋਲੋਂ ਵੀ ਹੁਣ ਤੁਰ ਨਈਂ ਹੁੰਦਾ। ਇਹਦਾ ਹਾਲ ਵੀ ਮੇਰੇ ਪਿਛੇ ਸ਼ਿੰਗਾਰੇ ਵਾਲਾ ਹੈ।

ਉਹ ਵੀ ਕੇਹਾ ਮਨਹੂਸ ਦਿਨ ਸੀ।

ਸਾਰਾ ਪਿੰਡ ਭੱਜੀ ਦੀ ਟਾਹਲੀ ਨਾਲ ਲਟਕਦੀ ਲਾਸ਼ ਦੇਖ ਕੇ ਦੰਗ ਰਹਿ ਗਿਆ ਸੀ। ਉਹਦੀ ਅਰਥੀ ਚੁੱਕਣ ਵਾਲਿਆਂ ਵਿੱਚ ਮੈਂ ਵੀ ਸ਼ਾਮਿਲ ਸੀ। ਪਰ ਉਹਦੇ ਮਰਨ ਦਾ ਯਕੀਨ ਮੈਨੂੰ ਹੁਣ ਤੱਕ ਵੀ ਨਈਂ ਆਉਂਦਾ। ਉਹਨੇ ਦਸ-ਬਾਰ੍ਹਾਂ ਸਾਲ ਫੁਬਈ ਲਾਏ। ਉਹ ਆਪਣੇ ਵਿਹੜੇ ਦੇ ਅੱਧੇ ਮੁੰਡੇ ਤਾਂ ਫੁਬਈ ਲੈ ਗਿਆ ਹੋਣਾ। ਉਹ ਕਿਸੇ ਨਾ ਕਿਸੇ ਸ਼ੇਖ ਕੋਲੋਂ ਵੀਜ਼ਾ ਲੈ ਆਉਂਦਾ। ਪਿੰਡ ਦਾ ਕੋਈ ਨਾ ਕੋਈ ਮੁੰਡਾ ਦੁਬਈ ਲੈ ਜਾਂਦਾ। ਉਹਦੇ ਕੋਲੋਂ ਕੰਪਨੀ ਛੁਡਾ ਲੈਂਦਾ। ਆਪ ਸ਼ਰਾਬ ਕੱਢਦਾ। ਅਗਲੇ ਨੂੰ ਵੇਚਣ ਲਾ ਲੈਂਦਾ। ਖਜੂਰਾਂ ਦੀ ਸ਼ਰਾਬ ਕੱਢਣ ਦਾ ਬੜਾ ਮਾਹਿਰ ਸੀ ਉਹ। ਮੈਨੂੰ ਕਹਿਣਾ...

“ਪਹਿਲੇ ਤੋੜ ਦੀ ਦਾ ਲਾ ਪੈਂਗ। ਤੇ ਫੇਰ ਧੰਦੇ ਲਈ ਸ਼ੂਟ ਵੱਟ ਲੈ।”

ਆਪ ਤਾਂ ਉਹ ਪੁਲਿਸ ਦੇ ਹੱਥ ਨਈਂ ਸੀ ਆਇਆ। ਮੈਨੂੰ ਤਿੰਨ ਸਾਲ ਬਾਅਦ ਪੰਜ ਮਹੀਨੇ ਦੀ ਕੈਦ ਹੋ ਗਈ ਸੀ।

ਪਿੰਡ ਵਿੱਚ ਉਹਨੂੰ ਸਾਰੇ ‘ਖੜੱਪਾ ਸੱਪ’ ਸੱਦਦੇ ਹੁੰਦੇ ਸੀ। ਉਹਦਾ ਇਉਂ ਆਤਮ-ਹੱਤਿਆ ਕਰਨਾ ਹੈਰਾਨੀ ਵਾਲੀ ਗੱਲ ਸੀ। ਤਾਏ ਸਦਾ ਰਾਮ ਤੇ ਤਾਈ ਕਿਸ਼ਨੀ ਦਾ ਹਾਲ ਨਈਂ ਸੀ ਦੇਖਿਆ ਜਾਂਦਾ। ਜੋ ਹਾਲ ਇਨ੍ਹਾਂ ਦਾ ਉਦੋਂ ਹੋਇਆ ਸੀ। ਮੇਰੇ ਘਰ ਚਾਚੇ ਚਾਚੀ ਦਾ ਹੁਣ ਹੋਇਆ ਪਿਆ। ਜੀਉਂਦੇ ਵੀ ਮਰਿਆਂ ਵਰਗੇ। ਪੁੱਠੀ ਮੱਤ ਵਾਲੀ ਬਖ਼ਸ਼ਿਦਰ ਰਾਤ ਕਹਿਣ ਲੱਗੀ।

“ਆਪਣੇ ਜੱਟਾਂ ਜ਼ਿੰਮੀਦਾਰਾਂ ਨੂੰ ਬਚਾਅ ਲਿਆ ਕਨੈਡਾ, ਅਮਰੀਕਾ, ਵਲੈਤ ਨੇ। ਛੋਟੀਆਂ ਬਗਾਦਰੀਆਂ ਨੂੰ ਅਰਥ ਨੇ। ... ਸਾਹਿਬ ਜੀ, ਹੁਣ ਚੰਗੀ ਨੀਅਤ ਨਾਲ ਜਾਇਓ।”

ਦਰਅਸਲ ਰਾਤ ਭੱਜੀ ਦੀ ਗੱਲ ਚੱਲੀ ਸੀ। ਪਤਾ ਨਈਂ ਮੈਤੋਂ ਕਾਹਤੋਂ ਵਿਦੇਸ਼ ਜਾਣ ਖਿਲਾਫ਼ ਬੋਲ ਹੋ ਗਿਆ ਸੀ। ਇਹ ਆਪਣਾ ਭਾਸ਼ਣ ਲੈ ਕੇ ਬਹਿ ਗਈ। ਦੱਸ ਭਲਾ ਮੈਂ ਕਿੱਦਾਂ ਭੱਜੀ ਨੂੰ ਭੁੱਲ ਜਾਵਾਂ। ਆਹ ਉਹ ਟਾਹਲੀ ਆ, ਜਿਹਦੇ ਨਾਲ ਉਹਨੇ ਫਾਹਾ ਲਿਆ ਸੀ।

ਭੈਣ ਮਰਾਵੇ ਭੱਜੀ। ਭੱਜ ਉਥੇ ਇੱਥੋਂ ਹੋਰ ਕਿਤੇ...। ਬਖਸ਼ਿੰਦਰ ਦੀ ਗੱਲ ਵੀ ਠੀਕ ਹੈ। ਮੈਂ ਤਾਂ ਐਵੇਂ ਭੱਜੀ ਨੂੰ ਲੈ ਕੇ ਬਹਿ ਜਾਂਦੈ। ਆਪਣੇ ਕੰਮ ਵਿੱਚ ਖਰੋੜ ਪਾਉਣ ਲੱਗਿਆ ਅਂ। ਸੰਤਾਂ ਨੇ ਕੀ ਕਿਹਾ ਸੀ? ਭੁੱਲ ਗਿਆ? ਅਰਾਮ ਨਾਲ ਬੰਦਾ ਬਣ ਕੇ ਤੁਰ ਪਾ। ਮੈਂ ਤਾਂ ਅਮਰੀਕਾ ਜਾਣਾ ਆ। ਮੈਂ ਉਹਤੋਂ ਕੀ ਲੈਣਾ?

ਮੈਂ ਤੇਜ਼ ਕਦਮੀਂ ਘਰ ਵੱਲ ਨੂੰ ਤੁਰ ਪਿਆ ਹਾਂ।

ਇੱਕ ਆਹ ਕਲਮੂੰਹਾਂ ਹਰ ਥਾਂ ਟੱਕਰ ਪੈਂਦਾ। ਹੁਣ ਇਹ ਮੇਰਾ ਫਿਰ ਲਹੂ ਪੀਉ। ਬਣੀ ਫਿਰਦਾ ਕਿਸਾਨ ਯੂਨੀਅਨ ਦਾ ਪ੍ਰਧਾਨ। ਇਹਨੂੰ ਪਿੰਡ ਵਿੱਚ ਕੋਈ ਨਈਂ ਪੁੱਛਦਾ। ਅਥੇ ਮੈਂ ਪ੍ਰਧਾਨ, ਜੀਤਾ ਭਲਵਾਨ। ਸਾਰੇ ਇਹਨੂੰ ਬਾਜਾ ਭਲਵਾਨ ਸੱਦਦੇ ਹਨ। ਕੰਨ ਇਹਦੇ ਸੂਰ ਦੇ ਬੁਲ੍ਹਾਂ ਵਰਗੇ ਸੁੱਜੇ ਹੋਏ ਆ। ਸਿਰ ਵੀ ਵਿੰਗਾ। ਇਹ ਹਰ ਥਾਂ ਲੱਤ ਅੜਾਉਂਦਾ। ਭੱਜੀ ਦੇ ਦਾਗਾਂ ਤੋਂ ਬਾਅਦ ਇਹਨੇ ਆਪਣਾ 'ਅਖਾੜਾ' ਲਾ ਲਿਆ।

"ਜਿਸ ਜਮਾਤ ਵਿੱਚ ਆਤਮ ਹੱਤਿਆਵਾਂ ਹੋ ਰਹੀਆਂ ਹੋਣ। ਉਹਦਾ ਸੰਕਟ ਕਿੰਨਾ ਗਹਿਰਾ ਹੋਏਗਾ? ਮਨੁੱਖ ਵੀ ਮੰਡੀ ਦਾ ਮਾਲ ਬਣ ਗਿਆ। ਉਹਦੀ ਕਿਰਤ ਵੀ।"

ਬਈ ਦੱਸ ਤੂੰ ਜਲਸਾ ਕਰਦਾ ਪਿਆਂ। ਅਗਲਿਆਂ ਦਾ ਮੁੰਡਾ ਮੁੱਕ ਗਿਆ। ਇਹ ਹੋਰੇ ਗੱਲਾਂ ਲੈ ਕੇ ਬਹਿ ਗਿਆ।

"ਵਿਆਹ ਕਰਵਾ ਕੇ ਝੱਟ ਜੁਦੇ ਹੋ ਜਾਂਦੇ ਆ। ਮੁਸ਼ਕਲਾਂ ਦੇ ਪਹਾੜਾਂ ਵਿੱਚਾਂ ਆ। ਦੁੱਖ ਸੁਣਨ ਵਾਲਾ ਕੋਲ ਕੋਈ ਹੁੰਦਾ ਨਈਂ। ਤਣਾਅ ਵੱਧਦਾ ਜਾਂਦਾ ਆ। ਨਸ਼ੇ ਦਾ ਸਹਾਰਾ ਲੈਂਦੇ ਆ ਤੇ ਫੇਰ...।"

ਮੈਂ ਤਾਂ ਸ਼ੁਕਰ ਕਰਦਾਂ ਭਰਾਵੇ ਸੰਤਾਂ ਦਾ। ਲੰਘ ਗਈ ਜਲੇਧ। ਜੇ ਦੇਖ ਲੈਂਦਾ ਤਾਂ ਇਹਨੇ ਇੱਥੇ ਗਿੱਲਾ ਪ੍ਰੀਣ ਪਾ ਕੇ ਬਹਿ ਜਾਣਾ ਸੀ। ਅਜੇ ਇਹਨੂੰ ਇਹ ਨਈਂ ਪਤਾ ਹੋਣਾ ਕਿ ਮੈਂ ਅਮਰੀਕਾ ਚੱਲਿਆਂ। ਨਈਂ ਤਾਂ ਇਹਨੇ ਝੱਟ ਰਸਤਾ ਰੋਕ ਲੈਣਾ ਸੀ ਤੇ ਆਖਣਾ ਸੀ -

"ਦਲਜਿੰਦਰ ਸਿਆਂ, ਆਪਾਂ ਆਪਣੇ ਦੇਸ਼ ਨੂੰ ਸਵਰਗ ਬਣਾਉਣ ਲਈ ਕਿਉਂ ਨਾ ਲੜ੍ਹੇਇ?"

... ਵਧੀਆ ਹੋਇਆ, ਦਫਾ ਹੋ ਗਿਆ। ਐਵੇਂ ਸੰਤਾਂ ਕੋਲ ਜਾਣ ਤੋਂ ਲੇਟ ਕਰ ਦਿੰਦਾ। ਕੰਮ 'ਚ ਘੜੰਮ ਪੌੰਦਾ।

ਮੇਰੀ ਵੀ ਆਦਤ ਠੀਕ ਨਈਂ। ਪਤਾ ਨਈਂ ਕਿਹੜੇ ਵਹਿਣ 'ਚ ਵਹਿ ਜਾਂਦਾ ਹਾਂ। ਗੱਲ ਤਾਂ ਮੈਂ ਜਹਾਜ਼ ਵਾਲੀ ਕੋਠੀ ਦੀ ਕਰਦਾ ਪਿਆ ਸੀ। ਮੇਰੀ ਗੁਰਦੁਆਰਾ ਸਾਹਿਬ ਜਾਣ ਦੀ ਦੇਰ ਹੈ। ਅੱਜ ਉਥੋਂ ਪਾਸਪੋਰਟ ਤੇ ਟਿਕਟ ਲੈ ਆਉਣੇ ਹਨ। ਤੇ ਫਿਰ ਫੁਅ...ਫੁਅਰ। ਆਹ ਕੋਈ ਜਹਾਜ਼ ਆ, ਜਿਹੜਾ ਤਾਏ ਨੇ ਕੋਠੀ 'ਤੇ ਬਣਾਇਆ ਹੋਇਆ? ਨਹਿਰੂ ਦੇ ਵੇਲਿਆਂ ਦਾ। ਮੈਨੂੰ ਸਰਦਾਰ ਜੌਹਨ

ਸਿੰਘ ਗਿੱਲ ਕਹਿੰਦਾ ਸੀ।

“ਸਿੰਘ ਸਾਹਿਬ, ਏਅਰ ਫਰਾਂਸ ਦੇ ਜਹਾਜ਼ ਦੇਖਣ ਵਾਲੇ ਹਨ। ਉਨ੍ਹਾਂ ਵਿੱਚ ਸਫਰ ਕਰਨ ਦਾ ਮਜ਼ਾ ਈ ਵੱਖਰਾ। ਆਪਣੇ ਖਾਸ-ਖਾਸ ਬੰਦੇ ਅਸੀਂ ਉਦੇ ‘ਚ ਭੇਜਦੇ ਅਂ।”

ਮੈਨੂੰ ਅਮਰੀਕਾ ਪੁੱਜ ਲੈਣ ਦਿਓ। ਉਧਾਰ ਤੇ ਕਰਜ਼ਾ ਮੋੜਨ ਨੂੰ ਬੜੀ ਹੱਦ ਚਾਰ ਸਾਲ ਲੱਗ ਜਾਣਗੇ। ਪੰਜਾਂ ਸਾਲਾਂ ਬਾਅਦ ਤਾਏ ਦੇ ਬਰਾਬਰ ਕੋਠੀ ਪਾ ਦੇਣੀ ਆ। ਪਹਿਲਾਂ ਬਾਜ਼ ਵਾਲਿਆਂ ਤੋਂ ਜ਼ਮੀਨ ਛੁਡਾਉਣੀ ਆ। ਬੱਸ ਫੇਰ ਕੋਠੀ ਪਾਉਣ ਦਾ ਕੰਮ ਕਰਨਾ। ਤਾਏ ਦੀ ਹਿੱਕ ‘ਤੇ ਸੱਪ ਲਿਟੌਣਾ। ਏਅਰ ਫਰਾਂਸ ਵਾਲਾ ਜਹਾਜ਼ ਕੋਠੀ ‘ਤੇ ਬਣੌਣਾ। ਇਲਾਕੇ ਵਿੱਚ ਨਮੂਨੇ ਦੀ ਟੈਂਕੀ ਬਣੂ। ਜਦੋਂ ਟੈਂਕੀ ਪਾਣੀ ਨਾਲ ਢੁੱਲ ਹੋ ਜਾਇਆ ਕਰੂ। ਜਿੱਦਾਂ ਜਹਾਜ਼ ਦੀ ਪੂੰਛ ਧੂੰਅਂ ਛੱਡਦੀ ਹੈ। ਸਾਡੇ ਵਾਲੇ ਜਹਾਜ਼ ਦੀ ਪੂੰਛ ਪਾਣੀ ਦੀ ਬੁਛਾੜ ਕਰਿਆ ਕਰੂ। ਜਦੋਂ ਟੈਂਕੀ ਪਾਣੀ ਤੋਂ ਖਾਲੀ ਹੋ ਜਿਆ ਕਰੂ। ਉਹਦੇ ਫਰ ਉੱਪਰ ਥੱਲੇ ਹੋਇਆ ਕਰਨਗੇ।

ਮੇਰੇ ਜਹਾਜ਼ ਦਾ ਦੂਜਾ ਹਮਲਾ ਬਾਜ਼ ਵਾਲੀ ਟੈਂਕੀ ‘ਤੇ ਹੋਣਾ ਹੈ। ਜਿੱਦਾਂ ‘ਜਹਾਦੀਆਂ’ ਨੇ ਬਿੱਲੀਆਂ ਅੱਖਾਂ ਵਾਲੇ ਦੇ ਦੇਸ਼ ਦੇ ਟਾਵਰ ਤਬਾਹ ਕਰ ਦਿੱਤੇ। ਉਹ ਵੱਡਾ ‘ਬਾਜ਼’ ਬਣੀ ਫਿਰਦਾ ਸੀ। ਅਗਲਿਆਂ ਨੇ ਮਿੰਟ ਨਈਂ ਲਾਇਆ। ਮੈਂ ਵੀ ਸੱਭ ਕੁੱਸ਼ ਉਡਾ ਦੇਣਾ ਹੈ। ਹਰਦੇਵ ਸੁੰਹ ਕਿਆਂ ਦੇ ਹੱਥ ਲਾ-ਲਾ ਕੇ ਦੇਖਣਗੇ। ਬਾਜ਼ ਵਾਲੀ ਟੈਂਕੀ ਤਾਂ ਮੂਧੇ ਮੂੰਹ ਹਉ। ਸਾਲੇ ਚੜ੍ਹਿ ਵੀ ਬਹੁਤ ਆ।

ਜਦੋਂ ਅਮਰੀਕਾ ਤੋਂ ਇਨ੍ਹਾਂ ਦੇ ਭਰਾ ਆਉਂਦੇ ਹਨ। ਲੋਕਾਂ ਨੂੰ ਡਾਲਰ ਦਿਖੋਂਦੇ ਫਿਰਨਗੇ। ਡਾਲਰ ਮੈਂ ਨਾ ਲਿਆਉਂਗਾ? ਕਾਰ ਵਿੱਚ ਧੂੜਾਂ ਪੁੱਟੀ ਫਿਰਨਗੇ। ਦੱਸ ਮੈਤੋਂ ਨਾ ਕਾਰ ਲੈ ਹਉ। ਨਵਾਂ ਮਾਡਲ ਲਉਂ। ਇੱਕ ਵਾਰ ਤਾਂ ਇਨ੍ਹਾਂ ਦੀਆਂ ਅੱਖਾਂ ਅੱਡੀਆਂ ਰਹਿ ਜਾਉਗੀਆਂ। ਮਾਰੂ ਕਿਤੇ ਗਲੇ ਵਿੱਚ ਸੋਨੇ ਦੀਆਂ ਚੈਨੀਆਂ, ਬਾਂਹਾਂ ਵਿੱਚ ਕੜੇ ਤੇ ਉੱਗਲੀਆਂ ਵਿੱਚ ਮੁੰਦੀਆਂ ਪਾਈ ਫਿਰਨਗੇ।....ਖੁਸਰੇ ਜਿਹੇ।... ਮੈਂ ਇਹਤੋਂ ਵੱਧ ਸੋਨਾ ਆਪਣੀ ਜੱਟੀ ਨੂੰ ਲੈ ਕੇ ਦਉਂ। ਉਹਦੇ ਸਾਰੇ ਉਲਾਂਭੇ ਲਾਹ ਦੇਣੇ ਹਨ। ਉਹ ਵੀ ਕੀ ਯਾਦ ਕਰੂਗੀ। ਨਾਲੇ ਸਹੁਰਿਆਂ ਨੂੰ ਪਤਾ ਲੱਗ ਜਾਉ। ਐਵੇਂ ਕਿੜ-ਕਿੜ ਕਰਦੇ ਰਹਿੰਦੇ ਆ। ਉਨ੍ਹਾਂ ਨਾਲ ਵੀ ਅਗਲਾ ਪਿਛਲਾ ਹਿਸਾਬ ਕਰਨਾ। ਚਾਰ ਛਿੱਲੜ ਦੇ ਕੇ ਧੌਸ ਦਿਖੋਂਦੇ ਆ।

ਉੱਦਾਂ ਕਦੇ-ਕਦੇ ਮੈਂ ਬਖਸ਼ਿੰਦਰ ਨਾਲ ਵਿਆਹ ਕਰਵਾ ਕੇ ਪਛਤੋਂਦਾ ਵੀ ਹਾਂ। ਇਸ ਮਾਂ ਜਾਆਬੀ ਨੇ ਸਾਡਾ ਜਲੂਸ ਕੱਢਿਆ ਪਿਆ। ਜੇ ਸੁਖਮਣੀ ਤੇ ਪੁਨੀਤ ਨਾ ਹੁੰਦੀਆਂ। ਮੈਂ ਕਦੋਂ ਦਾ ਆਪਣੇ ਅੱਡ ਰਾਹ ਪਿਆ ਹੁੰਦਾ। ਚਾਚੀ ਨੇ ਤਾਂ ਕਈ ਵਾਰ ਛੱਡਣ ਲਈ ਕਿਹਾ ਆ। ਪਰ ਵਿਆਹ ਕਰਾਉਣੇ ਕਿਹੜਾ ਸੌਖੇ ਆ। ਇਸ ਦੇਸ਼ ਵਿੱਚ ਮਾੜੂੜ ਦਾ ਤਾਂ ਇੱਕ ਵਿਆਹ ਮਸੀਂ ਹੁੰਦਾ ਆ। ਖੈਰ---! ਦੋਸ਼ ਸਾਡਾ ਵੀ ਹੈ। ਅਸੀਂ ਵੀ ਤਾਂ ਝੂਠ ਈ ਬੋਲਿਆ ਸੀ।

“ਦਲਜਿੰਦਰ ਦਾ ਇੰਗਲੈਂਡ ਕੇਸ ਚਲਦਾ। ਉਦੋਂ ਮੁੜਨਾ ਪੈ ਗਿਆ ਸੀ। ਅਸੀਂ ਸੋਚਿਆ, ਜਿੰਨਾ ਚਿਰ ਕੇਸ ਚਲਦਾ ਦੁਬਈ ਜਾ ਆਵੇ। ਇਹਨੇ ਇੱਕ ਦਿਨ ਤਾਂ ਵਲੈਤ ਚਲੇ ਈ ਜਾਣਾ ਆ।”

ਜਦੋਂ ਮੈਨੂੰ ਦੁਬਈ ਤੋਂ ਡਿਪੋਰਟ ਕੀਤਾ ਸੀ। ਹਾਅ ਗੱਲਾਂ ਚਾਚੀ ਤਾਂ ਕੀ ਸਾਰਾ ਟੱਬਰ ਕਰਦਾ ਰਿਹਾ ਸੀ। ਬੀਬੀ ਬਖਸ਼ਿੰਦਰ ਕੌਰ ਦੇ ਘਰ ਦਿਆਂ ਨੇ ਇੰਗਲੈਂਡ ਦੇ ਲਾਲਚ ਵਿਚ ਇਹਨੂੰ ਮੇਰੇ ਨਾਲ ਨੂੰ ਜਿੱਤਾ। ਦੋ-ਚਾਰ ਸਾਲ ਤਾਂ ਮੈਂ ਗੱਲਾਂ ਵਿੱਚ ਲੰਘਾ ਦਿੱਤੇ। ਜਦੋਂ ਦੀ ਇਨ੍ਹਾਂ ਨੂੰ ਅਸਲੀਅਤ ਪਤਾ ਲੱਗੀ ਆ। ਇਨ੍ਹਾਂ ਦਾ ਟੱਬਰ ਹੱਥਾਂ ਨੂੰ ਥੁੱਕ ਲਾਈ ਫਿਰਦਾ। ਇਹ ਮੈਨੂੰ ਗੱਲ-ਗੱਲ ‘ਤੇ ਠਿੱਠ ਕਰਦੀ ਰਹਿੰਦੀ ਆ। ਇਹ ਕਿਸੇ ਨਾ ਕਿਸੇ ਤਰੀਕੇ ਮੈਨੂੰ ਬਾਹਰ ਭੇਜਣਾ ਚਾਹੁੰਦੀ ਰਹੀ ਆ। ਛੇ ਕੁ ਸਾਲ ਪਹਿਲਾਂ ਸਿੱਖਾਂ ਦੀ ਪੱਟੀ ਵਾਲਾ ਉਹ ਮੁੰਡਾ ਪਿੰਡ ਆਇਆ ਹੋਇਆ ਸੀ, ਜਿਹੜਾ ਇੰਗਲੈਂਡ ਪੁੱਜਣ ਵਿੱਚ ਸਫਲ ਹੋ ਗਿਆ ਸੀ। ਉਹਦੀਆਂ ਗੱਲਾਂ ਸੁਣ ਕੇ, ਇਹ ਮੈਨੂੰ ਤੰਗ ਕਰਨ ਲੱਗ ਪਈ। ਮੈਂ ਕਿੱਦਾਂ ਟਰਾਈ ਮਾਰ ਲੈਂਦਾ? ਕਰਜ਼ਾ ਤਾਂ ਪਹਿਲਾਂ ਹੀ ਨਈਂ ਸੀ ਉਤਰਿਆ। ਨਾਲੇ ਮੈਂ ਇਹਦੇ ਕੋਲ ਰਹਿਣਾ ਚਾਹੁੰਦਾ ਸੀ। ਇਹਦੇ ਗੋਡੇ ਨਾਲ ਗੋਡਾ ਜੋੜ ਕੇ ਬੈਠਣਾ ਚਾਹੁੰਦਾ ਸੀ।

ਇਹਦੀਆਂ ਸਹੇਲੀਆਂ ਬਾਹਰ ਨੇ ਤੇ ਜਾਂ ਉਨ੍ਹਾਂ ਦੇ ਘਰ ਵਾਲੇ ਵਿਦੇਸ਼ ਗਏ ਹੋਏ ਹਨ। ਉਹ ਪਿੱਛੇ ਮੌਜਾਂ ਕਰਦੀਆਂ ਹਨ। ਮੈਨੂੰ ਲੱਗਦਾ ਸੀ ਇਹ ਵੀ ‘ਉਹ’ ਮੌਜਾਂ ਕਰਨੀਆਂ ਚਾਹੁੰਦੀ ਸੀ। ਸਾਰਾ ਦਿਨ ਕੰਨਾਂ ਨੂੰ ਮੋਬਾਇਲ ਲਾਈ ਰੱਖਦੀਆਂ ਨੇ। ਸ਼ਹਿਰ ਸ਼ਾਪਿੰਗ ਕਰਨ ਤੁਰੀਆਂ ਰਹਿੰਦੀਆਂ ਹਨ। ਕੋਈ ਕਾਰ ਲਈ ਫਿਰਦੀ ਹੈ ਤੇ ਕੋਈ ਸਕੂਟਰੀ। ਮੈਨੂੰ ਇਹਦੀਆਂ ਗੱਲਾਂ ‘ਤੇ ਸ਼ੁੱਕ ਹੋਣ ਲੱਗ ਪਈ ਸੀ। ਤਦੇ ਤਾਂ ਮੈਂ ਬਾਹਰ ਜਾਣ ਲਈ ਮੰਨਿਆ ਨਈਂ ਸੀ। ਇਹਨੇ ਚੱਕ ਚੁਕਾ ਕੇ ਮੇਰੇ ਤੋਂ ਛੋਟੇ ਕੇਸਰ ਨੂੰ ਗਰੀਸ ਭੇਜ ਦਿੱਤਾ। ਰਹਿੰਦਾ ਕਿੱਲਾ ਵੀ ਬਾਜ਼ ਵਾਲਿਆਂ ਨੂੰ ਬੈਅ ਕਰ ਦਿੱਤਾ ਸੀ। ਇਹ ਮੈਨੂੰ ਝਈਆਂ ਲੈ-ਲੈ ਪੈਂਦੀ ਸੀ।

“ਇੱਕ ਵਾਰ ਬੰਦਾ ਬਾਹਰ ਸੈਟ ਹੋ ਜਾਵੇ। ਕੁੱਲਾਂ ਤਰ ਜਾਂਦੀਆਂ। ਇੱਥੇ ਭਾਵੇਂ ਸਾਰੀ ਉਮਰ ਭੱਠ ਝੋਕੀ ਜਾਓ, ਚਾਰ ਛਿੱਲੜ੍ਹ ਨਈਂ ਜੁੜਦੇ।”

ਇਹ ਮੈਨੂੰ ਵਾਰ ਵਾਰ ਉਨ੍ਹਾਂ ਲੋਕਾਂ ਦੇ ਕਿਸੇ ਸੁਣੌਂਦੀ ਰਹਿੰਦੀ, ਜਿਹੜੇ ਇੱਥੇ ਭੁੱਖੇ ਮਰਦੇ ਸੀ। ਵਿਦੇਸ਼ ਜਾ ਕੇ ਲੱਖਾਂਪਤੀ ਬਣ ਗਏ। ਉਨ੍ਹਾਂ ਦੀਆਂ ਕਾਰਾਂ ਕੋਠੀਆਂ ਦੇ ਮਿਹਣੇ ਦਿੰਦੀ ਰਹਿੰਦੀ ਹੈ। ਇਹਨੂੰ ਗਹਿਣਿਆਂ ਨਾਲ ਲੱਦੀਆਂ, ਕਾਰਾਂ ਵਿੱਚ ਘੁੰਮਦੀਆਂ ਤੇ ਮੋਬਾਇਲ ਤੇ ਪਟਾਕ ਪਟਾਕ ਗੱਲਾਂ ਕਰਦੀਆਂ ਜ਼ਨਾਨੀਆਂ ਦਿੱਸਦੀਆਂ ਹਨ। ਹੋਰ ਨਈਂ। ਮੈਥੋਂ ਛੋਟਾ ਕੇਸਰ ਦੋ ਤਿੰਨ ਸਾਲ ਤਾਂ ਬੜੇ ਸੋਹਣੇ ਪੈਸੇ ਭੇਜਦਾ ਰਿਹਾ। ਇਹ ਉਹਦੀਆਂ ਸਿਫਤਾਂ ਕਰਦੀ ਨਈਂ ਸੀ ਥੱਕਦੀ ਹੁੰਦੀ। ਦੋਨਾਂ ਕੜੀਆਂ ਨੂੰ ਅੰਗਰੇਜ਼ੀ ਸਕੂਲ ਪੜ੍ਹਨ ਲਾਇਆ। ਫੇਰ ਉਹ ਇੰਡੀਆਂ ਆਇਆ, ਭੁਲੱਥ ਵੱਲ ਵਿਆਹ ਕਰਵਾ ਗਿਆ। ਕੇਸਰ ਦੇ ਸਹੁਰਿਆਂ

ਨੇ ਉਨ੍ਹਾਂ ਲਈ ਭੁਲੱਖ ਵੱਲ ਹੀ ਕੋਠੀ ਬਣਾ ਦਿੱਤੀ। ਕਿਥੇ ਤਾਂ ਉਹ ਮੈਨੂੰ ਗਰੀਸ ਲਿਜਾਣ ਨੂੰ ਫਿਰਦਾ ਸੀ। ਬਾਅਦ 'ਚ ਮੈਂ ਵੀ ਗਰੀਸ ਜਾਣ ਦਾ ਮਨ ਬਣਾ ਲਿਆ ਸੀ। ਕਿੱਥੇ ਮੁੜ ਕੇ ਉਹਦਾ ਸੁਖ-ਸੁਨੇਹਾ ਵੀ ਨਾ ਆਇਆ। ਅਸੀਂ ਤਾਂ ਉਹਦੀ ਘਰ ਵਾਲੀ ਤੇਜ਼ੀ ਦੀ ਕਈ ਸਾਲਾਂ ਤੋਂ ਸ਼ਕਲ ਨਈਂ ਦੇਖੀ। ਆਹ ਜਿਹੜੀ ਮੇਰੇ ਵਾਲੀ ਸਵੇਰੇ ਸ਼ਾਮ ਟੌਂਕਦੀ ਸੀ, ਮੂਤ ਦੀ ਝੱਗ ਵਾਂਗੂੰ ਬਹਿ ਗਈ। ਰਾਤ ਕਹਿਣ ਲੱਗੀ।

“ਗੱਲ ਸੁਣਿਓ ਜੀ, ਅਸੀਂ ਬਥੇਗਾ ਨਰਕ ਭੋਗ ਲਿਆ। ਹੁਣ ਅਮਰੀਕਾ ਜਾ ਕੇ ਖਿਆਲ ਰੱਖਿਓ। ਮੇਰਾ ਨਾ ਸਹੀ। ਮੇਰੀਆਂ ਧੀਆਂ ਨਈਂ ਤਰਸਣੀਆਂ ਚਾਹੀਦੀਆਂ ਕਿਸੇ ਚੀਜ਼ ਨੂੰ।”

ਇਹ ਚੀਜ਼ਾਂ ਦੇ ਨਾਂ ਗਿਣਾਉਣ ਲੱਗ ਪਈ। ਮੈਨੂੰ ਤਾਂ ਕਈ ਨਾਂ ਵੀ ਨਈਂ ਲੈਣੇ ਆਉਂਦੇ। ਸੁਖਮਣੀ ਤੇ ਪੁਨੀਤ ਦੀ ਲਿਸਟ ਇਹਦੇ ਨਾਲੋਂ ਵੀ ਲੰਬੀ ਹੈ। ਪੁਨੀਤ ਪੁੱਤ ਕਹੀ ਜਾਵੇ :—

“ਪਾਪਾ, ਮੇਰੇ ਲਈ ਜਹਾਜ਼ ਭੇਜਿਓ। ਉਡਣ ਵਾਲਾ। ਜਿਹਦੀਆਂ ਲਾਈਟਾਂ ਜਗਣ।”

ਘਰ ਆ ਗਿਆ ਹਾਂ। ਮੈਂ ਸੋਚਦਾਂ ਔਖਾ ਸੌਖਾ ਨਹਾਏ ਲਵਾਂ। ਗੁਰੂ ਘਰ ਜਾਣਾ ਕਿਹੜਾ ਖਾਲਾ ਜੀ ਦਾ ਵਾੜਾ। ਸੰਤ ਕਹਿੰਦੇ ਸੀ ਸੁੱਚੇ ਹੋ ਕੇ ਆਇਆ ਕਰੋ। ਜਦੋਂ ਗੁਰੂ ਦੇ ਲੜ੍ਹ ਲੱਗ ਈ ਗਏ।... ਅੱਜ ਕੱਲ੍ਹ ਪਾਣੀ ਕਿਹੜਾ ਪਿੰਡੇ ਤੇ ਪੈਂਦਾ। ਜਾਨ ਕੱਢੀ ਜਾਂਦਾ। ਸਤਿਨਾਮ..ਵਾਖਰੂ।... ਲੈ ਨਿਬੜ ਗਿਆ ਕੰਮ। ਮੈਂ ਗੁਸਲਖਾਨੇ 'ਚੋਂ ਬਾਹਰ ਆਇਆ ਹਾਂ। ਤਿਆਰ ਹੋਣ ਲੱਗਦਾ ਹਾਂ। ਸੁਖਮਣੀ ਤੇ ਪੁਨੀਤ ਮੇਰੇ ਗਲ ਨੂੰ ਚੁੰਬੜ ਗਈਆਂ ਹਨ। ਰਾਤ ਵਾਲੀਆਂ ਚੀਜ਼ਾਂ ਗਿਣਾਉਣ ਲੱਗ ਪਈਆਂ ਹਨ।

ਮੈਂ ਸੰਤਾਂ ਦੀ ਛੋਟੇ ਅੱਗੇ ਮੱਥਾ ਟੇਕਿਆ ਹੈ। ਧੂਫ ਦੀ ਸੁਗੰਧ ਕਮਰੇ ਅੰਦਰ ਫੈਲੀ ਹੋਈ ਹੈ। ਚਾਚੀ ਸਵੇਰੇ ਉੱਠ ਕੇ ਧੂਫ ਬੱਤੀ ਕਰਨ ਦਾ ਹੀ ਕੰਮ ਕਰਦੀ ਹੈ। ਅੱਜ ਤਾਂ ਮੈਂ ਚਾਚੀ ਚਾਚੇ ਦੇ ਵੀ ਪੈਰੀਂ ਹੱਥ ਲਾ ਆਇਆਂ ਹਾਂ।

“ਠਹਿਰੋ ਜੀ, ਦਹੀਂ ਖਾ ਕੇ ਜਾਇਓ।”

ਮੈਂ ਬਖਸ਼ਿੰਦਰ ਦੀ ਆਵਾਜ਼ ਸੁਣ ਕੇ ਰੁਕ ਗਿਆ ਹਾਂ। ਉਹ ਦਹੀਂ ਦੀ ਕੌਲੀ ਲੈ ਆਈ ਹੈ। ਮੈਂ ਚਾਰ ਚਮਚੇ ਮੂੰਹ 'ਚ ਪਾਏ ਹਨ। ਇਹ ਕਿੰਨੇ ਲਾਡ ਨਾਲ ਬੋਲੀ ਹੈ।

“ਸਿੱਧੇ ਘਰ ਆ ਜਾਣਾ ਜੀ, ਨੁੰਗਾ ਨਈਂ ਕਰਨਾ। ਅਸੀਂ ਮੂੰਹ ਚੁੱਕ-ਚੁੱਕ ਦੇਖਦੇ ਨਾ ਰਹੀਏ। ਇੱਕ ਗੱਲ ਹੋਰ... ਖਾਲੀ ਹੱਥ ਨਈਂ ਆਉਣਾ। ਇੱਕ ਹੱਥ ਵਿੱਚ ਪਾਸਪੋਰਟ ਤੇ ਟਿਕਟ ਹੋਵੇ। ਦੂਜੇ ਹੱਥ ਵਿੱਚ ਮਠਿਆਈ ਦਾ ਡੱਬਾ ਤੇ ਫਰੂਟ ਹੋਵੇ।”

ਬਾਜ਼ ਤੇ ਜਹਾਜ਼ ਵਾਲੀ ਕੋਠੀ ਦੇ ਸਾਹਮਣੇ ਬੱਸਾਂ ਰੁਕਦੀਆਂ ਹਨ। ਮੈਂ

ਬੜੇ ਕੋਲ ਖੜ੍ਹ ਗਿਆ ਹਾਂ। ਬੱਸ ਦੀ ਉਡੀਕ ਵਿੱਚ। ਮੈਂ ਵਾਹਿਗੁਰੂ-ਵਾਹਿਗੁਰੂ ਜਪੀ ਜਾ ਰਿਹਾ ਹਾਂ ਪਰ ਮੇਰਾ ਮਨ ਨਈਂ ਟਿਕ ਰਿਹਾ। ਮੇਰੀ ਅੱਖ ਕਦੇ ਜਹਾਜ਼ ਵਾਲੀ ਟੈਂਕੀ ਵੱਲ ਜਾਂਦੀ ਹੈ ਤੇ ਕਦੇ ਬਾਜ਼ ਵਾਲੀ ਟੈਂਕੀ ਵੱਲ। ਕੇਸਰ ਧੋਖਾ ਦੇ ਗਿਆ, ਨਾਲ ਦਾ ਜ਼ਮੀਅਾ। ਪਾਪੀ ਬੰਦਾ ਜ਼ਨਾਨੀ ਜੋਗਾ ਹੋ ਕੇ ਰਹਿ ਗਿਆ। ਬਈ ਜੇ ਤੂੰ ਟੱਬਰ ਨੂੰ ਠੁਮਣਾ ਦੇ ਦਿੰਦਾ ਤਾਂ ਤੇਰਾ ਕੀ ਘੱਸ ਜਾਣਾ ਸੀ। ਆਹ ਸ਼ਗੀਕਾਂ ਦੇ ਕਰਜ਼ਾਈ ਤਾਂ ਨਾ ਹੁੰਦੇ।

ਉਸ ਨੂੰ ਤਾਂ ਪਿਛੇ 'ਤੇ ਵੀ ਤਰਸ ਨਾ ਆਇਆ। ਜ਼ਮੀਨ ਬਾਜ਼ ਵਾਲਿਆਂ ਕੋਲ ਆਪਣੇ ਹੱਥਿਂ ਗਹਿਣੇ ਰੱਖਕੇ ਗਿਆ ਸੀ। ਕਈ ਸਾਲ ਚਾਚਾ ਜ਼ਮੀਨ ਵਾਹੁੰਦਾ ਰਿਹਾ। ਅਗਲਿਆਂ ਨੇ ਸਾਨੂੰ ਹੀ ਹਾਲੇ 'ਤੇ ਦੇ ਛੱਡੀ ਸੀ। ਉਨ੍ਹਾਂ ਤਾਂ ਫਿਰ ਵੀ ਕਈ ਸਾਲ ਇੱਜਤ ਰੱਖੀ ਛੱਡੀ। ਉਨ੍ਹਾਂ ਖੇਤਾਂ ਚੋਂ ਰੋਟੀ ਖਾਂਦੇ ਰਹੇ। ਦਰਬਾਰਾ ਸੁੰਹ ਸਮਰਾ ਆੜ੍ਹਤੀ ਤੋਂ ਕਰਜ਼ਾ ਲੈਂਦੇ ਰਹੇ। ਬੈਂਕ ਵਾਲਿਆਂ ਦੇ ਜੂੰ ਉੱਪਰ ਬੱਲੇ ਕਰਨੇ ਹੁੰਦੇ ਸੀ। ਨਾ ਆੜ੍ਹਤੀ ਦਾ ਕਰਜ਼ਾ ਲੱਖਾ ਤੇ ਨਾ ਬੈਂਕ ਦਾ। ਆਖਿਰ ਇਨ੍ਹਾਂ ਬਾਜ਼ ਵਾਲਿਆਂ ਨੇ ਵੀ ਜ਼ਮੀਨ ਛੁਡਾ ਲਈ ਸੀ। ਇਹ ਸਾਰੇ ਇਕੋ ਬੈਲੀ ਦੇ ਚੱਟੇ-ਵੱਟੇ ਹਨ। ਹੁਣ ਉਹ ਆੜ੍ਹਤੀ ਸਮਰਾ ਚਾਰ ਛਲਾਂਹ ਲੈ ਕੇ ਘਰ ਆ ਧਮਕਦਾ ਹੈ। ਬੈਂਕ ਵਾਲਿਆਂ ਦੇ ਛਾਪੇ ਵੱਖਰੇ। ਇਕ ਉਹ ਬਾਜੇ ਭਲਵਾਨ ਨੇ ਲਹੂ ਪੀਤਾ ਹੋਇਆ ਆ।

“ਤੁਸੀਂ ਕਿਹੜਾ ਸੰਘਰਸ਼ਾਂ ਵਿੱਚ ਕੁੱਦਦੇ ਓ। ਤੁਹਾਨੂੰ ਨਈਂ ਪਤਾ ਕਿ ਲਹਿਰਾਂ ਬੰਦੇ ਨੂੰ ਮਰਨ ਨਈਂ ਦਿੰਦੀਆਂ ਹੁੰਦੀਆਂ। ਇਕੱਲੇ ਇਕਹਿਰੇ ਤੇ ਹਾਰੇ ਮਨੁੱਖ ਨੇ ਤਾਂ ਮਰਨਾ ਈ ਹੋਇਆ।”

ਦੱਸ ਬਈ ਅਸੀਂ ਕਾਹਨੂੰ ਮਰੀਏ, ਮਰਨ ਸਾਡੇ ਦੁਸ਼ਮਣ। ਮੇਰਾ ਅੱਜ ਕੰਮ ਹੋ ਜਾਏ। ਇਹ ਆੜ੍ਹਤੀਏ, ਇਹ ਬੈਂਕ ਵਾਲੇ...ਸਭ ਸਿੱਧੇ ਕਰਨੇ ਹਨ। ਲਉ ਬੱਸ ਵੀ ਆ ਗਈ।

ਬੱਸ ਤੁਰ ਪਈ ਹੈ। ਮੈਂ ਸੋਚਿਆ ਸੀ-ਬੱਸ ਵਿੱਚ ਆਰਾਮ ਕਰੂੰਗਾ। ਇਹ ਸਮਰਾ ਐਕਸਪ੍ਰੈਸ ਦਰਬਾਰਾ ਸੁੰਹ ਦੀ ਆ। ਕਿਤੇ ਟਿਕਟਾਂ ਚੈਕ ਕਰਦਾ ਕਰਦਾ ਆਈ ਨਾ ਜਾਵੇ। ਐਵੇਂ...। ਚਲੋ ਸੰਤ ਮੇਹਰ ਕਰਨ। ਪਤਾ ਨਈਂ ਮੈਨੂੰ ਅਚੋਆਈ ਜਿਹੀ ਕਿਉਂ ਲੱਗੀ ਹੋਈ ਆ। ਨਾਲੇ ਇਹ ਕਿਹੜਾ ਹੁੰਮਸ ਦੀ ਰੁੱਤ ਆ? ਮੈਂ ਬੜਾ ਜਿਹਾ ਸ਼ੀਸ਼ਾ ਖੋਲ੍ਹਦਾ ਹਾਂ। ਠੰਡੀ ਹਵਾ ਅੰਦਰ ਆ ਵੜੀ ਹੈ। ਸਵਾਰੀਆਂ ਮੇਰੇ ਵੱਲ ਅੰਖਾ-ਅੰਖਾ ਦੇਖਣ ਲੱਗ ਪਈਆਂ ਹਨ। ਮੈਂ ਸ਼ੀਸ਼ਾ ਬੰਦ ਕਰ ਦਿੱਤਾ ਹੈ।

ਬੱਸ ਹੌਲੀ ਹੋਈ ਹੈ। ਸੜਕ 'ਤੇ ਸਕੂਲੀ ਬੱਚਿਆਂ ਦੀਆਂ ਵੈਨਾਂ ਦਾ ਰਸ਼ ਪਿਆ ਹੋਇਆ। ਹਾਅ ਵੈਨ ਤਾਂ ਸੈਂਟ ਸੋਲਜ਼ੀਅਰ ਪਬਲਿਕ ਸਕੂਲ ਵਾਲਿਆਂ ਦੀ ਆ। ਸੁਖਮਣੀ ਤੇ ਪੁਨੀਤ ਦੀ ਵੀ ਤਾਂ ਇਹੀ ਵੈਨ ਹੁੰਦੀ ਸੀ। ਪੰਜ ਸਾਲ ਇਸ ਵੈਨ ਵਿੱਚ ਸਕੂਲ ਜਾਂਦੀਆਂ ਰਹੀਆਂ। ...ਕਾਹਨੂੰ ਮਨਾਂ ਦਿਲ ਬੜਾ ਕਰਦਾ।

ਹਟੋਂਦਾ ਨਾ ਤਾਂ ਕੀ ਕਰਦਾ ? ਪਿੰਡ ਦੇ ਸਰਕਾਰੀ ਸਕੂਲ 'ਚ ਪੜ੍ਹਨ ਲਾ ਦਿੱਤੀਆਂ। ਕੇਸਰ ਦਾ ਬੇੜਾ ਬਹਿ ਗਿਆ। ਖੈਰ...। ਕੋਈ ਨਈ ਪੁੱਤ, ਮੈਨੂੰ ਜਾ ਲੈਣ ਦਿਓ। ਮੈਂ ਸਭ ਧੋਣੇ ਧੋ ਦਿਆਂਗਾ। ਆਪਣੀਆਂ ਧੀਆਂ ਨੂੰ ਪ੍ਰਾਈਵੇਟ ਸਕੂਲਾਂ ਵਿੱਚ ਪੜ੍ਹਾਉਂਗਾ। ਨਾਲੇ ਜਿਹੜੀ ਇਨ੍ਹਾਂ ਦੀ ਮਾਂ ਮਿਹਣੇ ਮਾਰਦੀ ਰਹਿੰਦੀ ਆ, ਉਹ ਵੀ...। ਇੱਕ ਤੇ ਇਸ ਗਰੀਬੀ ਨੇ ਮਾਰ ਲਏ। ਫਿਰ ਇਹ ਹਰਕੰਵਲ ਦੀਆਂ ਗੱਲਾਂ ਲਾ-ਲਾ ਕੇ ਕੁੰਗੀ। ਡੈਣ ਜਨਾਨੀ।

ਸ਼ਹਿਰ ਆ ਗਿਆ। ਬੱਸ ਤੋਂ ਉਤਰਿਆ ਹਾਂ। ਇਥੋਂ ਗੁਰਦੁਆਰਾ ਸਾਹਿਬ ਲਈ ਹੋਰ ਬੱਸ ਲੈਣੀ ਪੈਣੀ ਆ। ਉਥੇ ਲਈ ਬੱਸਾਂ ਗੜ੍ਹਸੰਕਰ ਰੋਡ ਤੋਂ ਚਲਦੀਆਂ ਹਨ। ਮੈਂ ਉੱਧਰ ਨੂੰ ਪੈਦਲ ਚੱਲ ਪਿਆ ਹਾਂ।...ਨਾ ਚਾਹੁੰਦਿਆਂ ਹੋਇਆਂ ਵੀ ਬਣਵੈਤ ਪਿੰਟਿੰਗ ਪ੍ਰੈਸ ਕੋਲ ਮੇਰੇ ਪੈਰ ਰੁਕ ਗਏ ਹਨ। ਸ਼ਾਇਦ ਅੰਦਰੋਂ ਕੋਈ ਝਾਕਦਾ ਪਿਆ। ਮੈਂ ਦੁਕਾਨ ਵੱਲੋਂ ਮੂੰਹ ਘੁਮਾ ਲਿਆ ਏ। ...ਤੇ ਤੇਜ਼ ਕਦਮੀਂ ਤੁਰ ਪਿਆ ਅਂ।

ਉਦੋਂ ਇਸ ਪਿੰਟਿੰਗ ਪ੍ਰੈਸ ਦੇ ਨਾਲ ਕੰਪਿਊਟਰ ਇੰਸਟੀਚਿਊਟ ਹੁੰਦਾ ਸੀ। ਹਰਕੰਵਲ ਉਸੇ ਇੰਸਟੀਚਿਊਟ ਪੜ੍ਹਨ ਆਉਂਦੀ ਹੁੰਦੀ ਸੀ। ਉਹ ਇੱਥੇ ਦੋ ਸਾਲ ਕੀ ਗੁੱਲ ਖੁਲਾਂਦੀ ਰਹੀ। ਇਹਦਾ ਸਾਨੂੰ ਪਤਾ ਈ ਨਈਂ ਲੱਗਾ। ਉਹ ਬਣਵੈਤਾਂ ਦੇ ਮੁੰਡੇ ਦੇ ਕਿਵੇਂ ਨੇੜੇ ਹੋਈ। ਉਹ ਮੁੰਡਾ ਕਦੋਂ ਕਨੈਡਾ ਗਿਆ। ਕਦੋਂ ਵਾਪਸ ਆਇਆ। ਕਿੱਥੇ ਉਹਨਾਂ ਨੇ ਵਿਆਹ ਕਰਵਾਇਆ। ਬਈ ਸਾਨੂੰ ਤਾਂ ਉਹਦਾ ਕਨੈਡਾ ਗਈ ਦਾ ਈ ਪਤਾ ਲੱਗਾ। ਲੋਕਾਂ ਨੇ ਬਥੇਰੀਆਂ ਗੱਲਾਂ ਕੀਤੀਆਂ ਸੀ। ਮੂੰਹ ਦਿਖਾਉਣ ਜੋਗੇ ਨਈਂ ਸੀ ਰਹੇ।

“ਉਹ ਛੱਡੋ ਜੀ ਜਾਤਾਂ ਜੂਤਾਂ ਨੂੰ। ਹੁਣ ਕੌਣ ਪੁੱਛਦਾ ? ਕੜੀ ਕਨੈਡਾ ਸੈਟਲ ਹੋ ਗਈ। ਹੈਥੇ ਸਾਰੀ ਉਮਰ ਘਰ ਬੈਠੀ ਰਹਿਣੀ ਸੀ।”

ਬਖ਼ਸ਼ਿੰਦਰ ਪਰਦਾ ਪਾ ਰਹੀ ਸੀ ਜਾਂ ਆਗੀ ਲਾ ਰਹੀ ਸੀ। ਉਦੋਂ ਸਮਝ ਨਈਂ ਸੀ ਲੱਗੀ। ਅਸੀਂ ਸਾਰੇ ਟੱਬਰ ਨੇ ਹਰਕੰਵਲ ਦਾ ਬਾਈਕਾਟ ਕਰੀ ਰੱਖਿਆ। ਉੱਦਾਂ ਸਾਰੇ ਅੰਦਰੋਂ ਖੁਸ਼ ਸਨ। ਚਲੋ, ਹੁਣ ਤਾਂ ਗੱਲ ਆਈ ਗਈ ਹੋ ਗਈ। ਪਰ ਆਹ ਮੇਰੇ ਵਾਲੀ ਜਨਾਨੀ ਚੋਭ ਲਾਉਣ ਤੋਂ ਨਈਂ ਟੱਲਦੀ। ਜਿੱਦਣ ਇਹਦੀ ਆਪਣੀ ਮਾਸੀ ਦੀ ਕੁੜੀ ਦੌੜੀ ਸੀ, ਚੀਕਾਂ ਮਾਰਦੀ ਫਿਰਦੀ ਸੀ।

ਚਲੋ ਆਹ ਬੱਸ ਸੋਹਣੀ ਮਿਲ ਗਈ। ਇਹਨੇ ਘੰਟੇ 'ਚ ਪਹੁੰਚਾ ਦੇਣਾ। ਹੁਣ ਮੈਂ ਕੋਈ ਗੱਲ ਨਈਂ ਸੋਚਣੀ। ਸਿਰਫ਼ ਨਾਮ ਸਿਮਰਨ ਕਰਨਾਂ ਆ। ਵਾਹਿਗੁਰੂ...ਵਾਹਿਗੁਰੂ।

.....ਮੈਂ ਗੁਰਦੁਆਰਾ ਸਾਹਿਬ ਦੇ ਅੰਦਰ ਆਣ ਵੱਡਿਆ ਹਾਂ। ਇੱਥੇ ਆ ਕੇ ਚਿੱਤ ਸ਼ਾਂਤ ਹੋ ਜਾਂਦੈ। ਸਾਰੇ ਦੁੱਖ ਦਲਿੱਦਰ ਪਿੱਛੇ ਛੁੱਟ ਜਾਂਦੇ ਹਨ। ਵਾਖਰੂ...ਇਦੋਂ ਚੜ੍ਹਦੀਆਂ ਕਲਾਂ 'ਚ ਰੱਖੇ। ਹੁਣ ਮੈਂ ਮੱਥਾ ਟੇਕਿਆ ਤੇ ਪੰਡਾਲ 'ਚ ਜੁੜੀ ਸੰਗਤ ਵਿੱਚ ਬੈਠ ਗਿਆ ਹਾਂ। ਅੱਜ ਤਾਂ ਵੱਡੀ ਗਿਣਤੀ ਵਿਚ ਸੰਗਤ

ਵਾਲੀ ਕਮਾਲ ਈ ਹੋ ਗਈ ਆ। ਰਸ ਭਿੰਨਾ ਕੀਰਤਨ ਹੋਈ ਜਾ ਰਿਹਾ ਏ।

ਮੈਨੂੰ ਘੰਟਾ ਹੋ ਗਿਆ ਆਏ ਨੂੰ। ਕੋਈ ਦਿਖ ਨਈਂ ਰਿਹਾ। ਸਰਦਾਰ ਜੌਹਨ ਸਿੰਘ ਗਿੱਲ ਤਾਂ ਸਾਹਮਣੇ ਬਹਿੰਦੇ ਹੁੰਦੇ ਸੀ। ਦਿੱਲੀਉਂ ਆਉਂਦੇ ਲੇਟ ਨਾ ਹੋ ਗਏ ਹੋਣ। ਸੰਤ ਜੀ ਵੀ ਨਈਂ ਦਿਖਦੇ।

ਛੋਟੇ ਸੰਤ ਪਾਠ ਵਿੱਚ ਮਗਨ ਹਨ। ਮੈਂ ਸਿਰ ਝੁਕਾ ਕੇ ਲੰਗਰ ਹਾਲ ਵੱਲ ਤੁਰ ਆਇਆ ਹਾਂ। ਸੇਵਾਦਾਰ ਮੇਰੇ ਮੋਹਰੇ ਵੀ ਥਾਲ ਰੱਖ ਗਿਆ ਹੈ। ਵਰਤਾਵੇ ਨੇ ਦਾਲ ਪਾਈ ਹੈ। ਦੂਜੇ ਤੋਂ ਫੁਲਕਾ ਲਿਆ ਏ। ਮੈਂ ਬੁਰਕੀ ਮੂੰਹ ਵਿੱਚ ਪਾਈ ਹੈ। ਅੰਦਰ ਨਈਂ ਲੰਘ ਰਹੀ। ਫੁੱਲੀ ਜਾ ਰਹੀ ਹੈ। ਮੈਂ ਲੰਗਰ ਵਿੱਚੇ ਛੱਡ ਕੇ ਛੋਟੇ ਸੰਤਾਂ ਕੋਲ ਆ ਗਿਆ ਹਾਂ। ਇਹਨੀਂ ਮੇਰੇ ਕੰਨ ਵਿੱਚ ਘੁਸਰ ਮੁਸਰ ਕੀਤੀ ਏ।

ਮੈਂ ਕਮਰਾ ਨੰਬਰ ਅਠਾਰਾਂ ਵਿੱਚ ਪੁੱਜਾ ਹਾਂ। ਸੰਤ ਜੀ ਲੰਮੇ ਪਏ ਹਨ। ਮੈਂ ਪੈਰੀਂ ਹੱਥ ਲਾ ਕੇ ਕੋਲ ਬੈਠ ਗਿਆ ਹਾਂ।

“ਦਲਜਿੰਦਰ ਸਿਆਂ, ਜੌਹਨ ਸਿੰਘ ਅਜੇ ਤੱਕ ਪੁੱਜਾ ਨਈਂ। ਪਿਛਲੇ ਹਫ਼ਤੇ ਆਇਆ ਸੀ। ਸੱਤ-ਸੱਤ ਲੱਖ ਹੋਰ ਮੰਗਦਾ ਸੀ। ਕਹਿੰਦਾ ਹੁਣ ਪੰਦਰਾਂ ਲੱਖ ਰੇਟ ਹੋ ਗਿਆ। ਮੈਂ ਤਾਂ ਭਾਈ ਸਿਰ ਫੇਰ ਦਿੱਤਾ ਸੀ। ਉਹਨੂੰ ਅੱਜ ਸੱਦਿਆ ਸੀ, ਬਈ ਸੰਗਤ ਨਾਲ ਆਪੇ ਗੱਲ ਕਰ ਲਈਂ। ਅਜੇ ਤੱਕ ਨਈਂ ਬਹੁੜਿਆ। ਦੇਖੋ ਕਦੋਂ ਆਉਂਦਾ ? ਆਉਂਦਾ ਵੀ ਆ ਕਿ...।”

.....ਮੈਂ ਉੱਠ ਕੇ ਖੜ੍ਹਾ ਹੋ ਗਿਆ ਹਾਂ। ਮੇਰੀਆਂ ਲੱਤਾਂ ਵਿੱਚ ਜਾਨ ਨਈਂ ਰਹੀ। ਮਸੀਂ ਪੰਡਾਲ ਤੱਕ ਆਇਆ ਹਾਂ। ਕੰਧ ਨਾਲ ਢੋਅ ਲਾ ਕੇ ਬਹਿ ਗਿਆ ਹਾਂ। ਰਾਗੀ ਜਥਾ ਹਾਲੇ ਵੀ ਕੀਰਤਨ ਕਰੀ ਜਾ ਰਿਹਾ ਹੈ। ਮੇਰੇ ਕੰਨ ਸੁੰਨ ਹੋਏ ਪਏ ਹਨ। ਮੈਨੂੰ ਕੁਸ਼ ਨਈਂ ਸੁਣਾਈ ਦੇ ਰਿਹਾ।

ਮੈਂ ਹੋਸ਼ ਵਿੱਚ ਆਇਆ ਹਾਂ। ਦਿਨ ਢੱਲ ਚੱਲਿਆ ਏ। ਹੁਣ ਤਾਂ ਸੰਗਤ ਟਾਵੀਂ-ਟਾਵੀਂ ਰਹਿ ਗਈ ਆ। ਜੌਹਨ ਸਿੰਘ ਕਿਤੇ ਨਜ਼ਰ ਨਈਂ ਆ ਰਿਹਾ। ਮੇਰੇ ਵਰਗੇ ਕਈ ਓਦਰੇ ਚਿਹਰੇ ਬੈਠੇ ਹਨ। ਛੋਟੇ ਸੰਤਾਂ ਨੇ ਮੈਨੂੰ ਉਠਾਇਆ ਹੈ।

“ਕਾਕਾ, ਤੁਹਾਡੀ ਕਿਸਮਤ ਮਾੜੀ। ਉਹਨੂੰ ਪ੍ਰਮਾਤਮਾ ਸਜ਼ਾ ਜ਼ਰੂਰ ਦਿੂੰ। ਗੁਰੂ ਘਰ ਨਾਲ ਠੱਗੀ। ਨਰਕਾਂ ਵਿੱਚ ਵੀ ਢੋਈ ਨਈਂ ਮਿਲਣੀ।”

ਮੈਂ ਲੱਤਾਂ ਘੜੀਸਦਾ ਬੱਸ ‘ਚ ਆ ਬੈਠਾ ਹਾਂ। ਮੈਨੂੰ ਹਰਕੰਵਲ, ਬਖਸ਼ਿੰਦਰ, ਚਾਚਾ ਹੀ ਨਈਂ ਦਿਸ ਰਹੇ ਸਗੋਂ ਉਨ੍ਹਾਂ ਨਾਲ ਤਰ੍ਹਾਂ ਤਰ੍ਹਾਂ ਦੇ ਹੋਰ ਵੀ ਬੰਦੇ ਹਨ। ਮੈਂ ਉਨ੍ਹਾਂ ਦੇ ਚਿਹਰੇ ਨਈਂ ਪਛਾਣਦਾ। ਮੂੰਹ ਤਾਂ ਦੋਢਾੜ ਹੋਏ ਪਏ ਹਨ। ਕਿੱਦਾਂ ਪਛਾਣਾਂ ?...ਹਾਂ, ਇਨ੍ਹਾਂ ਦੇ ਸਿਰਾਂ ‘ਤੇ ਰੁਪਈਆਂ ਦੀਆਂ ਪੰਡਾਂ ਹਨ। ਲੱਗਦਾ ਚਾਚਾ ਪੰਡ ਦੇ ਭਾਰ ਨਾਲ ਮਰ ਗਿਆ ਤੇ ਬਖਸ਼ਿੰਦਰ ਨੇ...। ਘੱਟੋ ਘੱਟ ਹਰਕੰਵਲ ਨੂੰ ਨਈਂ ਛੱਡਣ ਲੱਗੇ ਬਣਵੈਤ। ਮੇਰੀ ਮਾਂ ਮਿੰਦੇ ਦਾ ਕੀ ਬਣੇਗਾ ? ਉਹ ਵੀ ਮੂਰਤਾ ਸੁੰਹ ਦੀ ਮਾਂ ਵਾਂਗ ਇੱਟਾਂ ਰੋੜੇ ਮਾਰੂ।

ਕਹਿੰਦੇ ਮੂਰਤਾ ਸੁੰਹ ਨੂੰ ਵੀ ਮੇਰੇ ਵਾਂਗ ਇੱਕ-ਇੱਕ ਬੰਦੇ ਦੇ ਕਈ-ਕਈ ਦਿਸਣ ਲੱਗ ਪਏ ਸੀ। ਉਨ੍ਹਾਂ ਦੇ ਵੀ ਪੰਜੇ ਜੀਅ ਨੋਟਾਂ ਦੀਆਂ ਪੰਡਾਂ ਲਈ ਜਾਂਦੇ ਸੀ। ਜਦੋਂ ਪੰਡਾਂ ਭਾਰੀਆਂ ਹੋਣ ਫੇਰ ਬੰਦਾ ਉਨ੍ਹਾਂ ਦੇ ਭਾਰ ਨਾਲ ਹੀ ਮਰ ਜਾਂਦਾ। ਮੇਰੀਆਂ ਛੁੱਲ ਭਰ ਬੱਚੀਆਂ ਦਾ ਕੀ ਕਸ਼ਰ ਆ। ਹਾਏ ਓ ਰੱਬਾ! ਅੱਜ ਤਾਂ ਉਹ ਵੀ ਪੰਡਾਂ ਥੱਲੇ ਦੱਬੀਆਂ ਹੋਈਆਂ ਹਨ। ਉਨ੍ਹਾਂ ਮਾਸੂਮਾਂ ਨੂੰ ਤਾਂ ਕੋਈ ਬਚਾਓ।

ਮੂਰਤਾ ਸੁੰਹ ਤਾਂ ਪਿੰਡ ਵਿੱਚ ਪੜ੍ਹਿਆ ਲਿਖਿਆ ਵੀ ਸਾਰਿਆਂ ਤੋਂ ਜ਼ਿਆਦਾ ਸੀ। ਖੇਤੀ ਮਾਹਿਰ ਸੀ...ਸਫਲ ਕਿਸਾਨ। ਚਾਹੇ ਖੇਤੀ ਦੇ ਨਵੇਂ ਸੰਦ ਲੈਣੇ ਹੋਣ, ਚਾਹੇ ਕੋਠੀ ਬਣੌਣੀ ਹੋਵੇ ਤੇ ਚਾਹੇ ਬੱਚਿਆਂ ਨੂੰ ਕਾਨਵੈਂਟ ਸਕੂਲ ਵਿੱਚ ਪੜੋਣਾ ਹੋਵੇ, ਇਲਾਕੇ ਵਿੱਚ ਉਹ ਮੋਹਰੀ ਬਣਿਆ। ਪਤਾ ਨਈਂ ਕਿਹੜੀ ਕਿਹੜੀ ਬੈਂਕ ਤੋਂ ਲੋਨ ਲਿਆ ਹੋਣਾ। ਸਰਕਾਰੇ ਦਰਬਾਰੇ, ਬੀਜਾਂ ਦੀਆਂ ਕੰਪਨੀਆਂ... ਸਭ ਨਾਲ ਉਹਦਾ ਮੇਲ-ਜੋਲ ਸੀ। ਬੱਸ ਕੁਰਕੀ ਦੇ ਵਾਰੰਟ ਆਏ ਸੀ। ਸਾਰੇ ਟੱਬਰ ਨੂੰ ਸਲਫਾਸ ਦੇ ਦਿੱਤੀ। ਇੱਕ ਉਹਦੀ ਮਾਂ ਬਚੀ ਸੀ। ਗਲੀਆਂ ਵਿੱਚ ਤੁਰੀ ਫਿਰਦੀ ਆ। ਇੱਟਾਂ ਗੋੜੇ ਉਹਦੇ ਹੱਥ ਵਿੱਚ ਹੁੰਦੇ ਹਨ। ਮੇਰੀ ਮਾਂ ਦੇ ਹੱਥ ਵਿੱਚ ਵੀ...।

“ਆਹ ਜਿਹੜੇ ਟੀ ਵੀ ਘਰਾਂ ‘ਚ ਰੱਖਿਓ ਆ, ਨਵੀਆਂ-ਨਵੀਆਂ ਚੀਜ਼ਾਂ ਖ੍ਰੀਦਣ ਲਈ ਇਹ ਉਕਸਾਉਂਦੇ ਆ।... ਖੇਤੀ ਦੇ ਸਾਮਰਾਜੀ ਮਾਡਲ ਨੇ ਕਈ ‘ਮੂਰਤਾ ਸੁੰਹ’ ਖਾ ਲਏ।”

ਸਮਝ ਨਈਂ ਲੱਗੀ, ਇਹ ਮੈਂ ਬੋਲਿਆ ਹਾਂ ਜਾਂ ਜੀਤਾ ਭਲਵਾਨ ? ਉਹ ਬਾਜਾ ਭਲਵਾਨ ਇੱਦਾਂ ਦੇ ਭਾਸ਼ਣ ਈ ਕਰ ਸਕਦਾ ਆ। ਪਰ ਧੁਰ ਅੰਦਰੋਂ ਮੈਂ ਈ ਬੋਲ ਸਕਦਾ। ...ਹੁਣ ਮੈਨੂੰ ਬੱਸ ਉਤਰਨ ਤੋਂ ਵੀ ਡਰ ਲਗਦਾ ਏ। ਮੋਹਰੇ ਬਣਵੈਤ ਪਿੰਟਿੰਗ ਪੈਸੇ...। ਭੱਜੀ ਤੇ ਮੂਰਤਾ ਸੁੰਹ...। ਮੈਨੂੰ ਹੁਣ ਧੁੰਦਲਾ-ਧੁੰਦਲਾ ਯਾਦ ਅੰਦਾ ਕਿ ਜਦੋਂ ਮੈਂ ਸਵੇਰੇ ਬੜੇ ਕੋਲੋਂ ਬੱਸ ਫੜੀ ਸੀ। ਬਾਜ਼ ਵਾਲੀ ਟੈਂਕੀ 'ਤੇ ਮਰੀਓ ਘੁੱਗੀ ਟੰਗੀ ਹੋਈਓ ਸੀ। ਭੱਜੀ ਤੇ ਮੂਰਤਾ ਸੁੰਹ ਵੀ...। ਡਰੈਵਰ ਨੇ ਹਾਰਨ ਮਾਰਿਆ ਹੈ। ਮੈਂ ਡਰਦੇ-ਡਰਦੇ ਨੇ ਬੱਸ ਚੋਂ ਛਾਲ ਮਾਰੀ ਏ।

ਮੈਂ ਬਣਵੈਤ ਪਿੰਟਿੰਗ ਪੈਸ ਕੋਲੋਂ ਭੱਜ ਕੇ ਲੰਘਿਆ ਹਾਂ। ਹੁਣ ਤਾਂ ਅੱਡੇ ਦੇ ਕੋਲ ਚਾਰ ਠੇਕੇ ਹਨ। ਮੈਂ ਬੋਤਲ ਲਈ ਆ। ...ਅਹਾਤੇ ਵਿੱਚ ਆ ਗਿਆ ਹਾਂ। ਅੱਧੀ ਨਿਬੇੜ ਦਿੱਤੀ ਆ। ਹੁਣ ਸਾਰਾ ਅਹਾਤਾ ਉਨ੍ਹਾਂ ਦੁਖਿਆਰਿਆਂ ਨਾਲ ਭੱਗਿਆ ਲੱਗਦੈ, ਜਿਨ੍ਹਾਂ ਨੂੰ ਭੈਣ ਚੋ ਗਿੱਲ ਏਜੰਟ ਰਗੜ ਗਿਆ ਏ। ਨਾਲੇ ਉਹ ਝੂਠੇ ਬਾਬੇ। ਮੈਨੂੰ ਤਾਂ ਲਗਦੈ ਸਾਰਿਆਂ ਦੀ ਮਿਲੀ ਭੁਗਤ ਆ। ਲੈ ਹੁਣ ਬਖਸ਼ਿੰਦਰ ਦੀ ਫਰਮਾਇਸ਼ ਚੇਤੇ ਆ ਗਈ। ਉਹ ਕਹਿੰਦੀ ਸੀ ਖਾਲੀ ਹੱਥ ਨਾ ਆਈਂ। ...ਮੈਂ ਨਾਮਧਾਰੀ ਸੀਡ ਸਟੋਰ 'ਤੇ ਪੁੱਜਾ ਹਾਂ।

ਹੁਣ ਮੈਂ ਬੱਸ ਅੱਡੇ ਵੱਲ ਤੁਰ ਪਿਆ ਹਾਂ। ਉਹ ਕਿਸ਼ਨ ਸੁੰਹ ਦਾ ਆਰਾ ਚੱਲੀ ਜਾਂਦਾ। ਅੈਂ ਲੱਗਦਾ ਜਿਉਂ ਮੇਰੇ ਸਿਰ ਨੂੰ ਚੀਰੀ ਜਾਂਦਾ ਹੋਵੇ। ਜਦੋਂ ਬਖਸ਼ਿੰਦਰ ਨੇ ਮੇਰੀ ਠੇਕੇ ਤੋਂ ਛੁੱਟੀ ਕਰਵਾਈ ਸੀ ਤਾਂ ਮੈਂ ਇੱਕ ਦੋ ਵਾਰ ਇਨ੍ਹਾਂ ਕੋਲ ਕੰਮ

ਕਰਨ ਦੀ ਗੱਲ ਕਰ ਕੇ ਗਿਆ ਸੀ। ਪਰ ਹੱਟੇ ਖਿੱਚਣ ਦਾ ਕੰਮ ਜੱਟ...। ਪਰ ਭੁੱਖੇ ਮਰਨ ਨਾਲੋਂ ਤਾਂ ਚੰਗਾ। ਚਲੋ ਸਵੇਰੇ ਇਹਦੇ ਨਾਲ ਗੱਲ ਕਰੁੰਗਾ।

ਸ਼ੁਕਰ ਆ, ਪਿੰਡ ਜਾਣ ਵਾਲੀ ਆਖਰੀ ਬੱਸ ਮਿਲ ਗਈ। ਜੇ ਨਾ ਮਿਲਦੀ, ਬਖਸ਼ਿੰਦਰ ਨੇ ਉਡੀਕਦੀ ਨੇ ਰਹਿ ਜਾਣਾ ਸੀ। ਸੁਖਮਣੀ ਤੇ ਪੁਨੀਤ ਕਹਿੰਦੀਆਂ ਸੀ ਜਦੋਂ ਤੱਕ ਮੈਂ ਘਰ ਨਾ ਗਿਆ, ਉਹ ਸੌਣਗੀਆਂ ਨਈਂ। ਹੁਣ ਜਾ ਕੇ ਸੁਲਾ ਦੇਣੀਆਂ ਆ। ਸੌਹਰੀ ਦੀ ਬੱਸ ਵੀ ਅੱਜ ਵਾਹਲੇ ਹਿਚਕੋਲੇ ਖਾਂਦੀ ਆ। ਹੁਣ ਠੰਢ ਵੀ ਕਿਤੇ ਉੱਡ ਗਈ ਆ। ਮੈਂ ਤਾਂ ਆਪਣੇ ਯਾਰ ਭੱਜੀ...। ਮੈਂ ਨਈਂ ਬਣਨਾ ਮੂਰਤਾ ਸਿੰਘ। ਮੈਂ ਕੋਈ ਬੁਜ਼ਦਿਲ ਅਂ?....ਸ਼ੁਕਰ ਆ ਬੱਸ ਨੇ ਘਰ ਪਹੁੰਚਾ ਦਿੱਤਾ। ਬਈ ਅੱਜ ਘਰ ਰੌਸ਼ਨੀ ਵੀ ਬੜੀ ਹੋਈ ਪਈ ਆ। ਲਗਦੈ ਬਖਸ਼ਿੰਦਰ ਨੇ ਸਾਰੀਆਂ ਬੱਤੀਆਂ ਜਗਾਈਆਂ ਹੋਈਆਂ ਅਂ। ਪਤਾ ਨਈਂ ਦਿਲ ਤੇ ਪੱਥਰ ਧਰ ਕੇ, ਮੈਂ ਗੋਟ ਖੜਕਾਇਆ ਏ। ਕੋਈ ਭੱਜ ਕੇ ਆਇਆ ਹੈ। ਗੋਟ ਖੁਲਿਆ ਆ।

ਮੇਰੇ ਸਾਹਮਣੇ ਸਰਦਾਰਨੀ ਬਖਸ਼ਿੰਦਰ ਕੌਰ ਖੜ੍ਹੀ ਆ। ਇਹਦੇ ਇੱਕ ਪਾਸੇ ਸੁਖਮਣੀ ਆ ਤੇ ਦੂਜੇ ਪਾਸੇ ਪੁਨੀਤ। ਤੇ ਮੇਰੇ ਇੱਕ ਹੱਥ ਵਿੱਚ ਬੋਤਲ ਏ ਤੇ ਦੂਜੇ ਹੱਥ ਵਿੱਚ ਸ....ਲ....ਫ....ਸ! ਇਹ ਤਿੰਨੋਂ ਘਬਰਾ ਗਈਆਂ ਹਨ।

ਦੂਜੇ ਕਮਰੇ 'ਚ ਚਾਚੀ ਦੇ ਖੰਘਣ ਦੀ ਆਵਾਜ਼ ਆਈ ਏ। ਲਗਦੈ ਚਾਚਾ ਵੀ ਕੁਸ਼ ਪੁੱਛ ਰਿਹਾ ਏ। ਹੁਣ ਕੀ ਕਰਨਗੇ ਇਹ ਘਰ ਦੇ ਜੀਅ? ਨੋਟਾਂ ਦੀਆਂ ਭਾਰੀਆਂ ਪੰਡਾਂ ਤਾਂ ਇਨ੍ਹਾਂ ਦੇ ਸਿਰਾਂ 'ਤੇ ਨੋ।

ਮੈਂ ਡੋਲਦੇ ਕਦਮਾਂ ਨਾਲ ਲੇਰ ਮਾਰ ਕੇ ਅੰਦਰ ਆ ਵੜਿਆ ਹਾਂ। ਫੜਾਕ ਦੇਣੀ ਦਰਵਾਜ਼ਾ ਬੰਦ ਕਰਕੇ, ਅੰਦਰੋਂ ਕੁੰਡੀ ਮਾਰ ਲਈ ਆ।

ਚੀਕ ਚਿਹਾੜਾ ਪੈ ਗਿਆ ਏ।

(2008)

ਪੁਨਰ ਜਨਮ

ਮੈਂ ਨਿੱਕਾ ਹੁੰਦਾ ਨਾਨਕੀਂ ਰਹਿੰਦਾ ਰਿਹਾਂ। ਮੇਰੇ ਡੈਡੀ ਦੀ ਐਕਸੀਡੈਂਟ ਵਿਚ ਮੌਤ ਹੋ ਗਈ ਸੀ। ਇਸ ਕਰਕੇ ਮੇਰਾ ਪਾਲਣ ਪੋਸ਼ਣ ਤੇ ਸਭੂਲੀ ਪੜ੍ਹਾਈ ਉਥੇ ਹੀ ਹੋਏ ਹਨ। ਸਾਡੇ ਨਾਲ ਦਾ ਘਰ ਕਰਮ ਸਿੰਘ ਦਾ ਸੀ। ਉਸ ਘਰੋਂ ਵੀ ਮੈਨੂੰ ਬਹੁਤ ਮੋਹ ਮਿਲਿਆ। ਉਨ੍ਹਾਂ ਨਾਲ ਸਾਡੀ ਕੰਧ ਸਾਂਝੀ ਸੀ। ਉਨ੍ਹਾਂ ਦੀ ਅੱਲ 'ਕੁਥਿਆਂ ਦੇ' ਪਈ ਹੋਈ ਸੀ। ਕਰਮ ਸਿੰਘ ਦੀ ਅਚਾਨਕ ਮੌਤ ਨੇ ਪਿੰਡ ਦੇ ਲੋਕਾਂ ਨੂੰ ਹੈਰਾਨ ਪ੍ਰੇਸ਼ਾਨ ਕੀਤਾ ਸੀ। ਮੇਰੀ ਨਾਨੀ ਭੱਜੀ-ਭੱਜੀ ਉਨ੍ਹਾਂ ਦੇ ਘਰ ਜਾ ਅੱਪੜੀ ਸੀ। ਨਾਨੀਆਂ ਮਾਮੀਆਂ ਦੇ ਵੈਣ ਸੁਣ ਮੇਰਾ ਵੀ ਮਨ ਭਰ ਆਇਆ ਸੀ। ਮੈਂ ਵੀ ਰੋਂਦਾ ਰਿਹਾ।

ਬੋੜੇ ਚਿਰ ਬਾਅਦ ਨਾਨੇ ਕਰਮ ਸਿੰਘ ਦੀ ਲਾਸ਼ ਹਿਲਣ ਲੱਗ ਪਈ। ਸਾਰੇ ਚੁਪ ਹੋ ਗਏ। ਮੈਂ ਵੀ ਨਾਨੀ ਦੇ ਨਾਲ ਲੱਗ ਕੇ ਅੱਗੇ ਵਧਿਆ। ਨਾਨਾ ਜੀ ਅੱਖੇ-ਅੱਖੇ ਸਾਹ ਲੈਣ ਲੱਗੇ। ਜਿਉਂ ਅੱਖਾਂ ਖੁਲ੍ਹੀਆਂ, ਉਨ੍ਹਾਂ ਚਾਰੇ ਪਾਸੇ ਨਿਗ੍ਰਾ ਦੇੜਾਈ। ਉੱਠ ਕੇ ਬੈਠ ਗਏ। ਮੇਰੀ ਨਾਨੀ ਦੇ ਸਿਰ 'ਤੇ ਹੱਥ ਸੁਖ ਕੇ ਬੋਲੇ :-

“ਭਾਈ ਬੀਬਾ, ਮੈਂ ਮੰਗਲ ਸੁੰਹ ਨੂੰ ਮਿਲ ਕੇ ਆਇਆਂ।”

“ਚੰਦ ਦੇ ਨਾਨੇ ਨੂੰ ?” ਮੇਰੇ ਸਕੇ ਨਾਨੇ ਦਾ ਨਾਂ ਸੁਣ ਕੇ ਨਾਨੀ ਨੂੰ ਅੰਚੰਭਾ ਲੱਗਿਆ।

“ਭਾਈਆ ਕਿਵੇਂ ਆ, ਮੇਰੇ ਹਰਚੰਦ ਸੁੰਹ ਦਾ ਨਾਨਾ ?” ਨਾਨੀ ਨੇ ਘੁੰਡ ਵਾਲਾ ਪੱਲਾ ਬੋੜਾ ਉੱਤੇ ਨੂੰ ਕਰਦਿਆਂ ਉਤਸੁਕਤਾ ਨਾਲ ਪੁੱਛਿਆ।

“...ਬੱਸ ਸੁੱਖ ਦੀ ਜ਼ਿੰਦਗੀ ਕੱਟਦਾ। ਸੁਰਗ 'ਚ ਤਾਂ ਬੱਸ ਮੌਜ ਮੇਲੇ ਹੀ ਨੇ।” ਕਰਮ ਸਿੰਘ ਨੇ ਮੇਰੇ ਮਰੇ ਹੋਏ ਨਾਨੇ ਦੇ ਸਵਰਗ ਨਿਵਾਸ ਬਾਰੇ ਦੱਸਿਆ। ਉਨ੍ਹਾਂ ਕੁਝ ਹੋਰ ਮਰੇ ਗੁਆਂਢੀਆਂ ਅਤੇ ਸਾਕ ਸੰਬੰਧੀਆਂ ਦੇ ਨਾਂ ਵੀ ਗਿਣਾਏ। ਜਿਨ੍ਹਾਂ ਨੂੰ ਉਹ ਮਿਲ ਕੇ ਆਏ ਸਨ। ਫਿਰ ਉਨ੍ਹਾਂ ਅੱਖਾਂ ਮੀਟ ਕੇ ਭਗਤੀ ਕਰਨੀ ਸ਼ੁਰੂ ਕਰ ਦਿੱਤੀ।

ਉਸੇ ਵੇਲੇ ਧਤਲਿਆਂ ਵਾਲੀ ਗਲੀ ਚੀਕ ਚਿਹਾੜਾ ਪੈ ਗਿਆ ਸੀ। ਲੋਕ ਉੱਧਰ ਨੂੰ ਭੱਜ ਲਏ। ਬਹੁਤੀਆਂ ਔਰਤਾਂ ਨਾਨੇ ਕਰਮ ਸਿੰਘ ਦੀ ਸੇਵਾ ਵਿਚ ਜੁੱਟੀਆਂ ਰਹੀਆਂ।

ਕੁਝ ਦੇਰ ਬਾਅਦ ਫਿੱਡਿਆਂ ਦੀ ਸਾਰੇ ਤੇ ਦੋ ਚਾਰ ਹੋਰ ਬੜੀਆਂ ਵਾਪਸ ਆ ਗਈਆਂ।

“ਨੀ ਸਾਰੇ, ਕੀ ਭਾਣਾ ਵਰਤ ਗਿਆ ?” ਨਾਨੀ ਨੇ ਚੀਕ ਚਿਹਾੜੇ ਦਾ ਕਾਰਨ ਜਾਣਨਾ ਚਾਹਿਆ।

“ਧਤਲਿਆਂ ਦਾ ਕਰਮ ਸੁਹ ਚੱਲ ਵਸਿਆ।” ਸਾਰੇ ਦੇ ਹਉਂਕੇ ਦੇ ਨਾਲ ਹੀ ਹੰਝੂ ਵੀ ਵਹਿ ਤੁਰੇ।

“ਇਹ ਤੇ ਹੋਣਾ ਹੀ ਸੀ।...ਮੈਂ ਤੇ ਬਬੇਰਾ ਪਾਠ ਕੀਤਾ। ਬਈ ਕਰਮ ਸੁਹ ਬਚ ਹੀ ਜਾਏ। ਪਰ ਉਹਦੇ ਲਿਖੇ ਨੂੰ ਕੋਈ ਕਿੱਦਾਂ ਟਾਲੇ।” ਉਨ੍ਹਾਂ ਅੱਖਾਂ ਖੋਲ੍ਹ ਕੇ ਉਪਰ ਵੱਲ ਹੱਥ ਜੋੜੇ ਸਨ।

ਸਾਰੇ ਜਣੇ ਇਕਦਮ ਚੁੱਪ ਹੋ ਗਏ। ਉਨ੍ਹਾਂ ਨੂੰ ਧਿਆਨ ਨਾਲ ਸੁਣਨ ਲੱਗ ਪਏ।

“ਜਮਦੂਤ ਮੈਨੂੰ ਗਲਤੀ ਨਾਲ ਦੂਜੇ ਕਰਮ ਸੁਹ ਦੀ ਜਗ੍ਹਾ ਲੈ ਗਏ ਸੀ।”

“ਕਰਮ ਸਿਆਂ, ਤੈਨੂੰ ?...ਨਾ ਚਿਤਰ ਗੁਪਤ ਕਿੱਦਾ ਧੋਖਾ ਖਾਗੇ। ਇਹ ਦੋਨੋਂ ਜਮਦੂਤ ਤਾਂ ਹਮੇਸ਼ਾ ਬੰਦੇ ਦੇ ਮੌਚਿਆਂ ’ਤੇ ਬੈਠੇ ਗਹਿਦੇ ਨੇ। ਬੰਦੇ ਦਾ ਹਿਸਾਬ ਕਿਤਾਬ ਲਿਖਦੇ ਨੇ।...ਨਾ ਬਈ ਮਨ ਨੀ ਮੰਨਦਾ।” ਅਮਰੂ ਬੁੜਾ ਅੜ ਗਿਆ ਸੀ। ਉਹ ਨਾ ਮੰਨਿਆ।

“ਚੁੱਪ ਕਰਕੇ ਬਹਿ ਜਾਹ ਅਮਰੂ। ਨਾ ਸਾਰੀ ਦੁਨੀਆਂ ਦਾ ਹਿਸਾਬ ਕਿਤਾਬ ਰੱਖਣਾ ਹੁੰਦਾ। ਕਿਤੇ ਟਪਲਾ ਵੀ ਲੱਗ ਜਾਂਦੈ। ...ਇੱਦਾਂ ਇਕ ਵਾਰ ਬਾਰ ਵਿਚ ਹੋਈ ਸੀ। ਜਮਦੂਤ ਗਲਤੀ ਨਾਲ ਮੀਆਂ ਮੀਰ ਨੂੰ ਲੈ ਗਏ। ਜਦੋਂ ਕਬਰ ਵਿਚ ਦੱਬਣ ਲੱਗੇ। ਭਾਈ, ਮੀਆਂ ਮੀਰ ਉੱਠ ਕੇ ਬਹਿ ਗਿਆ। ਸਾਰੇ ਹੈਰਾਨ ਪ੍ਰੇਸ਼ਾਨ। ਜਦੋਂ ਰੌਲੇ ਪਏ, ਉਦੋਂ ਉਹ ਬੁੜਾ ਜਿਉਂਦਾ ਸੀ। ਮੇਰਾ ਖਿਆਲ ਸੌਆਂ ਤੋਂ ਵੀਹ ਟੱਪ ਗਿਆ ਸੀ ਉਦੋਂ।” ਮੇਰੇ ਨਾਨੇ ਦਾ ਭਰਾ ਪਾਕਿਸਤਾਨ ਦੇ ਬਾਰ ਇਲਾਕੇ ਦੀ ਗੱਲ ਸੁਣਾਉਣ ਲੱਗ ਪਿਆ ਸੀ।

“ਭਾਈਆ, ਫੇਰ ਕਿੱਦਾਂ ਹੋਈ ?” ਸਾਰੇ ਪੈਰਾਂ ਭਾਰ ਬਹਿ ਗਈ ਸੀ।

“ਜਦੋਂ ਮੇਰੀ ਰੂਹ ਨੂੰ ਧਰਮ ਰਾਜ ਦੇ ਦਰਬਾਰ ਵਿਚ ਪੇਸ਼ ਕੀਤਾ। ਉਨ੍ਹਾਂ ਬਹੀ ਖਾਤਾ ਖੋਲ੍ਹਿਆ। ਪਤਾ ਲੱਗਿਆ ਬਈ ਹਾਲੇ ਮੇਰੀ ਜ਼ਿੰਦਗੀ ਦੇ ਬੜੇ ਦਿਨ ਪਏ ਨੇ। ਮੈਨੂੰ ਗਲਤੀ ਨਾਲ ਕਰਮ ਸੁਹ ਬਲਦ ਮੀਹਾਂ ਸੁਹ ਦੀ ਜਗ੍ਹਾ ਲੈ ਗਏ ਸੀ। ਜਦਕਿ ਮੇਰੇ ਬਾਪ ਦਾ ਨਾਂ ਤਾਂ ਜੀਉਣ ਸੁਹ ਆ।”

“ਵਾਹ ਤੇਰੀ ਲੀਲਾ ਨਿਆਰੀ” ਕਰਮ ਸਿੰਘ ਦੀ ਗੱਲ ਸੁਣ ਕੇ ਨਾਨੇ ਦਾ ਭਰਾ ਉੱਪਰ ਨੂੰ ਹੱਥ ਜੋੜ ਕੇ ਬਹਿ ਗਿਆ।

“ਫੇਰ ਧਰਮ ਰਾਜ ਨੇ ਜਮਦੂਤਾਂ ਨੂੰ ਹੁਕਮ ਚਾੜਿਆ ਕਿ ਮੈਨੂੰ ਮਿਟਾਂ ਸਕਿੰਟਾਂ ਵਿੱਚ ਮਾਤ ਲੋਕ ਪਹੁੰਚਾਇਆ ਜਾਵੇ। ਮੇਰੀ ਜਗ੍ਹਾ ਧਤਲਿਆਂ ਦੇ ਕਰਮ ਸੁਹ ਨੂੰ ਲਿਆਉਣ ਦਾ ਹੁਕਮ ਦਿੱਤਾ।” ਕਰਮ ਸਿੰਘ ਜੀ ਦੇ ਮੂੰਹਾਂ ਸੁਣ ਕੇ ਸਾਰੇ ਹੱਕੇ ਬੱਕੇ ਰਹਿ ਗਏ।

ਸਾਰੇ ਉਨ੍ਹਾਂ ਨਾਲ ਗੱਲੀਂ ਜੁੱਟ ਗਏ। ਸਾਨੂੰ ਸਵਰਗ ਦੀਆਂ ਗੱਲਾਂ
ਸੁਣਾ-ਸੁਣਾ ਹੈਰਾਨ ਕੀਤਾ। ਉਨ੍ਹਾਂ ਇਹ ਵੀ ਦੱਸਿਆ-

“ਮੇਰੀ ਧਰਮਰਾਜ ਨਾਲ ਸਿੱਧੀ ਗੱਲ ਹੋ ਗਈ ਆ। ਮੇਰੀ ਉਮਰ ਤਾਂ
ਬੋੜੇ ਦਿਨ ਬਚਦੀ ਸੀ। ਪਰ ਉਨ੍ਹਾਂ ਮੈਨੂੰ ਹੋਰ ਕਈ ਸਾਲ ਬਖਸ਼ ਦਿੱਤੇ ਹਨ।
ਕਹਿਣ ਲੱਗੇ-ਜਾਹ ਤੇਰਾ ਦੁਬਾਰਾ ਜਨਮ ਹੋ ਗਿਆ। ਦੁਨੀਆਂ ਨੂੰ ਜਾ ਕੇ ਤਾਰ।
ਕਿਸੇ ਨਾਲ ਮਾੜਾ ਨਾ ਕਰੀਂ। ਜੋ ਕੁਝ ਬਖਸ਼ ਹੁੰਦਾ, ਦੁਨੀਆਂ ਨੂੰ ਬਖਸ਼ ਦੇ।”
ਇਹ ਸੁਣ ਕੇ ਸਾਰਿਆਂ ਨੇ ਉਨ੍ਹਾਂ ਨੂੰ ਮੱਥਾ ਟੇਕਿਆ ਤੇ ਉਨ੍ਹਾਂ ਦੇ ਚਰਨਾਂ ਵਿਚ
ਬਹਿ ਗਏ।

ਪੁਨਰ ਜਨਮ ਅਤੇ ਦੁਨੀਆਂ ਨੂੰ ਤਾਰਨ ਵਾਲੀ ਖਬਰ ਅੱਗ ਵਾਂਗ ਫੈਲ
ਗਈ। ਲੋਕ ਉਨ੍ਹਾਂ ਦੇ ਦਰਸ਼ਨਾਂ ਲਈ ਧੜਾਧੜ ਆਉਣ ਲੱਗੇ। ਇਹ ਕਹਾਣੀ
ਅਖਬਾਰਾਂ ਦੇ ਮੁੱਖ ਪੰਨੇ 'ਤੇ ਛਾਪ ਗਈ। ਲੋਕ ਦੂਰ-ਦੂਰਾਡੇ ਤੋਂ ਆਉਣ ਲੱਗੇ।
ਦਿੱਲੀ ਬੰਬਈ ਤੋਂ ਵੀ ਸੰਗਤ ਆਉਣ ਲੱਗ ਪਈ। ਬਾਬਾ ਜੀ ਨੂੰ ਸੱਚੀਂ ਧਰਮ
ਰਾਜ ਨੇ ਵਰ ਦਿੱਤਾ ਸੀ। ਸ਼ਰਧਾਲੂਆਂ ਦੀਆਂ ਮੰਨਤਾਂ ਪੂਰੀਆਂ ਹੋਣ ਲੱਗ ਪਈਆਂ
ਸਨ। ਬੋੜੇ ਦਿਨਾਂ ਵਿਚ ਹੀ ਮੇਰਾ ਨਾਨਕਾ ਪਿੰਡ ਚਰਚਾ ਵਿਚ ਆ ਗਿਆ ਸੀ।
ਮੈਂ ਸਕੂਲ ਜਾਂਦਾ। ਬਾਕੀ ਸਾਰਾ ਸਮਾਂ ਉਨ੍ਹਾਂ ਦੇ ਨੇੜੇ ਰਹਿ ਕੇ ਗੁਜ਼ਾਰਦਾ। ਮੇਰੇ
ਵਰਗੇ ਬਾਪ ਬਾਹਰੇ ਨੂੰ ਤਾਂ ਸਹਾਰੇ ਦੀ ਬਹੁਤ ਲੋੜ ਸੀ।

ਬਾਬਾ ਜੀ ਨੇ ਹਰ ਰੋਜ਼ ਕਮਰੇ 'ਚੋਂ ਬਾਹਰ ਨਿਕਲਣਾ ਬੰਦ ਕਰ ਦਿੱਤਾ।
ਹਫ਼ਤੇ ਬਾਅਦ ਐਤਵਾਰ ਨੂੰ ਦਰਸ਼ਨ ਦਿੰਦੇ। ਬਾਕੀ ਦਿਨ ਭਗਤੀ ਵਿਚ ਲੀਨ
ਰਹਿੰਦੇ। ਸੰਗਤ ਲੰਗਰ ਲਾਉਣ ਲੱਗ ਪਈ। ਸੰਗਤ ਦਰਸ਼ਨਾਂ ਲਈ ਕਈ-ਕਈ
ਦਿਨ ਬੈਠੀ ਰਹਿੰਦੀ। ਉਹ ਜਦੋਂ ਕਿਤੇ ਬਾਹਰ ਨਿਕਲਦੇ, ਲੋਕ ਟੁੱਟ ਕੇ ਪੈ ਜਾਂਦੇ।
ਹਰੇਕ ਸ਼ਰਧਾਲੂ ਦਰਸ਼ਨ ਕਰਨ ਲਈ ਅੱਗੇ ਹੋਣਾ ਚਾਹੁੰਦਾ। ਕਈਆਂ ਨੂੰ ਦਰਸ਼ਨ
ਨਾ ਹੁੰਦੇ ਤਾਂ ਉਹ ਆਪਣੀ ਮਾੜੀ ਕਿਸਮਤ ਨੂੰ ਕੋਸਦੇ ਪਰ ਘਰਾਂ ਨੂੰ ਨਾ ਜਾਂਦੇ।

“ਦੇਖ ਜੀ, ਇਹ ਤਾਂ ਕਰਮਾਂ ਦੀ ਗੱਲ ਏ। ਜਿਹਨਾਂ ਚੰਗੇ ਕਰਮ ਕੀਤੇ।
ਬਾਬਾ ਜੀ ਉਨ੍ਹਾਂ ਨੂੰ ਹੀ ਦਰਸ਼ਨ ਦਿੰਦੇ ਨੇ।” ਇਹ ਸੰਗਤ ਦੀ ਆਮ ਰਾਇ ਸੀ।

ਚੜ੍ਹਾਵੇ ਪੱਖੋਂ ਵੀ ਮਿਹਰ ਹੋ ਗਈ ਸੀ। ਫਿਰ ਸਿਆਣੇ ਬੰਦਿਆਂ ਨੇ ਇਕ
ਕਮੇਟੀ ਬਣਾ ਦਿੱਤੀ। ਕਮੇਟੀ ਨੇ ਸੰਗਤ ਦੇ ਪੈਸਿਆਂ ਨਾਲ ਦੋ-ਤਿੰਨ ਸਾਲ ਵਿਚ
ਗੁਰਦੁਆਰਾ ਸਾਹਿਬ ਦੀ ਇਮਾਰਤ ਖੜ੍ਹੀ ਕਰ ਦਿੱਤੀ। ਸੰਗਰਾਂਦ ਵਾਲੇ ਦਿਨ ਮੇਲਾ
ਜੁੜਨ ਲੱਗਾ। ਬਾਬਾ ਜੀ ਉਸ ਦਿਨ ਦਰਸ਼ਨ ਵੀ ਦਿੰਦੇ ਤੇ ਸੰਗਤ ਨੂੰ ਪ੍ਰਵਚਨ
ਵੀ ਸੁਣਾਉਂਦੇ।

ਗੁਰਦੁਆਰਾ ਸਾਹਿਬ ਦੀ ਵਾਗਡੋਰ ਬਾਬਾ ਜੀ ਦੇ ਪੁੱਤਰਾਂ ਨੇ ਸੰਭਾਲ
ਲਈ ਸੀ। ਉਹ ਸਾਊ ਬੰਦੇ ਹਨ। ਰੱਬ ਦੀ ਕਰਨੀ ਤੋਂ ਡਰਨ ਵਾਲੇ। ਹਰ ਤਰ੍ਹਾਂ
ਸੰਗਤ ਦੀ ਸੇਵਾ ਕਰਨ ਵਾਲੇ। ਖੁਲ੍ਹਾ ਲੰਗਰ ਲਾਂਦੇ। ਸਾਧ ਸੰਗਤ ਨੂੰ ਨਿਹਾਲ
ਕਰ ਦਿੰਦੇ।

ਮੈਂ ਪਟਿਆਲੇ ਜਾ ਕੇ ਪੜ੍ਹਨ ਲੱਗ ਪਿਆ। ਬਾਬਾ ਜੀ ਹੌਲੀ-ਹੌਲੀ ਜਗਤ ਪ੍ਰਸਿੱਧੀ ਵਾਲੇ ਬਣ ਗਏ। ਹਰ ਪਾਸੇ ਉਨ੍ਹਾਂ ਦੇ ਨਾਮ ਦੀ ਚਰਚਾ ਸੀ। ਪੇਪਰਾਂ ਤੋਂ ਪਹਿਲਾਂ ਮੈਂ ਉਨ੍ਹਾਂ ਤੋਂ ਆਸ਼ੀਰਵਾਦ ਜ਼ਰੂਰ ਲੈਂਦਾ। ਗੁਰਦੁਆਰਾ ਸਾਹਿਬ ਸੁੱਖ ਵੀ ਸੁੱਖਦਾ। ਪਾਸ ਹੋ ਜਾਂਦਾ। ਮੈਨੂੰ ਬਿਜਲੀ ਬੋਰਡ ਵਿਚ ਕਲਰਕੀ ਦੀ ਨੌਕਰੀ ਮਿਲ ਗਈ। ਮੈਂ ਪੜ੍ਹਾਈ ਛੱਡ ਦਿੱਤੀ ਤੇ ਬਾਬਿਆਂ ਦੀ ਕਿਰਪਾ ਨਾਲ ਨੌਕਰੀ ਕਰਨ ਲੱਗਾ।

ਦਸ ਕੁ ਸਾਲ ਪਹਿਲਾਂ ਦੀ ਗੱਲ ਦਸਦਾਂ। ਉਨ੍ਹਾਂ ਦਿਨਾਂ ਵਿਚ ਮੈਂ ਨਾਨਕੀਂ ਗਿਆ ਹੋਇਆ ਸੀ। ਪਿੰਡ ਦੇ ਕੁਝ ਲੋਕ ਉਨ੍ਹਾਂ ਦੇ ਵਿਰੁੱਧ ਗੱਲਾਂ ਕਰਨ। ਇਸ ਪਿੰਡ ਦੇ ਬਜ਼ੁਰਗ ਤਾਂ ਦੋ ਵੇਲੇ ਨਾਮ ਜਪਣ ਵਾਲੇ ਹਨ। ਪਰ ਨਵੀਂ ਪੀੜ੍ਹੀ ਨੂੰ ਖੰਭ ਨਿਕਲ ਆਏ ਹਨ। ਬਾਬਾ ਜੀ ਦਾ ਸਤਿਕਾਰ ਕਰਨਾ ਤਾਂ ਉਹ ਭੁੱਲ ਹੀ ਗਏ ਸਨ। ਉਨ੍ਹਾਂ ਮੂਰਖ ਪ੍ਰਾਣੀਆਂ ਨੂੰ ਬਾਬਾ ਜੀ ਦੀ ਕਰੋਪੀ ਦਾ ਨਹੀਂ ਪਤਾ। ਉਹ ਤਾਂ ਜੱਗ ਦਾ ਭਲਾ ਕਰਨ ਲਈ ਧਰਮ ਰਾਜ ਨੇ ਭੇਜੇ ਸਨ। ਫਿਰ ਜੇ ਸੰਤ ਮਹਾਤਮਾ ਵਿਗੜ ਜਾਣ ਤਾਂ ਉਪਰ ਥੱਲੇ ਦੀ ਇਕ ਕਰ ਦਿੰਦੇ ਹਨ। ਮੰਨਿਆ ਗੁਰਦੁਆਰਾ ਸਾਹਿਬ ਵਿਚ ਦੋ ਤਿੰਨ ਗਲਤ ਘਟਨਾਵਾਂ ਵਾਪਰ ਗਈਆਂ। ਬਾਬਾ ਜੀ ਨੇ ਕਿਹਾ ਵੀ, ਉਹ ਦੋਸ਼ੀਆਂ ਨੂੰ ਨਰਕ ਵਿਚ ਭੇਜ ਕੇ ਕੋੜੇ ਮਰਵਾਉਣਗੇ। ਇਹ ਮੁੰਡੇ ਕੌਣ ਹੁੰਦੇ ਹਨ ਗੱਲਾਂ ਕਰਨ ਵਾਲੇ? ਬਣਾਈ ਫਿਰਦੇ ਆ ਸਭਾਵਾਂ। ਭਲਾ ਪੰਚਾਇਤ ਇਨ੍ਹਾਂ ਦੇ ਮਤਿਆਂ ਨੂੰ ਮੰਨ ਲਵੇਰੀ?

ਪਿੰਡ ਦੇ ਮਾਹੌਲ ਵਿਚ ਤਣਾਅ ਬਣਿਆ ਹੋਇਆ। ਅਸਲ ਬਿਮਾਰੀ ਉਦੋਂ ਫੈਲੀ, ਜਦੋਂ ਪਿੰਡ ਵਿਚ ਇਕ ਡਾਕਟਰ ਆਇਆ। ਉਹ ਬੜੀਆਂ-ਬੜੀਆਂ ਗਿਆਨ ਵਿਗਿਆਨ ਦੀਆਂ ਗੱਲਾਂ ਕਰਨ ਲੱਗਾ। ਮੁੰਡਿਆਂ ਨੂੰ ਰੋਜ਼ ਨਵੀਂ ਪੱਟੀ ਪੜ੍ਹਾਉਂਦਾ ਹੈ। ਦੇਖੋ ਡਾਕਟਰ ਦਾ ਕਿੰਨਾ ਦਿਮਾਗ ਖਰਾਬ ਹੋਇਆ ਪਿਆ। ਬਾਬਾ ਜੀ ਦਾ ਪੁਨਰ ਜਨਮ ਮੰਨਣ ਲਈ ਤਿਆਰ ਨਹੀਂ।

“ਡਾਕਟਰ ਸਾਹਿਬ, ਬਾਬਾ ਜੀ ਦਾ ਪੁਨਰ ਜਨਮ ਮੇਰੀਆਂ ਅੱਖਾਂ ਸਾਹਮਣੇ ਹੋਇਆ ਸੀ।” ਮੈਂ ਬਾਬਾ ਜੀ ਤੇ ਧਤਲਿਆਂ ਦੇ ਕਰਮ ਸਿੱਧ ਵਾਲੀ ਸਾਰੀ ਘਟਨਾ ਸੁਣਾਈ।

“ਡਾਕਟਰੀ ਵਿਗਿਆਨ ਦੇ ਖੇਤਰ ਵਿਚ ਇਕ ਖੂਬ ਜਾਣੀ ਪਛਾਣੀ ਸੱਚਾਈ ਏ ਕਿ ਦਿਲ ਦੀ ਪੜਕਣ ਬੰਦ ਹੋ ਜਾਣ ਤੋਂ ਬਾਅਦ ਵੀ ਦਿਮਾਗ ਕੁਝ ਸਮੇਂ ਲਈ ਜੀਵਿਤ ਰਹਿੰਦਾ।” ਡਾਕਟਰ ਮੈਨੂੰ ਡਾਕਟਰੀ ਵਿਗਿਆਨ ਪੜ੍ਹਾਉਣ ਲੱਗ ਪਿਆ ਸੀ।

ਉਂਝ ਡਾਕਟਰ ਦਲੀਲ ਨਾਲ ਗੱਲ ਕਰ ਰਿਹਾ ਸੀ। ਉਹਨੇ ਪੁਨਰ ਜਨਮ ਦੇ ਖਿਲਾਫ ਦਲੀਲਾਂ ਵੀ ਦਿੱਤੀਆਂ ਤੇ ਕਈ ਉਦਾਹਰਣਾਂ ਵੀ ਸੁਣਾਈਆਂ। ਪਰ ਮੇਰਾ ਮਨ ਨੀ ਮੰਨਿਆ। ਵਿਸ਼ਵਾਸ ਤੇ ਦਲੀਲ ਦਾ ਆਪਸ ਵਿਚ ਕੋਈ ਸੰਬੰਧ ਨਹੀਂ। ਤਰਕ ਵਾਲੇ ਲੋਕ ਰੂਹਾਨੀਅਤ ਨੂੰ ਸਮਝ ਹੀ ਨਹੀਂ ਸਕਦੇ।

“ਇਹ ਸਭ ਕੁਝ ਖੂਨ ਦੀ ਸਪਲਾਈ ਬੰਦ ਹੋ ਜਾਣ ਕਾਰਨ ਕਲਪਨਾ ਵਿਚ ਚਿੱਤਰ ਦੇਖਣ ਦੀ ਸਥਿਤੀ ਤੋਂ ਵੱਧ ਕੁਝ ਵੀ ਨਹੀਂ।” ਡਾਕਟਰ ਆਪਣੀ ਗੱਲ ਮੰਨਵਾਉਣ ਲਈ ਹਰ ਤਰ੍ਹਦਦ ਕਰ ਰਿਹਾ ਸੀ।

ਪਿਛਲੇ ਦਸ ਸਾਲਾਂ ਵਿਚ ਹਾਲਾਤ ਬਦ ਤੋਂ ਬਦਤਰ ਹੋ ਗਏ ਹਨ। ਮਨੁੱਖ ਮਨੁੱਖ ਹੋ ਗਿਆ ਹੈ। ਬਾਬਾ ਜੀ ਦਾ ਪੁਨਰ ਜਨਮ ਤਾਂ ਹੋਇਆ ਹੀ ਮਨੁੱਖਤਾ ਦੇ ਭਲੇ ਲਈ ਸੀ। ਇਹ ਕੁਝ ਵੀ ਹੋਏਗਾ, ਕਦੇ ਸੋਚਿਆ ਹੀ ਨਹੀਂ ਸੀ।

ਮੈਂ ਕੱਲ੍ਹ ਦਾ ਨਾਨਕੀਂ ਆਇਆ ਹੋਇਆਂ। ਬਾਬਾ ਜੀ ਦਾ ਡੇਰਾ ਬੰਦ ਕਰਨ ਬਾਰੇ ਅੱਜ ਇਕੱਠ ਹੋਣਾ ਹੈ। ਲੋਕਾਂ ਵਿਚ ਤਣਾਅ ਬਣਿਆ ਹੋਇਆ। ਝਗੜਾ ਵਧਣ ਦੇ ਆਸਾਰ ਨਜ਼ਰ ਆ ਰਹੇ ਹਨ। ਰਾਜਨੀਤੀ ਕਾਰਨ ਸਰਪੰਚ ਸਮੇਤ ਪੰਚਾਇਤ ਦੇ ਬਹੁਤੇ ਮੈਂਬਰ ਮੁੰਡਿਆਂ ਦੇ ਪੱਖ ਵਿਚ ਬੋਲ ਰਹੇ ਹਨ। ਪੁਲਿਸ ਵੀ ਸੱਦੀ ਹੋਈ ਹੈ।

ਸਕੂਲ ਦੀ ਗਰਾਊਂਡ ਵਿਚ ਪੰਚਾਇਤ ਜੁੜ ਗਈ ਹੈ। ਗੱਲ ਸ਼ੁਰੂ ਹੁੰਦਿਆਂ ਹੀ ਕਾਵਾਂ ਰੌਲੀ ਵੱਧ ਗਈ ਹੈ। ਗੱਲ ਕਿਸੇ ਕੰਢੇ ਨਹੀਂ ਲੱਗ ਰਹੀ। ਮੁੰਡੇ ਗੱਲਾਂ ਬੜੀਆਂ-ਬੜੀਆਂ ਕਰ ਰਹੇ ਹਨ। ਵਿਗਿਆਨ ਦੀਆਂ, ਜੰਮਣ ਮਰਨ ਦੀਆਂ। ਕਲੋਨ ਰਾਹੀਂ ਬੱਚੇ ਪੈਦਾ ਕਰਨ ਦੀਆਂ। ਬਾਬਾ ਜੀ ਦੇ ਸ਼ਰਧਾਲੂ ਮੁੰਡਿਆਂ ਅੱਗੇ ਭਾਵੇਂ ਲਾਜਵਾਬ ਹਨ। ਪਰ ਡੇਰਾ ਚੁੱਕਣ ਲਈ ਨਹੀਂ ਮੰਨ ਰਹੇ। ਅਸੀਂ ਸਾਰੇ ਅੜੇ ਹੋਏ ਹਾਂ।

ਪੰਚਾਇਤ ਨੇ ਡੇਰਾ ਬੰਦ ਕਰਨ ਦਾ ਫੈਸਲਾ ਦੇ ਦਿੱਤਾ ਹੈ। ਪੰਚਾਇਤ ਦੇ ਫੈਸਲੇ 'ਤੇ ਖੱਪ ਵੱਧ ਗਈ ਹੈ। ਹੱਥਾਂ ਪਾਈ ਵਿਚ ਪੱਗਾਂ ਲੱਥ ਗਈਆਂ ਹਨ। ਪੁਲਿਸ ਨੇ ਦਖਲ ਦਿੱਤਾ ਹੈ। ਪੰਚਾਇਤ ਨੇ ਰੇਜੂਲੇਸ਼ਨ ਵੀ ਪਾਸ ਕਰ ਦਿੱਤਾ ਹੈ। ਪੁਲਿਸ ਦੋਨੋਂ ਧਿਰਾਂ ਤੋਂ ਦਸਤਖਤ ਕਰਾਉਣ ਲਈ ਜ਼ੋਰ ਪਾ ਰਹੀ ਹੈ। ਪਰ ਸਾਡੇ ਵਾਲੀ ਧਿਰ ਮੰਨ ਨਹੀਂ ਰਹੀ।

ਅਸੀਂ ਫੈਸਲਾ ਸੁਣ ਕੇ ਡੇਰੇ ਆਏ ਹਾਂ। ਬਾਬਾ ਕਰਮ ਸਿੰਘ ਭਗਤੀ ਵਿਚ ਲੀਨ ਬੈਠੇ ਹਨ। ਇਹ ਤਾਂ ਜਾਣੀ ਜਾਣ ਹਨ। ਇਨ੍ਹਾਂ ਨੂੰ ਫੈਸਲੇ ਦਾ ਪਹਿਲਾਂ ਹੀ ਪਤਾ ਹੋਣਾ। ਅਸੀਂ ਤਾਂ ਇਹ ਸੋਚਦੇ ਹਾਂ ਬਾਬਾ ਜੀ ਵਿਰੋਧੀਆਂ ਨੂੰ ਤਬਾਹ ਕਰ ਦੇਣ। ਹੁਣੇ ਚਮਤਕਾਰ ਦਿਖਾਉਣ, ਚਾਹੇ ਅੰਨ੍ਹੇ ਕਰ ਦੇਣ। ਉਹ ਇਥੇ ਆ ਕੇ ਮਾਫ਼ੀ ਮੰਗਣ। ਪਰ ਮਾਫ਼ੀ ਦੇਣੀ ਨਹੀਂ ਚਾਹੀਦੀ। ਸੰਤਾਂ ਦਾ ਕੀ ਪਤਾ ਮਾਫ਼ ਕਰ ਈ ਦੇਣ। ਅੱਖਾਂ ਖੋਲ੍ਹ ਤਾਂ ਲਈਆਂ ਹਨ।

“ਬਾਬਾ ਜੀ, ਧਰਮਰਾਜ ਨੂੰ ਕਹੋ ਇਨ੍ਹਾਂ ਖੜ੍ਹੇ ਬੜੀਪੰਚਾਂ ਦਾ ਫਾਹਾ ਵੱਡੇ।...ਰੱਬ ਦੇ ਦੁਸ਼ਮਣਾਂ ਨੇ ਡੇਰਾ ਬੰਦ ਕਰਨ ਦਾ ਫੈਸਲਾ ਦੇ ਦਿੱਤਾ ਐ।” ਨਾਨੇ ਦੇ ਭਰਾ ਨੇ ਪੰਚਾਇਤ ਦਾ ਫੈਸਲਾ ਬਾਬਾ ਜੀ ਨੂੰ ਸੁਣਾਇਆ ਹੈ।

ਬਾਬਾ ਜੀ ਨੇ ਅੱਖਾਂ ਮੀਟ ਲਈਆਂ ਹਨ। ਮਾਲਾ ਫੇਰਨੀ ਸ਼ੁਰੂ ਕੀਤੀ ਹੈ।

ਧਰਮਗਾਜ ਨਾਲ ਲਿਵ ਲਾ ਲਾਈ ਹੈ।... ਅੱਖਾਂ ਥੋਲ੍ਹੀਆਂ ਹਨ।

“ਧਰਮਗਾਜ ਜੀ ਨੇ ਕਿਹਾ ਹੈ ਕਿ ਇਸ ਜਗ੍ਹਾ ਕਲਯੁਗੀ ਲੋਕ ਆ ਗਏ ਹਨ। ਉਨ੍ਹਾਂ ਦੀ ਗਿਣਤੀ ਵੀ ਵੱਧ ਗਈ ਹੈ। ਨਵੀਂ ਜਗ੍ਹਾ ਜਾਓ ਤੇ ਲੋਕਾਂ ਦਾ ਪਰਉਪਕਾਰ ਕਰੋ।...ਆਪਾਂ ਨਵੀਂ ਜਗ੍ਹਾ ਡੇਰਾ ਉਸਾਰ ਲਵਾਂਗੇ ਪਰ ਇਹਦਾ ਕਬਜ਼ਾ ਵੀ ਕੋਲ ਰੱਖਾਂਗੇ।”

ਮੈਂ ਕਰਮ ਸਿੰਘ ਦਾ ਪ੍ਰਵਚਨ ਸੁਣ ਕੇ ਸਿੱਖਾ ਪੈ ਗਿਆ ਹਾਂ। ਹੁਣ ਮੇਰਾ ਮਨ ਕਰਦਾ-ਮੈਂ ਵੀ ਡਾਕਟਰ ਤੇ ਉਨ੍ਹਾਂ ਮੁੰਡਿਆਂ ਨਾਲ ਜਾ ਰਲਾਂ।

(1996)

ਈਵਾਨ ਇਲੀਚ ਦੀ ਦੂਜੀ ਮੌਤ

ਪਿੰਡ ਜੀਂਦੋਵਾਲ ਬੰਗਾ ਸ਼ਹਿਰ ਤੋਂ ਮਸਾਂ ਦੋ ਕਿਲੋਮੀਟਰ ਦੀ ਦੂਰੀ 'ਤੇ ਹੈ। ਹੁਣ ਪਿੰਡ ਤੇ ਸ਼ਹਿਰ ਦਾ ਬਹੁਤਾ ਫਰਕ ਨਹੀਂ ਰਿਹਾ। ਇਕ ਦੂਜੇ ਦੇ ਵਿਚ ਘੁੱਲ-ਮਿਲ ਰਹੇ ਹਨ। ਜੀਂਦੋਵਾਲੀਆਂ ਨੇ ਤਾਂ ਸ਼ਹਿਰ ਨਾਲੋਂ ਵੀ ਸੋਹਣੀਆਂ ਕੋਠੀਆਂ ਉਸਾਰ ਲਈਆਂ ਹਨ। ਜੇ. ਈ. ਲਖਵਿੰਦਰ ਸਿੰਘ ਪੂਨੀ ਦੀ ਕੋਠੀ ਤਾਂ ਦੂਰੋਂ ਹੀ ਚਮਕਾਂ ਮਾਰ ਰਹੀ ਹੈ। ਉਂਝ ਇਸ ਕੋਠੀ ਵਿਚ ਸੁੰਨ-ਮਸਾਣ ਪਸਰੀ ਹੋਈ ਹੈ। ਸਿਰਫ਼ ਅਸ਼ੋਕਾ ਟਰੀਅ ਦੇ ਪੱਤਿਆਂ ਦੀ ਖੜ-ਖੜ ਹੀ ਸੁਣਾਈ ਦੇ ਰਹੀ ਹੈ।

ਇਸ ਕੋਠੀ ਵਿਚ ਲਹਿੰਦੇ ਪਾਸੇ ਪੁਰਾਣੇ ਚਾਰ ਕਮਰੇ ਹਨ। ਮੋਹਰੇ ਬਰਾਂਡਾ ਹੈ। ਬਰਾਂਡੇ ਵਿਚ ਟ੍ਰੈਕਟਰ ਖੜਾ ਹੈ ਜਾਂ ਏਧਰ ਉਧਰ ਖੇਤੀ ਦੇ ਸੰਦ ਖਿਲਰੇ ਪਏ ਹਨ। ਦੋ ਕਮਰੇ ਸਮਾਨ ਨਾਲ ਤੁੰਨੇ ਪਏ ਹਨ। ਇਹ ਇਨ੍ਹਾਂ ਦਾ ਪੁਰਾਣਾ ਘਰ ਹੈ। ਇਕ ਕਮਰੇ ਵਿਚ ਹਰਸੇਵ ਪਿਆ ਹੈ। ਉਹ ਬੈੱਡ ਤੇ ਪਿਆ ਹੱਥ-ਪੈਰ ਮਾਰ ਰਿਹਾ ਹੈ। ਉਹਦੀ ਦਰਦ ਨਾਲ ਜਾਨ ਨਿਕਲੀ ਜਾ ਰਹੀ ਹੈ। ਉਸਨੇ ਸਿਰ ਤੋਂ ਟੋਪੀ ਲਾਹ ਦਿੱਤੀ ਹੈ। ਕਮੀਜ਼ ਦੇ ਬਟਨ ਵੀ ਖੋਲ੍ਹ ਦਿੱਤੇ ਹਨ। ਉਹਦਾ ਕੱਪੜਿਆਂ ਨਾਲ ਸਾਹ ਘੁੱਟੀ ਜਾ ਰਿਹਾ ਹੈ।

“ਕਿਥੇ ਆ ਦਰਦ ?...ਦਰਦ ?...ਇਥੇ।” ਉਸਦੇ ਮੂੰਹੋਂ ਏਹੀ ਸ਼ਬਦ ਨਿਕਲ ਰਹੇ ਹਨ।

ਹਾਂ, ਕੋਠੀ ਵਿੱਚ ਹਰਸੇਵ ਦੇ ਤੜੜਣ ਦੀ ਹਾਏ-ਪਾਰਿਆ ਸੁਣਨ ਨੂੰ ਜ਼ਰੂਰ ਮਿਲ ਰਹੀ ਹੈ। ਉਹ ਆਪ ਮੁਹਾਰੇ ਬੋਲਿਆ—

“ਇਹ ਦਰਦ ਮੈਂ ਜਾਣਦਾ ਜਾਂ ਮੇਰਾ ਰੱਬ। ਤੇ ਜਾਂ ਫਿਰ ਟਾਲਸਟਾਏ।” ਹਰਸੇਵ ਤੋਂ ਇਹ ਈਮੇਲ ਇੰਦਰਪ੍ਰੀਤ ਨੂੰ ਭੇਜ ਨਹੀਂ ਹੋਈ। ਉਹਦੇ ਦਿਮਾਗ ‘ਤੇ ਪਿੰਟ ਹੋਈ ਰਹਿ ਗਈ। ਉਦੋਂ ਦਾ ਬੇਵਸੀ ਵਿਚ ਬੁੜ-ਬੁੜ ਕਰੀ ਜਾਂਦਾ ਹੈ।

ਬੜੀ ਜ਼ੋਰ ਨਾਲ ਪੀੜ ਉਠੀ ਹੈ। ਕਮਰੇ ਵਿਚ ਗਿਰਾਸੀਮ ਦਿਖਾਈ ਨਹੀਂ ਦੇ ਰਿਹਾ। ਉਹਦਾ ਡਾਕਟਰ ਕੋਲ ਜਾਣ ਦਾ ਉਹਨੂੰ ਮਸੀਂ ਚੇਤਾ ਆਇਆ ਹੈ। ...ਪੀੜ ਸਿਖਰ ‘ਤੇ ਪੁੱਜ ਗਈ ਹੈ।

ਪਤਾ ਨਹੀਂ ਉਹਦੇ ਵਿਚ ਕਿਥੋਂ ਤਾਕਤ ਆ ਗਈ ਹੈ। ਉਹ ਕਾਹਲੇ ਕਦਮੀਂ ਤੁਰਦਿਆਂ ਵਾਸ਼ਰੂਮ ਜਾ ਵੜਿਆ ਹੈ। ...ਤੇ ਟਾਇਲਟ ਸੀਟ ‘ਤੇ ਢਹਿ ਪਿਆ ਹੈ। ਮਿੰਟਾਂ ਵਿਚ ਹੀ ਨੁਚੜ ਗਿਆ ਹੈ।

ਹੁਣ ਉਸ ਕੋਲੋਂ ਸੀਟ ਤੋਂ ਉਠਿਆ ਨਹੀਂ ਜਾ ਰਿਹਾ। ਪਰਸੋਂ ਵੀ ਉਹ ਵਾਸ਼ਰੂਮ ਵਿਚ ਇੱਕਲਾ ਹੀ ਸੀ। ਅੱਖਾ ਸੌਖਾ ਖੜ੍ਹਾ ਵੀ ਹੋ ਗਿਆ ਪਰ ਖੜ੍ਹਦੇ ਸਾਰ ਉਹਦੀ ਪੈਂਟ ਡਿੱਗ ਪਈ ਸੀ। ਪੈਂਟ ਦੇ ਉੱਤੇ ਉਹ ਆਪ ਢੇਰੀ ਹੋ ਗਿਆ। ਕੋਈ ਡੇਢ ਘੰਟਾ ਟਾਇਲਟ ਵਿਚ ਕਰਾਹੁੰਦਾ ਰਿਹਾ। ਕੋਠੀ ਵਿੱਚ ਕਿਸੇ ਨੂੰ ਵੀ ਉਹਦੀ ਕੁਰਲਾਹਟ ਸੁਣੀ ਨਹੀਂ। ਫੇਰ ਪਤਾ ਨਹੀਂ ਗਿਰਾਸੀਮ ਕਿਥੋਂ ਆਣ ਪ੍ਰਗਟ ਹੋਇਆ ਸੀ। ਪਹਿਲਾਂ ਉਹਨੇ ਉਹਦੀ ਲਿਬੜੀ ਪੈਂਟ ਲਾਹੀ। ਫੇਰ ਉਹਨੂੰ ਧੋਤਾ।...ਚੁੱਕ ਕੇ ਬੈੱਡ 'ਤੇ ਪਾਇਆ ਸੀ। ਤੋਲੀਏ ਨਾਲ ਸਾਫ਼ ਕਰਕੇ ਨਵੇਂ ਕੱਪੜੇ ਵੀ ਪਾ ਦਿੱਤੇ ਸਨ।

...ਗਿਰਾਸੀਮ ਡਾਕਟਰ ਨੂੰ ਲੈਣ ਗਿਆ ਅਜੇ ਤੱਕ ਮੁੜਿਆ ਨਹੀਂ। ਹਰਸੇਵ ਪਸੀਨੇ ਨਾਲ ਭਿੱਜਾ ਪਿਆ। ਹੁਣ ਉਹ ਸੋਚ ਰਿਹਾ ਬੈੱਡ ਤੱਕ ਕਿੱਦਾਂ ਜਾਇਆ ਜਾਵੇ। ਉਹਨੇ ਵਾਸ਼ਰੂਮ ਵਿੱਚੋਂ ਨਿਕਲਣ ਦੀ ਹਿੰਮਤ ਕੀਤੀ ਹੈ। ਉਹਦੀ ਦੇਹ ਡਰ ਨਾਲ ਕੰਬ ਰਹੀ ਹੈ। ਲੱਤਾਂ ਵਿਚ ਜਾਨ ਤਾਂ ਹੈ ਹੀ ਨਹੀਂ। ਕੰਧ ਦਾ ਸਹਾਰਾ ਲੈ ਕੇ ਤੁਰ ਪਿਆ। ਸਾਹ ਧੋਂਕਣੀ ਵਾਂਗ ਚਲ ਰਿਹਾ। ਮਸਾਂ ਇਕ ਕਦਮ ਚਲਦਾ ਹੈ। ਫਿਰ ਤੁਕ ਜਾਂਦਾ ਹੈ। ਇੰਦਰਪ੍ਰੀਤ ਦੀ ਉੰਗਲ ਅੱਗੇ ਵੱਧਣ ਦਾ ਇਸ਼ਾਰਾ ਕਰਦੀ ਹੈ। ਹੁਣ ਉਹ ਫੇਰ ਤੁਰ ਪਿਆ। ਹੌਲੀ-ਹੌਲੀ ਤੁਰਦਾ ਬੈੱਡ 'ਤੇ ਜਾ ਛਿੱਗਿਆ। ਉਹਦਾ ਹਾਲੇ ਵੀ ਸਾਹ ਨਾਲ ਸਾਹ ਨਹੀਂ ਰਲ ਰਿਹਾ। ਪਰ ਹੁਣ ਉਹ ਆਪਣੇ ਆਪ ਨੂੰ ਕਿਸੇ ਜੇਤੂ ਵਾਂਗ ਮਹਿਸੂਸ ਕਰ ਰਿਹਾ।

ਗੋਟ ਦੇ ਬੁੱਲ੍ਹਣ ਦੀ ਅਵਾਜ਼ ਆਈ ਹੈ।...ਤੇਜ਼ ਕਦਮ ਤੁਰਦੇ ਗਿਰਾਸੀਮ ਤੇ ਡਾਕਟਰ ਅੰਦਰ ਆਏ ਹਨ। ਡਾਕਟਰ ਆਉਂਦਿਆਂ ਹੀ ਉਹਦੀ ਰਿਪੋਰਟ ਵਿਚ ਖੁੱਭ ਗਿਆ। ਗਿਰਾਸੀਮ ਉਹਦੀ ਹਾਲਤ ਦੇਖ ਕੇ ਪਿਘਲ ਗਿਆ ਹੈ। ਉਹਨੇ ਹਰਸੇਵ ਦੀ ਛਾਤੀ 'ਤੇ ਹੱਥ ਰੱਖਿਆ। ਧੜਕਣ ਬਹੁਤ ਤੇਜ਼ ਹੈ। ਡਾਕਟਰ ਨੇ ਉਸਨੂੰ ਪਾਸੇ ਹਟਣ ਦਾ ਇਸ਼ਾਰਾ ਕੀਤਾ। ਉਹ ਹਰਸੇਵ ਦੇ ਸਗੋਰ ਦੀ ਜਾਂਚ ਕਰਨ ਲੱਗ ਪਿਆ ਹੈ। ਪੈਂਟ ਲੁਹਾ ਕੇ ਪਿਛਲੇ ਤੇ ਮੌਹਰਲੇ ਦੌਨਾਂ ਅੰਗਾਂ ਨੂੰ ਚੈੱਕ ਕੀਤਾ ਹੈ। ਦੌਨੋਂ ਥਾਂ ਝੂਨ ਨਾਲ ਲਿਬੜੇ ਪਏ ਹਨ।

“ਹੁਣ ਆਹ ਪਾਈਲੜ ਦਾ ਪੰਗਾ ਪੈ ਗਿਆ। ...ਆਹ ਮੈਡੀਸਨ ਲਿਖ ਦਿੱਤੀ ਆ। ਇਹਦੇ ਨਾਲ ਇਨ੍ਹਾਂ ਠੀਕ ਹੋ ਜਾਣਾ।” ਠੰਢਾ ਹਾਉਂਕਾ ਭਰਦਿਆਂ ਉਸਨੇ ਸਲਿੱਪ ਗਿਰਾਸੀਮ ਦੇ ਹੱਥ ਡੜਾਈ ਤੇ ਤੁਰ ਗਿਆ ਹੈ।

...ਮਰੀਜ਼ ਨੂੰ ਦਵਾਈ ਦੇ ਕੇ ਗਿਰਾਸੀਮ ਉਹਦੀ ਮਾਲਸ਼ ਕਰਨ ਲੱਗ ਪਿਆ। ਇਹਦੇ ਨਾਲ ਹਰਸੇਵ ਨੂੰ ਕੁਝ ਰਾਹਤ ਮਿਲੀ ਹੈ।

ਉਸਦੇ ਸੁੱਕੇ ਬੁੱਲ੍ਹ ਦੇਖ ਕੇ ਗਿਰਾਸੀਮ ਨੇ ਫਰਿਜ ਚੌਂ ਪਾਣੀ ਕੱਢ ਕੇ ਪਿਲਾਇਆ ਹੈ। ਮਾਈਕਰੋਵੇਵ ਵਿਚ ਸੂਪ ਗਰਮ ਕੀਤਾ ਹੈ। ...ਰੋਗੀ ਨੂੰ ਇਕ ਹੱਥ ਨਾਲ ਸਹਾਰਾ ਦਿੰਦਿਆਂ, ਦੂਜੇ ਹੱਥ ਨਾਲ ਸੂਪ ਪਿਲਾਉਣਾ ਸ਼ੁਰੂ ਕੀਤਾ ਹੈ। ਉਸਨੇ ਮੁਸ਼ਕਲ ਨਾਲ ਇਕ ਘੁੱਟ ਹੀ ਭਰਿਆ ਹੈ। ...ਦੂਜਾ ਘੁੱਟ ਅੰਦਰ

ਜਾਂਦਿਆਂ ਹੀ ਹੁੱਥੂ ਛਿੜ ਪਿਆ ਹੈ। ਗਿਰਾਸੀਮ ਉਹਨੂੰ ਲਿਟਾ ਕੇ ਛਾਤੀ ਦੱਬਣ ਲੱਗ ਪਿਆ ਹੈ।

ਹਰਸੇਵ ਦਾ ਅੰਦਰ ਜਖਮਾਂ ਨਾਲ ਭਰਿਆ ਪਿਆ। ਲੈਟਰੀਨ ਜਾਣ ਤੋਂ ਬਾਅਦ ਇਹ ਜਖਮ ਜਿਵੇਂ ਹਰੇ ਹੋ ਜਾਂਦੇ ਹੋਣ। ਉਹਨੂੰ ਡਾਕਟਰ 'ਤੇ ਗੁੱਸਾ ਆਈ ਜਾਂਦਾ, ਜਿਹੜਾ ਉਹਦੀ ਬਿਮਾਰੀ ਨੂੰ ਸਮਝ ਨਹੀਂ ਪਾ ਰਿਹਾ। ਪਾਈਲਜ਼ ਕਹੀ ਜਾਂਦਾ। ...ਕਿੰਨੀ ਚੰਦਰੀ ਬਿਮਾਰੀ ਹੈ ਜੋ ਉਹਨੂੰ ਐਨੇ ਤਸੀਹੇ ਦੇ ਰਹੀ ਹੈ।

...ਉਹਨੂੰ ਲੂਜ਼ ਮੂਸ਼ਨ ਲੱਗਿਆਂ ਨੂੰ ਪੰਜ ਮਹੀਨੇ ਹੋ ਜਾਣੇ ਹਨ। ਸਭ ਦਵਾਈਆਂ ਬੇਅਸਰ ਹਨ। ਇਕ ਬਿਮਾਰੀ ਹਟਣ ਦਾ ਨਾਂ ਨਹੀਂ ਲੈਂਦੀ, ਦੂਜੀ ਪਹਿਲੇ ਲੱਗ ਜਾਂਦੀ ਹੈ। ਪਿਛਲੇ ਦੋ ਸਾਲ ਤੋਂ ਇਵੇਂ ਅੱਡੀਆਂ ਰਗੜ ਰਿਹਾ। ਕਈ ਡਾਕਟਰ ਬਦਲੇ ਹਨ। ਹੁਣ ਪਾਈਲਜ਼ ਉਹਦੀ ਜਾਨ ਦਾ ਖੌਅ ਬਣ ਬੈਠੀ ਹੈ। ਉਹਦੀ ਦੇਹ ਬੈੱਡ 'ਤੇ ਵਿਛੀ ਅੱਧੋ-ਰਾਣੀ ਚਾਦਰ ਵਾਂਗ ਹੈ ਤੇ ਅੱਖਾਂ ਛੱਤ ਵੱਲ ਲੱਗੀਆਂ ਹੋਈਆਂ ਹਨ। ਬਿਆਲਾਂ ਵਿਚ ਮੰਮੀ ਡੈਡੀ ਨੂੰ ਲੱਭਣ ਲੱਗ ਪੈਂਦਾ ਹੈ ਜਾਂ ਉਹਦੀ ਸੁਰਤੀ ਕੋਠੀਆਂ 'ਚ ਗੁਆਚਣ ਲਗਦੀ ਹੈ।

* * * * *

ਇਹ ਤਿੰਨੋਂ ਕੋਠੀਆਂ ਇਕ ਤਰ੍ਹਾਂ ਹਰਸੇਵ ਦੇ ਟੱਬਰ ਦੀਆਂ ਹੀ ਹਨ। ਵਿਚਕਾਰਲੀ ਕੋਠੀ ਉਸਦੇ ਡੈਡੀ ਲਖਵਿੰਦਰ ਸਿੰਘ ਦੇ ਨਾਂ ਹੈ। ਦੂਜੀਆਂ ਦੋ ਉਹਦੇ ਤਾਇਆਂ ਦੀਆਂ ਹਨ। ਉਹਦਾ ਡੈਡੀ ਤਾਂ ਇਕਲੌਤਾ ਪੁੱਤ ਹੈ। ਲਖਵਿੰਦਰ ਦੇ ਤਾਏ ਦੇ ਦੋ ਪੁੱਤ ਤੇ ਧੀ ਕਨੈਡਾ ਵਿਚ ਸੈਟਲ ਹਨ। ਕਦੇ ਇਨ੍ਹਾਂ ਦਾ ਤਾਏ ਨਾਲ ਸਾਂਝਾ ਘਰ ਹੁੰਦਾ ਸੀ। ਲਖਵਿੰਦਰ ਉਦੋਂ ਸਕੂਲ 'ਚ ਹੀ ਪੜ੍ਹਦਾ ਸੀ, ਜਦੋਂ ਤਾਏ ਦੀ ਧੀ ਕਨੈਡਾ ਵਿਆਹੀ ਗਈ ਸੀ। ਬੋੜੇ ਸਾਲਾਂ ਵਿਚ ਤਾਏ ਦਾ ਟੱਬਰ ਕਨੈਡਾ ਮੂਵ ਕਰ ਗਿਆ ਸੀ। ਲਖਵਿੰਦਰ ਦੇ ਹਿੱਸੇ ਤਿੰਨ ਖੇਤ ਆਉਂਦੇ ਸਨ ਤੇ ਤਾਏ ਦੇ ਮੁੰਡਿਆਂ ਦੇ ਹਿੱਸੇ ਡੇਢ-ਡੇਢ ਖੇਤ ਆਉਂਦਾ ਸੀ। ਪਰ ਕਨੈਡਾ ਨੇ ਉਨ੍ਹਾਂ ਦਾ ਜੀਵਨ ਹੀ ਬਦਲ ਕੇ ਰੱਖ ਦਿੱਤਾ ਸੀ।

ਜਿਉਂ ਹੀ ਲਖਵਿੰਦਰ ਨੇ ਜਵਾਨੀ ਵਿਚ ਪੈਰ ਧਰਿਆ, ਉਹ ਵੀ ਕਨੈਡਾ ਜਾਣ ਲਈ ਨੱਠ-ਬੱਜ ਕਰਨ ਲੱਗਾ। ਤਾਏ ਦੇ ਟੱਬਰ ਨੇ ਵੀ ਪੂਰੀ ਮਦਦ ਕੀਤੀ ਪਰ ਉਨ੍ਹਾਂ ਦਿਨਾਂ ਵਿਚ ਇਨ੍ਹਾਂ ਦੀਆਂ ਕੋਸ਼ਿਸ਼ਾਂ ਨੂੰ ਬੂਰ ਨਾ ਪਿਆ। ਹਾਰ ਕੇ ਉਹ ਬਿਜਲੀ ਬੋਰਡ ਵਿਚ ਲਾਈਨਸੈਨ ਭਰਤੀ ਹੋ ਗਿਆ ਸੀ। ਵਿਆਹ ਵੇਲੇ ਹਰਸੇਵ ਦੀ ਮੰਮੀ ਸਾਇੰਸ ਮਿਸਟ੍ਰੈਸ ਸੀ। ਬਾਅਦ ਵਿਚ ਬਾਇਉ ਦੀ ਲੈਕਚਰਾਰ ਬਣੀ। ਵਿਆਹ ਪਿੱਛੋਂ ਘਰ ਵਿਚ ਬੋੜੀ ਖੁਸ਼ਹਾਲੀ ਆ ਗਈ ਸੀ। ਹਰਸੇਵ ਤੇ ਕਰਨਬੀਰ ਦੇ ਜਨਮ ਨਾਲ ਰੈਣਕ ਤਾਂ ਹੋ ਗਈ ਪਰ ਕਨੈਡਾ ਜਿੰਨੀ ਖੁਸ਼ਹਾਲੀ ਕਿਥੇ? ਹੁਣ ਜਦ ਹਰਸੇਵ ਪੀੜ੍ਹੇ 'ਚ ਪੁੰਨਿਆ ਵਿਲਕੀ ਜਾ ਰਿਹਾ, ਲਖਵਿੰਦਰ ਆਪਣੇ ਯਾਰਾਂ ਬੇਲੀਆਂ ਵਿਚ ਬੈਠਾ ਮੱਘੇ ਮਾਰਦਾ ਹੋਣਾ : -

“ਇੱਦਾਂ ਦੀਆਂ ਕੋਠੀਆਂ ਤਾਂ ਜੱਟ ਬਣਾ ਦਏ ਪੰਜਾਹ। ਇਹ ਤਾਂ ਮੇਰੀ

ਗੰਦੀ ਅੱਲਾਦ ਦਾ ਬੇੜਾ ਬਹਿ ਗਿਆ। ਨਹੀਂ ਤਾਂ...।”

ਉਹ ਹਰਸੇਵ ਦਾ ਦੁੱਖ ਲੈ ਕੇ ਬਹਿ ਗਿਆ ਹੋਣਾ। ਉਹਦੇ ਕੋਲ ਜਾਂ ਤਾਂ ਪੁੱਤਰ ਦੀ ਬਿਮਾਰੀ ਦੀ ਗੱਲ ਹੁੰਦੀ ਹੈ ਜਾਂ ਕਿਸੇ ਪਲਾਟ ਤੇ ਜ਼ਮੀਨ ਦੀ। ਉਹ ਜਦੋਂ ਦਾ ਜੇ ਈ ਬਣਿਆ, ਨਾਲ ਪ੍ਰੋਪਰਟੀ ਦਾ ਵੀ ਧੰਦਾ ਸ਼ੁਰੂ ਕਰ ਲਿਆ ਸੀ। ਕਨੈਡਾ ਵਾਲਿਆਂ ਦਾ ਪਿੱਛੇ ਕਰਤਾ-ਧਰਤਾ ਏਹੀ ਸੀ। ਜ਼ਮੀਨ ਵੀ ਏਹੀ ਵਾਹੁੰਦਾ ਸੀ। ਚਾਹੇ ਜੱਦੀ ਤੇ ਚਾਹੇ ਡਾਲਰਾਂ ਨਾਲ ਖਰੀਦੀ ਹੋਈ। ਦੋਨਾਂ ਭਰਾਵਾਂ ਦੀਆਂ ਕੋਠੀਆਂ ਵੀ ਆਪਣੇ ਹੱਥੀਂ ਬਣਾਈਆਂ। ਤਾਏ ਦੀ ਧੀ ਨੂੰ ਸ਼ਹਿਰ ਕੋਠੀ ਬਣਾ ਕੇ ਦਿੱਤੀ। ਉਹ ਇਹਦੀ ਮਦਦ ਵੀ ਬਖੇਰੀ ਕਰਦੇ ਹਨ। ਹਰਸੇਵ ਤੇ ਕਰਨਬੀਰ ਦੀ ਪੜ੍ਹਾਈ ਦਾ ਸਾਰਾ ਪ੍ਰਚਚ ਵੀ ਇਕ ਤਰ੍ਹਾਂ ਨਾਲ ਉਹੀ ਕਰਦੇ ਰਹੇ ਹਨ।

ਜਦੋਂ ਇਹਨੇ ਉਨ੍ਹਾਂ ਦੀਆਂ ਕੋਠੀਆਂ ਬਣਾ ਲਈਆਂ, ਉਦੋਂ ਇਹ ਬਿਜਨਸ ਨਹੀਂ ਸੀ ਕਰਦਾ। ਆਪਣੇ ਸਧਾਰਨ ਮਕਾਨਾਂ ਨੂੰ ਦੇਖ ਕੇ ਝੂਰਦਾ ਰਹਿੰਦਾ। ਇਹ ਉਨ੍ਹਾਂ ਨਾਲੋਂ ਵੀ ਵੱਡੀ ਕੋਠੀ ਬਣਾਉਣੀ ਚਾਹੁੰਦਾ ਸੀ। ਇਹ ਝਾਹਿਸ਼ ਤਦੇ ਪੂਰੀ ਹੋ ਸਕਦੀ ਸੀ ਜੇ ਉਹਦੇ ਪੁੱਤਰ ਵੀ ਕਨੈਡਾ ਜਾਂਦੇ। ਇਹ ਹਰ ਰੋਜ਼ ਉਨ੍ਹਾਂ ਨੂੰ ਕਨੈਡਾ-ਅਮਰੀਕਾ ਭੇਜਣ ਦੇ ਸੁਪਨੇ ਲੈਂਦਾ। ਇਸ ਸੁਪਨੇ ਨੂੰ ਹਕੀਕਤ ਵਿਚ ਬਦਲਣ ਲਈ ਮੈਡਮ ਸਤਿੰਦਰ ਜੇ ਈ ਸਾਹਿਬ ਤੋਂ ਵੀ ਕਾਹਲੀ ਸੀ।

...ਹੁਣ ਤੇ ਉਹ ਰਾਜਾ ਸਾਹਿਬ ਦੇ ਗੁਰਦੁਆਰੇ ਹਰਸੇਵ ਦੀ ਸੁੱਖ ਸੁਖਣ ਗਈ ਹੋਈ ਹੈ। ਉਹ ਚਾਹੁੰਦੀ ਹੈ, ਕਿਵੇਂ ਨਾ ਕਿਵੇਂ ਉਹਦਾ ਲਾਲ ਇਸ ਨਾਮੁਗਾਦ ਬਿਮਾਰੀ ਤੋਂ ਛੁਟਕਾਰਾ ਪਾ ਲਏ। ਹੁਣ ਉਹਨੇ ਕੀ ਲੈਣਾ ਏ ਕਨੈਡਾ ਜਾਂ ਸਮੁੰਦਰ ਤੋਂ। ਜਿਥੇ ਵੀ ਉਹਨੂੰ ਕੋਈ ਦਸ ਪਾਉਂਦਾ, ਉਥੇ ਸੁੱਖ ਸੁਖਣ ਚਲੇ ਜਾਂਦੀ ਹੈ।

ਉਨ੍ਹਾਂ ਦਿਨ੍ਹਾਂ ਵਿਚ ਉਹਦੇ ਕੋਲ ਗੁਰਦੁਆਰੇ ਜਾਣ ਦੀ ਵਿਹਲ ਹੀ ਕਿਥੇ ਸੀ। ਲਖਵਿੰਦਰ ਡਿਊਟੀ ਕਰਦਾ। ਸਵੇਰੇ-ਸ਼ਾਮ ਖੇਤਾਂ ਵਿਚ ਮਿੱਟੀ ਨਾਲ ਮਿੱਟੀ ਹੋਇਆ ਹੁੰਦਾ। ਹਰਸੇਵ ਤੇ ਕਰਨਬੀਰ ਨੂੰ ਪਾਲਣ ਤੇ ਪੜ੍ਹਾਉਣ ਦੀ ਡਿਊਟੀ ਸਤਿੰਦਰ ਦੀ ਹੀ ਸੀ। ਉਹਨੂੰ ਹੀ ਸਕੂਲ ਵਰਦੀ ਦਾ ਫਿਕਰ ਹੁੰਦਾ। ਉਹ ਹੀ ਗੁੱਟੀਆਂ ਕਰਦੀ। ਉਹ ਹੀ ਹਾਈਵੇ 'ਤੇ ਸਕੂਲ-ਬੱਸ ਚੜ੍ਹਾ ਕੇ ਆਉਂਦੀ। ਫੇਰ ਤਿਆਰ ਹੋ ਕੇ ਸਕੂਲ ਪੜ੍ਹਾਉਣ ਜਾਂਦੀ। ਦੋਨਾਂ ਬੱਚਿਆਂ ਦੇ ਸਕੂਲਾਂ ਵਾਪਸ ਮੁੜਨ ਤੱਕ ਉਨ੍ਹਾਂ ਦਾ ਖਾਣਾ ਤਿਆਰ ਕਰਨਾ, ਖੁਆਉਣਾ ਤੇ ਹੋਮ ਵਰਕ ਲਈ ਟਿਊਸ਼ਨ ਭੇਜਣੇ, ਇਹ ਉਹਦੀ ਡਿਊਟੀ ਸੀ। ਉਹਦੇ ਕੋਲ ਤਾਂ ਸਿਰ ਖੁਰਕਣ ਜੋਗਾ ਟਾਇਮ ਨਹੀਂ ਸੀ।

-ਐਨਾ ਬਿਆਲ ਇਕ ਮਾਂ ਹੀ ਰੱਖ ਸਕਦੀ ਹੈ।

ਬਿਮਾਰ ਪਿਆ ਹਰਸੇਵ ਇੰਦਰਪ੍ਰੀਤ ਦੀ ਇਸ ਈਮੇਲ ਨਾਲ ਸਹਿਮਤ ਨਹੀਂ ਹੋਇਆ ਸੀ।

ਇੰਦਰਪ੍ਰੀਤ ਵੀ ਉਹਦੇ ਨਾਲ ਸ਼ਿਵਾਲਕ ਕੌਨਵੈਂਟ ਸਕੂਲ ਵਿਚ ਪੜ੍ਹਦੀ

ਸੀ। ਉਹ ਕਲਾਸਫੈਲੋ ਵੀ ਸੀ ਤੇ ਪਿੰਡ ਦੀ ਵੀ। ਛੋਟਾ ਕਰਨਬੀਰ ਦੋ ਸਾਲ ਜੂਨੀਅਰ ਸੀ। ਜਿਸ ਦਿਨ ਸਤਿੰਦਰ ਟੀਚਰ-ਪੈਰੈਂਟਸ ਮੀਟਿੰਗ ਵਿਚ ਜਾਂਦੀ, ਆਪਣੇ ਹਰਸੇਵ ਦੀਆਂ ਸਿਫਤਾਂ ਸੁਣ ਕੇ ਛੁੱਲੀ ਨਾ ਸਮਾਉਂਦੀ। ਕਰਨਬੀਰ ਕੰਨੀਓ ਕੱਚੀ ਵੀ ਹੁੰਦੀ।

ਹਰਸੇਵ ਤਾਂ ਉਨ੍ਹਾਂ ਦਾ ਗਊ ਪੁੱਤ ਸੀ। ਜਾਹ ਤਾਂ ਜੇ ਮੰਮੀ ਡੈਡੀ ਦੇ ਕਹਿਣੇ ਤੋਂ ਰਤਾ ਏਧਰ-ਓਧਰ ਹੋ ਜਾਵੇ। ਜਿਥੇ ਬਿਠਾ ਦਿੱਤਾ, ਬਹਿ ਗਿਆ। ਉਹਨੂੰ ਪੜਾਈ ਦੀ ਮਸਤੀ ਸੀ ਜਾਂ ਮੰਮੀ ਡੈਡੀ ਦੇ ਸੁਪਨਿਆਂ ਦੀ। ਕੁੜੀਆਂ ਵੱਲ ਤਾਂ ਉਹ ਛੁੱਟੀ ਅੱਖ ਨਹੀਂ ਸੀ ਭਾਉਂਦਾ। ਇਥੋਂ ਤੱਕ ਇੰਦਰਪ੍ਰੀਤ ਵੱਲ ਵੀ।

* * * * *

ਹਰਸੇਵ ਸਵੇਰ ਦਾ ਹੀ ਇੰਦਰਪ੍ਰੀਤ ਨੂੰ ਈਮੇਲ ਕਰਨ ਲਈ ਤੜ੍ਹਫ਼ ਰਿਹਾ ਹੈ। ਉਹਨੇ ਯਤਨ ਵੀ ਕੀਤਾ ਪਰ ਉਹਤੋਂ ਕੀ ਬੋਰਡ 'ਤੇ ਉਂਗਲਾਂ ਹੀ ਨਹੀਂ ਚੱਲੀਆਂ। ਚਿਹਰਾ ਬੁਝਿਆ ਪਿਆ ਹੈ। ਗਿਰਾਸੀਮ ਦਾ ਉਹਦੀ ਪਿੱਠ 'ਤੇ ਫਿਰਦਾ ਹੱਥ ਉਹਨੂੰ ਕੁਝ ਸਕੂਨ ਦੇ ਰਿਹਾ ਹੈ। ਉਹ ਤੇ ਇੰਦਰਪ੍ਰੀਤ ਇਕ ਬੱਸ ਵਿਚ ਹੀ ਸਕੂਲ ਜਾਂਦੇ ਸਨ। ਮੈਡਮ ਸਿੱਕਾ ਕੋਲ ਹੀ ਟਿਊਸ਼ਨ ਪੜ੍ਹਦੇ ਸਨ। ਬੱਸ ਹਾਏ ਹੈਲੋ ਹੁੰਦੀ। ਇੰਦਰਪ੍ਰੀਤ ਇਸ ਤੋਂ ਅਗਾਂਹ ਗੱਲ ਕਰਦੀ, ਤਾਂ ਹਰਸੇਵ ਦੀਆਂ ਲੱਤਾਂ ਕੰਬਣ ਲੱਗ ਪੈਂਦੀਆਂ। ਇਹ ਤਾਂ ਜਿਸ ਦਿਨ ਮੈਟ੍ਰਿਕ ਦਾ ਨਤੀਜਾ ਆਇਆ, ਦੌਨੋਂ ਮੈਰਿਟ ਲਿਸਟ ਵਿਚ ਆਪਣਾ ਨਾਂ ਦੇਖ ਕੇ ਚੀਕ ਪਏ ਤੇ ਇਕ ਦੂਜੇ ਦੇ ਗਲੇ ਲੱਗ ਗਏ ਸਨ।

ਹਰਸੇਵ ਦੇ ਮੰਮੀ ਡੈਡੀ ਤੇ ਕਨੈਡਾ ਵਾਲਿਆਂ ਦਾ ਫੈਸਲਾ ਉਹਨੂੰ ਚੰਡੀਗੜ੍ਹ ਪੜਾਉਣ ਦਾ ਸੀ। ਮਨ ਤਾਂ ਇੰਦਰਪ੍ਰੀਤ ਦਾ ਵੀ ਉਥੇ ਪੜ੍ਹਨ ਨੂੰ ਕਰਦਾ ਸੀ। ਉਹਦੇ ਭੁਬਈ ਗਏ ਹੋਏ ਡੈਡੀ ਨੇ ਖਰਚ ਸੁਣ ਕੇ ਹੱਥ ਖੜ੍ਹੇ ਕਰ ਦਿੱਤੇ ਸਨ। ਤੇ ਬੀਬੇ ਰਾਣੇ ਬਣ ਕੇ ਹਰਸੇਵ ਦੀ ਮੰਮੀ ਦੇ ਸਕੂਲ ਵਿੱਚ ਹੀ ਮੈਡੀਕਲ ਗਰੁੱਪ ਵਿੱਚ ਦਾਖਲ ਕਰਵਾ ਦਿੱਤਾ ਸੀ।

ਚੰਡੀਗੜ੍ਹ ਰਹਿੰਦਾ ਹਰਸੇਵ ਕਾਲਜ ਤਾਂ ਘੱਟ ਵੱਧ ਹੀ ਜਾਂਦਾ। ਟਿਊਸ਼ਨਾਂ ਨੇ ਉਹਦੀ ਰੇਲ ਬਣਾਈ ਹੋਈ ਸੀ। ਪੜਾਈ ਦਾ ਜ਼ੋਰ ਪੈ ਗਿਆ ਸੀ। ਕੰਪੀਟੀਸ਼ਨ ਦੇ ਯੁੱਗ ਵਿੱਚ ਉਹਨੂੰ ਖਾਣਾ ਪੀਣਾ ਭੁੱਲ ਗਿਆ ਸੀ। ਜਲਦੀ ਕਮਜ਼ੋਰ ਹੋ ਗਿਆ। ਉਥੇ ਕਿਹੜਾ ਕੋਲ ਮਾਂ ਬੈਠੀ ਸੀ। ਵਿੱਚ ਨੂੰ ਜਾਬ੍ਰਾਂ ਵੜੀਆਂ ਦੇਖ ਕੇ ਮਾਂ ਦੀ ਭੁੱਬ ਨਿਕਲ ਗਈ ਸੀ। ਉਹਨੇ ਉਸੇ ਵਕਤ ਸਕੂਲ ਤੋਂ ਛੁੱਟੀ ਲੈ ਲਈ ਸੀ। ਉਹਦੇ ਕੋਲ ਚੰਡੀਗੜ੍ਹ ਰਹਿਣ ਲੱਗ ਪਈ ਸੀ। ਹਰਸੇਵ ਦਾ ਕੰਮ ਹੁਣ ਸਿਰਫ ਪੜ੍ਹਨਾ ਲਿਖਣਾ ਸੀ। ਉਹ ਉਹਦੇ ਪਲੱਸ ਟੂ ਕਰਨ ਅਤੇ ਆਈ.ਆਈ.ਟੀ. ਜੇ.ਈ.ਈ ਦਾ ਟੈਸਟ ਪਾਸ ਕਰਨ ਤੱਕ ਉੱਥੇ ਹੀ ਰਹੀ। ਹਰਸੇਵ ਨੇ ਦੇਸ਼ ਦਾ ਇਹ ਸਭ ਤੋਂ ਅੱਖਾ ਇੰਜੀਨੀਅਰਿੰਗ ਦਾ ਟੈਸਟ ਚੰਗੇ ਰੈਂਕ ਵਿੱਚ

ਪਾਸ ਕੀਤਾ ਸੀ। ਕੌਂਸਲਿੰਗ ਹੋਈ ਤਾਂ ਉਹਨੂੰ ਮਾਅਰੀਨ ਇੰਜੀਨੀਅਰਿੰਗ ਦੀ ਸੀਟ ਕਲਕੱਤੇ ਮਿਲ ਗਈ ਸੀ। ਮਾਂ ਕਲਕੱਤੇ ਦਾ ਸੁਣ ਕੇ ਤੜ੍ਹਡੀ ਸੀ। ਪਰ ਲਖਵਿੰਦਰ ਸਿੰਘ ਨੂੰ ਪਤਾ ਸੀ ਕਿ ਕਲਕੱਤੇ ਡਿਗਰੀ ਹੋਈ ਨਹੀਂ ਤੇ ਹਰਸੇਵ ਵਿਦੇਸ਼ੀ ਪਾਣੀਆਂ 'ਤੇ.....।

ਕੌਂਸਲਿੰਗ ਤੋਂ ਪਹਿਲਾਂ ਦੀ ਗੱਲ ਹੈ। ਹਰਸੇਵ ਤੇ ਇਹਦੇ ਜਮਾਤੀ ਚੰਡੀਗੜ੍ਹ ਹੀ ਰਹਿ ਰਹੇ ਸਨ। ਇਹਦੇ ਜਮਾਤੀਆਂ ਤੋਂ ਬਹੁਤੇ ਮੁੰਡੇ ਕੁੜੀਆਂ ਦੇ ਜੋੜੇ ਕੁੱਲੂ-ਮਨਾਲੀ ਜਾਂ ਸ਼ਿਮਲੇ ਵੱਲ ਨਿਕਲ ਗਏ ਸਨ। ਹਰਸੇਵ ਦੀ ਟਿਊਟਰ ਮਿਸ ਅਮਿਤਾ ਸੰਘਾ ਇਹਨੂੰ ਸੁਲਾ ਮਾਰ ਬੈਠੀ।

“ਹਰਸੇਵ, ਆਪਾਂ ਵੀ ਦੋ-ਚਾਰ ਰਾਤਾਂ ਲਈ ਸ਼ਿਮਲੇ ਚੱਲੀਏ?”

“ਮੰਮੀ ਨੂੰ ਪੁੱਛ ਕੇ ਦੱਸੂਗਾ।”

ਹਰਸੇਵ ਦਾ ਇਹ ਜਵਾਬ ਸੁਣ ਕੇ ਮੈਡਮ ਨੂੰ ਬੜਾ ਗੁੱਸਾ ਆਇਆ ਸੀ। ਫੇਰ ਇਹਦੇ ਭੋਲੇਪਣ 'ਤੇ ਤਰਸ ਵੀ ਆਇਆ। ਉਹਨੇ ਇਹਦੀ ਗਲ੍ਹ ਪੱਟੀ ਸੀ।

“ਚੱਲ ਲੋਲੜ੍ਹ...।

* * * * *

ਹਰਸੇਵ ਦਰਦ ਨੂੰ ਘਟਾਉਣਾ ਚਾਹੁੰਦਾ ਹੈ। ਇਸੇ ਕਾਰਨ ਉਹ ਬੀਤੇ ਦੀਆਂ ਘਟਨਾਵਾਂ ਵਿੱਚ ਗੁਆਚਿਆ ਪਿਆ।

ਹੁਣ ਉਹਨੂੰ ਕਦੇ ਤਾਂ ਪੂਣੀ ਵਰਗੀ ਗੋਰੀ ਚਿੱਟੀ ਮੈਡਮ ਯਾਦ ਆ ਰਹੀ ਹੈ ਤੇ ਕਦੇ ਕਲਕੱਤਾ। ਹਰਸੇਵ ਦੇ ਨਾਲ ਦੇ ਜਾਂ ਤਾਂ ਆਪਣੀਆਂ ਸਹੇਲੀਆਂ ਨੂੰ ਸਿਨੇਮੇ ਲੈ ਕੇ ਵੜੇ ਰਹਿੰਦੇ ਸਨ ਜਾਂ ਫਿਰ ਪਾਰਕਾਂ ਵਿੱਚ ਲੱਗੇ ਬੁੱਤਾਂ ਕੋਲ ਬੈਠੇ ਪਿਆਰ ਕਲੋਲਾਂ ਕਰ ਰਹੇ ਹੁੰਦੇ। ਹਰਸੇਵ ਦੇ ਤਿੰਨ ਟਿਕਾਣੇ ਹੁੰਦੇ ਕਲਾਸਰੂਮ, ਲਾਇਬ੍ਰੇਰੀ ਜਾਂ ਹੋਸਟਲ। ਇਹਦੇ ਹੱਥ ਸਿਲੇਬਸ ਦੀਆਂ ਕਿਤਾਬਾਂ ਹੁੰਦੀਆਂ। ਵਿਹਲ ਮਿਲਦੀ ਤਾਂ ਕਹਾਣੀ ਜਾਂ ਨਾਵਲ ਪੜ੍ਹਨ ਬੈਠ ਜਾਂਦਾ। ਟਾਲਸਟਾਈ ਇਹਦਾ ਮਨ ਭਾਉਂਦਾ ਲੇਖਕ ਸੀ। ਇਹਦੇ ਯਾਰ ਅਰਬਾਜ਼ ਨੇ ਤਾਂ ਵਿੰਗ ਕੱਸਣੇ ਹੀ ਹੁੰਦੇ। ਕਾਲਜ ਦੀਆਂ ਨੱਢੀਆਂ ਵੀ ਮਖੌਲ ਉਡਾਉਂਦੀਆਂ। ਹਾਂ ਇੱਕ ਕੰਮ ਉਸਨੇ ਇਥੇ ਆ ਕੇ ਇਹ ਕੀਤਾ ਕਿ ਗੁੱਟੀ ਕਟਵਾ ਦਿੱਤੀ। ਆਪਣੀ ਪੜ੍ਹਾਈ ਤੋਂ ਇਲਾਵਾ ਉਹਦੀ ਇੱਕ ਹੋਰ ਖੁਹਾਇਸ਼ ਸੀ ਛੋਟੇ ਭਰਾ ਕਰਨਬੀਰ ਨੂੰ ਪੜ੍ਹਾਉਣੀ।

ਹਰਸੇਵ ਹੁੰਦਾ ਕਲਕੱਤੇ ਸੀ ਪਰ ਇਹਦੀਆਂ ਸੋਚਾਂ ਚੰਡੀਗੜ੍ਹ ਬੈਠੇ ਕਰਨਬੀਰ ਵਿੱਚ ਹੁੰਦੀਆਂ। ਉਹਦੀ ਚਿੰਤਾ ਇਹਨੂੰ ਵੀ ਮੰਮੀ ਜਿੰਨੀ ਸੀ। ਉਹਨੂੰ ਵੀ ਸਾਇੰਸ ਗਰੁੱਪ ਰਖਵਾਇਆ ਸੀ। ਮੰਮੀ ਦੋ ਸਾਲ ਦੀ ਛੁੱਟੀ ਲੈ ਕੇ ਉਹਦੇ ਕੋਲ ਵੀ ਰਹੀ ਸੀ। ਉਹਨੇ ਇੰਜੀਨੀਅਰਿੰਗ ਲਈ ਟੈਸਟ ਤਾਂ ਕੀ ਪਾਸ ਕਰਨਾ ਸੀ। ਮਸੀਂ ਬਾਰੁੱਵੀਂ ਪਾਸ ਕੀਤੀ। ਉਹਦਾ ਲਟਕਿਆ ਮੂੰਹ ਮਾਂ ਤੋਂ ਦੇਖਿਆ ਨਹੀਂ

ਜਾਂਦਾ ਸੀ। ਉਹਨੇ ਉਸੇ ਵਕਤ ਕਨੈਡਾ ਘੰਟੀਆਂ ਖੜਕਾ ਦਿੱਤੀਆਂ ਸਨ-

“ਭਾਅ ਜੀ, ਹੁਣ ਤੇ ਐਜ਼ੂਕੇਸ਼ਨ ਬੇਸ 'ਤੇ ਬਥੇਰੇ ਕੁੜੀਆਂ ਮੁੰਡੇ ਕਨੈਡਾ ਜਾਈ ਜਾਂਦੇ ਆ। ਕਰਨਬੀਰ ਦਾ ਕੁਝ ਕਰੋ।”

ਬੱਸ ਚਾਰ-ਪੰਜ ਮਹੀਨਿਆਂ ਵਿੱਚ ਹੀ ਉਹਦੇ ਤਾਇਆਂ ਨੇ ਕਰਨਬੀਰ ਨੂੰ ਕਨੈਡਾ ਮੰਗਵਾ ਲਿਆ ਸੀ। ਸਵਾ ਲੱਖ ਡਾਲਰ ਦੀ ਪੇਡ ਸੀਟ ਦਵਾ ਦਿੱਤੀ ਸੀ। ਸਾਰੇ ਡਾਕੂਮੈਂਟ ਹਰਸੇਵ ਨੇ ਆਪ ਤਿਆਰ ਕਰਵਾਏ ਸਨ।

ਸਮਾਂ ਕਿੰਨਾ ਬਦਲ ਗਿਆ ਹੈ। ਅੱਜ ਉਹੀ ਕਰਨਬੀਰ ਫੋਨ ਕਰਦਾ ਹੈ-

“ਤੂੰ ਆਪਣੀ ਮੌਤੇ ਆਪ ਮਰ ਰਿਹਾ। ਮੈਂ ਤੇਰੇ ਲਈ ਕੁਝ ਨਹੀਂ ਕਰ ਸਕਦਾ।”

ਹਰਸੇਵ ਨੇ ਗੁੱਸੇ ਵਿੱਚ ਮੁੱਕੀ ਮੀਟੀ ਆ। ਫਿਰ ਸਿਰਹਾਣੇ 'ਤੇ ਮੁੱਕੀਆਂ ਮਾਰਨ ਲੱਗ ਪਿਆ। ਜਿਉਂ ਸਾਰਾ ਗੁੱਸਾ ਸਿਰਹਾਣੇ 'ਤੇ ਕੱਢ ਦੇਣਾ ਚਾਹੁੰਦਾ ਹੋਵੇ। ਪਰ ਛੇਤੀ ਹੀ ਹੰਡ ਗਿਆ।

ਹੁਣ ਉਹਨੂੰ ਆਪਣੀ ਮੰਮੀ ਤੇ ਗੁੱਸਾ ਆ ਗਿਆ ਹੈ। ਉਹ ਅਜੇ ਤੱਕ ਗੁਰਦੁਆਰਿਓ ਨਹੀਂ ਮੁੜੀ।

“ਮਾਸਟਰਾਂ ਨੇ ਆਪਣੇ ਜੁਆਕ ਤਾਂ ਪੜ੍ਹਾ ਲਏ ਪ੍ਰਾਈਵੇਟ ਅੰਗਰੇਜ਼ੀ ਸਕੂਲਾਂ ਵਿੱਚ। ਜਿਨ੍ਹਾਂ ਦੇ ਸਿਰੋਂ ਤਨਖਾਹਾਂ ਲੈਂਦੇ ਨੇ, ਉਨ੍ਹਾਂ ਦੇ ਜੜੀਂ ਤੇਲ ਦੇਈ ਜਾਂਦੇ ਨੇ।... ਸਭ ਇੱਥੇ ਪੇਸ਼ ਆਉਣੀਆਂ।”

ਸ਼ਾਇਦ ਕਿਸੇ ਨੇ ਉਹਨਾਂ ਦੇ ਘਰ ਕੋਲੋਂ ਲੰਘਦਿਆਂ ਇਹ ਗੱਲ ਸੁਣਾ ਕੇ ਕਹੀ ਸੀ। ਮੈਡਮ ਸਤਿੰਦਰ ਤੁਭਕੀ ਗਈ ਸੀ। ਉਹਦੇ ਸਾਹਮਣੇ ਇੰਦਰਪ੍ਰੀਤ ਵਰਗੇ ਅਨੇਕਾਂ ਗਰੀਬ ਵਿਦਿਆਰਥੀਆਂ ਦੇ ਚਿਹਰੇ ਘੁੰਮਣ ਲੱਗ ਪਏ ਸਨ, ਜਿਹੜੇ ਇੰਜਨੀਅਰਿੰਗ ਜਾਂ ਮੈਡੀਕਲ ਵਿਚ ਦਾਖਲੇ ਲਈ ਟੈਸਟ ਹੀ ਕਲੀਅਰ ਨਹੀਂ ਕਰ ਸਕੇ। ਬੱਸ ਪਿੱਚ-ਧੂਹ ਕੇ ਪਲੱਸ ਟੂ ਕਰ ਗਏ ਜਾਂ ਵਿਚ-ਵਿਚਾਲੇ ਹੀ ਰਹਿ ਗਏ। ਹੁਣ ਮੈਡਮ ਸਤਿੰਦਰ ਨੂੰ ਵੀ ਲੱਗ ਰਿਹੈ-

‘ਇਹਨਾਂ ਗਰੀਬ ਨਿਆਣੀਆਂ ਦਾ ਈ ਉਹਨੂੰ ਪਾਪ ਲੱਗਾ।’

ਉਹ ਕਦੇ ਕਿਸੇ ਗੁਰਦੁਆਰੇ ਭੁੱਲ ਬਖਸ਼ਾਉਣ ਜਾਂਦੀ ਹੈ ਤੇ ਕਦੇ ਕਿਤੇ।

‘ਇੱਥੇ ਈ ਭੁਗਤਣੀਆਂ ਪੈਣੀਆਂ।’ ਉਹ ਵਾਹਿਗੁਰੂ-ਵਾਹਿਗੁਰੂ ਕਰਦੀ ਬੁੜ-ਬੁੜ ਕਰਨ ਲੱਗ ਪੈਂਦੀ ਹੈ।

ਹੁਣ ਉਹ ਪਛਤਾ ਵੀ ਰਹੀ ਹੈ। ਹਰਸੇਵ ਤਾਂ ਹੁਸ਼ਿਆਰ ਵਿਦਿਆਰਥੀ ਸੀ। ਐਵੇਂ ਉਸ ਦੇ ਕੋਲ ਦੋ ਸਾਲ ਚੰਡੀਗੜ੍ਹ ਬੈਠੀ ਰਹੀ। ਕਲਕੱਤੇ ਕਿਹੜਾ ਉਸਦੇ ਕੋਲ ਰਹੀ ਸੀ। ਹਰਸੇਵ ਨੇ ਪਹਿਲੀ ਪੋਜ਼ੀਸ਼ਨ ਮਾਰੀ ਸੀ। ਇਸੇ ਕਾਰਨ ਉਹਨੂੰ ਇੱਕ ਅਮਰੀਕਨ ਕੰਪਨੀ ਨੇ ਦੱਸ ਲੱਖ ਦਾ ਪੈਕੇਜ ਦੇ ਕੇ ਨੌਕਰੀ ਲਈ ਅਪੋਇੰਟਮੈਂਟ ਕੀਤੀ ਸੀ। ਬਗੀ ਸਟਾਰ ਸ਼ਿਪਿੰਗ ਪ੍ਰਾਈਵੇਟ ਲਿਮ. ਕੰਪਨੀ ਨੇ

ਕਲਕੱਤੇ ਦੀ ਉਸ ਇੰਸਟੀਚਿਊਟ ਤੋਂ ਤਿੰਨ ਇੰਜੀਨੀਅਰ ਡਾਫ਼ਰਿੰਗ ਲਈ ਚੁਣੇ ਸਨ। ਹਰਸੇਵ ਦੇ ਨਾਲ ਅਰਬਾਜ਼ ਤੇ ਜਾਰਜ ਸਨ। ਪੂਨੀ ਪਰਿਵਾਰ ਘਰ ਵਿੱਚ ਜਸ਼ਨ ਮਨਾ ਰਿਹਾ ਸੀ। ਹਰਸੇਵ ਦੀ ਮੰਮੀ ਨੇ ਗੁਰੂ ਘਰ ਅਖੰਡ ਪਾਠ ਵੀ ਰਖਾਇਆ ਸੀ।

ਫੇਰ ਉਹ ਸਮੁੰਦਰ ਦੀਆਂ ਛੱਲਾਂ ਦਾ ਸ਼ਾਹ ਸਵਾਰ ਹੋ ਗਿਆ ਸੀ। ਉਹ ਇੰਜਣਾਂ ਦੀ ਮੈਨਟੀਨੈਸ ਦਾ ਸਪੈਸਲਿਸਟ ਇੰਜੀਨੀਅਰ ਬਣ ਕੇ ਉਭਰਿਆ ਸੀ। ਜਾਰਜ ਸ਼ਿਪ ਡੀਜ਼ਾਈਨਿੰਗ ਦਾ ਤੇ ਅਰਬਾਜ਼ ਸ਼ਿਪ ਦੀ ਨੈਵੀਗੇਸ਼ਨ ਦਾ। ਇਸ ਕੰਪਨੀ ਦੇ ਸ਼ਿਪ ਵੱਖ-ਵੱਖ ਦੇਸ਼ਾਂ ਵਿੱਚ ਕੈਮੀਕਲ ਲੈ ਕੇ ਜਾਣ ਦਾ ਕੰਮ ਵੀ ਕਰਦੇ ਸਨ।

ਉਹ ਤ੍ਰਭਕ ਕੇ ਉਠਿਆ ਹੈ। ਬਾਂਹ 'ਤੇ ਪਾਣੀ ਦਾ ਛੱਟਾ ਡਿੱਗਿਆ ਹੋਇਆ ਹੈ। ਉਸਦਾ ਮਸਾਂ ਸਾਹ ਰਲਿਆ ਹੈ। ਉਹਨੂੰ ਕੈਮੀਕਲ ਦੀ ਬੂੰਦ ਦਾ ਭੁਲੇਖਾ ਲੱਗਿਆ ਹੈ। ਉਹ ਕੈਮੀਕਲ ਬੜੇ ਖਤਰਨਾਕ ਸਨ। ਜੇ ਉਹਦੀ ਇੱਕ ਬੂੰਦ ਵੀ ਬਾਂਹ ਉਪਰ ਪੈ ਜਾਂਦੀ ਤਾਂ ਬਾਂਹ ਨੂੰ ਛੇਕ ਕਰਕੇ ਹੇਠਾਂ ਨਿਕਲ ਜਾਂਦੀ। ਹੁਣ ਉਹ ਸੰਭਲਿਆ ਹੈ। ਪਰ ਪੂਰੀ ਤਰ੍ਹਾਂ ਸ਼ਾਂਤ ਨਹੀਂ ਹੋਇਆ। ਪਹਿਲਾਂ ਨਾਲੋਂ ਦਰਦ ਕੁਝ ਘਟਿਆ ਜ਼ਰੂਰ ਹੈ। ਗਿਰਾਸੀਮ ਚਾਹੁੰਦਾ ਹੈ, ਉਹ ਕੁਝ ਬੋਲੇ ਵੀ। ਹਰਸੇਵ ਨੇ... ਗੱਲ ਸ਼ੁਰੂ ਕੀਤੀ ਹੈ-

* * * * *

ਮੈਂ ਆਪਣੇ ਦੋਸਤਾਂ ਨਾਲ ਸ਼ਿਪ ਵਿੱਚ ਸਵਾਰ ਹੋ ਗਿਆ ਸੀ। ਮੈਂ ਉਸ ਕੰਪਨੀ ਦਾ ਸਭ ਤੋਂ ਛੋਟੀ ਉਮਰ ਦਾ ਇੰਜੀਨੀਅਰ ਸੀ। ਮੇਰੇ ਨਾਲ ਮੇਰੇ ਸੀਨੀਅਰ ਵੀ ਸਨ ਤੇ ਮੇਰੇ ਅਫਸਰ ਵੀ। ਉਨ੍ਹਾਂ ਅਫਸਰਾਂ ਦੀਆਂ ਸੁੰਦਰ ਬੀਵੀਆਂ ਵੀ। ਮੇਰੇ ਵਿੱਚ ਅਨਰਜੀ ਬਹੁਤ ਸੀ। ਉਹ ਮੇਰੀ ਜਵਾਨੀ ਦੇਖ ਕੇ ਹਾਉਂਕੇ ਭਰਦੀਆਂ। ਮੇਰੀ ਚੌੜੀ ਛਾਤੀ ਤੇ ਫਰਕਦੇ ਡੌਲੇ ਦੇਖਦੀਆਂ ਰਹਿ ਜਾਂਦੀਆਂ। ਕੋਈ ਕੋਈ ਲੜਕੀ ਪਿਆਰ ਦਾ ਨਿਹੋਰਾ ਮਾਰ ਦਿੰਦੀ।

“ਪਿਆਰ, ਨਈਂ...।” ਮੈਂ ਕਹਿ ਉੱਠਦਾ।

ਮੇਰੀ ਨਿਗੁ ਤਾਂ ਡੈਢੀ ਦੇ ਸੁਪਨੇ ਪੂਰੇ ਕਰਨ ਦੀ ਸੀ। ਮੇਰੇ ਗਿਰਾਸੀਮ, ਮੇਰੀ ਉਮਰ ਦੇ ਨੌਜਵਾਨਾਂ ਵਿੱਚ ਤਾਂ ਜੁਆਨੀ ਦਾ ਜਨੂੰਨ ਹੁੰਦਾ ਹੈ। ਉਹਨੂੰ ਅਰਬਾਜ਼ ਨੂੰ ਲੈ ਲਉ। ਉਹ ਸ਼ਿਪ ਵਿੱਚ ਦਗੜ-ਦਗੜ ਕਰਦਾ ਛਿਰਦਾ। ਨੱਢੀਆਂ ਨਾਲ ਘਿਸਰ-ਘਿਸਰ ਲੰਘਦਾ ਤੇ ਫੇਰ ਜਦੋਂ ਮੌਕਾ ਮਿਲਦਾ...। ਮੈਨੂੰ ਤੇ ਡਿਊਟੀ ਦਾ ਨਸ਼ਾ ਸੀ ਜਾਂ ਤੂੰ ਕਹਿ ਲੈ ਪੈਸੇ ਕਮਾਉਣ ਦਾ। ਮੇਰੀ ਤਿੰਨ ਸਾਲ ਦੀ ਕਮਾਈ ਨਾਲ ਇਹ ਕੋਠੀ ਬਣੀ ਹੋਈ ਹੈ। ਦੱਸ ਇਸ ਕੋਠੀ ਵਿੱਚ ਦੁਨੀਆਂ ਦੀ ਕਿਹੜੀ ਸ਼ੈਅ ਨਹੀਂ ਹੈ।... ਤੇ ਮੈਨੂੰ ਆਹ ਕਮਰਾ ਦਿੱਤਾ ਜਿੱਦਾਂ ਮੈਂ...। ਮੈਂ ਇੰਜੀਨੀਅਰ ਹਰਸੇਵ ਸਿੰਘ ਪੂਨੀ ਜਿਹਨੂੰ ਕਦੇ ਸਲੂਟ ਵਜਦੇ ਸਨ, ਅੱਜ ਉਹ !

ਕਰਨਬੀਰ ਕਨੈਡਾ ਸੈਟਲ ਹੋ ਗਿਆ। ਮੁੜ ਕੇ ਨਹੀਂ ਪਿੱਛਾ ਦੇਖਿਆ ਉਹਨੇ। ਮੰਮੀ ਡੈਡੀ ਨੂੰ ਡਾਲਰ ਭੇਜਦਾ ਹੋਏਗਾ। ਮੈਨੂੰ ਤਾਂ...। ਮੈਂ ਪਾਈ-ਪਾਈ ਇਸ ਘਰ ਵਿੱਚ ਲਾਈ। ਹੁਣ ਮੈਂ ਇਨ੍ਹਾਂ ਦੇ ਹੱਥਾਂ ਵੱਲ ਦੇਖਦਾਂ ਰਹਿੰਨਾਂ।

“ਤੇ ਅੰਕਲ...?” ਗਿਰਾਸੀਮ ਨੇ ਸੈਲਫ਼ ’ਤੇ ਪਈ ਡੈਡੀ ਦੀ ਛੋਟੇ ਵੱਲ ਇਸ਼ਾਰਾ ਕੀਤਾ ਏ।

ਉਦੋਂ ਇਹ ਕਿਹੜਾ ਸ਼ਰਾਬ ਨੂੰ ਮੂੰਹ ਲਾਉਂਦਾ ਸੀ। ਇਹਨੇ ਤਾਂ ਸਾਨੂੰ ਨੀਂ ਨੇੜੇ ਜਾਣ ਦਿੱਤਾ। ਬੱਸ ਪੈਸਾ ਕਮਾਉਣ ਦਾ ਝੱਲ ਉਠਿਆ ਹੋਇਆ ਸੀ। ਹੁਣ ਜਦੋਂ ਦੇਖੋ। ਅੱਖਾਂ ਲਾਲ ਕਰੀ ਫਿਰਦਾ ਹੋਏਗਾ। ...ਜਦਕਿ ਮੇਰਾ ਅਪੀਆ ਪੀਤਾ ਵੀ ਚੁੱਭਦਾ। ਇਹਦੇ ਨਾਲ ਦੇ ਬਿਜਲੀ ਵਾਲੇ ਘਰ ਆ ਵੜਦੇ ਹਨ। ਪੀਣ ਦੇ ਮਾਮਲੇ ਵਿੱਚ ਤਾਂ ਉਹ ਡਰੰਮ ਹਨ। ਇਹਦੇ ਅੰਦਰ ਤਾਂ ਦੋ ਘੁੱਟ ਗਏ ਨੀਂ ਤੇ ਕੀਰਨੇ ਪੈਣੇ ਸ਼ੁਰੂ ਹੋਏ ਨੀਂ। ਇਹਦਾ ਸੁਭਾਅ ਜਨਾਨੀਆਂ ਵਾਲਾ।

“ਓਏ ਰੱਬਾ। ਅਸੀਂ ਕਿਹੜੇ ਰਸਤੇ ਤੁਰ ਪਏ। ਅਸੀਂ ਬੱਚਿਆਂ ਨੂੰ ਬੱਚੇ ਨਹੀਂ ਰਹਿਣ ਦਿੱਤਾ। ਪੋਡਕਟ ਬਣਾ ਦਿੱਤਾ... ਤੇ ਮਾਰਕਿਟ ਵਿੱਚ ਲਾਂਚ ਕਰ ਦਿੱਤੇ। ਬਖਸ਼ੀਂ ਵਾਹਿਗੁਰੂ।”

ਗਿਰਾਸੀਮ, ਡੈਡੀ ਨੂੰ ਪੁੱਛੀਂ ਮੇਰਾ ਕੀ ਕਸ਼ਤ ਆ।... ਮੇਰਾ ਦਰਦ ? ਉਹ ਸਮੁੰਦਰ ??

* * * * *

ਸ਼ਿਖ ਸਮੁੰਦਰ ਦੇ ਗਹਿਰੇ ਅਤੇ ਸ਼ਾਂਤ ਪਾਣੀ ਨੂੰ ਚੀਰਦਾ ਹੋਇਆ ਅੱਗੇ ਵੱਧ ਰਿਹਾ ਸੀ। ਇਹ ਸ਼ਿਖ ਨਹੀਂ ਸੀ। ਬਿਜਲੀ ਵਾਲਿਆਂ ਦੀ ਬੋਲੀ ਵਿੱਚ ਕੰਪਨੀ ਦਾ... ਸਰਮਾਏਦਾਰੀ ਦਾ ਮਾਇਆ ਜਾਲ ਸੀ।

ਜਦੋਂ ਸ਼ਿਖ ਕੰਢੇ ਲੱਗਣ ਵਾਲਾ ਹੋਣਾ, ਅਰਬਾਜ਼ ਦਾ ਮਨ ਭਾਰਾ ਹੋ ਜਾਣਾ। ਉਹਦੇ ਅੱਗੇ ਨੰਗੇ ਤੇ ਬਿਰਕਦੇ ਜਿਸਮ ਆ ਜਾਣੇ। ਉਹਨੇ ਕਹਿਣਾ-

“ਮਿਸਟਰ ਹਰਸੇਵ ਸਿੰਘ ਪੂਨੀ, ਚਿੱਤ ਕਰਦਾ ਸਮੁੰਦਰ ’ਚ ਛਾਲ ਮਾਰ ਦਿਆਂ। ਸਾਰਾ ਸਮੁੰਦਰ ਆਪਣੀਆਂ ਬਾਹਾਂ ਦੀ ਤਾਕਤ ਨਾਲ ਤੈਰ ਜਾਵਾਂ। ...ਤੇ ਪੁੱਜ ਜਾਵਾਂ ਉਨ੍ਹਾਂ ਹੁਸੀਨ ਵਾਦੀਆਂ ’ਚ, ਜਿਥੇ ਗੇਰੇ ਜਿਸਮ ਹੋਣ, ਕਬਾਬ ਹੋਵੇ ਤੇ ਸ਼ਰਾਬ ਹੋਵੇ।”

ਸ਼ਿਖ ਬੰਦਰਗਾਹ ਤੇ ਜਾ ਲਗਦਾ। ਮੇਰਾ ਯਾਰ ਕੈਪ ਲਾਹ ਕੇ ਪਰ੍ਹਾਂ ਸੁੱਟ ਦਿੰਦਾ। ਸਿਵਲ ਵਰਦੀ ਵਿੱਚ ਹੋ ਜਾਂਦਾ। ਪੱਬਾਂ ਅਤੇ ਕਲੱਬਾਂ ਵੱਲ ਇਵੇਂ ਦੌੜਦਾ ਜਿਵੇਂ ਪਿੰਜਰੇ ਵਿੱਚੋਂ ਰੰਗ ਬਿਰੰਗੇ ਪੰਛੀ ਛੁੱਟੇ ਹੋਣ। ਫਿਰ... ਸਭ ਕੁਝ। ਪੱਬ, ਪੈਂਗ, ਡਾਂਸਰਾਂ, ਡਾਂਸ, ਰੰਗੀਨ ਰਾਤਾਂ...।

ਗਿਰਾਸੀਮ, ਉਝੋਝ ਸ਼ਿਖ ਦੇ ਸਭ ਭਲਵਾਨ ਅਖਾੜੇ ਵਿੱਚ ਘੁਲਣ ਜਾਂਦੇ ਸਨ। ਪਰ ਪਟਕੇ ਦੀ ਝੰਡੀ ਆਪਣੇ ਅਰਬਾਜ਼ ਦੇ ਹੀ ਹੱਥ ਹੁੰਦੀ। ਉਹ ਅਜੇ ਵੀ ਸਮੁੰਦਰ ਵਿੱਚ ਤਾਰੀਆਂ ਲਾਉਂਦਾ ਹੋਣੈ। ਕਿਨਾਰਿਆਂ ਤੇ ਫਿਰਦੀਆਂ

‘ਮੱਛੀਆਂ’ ਨਾਲ ਉਪਰ ਥੱਲੇ ਹੁੰਦਾ ਹੋਣਾ। ... ਮੈਂ? ਮੈਂ ਇਥੇ ਸੜ ਰਿਹਾਂ। ਬੈਡ ਤੇ ਪਿਆ ਤੜਫ਼ਰ ਰਿਹਾਂ। ਮੇਰੇ ਦਰਦ ਦੀ ਤਾਂ ਕੋਈ ਕਲਪਨਾ ਵੀ ਨਈਂ ਕਰ ਸਕਦਾ।

ਇੱਕ ਦਿਨ ਮੈਂ ਚਾਰੇ ਪਾਸੇ ਫੈਲੇ ਸਮੁੰਦਰ ਦੇ ਪਾਣੀ ਨੂੰ ਦੇਖ ਰਿਹਾ ਸਾਂ। ਤੂਢਾਨ ਆ ਗਿਆ ਸੀ। ਰੇਡਿਓ ਅਫਸਰ ਨੇ ਅਗਲੇ ਚੌਵੀਂ ਘੰਟਿਆਂ ਦੇ ਮੌਸਮ ਦੀ ਰਿਪੋਰਟ ਕੈਪਟਨ ਦੇ ਹੱਥ ਫੜਾਈ ਸੀ। ਤੂਢਾਨ ਦੀ ਨਿਊਜ਼ ਸੁਣ ਕੇ ਭਗਦੜ ਮੱਚ ਗਈ ਸੀ। ਮੈਂ ਇੰਜਣ ਰੂਮ ਵਿੱਚ ਡਿਊਟੀ ਸੰਭਾਲ ਲਈ ਸੀ। ਜਹਾਜ਼ ਦੀ ਦਿਸ਼ਾ, ਜਹਾਜ਼ ਦੀ ਸਪੀਡ, ਹਵਾ ਦੀ ਦਿਸ਼ਾ, ਹਵਾ ਦੀ ਸਪੀਡ, ਸਮੁੰਦਰ ਦੇ ਪਾਣੀ ਵਿੱਚ ਚੱਲ ਰਹੇ ਕਰੰਟ ਤੇ ਕਰੰਟ ਦੀ ਗਤੀ ਨੋਟ ਬੁੱਕ ਤੇ ਨੋਟ ਕਰੀ ਜਾ ਰਿਹਾ ਸੀ। ਨਾਲੋਂ ਨਾਲ ਡਿਊਟੀ ਅਧਿਕਾਰੀ ਨੂੰ ਵੀ ਨੋਟ ਕਰਵਾ ਰਿਹਾ ਸੀ। ਇੰਜਣ ਦਾ ਬੜਾ ਜ਼ੋਰ ਲੱਗ ਰਿਹਾ ਸੀ। ਇੰਜਣ ਕੰਟਰੋਲ ਰੂਮ ਵਿੱਚ ਇੱਕ ਤੋਂ ਬਾਅਦ ਇੱਕ ਅਲਾਰਮ ਵੱਜਣ ਲੱਗਾ। ਮੇਨ ਇੰਜਣ ਦੇ ਲੋਡ-ਇੰਡੀਕੇਟਰ ਦੀ ਸੂਈ ਵਾਰ-ਵਾਰ ਲਾਲ ਨਿਸ਼ਾਨ 'ਤੇ ਜਾ ਰਹੀ ਸੀ। ਇੰਜਣ ਰੂਮ ਵਿੱਚ ਸੰਨਾਟਾ ਛਾ ਗਿਆ ਸੀ। ਜਹਾਜ਼ ਦੇ ਦੋ ਹਿੱਸੇ ਹੋਣ ਵਾਲੇ ਸਨ।

ਹਾਂ, ਗਿਰਾਸਿਮ ਪੇਟ ਵਿੱਚ ਦਰਦ ਹੋਣ ਲੱਗ ਪਿਆ ਹੈ। ਜਿੱਦਾਂ ਨਾਲੋਂ ਕੁੱਝ ਟੁੱਟਣ ਲੱਗਾ ਹੈ।

... ਯਾਰ ਤੂੰ ਮੇਰਾ ਲੇਖਾ ਦਿੰਦਾ ਪਿਆਂ। ਪਹਿਲਾਂ ਟਾਇਲਟ ਸੀਟ 'ਤੇ ਲੈ ਕੇ ਗਿਆ। ਹੁਣ ਬਿਸਤਰੇ 'ਤੇ ਪਾ ਕੇ ਹੱਟਿਆਂ। ... ਲੈ ਹੁਣ ਪਾਣੀ ਦਾ ਗਿਲਾਸ ਫੜ ਕੇ ਖੜ੍ਹ ਗਿਆ। ... ਰਾਜੀ ਰਹਿ ਬਈ ਬੱਲਿਆ। ਤੇਰਾ ਦੇਣਾ ਕਿਥੇ ਚੇਉਂ।

ਗਿਰਾਸਿਮ ਕਿਥੇ ਸੀ ਮੈਂ? ... ਹਾਂ ਯਾਦ ਆ ਗਿਆ।

ਮੈਂ ਉਹਨਾਂ ਦਿਨਾਂ ਵਿੱਚ ਟਾਲਸਟਾਏ ਦਾ ਨਾਵਲ 'ਡੈਬ ਆਫ ਈਵਾਨ ਇਲੀਚ' ਪੜਿਆ ਤਾਂ ਮਹਿਸੂਸ ਕੀਤਾ। ਸੋਚਿਆ

'ਈਵਾਨ ਇਲੀਚ ਮਰ ਰਿਹਾ। ... ਪਲ ਪਲ ਮਰ ਰਿਹਾ। ਉਹਦੀ ਮੌਤ ਦਾ ਹਰ ਲਮਹਾ ਲਿਖਣਾ... ਇਹ ਕਿੰਨੀ ਕਲਾਸਿਕ ਰਚਨਾ ਹੈ। ਇਹ ਟਾਲਸਟਾਏ ਹੀ ਲਿਖ ਸਕਦਾ ਹੈ। ... ਕਿੰਨੀ ਕਲਾਤਮਿਕਤਾ ਨਾਲ ਉਹਨੇ ਇੱਕ ਮਰ ਰਹੇ ਵਿਅਕਤੀ ਦੀ ਮੌਤ ਨੂੰ ਚਿਤਰਿਆ ਹੈ।'

ਮੈਂ ਅਰਬਾਜ਼ 'ਤੇ ਜ਼ੋਰ ਪਾਉਂਦਾ ਸੀ ਕਿ ਉਹ ਵੀ ਇਹ ਨਾਵਲਿਟ ਪੜ੍ਹੇ। ਉਹ ਨਾਂਹ ਵਿੱਚ ਸਿਰ ਮਾਰ ਦਿੰਦਾ। ਮੈਂ ਉਹਦਾ ਇੰਟਰੱਸਟ ਬਣਾਉਣ ਲਈ ਕਹਾਣੀ ਸੁਣਾਉਂਦਾ। ਲੈ ਗਿਰਾਸਿਮ, ਤੂੰ ਵੀ ਸੁਣ...।

- ਈਵਾਨ ਇਲੀਚ ਅਦਾਲਤ ਵਿੱਚ ਫੈਸਲੇ ਸੁਣਾਉਂਦਾ ਹੈ। ਲੋਕਾਂ ਦੇ ਝਗੜੇ ਮੁਕਾਉਂਦਾ। ਪਰ ਆਪ ਝਗੜਾਲੂ ਕਿਸਮ ਦੀ ਪਤਨੀ ਪਰਾਸਕੋਵੀਆ ਦੇ

ਵੱਸ ਪਿਆ ਹੋਇਆ ਹੈ। ਉਹਦੀ ਵੱਖੀ ਵਿੱਚ ਸਟੂਲ ਵੱਜ ਜਾਂਦਾ ਏ। ਉਹਦੇ ਦਰਦ ਰਹਿਣ ਲੱਗ ਪੈਂਦਾ ਏ। ਮੌਤ ਦਾ ਖੌਫ਼ ਉਸਦੇ ਦਿਲ ਉੱਤੇ ਬੈਠ ਜਾਂਦਾ ਹੈ। ਅੱਖਾਂ ਵਿੱਚ ਜ਼ਿੰਦਗੀ ਦੀ ਕੋਈ ਚਮਕ ਨਹੀਂ। ਪਤਨੀ ਉਹਦੀ ਬਿਮਾਰੀ ਤੋਂ ਬੇਖਬਰ ਹੈ। ਸਿਰਫ਼ ਉਹਦਾ ਨੌਕਰ ਗਿਰਾਸੀਮ ਉਹਦੀ ਦੇਖਭਾਲ ਕਰਦਾ ਹੈ। ਉਹ ਘੋਰ ਨਿਰਾਸ਼ਾ ਵਿੱਚ ਡੁੱਬਿਆ ਹੋਇਆ ਹੈ। ਭਿਆਨਕ ਤੇ ਨਾ ਸਮਝ ਆਉਣ ਵਾਲੀ ਮੌਤ ਦੀ ਉਡੀਕ ਵਿੱਚ ਤੜ੍ਹਡ ਰਿਹਾ ਹੈ। ਕਿਆ ਮੌਤ ਹੈ...। ਕਮਾਲ...।

ਮੈਨੂੰ ਜਦੋਂ ਵੀ ਕਦੇ ਮੌਕਾ ਮਿਲਦਾ, ਮੈਂ ਨਾਵਲਿਟ ਦਾ ਕੋਈ ਨਾ ਕੋਈ ਐਪੀਸੋਡ ਉਸ ਨੂੰ ਸੁਣਾਉਣ ਲੱਗ ਪੈਂਦਾ। ਉਹ ਇੱਕ ਕੰਨ ਰਾਹੀਂ ਸੁਣਦਾ ਤੇ ਦੂਜੇ ਕੰਨ ਰਾਹੀਂ ਕੱਢ ਦਿੰਦਾ। ਉਹ ਤਾਂ ਇਸ ਉਡੀਕ ਵਿੱਚ ਹੁੰਦਾ-ਕਦੋਂ ਬੰਦਰਗਾਹ 'ਤੇ ਲੱਗੀਏ। ਲੇਖਰ ਸਾਮਾਨ ਉਤਾਰੇ। ਫੇਰ ਸ਼ਿਖ ਦੇ ਸਫ਼ਾਈ ਵਾਲੇ ਦਿਨਾਂ ਵਿੱਚ ਕਲੱਬ ਜਾਈਏ। ਮਾਲਾਂ ਵਿੱਚ ਖਰੀਦੋ-ਫਰੋਖਤ ਕਰੀਏ। ...ਤੇ ਫਿਰ ਮਸਤੀ।

ਸ਼ਾਇਦ ਸਮੁੰਦਰ ਵਾਲਾ ਤੂਛਾਨ ਮੇਰੇ ਅੰਦਰ ਵੀ ਆਇਆ ਹੋਇਆ। ਉਦੋਂ ਵੀ ਆਇਆ ਸੀ। ਦੂਰ-ਦੂਰ ਤੱਕ ਚਾਰੇ ਪਾਸੇ ਪਾਣੀ ਹੀ ਪਾਣੀ ਖੌਲਦਾ ਪਿਆ ਸੀ। ਉਪਰ ਤਾਰਿਆਂ ਦੀ ਛੱਤ ਸੀ। ਅਰਬਾਜ਼ ਨੇ ਅੱਕ ਕੇ ਨਾਵਲਿਟ ਦੀ ਕਾਪੀ ਪਾਣੀ ਵਿੱਚ ਵਗਾਹ ਮਾਰੀ ਸੀ। ਤੂਛਾਨ ਠੱਲਣ ਦਾ ਨਾਂ ਨਹੀਂ ਸੀ ਲੈ ਰਿਹਾ। ਵਾਸ਼ਿੰਗਟਨ ਨੇ ਓਪਰੇਸ਼ਨ ਕਰ ਦਿੱਤਾ ਸੀ।

* * * * *

ਸੁਣ ਗਿਰਾਸੀਮ, ਇੱਕ ਦਿਨ ਡੈਡੀ ਦੇ ਬਿਜਲੀ ਵਾਲੇ ਦੋਸਤ ਪੀਂਦੇ ਹੋਏ ਕਹਿ ਰਹੇ ਸਨ-

“ਸਾਮਰਾਜ ਦੀ ਮਾਰ ਬੜੀ ਤਿੱਖੀ ਆ। ਹੁਣ ਨਈਂ ਇਹਤੋਂ ਕੋਈ ਬਚਦਾ। ਹੁਣ ਤਾਂ ਆਪਣੇ ਘਰ ਬਚਾਉਣੇ ਵੀ ਆਖੇ ਹੋ ਗਏ।”

ਹਾਂ, ਗਿਰਾਸੀਮ। ਮੈਂ ਵੀ ਚਾਰ-ਪੰਜ ਮਹੀਨੇ ਬਚਦਾ ਰਿਹਾ। ਆਖਰ ਕਿੰਨਾ ਚਿਰ ਬੱਕਰੇ ਦੀ ਮਾਂ ਖੈਰ ਮਨਾਉਂਦੀ। ਹਰ ਥਾਂ ਦਾ ਆਪਣਾ ਮਾਹੌਲ ਹੁੰਦਾ ਹੈ। ਤੁਸੀਂ ਵੀ ਰੰਗੇ ਈ ਜਾਂਦੇ ਓ। ਮੈਂ ਤਾਂ ਫਿਰ ਵੀ ਲੰਬਾ ਸਮਾਂ ਸਿਰਫ਼ ਰੱਖਿਆ। ਤੁਹਾਨੂੰ ਚੌਵੀ ਘੰਟੇ ਇਕੋ ਹੀ ਮਾਹੌਲ ਮਿਲੇ। ਕਿੰਨਾ ਚਿਰ...? ਮੇਰੇ ਆਲੇ ਦੁਆਲੇ ਸ਼ਬਾਬ ਤੇ ਸ਼ਰਾਬ ਸੀ। ਆਖਰ ‘ਪਾਣੀ ਦੀਆਂ ਪਰੀਆਂ’ ਸਨ। ਹਰ ਤਰ੍ਹਾਂ ਦਾ ਨਸ਼ਾ ਸੀ। ਪੱਬਾਂ ਤੇ ਕਲੱਬਾਂ ਨੇ...। ਮੈਂ ਵਿਸਕੀ ਦੀਆਂ ਚੁਸਕੀਆਂ ਵੀ ਭਰਨ ਲੱਗ ਪਿਆ ਸਾਂ ਤੇ ਹੁਸਨ ਨੂੰ ਮਾਨਣ ਦਾ ਆਨੰਦ ਵੀ। ਫੇਰ ਵਾਸ਼ਿੰਗਟਨ ਨੇ...।

ਅਸੀਂ ਉਸ ਦਿਨ ਵਾਸ਼ਿੰਗਟਨ ਦੇ ਇੱਕ ਹੋਟਲ ਵਿੱਚ ਠਹਿਰੇ ਹੋਏ ਸਾਂ। ਮੇਰਾ ਖਿਆਲ ਪੰਜ ਜਣੇ ਸਾਂ। ਵਿਸਕੀ ਦੀ ਤੀਜੀ ਬੋਤਲ ਸ਼ੁਰੂ ਹੀ ਕੀਤੀ ਸੀ। ਉਹ ਸਾਡੇ ਗੁਮ ਵਿੱਚ ਆ ਗਈ ਸੀ। ਉਹ ਜ਼ਾਨ ਵੀ ਬੜੀ ਸੀ ਤੇ ਸੁੰਦਰ ਵੀ। ਚਾਰ ਪੈਂਗਾਂ ਨਾਲ ਮੇਰੇ ਪੈਰ ਚੁੱਕੇ ਜਾ ਰਹੇ ਸਨ। ਜਾਰਜ ਨੇ ਮਿਉਜ਼ਿਕ

ਲਾ ਦਿੱਤਾ ਸੀ। ਉਹਦਾ ਡਾਂਸ ਸ਼ੁਰੂ ਹੋ ਗਿਆ ਸੀ। ਸਾਡੀਆਂ ਕੁਰਸੀਆਂ ਦੇ ਦੁਆਲੇ ਉਹਦੀਆਂ ਅਦਾਵਾਂ ਨਸ਼ਾਂ ਬਿਖੇਰ ਰਹੀਆਂ ਸਨ। ਹੌਲੀ ਹੌਲੀ ਉਹਨੇ ਕੱਪੜੇ ਉਤਾਰਨੇ ਸ਼ੁਰੂ ਕਰ ਦਿੱਤੇ। ਅੰਗਾਂ ਦੀ ਚਮਕ ਲਿਸ਼ਕੌਰੇ ਮਾਰਨ ਲੱਗ ਪਈ। ਉਹ ਨੱਚਦੀ-ਨੱਚਦੀ ਕਿਸੇ ਦੀ ਗੋਦੀ ਵਿੱਚ ਬੈਠ ਜਾਂਦੀ। ਅਗਲਾ ਡਾਲਰ ਉਹਦੀ ਅੰਗੀ ਵਿੱਚ...। ਸੰਗੀਤ ਦੀ ਧੁਨ ਉੱਚੀ ਹੁੰਦੀ। ਉਹ ਦੂਜੇ ਦੀ ਗੋਦੀ ਜਾ ਬਹਿੰਦੀ। ਵਿਸਕੀ ਦੇ ਪੈਂਗ ਉਹਦੇ ਅੰਦਰ ਵੀ ਜਾ ਰਹੇ ਸਨ। ਉਹ ਝੂਲ ਰਹੀ ਸੀ। ਉਹ ਮੇਰੀ ਗੋਦੀ ਕਈ ਵਾਰ ਡਿਗੀ। ਆਖਰੀ ਵਾਰ ਡਿਗੀ ਤਾਂ ਉਹ ਉੱਠੀ ਨਾ। ਬਾਕੀਆਂ ਨੇ ਤਾਜ਼ੀਆਂ ਮਾਰ ਦਿੱਤੀਆਂ ਸਨ। ਉਨ੍ਹਾਂ ਦੇ ਚੀਕ ਚਿਹਾੜੇ ਵਿੱਚ ਉਸਨੇ ਮੈਨੂੰ 'ਜੱਫਾ' ਮਾਰ ਲਿਆ ਸੀ।

ਘੰਟੇ ਬਾਅਦ ਮੈਂ ਬੈਂਡ ਰੂਮ 'ਚੋਂ ਬਾਹਰ ਆਇਆ ਸੀ। ਵਿਪਨ ਭਾਰਦਵਾਜ਼ ਨੇ ਇਸ ਐਕਸ਼ਨ ਨੂੰ ਜੱਫਾ ਅਪਰੋਸ਼ਨ ਦਾ ਨਾਂ ਦੇ ਦਿੱਤਾ ਸੀ। ਸਾਰਿਆਂ ਨੇ ਹੋ ਹੱਲਾ ਮਚਾ ਦਿੱਤਾ ਸੀ।

ਉਦੋਂ ਗਿਰਾਸੀਮ, ਮੈਨੂੰ ਵੀ ਆਪਣੀ ਜਵਾਨੀ ਜੱਗੋਂ ਤੇਰਵੀਂ ਲੱਗਣ ਲੱਗ ਪਈ ਸੀ। ਮੈਂ ਜਵਾਨੀ ਦੇ ਗਰੂਰ ਵਿੱਚ ਮਸਤ ਹੋ ਗਿਆ ਸੀ। ਕਈ ਅਫਸਰਾਂ ਦੀਆਂ ਪਤਨੀਆਂ ਵੀ ਮੇਰੇ 'ਤੇ ਸੋਹਿਤ ਹੋ ਜਾਂਦੀਆਂ ਸਨ। ਤੇ ਫੇਰ ਜਦੋਂ ਮੌਕਾ ਮਿਲਦਾ...। ਜਿਹੜੀਆਂ ਅੱਖ ਨਾ ਮਿਲਾਉਂਦੀਆਂ, ਉਨ੍ਹਾਂ ਵੱਲ ਮੈਂ ਆਪ ਸਿੱਧਾ ਹੋ ਜਾਂਦਾ। ਅੱਖਾਂ ਨਾਲ ਇਸ਼ਾਰੇ ਕਰਨੇ, ਮੇਰੀ ਪਹਿਲੀ ਗੋਮ ਹੁੰਦੀ। ਫੇਰ ਮੈਂ ਪਤਾ ਨਹੀਂ ਕਿੰਨੀਆਂ ਗੋਮਾਂ ਖੇਡਦਾ। ਜੱਫੇ ਵਾਲੀ ਗੋਮ ਤਾਂ ਆਖਰੀ ਹੁੰਦੀ। ਸੱਚ ਜਾਣੀਂ ਗਿਰਾਸੀਮ, ਮੈਂ ਝੂਠ ਨਹੀਂ ਬੋਲਦਾ। ਨਾਲੇ ਮੌਤ ਦੇ ਕੰਢੇ 'ਤੇ ਪਹੁੰਚ ਕੇ ਕਿਸੇ ਕੀ ਪਰੀ ਕਹਾਣੀਆਂ ਸੁਣਾਉਣੀਆਂ।... ਮਿੱਤਰ ਪਿਆਰੇ, ਸਮੁੰਦਰ ਵਿੱਚ ਇੰਨਾ ਲੰਬਾ ਸਮਾਂ ਰਹਿਣਾ ਕਿਹੜਾ ਖਾਲਾ ਜੀ ਦਾ ਵਾੜਾ। ਸਮੁੰਦਰੀ ਸਫਰ ਤਾਂ ਬੰਦੇ ਨੂੰ ਕਮਲਾ ਕਰ ਦਿੰਦਾ। ਉੱਤੋਂ ਵਾਸ਼ਿੰਗਟਨ...। ਇਸ ਕਰਕੇ ਭਾਈ, ਸ਼ੁਗਲ ਮੇਲੇ ਸਮੁੰਦਰੀ ਯਾਤਰੀਆਂ ਦੀ ਜ਼ਿੰਦਗੀ ਦਾ ਹਿੱਸਾ ਬਣ ਹੀ ਜਾਂਦੇ ਹਨ।

“ਤੁਹਾਡੇ ਹਿੱਸੇਦਾਰ ਅਰਬਾਜ਼ ਦਾ ਕੀ ਹਾਲ ਆ? ਉਹਨੂੰ ਕਹਿਣਾ ਸੀ...।” ਗਿਰਾਸੀਮ ਨੇ ਅਰਬਾਜ਼ ਕੋਲੋਂ ਮਦਦ ਦਾ ਕਿੱਸਾ ਛੋਹ ਲਿਆ ਹੈ।

ਗਿਰਾਸੀਮ ਉਹਦੀ ਮੇਰੇ ਨਾਲ ਗੱਲ ਨਾ ਕਰ। ਉਹਨੇ ਯਾਰੀ ਨੀਂ ਨਿਭਾਈ। ਦਰਗਹਾਜ਼...। ਪੰਜੀ ਦੇਣ ਜੋਗਾ ਨੀ। ਮੈਨੂੰ ਉਹਤੋਂ ਮਦਦ ਦੀ ਬੜੀ ਆਸ ਸੀ। ਉਹਨੇ ਮੇਰੀ ਈਮੇਲ ਦਾ ਜਵਾਬ ਹੀ ਨਈਂ ਦਿੱਤਾ।

“ਹੋ ਸਕਦਾ, ਉਹ ਇੰਟਰਨੈੱਟ ਖੋਲ੍ਹਦਾ ਹੀ ਨਾ ਹੋਵੇ ?”

ਨਈਂ, ਗਿਰਾਸੀਮ। ਅਸੀਂ ਦੋਨੋਂ ਨੈੱਟ ਦੇ ਮਾਹਿਰ ਮੰਨੇ ਜਾਂਦੇ ਸਾਂ। ਲੈਪਟਾਪ ਤੇ ਕੁੜੀ ਸਾਡੀ ਕੱਛ ਵਿੱਚ ਹੁੰਦੇ ਸਨ। ਜੇ ਸ਼ਿਪ ਦੀ 'ਮੱਛੀ' ਨਾ ਫਸਦੀ ਤਾਂ ਅਸੀਂ ਚੈਟਿੰਗ ਰਾਹੀਂ ਫਸਾ ਲੈਂਦੇ। ਕੁੜੀਆਂ ਨਾਲ ਡੇਟਿੰਗ 'ਤੇ ਜਾਣਾ, ਸਾਡਾ ਸ਼ੁਗਲ ਹੀ ਬਣ ਗਿਆ ਸੀ। ਇਹ ਸਾਰਾ ਕੁਝ ਓਨ ਲਾਈਨ ਹੀ ਕਰਦੇ ਸਾਂ।

ਸਾਡੇ ਲਈ ਮੁਲਕਾਂ ਦੀ ਵੀ ਕੋਈ ਬੰਦਸ਼ ਨਈਂ ਸੀ। ਜਿਸ ਬੰਦਰਗਾਹ ਤੇ ਰੁਕਣਾ, ਇੰਤਜ਼ਾਰ ਕਰਨ ਵਾਲੀ ਮੂਹਰੇ ਖੜ੍ਹੀ ਹੁੰਦੀ।

ਬਿਜਲੀ ਵਾਲੇ ਡੈਡੀ ਕੋਲ ਖਾਣ ਪੀਣ ਤੋਂ ਬਾਅਦ ਮੇਰੇ ਕੋਲ ਵੀ ਆ ਜਾਂਦੇ। ਉਹਨੀਂ ਵੀ ਵਸ਼ਿੰਗਟਨ ਵਾਲੀ ਘਟਨਾ ਮੇਰੇ ਤੋਂ ਸੁਣੀ ਸੀ। ਫੇਰ ਇੱਕ ਬੋਲਿਆ ਸੀ—

“ਸਾਲਾ ਵਸ਼ਿੰਗਟਨ ਸਾਰੀ ਦੁਨੀਆਂ ਨਾਲ ਰੇਪ ਕਰ ਰਿਹਾ। ਅਸੀਂ ਕਿਹੜੇ ਖੇਤ ਦੀਆਂ ਮੂਲੀਆਂ ਆਂ। ਸਾਡੇ ਮੱਧ ਵਰਗ ਨੇ ਤਾਂ ਐਵੇਂ ਪੂੰਛਾਂ ਚੁੱਕੀਆਂ ਹੋਈਆਂ। ਜਿੱਦਾਂ ਕਿਤੇ ਸਾਰੇ ਨਿਆਣਿਆਂ ਨੇ ਡਾਕਟਰ ਇੰਜੀਨੀਅਰ ਹੀ ਬਣ ਜਾਣਾ ਹੁੰਦਾ। ਸਾਮਰਾਜ ਨੇ ਤਾਂ...।”

“ਇਹ ਸਾਮਰਾਜ ਕੀ ਹੁੰਦੇ, ਹਰਸੇਵ ?”

ਇਹ ਸਵਾਲ ਪੁੱਛਣ ਵਾਲਾ ਗਿਰਾਸੀਮ ਵੀ ਕਮਲਾ। ਮੈਂ ਤਾਂ ਜਵਾਬ ਦੇਵਾਂ, ਜੇ ਮੈਨੂੰ ਪਤਾ ਹੋਵੇ। ਇਹ ਸਵਾਲ ਮੈਂ ਵੀ ਬਿਜਲੀ ਵਾਲਿਆਂ ਨੂੰ ਪੁੱਛਿਆ ਸੀ। ਉਨ੍ਹਾਂ ਵਾਲਾ ਜਵਾਬ ਦਸ ਦਿੰਨਾ—

“ਸੁਪਨੇ ਵੇਚਣ ਤੇ ਜੇਬਾਂ ਕੱਟਣ ਵਾਲੇ ਵਣਜਾਰਿਆਂ ਦੇ ਪ੍ਰਬੰਧ ਨੂੰ ਸਾਮਰਾਜ ਕਹਿਦੇ ਹਨ।”

ਇਹ ਕਹਿ ਕੇ ਮੇਰਾ ਹਾਸਾ ਨਿਕਲ ਗਿਆ ਹੈ।

* * * * *

ਗਿਰਾਸੀਮ ਦੀ ਅੱਖ ਲੱਗ ਗਈ ਤੇ ਮੈਂ ?

ਬੋਲਣ ਦੀ ਥਾਂ ਮੈਂ ਸੋਚਣਾ ਸ਼ੁਰੂ ਕੀਤਾ ਹੈ।

‘ਮੈਂ ਦੋ ਸਾਲ ਤੋਂ ਚੰਗੀ ਤਰ੍ਹਾਂ ਸੁੱਤਾ ਨਈਂ। ਭੁੱਖ ਲੱਗਣੋਂ ਵੀ ਬੰਦ ਹੋ ਚੁੱਕੀ ਹੈ। ਕੀ ਕਰਾਂ ? ਰੋਟੀ ਅੰਦਰ ਲੰਘਦੀ ਨਹੀਂ। ਸਾਡੇ ਲਾਗੇ ਇੱਕ ਕਨਫੈਕਸ਼ਨਰੀ ਦਾ ਸਟੋਰ ਹੈ। ਗਿਰਾਸੀਮ ਉਥੋਂ ਠੰਡੀ ਲੱਸੀ ਲੈ ਆਉਂਦਾ ਹੈ। ਮੈਂ ਪੀ ਲੈਂਦਾ ਜਾਂ ਕੋਈ ਸੂਧ ਜਾਂ ਕੋਈ ਹੋਰ ਜੂਸ।...ਹਾਂ ਇੱਕ ਚੀਜ਼ ਹੈ ਜੋ ਬਿਨਾਂ ਨਾਗਾ ਪੀਂਦਾ ਹਾਂ। ...ਤੇ ਉਹ ਹੈ ਸ਼ਰਾਬ। ਨਾ ਪੀਵਾਂ ਤਾਂ ਅੱਖਾਂ ਪਾੜ-ਪਾੜ ਕੇ ਛੱਤ ਵੱਲ ਦੇਖਦਾ ਰਹਿੰਦਾ ਹਾਂ। ਜਾਗਾ ਕਿਵੇਂ ਕੱਟਾ ? ਸ਼ਰਾਬ ਅੰਦਰ ਗਈ ਨਹੀਂ। ਤੇ ਅੱਖ ਲੱਗੀ ਨਹੀਂ। ਦੋ ਕੁ ਘੰਟੇ ਸੌਂ ਹੀ ਲੈਂਦਾ ਹਾਂ।

ਜਦੋਂ ਮੈਂ ਸ਼ਿਖ ਤੋਂ ਆਇਆ, ਉਦੋਂ ਵਿਸਕੀ ਜਾਂ ਸਮੈਕ ਪੀਂਦਾ ਸੀ। ਫੇਰ ਮੈਨੂੰ ਟੀ ਬੀ ਹੋ ਗਈ। ਟੀ ਬੀ ਤੋਂ ਬਚਣ ਲਈ ਡਾਕਟਰਾਂ ਨੇ ਮੈਨੂੰ ਸਮੈਕ ਛੱਡਣ ਦੀ ਸਲਾਹ ਦਿੱਤੀ। ਜਦ ਤੱਕ ਮੈਂ ਮੋਟਰ ਸਾਇਕਲ ਚਲਾ ਸਕਿਆ, ਇਹ ਨਸ਼ੇ ਛੱਕਦਾ ਰਿਹਾ। ਇਨ੍ਹਾਂ ਨਸ਼ਿਆਂ ਨੇ ਮੈਨੂੰ ਬੜਾ ਕਮਜ਼ੋਰ ਕਰ ਦਿੱਤਾ ਸੀ। ਬਿਮਾਰੀ ਦਾ ਹਮਲਾ ਵਧਿਆ ਤਾਂ ਮੈਂ ਮੰਜਾ ਮੱਲ ਲਿਆ। ਪਰ ਸ਼ਰਾਬ ਤੇ ਸਿਗਰਟ ਨਹੀਂ ਛੱਡ ਹੋਈ।

ਸਪੈਸ਼ਲਿਸਟ ਇੰਜੀਨੀਅਰ ਦੀ ਹਉਮੇ ਵਿੱਚ ਨੌਕਰੀ ਕਰ ਰਹੇ ਨੂੰ ਚਿੱਤ

ਚੇਤਾ ਵੀ ਨਈਂ ਸੀ ਕਿ ਸੰਸਾਰ ਪੱਧਰ ਦੀ ਕੰਪਨੀ ਮੈਨੂੰ ਜੋਬ ਤੋਂ ਜਵਾਬ ਦੇ ਦਏਗੀ। ਹਰ ਛੇ ਮਹੀਨੇ ਬਾਅਦ ਹੋਣ ਵਾਲੇ ਮੈਡੀਕਲ ਚੈਕਅੱਪ ਵਿੱਚ ਮੈਂ ਰੋਗੀ ਪਾਇਆ ਗਿਆ ਸੀ। ਐਚ ਆਈ ਵੀ ਪੋਜੇਟਿਵ ਦੀ ਡਾਕਟਰੀ ਰਿਪੋਰਟ ਅਤੇ ਜੋਬ ਤੋਂ ਜਵਾਬ ਵਾਲਾ ਲੈਟਰ ਇੱਕ ਲਿਫਾਡੇ ਵਿੱਚ ਪਾ ਕੇ ਮੇਰੇ ਹੱਥ ਫੜਾ ਦਿੱਤੇ ਗਏ ਸਨ। ਮੈਂ ਟੁੱਟੇ ਹੋਏ ਦਿਲ ਨਾਲ ਘਰ ਪੁੱਜਾ ਸੀ। ਸਾਰਾ ਟੱਬਰ ਸੋਗ ਵਿੱਚ ਭੁੱਬ ਗਿਆ ਸੀ। ਮੰਮਾ ਤਾਂ ਰੋ-ਰੋ ਕੇ ਝੱਲੀ ਹੋ ਗਈ ਸੀ। ਪਰ ਮੈਂ ਆਪਣੇ ਆਪ ਨੂੰ ਐਚ ਆਈ ਵੀ ਪੋਜੇਟਿਵ ਮੰਨਣ ਲਈ ਤਿਆਰ ਹੀ ਨਹੀਂ ਸੀ।

ਡੈਡੀ ਅਗਲੇ ਦਿਨ ਹੀ ਮੈਨੂੰ ਪੈਬੋਲੋਜੀ ਲੈਬੋਰਟਰੀ ਲੈ ਗਏ। ਬਲੱਡ ਟੈਸਟ ਦੀ ਰਿਪੋਰਟ ਇੱਥੇ ਵੀ ਪੋਜੇਟਿਵ ਸੀ। ਉਸੇ ਦਿਨ ਅਸੀਂ ਦੂਜੀ ਲੈਬ ਜਾ ਵੜੇ। ਇਸ ਲੈਬ ਨੇ ਨੈਗੋਟਿਵ ਰਿਜਲਟ ਦਿੱਤਾ ਸੀ। ਦੂਜੀ ਲੈਬ ਦੀ ਰਿਪੋਰਟ ਦੇਖ ਕੇ ਮੰਮੀ ਦੇ ਸਾਹ ਵਿੱਚ ਸਾਹ ਆਇਆ ਸੀ। ਤੀਜੀ ਲੈਬ ਜਾਣ ਵੇਲੇ ਉਹ ਆਪ ਨਾਲ ਗਏ ਸਨ। ਤੀਜੀ ਲੈਬ ਵਾਲਿਆਂ ਦੋਨੋਂ ਰਿਪੋਰਟਾਂ ਪੜ੍ਹੀਆਂ ਸਨ। ਫਿਰ ਆਪਣੀ ਰਿਪੋਰਟ ਵੇਲੇ ਕਹਿ ਦਿੱਤਾ-

“ਐਚ ਆਈ ਵੀ ਪੋਜੇਟਿਵ ਹੈ ਤਾਂ ਨਹੀਂ, ਪਰ ਹੋਣ ਦੀ ਪੋਸ਼ੀਬਿਲਟੀ ਹੈ।”

ਮੇਰੇ ਮੂੰਹਾਂ ਡਾਕਟਰ ਨੂੰ ਕਿਲੋ ਦੀ ਗਾਲ ਨਿਕਲੀ ਸੀ। ਮੈਨੂੰ ਆਪਣੀ ਕੰਪਨੀ ਵਾਲਿਆਂ ਤੋਂ ਬਾਅਦ ਸਭ ਤੋਂ ਵੱਧ ਨਫਰਤ ਡਾਕਟਰਾਂ ਨਾਲ ਹੈ। ਮੈਂ ਆਪਣੀ ਮੰਮਾਂ ਨੂੰ ਕਿਹਾ ਸੀ-

“ਮੰਮਾ, ਮੈਂ ਐਚ ਆਈ ਵੀ ਪੋਜੇਟਿਵ ਕੰਪਨੀ ਦੀ ਬਦੌਲਤ ਹਾਂ। ਇਹ ਮੇਰੇ ਖਿਲਾਫ਼ ਇਨ੍ਹਾਂ ਲੋਕਾਂ ਦੀ ਸਾਜ਼ਿਸ ਹੈ। ਡਾਕਟਰ ਵੀ ਕੰਪਨੀ ਨਾਲ ਰਲੇ ਹੋਏ ਆ। ਮੈਨੂੰ ਇਸ ਸਾਲ ਪੰਜਾਹ ਲੱਖ ਦਾ ਪੈਕਜ ਦੇਣਾ ਪੈਣਾ ਸੀ। ਅਗਲਿਆਂ ਨੂੰ ਦੱਸ ਲੱਖ ਵਾਲੇ ਮਿਲ ਗਏ ਤੇ ਸਾਨੂੰ...।” ਮੈਨੂੰ ਸ਼ੱਕ ਐ, ਇਹ ਬਿਮਾਰੀ ਕੰਪਨੀ ਨੇ ਹੀ ਲਾਈ ਹੋਣੀ ਹੈ। ਕੀ ਪਤਾ ਉਹ ਆਪ ਹੀ ਕੁੜੀਆਂ ਮੁਹੱਈਆ ਕਰਦੀ ਹੋਵੇ। ਮੈਂ ਮੰਮਾ ਕੋਲ ਸਾਫ਼ ਮੁੱਕਰ ਗਿਆ ਸੀ।

“ਹੇ ਸੱਚਿਆ ਪਾਤਸ਼ਾਹ! ਮੇਰੇ ਲਾਡਲੇ ਨੂੰ ਇਹ ਬਿਮਾਰੀ ਨਾ ਹੋਵੇ।”

ਉਦੋਂ ਦੀ ਮੰਮੀ ਹਰ ਰੋਜ਼ ਗੁਰਦੁਆਰੇ ਜਾਣ ਲੱਗ ਪਈ। ਹੌਲੀ-ਹੌਲੀ ਇਹ ਬਿਮਾਰੀ ਵਾਲੀ ਗੱਲ ਠੱਪ ਹੋ ਕੇ ਰਹਿ ਗਈ। ਮੈਂ ਆਮ ਜ਼ਿੰਦਗੀ ਜੀਉਣ ਲੱਗ ਪਿਆ ਸੀ। ਇਨਫੀਲਡ ਮੇਰੇ ਥੱਲੇ ਹੁੰਦਾ। ਕਦੇ ਪਿੰਡ ਤੇ ਕਦੇ ਸ਼ਹਿਰ ਦੇ ਗੇੜੇ ਮਾਰਦਾ। ਯਾਰਾਂ ਦੀਆਂ ਮਹਿਡਿਲਾਂ ਜੁੜਨ ਲੱਗ ਪਈਆਂ ਸਨ। ਵਿਸਕੀ ਪੀਣ ਲਈ ਰੈਸਟੋਰੈਂਟ ਜਾਣਾ ਹੁੰਦਾ ਸੀ। ਫੇਰ ਘਰ ਆ ਕੇ ਕੰਪਿਊਟਰ ਔਨ ਕਰਕੇ ਬਹਿ ਜਾਂਦਾ। ਅੱਧੀ ਰਾਤ ਤੱਕ ਚੈਟਿੰਗ ਚਲਦੀ।

ਮੈਂ ਨੌਕਰੀ ਨੂੰ ਨਈਂ ਭੁੱਲਿਆ ਸੀ। ਕੰਪਨੀ 'ਤੇ ਕੇਸ ਕਰਨ ਲਈ ਨੱਠ ਭੱਜ ਕਰਨ ਲੱਗਾ। ਮੇਰੇ ਨਾਲ ਸੱਤ ਹੋਰ ਬੰਦੇ ਕੇਸ ਕਰਨ ਲਈ ਤਿਆਰ ਹੋ ਗਏ

ਸਨ। ਇਸ ਤੋਂ ਪਹਿਲਾ ਕਿ ਅਸੀਂ ਕੇਸ ਲਾਉਂਦੇ, ਬਗੀ ਸਟਾਰ ਸ਼ਿਪਿੰਗ ਕੰਪਨੀ ਨੇ ਆਪਣੀ ਵੈਬਸਾਈਟ 'ਤੇ ਉਨ੍ਹਾਂ ਅਧਿਕਾਰੀਆਂ, ਇੰਜੀਨੀਅਰਾਂ ਤੇ ਹੇਠਲੇ ਮੁਲਾਜ਼ਮਾਂ ਦੀ ਬਿਮਾਰੀ ਸਮੇਤ ਲਿਸਟ ਪਿੰਟ ਕਰ ਦਿੱਤੀ, ਜਿਨ੍ਹਾਂ ਦੀ ਛਾਂਟੀ ਕੀਤੀ ਗਈ ਸੀ। ਫੇਰ ਕੀ ਸੀ, ਮੈਨੂੰ ਈਮੇਲਾਂ ਦੇ ਜਵਾਬ ਦੇਣੇ ਅੱਖੇ ਹੋ ਗਏ। ਮੰਮੀ ਨੇ ਫੋਨ ਡਿਸਕਨੈਕਟ ਕਰ ਦਿੱਤੇ ਸਨ ਤੇ ਸੈਲ ਫੋਨ ਦਾ ਸਵਿੱਚ ਆਫ਼। ਉਸਦੀ ਧੋਣ ਹੇਠਾਂ ਡਿੱਗ ਪਈ ਸੀ। ਅੱਖਾਂ ਧਰਤੀ ਵਿੱਚ ਗੱਡੀਆਂ ਗਈਆਂ ਸਨ। ਇਹ ਸਾਡੇ 'ਤੇ ਕੰਪਨੀ ਦਾ ਐਡਾ ਵੱਡਾ ਅਟੈਕ ਸੀ, ਅਸੀਂ ਉਸ ਉੱਤੇ ਕੇਸ ਤਾਂ ਕੀ ਕਰਨਾ ਸੀ। ਮੈਂ ਅੱਪਸੈਟ ਹੋ ਗਿਆ ਸੀ। ਮੈਂ ਕੂਕਾਂ ਮਾਰਦਾ। ਕੰਧ ਵਿੱਚ ਸਿਰ ਮਾਰਨ ਲੱਗ ਪੈਂਦਾ। ਚੁਬਾਰੇ ਚੜ੍ਹ ਜਾਂਦਾ। ਕੰਪਨੀ ਵਾਲਿਆਂ ਤੇ ਡਾਕਟਰਾਂ ਦੀ ਮਾਂ ਭੈਣ ਇਕ ਕਰਦਾ।

ਉਦੋਂ ਮੈਨੂੰ ਇਸ ਕਮਰੇ ਵਿੱਚ ਸਿਫਟ ਕੀਤਾ ਗਿਆ ਸੀ। ਮੇਰੇ ਨਾਲ ਵਾਲੇ ਕਮਰੇ ਵਿੱਚ ਭਈਆ ਹੁੰਦਾ ਸੀ। ਉਹਦਾ ਮੰਜਾ ਵੀ ਮੇਰੇ ਵਾਲੇ ਕਮਰੇ ਵਿੱਚ ਡਾਹ ਦਿੱਤਾ ਸੀ। ਭਈਆ ਤਾਂ ਕੰਮ ਵਿੱਚ ਫਸਿਆ ਰਹਿੰਦਾ। ਮੇਰੀ ਅਵਾਜ਼ ਵੀ ਕੋਠੀ ਅੰਦਰ ਨਹੀਂ ਪੁੱਜਦੀ ਸੀ। ਮੈਂ ਮੰਮੀ ਨਾਲ ਲੜ ਪਿਆ ਸੀ। ਆਖਰ ਇੱਕ ਦਿਨ ਉਸਨੇ ਸਿਰੇ ਦੀ ਗੱਲ ਆਖ ਦਿੱਤੀ ਸੀ।

“ਅਸੀਂ ਤੈਨੂੰ ਵਰਲਡ ਲੈਵਲ ਦਾ ਇੰਜੀਨੀਅਰ ਬਣਾਇਆ ਤੇ ਤੂੰ ਸਾਨੂੰ ਕੀ ਦਿੱਤਾ, ਓਥੇ?... ਬਦਨਾਮੀ। ਸਾਡਾ ਲੋਕਾਂ ਵਿੱਚ ਜੀਣਾ ਹਰਾਮ ਕੀਤਾ, ਇਹਦੇ ਨਾਲੋਂ ਤਾਂ ਚੰਗਾ ਸੀ ਕੁਲਛਣਿਆ ਜੰਮਦਾ ਹੀ ਮਰ ਜਾਂਦਾ। ਸਬਰ ਕਰ ਲੈਂਦੇ।”

ਮੰਮਾ ਦੇ ਬੋਲ ਅਜੇ ਵੀ ਮੇਰੇ ਸਿਰ ਵਿੱਚ ਵੱਜ ਰਹੇ ਹਨ। ਕੰਪਨੀ ਦੀ ਵੈਬਸਾਈਟ 'ਤੇ ਪਿੰਟ ਲਿਸਟ ਮੈਨੂੰ ਬੇਚੈਨ ਕਰ ਰਹੀ ਸੀ। ਡਾਕਟਰੀ ਰਿਪੋਰਟਾਂ ਪ੍ਰੈਸ਼ਾਨ ਕਰ ਰਹੀਆਂ ਹਨ ਤੇ ਉੱਤੋਂ ਮੰਮੀ ਦੀਆਂ ਗਾਲੂਂ?...ਡੈਡੀ ਦੇ ਕੀਰਨੇ।

ਬੱਸ ਇੱਕ ਆਹ ਯੋਧਾ... ਮੇਰਾ ਗਿਰਾਸੀਮ। ਸੁੱਤਾ ਕਿੰਨਾ ਪਿਆਰਾ ਲੱਗਦਾ। ਮੈਂ ਇਹਦਾ ਈਵਾਨ ਇਲੀਚ...। ਮੈਂ...? ਨਹੀਂ।

ਹਾਂ ... ਈਵਾਨ ਇਲੀਚ ਕਦੇ ਵੀ ਮੇਰੀ ਜਿੰਦਗੀ ਦਾ ਹਿੱਸਾ ਨਾ ਬਣਿਆ। ...ਹੁਣ ਜੂਰ ਬਣਿਆ ਹੋਇਆ ਹੈ। ਸ਼ਿਪ ਵਾਲੇ ਈਵਾਨ ਨੂੰ ਤਾਂ ਮੈਂ ਭੁੱਲ ਗਿਆ ਸੀ। ਇਹ ਤੇ ਜਦੋਂ ਮੈਨੂੰ ਕੰਪਨੀ ਨੇ, ਡਾਕਟਰਾਂ ਨੇ ਤੇ ਮੇਰੇ ਮੰਮਾ ਡੈਡ ਨੇ ਮੈਨੂੰ ਰੋਗ ਲਾ ਦਿੱਤਾ। ਰੈਸਟੋਰੈਂਟ, ਕੈਫੇ ਤੇ ਨੈੱਟ ਮੇਰੀ ਜਿੰਦਗੀ ਦੇ ਹਿੱਸੇ ਬਣਕੇ ਰਹਿ ਗਏ ਸਨ। ਮੈਂ ਨੈੱਟ ਤੇ ਵੀ ਉਹੀ ਕੁਝ ਦੇਖਦਾ ਸੀ, ਜੋ ਆਪ ਬੰਦਰਗਾਹਾਂ ਦੀਆਂ ਪੱਥਰਾਂ, ਕਲੱਬਾਂ 'ਤੇ ਕਰਦਾ ਰਿਹਾ ਸੀ। ਜਦੋਂ ਮਨ ਅੱਕ ਜਾਂਦਾ, ਕੋਈ ਫਿਲਮ ਦੇਖਣ ਬੈਠ ਜਾਂਦਾ। ਇੱਕ ਦਿਨ ਨੈੱਟ 'ਤੇ ਕਿਸੇ ਨਵੀਂ ਮੂੰਵੀ ਦੀ ਸਰਚ ਕਰ ਰਿਹਾ ਸੀ। ਪਤਾ ਨਹੀਂ ਯੂ ਟਿਊਬ ਵਿੱਚੋਂ ‘ਡੈਂਸ ਆਫ਼

ਈਵਾਨ ਇਲੀਚ' ਮੂਵੀ ਮੇਰੀ ਕਿਵੇਂ ਨਜ਼ਰਾਂ ਚੜ੍ਹ ਗਈ। ਮੈਂ ਉਸੇ ਵੇਲੇ ਓਹਨੂੰ ਡਾਊਨਲੋਡ ਕਰ ਲਿਆ ਸੀ। ਫੇਰ ਮੈਨੂੰ ਵਾਰ-ਵਾਰ ਇਹੀ ਫਿਲਮ ਦੇਖਣ ਦਾ ਭੁਸ ਪੈ ਗਿਆ। ਮੰਮਾ ਮੈਨੂੰ ਇਹ ਫਿਲਮ ਦੇਖਣ ਤੋਂ ਵਰਜਦੀ ਰਹਿੰਦੀ ਪਰ ਮੈਂ ਇਹ ਫਿਲਮ ਦੇਖਣ ਦਾ ਹੱਠ ਨਾ ਛੱਡਿਆ।

ਜਿੱਦਣ ਮੈਂ ਇਹ ਫਿਲਮ ਨਾ ਦੇਖਣੀ ਮੈਨੂੰ ਅੱਚਵੀਂ ਲੱਗ ਜਾਣੀ। ਜਿੱਦਾਂ ਮੈਨੂੰ ਸ਼ਰਾਬ ਅਤੇ ਸਿਗਾਰਟ ਦੀ ਤਲਬ ਉਠਦੀ, ਉਵੈਂ ਇਸ ਮੂਵੀ ਦੀ। ਮੈਂ ਕੰਪਿਊਟਰ ਅੰਨ ਕਰਨ ਤੋਂ ਪਹਿਲਾਂ ਪੈਂਗ ਲਾਉਂਦਾ। ਦੂਜਾ ਪੈਂਗ...। ਫਿਰ ਮੂਵੀ ਦੇਖਣੀ ਸ਼ੁਰੂ ਕਰਦਾ। ਮੂਵੀ ਦਾ ਦੂਜਾ ਹਿੱਸਾ ਮੌਤ ਲਈ ਤੜ੍ਹਫ਼ ਰਹੇ ਈਵਾਨ ਉੱਤੇ ਫੋਕਸ ਹੈ। ਇਹ ਹਿੱਸਾ ਆਉਂਦਾ ਤਾਂ ਮੇਰੇ ਪੈਂਗ ਵੱਧ ਜਾਂਦੇ। ਨਾਲੋਂ ਨਾਲ ਸਿਗਾਰਟ ਦੇ ਕੱਸ ਖਿੱਚਣ ਲੱਗ ਪੈਂਦਾ। ਕਮਰੇ ਵਿੱਚ ਧੂਆਂ ਹੀ ਧੂਆਂ ਹੋ ਜਾਂਦਾ।

ਮੈਂ ਆਪਣੇ ਆਪ ਨੂੰ ਈਵਾਨ ਇਲੀਚ ਸਮਝਣ ਲੱਗ ਪਿਆ। ਮੈਂ ਉਹਦੇ ਵਾਂਗ ਰੋਣ ਲੱਗ ਪੈਂਦਾ।... ਕਸ਼ਟ? ਮੌਤ?? ਮੈਂ ਕਰਾਹੁਣ ਲੱਗ ਪੈਂਦਾ। ਲੱਤਾਂ ਪੈਰ ਮਾਰਦਾ। ਮੇਰਾ ਸਾਹ ਘੁਟਣ ਲੱਗ ਪੈਂਦਾ। ਮੈਂ ਕੱਪੜੇ ਪਾੜ ਸੁੱਟਦਾ। ...ਅਰਬਾਜ਼ ਨੂੰ ਗਾਲ੍ਹਾਂ ਕੱਢਦਾ। ਮੇਰੇ ਸਾਹਮਣੇ ਪਰਾਸਕੋਵੀਆ ਆ ਖੜ੍ਹਦੀ। ਗੋਰੀ ਚਿੱਟੀ, ਲੰਮੀ, ਪਤਲੀਆਂ ਬਾਹਾਂ, ਸਾਫ ਧੋਣ, ਲਿਸ਼ਕਦੇ ਵਾਲ ਤੇ ਹਿਰਨੀ ਵਰਗੀਆਂ ਅੱਖਾਂ ਵਾਲੀ ਪਰਾਸਕੋਵੀਆ। ਪਰ ਮੈਂ ਤਾਂ ਕੁਆਰਾ ਸੀ। ... ਪਰਾਸਕੋਵੀਆ ਤੇ ਮੈਡਮ ਸਤਿੰਦਰ ਕੌਰ ਰਲਗੱਡ ਹੋਣ ਲਗਦੀਆਂ। ਮੈਡਮ ਸਤਿੰਦਰ ਕੁਤੇ ਨੂੰ ਦੁੱਧ ਪਿਲਾ ਰਹੀ ਹੁੰਦੀ ਤੇ ਮੈਂ ਹਰਸੇਵ ਬੈੱਡ ਤੇ ਪਿਆ ਤੜ੍ਹਫ਼ ਰਿਹਾ ਹੁੰਦਾ।

“ਮੰਮਾ ਨੇ ਕੁਤੇ ਨੂੰ ਸ਼ੇਰ ਬਣਾ ਲਿਆ ਤੇ ਪੁੱਤ ਦਾ ਪਲੀਦਾ ਕਰ ਲਿਆ। ...ਪਰਾਸਕੋਵੀਆ ਜਿਹੀ ਨਾ ਹੋਵੇ।”

-ਗਿਆ, ਪਰਾਸਕੋਵੀਆ ਵਰਗੀਆਂ ਪਤਨੀਆਂ ਹੋ ਸਕਦੀਆਂ, ਮਾਵਾਂ ਨਈਂ।

ਇੰਦਰਪ੍ਰੀਤ ਦੀ ਘੂਰੀ ਈ ਮੇਲ ਵਿਚੋਂ ਵੀ ਦਿਖਦੀ ਪਈ ਸੀ।

* * * * *

-ਲੋਕ ਹਨੇਰੇ ਵਿੱਚ ਹੀ ਮਰ ਜਾਂਦੇ ਹਨ। ...ਤੇ ਪਿਛਲਿਆਂ ਲਈ ਅਲਾਮਤਾਂ ਛੱਡ ਜਾਂਦੇ ਹਨ। ਮੈਂ ਚਾਹੁੰਦੀ ਆਂ ਕਿ ਤੂੰ ਖੁਦ ਚਾਨਣ ਬਣ।

ਇੰਦਰਪ੍ਰੀਤ ਨੇ ਪਹਿਲੀ ਵਾਰ ਇਹ ਮੇਲ ਮੈਨੂੰ ਸੈਂਡ ਕੀਤੀ ਸੀ। ਮੈਂ ਸ਼ਿਖ ਦੀ ਰੰਗੀਨ ਦੁਨੀਆਂ ਵਿੱਚ ਇਹਨੂੰ ਭੁੱਲ ਚੁੱਕਾ ਸੀ। ਜਦੋਂ ਮੈਂ ਪਿੰਡ ਮੁੜਿਆ ਸੀ ਤਾਂ ਵੀ ਇਹ ਮੇਰੇ ਚਿੱਤ ਚੇਤੇ ਨਹੀਂ ਸੀ। ਮੰਮੀ ਡੈਡੀ ਨੇ ਮੈਨੂੰ ਕੋਠੀ ਦੇ ਬਾਹਰਲੇ ਹਿੱਸੇ ਵੱਲ ਧੱਕ ਦਿੱਤਾ ਸੀ। ਤੇ ਕੰਪਨੀ ਨੇ ਮੈਨੂੰ ਵੈਂਬਸਾਈਟਡ ਕਰ ਦਿੱਤਾ ਸੀ। ਸ਼ਾਇਦ ਕੰਪਨੀ ਦੀ ਵੈਂਬਸਾਈਟ ਤੋਂ ਈ ਇਹਨੂੰ ਮੇਰੀ ਬਿਮਾਰੀ ਦਾ ਪਤਾ ਲੱਗਾ ਹੋਣਾ। ਤਾਹੀਓਂ ਈ-ਮੇਲ ਕੀਤੀ ਸੀ। ਇਹਨੂੰ ਮੈਡੀਕਲ ਕਾਲਜ

ਵਿੱਚ ਦਾਖਲਾ ਨਾ ਮਿਲਣ ਦਾ ਸੁਣ ਕੇ ਮੈਨੂੰ ਦੁੱਖ ਵੀ ਹੋਇਆ ਸੀ। ਦਾਰੂ ਪੀ ਕੇ ਆਪਣੀ ਮੰਮੀ ਸਮੇਤ ਸਾਰੇ ਟੀਚਰਾਂ ਨੂੰ ਗਾਲ੍ਸ਼ਾਂ ਵੀ ਕੱਢੀਆਂ। ਫਿਰ ਇਹ ਸੁਣ ਕੇ ਹੋਰ ਨਿਰਾਸ਼ਾ ਹੋਈ ਸੀ ਕਿ ਬੀ ਐਸ ਸੀ ਬੀ ਐਡ ਕਰਕੇ ਨੌਕਰੀ ਨਹੀਂ ਸੀ ਮਿਲੀ। ਉਹ ਪ੍ਰਾਈਵੇਟ ਸਕੂਲ ਵਿੱਚ ਪੜ੍ਹਾ ਰਹੀ ਹੈ। ਸਿਰਫ਼ ਦੋ ਹਜ਼ਾਰ ਰੁਪਏ 'ਚ। ਕੋਈ ਚੰਗਾ ਰਿਸ਼ਤਾ ਵੀ ਨਹੀਂ ਮਿਲ ਰਿਹਾ।

ਉਦਾਂ ਰਿਸ਼ਤੇ ਬਾਰੇ ਸੁਣ ਕੇ ਮੈਂ ਅੰਦਰੋਂ ਖੁਸ਼ ਵੀ ਹੋਇਆ ਸੀ। ਮੇਰੀ ਬਿਮਾਰੀ ਲੋਕਾਂ ਦੇ ਨੈੱਟ ਤੇ ਚੜ੍ਹ ਚੁੱਕੀ ਸੀ। ਕੋਈ ਕੁੜੀ ਅੱਖ ਚੁੱਕ ਕੇ ਵੀ ਨਾ ਦੇਖਦੀ। ਮੈਂ ਕੁੜੀਆਂ ਲਈ ਤਰਸ ਗਿਆ ਸੀ। ਮੈਨੂੰ ਦਿਨੇ ਰਾਤ ਬੰਦਰਗਾਹਾਂ ਯਾਦ ਆਉਂਦੀਆਂ। ਪੱਬਾਂ, ਕਲੱਬਾਂ ਵਿੱਚ ਥਰ ਥਰਾਊਂਦੇ ਜਿਸਮ ਧੂਹ ਪਾਉਂਦੇ। ਇਹ 'ਮੱਛੀ' ਤਾਂ ਆਪਣੇ ਆਪ ਮੇਰੇ ਜਾਲ ਵਿੱਚ ਫਸ ਰਹੀ ਸੀ। ਮੇਰੀ ਪੁਰਾਣੀ ਫਰੈਂਡ। ਮੈਂ ਉਹਨੂੰ ਈ-ਮੇਲ ਕੀਤੀ ਸੀ।

-ਇਕ ਇੰਦਰਪੀਤ ਤੂੰ ਹੀ ਮੇਰੀ ਫਰੈਂਡ ਏ, ਜਿਹਨੂੰ ਮੈਂ ਅੱਜ ਵੀ ਪਿਆਰ ਕਰਦਾਂ। ਹੋਰ ਸਭ ਮੈਨੂੰ ਖਾ ਗਈਆਂ। ..ਮੌਤ ਦੇ ਮੌਕੇ ਇੱਕ ਤੂੰ ਹੀ ਸਹਾਰਾ ਏਂ।-

-ਤੂੰ ਮੇਰੀ ਕਲਾਸ ਦਾ ਲਾਇਕ ਮੁੰਡਾ ਸੀ। ਤੇ ਲਾਇਕ ਬੰਦੇ ਮਰਨੇ ਨਹੀਂ ਚਾਹੀਦੇ। ਦੇਸ਼ ਨੂੰ ਬੜੀ ਲੋੜ ਆ।-

ਉਦੋਂ ਮੈਂ ਮੰਜਾ ਨਹੀਂ ਸੀ ਮੱਲਿਆ। ਮੈਂ ਉਹਨੂੰ ਆਪਣੇ ਜੱਫੇ ਵਿੱਚ ਲੈਣਾ ਚਾਹੁੰਦਾ ਸੀ। ਪਰ ਉਹ...। ਉਹਦੀ ਜਦੋਂ ਵੀ ਈ-ਮੇਲ ਆਉਂਦੀ ਜਾਂ ਫੋਨ। ਮੇਰੇ ਵਿੱਚ ਜਾਨ ਆ ਜਾਂਦੀ। ਮੈਂ ਬਿਮਾਰੀ ਨੂੰ ਭੁੱਲ ਜਾਂਦਾ। ਉਹ ਮੈਨੂੰ ਜਿਉਂਦਾ ਕਰ ਦਿੰਦੀ। ਇਕ ਪਾਸੇ ਟਾਲਸਟਾਏ ਦੀ ਪਰਾਸਕੋਵੀਆ ਤੇ ਦੂਜੇ ਪਾਸੇ ਉਹ। ਇਹ ਨਾਵਲ ਮੈਂ ਉਹਨੂੰ ਵੀ ਪੜ੍ਹਾਇਆ ਸੀ। ਜਦੋਂ ਮੈਂ ਪਰਾਸਕੋਵੀਆ ਦੇ ਮੁਕਾਬਲੇ ਉਹਨੂੰ ਮਹਾਨ ਦੱਸਦਾ। ਉਹ ਕੁਝ ਨਾ ਬੋਲਦੀ।

* * * * *

ਹੁਣ ਤਾਂ ਮੈਥਾਂ ਬੋਲਿਆ ਵੀ ਘੱਟ ਜਾਂਦਾ ਹੈ। ਉਦੋਂ ਮੈਂ ਜ਼ਿਆਦਾ ਸ਼ਰਾਬ ਪੀ ਲੈਂਦਾ ਸੀ। ਪੂਰੀ ਸੁਰਤ ਨਾ ਰਹਿੰਦੀ। ਰੱਬ ਦੀ ਮਾਂ-ਭੈਣ ਇੱਕ ਕਰ ਦਿੰਦਾ। ਚੀਕ ਚਿਹਾੜਾ ਪਾ ਦਿੰਦਾ। ਨਾ ਦਿਨ ਮੁੱਕਦਾ ਤੇ ਨਾ ਰਾਤ। ਮੈਂ ਰੋਜ਼ ਹਨੇਰੇ ਨੂੰ ਉਡੀਕਦਾ...ਮੌਤ ਨੂੰ। ਬੱਸ 'ਈਵਾਨ ਇਲੀਚ ਦੀ ਮੌਤ' ਫਿਲਮ ਲਾ ਕੇ ਬਹਿ ਜਾਂਦਾ। ਪੈਂਗ ਅੰਦਰ ਸੁੱਟੀ ਜਾਂਦਾ। ਮੈਨੂੰ ਡਰ ਲੱਗਣ ਲੱਗ ਪੈਂਦਾ। ਮੇਰੀਆਂ ਕੂਕਾਂ ਹੋਰ ਉੱਚੀਆਂ ਹੋ ਜਾਂਦੀਆਂ।

"ਮੈਂ ਜਾ ਰਿਹਾ ਹਾਂ।" ਮੇਰੀ ਚੀਕ ਨਿਕਲ ਜਾਂਦੀ।

ਇੰਦਰਪੀਤ ਦੀ ਹੌਸਲੇ ਵਾਲੀ ਈ-ਮੇਲ ਆ ਜਾਂਦੀ। ਮੈਂ ਉਸੇ ਵਕਤ ਉਹਨੂੰ ਫੋਨ ਦੀ ਘੰਟੀ ਮਾਰ ਦਿੰਦਾ।

"ਪ੍ਰੀਤ ਮੈਂ ਥੱਕ ਗਿਆ। ਮੈਨੂੰ...। ਤੂੰ ਮੇਰੇ ਕੋਲ ਆਜਾ।"

"ਤੂੰ 'ਕੱਲਾ ਨਹੀਂ ਥੱਕਿਆ। ਗਲੋਬਲੀਕਰਨ ਨੇ ਸਾਰੀ ਦੁਨੀਆਂ

ਬੱਕਾਅ ਦਿੱਤੀ ਆ। ਇਹ ਬਿਮਾਰੀਆਂ, ਇਹ ਖੁੱਲ੍ਹੇ-ਖੇਡ, ਨਸੇ, ਚਿੰਤਾ, ਖੋਖਲਾਪਣ... ਇਹ ਸੱਭਿਆਚਾਰ ਸਭ ਉਸੇ ਦੀ ਦੇਣ ਹੈ।”

ਸਾਲੀ ਕਾਮਰੇਡਣੀ ਬਣ ਜਾਂਦੀ ਏ, ਬਿਜਲੀ ਵਾਲਿਆਂ ਵਾਂਗ। ਬਈ ਦੱਸ, ਜੇ ਤੂੰ ਆ ਨਹੀਂ ਸਕਦੀ, ਜਖਮਾਂ 'ਤੇ ਲੂਣ ਕਾਹਰਤੋਂ ਛਿੜਕਦੀ ਏਂ। ਤੇਰਾ ਕੀ ਘੱਸਣ ਲੱਗਾ, ਜੇ ਰਾਤ ਕਟਾ ਦਿਆ ਕਰੇ। ਮੈਂ ਤਾਂ ਪਾਗਲ ਹੋਇਆ ਪਿਆ ਸੀ। ਦਿਮਾਗ ਫਟਣ ਨੂੰ ਫਿਰਦਾ ਸੀ। ਮੇਰੀਆਂ ਅੱਖਾਂ ਅੱਗੇ ਸਮੁੰਦਰ ਹੁੰਦਾ। ਤੂਢਾਨ ਸਮੇਂ ਇੰਜਣ ਕੰਟਰੋਲ ਰੂਮ ਵਿੱਚ ਅਲਾਰਮ ਵੱਜਦੇ ਸੁਣਦੇ। ਟੋਟੇ ਹੋਇਆ ਸ਼ਿਪ...। ਪਾਣੀ ਵਿੱਚੋਂ ਲਾਸ਼ਾਂ ਬਾਹਰ ਆਉਣ ਲੱਗਦੀਆਂ। ਉਹ ਪਾਣੀ 'ਤੇ ਤੁਰਨ ਲੱਗ ਪੈਂਦੀਆਂ। ਫੇਰ ਮੇਰੇ ਵੱਲ...। ਅਫਸਰਾਂ ਦੀਆਂ ਪਤਨੀਆਂ ਨੰਗੀਆਂ ਹੁੰਦੀਆਂ। ਉਨ੍ਹਾਂ ਦੀਆਂ ਛਾਤੀਆਂ ਦੀ ਜਗ੍ਹਾ ਵੱਡੇ-ਵੱਡੇ ਦੰਦ ਹੁੰਦੇ। ਤੇ ਉਹ ਮੈਨੂੰ ਨੋਚ ਲੈਂਦੇ। ਮੈਂ ਫਰਸ਼ 'ਤੇ ਸਿਰ ਪਟਕਣ ਲੱਗ ਪੈਂਦਾ।

ਉਨ੍ਹਾਂ ਦੇ ਮਰਿਓ ਪਤੀ ਕੰਧਾਂ 'ਤੇ ਲਟਕ ਜਾਂਦੇ। ਉਨ੍ਹਾਂ ਦੇ ਲਿੰਗ ਮੇਰੇ ਵੱਲ ਵੱਧਣ ਲੱਗ ਪੈਂਦੇ। ਮੈਂ ਸਮੁੰਦਰ ਵੱਲ ਨੂੰ ਭੱਜ ਲੈਂਦਾ। ਸਮੁੰਦਰ ਵਿੱਚ ਪਾਣੀ ਤਾਂ ਹੈ ਹੀ ਨਈਂ ਸੀ। ਸਿਰਫ ਝੂਨ ਸੀ। ਚਾਰੇ ਪਾਸੇ ਝੂਨ ਹੀ ਝੂਨ, ਠਾਠਾਂ ਮਾਰਦਾ ਨਜ਼ਰ ਆਉਂਦਾ। ਮੈਂ ਵਾਪਸ ਭੱਜ ਲੈਂਦਾ।

ਮੰਮੀ ਡੈਡੀ ਬਹੁਤ ਘਾਬਰ ਗਏ ਸਨ। ਉਹ ਮੈਨੂੰ ਕਦੇ ਕਿਸੇ ਡਾਕਟਰ ਕੋਲ ਲਈ ਛਿਰਦੇ, ਕਦੇ ਕਿਸੇ ਕੋਲ। ਡੇਢ ਮਹੀਨਾ ਚੱਢਾ ਹਸਪਤਾਲ ਵਿੱਚ ਦਾਖਲ ਕਰੀ ਰੱਖਿਆ। ਮੈਨੂੰ ਡਾਕਟਰਾਂ ਕੋਲੋਂ ਭੈਅ ਆਉਂਦਾ ਸੀ। ਉਹਨੀਂ ਬਿਮਾਰੀ ਲਾ ਦੇਣੀ ਸੀ। ਅੱਜ ਕੱਲ੍ਹ ਦੇ ਡਾਕਟਰਾਂ ਦਾ ਇਹ ਕਿੱਤਾ ਆ। ਨਾਲੇ ਕੀ ਪਤਾ ਮੇਰੀ ਕੰਪਨੀ ਵਾਲਿਆਂ ਨਾਲ ਰਲੇ ਹੋਏ ਹੋਣ। ਬਿਜਲੀ ਵਾਲੇ ਕਹਿੰਦੇ ਸੀ ਵਿਦੇਸ਼ੀ ਕੰਪਨੀਆਂ ਤਾਂ ਦੇਸ਼ ਚਲਾ ਰਹੀਆਂ। ਮੈਂ ਹਸਪਤਾਲੋਂ ਭੱਜ ਆਇਆ ਸੀ। ਮੈਂ ਘਰ ਆ ਕੇ ਲੁਕ ਗਿਆ। ਇਥੇ ਵੀ ਹਸਪਤਾਲ ਵਾਂਗ ਡਰ ਆਉਣ ਲੱਗਾ। ਝੂਨ ਨਾਲ ਭਰਿਆ ਸਮੁੰਦਰ, ਲਾਸ਼ਾਂ... ਕੰਧਾਂ ਮੇਰਾ ਖਹਿੜਾ ਨਹੀਂ ਛੱਡ ਰਹੀਆਂ ਸਨ। ਮੈਂ ਮੰਮੀ ਡੈਡੀ ਨੂੰ ਕਿਹਾ ਵੀ।

“ਇਸ ਕਮਰੇ ਨੇ ਮੈਨੂੰ ਖਾ ਜਾਣਾ। ..ਮੈਨੂੰ ਕੌਠੀ ਅੰਦਰ ਲੈ ਜਾਓ।”

ਇਹ ਸੁਣ ਕੇ ਉਹ ਹੋਰ ਸਹਿਮ ਗਏ। ਉਨ੍ਹਾਂ ਨੂੰ ਕਿਹੜਾ ਮੇਰੇ ਉੱਤੇ ਤਰਸ ਆਉਂਦਾ ਸੀ। ਪਹਿਲਾਂ ਤਾਂ ਸਮੁੰਦਰ ਵਿੱਚੋਂ ਬੰਦੇ ਉੱਠ ਕੇ ਆਉਂਦੇ ਸਨ। ਫਿਰ ਫਰਸ਼ 'ਤੇ ਪਾਣੀ ਹੀ ਪਾਣੀ ਹੋਣ ਲੱਗ ਪਿਆ। ਪਾਣੀ ਦੀਆਂ ਲਹਿਰਾਂ ਉਠਦੀਆਂ। ਉਨ੍ਹਾਂ ਲਹਿਰਾਂ ਵਿੱਚੋਂ ਬੰਦੇ ਬਾਹਰ ਆ ਜਾਂਦੇ। ਮੇਰੇ ਕੋਲ ਤਾਂ ਕੋਈ ਹਥਿਆਰ ਵੀ ਨਹੀਂ ਸੀ। ਨਈਂ ਤਾਂ ਵੱਚ ਨਾ ਦਿੰਦਾ। ਉਦਾਂ ਮੇਰੇ ਕੋਲ ਹਥਿਆਰਾਂ ਦਾ ਘਾਟਾ ਵੀ ਨਈਂ ਸੀ। ਡੈਡੀ ਦੇ ਬਿਜਲੀ ਵਾਲੇ ਯਾਰ ਆਏ। ਮੈਂ ਉਨ੍ਹਾਂ ਨੂੰ ਵੀ ਸੁਲ੍ਹਾ ਮਾਰੀ ਸੀ।

“ਜੇ ਕਿਸੇ ਦਾ ਕੰਡਾ ਕੱਢਣਾ ਹੋਇਆ ਤਾਂ ਦੱਸ ਦਿਓ। ਮੇਰੇ ਕੋਲ ਉਹ

ਵਾਸ਼ਿੰਗਟਨ ਵਾਲੀ ਦਾ ਸੈਲ ਫੋਨ ਨੰਬਰ ਹੈਗਾ ਆ। ਬੱਸ ਇੱਕ ਰਾਤ ਉਹਦੇ ਨਾਲ ਕਟਾਉਣੀ ਆ। ਫਿਰ ਹੱਡ ਰਗੜ-ਰਗੜ ਕੇ ਮਰ੍ਹੁ।”

“ਅੱਛਾ...।” ਉਹ ਬੁਲ੍ਹਾਂ ਚੇਹੇ ਹੋਏ ਹੁੰਗਾਰਾ ਭਰਦੇ।

“ਕਰਾਂ ਨੀਲੀਆਂ ਅੱਖਾਂ ਵਾਲੀ ਨਾਲ ਗੱਲ ?”

ਇਹ ਜਮਦੂਤ ਵੀ ਭੈੜੇ ਹਨ। ਜਿਹਦੇ ਮਗਰ ਪੈ ਜਾਂਦੇ ਖਹਿੜਾ ਨਈਂ ਛੱਡਦੇ। ਮੈਂ ਉਦਾਂ ਭਈਏ ਤੋਂ ਵੀ ਮਾਫ਼ੀ ਮੰਗ ਲੈਣੀ ਸੀ। ਮੈਨੂੰ ਤਾਂ ਲਿੰਗ ਤੇ ਛਾਤੀਆਂ ਦਿਸਦੀਆਂ ਸਨ। ਭਈਏ ਨੂੰ ਵੀ ਦਿਸਣ ਲੱਗ ਪਏ ਸਨ। ਜਦੋਂ ਉਹ ਕੰਧ ਤੇ ਖੜ੍ਹੇ ਹੁੰਦੇ। ਮੈਂ ਉਨ੍ਹਾਂ ਤੇ ਅਟੈਕ ਕਰ ਦਿੰਦਾ। ਮੈਂ ਆਪਣੇ ਸਿਰ ਨਾਲ ਉਨ੍ਹਾਂ ਦੇ ਅੰਗ ਭੰਨਦਾ ਸੀ। ਭਈਆ ਕਹਿੰਦਾ ਮੈਂ ਆਪਣੇ ਹਥਿਆਰ ਉਹ ਤੇ ਚਲਾਉਂਦਾ ਹਾਂ। ਉਹ ਰਾਤੋਂ ਰਾਤ ਭੱਜ ਗਿਆ ਸੀ।

ਮੈਂ ਇਕੱਲਾ ਰਹਿ ਗਿਆ ਸੀ। ਇਸ ਕਮਰੇ ਵਿੱਚ ਇਕੱਲਾ ਬੰਦਾ ਸੌ ਸਕਦਾ? ਇੰਦਰਪ੍ਰੀਤ ਨੂੰ ਆਉਣ ਲਈ ਫੋਨ ਕਰਦਾ। ਉਹ ਵੀ ਨਈਂ ਆਉਂਦੀ। ਮੈਂ ਚਾਹੁੰਦਾ ਸੀ ਉਹ ਇੱਕ ਵਾਰ...। ਰਹੀ ਡੈਡੀ ਦੀ ਗੱਲ, ਅੱਵਲ ਤਾਂ ਉਹਨੇ ਮੇਰੇ ਨਾਲ ਪੈਣਾ ਨਈਂ ਸੀ। ਜੇ ਪੈ ਵੀ ਜਾਂਦਾ, ਉਹਦਾ ਕੋਈ ਫਾਇਦਾ ਨਈਂ ਸੀ। ਪੀਤੀ ਵਿੱਚ ਉਹਨੂੰ ਕਿਹੜਾ ਸੁਰਤ ਰਹਿੰਦੀ ਆ। ਮੰਮੀ ਨੂੰ ਸੱਦਿਆ ਤਾਂ ਉਹਨੇ ਮੇਰੇ ਤੇ ਝੂਠਾ ਦੋਸ਼ ਲਾ ਦਿੱਤਾ। ਅਥੇ ਮੈਂ ਉਹਦੇ ਵੱਲ ਭੁੱਖੀਆਂ ਨਜ਼ਰਾਂ ਨਾਲ ਦੇਖਦਾਂ।

ਕਲਯੁੱਗ ਆ ਗਿਆ। ਕੋਈ ਬੰਦਾ ਆਪਣੀ ਮਾਂ ਬਾਰੇ ਵੀ...। ਮੇਰੇ ਅੰਗ ਕੱਟੇ ਜਾਣ ਓ ਰੱਬਾ। ਕਿੱਦਾਂ ਦੀਆਂ ਬਿਮਾਰੀਆਂ ਲੱਗਣ ਲੱਗ ਪਈਆਂ। ਉਦੋਂ ਡਰ ਹੁਣ ਨਾਲੋਂ ਵੀ ਜ਼ਿਆਦਾ ਲੱਗਦਾ ਸੀ। ਭਈਏ ਨੂੰ ਕੀ ਦੋਸ਼ ਦੇਵਾਂ। ਮੇਰੇ ਆਪਣਿਆਂ ਦਾ ਕੀ ਹਾਲ ਏ? ਉਹ ਕਰਨਬੀਰ ਨੇ ਕਦੇ ਫੋਨ ਨਈਂ ਕੀਤਾ। ਦੱਸੋ ਭਲਾ ਮੈਂ ਉਹਨੂੰ ਫੋਨ ਵਿਚੋਂ ਖਾ ਜਾਉਂਗਾ। ਉਦਾਂ ਮੇਰੀ ਮੰਮੀ ਇਵੇਂ ਸੋਚਦੀ ਆ। ਇਹਨੇ ਉਹਨੂੰ ਵਰਜਿਆ ਹੋਣਾ। ਉਹਨੇ ਇਕ ਵਾਰ ਦੋ ਲੱਖ ਤੁਰਪਿਆ ਭੇਜਿਆ। ਮੁੜ ਕੇ ਬੁਲਾਉਣ ਤੋਂ ਵੀ ਜਾਂਦਾ ਲੱਗਾ। ਮੰਮੀ ਡੈਡੀ ਨਾਲ ਗਿੱਟ ਮਿੱਟ ਕਰਦਾ ਰਹਿੰਦਾ ਏ। ਉਹਨਾਂ ਨੂੰ ਡਾਲਰ ਭੇਜਦਾ ਆ। ਅੱਜ-ਕੱਲੁ ਉਹ ਮੰਮੀ ਦਾ ਲਾਡਲਾ ਪੁੱਤ ਆ। ਜਿੰਨੇ ਦਿਨ ਭਈਆ ਭੇਜਿਆ ਰਿਹਾ। ਇਹ ਮੇਰੇ ਅੰਦਰ ਨਹੀਂ ਵੜੀ। ਮੈਂ ਚਾਹੇ ਚੀਕਾਂ ਮਾਰਦਾ ਰਿਹਾਂ। ਭੁੱਖਾ ਪਿਆ ਰਿਹਾਂ। ਇਹਨੇ ਕਮਰੇ ਦੇ ਬਾਹਰ ਘੁੰਮੀ ਜਾਣਾ। ਇਹਦੀ ਅੰਦਰ ਆਉਣ ਦੀ ਹਿੰਮਤ ਨਾ ਪੈਣੀ। ਪਤਾ ਨਈਂ ਇਹ ਸੈਥੋਂ ਡਰਦੀ ਸੀ ਜਾਂ ਭੂਤਾਂ ਤੋਂ। ਕਹਿੰਦੀ ਸੀ-

“ਕਿਤੇ ਇਹ ਪ੍ਰੇਤ ਜਾਂ ਬਿਮਾਰੀ ਸਾਨੂੰ ਨਾ ਚੁੰਬੜ ਜਾਏ।”

ਡੈਡੀ ਨੇ ਡਿਊਟੀ ਤੋਂ ਆਉਣਾ। ਉਹਨੇ ਵੀ ਅੰਦਰ ਨਾ ਵੜਨਾ। ਬਿਮਾਰੀ ਦਾ ਉਹਨੂੰ ਵੀ ਡਰ ਸੀ। ਪਹਿਲਾਂ ਉਹਨੇ ਪੈਂਗ ਲਾ ਕੇ ਕਾਇਮ ਹੋਣਾ। ਫੇਰ ਰੋਟੀ ਪਾਣੀ ਦੇਣ ਅੰਦਰ ਵੜਨਾ। ਜਿੱਦਣ ਉਹਦੇ ਕੋਲ ਬੋਤਲ ਨਾ ਹੋਣੀ।

ਉਹਨੇ ਆਂਢੁ-ਗੁਆਂਢੁ ਚੌਂ ਬੰਦਾ ਲੈ ਕੇ ਅੰਦਰ ਆਉਣਾ। ਮੈਨੂੰ ਦੇਖ ਕੇ ਪਸੀਨੇ ਪਸੀਨਾ ਹੋ ਜਾਣਾ। ਉਨਾਂ ਤਾਂ ਇਸ ਬਿਮਾਰੀ ਤੋਂ ਮੈਂ ਨਹੀਂ ਸਹਿਮਿਆ ਹੋਣਾ, ਜਿੰਨੇ ਇਹ ਡਰ ਗਏ ਸਨ।

...ਮੇਰੀ ਦਰਦ ਨਾਲ ਚੀਕ ਨਿਕਲ ਗਈ ਹੈ। ਗਿਰਾਸੀਮ ਉੱਠ ਖੜ੍ਹਿਆ ਹੈ। ਮੇਰੇ ਮੂੰਹ 'ਤੇ ਹੱਥ ਫੇਰ ਕੇ ਫਿਰ ਸੌਂ ਗਿਆ ਹੈ। ਕਈ ਰਾਤਾਂ ਤੋਂ ਪੂਰੀ ਤਰ੍ਹਾਂ ਸੁੱਤਾ ਨਹੀਂ। ਮੇਰੇ ਦਰਦ ਬਹੁਤ ਹੁੰਦਾ ਸੀ। ਇਹ ਜਾਗਦਾ ਰਿਹਾ। ਇਹਦਾ ਅਸਲ ਨਾਂ ਰਾਜੇਸ਼ ਹੈ। ਇਹ ਮੰਮਾ ਦਾ ਸਟੂਡੈਂਟ ਰਿਹਾ। ਇਹਨੇ ਬਾਵੁਵੀਂ ਕੀਤੀ ਹੋਈ ਹੈ। ਨੇੜਲੇ ਪਿੰਡ ਬਾਂਦੀਆਂ ਤੋਂ ਹੈ। ਮੇਰੀ ਦੇਖ ਭਾਲ ਲਈ ਮੰਮਾ ਨੇ ਚੱਢਾ ਹਸਪਤਾਲ ਵਾਲਿਆਂ ਨਾਲ ਇਹਦੇ ਬਾਰੇ ਗੱਲ ਤੋਗੀ ਸੀ। ਉੱਦਣ ਮੈਂ ਹਸਪਤਾਲੋਂ ਭੱਜਿਆ ਸੀ। ਉਹਨਾਂ ਨੂੰ ਕੀ ਸੀ? ਡਾਕਟਰਾਂ ਨੇ ਤਾਂ ਪੈਸੇ ਬਟੋਰਨੇ ਸਨ। ਉਹਨੀਂ ਸਾਨੂੰ ਰਾਜੇਸ਼ ਦੇ ਦਿੱਤਾ ਸੀ। ਇਹ ਮੈਨੂੰ ਵੀ ਪਸੰਦ ਸੀ ਤੇ ਮੰਮੀ ਡੈਡੀ ਨੂੰ ਵੀ। ਇਹ ਮੰਮੀ ਡੈਡੀ ਨੂੰ ਡਰਿਓ ਦੇਖ ਕੇ ਹੱਸ ਪਿਆ ਸੀ।

“ਇਹ ਬਿਮਾਰੀ ਖਤਰਨਾਕ ਜ਼ਰੂਰ ਆ, ਮੈਡਮ ਜੀ। ਕਿਸੇ ਨੂੰ ਕੁਝ ਨਈਂ ਕਹਿੰਦੀ। ਮੈਂ ਬਿਮਾਰੀ ਨਾਲ ਸਿੱਝ ਲਵਾਂਗਾ।”

ਮੁੰਡਾ ਬੀਬਾ ਆ। ਨਿਡਰ ਵੀ ਆ ਤੇ ਸਮਝਦਾਰ ਵੀ। ਇਹਦੀ ਤਨਖਾਹ ਦੀ ਸੈਟਲਮੈਂਟ ਹੋ ਗਈ ਸੀ। ਇਹ ਵਿਚਾਰ ਜਿੰਨਾ ਕਰ ਸਕਦਾ ਹੈ, ਕਗੀ ਜਾਂਦਾ ਆ। ਮੈਨੂੰ ਮੰਮੀ ਡੈਡੀ ਤੋਂ ਬਾਅਦ ਬਹੁਤਾ ਗੁੱਸਾ ਇੰਦਰਪ੍ਰੀਤ 'ਤੇ ਆ। ਦੇਖੋ, ਮੈਂ ਉਹਨੂੰ ਪਿਆਰ ਕਰਦਾਂ। ਤੇ ਉਹ...।

* * * * *

ਹਰਸੇਵ ਬੈੱਡ 'ਤੇ ਪਿਆ ਤੜ੍ਹਫ਼ ਰਿਹਾ ਹੁੰਦਾ। ਉਹਦੀਆਂ ਹੱਡੀਆਂ ਵਿੱਚ ਦਰਦ ਰਹਿੰਦਾ। ਜਿਉਂ ਹੀ ਦਵਾਈ ਉਹਦੇ ਅੰਦਰ ਜਾਂਦੀ, ਉਹਦੇ ਕੰਨਾਂ ਚੌਂ ਧੂਆਂ ਨਿਕਲਦਾ। ਪੇਟ ਵਿੱਚ ਜਿੱਦਾਂ ਅੱਗ ਬਲ ਜਾਂਦੀ। ਪੇਟ ਕੱਸਿਆ-ਕੱਸਿਆ ਰਹਿੰਦਾ।

ਰਾਜੇਸ਼ ਸਾਰੀ ਰਾਤ ਉਹਦੇ ਪੈਰਾਂ ਦੀ ਮਾਲਸ਼ ਕਰਦਾ। ਜਦੋਂ ਪੇਟ ਬਹੁਤ ਜ਼ਿਆਦਾ ਕੱਸਿਆ ਜਾਂਦਾ, ਦੇਸੀ ਤੇਲ ਦੀ ਮਾਲਸ਼ ਨਾਲ ਨਰਮ ਕਰਦਾ। ਉਹਦੇ ਨਾਲ ਬੱਚਿਆਂ ਵਾਂਗ ਲਾਡ ਲਡਾਉਂਦਾ। ਉਹਨੂੰ ਚੁੰਮਦਾ, ਦਿਲਾਸਾ ਦਿੰਦਾ। ਉਹਦਾ ਮੂੰਹ ਧੋਂਦਾ, ਕੰਘੀ ਕਰਦਾ। ਰਾਤ ਪੈਂਦੀ...। ਉਹ ਆਪਣੇ ਘਰ ਜਾਣ ਤੋਂ ਇਨਕਾਰ ਕਰ ਦਿੰਦਾ। ਉਹਦੇ ਨਾਲ ਹੀ ਸੌਂ ਜਾਂਦਾ। ਉਹਦੀ ਛਾਤੀ ਦਬਾਉਂਦਾ, ਸਿਰ ਘੁੱਟਦਾ। ਜਦੋਂ ਉਹ ਉਹਨੂੰ ਇਹ ਸਾਰਾ ਕੁਝ ਕਰਦੇ ਨੂੰ ਦੇਖਦਾ, ਉਹ ਇੰਦਰਪ੍ਰੀਤ ਨੂੰ ਫੋਨ ਕਰਦਾ-

“ਮੈਂ ਇਹਦਾ ਨਾਂ ਗਿਰਾਸੀਮ ਰੱਖ ਦਿਆਂ?”

“ਰਾਜੇਸ਼ ਨਾਂ ਕੋਈ ਮਾੜਾ ਨਈਂ।”

ਪਰ ਇੰਦਰਪ੍ਰੀਤ ਦੇ ਰੋਕਣ ਦੇ ਬਾਵਜੂਦ ਉਹਨੇ ਉਹਦਾ ਨਾਂ ਗਿਰਾਸੀਮ

ਰੱਖ ਦਿੱਤਾ। ਹੌਲੀ-ਹੌਲੀ ਉਹਨੂੰ ਉਹਦਾ ਰਾਜੇਸ਼ ਨਾਂ ਭੁੱਲ ਹੀ ਗਿਆ। ਤੇ ਉਹ ਉਹਦਾ ਗਿਰਾਸੀਮ ਹੋ ਗਿਆ।

ਗਿਰਾਸੀਮ ਰੋਟੀ ਖਵਾਉਣ ਦੀ ਕੋਸ਼ਿਸ਼ ਕਰਕੇ ਹਟਿਆ, ਪਚੀ ਨਈਂ। ਪੇਟ ਦੀ ਹਾਲਤ ਬਹੁਤ ਜ਼ਿਆਦਾ ਵਿਗੜ ਚੁੱਕੀ ਹੈ। ਕੋਈ ਵੀ ਭਾਰੀ ਚੀਜ਼ ਪੇਟ ਝਲਦਾ ਨਈਂ। ਉਹਦਾ ਚਿੱਤ ਕਦੇ ਮਿੱਠਾ ਖਾਣ ਨੂੰ ਕਰਦਾ ਹੈ ਤੇ ਕਦੇ ਕੌੜਾ। ਗਿਰਾਸੀਮ ਕਦੇ ਕੋਈ ਮਠਿਆਈ ਲਿਆਉਂਦਾ ਹੈ ਤੇ ਕਦੇ ਕੁਝ ਹੋਰ। ਫਿਰ ਉਹ ਮੂੰਹ ਸਲੂਣਾ ਕਰਨ ਲਈ ਕਦੇ ਗੋਲਗੱਪੇ, ਕਦੇ ਸਮੇਂ, ਕਦੇ ਨਮਕੀਨ ਤੇ ਕਦੇ ਕੁਝ ਹੋਰ ਖਿਲਾਉਂਦਾ ਹੈ। ਪਰ ਉਹਦੇ ਅੰਦਰ ਕੁਝ ਨਈਂ ਲੰਘ ਰਿਹਾ। ਜੀਭ ਦੇ ਛਾਲਿਆਂ ਨੇ ਸਵਾਦ ਵੀ ਖਤਮ ਕਰ ਦਿੱਤੇ ਹਨ। ਗਿਰਾਸੀਮ ਉਹਨੂੰ ਪੁਚਕਾਰ ਪੁਚਕਾਰ ਕੇ ਖੁਆ ਰਿਹਾ ਹੈ।

“ਗਿਰਾਸੀਮ, ਜੇ ਮੈਂ ਸਾਰਾ ਕੁਝ ਖਾਣਾ ਪੀਣਾ ਬੰਦ ਕਰ ਦਿਆਂ। ਫਿਰ ਇਸ ਢਿੱਡ ਤੇ ਸਿਰ ਨੂੰ ਪੁੱਛਾਂ- ਹੁਣ ਤੁਸੀਂ ਖੁਸ਼ ਹੋ ?”

ਇੰਨੀ ਗੱਲ ਕਹਿ ਕੇ ਹਰਸੇਵ ਠਹਾਕਾ ਮਾਰ ਕੇ ਹੱਸਿਆ ਹੈ। ਗਿਰਾਸੀਮ ਚੁੱਪ ਬੈਠਾ ਹੈ। ਉਹ ਉਹਦੀ ਚੁੱਪ ਨੂੰ ਸਮਝਦਾ ਹੈ। ਉਹ ਉਹਦਾ ਧਿਆਨ ਹਟਾਉਣ ਲਈ ਬੀਚ ਦੇ, ਕਰੂਜ਼ ਦੇ ਚੁਟਕਲੇ ਸੁਣਾਉਣ ਲੱਗ ਪਿਆ ਹੈ। ਗਿਰਾਸੀਮ ਉਹਦੇ ਚੁਟਕਲਿਆਂ ਵਿੱਚ ਖੁੱਭ ਗਿਆ ਹੈ।

‘ਸਾਡਾ ਸ਼ਿਖ ਆਪਣੇ ਰੂਟ ’ਤੇ ਜਾ ਰਿਹਾ ਸੀ। ਪੋਰਟਲੈਂਡ ਦੇ ਤੱਟ ਤੋਂ ਜਪਾਨੀ ਜਹਾਜ਼ ਸਾਡੇ ਨਾਲ ਰਲਿਆ ਸੀ। ਉਸ ਵਿੱਚ ਕਿੰਨੀਆਂ ਸਾਰੀਆਂ ਜਵਾਨ ਗੋਰੀਆਂ ਬੈਠੀਆਂ ਸਨ। ਅਸੀਂ ਉਨ੍ਹਾਂ ਨੂੰ ਦੇਖ ਕੇ ਆਪਣੀਆਂ ਕਮੀਜ਼ਾਂ ਲਾਹ ਦਿੱਤੀਆਂ, ਜਦੋਂ ਗੋਰੀਆਂ ਨੇ ਲਾਹੀਆਂ, ਅਸੀਂ ਧੜੱਮ ਕਰਕੇ ਜਹਾਜ਼ ਵਿਚਲੇ ਪਾਣੀ ਵਿੱਚ ਢਿੱਗ ਪਏ ਸਾਂ।’

ਗਿਰਾਸੀਮ ਹੱਸ-ਹੱਸ ਕੇ ਲੋਟਪੋਟ ਹੋ ਰਿਹਾ ਹੈ। ਤੇ ਹਰਸੇਵ ਰੋ ਰਿਹਾ ਹੈ।

ਉਹਦੇ ਜ਼ੋਰ ਨਾਲ ਦਰਦ ਉਠਿਆ ਹੈ। ਗਿਰਾਸੀਮ ਚੁੱਕ ਕੇ ਟੁਆਇਲਟ ਸੀਟ ਤੇ ਬਿਠਾਉਂਦਾ ਹੈ। ਖੂਨ ਦੇ ਕਤਰਿਆਂ ਨਾਲ ਸਾਰੀ ਸੀਟ ਲਹੂ ਲੁਹਾਣ ਹੋ ਗਈ ਹੈ। ਉਹਨੇ ਉਹਨੂੰ ਸਾਫ਼ ਕਰਕੇ ਬੈਂਡ ’ਤੇ ਲਿਆ ਪਾਇਆ ਹੈ। ਸੀਟ ਸਾਫ਼ ਕਰਕੇ ਉਹਨੂੰ ਹੌਸਲਾ ਦੇਣ ਲੱਗ ਪਿਆ ਹੈ। ਹਰਸੇਵ ਦੀ ਜਾਨ ਨਿਕਲਦੀ ਜਾ ਰਹੀ ਹੈ। ਪਤਾ ਨਈਂ ਉਹਦੇ ਅੰਦਰ ਕਿਹੜਾ ਵਾਇਰਸ ਵੜ ਚੁੱਕਾ ਹੈ। ਜਿਹੜਾ ਉਹਦੀ ਜਾਨ ਲੈ ਰਿਹਾ ਹੈ। ਗਿਰਾਸੀਮ ਉਹਨੂੰ ਚੁੱਪ ਕਰਾ ਰਿਹਾ ਹੈ।

“ਭਰਾ ਜੀ, ਸ਼ਬਦਾਂ ਨਾਲ ਦਰਦਾਂ ਨੂੰ ਮਾਰਿਆ ਨਈਂ ਜਾ ਸਕਦਾ।”

ਗਿਰਾਸੀਮ, ਹਰਸੇਵ ਦੀ ਗੱਲ ਸੁਣ ਕੇ ਚੁੱਪ ਕਰ ਗਿਆ ਹੈ। ਉਹਨੂੰ ਇੱਕਲੇ ਨੂੰ ਰੋਣ ਲਈ ਛੱਡ ਕੇ ਬਾਹਰ ਵਰਾਂਡੇ ਦੀ ਨੁੱਕਰ ਵਿੱਚ ਬੈਠ ਗਿਆ ਹੈ। ਅੱਧੀ ਰਾਤ ਬੀਤ ਚੁੱਕੀ ਹੈ। ਹਰਸੇਵ ਨੇ ਗਿਰਾਸੀਮ ਤੋਂ ਇੱਕ ਗਲਾਸ ਵਿਸਕੀ

ਦਾ ਲੈ ਕੇ ਪੀਤਾ ਹੈ। ਇਸ ਨਾਲ ਉਸਦਾ ਬੋੜਾ ਦਰਦ ਘੱਟ ਗਿਆ ਹੈ। ਉਹ ਇੱਕ ਹੋਰ ਪੈਂਗ ਲਾ ਕੇ ਸੌਣਾ ਚਾਹੁੰਦਾ ਹੈ। ਨਾਲ ਪਿਆ ਗਿਰਾਸੀਮ ਉਹਦੇ ਹੱਥਾਂ ਨੂੰ ਪਲੋਸ ਰਿਹਾ ਹੈ।

“ਗਿਰਾਸੀਮ, ਉਹਨਾਂ ਗਲੀਆਂ ਵਿੱਚ ਗਏ ਤਾਂ ਸਾਰੇ ਈ...। ਉਸ ਕੰਬਖਤ ਰੱਬ ਨੂੰ ਪੁੱਛ, ਮੇਰਾ ਪੈਰ ਈ ਚਿੱਕੜ ਵਿੱਚ ਫਸਾਣਾ ਸੀ।”

ਹਰਸੇਵ ਨੇ ਹਉਂਕਾ ਲਿਆ ਹੈ। ਦੂਜਾ ਪੈਂਗ ਅੰਦਰ ਸੁਟਿਆ ਹੈ। ...ਗਿਰਾਸੀਮ ਉਹਨੂੰ ਸੁਲਾਉਣ ਦੀ ਕੋਸ਼ਿਸ਼ ਵਿੱਚ ਹੈ। ਸ਼ਾਇਦ ਉਹਦੀ ਅੱਖ ਲੱਗ ਗਈ ਹੈ।

ਸਭ ਤੋਂ ਭਿਆਨਕ ਸਜ਼ਾ ਜਾਗਾ ਕੱਟਣਾ ਹੈ। ਪਿਛਲੇ ਦੋ ਸਾਲਾਂ ਤੋਂ ਉਹਦੀਆਂ ਅੱਖਾਂ ਨੀਂਦ ਲਈ ਤਰਸ ਗਈਆਂ ਹਨ। ਕੋਈ ਮੰਨ ਨਹੀਂ ਸਕਦਾ ਕਿ ਮੌਤ ਇੱਦਾਂ ਵੀ ਆਉਂਦੀ ਹੈ। ਇੰਦਰਪ੍ਰੀਤ ਉਹਨੂੰ ਨੀਂਦ ਨਾ ਆਉਣ ਤੋਂ ਵੀ ਚਿੰਤਤ ਹੈ। ...ਤੇ ਦਸਤ ਤੋਂ ਵੀ। ਉਹ ਇਸ ਬਿਮਾਰੀ ਦੇ ਸਿਮਟਮ ਨੂੰ ਲੈ ਕੇ ਕਈ ਦਿਨਾਂ ਤੋਂ ਨੈੱਟ 'ਤੇ ਸਰਚ ਕਰ ਰਹੀ ਹੈ। ਫਿਰ ਉਨ੍ਹੇ ਸਾਇਕੈਟਰਿਸਟ ਤੋਂ ਸਲਾਹ ਲਈ। ਉਹ ਘੱਟੋ-ਘੱਟ ਉਹਦੀ ਮਾਨਸਿਕ ਪੀੜਾ ਘਟਾਉਣਾ ਚਾਹੁੰਦੀ ਹੈ।

ਉਹਨੇ ਉਹਦੇ ਮੰਮੀ ਡੈਡੀ ਨੂੰ ਸਾਇਕੈਟਰਿਸਟ ਨਾਲ ਮਿਲਾਇਆ ਸੀ। ਉਸ ਡਾਕਟਰ ਦੀ ਦਵਾਈ ਦਾ ਬੋੜਾ ਜਿਹਾ ਅਸਰ ਹੋਇਆ ਸੀ। ਉਹਦੀ ਪੀੜਾ ਤਾਂ ਪਹਿਲਾਂ ਵਾਂਗ ਹੀ ਸੀ ਪਰ ਦਵਾਈ ਨਾਲ ਮਨ ਹੌਲਾ ਹੋ ਗਿਆ ਸੀ। ਉਹ ਹੁਣ ਰਾਤ ਨੂੰ ਚੀਕਾਂ ਨਈਂ ਮਾਰਦਾ। ...ਛੱਡ ਵਿੱਚ ਮੁੱਕੇ ਨਹੀਂ ਮਾਰਦਾ। ਕੰਧਾਂ ਵਿੱਚ ਸਿਰ ਨਈਂ ਮਾਰਦਾ। ਤੇ ਨਾ ਹੀ ਦਰਦ ਵੇਲੇ ਉਹ ਰੱਸਾ ਲੱਭਦਾ ਹੈ। ਮਨ ਤਾਂ ਖੁਦਕੁਸ਼ੀ ਕਰਨ ਨੂੰ ਕਰਦਾ ਹੈ ਪਰ ਉਹ ਟਾਲ ਦਿੰਦਾ ਹੈ।

ਹੁਣ ਗਿਰਾਸੀਮ ਉਹਨੂੰ ਚਿਕਨ ਸੂਪ ਨਾਲ ਦੋ ਚਾਰ ਬੁਰਕੀਆਂ ਵੀ ਖੁਆ ਦਿੰਦਾ ਹੈ। ਪਹਿਲਾਂ ਨਾਲੋਂ ਉਹ ਬੋੜਾ ਸ਼ਾਂਤ ਰਹਿੰਦਾ ਹੈ। ਟੈਲੀਵੀਜ਼ਨ ਦੇਖ ਲੈਂਦਾ ਹੈ। ਕੰਪਿਊਟਰ ਆਪ ਤਾਂ ਚਲਾ ਨਹੀਂ ਸਕਦਾ। ਗਿਰਾਸੀਮ ਨੂੰ ਲਾਈ ਰੱਖਦਾ ਹੈ। ਉਹ ਹੀ ਉਹਦੀ ਮੇਲ ਪੜ੍ਹਦਾ ਤੇ ਭੇਜਦਾ ਹੈ।

ਡਾਕਟਰ ਇਲਾਜ ਤਾਂ ਕਰ ਰਿਹਾ ਹੈ ਪਰ ਜਖਮ ਨਹੀਂ ਠੀਕ ਹੋ ਰਹੇ। ਡਾਕਟਰ ਜਿਸ ਨੂੰ ਪਾਈਲੜ ਕਹਿ ਰਿਹਾ ਹੈ, ਦਰਅਸਲ ਫੰਗਸ ਇਨਫੈਕਸ਼ਨ ਹੈ। ਨਵੇਂ ਡਾਕਟਰ ਨੇ ਉਸਦੀ ਦਰਦ ਭਰੀ ਇਨਫੈਕਸ਼ਨ ਤਾਂ ਹਟਾ ਦਿੱਤੀ। ਪਰ ਉਸ ਤੋਂ ਬਾਅਦ ਭਾਰ ਬੜੀ ਤੇਜ਼ੀ ਨਾਲ ਘੱਟਣ ਲੱਗ ਪਿਆ ਹੈ। ਕਦੇ ਛੇ ਛੁੱਟ ਦੋ ਇੰਚ ਤੇ ਅੱਸੀ ਕਿਲੋ ਭਾਰ ਵਾਲਾ ਗੱਭਰੂ ਬਵੰਜਾ ਕਿਲੋ ਦਾ ਰਹਿ ਗਿਆ ਹੈ। ਉਹਦਾ ਮੂੰਹ ਚੁਗਲ ਵਰਗਾ ਬਣ ਗਿਆ ਹੈ। ਉਹਨੇ ਜਵਾਨੀ ਵਿੱਚ ਹੀ ਬੁਢਾਪਾ ਦੇਖ ਲਿਆ ਹੈ। ਉਸਨੇ ਆਪਣੀ ਵਸੀਅਤ ਆਪਣੀ ਮੰਮੀ ਨੂੰ ਭਿਜਵਾਈ ਸੀ।

“ਮੰਮੀ, ਮੇਰੀਆਂ ਪਸਲੀਆਂ ਦੀ ਟੋਕਰੀ ਬਣਾ ਲੈਣੀ। ਮੇਰੀ ਗੀੜ ਦੀ ਹੱਡੀ ਤਾਂ ਤੋੜ ਦਿੱਤੀ ਗਈ ਸੀ ਪਰ ਇਹ ਮਜ਼ਬੂਤ ਬੜੀ ਹੈ। ਜਿਥੇ ਬਿੰਨਾ ਰੱਖੀਦਾ, ਉਸ ਮੋਟੀ ਛਿੱਟੀ ਦੀ ਜਗ੍ਹਾ ਇਹਨੂੰ ਵਰਤ ਲੈਣਾ। ...ਅਲਵਿਦਾ।” ਉਹਦੀ ਵਸੀਅਤ ਪੜ੍ਹ ਕੇ ਮਾਪੇ ਬਹੁਤ ਤੜਫੇ ਸਨ।

ਦਿਨ ਬਿਨਾਂ ਦਿਨ ਮੌਤ ਉਹਦੇ ਚਿਹ੍ਰੇ ’ਤੇ ਆਪਣੀ ਇਬਾਰਤ ਲਿਖ ਰਹੀ ਹੈ। ਟੁਆਇਲਟ ਜਾਣ ਵੇਲੇ ਤਕਲੀਫ਼ ਘੱਟ ਗਈ ਸੀ। ਪਰ ਮੂੰਹ ਦੇ ਛਾਲੇ ਪਾਬੀਆਂ ਵਾਂਗ ਪੱਥੇ ਗਏ ਸਨ। ਮੂੰਹ ਵਿੱਚ ਪਾਣੀ ਦਾ ਤੁਪਕਾ ਹੀ ਜਾਂ ਸੂਪ ਦਾ ਚਮਚ ਹੀ ਮਸਾਂ ਲੰਘਦਾ। ਡਾਕਟਰ ਨੇ ਦੱਸਿਆ ਸੀ - ਭੋਜਨ ਨਾਲੀਂ ਵਿੱਚ ਵੀ ਫੰਗਸ ਇਨਫੈਕਸ਼ਨ ਹੋ ਗਈ ਹੈ। ਤੇ ਜੇ ਅੱਗੇ ਮਿਹਦੇ ਵਿੱਚ ਚਲੇ ਗਈ ਤਾਂ ਇਸ ਦੀ ਮੌਤ ਅਟੱਲ ਹੈ। ...ਬੈਰ, ਉਹਦੇ ਮੰਮੀ ਡੈਡੀ ਉਹਨੂੰ ਹਸਪਤਾਲ ਲੈ ਗਏ। ਜਦੋਂ ਇਨਫੈਕਸ਼ਨ ਥੋੜ੍ਹੀ ਕੰਟਰੋਲ ਵਿੱਚ ਆ ਗਈ। ਫਿਰ ਘਰ ਲੈ ਆਏ। ਉਹ ਗਿਰਾਸੀਮ ਕੋਲ ਰੋਣ ਲੱਗ ਪੈਂਦਾ-

“ਮੈਨੂੰ ਪਤਾ ਹੈ, ਮੈਂ ਵੀ ਮਰ ਜਾਵਾਂਗਾ, ਈਵਾਨ ਇਲੀਚ ਵਾਂਗ। ...ਉਹਨੂੰ ਇੱਕ ਵੱਖੀ ਦਾ ਦਰਦ ਲੈ ਬੈਠਾ ਤੇ ਮੈਂ...ਤਾਂ ਉਸ ਬਿਮਾਰੀ ਨਾਲ ਮਰ ਰਿਹਾ ਹਾਂ ਜਿਸ ਦਾ ਕੋਈ ਇਲਾਜ ਹੀ ਨਹੀਂ। ...ਹਾਏ ਓਏ! ਇੰਨੀ ਭਿਆਨਕ ਮੌਤ...।”

ਉਹਨੂੰ ਕੋਈ ਰਸਤਾ ਨਹੀਂ ਦਿਸ ਰਿਹਾ। ਚਾਰੇ ਪਾਸੇ ਧੁੰਦ ਹੀ ਧੁੰਦ ਹੈ। ...ਈਵਾਨ ਇਲੀਚ ਦੀ ਮੌਤ ਤਾਂ ਉਸਨੂੰ ਆਪਣੇ ਅੱਗੇ ਕੁਝ ਵੀ ਨਹੀਂ ਲੱਗ ਰਹੀ। ਜਿਹੜੀ ਮੌਤ ਉਹ ਮਰ ਰਿਹਾ ਹੈ, ਉਹ ਬਹੁਤ ਭਿਆਨਕ ਹੈ। ਅੱਜ ਉਹਨੇ ਇੰਦਰਪੀਤ ਨੂੰ ਦੋ ਮੇਲਾਂ ਸੈਂਡ ਕਰਵਾਈਆਂ।

-ਮੌਤ ਕੀ ਹੁੰਦੀ ਹੈ? ਜ਼ਿੰਦਗੀ ਕੀ ਹੁੰਦੀ ਹੈ? ...ਇਹਦਾ ਅਹਿਸਾਸ ਡੈਂਥ ਬੈਡ 'ਤੇ ਪਏ ਬੰਦੇ ਨੂੰ ਹੀ ਹੁੰਦਾ ਹੈ।-

-ਜੇ ਮੈਂ ‘ਡੈਂਥ ਆਫ ਈਵਾਨ ਇਲੀਚ’ ਫਿਲਮ ਨਾ ਦੇਖਦਾ ਸ਼ਾਇਦ ਮੈਂ ਮਰਨਾ ਨਹੀਂ ਸੀ।-

ਔਰਤ ਨੂੰ ਜਿਸਮ ਤੇ ਮਾਸ ਦੀ ਗੁੱਡੀ ਸਮਝਣ ਵਾਲਾ ਹਰਸੇਵ ਆਖਰੀ ਸਾਹਾਂ ’ਤੇ ਹੈ। ਇੰਦਰਪੀਤ ਉਹਦੇ ਘਰ ਨਈ ਆਉਂਦੀ। ਫੋਨ ਜਾਂ ਨੈੱਟ ਰਾਹੀਂ ਸੰਪਰਕ ਬਣਾਈ ਰੱਖਦੀ ਹੈ। ਉਹ ਜਾਣਦੀ ਹੈ ਕਿ ਦੀਵੇ ਦੀ ਲੋਅ ਦੇ ਆਖਰੀ ਭਬਾਕੇ ਬਚੇ ਹਨ। ਉਹ ਤਾਂ ਉਸ ਲੋਅ ਨੂੰ ਮੁੜ ਭਾਂਬੜ ਬਣਾ ਦੇਣਾ ਚਾਹੁੰਦੀ ਹੈ। ਉਹ ਉਸੇ ਡਾਕਟਰ ਤੋਂ ਇਲਾਜ ਕਰਵਾਉਣ ਲਈ ਉਹਦੇ ਮੰਮੀ ਡੈਡੀ 'ਤੇ ਜ਼ੋਰ ਪਾ ਰਹੀ ਹੈ, ਜਿਸ ਦੀ ਦਵਾਈ ਨਾਲ ਉਹ ਕਮਜ਼ੋਰ ਤਾਂ ਹੋਇਆ, ਪਰ ਉਸ ਦੇ ਜਖਮ ਠੀਕ ਹੋ ਗਏ ਸਨ। ਹੁਣ ਡਾਇਰੀਏ ਦੇ ਤਾਜ਼ੇ ਹਮਲੇ ਨੇ ਉਨ੍ਹਾਂ ਨੂੰ ਹੱਥਾਂ ਪੈਰਾਂ ਦੀਆਂ ਪਾ ਦਿੱਤੀਆਂ ਹਨ। ਉਹ ਸਰੀਰ ਸਾਂਭਣ ਦੇ ਕਾਬਲ ਨਈਂ ਰਿਹਾ। ਉਹਦੇ ਕੋਲੋਂ ਆਪਣਾ ਹੱਥ ਵੀ ਉਠਾਇਆ ਨਹੀਂ ਜਾਂਦਾ। ਦੋ ਮਹੀਨਿਆਂ

ਵਿੱਚ ਹੀ ਉਸਦਾ ਭਾਰ ਬਵੰਜਾ ਕਿਲੋ ਤੋਂ ਘੱਟ ਕੇ ਅਠਾਈ ਕਿਲੋ ਰਹਿ ਗਿਆ ਹੈ। ਖਾਣੇ ਦੇ ਨਾਂ 'ਤੇ ਉਹਨੂੰ ਕਚਿਆਣ ਆਉਂਦੀ ਹੈ। ਗਿਰਾਸੀਮ ਜੂਸ ਜਾਂ ਪਾਣੀ ਚਮਚੇ ਨਾਲ ਪਿਲਾਉਂਦਾ ਹੈ। ਉਹਦੇ ਵਿੱਚ ਸਾਹ-ਸਤ ਨਹੀਂ ਰਿਹਾ। ਇੰਦਰਪ੍ਰੀਤ ਦਿਹਾੜੀ ਵਿੱਚ ਕਈ ਵਾਰ ਫੋਨ ਕਰਦੀ ਹੈ। ਪਰ ਉਹ ਬੋਲਦਾ ਨਹੀਂ। ਉਹਦੀ ਅਵਾਜ਼ ਵੀ ਨਹੀਂ ਨਿਕਲਦੀ। ਉਹਨੂੰ ਟੱਟੀ ਪਿਸ਼ਾਬ ਦਾ ਵੀ ਪਤਾ ਨਈਂ ਲਗਦਾ।

ਹਰਸੇਵ ਦੇ ਸਰੀਰ ਦੀਆਂ ਹਰਕਤਾਂ ਹੌਲੀ ਹੋ ਗਈਆਂ ਹਨ। ਇੰਦਰਪ੍ਰੀਤ ਦਾ ਵਿਸ਼ਵਾਸ ਵੀ ਤਿੜਕ ਗਿਆ ਹੈ। ਉਹਦੇ ਨੈੱਟ ਦੀ ਸਰਚ ਉਹਨੂੰ ਦੱਸ ਰਹੀ ਹੈ ਕਿ ਕੁਝ ਦੇਰ ਤੱਕ ਉਹ ਆਪਣੇ ਹੱਥ ਪੈਰ ਹਿਲਾਉਣ ਤੋਂ ਵੀ ਅਵਾਜ਼ਾਰ ਹੋ ਜਾਵੇਗਾ।... ਤੇ ਇੰਝ ਹੀ ਹੋਇਆ। ਬੱਸ ਇਹ ਆਖਰੀ ਵਕਤ ਆਉਣ ਤੋਂ ਪਹਿਲਾਂ ਦੇ ਦਿਨ ਹਨ।

ਗਿਰਾਸੀਮ ਹਰ ਪਲ ਉਸਦੀ ਸੇਵਾ ਵਿੱਚ ਲੱਗਾ ਰਹਿੰਦਾ ਹੈ। ਉਸਦੀ ਮੰਮੀ ਦੋ ਵਕਤ ਉਸਦੇ ਰੂਮ ਵਿੱਚ ਆਉਂਦੀ ਹੈ। ਗੁਰਕਾ ਉਹਦੇ ਹੱਥ ਵਿੱਚ ਹੁੰਦਾ ਹੈ। ਕੁਗਸੀ ਤੇ ਬੈਠ ਜਾਂਦੀ ਹੈ। ਸਿਰ ਢੱਕ ਲੈਂਦੀ ਹੈ। ਪਾਠ ਪੜ੍ਹਦੀ ਹੈ। ਮੱਥਾ ਟੇਕ ਕੇ ਤੁਰ ਜਾਂਦੀ ਹੈ। ਗੁਰਦੁਆਰਾ ਸਾਹਿਬ ਤੋਂ ਮੱਥਾ ਟੇਕ ਕੇ ਉਹਦਾ ਡੈਡੀ ਵੀ ਉਹਦੇ ਕਮਰੇ ਵਿੱਚ ਜ਼ੂਰ ਆਉਂਦਾ ਹੈ। ਪ੍ਰਸ਼ਾਦ ਵੰਡ ਕੇ ਜਾਣਾ ਉਸ ਦਾ ਨਿੱਤਨੇਮ ਬਣਿਆ ਹੋਇਆ ਹੈ।

ਡਾਕਟਰ ਕਹਿ ਰਿਹਾ ਸੀ, ਹਰਸੇਵ ਨੂੰ ਜੋ ਬੁਖਾਰ ਹੈ, ਉਹ ਉਸਦੀ ਦਵਾਈ ਕਰਕੇ ਹੈ। ਪਰ ਬੁਖਾਰ ਤਾਂ ਟੁੱਟ ਹੀ ਨਹੀਂ ਰਿਹਾ। ਗਿਰਾਸੀਮ ਉਸ ਕੋਲ ਕਦੇ ਸੂਪ, ਕਦੇ ਦੁੱਧ ਤੇ ਕਦੇ ਜੂਸ ਲੈ ਕੇ ਖੜਾ ਹੁੰਦਾ ਹੈ। ਉਹ ਥੋੜ੍ਹੀ ਜਿਹੀ ਅੱਖ ਪੁੱਟਦਾ, ਉਹ ਚਮਚਾ ਉਹਦੇ ਮੂੰਹ ਵਿੱਚ ਪਾ ਦਿੰਦਾ। ਹਰਸੇਵ ਦੀ ਸਾਰੀ ਚਮੜੀ ਪਹਿਲਾਂ ਤਾਂ ਕਾਲੀ ਹੋ ਗਈ ਸੀ, ਫਿਰ ਥੋੜ੍ਹੇ ਦਿਨਾਂ ਬਾਅਦ ਲਹਿਣੀ ਸ਼ੁਰੂ ਹੋ ਗਈ। ਥੱਲਿਓਂ ਨਵੇਂ ਜਨਮੇ ਬੱਚੇ ਵਰਗੀ ਚਮੜੀ ਨਿਕਲ ਰਹੀ ਸੀ। ਉਸਦੇ ਮਨ ਦੀ ਅਜੀਬ ਦਸ਼ਾ ਸੀ। ਉਹ ਮਨ ਹੀ ਮਨ ਆਖ ਰਿਹਾ ਸੀ-

“ਇਹ ਮੇਰੀ ਚਮੜੀ ਨਹੀਂ ਲਹਿ ਰਹੀ। ਇਹ ਤਾਂ ਮੌਤ ਹੈ ਜੋ ਮੇਰੇ ਜਿਸਮ ਤੇ ਉਤਰ-ਚੜ੍ਹ ਰਹੀ ਹੈ। ਮੈਂ ਮਰ ਰਿਹਾ ਹਾਂ। ...ਮੈਂ ਪ੍ਰੀਤ ਨੂੰ ਮਿਲਣਾ ਚਾਹੁੰਦਾ ਹਾਂ। ਪਰ ਮੈਂ ਕਿਵੇਂ ਦੱਸਾਂ? ਮੇਰੀ ਅਵਾਜ਼...ਮੇਰੇ ਹੱਥ?”

ਉਹ ਡੁਸਕਦਾ ਰਿਹਾ। ਗਿਰਾਸੀਮ ਉਹਦੇ ਨਾਲ ਲੇਟ ਗਿਆ। ਉਹਨੇ ਹਰਸੇਵ ਨੂੰ ਜੱਫੀ 'ਚ ਲਿਆ। ਉਹਨੂੰ ਉਹਦੀ ਛਾਤੀ ਨਾਲ ਲੱਗ ਕੇ ਚੈਨ ਤਾਂ ਪੈ ਗਈ ਹੈ ਪਰ ਉਹਦਾ ਸਾਹ ਨਹੀਂ ਨਿਕਲ ਰਿਹਾ। ਉਹ ਉਸਦੀ ਛਾਤੀ ਨਾਲ ਬੱਚੇ ਵਾਂਗ ਲੱਗਿਆ ਹੋਇਆ। ਵਿਲਕੀ ਜਾ ਰਿਹਾ। ਉਹਦੇ ਹੰਝੂ ਵੀ ਬਾਹਰ ਨਹੀਂ ਡੱਗ ਰਹੇ। ਜਿਵੇਂ ਹੰਝੂ ਬਾਹਰ ਕੱਢਣ ਦੀ ਤਾਕਤ ਵੀ ਇਸ ਬਿਮਾਰੀ ਨੇ ਥੋਹ ਲਈ ਹੋਵੇ। ...ਗਿਰਾਸੀਮ ਨੇ ਜੱਫੀ ਢਿੱਲੀ ਕੀਤੀ ਹੈ।

ਬੁਖਾਰ ਨਾਲ ਹਰਸੇਵ ਦਾ ਸਰੀਰ ਤਪਦਾ ਪਿਆ। ਉਹ ਪਾਣੀ ਦੀਆਂ ਪੱਟੀਆਂ ਰੱਖਣ ਲੱਗ ਪਿਆ। ਨਾਲੋਂ ਨਾਲ ਇੰਦਰਪ੍ਰੀਤ ਨੂੰ ਛੋਨ 'ਤੇ ਦੱਸੀ ਵੀ ਜਾ ਰਿਹਾ। ਭੂਨ ਵਿੱਚ ਇਨਫੈਕਸ਼ਨ ਹੋ ਗਈ ਹੈ। ਵਾਇਰਸ ਦਾ ਹਮਲਾ ਉਹਦੇ ਸਾਰੇ ਅੰਰਗਨ 'ਤੇ ਹੋਣ ਵਾਲਾ ਹੈ। ਇਹ ਉਨ੍ਹਾਂ ਲਈ ਬੜਾ ਭਿਆਨਕ ਸਮਾਂ ਹੈ। ਉਹਦੇ ਮੰਮੀ ਤੇ ਡੈਡੀ ਦੇਖ ਕੇ ਮੁੜ ਜਾਂਦੇ ਹਨ। ਪਾਠ ਅਤੇ ਅਰਦਾਸਾਂ ਵਿੱਚ ਖੁੱਭ ਜਾਂਦੇ ਹਨ।

ਮਸੀਂ ਰਾਤ ਲੰਘੀ ਹੈ। ਹਰਸੇਵ ਦੇ ਕੰਨ ਮੁੜ ਗਏ ਹਨ। ...ਕੰਨਾਂ, ਅੱਖਾਂ ਤੇ ਮੂੰਹ ਵਿੱਚੋਂ ਅਜੀਬ ਜਿਹੇ ਪਦਾਰਥ ਦਾ ਰਿਸਾਅ ਹੋਇਆ ਹੈ। ਉਸਦੀਆਂ ਅੱਖਾਂ ਛੱਤ ਵੱਲ ਟਿਕੀਆਂ ਹੋਈਆਂ ਹਨ। ਉਹਦੇ ਮੰਮੀ ਡੈਡੀ ਮੌਤ ਲਈ ਪ੍ਰਮਾਤਮਾ ਅੱਗੇ ਅਰਦਾਸ ਕਰ ਰਹੇ ਹਨ। ਗਿਰਾਸੀਮ ਨੂੰ ਸਮਝ ਨਹੀਂ ਲੱਗ ਰਹੀ, ਉਹਦਾ ਸਾਹ ਕਿਉਂ ਨਹੀਂ ਨਿਕਲ ਰਿਹਾ। ...ਪਤਾ ਨਈਂ ਉਹਦੇ ਕੀ ਮਨ ਆਇਆ ਹੈ। ਉਹਨੇ ਕੰਪਿਊਟਰ ਆਨ ਕੀਤਾ ਹੈ। 'ਡੈਂਸ ਆਫ ਈਵਾਨ ਇਲੀਚ' ਮੂਵੀ ਦਾ ਅੰਤਿਮ ਹਿੱਸਾ ਦੇਖਣ ਲੱਗ ਪਿਆ ਹੈ।

'ਈਵਾਨ ਇਕੱਲਾ ਰਹਿਣ ਲਈ ਚੀਕ ਰਿਹਾ ਹੈ। ਕੱਪੜਿਆਂ ਨੂੰ ਪਾੜ ਰਿਹਾ ਹੈ। ਉਹ ਚੀਕਾਂ ਤੇ ਬਾਹਾਂ ਮਾਰ ਰਿਹਾ ਹੈ। ਪਰਾਸਕੋਵੀਆ ਆਉਂਦੀ ਹੈ। ਉਸਦੀ ਪੀੜ ਹੋਰ ਵੱਧ ਜਾਂਦੀ ਹੈ। ...ਪਰਾਸਕੋਵੀਆ ਚਲੇ ਜਾਂਦੀ ਹੈ। ਉਸਦਾ ਪੁੱਤ ਆਉਂਦਾ ਹੈ। ਉਹਦਾ ਹੱਥ ਚੁੰਮਦਾ ਹੈ। ਉਹ ਸ਼ਾਂਤ ਹੋ ਜਾਂਦਾ ਹੈ।'

ਗਿਰਾਸੀਮ ਉਹਦੇ ਮੰਮੀ ਡੈਡੀ ਨੂੰ ਕਮਰੇ 'ਚੋਂ ਬਾਹਰ ਨਿਕਲਣ ਲਈ ਹੱਥ ਜੋੜਦਾ ਹੈ। ਉਹ ਵਾਹਿਗੁਰੂ ਵਾਹਿਗੁਰੂ ਕਰਦੇ ਕਮਰੇ ਵਿੱਚੋਂ ਬਾਹਰ ਚਲੇ ਜਾਂਦੇ ਹਨ। ਗਿਰਾਸੀਮ ਨੇ ਫੋਨ 'ਤੇ ਇੰਦਰਪ੍ਰੀਤ ਦਾ ਆਉਣ ਲਈ ਮਿੰਨਤ ਤਰਲਾ ਕੀਤਾ ਹੈ।

...ਇੰਦਰਪ੍ਰੀਤ ਕਮਰੇ ਅੰਦਰ ਆਣ ਵੱਡੀ ਹੈ। ਉਹਨੇ ਆਉਂਦਿਆਂ ਹੀ ਉਹਦੇ ਮੱਥੇ 'ਤੇ ਹੱਥ ਡੇਰਿਆ। ਉਂਗਲਾਂ ਨਾਲ ਵਾਲਾਂ ਦੀ ਕੰਘੀ ਕੀਤੀ ਹੈ। ਹਰਸੇਵ ਮੁਸਕਰਾ ਪਿਆ। ਉਹਨੇ ਉੱਠ ਕੇ ਪ੍ਰੀਤ ਨੂੰ ਜੱਫੀ ਵਿੱਚ ਲੈਣਾ ਚਾਹਿਆ ਹੈ ਪਰ ਉਹਤੋਂ ਉੱਠ ਨਈਂ ਹੋਇਆ। ਉਹਨੂੰ ਤੁੜਾਹੇ ਤੋੜਦੇ ਨੂੰ ਦੇਖ ਕੇ ਇੰਦਰਪ੍ਰੀਤ ਦੀਆਂ ਅੱਖਾਂ ਵਿੱਚੋਂ ਅੱਥਰੂ ਛਿੱਗੇ ਹਨ। ਚੁੰਨੀ ਭਿੱਜ ਗਈ ਹੈ। ਉਹਨੇ ਉਹਦਾ ਹੱਥ ਚੁੰਮਿਆ ਹੈ। ਗਿਰਾਸੀਮ ਕੰਪਿਊਟਰ ਟੇਬਲ 'ਤੇ ਸਿਰ ਸੁੱਟੀ ਡੁਸਕੀ ਜਾ ਰਿਹਾ ਹੈ।

ਹੁਣ ਹਰਸੇਵ ਦੇ ਦਿਮਾਗ ਵਿੱਚ ਈਵਾਨ ਇਲੀਚ ਹੈ। ਉਸਦੇ ਸਾਹਾਂ ਦੀ ਖੜ-ਖੜ ਹੈ। ਉਸਨੂੰ ਲੱਗ ਰਿਹਾ ਹੈ ਈਵਾਨ ਵਾਂਗ ਉਸਦੇ ਸਾਹ ਵੀ ਖੜਕ ਰਹੇ ਹਨ। ਛਾਤੀ ਵਿੱਚ ਬਲਗਮ ਭਰੀ ਹੋਈ ਹੈ। ... ਅੰਦਰ ਪੀੜ ਹੋ ਰਹੀ ਹੈ। ਇਹ ਮਰਨ ਪੀੜ ਹੈ। ...ਪਤਾ ਨਈਂ ਉਸ ਅੰਦਰੋਂ ਕਿੰਨਾ ਦਰਦ ਉਠਿਆ ਹੈ ਕਿ ਮੂੰਹਾਂ ਇੱਕ ਭਿਆਨਕ ਚੀਕ ਨਿਕਲੀ ਹੈ। ...ਨਬਜ਼ ਰੁਕ ਗਈ ਹੈ। ਹੁਣ ਕੁਝ

ਨਈਂ ਬਚਿਆ। ਉਸਦੀਆਂ ਅੱਖਾਂ ਟੱਡੀਆਂ ਹੀ ਰਹਿ ਗਈਆਂ। ਗਿਰਾਸੀਮ ਨੇ ਉੱਠ ਕੇ ਉਸ ਦੀਆਂ ਅੱਖਾਂ 'ਤੇ ਹੱਥ ਫੇਰਿਆ ਹੈ। ਅੱਖਾਂ ਮੀਟੀਆਂ ਗਈਆਂ ਹਨ।

ਇੰਦਰਪ੍ਰੀਤ ਨੂੰ ਹਰਸੇਵ ਦੇ ਕਹੇ ਸ਼ਬਦ ਉਸਦੇ ਕੰਨਾਂ ਵਿੱਚ ਗੁੰਜਣ ਲੱਗੇ ਹਨ—
“ਕੀ ਤੂੰ ਮੌਤ ਦੇਖੀ ਹੈ।... ਨਹੀਂ, ਮੈਂ ਦੇਖੀ ਹੈ। ਇਹ ਇੱਥੇ ਹੈ? ...
ਮੇਰੇ ਪੇਟ ਵਿੱਚ।” ਉਸ ਨੇ ਆਪਣੇ ਪੇਟ ਦੇ ਹੇਠਾਂ ਜ਼ੋਰ ਦੇਣੀ ਹੱਥ ਮਾਰ ਕੇ
ਆਖਿਆ ਸੀ।

ਤੇ ਹੁਣ... ਹੁਣ ਮੌਤ ਪੇਟ ਦੀ ਥਾਂ ਉਸਦੇ ਸਾਰੇ ਜਿਸਮ 'ਤੇ ਫੈਲ ਚੁੱਕੀ
ਹੈ।

(2009)

ਉਣੀਂਦੀ ਨਦੀ

ਕਈ ਦਿਨਾਂ ਦਾ ਮਨ ਕਾਹਲਾ ਪਿਆ ਹੋਇਆ। ਸਵੇਰ ਦੀ ਆਪਣੇ ਆਪ ਨੂੰ ਸਹਿਜ ਕਰਨ ਵਿਚ ਲੱਗੀ ਹੋਈ ਹਾਂ। ਆਪਣੇ ਸੇਵਕਾਂ ਦੇ ਚਿਹਰਿਆਂ 'ਤੇ ਜਲੌਅ ਦੇਖ ਕੇ ਖੁਸ਼ ਵੀ ਹਾਂ। ਉਨ੍ਹਾਂ ਦੇ ਸਿਰੜੇ 'ਤੇ ਹੈਰਾਨ ਵੀ। ਉਨ੍ਹਾਂ ਦੀ ਮਿਹਨਤ ਰੰਗ ਲੈ ਆਈ। ਵਿਚਾਰੇ ਦਿਨ ਰਾਤ ਨੱਠੇ ਭੱਜੇ ਫਿਰ ਰਹੇ ਹਨ। ਮੇਰੇ ਨਿੱਕੇ ਜਿਹੇ ਇਸ਼ਾਰੇ 'ਤੇ...। ਮੇਰੇ ਵਿਚ ਐਨੀ ਸ਼ਰਧਾ! ਮੈਂ ਤਾਂ ਉਸ ਪ੍ਰਭੂ ਦਾ ਇਕ ਅੰਸ਼ ਹਾਂ। ਉਹਦੀ ਅਨਿਨ ਭਗਤ। ਉਹ ਮੈਨੂੰ ਹੀ ਪ੍ਰਭੂ ਦੇ ਰੂਪ ਵਿਚ ਦੇਖ ਰਹੇ ਹਨ। ਮੇਰੀ ਭਗਤੀ ਵਿਚ ਲੀਨ ਰਹਿੰਦੇ ਨੇ। ਮੈਂ ਮੱਠ 'ਚੋਂ ਬਾਹਰ ਆਈ ਹਾਂ। ਮਨ ਹੋਰ ਪਾਸੇ ਪਾਉਣ ਲਈ ਛੁੱਲ ਬੂਟਿਆਂ ਵਿਚ ਖੋ ਜਾਣ ਦੀ ਕੋਸ਼ਿਸ਼ ਕਰਦੀ ਹਾਂ। ਮੇਰਾ ਵਾਰ-ਵਾਰ ਧਿਆਨ ਮੁੱਖ ਦੁਆਰ 'ਤੇ ਚਿਪਕੇ ਪੋਸਟਰ ਵੱਲ ਜਾ ਰਿਹਾ। ...ਮੈਂ ਮੁੱਖ ਦੁਆਰ ਕੋਲ ਆਈ ਹਾਂ। ਪੋਸਟਰ ਪੜ੍ਹਨ ਲੱਗੀ ਹਾਂ-

ਪਿਆਰੇ ਪ੍ਰੇਮੀ ਜਨੋ,

ਆਪ ਸਭ ਦੇ ਆਦੇਸ਼ ਨੂੰ ਭਗਵਾਨ ਸ੍ਰੀ ਦਾ ਆਦੇਸ਼ ਸਮਝਦੇ ਹੋਏ, ਆਪ ਦੀ ਸ਼ਰਧਾ ਅਤੇ ਪ੍ਰੇਮ ਅੱਗੇ ਨਤ-ਮਸਤਕ ਹੁੰਦੇ ਹੋਏ 1008 ਸ੍ਰੀ ਸੁਆਮੀ ਪਰਮਾਨੰਦ ਜੀ ਮੰਡਲੇਸ਼ਵਰ ਦੀ ਯਾਦ ਵਿਚ ਮੱਠ ਦੀ ਉਸਾਰੀ ਦਾ ਕਾਰਜ ਸੰਪੂਰਨ ਹੋ ਗਿਆ ਹੈ। 27 ਮਾਰਚ ਦਾ ਸ਼ੁਭ ਦਿਵਸ ਮੂਰਤੀ ਸਥਾਪਨਾ ਲਈ ਨਿਯਤ ਕੀਤਾ ਗਿਆ ਹੈ। ਇਸ ਦਿਨ ਸਾਡੇ ਪੂਜਯ ਮਾਤਾ ਸ੍ਰੀ ਸਾਧਵੀ ਉਤਰਾ ਜੀ ਆਪਣੇ ਪਤਿਤਪਾਵਨ ਕਰ ਕਮਲਾਂ ਨਾਲ ਸ਼ੁਭ ਆਰੰਭ ਕਰਨਗੇ। ਆਪ ਸਭ ਮਾਤਾ ਸ੍ਰੀ ਦੇ ਪਵਿੱਤਰ ਪ੍ਰਵਚਨ ਸ੍ਰਵਣ ਕਰਦੇ ਹੋਏ...

ਪੋਸਟਰ ਪੜ੍ਹਨਾ ਵਿਚੇ ਛੱਡ ਬਗੀਚੀ ਵਿਚ ਆ ਬੈਠੀ ਹਾਂ। ਸਮਾਗਮ ਦੀ ਤਿਆਰੀ ਵੱਲ ਧਿਆਨ ਚਲਾ ਗਿਆ ਹੈ। ਮੇਰੇ ਭਰਾਵਾਂ ਹਰੀਸ਼ ਚੰਦਰ, ਸ਼ਾਮ ਲਾਲ ਤੇ ਸਮੂਹ ਸੇਵਕਾਂ ਨੇ ਦਿਨ ਰਾਤ ਇਕ ਕਰਕੇ ਇਸ ਮੱਠ ਦੀ ਉਸਾਰੀ ਕਰਵਾਈ ਹੈ। ਸਭੀ ਜਨ ਸਮਾਗਮ ਦੀਆਂ ਤਿਆਰੀਆਂ ਵਿਚ ਮਗਨ ਹਨ। ਉਹ ਆਪੋ-ਆਪਣੀਆਂ ਜੁੰਮੇਵਾਰੀਆਂ ਸ਼ਰਧਾ ਨਾਲ ਨਿਭਾਅ ਰਹੇ ਹਨ। ਹਰ ਕੰਮ ਸ਼ੁਰੂ ਕਰਨ ਤੋਂ ਪਹਿਲਾਂ ਮੈਤੋਂ ਆਸ਼ੀਰਵਾਦ ਲੈਂਦੇ ਹਨ। ਪਰ ਉਹ...। ਪ੍ਰਭੂ ਦੇ ਵੈਰੀ ਨੇ ਮੇਰਾ ਲਹੂ ਪੀਤਾ ਪਿਆ। ਹੁਣ ਹਾਅ ਪੋਸਟਰ ਹੀ ਲੈ ਲਓ। ਇਹ ਮੈਂ ਨ੍ਹੀਂ ਛਪਵਾਇਆ। ਇਹਦੇ ਉਤੇ ਮੇਰੀ, ਸੁਆਮੀ ਪਰਮਾਨੰਦ ਜੀ ਅਤੇ ਮੱਠ ਦੀ ਫੋਟੋ ਛਪੀ ਹੋਈ ਹੈ। ਮੇਰੀ ਮਹਿਮਾ ਕੀਤੀ ਹੋਈ ਹੈ। ਮੂਰਤੀ ਸਥਾਪਨਾ ਲਈ...ਮੇਰੇ

ਪ੍ਰਵਚਨ ਸੁਣਨ ਲਈ ਸ਼ਰਧਾਲੂਆਂ ਨੂੰ ਸੱਦਾ ਦਿੱਤਾ ਗਿਆ ਹੈ। ਮੈਂ ਆਪਣੇ ਸੇਵਕਾਂ ਨੂੰ ਕਿਵੇਂ ਨਾਂਹ ਕਰ ਸਕਦੀ ਹਾਂ। ਇਹ ਸਾਰਾ ਉਸ ਭਗਵਾਨ ਦਾ ਜਾਂ ਉਨ੍ਹਾਂ ਦਾ ਹੀ ਪ੍ਰਤਾਪ ਹੈ। ਦੂਜੇ ਮੱਠ ਵਾਲਿਆਂ ਬਥੇਰੇ ਅੜਿੱਕੇ ਡਾਹੇ। ਜਦੋਂ ਤਕ ਉਸਰ ਨੂੰ ਗਿਆ, ਮੈਂ ਚਿੱਤਾ ਵਿਚ ਛੁੱਬੀ ਰਹੀ। ਮੈਤੋਂ ਵੱਧ ਚਿੱਤਾ ਮੇਰੇ ਭਰਾਵਾਂ ਨੂੰ ਸੀ। ਹੁਣ ਉਹਨਾਂ ਦਾ ਸਾਰਾ ਜੋਰ ਸਮਾਗਮ ਦੀਆਂ ਤਿਆਰੀਆਂ ਵਿਚ ਲੱਗਾ ਹੋਇਆ। ਦੋਨੋਂ ਮੈਤੋਂ ਛੋਟੇ ਨੇ। ਮੱਠ ਚੜ੍ਹਾਉਣ ਵੇਲੇ ਵੀ ਇਨ੍ਹਾਂ ਪੂਰਾ ਸਟੈਂਡ ਲਿਆ ਸੀ-

“ਉੱਤਰਾ ਭੈਣ, ਇਸ ਘਰ ਦਾ ਦਸਤੂਰ ਰਿਹਾ - ਜੋ ਮਾਪਿਆਂ ਨੇ ਕਹਿ ਤਾ। ਬੱਚਿਆਂ ਨੇ ਕਰੇ ’ਤੇ ਛੁੱਲ ਚੜ੍ਹਾਅ ਤੇ।”

ਉਦੋਂ ਮੇਰੀ ਹਾਲਤ ਬੜੀ ਤਰਸਯੋਗ ਸੀ। ਆਪਣੇ ਹੱਥੀਂ ਭਾਲੇ ਹਾਣ ਦਾ ਕੀ ਕਰਦੀ? ਮੈਂ ਤੇ ਰਿਸ਼ੀ ਇਕ ਹੋਣ ਦਾ ਫੈਸਲਾ ਲੈ ਚੁੱਕੇ ਸਾਂ। ਮੇਰੇ ਤਨ ਮਨ ’ਤੇ ਉਹਦਾ ਨਾਂ ਪੂਰੀ ਤਰ੍ਹਾਂ ਉਕਰਿਆ ਪਿਆ ਸੀ। ਕਿਹੜਾ ਗੰਮੂਵਰ ਲੈ ਕੇ ਮਿਟਾ ਦਿੰਦੀ।

“ਨਾਲੇ ਇਹ ਕੋਈ ਪਾਪ ਨੂੰ ਕਰ ਰਹੇ। ਭਗਵਾਨ ਦੇ ਚਰਨੀਂ ਲਾ ਰਹੇ ਆ।” ਸ਼ਾਮ ਲਾਲ ਪ੍ਰਵਚਨ ਸੁਣਾਉਣ ਵਾਂਗ ਬੋਲਿਆ ਸੀ।

ਉਸ ਦਿਨ ਮੈਨੂੰ ਧਰਤੀ ਪ੍ਰੇਮ ਵਿਹੂਣੀ ਜਾਪੀ ਸੀ। ਮੈਂ ਧਰਤੀ ਵਿਚ ਧਸ ਜਾਣਾ ਚਾਹੁੰਦੀ ਸੀ। ਇਹ ਸੋਚ ਕੇ ਕਿ ਸਾਡੇ ਪਿਆਰ ਦੇ ਬੀਜੇ ਬੀਜ ਹੀ ਪੁੰਗਰ ਪੈਣਗੇ। ਸਾਡੀਆਂ ਰਹਿ ਗਈਆਂ ਖਾਹਸ਼ਾਂ ਪੂਰੀਆਂ ਕਰ ਦੇਣਗੇ। ਪਰ ਭਗਵਾਨ ਨੂੰ ਇਹ ਮਨਜ਼ੂਰ ਨੂੰ ਸੀ। ਮੌਕੀਆਂ ਸੱਧਰਾਂ ਨੂੰ ਫਲ ਕਿੱਥੋਂ ਲੱਗਣਾ ਸੀ। ਕਦੇ ਸੁੱਕੀਆਂ ਕੁਥਾਂ ਨੂੰ ਵੀ ਬੀਅ ਨਸੀਬ ਹੋਇਆ?

“ਸਾਡੀ ਸੁੱਖ ਦਾ ਕੀ ਬਣ੍ਹਗਾ, ਬੇਟਾ?” ਝਾਈ ਬੁੜਬੁੜਾਈ ਸੀ।

ਮੈਂ ਆਪਣੇ ਮਾਂ-ਬਾਪ ਤੇ ਭਰਾਵਾਂ ਅੱਗੇ ਚੁੱਪ ਸੀ। ਮੇਰੀ ਹਾਲਤ ਤਾਂ ਸੁੱਕੇ ਪੱਤਿਆਂ ਵਰਗੀ ਸੀ। ਜਿਹੜੇ ਝੜ ਜਾਂਦੇ ਆ। ਰੁਲ ਜਾਂਦੇ ਆ। ਸੜ ਜਾਂਦੇ ਆ। ਵਿਚਾਰੇ ਆਪਣੀ ਮੌਤੇ ਆਪ ਹੀ ਮਰ ਜਾਂਦੇ ਆ। ਹੁਣ ਤਾਂ ਜਲ ਜਾਣਾ ਗੈਸ਼ਾਂ ਦਾ ਯੁੱਗ ਆ ਗਿਆ। ਪੱਤਿਆਂ ਦੀ ਕੋਈ ਅੱਗ ਵੀ ਨਈਂ ਬਾਲ੍ਹਦਾ। ਹੋਰ ਨੂੰ ਬੰਦਾ ਰਾਖ ਬਣ ਕੇ ‘ਸ਼ਾਂਤ’ ਹੋ ਜਾਂਦਾ ਸੀ। ਉਹਦਾ ਨਵਾਂ ‘ਜਨਮ’ ਹੋ ਜਾਂਦਾ। ਹੁਣ ਤੇ ‘ਰੂਹਾਂ’ ਦੇ ਭਟਕਣ ਤੋਂ ਸਿਵਾਅ ਕੋਈ ਚਾਰਾ ਨੂੰ ਰਹਿ ਗਿਆ।

ਮੈਂ ਪਿੰਡ ਵਿਚ ਜੰਮੀ ਪਲੀ ਤੇ ਸ਼ਹਿਰ ’ਚ ਪੜ੍ਹੀ। ਕੀ ਪਤਾ ਸੀ ਮੇਰੀ ਤਕਦੀਰ ਵਿਚ ਜੇਜ਼ੋਂ ਲਿਖਿਆ ਹੋਇਆ ਸੀ? ਪਹਿਲੀ ਵਾਰ ਛੋਟੀ ਹੁੰਦੀ ਮਾਂ-ਪਿਛਿ ਨਾਲ ਇਥੇ ਮੱਠ ਵਿਚ ਆਈ ਸੀ। ਬੱਸ ਫੇਰ ਕੀ ਸੀ? ਮਹੀਨੇ ਵਿਚ ਇਕ ਦੋ ਵਾਰ ਆ ਹੀ ਜਾਈਦਾ ਸੀ। ਮੱਥਾ ਟੇਕਣ। ਮੱਠ ਦੀ ਸੇਵਾ ਕਰਨੀ। ਸੁਆਮੀ ਜੀ ਦੇ ਚਰਨ ਛੂਹਣੇ। ਸਾਡਾ ਸਾਰੇ ਪਰਿਵਾਰ ਦਾ ਮੱਠ ਵਿਚ ਅਥਾਹ ਵਿਸ਼ਵਾਸ ਸੀ। ਮੱਠ ਦੀ ਹਰ ਚੀਜ਼ ਨੂੰ ਸਤਿਕਾਰ ਨਾਲ ਦੇਖਿਆ ਜਾਂਦਾ ਸੀ। ਜਿੱਥੇ ਪ੍ਰਭੂ

ਨਾਲ ਪ੍ਰੇਮ ਸੀ ਉਥੇ ਡਰ ਵੀ ਸੀ। ਮੈਨੂੰ ਮੱਠ ਚੰਗਾ ਲਗਦਾ ਸੀ। ਇਥੋਂ ਦੇ ਸੁਆਮੀ ਜੀ, ਪੰਡਤ ਤੇ ਸ਼ਰਧਾਲੂ ਚੰਗੇ ਲਗਦੇ ਸਨ। ਮੱਠ ਵਿਚ ਸਫ਼ਾਈ ਬੜੀ ਸੀ। ਛੁਲ ਬੂਟੇ... ਬਾਗ ਬਗੀਚੀ। ਹਰ ਚੀਜ਼ ਖਿੱਚਦੀ ਸੀ।

ਇਕ ਵਾਰ ਡਾਇਟ ਦਾ ਟੂਰ ਵੀ ਇਥੇ ਆਇਆ ਸੀ। ਮੈਂ ਹੀ ਆਪਣੇ ਅਧਿਆਪਕਾਂ ਨੂੰ ਦੱਸ ਪਾਈ ਸੀ। ਉੱਚੀਆਂ-ਉੱਚੀਆਂ ਪਹਾੜੀਆਂ ਨੇ ਮਨ ਮੋਹ ਲਿਆ ਸੀ। ਮੀਂਹ ਪੈ ਕੇ ਹਟਿਆ ਸੀ। ਦੂਰ-ਦੂਰ ਤੱਕ ਫੌਲੀਆਂ ਪਹਾੜੀਆਂ ਉੱਤੇ ਹਰਿਆਵਲ, ਛੋਟੇ-ਵੱਡੇ ਦਰਖਤ, ਘਾਹ ਦੀਆਂ ਪੌੜੀਦਾਰ ਚਰਾਦਾਂ ਦੇ ਦ੍ਰਿਸ਼ ਵਾਤਾਵਰਣ ਨੂੰ ਸੁਹਾਵਣਾ ਬਣਾ ਰਹੇ ਸਨ। ਫੇਰ ਮੈਂ ਰਿਸ਼ੀ ਨਾਲ ਇਨ੍ਹਾਂ ਪਹਾੜੀਆਂ ਵਿਚ ਆਉਣ ਲੱਗ ਪਈ। ਉਸਨੇ ਆਪਣੀ ਫਿਲਾਸਫੀ ਘੋਟਣ ਲੱਗ ਪੈਣਾ।

“ਜੇਤੋਂ ਨੂੰ ਰਾਜਿਆਂ ਤੇ ਵਪਾਰੀਆਂ ਨੇ ਆਪਣੇ ਐਸੇ-ਆਰਾਮ ਲਈ ਸ਼ਿਵਾਲਕ ਦੀਆਂ ਪਹਾੜੀਆਂ ਦੇ ਪੈਰਾਂ ਵਿਚ ਵਸਾਇਆ ਹੋਣਾ।”

ਅਸੀਂ ਸੜਕ ਦੇ ਕੰਡੇ ਮਲ੍ਹੇ ਝਾੜੀਆਂ ਦਾ ਆਨੰਦ ਮਾਣਨਾ। ਨਾਲੇ ਕੰਡੇ ਲੁਆਉਣੇ, ਨਾਲੇ ਬੇਰ ਖਾਣੇ। ਬਾਂਦਰਾਂ ਦੀਆਂ ਝਪਟਾਂ। ਹਾਏ! ਮਰ ਜਾਂ।...ਰਿਸ਼ੀ ਦੀਆਂ ਸ਼ਰਾਰਤਾਂ ਮੇਰਾ ਖਹਿੜਾ ਨੂੰ ਛੱਡ ਰਹੀਆਂ।

ਮੇਰੀ ਭੂਆ ਦੀ ਧੀ ਪੂਨਮ ਦਾ ਵਿਆਹ ਉਹਦੇ ਦੋਸਤ ਸੁਤੰਤਰ ਨਾਲ ਹੋਇਆ ਸੀ। ਰਿਸ਼ੀ ਪਹਿਲੀ ਵਾਰ ਬਰਾਤ ਵਿਚ ਦੇਖਿਆ ਸੀ। ਕੀ ਪਤਾ ਸੀ ਵਿਆਹ ਦਾ ਸ਼ੁਗਲ ਮੇਲਾ ਪ੍ਰੇਮ ਵਿਚ ਵਟ ਜਾਉਗਾ। ਇਹ ਚਾਰ-ਪੰਜ ਦੋਸਤ ਸੁਤੰਤਰ ਜੀਜਾ ਜੀ ਨਾਲ ਸਾਡੇ ਘਰ ਆਉਣ ਲੱਗ ਪਏ। ਮੈਂ ਪਹਿਲਾਂ ਹੀ ਕਿਸੇ ਅਣਜਾਣ ਰੂਹ ਦੀ ਤਲਾਸ਼ ਵਿਚ ਸਾਂ। ਕਿਸੇ ਲਈ ਸੁਪਨੇ ਸਾਂਭ ਕੇ ਰੱਖੇ ਹੋਏ ਸਨ। ਆਪਣੀਆਂ ਪਲਕਾਂ 'ਚ ਸਾਂਭੇ ਸੁਪਨੇ ਉਹਦੀ ਝੇਲੀ ਪਾ ਦਿੱਤੇ। ਆਪਣਾ ਇਕ ਇਕ ਸਾਹ ਇਹਦੇ ਨਾਂ ਕਰ ਦਿੱਤਾ। ਇਹਦਾ ਚਿਹਰਾ ਮੇਰੀਆਂ ਅੱਖਾਂ ਅੱਗੇ ਟਿਕਿਆ ਰਹਿੰਦਾ। ਮੈਨੂੰ ਇਉਂ ਲੱਗਦਾ-ਜੇ ਉਹ ਮੇਰੀ ਜਿੰਦਗੀ ਵਿਚ ਨਾ ਆਉਂਦਾ ਤਾਂ ਮੇਰੀ ਜਿੰਦਗੀ ਕਬਰਾਂ ਦੇ ਕੁੱਜੇ ਵਰਗੀ ਹੋ ਜਾਣੀ ਸੀ।

ਰਿਸ਼ੀ ਆਮ ਮੁੰਡਿਆਂ ਵਾਂਗ ਥੋੜ੍ਹਾ ਸੀ? ਉਹ ਮੈਨੂੰ ਸਭ ਤੋਂ ਅਲੱਗ ਲਗਦਾ। ਜਿੱਦਾਂ ਉਹਨੇ ਮੈਨੂੰ ਪਿਆਰ ਕੀਤਾ, ਇੱਦਾਂ ਦੁਨੀਆਂ 'ਚ ਕੋਈ ਨੂੰ ਕਰ ਸਕਦਾ। ਕਿੰਨਾ ਅਲੱਗ...ਕਿੰਨਾ ਚੰਗਾ...। ਮੇਰੇ ਕੰਡਾ ਵੀ ਚੁਭ ਜਾਣਾ। ਨੱਠੇ ਨੇ ਆਉਣਾ। ਮੇਰੀਆਂ ਅੱਖਾਂ 'ਚ ਹੰਝੂ ਤਾਂ ਕਦੇ ਆਉਣ ਹੀ ਨੂੰ ਸੀ ਦਿੱਦਾ। ਇਸ ਤੋਂ ਉਪਰ ਕੋਈ ਸੁੱਖ, ਕੋਈ ਪ੍ਰੇਮ ਨੂੰ ਹੋ ਸਕਦਾ। ਉਹ ਮੈਨੂੰ ਮੇਰਾ ਰੱਬ ਹੀ ਜਾਪਦਾ। ਜਿਉਂ ਇਸ ਧਰਤੀ ਉਪਰ ਕੋਈ ਫਰਿਸ਼ਤਾ ਉਤਰ ਆਇਆ ਹੋਵੇ।

ਅਸੀਂ ਇਕ ਦੂਜੇ ਦਾ ਹੱਥ ਫੜੀ ਪਹਾੜੀ ਦੀ ਟੀਸੀ 'ਤੇ ਬੈਠੇ ਹਾਂ। ਇਕ ਦੂਜੇ ਦੀਆਂ ਅੱਖਾਂ ਵਿਚ ਅੱਖਾਂ ਪਾਈ।...ਕੋਈ ਸੁੱਧ ਨੂੰ ਹੈ। ਚਾਰੇ ਪਾਸੇ ਚੁਪ। ਪ੍ਰੇਮ ਦੇ ਸਰੋਵਰ 'ਚ ਐਨਾ ਛੁੰਘਾ ਉਤਰ ਜਾਂਦੇ ਹਾਂ ਕਿ ਕਿਸੇ ਭਾਸ਼ਾ ਦੀ

ਲੋੜ ਨੂੰ ਰਹਿੰਦੀ। ਇਕ ਦੂਜੇ ਦਾ ਰੂਪ ਵਟਾ ਲੈਂਦੇ ਹਾਂ।...ਮੈਂ ਉਹ ਹੋ ਜਾਂਦੀ ਹਾਂ ਤੇ ਉਹ ਮੈਂ।

ਇਕ ਸੁਪਨੇ ਵਿਚੋਂ ਨਿਕਲੀ ਹਾਂ। ਦੂਜੇ ਵਿਚ ਆ ਵੜੀ ਹਾਂ।...ਉਹ ਧਰਤੀ 'ਤੇ ਮਿਲਦਾ ਨਾ। ਉਹਨੂੰ ਲੱਭਦੀ ਬਾਵਰੀ ਹੋ ਜਾਂਦੀ।...ਦੂਰ ਕਿਸੇ ਹੋਰ ਗ੍ਰਹਿ 'ਤੇ ਪਹੁੰਚ ਜਾਂਦੀ। ਉਹ ਉਥੇ ਦੇਵਤਾ ਬਣ ਬੈਠਾ ਹੁੰਦਾ।...ਪ੍ਰੇਮ ਦਾ ਦੇਵਤਾ। ਮੈਂ ਪਰੀ ਬਣ ਜਾਂਦੀ। ਉਹ ਮੇਰੇ ਨਾਲ ਲੁਕਣ ਮੀਟੀ ਖੇਡਦਾ। ਲੁਕ ਜਾਂਦਾ। ਲੱਭਦਾ ਨਾ। ਮੈਂ ਹਾਰ ਕੇ ਧਰਤੀ 'ਤੇ ਆ ਜਾਂਦੀ। ਕੋਠੇ 'ਤੇ ਚੜ੍ਹ ਮੰਜੇ ਉਤੇ ਪੈ ਜਾਂਦੀ। ਤਾਰਿਆਂ ਵਿਚੋਂ ਉਹਦਾ ਚਿਹਰਾ ਤੱਕਦੀ। ਕੋਈ ਨਾ ਕੋਈ ਤਾਰਾ ਉਹਦਾ ਰੂਪ ਵਟਾ ਲੈਂਦਾ। ਉਸ ਤਾਰੇ ਨਾਲ ਪਿਆਰ ਉੱਮੜ-ਉੱਮੜ ਪੈਂਦਾ। ਆਪਣੀ ਬੁੱਕਲ 'ਚ ਉਸ ਤਾਰੇ ਨਾਲ ਇਕਮਿਕ ਹੋਈ ਸਾਰੀ ਰਾਤ ਭਿੱਜਦੀ ਰਹਿੰਦੀ। ਉਮਰਾਂ ਜਿੱਡੀ ਉਹ ਰਾਤ ਹੋ ਜਾਣ ਦੀ ਪ੍ਰਾਰਥਨਾ ਕਰਦੀ।

ਟੱਲ ਵੱਜਾ ਹੈ। ਇਸਨੇ ਮੈਤੋਂ ਮੇਰਾ ਪ੍ਰੇਮ ਸੰਸਾਰ ਖੋਹ ਲਿਆ ਹੈ। ਜੇ ਮੇਰਾ ਪ੍ਰਭੂ ਮੇਰੇ 'ਤੇ ਮਿਹਰਬਾਨ ਹੋ ਜਾਂਦਾ। ਮੇਰਾ ਉਹਦੇ ਨਾਲ ਵਿਆਹ ਹੋ ਜਾਣਾ ਸੀ। ਰਿਸ਼ਤੇਦਾਰੀ ਵਿਚ ਹੋਏ ਇਕ ਵਿਆਹ ਨੇ ਹੀ ਸਾਰਾ ਪੰਗਾ ਪਾਇਆ। ਸੀ। ਪੂਨਮ ਭੈਣ ਤੇ ਸੁਤੰਤਰ ਜੀਜਾ ਜੀ ਨਾਲ ਰਿਸ਼ੀ ਤੇ ਹੋਰ ਦੋ-ਤਿੰਨ ਦੋਸਤ ਵਿਆਹ 'ਤੇ ਆਏ ਹੋਏ ਸਨ। ਡੋਲੀ ਗਈ ਤਾਂ ਇਹ ਵੀ ਤੁਰ ਪਏ ਸਨ। ਮੇਰੀ ਜ਼ਿੱਦ ਸੀ ਕਿ ਰਾਤ ਰਹਿਣ। ਇਹ ਟੈਕਸੀ ਕਰਕੇ ਆਏ ਹੋਏ ਸਨ। ਮੈਂ ਟੈਕਸੀ ਦੇ ਪਹੀਏ ਮੋਹਰੇ ਇਕ ਪੈਰ ਕਰ ਦਿੱਤਾ ਸੀ। ਦੋਨਾਂ ਪਾਸਿਆਂ ਦੀ ਅੜੀ ਸੀ।

ਇਸ ਇਮਤਿਹਾਨ ਵਿਚੋਂ ਮੈਂ ਪਾਸ ਹੋ ਗਈ ਸੀ।

ਟੈਕਸੀ ਦਾ ਪਹੀਆ ਮੇਰੇ ਪੈਰ ਉੱਤੋਂ ਦੀ ਲੰਘ ਗਿਆ ਸੀ। ਮੇਰਾ ਪੈਰ ਜ਼ਖਮੀ ਹੋ ਗਿਆ ਸੀ। ਪਲੱਸਤਰ ਲਾਉਣਾ ਪਿਆ ਸੀ। ਡੇਢ ਮਹੀਨਾ ਮੰਜੇ 'ਤੇ ਪਈ ਰਹੀ ਸੀ। ਘਰਦਿਆਂ ਨੂੰ ਅਸਲ ਘਟਨਾ ਦਾ ਪਤਾ ਨੂੰ ਲੱਗਿਆ ਸੀ। ਉਸ ਤੋਂ ਬਾਅਦ ਰਿਸ਼ੀ ਮੇਰਾ ਹੋ ਕੇ ਰਹਿ ਗਿਆ ਸੀ। ਉਹ ਪੂਨਮ ਭੈਣ ਤੇ ਸੁਤੰਤਰ ਜੀਜਾ ਜੀ ਨਾਲ ਖਬਰ ਲੈਣ ਆ ਜਾਂਦਾ।

ਮੇਰਾ ਪੈਰ ਠੀਕ ਹੋ ਗਿਆ ਸੀ। ਉਸ ਤੋਂ ਬਾਅਦ ਹੀ ਮੇਰੇ ਸੁਪਨੇ ਵੱਡੇ ਹੋਏ। ਰਿਸ਼ੀ ਘਰ ਆ ਜਾਂਦਾ। ਮੈਂ ਫੁਲਕਾਰੀ ਕੱਢ ਰਹੀ ਹੁੰਦੀ। ਉਹਦੇ ਉੱਤੇ ਦੇ ਦਿੰਦੀ। ਉਹ ਮੇਰੇ ਉੱਤੇ ਦੇ ਦਿੰਦਾ। ਮੇਰਾ ਚਿਹਰਾ ਸੂਹਾ ਲਾਲ ਹੋ ਜਾਂਦਾ।

“ਉੱਤਰਾ, ਬੜੀ ਫ਼ਬਦੀ ਏ।”

ਮੈਂ ਸੰਗ ਜਾਂਦੀ। ਮੂੰਹ ਗੋਡਿਆਂ ਵਿਚ ਦੇ ਲੈਂਦੀ। ਉਨ੍ਹਾਂ ਦਿਨਾਂ ਵਿਚ ਈ ਪਿਤਾ ਜੀ ਓਪਰੀਆਂ-ਓਪਰੀਆਂ ਗੱਲਾਂ ਕਰਨ ਲੱਗ ਪਏ-

“ਭਗਵਾਨ ਵੀ ਇਮਤਿਹਾਨ ਲੈਂਦਾ। ਬੜਾ ਧੋਖਾ ਕੀਤਾ ਉਹਨੇ ਮੇਰੇ ਨਾਲ। ਜੇ ਕਿਤੇ ਜੇਠਾ ਪੁੱਤ ਜੰਮ ਪੈਂਦਾ। ਐਨੇ ਖਲਜਗਣ ਨਾ ਕਰਨੇ ਪੈਂਦੇ।”

ਉਨ੍ਹਾਂ ਮੈਨੂੰ ਅਧਿਆਪਕ ਦੀ ਟ੍ਰੇਨਿੰਗ ਲਈ ਸ਼ਹਿਰ ਵਿਚ ਰਹਿੰਦੀ

ਵਿਧਵਾ ਫੌਜਣ ਚਾਚੀ ਕੋਲ ਛੱਡ ਦਿੱਤਾ ਸੀ। ਸ਼ਰੀਕੇ ਵਿਚੋਂ ਚਾਚੀ ਲਗਦੀ ਸੀ। ਘਰਦਿਆਂ ਨੂੰ ਆਪਣੀ ਜੁਮੇਵਾਰੀ ਤੋਂ ਮੁਕਤ ਹੋਣ ਦੀ ਕਾਹਲ ਸੀ। ਰਿਸ਼ੀ ਨੇ ਵੀ ਥੋੜ੍ਹੀ ਦੂਰ ਕਮਰਾ ਕਿਰਾਏ 'ਤੇ ਲੈ ਲਿਆ ਸੀ। ਮੈਂ ਡਾਇਟ ਤੋਂ ਵਾਪਸੀ 'ਤੇ ਉਹਦੇ ਕੋਲ ਠਹਿਰ ਜਾਂਦੀ। ਉਹ ਮੁਹੱਬਤ ਦੇ ਤਾਰੇ ਤੋੜ ਕੇ ਮੇਰੀ ਝੋੜੀ ਪਾ ਦਿੰਦਾ। ਮੈਂ ਮਦਹੋਸ਼ ਹੋਈ ਮੀਰਾਂ ਵਾਂਗ ਰਾਗ ਅਲਾਪਣ ਲੱਗ ਪੈਂਦੀ। ਮੇਰੀਆਂ ਅੱਖਾਂ ਝੀਲ ਤੋਂ ਸਮੁੰਦਰ ਹੋ ਜਾਂਦੀਆਂ।

ਚਾਚੀ ਸਾਡੀ ਮਦਦਗਾਰ ਬਣ ਗਈ ਸੀ। ਰਿਸ਼ੀ ਨੂੰ ਮਿਲਣ ਦਾ ਟਾਇਮ ਸੈਟ ਕਰਦੀ ਤਾਂ ਕਦੇ ਕਦਾਈਂ ਲੇਟ ਹੋ ਜਾਂਦੀ। ਇਕ ਐਤਵਾਰ ਚਾਚੀ ਦੇ ਬੱਚਿਆਂ ਨੇ ਫਿਲਮ ਦੇਖਣ ਦਾ ਮੂਡ ਬਣਾਇਆ। ਮੈਂ ਬਾਰ੍ਹਾਂ ਵਜੇ ਦਾ ਰਿਸ਼ੀ ਨਾਲ ਟਾਇਮ ਸੈਟ ਕਰ ਲਿਆ। ਬੱਚੇ ਫਿਲਮ ਦੇਖਣ ਨਾ ਗਏ। ਹਾਰ ਕੇ ਸਹੇਲੀ ਨੂੰ ਮਿਲਣ ਦਾ ਬਹਾਨਾ ਬਣਾ ਕੇ ਗਈ ਸੀ। ਦੁਪਿਹਰ ਦੇ ਦੋ ਵੱਜ ਗਏ ਸਨ। ਅੰਤਾਂ ਦੀ ਗਰਮੀ। ਆਰਾਮ ਨਾਲ ਬੂਹਾ ਢੋਅ ਕੇ ਸੁੱਤਾ ਹੋਇਆ। ਧੁੱਪ ਵਿਚ ਲੂਹ ਹੁੰਦੀ ਗਈ ਸੀ। ਮੇਰਾ ਸੁਰਖ ਹੋਇਆ ਚਿਹਰਾ ਦੇਖ ਕੇ ਘਾਬਰ ਗਿਆ ਸੀ। ਅੰਦਰ ਲਿਜਾ ਕੇ ਮੈਨੂੰ ਘੁੱਟ ਲਿਆ ਸੀ। ਮੈਂ ਉਹਦੇ ਕੋਲ ਦੋ ਘੰਟੇ ਰਹੀ ਸੀ। ਉੱਦਨ ਰਾਤ ਉਹਦੇ ਸੁਪਨਿਆਂ ਵਿਚ ਕੱਟ ਦਿੱਤੀ। ਤੜਕੇ ਭੈੜਾ ਜਿਹਾ ਸੁਪਨਾ ਆਇਆ-

ਘਰ ਰਿਸ਼ੀ ਬਾਰੇ ਪਤਾ ਲੱਗ ਗਿਆ ਸੀ। ਹਫੜਾ-ਦਫੜੀ ਮੱਚ ਗਈ। ਅਸੀਂ ਘਰਾਂ ਤੋਂ ਭੱਜ ਗਏ ਸਾਂ। ਮੰਦਰ ਵਿਚ ਜਾ ਕੇ ਵਿਆਹ ਕਰਵਾ ਲਿਆ। ਕਿਰਾਏ ਦੇ ਕਮਰੇ ਵਿਚ ਰਹਿਣ ਲੱਗ ਪਏ ਸੀ। ਅਸੀਂ ਇਕ ਦੂਜੇ ਦੀਆਂ ਬਾਹਾਂ ਵਿਚ ਬੇਸੁਰਤ ਪਏ ਸਾਂ। ਪਿਉ-ਭਰਾ ਤੇ ਚਾਚੇ-ਤਾਏ ਆਏ। ਉਨ੍ਹਾਂ ਸਾਨੂੰ ਵੱਡੇ ਸੁੱਟਿਆ। ਸਾਡੇ ਲਾਗੇ ਪਿੰਡ ਮਹਿੰਦਪੁਰ ਹੈ। ਪਿੰਡ ਵਿਚ ਬਾਬੇ ਦਿਆਲੇ ਦਾ ਮੰਦਰ ਹੈ। ਪਿਤਾ ਜੀ ਦੱਸਿਆ ਕਰਦੇ ਸਨ ਕਿ ਰਾਤ ਸਮੇਂ ਉਨ੍ਹਾਂ ਦੇ ਅੰਗ ਖਿਲਰ ਜਾਂਦੇ। ਦਿਨੇ ਬਾਬਾ ਜੀ ਦੀ ਕਰਮਾਤ ਨਾਲ ਜੁੜ ਜਾਂਦੇ।

ਜੇ ਅਸੀਂ ਵੀ ਸੁਪਨਾ ਸੱਚ ਕਰ ਲੈਂਦੇ। ਜਿੰਨੇ ਵੀ ਸਾਡੇ ਅੰਗ ਘਰਦਿਆਂ ਨੇ, ਸਮਾਜ ਨੇ, ਸ਼ਰਧਾ ਨੇ ਤੇ ਵਿਸ਼ਵਾਸ ਨੇ ਵੱਡੇ ਸਨ। ਸ਼ਾਇਦ ਮੁੜ ਜੁੜ ਜਾਂਦੇ। ਹੁਣ ਤੇ ਯਾਦਾਂ ਹੀ ਰਹਿ ਗਈਆਂ ਹਨ।

ਥੋੜ੍ਹੇ ਦਿਨਾਂ ਬਾਅਦ ਰਿਸ਼ੀ ਨੂੰ ਮਿਲਣ ਦੀ ਫੇਰ ਗੜਬੜ ਹੋ ਗਈ ਸੀ। ਚਾਚੀ ਨੇ ਹੌਸਲਾ ਦਿੱਤਾ ਸੀ-

“ਉੱਤਰਾ, ਤੜਕੇ ਚਲੇ ਜਾਈਂ। ਉਹ ਕਿਹੜਾ ਕੁੰਡਾ ਲਾ ਕੇ ਰੱਖਦਾ।”

ਤੜਕੇ ਘਰੋਂ ਨਿਕਲੀ ਤਾਂ ਨ੍ਹੇਰਾ ਵੱਡ ਖਾਣ ਨੂੰ ਪਵੇ। ਮੈਂ ਔਬੀ ਸੌਬੀ ਕਮਰੇ ਤੱਕ ਪੁੱਜ ਗਈ ਸੀ। ਉਹਦੇ ਘਰਾੜਿਆਂ ਦੀਆਂ ਡਰਾਉਣੀਆਂ-ਡਰਾਉਣੀਆਂ ਆਵਾਜ਼ਾਂ ਨੇ ਮੈਨੂੰ ਹੋਰ ਡਰਾ ਦਿੱਤਾ ਸੀ। ਟੇਬਲ 'ਤੇ ਕਿਤਾਬਾਂ, ਨੋਟਸ, ਪੈਨ ਖਿਲਰੇ ਪਏ ਸਨ। ਇਵੇਂ ਲੱਗਾ ਜਿਵੇਂ ਬਹੁਤ ਲੇਟ ਸੁੱਤਾ ਹੋਵੇ। ਉਹਨੂੰ

ਕੋਈ ਸੁਰਤ ਨਹੀਂ ਸੀ। ਮੈਂ ਸਭ ਤੋਂ ਪਹਿਲਾ ਕੰਮ ਸਫ਼ਾਈ ਕਰਨ ਦਾ ਕੀਤਾ। ਫੇਰ ਭਾਂਡੇ ਮਾਂਜੇ, ਨਲਕੇ ਕੋਲ ਬਹਿ ਕੇ ਕੱਪੜੇ ਧੋਤੇ। ਦਿਨ ਚੜ੍ਹ ਆਇਆ ਸੀ। ਸਾਰੇ ਕੰਮ ਨਿਬੇੜ ਕੇ ਪਰੌਂਠੇ ਪਕਾਉਣ ਲੱਗ ਪਈ। ਜਿਉਂ ਹੀ ਰਸੋਈ ਚੋਂ ਥੂੰਅਂ ਉੱਠਿਆ। ਉਦੋਂ ਤੱਕ ਉਹਦੀ ਅੱਖ ਖੁੱਲ੍ਹੇ ਗਈ ਸੀ।

ਰਸੋਈ ਵਿਚ ਆ ਵੜਿਆ ਸੀ। ਭਾਂਡਿਆਂ ਦੀ ਟੋਕਰੀ ਵੱਲ ਨਿਗਾ ਮਾਰੀ। ਧੋਤੇ ਹੋਏ ਕੱਪੜਿਆਂ ਵੱਲ ਵੇਖਣ ਲੱਗ ਗਿਆ। ਸਾਫ਼-ਸੁਥਰਾ ਕਮਰਾ ਟੇਢੀਆਂ ਅੱਖਾਂ ਨਾਲ ਦੇਖਿਆ ਸੀ। ਮੈਂ ਪਰੌਂਠਿਆਂ ਵਾਲਾ ਥਾਲ ਉਹਦੇ ਮੋਹਰੇ ਰੱਖ ਦਿੱਤਾ ਸੀ। ਉਹਦਾ ਗੁੱਸਾ ਜਾਂਦਾ ਲੱਗਾ ਸੀ।

ਫਾਈਨਲ ਪੇਪਰ ਆਏ ਤਾਂ ਚਾਚੀ ਨੇ ਰਿਸ਼ੀ ਨੂੰ ਮਿਲਣ ਤੋਂ ਵਰਜ ਦਿੱਤਾ ਸੀ। ਮੇਰੀ ਫੇਵਰੇਟ ਟੀਚਰ ਨੇ ਸਾਰੀਆਂ ਕੁੜੀਆਂ ਨੂੰ ਪਹਿਲਾਂ ਹੀ ਸੁਚੇਤ ਕਰ ਦਿੱਤਾ ਸੀ—

“ਇਨਸਾਨ ਨੂੰ ਪਰਛੈਕਟ ਬਣਨਾ ਚਾਹੀਦਾ।...ਜੋ ਲੋਕ ਪਰਛੈਕਟ ਹੁੰਦੇ ਹਨ, ਉਹ ਪੜ੍ਹਾਈ...ਪਿਆਰ...ਹਰ ਖੇਤਰ ਵਿਚ ਮੰਜ਼ਲਾਂ ਮਾਰ ਲੈਂਦੇ ਹਨ।”

ਮੈਂ ਪੜ੍ਹਾਈ ਦੇ ਇਮਤਿਹਾਨ ਵਿਚੋਂ ਤਾਂ ਪਾਸ ਹੋ ਗਈ। ਦੋਨਾਂ ਨੂੰ ਸਕੂਲ ਟੀਚਰ ਦੀ ਨੌਕਰੀ ਮਿਲ ਗਈ। ਖੁਸ਼ੀ ਦੀ ਕੋਈ ਹੱਦ ਨਹੀਂ ਸੀ। ਮੈਂ ਤੇ ਰਿਸ਼ੀ ਖੁਸ਼ੀ ਵਿਚ ਉੱਡੇ ਫਿਰ ਰਹੇ ਸਾਂ। ਅਸੀਂ ਚਾਚੀ ਨਾਲ ਵਿਆਹ ਦੀ ਗੱਲ ਕੀਤੀ ਸੀ।

ਚਾਚੀ ਨੇ ਪਿਤਾ ਜੀ ਨਾਲ ਗੱਲ ਤੋਗੀ। ਉਹ ਲੋਹਾ ਲਾਖਾ ਨਾ ਹੋਏ। ਉਹਨਾਂ ਮੋਹਰੋਂ ਆਪਣੀ ਸਮੱਸਿਆ ਰੱਖ ਦਿੱਤੀ—

“ਪੁੱਤਰ, ਸਾਡੇ ਬੱਚਾ ਨਹੀਂ ਸੀ ਹੋ ਰਿਹਾ। ਅਸੀਂ ਵੈਦਾਂ, ਹਕੀਮਾਂ, ਡਾਕਟਰਾਂ, ਸਾਧਾਂ-ਸੰਤਾਂ ਕੋਲੋਂ ਬਥੇਰਾ ਇਲਾਜ ਕਰਵਾਇਆ। ਦੋਨੋਂ ਜੀਅ ਬਾਰਾਂ ਸਾਲ ਭੱਸੜਾਂ ਭੰਨਾਉਂਦੇ ਰਹੇ। ਪਰ ਤੇਰੀ ਮਾਂ ਦੀ ਕੁੱਖ ਹਰੀ ਨਾ ਹੋਈ। ਕਿਸੇ ਨੇ ਮੱਠ ਸੁੱਖ ਸੁੱਖਣ ਦੀ ਦੱਸ ਪਾਈ ਸੀ।”

ਮੇਰਾ ਬਾਪ ਮੇਰੇ ਜੰਮਣ ਤੋਂ ਪਹਿਲਾਂ ਦੀ ਕਹਾਣੀ ਸੁਣਾਉਣ ਲੱਗ ਪਿਆ ਸੀ। ਅਸਿੱਧੇ ਢੰਗ ਨਾਲ ਪਹਿਲਾਂ ਵੀ ਗੱਲ ਕਰਦੇ ਰਹਿੰਦੇ ਸਨ। ਮੈਨੂੰ ਮੱਠ ਲਿਜਾਂਦੇ ਰਹਿਣਾ। ਉਥੇ ਕਈ-ਕਈ ਦਿਨ ਰੱਖੀ ਛੱਡਣਾ। ਪਰ ਮੈਨੂੰ ਅਸਲ ਕਹਾਣੀ ਦੀ ਹੁਣ ਸਮਝ ਆਉਣ ਲੱਗੀ ਸੀ। ਝਾਈ ਨੇ ਸਿੱਖਿਆ ਦੇਣੀ—

“ਪੁੱਤਰ, ਇਹ ਭਗਵਾਨ ਸ਼ਿਵ ਦਾ ਮੱਠ ਆ। ਤੇਰਾ ਆਪਣਾ ਘਰ। ਤੂੰ ਬਹੁਤੀ ਦੁਨਿਆਵੀਂ ਚੱਕਰਾਂ 'ਚ ਨਾ ਪਵੀਂ। ਸੁਆਮੀ ਜੀ ਦੇ ਚਰਨੀਂ ਲੱਗ ਜਾਈਂ।”

ਉਦੋਂ ਮੈਂ ਇਹਦੇ ਅਰਥ ਨਹੀਂ ਸੀ ਸਮਝਦੀ। ਕੋਈ ਖੁੱਲ੍ਹੇ ਕੇ ਗੱਲ ਵੀ ਨਹੀਂ ਸੀ ਕਰਦਾ। ਮੱਠ ਸਾਡਾ ਸੀ। ਸ਼ਰਧਾ ਨਾਲ ਮੱਥਾ ਟੇਕਣ ਜਾਣਾ। ਮੱਠ ਦੀ ਤੇ ਲੋਕਾਂ ਦੀ ਸੇਵਾ ਕਰਨਾ ਹੀ ਸਾਡਾ ਕਰਮ ਸੀ। ਜਿੱਥੇ ਜਾ ਕੇ ਸਾਡੇ ਸਿਰ ਝੁਕਦੇ ਸਨ। ਜਿਸ ਥਾਂ ਤੋਂ ਬਿਨਾਂ ਜੀਉਣਾ ਸਾਡੇ ਲਈ ਅੰਦਰਵ ਸੀ। ਉਸ ਨੂੰ ਲੈ ਕੇ

ਘਰ ਵਿਚ ਸੋਗ ਪੈ ਗਿਆ ਸੀ। ਪਿਤਾ ਜੀ ਦੇ ਬੋਲ ਮਸਾਂ ਹੀ ਨਿਕਲ ਰਹੇ ਸਨ—
“ਮੈਂ ਭਗਵਾਨ ਸ਼ਿਵ ਦੇ ਮੱਠ ਸੁੱਖ ਸੁੱਖੀ ਸੀ। ਹੇ ਮੇਰੇ ਪ੍ਰਭੂ, ਤਿੰਨ-
ਚਾਰ ਬੱਚੇ ਮੇਰੀ ਝੋਲੀ ਪਾ ਦਿਓ। ਪਹਿਲਾ ਬੱਚਾ ਤੇਰੇ ਚੜ੍ਹਾਉਂਗਾ। ਉਸ
ਪਰਮੇਸ਼ਵਰ ਨੇ ਮਿਹਰ ਕੀਤੀ। ਪਰ ਪਹਿਲੀ ਬੋਟੀ ਦੇ ਦਿੱਤੀ। ਮੈਂ ਸੁੱਖ ਸੁੱਖਣ ਵੇਲੇ
ਧੋਖਾ ਖਾ ਗਿਆ। ਮੇਰੇ ਲਾਲ ਹੁੰਦਾ। ਮੈਂ ਪੰਜ-ਛੇ ਸਾਲ ਦੇ ਨੂੰ ਚੜ੍ਹਾ ਦੇਣਾ ਸੀ।”
ਪਿਤਾ ਜੀ ਦੁੱਹੱਥੜੀ ਮਾਰ ਕੇ ਭੁਬੀਂ ਰੋ ਪਏ ਸਨ।

“ਧੀਆਂ ਦੇ ਦੁੱਖ ਡਾਹਢੇ ਹੁੰਦੇ ਨੇ। ਪਤਾ ਨੂੰ ਤੂੰ ਕਿਹੜੇ ਕਸ਼ਟਾਂ ਵਿੱਚੋਂ
ਲੰਘੇ। ਇਸੇ ਕਰਕੇ ਅਸੀਂ ਤੈਨੂੰ ਪੜ੍ਹਾਇਆ। ਨੌਕਰੀ ਲੁਆਇਆ। ਪੁੱਤਰ, ਅਸੀਂ
ਆਪਣਾ ਡਰਜ ਪੂਰਾ ਕੀਤਾ। ਹੁਣ ਤੂੰ ਪਿੱਠ ਨਾ ਦਿਖਾਈਂ। ਨੂੰ ਤੇ ਟੱਬਰ 'ਤੇ
ਕਹਿਰ ਵਾਪਰੂ। ਸ਼ਿਵ ਬੜੀ ਕਰਨੀ ਵਾਲੇ ਨੇ। ਬਖਸ਼ਣ ਨੂੰ ਲੱਗੇ।” ਝਾਈ ਜੀ
ਨੇ ਮੈਨੂੰ ਕਲਾਵੇ ਵਿਚ ਲੈ ਲਿਆ ਸੀ।

“ਬੇਟਾ, ਭਾਰਤ ਦਾ ਇਹ ਪਹਿਲਾ ਮੱਠ ਹੈ, ਜਿੱਥੇ ਸ਼ੇਸ਼ਨਾਗ ਤੇ ਪੰਚਮੁਖੀ
ਸ਼ਿਵਲਿੰਗ ਸਥਾਪਤ ਹੈ। ਇਹਨੂੰ ਮੁਗਲ ਬਾਦਸ਼ਾਹ ਬਾਬਰ ਨੇ ਬਣਾਇਆ ਸੀ।
ਨੇਪਾਲ ਦੇ ਸ਼ਹਿਨਸ਼ਾਹ ਨੇ ਚਾਲੀ ਮਣ ਦਾ ਅਸਟਧਾਰੂ ਦਾ ਟੱਲ ਭੇਟ ਕੀਤਾ
ਸੀ। ਇਥੇ ਜਿਹਨੇ ਸੁੱਖ ਸੁੱਖੀ, ਪੂਰੀ ਹੋਈ। ਜਿਹਨੇ ਸੁੱਖ ਨੂੰ ਉਤਾਰੀ, ਉਨ੍ਹਾਂ ਦੇ
ਕੁਲ ਦਾ ਬੀਅ ਨਾਸ਼ ਹੋ ਗਿਆ। ...ਭਗਵਾਨ ਸਾਡੇ 'ਤੇ ਰਹਿਮ ਕਰੋ।” ਪਿਤਾ
ਜੀ ਮੱਠ ਅਤੇ ਭਗਵਾਨ ਦੀਆਂ ਫੋਟੋਆਂ ਅੱਗੇ ਝੁਕੇ ਹੋਏ ਸਨ।

ਮੈਂ ਤੀਏ ਦਿਨ ਸਕੂਲ ਗਈ। ਰੋਣਹਾਕੀ ਹੋਈ ਪਈ ਸੀ। ਰਿਸ਼ੀ ਪਹਿਲੋਂ
ਆਇਆ ਬੈਠਾ ਸੀ। ਉਸਨੂੰ ਸਾਰੀ ਗੱਲ ਦੱਸੀ। ਉਹ ਮੈਨੂੰ ਪੈ ਨਿਕਲਿਆ—

“ਆਪਣੇ ਝੂਠੇ ਵਿਸ਼ਵਾਸਾਂ ਨੂੰ ਪੱਠੇ ਪਾਉਣ ਲਈ ਤੈਨੂੰ ਕਿਉਂ ਦਾਅ
ਤੇ ਲਾਇਆ ਜਾ ਰਿਹਾ। ਦੋ ਹੋਰ ਹੈਂਗੇ ਆ। ਉਨ੍ਹਾਂ ਨੂੰ...।”

ਮੈਂ ਉਹਨੂੰ ਜੇਠੇ ਬੱਚੇ ਦੀ ਸੁੱਖ ਬਾਰੇ ਸਮਝਾਉਣ ਲੱਗ ਪਈ। ਮੈਂ
ਭਗਵਾਨ ਅਤੇ ਮੱਠ ਨਾਲ ਜੁੜੀਆਂ ਕਰਾਮਾਤਾਂ ਬਾਰੇ ਦੱਸਿਆ। ਜਿਨ੍ਹਾਂ ਪਰਿਵਾਰਾਂ
ਨੇ ਸੁੱਖਾਂ ਨੂੰ ਉਤਾਰੀਆਂ, ਉਨ੍ਹਾਂ ਦੇ ਉੱਜੜੇ ਵੰਸ਼ਾਂ ਬਾਰੇ ਦੱਸਿਆ। ਪਿਤਾ ਜੀ
ਦੀਆਂ ਸੁਣਾਈਆਂ ਗੱਲਾਂ ਰਿਸ਼ੀ ਨੂੰ ਦੱਸੀਆਂ। ਮੇਰੇ ਅੰਦਰ ਭਗਵਾਨ ਦੇ ਘਰ
ਬਾਰੇ ਜੋ ਡਰ ਸੀ, ਉਹ ਮੈਂ ਵਿਅਕਤ ਕਰ ਦਿੱਤਾ। ਰਿਸ਼ੀ ਭੜਕ ਪਿਆ ਸੀ—

“ਇਥੇ ਕੋਈ ਭਗਵਾਨ ਦਾ ਘਰ ਨੂੰ ਹੈ। ਸਭ ਰੱਬ ਦੇ ਨਾਂ 'ਤੇ
ਸਿਆਸਤ ਹੋ ਰਹੀ ਹੈ। ਸਿਆਸਤਦਾਨ ਡੇਰਿਆਂ, ਗੁਰਦੁਆਰਿਆਂ, ਮੰਦਰਾਂ,
ਮਸਜਿਦਾਂ ਤੇ ਗਿਰਜਿਆਂ ਜ਼ਰੀਏ ਸਿਆਸਤ ਚਲਾਉਂਦੇ ਆ। ਭਾਰਤ ਦੀ
ਬਦਕਿਸਮਤੀ ਆ ਕਿ ਧਰਮ ਸਿਆਸਤ ਦੇ ਘੋੜੇ ਚੜ੍ਹਿਆ ਹੋਇਆ ਹੈ।...ਤੇ
ਤੁਹਾਡੇ ਵਰਗੇ ਪੜ੍ਹੇ ਲਿਖੇ ਲੋਕ ਉਨ੍ਹਾਂ ਦੀ ਮਾਰ ਹੇਠ ਆਏ ਹੋਏ ਆ।”

ਉਦੋਂ ਉਹਦੀਆਂ ਗੱਲਾਂ ਦੀ ਮੈਨੂੰ ਸਮਝ ਨੂੰ ਸੀ ਲੱਗੀ। ਉਹਨੇ ਦੱਬ
ਕੇ ਮੱਠ ਦੇ ਖਿਲਾਫ਼... ਉਥੋਂ ਦੇ ਸੁਆਮੀ ਜੀ ਅਤੇ ਚੇਲਿਆਂ ਦੇ ਖਿਲਾਫ਼ ਭੜਾਸ

ਕੱਢੀ ਸੀ। ਅਜਿਹਾ ਸੁਣਨਾ ਮੇਰੀ ਬਰਦਾਸ਼ਤ ਤੋਂ ਬਾਹਰ ਸੀ। ਮੈਂ ਮੱਠ ਦੇ ਖਿਲਾਫ਼ ਇਕ ਸ਼ਬਦ ਵੀ ਨੂੰ ਸੁਣਨਾ ਚਾਹੁੰਦੀ ਸੀ। ਮੈਂ ਇਹ ਵੀ ਨੂੰ ਚਾਹੁੰਦੀ ਸੀ ਕਿ ਮੇਰਾ ਰਿਸ਼ੀ ਪਾਪ ਦਾ ਭਾਗੀਦਾਰ ਬਣੇ। ਉਹ ਮੇਰਾ ਪਿਆਰ ਸੀ। ਉਹਦੇ ਪਿਆਰ ਵਿਚ ਛੁੱਬੀ ਰਹਿਣਾ ਚਾਹੁੰਦੀ ਸਾਂ। ਮੈਂ ਪਿਆਰ ਦੀ ਨਦੀ ਨੂੰ ਕਿੱਦਾਂ ਆਖ ਦਿੰਦੀ ਕਿ ਆਪਣਾ ਵਹਾਅ ਮੌਜ਼ ਲੈ। ਪਰ ਉਹਦਾ ਕਹਿਣਾ ਸੀ—

“ਤੂੰ ਮੱਲੋ ਮੱਲੀ ਉਸ ਦਰਿਆ ਵਿਚ ਰਲਣਾ ਚਾਹੁੰਦੀ ਅਂ। ਜਿਹੜਾ ਪਹਿਲੋਂ ਹੀ ਰੇਗਿਸਤਾਨ ਬਣਿਆ ਹੋਇਆ।”

ਮੈਂ ਰਿਸ਼ੀ ਨਾਲ ਸਹਿਮਤ ਨੂੰ ਸੀ। ਮੱਠ ਤੋਂ ਕਿਵੇਂ ਮੂੰਹ ਮੌਜ਼ ਲੈਂਦੀ। ਸਾਨੂੰ ਸਾਰੇ ਸਾਹ ਉਥੋਂ ਹੀ ਮਿਲੇ ਹੋਏ ਸਨ। ਮੱਠ ਦੇ ਕਣ-ਕਣ ਨਾਲ ਰਿਸ਼ੀ ਜਿੰਨਾ ਹੀ ਪਿਆਰ ਤੇ ਵਿਸ਼ਵਾਸ ਸੀ। ਅਸੀਂ ਲਾਚਾਰ ਸੀ। ਸਾਡੇ ਵਿਸ਼ਵਾਸ ਸਨ। ਮੈਨੂੰ ਬੇਵੱਸ ਦੇਖ ਰਿਸ਼ੀ ਤੁਰ ਪਿਆ ਸੀ।

“ਮੈਨੂੰ ਜਿੰਦਗੀ ਵਿਚ ਪਹਿਲੀ ਵਾਰ ਮਹਿਸੂਸ ਹੋਇਆ ਕਿ ਦੋਸਤੀ, ਪਿਆਰ ਤੇ ਚਾਹਤ ਵੀ ਕਦੇ-ਕਦੇ ਬੇਵੱਸ ਹੋ ਜਾਂਦੇ ਹਨ।..ਜੇ ਤੂੰ ਮੱਠ ਚੜ੍ਹਨਾਂ, ਇਹਨੂੰ ਮੇਰੀ ਆਖਰੀ ਮੁਲਾਕਾਤ ਸਮਝੋਂ।”

ਮੇਰੇ ਲੱਖ ਤਰਲੇ ਕੱਢਣ ਦੇ ਬਾਵਜੂਦ ਉਹ ਤੁਰਦਾ ਬਣਿਆ ਸੀ। ਮੈਂ ਉਸ ਦਿਨ ਘਰ ਨੂੰ ਜਾਣਾ ਚਾਹੁੰਦੀ ਸੀ। ਛੁੱਟੀ ਹੋਈ ਤਾਂ ਪਿਤਾ ਜੀ ਲੈਣ ਆਏ ਹੋਏ ਸਨ। ਮੈਂ ਘਰ ਗਈ ਤਾਂ ਆਪਣਾ ਫੈਸਲਾ ਸੁਣਾ ਦਿੱਤਾ ਸੀ।

“ਭਗਵਾਨ, ਮੈਨੂੰ ਮਾਫ਼ ਕਰੋ। ਆਪਣੀ ਬੱਚੀ ਸਮਝ ਕੇ। ਮੈਂ ਰਿਸ਼ੀ ਨਾਲ...।”

ਸ਼ਬਦ ਮੇਰੇ ਮੂੰਹ ਵਿਚ ਹੀ ਸਨ। ਬਾਪ ਮੇਰੇ ਦੇ ਹੱਥ ਕੰਬਣ ਲੱਗ ਪਏ ਸਨ। ਝਾਈ ਨੂੰ ਦੰਦਲ ਪੈ ਗਈ। ਭਰਾ ਉਹਨੂੰ ਸੰਭਾਲਣ ਲੱਗ ਪਏ। ਪਿਤਾ ਜੀ ਮੇਰੇ ਦੁਆਲੇ ਹੋ ਗਏ। ਮੇਰੀਆਂ ਮਿਨਤਾਂ ਕਰਨ ਲੱਗ ਪਏ। ਮੈਂ ਚੁਪ ਸੀ। ਫੇਰ ਉਹ ਵੀ ਚੁਪ ਕਰਕੇ ਬੈਠ ਗਏ। ਉਨ੍ਹਾਂ ਦੇ ਚਿਹਰੇ ਦੇ ਕਈ ਰੰਗ ਬਦਲੇ। ਕਾਹਲੀ ਨਾਲ ਉਠੇ, ਪਤਾ ਨੂੰ ਕਿੱਧਰ ਨੂੰ ਚਲੇ ਗਏ। ਝਾਈ ਨੂੰ ਹੋਸ਼ ਆ ਗਈ ਸੀ।

ਹਰੀਸ਼ ਵੀ ਬਾਹਰ ਨਿਕਲ ਗਿਆ ਸੀ। ਉਹਨੀਂ ਪੈਰੀਂ ਚੀਕਾਂ ਮਾਰਦਾ ਮੁੜ ਆਇਆ ਸੀ। ਸਾਰੇ ਜਣੇ ਉਹਦੇ ਦੁਆਲੇ ਇਕੱਠੇ ਹੋ ਗਏ ਸਨ।

“ਪਿਤਾ ਜੀ ਨੇ ਖੂੰਹ ਵਿਚ...।”

ਅਸੀਂ ਸਾਰੇ ਖੂੰਹ ਵੱਲ ਭੱਜ ਲਏ। ਉਨ੍ਹਾਂ ਦੁਆਲੇ ਲੋਕਾਂ ਦਾ ਝੁਰਮਟ ਸੀ। ਉਨ੍ਹਾਂ ਦੇ ਢਿੱਡ ਵਿਚੋਂ ਪਾਣੀ ਕੱਢਿਆ ਜਾ ਰਿਹਾ ਸੀ। ਸਾਡੇ ਸ਼ਰੀਕੇ ਵਿਚੋਂ ਲੱਗਦੇ ਬਾਬੇ ਨੇ ਧਰਵਾਸ ਦਿੱਤਾ ਸੀ—

“ਜੈ ਚੰਦ ਬਚ ਗਿਆ। ਭਾਈ, ਹੁਣ ਇਹਨੂੰ ਦੂਜੀ ਵਾਰ ਮਰਨ ਲਈ ਮਜ਼ਬੂਰ ਨਾ ਕਰਿਓ।”

ਬਾਬੇ ਨੇ ਸ਼ਾਇਦ ਮੈਨੂੰ ਸੁਣਾ ਕੇ ਕਿਹਾ ਸੀ। ਹੁਣ ਸਭ ਕੁਝ ਮੇਰੇ 'ਤੇ

ਨਿਰਭਰ ਸੀ। ਮੈਂ ਦੋਨਾਂ ਧਿਰਾਂ ਦੇ ਵਿਚਕਾਰ ਲਟਕ ਗਈ ਸੀ। ਨਾ ਜਮਾਉਣ ਤੇ ਪਾਲਣ ਵਾਲਿਆਂ ਨੂੰ ਛੱਡ ਸਕਦੀ ਸੀ ਤੇ ਨਾ ਆਪਣੇ ਪਿਆਰ ਨੂੰ ਧੱਕਾ ਦੇ ਸਕਦੀ ਸੀ। ਮੈਂ ਕਮਰੇ ਵਿਚ ਆ ਕੇ ਸੋਚਾਂ ਵਿਚ ਢੁੱਬ ਗਈ ਸੀ। ਮੈਂ ਰਿਸ਼ਤਿਆਂ ਦੇ ਚੱਕਰਵਿਉੰਚੋਂ ਬਾਹਰ ਕੱਢਣ ਵਾਲੇ ਅਭਿਮੰਨਿਯੂ ਦਾ ਇੱਤਜ਼ਾਰ ਕਰਨ ਲਗਦੀ। ਪਰ ਮੇਰਾ ਅਭਿਮੰਨਿਯੂ...। ਉਸੇ ਵਕਤ ਪਿਤਾ ਜੀ ਦੀ ਲਾਸ਼ ਖੂਹ ਵਿਚੋਂ ਨਿਕਲਦੀ ਪ੍ਰਤੀਤ ਹੁੰਦੀ।...ਮੇਰੀਆਂ ਅੱਖਾਂ ਅੱਗੇ ਹਨੇਰਾ ਛਾ ਜਾਂਦਾ। ਦਿਨ ਦਿਹਾੜੇ ਭੈੜੇ-ਭੈੜੇ ਸੁਪਨੇ ਆਉਣ ਲੱਗ ਪਏ। ਹਨੇਰੀ ਆ ਗਈ ਸੀ। ਬਿਜਲੀ ਕੜਕੀ ਸੀ। ਮੈਨੂੰ ਲੱਗਿਆ ਭਗਵਾਨ ਸ਼ਿਵ ਆ ਗਏ ਹਨ। ਮੈਨੂੰ ਉਨ੍ਹਾਂ ਦਾ ਖੌਫ ਖਾਣ ਲੱਗਾ। ਤ੍ਰਿਸ਼ੂਲ ਨਿਕਲਿਆ। ਮੈਂ ਸਹਿਮ ਗਈ। ਮੈਂ ਡਰਦੀ ਨੇ ਹੱਥ ਜੋੜ ਦਿੱਤੇ।

“ਭਗਵਾਨ, ਮੈਂ ਤੇਰੇ ਦਰ ਦੀ ਦਾਸੀ ਬਣਾਂਗੀ।”

ਮੈਨੂੰ ਲੱਗਿਆ ਕਮਰੇ ਵਿਚ ਰੋਸ਼ਨੀ ਹੋ ਗਈ ਹੈ। ਭਗਵਾਨ ਦੀ ਮੂਰਤੀ ਵੱਲ ਨਿਗਾਹ ਮਾਰੀ। ਉਹਨਾਂ ਦੇ ਚਿਹਰੇ 'ਤੇ ਮੁਸਕਰਾਹਟ ਸੀ। ਮੇਰਾ ਫੈਸਲਾ ਸੁਣ ਕੇ ਘਰ ਵਿਚ ਮਾਹੌਲ ਸੁਖਾਵਾਂ ਹੋ ਗਿਆ ਸੀ।

ਮੈਂ ਅਗਲੇ ਹਫ਼ਤੇ ਉੱਤਰਾ ਤੋਂ ਮਾਤਾ ਸ੍ਰੀ ਬਣ ਗਈ ਸੀ।

ਮੈਨੂੰ ਭਗਵਾਂ ਪੁਆਇਆ ਜਾ ਰਿਹਾ ਸੀ।...ਪਰ ਮੈਂ ਤਾਂ ਪਹਿਲਾਂ ਹੀ ਰਿਸ਼ੀ ਦੇ ਪਿਆਰ 'ਚ ਭਗਵਾਂ ਪਾਈ ਜੋਗਣ ਹੋਈ ਬੈਠੀ ਸੀ। ਮੈਨੂੰ ਸਾਧਣੀ ਬਣਾਉਣ ਦੀਆਂ ਰਸਮਾਂ ਨਿਭਾਈਆਂ ਜਾ ਰਹੀਆਂ ਸਨ। ਮੈਨੂੰ ਰਿਸ਼ੀ ਦਾ ਬਿਆਲ ਆਈ ਜਾ ਰਿਹਾ ਸੀ। ਕਿਸੇ ਖੂਜੇ ਬੈਠਾ ਕੁਰਲਾ ਰਿਹਾ ਨਜ਼ਰ ਆ ਰਿਹਾ ਸੀ। ਉਹਦੀਆਂ ਅੱਖਾਂ 'ਚ ਵੀ ਪਾਣੀ ਸੀ ਤੇ ਮੇਰੀਆਂ ਅੱਖਾਂ ਵਿਚ ਵੀ। ਉਹਦੀ ਉੱਤਰਾ ਸਾਧਣੀ ਬਣ ਗਈ ਸੀ।

ਮੈਂ ਮੱਠ ਰਹਿਣ ਲੱਗੀ। ਮੱਠ ਘਰ ਤੋਂ 25 ਕਿਲੋਮੀਟਰ ਦੂਰ ਹੋਣਾ। ਸਕੂਲ ਦੋਨਾਂ ਦੇ ਵਿਚਾਲੇ ਸੀ। ਮੈਂ ਘਰ ਨਾ ਰਹਿਣ ਦਾ ਫੈਸਲਾ ਕੀਤਾ ਸੀ। ਮੱਠ ਤੋਂ ਸਕੂਲ ਜਾਂਦੀ ਤੇ ਸਕੂਲ ਤੋਂ ਮੱਠ। ਮੋਹਰੇ ਸ਼ਿਵਰਾਤਰੀ ਆ ਗਈ। ਸ਼ਿਵਰਾਤਰੀ 'ਤੇ ਭਾਰੀ ਮੇਲਾ ਲਗਦਾ ਹੈ। ਹਫ਼ਤਾ ਪਹਿਲਾਂ ਦੂਰੋਂ-ਦੂਰੋਂ ਸੰਤ ਮਹਾਤਮਾ ਆਉਣ ਲੱਗ ਪਏ ਸਨ। ਇਕ ਨਾਂਗੇ ਸਾਧੂਆਂ ਦੀ ਟੋਲੀ ਵੀ ਆਈ ਸੀ। ਇਹ ਮੇਰੇ ਮਨ ਪਸੰਦ ਦੇ ਸਾਧੂ ਸਨ। ਮੇਰੇ ਸਤਿਕਾਰ ਦੇ ਪਾਤਰ। ਮੈਂ ਇਹਨਾਂ ਤੋਂ ਬਹੁਤ ਕੁਝ ਸਿੱਖਿਆ ਸੀ। ਸਾਰੇ ਨਾਂਗੇ ਸਾਧੂਆਂ ਨੇ ਆਪਣੀਆਂ ਇੰਦਰੀਆਂ ਨੂੰ ਸੰਗਲ ਲਾਈ ਹੋਏ ਸਨ। ਮੈਂ ਉਨ੍ਹਾਂ ਦੇ ਸਬਰ ਅਤੇ ਸਿਦਕ ਤੋਂ ਬਲਿਹਾਰੇ ਜਾਂਦੀ।

ਇਕ ਰਾਤ ਰੌਲਾ ਪੈ ਗਿਆ। ਅੱਖ ਖੁੱਲ੍ਹੀ ਤਾਂ ਰੌਲੇ ਵਾਲੀ ਜਗਾ ਚਲੇ ਗਈ ਸੀ। ਇਕ ਨਾਂਗਾ ਸਾਧੂ ਲੰਮਾ ਪਾਇਆ ਹੋਇਆ ਸੀ। ਉਹਦੀ ਇੰਦਰੀ ਦਾ ਕੜਾ ਟੁੱਟਿਆ ਹੋਇਆ ਸੀ। ਉਸਨੇ ਨਾਲ ਪਏ ਇਕ ਸੇਵਾਦਾਰ ਨਾਲ ਬਦਫੈਲੀ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ। ਨੰਗੇ ਹੋਏ ਸੇਵਾਦਾਰ ਨੇ ਰੌਲਾ ਪਾ ਦਿੱਤਾ

ਸੀ। ਸੁਆਮੀ ਜੀ ਨੇ ਨਾਂਗੇ ਸਾਧ ਦੇ ਘੋਟਣਾ ਫੇਰਨਾ ਸ਼ੁਰੂ ਕੀਤਾ ਤਾਂ ਉਹ ਅੜਾਹਟ ਪਾਉਣ ਲੱਗ ਪਿਆ ਸੀ। ਮੈਂ ਪੀੜਤ ਸੇਵਾਦਾਰ ਕੋਲ ਬੈਠ ਗਈ। ਵਿਚਾਰਾ ਡਰਿਆ ਪਿਆ ਸੀ। ਰੰਗ ਪੀਲਾ ਭੂਕ। ਡਰ ਅਤੇ ਸ਼ਰਮ ਨਾਲ ਸਹਿਮਿਆ ਬੈਠਾ ਸੀ। ਕੁਟਾਪਾ ਕਰਨ ਤੋਂ ਪਿੱਛੋਂ ਨਾਂਗੇ ਸਾਧ ਨੂੰ ਮੱਠ ਤੋਂ ਭਜਾ ਦਿੱਤਾ ਸੀ। ਮੈਨੂੰ ਸਾਰੀ ਰਾਤ ਨੀਂਦ ਨਾ ਆਈ। ਜਦੋਂ ਮੇਰੀ ਅੱਖ ਲਗਦੀ, ਉਸ ਸੇਵਾਦਾਰ ਦੀ ਜਗਾ ਮੈਂ ਹੁੰਦੀ। ਨਾਂਗੇ ਸਾਧੂਆਂ ਦੇ ਸੰਗਲ, ਕੜੇ ਟੁੱਟ ਜਾਂਦੇ। ਮੈਨੂੰ...। ਉੱਠ ਕੇ ਬੈਠ ਜਾਂਦੀ। ਦੁਬਾਰਾ ਪੈਂਦੀ ਤਾਂ ਸੁਪਨਾ ਸ਼ੁਰੂ ਹੋ ਜਾਂਦਾ। ਮੱਠ ਵਾਲੇ ਸਾਧੂ ਉਨ੍ਹਾਂ ਦੀ ਥਾਂ ਲੈ ਲੈਂਦੇ।

ਅਗਲੀ ਰਾਤ ਮੈਂ ਭੈੜੇ ਸੁਪਨੇ ਦੀ ਸ਼ਿਕਾਰ ਹੋ ਗਈ। ਮੱਠ ਵਿਚ ਵੱਡੇ ਸ਼ਿਵਲਿੰਗ ਦੇ ਨਾਲ ਛੋਟੇ-ਛੋਟੇ ਸ਼ਿਵਲਿੰਗ ਵੀ ਹਨ। ਕਹਿੰਦੇ ਇਕ ਬਾਦਸ਼ਾਹ ਨੇ ਜੇਜੋਂ 'ਤੇ ਹਮਲਾ ਕੀਤਾ ਸੀ। ਸੈਨਿਕ ਮੱਠ ਲੁੱਟਣ ਆ ਗਏ। ਇਕ ਹਮਲਾਵਰ ਨੇ ਤਲਵਾਰ ਨਾਲ ਸ਼ਿਵਲਿੰਗ ਵੱਡ ਦਿੱਤਾ ਸੀ। ਜਿਥੇ-ਜਿਥੇ ਉਹ ਡੱਗਿਆ, ਉਥੇ-ਉਥੇ ਹੋਰ ਕਿੰਨੇ ਸ਼ਿਵਲਿੰਗ ਉੱਗ ਆਏ ਸਨ। ਮੈਂ ਸਾਰੀ ਰਾਤ ਅੱਧ ਸੁੱਤੀ ਰਹੀ। ਉਸ ਰਾਤ ਮੇਰੇ ਦੁਆਲੇ ਵੀ ਸ਼ਿਵਲਿੰਗ ਉੱਗ ਆਏ ਸਨ। ਸ਼ਿਵਲਿੰਗ ਮੇਰੇ ਵੱਲ ਨੂੰ ਉੱਚੇ ਹੋਣ ਲੱਗਦੇ। ਮੇਰੀ ਚੀਕ ਨਿਕਲ ਜਾਂਦੀ।

ਸਵੇਰਾ ਹੋਇਆ ਤਾਂ ਮੱਠ ਵਿਚ ਰਾਤ ਨਾ ਰਹਿਣ ਦਾ ਨਿਰਣਾ ਲੈ ਲਿਆ ਸੀ। ਘਰਦਿਆਂ ਨੇ, ਸੁਆਮੀ ਜੀ ਨੇ ਮੈਨੂੰ ਬਥੇਰਾ ਸਮਝਾਇਆ ਪਰ ਉਹ ਮੈਨੂੰ ਸਹਿਮ 'ਚੋਂ ਨਾ ਕੱਢ ਸਕੇ। ਮੈਂ ਕਿਹੜੇ ਜਿਹੀ ਸਾਧਣੀ ਸੀ। ਗੋਰੂਏ ਰੰਗ ਦੇ ਕੱਪੜੇ ਨਾ ਪਾਉਂਦੀ। ਸਵੇਰੇ ਸਕੂਲ ਜਾਂਦੀ। ਬੱਚੇ ਪੜ੍ਹਾਉਂਦੀ। ਸਕੂਲ ਤੋਂ ਮੱਠ। ਸ਼ਾਮ ਪੈਂਦੀ ਤਾਂ ਪਿੰਡ ਨੂੰ ਚਲੇ ਜਾਂਦੀ। ਰੋਜ਼ਾਨਾ ਪੰਜਾਹ ਕਿਲੋਮੀਟਰ ਦਾ ਸਫਰ ਸਰੀਰ ਦਾ ਚਕਨਾਚੂਰ ਕਰ ਦਿੰਦਾ। ਰਿਸ਼ੀ ਮੇਰੇ ਨਾਲ ਲੜ ਝਗੜ ਕੇ ਘਰ ਬਹਿ ਗਿਆ ਸੀ। ਪਰ ਉਹ ਹਮੇਸ਼ਾ ਮੈਨੂੰ ਮੇਰੇ ਸੰਗ ਲਗਦਾ। ਮੈਂ ਭਗਵਾਨ ਨਾਲ ਲਿਵ ਲਾ ਲੈਂਦੀ। ਭਗਵਾਨ ਦੇ ਧੜ ਉਤੇ ਉਹਦਾ ਮੂੰਹ ਲੱਗ ਜਾਂਦਾ। ਮੈਂ ਉਹਦੇ ਸੁਪਨਿਆਂ ਵਿਚ ਗੁੰਮ ਹੋ ਜਾਂਦੀ।

ਉਹ ਯੋਗੀ ਹੋ ਜਾਂਦਾ। ਕੰਨਾਂ 'ਚ ਮੁੰਦਰਾਂ ਪਾ ਲੈਂਦਾ। ਦਰ-ਦਰ 'ਤੇ ਜਾ ਕੇ ਭਿੱਖਿਆ ਮੰਗਦਾ-

“ਮੈਂ ਰਾਝਾਂ ਯੋਗੀ ਬਣਿਆ। ਮੇਰੀ ਝੋਲੀ ਪਾਓ ਹੀਰ ਵੇ।”

ਭਗਵੇਂ ਕੱਪੜਿਆਂ ਵਿਚ ਸੋਹਣਾ ਲਗਦਾ। ਮੱਥੇ 'ਤੇ ਤੇਜ ਝਲਕਦਾ। ਚਿਹਰਾ ਜਿਉਂ ਅੱਗ ਦਾ ਗੋਲਾ ਇਉਂ ਮਘਦਾ।...ਆਖਦਾ 'ਪ੍ਰੇਮ ਦੀ ਲਾਲੀ ਮੇਰੇ ਮੁੱਖ 'ਤੇ ਛਾਈ। ਮੈਂ ਸੂਰਜ ਆਪਣੀ ਧਰਤੀ ਦਾ।' ਫਿਰ ਉਹ ਸੂਰਜ ਤੋਂ ਸਮੁੰਦਰ ਬਣ ਜਾਂਦਾ। ਉਸ ਵਿਚ ਮੈਂ ਇਕ ਮੱਛਲੀ ਹੁੰਦੀ। ਜਿਸ 'ਤੇ ਸਿਰ ਮੇਰਾ ਹੁੰਦਾ। ਮੈਂ ਆਖਦੀ-

“ਮੱਛਲੀ ਜਲ ਦੀ ਰਾਣੀ ਹੈ। ਜੀਵਨ ਉਸਦਾ ਪਾਣੀ ਹੈ। ਬਾਹਰ

ਕੱਢੇਂਗਾ ਤਾਂ ਮਰ ਜਾਏਗੀ।”

ਏਨੇ ਨੂੰ ਮਗਰਮੱਛ ਆ ਜਾਂਦਾ। ਉਸਦਾ ਸਿਰ ਮੇਰੇ ਪਿਓ ਦਾ ਹੁੰਦਾ। ਨਾਲ ਭਰਾਵਾਂ ਦੇ ਸਿਰ ਲੱਗ ਜਾਂਦੇ। ਉਹ ਮੈਨੂੰ ਸਮੁੰਦਰ 'ਚੋਂ ਬਾਹਰ ਕੱਢ ਕੇ ਤਪਦੀ ਰੇਤ 'ਤੇ ਸੁੱਟ ਦਿੰਦੇ।

ਅਗਲੇ ਦਿਨ ਅਸੀਂ ਸ਼ਾਹ ਤਲਾਈ ਜਾਂਦੇ ਹਾਂ। ਚਰਨ ਗੰਗਾ ਪੁੜ੍ਹਦੇ ਹਾਂ। ਇਧਰ ਵੀ ਝਰਨਾ, ਉਧਰ ਵੀ ਝਰਨਾ। ਵਿਚਕਾਰ ਪੱਥਰ। ਚਾਨਣੀ ਰਾਤ। ਚੰਦ ਦੀ ਰੋਸ਼ਨੀ ਸਾਡੇ ਚਿਹਰਿਆਂ 'ਤੇ ਪੈ ਰਹੀ ਹੈ। ਉਹ ਚਰਨ ਗੰਗਾ ਤੋਂ ਪਾਣੀ ਦੀ ਚੁਲੀ ਭਰ ਕੇ ਲਿਆਉਂਦਾ। ਮੇਰੇ ਬੁੱਲ੍ਹਾਂ ਨੂੰ ਲਾਉਂਦਾ ਹੈ। ਪਾਣੀ ਵਾਸ਼ਪ ਬਣ ਕੇ ਉੱਡੀ ਜਾ ਰਿਹਾ। ਉਹ ਵਾਰ-ਵਾਰ ਪਾਣੀ ਲਾਈ ਜਾ ਰਿਹਾ ਹੈ। ਮੈਂ ਕਾਰਨ ਪੁੱਛਿਆ ਤਾਂ ਹੱਸ ਪਿਆ—

“ਬੁੱਲ੍ਹ ਸੁੱਚੇ ਹੁੰਦੇ ਹਨ, ਵਾਸ਼ਨਾ ਤੋਂ ਬਗੈਰ।”

ਮੈਂ ਉਹਦੇ ਸੁਪਨਿਆਂ ਵਿਚ ਜੀਉਂਦੀ ਹਾਂ। ਜਿਸ ਦਿਨ ਮੇਰੇ ਮੱਠ ਚੜ੍ਹਨ ਦੀ ਰਸਮ ਹੋਈ ਸੀ, ਸੜਿਆ ਜਿਹਾ ਰੂਪੋਸ਼ ਹੋ ਗਿਆ ਸੀ। ਮੈਂ ਤਾਂ ਪੂਨਮ ਭੈਣ ਕੌਲ ਵੀ ਮਿਲਣ ਲਈ ਸਿਫਾਰਸ਼ਾਂ ਪਾਈਆਂ ਤੇ ਜੀਜਾ ਜੀ ਕੌਲ ਵੀ। ਪਰ ਉਹ...। ਉਹਨੂੰ ਖਤ ਵੀ ਲਿਖੇ—

‘ਤੂੰ ਏਨਾ ਨਿਰਮੋਹਾ ਹੋਏਂਗਾ, ਮੈਂ ਸੋਚਿਆ ਵੀ ਨਹੀਂ ਸੀ। ਤੇਰੇ ਤੋਂ ਬਗੈਰ ਟਿਕਾਅ ਨਹੀਂ ਆਉਂਦਾ। ਆਵੇ ਵੀ ਕਿਵੇਂ? ਮੇਰਾ ਮੁਰਸ਼ਦ ਹੀ ਖੋਹ ਲਿਆ ਗਿਆ। ਕਿਸੇ ਕੌਲ ਖੋਣ ਦੇ ਹੱਕ ਹੋਣਗੇ। ਪਰ ਤੂੰ ਕਿਉਂ ਖੋਹ ਹੋ ਜਾਣ ਵਾਲਿਆਂ ਵਿਚ ਸ਼ਾਮਿਲ ਹੋ ਗਿਆ। ਮੈਨੂੰ ਆਸ ਆ ਤੂੰ ਜ਼ਰੂਰ ਮਿਲਣ ਆਏਂਗਾ। ਤੇਰੀ....।’

ਸਕੂਲ ਵਿਚ ਅੱਧੀ ਛੁੱਟੀ ਹੋਈ ਸੀ। ਸਟਾਫ਼ ਚਾਹ ਦੁਆਲੇ ਹੋ ਗਿਆ ਸੀ। ਨਲਕੇ 'ਤੇ ਬੱਚੇ ਛੁੱਟੀਆਂ ਧੋਣ ਲੱਗੇ ਹੋਏ ਸੀ। ਮੈਂ ਗਰਾਊਂਡ ਵੱਲ ਨੂੰ ਆ ਨਿਕਲੀ। ਮਿਟੀ ਵਿਚ ਉੱਗਲਾਂ ਫੇਰਨ ਲੱਗੀ। ਉਹਦਾ ਨਾਂ ਲਿਖ ਹੋ ਗਿਆ। ਪਤਾ ਨਹੀਂ ਕੀ ਝੱਲ ਉੱਠਿਆ। ਉਹਦਾ ਨਾਂ ਲਿਖ-ਲਿਖ ਮਿਟਾਈ ਗਈ। ਕਈ ਰਿਸ਼ਤੇ ਛੁੱਟੀ 'ਤੇ ਲਿਖੀ ਇਬਾਰਤ ਵਰਗੇ ਹੁੰਦੇ ਹਨ, ਜੋ ਇਕ ਵਾਰ ਪੂੰਝਣ 'ਤੇ ਮਿਟ ਜਾਂਦੇ ਹਨ। ਪਰ ਕੰਬਖਤ ਨਾ ਉਹਦਾ ਨਾਂ ਮਿਟਦਾ ਐ ਤੇ ਨਾ ਈ ਰਿਸ਼ਤਾ। ਘਰ ਆ ਕੇ ਖਤ ਲਿਖਣ ਬਹਿ ਗਈ—

‘ਮੈਨੂੰ ਪੂਨਮ ਨੇ ਦੱਸਿਆ ਕਿ ਤੂੰ ਸ਼ਰਾਬ ਪੀਣ ਲੱਗ ਪਿਆਂ। ਮੱਘ ਮਾਰਦਾਂ—

“....ਹੱਟੇ ਕੱਟੇ ਸਾਧ ਮੇਰੀ ਉੱਤਰਾ ਨੂੰ ਉਧਾਲ ਕੇ ਲੈ ਗਏ।”

ਮੈਂ ਕਿਹੜਾ ਮਨੀ ਪਲਾਂਟ ਦੀ ਬੇਲ ਹਾਂ। ਤੇਰੇ ਖਤਾਂ 'ਚ ਉਟ ਪਟਾਂਗ ਲਿਖਿਆ ਹੁੰਦਾ। ਬਹੁਤੀ ਸਿੱਖਿਆ ਨਾ ਦਿਆ ਕਰ। ਅੱਖਾਂ ਤੋਂ ਓਹਲੇ ਤੇ ਮਰੇ ਹੋਏ ਬੰਦੇ ਵਿਚਕਾਰ ਬਹੁਤਾ ਫਰਕ ਨਹੀਂ ਹੁੰਦਾ।...ਤੂੰ ਉਸ ਦਿਨ ਪੱਤਰਕਾਰਾਂ

ਨਾਲ ਮੱਠ ਵਿਚ ਆਇਆ ਸੀ। ਮੇਰੇ ਧਰਤੀ ਨਾਲ ਪੱਥ ਨਹੀਂ ਸੀ ਲਗਦੇ। ਇਸ ਜਿਸਮ ਵਿਚ ਜਾਨ ਪੈ ਗਈ ਸੀ। ਤੇਰਾ ਆਉਣਾ ਝੂਠ ਜਿਹਾ ਲੱਗਿਆ ਸੀ। ਜਿਵੇਂ ਮੈਂ ਸੁਪਨਾ ਦੇਖ ਰਹੀ ਹੋਵਾਂ। ਸੋਚਣ ਲੱਗੀ-ਇਹ ਇੱਥੇ ਕਿਵੇਂ? ਏਹੀ ਸੋਚਦੀ ਨੇ ਮੈਂ ਉਸ ਦਿਨ ਨੁਕਸਾਨ ਕਰਾ ਲਿਆ ਸੀ। ਤੁਸੀਂ ਤੁਰਦੇ ਬਣੇ ਸੀ। ਇਹ ਤਾਂ ਬਾਅਦ ਵਿਚ ਪਤਾ ਲੱਗਾ ਕਿ ਅੱਜ ਕੱਲ੍ਹ ਤੁਸੀਂ ਭਗਵਾਨ ਦੇ ਘਰਾਂ ਖਿਲਾਫ਼ ਮੁਹਿੰਮ ਵਿੱਚੀ ਹੋਈ ਹੈ-ਉੱਤਰਾ।

ਰਿਸ਼ੀ ਵਿਆਹਿਆ ਗਿਆ। ਅਗਲੀ ਕੀ ਸੋਚੂ। ਮੈਂ ਇਹ ਸੋਚ ਕੇ ਪਿੱਛੇ ਹਟ ਗਈ। ਮੇਰੀ ਕਿਸਮਤ ਨੇ ਤਾਂ ਸਾਥ ਨੂੰ ਦਿੱਤਾ। ਉਹ ਰਾਜੀ ਰਹੇ। ਸਕੂਲ ਵਿਚ ਬੱਚਿਆਂ ਨਾਲ ਮਨ ਪਰਚਾਅ ਲਈਦਾ ਸੀ। ਨਾਲੇ ਮੱਠ ਦੀ ਹਰ ਵਸਤ ਵਿਚ ਰਚਮਿਚ ਗਈ ਸੀ।

ਲੋਕ ਸੁੱਖੀਆਂ ਸੁੱਖਾਂ ਲਾਹੁਣ ਆਉਂਦੇ। ਇਕ ਵਾਰ ਇਕ ਟੋਬਰ ਸੁੱਖ ਦੇਣ ਆਇਆ। ਮੇਰੇ ਬਾਰੇ ਜਾਣ ਕੇ ਉਨ੍ਹਾਂ ਦਾ ਬਜ਼ੁਰਗ ਬੜਾ ਹੈਰਾਨ ਹੋਇਆ-

“ਪੁੱਤ ਚੜ੍ਹਾਉਂਦੇ ਸੁਣੇ ਸੀ ਤੇ ਦੇਖੇ ਵੀ। ਪਰ ਧੀ ਚੜ੍ਹਾਈ ਪਹਿਲੀ ਵਾਰ ਦੇਖੀ ਹੈ।”

ਮੱਠ ਵਿਚ ਸਾਰੇ ਆਪਣੇ ਆਪ ਨੂੰ ਸ਼ੁੱਧ ਬ੍ਰਾਹਮਣ ਦਸਦੇ ਸਨ। ਸਿਰਫ਼ ਵੱਡੇ ਸੰਤ ਪਰਮਾ ਨੰਦ ਜੀ ਨੂੰ ਸੁਆਮੀ ਜੀ ਕਹਿੰਦੇ। ਬਾਕੀ ਇਕ ਦੂਜੇ ਨੂੰ ਪੰਡਤ ਜੀ-ਪੰਡਤ ਜੀ ਕਹਿ ਕੇ ਬੁਲਾਉਂਦੇ। ਮੈਨੂੰ ਪੁੱਛ ਲੈਂਦੇ-

“ਆਪ ਕੌਨ ਸੇ ਬ੍ਰਾਹਮਨ ਵੰਸ਼ ਸੇ ਹੈਂ?”

ਮੈਂ ਇਨ੍ਹਾਂ ਨੂੰ ਕੀ ਦਸਦੀ। ਪਿਛ ਲੋਕਾਂ ਦਾ ਲਾਗਪੁਣਾ ਕਰਦਾ ਸੀ। ਅਗਾਂਹ ਭਰਾ ਵਾਲ ਕੱਟਣ ਲੱਗ ਪਏ। ਸਾਡੇ ਗੋਤ ਵਾਲਿਆਂ ਨੂੰ ਬਰਾਦਰੀ ਵਿਚ ਬੜਾ ਮਾਣ ਮਿਲਦਾ। ਪਰ ਮੱਠ ਵਿਚ...। ਇਹ ਲੋਕ ਗੱਲਾਂ ਏਹੋ ਜਿਹੀਆਂ ਕਰਦੇ ਰਹਿੰਦੇ। ਮੈਂ ਚਾਹੁੰਦੀ ਸੀ ਮੱਠ ਸਭਨਾਂ ਲੋਕਾਂ ਲਈ ਹੋਵੇ। ਮੈਂ ਸੁਆਮੀ ਜੀ ਅੱਗੇ ਮੱਠ ਵਿਚ ਲਾਇਬਰੇਰੀ ਖੋਲ੍ਹਣ ਅਤੇ ਸਕੂਲ ਚਲਾਉਣ ਦੀ ਤਜਵੀਜ਼ ਰੱਖੀ। ਆਮਦਨ ਥੋੜ੍ਹੀ ਸੀ? ਦੋ ਸੌ ਅੱਸੀ ਖੇਤ ਜ਼ਮੀਨ ਦੇ। ਚੜ੍ਹਾਵਾ ਵੱਖਰਾ। ਮੈਂ ਤਨਖਾਹ ਦਿੰਦੀ ਸੀਗੀ। ਪਰ ਉਨ੍ਹਾਂ ਨੂੰ ਵਿਹਲ ਕਿੱਥੋਂ। ਸੁਆਮੀ ਜੀ ਤਾਂ ਮਾਤਾ ਨਿਰਜਲਾ ਨਾਲ ਵਚਨ ਬਿਲਾਸ ਕਰਦੇ ਰਹਿੰਦੇ। ਬ੍ਰਾਹਮਚਾਰੀ ਬੰਦਾ ਤੇ...। ਇਕ ਰਿਸ਼ੀ ਵਰਗਾ ਸ਼ੰਕਰਨੰਦ ਹੈਰਾਨ। ਬੋਲ ਪੈਂਦਾ-

“ਮਾਤਾ ਜੀ ਤਾਂ ਸੁਆਮੀ ਜੀ ਦੀ ਰਾਧਾ ਆ।”

ਕਈ ਵਾਰ ਉਹ ਮੈਨੂੰ ਰਿਸ਼ੀ ਲੱਗਣ ਲੱਗ ਪੈਂਦਾ। ਉਹਨੂੰ ਦੇਖਕੇ ਮੇਰਾ ਸਗੀਰ ਭਖਣ ਲੱਗ ਪੈਂਦਾ। ਚਿਹਰਾ ਲਾਲ ਹੋ ਜਾਂਦਾ। ਸੁਆਮੀ ਜੀ ਝੱਟ ਮੇਰੇ ਸਿਰ ‘ਤੇ ਹੱਥ ਰੱਖ ਦਿੰਦੇ।

“ਉੱਤਰਾ ਬੇਟਾ। ਘਬਰਾਉਣਾ ਨਹੀਂ। ਇਹ ਮੱਠ ਤੇਰਾ ਆਪਣਾ ਆ। ਮੇਰੇ ਹੁੰਦਿਆਂ...।”

ਉਨ੍ਹਾਂ ਦਾ ਹੱਥ ਮੇਰੀ ਪਿੱਠ 'ਤੇ ਆ ਜਾਂਦਾ। ਮੇਰੇ ਤਨ 'ਚੋਂ ਲਹਿਰ ਉਠਦੀ। ਤਨ ਮਨ ਮੱਚ ਉਠਦਾ। ਸੁਆਮੀ ਜੀ ਦੇ ਹੱਥਾਂ ਦੀ ਤਪਸ਼ ਮੈਤੋਂ ਝੱਲੀ ਨਾ ਜਾਂਦੀ। ਮੈਂ ਪ੍ਰੇਸ਼ਾਨ ਹੋ ਉਠਦੀ।

ਮੇਰਾ ਚਿੱਤ ਖਰਾਬ ਹੋ ਜਾਂਦਾ। ਸ਼ਰਧਾਲੂ ਆਉਂਦੇ। ਸਾਰੀਆਂ ਸਮਾਧਾਂ 'ਤੇ ਮੰਦਰਾਂ ਵਿਚ ਮੱਥਾ ਟੇਕਦੇ। ਫੇਰ ਸਾਰੇ ਪੰਡਤਾਂ ਦੇ ਪੈਰੀਂ ਹੱਥ ਲਾਉਂਦੇ। ਜਦੋਂ ਸ਼ਰਧਾਲੂ ਮੇਰੇ ਪੈਰਾਂ ਨੂੰ ਸਪਰਸ਼ ਕਰਦੇ, ਮੈਂ ਤੜੜਣ ਲਗਦੀ। ਸੰਕਰਾਨੰਦ ਵਲ ਦੇਖਦੀ। ਹੋਰ ਪਾਗਲ ਹੋ ਜਾਂਦੀ। ਮੈਤੋਂ ਮੇਰੇ ਸਰੀਰ ਦਾ ਸੇਕ ਨਾ ਝੱਲਿਆ ਜਾਂਦਾ। ਮੈਂ ਉੱਠ ਕੇ ਸਰੋਵਰ ਵੱਲ ਚਲੇ ਜਾਂਦੀ। ਕੱਪੜੇ ਵੀ ਨਾ ਲਾਹੁੰਦੀ। ਠੰਡਾ ਪਾਣੀ ਆਪਣੇ ਸਰੀਰ 'ਤੇ ਪਾਉਣ ਲੱਗ ਪੈਂਦੀ। ਮਸੀਂ ਸ਼ਾਂਤ ਹੁੰਦੀ। ਘਰ ਜਾਂਦੀ। ਉੱਥੇ ਹੋਰ ਵੀ ਮਾੜਾ ਹਾਲ ਹੁੰਦਾ। ਨਾਲ ਦੇ ਕਮਰਿਆਂ ਵਿਚ ਭਰਾ ਭਰਜਾਈਆਂ ਹੁੰਦੇ। ਮੇਰੇ ਕੰਨ ਬੜੇ ਤੇਜ਼ ਹਨ। ਕੰਧਾਂ ਵਿਚੋਂ ਵੀ ਆਵਾਜ਼ਾਂ ਸੁਣ ਲੈਂਦੇ। ਭਰਾ ਭਰਜਾਈਆਂ ਤਾਂ ਮਿਟਾਂ ਵਿਚ ਸ਼ਾਂਤ ਹੋ ਕੇ ਸੌਂ ਜਾਂਦੇ। ਪਰ ਮੈਂ ਸਾਰੀ ਰਾਤ ਨਾ ਸੌਂਦੀ। ਪਾਸੇ ਮਾਰਦੀ ਦੀ ਰਾਤ ਨਿਕਲ ਜਾਂਦੀ।

ਮਾਤਾ ਨਿਰਜਲਾ ਜੀ ਤੀਰਥ ਯਾਤਰਾ 'ਤੇ ਸੰਤਾਂ ਦੀ ਇਕ ਟੋਲੀ ਨਾਲ ਚਲੇ ਗਏ। ਉਨ੍ਹਾਂ ਦਿਨਾਂ ਵਿਚ ਮੇਰੀ ਹਾਲਤ ਵਿਗੜੀ ਹੋਈ ਸੀ। ਇਕ ਦਿਨ ਤਾਂ ਮੈਂ ਰੋ ਹੀ ਪਈ। ਸੁਆਮੀ ਜੀ ਮੈਨੂੰ ਚੁਪ ਕਰਾਉਣ ਲੱਗ ਪਏ। ਮੇਰੀ ਪਿੱਠ 'ਤੇ ਉਨ੍ਹਾਂ ਦਾ ਹੱਥ ਤੇਜ਼ ਹੋ ਗਿਆ। ਮੇਰੇ ਸਰੀਰ ਵਿਚੋਂ ਤਾਂ ਅੱਗ ਦੀਆਂ ਲਪਟਾਂ ਨਿਕਲਣ। ਸੁਆਮੀ ਜੀ ਤੋਂ ਤਾਂ ਬਚਾਅ ਕਰ ਲਿਆ। ਰਾਤ ਉੱਥੇ ਰਹਿ ਪਈ। ਮੈਤੋਂ ਰਿਹਾ ਨਾ ਗਿਆ। ਮੈਂ ਸੰਕਰਾਨੰਦ ਨੂੰ ਆਪਣੇ ਕੋਲ ਸੱਦ ਲਿਆ ਸੀ।...ਮਸਾਂ ਸ਼ਾਂਤ ਹੋਈ ਸੀ।

ਜਿੱਦਾਂ-ਜਿੱਦਾਂ ਉਮਰ ਵਡੇਰੀ ਹੁੰਦੀ ਜਾ ਰਹੀ ਹੈ, ਮੇਰੇ ਅੰਦਰਲੀ ਗਰਮੀ ਵਧਦੀ ਜਾ ਰਹੀ ਹੈ। ਉੱਨ੍ਹੀ ਸਾਲ ਦੀ ਨੌਕਰੀ 'ਚ ਆਈ ਸੀ। ਉਦੋਂ ਹੀ ਮੱਠ ਚਾੜ੍ਹ ਦਿੱਤੀ ਗਈ। ਮੈਨੂੰ ਨੌਕਰੀ ਤੇ... ਨੇ ਨਿਗਲ ਲਿਆ। ਡੈਪਰੈਸ਼ਨ ਦੀ ਮਰੀਜ਼ ਬਣ ਗਈ। ਜਲ੍ਹ ਜਾਣਾ ਬਲੱਡ ਪ੍ਰੈਸ਼ਰ ਤਾਂ ਥੱਲੇ ਆਉਂਦਾ ਈ ਨ੍ਹੀਂ।

ਪੰਜਾਹ ਸਾਲ ਦੀ ਉਮਰ ਵਿਚ ਆ ਕੇ ਮੈਂ ਦੋ ਛੈਸਲੇ ਕੀਤੇ। ਪਹਿਲਾਂ ਨੌਕਰੀ ਤੋਂ ਪ੍ਰੀਮਿਚਉਰ ਰਿਟਾਇਰਮੈਂਟ ਲਈ। ਦੂਜਾ ਪੱਕੇ ਤੌਰ 'ਤੇ ਮੱਠ ਰਹਿਣ ਲੱਗੀ। ਭਰਾ ਭਰਜਾਈਆਂ ਵੀ ਏਹੀ ਚਾਹੁੰਦੇ ਸਨ ਕਿ ਮੈਂ ਮੱਠ ਰਵਾਂ। ਸ਼ਾਮ ਲਾਲ ਦੇ ਦੋ ਮੁੰਡੇ ਹਨ। ਹਰੀਸ਼ ਦੇ ਮੁੰਡਾ ਕੁੜੀ ਹੈ। ਦੋਨੋਂ ਭਰਾ ਮੈਨੂੰ ਇਕ-ਇਕ ਬੱਚਾ ਦੇਣ ਲਈ ਤਿਆਰ ਹਨ। ਸ਼ਾਮ ਲਾਲ ਕਹਿਦਾ ਮੱਠ ਲਈ ਮੇਰਾ ਮੁੰਡਾ ਲੈ ਲੈ। ਹਰੀਸ਼ ਕਹਿਦਾ ਦੋਨਾਂ ਨਿਆਣਿਆਂ 'ਚੋਂ ਜਿਹੜਾ ਮਰੜੀ ਲੈ ਲੈ। ਉਹ ਕੁੜੀ ਨੂੰ ਮੋਹਰੇ ਕਰ ਦਿੰਦਾ ਹੈ। ਜਦੋਂ ਦੇ ਪਿਤਾ ਤੇ ਝਾਈ ਜੀ ਦੁਨੀਆਂ ਤੋਂ ਚਲਦੇ ਹੋਏ ਹਨ, ਇਹ ਸਵੇਰੇ ਮੱਠ ਆ ਜਾਂਦੇ ਤੇ ਸ਼ਾਮ ਨੂੰ ਘਰ ਜਾਂਦੇ ਹਨ। ਪ੍ਰਬੰਧਕੀ ਕੰਮਾਂ ਵਿਚ ਦਖਲ ਦਿੰਦੇ ਹਨ। ਹੁਣ ਤਾਂ ਦੋਨੋਂ ਭਰਾ ਰਹਿਦੇ ਹੀ ਮੱਠ ਵਿਚ ਹਨ,

ਜਿੱਦਣ ਦਾ ਇਹ ਬਣਨ ਲੱਗਾ। ਇਹਨੀਂ ਦੁਕਾਨਾਂ ਦੇ ਆਪਣੇ ਕੰਮ ਛੱਡੇ ਹੋਏ ਹਨ। ਨਵਾਂ ਮੱਠ ਬਣਾਉਣ ਵਿਚ ਲੱਗੇ ਰਹੇ। ਹੁਣ ਸਮਾਜਮ ਦੀ ਤਿਆਰੀ ਵਿਚ ਖੁਭੇ ਹੋਏ ਹਨ। ਜਦ ਕਿ ਮੈਂ ਕੁਝ ਹੋਰੇ ਸੋਚੀ ਜਾ ਰਹੀ ਹਾਂ।

ਕੱਲ੍ਹੁ ਮੈਡੀਕਲ ਕਾਲਿਜ ਦਾ ਇਕ ਡਾਕਟਰ ਮੱਥਾ ਟੇਕਣ ਆਇਆ ਸੀ। ਸੁਆਮੀ ਸ਼ੰਕਰਾਨੰਦ ਰੂਹਾਂ, ਪੁਨਰ-ਜਨਮ ਤੇ ਬੰਦੇ ਦੇ ਮਨ ਬਾਰੇ ਪ੍ਰਵਚਨ ਸੁਣਾ ਰਹੇ ਸਨ। ਉਸ ਡਾਕਟਰ ਨੇ ਦੱਸਿਆ-

“ਮੈਂ ਅੱਜ ਤੋਂ ਅਠਾਰਾਂ ਸਾਲ ਪਹਿਲਾਂ ਮੈਡੀਕਲ ਕਾਲਿਜ ਪੜ੍ਹਾਉਣ ਲੱਗਾ ਸੀ। ਉਦੋਂ ਇਕ ਪ੍ਰੇਮੀ ਜੋੜਾ ਮੇਰੇ ਸਟੂਡੈਂਟ ਸਨ। ਐਕਸੀਡੈਂਟ ਵਿਚ ਕੁੜੀ ਮਾਰੀ ਗਈ। ਮੁੰਡਾ ਇਹ ਕਹਿ ਕੇ ਕਾਲਿਜ ਛੱਡ ਗਿਆ - ‘ਮੈਂ ਅਨੂਸ਼ਿਕਾ ਤੋਂ ਬਿਨਾਂ ਨਹੀਂ ਰਹਿ ਸਕਦਾ। ਉਹ ਮੁੜ ਕੇ ਜਨਮ ਲਏਗੀ। ਪੜ੍ਹੇਗੀ। ਮੈਡੀਕਲ ਕਾਲਿਜ ਵਿਚ ਦਾਖਲਾ ਲਉਗੀ। ਮੈਂ ਉਹਦਾ ਪਿਆਰ ਪਾਉਣ ਲਈ ਤਦ ਪੜ੍ਹਾਉਣਾ ਚਾਹੀਂਗਾ।’ ਇਸ ਸੈਸ਼ਨ ਵਿਚ ਉਹਨੇ ਇਹ ਕਹਿ ਕੇ ਕਾਲਿਜ ਜੁਆਇਨ ਕਰ ਲਿਆ ਕਿ ਅਨੂਸ਼ਿਕਾ ਅਨੂਦੀਪ ਦੇ ਨਾਂ ਹੇਠ ਦਾਖਲ ਹੋ ਚੁੱਕੀ ਹੈ।”

ਡਾਕਟਰ ਦੀ ਇਸ ਗੱਲ ਨੇ ਮੈਨੂੰ ਚੱਕਰ ਵਿਚ ਪਾਇਆ ਹੋਇਆ। ਸੋਚਿਆ ਕਿ ਜਿਹੜਾ ਰਿਸ਼ੀ ਇਨ੍ਹਾਂ ਗੱਲਾਂ ਨੂੰ ਮੰਨਦਾ ਨ੍ਹੀਂ, ਧਾਰਮਿਕ ਸਥਾਨਾਂ ਖਿਲਾਫ ਪ੍ਰੋਪੋਰੀਂਡਾ ਕਰਦਾ ਪਿਆ, ਇਨ੍ਹਾਂ ਨਾਲ ਗੱਲ ਕਰਾਵਾਂ? ਵੇਂ ਸੋਚਿਆ, ਉਹਨੇ ਕਿਹੜਾ ਮੰਨਣਾ। ਕਹੇਗਾ-

“ਮੁੰਡਾ ਮਾਨਸਿਕ ਰੋਗੀ ਆ।”

ਉਹ ਮਾਨਸਿਕ ਰੋਗੀ ਹੋਵੇ ਜਾਂ ਨਾ ਪਰ ਮੇਰਾ ਦਿਮਾਗ ਖਰਾਬ ਹੋ ਗਿਆ ਸੀ। ਗੱਲ ਪੁਨਰ ਜਨਮ ਦੀ ਨ੍ਹੀਂ ਹੈ। ਮਹੱਤਤਾ ਤਾਂ ਅਠਾਰਾਂ ਸਾਲ ਇੰਤਜਾਰ ਕਰਨ ਦੀ ਹੈ। ਅੱਜ ਵੀ ਉਹ ਅਨੂਸ਼ਿਕਾ ਨੂੰ ਅਨੂਦੀਪ ਵਿਚੋਂ ਲੱਭ ਰਿਹਾ। ਮੈਂ ਵੀ ਤਾਂ ਇਥੇ ਹਰ ਆਉਣ ਵਾਲੇ ਮਰਦ ਵਿਚੋਂ ਰਿਸ਼ੀ ਲੱਭਦੀ ਹਾਂ। ਪਰ ਉਹ...। ਜਦੋਂ ਦੀ ਮੈਂ ਇਥੇ ਪੱਕੇ ਤੌਰ 'ਤੇ ਰਹਿਣ ਲੱਗੀ ਹਾਂ, ਉਹ ਹੋਰ ਚਿੜ ਗਿਆ ਹੈ। ਕਿਤੇ ਉਹਨੂੰ ਸ਼ੰਕਰਾਨੰਦ ਦਾ ਨਾ ਪਤਾ ਲੱਗ ਗਿਆ ਹੋਵੇ?

ਸੁਤੰਤਰ ਤੇ ਪੂਨਮ ਫਗਵਾਡੇ ਝੁੱਗੀ ਝੋਪੜੀ ਵਾਲੇ ਬੱਚਿਆਂ ਲਈ ਸਕੂਲ ਚਲਾਉਂਦੇ ਹਨ। ਨਿਆਣਿਆਂ ਨੂੰ ਭੀਖ ਮੰਗਣ, ਚੋਰੀਆਂ ਕਰਨ, ਲਿਫਾਡੇ ਚੁਗਣ, ਕਬਾੜ ਦੇ ਕੰਮਾਂ ਤੋਂ ਹਟਾ ਕੇ ਪੜ੍ਹਨ ਲਾਏ ਹੋਇਆ। ਦਸਤਕਾਰੀ ਕੰਮ ਵੀ ਕਰਾਉਂਦੇ ਹਨ। ਤਾਂ ਕਿ ਬੱਚਿਆਂ ਦਾ ਗੁਜ਼ਾਰਾ ਤੇ ਸਕੂਲ ਦਾ ਪ੍ਰਬੰਧ ਚੱਲੇ। ਇਸ ਕੰਮ ਲਈ ਮੈਂ ਸੁਆਮੀ ਪਰਮਾਨੰਦ ਜੀ ਦੀਆਂ ਮਿਨਤਾਂ ਕਰਦੀ ਰਹੀ। ਪਤਾ ਨ੍ਹੀਂ ਉਹ ਲੋਕਾਂ ਨੂੰ ਗਿਆਨ ਦੇਣ ਤੋਂ ਡਰਦੇ ਸੀ ਜਾਂ ਪੈਸਾ ਖਰਚਣ ਤੋਂ। ਪਰ ਉਹ ਧੰਨ ਐ। ਸਭ ਕੁਝ ਗਰੀਬ ਬੱਚਿਆਂ ਲਈ ਕਰਦੇ ਹਨ। ਜਿੱਦਣ ਮੈਂ ਉਦਾਸ ਹੋਵਾਂ, ਉਨ੍ਹਾਂ ਦੇ ਸਕੂਲ ਚਲੇ ਜਾਂਦੀ ਹਾਂ। ਪਿੱਛੇ ਜਿਹੇ ਗਈ ਤਾਂ ਰਿਸ਼ੀ ਵੀ ਆਇਆ ਹੋਇਆ ਸੀ।

ਮੈਂ ਗੋਰੂਏ ਰੰਗ ਦਾ ਕੁੜਤਾ ਤੇ ਧੋਤੀ ਪਹਿਨੇ ਹੋਏ ਸਨ। ਸਿਰ 'ਤੇ ਦੁਪੱਟਾ ਬੰਨ੍ਹ ਲੈਂਦੀ ਹਾਂ। ਗਲ ਵਿਚ ਮਾਲਾ ਪਾ ਕੇ ਰੱਖਦੀ ਹਾਂ। ਬਾਹਾਂ ਵਿਚ ਰੁਦਰਾਸ ਦੇ ਮਣਕਿਆਂ ਦੀ ਮਾਲਾ। ਮਣਕਿਆਂ ਵਿਚ ਚਿੱਟੇ ਰੰਗ ਦਾ ਧਾਗਾ। ਉੱਗਲੀਆਂ ਵਿਚ ਸੁੱਚੇ ਮੇਤੀ, ਮੂੰਗਾ ਤੇ ਪੁਖਰਾਜ ਵਾਲੀਆਂ ਮੁੰਦੀਆਂ-ਛੱਲੇ। ਪੈਰਾਂ ਵਿਚ ਲੱਕੜ ਦੀਆਂ ਖੜਾਵਾਂ। ਉਹਨੂੰ ਦੇਖ ਕੇ ਮੇਰੀ ਯਾਤਰਾ ਸਫਲ ਹੋ ਗਈ ਸੀ। ਉਨ੍ਹਾਂ ਦਾ ਸਕੂਲ ਤੀਰਥ ਸਬਾਨ ਲੱਗਿਆ ਸੀ।

ਮੇਰੇ ਕੋਲ ਢੇਰ ਸਾਰੀਆਂ ਗੱਲਾਂ ਸਨ। ਜਿਵੇਂ ਕਈ ਜਨਮਾਂ ਦੀਆਂ ਇਕੱਠੀਆਂ ਹੋਈਆਂ ਹੋਣ। ਉਹਦਾ ਧਿਆਨ ਮੇਰੀਆਂ ਗੱਲਾਂ ਵਿਚ ਨਹੀਂ ਸੀ। ਕਦੇ ਮੇਰੇ ਕੱਪੜਿਆਂ ਵੱਲ ਵੇਖਦਾ। ਕਦੇ ਮਾਲਾਵਾਂ ਵੱਲ ਤੇ ਕਦੇ ਖੜਾਵਾਂ ਵੱਲ। ਮੈਂ ਬੋਲੀ ਜਾ ਰਹੀ ਸੀ। ਉਹ ਤੁਰਦਾ ਬਣਿਆ। ਜੇ ਚਾਰ ਬੋਲ ਸਾਂਝੇ ਕਰ ਜਾਂਦਾ। ਉਹਦਾ ਕੀ ਵਿਗੜ ਜਾਣਾ ਸੀ? ਮੇਰੀ ਇਕ ਜਨਮ ਦੀ ਪਿਆਸ ਬੁਝ ਜਾਣੀ ਸੀ। ਮੇਰੇ ਹਿੱਸੇ ਦਾ ਸਾਰਾ ਪਿਆਰ ਆਪਣੀ ਪਤਨੀ ਦੀ ਝੋਲੀ ਪਾ ਦਿੱਤਾ। ਪਚਵੰਜਾ ਸਾਲ ਨੂੰ ਟੱਪੀਓ ਆਂ। ਮੈਂ ਵੀ ਉਹਦੀ ਪਤਨੀ ਦੀ ਤਰ੍ਹਾਂ ਮਾਂ ਬਣਨਾ ਚਾਹੁੰਦੀ ਸੀ। ਕਿਉਂਕਿ ਅੰਰਤ ਬੱਚਾ ਪੈਦਾ ਕਰਕੇ ਵੱਡਾ ਕਾਰਜ ਕਰਦੀ ਹੈ। ਮਰਦ ਖੋਜਾਂ ਕਰਦੇ ਹਨ। ਪਰ ਮਾਂ ਨਾਲੋਂ ਵੱਡਾ ਕੰਮ ਨਹੀਂ ਕਰਦੇ। ਇਥੇ ਸ਼ਰਧਾਲੂ ਆਉਂਦੇ ਹਨ, ਬੱਚਿਆਂ ਦਾ ਮੱਥਾ ਟਿਕਾਉਣ। ਮੈਂ ਕਿਹਦਾ ਮੱਥਾ ਟਿਕਾਵਾਂ? ਮੇਰੇ ਬੱਚੇ...।

ਅਜ ਦਾ ਇਹ ਜੇਜੋਂ ਖਾਣ ਨੂੰ ਪੈਂਦਾ। ਘਰਦਿਆਂ ਤੋਂ ਚੌਗੀ ਰਿਸ਼ੀ ਨਾਲ ਆ ਜਾਂਦੀ ਹੁੰਦੀ ਸੀ। ਜੇ ਕਿਤੇ ਆ ਨਾ ਹੋਣਾ, ਤਾਂ ਚੈਨ ਨਾ ਆਉਣਾ। ਉਦੋਂ ਇਹ ਮੇਰੇ ਲਈ ਸੈਰ ਸਾਪਾਟੇ ਦਾ ਕੇਂਦਰ ਸੀ। ਇਹਦੇ ਆਲੇ ਦੁਆਲੇ ਪਹਾੜੀਆਂ ਅਤੇ ਚਰਾਦਾਂ ਨੇ ਮਨ ਮੋਹ ਲੈਣਾਂ। ਬੜਾ ਸਕੂਨ ਮਿਲਣਾ। ਰਿਸ਼ੀ ਨੇ ਚਾਮੂਲ ਜਾਣਾ-

“ਮੱਲੇ ਮੱਲੀ ਸਾਧ ਹੋਣ ਨੂੰ ਚਿੱਤ ਕਰਦਾ।”

ਕੀ ਪਤਾ ਸੀ ਮਾੜੀ ਕਿਸਮਤ ਦਾ। ਇਹ ਵੀ ਮੇਰੀ ਕਿਸਮਤ ਵਿਚ ਲਿਖ ਹੋਣਾ ਸੀ। ਜਦੋਂ ਪਹਿਲਾਂ ਪਹਿਲ ਪਿਤਾ ਜੀ ਤੇ ਝਾਈ ਜੀ ਨਾਲ ਮੱਠ ਆਉਣਾ ਸ਼ੁਰੂ ਕੀਤਾ ਸੀ। ਉਦੋਂ ਮੇਰੇ ਲਈ ਮੱਠ ਵਿਚਲਾ ਸਰੋਵਰ, ਮੰਦਰ, ਟੱਲ, ਬਹੁਤ ਸਾਰੀਆਂ ਸਮਾਧਾਂ ਅਜੂਬਾ ਸਨ। ਸਾਡੀ ਸ਼ਰਧਾ ਬੇਈਂ ਹਾਰੇ ਵੱਲ ਸਾਧੂਆਂ ਦੇ ਕੱਚੇ ਪੱਕੇ ਭੋਰਿਆਂ ਵੱਲ ਲੈ ਤੁਰਦੀ। ਪਿਤਾ ਜੀ ਜੇਜੋਂ ਬਾਰੇ ਦੱਸਦੇ-

“ਇਸ ਨਗਰ ਨੂੰ ਫਲੇਆਲੀ ਵੀ ਕਹਿੰਦੇ ਸੀ। ਖੱਡ ਵਿਚੋਂ ਇਕ ਰਾਹ ਜਾਂਦਾ ਸੀ। ਜਿਸ ਨੂੰ ਰਾਤ ਸਮੇਂ ਫਲਾਅ ਭਾਵ ਲੱਕੜੀ ਦਾ ਫਾਟਕ ਲਾ ਕੇ ਬੰਦ ਕਰ ਦਿੱਤਾ ਜਾਂਦਾ ਸੀ।”

ਅਜ ਕੱਲ੍ਹ ਮੇਰੇ ਲਈ ਵੀ ਫਾਟਕ ਲੱਗੇ ਹੋਏ ਹਨ। ਰਿਸ਼ੀ ਦਸਦਾ ਸੀ- ਉਹਦੇ ਨਾਨਕਿਆਂ ਦਾ ਬਾਬਾ ਠਾਕੁਰ ਦਾਸ ਕੁਤਬੇਵਾਲ ਮਨੁੱਖਤਾ ਦੀ ਆਜ਼ਾਦੀ

ਤੇ ਮੁਸ਼ਹਾਲੀ ਲਈ ਲੜਦਾ ਰਿਹਾ। ਪੁਲਿਸ ਬਾਬੇ ਨੂੰ ਜੂਹ ਬੰਦ ਕਰ ਦਿੱਤੀ ਸੀ। ਮੈਨੂੰ ਕਾਸ ਲਈ ਜੂਹ ਬੰਦ ਕੀਤਾ ਹੋਇਆ? ਦੱਖਣ ਵਾਲੇ ਪਾਸੇ ਇਕ ਖੂਰ ਹੈ। ਇਹ ਜੇਠੇ ਬੱਚੇ ਦੀ ਬਲੀ ਮੰਗਦਾ। ਮੈਂ ਵੀ ਜੇਠੀ ਹਾਂ। ਸ਼ਾਇਦ ਮੇਰੀ ਵੀ ਬਲੀ ਦਿੱਤੀ ਹੋਈ ਹੈ।

ਇਹਨਾਂ ਅੱਥਰੂਆਂ ਨੂੰ ਕਿੱਝ ਰੋਕਾਂ। ਜਿਸ ਕੁੜੀ ਦੀ ਬਲੀ ਦਿੱਤੀ ਗਈ ਹੋਵੇ, ਉਹ ਰੋ ਬਿਨੀ ਸਕਦੀ? ਮੇਰੇ ਰਾਹ ਵਿਚ ਤਾਂ ਕੱਚੇ ਪੱਕੇ ਭੋਰੇ ਹਨ। ਜਦੋਂ ਤੁਰਾਂਗੀ, ਉਨ੍ਹਾਂ ਵਿਚ ਛਿੱਗਾਂਗੀ। ਲੱਤਾਂ ਬਾਹਾਂ ਦੇ ਹੁੰਦਿਆਂ ਹੋਇਆਂ ਵੀ ਪੂਰਨ ਵਾਂਗ ਖੂਰ ਵਿਚ ਛੱਗੀ ਰਹਾਂਗੀ। ਕੋਈ ਗੋਰਖ ਨਾਥ ਬਿਨੀ ਬਹੁੜਿਆ। ਜਿਹੜਾ ਖੂਰ ਚੌਂ ਕੱਢ ਲੈਂਦਾ। ਇਥੇ ਤਾਂ ਸਾਰਿਆਂ ਨੂੰ ਆਪੋ ਆਪਣੀ ਪਈ ਹੋਈ ਹੈ। ਭਰਾ ਟੱਬਰ ਸਮੇਤ ਮੱਠ ਆ ਬੈਠੇ ਹਨ।

ਇਕ ਦਿਨ ਸੁਪਨੇ ਵਿਚ ਰਿਸ਼ੀ ਆ ਗਿਆ। ਉਹਨੇ ਚਾਰ ਗੱਲਾਂ ਕਹੀਆਂ—

—“ਭਗਵਾਨ ਦੇ ਨਾਂ ’ਤੇ ਕਾਰੋਬਾਰ ’ਚ ਕਦੇ ਘਾਟਾ ਨ੍ਹੀਂ ਪੈਂਦਾ।”

—“ਇਹ ਮੱਠ ਦੀਆਂ ਖੱਟੀਆਂ ਖਾਂਦੇ ਆ। ਇਹਨਾਂ ਤੈਨੂੰ ਚਾੜ੍ਹਿਆ ਇਸੇ ਲਈ ਸੀ।”

—“ਆਉਣ ਵਾਲੇ ਸਾਲਾਂ ਵਿਚ ਮੱਠ ਨੂੰ ਤੇਰੇ ਭਰਾ ਚਲਾਉਣਗੇ।”

ਚੌਥੀ ਗੱਲ ਮੈਨੂੰ ਭੁੱਲ ਗਈ। ਬਿਮਾਰੀਆਂ ਨੇ ਯਾਦਾਸ਼ਤ ਖੋ ਦਿੱਤੀ ਹੈ। ਉਂਝ ਰਿਸ਼ੀ ਦੀਆਂ ਗੱਲਾਂ ਸੱਚੀਆਂ ਲਗਦੀਆਂ ਹਨ। ਇਕ ਦਿਨ ਬਾਜ਼ਾਰ ਵਿਚੋਂ ਲੰਘੀ ਸੀ। ਕਿਸੇ ਹੋਰ ਨੇ ਵੀ ਮਿਹਣਾ ਮਾਰਿਆ ਸੀ :—

“...ਨੇ ਮੱਠ ਸਾਂਭਣਾ ਐ। ਤਾਹੀਓਂ ਨੱਠੇ, ਭੱਜੇ ਫਿਰਦੇ ਐ।”

ਸੁਆਮੀ ਪਰਮਾਨੰਦ ਜੀ ਕੈਂਸਰ ਤੋਂ ਪੀੜਤ ਸੀ। ਜਦੋਂ ਉਹ ਇਸ ਦੁਨੀਆਂ ਤੋਂ ਗਏ, ਮੱਠ ’ਤੇ ਕਬਜ਼ਾ ਕਰਨ ਲਈ ਕਈ ਸਰਗਰਮ ਹੋ ਗਏ ਸਨ। ਨਿਰਜਲਾ ਚਾਹੁੰਦੀ ਸੀ ਉਹਨੂੰ ਜਾਂ ਉਹਦੇ ਮੁੰਡੇ ਨੂੰ ਗੱਦੀ ਸੰਭਾਲੀ ਜਾਏ। ਚਾਰ-ਪੰਜ ਹੋਰ ਬ੍ਰਾਹਮਣ ਉਹਦੇ ਨਾਲੋਂ ਵੀ ਕਾਹਲੇ ਸਨ। ਮੇਰੇ ਭਰਾ ਮੇਰਾ ਹੱਕ ਜਤਾ ਰਹੇ ਸਨ। ਇਨ੍ਹਾਂ ਨੇ ਲੋਕਲ ਪੱਧਰ ’ਤੇ ਸਰਗਰਮੀਆਂ ਵੱਡੀਆਂ। ਥਾਂ-ਥਾਂ ਮੇਰੇ ਸਤਿਸੰਗ ਕਰਾਏ। ਝੂਠੀਆਂ ਸੱਚੀਆਂ ਕਰਾਮਾਤਾਂ ਮੇਰੇ ਨਾਂ ਲਾਈਆਂ। ਪ੍ਰਚਾਰੀਆਂ ਵੀ।

ਮੱਠ ਬਨਾਰਸ ਦੇ ਅੰਡਰ ਆਉਂਦਾ ਏ। ਗੱਦੀ ਬਾਰੇ ਉਨ੍ਹਾਂ ਫੈਸਲਾ ਕਰਨਾ ਹੁੰਦਾ ਹੈ। ਦਾਅਵੇਦਾਰਾਂ ਨੂੰ ਗੱਦੀ ਨਸੀਬ ਨਾ ਹੋਈ। ਯੂ. ਪੀ. ਤੋਂ ਇਕ ਸੁਆਮੀ ਗੋਬਰਧਨ ਦਾਸ ਭੇਜੇ ਗਏ ਹਨ। ਵੈਸੇ ਮੈਨੂੰ ਯਕੀਨ ਨ੍ਹੀਂ ਆਉਂਦਾ। ਸੰਕਰਾਨੰਦ ਦਸਦਾ ਸੀ—

“ਬਨਾਰਸ ਡੇਰਿਆਂ ਦੀ ਬੋਲੀ ਲਗਦੀ ਆ। ਜਿਹੜਾ ਵੱਧ ਬੋਲੀ ਦੇ ਜਾਵੇ, ਉਹ ਮੱਠ ਦਾ ਸੁਆਮੀ ਬਣ ਜਾਂਦਾ। ਦੋ ਸੌ ਅੱਸੀ ਖੇਤਾਂ ਦੇ ਚੜ੍ਹਾਵੇ ਦਾ

ਮਸਲਾ। ਯੂ. ਪੀ. ਵਾਲੇ ਗੋਬਰਧਨ ਦਾਸ ਨੇ ਮੱਲ ਮਾਰ ਲਈ। ਨਾਲੇ ਮੰਤਰੀ ਦੀ ਸਿਫ਼ਾਰਸ਼ ਵੀ ਆ।...ਹੈਰਾਨ ਕਿਉਂ ਹੁੰਦੇ ਹੋ, ਮਾਤਾ ਸ੍ਰੀ। ਅਗਲਿਆਂ ਨੇ ਵੋਟਾਂ ਨੂੰ ਲੈਣੀਆਂ?"

ਧਰਮ, ਵਪਾਰ ਤੇ ਸਿਆਸਤ ਦੇ ਸੰਬੰਧਾਂ ਬਾਰੇ ਵਿਚ ਪੈ ਕੇ ਪਤਾ ਲੱਗਦਾ। ਮੈਂ ਐਵੇਂ ਰਿਸ਼ੀ ਨੂੰ ਦੋਸ਼ ਦੇਈ ਜਾਂਦੀ ਸੀ। ਉਹ ਸੱਚਾ ਆ-

"ਘਰਾਂ ਲਈ ਤਾਂ ਇਨਸਾਨਾਂ ਦੀ, ਰਿਸ਼ਤਿਆਂ ਦੀ ਤੇ ਮੋਹ ਦੀਆਂ ਕੰਧਾਂ ਦੀ ਲੋੜ ਹੁੰਦੀ ਹੈ। ਮੱਠਾਂ ਨੂੰ, ਡੇਰਿਆਂ ਨੂੰ ਲੋੜ ਹੁੰਦੀ ਹੈ ਝੂਠੇ ਵਿਸ਼ਵਾਸਾਂ ਦੀ, ਅਹੰਕਾਰ ਦੀ, ਸਿਆਸਤ ਦੀ, ਧਨ ਦੀ ਤੇ...ਤੇਰੇ ਜਿਹੀਆਂ ਨਿਮਾਣੀਆਂ ਦੀ।"

ਮੈਨੂੰ ਇਕ ਗੱਲ ਸਮਝ ਨੂੰ ਲੱਗੀ। ਰਿਸ਼ੀ ਮੇਰੇ ਜ਼ਿਹਨ ਵਿਚ ਕਿਉਂ ਫਸਿਆ ਹੋਇਆ? ਉਹ ਤਾਂ ਮੁਰਦਾ। ਮੈਂ ਕਿਆਮਤ ਦਾ ਉਹ ਦਿਨ ਉਡੀਕਦੀ ਰਹੀ। ਜਿਸ ਦਿਨ ਪਰਲੋਂ ਆਏਗੀ ਤੇ ਮੁਰਦੇ ਉਠ ਬੈਠਣਗੇ। ਮੈਨੂੰ ਨਿਮਾਣੀ ਨੂੰ ਕੀ ਪਤੈ। ਮੁਰਦੇ ਵੀ ਕਦੇ ਉੱਠੇ ਆ? ਜੀਉਂਦੇ ਹੋਏ ਆ? ਐਵੇਂ ਭਰਮ ਵਿਚ ਜੀਉਂਦੀ ਰਹੀ।

ਬਨਾਰਸ ਵਾਲਿਆਂ ਵਲੋਂ ਸੁਆਮੀ ਗੋਬਰਧਨ ਦਾਸ ਜੀ ਨੂੰ ਗੱਦੀ 'ਤੇ ਬਿਠਾਉਣ ਦੀ ਦੇਰ ਸੀ, ਭਰਾਵਾਂ ਨੇ ਹੰਗਾਮਾ ਕਰ ਦਿੱਤਾ। ਸੇਵਕ ਤੇ ਇਲਾਕੇ ਦੇ ਸ਼ਰਧਾਲੂ ਉਨ੍ਹਾਂ ਦੇ ਨਾਲ ਹਨ। ਮੇਰੀ ਰਾਇ ਬਿਨੀ ਲਈ। ਇਕ ਤਰ੍ਹਾਂ ਘੋਸ਼ਣਾ ਈ ਕਰਤੀ-

"ਜੇ ਮਾਤਾ ਸ੍ਰੀ ਉੱਤਰਾ ਜੀ ਨੂੰ ਗੱਦੀ ਨੂੰ ਸੌਂਪਣੀ। ਅਸੀਂ ਹੋਰ ਮੱਠ ਦੀ ਉਸਾਰੀ ਕਰ ਲਵਾਂਗੇ।"

ਮੈਂ ਨਾਂਹ ਨੁੱਕਰ ਕਰੀ ਜਾਵਾਂ। ਭਰਾਵਾਂ ਨੇ ਸੇਵਕਾਂ ਨੂੰ ਮੇਰੇ ਮਗਰ ਪਾ ਦਿੱਤਾ। ਸੁਆਮੀ ਸ਼ੰਕਰਾਨੰਦ ਨੇ ਵੀ ਮੇਰੇ ਹੱਕ ਵਿਚ ਸਟੈਂਡ ਲੈ ਲਿਆ। ਮੈਂ ਲਾਇਬਰੇਰੀ ਲਈ ਜ਼ਿੱਦ ਕੀਤੀ। ਹਰੀਸ਼ ਹੱਸ ਕੇ ਬੋਲਿਆ-

"ਮਾਤਾ ਸ੍ਰੀ, ਮੱਠ ਵਿਚ 'ਕੱਲਾ ਗਿਆਨ ਦਾ ਖੜਕਾਨਾ ਨੂੰ ਹੋਣਾ। ਅਸੀਂ ਇਹਨੂੰ ਸਟੈਂਡੀ ਸੈਂਟਰ ਵਜੋਂ ਸਥਾਪਤ ਕਰਾਂਗੇ।"

ਮੈਂ ਸਕੂਲ ਬਾਰੇ ਬੋਲਣ ਹੀ ਲੱਗੀ ਸੀ। ਸ਼ਾਮ ਲਾਲ ਨੇ ਪਹਿਲੋਂ ਹੀ ਹੱਥ ਜੋੜ ਦਿੱਤੇ-

"ਪ੍ਰਾਚੀਨ ਸਮੇਂ ਵਿਚ ਵਿੱਦਿਆ ਮੰਦਰਾਂ ਵਿਚ ਹੀ ਦਿੱਤੀ ਜਾਂਦੀ ਸੀ, ਮਾਤਾ ਸ੍ਰੀ।"

ਮੈਂ ਉਨ੍ਹਾਂ ਦੀਆਂ ਗੱਲਾਂ ਵਿਚ ਨਹੀਂ ਆਉਣਾ ਚਾਹੁੰਦੀ ਸੀ। ਸ਼ੰਕਰਾਨੰਦ ਨੇ ਜ਼ਿਆਦਾ ਜ਼ੋਰ ਪਾਇਆ ਤਾਂ ਮੈਂ ਮੰਨ ਗਈ। ਸਤਿਸੰਗ ਹੋਣ ਲੱਗੇ। ਭਰਾਵਾਂ ਦਾ ਪ੍ਰਾਪੇਗੰਡਾ ਬੜਾ ਜ਼ਬਰਦਸਤ ਸੀ। ਸ਼ਰਧਾਲੂਆਂ ਦਾ ਹੜ੍ਹ ਆ ਗਿਆ। ਮਾਇਆ ਦੇ ਢੇਰ ਲਾ ਦਿੱਤੇ। ਭੱਠਿਆਂ ਵਾਲੇ ਇੱਟਾਂ ਸੁੱਟ ਗਏ। ਦੁਕਾਨਦਾਰ ਸੀਮੇਂਟ ਸਗੋਈ ਦੇ ਟਰੱਕ ਭਰ-ਭਰ ਛੱਡ ਗਏ। ਸ਼ਰਧਾਲੂਆਂ ਵਿਚੋਂ ਮਿਸਤਰੀ

ਮਜ਼ਦੂਰ ਨਿੱਤਰ ਆਏ। ਭੂਮੀ ਪੁਜਨ ਕਰਨ ਦੀ ਦੇਰ ਸੀ। ਮੱਠ ਦੀ ਉਸਾਰੀ ਲਈ
ਬੱਚੇ, ਬੁੱਢੇ, ਅੰਰਤਾਂ ਤੇ ਮਰਦਾਂ ਦਾ ਹੜ੍ਹ ਉੱਮੜ ਆਇਆ। ਜੇ ਰਿਸ਼ੀ ਕੋਲ ਹੁੰਦਾ।
ਉਸਨੇ ਕਹਿਣਾ ਸੀ-

“ਕਿਰਤ ਦੀ ਲੁੱਟ ਸਭ ਤੋਂ ਵੱਧ ਡੇਰਿਆਂ ਵਿਚ ਹੁੰਦੀ ਆ।”

ਜਦੋਂ ਇਹ ਮੈਂ ਸੋਚ ਰਹੀ ਸੀ, ਤਦ ਸ਼ੰਕਰਾਨੰਦ ਨੇ ਮੇਰੇ ਮਨ ਦੀ ਬਾਤ
ਬੁੱਝ ਲਈ ਸੀ। ਉਸਨੇ ਕਿਰਤ ਅਤੇ ਸੇਵਾ ਦਾ ਅੰਤਰ ਸੱਪੱਸ਼ਟ ਕੀਤਾ ਸੀ।

“ਇਹ ਤਾਂ ਚੰਗੇ ਫਲ ਦੀ ਪ੍ਰਾਪਤੀ ਲਈ ਸੇਵਾ ਕਰ ਰਹੇ ਹਨ।”

ਕੁਝ ਮਹੀਨਿਆਂ ਵਿੱਚ ਹੀ ਸ਼ਰਧਾਲੂਆਂ ਨੇ ਮੱਠ ਦੀ ਇਮਾਰਤ ਉਸਾਰ
ਦਿੱਤੀ ਹੈ। ਪਰਸੋਂ ਨੂੰ ਮੂਰਤੀ ਸਥਾਪਨਾ ਦਿਵਸ ਹੈ। ਭਗਵਾਨ ਸ਼ਿਵਜੀ ਅਤੇ
ਸੁਆਮੀ ਪਰਮਾਨੰਦ ਜੀ ਦੀਆਂ ਮੂਰਤੀਆਂ ਹਨ। ਮੇਰੀ ਸਿਹਤ ਵਿਗੜੀ ਹੋਈ ਹੈ।
ਨੈਣਾਂ 'ਚ ਨੀਂਦ ਨ੍ਹੀਂ। ਜਿਵੇਂ ਸਦੀਆਂ ਤੋਂ ਉਣੀਂਦੀ ਹੋਵਾਂ। ਪਤਾ ਨ੍ਹੀਂ ਕਿਉਂ
ਮੈਂ ਸਵੇਰ ਦੀ ਉਲੜੀ ਹੋਈ ਆ। ਹਾਅ ਪੋਸਟਰ ਮੇਰੀਆਂ ਕਰਾਮਾਤਾਂ ਨਾਲ
ਭਰਿਆ ਪਿਆ। ਕੀ ਮੈਂ ਸੱਚ ਮੁੱਚ ਦੇਵੀ ਅਂ? ਸ਼ਕਤੀਆਂ ਨਾਲ ਭਰਪੂਰ। ਮੈਨੂੰ
ਕਈ ਦਿਨਾਂ ਦਾ ਆਪਣਾ ਆਪ ਝੂਠਾ-ਝੂਠਾ ਲੱਗਣ ਲੱਗ ਪਿਆ। ਅੱਜ ਕੁਝ
ਜ਼ਿਆਦਾ ਈ ਲਗਦਾ। ਐਨਾ ਝੂਠ ਤੂਛਾਨ! ਉਹ ਵੀ ਭਗਵਾਨ ਦੇ ਨਾਂ 'ਤੇ।
ਮੈਂ ਹਾਰੀ ਹੋਈ ਅੰਰਤ ਤੇ ਕਰਾਮਾਤਾਂ...! ਤੌਬਾ! ਤੌਬਾ! ਮੈਨੂੰ ਵੱਡੀ ਸਾਧਣੀ...ਮਾਤਾ
ਸ੍ਰੀ ਦੀ ਉਪਾਧੀ ਦਿੱਤੀ ਗਈ ਹੈ।

ਮੈਂ ਬਗੀਚੀ ਵਿਚੋਂ ਉੱਠੀ ਹਾਂ। ਮੁੜ ਦੁਆਰ ਕੋਲ ਆ ਗਈ ਹਾਂ।
ਪੋਸਟਰ 'ਤੇ ਨਿਗ੍ਰਾ ਗੱਡ ਲਈ ਹੈ। ਦੁਬਾਰਾ ਪੋਸਟਰ ਪੜ੍ਹਣ ਲੱਗ ਪਈ ਹਾਂ।...ਇਹ
ਕੀ? ਮੇਰੇ ਹੱਥ ਤੇਜ਼-ਤੇਜ਼ ਚੱਲਣ ਲੱਗ ਪਏ ਹਨ। ਪੋਸਟਰ ਪਾੜਨ ਲੱਗ ਪਈ
ਹਾਂ। ਕੋਈ ਵੀ ਪੋਸਟਰ ਦੀਵਾਰ 'ਤੇ ਰਹਿਣ ਨ੍ਹੀਂ ਦੇਣਾ। ਮੈਨੂੰ ਸਾਹ ਚੜ੍ਹ ਗਿਆ
ਹੈ। ਸਾਰੇ ਪੋਸਟਰ ਪਾੜ ਸੁੱਟੇ ਹਨ। ਸਾਹੋ ਸਾਹ ਹੋਈ ਜ਼ਮੀਨ 'ਤੇ ਬਹਿ ਗਈ
ਹਾਂ।

(2006)

ਬਲੁਦੇ ਚਿਰਾਗ

ਮੈਂ ਕੱਲ੍ਹ ਸਾਰਾ ਦਿਨ ਪਟਿਆਲਾ ਸ਼ਹਿਰ ਦੀਆਂ ਮਹਿਰਾਬਾਂ ਨਾਲ ਗੱਲਾਂ ਕਰਦਾ ਰਿਹਾ। ਅੱਜ ਦਿਲ ਨਾਲ ਗੱਲਾਂ ਕਰ ਰਿਹਾ ਹਾਂ। ਆਪਣੀ ਮੁਹੱਬਤ ਦਾ ਹਿਸਾਬ ਕਿਤਾਬ ਕਰ ਰਿਹਾ ਹਾਂ। ਤਣ-ਪੱਤਣ ਵੀ ਲੱਭ ਰਿਹਾਂ ਹਾਂ। ਝੂਰ ਵੀ ਰਿਹਾ ਹਾਂ। ਜਿਉਣ ਦਾ ਹੱਲ ਵੀ ਲੱਭ ਰਿਹਾ ਹਾਂ।

“ਹਾਂ, ਬਈ ਬੱਲਿਆ। ਕਰ ਕਾਰ ਸਟਾਰਟ।” ਮੈਂ ਗੁਰਜੀਤ ਸਿੰਘ ਨੂੰ ਬੰਗਾ ਜਾਣ ਲਈ ਤੋਰ ਲਿਆ ਹੈ।

ਕਾਰ ਨੇ ਪਟਿਆਲੇ ਨੂੰ ਅਲਵਿਦਾ ਕਿਹਾ ਹੈ ਤੇ ਸਰਹਿੰਦ ਵੱਲ ਚਾਲੇ ਪਾ ਲਏ ਹਨ। ਆਹ ਚੜ੍ਹਦਾ ਪੰਜਾਬ ਵੀ ਮੇਰਾ ਆਪਣਾ ਹੈ। ਮੈਂ ‘ਆਵਾਮੀ ਬਿਏਟਰ ਗਰੂਪ ਲਾਹੌਰ’ ਦਾ ਕਲਾਕਾਰ ਹਾਂ।

“ਤੁਸੀਂ ਸਲੀਮ ਕਾਸ਼ਦੀ ਸਾਹਿਬ ਨਾਲ ਕਿਵੇਂ ਜੁੜ ਗਏ?” ਗੁਰਜੀਤ ਸਿੰਘ ‘ਅਵਾਮੀ ਬਿਏਟਰ ਗਰੂਪ’ ਦੇ ਡਾਇਰੈਕਟਰ ਨਾਲ ਜੁੜਨ ਦੇ ਸਬੱਬ ਬਾਰੇ ਪੁੱਛਣ ਲੱਗ ਪਿਆ ਹੈ।

ਸਲੀਮ ਮੇਰੇ ਪੇਤੇ ਦਾ ਦੋਸਤ ਹੈ। ਉਸ ਨੂੰ ਬਜ਼ੁਰਗ ਸਿੱਖ ਪਾਤਰ ਦੇ ਅਭਿਨੈ ਲਈ ਕਲਾਕਾਰ ਦੀ ਜ਼ਰੂਰਤ ਸੀ। ਉਹਨੇ ਮੈਨੂੰ ਚੁਣ ਲਿਆ। ਦਰਅਸਲ ਜਦੋਂ ਸਾਨੂੰ ਲਹਿਦੇ ਪੰਜਾਬ ਹੀ ਰਹਿਣਾ ਪੈ ਗਿਆ, ਮੈਂ ਸਿੱਖਾਂ ਵਾਂਗ ਦਾਹੜੀ-ਮੁੱਛ ਰੱਖ ਲਏ। ਸਿਰ 'ਤੇ ਪੱਗ ਬੰਨ੍ਹਣ ਲੱਗ ਪਿਆ ਸੀ। ਕੁੜਤਾ ਪਜਾਮਾ ਪਹਿਨਦਾ ਹਾਂ। ਕੋਈ ਪੰਜ ਸਾਲ ਪਹਿਲਾਂ ਦੀ ਗੱਲ ਹੋਣੀ ਏ। ਉਦੋਂ ਇਥੇ ਆਉਣ ਦਾ ਖਿਆਲ ਵੀ ਨਹੀਂ ਸੀ ਕੀਤਾ। ਬੱਸ ਐਵੇਂ ਸਲੀਮ ਕਾਸ਼ਦੀ ਨੂੰ ਹਾਂ ਕਰ ਦਿੱਤੀ। ਮੈਨੂੰ ਲੱਗਾ ਸੀ ਜਿਵੇਂ ਨਿਰਮਲਾ ਦੇ ਨੇੜੇ ਹੋਣ ਲੱਗਾ ਹਾਂ। ਮੈਨੂੰ ਬੰਦਾ ਸਿੰਘ ਬਹਾਦਰ ਦੀ ਫੌਜ ਦੇ ਬੁੱਢੇ ਜਰਨੈਲ ਦਾ ਰੋਲ ਮਿਲ ਗਿਆ ਸੀ। ਨਾਟਕ ਦੇ ਅਠਾਰਾਂ ਸ਼ੋਆ ਕਰ ਚੁਕੇ ਹਾਂ।

ਅਠਾਰਵਾਂ ਸ਼ੋਆ ਕੱਲ੍ਹ ਯੂਨੀਵਰਸਿਟੀ ਕੀਤਾ ਸੀ। ਅਸੀਂ ਜਿਸ ਦਿਨ ਪਟਿਆਲਾ ਆਏ। ਸਾਡੇ ਵਿਚੋਂ ਕੁਝ ਨੇ ਵੀ. ਸੀ. ਸਾਹਿਬ ਨੂੰ ਆਪਣੀ ਜਨਮ ਭੌਂਇ ਦਿਖਾਉਣ ਲਈ ਕਿਹਾ ਸੀ। ਉਂਝ ਮੈਂ ਪਿਛਲੇ ਸਾਲ ਇਹ ਸ਼ੋਆ ਅੰਮ੍ਰਿਤਸਰ ਵੀ ਕਰ ਗਿਆ ਹਾਂ। ਉਦੋਂ ਮੇਰੇ ਕੋਲ ਨਵਾਂ ਸ਼ਹਿਰ ਦਾ ਵੀਜ਼ਾ ਨਹੀਂ ਸੀ। ਇਸ ਵਾਰ ਲੈ ਕੇ ਆਇਆ ਹਾਂ। ਕੱਲ੍ਹ ਵੀ. ਸੀ. ਸਾਹਿਬ ਨੇ ਸਾਡੇ ਪਿੰਡ ਦਿਖਾਉਣ ਦਾ ਪ੍ਰਬੰਧ ਕਰ ਦਿੱਤਾ ਸੀ। ਪੰਜਾਬੀ ਡਿਪਾਰਟਮੈਂਟ ਵਾਲਿਆਂ ਨੇ ਆਪਣਾ

ਰਿਸਰਚ ਸਕਾਲਰ ਗੁਰਜੀਤ ਸਿੰਘ ਮੇਰੇ ਨਾਲ ਤੌਰ ਦਿੱਤਾ। ਉਂਝ ਇਹ ਹੈ ਬੜਾ ਸਿਆਣਾ। ਪੁੱਛ ਰਿਹਾ-

“ਖਾਨ ਸਾਹਿਬ, ਅੱਜ ਕੱਲ੍ਹੁ ਦੋਨਾਂ ਦੇਸ਼ਾਂ ਦੀ ਦੋਸਤੀ ਦੇ ਨਾਂ ’ਤੇ ਸਿਆਸਤ ਨਈਂ ਹੋ ਰਹੀ ?”

ਸਭ ਤੋਂ ਪਹਿਲਾਂ ਮੈਂ ਇਹਨੂੰ ਖਾਨ ਸਾਹਿਬ ਕਹਿਣ ਤੋਂ ਰੋਕਿਆ ਹੈ। ਰਹੀ ਗੱਲ ਸਿਆਸਤ ਦੀ। ਵਿਦੇਸ਼ੀ ਹਾਕਮ ਪਹਿਲਾਂ ਹਥਿਆਰ ਵੇਚਣ ਲਈ ਦੋਨਾਂ ਮੁਲਕਾਂ ਨੂੰ ਲੜਾਉਂਦੇ ਸਨ। ਹੁਣ ਤਿਜ਼ਾਰਤ ਕਰਨ ਡਹਿ ਪਏ। ਆਪਣਾ ਮਾਲ ਵੇਚਦੇ ਨੇ। ਸਾਡੇ ਮੁਲਕਾਂ ਦੇ ਕਦਰਤੀ ਸਾਧਨਾਂ ਨੂੰ ਹਥਿਆਉਂਦੇ ਹਨ। ਇਹ ਵਿਚਾਰ ਕਿਸੀ ਨਾਟਕ ਸਕਰਿਪਟ ਦੇ ਨ੍ਹੀਂ। ਮੇਰੇ ਅੰਦਰੋਂ ਚੀਜ਼ ਉੱਠੀ ਹੈ। ਸਤਵੰਜਾ ਸਾਲ ਪਹਿਲਾਂ ਵੀ ਉੱਠੀ ਸੀ। ਇਹ ਦੋ ਹਜ਼ਾਰ ਚਾਰ ਦਾ ਵਰਾਂ ਹੈ। ਉਜਾੜੇ ਵੇਲੇ ਮੈਂ ਉੱਨੀ ਸਾਲ ਦਾ ਹੋਣਾ। ਤੇ ਉਹ ਅਠਾਰਾਂ ਸਾਲ ਦੀ।

ਮੈਂ ਸਰਹਿੰਦ ਵਿਚਲੀ ਮਸਜਿਦ ਕੋਲ ਕਾਰ ਖੜ੍ਹੀ ਕਰਵਾਈ ਹੈ। ਸਿਜਦਾ ਕੀਤਾ ਏ। ਤੇ ਤੁਰ ਪਏ ਹਾਂ।

“ਬਾਪੂ ਜੀ, ਤੁਸੀਂ ਮੁੱਢ ਤੋਂ ਈ ਬੰਗਾ ਵਸਦੇ ਸੀ ?”

ਪਤਾ ਈ ਨ੍ਹੀਂ ਕਿੰਨੀਆਂ ਪੀੜ੍ਹੀਆਂ ਤੋਂ ਸਾਡੇ ਵਾਲਦੈਨ ਉਥੇ ਮੁਕੀਮ ਸਨ। ਬੰਗਾ ਅੱਜ ਵੀ ਮੇਰੇ ਚੇਤਿਆਂ ਵਿਚ ਵਸਿਆ ਹੋਇਆ ਏ।...ਤੇ ਇਨਸ਼ਾ ਅੱਲ੍ਹਾ ਜਦ ਤੱਕ ਸਾਹ ਚਲਦੇ ਨੇ, ਵਸਦਾ ਰਹੇਗਾ। ਮੇਰਾ ਆਪਣਾ ਦੋਆਬਾ। ਮੈਂ ਉਹਨੂੰ ਕਦੇ ਭੁੱਲਣਾ ਵੀ ਨ੍ਹੀਂ। ਭੁੱਲਣਾ ਤਾਂ ਇਕ ਪਾਸੇ ਬੰਦਾ ਕਦੇ ਆਪਣੀ ਜਨਮ ਭੋਇ ਨਾਲੋਂ ਟੁੱਟਦਾ ਨਹੀਂ। ਸਾਗਰ ਪੱਟੀ ਵਿਚ ਸਾਡਾ ਮੁਹੱਲਾ ਹੁੰਦਾ ਸੀ। ਇਸ ਮੁਹੱਲੇ ਦੀ ਖਾਸੀਅਤ ਸੀ ਕਿ ਉਥੇ ਹੋਰ ਧਰਮਾਂ ਤੇ ਜਾਤਾਂ ਦੇ ਲੋਕ ਵੀ ਵਸਦੇ ਸਨ। ਜ਼ਿਆਦਾਤਰ ਵਪਾਰੀ ਸਨ। ਛੋਟੇ ਵਪਾਰੀ।

ਮੇਰੇ ਅੱਬਾ ਸਾਬਣ ਵੇਚਣ ਦਾ ਕਸਬ ਕਰਦੇ ਸੀ। ਤਰਾਜੂ ਮਾਰਕਾ ਸਾਬਣ। ਬੜੇ ਸੋਹਣੇ ਵਸਦੇ ਸਨ। ਬਸ ਉਜਾੜ ਦਿੱਤੇ ਗਏ। ਸਾਥੋਂ ਸਾਡਾ ਮੁਲਕ ਖੋ ਲਿਆ। ਹੁਣ ਜਿਹੜੇ ਸਿਆਸਤਦਾਨ ਦੋਸਤੀ ਦੀਆਂ...ਅਮਨ ਦੀਆਂ ਗੱਲਾਂ ਕਰ ਰਹੇ ਹਨ। ਇਨ੍ਹਾਂ ਦੇ ਵਡਾਤੂਆਂ ਨੇ ਸਾਨੂੰ ਪਾਕਿਸਤਾਨੀ ਬਣਾ ਦਿੱਤਾ।

ਕੁਰਾਲੀ ਟੱਪ ਆਏ ਹਾਂ। ਚੰਡੀਗੜ੍ਹ-ਜਲੰਧਰ ਰੋਡ 'ਤੇ ਪੈ ਗਏ ਹਾਂ। ਇਕ ਕਾਰ ਨੇ ਸਾਨੂੰ ਓਵਰ ਟੇਕ ਕੀਤਾ ਹੈ। ਗੁਰਜੀਤ ਮੂਡ ਬਦਲਣ ਲਈ ਕਹਿ ਰਿਹਾ-ਕਾਰ ਵਿਚ ਪ੍ਰੇਮੀ ਜੋੜਾ ਬੈਠਾ। ਉਹ ਇਕ ਦੂਜੇ ਨਾਲ ਛੇੜਖਾਨੀ ਕਰ ਰਹੇ ਹਨ। ਗੁਰਜੀਤ ਨੇ ਕਾਰ ਉਨ੍ਹਾਂ ਦੇ ਪਿੱਛੇ ਲਾ ਲਈ ਹੈ। ਲਗਦਾ ਇਹ ਕਮਲਾ ਲੁਤਫ਼ ਲੈਣ ਲੱਗ ਪਿਆ। ਉਨ੍ਹਾਂ ਕਾਰ ਤੇਜ਼ ਕਰ ਲਈ ਹੈ। ਗੁਰਜੀਤ ਮੁਸਕਰਾ ਪਿਆ ਹੈ।

“ਬਾਪੂ ਜੀ, ਤੁਸੀਂ ਵੀ ਇੱਦੋਂ ਚੋਹਲ ਮੋਹਲ ਕਰਦੇ ਹੁੰਦੇ ਸੀ ?” ਇਹ ਪਿਛਲੇ ਚਾਰ ਦਿਨਾਂ ਤੋਂ ਮੇਰੇ ਨਾਲ ਏ। ਮੇਰੇ ਕਈ ਭੇਤ ਜਾਣ ਗਿਆ ਏ।

ਮੇਰੇ ਦੋ ਭਾਈ ਤੇ ਇਕ ਭੈਣ ਸੀ। ਮੈਂ ਸਭ ਤੋਂ ਛੋਟਾ ਸੀ। ਮੇਰੇ ਅੱਬਾ ਅਬਦੁੱਲ ਰਸੀਦ ਦੁਕਾਨ 'ਤੇ ਬੈਠਦੇ। ਅੰਮ੍ਰਿਤ ਘਰ ਦੇ ਕੰਮ ਵਿਚ ਰੁਝੇ ਰਹਿੰਦੇ। ਬਾਕੀ ਭੈਣ ਭਰਾ ਨੂੰ ਤਾਂ ਪੜ੍ਹਨ ਦਾ ਮੌਕਾ ਨਹੀਂ ਮਿਲਿਆ। ਮੈਂ ਪੰਜ ਜਮਾਤਾਂ ਤੱਕ ਤਾਅਲੀਮ ਯਾਫ਼ਤਾ ਹੋ ਗਿਆ ਸੀ। ਨਿਰਮਲਾ ਮੈਡੋਂ ਇਕ ਜਮਾਤ ਪਿੱਛੇ ਸੀ। ਉਹ ਤੋਂ ਛੋਟੇ ਮਨੋਹਰ ਤੇ ਇਦਰ ਛੋਟੀਆਂ ਜਮਾਤਾਂ ਵਿਚ ਪੜ੍ਹਦੇ ਸਨ। ਨਿਰਮਲਾ ਗਜ਼ਬ ਦੀ ਸੁਨੱਖੀ ਸੀ। ਸੁੰਦਰ ਵੀ ਤੇ ਚੁਸਤ ਵੀ।...ਸਲੀਕੇ ਵਾਲੀ। ਹਿੰਦੂ ਬਾਹਮਣਾਂ ਦਾ ਇਹ ਘਰ ਸਾਡੇ ਘਰ ਦੇ ਬਿਲਕੁਲ ਸਾਹਮਣੇ ਸੀ। ਦਰਮਿਆਨ ਇਕ ਗਲੀ ਸੀ। ਨਿਰਮਲਾ ਦੇ ਬਾਉਂ ਜੀ ਸ਼ਿਵ ਨਾਥ ਮਹਿਕਮਾ-ਏ-ਰੇਲਵੇ ਵਿਚ ਮੁਲਾਜ਼ਮਤ ਕਰਦੇ ਸਨ। ਝਾਈ ਚਾਂਦ ਰਾਣੀ ਮੇਰੀ ਅੰਮ੍ਰਿਤ ਵਾਂਗ ਘਰ ਦੇ ਕੰਮਾਂ ਵਿਚ ਖਪੀ ਰਹਿੰਦੀ।

ਨਵਾਂ ਸ਼ਹਿਰ ਦੀਆਂ ਕਰਹਿਰੀਆਂ ਵਾਲਾ ਚੰਡੀਗੜ੍ਹ ਚੌਂਕ ਆ ਗਿਆ। ਇਥੇ ਸਾਡੇ ਮੁਹੱਲੇ ਦੇ ਹਿੰਦੂ ਤੇ ਮੁਸਲਮਾਨ ਤਰੀਕਾਂ ਭੁਗਤਣ ਆਉਂਦੇ ਹੁੰਦੇ ਸਨ। ਸਾਡੇ ਘਰਾਂ ਤੋਂ ਥੋੜ੍ਹੀ ਦੂਰ ਮਸਜਿਦ ਸੀ। ਇਹ ਛੋਟੀ ਇੱਟ ਦੀ ਬਣੀ ਹੋਈ ਸੀ। ਸਾਡੇ ਭਾਈਚਾਰੇ ਵਾਲੇ ਇਹਦੇ ਵਿਚ ਵਾਧਾ ਕਰਨ ਲੱਗੇ ਸਨ। ਹਿੰਦੂਆਂ ਨੇ ਉਸਾਰੀ ਰੋਕ ਦਿੱਤੀ ਸੀ। ਫਿਰ ਇਹ ਝਗੜਾ ਕਰਹਿਰੀਆਂ ਤੱਕ ਜਾ ਪੁੱਜਾ ਸੀ। ਮੇਰੇ ਅੱਬੂ ਤੇ ਨਿਰਮਲਾ ਦੇ ਬਾਉਂ ਇਸ ਝਗੜੇ ਤੋਂ ਦੂਰ ਰਹੇ ਸਨ। ਉਂਝ ਉਨ੍ਹਾਂ ਦੇ ਆਪਸੀ ਤੁਅਲਕਾਤ ਬਹੁਤੇ ਅੱਛੇ ਨਹੀਂ ਸਨ। ਸਿਰਫ਼ ਬੋਲ ਚਾਲ ਹੀ ਸੀ। ਉਹ ਸਾਡੇ ਘਰ ਦਾ ਅੰਨ ਪਾਣੀ ਵੀ ਮੂੰਹ ਨੂੰ ਸੀ ਲਾਉਂਦੇ। ਹੋ ਸਕਦੇ ਇਹ ਭੇਦਭਾਵ ਹੋਵੇ ਜਾਂ ਮਜ਼ਬਾਂ ਦੀ ਨਫਰਤ ਹੋਵੇ। ਉਦੋਂ ਹਵਾ ਵੀ ਉਲਟ ਵਗ ਰਹੀ ਸੀ। ਪਰ ਸਾਡੇ ਨਿਆਣਿਆਂ ਵਿਚਕਾਰ ਕੋਈ ਲੜਾਈ ਝਗੜਾ ਨਹੀਂ ਸੀ।

ਨਿਰਮਲਾ, ਉਹਦੇ ਦੋਨੋਂ ਭਾਈ, ਮੈਂ ਅਤੇ ਗਲੀ ਦੇ ਹੋਰ ਬੱਚੇ ਸਕੂਲੋਂ ਆ ਕੇ ਇਕੱਠੇ ਹੋ ਜਾਂਦੇ। ਸਾਡੇ ਨਾਲ ਹੀ ਸ਼ੇਖਾਂ ਦਾ ਚੌਂਕ ਸੀ। ਉਥੇ ਸ਼ਾਮ ਤੱਕ ਖੇਡਦੇ ਰਹਿੰਦੇ। ਕਦੇ ਗੁੱਲੀ ਡੰਡਾ, ਕਦੇ ਲੁਕਣਮੀਟੀ, ਕਦੇ ਪਿੱਠੂ ਕੈਮ ਤੇ ਕਦੇ ਸਟਾਪੂ ਜਿਹੀਆਂ ਖੇਡਾਂ ਵਿਚ ਮਸ਼ਗੂਲ ਰਹਿੰਦੇ। ਹਨੇਰਾ ਹੋ ਜਾਣਾ ਪਰ ਅਸੀਂ ਖੇਡਣਾਂ ਨਾ ਹਟਦੇ। ਮਾਵਾਂ ਘੇਰ-ਘੇਰ ਘਰਾਂ ਨੂੰ ਲਿਜਾਂਦੀਆਂ।

“ਵੇ ਪੁੱਤਰ, ਨਮਾਜ਼ ਦਾ ਵਕਤ ਹੋ ਗਿਆ।” ਮੇਰੀ ਅੰਮ੍ਰਿਤ ਦੀ ਆਵਾਜ਼ ਆਉਂਦੀ।

ਅਸੀਂ ਕਿਤੇ ਲੱਭਦੇ ਸਾਂ? ਹੱਥ ਨਾ ਆਉਂਦੇ। ਜਦੋਂ ਥੋੜ੍ਹੇ ਵੱਡੇ ਹੋਏ। ਕੁੜੀਆਂ-ਮੁੰਡੇ ਅੱਡ-ਅੱਡ ਖੇਡਣ ਲਾ ਦਿੱਤੇ। ਬੜਾ ਦੁੱਖ ਲੱਗਾ। ਮੇਰੀ ਤੇ ਨਿਰਮਲਾ ਦੀ ਬਣਦੀ ਬੜੀ ਸੀ। ਕਿੱਡੇ ਕੁ ਵੱਡੇ ਹੋ ਗਏ ਸੀ? ਪ੍ਰਾਇਮਰੀ ਪਾਸ ਕੀਤੀ ਸੀ। ਐਵੇਂ ਜੁਦਾ ਕਰ ਦਿੱਤੇ। ਇਹ ਪੰਗਾ ਨਿਰਮਲਾ ਦੀ ਝਾਈ ਨੇ ਪਾਇਆ ਸੀ। ਉਦੋਂ ਸਾਡੀ ਉਮਰ ਦੇ ਪਿੱਡਾਂ ਦੇ ਕੁੜੀਆਂ ਮੁੰਡੇ ਨੰਗੇ ਤੁਰੇ ਫਿਰਦੇ ਸਨ। ਮਸੰਦਾਂ ਦੇ ਮੁਹੱਲੇ ਵਾਲਾ ਮੋਹਣਾ ਵੀ ਕਢਹਿਰਾ ਨਹੀਂ ਸੀ ਪਾਉਂਦਾ ਹੁੰਦਾ। ਸਾਡੇ

ਤੋਂ ਬਹੁਤ ਛੋਟਾ ਸੀ। ਸ਼ਾਇਦ ਮਨੋਹਰ ਦੀ ਉਮਰ ਦਾ ਸੀ।

“ਓਏ ਬੱਲਿਆ, ਰੋਕੀ ਓ ਜਗ ਕੁ ਗੱਡੀ...। ਆਪਣੇ ਭਗਤ ਸੁਹ ਨੂੰ ਮਿਲ ਲਵਾਂ।”

ਖਟਕੜ ਕਲਾਂ ਕੋਲੋਂ ਲੰਘ ਹੋ ਚੱਲਿਆ ਸੀ। ਇਹ ਤਾਂ ਭਗਤ ਸਿੰਘ ਨੇ ਜਿਵੇਂ ਆਪ ਆਵਾਜ਼ ਮਾਰੀ ਹੋਵੇ। ‘ਤੁਸੀਂ ਬੜੀ ਛੇਤੀ ਭੁੱਲ ਚੱਲੇ ਓ। ਮੈਨੂੰ ਤਾਂ ਤੁਸੀਂ ਦੋਵੇਂ ਇਕੋ ਈ ਸੀ।’ ਜਿਵੇਂ ਸਾਡਾ ਸ਼ਹੀਦ ਮੈਨੂੰ ਉਲਾਂਭਾ ਦੇ ਰਿਹਾ ਹੋਵੇ।... ‘ਨਹੀਂ...ਨਹੀਂ।’ ਬੱਸ ਇਨਾ ਹੀ ਮੇਰੇ ਮੂੰਹਾਂ ਨਿਕਲਿਆ ਹੈ।...ਬੁੱਤ ਨੂੰ ਸਲਾਮ ਕੀਤਾ ਹੈ। ਕੰਨਾਂ ਵਿਚ ਇਨਕਲਾਬ ਜਿੰਦਾਬਾਦ ਦੀਆਂ ਆਵਾਜ਼ਾਂ ਗੂੰਜਣ ਲੱਗ ਪਈਆਂ ਹਨ। ਇਨ੍ਹਾਂ ਆਵਾਜ਼ਾਂ ਵਿਚ ਈ ਮਾਰ ਵੱਡ ਦੀਆਂ ਚੀਕਾਂ ਵੀ ਰਲ ਗਈਆਂ ਹਨ। ... ਆਹ ਚੀਕ ਜਿਵੇਂ ਅੰਮਾ ਨੇ ਮਾਰੀ ਹੋਵੇ। ਨਹੀਂ ਆਫਸਾਂ ਦੀ ਸੀ। ਮੈਂ ਭਰੀਆਂ ਅੱਖਾਂ ਨਾਲ ਗੱਡੀ ਵਿਚ ਬੈਠ ਗਿਆ ਹਾਂ।

ਮੈਂ ਪਟਿਆਲੇ ਦੇ ਉਨ੍ਹਾਂ ਅਦੀਬਾਂ ਦਾ ਧੰਨਵਾਦ ਕਰਦਾ, ਜਿਨ੍ਹਾਂ ਮੈਨੂੰ ਬੰਗਾ ਪੁੱਜਦਾ ਕਰਨ ਲਈ ਹੰਭਲਾ ਮਾਰਿਆ। ਅਸੀਂ ਸ਼ਹਿਰ ਵਿਚ ਦਾਖਲ ਹੋ ਗਏ ਹਾਂ। ਇਹ ਤਾਂ ਮੇਰਾ ਆਪਣਾ ਸ਼ਹਿਰ ਈ ਨ੍ਹੀਂ ਪਛਾਣ ਹੋ ਰਿਹਾ। ਵੱਡੀਆਂ ਵੱਡੀਆਂ ਇਮਾਰਤਾਂ ਤਾਮੀਰ ਹੋ ਗਈਆਂ ਹਨ। ਐਨੀਆਂ ਸੋਹਣੀਆਂ ਤੇ ਐਨੀਆਂ ਵੱਡੀਆਂ ਦੁਕਾਨਾਂ! ਸਾਡੇ ਵੇਲੇ ਤਾਂ ਚਾਲੀ-ਪੰਜਾਹ ਦੁਕਾਨਾਂ ਹੁੰਦੀਆਂ ਸਨ।

“ਜੁਆਨਾ, ਆਹ ਥਾਣੇ ਕੋਲੋਂ ਸੱਜੇ ਮੌਜ ਲਈ।” ਇਹ ਆ ਸਾਡਾ ਸਾਗਰ ਪੱਟੀ ਵਾਲਾ ਰੋਡ।...ਹਾਂ, ਹੁਣ ਗੱਡੀ ਸਾਈਡ ’ਤੇ ਲਾ ਲੈ।” ਮੈਂ ਗੁਰਜੀਤ ਤੋਂ ਗੱਡੀ ਪਾਰਕ ਕਰਵਾ ਕੇ ਆਪਣੇ ਮੁੱਹਲੇ ਵੱਲ ਤੁਰ ਪਿਆ ਹਾਂ।

ਰਾਤ ਜਦੋਂ ਮੈਂ ਇਥੇ ਆਉਣ ਦੀ ਤਿਆਰੀ ਕਰ ਰਿਹਾ ਸੀ। ਮੇਰੇ ਚੇਤਿਆਂ ਦੀ ਪਟਾਰੀ ਵਿਚ ਕੁਝ ਨਾਂ ਬਚੇ ਰਹਿ ਗਏ ਹਨ। ਜਿਹੜੇ ਰੌਲਿਆਂ ਵਾਲੇ ਸਾਲ ਤੋਂ ਪਹਿਲਾਂ ਸਾਡੇ ਲਾਗੇ ਰਹਿੰਦੇ ਸਨ। ਉਹ ਨਾਂ ਮੈਂ ਕਾਗਜ਼ ’ਤੇ ਉਤਾਰ ਲਏ ਸਨ। ਹੁਣ ਮੈਂ ਉਹ ਕਾਗਜ਼ ਦਾ ਟੁਕੜਾ ਗੁਰਜੀਤ ਨੂੰ ਫੜਾਇਆ ਹੈ। ਉਹ ਸਾਹਮਣੇ ਵਾਲੀ ਟੀ ਸਟਾਲ ਦੇ ਅੰਦਰ ਜਾ ਵੜਿਆ ਹੈ। ਗੁਰਜੀਤ ਨੇ ਦੁਕਾਨਦਾਰ ਨੂੰ ਮੇਰੇ ਬਾਰੇ ਦੱਸਿਆ ਹੈ।

“ਖਾਨ ਸਾਹਿਬ, ਅੰਦਰ ਆ ਜਾਓ।... ਪਹਿਲਾਂ ਲੱਸੀ ਪੀਓ।” ਦੁਕਾਨਦਾਰ ਨੇ ਆਵਾਜ਼ ਦਿੱਤੀ ਹੈ।

ਉਹ ਨਾਵਾਂ ਵਾਲੀ ਪਰਚੀ ਵੀ ਪੜ੍ਹੀ ਜਾ ਰਿਹਾ ਹੈ। ਪੁਰਾਣੀਆਂ ਗੱਲਾਂ ਵੀ ਪੁੱਛੀ ਜਾ ਰਿਹਾ ਹੈ। ਜਿੰਨੇ ਨਾਂ ਲਿਖੇ ਹੋਏ ਹਨ। ਉਹ ਕੁਝ ਨੂੰ ਜਾਣਦਾ ਨਹੀਂ। ਕੁਝ ਫੌਤ ਹੋ ਗਏ ਹਨ ਤੇ ਕੁਝ ਪ੍ਰਦੇਸ਼ ਜਾ ਵਸੇ ਹਨ।

“ਇਹ ਆਪਣੇ ਸਰਦਾਰ ਮੋਹਣ ਸਿੰਘ ਹੈਗੇ ਨੇ। ਹੀਮੇ ਵਾਲੇ ਪਾਸੇ ਜਮੀਨ ਇਨ੍ਹਾਂ ਦੀ ਆ। ਤੁਸੀਂ ਚਲੋ ਘਰ ਨੂੰ। ਮੈਂ ਮੋਟਰ ਤੋਂ ਲੱਭ ਕੇ ਲਿਆਉਂਨਾ।” ਲੱਸੀ ਪਿਲਾ ਕੇ ਦੁਕਾਨਦਾਰ ਮੋਹਣੇ ਵੱਲ ਚਲਾ ਗਿਆ ਹੈ।

ਅਸੀਂ ਵੀ ਤੁਰ ਪਏ ਹਾਂ। ਮੁਹੱਲੇ ਦਾ ਤਾਂ ਨਕਸ਼ਾ ਬਦਲਿਆ ਹੋਇਆ। ਸਿਰਫ਼ ਆਹ ਗਲੀ ਪਛਾਣੀ ਜਾ ਰਹੀ ਹੈ। ਜਾਂ ਆਹ ਖੰਡਰ ਹੋਏ ਮਕਾਨ ਪੁਰਾਣੇ ਹਨ।

“ਬਾਪੂ ਜੀ, ਆਹ ਖੂਹ ਤੁਹਾਡੀ ਪ੍ਰੇਮ ਕਹਾਣੀ ਵਾਲਾ ਨੂੰ ਏ?”

ਕਮਾਲ ਏ ਗੁਰਜੀਤ ਦੇ। ਮੈਂ ਤੇ ਕੋਲੋਂ ਲੰਘ ਚੱਲਿਆ ਸੀ। ਇਕ ਤੇ ਖੂਹ ਬੰਦ ਕੀਤਾ ਹੋਇਆ। ਆਲੇ ਦੁਆਲੇ ਤੋਂ ਢਕਿਆ ਵੀ ਹੋਇਆ। ਅਸੀਂ ਇਥੇ ਹੀ ਵੜ੍ਹ ਕਰਨ ਆਉਂਦੇ ਸਾਂ। ਚੁਬੱਚਿਆਂ 'ਚ ਛਾਲਾਂ ਮਾਰ-ਮਾਰ ਨਹਾਉਂਦੇ। ਜਦੋਂ ਛੋਟੇ ਸੀ, ਭੈਣ ਆਫਸਾਂ ਪਾਣੀ ਦੇ ਡੋਲ ਭਰ-ਭਰ ਸਾਡੇ 'ਤੇ ਸੁੱਟਦੀ। ਫਿਰ ਵੱਡੇ ਹੋਏ ਤਾਂ ਆਪ ਨਹਾਉਣ ਲੱਗ ਪਏ।

ਨਿਰਮਲਾ ਉਦੋਂ ਚੌਦਾਂ ਸਾਲ ਦੀ ਸੀ। ਖੂਹ 'ਚੋਂ ਪਾਣੀ ਭਰਨ ਆਉਂਦੀ। ਡੋਲੀ ਛੋਟੀ ਸੀ। ਖਿੱਚ ਲੈਂਦੀ। ਇਕ ਦਿਨ ਉਹਦਾ ਡੋਲ ਨਾਲ ਵਾਹ ਪੈ ਗਿਆ। ਡੋਲ ਭਾਰਾ ਸੀ। ਉਹਨੇ ਖੂਹ 'ਚ ਡੋਲ ਵਰਾਇਆ। ਉਹਤੋਂ ਖਿੱਚ ਨਾ ਹੋਵੇ। ਮੈਂ ਮਦਦ ਕਰਾਉਣ ਲੱਗਾ। ਦੋਵੇਂ ਜ਼ੋਰ ਨਾਲ ਲੱਜ ਖਿੱਚਣ ਲੱਗ ਪਏ। ਮੇਰਾ ਹੱਥ ਉਹਦੇ ਹੱਥ ਉਤੇ ਰੱਖਿਆ ਗਿਆ। ਐਵੇਂ ਅਚਾਨਕ ਹੀ। ਹੱਥ ਨਾਲ ਹੱਥ ਛੂਹਣ ਦੀ ਦੇਰ ਸੀ, ਕਰੰਟ ਵਰਗਾ ਝਟਕਾ ਲੱਗਿਆ। ਲੱਜ ਹੱਥੋਂ ਛੁੱਟ ਗਈ। ਡੋਲ ਲੱਜ ਸਮੇਤ ਖੂਹ ਵਿਚ ਜਾ ਡਿੱਗਿਆ। ਅਸੀਂ ਵੀ ਪਿਛਾਂਹ ਵੱਲ ਨੂੰ ਡਿੱਗ ਪਏ ਸਾਂ। ਇਕ ਦੂਜੇ ਦਾ ਹੱਥ ਫਿਲਿਆ ਹੋਇਆ ਸੀ। ਅੱਖਾਂ 'ਚ ਅੱਖਾਂ ਪਾ ਕੇ ਇਕ ਦੂਜੇ ਵੱਲ ਤੱਕ ਰਹੇ ਸਾਂ।

“ਨਿਰਮਲਾ....।” ਝਾਈ ਦੀ ਆਵਾਜ਼ ਕੜਕੀ ਸੀ।

“ਹਾਏ, ਰਾਮ! ਮਰਜਾਂ!” ਨਿਰਮਲਾ ਨੇ ਘਰ ਨੂੰ ਦਬੀੜ ਵੱਟ ਲਈ ਸੀ।

ਅਸੀਂ ਇਕ ਦੂਜੇ ਦੇ ਪਿਆਰ 'ਚ ਖੋ ਗਏ ਸੀ। ਮੈਨੂੰ ਉਹਤੋਂ ਸਿਵਾਅ ਦੂਜਾ ਹੋਰ ਕੋਈ ਦਿਸਦਾ ਨੂੰ ਸੀ। ਜਿੱਦਾਂ ਅਸੀਂ ਇਕ ਦੂਜੇ ਲਈ ਬਣੇ ਹੋਈਏ। ਜਿਉਂ-ਜਿਉਂ ਅਸੀਂ ਵੱਡੇ ਹੋ ਰਹੇ ਸੀ। ਸਾਡੇ ਦਰਮਿਆਨ ਖਿੱਚ ਵੱਧਦੀ ਗਈ। ਉਹ ਕੋਠੇ ਚੜ੍ਹਦੀ। ਮੈਂ ਆਪਣੇ ਕੋਠੇ ਚੜ੍ਹ ਜਾਂਦਾ। ਇਕ ਦੂਜੇ ਨੂੰ ਦੇਖੇ ਬਿਨਾਂ ਦਿਨ ਨਾ ਲੰਘਦਾ।

ਇਸ ਤੋਂ ਪਹਿਲਾਂ ਕਿ ਗੁਰਜੀਤ ਮੈਨੂੰ ਚੌਂਕ ਬਾਰੇ ਸਵਾਲ ਕਰੇ। ਮੈਂ ਘਰ ਜਾਣ ਦੀ ਬਜਾਏ ਸੱਜੇ ਹੱਥ ਮੁੜ ਗਿਆ ਹਾਂ। ਆਹ ਨਾਲ ਤਾਂ ਮੁਸਤਫ਼ਾ ਚੌਂਕ ਹੈਗਾ। ...ਮੈਂ ਇਹਨੂੰ ਚੌਂਕ ਵਿਚ ਲੈ ਆਇਆ ਹਾਂ। ਉਦੋਂ ਰੋਜ਼ਿਆਂ ਦੇ ਦਿਨ ਸਨ। ਮੈਂ ਵੀ ਰੋਜ਼ਾ ਰੱਖਿਆ ਸੀ। ਨਿਆਣਾ ਸੀ। ਭੁੱਖ ਬਰਦਾਸ਼ਤ ਨਾ ਹੋਵੇ। ਨਿਰਮਲਾ ਇਥੇ ਚੌਂਕ ਵਿਚ ਮਿਲ ਪਈ। ਮੈਨੂੰ ਦੇਖ ਕੇ ਹੱਸੀ ਜਾਵੇ। ਮੈਨੂੰ ਉਹਤੇ ਖਿੱਝ ਚੜ੍ਹ ਗਈ। ਉਹ ਹੱਸਦੀ-ਹੱਸਦੀ ਆਪਣੇ ਘਰ ਚਲੇ ਗਈ ਸੀ। ਮੈਂ ਵੀ ਘਰ ਜਾ ਕੇ ਮੰਜੀ 'ਤੇ ਢਹਿ ਪਿਆ। ਥੋੜ੍ਹੇ ਚਿਰ ਬਾਅਦ ਉਹਦਾ ਪੈਗਾਮ ਆ ਗਿਆ। ਮੈਂ ਪੜ੍ਹਕੇ ਘਰੋਂ ਬਾਹਰ ਨਿਕਲ ਗਿਆ। ਨੇਰਾ ਹੋ ਗਿਆ ਸੀ।

ਆਹ ਉਹ ਖੂੰਜਾ ਸੀ, ਜਿਥੇ ਉਹ ਖੜ੍ਹੀ ਸੀ। ਮੈਂ ਉਸੇ ਕੰਧ ਕੋਲ ਆਖੜ੍ਹਾ ਹੋਇਆ ਹਾਂ। ਉਹਨੇ ਕਾਲੀ ਚੁੰਨੀ ਦੀ ਬੁੱਕਲ ਮਾਰੀ ਹੋਈ ਸੀ। ਇਕ ਲੜ੍ਹ ਖੋਲ੍ਹ ਕੇ ਰੋਟੀ ਮੇਰੇ ਮੋਹਰੇ ਕਰ ਦਿੱਤੀ ਸੀ। ਮੇਰੀ ਹੀਰ ਸਲੇਟੀ ਰੋਟੀ ਦੀ ਪੂਣੀ ਬਣਾ ਕੇ ਮੇਰੇ ਮੂੰਹ ਵਿਚ ਪਾਉਣ ਲੱਗ ਪਈ ਸੀ। ਮੈਂ ਉਹਦੀਆਂ ਅੱਖਾਂ ਦੇ ਸਾਗਰ ਚੁੱਕਿਆ ਸਾਰੀ ਰੋਟੀ ਖਾ ਗਿਆ ਸੀ।

ਅਸੀਂ ਆਪਣੇ ਘਰ ਪੁੱਜ ਗਏ ਹਾਂ। ਵਾਹ! ਇਥੇ ਤਾਂ ਮੇਲਾ ਲੱਗਾ ਹੋਇਆ। ਪਟਿਆਲੇ ਵਾਲੇ ਅਦੀਬਾਂ ਨੇ ਬੰਗਾ ਦੇ ਅਦੀਬਾਂ ਨੂੰ ਛੋਨ ਕਰ ਦਿੱਤਾ ਸੀ। ਮੇਰੇ ਗਲ ਢੁੱਲਾਂ ਦੇ ਹਾਰ ਪਾਏ ਜਾ ਰਹੇ ਹਨ। ਸਭਾ ਦੇ ਪ੍ਰਧਾਨ ਬੀਸਲਾ ਸਾਹਿਬ ਤੇ ਸਕੱਤਰ ਹੀਓਂ ਸਾਹਿਬ ਵੱਲੋਂ ਮੈਨੂੰ ਪੁਰਖਲੂਸ ਖੁਸ਼ਆਮਦੀਦ ਕਿਹਾ ਗਿਆ ਹੈ। ਠੰਡੇ ਦੀਆਂ ਬੋਤਲਾਂ ਖੁੱਲ੍ਹੀ ਗਈਆਂ ਹਨ। ਮਿਠਾਈ ਆ ਗਈ ਹੈ। ਪਲੇਟਾਂ ਵਿਚ ਪਕੌੜੇ ਸੱਜ ਗਏ ਹਨ। ਕੱਪਾਂ ਵਿਚੋਂ ਚਾਹ ਲਪਟਾਂ ਮਾਰ ਰਹੀ ਹੈ।

ਹਰ ਕੋਈ ਕਲਾਵੇ ਭਰ ਰਿਹਾ ਹੈ। ਪੁਰਾਣੀਆਂ ਯਾਦਾਂ ਸਾਂਝੀਆਂ ਕਰ ਰਹੇ ਹਨ। ਇਨ੍ਹਾਂ ਵਿਚੋਂ ਕੋਈ ਵੀ ਮੇਰਾ ਵਾਕਫ ਨਹੀਂ ਹੈ। ਪਰ ਗੱਲਾਂ ਇੱਝ ਕਰ ਰਹੇ ਹਨ ਜਿਵੇਂ ਸਦੀਆਂ ਤੋਂ ਜਾਣਦੇ ਹੋਣ। ਮੈਨੂੰ ਪਿਆਰ ਨਾਲ ਨੱਕੋਂ ਨੱਕ ਭਰ ਦਿੱਤਾ ਹੈ। ਇਹ ਉਹੀ ਲੋਕ ਨੇ? ਮੈਨੂੰ ਕੋਈ ਫਰਕ ਨਹੀਂ ਦਿਸ ਰਿਹਾ। ਮੇਰੀ ਦੋਆਬੀ ਬੋਲੀ ਬੋਲਦੇ ਹਨ। ਜੇ ਕੋਈ ਬਦਲਾਅ ਦਿਸਦੈ। ਉਹ ਮਕਾਨ ਉਸਾਰੀ ਦਾ ਹੈ। ਮੇਰੇ ਆਪਣੇ ਘਰ ਦਾ ਨਕਸ਼ਾ ਬਦਲਿਆ ਪਿਆ। ਨਵੇਂ ਮਾਲਕ ਵੱਸੇ ਹੋਏ ਹਨ। ਇਨ੍ਹਾਂ ਦੇ ਚਾਅ ਵਿਚ ਧਰਤੀ ਨਾਲ ਪੈਰ ਨਹੀਂ ਲੱਗ ਰਹੇ। ਨੱਠ-ਨੱਠ ਕੇ ਖਾਣ ਪੀਣ ਦਾ ਸਮਾਨ ਵਰਤਾਅ ਰਹੇ ਹਨ। ਹੁਣ ਮਕਾਨ ਬਾਰੇ ਦੱਸ ਰਹੇ ਹਨ।

“ਬਾਕੀ ਤਾਂ ਸਾਰਾ ਕੁਝ ਅਸੀਂ ਬਣਾਇਆ। ਪਿਛਲੇ ਦੋ ਕਮਰੇ ਤੁਹਾਡੇ ਵਾਲੇ ਹਨ। ਖਾਸਕਰ ਉਨ੍ਹਾਂ ਦੀਆਂ ਕੰਧਾਂ ਦਰਵਾਜ਼ੇ। ਰੋਸ਼ਨਦਾਨ ਬਹੁਤ ਮਜ਼ਬੂਤ ਸਨ ਸੀਖਾਂ ਵਾਲੇ। ਪਰ ਬੱਚਿਆਂ ਨੇ ਪੁਟਾ ਕੇ ਆਧੁਨਿਕ ਲੁਆ ਦਿੱਤੇ, ਚਾਰ-ਪੰਜ ਸਾਲ ਪਹਿਲਾਂ।...ਆਓ ਦੇਖੀਏ।”

ਅਸੀਂ ਅੰਦਰ ਆਏ ਹਾਂ। ਮੈਂ ਦਰਵਾਜ਼ਿਆਂ ਨੂੰ ਟੋਹਿਆ ਹੈ। ਕੰਧਾਂ ਤੇ ਹੱਥ ਫੇਰ ਰਿਹਾ ਹਾਂ। ਕੈਮਰੇ ਫਟਾਫਟ ਛੋਟੇ ਖਿੱਚ ਰਹੇ ਹਨ। ਮੈਂ ਰੋਸ਼ਨਦਾਨਾਂ ਤੇ ਨਿਗ੍ਰਾ ਟਿਕਾ ਲਈ ਹੈ। ਮੁਸਕਰਾ ਪਿਆ ਹਾਂ।

ਮੈਂ ਤੇ ਨਿਰਮਲਾ ਇਕ ਦੂਜੇ ਨੂੰ ਖੜਕਾਂ ਖਿਤਾਬਤ ਕਰਦੇ। ਉਹ ਕਾਗਜ਼ ਦੇ ਟੁਕੜੇ ਤੇ ਮੁਹੱਬਤ ਦਾ ਪੈਗਾਮ ਲਿਖਦੀ। ਖਾਲੀ ਮਾਚਿਸ ਦੀ ਡੱਬੀ 'ਚ ਕਾਗਜ਼ ਪਾਉਂਦੀ। ਆਪਣੇ ਘਰ ਦੇ ਵਿਹੜੇ 'ਚ ਬੋੜ੍ਹੀ ਮਿੱਟੀ ਚੁੱਕ ਕੇ ਡੱਬੀ ਵਿਚ ਪਾ ਦਿਆ ਕਰਦੀ। ਇਸ ਨਾਲ ਡੱਬੀ ਭਾਰੀ ਹੋ ਜਾਂਦੀ। ਉਹ ਗਲੀ ਤੇ ਸਾਡੇ ਘਰ ਵਾਲਿਆਂ ਦੀ ਅੱਖ ਤੋਂ ਬਚਾ ਕੇ ਡੱਬੀ ਸਾਡੇ ਕੋਠੇ ਦੇ ਰੋਸ਼ਨਦਾਨ ਰਾਹੀਂ ਅੰਦਰ ਸੁੱਟ ਦਿਆ ਕਰਦੀ। ਮੈਂ ਖੜਤ ਦੀ ਇਬਾਰਤ ਪੜ੍ਹਨ ਤੋਂ ਬਾਅਦ ਖਾਲੀ ਡੱਬੀ ਉਨ੍ਹਾਂ ਦੇ ਘਰ ਸੁੱਟ ਦਿਆ ਕਰਦਾ ਸੀ। ਇਹ ਇਸ ਗੱਲ ਦਾ ਸੰਕੇਤ ਹੁੰਦਾ

ਸੀ ਕਿ ਮੈਨੂੰ ਖਤ ਮਿਲ ਗਿਆ ਹੈ।

ਮੈਂ ਦਿਨ ਵਿਚ ਕਈ-ਕਈ ਵਾਰ ਖਤ ਪੜ੍ਹਨਾ। ਜਵਾਬ ਬਾਰੇ ਸੋਚੀ ਜਾਣਾ। ਖਤ ਲਿਖ ਲੈਣਾ। ਡੱਬੀ ਵਿਚ ਪਾ ਕੇ ਉਨ੍ਹਾਂ ਦੇ ਘਰ ਸੁੱਟ ਦੇਣਾ। ਇਹ ਡੱਬੀ ਹੀ ਸਾਡਾ ਕਾਸਿਦ ਸੀ। ਅਸੀਂ ਸਾਰੀ ਉਮਰ ਸਾਬ ਨਿਭਾਉਣ ਅਤੇ ਇਕ ਦੂਜੇ ਨਾਲ ਨਿਕਾਹ ਕਰਨ ਦੀ ਸਹੁੰ ਖਾਧੀ ਸੀ। ਹੌਲੀ-ਹੌਲੀ ਆਪਣੇ ਸੁਪਨਿਆਂ ਨੂੰ ਅੰਜ਼ਾਮ ਦੇਣ ਲੱਗੇ।

ਮੈਂ ਅਜੇ ਰੋਸ਼ਨਦਾਨ ਨਾਲੋਂ ਟੁੱਟ ਨਹੀਂ ਪਾਇਆ। ਪ੍ਰੈਸ ਵਾਲੇ ਆਪਣੇ ਕੈਮਰੇ ਚੁੱਕੀ ਕੋਠੇ ਉੱਤੇ ਜਾ ਚੜ੍ਹੇ ਹਨ। ਮੈਨੂੰ ਵੀ ਲੈ ਗਏ ਹਨ। ਇਲੈਕਟ੍ਰੋਨਿਕ ਮੀਡੀਏ ਵਾਲਿਆਂ ਨੇ ਕੋਠੇ ਉੱਤੇ ਘੁੰਮਦਿਆਂ ਦੇ ਸ਼ਾਟ ਲੈਣੇ ਹਨ। ਮੇਰੀ ਨਿਗ੍ਰਾ ਨਿਰਮਲਾ ਦੇ ਕੋਠੇ ਵੱਲ ਗਈ ਹੈ। ਹਉਂਕਾ ਨਿਕਲ ਗਿਆ ਹੈ।

“ਅੰਕਲ ਜੀ, ਜਰਾ ਮੁਸਕਰਾ ਕੇ।” ਕੈਮਰਾਮੈਨ ਨੇ ਕਿਹਾ ਹੈ।

ਹੁਣ ਬਨੇਰਿਆਂ ਦੇ ਉੱਤੇ ਜੰਗਲੇ ਲੱਗ ਗਏ ਹਨ। ਉਦੋਂ ਤਿੰਨ ਤਿੰਨ ਵਾਰ ਇੱਟਾਂ ਦੇ ਲੱਗੇ ਹੋਏ ਸਨ। ਦੀਵਾਲੀ ਵਾਲੀ ਰਾਤ ਨੂੰ ਯਾਦ ਕਰਕੇ ਮੁਸਕਰਾ ਪਿਆ ਹਾਂ। ਕੈਮਰਾਮੈਨ ਓ. ਕੇ. ਕਹਿ ਰਿਹਾ ਏ। ਨਿਰਮਲਾ, ਮਨੋਹਰ ਤੇ ਇੰਦਰ ਬਨੇਰਿਆਂ ’ਤੇ ਦੀਵੇ ਬਾਲ੍ਹ ਰਹੇ ਸਨ। ਮੈਂ ਵੀ ਆਪਣੇ ਕੋਠੇ ’ਤੇ ਦੀਵੇ ਬਾਲ੍ਹਣ ਲੱਗ ਪਿਆ ਸੀ। ਅਮੀ ਨੂੰ ਅਜੀਬ ਜਿਹਾ ਲੱਗ ਰਿਹਾ ਸੀ। ਉਹਨੇ ਮੈਨੂੰ ਦਬਕਿਆ ਵੀ। ਮੈਂ ਆਪਣੀ ਧੁੰਨ ਵਿਚ ਮਸਤ ਸੀ। ਨਿਰਮਲਾ ਗਲੀ ਵਾਲੇ ਪਾਸੇ ਬਨੇਰੇ ’ਤੇ ਦੀਵੇ ਰੱਖ ਰਹੀ ਸੀ। ਮੈਂ ਹੌਲੀ ਦੇਣੀ ਕਿਹਾ ਸੀ—

“ਪਤੈ? ਮੈਂ ਕਿਉਂ ਇਹ ਦੀਵੇ ਬਾਲ੍ਹ ਰਿਹਾ ਹਾਂ?”

“ਇਹ ਸਾਡੀ ਮੁੱਹਬਤ ਦੀ ਰੋਸ਼ਨੀ ਏ।” ਉਸਨੇ ਭਰਾਵਾਂ ਤੋਂ ਅੱਖ ਬਚਾ ਕੇ ਸਹਿਜ ਸੁਭਾਅ ਜਵਾਬ ਦਿੱਤਾ ਸੀ। ਸੁਣ ਕੇ ਠਰੀ ਰਾਤ ਵਿਚ ਨਿੱਘ ਆਗਿਆ ਸੀ।

“ਆਪਣੀ ਮੁੱਹਬਤ ਨਾਲ ਪੂਰੇ ਜਗਤ ਨੂੰ ਰੋਸ਼ਨ ਕਰਨ ਖਾਤਰ ਹੀ ਤਾਂ ਅਸੀਂ ਦੀਵੇ ਬਾਲ੍ਹ ਰਹੇ ਹਾਂ।” ਮੈਂ ਹੌਲੀ ਜਿਹੀ ਕਿਹਾ ਸੀ। ਸ਼ਾਇਦ ਉਹਨੂੰ ਸੁਣਿਆ ਨਹੀਂ ਸੀ।

ਕੈਮਰਾਮੈਨ ਨੇ ਅੱਖਾਂ ’ਤੇ ਹੱਥ ਰੱਖ ਕੇ ਗੁਆਂਢੀਆਂ ਦੇ ਘਰ ਵੱਲ ਦੇਖਣ ਨੂੰ ਕਿਹਾ ਹੈ। ਉਹੀ ਪੁਰਾਣਾ ਘਰ। ਉਹੀ ਰੋਸ਼ਨਦਾਨ। ਖਸਤਾ ਹਾਲਤ ਦੇਖ ਕੇ ਮਨ ਖਰਾਬ ਹੋ ਗਿਆ ਹੈ। ਕੈਮਰਾਮੈਨ ਇਹ ਉਦਾਸੀ ਭਰੇ ਪਲ ਕੈਮਰੇ ਵਿਚ ਕੈਦ ਕਰ ਰਿਹਾ ਹੈ।

“ਇਹ ਘਰ ਤਾਂ ਬਾਉ ਜੀ ਜ਼ਿਵ ਨਾਬ ਹੁਗਾਂ ਦੀ ਮਲਕੀਅਤ ਹੁੰਦਾ ਸੀ। ਰੇਲਵੇ ’ਚ ਨੌਕਰੀ ਕਰਦੇ ਸੀਗੇ। ਇਹ ਕਿੱਥੇ ਗਏ?”

“ਉਨ੍ਹਾਂ ਦਾ ਪਤਾ ਨਈਂ। ਨਿਰਮਲਾ ਨਾਂ ਦੀ ਇੱਕ ਬੁੱਢੀ ਆਪਣੇ ਭਰਾਵਾਂ ਭਰਜਾਈਆਂ ਕੋਲ ਰਹਿੰਦੀ ਹੁੰਦੀ ਸੀ। ਉਹਨੇ ਵਿਆਹ ਨੂੰ ਸੀ

ਕਰਵਾਇਆ।” ਇਕ ਗੱਭਰੂ ਬੋਲਿਆ ਹੈ।

“ਪੁੱਤਰਾ, ਨਿਰਮਲਾ ਕਿਥੇ ਆ? ਮੈਂ ਉਹਨੂੰ ਮਿਲਣਾ ਚਾਹੁੰਨਾ ਵਾਂ” ਮੈਨੂੰ ਲੱਗਿਆ ਮੇਰੀ ਮੁਹੱਬਤ ਮਿਲ ਜਾਵੇਗੀ।

“ਉਹ ਬਾਬਾ ਮੋਹਣ ਸਿੰਘ ਆ ਗਿਆ। ਉਹਨੂੰ ਸਾਰਾ ਕੁਝ ਪਤੈ। ਇਸ ਟੱਬਰ ਦੇ ਸਭ ਤੋਂ ਵੱਧ ਨੇੜੇ ਦਾ ਬੰਦਾ ਰਿਹਾ ਏ।” ਉਸ ਬੰਦੇ ਨੇ ਲੱਕ ’ਤੇ ਹੱਥ ਰੱਖ ਕੇ ਪੌੜੀ ਚੜ੍ਹ ਰਹੇ ਮੋਹਣੇ ਵੱਲ ਇਸ਼ਾਰਾ ਕੀਤਾ ਹੈ। ਟੀ ਸਟਾਲ ਵਾਲਾ ਵੀ ਨਾਲ ਈ ਏ।

ਮੋਹਣੇ ਨੇ ਮੇਰਾ ਕਲਾਵਾ ਭਰ ਲਿਆ ਹੈ। ਘੁੱਟੀ ਜਾ ਰਿਹਾ ਹੈ। ਮੈਨੂੰ ਛੱਡ ਨ੍ਹੀਂ ਰਿਹਾ। ਮੇਰੇ ਹੱਥ ਚੁੰਮ ਰਿਹਾ। ਪਹਿਲੀ ਵਾਰ ਜਾਪ ਰਿਹਾ ਕੋਈ ਆਪਣਾ ਵੀ ਏ ਏਥੇ ਅਜੇ। ਅੱਖਾਂ ਵਿਚ ਅੱਖਰੂ ਹਨ। ਕੈਮਰੇ ਇਨ੍ਹਾਂ ਪਲਾਂ ਨੂੰ ਫੜ ਰਹੇ ਹਨ। ਮੋਹਣਾ ਮੈਨੂੰ ਬਾਂਹ ਤੋਂ ਫੜ ਕੇ ਬੱਲੇ ਲੈ ਗਿਆ ਏ। ਨਿਰਮਲਾ ਦੇ ਘਰ ਜਾ ਵੜੇ ਹਾਂ। ਅੰਦਰੋਂ ਘਰ ਤਾਂ ਬੰਡਰ ਬਣਿਆ ਹੋਇਆ ਹੈ।

“ਰਿਆਜ਼, ਨਿਰਮਲਾ ਨਈਂ ਰਹੀ। ਪਿਛਲੇ ਵੀਹ ਵਰ੍ਹੇ ਪੰਜਾਬ ਖੂਨ ਵਿਚ ਛੁੱਬਿਆ ਰਿਹਾ। ਇਹ ਟੱਬਰ ਵੀ ਉਸ ਦੁਖਾਂਤ ਦੀ ਭੇਟ ਚੜ੍ਹ ਗਿਆ।” ਮੋਹਣੇ ਤੋਂ ਅੱਗੇ ਬੋਲਿਆ ਨਹੀਂ ਗਿਆ।

ਰਿਸ਼ਤੇ ਤਾਂ ਰੂਹ ਦੇ ਹੁੰਦੇ ਹਨ। ਨਿਰਮਲਾ ਨਾਲ ਮੇਰਾ ਰਿਸ਼ਤਾ ਰੂਹ ਦਾ ਸੀ। ਅੱਜ ਸਤਵੰਜਾ ਸਾਲਾਂ ਬਾਅਦ ਵੀ ਉਹ ਮੇਰੀ ਰਗ-ਰਗ...ਮੇਰੇ ਲਹੂ ਵਿਚ ਵਸੀ ਹੋਈ ਹੈ। ਕੋਈ ਰੋਜ਼ ਐਸਾ ਨਹੀਂ ਹੋਣਾ, ਜਿੱਦਣ ਮੈਂ ਉਹਦਾ ਤਸੱਵਰ ਨਾ ਕੀਤਾ ਹੋਵੇ। ਉਹਦਾ ਨਾਂ ਨਾ ਲਿਆ ਹੋਵੇ। ਜਦੋਂ ਮੈਂ ਘਰੋਂ ਤੁਰਨ ਲੱਗਾ। ਮੇਰੇ ਪੇਤੇ ਨੇ ਛੇੜਿਆ।

“ਦਾਢੂ ਜਾਨ ਆਉਂਦੇ ਵਕਤ ਸਾਡੀ ਦਾਦੀ ਨੂੰ ਲੈਈ ਆਉਣਾ।”

ਮੈਂ ਕਿੱਥੋਂ ਲੈ ਜਾਵਾਂ? ਉਹ...। ਮੈਂ ਗੁੰਮ ਸੁਮ ਹੋ ਗਿਆ ਹਾਂ। ਕੈਮਰਿਆਂ ਦੇ ਮੋਹਰੇ ਰੋ ਵੀ ਨਹੀਂ ਸਕਦਾ।

“ਇਕ ਗੱਲ ਦੀ ਢਾਰਸ ਏ। ਜਿਨ੍ਹਾਂ ਆਪਾਂ ਨੂੰ ਸੰਤਾਲੀ ਵੇਲੇ ਵੰਡਿਆ ਸੀ। ਉਹ ਨੱਬੇਵਿਆਂ ਵਿਚ ਸਾਨੂੰ ਤੇ ਇਨ੍ਹਾਂ ਨੂੰ ਵੰਡ ਨ੍ਹੀਂ ਸਕੇ।” ਮੋਹਣਾ ਮਾਣ ਨਾਲ ਕਹਿ ਰਿਹਾ ਏ।

ਕਾਸ ਸਾਨੂੰ ਵੀ ਲੁੱਟ ਲੈਂਦੇ। ਵੱਚ ਦਿੰਦੇ। ਮਾਰ ਲੈਂਦੇ। ਪਰ ਵੰਡਦੇ ਨਾ। ਮੇਰੀ ਨਿਰਮਲਾ ਨੂੰ ਮੈਤੋਂ ਜੁਦਾ ਨਾ ਕਰਦੇ। ਮੈਂ ਅਫਸੋਸ ਵਿਚ ਛੁੱਬਿਆ ਪਿਆ ਹਾਂ। ਮੋਹਣੇ ਦੀਆਂ ਗੱਲਾਂ ਨਹੀਂ ਮੁੱਕ ਰਹੀਆਂ। ਉਹ ਬੰਗੇ ਉਸ ਕੋਲ ਕਿੰਨੇ ਦਿਨ ਠਹਿਰਨਾ, ਬਾਰੇ ਪੁੱਛ ਰਿਹਾ। ਪੁਗਾਣੇ ਮਿਤਰਾਂ ਬਾਰੇ ਦੱਸੀ ਜਾ ਰਿਹਾ ਏ। ਮੈਂ ਚਾਹੁੰਨਾ ਉਹ ਨਿਰਮਲਾ ਬਾਰੇ ਗੱਲਾਂ ਕਰੇ। ਪਰ ਉਹ....।

“ਉਝ ਤੇ ਮੈਂ ਚਾਹੁੰਦਾ ਸੀ, ਤੂੰ ਕੁਝ ਦਿਨ ਮੇਰੇ ਕੋਲ ਠਹਿਰਦਾ। ਤੇਰਾ ਅੱਜ ਦਾ ਬੰਗਾ ਤੈਨੂੰ ਦਿਖਾ ਦਿੰਦਾ। ਹੁਣ ਤੂੰ ਘਰ ਜਾਣ ਨੂੰ ਕਿਉਂ ਨਹੀਂ ਮੰਨਦਾ?

ਬੈਰ...ਤੇਰੀਆਂ ਵੀਜੇ ਦੀਆਂ ਸਮੱਸਿਆਵਾਂ ਨੇ। ਅਜੇ ਜਾਈਂ ਨਾ। ਮੇਰੇ ਕੋਲ ਤੇਰੀ ਸ਼ੈਅ ਏ। ਉਡੀਕ ਲਈਂ। ਮੈਂ ਆਇਆ।” ਮੋਹਣਾ ਕਿਸੇ ਦੇ ਮੋਟਰ ਸਾਇਕਲ 'ਤੇ ਬੈਠ ਕੇ ਚਲਾ ਗਿਆ ਹੈ।

ਮੀਡੀਏ ਵਾਲੇ ਮਸਜਿਦ ਲੈ ਆਏ ਹਨ। ਮੈਂ ਮਸਜਿਦ ਦਾ ਰੂਪ ਦੇਖ ਕੇ ਹੈਰਾਨ ਹੋਇਆ ਹਾਂ। ਉੱਝ ਤੇ ਹਰ ਧਾਰਮਿਕ ਇਮਾਰਤ ਇੱਟਾਂ ਦੀ ਬਣੀ ਹੁੰਦੀ ਹੈ। ਉਹਨੂੰ ਕੋਈ ਵੀ ਰੂਪ ਦਿੱਤਾ ਜਾ ਸਕਦਾ ਹੈ। ਕੀ ਫਰਕ ਪੈਂਦਾ। ਇਸ ਮਸਜਿਦ ਨੂੰ ਗੁਰਦੁਆਰੇ ਦਾ ਰੂਪ ਦੇ ਦਿੱਤਾ ਗਿਆ ਹੈ। ਇਹ ਤੇ ਇਵੇਂ ਲੱਗ ਰਿਹਾ ਜਿਵੇਂ ਕਿਸੇ ਤ੍ਰੀਮਤ ਦੇ ਖਾਵੰਦ ਨੂੰ ਜਲਾਵਤਨ ਕਰ ਦਿੱਤਾ ਜਾਵੇ ਤੇ ਉਸ ਉਤੇ ਕੋਈ ਚਾਦਰ ਪਾ ਲਵੇ।

ਪੱਤਰਕਾਰਾਂ ਨੇ ਮੈਨੂੰ ਇਬਾਦਤ ਕਰਨ ਲਾ ਦਿੱਤਾ। ਆਪ ਸ਼ਾਟ ਲੈਣ ਲੱਗ ਪਏ ਹਨ।

“ਤੁਸੀਂ ਪਾਕਿਸਤਾਨ ਖੁਸ਼ੀ-ਖੁਸ਼ੀ ਗਏ ਸੀ? ਤੁਹਾਡੇ ਲੋਕਾਂ ਦੀ ਮੰਗ ਜੁ ਸੀ ਵੱਖਰੇ ਦੇਸ਼ ਦੀ।” ਇਕ ਕਾਹਲੇ ਪੱਤਰਕਾਰ ਨੇ ਸਵਾਲ ਕੀਤਾ ਹੈ।

ਇਹਨੂੰ ਕੀ ਦੱਸਾਂ, ਉਹ ਕੀਹਦੀ ਮੰਗ ਸੀ? ਉਹ ਮਨਹੂਸ ਦਿਨ ਨਹੀਂ ਭੁੱਲਣੇ। ਜਦੋਂ ਦੇਸ਼ ਨੂੰ ਤਕਸੀਮ ਕਰਨ ਦਾ ਐਲਾਨ ਹੋਇਆ ਸੀ। ਅੱਥਾ ਜੀ ਕਿਸੇ ਵੀ ਸੂਰਤੇਹਾਲ ਪਾਕਿਸਤਾਨ ਜਾਣਾ ਨੂੰ ਚਾਹੁੰਦੇ ਸਨ।

“ਅਬਦੁਲ ਰਸੀਦ, ਹੁਣ ਤੇ ਭਾਈ ਜਾਣਾ ਈ ਪੈਣਾ।” ਬਾਉ ਸਿਵ ਨਾਬ ਨੇ ਪਤਾ ਨੂੰ ਕਿਹੜੀ ਟੋਨ ਵਿਚ ਅੱਥਾ ਜੀ ਨੂੰ ਕਿਹਾ ਸੀ।

ਨਿਰਮਲਾ ਦੇ ਬਾਉ ਕੁਝ ਵੀ ਕਹਿਣ। ਉਹ ਮੈਨੂੰ ਹਰ ਰੋਜ਼ ਖਤ ਲਿਖਦੀ।

‘ਮੇਰੇ ਪਿਆਰੇ ਰਿਆਜ਼ ਅਹਿਮਦ, ਜੇ ਤੂੰ ਚਲਾ ਗਿਆਂ। ਮੈਂ ਕਿਸੇ ਨਾਲ ਵਿਆਹ ਨੂੰ ਕਰਾਵਾਂਗੀ। ਕੁਆਰੀ ਬੈਠੀ ਰਹਾਂਗੀ।’ ਇਸ ਗੱਲ 'ਤੇ ਉਹ ਹਰ ਵਾਰ ਜ਼ੋਰ ਦਿੰਦੀ।

ਲਿਹਾਜ਼ਾ, ਮੈਨੂੰ ਕੁਝ ਸੁੱਝ ਨੂੰ ਰਿਹਾ ਸੀ। ਹਿੰਦੂ ਸਿੱਖ ਮੁਸਲਿਮ ਦੰਗੇ ਭੜਕ ਪਏ ਸਨ। ਇਕ ਦਿਨ ਘੁਸਪੁਸੇ ਜਿਹੇ ਵਿਚ ਹਥਿਆਰਬੰਦ ਬੰਦੇ ਸਾਡੇ ਘਰ ਆਏ। ਮੇਰੀ ਭੈਣ ਆਫਸ਼ਾਨ ਨੂੰ ਚੁੱਕ ਕੇ ਲੈ ਗਏ। ਅਸੀਂ ਤਾਂ ਜੀਉਂਦੇ ਜੀਅ ਮਰ ਗਏ।

“ਅਸੀਂ ਹਿੰਦੂ-ਸਿੱਖ ਭਾਈਚਾਰੇ ਤੋਂ ਐਸੀ ਤਵੱਕੋਂ ਨਈਂ ਸਾਂ ਰੱਖਦੇ।” ਅੱਥੂ ਮੇਰੇ ਦੀ ਜੁਬਾਨ ਤਾਲੂਏ ਨਾਲ ਜਾ ਲੱਗੀ ਸੀ।

ਮੁੱਹਲੇ ਵਿਚ ਦਹਿਸ਼ਤ ਵਾਲਾ ਮਾਹੌਲ ਸੀ। ਸਾਡਾ ਟੱਬਰ ਘਰ ਵਿਚ ਸਹਿਮਿਆ ਬੈਠਾ ਸੀ। ਅੰਮੀ ਕੋਠੇ ਜਾ ਚੜ੍ਹਦੀ। ਆਫਸ਼ਾਨ ਲਈ ਰੋਈ ਜਾਂਦੀ। ਉਹਨੂੰ ਇਧਰ-ਉਧਰ ਦੇਖਦੀ। ਫਿਰ ਕਰੀਹੇ ਤੇ ਕਮਾਮ ਪਿੰਡਾਂ ਵਿਚ ਮੁਸਲਮਾਨਾਂ ਦਾ ਕਤਲੇਆਮ ਕਰ ਦਿੱਤਾ ਗਿਆ। ਬੰਗਿਆਂ ਥਾਣੇ ਦੇ ਮੁਸਲਮਾਨ ਥਾਣੇਦਾਰ ਨੂੰ ਵੀ ਬਖਸ਼ਿਆ ਨਾ ਗਿਆ। ਜਿਉਂ ਹੀ ਇਹ ਖਬਰਾਂ ਫੈਲੀਆਂ। ਸਾਰਿਆਂ ਨੂੰ

ਇਥੇ ਮਸਜਿਦ ਵਿੱਚ ਇਕੱਤਰ ਕੀਤਾ ਗਿਆ ਸੀ। ਮੋਹਤਬਰਾਂ ਨੇ ਅਗਲੀ ਰਾਤ ਤੁਰਨ ਦਾ ਫੈਸਲਾ ਸੁਣਾਇਆ ਸੀ।

ਪੱਤਰਕਾਰ ਸਵਾਲ ਪੁੱਛੀ ਜਾ ਰਹੇ ਹਨ। ਮੇਰੇ ਕੋਲ ਜਵਾਬ ਨ੍ਹੀਂ ਹੈ। ਉਸ ਵੇਲੇ ਸਾਡੇ ਕੋਲ ਵੀ ਬਹੁਤ ਸਵਾਲ ਸਨ। ਮਸਲਨ ਸਾਡੇ ਦੇਸ਼ ਵਿਚੋਂ ਹੀ ਸਾਨੂੰ ਕਿਉਂ ਕੱਢਿਆ ਜਾ ਰਿਹਾ ਏ? ਪਰ ਕਿਸੇ ਕੋਲ ਜਵਾਬ ਨ੍ਹੀਂ ਸੀ। ਬੱਸ ਬੇਵੱਸੀ ਸੀ।

ਅਸੀਂ ਮਸਜਿਦ ਹੋ ਆਏ ਹਾਂ। ਘਰ ਪੁੱਜ ਗਿਆ ਹਾਂ। ਇਹ ਖਾਣ ਨੂੰ ਪੈਂਦਾ। ਇਸ ਘਰ ਵਿਚੋਂ ਹੀ ਮੇਰੀ ਭੈਣ ਅਗਵਾ ਕੀਤੀ ਸੀ। ਜਬਰ ਜਨਾਹ ਹੋਇਆ ਹੋਏਗਾ। ਕਤਲ ਕਰ ਦਿੱਤੀ ਹੋਏਗੀ। ਨ੍ਹੀਂ ਉਹ ਨੇ ਖੁਦ ਹੀ ਖੁਹ ਵਿਚ ਛਾਲ ਮਾਰ ਦਿੱਤੀ ਹੋਵੇਗੀ। ਇਹ ਵੀ ਤੇ ਹੋ ਸਕਦਾ ਧੱਕੇ ਨਾਲ ਕਿਸੇ ਲੋੜਵੰਦ ਦਾ ਘਰ ਵਸਾ ਦਿੱਤਾ ਹੋਏਗਾ। ਪਰ ਉਹ ਮੇਰਾ ਖਹਿੜਾ ਕਿਉਂ ਨ੍ਹੀਂ ਛੱਡ ਰਹੀ? ਉਹ ਤਾਂ ਮੈਨੂੰ ਕੁੱਛੜ ਚੁੱਕ ਕੇ ਖਿਡਾਂਦੀ ਰਹੀ ਹੈ। ਤੇ ਨਿਰਮਲਾ...। ਮੇਰੀ ਤਬੀਅਤ ਨਾਸਾਜ਼ ਹੋ ਗਈ ਹੈ। ਮੈਂ ਪੱਤਰਕਾਰਾਂ ਨੂੰ ਕਿਹਾ ਹੈ।

“ਬੱਚਿਓ, ਹੁਣ ਬੱਸ।...ਤੁਸੀਂ ਇਥੇ ਬੈਠੋ। ਮੈਂ ਜਗ ਕੋਠੇ ’ਤੇ ਚੱਲਿਆ ਹਾਂ। ਉੱਤੇ ਕੋਈ ਆਵੇ ਨਾ।”

ਮੈਂ ਕੋਠੇ ’ਤੇ ਆ ਗਿਆ ਹਾਂ। ਮੇਰੀਆਂ ਲੱਤਾਂ ਬਾਹਾਂ ਵਿਚ ਜਾਨ ਨ੍ਹੀਂ ਰਹੀ। ਮੈਂ ਹੇਠਾਂ ਬੈਠ ਗਿਆ ਹਾਂ। ਛੱਤ ਦੀ ਮਿੱਟੀ ਵਿਚ ਉੱਗਲਾਂ ਫੇਰਨ ਲੱਗ ਪਿਆ ਹਾਂ। ਮਿੱਟੀ ਵਿਚੋਂ ਆਪਣੀ ਭੈਣ ਆਫਸ਼ਾਂ ਨੂੰ ਲੱਭ ਰਿਹਾ ਹਾਂ। ਮੇਰੇ ਅੱਥਰੂ ਨਿਕਲ ਆਏ ਹਨ। ਬੁੱਲ੍ਹ ਕੰਬ ਰਹੇ ਹਨ। ਮੈਂ ਧਾਹਾਂ ਮਾਰ ਕੇ ਉੱਚੀ-ਉੱਚੀ ਰੋਣਾ ਚਾਹੁੰਦਾ ਹਾਂ ਪਰ ਆਵਾਜ਼ ਨ੍ਹੀਂ ਕੱਢ ਰਿਹਾ। ਖੋਰੇ ਆਵਾਜ਼ ਬੱਲੇ ਨਾ ਪੁੱਜ ਜਾਵੇ। ਮੈਂ ਲਿਟ ਗਿਆ ਹਾਂ। ਮਿੱਟੀ ਵਿਚ ਲੱਤਾਂ ਬਾਹਾਂ ਮਾਰਨ ਲੱਗ ਪਿਆ ਹਾਂ। ਮੈਂ ਨਿਰਮਲਾ ਲਈ ਵੀ ਪਿੱਟ ਸਿਆਪਾ ਕਰਨਾ ਚਾਹੁੰਦਾ ਹਾਂ। ਮੈਂ ਬੰਗਿਆਂ ਦੀ ਖਾਕ ਵਿਚ ਹੀ ਦਫਨ ਹੋਣਾ ਚਾਹੁੰਨਾ, ਜਿਥੇ ਉਹ ਕੁਰਬਾਨ ਹੋ ਗਈ। ਉਹ ਬਨੋਰਿਆਂ ’ਤੇ ਮੁੱਹਬਤ ਦੇ ਦੀਵੇ ਬਾਲਦੀ ਰਹੀ।

ਮੈਂ ਅੱਥਰੂ ਪੂੰਝੇ ਹਨ। ਕੱਪੜੇ ਝਾੜੇ ਹਨ। ਹੇਠਾਂ ਆਪਣੇ ਵਿਹੜੇ ਵਿਚ ਆ ਗਿਆ ਹਾਂ। ਮੇਜ਼ ’ਤੇ ਖਾਣਾ ਲੱਗਾ ਹੋਇਆ ਹੈ। ਮੈਨੂੰ ਉਡੀਕ ਰਹੇ ਸਨ। ਮੇਰੇ ਲਈ ਖਾਣਾ ਪਰੋਸ ਦਿੱਤਾ ਗਿਆ ਹੈ। ਮੈਂ ਬੁਰਕੀ ਮੂੰਹ ਵਿਚ ਪਾਈ ਹੈ। ਅੰਦਰ ਨ੍ਹੀਂ ਲੰਘ ਰਹੀ। ਘਰ ਵਾਲੇ ਖਾਣ ਲਈ ਜ਼ੋਰ ਪਾ ਰਹੇ ਹਨ। ਮੈਂ ਬਾਲੀ ਪਾਸੇ ਕਰਕੇ ਰੱਖ ਦਿੱਤੀ ਹੈ। ਮੈਂ ਪਾਣੀ ਦਾ ਗਲਾਸ ਭਰਿਆ ਹੈ। ਲੰਘ ਤਾਂ ਇਹ ਵੀ ਨ੍ਹੀਂ ਰਿਹਾ। ਮਸੀਂ ਘੁੱਟ ਭਰਦਾ ਹਾਂ। ਗਲਾ ਸਾਫ਼ ਕਰਦਾ ਹਾਂ। ਸ਼ਾਇਦ ਅਦੀਬ ਮੇਰੀ ਹਾਲਤ ਸਮਝ ਗਏ ਹਨ। ਮੈਂ ਚੁੱਪ ਕਰਕੇ ਬੈਠ ਗਿਆ ਹਾਂ। ਗੁਰਜੀਤ ਮੇਰੇ ਵੱਲ ਸਵਾਲੀਆਂ ਨਜ਼ਰਾਂ ਨਾਲ ਦੇਖੀ ਜਾ ਰਿਹਾ। ਸ਼ਾਇਦ ਉਸ ਰਾਤ ਦਾ ਵਾਕਿਆ ਜਾਣਨਾ ਚਾਹੁੰਦਾ ਹੋਵੇ।

ਆਖਰ ਮਨੁਸ ਵਕਤ ਨੇ ਆ ਦਰਵਾਜ਼ਾ ਖੜਕਾਇਆ।

ਅਗਲੀ ਰਾਤ ਪੈਂਦਿਆਂ ਹੀ ਅਸੀਂ ਬਹਿਰਾਮ ਕੈਪ ਲਈ ਰੁਖਸਤ ਹੋਣ ਦੀ ਤਿਆਰੀ ਕਰ ਲਈ ਸੀ। ਬਾਹਰ ਘੁੱਪ ਹਨੇਰਾ। ਦਿਸੇ ਕੁਝ ਨਾ। ਘਰੋਂ ਨਿਕਲ ਕੇ ਬਾਹਰ ਗਲੀ ਵਿਚ ਆਏ। ਡੱਬੀ ਡਿੱਗਣ ਦਾ ਖੜਕ ਹੋਇਆ ਸੀ। ਮੈਂ ਪਿੱਛੇ ਨੂੰ ਮੁੜ ਪਿਆ ਸੀ।

“ਰਿਆਜ਼! ਕਿਥੇ ਨੂੰ ਮੂੰਹ ਚੁਕਿਆ?” ਅੱਥਾ ਨੂੰ ਗੁੱਸਾ ਆ ਗਿਆ ਸੀ।

ਭਰਾ ਨੇ ਮੈਨੂੰ ਬਾਹੋਂ ਫੜ ਕੇ ਖਿੱਚ ਲਿਆ ਸੀ। ਦੇਸ਼ ਕਾਹਦਾ ਵੰਡਿਆ ਗਿਆ। ਮੈਨੂੰ ਤੇ ਨਿਰਮਲਾ ਨੂੰ ਤਕਸੀਮ ਕਰ ਦਿੱਤਾ ਗਿਆ। ਇਹ ਮਾੜਾ ਵਕਤ ਸਾਡੀ ਮੁੱਹਬਤ ਨੂੰ ਨਿਗਲ ਗਿਆ। ਮੇਰੀ ਭੈਣ...ਇਕ ਕੁਆਰੀ ਧੀ ਭੈਣ ਨੂੰ ਰੋਲ ਦਿੱਤਾ ਗਿਆ।

ਮੇਟਰ ਸਾਇਕਲ ਖੜ੍ਹਾ ਹੋਇਆ ਹੈ। ਮੋਹਣੇ ਨੇ ਮੈਨੂੰ ਇਸ਼ਾਰਾ ਮਾਰਿਆ ਹੈ। ਉਹ ਨਿਰਮਲਾ ਦੇ ਘਰ ਅੰਦਰ ਲੈ ਗਿਆ ਹੈ। ਮਾਚਿਸ ਦੀ ਡੱਬੀ ਮੇਰੇ ਹੱਥਾਂ 'ਤੇ ਰੱਖੀ ਹੈ।

“ਇਹ ਉਹ ਡੱਬੀ ਦੇ ਜਿਹੜੀ ਉਹਨੇ ਉਸ ਰਾਤ ਰੋਸ਼ਨਦਾਨ ਰਾਹੀਂ ਸੁੱਟੀ ਸੀ। ਤੂੰ ਚੁੱਕ ਨਈਂ ਸੀ ਸਕਿਆ। ਅਗਲੇ ਦਿਨ ਤੁਹਾਡੇ ਘਰ ਦੀ ਲੁੱਟ ਖੋ ਹੋਈ ਸੀ। ਤੇ ਡੱਬੀ ਅੰਤ ਨਿਰਮਲਾ ਦੇ ਹੀ ਹੱਥ ਲੱਗੀ ਸੀ।” ਡੱਬੀ ਵਿਚਲੇ ਖਤ ਦਾ ਚੁਗ ਭੂਰਾ ਹੋਇਆ ਪਿਆ।

ਮੋਹਣੇ ਨੇ ਕਾਗਜ਼ਾਂ ਦਾ ਬੱਬਾ ਮੇਰੇ ਮੋਹਰੇ ਰੱਖਿਆ ਹੈ। ਕਾਗਜ਼ਾਂ ਦੀ ਹਾਲਤ ਬੜੀ ਮਾੜੀ ਹੈ। ਬੁਦਿਆਦੇ ਹੋਏ ਪਏ ਹਨ।

“ਭਾਈ ਇਹ ਉਹ ਖਤ ਨੇ ਜਿਹੜੇ ਤੈਨੂੰ ਲਿਖ-ਲਿਖ ਕੋਲ ਰੱਖਦੀ ਰਹੀ। ਉਹ ਰੌਂਦੀ ਰਹਿੰਦੀ ਸੀ। ਫਿਰ ਉਹਨੇ ਇਕ ਦਿਨ ਮੈਨੂੰ ਸੱਦਿਆ ਸੀ। ਕਹਿਣ ਲੱਗੀ-ਮੋਹਣ ਭਾਅ ਜੀ, ਆਸ ਤਾਂ ਹੈ ਨਈਂ। ਜੇ ਕਿਤੇ ਜ਼ਿੰਦਗੀ ਵਿਚ ਰਿਆਜ਼ ਨਾਲ ਮਿਲਾਪ ਹੋ ਜਾਵੇ। ਉਹਦੀ ਅਮਾਨਤ ਉਹਨੂੰ ਸੰਭਾਲ ਦਈਂ।”

ਮੈਂ ਦੋ ਕੁ ਖਤ ਪੜ੍ਹਨ ਤੋਂ ਬਾਅਦ ਝੋਲੇ ਵਿਚ ਪਾ ਲਏ ਹਨ। ਨਿਰਮਲਾ ਦੇ ਘਰ ਦੀ ਸਿੱਟੀ ਚੁੱਕੀ ਹੈ ਤੇ ਆਪਣੇ ਵਿਹੜੇ ਦੀ ਵੀ। ਦੋਨੋਂ ਸਿੱਟੀਆਂ ਡੱਬੀਆਂ ਵਿਚ ਪਾ ਲਈਆਂ ਹਨ। ਡੱਬੀ ਮੱਥੇ ਨੂੰ ਲਾਈ ਹੈ। ਫੈਸਲਾ ਕੀਤਾ ਕਿ ਲਾਹੌਰ ਜਾ ਕੇ ਵਸੀਅਤ ਲਿਖਾਂਗਾ।

“ਜਦੋਂ ਮੈਂ ਮਰਾਂ। ਇਹ ਡੱਬੀ ਮੇਰੇ ਨਾਲ ਦਫ਼ਨਾ ਦੇਣੀ। ਨਿਰਮਲਾ ਦੇ ਖਤ ਪੇਪਰਾਂ ਵਿਚ ਛਪਵਾ ਦੇਣੇ ਤਾਂ ਕਿ ਆਉਣ ਵਾਲੇ ਸਮਿਆਂ ਵਿਚ ਕਿਸੇ ਦੀ ਮੁੱਹਬਤ ਦਮ ਨਾ ਤੋੜ ਜਾਏ।”

“ਛੋਟੇ ਵੀਰ, ਮੈਂ ਇਥੇ ਚਿਰਾਗ ਬਾਲੁਣਾ ਚਾਹੁੰਨਾ।”

ਇਹ ਸ਼ਬਦ ਮੇਰੇ ਮੂੰਹ ਵਿਚੋਂ ਨਿਕਲੇ ਹੀ ਹਨ। ਮੋਹਣਾ ਦੀਵੇ ਵਿਚ ਤੇਲ ਪਾ ਕੇ ਲੈ ਆਇਆ ਹੈ। ਮੈਂ ਬੱਤੀ ਨੂੰ ਤਿੱਖਾ ਕੀਤਾ ਹੈ ਤੇ ਮਾਚਿਸ ਜਲਾਈ

ਹੈ। ਮੈਂ ਸਾਰਿਆਂ ਅੱਗੇ ਹੱਥ ਜੋੜੇ ਹਨ।

“ਦੇਸਤੋ, ਮੇਰੀ ਇਕੋ ਇਕ ਮੰਗ ਆ। ਹਫ਼ਤੇ ਬਾਅਦ ਇਥੇ ਕੋਈ ਦੀਵਾ ਬੱਤੀ ਕਰ ਦਿਆ ਕਰੋ। ਨਿਰਮਲਾ ਦੀ, ਮੇਰੀ ਭੈਣ ਦੀ, ਮੇਰੇ ਭਰਾਵਾਂ ਦੀ...ਮੇਰੀ ਅੰਮਾਂ ਦੀ ਯਾਦ ਵਿਚ।”

“ਮੈਂ ਇਹ ਚਿਰਾਗ ਬਲਦਾ ਰੱਖਾਂਗਾਂ।” ਮੋਹਣੇ ਨੇ ਮੇਰੇ ਮੋਢੇ 'ਤੇ ਹੱਥ ਰੱਖਿਆ ਹੈ।

ਮੈਂ ਇਸ ਗੱਲੋਂ ਖੁਸ਼ ਆਂ, ਮੈਨੂੰ ਨਿਰਮਲਾ ਦੀ ਨਿਸ਼ਾਨੀ ਮਿਲ ਗਈ। ਪਰ ਭੈਣ ਦਾ ਜਖਮ ਉੱਨਾ ਹੀ ਗਹਿਰਾ ਹੈ। ਮੈਂ ਮੋਹਣੇ ਸਮੇਤ ਸਾਰਿਆਂ ਨੂੰ ਭੈਣ ਬਾਰੇ ਪੁੱਛਿਆ ਹੈ। ਪਰ ਆਫਸ਼ਾਂ ਦੀ ਕੋਈ ਉੱਘ-ਸੁੱਘ ਨੂੰ ਦੇ ਰਿਹਾ। ਇਹ ਜਖਮ ਮੈਂ ਨਾਲ ਈ ਲੈ ਕੇ ਜਾ ਰਿਹਾ ਹਾਂ। ਸਭ ਸੱਜਣ ਮਿਲ ਰਹੇ ਹਨ। ਦੁਬਾਰਾ ਆਉਣ ਦਾ ਵਾਅਦਾ ਲੈ ਰਹੇ ਹਨ। ਇਥੋਂ ਜਾਣ ਲਈ ਚਿੱਤ ਤਾਂ ਨੂੰ ਕਰਦਾ। ਪਰ ਕੀ ਕੀਤਾ ਜਾ ਸਕਦਾ? ...ਗੁਰਜੀਤ ਨੇ ਗੱਡੀ ਤੋਰ ਲਈ ਹੈ। ਇਹ ਮੇਰਾ ਇਸ਼ਾਰਾ ਸਮਝ ਗਿਆ ਹੈ। ਗੱਡੀ ਬਹਿਰਾਮ ਵੱਲ ਨੂੰ ਮੋੜ ਲਈ ਹੈ।

ਅਠ ਕਿਲੋਮੀਟਰ ਦਾ ਸਫਰ ਤੈਅ ਕਰਕੇ ਬਹਿਰਾਮ ਪੁੱਜੇ ਹਾਂ।

“ਗੁਰਜੀਤ ਸਿਆਂ, ਇਹ ਉਹ ਜਗ੍ਹਾ ਏ, ਜਿੱਥੇ ਹੱਲਾ ਹੋਇਆ ਸੀ।” ਬਹਿਰਾਮ ਦੇ ਸਟੇਸ਼ਨ ਦੇ ਲਾਗੇ ਪੁੱਜਦਿਆਂ ਮੇਰੀ ਉੱਗਲੀ ਖੜ੍ਹੀ ਹੋ ਗਈ ਹੈ।

ਉਹ ਪਰੇ ਕੈਪ ਸੀ। ਅਸੀਂ ਤਿੰਨ ਦਿਨ ਇਥੇ ਬੈਠੇ ਰਹੇ। ਜਾਣ ਦਾ ਕੋਈ ਪ੍ਰਬੰਧ ਨੂੰ ਸੀ ਹੋ ਰਿਹਾ। ਟ੍ਰੈਨ ਵੀ ਰਾਹ ਵਿਚ ਡੱਕੀ ਹੋਈ ਸੀ। ਤੀਜੇ ਦਿਨ ਇਕ ਟਰੱਕ ਦਾ ਪ੍ਰਬੰਧ ਕੀਤਾ ਸੀ। ਟਰੱਕ ਵਿਚ ਸਮਾਨ ਲੱਦਣ ਹੀ ਲੱਗੇ ਸੀ। ਉਸੇ ਵੇਲੇ ਹਮਲਾ ਹੋ ਗਿਆ। ਹਮਲਾਵਰ ਵੱਡੀ ਗਿਣਤੀ ਵਿਚ ਸਨ। ਸਾਰੇ ਪਾਸੇ ਹਾਹਾਕਾਰ ਮੱਚ ਗਈ। ਭਗਦੜ ਵਿੱਚ ਇਕ ਦੂਜੇ ਦਾ ਸਾਥ ਛੁੱਟ ਗਿਆ। ਘੜੀ ਘੰਟਿਆਂ ਵਿੱਚ ਹੀ ਤਹਿਜ਼ੀਬ ਨੇ ਰੰਗ ਵਟਾ ਲਿਆ ਸੀ। ਜਦੋਂ ਹਮਲਾਵਰ ਗਏ, ‘ਆਪੋ-ਆਪਣਿਆਂ’ ਦੀ ਭਾਲ ਹੋਣ ਲੱਗੀ। ਦੌਨਾਂ ਭਰਾਵਾਂ ਤੇ ਅੰਮੀ ਦੀਆਂ ਲਾਸ਼ਾਂ ਮਿਲੀਆਂ ਸਨ। ਅੰਮੀ ਪੁੱਤਾਂ ਦੇ ਉਤੇ ਪਈ ਹੋਈ ਸੀ। ਮੈਂ ਤੇ ਅੱਥੂ ਇਕ ਦੂਜੇ ਦੇ ਗਲ ਲੱਗ ਕੇ ਰੋਣ ਲੱਗੇ।

ਮੈਨੂੰ ਲਗਦਾ, ਜੇ ਮੈਂ ਹੋਰ ਕੁਝ ਸਮਾਂ ਇਥੇ ਠਹਿਰ ਗਿਆ, ਪੱਥਰ ਹੋ ਜਾਵਾਂਗਾ। ਮੇਰੀ ਹਾਲਤ ਦੇਖ ਗੁਰਜੀਤ ਨੇ ਗੱਡੀ ਤੋਰ ਲਈ ਹੈ। ਮੇਰੇ ਅੱਥਰੂ ਦੇਖ ਉਹ ਕੁਝ ਬੋਲ ਨੂੰ ਰਿਹਾ। ਗੱਡੀ ਦੀ ਸਪੀਡ ਵਧਾਈ ਜਾ ਰਿਹਾ ਹੈ। ਮੈਂ ਵੀ ਏਹੀ ਚਾਹੁੰਨਾ, ਜਿੰਨਾ ਜਲਦੀ ਹੋ ਸਕੇ ਪਟਿਆਲੇ ਪਹੁੰਚਾ ਦੇਵੇ। ਮੈਂ ਬਾਹਰ ਸੜਕ 'ਤੇ ਨੱਠੇ ਜਾ ਰਹੇ ਦਰਖਤਾਂ ਵੱਲ ਦੇਖੀ ਜਾ ਰਿਹਾ ਹਾਂ।

“ਬਾਪੂ ਜੀ, ਲਾਹੌਰ ਕਿੰਦਾਂ ਪੁੱਜੇ?” ਗੁਰਜੀਤ ਨੇ ਗੱਡੀ ਵਿੱਚ ਪਸਰੀ ਚੱਪ ਨੂੰ ਤੋੜ ਹੀ ਦਿੱਤਾ ਹੈ।

ਅਗਸਤ ਦਾ ਮਹੀਨਾ ਹੋਏਗਾ। ਮੀਂਹ ਬਹੁਤ ਪੈ ਰਹੇ ਸਨ। ਲਾਸ਼ਾਂ ਥਾਂ-

ਥਾਂ ਰੁਲ ਰਹੀਆਂ ਸਨ। ਉਹ ਪਾਬੀਆਂ ਵਾਂਗ ਛੁੱਲੀਆਂ ਹੋਈਆਂ ਸਨ। ਮੁਸ਼ਕ ਆਉਂਦਾ ਸੀ। ਪੈਦਲ ਤੁਰੇ ਹੋਏ ਸੀ। ਭੁੱਖਣ ਭਾਣੇ। ਰਾਹ ਵਿੱਚ ਹਮਲਾਵਰ ਹਮਲਾ ਕਰ ਦਿੰਦੇ। ਸਾਡੇ ਨਾਲ ਦੋ ਰਫਲਾਂ ਵਾਲੇ ਸਨ। ਫਾਇਰ ਕਰ ਦਿੰਦੇ। ਉਹ ਭੱਜ ਜਾਂਦੇ। ਭਾਰਤੀ ਫੌਜ ਨੇ ਉਨ੍ਹਾਂ ਦੀ ਮਦਦ ਕੀਤੀ। ਅੰਮ੍ਰਿਤਸਰ ਦੇ ਨੇੜੇ ਘਿਰ ਗਏ ਸਾਂ। ਸਾਨੂੰ ਚੌਹਾਂ ਪਾਸਿਆਂ ਤੋਂ ਘੇਰਾ ਪਾਇਆ ਹੋਇਆ ਸੀ। ਸਾਡੀਆਂ ਰਫਲਾਂ ਭਾਰਤੀ ਫੌਜ ਨੇ ਲੈ ਲਈਆਂ ਸਨ। ਸਾਡੇ ਬੰਦੇ ਕਿਰਪਾਨਾਂ ਨਾਲ ਮੁਕਾਬਲਾ ਕਰ ਰਹੇ ਸਨ। ਇਹ ਤੇ ਫਿਰ ਬਲੋਚ ਰੈਜਮੈਟ ਆ ਗਈ। ਉਹਨੀਂ ਘੇਰਾ ਤੋਝਿਆ। ਸਾਡੀ ਰੱਖਿਆ ਕੀਤੀ। ਟਰੱਕ ਮੰਗਵਾਏ। ਉਨ੍ਹਾਂ ਵਿੱਚ ਆਪ ਛੱਡ ਕੇ ਆਏ। ਰਾਹ ਵਿੱਚ ਜੋ ਕੁਝ ਵਾਪਰਿਆ। ਬਿਆਨ ਨ੍ਹੀਂ ਕਰ ਸਕਦਾ। ਲਾਹੌਰ ਦੇ ਲਾਗੇ ਇਕ ਪਿੰਡ ਵਿੱਚ ਪੁੱਜ ਗਏ। ਬੱਸ ਉਥੇ ਜਾ ਕੇ ਮੁਕੀਮ ਹੋ ਗਏ। ਕੱਚਾ ਘਰ। ਮੁਸਲਿਮ ਦੰਗਾਕਾਰੀਆਂ ਨੇ ਉਹ ਵੀ ਲੁੱਟਣ ਤੋਂ ਬਾਅਦ ਸਾਝਿਆ ਹੋਇਆ ਸੀ।

“ਫਿਰ ਆਪਣੀ ਅਮਰ ਮੁੱਹਬਤ ਨਾਲ ਵਾਅਦਾ ਨਈਂ ਨਿਭਾ ਸਕੇ?” ਗੁਰਜੀਤ ਨੇ ਇਕ ਹੋਰ ਸਵਾਲ ਦਾਗਿਆ ਏ।

ਮੈਂ ਨਿਕਾਹ ਦੇ ਹੱਕ ਵਿੱਚ ਨ੍ਹੀਂ ਸੀ। ਨਿਰਮਲਾ ਨਾਲ ਕੀਤਾ ਵਾਅਦਾ ਯਾਦ ਆ ਜਾਂਦਾ। ਪਰ ਘਰ ਦਾ ਬੁਰਾ ਹਾਲ ਸੀ। ਕੋਲ ਕੋਈ ਪੂਜੀ ਨ੍ਹੀਂ ਸੀ। ਖੇਤਾਂ ਵਾਲਿਆਂ ਨੂੰ ਤਾਂ ਖੇਤ ਮਿਲ ਰਹੇ ਸਨ। ਸਾਨੂੰ ਦੁਕਾਨਦਾਰਾਂ ਨੂੰ ਕੀ ਮਿਲਣਾ ਸੀ। ਬੱਸ ਉਹ ਮਕਾਨ ਮਿਲਿਆ ਸੀ। ਜਿਥੇ ਉਜਾੜ ਪਿਆ ਹੋਇਆ ਸੀ। ਜਿੰਦਰੀ ਨਵੇਂ ਸਿਰੇ ਤੋਂ ਸ਼ੁਰੂ ਕਰਨੀ ਪੈਣੀ ਸੀ। ਨਿਕਾਹ ਦੇ ਮਾਮਲੇ 'ਤੇ ਮੈਂ ਅੜ ਗਿਆ।

“ਕਾਕਾ, ਅੰਰਤਾਂ ਤੋਂ ਬਿਨਾਂ ਕਾਹਦੇ ਘਰ?”

ਅੱਬੂ ਹਰ ਰੋਜ਼ ਸਮਝਾਉਂਦੇ। ਪਰ ਮੇਰੀ ਤਾਂ ਲਿਵ ਬੰਗੇ ਲੱਗੀ ਹੋਈ ਸੀ। ਮੈਨੂੰ ਲਗਦਾ ਸੀ, ਇਹ ਚਾਰ ਦਿਨਾਂ ਦਾ ਰੌਲਾ ਹੈ। ਮੁੱਕ ਜਾਣਾ ਹੈ। ਫਿਰ ਆਪਣੇ ਘਰ ਚਲੇ ਜਾਵਾਂਗੇ। ਪਰ ਇਧਰ ਨਾ ਆਉਣ ਲਈ ਦਹਿਜ਼ਤ ਇਨੀ ਸੀ, ਹਿੰਮਤ ਨਾ ਪੈਂਦੀ। ਮੈਂ ਦੋ-ਤਿੰਨ ਸਾਲ ਵਾਹਗੇ ਤੱਕ ਆ ਜਾਂਦਾ ਰਿਹਾ ਪਰ ਅਗਾਂਹ ਨਾ ਪੈਰ ਪੁੱਟਦਾ। ਕਦੇ ਕਿਸੇ ਕੋਲ ਨਿਰਮਲਾ ਲਈ ਪੈਗਾਮ ਭੇਜਦਾ। ਕਦੇ ਵਾਹਗੇ ਤੱਕ ਆ ਜਾਣ ਦਾ ਸੱਦਾ ਦਿੰਦਾ। ਪਰ ਉਹ ਨਾ ਆਈ। ਫਿਰ ਮੈਂ ਪ੍ਰਤ ਲਿਖਣੇ ਸ਼ੁਰੂ ਕੀਤੇ। ਉਨ੍ਹਾਂ ਦਾ ਵੀ ਜਵਾਬ ਨਾ ਆਇਆ। ਮੈਂ ਨਿਕਾਹ ਨ੍ਹੀਂ ਕਰਵਾਇਆ। ਸੱਤ ਸਾਲ ਤੱਕ ਟਾਲੇ ਵੱਟਦਾ ਰਿਹਾ। ਫਿਰ ਸਮਝੋ ਅੱਬੂ ਨੇ ਕਰ ਦਿੱਤਾ। ਪੁੱਤ ਪੋਤਿਆਂ ਵਾਲਾ ਵੀ ਹੋ ਗਿਆ। ਉਹ ਹਮੇਸ਼ਾ ਮੇਰੇ ਚੇਤਿਆਂ ਵਿੱਚ ਵਸੀ ਰਹੀ। ਉਹਦੀ ਸਲਾਮਤੀ ਦੀ ਦੁਆ ਕਰਦਾ ਰਿਹਾ।

“ਤੁਸੀਂ ਪੱਤਰਕਾਰ ਦਾ ਜਵਾਬ ਨ੍ਹੀਂ ਦਿੱਤਾ। ਹੁਣ ਮੈਂ ਪੁੱਛਦਾ। ਤੁਸੀਂ ਉਥੇ ਚੰਗੀ ਤਰ੍ਹਾਂ ਸੈੱਟ ਹੋ ਗਏ?” ਪਤਾ ਨਹੀਂ ਇਹ ਸਵਾਲ ਗੁਰਜੀਤ ਨੇ ਕੀਤਾ ਜਾਂ ਮੇਰੇ ਅੰਦਰ ਨੇ?

ਵੱਗਣ ਤੇ ਚੇਤ ਦੇ ਮਹੀਨੇ ਨਿਕਲੀਆਂ ਮਨਮੋਹਣੀਆਂ ਕਰੂਬਲਾਂ ਤੇ ਪੱਤੀਆਂ ਨੂੰ ਜੇਠ ਹਾੜ੍ਹ ਦੀ ਧੁੱਪ ਲੂਹ ਸੁੱਟਦੀ ਹੈ। ਸਾੜ ਸੁੱਟਦੀ ਹੈ। ਜਿਹੜਾ ਪਾਸਾ ਸੂਰਜ ਦੀ ਧੁੱਪ ਵੱਲ ਜ਼ਿਆਦਾ ਹੁੰਦਾ ਹੈ। ਉਹ ਤਾਂ ਲਗਭਗ ਝੁਲਸਿਆ ਹੀ ਜਾਂਦਾ ਹੈ। ਸਾਉਣ ਦੇ ਪਹਿਲੇ ਛਰਾਟੇ ਨਾਲ ਹੀ ਮੁੜ ਜਾਨ ਆ ਜਾਂਦੀ ਹੈ। ਹਰਿਆਵਲ ਦਿਖਣ ਲੱਗ ਪੈਂਦੀ ਹੈ। ਜਿਵੇਂ ਉਨ੍ਹਾਂ ਨਾਲ ਕੁਝ ਵਾਪਰਿਆ ਹੀ ਨਾ ਹੋਵੇ। ...ਤੇ ਸ਼ਾਇਦ ਜ਼ਿੰਦਗੀ ਦਾ ਏਹੀ ਸੱਚ ਹੈ ਪਰ ਮੇਰੇ ਲਈ ਜਾਂ ਸੰਤਾਲੀ ਦੇ ਝੰਬਿਆਂ ਲਈ ਇਹ ਸੱਚ ਕਦੇ ਵੀ ਸੱਚ ਨਹੀਂ ਰਿਹਾ। ਅਸੀਂ ਅੱਜ ਵੀ ਉਥੇ ਬੰਗਿਆਂ ਵਾਲੇ ਹਾਂ। ਉਥੋਂ ਦੇ ਲੋਕ ਅੱਜ ਵੀ ਸਾਨੂੰ ਪਨਾਹਗੀਰ ਸੱਦਦੇ ਹਨ।

ਫਿਰ ਦੁਬਾਰਾ ਚੁੱਪ ਪਸਰ ਗਈ ਹੈ।

ਯੂਨੀਵਰਸਿਟੀ ਪੁੱਜ ਗਏ ਹਾਂ। ਮਹਿਮਾਨਾਂ ਨੂੰ ਪਾਰਟੀ ਦਿੱਤੀ ਜਾ ਰਹੀ ਹੈ। ਇਹ ਅੱਧੀ ਰਾਤ ਤੱਕ ਚਲੇਗੀ। ਸਵੇਰੇ ਲਾਹੌਰ ਲਈ ਗੁਖਸਤ ਹੋਣਾ ਹੈ। ਬਹਿਰਾ ਵਿਸਕੀ ਲੈ ਆਇਆ ਹੈ। ਗੁਰਜੀਤ ਸਰਵ ਕਰਨ ਲੱਗ ਪਿਆ ਏ। ਮੇਰਾ ਮਨ ਨ੍ਹੀਂ ਮੰਨ ਰਿਹਾ। ਮੈਂ ਗਲਾਸੀ ਤੋਂ ਢੂਰੀ ਰੱਖ ਰਿਹਾਂ। ਮੈਂ ਡੱਬੀ ਹੱਥ ਵਿਚ ਛੜ ਲਈ ਹੈ। ਇਹਨੂੰ ਘੁੰਮਾਈ ਜਾ ਰਿਹਾ। ਗੁਰਜੀਤ ਵਿਸਕੀ ਨਿੱਕੀ-ਨਿੱਕੀ ਘੁੱਟੀ ਪੀਣ ਲੱਗ ਪਿਆ ਹੈ। ਮੈਂ ਡੱਬੀ ਨਾਲ ਛੇੜ ਛਾੜ ਕਰੀਂ ਜਾ ਰਿਹਾ ਹਾਂ। ਬਹਿਰਾ ਰੋਸਟਡ ਮੀਟ ਰੱਖ ਗਿਆ ਹੈ। ਮੈਂ ਡੱਬੀ ਵੱਲ ਇਕ ਟੱਕ ਵੇਖ ਰਿਹਾਂ। ਡੱਬੀ ਨੂੰ ਗਲਾਸੀ ਦੇ ਸਾਹਮਣੇ ਕਰ ਲਿਆ ਹੈ।

“ਬਾਪੂ ਜੀ, ਇਹ ਸਾਡੀ ਦਾਦੀ ਨਿਰਮਲਾ ਦੇ ਨਾਂ ਦਾ। ਪਲੀਜ਼ ਚੁੱਕੋ....। ਦਾਦੀ ਦੀ ਸੁੰਹ।” ਗੁਰਜੀਤ ਸਰੂਰ ਵਿਚ ਆਇਆ ਹੋਇਆ ਹੈ।

ਮੈਨੂੰ ਪਤਾ ਨ੍ਹੀਂ ਕੀ ਝੱਲ ਉੱਠਿਆ। ਮੈਂ ਗਲਾਸੀ ਚੁੱਕਦਾ ਹਾਂ। ਅੰਦਰ ਸੁੱਟ ਲੈਂਦਾ ਹਾਂ।...ਮੈਂ ਤਿੰਨ ਗਲਾਸੀਆਂ ਖਾਲੀ ਕਰ ਚੁੱਕਾਂ। ਮੈਂ ਚੌਥੀ ਨੂੰ ਹੱਥ ਪਾਇਆ ਹੈ।

“ਬਾਪੂ ਜੀ, ਇੰਦਾਂ ਨਈਂ। ਪਲੀਜ਼...।” ਗੁਰਜੀਤ ਨੇ ਮੇਰਾ ਹੱਥ ਛੜ ਲਿਆ ਹੈ।

ਹੁਣ ਮੈਂ ਆਰਾਮ ਨਾਲ ਪੈਂਗ ਚੁੱਕਿਆ ਹੈ। ਐਵੇਂ ਵਕਤ ਪਾਸ ਕਰਨ ਲੱਗ ਪਿਆ ਹਾਂ। ਮੇਰਾ ਪੈਂਗ ਵਾਲਾ ਹੱਥ ਦਿਲ ਵੱਲ ਨੂੰ ਰਹਿੰਦਾ। ਕਿਉਂ? ਪਤਾ ਨ੍ਹੀਂ। ਮੈਂ ਕਲਾਵਾ ਭਰਨ ਵਾਂਗ ਗਲਾਸੀ ਨੂੰ ਚੁੱਕਦਾ। ਜਿਵੇਂ ਮੈਂ ਨਿਰਮਲਾ ਦੇ ਕਲਾਵੇ ਭਰ ਰਿਹਾ ਹੋਵਾਂ। ਆਪਣੇ ਪੰਜਾਬੀ ਭਰਾਵਾਂ ਦੇ ਕਲਾਵੇ ਭਰ ਰਿਹਾ ਹੋਵਾਂ। ਮੈਂ ਹਰੇਕ ਨੂੰ ਜੱਫੀ ਵਿਚ ਲੈਂਦਾ ਹਾਂ। ਇਹ ਸਾਰੇ ਮੇਰੇ ਆਪਣੇ ਹਨ।

“ਫਿਰ ਉਹ ਕੌਣ ਸਨ? ਜੋ ਮੇਰੀ ਭੈਣ ਆਫਸ਼ਾਨ ਨੂੰ ਲੈ ਗਏ। ਮੇਰੀ ਅੰਮਾਂ, ਮੇਰੇ ਭਰਾਵਾਂ ਦੇ ਕਾਤਲ?”

ਮੈਂ ਪਹਿਲੇ ਵਾਲੀ ਅੰਕਾਤ 'ਤੇ ਆ ਗਿਆ ਹਾਂ। ਗਲਾਸੀ ਦੀ ਵਿਸਕੀ ਅੰਦਰ ਸੁੱਟੀ ਜਾ ਰਿਹਾ। ਸਿਗਰਟ ਦਾ ਸੂਟੇ ਤੇ ਸੂਟਾ ਖਿਚਣ ਲੱਗ ਪਿਆਂ ਹਾਂ।

ਤੇਜ਼...ਤੇਜ਼। ਸਿਗਰਟ ਕਾਹਲ ਵਿਚ ਪੀ ਰਿਹਾ ਹਾਂ। ਮੇਰੇ ਅੰਦਰ ਕੁਛ ਮੱਚ ਰਿਹਾ ਏ। ਸਿਗਰਟ ਮੁੱਕੀ ਹੈ। ਵਿਸਕੀ ਮੂੰਹ ਨੂੰ ਲੱਗ ਗਈ ਏ। ਡੱਬੀ ਦੂਜੇ ਹੱਥ ਵਿਚ ਫੜ ਲਈ ਹੈ। ਵਿਸਕੀ...। ਅੱਠ ਨੌ...। ਗੁਰਜ਼ੀਤ ਸਿੰਘ ਭੱਜ ਕੇ ਆ ਗਿਆ ਹੈ। ਮੇਰੇ ਹੱਥੋਂ ਗਲਾਸੀ ਫੜ ਲਈ ਹੈ। ਮੈਨੂੰ ਕੁਰਸੀ ਤੋਂ ਉਠਾ ਲਿਆ ਹੈ। ਰੂਮ ਵੱਲ ਨੂੰ ਲੈ ਕੇ ਤੁਰ ਪਿਆ ਏ। ਇਸ ਨੌਜਵਾਨ ਨੂੰ ਕੀ ਪਤਾ, ਬੇਰਹਿਮ ਵਕਤ ਦੀ ਮਾਰ ਕੀ ਹੁੰਦੀ ਹੈ?

....ਅੱਜ ਸਾਰੀ ਟੀਮ ਦੀ ਲਾਹੌਰ ਦੀ ਵਾਪਸੀ ਹੈ। ਸਰਹੱਦ 'ਤੇ ਅਧਿਕਾਰੀਆਂ ਵਿਚਕਾਰ ਘਰੇ ਖੜ੍ਹੇ ਹਾਂ। ਸਵੇਰੇ ਪਟਿਆਲਾ ਤੋਂ ਰੁਖਸਤ ਹੋਣ ਵੇਲੇ ਮੈਂ ਕੁੜਤਾ ਪਜਾਮਾ ਪਹਿਨਿਆ ਸੀ। ਕੁੜਤੇ 'ਤੇ ਜੈਕਟ ਪਾਈ। ਰੰਗਦਾਰ ਐਨਕ ਲਾਈ। ਮੇਡੇ ਝੋਲਾ ਲਟਕਾਇਆ। ਇਸ ਝੋਲੇ ਵਿਚ ਮਾਚਿਸ ਦੀ ਡੱਬੀ ਹੈ। ਮੈਂ ਡੱਬੀ ਕੱਢ ਕੇ ਜੇਬ ਵਿਚ ਪਾ ਲਈ ਹੈ। ਮੈਂ ਆਪਣੀ ਟੀਮ ਵਿਚੋਂ ਲੰਮਾ ਝੰਮਾ ਤੇ ਬੁੱਢਾ ਹੋਣ ਕਰਕੇ ਵੱਖਰਾ ਹੀ ਪਛਾਣਿਆ ਜਾ ਰਿਹਾ ਹਾਂ। ਬਾਕੀ ਕਤਾਰ ਵਿਚ ਲੱਗੇ ਹੋਏ ਹਨ। ਮੈਂ ਇਕੱਲਾ ਖੜ੍ਹਾ ਹਾਂ। ਮੈਂ ਡੱਬੀ ਤੇ ਖਤਾਂ ਕਰਕੇ ਅਧਿਕਾਰੀਆਂ ਤੋਂ ਅੱਖ ਬਚਾਅ ਰਿਹਾ ਹਾਂ। ਵੱਡੀਆਂ ਮੁੜਾਂ ਵਾਲਾ ਅਧਿਕਾਰੀ ਮੇਰੀਆਂ ਹਰਕਤਾਂ ਨੋਟ ਕਰੀ ਜਾ ਰਿਹਾ। ਮੈਂ ਬੰਦਿਆਂ ਦੇ ਵਿਚ ਨੂੰ ਵੜ ਗਿਆ ਹਾਂ। ਮੈਂ ਆਪਣੇ ਬੈਗ ਤੇ ਝੋਲੇ ਨੂੰ ਸੰਭਾਲੀ ਜਾ ਰਿਹਾ। ਮੈਂ ਖੜ੍ਹਾ-ਖੜ੍ਹਾ ਸਮਾਨ ਦੀ ਫਰੋਲਾ-ਫਰਾਲੀ ਕਰਨ ਲੱਗ ਪਿਆ ਹਾਂ। ਪਤਾ ਨਹੀਂ ਚੈਨ ਕਿਉਂ ਨਹੀਂ ਆ ਰਿਹਾ।

ਮੈਂ ਥੋੜਾ ਚਿਰ ਪਹਿਲਾ ਆਪਣੀ ਕਮੀਜ਼ ਦੀ ਉਪਰ ਵਾਲੀ ਜੇਬ 'ਚੋਂ ਮਾਚਿਸ ਦੀ ਡੱਬੀ ਕੱਢ ਕੇ ਹੱਥ ਵਿਚ ਫੜ ਲਈ ਸੀ। ਉਸ ਉੱਤੇ ਨਿਗ੍ਰਾ ਟਿਕਾ ਲਈ ਏ। ਡੱਬੀ ਨੂੰ ਹੱਥਾਂ ਵਿਚ ਘੁਮਾਈ ਜਾ ਰਿਹਾ ਹਾਂ। ਚਿਹਰੇ 'ਤੇ ਨਿੰਮ੍ਰੀ-ਨਿੰਮ੍ਰੀ ਮੁਸਕਰਾਹਟ ਉੱਭਰ ਆਈ ਹੈ। ਅਧਿਕਾਰੀ ਦੀਆਂ ਤਾੜਵੀਆਂ ਨਜ਼ਰਾਂ ਨੇ ਮੈਨੂੰ ਡਰਾ ਦਿੱਤਾ। ਮੈਂ ਡੱਬੀ ਮੁੜ ਝੋਲੇ ਵਿਚ ਲੁਕਾ ਲਈ ਹੈ।

ਮੇਰੀ ਵਾਰੀ ਆਈ ਹੈ। ਅਧਿਕਾਰੀਆਂ ਨੇ ਇਕੱਲੀ-ਇਕੱਲੀ ਚੀਜ਼ ਫਰੋਲ ਮਾਰੀ ਹੈ। ਅਦੀਬਾਂ ਵਲੋਂ ਦਿੱਤੀਆਂ ਕਿਤਾਬਾਂ, ਰਸਾਲੇ, ਕੁਝ ਅਖਬਾਰਾਂ ਦੀਆਂ ਕਾਤਰਾਂ, ਇਕ-ਇਕ ਸ਼ੈਅ ਨੂੰ ਗਹੁ ਨਾਲ ਵਾਚ ਰਹੇ ਹਨ। ਕੱਪੜੇ ਫਰੋਲ ਮਾਰੇ ਹਨ। ਸਿੰਟੀ ਨਾਲ ਭਰੀ ਡੱਬੀ ਝੋਲੇ 'ਚ ਨਿਕਲ ਆਈ ਆ। ਇਉਂ ਤੱਕ ਰਹੇ ਹਨ ਜਿਵੇਂ ਕੋਈ ਸੁਰਾਗ ਹੱਥ ਲੱਗ ਗਿਆ ਹੋਵੇ। ... ਬੱਸ ਇਨ੍ਹਾਂ ਦੀ ਸੂਈ ਮਾਚਿਸ ਦੀ ਡੱਬੀ 'ਤੇ ਟਿਕ ਗਈ ਹੈ। ਜਾਂ ਫਿਰ ਨਿਗਮਲਾ ਦੇ ਖਤਾਂ 'ਤੇ। ਇਨ੍ਹਾਂ ਨੇ ਖਤ ਤੇ ਡੱਬੀ ਆਪਣੇ ਕਬਜ਼ੇ ਵਿਚ ਲੈ ਲਏ ਹਨ। ਮੈਨੂੰ ਲੱਗ ਰਿਹਾ ਜਿਵੇਂ ਕਿਸੇ ਨੇ ਨਿਗਮਲਾ ਮੇਰੇ ਤੋਂ ਦੂਜੀ ਵਾਰ ਖੋਹ ਲਈ ਹੈ। ਮੈਂ ਰੋਣ ਹਾਕਾ ਹੋ ਗਿਆ ਹਾਂ। ਮੇਰਾ ਇੰਜਣ ਠੱਕ-ਠੱਕ ਵੱਜ ਰਿਹਾ ਹੈ।

“ਓਏ, ਤੂੰ ਇੰਡੀਆ ਲਈ ਜਾਸੂਸੀ ਕਰਦਾ ?” ਵੱਡੀਆਂ ਮੁੜਾਂ ਵਾਲੇ

ਨੇ ਝੱਟ ਫਤਵਾ ਦੇ ਦਿੱਤਾ ਹੈ।

ਮੇਰਾ ਪਾਸਪੋਰਟ ਕਬਜ਼ੇ ਵਿਚ ਕਰਕੇ ਸਾਬੀ ਅਫਸਰਾਂ ਨਾਲ ਮਸ਼ਵਰਾ ਕਰਨ ਲੱਗ ਪਿਆ ਹੈ। ‘ਅਵਾਮੀ ਬਿਏਟਰ ਗਰੁੱਪ’ ਦੇ ਕਲਾਕਾਰ ਸਕਿਊਰਿਟੀ ਵਾਲਿਆਂ ਤੋਂ ਫਾਰਗ ਹੋ ਗਏ ਹਨ। ਮੇਰੇ ਇੰਤਜ਼ਾਰ ਵਿਚ ਬਾਹਰ ਬੈਠ ਗਏ ਹਨ। ਮੈਨੂੰ ਹੋਰ ਤਫਤੀਸ ਲਈ ਰੋਕ ਲਿਆ ਹੈ। ਮੈਨੂੰ ਕੁਝ ਸੁੱਝ ਨਹੀਂ ਰਿਹਾ। ਮੈਂ ਕੀ ਕਰਾਂ? ਮੇਰੇ ਪੈਰਾਂ ਹੇਠਲੀ ਜ਼ਮੀਨ ਡੋਲਦੀ ਨਜ਼ਰ ਆ ਰਹੀ ਹੈ।

ਜਦੋਂ ਸਵੇਰੇ ਯੂਨੀਵਰਸਿਟੀ ਤੋਂ ਤੁਰਨ ਲੱਗੇ। ਅਸਮਾਨ ਉੱਤੇ ਕਾਲੀ ਘਟਾ ਚੜ੍ਹ ਆਈ। ਪਹਿਲਾਂ ਮੋਟੇ-ਮੋਟੇ ਮੀਂਹ ਦੇ ਛੱਟੇ ਛਿੱਗੇ। ਫਿਰ ਅਹਿਣ ਪੈਣ ਲੱਗੀ। ਬਰੜ ਦੇ ਡਲਿਆਂ ਨੇ ਡਰਾ ਦਿੱਤਾ ਸੀ। ਕਿਵੇਂ ਤੁਰਾਂਗੇ? ਜ਼ੋਰ ਨਾਲ ਪੈ ਕੇ ਮੀਂਹ ਬੰਦ ਹੋ ਗਿਆ। ਛੇਤੀ ਹੀ ਬਰੜ ਦੇ ਡਲੇ ਵੀ ਪਿਘਲ ਗਏ। ਫਿਰ ਤੁਰ ਪਏ ਸਾਂ। ਹੁਣ ਮੈਂ ਅਧਿਕਾਰੀਆਂ ਵਿਚਕਾਰ ਪਿਗਿਆ ਖੜ੍ਹਾ। ਸੋਚਦਾ ਕਦੇ ਭਾਰਤ-ਪਾਕਿਸਤਾਨ ਵਿਚਕਾਰਲੀ ਬਰੜ ਵੀ ਪਿਘਲੇਗੀ?

ਇਕ ਹੋਰ ਅਫਸਰ ਮੇਰੇ ਕੋਲ ਆਇਆ ਹੈ। ਇਹ ਸੁਭਾਅ ਤੋਂ ਹੱਸਾਮੁਖ ਲਗਦਾ। ਮੈਨੂੰ ਪਾਸੇ ਨੂੰ ਲੈ ਗਿਆ ਹੈ। ਸਵਾਲ ਕਰਨ ਲੱਗ ਪਿਆ ਏ। ਮੈਂ ਜਵਾਬ ਦੇਈ ਜਾ ਰਿਹਾ ਹਾਂ। ਮੈਂ ਆਪਣੀ ਨਿਰਮਲਾ ਦੀ ਮੁਹੱਬਤ ਦੀ ਸਾਰੀ ਕਹਾਣੀ ਸੁਣਾ ਦਿੱਤੀ ਹੈ।

“ਇਹ ਕੀ ਏ?” ਉਹਨੇ ਡੱਬੀ ਮੇਰੇ ਮੋਹਰੇ ਕੀਤੀ ਹੈ।

“ਇਹ ਮੇਰੀ ਨਿਰਮਲਾ ਦਾ ਵਜੂਦ!” ਮੇਰੀਆਂ ਅੱਖਾਂ ਵਿੱਚੋਂ ਅੱਥਰੂ ਛਿੱਗੇ ਹਨ।

“....ਤੇ ਇਹ ਡਾਕੂਮੈਂਟਸ?” ਉਸ ਖਤਾਂ ਵੱਲ ਇਸ਼ਾਰਾ ਕੀਤਾ ਹੈ।

“ਮੇਰੀ ਨਿਰਮਲਾ ਦੇ ਖਤ। ਉਹਦੀ ਰੂਹ...।”

ਇਕ ਹੋਰ ਅਫਸਰ ਆਇਆ ਹੈ। ਉਹਨੇ ਬੜੇ ਸਾਹਿਬ ਨੂੰ ਓ. ਕੇ. ਕਿਹਾ ਹੈ। ਫੌਨ ’ਤੇ ਮੇਰੇ ਪਿੰਡੋਂ ਥਾਣੇ ਰਾਹੀਂ ਇਨਕੁਆਰੀ ਕਰਕੇ ਦੱਸ ਰਿਹਾ ਹੈ। ਵੱਡਾ ਅਫਸਰ ਫਿਰ ਮੁਸਕਰਾਇਆ ਹੈ।

“ਰਿਆਜ਼ ਅਹਿਮਦ ਨੂੰ ਜਾਣ ਦਿਓ। ਮੇਰੇ ਅੱਥਾ ਜੀ ਦੀ ਵੀ ਡੱਬੀ ਉਧਰ ਰਹਿ ਗਈ ਸੀ। ਉਹ ਸਿਸਕਦੇ ਜਹਾਨੋਂ ਤੁਰ ਗਏ। ਪਤਾ ਨਈਂ ਕਿੰਨਿਆਂ ਦੀਆਂ ਡੱਬੀਆਂ ਉਧਰ ਰਹਿ ਗਈਆਂ। ਮੁਹੱਬਤਾਂ ਦਮ ਤੋੜ ਗਈਆਂ। ਹੋ ਸਕਦਾ ਉਧਰ ਵਾਲਿਆਂ ਦੀਆਂ ਵੀ ਇਧਰ ਰਹਿ ਗਈਆਂ ਹੋਣ।”

ਜਦੋਂ ਮੈਨੂੰ ਮੋਹਣੇ ਨੇ ਖਤ ਤੇ ਡੱਬੀ ਦਿੱਤੇ ਸਨ। ਮੈਨੂੰ ਲੱਗਿਆ ਸੀ, ਨਿਰਮਲਾ ਨੇ ਮੇਰਾ ਹੱਥ ਘੁੱਟਿਆ ਹੈ। ਅੱਜ ਦੂਜੀ ਵਾਰ ਅਫਸਰ ਘੁੱਟ ਰਿਹਾ ਹੈ। ਸ਼ਾਮ ਉਤਰਨ ਲੱਗੀ ਹੈ। ਬੱਤੀਆਂ ਜਗ ਪਈਆਂ ਹਨ। ਰੋਸ਼ਨੀ ਚਾਰ-ਚੁਫੇਰੇ ਫੈਲ ਗਈ ਹੈ।

(2005)

ਖੁਸ਼ਕ ਅੱਖ ਦਾ ਖਾਬ

ਆਹ ਐਡੀ ਰਾਤ ਗਈ ਕੀਹਦਾ ਫੋਨ ਆ ਗਿਆ ? ਮਸੀਂ ਅੱਖ ਲੱਗੀ ਸੀ। ਇਕ ਤਾਂ ਸਹੁਰੀ ਦਾ ਬਲੱਡ ਪ੍ਰੈਸ਼ਰ ਉਤਾਂਹ ਚੜ੍ਹਿਆ ਰਹਿੰਦਾ ਏ। ਇਹਨੂੰ ਥੱਲੇ ਲਾਹੁਣ ਲਈ ਗੋਲੀ ਵੀ ਖਾਧੀ। ਨੀਂਦ ਫਿਰ ਵੀ ਨਾ ਆਈ। ਜੋਧਿਕਾ ਕਹਿੰਦੀ ਵੀ ਰਹੀ- ‘ਡੈਡੀ ਨੀਂਦ ਵਾਲੀ ਗੋਲੀ ਖਾ ਲਓ।’ ਕਿੰਨਾ ਚਿਰ ਪਾਣੀ ਦਾ ਗਲਾਸ ਛੜੀ ਖੜੀ ਰਹੀ। ਮੈਂ ਸੋਚਿਆ ਬਲੱਡ ਪ੍ਰੈਸ਼ਰ ਦੀ ਗੋਲੀ ਤਾਂ ਲੱਗ ਈ ਗਈ ਹੈ। ਨੀਂਦ ਵੀ ਕਾਹਨੂੰ ਗੋਲੀ ’ਤੇ ਗਝਾਉਣੀ ਏ। ... ਉਹ ਉਠਦਾ ਭਾਈ। ਇਸ ਟਰਨ ... ਟਰਨ ਨੇ ਸਿਰ ਖਾ ਲਿਆ ਕਾਲਾ ਸੁੰਹ ਦਾ।

“ਭਾਅ ਜੀ ਜੌਹਲ ? ... ਹੈਂਅ! ਇਹ ਤਾਂ ਕਹਿਰ ਢਾਹ ਰਿਹਾ ਸਹੁਰੀ ਦਾ। ਦੇਖਿਓ, ਨੁਕਸਾਨ ਨਾ ਕਰ ਦੇਵੇ।... ਮੈਂ ਆਉਨਾ।... ਕਿਸੇ ਨੂੰ ਨਾਲ ਲੈ ਕੇ ਆਉਂਗਾ।” ਮੈਂ ਫੋਨ ਬੰਦ ਕੀਤਾ ਹੈ।

ਮੈਂ ਕਲਾਕ ਵੱਲ ਨਿਗ੍ਰਾ ਮਾਰੀ। ਇਹ ਸਾਢੇ ਗਿਆਰੂਂ ਵਜਾ ਰਿਹਾ। ਬਾਹਰ ਆਇਆ ਹਾਂ। ਕਾਲੀ ਸ਼ਾਹ ਰਾਤ ਹੈ। ਸਾਡੇ ਘਰਾਂ ਦੇ ਆਲੇ ਦੁਆਲੇ ਸਮਾਧਾਂ ਹਨ। ਦੋ ਕੁ ਵਿੱਚ ਅਜੇ ਵੀ ਦੀਵੇ ਜਗ ਰਹੇ ਹਨ। ਬਾਕੀਆਂ ਵਿੱਚ ਲਗਦੇ ਬੁੱਝ ਗਏ ਨੇ। ਕੁੱਤਿਆਂ ਦੇ ਰੋਣ ਦੀ ਆਵਾਜ਼ ਆ ਰਹੀ ਹੈ। ਇਨ੍ਹਾਂ ਦਿਲ ਚੀਰਵੀਆਂ ਆਵਾਜ਼ਾਂ ਨਾਲ ਡਰ ਲੱਗਣ ਲੱਗਾ ਹੈ। ਮੈਂ ਦਾੜ੍ਹੀ ’ਤੇ ਹੱਥ ਫੇਰਿਆ ਤੇ ਬੈਠਕ ਵਿੱਚ ਆ ਕੇ ਬੱਤੀ ਜਗਾਈ ਹੈ। ਮੈਂ ਉਚੇਚਾ ਕੰਧ ਵੱਲ ਦੇਖਿਆ ਹੈ। ਕੰਧ ਤੇ ਤਿੰਨ ਤਸਵੀਰਾਂ ਹਨ। ਬੰਦਾ ਸਿੰਘ ਬਹਾਦਰ, ਗੁਰੂ ਗੋਬਿੰਦ ਸਿੰਘ ਤੇ ਸ਼ਹੀਦ ਉਧਮ ਸਿੰਘ। ਸਿਰ ਨਿਵ ਗਿਆ ਹੈ। ... ਰਸੋਈ ਵਿਚੋਂ ਪਾਣੀ ਦਾ ਗਲਾਸ ਪੀਤਾ ਹੈ।

ਮੈਂ ਕਮਰੇ ਅੰਦਰ ਵੱਡਿਆ ਹਾਂ। ਗੁੱਟੀ ਠੀਕ ਕਰਕੇ ਪੱਗ ਬੰਨ੍ਹ ਲਈ ਹੈ। ... ਨਾਲ ਦੇ ਕਮਰੇ ਵਿੱਚ ਆਇਆ ਹਾਂ। ਜੋਧਿਕਾ ਕਿਤਾਬ ਲਈ ਬੈਠੀ ਆ।

ਇਕ ਗੱਲੋਂ ਮੈਂ ਖੁਸ਼ ਹਾਂ। ਇਸ ਕੁੜੀ ਨੇ ਕਹਿਣਾ ਮੰਨ ਲਿਆ। ਨਹੀਂ ਤਾਂ ਇਹ ਮੈਨੂੰ ਮਾਰਨ ਲੱਗੀ ਸੀ। ਬਲੱਡ ਪ੍ਰੈਸ਼ਰ ਦੀ ਬਿਮਾਰੀ ਇਹਦੀ ਹੀ ਲਾਈ ਹੋਈ ਏ। ਇਹਦੇ ਜੁਆਨ ਹੋਣ ਤੋਂ ਪਹਿਲਾਂ, ਜਿਉਂ ਸੂਰਜ ਛਿਪਣਾ। ਅਸੀਂ ਸੌ ਜਾਂਦੇ ਸਾਂ। ਇਹਦੀ ਮੰਮੀ ਜਸਪਾਲ ਤਾਂ ਹੁਣ ਵੀ ਅੱਠ ਵਜੇ ਘੁਰਾੜੇ ਮਾਰਨ ਲੱਗ ਪੈਂਦੀ ਏ। ਬੱਸ ਮੈਨੂੰ ਈ ਨੀਂਦ ਨਾ ਆਉਣ ਦਾ ਰੋਗ ਲੱਗ ਗਿਆ। ਜੋਧਿਕਾ ਕਿਤਾਬ ਛੱਡ ਕੇ ਮੇਰੇ ਵੱਲ ਸਵਾਲੀਆਂ ਨਜ਼ਰਾਂ ਨਾਲ ਦੇਖਣ ਲੱਗ ਪਈ ਹੈ।

ਮੈਂ ਦੂਜੇ ਕਮਰੇ ਵੱਲ ਆਉਣ ਦਾ ਇਸ਼ਾਰਾ ਕੀਤਾ ਹੈ।

“ਬੇਟਾ, ਤੇਰੇ ਜੌਹਲ ਅੰਕਲ ਦਾ ਛੋਨ ਆਇਆ। ਤੇਰੇ ਆਂਟੀ ਅੰਕਲ ਮੁਸੀਬਤ ਵਿੱਚ ਹਨ। ਅੱਜ ਫਿਰ ਪਰਮਵੀਰ ਦਾ ਦਿਮਾਗ ਖਰਾਬ ਹੋ ਗਿਆ। ਨਸੇ ਵਿੱਚ ਅੰਨ੍ਹਾ ਹੋਇਆ ਆਪਣੇ ਮਾਂ ਪਿਛ ਨੂੰ ਮਾਰਨ ਲਈ ਬਜ਼ਿੱਦ ਆ। ਦੋਨੋਂ ਅੰਦਰ ਬੰਦ ਨੇ। ਉਹ ਬੁਹੇ ਭੰਨ ਰਿਹਾ। ਮੈਂ ਉਨ੍ਹਾਂ ਨੂੰ ਬਚਾਉਣ ਲਈ ਨੂਰਪੁਰ ਚੱਲਿਆਂ। ਆਪਣੀ ਮੰਸੀ ਨੂੰ ਜਗਾਈ ਨਾ।”

“ਡੈਡੀ, ਨਾ ਜਾਇਓ। ਰਾਤ ਬਹੁਤ ਹੋ ਗਈ, ਪੁਲਿਸ ਚੌਂਕੀ ਛੋਨ ਕਰ ਲਉ।”

ਮੈਂ ਅਣਸੁਣਾ ਕਰਕੇ ਰੇਵਲ ਸਿੰਘ ਨੂੰ ਛੋਨ ਲਾਇਆ ਹੈ। ਹੈਅ! ਨੇਤਾ ਜੀ ਛੋਨ ਈ ਨਈਂ ਚੁੱਕ ਰਹੇ। ਦੁਬਾਰਾ ਟਰਾਈ ਮਾਰਦਾਂ। ... ਸ਼ੁਕਰ ਹੈ। ਲੀਡਰਾਂ ਦੀ ਵੀ ਅੱਖ ਖੁੱਲ੍ਹ ਗਈ। ... ਮੈਂ ਸਾਰੀ ਸਮੱਸਿਆ ਰੇਵਲ ਸਿੰਘ ਨੂੰ ਦੱਸ ਦਿੱਤੀ ਹੈ। ਉਹ ਜੀਪ ਲੈ ਕੇ ਆਉਣ ਲੱਗਾ। ਮੈਂ ਚਾਹੁੰਦਾ ਸੀ ਸੱਤ-ਅੱਠ ਬੰਦੇ ਨਾਲ ਹੁੰਦੇ। ਰੇਵਲ ਕਹਿ ਤਾਂ ਰਿਹਾ ਸੀ, ਉਹ ਕਿਸੇ ਨੂੰ ਨਾਲ ਲੈ ਆਏਗਾ। ਉਸ ਮੂਰਖ ਮੁੰਡੇ ਦਾ ਦਿਮਾਗ ਹਿੱਲ ਗਿਆ। ਅੱਜ ਉਹਨੂੰ ਬੰਦੇ ਦਾ ਪੁੱਤ ਬਣਾ ਕੇ ਹੀ ਵਾਪਸ ਮੁੜਨਾ।

...ਰੇਵਲ ਸਿੰਘ ਜੀਪ ਲੈ ਕੇ ਆ ਤਾਂ ਗਿਆ। ਕੁੱਤਿਆਂ ਦੇ ਰੋਣ ਦੀ ਆਵਾਜ਼ ਹੋਰ ਉੱਚੀ ਹੋਈ ਹੈ। ਮੈਂ ਖਾਲੀ ਸੀਟ 'ਤੇ ਬੈਠ ਗਿਆ ਹਾਂ। ਜੀਪ ਨੇ ਰਫ਼ਤਾਰ ਫੜ ਲਈ ਹੈ।

“ਦੇਖ ਲੈ, ਕੁਲਵਿੰਦਰ ਸਿਆਂ, ਇਹ ਤਾਂ ਚਿੱਤ-ਚੇਤਾ ਵੀ ਨਹੀਂ ਸੀ ਬਈ ਸਾਨੂੰ ਘਰਾਂ ਵਿੱਚ ਵੀ ਜੰਗਾਂ ਲੜਨੀਆਂ ਪੈਣਗੀਆਂ।”

ਮੇਰੇ ਪਿੰਡ ਵਿੱਚੋਂ ਇਹ ਇਕੋ ਇਕ ਬੰਦਾ ਆ, ਜਿਹੜਾ ਮੇਰਾ ਅਸਲੀ ਨਾਂ ਲੈਂਦਾ ਆ। ਨਹੀਂ ਤਾਂ ਬਾਕੀ ਸਾਰੀ ਜਨਤਾ ਕਾਲਿਆ-ਕਾਲਿਆ ਕਰਦੀ ਛਿਡਦੀ ਹੈ। ਇਕ ਤਾਂ ਮੇਰਾ ਰੰਗ ਕਾਲਾ। ਉਤੋਂ ਦਾਦੀ ਨੇ ਨਾਂ ਵੀ ਰੱਖ ਦਿੱਤਾ ਕਾਲਾ। ਸੜਕ 'ਤੇ ਕੋਈ ਮੋਟਰ-ਗੱਡੀ ਨਹੀਂ ਟੱਕਰ ਰਹੇ। ਹਨੇਰਾ ਹੋਰ ਵਧੀ ਜਾ ਰਿਹਾ ਏ। ਪਰ ਜੀਪ ਦੀਆਂ ਲਾਈਟਾਂ ਹਨੇਰੇ ਨੂੰ ਚੀਰੀ ਜਾ ਰਹੀਆਂ ਹਨ।

ਵਿਚਾਰੇ ਜੌਹਲ ਹੁਰੀਂ ਪਤਾ ਨਹੀਂ ਕਿਹੜੇ ਹਾਲ ਵਿਚ ਹੋਣਗੇ। ਕੀ ਪਤਾ ਪਰਮਵੀਰ ਨੇ ਪਾਰ ਹੀ ਨਾ ਬੁਲਾ ਦਿੱਤੇ ਹੋਣ? ਉਥੇ ਕਿਹੜਾ ਕੋਈ ਉਨ੍ਹਾਂ ਦੀ ਮਦਦ 'ਤੇ ਆਇਆ ਹੋਣਾ। ਰੋਜ਼ ਦਾ ਤਾਂ ਮਾਰ ਮਰੱਦੀਆ ਤੇ ਕਲੇਸ਼ ਰਹਿੰਦਾ ਆ। ਨੌਕਰ ਗੁਲਾਬ ਵੀ ਬਿਹਾਰ ਗਿਆ ਹੋਇਆ। ਅੱਜ ਕੱਲ੍ਹ ਕੋਈ ਮਦਦ 'ਤੇ ਆਉਂਦਾ ਵੀ ਨਹੀਂ। ਇਹ ਤਾਂ ਰੇਵਲ ਸਿੰਘ ਵਰਗੇ ਟਾਂਵੇ ਬੰਦੇ ਹਨ। ਜਿਹੜਾ ਜਦ ਮਰਜ਼ੀ ਆਵਾਜ਼ ਮਾਰੇ, ਉੱਠ ਕੇ ਤੁਰ ਪੈਂਦਾ ਹੈ। ਸਾਡੇ ਨਾਲ ਤਾਂ ਪਰਿਵਾਰਕ ਸਬੰਧ ਹਨ। ਮੇਰਾ ਬਾਪੂ ਭਾੜੇ 'ਤੇ ਰੇੜ੍ਹੀ ਵਾਹੁੰਦਾ ਹੁੰਦਾ ਸੀ। ਉਹਨੇ ਰਾਹੋਂ ਦੇ ਭੱਠਿਆਂ ਤੋਂ ਇੱਟਾਂ ਦੀ ਰੇੜ੍ਹੀ ਲੱਦਣੀ। ਨਵਾਂ ਸ਼ਹਿਰ ਜਾ ਲਾਹੁਣੀ। ਉਸ ਗਰੀਬ

ਦਾ ਸੁਪਨਾ ਸੀ, ਮੈਂ ਰੋਟੀ ਖਾਣ ਜੋਗੇ ਕਿਤੇ ਕਿੱਤੇ ਲੱਗ ਜਾਂ। ਉਸ ਰੇਵਲ ਸਿੰਘ ਪਾਸ ਜਾਣਾ।

“ਕਾਕਾ, ਸਾਡੇ ਗਰੀਬਾਂ ਦਾ ਤੂੰ ਹੀ ਲੀਡਰ ਏ। ਕਾਲੇ ਦਾ ਦਸ ਕੀ ਕਰੀਏ ?”

ਰੇਵਲ ਸਿੰਘ ਕਿਸਾਨ ਯੂਨੀਅਨ ਦਾ ਸੂਬਾ ਪੱਧਰ ਦਾ ਆਗੂ ਹੈ। ਸਾਡੇ ਹਰ ਦੁੱਖ ਸੁੱਖ ਵਿਚ ਖੜ੍ਹਦਾ ਹੈ। ਜਿਉਂ ਹੀ ਮੈਂ ਦਸਵੀਂ ਕੀਤੀ। ਇਹਦੇ ਕਹਿਣ 'ਤੇ ਹੀ ਮੈਂ ਸ਼ਹਿਰ ਆਈ ਟੀ ਆਈ ਦਾਖਲਾ ਲਿਆ। ਇਲੈਕਟ੍ਰੋਸ਼ਨ ਦਾ ਦੋ ਸਾਲ ਦਾ ਡਿਪਲੋਮਾ ਵੀ ਕੀਤਾ। ਮੇਰੀ ਨੌਕਰੀ ਲਈ ਵੀ ਨੱਠਾ ਭੱਜਾ ਫਿਰਦਾ ਰਿਹਾ ਪਰ ਨੌਕਰੀ ਨਾ ਮਿਲੀ। ਫਿਰ ਮੈਨੂੰ ਬਿਜਲੀ ਦੀ ਦੁਕਾਨ ਪੁਆ ਕੇ ਦਿੱਤੀ। ਮੇਰੇ ਵਿਆਹ ਵੇਲੇ ਵੀ ਬਹੁਤੇ ਕੰਮ ਇਹਨੇ ਮੋਹਰੇ ਹੋ ਕੇ ਕੀਤੇ।

ਇਹ ਜੀਪ ਤਾਂ ਪੁਰਾਣੀ ਹੈ। ਪਰ ਮਜ਼ਬੂਤ ਹੈ। ਭੱਜੀ ਜਾਂਦੀ ਹੈ। ਪਰਮਵੀਰ ਨੂੰ ਕਾਬੂ ਕਰਨ ਬਾਰੇ ਨੇਤਾ ਜੀ ਡਿਸ਼ਕਸ਼ਨ ਕਰਨ ਲੱਗ ਪਏ ਹਨ। ਇਹ ਨੇਤਾ ਜੀ ਨੂੰ ਪਤਾ ਆ ਕਿ ਕਿਹੜਾ ਕੰਮ ਕਿਹੜੋਂ ਲੈਣਾ ਹੈ। ਮੱਖਣ ਤੇ ਉਹਦਾ ਭਾਈ ਨਾਲ ਹਨ। ਮੱਖਣ ਤਾਂ ਨੇਤਾ ਜੀ ਵਾਲੀ ਰਫਲ ਪੱਟਾਂ 'ਤੇ ਰੱਖੀ ਬੈਠਾ। ਇਹ ਰਫਲ ਤਾਂ ਮੈਂ ਵੀ ਚਲਾ ਲੈਂਦਾ। ਰੇਵਲ ਸੁੰਹ ਆਪਣੇ ਘੇਰੇ ਵਾਲਿਆਂ ਨੂੰ ਟ੍ਰੈਨਿੰਗ ਦੇ ਕੇ ਰੱਖਦਾ। ਪਰਮਵੀਰ ਨੇ ਰਫਲ ਨਾਲ ਹੀ ਸੂਤ ਆਉਣਾ। ਉਝ ਉਹ ਕਾਬੂ ਆਉਣ ਵਾਲਾ ਨਹੀਂ।

ਨੇਤਾ ਜੀ ਕਿਸਾਨ ਯੂਨੀਅਨ ਤੋਂ ਪਹਿਲਾਂ ਸਟੂਡੈਂਟ ਯੂਨੀਅਨ ਵਿਚ ਕੰਮ ਕਰਦੇ ਹੁੰਦੇ ਸਨ। ਇਹ ਆਪਣੇ ਵਿਦਿਆਰਥੀ ਜੀਵਨ ਦੀਆਂ ਗੱਲਾਂ ਸੁਣਾਉਣ ਲੱਗ ਪਏ ਹਨ।

“ਆਹ ਤਾਂ ਕਦੇ ਸੋਚਿਆ ਵੀ ਨਹੀਂ ਸੀ। ਜਿਨ੍ਹਾਂ ਅੱਲਾਦਾਂ ਦੇ ਭਵਿੱਖ ਲਈ ਲੜ ਰਹੇ ਸਾਂ, ਉਹ ਇਥੋਂ ਤੱਕ ਗਰਕ ਜਾਣਗੀਆਂ। ਇਕ ਸਾਡੀ ਪੀੜ੍ਹੀ ਸੀ ਜੋ ਚੰਗੇ ਭਵਿੱਖ ਲਈ ਲੜ ਰਹੀ ਸੀ। ਇਕ ਆਹ ਨਵੀਂ ਪੀੜ੍ਹੀ ਆ। ਜਿਹੜੀ ਨਿੱਜੀ ਜ਼ਿੰਦਗੀ ਦੀ ਦੰੜ ਵਿਚ ਸ਼ਾਮਿਲ ਹੋ ਗਈ ਹੈ।”

ਜੁਆਨ ਕੁੜੀਆਂ ਮੁੰਡਿਆਂ ਦੀਆਂ ਗੱਲਾਂ ਕਰਦੇ-ਕਰਦੇ ਪਿੰਡ ਕਾਹਮੀ ਕੌਲ ਪੁੱਜ ਗਏ ਹਾਂ। ਪਿੰਡ ਨੂੰ ਜਗ-ਮਗ ਹੋਇਆ ਦੇਖ ਨੇਤਾ ਜੀ ਬੋਲੇ ਹਨ।

“ਆਹ ਕਾਹਮੀ ਵਾਲਿਆਂ ਨੇ ਅੱਜ ਬੜੀਆਂ ਲਾਈਟਾਂ ਲਾਈਆਂ ਹੋਈਆਂ ਨੇ ?”

“ਮਾਤਾ ਸੱਤਿਆ ਦੇਵੀ ਦੀ ਯਾਦ ਵਿਚ ਮੇਲਾ ਲੱਗਾ ਹੋਇਆ, ਭਾਅ ਜੀ।” ਅੱਡੇ ਵਿਚ ਲੱਗਾ ਬੈਨਰ ਪੜ੍ਹ ਕੇ ਮੈਂ ਬੋਲਿਆ ਹਾਂ।

ਪੁਰਾਣੀਆਂ ਯਾਦਾਂ ਤਾਜ਼ਾਂ ਹੋ ਗਈਆਂ ਹਨ।

ਸਾਡਾ ਵਿਆਹ ਹੋਏ ਨੂੰ ਛੇ-ਸੱਤ ਸਾਲ ਹੋ ਗਏ ਸਨ। ਜਸਪਾਲ ਦੀ ਕੁੱਖ ਹਰੀ ਨਾ ਹੋਈ। ਉਹ ਅੱਲਾਦ ਲਈ ਮੇਰੇ ਨਾਲੋਂ ਵੀ ਵੱਧ ਝੂਰਦੀ ਸੀ। ਲੋਕ

ਵੀ ਟਿਕਣ ਨਾ ਦਿੰਦੇ। ਉਹ ਸਿਆਣਿਆਂ ਕੋਲੋਂ ਇਲਾਜ ਕਰਾਉਣ ਦੀਆਂ ਮੱਤਾਂ ਦਿੰਦੇ ਰਹਿੰਦੇ। ਉਹ ਵੀ ਹਾਂ ਵਿੱਚ ਹਾਂ ਮਿਲਾਉਂਦੀ ਰਹਿੰਦੀ। ਇਕ ਵਾਰ ਉਹ ਇਥੇ ਮਾਤਾ ਸੱਤਿਆ ਦੇ ਆਉਣ ਲਈ ਜ਼ੋਰ ਪਾਉਣ ਲੱਗੀ। ਮੈਂ ਨਾ ਚਾਹੁੰਦਿਆਂ ਹੋਇਆਂ ਵੀ ਨਾਲ ਆ ਗਿਆ। ਇਥੇ ਈ ਪਰਮਵੀਰ ਦਾ ਡੈਡੀ ਬਲਦੇਵ ਸਿੰਘ ਜੌਹਲ ਆਪਣੀ ਪਤਨੀ ਦਵਿੰਦਰ ਕੌਰ ਦੀ ਸੁਕੀ ਕੁਖ ਹਰੀ ਕਰਾਉਣ ਲਈ ਲੈ ਕੇ ਆਇਆ ਹੋਇਆ ਸੀ। ਇਹ ਸਾਡੀ ਪਹਿਲੀ ਮਿਲਣੀ ਸੀ। ਸਪੀਕਰ 'ਤੇ ਗੀਤ ਵੱਜ ਰਿਹਾ ਸੀ।

“ਇਹ ਪੁੱਤਰ ਹੱਟਾਂ 'ਤੇ ਨਈਂ ਵਿਕਦੇ। ਤੂੰ ਲੱਭਦੀ ਫਿਰੇ ਉਧਾਰ ਕੜੇ।”

ਇਥੇ ਢੋਲਕੀਆਂ ਛੈਣੇ ਵੱਜ ਰਹੇ ਸਨ। ਡੋਲੀਆਂ ਖੇਡ ਰਹੀਆਂ ਸਨ। ਅਸੀਂ ਵੀ ਚਾਰੋਂ ਜਣੇ ਅੱਗੇ ਬੈਠ ਗਏ ਸਾਂ। ਜਿਉਂ ਹੀ ਢੋਲਕੀਆਂ ਛੈਣਿਆਂ ਦੀ ਆਵਾਜ਼ ਉੱਚੀ ਹੋਈ। ਜਸਪਾਲ ਨੂੰ ਤਾਂ ਖੇਡ ਨਾ ਚੜ੍ਹੀ। ਦਵਿੰਦਰ ਕੌਰ ਨੇ ਸਿਰ ਘੁਮਾਉਣਾ ਸ਼ੁਰੂ ਕਰ ਦਿੱਤਾ। ਉਹਦੇ ਵਾਲੇ ਖੁੱਲ੍ਹ ਗਏ। ਡਰਾਉਣੀਆਂ ਆਵਾਜ਼ਾਂ ਕੱਚਣ ਲੱਗ ਪਈ। ਇਕ ਚੇਲੇ ਨੇ ਉਹਦੀਆਂ ਨਾਸਾਂ ਅੱਗੇ ਧੂੰਫ ਵਾਲੀ ਚੱਪਣੀ ਕੀਤੀ। ਮਾਤਾ ਵੀ ਆਪਣੇ ਰੰਗ ਵਿੱਚ ਆ ਗਈ ਸੀ।

“ਤੈਨੂੰ ਔਰਤਾਂ ਦਿਹਦੀਆਂ ? ... ਉਹੀ ਜਿਹਨੀਂ ਤੇਰੀ ਕੁਖ ਬੰਨੀ ਹੋਈ ਆ। ... ਹਾਂ, ਹਾਂ ਬੋਲ। ... ਇਹ ਸਹੁਰਿਆਂ ਵੱਲ ਦੀਆਂ ਜਾਂ ਪੇਕਿਆਂ ਵੱਲ ਦੀਆਂ ?”

ਦਵਿੰਦਰ ਕੌਰ ਬੋਲੇ ਕੁਝ ਨਾ। ਮਾਤਾ ਨੇ ਲਲਕਾਰਾ ਮਾਰਿਆ। ਢੋਲਕੀ ਛੈਣੇ ਤੇਜ਼ ਹੋ ਗਏ ਪਰ ਉਹਦੀ ਆਵਾਜ਼ ਨਾ ਨਿਕਲੇ। ਮਾਤਾ ਨੇ ਬਲਦਾ-ਬਲਦਾ ਧੂੰਫ ਉਹਦੀ ਗਰਦਨ 'ਤੇ ਲਾ ਦਿੱਤਾ। ਦਵਿੰਦਰ ਕੌਰ ਨੇ ਚੀਕ ਚਿਹਾੜਾ ਪਾ ਦਿੱਤਾ। ਛੇਰ ਮਾਤਾ ਸਵਾਲ ਪੁੱਛਣ ਲੱਗੀ। ਜੋ ਮੂੰਹ ਆਵੇ, ਉਹ ਬੋਲੀ ਜਾਵੇ। ਮਾਤਾ ਨੇ ਗੇਟ ਤੱਕ ਲੰਮੀ ਪੈ ਕੇ ਜਾਣ ਤੇ ਆਉਣ ਦਾ ਹੁਕਮ ਸੁਣਾਇਆ। ਇਹ ਕੁਝ ਵੀ ਉਹਨੂੰ ਕਰਨਾ ਪਿਆ। ਮਾਤਾ ਗਰਜੀ।

“ਪੰਜ ਚੌਂਕੀਆਂ ਭਰ। ਲਾਲ ਅਵੱਸ਼ ਹੋਏਗਾ। ਅੱਜ ਤੱਕ ਇਸ ਦਰ ਤੋਂ ਕੋਈ ਖਾਲੀ ਨਹੀਂ ਗਿਆ।”

ਅਸੀਂ ਚਾਰੇ ਜਣੇ ਡੇਰੇ ਤੋਂ ਬਾਹਰ ਆ ਗਏ। ਅੱਡੇ ਵਿੱਚ ਆ ਕੇ ਚਾਹ ਪਾਣੀ ਪੀਤਾ। ਅਗਾਂਹ ਤੋਂ ਉਥੇ ਨਾ ਜਾਣ ਦਾ ਛੈਸਲਾ ਕਰ ਲਿਆ।

ਫਿਰ ਉਹ ਅੱਪਰੇ ਵਾਲੇ ਪੰਡਤ ਕੋਲ ਜਾਣ ਲੱਗ ਪਏ। ਸਾਨੂੰ ਵੀ ਧੱਕੇ ਨਾਲ ਲੈ ਜਾਂਦੇ। ਪਹਿਲਾਂ ਤਾਂ ਸਵਾ ਮਹੀਨਾ ਪੰਡਤ ਕੀੜੀਆਂ ਦੇ ਭੌਣ 'ਤੇ ਤਿਲ-ਚੌਲੀ ਪੁਆਉਂਦਾ ਰਿਹਾ। ਫਿਰ ਉਹਨੇ ਪੂਜਾ ਪਾਠ ਕੀਤਾ। ਹਜ਼ਾਰਾਂ ਰੁਪਈਏ ਗੁਲ ਹੋ ਗਏ। ਛਲ ਫਿਰ ਵੀ ਨਾ ਮਿਲਿਆ।

ਇਕ ਦਿਨ ਅਸੀਂ ਦੋਨੋਂ ਜੀਅ ਜੌਹਲ ਦੀ ਕੋਠੀ ਬੈਠੇ ਸੀ। ਉਹਦੀ ਪੈਂਤੀ ਖੇਤਾਂ ਦੀ ਮਾਲਕੀ ਹੈ। ਦਵਿੰਦਰ ਕੌਰ ਭੁੱਬਾਂ ਮਾਰ ਕੇ ਰੋ ਪਈ।

“ਸਭ ਕੁਸ਼ ਹੈਗਾ ਘਰ ਵਿੱਚ। ਪਰ ਕੁਝ ਸੁਲੱਖਣੀ ਬਿਨਾਂ ਘਰ ਵਿੱਚ
ਵੱਕਤ ਨਹੀਂ ਹੁੰਦੀ ਅੰਰਤ ਦੀ।”

ਇਸ ਤੋਂ ਬਾਅਦ ਉਹ ਦੇਹਰੇ ਚੌਂਕੀਆਂ ਭਰਨ ਲੱਗ ਪਏ। ਉਨ੍ਹਾਂ ਦਿਨਾਂ
ਵਿੱਚ ਠੰਢ ਬੜੀ ਸੀ। ਸ਼ਾਇਦ ਦੂਜੀ ਚੌਂਕੀ ਭਰਨ ਗਏ ਸੀ। ਜਸਪਾਲ ਨੂੰ ਵੀ
ਨਾਲ ਲੈ ਗਏ। ਮੈਂ ਤਾਂ ਨਾ ਮੰਨਿਆ। ਦਵਿੰਦਰ ਤੇ ਜਸਪਾਲ ਨੂੰ ਧੌਲੀ ਧਾਰ
ਬੱਲੇ ਕੀਤਾ ਹੋਣਾ। ਦਵਿੰਦਰ ਨੂੰ ਤਾਂ ਕੁਝ ਨਾ ਹੋਇਆ। ਪਿੰਡ ਆਈ ਜਸਪਾਲ
ਨੂੰ ਨਮੂਨੀਆ ਹੋ ਗਿਆ ਸੀ। ਰੇਵਲ ਸੁੰਹ ਖਬਰ ਨੂੰ ਆਇਆ ਸੀ। ਬੱਚਾ ਪ੍ਰਾਪਤੀ
ਲਈ ਕੀ-ਕੀ ਉਪਾਅ ਕੀਤੇ, ਸਾਰੇ ਜਸਪਾਲ ਨੇ ਉਹਨੂੰ ਦੱਸ ਦਿੱਤੇ।

“ਸਹੁਰੀ ਦਿਓ, ਦੁਨੀਆਂ ਤਾਂ ਕਲੋਨ ਰਾਹੀਂ ਬੱਚੇ ਪੈਦਾ ਕਰਨ ਬਾਰੇ
ਸੋਚ ਰਹੀ ਐ ਤੇ ਤੁਸੀਂ ਬੱਚਾ ਲੈਣ ਲਈ ਸਾਧਾਂ ਚੇਲਿਆਂ ਕੋਲ ਤੁਗੀ ਫਿਰਦੇ
ਓ। ਕੋਈ ਸੰਗ ਕਰੋ। ਸਾਡੇ ਨਾਲ ਰਹਿ ਕੇ ਵੀ...।”

ਉਹਨੂੰ ਕੀ ਜਵਾਬ ਦਿੰਦੇ। ਜਸਪਾਲ ਤਾਂ ਗਲਤ ਰਾਹ ਪਈ ਹੀ ਹੋਈ
ਸੀ, ਮੈਂ ਵੀ ਦੋਸ਼ੀ ਗਿਣ ਹੋਣ ਲੱਗਿਆ। ਬੰਦਾ ਅੰਲਾਦ ਲਈ ਕੀ ਕੀ ਨਹੀਂ
ਕਰਦਾ। ਬਲਦੇਵ ਸਿੰਘ ਜੰਹਲ ਕਹਿੰਦਾ ਹੁੰਦਾ,

“ਅੰਲਾਦ ਦੀ ਖਾਤਿਰ ਲੋਕਿਂ ਖੂਹੀਂ ਜਾਲ ਪਾਉਂਦੇ ਆ।”

ਰੇਵਲ ਸੁੰਹ ਦੋਨੋਂ ਪਰਿਵਾਰਾਂ ਨੂੰ ਲੈ ਕੇ ਡਾਕਟਰਾਂ ਕੋਲ ਘੁੰਮਣ ਲੱਗਾ।
ਜੰਹਲ ਸਾਡੇ ਰਾਹੀਂ ਰੇਵਲ ਸੁੰਹ ਦੇ ਨੇੜੇ ਹੋ ਗਿਆ ਸੀ। ਡਾਕਟਰੀ ਰਿਪੋਰਟਾਂ ਤੋਂ
ਪਤਾ ਲੱਗਾ। ਦਵਿੰਦਰ ਦੀਆਂ ਟਿਊਬਾਂ ਬੰਦ ਸਨ। ਜਸਪਾਲ ਦੇ ਅੰਡਕੋਸ਼
ਕਮਜ਼ੋਰ ਸਨ। ਸਾਡੀਆਂ ਪਤਨੀਆਂ ਬ੍ਰੇਕਫਾਸਟ, ਲੰਚ ਤੇ ਡਿਨਰ ਵੀ ਗੋਲੀਆਂ
ਕੈਪਸੂਲਾਂ ਨਾਲ ਈ ਕਰਦੀਆਂ। ਬਥਰਾ ਇਲਾਜ ਕਰਵਾਇਆ। ਜਿੰਨੇ ਜੋਗੇ
ਸੀਗੇ। ਚਲੋ ਮੈਂ ਤਾਂ ਮਾਤੁੜ ਬੰਦਾ ਹਾਂ। ਜੰਹਲ ਕੋਲ ਤਾਂ ਕੋਈ ਘਾਟਾ ਨਹੀਂ,
ਨਾ ਪੈਸੇ ਦਾ ਤੇ ਨਾ ਜਾਇਦਾਦ ਦਾ।

ਹੁਣ ਉਸ ਜਾਇਦਾਦ ਦਾ ਈ ਪੰਗਾ ਪਿਆ ਹੋਇਆ। ਪਰਮਵੀਰ
ਕਹਿੰਦਾ-ਜ਼ਮੀਨ ਉਹਦੇ ਨਾਂ ਕਰਵਾਓ। ਤਾਂ ਕਿ ਉਹ ਮਨ ਆਈਆਂ ਕਰ ਸਕੇ।
ਸਾਗੀ ਜ਼ਮੀਨ ਨਸ਼ਿਆਂ ਦੇ ਮੂੰਹ ਧੱਕ ਦੇਵੇ। ਪਰਮਵੀਰ ਨੂੰ ਤਾਂ ਇਹ ਵੀ ਨਹੀਂ
ਪਤਾ ਹੋਣਾ, ਉਹਨੂੰ ਕਿੱਦਾਂ ਪ੍ਰਾਪਤ ਕੀਤਾ। ਸਾਧਾਂ ਚੇਲਿਆਂ ਤੇ ਡਾਕਟਰਾਂ ਦੇ
ਚੱਕਰ ਕੱਟ-ਕੱਟ ਕੇ ਬੱਕ ਗਏ ਸੀ ਪਰ ਕਿਤੇ ਪੈਰ ਨਾ ਲੱਗੇ।

ਬੰਗਾ ਸ਼ਹਿਰ ਆ ਗਿਆ। ‘ਟੈਸਟ ਟਿਊਬ ਬੇਬੀ (ਆਈ ਵੀ ਐਫ) ਅਤੇ
ਫਰਟੀਲਿਟੀ ਸੈਂਟਰ ਸੂਦਨ ਹਸਪਤਾਲ ਬੰਗਾ’ ਬੋਰਡ ’ਤੇ ਮੇਰੀ ਨਿਗ੍ਰਾ ਗਈ ਹੈ।
ਇਸ ਹਸਪਤਾਲ ਵਿੱਚ ਵੀ ਇਹ ਤਕਨੀਕ ਆ ਗਈ? ਛੋਟਾ ਜਿਹਾ ਸ਼ਹਿਰ
ਹੈਗਾ। ਸਾਡੇ ਵੇਲੇ ਤਾਂ ਪੰਜਾਬ ਵਿੱਚ ਕਾਲ ਪਿਆ ਹੋਇਆ ਸੀ। ਉਦੋਂ ਇਹ
ਤਕਨੀਕ ਪੰਜਾਬ ਵਿੱਚ ਸਿਰਫ ਲੁਧਿਆਣੇ ਸ਼ਹਿਰ ਦੇ ਇਕ ਹਸਪਤਾਲ ਵਿੱਚ
ਸੀ ਜਾਂ ਫਿਰ ਬੰਬੇ-ਦਿੱਲੀ। ਉਨ੍ਹਾਂ ਸ਼ਹਿਰਾਂ ਵਿੱਚ ਤਾਂ ਬਥਰੇ ਹਸਪਤਾਲ ਹੋਣਗੇ।

ਸਾਡੇ ਦੋਨਾਂ ਪਰਿਵਾਰਾਂ ਦੇ ਪੱਲੇ ਡਾਕਟਰਾਂ ਕੁਝ ਨਾ ਪਾਇਆ। ਰੇਵਲ ਸੁੱਹ ਨੇ ਟੈਸਟ ਟਿਊਬ ਬੇਬੀ ਲੈਣ ਲਈ ਜ਼ੋਰ ਪਾਇਆ ਸੀ। ਅਸੀਂ ਲੁਧਿਆਣੇ ਵਾਲੇ ਹਸਪਤਾਲ ਗਏ ਸਾਂ। ਉਨ੍ਹਾਂ ਟੈਸਟ ਟਿਊਬ ਬੇਬੀ ਦੇ ਸਾਰੇ ਪ੍ਰੈਸੈਸ ਦਾ ਇਕ ਲੱਖ ਰੁਪਦੀਆ ਮੰਗਿਆ ਸੀ। ਅਸੀਂ ਤਾਂ ਦੋਨੋਂ ਜੀਅ ਐਨੀ ਰਕਮ ਸੁਣ ਕੇ ਸੁੱਨ ਹੋ ਗਏ ਸਾਂ। ...ਤੇ ਮੂੰਹ ਲਟਕਾ ਕੇ ਵਾਪਸ ਘਰ ਆ ਗਏ ਸਾਂ।

ਜੌਹਲ ਹੁਗੀਂ ਪੂਰੇ ਪ੍ਰੈਸੈਸ ਵਿੱਚੋਂ ਲੰਘੇ ਸਨ। ਸਫਲਤਾ ਉਨ੍ਹਾਂ ਦੇ ਵੀ ਹੱਥ ਨਹੀਂ ਸੀ ਲੱਗੀ ਪਰ ਉਹਨਾਂ ਪਿੱਛਾ ਮੁੜ ਕੇ ਵੀ ਨਹੀਂ ਦੇਖਿਆ। ਉਹ ਬੰਬੇ ਜਾ ਪੁੱਜੇ ਸਨ। ਉਥੇ ਉਨ੍ਹਾਂ ਨੂੰ ਟੈਸਟ ਟਿਊਬ ਬੇਬੀ ਨਹੀਂ ਲੈਣਾ ਪਿਆ। ਇਕ ਮਹਿੰਗਾ ਪਰ ਕਾਬਲ ਡਾਕਟਰ ਮਿਲ ਗਿਆ। ਜਿਹਨੇ ਦਵਿੰਦਰ ਕੌਰ ਦੀਆਂ ਬੰਦ ਟਿਊਬਾਂ ਖੋਲ੍ਹ ਦਿੱਤੀਆਂ ਸਨ। ਡਾਕਟਰ ਦੀ ਕਿਰਪਾ ਨਾਲ ਦਵਿੰਦਰ ਦੀ ਗੋਦ ਵਿਚ ਇਕ ਸੋਹਣਾ ਜਿਹਾ ਗੋਭਲਾ ਬਾਲ ਪਰਮਵੀਰ ਖੇਡਣ ਲੱਗ ਪਿਆ ਸੀ। ਅਸੀਂ ਨੂਰਪੁਰ ਗਏ ਤਾਂ ਖੁਸ਼ੀ ਦੇ ਢੋਲ ਵੱਜ ਰਹੇ ਸਨ। ਖੁਸ਼ੀ ਤਾਂ ਅਸੀਂ ਵੀ ਮਨਾਈ ਪਰ ਵਾਪਸੀ 'ਤੇ ਸਾਨੂੰ ਮਾਯੂਸ ਦੇਖ ਕੇ ਨੇਤਾ ਜੀ ਨੇ ਸਲਾਹ ਦਿੱਤੀ ਸੀ।

“ਮੇਰਾ ਕਹਿਣਾ ਮੰਨੋ। ਤੁਸੀਂ ਬੱਚਾ ਗੋਦ ਲੈ ਲਓ।”

ਪਿੰਡ ਤੱਕ ਆਉਂਦਿਆਂ ਇਹ ਸਾਨੂੰ ਬੱਚਾ ਗੋਦ ਲੈਣ ਬਾਰੇ ਮਨਾਉਂਦਾ ਰਿਹਾ। ਘਰ ਆ ਕੇ ਮੈਂ ਵੀ ਏਹੀ ਮਨ ਬਣਾ ਲਿਆ ਸੀ। ਪਰ ਜਸਪਾਲ ਨੂੰ ਕੌਣ ਸਮਝਾਵੇ। ਜਦੋਂ ਜੌਹਲ ਹੁਗੀਂ ਬੰਬੇ ਜਾਣਾ ਸੀ। ਉਦੋਂ ਵੀ ਨੇਤਾ ਜੀ ਨੇ ਉਨ੍ਹਾਂ ਅੱਗੇ ਇਹ ਪ੍ਰੋਜਲ ਰੱਖੀ ਸੀ।

“ਬਲੱਡ ਇਜ਼ ਬਿਕਰ ਦੈਨ ਵਾਟਰ।” ਜੌਹਲ ਨੇ ਇਹ ਕਹਿ ਕੇ ਬੰਬੇ ਲਈ ਟੇਨ ਫੜ ਲਈ ਸੀ।

ਏਹੀ ਜ਼ਿੱਦ ਜਸਪਾਲ ਲੈ ਕੇ ਬੈਠੀ ਸੀ। ਇਹਨੂੰ ਕਮਲੀ ਨੂੰ ਕੌਣ ਸਮਝਾਵੇ। ਬੱਚੇ ਦੀ ਪੈਦਾਇਸ਼ ਬਿਜਨਿਸ ਬਣ ਗਈ ਹੈ। ਬਾਕੀ ਆਪਣੀ ਅੰਲਾਦ ਨੇ ਸੁੱਖ ਦੇਣਾ ਹੈ ਜਾਂ ਨਹੀਂ, ਇਹਦੇ ਬਾਰੇ ਕੋਈ ਹਿੱਕ ਠੋਕ ਕੇ ਨਹੀਂ ਕਹਿ ਸਕਦਾ। ਬੱਚਾ ਗੋਦ ਲੈਣ ਬਾਰੇ ਜਸਪਾਲ ਕਦੇ ਮੰਨ ਜਾਂਦੀ। ਕਦੇ ਨਾਂਹ ਨੁੱਕਰ ਕਰਨ ਲੱਗ ਪੈਂਦੀ। ਬੈਰ... ਇਕ ਦਿਨ ਸਾਡਾ ਇਕ ਮਿੱਤਰ ਨੇਤਾ ਜੀ ਦਾ ਸੁਨੇਹਾ ਲੈ ਕੇ ਆਇਆ।

“ਕਪੂਰਬਲੇ ਵੱਲ ਕਿਸਾਨ ਯੂਨੀਅਨ ਦੀ ਮੀਟਿੰਗ ਚਲ ਰਹੀ ਏ। ਖੇਤਾਂ ਵਿਚ ਜੰਗਲ ਪਾਣੀ ਗਏ ਸੀ। ਉਥੇ ਨਵਜ਼ਮੀ ਬੱਚੀ ਮਿਲੀ ਆ। ਰੇਵਲ ਸਿੰਘ ਕਹਿੰਦਾ ਆ ਕੇ ਲੈ ਜਾਓ।”

ਅਸੀਂ ਦੋਹਾਂ ਜੀਆਂ ਨੇ ਘੁਸਰ ਮੁਸਰ ਕੀਤੀ ਤੇ ਬੱਚੀ ਅਡੋਪਟ ਕਰਨ ਦਾ ਮਨ ਬਣਾ ਲਿਆ। ਉਝ ਅਸੀਂ ਮੁੰਡਾ ਚਾਹੁੰਦੇ ਸਾਂ। ਬੈਰ...। ਜਸਪਾਲ ਕਹਿਣ ਲੱਗੀ-ਜੇ ਲੋਕਾਂ ਨੂੰ ਪਤਾ ਲੱਗ ਗਿਆ? ਸਾਡੇ ਆਲੇ ਦੁਆਲੇ ਦੇ ਘਰਾਂ ਵਾਲਿਆਂ ਨੂੰ ਇਹ ਤਾਂ ਪਤਾ ਸੀ ਕਿ ਅਸੀਂ ਜਲੰਧਰ ਤੋਂ ਇਲਾਜ ਕਰਵਾ ਰਹੇ

ਹਾਂ। ਉਂਝ ਵੀ ਜਸਪਾਲ ਦਵਾਈਆਂ ਖਾ ਖਾ ਮੋਟੀ ਨੁੱਲ ਹੋ ਗਈ ਸੀ। ਪੇਟ ਤਾਂ ਕਾੜੀ ਵਧਿਆ ਹੋਇਆ ਸੀ। ਉਹ ਝੂਠੀ ਮੂਠੀ ਦੀਆਂ ਪੀੜਾਂ ਨਾਲ ਕਰਾਹੁਣ ਲੱਗ ਪਈ। ਆਂਢ-ਗੁਆਂਢ ਵੀ ਖਬਰ ਹੋ ਗਈ। ਮੈਂ ਜਲੰਧਰ ਹਸਪਤਾਲ ਲੈ ਕੇ ਜਾਣ ਦਾ ਬਹਾਨਾ ਲਾ ਕੇ ਚੱਲ ਪਿਆ।

... ਨੇਤਾ ਜੀ ਨੇ ਜੋਧਿਕਾ ਸਾਡੀ ਝੋਲੀ ਪਾਈ। ਫਜ਼ਲਾਬਾਦ ਪਿੰਡ ਵਿਚ ਆਪਣੇ ਕਿਸੇ ਵਰਕਰ ਦੇ ਘਰ ਸਾਨੂੰ ਛੱਡ ਦਿੱਤਾ। ਆਪ ਪਿੰਡ ਆ ਕੇ ਕੁੜੀ ਦੇ ਲੱਡੂ ਵੰਡ ਦਿੱਤੇ। ਕੁਝ ਦਿਨਾਂ ਬਾਅਦ ਅਸੀਂ ਪਿੰਡ ਮੁੜੇ ਸੀਂ।

ਅਸੀਂ ਪਰਮਵੀਰ ਦੇ ਜਨਮ ਵਰਗੇ ਜਸ਼ਨ ਤਾਂ ਨ੍ਹੀਂ ਮਨਾ ਸਕੇ। ਪਰ ਧੀ ਜੰਮਣ ਦੀ ਖਬਰ ਸਾਰੇ ਪਿੰਡ ਨੂੰ ਕਰ ਦਿੱਤੀ ਸੀ। ਜੌਹਲ ਹੁਗੀਂ ਕੱਪੜਾ ਲੀੜਾ ਲੈ ਕੇ ਆਏ ਸਨ। ...ਤੇ ਅਸੀਂ ਦੋਸਤਾਂ ਮਿਤਰਾਂ ਨੂੰ ਛੋਟੀ ਜਿਹੀ ਪਾਰਟੀ ਵੀ ਕਰ ਦਿੱਤੀ ਸੀ। ਜਦੋਂ ਦੋਨੋਂ ਬੱਚੇ ਵੱਡੇ ਹੋਏ। ਜੌਹਲ ਕਹਿਣ ਲੱਗਾ : -

“ਜੋਧਿਕਾ ਨੂੰ ਵੀ ਕਿਸੇ ਚੰਗੇ ਪ੍ਰਾਈਵੇਟ ਸਕੂਲ ਪੜ੍ਹਨੇ ਪਾਓ। ਬੇਟੀ ਚਾਰ ਅੱਖਰ ਪੜ੍ਹ ਜਾਏਗੀ। ਕੁੜੀ ਦੀ ਜੂਨ ਸੁਧਰ ਜਾਓ।”

ਪਰ ਮੈਂ ਧੀ ਨੂੰ ਸਰਕਾਰੀ ਸਕੂਲਾਂ ਵਿਚ ਪੜ੍ਹਾਇਆ। ਨਰਸਿੰਗ ਜੂਰੂਰ ਪ੍ਰਾਈਵੇਟ ਕਰਵਾਈ। ਸਰਕਾਰੀ ਕਾਲਜ ਤਾਂ ਲੱਭਦੇ ਨਹੀਂ। ਬੰਦਾ ਕਿੱਥੇ ਪੜ੍ਹਾ ਲਵੇ ?

ਜਦੋਂ ਇਹ ਨਰਸਿੰਗ ਕਰਦੀ ਸੀ, ਉਦੋਂ ਹਰ ਛੇ ਮਹੀਨੇ ਬਾਅਦ ਨੋਟਾਂ ਦੇ ਬੁਕਾਂ ਦੇ ਬੁਕ ਗੁਰੂ ਨਾਨਕ ਨਰਸਿੰਗ ਇੰਸਟੀਚਿਊਟ ਨੂੰ ਦੇਣੇ ਪੈਂਦੇ ਸਨ। ਨੋਟ ਦੇਣ ਵੇਲੇ ਧਾਰ ਨਿਕਲਦੀ ਸੀ। ਮੇਰੀ ਸਾਰੀ ਉਮਰ ਦੀ ਕਮਾਈ ਜੋਧਿਕਾ ਦੀ ਪੜ੍ਹਾਈ ਦੇ ਲੇਖੇ ਲੱਗ ਗਈ। ਇਕ ਵਾਰ ਛੀਸ ਦੇਣ ਗਏ ਤੋਂ ਰਹਿ ਨਾ ਹੋਇਆ। ਉਨ੍ਹਾਂ ਨੂੰ ਕਹਿ ਦਿੱਤਾ।

“ਆਪਣੀ ਇੰਸਟੀਚਿਊਟ ਦਾ ਨਾਂ ਬਦਲ ਕੇ ਕੌਂਡੇ ਰਾਖਸ਼ ਰੱਖ ਲਓ। ਕਿਉਂ ਸਾਡੇ ਬਾਬੇ ਨਾਨਕ ਦਾ ਨਾਂ ਬਦਨਾਮ ਕਰਨ ਲੱਗੇ ਓ।”

ਬੈਰ... ਹੁਣ ਜੋਧਿਕਾ ਆਪਣੇ ਕੱਪੜੇ ਲੈਣ ਜੋਗੇ ਪੈਸੇ ਕਮਾ ਲੈਂਦੀ ਹੈ। ਜਿਥੇ ਪੜ੍ਹਦੀ ਸੀ, ਉਥੇ ਈ ਨੌਕਰੀ ਮਿਲ ਗਈ। ਨਾਲ-ਨਾਲ ਆਈਲਿਟਸ ਦੇ ਟੈਸਟ ਦੀ ਤਿਆਰੀ ਵੀ ਕਰ ਰਹੀ ਹੈ।

ਚੰਗਾ ਹੋਇਆ ਮੈਂ ਜੌਹਲ ਦਾ ਕਹਿਣਾ ਨਹੀਂ ਮੰਨਿਆ। ਉਹਨੇ ਪੰਜਵੀਂ ਤੱਕ ਪਰਮਵੀਰ ਨੂੰ ਇਥੇ ਇਕ ਪ੍ਰਾਈਵੇਟ ਸਕੂਲ ਵਿਚ ਪੜ੍ਹਾਇਆ। ਫਿਰ ਉਹਦਾ ਸਟੈਂਡਰਡ ਹੋਰ ਵੱਧ ਗਿਆ। ਛੇਵੱਂ ਵਿਚ ਬੇਟੇ ਨੂੰ ਮਾਸੂਰੀ ਦੇ ਇਕ ਕਾਨਵੈਂਟ ਸਕੂਲ ਵਿਚ ਪੜ੍ਹਨ ਲਾ ਦਿੱਤਾ। ਚਲੋ ਮੈਨੂੰ ਤਾਂ ਸਕੂਲਾਂ ਬਾਰੇ ਬਹੁਤਾ ਗਿਆਨ ਨਹੀਂ। ਪਰ ਰੇਵਲ ਸੁੰਹ ਨੇ ਉਥੇ ਨਾ ਪੜ੍ਹਾਉਣ ਦੀ ਸਲਾਹ ਦਿੱਤੀ ਸੀ। ਬਲਦੇਵ ਸਿੰਘ ਜੌਹਲ ਦੀਆਂ ਗਿਸ਼ਤੇਦਾਰੀਆਂ ਅਤੇ ਦੋਸਤੀਆਂ ਅਮੀਰ ਲੋਕਾਂ ਨਾਲ ਹਨ। ਇਹ ਤਾਂ ਬੱਚਾ ਪੈਦਾ ਕਰਨ ਦੇ ਚੱਕਰ ਵਿਚ ਮੇਰੇ ਨਾਲ ਜਾਂ ਰੇਵਲ ਸੁੰਹ ਨਾਲ ਸਾਂਝ ਬਣ ਗਈ। ਵਰਨਾ ਉਹਦਾ ਰਹਿਣ ਸਹਿਣ ਤੇ ਸੋਚਣ ਢੰਗ ਅਮੀਰ ਲੋਕਾਂ ਵਾਲਾ

ਹੈ। ਪਹਾੜ, ਠੰਡੀਆਂ ਬਾਵਾਂ ਤੇ ਚੰਗੀਨੀਆਂ ਉਹਨੂੰ ਚੰਗੀਆਂ ਲੱਗਦੀਆਂ ਹਨ।

ਮਸੂਰੀ ਬੜਾ ਮਨਮੋਹਣਾ ਦ੍ਰਿਸ਼ ਸੀ। ਪਰਮਵੀਰ ਨੂੰ ਮਿਲਣ ਦੇ ਬਹਾਨੇ ਹਰ ਮਹੀਨੇ ਮਸੂਰੀ ਤੁਰੇ ਰਹਿੰਦੇ। ਮੈਨੂੰ ਵੀ ਨਾਲ ਲੈ ਜਾਂਦੇ। ਇਕ ਤੇ ਮੇਰੇ ਕੋਲੋਂ ਕਾਰ ਚਲਾਉਣੀ ਹੁੰਦੀ ਸੀ। ਜੌਹਲ ਪਹਾੜਾਂ ਵਿਚ ਕਾਰ ਚਲਾਉਣ ਤੋਂ ਡਰਦਾ ਹੈ। ਦੂਸਰਾ ਪਰਮਵੀਰ ਨੂੰ ਰਾਈਫਲ ਦੇ ਨਿਸ਼ਾਨੇ ਲਾਉਣੇ ਸਿਖਾਉਣ ਦਾ ਜੁੰਮਾ ਵੀ ਮੇਰਾ ਸੀ। ਮੈਂ ਇਕ ਗੋਲੀ ਨਾਲ ਸ਼ਿਕਾਰ ਕਰ ਲੈਂਦਾ ਸੀ। ਪਰਮਵੀਰ ਦੇ ਹੱਥ ਕੰਬਦੇ ਹੁੰਦੇ ਸਨ। ਰੱਜ ਕੇ ਡਰਪੋਕ ਸੀ। ਅੱਜ ਤੇ 'ਬਹਾਦਰ' ਬਣੀ ਫਿਰਦਾ ਹੋਣਾ।

ਇਹ 'ਬਹਾਦਰੀ' ਪਹਿਲੀ ਵਾਰ ਉਹਨੇ ਨੌਵੀਂ ਜਮਾਤ ਵਿਚ ਦਿਖਾਈ ਸੀ। ਸ਼ਰਾਬ ਪੀ ਕੇ ਸਕੂਲ ਚਲਾ ਗਿਆ ਸੀ। ਛੁੱਟੀ ਹੋਣ ਵੇਲੇ ਆਪਣੇ ਜਮਾਤੀਆਂ ਨਾਲ ਲੜ ਪਿਆ ਸੀ। ਫਿਜੀਕਲ ਵਾਲੇ ਸਰ ਨੇ ਇਨ੍ਹਾਂ ਨੂੰ ਲੜਨ ਤੋਂ ਰੋਕਿਆ ਸੀ। ਪਰਮਵੀਰ ਨੇ ਆਪਣੇ ਸਰ ਦੇ ਥੱਪੜ ਮਾਰ ਦਿੱਤਾ ਸੀ। ਮਾਪਿਆਂ ਦੀ ਪੇਸ਼ੀ ਹੋਈ ਸੀ। ਇਹਨੇ 'ਸੌਂਗੀ' ਮੰਗ ਲਈ ਸੀ ਪਰ ਮਗਰੋਂ ਇਹਦੇ ਕਾਰਨਾਮੇ ਵੱਧ ਗਏ ਸਨ।

ਇਹ ਚਾਰ-ਪੰਜ ਮੁੰਡੇ ਸਨ। ਪਹਾੜੀ ਪਿੰਡਾਂ ਵਿਚ ਨਿਕਲ ਜਾਂਦੇ। ਨਸੇ ਵਿਚ ਪੁਤ ਹੋਇਆਂ ਨੇ ਖਰੂਦ ਕਰਨਾ। ਪਹਾੜੀਆਂ ਨੂੰ ਕੁੱਟ ਆਉਣਾ। ਇਕ ਵਾਗੀ ਉਹਨਾਂ ਇਹ ਬੰਨ੍ਹ ਲਏ ਸਨ। ਖੂਬ ਕੁਟਾਪਾ ਕੀਤਾ ਸੀ। ਇਨ੍ਹਾਂ ਦੀ ਜੁੰਡਲੀ ਵਿਚ ਦੋ ਅਮੀਰਜਾਦੇ ਉਨ੍ਹਾਂ ਪਿੰਡਾਂ ਦੇ ਹੀ ਸਨ। ਉਹਨਾਂ ਨੇ ਇਨ੍ਹਾਂ ਨੂੰ ਛੁਡਾ ਲਿਆ ਸੀ। ਸਕੂਲ ਬਹਰ ਪੁੱਜਣ ਨਹੀਂ ਦਿੱਤੀ ਸੀ। ਹੁਣ ਜਦੋਂ ਇਹਨੂੰ ਸਮੈਕ ਨਹੀਂ ਮਿਲਦੀ। ਇਹ ਭੰਗ ਪੀਣ ਲੱਗ ਪੈਂਦਾ ਹੈ। ਭੰਗ ਪੀ ਕੇ ਫਿਰ ਆਪਣੇ ਦੋਸਤਾਂ ਮਿਤਰਾਂ ਨੂੰ ਇਹੋ ਜਿਹੇ ਕਾਰਨਾਮੇ ਸੁਣਾਉਂਦਾ ਹੈ।

ਦੂਜੀ ਵਾਰ ਫੇਰ ਜੌਹਲ ਸਾਹਿਬ ਨੂੰ ਸਕੂਲ ਪੁੱਜਣ ਦਾ ਸੁਨੇਹਾ ਮਿਲਿਆ ਸੀ।

ਪਰਮਵੀਰ ਨੇ ਫੇਸਬੁੱਕ 'ਤੇ ਪ੍ਰਿਸੀਪਲ ਦਾ ਅਕਾਊਂਟ ਖੋਲ੍ਹਿਆ ਹੋਇਆ ਸੀ। ਉਨ੍ਹਾਂ ਦੀ ਫੋਟੋ ਲਾ ਕੇ ਪੂਰੀ ਜਾਣਕਾਰੀ ਦਿੱਤੀ ਸੀ। ਪ੍ਰਿਸੀਪਲ ਵਲੋਂ ਐਲਾਨ ਕੀਤਾ ਕਿ ਵਿਦਿਆਰਥੀ ਆਪਣੀਆਂ ਸਮੱਸਿਆਵਾਂ ਫੇਸਬੁੱਕ 'ਤੇ ਵੀ ਸਾਂਝੀਆਂ ਕਰ ਸਕਦੇ ਹਨ। ਪਹਿਲਾਂ ਪਹਿਲ ਤਾਂ ਪਰਮਵੀਰ ਨੇ ਵਿਦਿਆਰਥੀਆਂ ਦੀਆਂ ਜਾਇਜ਼ ਸਮੱਸਿਆਵਾਂ ਪਾਈਆਂ ਤੇ ਪ੍ਰਿਸੀਪਲ ਵਲੋਂ ਉਨ੍ਹਾਂ ਦੇ ਜਵਾਬ ਵੀ ਠੀਕ ਦਿੱਤੇ। ਫਿਰ ਉਹਨੇ ਸਵਾਲ ਵੀ ਪੁੱਠੇ ਤੇ ਜਵਾਬ ਵੀ ਪੁੱਠੇ ਦੇਣੇ ਸ਼ੁਰੂ ਕਰ ਦਿੱਤੇ।

ਮਸਲਨ :

ਸਵਾਲ : ਸਰ, ਮੇਰੇ ਨਾਲ ਕਿਸੇ ਕੁੜੀ ਦੀ ਗੱਲਬਾਤ ਕਰਵਾ ਦਿਓ।

ਜਵਾਬ : ਮੈਂ ਤਾਂ ਆਪ ਕੁੜੀ ਦੀ ਭਾਲ ਵਿਚ ਹਾਂ।

ਪਰਮਵੀਰ ਨੇ ਬਹੁਤ ਸਾਰੀਆਂ ਬੰਗਸ ਆਈਡੀਆਂ ਬਣਾਈਆਂ ਹੋਈਆਂ ਸਨ। ਉਹ ਉਨ੍ਹਾਂ ਦੀ ਵਰਤੋਂ ਕਰਦਾ। ਹਰ ਰੋਜ਼ ਕੋਈ ਨਾ ਕੋਈ ਧਮਾਕੇ ਵਾਲਾ

ਕੰਮ ਕੀਤਾ ਹੁੰਦਾ। ਸਕੂਲ ਦੇ ਕੰਪਿਊਟਰ ਟੀਚਰ ਨੇ ਜਿਉਂ ਹੀ ਫੇਸਬੁੱਕ 'ਤੇ ਪੜ੍ਹਨਾ ਸ਼ੁਰੂ ਕੀਤਾ। ਉਹ ਪ੍ਰਿਸੀਪਲ ਸਾਹਿਬ ਦੇ ਜਵਾਬ ਸੁਣਕੇ ਹੈਰਾਨ ਹੋਣ ਲੱਗਾ। ਇਕ ਦਿਨ ਉਹ ਪ੍ਰਿਸੀਪਲ ਕੋਲ ਗਿਆ।

“ਸਰ, ਇਹ ਤੁਸੀਂ ਫੇਸਬੁੱਕ 'ਤੇ ਕੀ ਕਰਦੇ ਰਹਿੰਦੇ ਓ?”

ਪ੍ਰਿਸੀਪਲ ਨੂੰ ਪਹਿਲਾਂ ਤਾਂ ਗੱਲ ਨਾ ਸਮਝ ਲੱਗੀ। ਜਦੋਂ ਕੰਪਿਊਟਰ ਟੀਚਰ ਨੇ ਉਨ੍ਹਾਂ ਨੂੰ ਕੰਪਿਊਟਰ ਮੋਹਰੇ ਬਿਠਾਇਆ। ਉਹ ਪੜ੍ਹ ਕੇ ਹੱਕੇ-ਬੱਕੇ ਰਹਿ ਗਏ। ਉਨ੍ਹਾਂ ਦੇ ਹੱਥ ਕੰਬਣ ਲੱਗੇ। ਸਿਰ ਚਕਰਾਉਣ ਲੱਗਾ। ਉਨ੍ਹਾਂ ਪੁਲੀਸ ਕੋਲ ਸ਼ਿਕਾਇਤ ਕਰ ਦਿੱਤੀ। ਪੁਲੀਸ ਵਿਭਾਗ ਨੇ ਦੋਸ਼ੀ ਪਰਮਵੀਰ ਨੂੰ ਪਾਇਆ। ਮੈਂ ਤੇ ਜੌਹਲ ਅਗਲੇ ਦਿਨ ਸਕੂਲ ਪੁੱਜੇ। ਸਾਰੀ ਗੱਲਬਾਤ ਸੁਣ ਕੇ ਜੌਹਲ ਨੂੰ ਸੁੱਝੇ ਕੁਝ ਨਾ। ਪ੍ਰਿਸੀਪਲ ਪੁਲੀਸ ਕੇਸ ਪਵਾਉਣ 'ਤੇ ਤੁਲਿਆ ਹੋਇਆ ਸੀ। ਸਜ਼ਾ ਮਿਲਣ ਦੇ ਹੱਕ ਵਿਚ ਸੀ। ਬਲਦੇਵ ਸਿੰਘ ਉਹਦੇ ਪੈਰਾਂ ਵਿਚ ਬੈਠ ਗਿਆ ਸੀ। ਉਹ ਉਦੋਂ ਉਠਿਆ ਸੀ, ਜਦੋਂ ਪ੍ਰਿਸੀਪਲ ਨੇ ਪਰਮਵੀਰ ਨੂੰ ਮਾਫ਼ ਕਰ ਦਿੱਤਾ ਸੀ।

ਪਰਮਵੀਰ ਨੂੰ ਲੈ ਕੇ ਅਸੀਂ ਪਿੰਡ ਆ ਗਏ ਸੀ। ਅਸੀਂ ਦੋਨੋਂ ਉਹਨੂੰ ਸਮਝਾਉਣ 'ਤੇ ਲੱਗੇ ਹੋਏ ਸਾਂ। ਉਹਦੀਆਂ ਅੱਖਾਂ ਸਾਡੇ ਵੱਲ ਸਨ ਪਰ ਧਿਆਨ ਕਿਧਰੇ ਹੋਰ ਸੀ। ਜਿਵੇਂ ਹੋਸ਼ ਵਿਚ ਹੀ ਨਾ ਹੋਵੇ। ਸਮੈਕ ਨੇ ਭੰਨਿਆ ਪਿਆ ਸੀ। ਚਿਹਰੇ 'ਤੇ ਕੋਈ ਰੌਣਕ ਨਹੀਂ ਸੀ। ਉੱਜ਼ਵਿਆ-ਉੱਜ਼ਵਿਆ ਪਿਆ ਸੀ। ਇਹਦੀ ਮਾਂ ਦਵਿੰਦਰ ਤਾਂ ਪੁੱਤ ਦੀ ਸ਼ਕਲ ਦੇਖ ਕੇ ਭੁੱਬੀਂ ਰੋ ਪਈ ਸੀ।

ਉਨ੍ਹਾਂ ਦਿਨਾਂ ਵਿਚ ਪਰਮਵੀਰ ਦੇ ਮਾਮੇ ਦੇ ਮੁੰਡੇ ਦਾ ਵਿਆਹ ਸੀ। ਸਾਰੀ ਰਾਤ ਦਾਰੂ ਪੀ ਕੇ ਮੁੰਡੇ ਨੱਚਦੇ ਰਹੇ। ਸਵੇਰੇ ਬਰਾਤ ਤੁਰਨ ਲੱਗੀ। ਪਰਮਵੀਰ ਨੂੰ ਪਤਾ ਨਹੀਂ ਕੀ ਹੋ ਗਿਆ ਸੀ। ਸ਼ੈਦਾਈਆਂ ਵਾਂਗ ਕਰਨ ਲੱਗ ਪਿਆ ਸੀ। ਸਵੇਰੇ ਉੱਠਕੇ ਪਤਾ ਨਹੀਂ ਕੀ ਖਾ ਲਿਆ ਸੀ। ਕਈ ਓਹੜ-ਪੋਹੜ ਕੀਤੇ। ਪਿੰਡ ਵਾਲਾ ਡਾਕਟਰ ਟੀਕਾ ਵੀ ਲਾ ਗਿਆ ਸੀ। ਉਹਨੂੰ ਕੋਈ ਫਰਕ ਨਹੀਂ ਸੀ ਪਿਆ। ਦੋ ਘੰਟੇ ਲੇਟ ਬਰਾਤ ਤੁਰੀ ਸੀ। ਇਹ ਪੈਲੇਸ ਪਹੁੰਚ ਕੇ ਵੀ ਸਵੇਰ ਵਾਂਗ ਕਰੀ ਜਾਵੇ। ਇਹ ਤੋਂ ਪੜ੍ਹ ਨਾ ਹੋਵੇ। ਕਦੇ ਕਿਸੇ ਨੂੰ ਜੱਫੀ ਪਾ ਲਿਆ ਕਰੇ, ਕਦੇ ਕਿਸੇ ਹੋਰ ਨੂੰ। ਝੂਲਦਾ ਫਿਰੋ।

“ਓਏ, ਮੈਂ ਤੈਨੂੰ ਮਾਰ ਦੇਣਾ। ਮੈਨੂੰ ਅਫੀਮ ਲਿਆ ਕੇ ਦੇ।” ਇਹ ਆਹੀ ਦੋ ਲਾਈਨਾਂ ਬੋਲੀ ਜਾਵੇ।

ਇਹਨੂੰ ਹੋਸ਼ ਕੋਈ ਨਹੀਂ ਸੀ। ਵਿਆਹ ਨਾ ਪ੍ਰਭਾਵਤ ਹੋਵੇ। ਇਹ ਸੋਚ ਕੇ ਅਸੀਂ ਇਹਨੂੰ ਹਸਪਤਾਲ ਦਾਖਲ ਕਰਵਾ ਦਿੱਤਾ ਸੀ। ਇਹ ਦੋ ਦਿਨ ਹਸਪਤਾਲ ਵਿਚ ਕਮਲੀਆਂ ਮਾਰਦਾ ਰਿਹਾ। ਡਾਕਟਰ ਇਹ ਪਤਾ ਨਹੀਂ ਸੀ ਲਾ ਸਕੇ ਕਿ ਇਹਨੇ ਕਿਹੜਾ ਨਸ਼ਾ ਕੀਤਾ ਹੋਇਆ ਸੀ। ਮਾਸੂਰੀ ਤਕੜੇ ਘਰਾਂ ਦੇ ਕਾਕੇ ਕਾਕੀਆਂ ਪੜ੍ਹਦੇ ਸਨ। ਉਥੇ ਮਾਹੌਲ ਵਿਗੜਿਆ ਹੋਇਆ ਸੀ। ਮਾਪਿਆਂ ਦੀਆਂ ਅੱਖਾਂ ਤੋਂ ਦੂਰ ਰਹੇ ਕਈ ਬੱਚੇ ਵਿਗੜ ਵੀ ਤਾਂ ਜਾਂਦੇ ਹਨ। ਇਹ ਨਸੇ

ਤੇ ਰੰਡੀਬਾਜ਼ੀ ਦਾ ਆਦੀ ਉਥੋਂ ਹੀ ਹੋਇਆ। ਜਦੋਂ ਇਹਨੂੰ ਚੰਡੀਗੜ੍ਹ ਦੇ ਕਾਲਜ ਪੜ੍ਹਨ ਲਾਇਆ, ਉਦੋਂ ਨੇਤਾ ਜੀ ਨੇ ਕਿਹਾ ਵੀ।

“ਬਲਦੇਵ, ਮੁੰਡਾ ਹੱਥਾਂ ਨਿਕਲਣ ਲੱਗਾ। ਕੋਲ ਰੱਖ ਕੇ ਪੜਾਓ। ਸ਼ਾਇਦ ਸੰਭਾਲ ਹੋ ਜਾਵੇ।”

ਸਾਲ ਪਹਿਲੀ ਗੱਲ ਹੋਣੀ ਹੈ। ਮੈਂ ਤੇ ਜਸਪਾਲ ਨੂਰਪੁਰ ਗਏ ਹੋਏ ਸਾਂ। ਰਾਤ ਨੂੰ ਨੌ ਕੁ ਵਜੇ ਗੱਡੀ ਦੇ ਹੌਰਨ ਵੱਜਣੇ ਸ਼ੁਰੂ ਹੋ ਗਏ। ਨੌਕਰ ਨੇ ਗੇਟ ਖੋਲ੍ਹਿ ਦਿੱਤਾ ਸੀ। ਪਰਮਵੀਰ ਵਲੋਂ ਹੌਰਨ ਵਜਾਉਣੇ ਜਾਗੀ ਰਹੇ। ਕੋਈ ਬਾਹਰ ਨਾ ਗਿਆ। ਉਹ ਗੁਸੇ ਵਿੱਚ ਦਗੜ-ਦਗੜ ਕਰਦਾ ਅੰਦਰ ਆਇਆ। ਜੌਹਲ ਨਾਲ ਧੱਕਾ ਮੁੱਕੀ ਹੋ ਗਿਆ। ਬਲਦੇਵ ਦੀ ਪੱਗ ਲੱਥ ਗਈ। ਮੈਨੂੰ ਲੱਗਾ ਉਹਦੇ ਨਾਲ ਦੋ ਹੱਥ ਕਰਨੇ ਪੈਣੇ ਹਨ। ਮੈਂ ਆਪਣੀ ਪੱਗ ਆਪੇ ਲਾਹ ਕੇ ਬੈਂਡ 'ਤੇ ਰੱਖ ਲਈ। ਉਹ ਕਿਤੇ ਮਹਿਫਲ ਸਜਾ ਕੇ ਬੈਠੇ ਸਨ। ਪੈਸੇ ਮੁੱਕ ਗਏ ਸੀ। ਉਹ ਲੈਣ ਆਇਆ ਸੀ। ਜੌਹਲ ਪੈਸੇ ਦੇ ਨਹੀਂ ਸੀ ਰਿਹਾ। ਉਹ ਕਹਿ ਰਿਹਾ ਸੀ।

“ਨਸ਼ਿਆਂ ਨਾਲ ਤਾਂ ਕੁੱਲਾਂ ਛੁੱਬ ਜਾਂਦੀਆਂ ਨੇ।”

ਪਰਮਵੀਰ ਨੇ ਆਪਣੇ ਡੈਡੀ ਦੇ ਜੂੜੇ ਨੂੰ ਹੱਥ ਪਾ ਲਿਆ ਸੀ। ਮੈਂ ਆਪਣੇ ਰੰਗ ਵਿੱਚ ਆਉਣ ਲੱਗਾ ਸੀ। ਦਵਿੰਦਰ ਕੌਰ ਨੇ ਮੌਕਾ ਸਾਂਭ ਲਿਆ ਸੀ। ਨੋਟ ਉਹਦੇ ਮੱਥੇ ਮਾਰੇ ਸੀ। ਉਹ ਉਸੇ ਵੇਲੇ ਹਵਾ ਹੋ ਗਿਆ ਸੀ। ਅਸੀਂ ਅੱਧੀ ਰਾਤ ਤੱਕ ਉਡੀਕਦੇ ਰਹੇ। ਉਹ ਨਾ ਆਇਆ।

“ਅੱਜ ਤਾਂ ਮਰਨ ਮਰਾਣ ਤੇ ਉਤਰਿਆ ਹੋਇਆ।” ਜੌਹਲ ਫੋਨ 'ਤੇ ਦਸ ਰਿਹਾ ਸੀ। ਕਿਤੇ ਸਾਡੇ ਨੂਰਪੁਰ ਪੁੱਜਦਿਆਂ ਤੱਕ ਜਾਹ ਜਾਂਦੀ ਨਾ ਕਰ ਦਏ। ਉਂਝ ਤਾਂ ਰੇਵਲ ਸੁੰਹ ਜੀਪ ਭਜਾਈ ਜਾਂਦਾ ਹੈ।

ਹੁਣ ਕੀਹਦਾ ਫੋਨ ਆ ਗਿਆ। “... ਕੁੜੀਏ ਤੂੰ ਅਜੇ ਸੁੱਤੀ ਨਹੀਂ। ਬਈ ਤੂੰ ਅਰਾਮ ਨਾਲ ਪੈ ਜਾਹ।” ... ਮੈਂ ਜੋਧਿਕਾ ਨੂੰ ਝਿੜਕ ਕੇ ਫੋਨ ਬੰਦ ਕੀਤਾ ਹੈ। ਇਹ ਬੱਚੇ ਨਵੀਆਂ ਵਰੈਟੀਆਂ ਜੰਮ ਪਏ। ਤਿੰਨ ਕੁ ਸਾਲ ਪਹਿਲਾਂ ਦੀ ਗੱਲ ਏ। ਨੇਤਾ ਜੀ ਨੇ ਪਿੰਡ ਦੇ ਪਤਵੰਤੇ ਸੱਜਣਾਂ ਨੂੰ ਲੈ ਕੇ ਕੁੜੀਆਂ ਦੀ ਲੋਹੜੀ ਪੁਆਈ। ਉਸ ਦਿਨ ਨਾਟਕ ਸਮਾਗਮ ਵੀ ਕਰਵਾਇਆ। ਇਕ ਨਾਟਕ ਧੀਆਂ ਨੂੰ ਬਚਾਉਣ ਦਾ ਹੋਕਾ ਦਿੰਦਾ ਸੀ। ਅਗਲੇ ਦਿਨ ਰੇਵਲ ਸੁੰਹ ਘਰ ਆਇਆ ਤਾਂ ਜੋਧਿਕਾ ਕਹਿਣ ਲੱਗੀ।

“ਤਾਇਆ ਜੀ, ਤੁਹਾਡੇ ਲੋਕਾਂ ਤੋਂ, ਸਮਾਜ ਸੇਵੀ ਸੰਸਥਾਵਾਂ ਜਾਂ ਸਰਕਾਰਾਂ ਤੋਂ ਭਰੂਣ ਹੱਤਿਆ ਰੋਕ ਨਹੀਂ ਹੋਣੀ। ਭਰੂਣ ਹੱਤਿਆ ਤਾਂ ਕੁੜੀਆਂ ਆਪ ਰੋਕ ਰਹੀਆਂ ਹਨ। ਪੜ੍ਹ ਲਿਖ ਕੇ, ਮੁੰਡਿਆਂ ਨੂੰ ਪਛਾੜ ਕੇ ਤੇ ਕੰਮੀਂ ਕਾਰੀਂ ਲੱਗ ਕੇ।” ਇਹਨੇ ਬੜਾ ਲੰਬਾ ਚੌੜਾ ਭਾਸ਼ਣ ਦਿੱਤਾ।

ਇਹ ਉਸ ਦਿਨ ਗੱਲਾਂ ਬੜੀਆਂ ਬੜੀਆਂ ਕਰੇ। ਮੈਨੂੰ ਚੰਗੀਆਂ ਵੀ ਲੱਗੀਆਂ। ਇਹਦੀ ਮੰਮੀ ਖਿੱਚੇ। ਅਥੇ ਕੁੜੀਆਂ ਨੂੰ ਬਹੁਤੀ ਜੁਬਾਨ ਨਹੀਂ ਚਲਾਉਣੀ

ਚਾਹੀਦੀ।

ਜੋਧਿਕਾ ਤੋਂ ਮੋਹਰੇ ਲੰਬੜਾਂ ਦੀ ਸਿਮਰਨ ਪੜ੍ਹਦੀ ਸੀ। ਉਨ੍ਹਾਂ ਦੇ ਸਾਹਮਣੇ ਦਲੀਪੇ ਦਾ ਘਰ ਸੀ। ਉਹਦਾ ਮੁੰਡਾ ਤੇ ਸਿਮਰਨ ਘਰੋਂ ਭੱਜ ਗਏ। ਹਾਈ ਕੋਰਟ ਜਾ ਕੇ ਵਿਆਹ ਕਰਵਾ ਲਿਆ। ਫਿਰ ਜੱਜ ਨੂੰ ਅਰਜ਼ੀ ਦੇ ਕੇ ਸਿਮਰਨ ਕਹਿਣ ਲੱਗੀ।

“ਜੱਜ ਸਾਹਿਬ, ਮੈਨੂੰ ਤੇ ਮੇਰੇ ਪਤੀ ਨੂੰ ਮੇਰੇ ਘਰਦਿਆਂ ਨੇ ਮਾਰ ਦੇਣਾ। ਸਾਨੂੰ ਸੁਰੱਖਿਆ ਮੁਹੱਈਆ ਕਰੋ।”

“ਜੇ ਮੈਨੂੰ ਪਤਾ ਹੁੰਦਾ। ਇਹਨੇ ਇਹ ਚੱਜ ਕਰਨੇ ਆ। ਮੈਂ ਜੰਮਣ ਤੋਂ ਪਹਿਲਾਂ ਹੀ ਮਾਰ ਦੇਣੀ ਸੀ।” ਸਿਮਰਨ ਦੀ ਮੰਮੀ ਰੌਂਦੀ ਕੁਰਲਾਉਂਦੀ ਕਹੀ ਜਾਵੇ।

ਪਰ ਜੋਧਿਕਾ ਕਰੇ ਸਹੇ ਨੂੰ ਲੱਤਾਂ ਤਿੰਨ ਹਨ। ਚੌਬੀ ਹੈਈ ਨਹੀਂ। ਰੇਵਲ ਸੁੰਹ ਵੀ ਇਹਨੂੰ ਹੱਲਾਸ਼ੇਰੀ ਦੇਈ ਜਾਵੇ। ਉਹ ਕਰੇ ਕੁੜੀ ਨੂੰ ਸਟੇਜ 'ਤੇ ਬੁਲਾਉਣਾ ਚਾਹੀਦਾ ਸੀ। ਥੋੜ੍ਹੇ ਦਿਨਾਂ ਬਾਅਦ ਇਸ ਕੁੜੀ ਨੇ ਵੀ ਖੇਹ ਕਰ ਦਿੱਤੀ। ਇਹਨੇ ਘਰ ਵਿਚ ਐਲਾਨ ਕਰ ਮਾਰਿਆ ਕਿ ਗਾਇਕ ਪ੍ਰੀਤ ਅਰਮਾਨ ਨਾਲ ਵਿਆਹ ਕਰਵਾਉਣਾ। ਉਦੋਂ ਇਹਨੂੰ ਨੌਕਰੀ ਮਿਲੀ ਨੂੰ ਤਿੰਨ-ਚਾਰ ਮਹੀਨੇ ਹੋਏ ਸੀ। ਉਸ ਗਾਇਕ ਦੀਆਂ ਗੱਲਾਂ ਵਿਚ ਆ ਗਈ। ਮੈਂ ਇਹਦੇ ਕਹਿਣ 'ਤੇ ਉਹਨੂੰ ਦੇਖਣ ਚਲਾ ਗਿਆ। ਬੱਸ ਸਟੈਂਡ ਦੇ ਸਾਹਮਣੇ ਗਾਇਕਾਂ ਦੇ ਦਫ਼ਤਰ ਸਨ।

ਮੈਂ ਚੁਬਾਰੇ ਦੀਆਂ ਪੌੜੀਆਂ ਚੜ੍ਹ ਕੇ ਅੰਦਰ ਵੜਿਆ ਤਾਂ ਉਹ ਹਰਮੌਨੀਅਮ ਨਾਲ ਰਿਆਜ਼ ਕਰ ਰਿਹਾ ਸੀ। ਸਿਰ ਦੇ ਲੰਬੇ-ਲੰਬੇ ਵਾਲ੍ਹ ਦੋਹਰੇ ਅਰਬਾਂ ਵਾਲੇ ਗੀਤ ਦੇ ਬੋਲਾਂ 'ਤੇ ਛੰਡ ਰਿਹਾ ਸੀ। ਉਹਨੇ ਕੰਨਾਂ ਵਿੱਚ ਜੋ ਖੇਹ ਸੁਆਹ ਜਿਹਾ ਪਾਇਆ ਹੋਇਆ ਸੀ, ਦੇਖ ਕੇ ਕਚਿਆਣ ਆਈ। ਠੋਡੀ 'ਤੇ ਚਾਰ ਕੁ ਵਾਲ ਬੜੇ ਭੈੜੇ ਲੱਗੇ। ਕਲਮਾਂ ਤੇ ਭਰਵੱਟੇ ਵਿਗੜੇ ਹੋਏ ਗੋਰਿਆਂ ਦੇ ਲੱਗੇ। ਮੈਂ ਇਹ ਸਾਰਾ ਕੁਝ ਦੇਖ ਕੇ ਸੜ ਬੁਝ ਗਿਆ ਸੀ। ਪਤਾ ਨ੍ਹੀਂ ਇੰਦਾਂ ਦੇ ਗਾਇਕਾਂ ਨੇ ਪੰਜਾਬ ਵਿਚ ਕਿੰਨੇ ਪਰਮਵੀਰ ਤੇ ਜੋਧਿਕਾ ਪੈਦਾ ਕਰਨੇ ਹਨ। ਮੈਂ ਘਰੋਂ ਤੁਰਨ ਵੇਲੇ ਜੋਧਿਕਾ ਨੂੰ ਕਿਹਾ ਸੀ।

“ਮੁੰਡੇ ਦੀ ਚੱਜ ਦੀ ਸ਼ਕਲ ਸੂਰਤ ਹੋਣੀ ਚਾਹੀਦੀ ਹੈ। ਦੇਖਣ ਨੂੰ ਆਮ ਬੰਦਿਆਂ ਵਰਗਾ ਲੱਗੇ। ਤੈਨੂੰ ਰੋਟੀ ਦੇਣ ਜੋਗਾ ਹੋਵੇ। ਫੁਕਰੇ ਬੰਦੇ ਮੈਨੂੰ ਪਸੰਦ ਨਈਂ।”

ਪ੍ਰੀਤ ਅਰਮਾਨ ਨੂੰ ਦੇਖ ਕੇ ਤਾਂ ਮੇਰਾ ਸਿਰ ਘੁੰਮਣ ਲੱਗ ਪਿਆ ਸੀ। ਮੇਰੀ ਪਿਆਰੀ ਧੀ ਇਹੋ ਜਿਹੇ ਬੰਦੇ ਨਾਲ ਜੀਵਨ ਬਸਰ ਕਰੇਗੀ? ਮੈਨੂੰ ਆਪਣੀ ਧੀ ਦੀ ਪਸੰਦ ਤੇ ਹੈਰਾਨੀ ਵੀ ਹੋਈ ਤੇ ਗੁੱਸਾ ਵੀ ਆਇਆ।

ਮੈਂ ਮਸੀਂ ਪੌੜੀ ਉਤਰਿਆ ਸੀ। ਘਰ ਆ ਕੇ ਮੈਂ ਸਾਫ਼ ਨਾਂਹ ਕਰ ਦਿੱਤੀ ਸੀ। ਬੱਸ ਫਿਰ ਕੀ ਸੀ? ਇਸ ਕੁੜੀ ਨੇ ਘਰ ਵਿੱਚ ਭੂਚਾਲ ਲੈ ਆਂਦਾ। ਕਹੇ ਵਿਆਹ ਕਰਵਾਉਣਾ ਤਾਂ ਪ੍ਰੀਤ ਅਰਮਾਨ ਨਾਲ ਕਰਵਾਉਣਾ, ਨਹੀਂ ਤਾਂ ਮਰਨਾ।

ਮੰਜੂਰ। ਸਾਡੀ ਤਾਂ ਇਹ ਇਕ ਨਾ ਸੁਣੋ। ਦੋ-ਤਿੰਨ ਸਾਲ ਘਰ ਵਿੱਚ ਕਲੇਸ਼ ਪਿਆ ਰਿਹਾ। ਪਹਿਲੀ ਵਾਰ ਇਸ ਕੁੜੀ ਨੇ ਉਦੋਂ ਹੰਗਾਮਾ ਕੀਤਾ ਸੀ, ਜਦੋਂ ਮੈਂ ਇਹਨੂੰ ਸਿਰ ਦੇ ਵਾਲ ਕਟਵਾਉਣ ਤੋਂ ਵਰਜਿਆ ਸੀ। ਉਨ੍ਹਾਂ ਦਿਨਾਂ ਵਿਚ ਇਹ ਨਰਸਿੰਗ ਕਰਨ ਲੱਗੀ ਸੀ। ਨੇਤਾ ਜੀ ਕਹਿਣ ਲੱਗੇ,

“ਚੱਲ ਛੱਡ, ਕੁਲਵਿੰਦਰ ਸਿਆਂ। ਨਿਆਣੀ ਦੀ ਚਾਰ ਦਿਨ ਦੀ ਰੀਝ ਅੈ। ਪੂਰੀ ਕਰਕੇ ਵਾਲੁ ਦੁਬਾਰਾ ਰੱਖ ਲਏਗੀ”

ਰੇਵਲ ਸੁੰਹ ਦਾ ਹਰਮਨ ਜਦੋਂ ਦਾ ਮੁੱਕਿਆ। ਇਹ ਬੱਚਿਆਂ ਪ੍ਰਤੀ ਥੋੜ੍ਹਾ ਢੈਲਾ ਪੈ ਗਿਆ। ਇਹਦਾ ਹਰਮਨ ਮੋਟਰ 'ਤੇ ਪਿਆ ਰਹਿ ਗਿਆ ਸੀ। ਇਨ੍ਹਾਂ ਲਈ ਤਾਂ ਉਹਦੀ ਮੌਤ ਰਹੱਸ ਸੀ ਪਰ ਲੋਕ ਕਹਿੰਦੇ ਸਨ :-

“ਰੇਵਲ ਸੁੰਹ ਨੇ ਸਾਰੀ ਉਮਰ ਯੂਨੀਅਨਾਂ ਵਿਚ ਕੱਚ ਦਿੱਤੀ। ਘਰ ਬੱਚਿਆਂ ਤੇ ਵਾਈਫ਼ ਨੂੰ ਟਾਇਮ ਨਈਂ ਦਿੱਤਾ। ਮੁੰਡੇ ਵਿਗੜ ਗਏ। ਵੱਧ ਭੋਜ ਨੇ ਹਰਮਨ ਦੀ ਜਾਨ ਲੈ ਲਈ। ਨਸੇ ਜੂ ਕਰਦੇ ਸੀ। ਵੱਡੇ ਦਾ ਵੀ ਏਹੀ ਹਸ਼ਰ ਹੋਣਾ ਸੀ। ਜੇ ਇਹ ਉਹਨੂੰ ਵਿਦੇਸ਼ ਨਾ ਭੇਜਦਾ।”

ਜੋਧਿਕਾ ਵਾਲੇ ਮਸਲੇ 'ਤੇ ਵੀ ਨੇਤਾ ਜੀ ਵਿਆਹ ਕਰਨ ਦੇ ਹੱਕ ਵਿਚ ਸਨ। ਮੈਂ ਨਹੀਂ ਸੀ ਮੰਨਿਆ। ਭਾਵੇਂ ਮੈਂ ਦਿਲ ਦੀ ਬਿਮਾਰੀ ਲਾ ਲਈ ਸੀ। ਜਦੋਂ ਇਹ ਮਸਲਾ ਸਿਖਰ 'ਤੇ ਪੁੱਜਾ। ਮੈਂ ਹਾਈਪਰ ਟੈਨਸ਼ਨ ਦਾ ਮਰੀਜ਼ ਹੋ ਗਿਆ। ਮੈਨੂੰ ਹਸਪਤਾਲ ਦਾਖਲ ਕਰਵਾ ਦਿੱਤਾ ਗਿਆ। ਬਲੱਡ ਪ੍ਰੈਸ਼ਰ ਕੰਟਰੋਲ ਹੀ ਨਹੀਂ ਸੀ ਹੋ ਰਿਹਾ।

“ਅਸੀਂ ਪਤਾ ਨਈਂ ਕਿਹੜੇ ਦੈਰਮਾਂ ਨਾਲ ਤੈਨੂੰ ਪਾਲਿਆ, ਕੁਲੱਛਣੀਏ। ਤੂੰ ਸਾਡੇ ਤੋਂ ਜੀਵਨ ਖੋਹ ਰਹੀ ਏ। ਤੇਰਾ ਡੈਡੀ ਪਤਾ ਨਈਂ ਕਿਹੜੇ ਵੇਲੇ ਸਾਹ ਛੱਡ ਦੇਵੇ। ਆਪਣੇ ਪਿਛੇ ਨੂੰ ਮਰਨੇ ਤੋਂ ਬਚਾਅ ਲੈ।” ਜਸਪਾਲ ਉਹਦੇ ਅੱਗੇ ਹੱਥ ਜੋੜ ਕੇ ਧਾਹੀਂ ਰੋ ਪਈ ਸੀ।

ਮੈਨੂੰ ਸਾਹ ਆਉਣੇ ਅੱਖੇ ਹੋ ਗਏ ਸਨ। ਫਿਰ ਪਤਾ ਨ੍ਹੀਂ ਇਹਦੇ ਮਨ ਚ ਕੀ ਆਈ। ਮਾਂ ਦੇ ਕੀਰਨੇ ਸੁਣ ਕੇ ਪਿੱਘਲ ਗਈ ਜਾਂ ਮੇਰੀ ਵਿਗੜਦੀ ਹਾਲਤ ਦੇਖ ਕੇ। ਉਸੇ ਵੇਲੇ ਬੈੱਡ 'ਤੇ ਮੇਰੇ ਨਾਲ ਲਿਪਟ ਗਈ। ਬਹੁਤ ਰੋਈ। ਮੈਂ ਵੀ ਪਿਛਲੇ ਤਿੰਨ ਸਾਲ ਦਾ ਗੁੱਸਾ ਥੁੱਕ ਦਿੱਤਾ ਸੀ। ...ਤੇ ਘਰ ਮੁੜ ਆਇਆ ਸੀ। ਮੈਂ ਤੇ ਗੋਲੀ ਖਾ ਕੇ ਸੈਟ ਹੋ ਜਾਂਦਾ ਹਾਂ ਤੇ ਇਹ ਵਿਚਾਰਾ ਜੱਹਲ...।

ਰੇਵਲ ਸੁੰਹ ਨੇ ਜੱਹਲ ਦੀ ਕੋਠੀ ਅੱਗੇ ਜੀਪ ਖੜ੍ਹੀ ਕੀਤੀ ਹੈ। ਅੰਦਰ ਪਰਮਵੀਰ ਖੌਰੂ ਪਾ ਰਿਹਾ ਏ। ਹੱਥ ਵਿਚ ਕਿਰਪਾਨ ਏ।

“ਓਏ ਬੁਚਿਓ, ਅੱਜ ਤੁਹਾਨੂੰ ਮਾਰਨਾ ਈ ਮਾਰਨਾ ਆ। ਮੇਰੀ ਜ਼ਿੰਦਗੀ ਬਰਬਾਦ ਕਰਨ ਵਾਲਿਓ ਬਾਹਰ ਨਿਕਲੋ। ਤੁਹਾਨੂੰ ਕੋਈ ਨਈਂ ਬਚਾਅ ਸਕਦਾ। ਉਹ ਦੂਆ...ਤਾ।”

ਰੇਵਲ ਸੁੰਹ ਨੇ ਸਾਰੀ ਸਥਿਤੀ ਦਾ ਜਾਇਜ਼ਾ ਲਿਆ ਹੈ। ਅਸੀਂ ਬਗਲ

ਵਾਲੀ ਕੰਧ ਟੱਪ ਕੇ ਅੰਦਰ ਜਾ ਵੜੇ ਹਾਂ। ਪਰਮਵੀਰ ਭੱਜ ਕੇ ਦੂਜੀ ਮੰਜ਼ਿਲ 'ਤੇ ਚਲਾ ਗਿਆ ਹੈ। ਅਸੀਂ ਇਹਨੂੰ ਕਾਬੂ ਕਰਨ ਬਾਰੇ ਸੋਚ ਰਹੇ ਹਾਂ ਪਰ ਡਰਦੇ ਵੀ ਹਾਂ ਕਿਤੇ ਕੋਈ ਨੁਕਸਾਨ ਨਾ ਹੋ ਜਾਵੇ। ਮੈਂ ਉਹਨੂੰ ਆਵਾਜ਼ ਮਾਰੀ ਹੈ। ਉਹਨੇ ਇਕ ਪੈਰ ਰੇਲਿੰਗ 'ਤੇ ਟਿਕਾਅ ਲਿਆ ਹੈ। ਕਿਰਪਾਨ ਸਾਡੇ ਵੱਲ ਕਰ ਲਈ ਹੈ।

“ਜੇ ਕਿਸੇ ਮਾਈ ਦੇ ਲਾਲ ਨੇ ਅੱਗੇ ਵੱਧਣ ਦੀ ਕੋਸ਼ਿਸ਼ ਕੀਤੀ। ਮੈਂ ਉਹਦੀ ਧੌਣ ਲਾਹ ਦਿਆਂਗਾ। ਉਹ ਤੁਹਾਡੀ ਭੈ... ਦੀ।” ਉਹ ਗਰਜਿਆ ਹੈ।

“ਕੁਲਵਿੰਦਰ ਸਿਆਂ, ਇਹ ਦੱਸ ਉੱਤੇ ਤੂੰ ਜਾਏਂਗਾ ਕਿ ਮੈਂ ਜਾਵਾਂ? ਚੱਲ ਮੈਂ ਜਾਨਾਂ। ਮੱਖਣਾ, ਉਸ ਥੁੰਜੇ ਖੜ੍ਹ ਜਾਹ। ... ਤੂੰ ਛੋਟੇ, ਉਥੇ ਪੌੜੀਆਂ ਚੱਲੇ ਜਾਹ। ਕੁਲਵਿੰਦਰ ਗੈਰਜ 'ਤੇ ਚੜ੍ਹ ਜਾਹ।” ਰੇਵਲ ਸਿੰਘ ਨੇ ਨਿਰਦੇਸ਼ ਦਿੱਤੇ ਹਨ।

“ਓਏ ਪਰਮਵੀਰ, ਮੈਂ ਆਉਣ ਲੱਗਿਆਂ ਖਾਲੀ ਹੱਥ। ਬੰਦੇ ਦਾ ਪੁੱਤ ਬਣ ਕੇ ਸਿਧਾ ਖੜ੍ਹਾ ਹੋ ਜਾਹ, ਤੂੰ ਭਾਈ ਕੁਲਵਿੰਦਰ ਸਿਆਂ, ਧਿਆਨ ਨਾਲ ਸੁਣ। ਜੇ ਇਹਨੇ ਮਾੜੀ ਜਿਹੀ ਵੀ ਹਿਲਜੂਲ ਕੀਤੀ। ਗੋਲੀ ਸਿੱਧੀ ਇਹਦੀ ਛਾਤੀ ਚ ਮਾਰਨੀ ਆ। ... ਨਾਲੇ ਪਰਮਵੀਰ ਤੈਨੂੰ ਕੁਲਵਿੰਦਰ ਦੇ ਨਿਸ਼ਾਨੇ ਦਾ ਪਤਾ ਈ ਆ। ... ਮੈਂ ਚੱਲਿਆ ਬਈ। ਨਿਸ਼ਾਨਾ ਸੇਧ ਲਓ।” ਰੇਵਲ ਸੁੰਹ ਏਨਾ ਕਹਿ ਕੇ ਫੁਰਤੀ ਨਾਲ ਪੌੜੀ ਜਾ ਚੜ੍ਹਿਆ ਹੈ।

ਮੈਂ ਰਫਲ ਉਹਦੇ ਵੱਲ ਤਾਣ ਲਈ ਹੈ। ਇਸ ਮੂਰਖ ਮੁੰਡੇ ਦਾ ਕੋਈ ਵਸਾਹ ਨਹੀਂ, ਇਹਨੇ ਕੀ ਕਰ ਬਹਿਣਾ ਏ? ਇਕ ਰੇਵਲ ਸੁੰਹ ਆ। ਬੇਧੜਕ ਹੋ ਕੇ ਪੌੜੀਆਂ ਚੜ੍ਹ ਰਿਹਾ। ... ਜਾਂਦੇ ਨੇ ਪਰਮਵੀਰ ਦੇ ਧੌਲ ਮਾਰੀ ਹੈ। ਕਿਰਪਾਨ ਛਿੱਗਣ ਦਾ ਖੜਾਕ ਹੋਇਆ ਹੈ। ਉਹਨੂੰ ਵੀ ਸੁੱਟ ਲਿਆ ਏ। ਰੇਵਲ ਸੁੰਹ ਨੇ ਕਿਰਪਾਨ ਚੁੱਕੀ ਹੈ। ਪੁੱਠੀ ਕਿਰਪਾਨ ਦੇ ਤਿੰਨ-ਚਾਰ ਵਾਰ ਕੀਤੇ ਹਨ। ਧੂਹਦਾ ਹੋਇਆ ਥੱਲੇ ਲੈ ਆਇਆ ਹੈ। ਸਾਡੇ ਨਾਲਦਿਆਂ ਨੇ ਪਰਮਵੀਰ ਦਾ ਕੁਟਾਪਾ ਕਰਨਾ ਸ਼ੁਰੂ ਕਰ ਦਿੱਤਾ ਹੈ।

ਮੇਰੇ ਆਵਾਜ਼ ਮਾਰਨ 'ਤੇ ਦਰਵਾਜ਼ਾ ਖੁੱਲਿਆ ਹੈ। ਬਲਦੇਵ ਤੇ ਦਵਿੰਦਰ ਬਾਹਰ ਆਏ ਹਨ। ਸਾਹੋ ਸਾਹ ਹੋਏ। ਡਰੇ ਹੋਏ ਤੇ ਸਹਿਮੇ ਹੋਏ ਵੀ। ਮੇਰੇ ਤੇ ਰੇਵਲ ਸੁੰਹ ਦੇ ਗਲ ਲੱਗ ਕੇ ਰੋਣ ਲੱਗ ਪਏ ਹਨ।

ਬਲਦੇਵ ਸਿੰਘ ਜੱਹਲ ਦੇ ਕਹਿਣ 'ਤੇ ਮੈਂ ਤੇ ਰੇਵਲ ਉਹਦੇ ਨਾਲ ਪੁਲਿਸ ਚੌਕੀ ਨੂੰ ਚੱਲ ਪਏ ਹਾਂ। ਬਾਕੀਆਂ ਨੇ ਪਰਮਵੀਰ ਨੂੰ ਕਾਬੂ ਕੀਤਾ ਹੋਇਆ। ਮੈਂ ਜੀਪ ਵਿਚ ਬੈਠਣ ਲੱਗੇ ਨੇ ਆਲੇ ਦੁਆਲੇ ਦੇਖਿਆ ਹੈ। ਬੜੀਆਂ ਵੱਡੀਆਂ-ਵੱਡੀਆਂ ਕੋਠੀਆਂ ਹਨ। ਚੁਪ ਪਸਰੀ ਹੋਈ ਹੈ। ਕੋਈ ਛਡਵਾਉਣ ਵਾਲਾ ਤਾਂ ਕੀ, ਜੰਗਲਿਆਂ ਤੋਂ ਝਾਤੀ ਮਾਰਨ ਵਾਲਾ ਵੀ ਦਿਸ ਨਹੀਂ ਰਿਹਾ। ਮੈਨੂੰ ਇਕ ਘਟਨਾ ਯਾਦ ਆਈ ਹੈ।

ਮੈਂ ਪੰਜਵੀਂ ਜਮਾਤ ਵਿੱਚ ਪੜ੍ਹਦਾ ਸੀ। ਉਦੋਂ ਗਰੀਬ ਘਰਾਂ ਵਿੱਚ ਬਿਜਲੀ ਨਹੀਂ ਸੀ ਹੁੰਦੀ। ਮਿੱਟੀ ਦੇ ਤੇਲ ਵਾਲੇ ਦੀਵੇ ਬਾਲਦੇ ਹੁੰਦੇ ਸਨ। ਪ੍ਰਤਾਪੇ ਬੇਲਦਾਰ ਦੇ ਵੀ ਬੱਤੀ ਨਹੀਂ ਸੀ ਹੁੰਦੀ। ਉਹਦੀ ਡਿਊਟੀ ਤਾਂ ਸੜਕਾਂ 'ਤੇ ਮਿੱਟੀ ਪਾਉਣ ਜਾਂ ਦਰਖਤਾਂ ਦੀ ਸਾਂਭ ਸੰਭਾਲ ਕਰਨ ਦੀ ਹੁੰਦੀ ਸੀ ਪਰ ਉਹਨੂੰ ਐਸੇ ਛੀ ਓ ਸਾਹਿਬ ਦੇ ਘਰ ਦੇ ਕੰਮ ਕਰਨੇ ਪੈਂਦੇ ਸਨ। ਸਾਹਿਬ ਉਹਨੂੰ ਤਿੰਨ ਕੁ ਮਹੀਨੇ ਬਾਅਦ ਇਕ ਸ਼ਰਾਬ ਦੀ ਬੋਤਲ ਦੇ ਦਿੰਦਾ। ਇਕ ਬੋਤਲ ਉਹਦਾ ਤਿੰਨ ਮਹੀਨੇ ਦਾ ਕੋਟਾ ਹੁੰਦੀ ਸੀ।

ਉਸ ਦਿਨ ਵੀ ਉਹਨੂੰ ਬੋਤਲ ਮਿਲੀ ਸੀ। ਦੋ ਕੁ ਪੈਂਗ ਤਾਂ ਰਾਹ ਵਿੱਚ ਹੀ ਲਾ ਆਇਆ ਸੀ। ਬਚੀ ਬੋਤਲ ਸੰਦੂਕ ਦੇ ਪਿੱਛੇ ਲੁਕਾ ਦਿੱਤੀ ਸੀ। ਜਦੋਂ ਸ਼ਾਮ ਦਾ ਝੁਸਮੁਸਾ ਹੋਇਆ, ਉਹਨੇ ਸੰਦੂਕ ਪਿੱਛੇ ਹੀ ਪੈਂਗ ਪਾ ਕੇ ਚਾੜ੍ਹ ਲਿਆ। ਉਹਨੂੰ ਨਸ਼ਾ ਨਾ ਹੋਇਆ। ਅੱਗੇ ਤਾਂ ਤਿੰਨ ਕੁ ਪੈਂਗ ਹੀ ਸਰੂਰ 'ਚ ਲਿਆ ਦਿੰਦੇ ਸਨ। ਉਹਨੇ ਸੋਚਿਆ ਸ਼ਰਾਬ ਹਲਕੀ ਆ। ਉਹ ਸੰਦੂਕ ਓਹਲੇ ਜਾਂਦਾ। ਪੈਂਗ ਚਾੜ੍ਹ ਆਉਂਦਾ। ਹੌਲੀ ਹੌਲੀ ਉਹਦੀ ਬੋਤਲ ਖਾਲੀ ਹੋ ਗਈ। ਜਦੋਂ ਦੀਵੇ ਦੀ ਰੋਸ਼ਨੀ ਘਟਣ ਲੱਗੀ, ਉਹਦੀ ਪਤਨੀ ਦੇਥੋਂ ਮਿੱਟੀ ਦਾ ਤੇਲ ਦੀਵੇ ਵਿੱਚ ਪਾਉਣ ਲਈ ਉੱਠੀ। ਉਹਨੇ ਸੰਦੂਕ ਪਿੱਛੇ ਤੇਲ ਵਾਲੀ ਖਾਲੀ ਬੋਤਲ ਤੇ ਸ਼ਰਾਬ ਦੀ ਉਲੀ ਦੇਖੀ ਤਾਂ ਉਹਦੀ ਭੁੱਬ ਨਿਕਲ ਗਈ।

“ਹੈਅ ਵੇ ਅੰਨ੍ਹਿਆ! ਤੂੰ ਮਰ ਜਾਣਾ। ਮਿੱਟੀ ਦੇ ਤੇਲ ਦੀ ਬੋਤਲ ਡੱਡ ਗਿਆ।”

ਇਹ ਸੁਣ ਕੇ ਪ੍ਰਤਾਪਾ ਤਾਂ ਪਾਗਲ ਹੋ ਗਿਆ। ਉਸੇ ਵੇਲੇ ਉਹ ਰਹੋ-ਨਵਾਂ ਸ਼ਹਿਰ ਵਾਲੀ ਸੜਕ 'ਤੇ ਚਲਾ ਗਿਆ। ਟਰੱਕਾਂ ਵਾਲਿਆਂ ਡਰਾਇਵਰਾਂ ਨੂੰ ਹੱਥ ਦੇ ਦੇ ਕੇ ਰੋਕਣ ਲੱਗ ਪਿਆ,

“ਯਾਰੋ, ਮੈਂ ਮਿੱਟੀ ਦੇ ਤੇਲ ਦੀ ਬੋਤਲ ਪੀ ਲਈ। ਮਰ ਤਾਂ ਨਈਂ ਜਾਓ?”

ਡਰਾਇਵਰ ਉਹਨੂੰ ਹੌਸਲਾ ਦੇ ਕੇ ਟਰੱਕ ਤੋਰ ਲੈਂਦੇ। ਉਧਰ ਦੇਥੋਂ ਨੇ ਕੋਠੇ ਚੜ੍ਹ ਕੇ ਰੌਲਾ ਪਾ ਦਿੱਤਾ। ਸਾਰਾ ਪਿੰਡ ਸੜਕ ਉੱਤੇ ਚਲਾ ਗਿਆ ਸੀ। ਪ੍ਰਤਾਪੇ ਨੂੰ ਪਤਿਆ ਕੇ ਘਰ ਲੈ ਆਏ। ਉਹਨੂੰ ਉਲਟੀਆਂ ਕਰਵਾਈਆਂ ਤੇ ਓਹੜ ਪੋਹੜ ਵੀ ਕੀਤਾ।

ਅਜ ਸਾਰਾ ਪਿੰਡ ਘੂੰਕ ਸੁੱਤਾ ਪਿਆ ਹੈ। ਜੋਹਲ ਦੀ ਮਦਦ 'ਤੇ ਕੋਈ ਨਹੀਂ ਆਇਆ। ਮੇਰੀ ਗੱਲ ਸੁਣ ਕੇ ਰੇਵਲ ਸੁੰਹ ਬੋਲਿਆ ਹੈ।

“ਕੋਈ ਸੋਫ਼ੀ ਹਉ ਤਾਂ ਆਉ। ਸਾਰਾ ਪਿੰਡ ਤਾਂ ਰੱਜ ਕੇ ਪਿਆ ਹੋਣਾ।”

ਚੌਂਕੀ ਵਾਲੇ ਪੁਲਿਸ ਮੁਲਾਜ਼ਮ ਸਾਡੇ ਨਾਲ ਈ ਤੁਰ ਪਏ ਹਨ।...ਉਨ੍ਹਾਂ ਨੂਰਪੁਰ ਪੁੱਜ ਕੇ ਪਰਮਵੀਰ ਨੂੰ ਗਿਫ਼ਤਾਰ ਕੀਤਾ ਹੈ। ਉਹਦੇ ਕਮਰੇ ਦੀ ਤਲਾਸ਼ੀ ਵੀ ਲਈ ਹੈ। ਕਮਰੇ ਵਿੱਚੋਂ ਰਵਾਇਤੀ ਹਥਿਆਰ, ਨਸ਼ੀਲੇ ਪਦਾਰਥ ਅਤੇ ਕੁਝ

ਕੈਮੀਕਲ ਮਿਲੇ ਹਨ। ਉਹ ਪਰਮਵੀਰ ਨੂੰ ਅਤੇ ਸਾਰਾ ਸਮਾਨ ਲੈ ਕੇ ਚੌਂਕੀ ਵੱਲ ਨੂੰ ਚੱਲ ਪਏ ਹਨ। ਅਸੀਂ ਜੋਹਲ ਹੁਰਾਂ ਨੂੰ ਹੌਸਲਾ ਦੇ ਕੇ ਜੀਪ ਆਪਣੇ ਪਿੰਡ ਵੱਲ ਨੂੰ ਤੋਰ ਲਈ ਹੈ।

... ਅੱਜ ਤਿੰਨ ਦਿਨ ਹੋ ਗਏ ਪਰਮਵੀਰ ਨੂੰ ਪੁਲਿਸ ਚੌਂਕੀ ਰੱਖੇ ਨੂੰ। ਅੱਜ ਉਥੇ ਵੀ ਜਾਣਾ ਪੈਣਾ। ਮੈਂ ਤਿਆਰ ਵੀ ਹੋਈ ਜਾ ਰਿਹਾ ਹਾਂ। ਜੋਧਿਕਾ ਤੇ ਇਹਦੀ ਮੰਮੀ ਨੂੰ ਉਸ ਰਾਤ ਦਾ ਵਾਕਿਆ ਵੀ ਦੁਬਾਰਾ ਸੁਣਾਈ ਜਾ ਰਿਹਾ ਹਾਂ। ਰੇਵਲ ਸੁੰਹ ਨੂੰ ਘੰਟੀ ਵੀ ਮਾਰ ਦਿੱਤੀ ਹੈ। ਪੱਗ ਦੇ ਲੜ ਮਸਾਂ ਸੂਤ ਆਏ ਹਨ।

... ਅਸੀਂ ਪੁਲਿਸ ਚੌਂਕੀ ਪੁੱਜ ਗਏ ਹਾਂ। ਜੋਹਲ ਨਾਲ ਵੀ ਚਾਰ ਪੰਜ ਬੰਦੇ ਨੂਰਪੁਰ ਤੋਂ ਆਏ ਬੈਠੇ ਹਨ। ਚੌਂਕੀ ਇੰਚਾਰਜ ਜੋਹਲ ਦਾ ਮਿਤਰ ਈ ਆ। ਉਹਨੇ ਗੱਲ ਤੋਗੀ ਏ।

“ਇਹ ’ਤੇ ਇਰਾਦਾ ਕਤਲ ਦਾ ਕੇਸ ਬਣਦਾ। ਅੱਜ ਕੱਲ੍ਹ ਸਾਰੀ ਦੁਨੀਆਂ ਨਸ਼ਾ ਕਰਦੀ ਆ। ਮੈਂ ਵੀ ਕਰਦਾ ਪਰ ਸਰਦਾਰੋਂ ਜੋ ਇਸ ਮੁੰਡੇ ਨੇ ਕੀਤਾ ਜਾਂ ਕਰਨ ਜਾ ਰਿਹਾ ਸੀ। ਮੈਂ ਤਾਂ ਸੋਚ ਵੀ ਨਹੀਂ ਸਕਦਾ।”

ਉਹਨੇ ਉੱਠ ਕੇ ਫਾਈਲ ਚੁੱਕੀ ਹੈ। ਫਾਈਲ ਖੋਲ੍ਹ ਕੇ ਮੁੜ ਸੰਬੋਧਨ ਹੋਇਆ ਏ।

“ਇਹਨੇ ਪੁੱਛ-ਗਿੱਛ ਦੌਰਾਨ ਮੰਨਿਆ ਇਹ ਆਪਣੇ ਮੰਮੀ ਡੈਡੀ ਦਾ ਕਤਲ ਕਰਨਾ ਚਾਹੁੰਦਾ ਸੀ। ਇਹ ਚਾਹੁੰਦਾ ਸੀ ਜ਼ਮੀਨ ਦਾ ਮਾਲਕ ਬਣਾਂ ਤੇ ਵੇਚ ਕੇ ਗੁਲਛਰੇ ਉਡਾਵਾਂ।”

“ਇਹਦੇ ਕੰਪਿਊਟਰ ਰੂਮ ਦੇ ਡਰਾਅ ਵਿੱਚੋਂ ਇਲੈਕਟ੍ਰੋਨਿਕ ਰੇਅਜ਼ ਵਾਲਾ ਯੰਤਰ ਮਿਲਿਆ। ਇਹ ਤੁਹਾਡਾ ਸ਼ਹਿਜ਼ਾਦਾ ਉਨ੍ਹਾਂ ਰੇਅਜ਼ ਨਾਲ ਤੁਹਾਨੂੰ ਮਾਰ ਰਿਹਾ ਸੀ। ਸੁੱਤਿਆ ਪਿਆਂ ’ਤੇ ਰੇਅਜ਼ ਪਾਉਂਦਾ ਰਹਿੰਦਾ ਸੀ।’ ਉਹਨੇ ਖੰਘੂਰਾ ਮਾਰ ਕੇ ਗਲਾ ਸਾਫ਼ ਕੀਤਾ ਹੈ।

“ਜੇ ਕਿਸੇ ਦੇ ਸਰੀਰ ਅੰਦਰ ਇਹ ਰੇਅਜ਼ ਚਲੀਆਂ ਜਾਣ। ਲਗਭਗ ਛੇ ਕੁ ਮਹੀਨੇ ਵਿੱਚ ਬੰਦੇ ਦੀ ਮੌਤ ਹੋ ਜਾਂਦੀ ਆ। ਇਵੇਂ ਲਗਦਾ ਆ ਜਿਵੇਂ ਮੌਤ ਕੁਦਰਤੀ ਹੋਈ ਹੋਵੇ ਪਰ ਬਲਦੇਵ ਸਿੰਘ ਤੇ ਇਹਦੀ ਪਤਨੀ ਤਕੜੇ ਨਿਕਲੇ। ਜਦੋਂ ਇਨ੍ਹਾਂ ਦਾ ਕੁਝ ਨਾ ਵਿਗਿਆ, ਇਹਨੇ ਅੱਕ ਕੇ ਸ਼ਰੇਆਮ ਮਾਰਨ ਦਾ ਛੈਸਲਾ ਕਰ ਲਿਆ।” ਚੌਂਕੀ ਇੰਚਾਰਜ ਨੇ ਫਾਈਲ ਮੋਹਰੇ ਕੀਤੀ ਏ।

ਡੇਢ ਦੋ ਘੰਟੇ ਹੋ ਚੱਲੇ ਹਨ, ਸਾਨੂੰ ਚੌਂਕੀ ਵਿੱਚ ਬੈਠਿਆਂ ਨੂੰ। ਰੇਵਲ ਸੁੰਹ ਤੇ ਜੋਹਲ ਹੁਰੀਂ ਕਾਗਜ਼ੀ ਕਾਰਵਾਈ ਵਿੱਚ ਉਲੜੇ ਹੋਏ ਹਨ। ਮੈਂ ਸੋਚੀ ਜਾ ਰਿਹਾ-ਮਨੁੱਖ ਦਾ ਖੂਨ ਐਨਾ ਚਿੱਟਾ ਹੋ ਗਿਆ। ਆਪਣਿਆਂ ਨੂੰ ਮਰਨ-ਮਾਰਨ ’ਤੇ ਉਤਾਰੂ ਹੋ ਗਿਆ। ਮੇਰਾ ਸਿਰ ਚਕਰਾਉਣ ਲੱਗ ਪਿਆ। ਮੇਰੇ ਅੱਗੇ ਉਸ ਰਾਤ ਵਾਲਾ ਦ੍ਰਿਸ਼ ਆ ਗਿਆ ਹੈ। ਇਕ ਪੁੱਤ ਮਾਂ-ਬਾਪ ਨੂੰ ਮਾਰ ਰਿਹਾ ਹੈ। ਰੇਅਜ਼ ਨਾਲ ਮਾਰਨ ਵਾਲਾ ਦ੍ਰਿਸ਼ ਦੈਤ ਬਣ ਗਿਆ ਹੈ। ਸਵੇਰੇ ਜਦੋਂ ਮੈਂ ਘਰੋਂ

ਤੁਰਨ ਲੱਗਾ। ਜੋਧਿਕਾ ਬੋਲੀ ਸੀ।

“ਡੈਡੀ, ਜਦੋਂ ਮੈਂ ਪਹਿਲਾ ਆਈਲਿਟਸ ਦਾ ਟੈਸਟ ਦਿੱਤਾ ਸੀ। ਮੈਂ ਆਸਟ੍ਰੋਲੀਆ ਜਾਂ ਇਂਗਲੈਂਡ ਜਾ ਸਕਦੀ ਸੀ ਪਰ ਮੈਂ ਅਪਲਾਈ ਨਈਂ ਕੀਤਾ। ਕਿਉਂਕਿ ਤੁਸੀਂ ਨਈਂ ਸੀ ਜਾ ਸਕਦੇ। ਜੇ ਹੁਣ ਮੇਰੇ ਬੈਂਡ ਵੱਧ ਆ ਜਾਣ। ਮੈਂ ਕੈਨੇਡਾ ਚਲੇ ਜਾਉਂਗੀ। ...ਪੀ. ਆਰ. ਲੈ ਕੇ ਸੈਂਟ ਹੋ ਜਾਉਂਗੀ। ਆਪਣੀ ਮਨ ਮਰਜ਼ੀ ਦਾ ਵਰ ਲੱਭਾਂਗੀ। ਹੌਲੀ ਹੌਲੀ ਮੰਸੀ ਤੇ ਤੁਹਾਨੂੰ ਵੀ ਮੰਗਵਾ ਲਵਾਂਗੀ। ਸਾਰਾ ਟੱਬਰ ਇਕੱਠਾ ਰਹੂਗਾ।”

ਇਹ ਤਿੰਨ ਦਿੱਸ ਮੇਰੀਆਂ ਅੱਖਾਂ ਅੱਗੇ ਫਿਲਮ ਦੀ ਤਰ੍ਹਾਂ ਚੱਲ ਰਹੇ ਹਨ। ਤੀਜਾ ਜੋਧਿਕਾ ਵਾਲਾ ਦਿੱਸ ਜ਼ੋਰ ਫੜ ਗਿਆ ਹੈ। ਮੈਨੂੰ ਉਹ ਦੋ ਤਿੰਨ ਸਾਲ ਦਾ ਵਿਆਹ ਵਾਲਾ ਕਲੇਸ਼ ਵੀ ਯਾਦ ਆਇਆ ਹੈ। ਰੇਵਲ ਸਿੰਘ ਪਰਮਵੀਰ 'ਤੇ ਇਰਾਦਾ ਕਤਲ ਦਾ ਕੇਸ ਤੁਕਵਾਉਣਾ ਚਾਹੁੰਦਾ ਹੈ। ਕੇਸ ਪਿਆ ਰਹਿਣ ਦਿੱਤਾ ਜਾਵੇ ਜਾਂ ਰੋਕਿਆ ਜਾਵੇ, ਬਾਰੇ ਉਹ ਮੈਥੋਂ ਸਲਾਹ ਮੰਗ ਰਹੇ ਹਨ। ਮੈਨੂੰ ਸੁਝ ਕੁਝ ਨਹੀਂ ਰਿਹਾ। ਜੌਹਲ ਕੇਸ ਪੈ ਜਾਣ ਦੇ ਹੱਕ ਵਿਚ ਹੈ।

ਜੌਹਲ ਹੁਰੀਂ ਨੂਰਪੁਰ ਨੂੰ ਜਾਣ ਲਈ ਕਾਰ ਸਟਾਰਟ ਕੀਤੀ ਹੈ। ਉਹ ਨੂਰਪੁਰ ਜਾਣ ਲਈ ਸਾਡੇ 'ਤੇ ਜ਼ੋਰ ਪਾ ਰਿਹਾ ਹੈ। ਮੇਰਾ ਮਨ ਨਹੀਂ ਮੰਨਿਆ। ਮੈਂ ਚਾਹੁੰਦਾ ਕਿਹੜੀ ਘੜੀ ਆਵੇ, ਇਥੋਂ ਭੱਜ ਚਲਾਂ। ਕੈਰ... ਨੇਤਾ ਜੀ ਨੇ ਜੀਪ ਤੋਰ ਲਈ ਹੈ।

... ਅੱਜ ਸਤਾਈ ਅਠਾਈ ਕਿਲੋਮੀਟਰ ਦਾ ਸਫਰ ਮੁੱਕਣ ਦਾ ਨਾਂ ਨਹੀਂ ਲੈ ਰਿਹਾ। ਮੈਂ ਪਰਮਵੀਰ ਵਲੋਂ ਦਰਵਾਜ਼ਿਆਂ ਤਾਕੀਆਂ 'ਤੇ ਕਿਰਪਾਨ ਨਾਲ ਲਾਇਓ ਟੱਕ ਯਾਦ ਕਰਕੇ ਕੰਬ ਗਿਆ ਹਾਂ। ਮੇਰਾ ਬਾਪੂ ਕਹਿੰਦਾ ਹੁੰਦਾ ਸੀ।

“ਲੱਕੜੀ ਕਦੇ ਵਿੰਗੀ ਨਈਂ ਹੁੰਦੀ। ਤਰਖਾਣ 'ਚ ਨੁਕਸ ਹੁੰਦਾ।”

ਮੇਰੀ ਨਿਗ੍ਰਾ ਸਭ ਘਰਾਂ 'ਤੇ ਗਈ ਹੈ। ਇਥੇ ਤਾਂ ਹਵਾ ਈ ਪੁੱਠੀ ਵਗਣ ਲੱਗ ਪਈ। ਤਰਖਾਣ ਕੀ ਕਰੂ? ਜੀਪ ਦੇ ਨਾਲ ਨਾਲ ਦਰਖਤ ਦੌੜੇ ਜਾ ਰਹੇ ਹਨ। ਦਰਖਤਾਂ 'ਤੇ ਮੇਰੀ ਨਿਗ੍ਰਾ ਗੱਡੀਓ ਦੇਖ ਕੇ ਰੇਵਲ ਸੁੰਹ ਬੋਲਿਆ ਹੈ।

“ਕੁਲਵਿੰਦਰ ਸਿਆਂ, ਜਿਹੜੇ ਬੂਟੇ ਲਾਏ ਸੀ। ਇਨ੍ਹਾਂ ਦੇ ਪੜਾਵੇਂ ਕਿਵੇਂ ਅੱਡ-ਅੱਡ ਹੋ ਗਏ?”

ਮੈਂ ਜਵਾਬ ਨਹੀਂ ਦਿੱਤਾ। ਮੈਂ ਘਰ ਪੁੱਜਣਾ ਚਾਹੁੰਨਾ। ... ਘਰ ਦੇ ਦਰਵਾਜ਼ੇ ਮੋਹਰੇ ਜੀਪ ਖੜ੍ਹੀ ਕਰਦਿਆਂ ਰੇਵਲ ਸੁੰਹ ਨੇ ਹੌਰਨ ਵਜਾਇਆ ਹੈ। ਜੋਧਿਕਾ ਨੇ ਦਰਵਾਜ਼ਾ ਖੋਲਿਆ ਹੈ।

ਮੈਂ ਤੇਜ਼ ਕਦਮਾਂ ਨਾਲ ਉਹਦੇ ਵੱਲ ਵਧਿਆ ਹਾਂ। ਉਹ ਮੁਸਕਰਾ ਰਹੀ ਹੈ।

“ਪੀਏ, ਤੂੰ ਸਾਡੇ ਲਈ ਸਾਹ ਬਣੀ ਏਂ।... ਪਰਮਵੀਰ ਨੂੰ।” ਮੈਂ ਜੋਧਿਕਾ ਨੂੰ ਗਲਵਕੜੀ ਵਿਚ ਲੈ ਲਿਆ ਹੈ।

(2011)

ਇਕਬਾਲ ਹੁਸੈਨ ਮੋਇਆ ਨਹੀਂ

“ਬਹਿ ਜੇ ਤੇਰਾ ਬੇੜਾ। ਤੈਨੂੰ ਨਰਕਾਂ ਵਿਚ ਵੀ ਢੋਈ ਨਾ ਮਿਲੇ।” ਕਾਰ ਵਿਚੋਂ ਉਤਰੀ ਹੀ ਹਾਂ। ਬਚਿੱਤਰ ਸਿੰਘ ਮੱਥੇ ਲੱਗਾ ਹੈ। ਤਪਿਆ ਪਿਆ। ਬਲਵੀਰ ਵੀ ਮੇਰੇ ਨਾਲ ਸੀ। ਮੈਨੂੰ ਉਤਾਰ ਕੇ ਚਲਾ ਗਿਆ ਹੈ।

“ਪੈ ਗੀ ਕਲੇਜੇ ਠੰਢ ਤੇਰੇ। ਕਰ ਲੀਆਂ ਮਨ-ਆਈਆਂ।” ਇਹਦੀਆਂ ਗਾਲ੍ਹਾਂ ਨੇ ਗੁਆਂਢੀ ਕੱਠੇ ਕਰ ਲਏ ਨੇ। ਮੈਂ ਗਾਲ੍ਹਾਂ ਦਾ ਗੁੱਸਾ ਨੀ ਮਨਾਇਆ। ਸਗੋਂ ਬੁਸ਼ ਹੋ ਗਈ ਹਾਂ। ਮੈਂ ਚਾਹੁੰਦੀ ਆਂ ਇਹ ਇੱਦੋਂ ਜਲੇ ਭੁੱਜੇ।

“ਠਹਿਰ ਮਾਂ ਜ੍ਵਾਬੀਏ, ਤੇਰੇ ਕਰਦਾਂ ਡੱਕਰੇ।” ਇਹ ਮੈਨੂੰ ਬੁਸ਼ ਦੇਖ ਕੇ ਕਿਰਪਾਨ ਕੱਢ ਲਿਆਇਆ ਹੈ। ਮਿਆਨ ਵਿਚੋਂ ਤਲਵਾਰ ਨਿਕਲਦੀ ਦੇਖ ਕੇ ਪੰਜ-ਸੱਤ ਬੰਦੇ ਅੱਗੇ ਵਧੇ ਨੇ। ਇਹਨੂੰ ਜੱਫਾ ਮਾਰ ਲਿਆ ਹੈ।

“ਓਏ, ਛੱਡ ਦਿਓ ਮੈਨੂੰ। ਮੈਂ ਇਹ ਕਲਹਿਣੀ ਨੂੰ ਛੱਡਣੀ। ਨਾਲੇ ਉਸ ਗੰਦੀ ਲਾਦ ਦੀ ਲਾਹੂ ਧੌਣ।” ਇਹ ਬੰਦਿਆਂ ਕੋਲੋਂ ਛੁੱਟ-ਛੁੱਟ ਜਾਂਦਾ ਹੈ।

ਮੈਂ ਬੜੇ ਰਾਮ ਨਾਲ ਖੜ੍ਹੀ ਹਾਂ। ਮੈਨੂੰ ਕੋਈ ਡਰ-ਭੁੱਕਰ ਨੂੰ ਇਹਦਾ। ਇਹ ਜਿੰਨਾ ਜ਼ਿਆਦਾ ਤੀਘੜਦਾ ਹੈ, ਮੈਂ ਉਨ੍ਹਾਂ ਬੁਸ਼ ਹੋ ਰਹੀ ਹਾਂ। ਮੈਨੂੰ ਇਹਦੀਆਂ ਧਮਕੀਆਂ ਦੀ ਕੋਈ ਪ੍ਰਵਾਹ ਨਹੀਂ ਹੈ।

“ਵੇ ਤੇਖਿਆ, ਛੱਡ ਦਿਓ ਇਹਨੂੰ। ਇਹ ਐਨੇ ਜੋਗਾ ਨੀ ਹੋਗਾ। ਮੈਂ ਇਹਨੂੰ ਜਾਣਦੀ ਆਂ ਵੱਡੇ ਸਰਦਾਰ ਨੂੰ।”

“ਠਹਿਰ, ਤੇਰੀ ਮਾਂ...।” ਇਹ ਤਲਖੀ ਵਿਚ ਆ ਗਿਆ ਹੈ। ਜੋਰ ਮਾਰ ਕੇ ਛੁੱਟ ਗਿਆ ਹੈ। ਮੇਰੇ ਵੱਲ ਭੱਜਿਆ ਹੈ।...ਲੈ ਵੇਖ ਲੋ ਸੂਰਮੇ ਨੂੰ। ਠੋਕਰ ਖਾ ਕੇ ਡਿੱਗ ਪਿਆ ਹੈ। ਤੋਖੇ ਹੋਰਾਂ ਮੁੜ ਕਾਬੂ ਕਰ ਲਿਆ ਹੈ। ਘਰ ਤੋਂ ਬਾਹਰ ਲੈ ਗਏ ਨੇ। ਐਨੇ ਸਾਰੇ ਬੰਦਿਆਂ ਕੋਲੋਂ ਛੁੱਟ-ਛੁੱਟ ਕੇ ਆਉਣ ਦੀ ਕੋਸ਼ਿਸ਼ ਕਰਦਾ ਹੈ ਪਰ ਉਹ ਘੜੀਸੀ ਲਈ ਜਾਂਦੇ ਨੇ।

ਗਤ ਪੈ ਗਈ ਹੈ। ਹੁਣ ਮੈਨੂੰ ਨੂਰੇ ਤੋਂ ਭੋਗ ਡਰ ਨੂੰ ਲਗਦਾ।

“ਚਾਚੀ, ਫਿਕਰ ਨਾ ਕਰੋਂ। ਚਾਚਾ ਗੁਰਦੁਆਰੇ ਆ। ਭਾਈ ਜੀ ਸਮਝਾ-ਬੁਝਾ ਰਹੇ ਨੇ।” ਤੋਖਾ ਏਨਾ ਦੱਸ ਕੇ ਚਲਾ ਗਿਆ ਹੈ। ਮੈਨੂੰ ਇਹਦੀ ਕੀ ਪ੍ਰਵਾਹ ! ਬੇਸ਼ੱਕ ਜਲਿਆ ਮਰ ਜੇ।

ਅੱਜ ਪੰਦਰਾਂ ਦਿਨ ਹੋ ਗਏ ਨੇ ਇਹਨੂੰ ਕੁੜ-ਕੁੜ ਕਰਦੇ ਨੂੰ। ਦਸ ਦਿਨ ਤਾਂ ਗੁਰਦੁਆਰੇ ਮਰਿਆ ਰਿਹਾ। ਇਕ ਦਿਨ ਭਾਈ ਘਰ ਛੱਡ ਗਿਆ ਸੀ। ਸਾਰਾ

ਦਿਨ ਟੌਂਕਦਾ ਰਿਹਾ।...ਇਹ ਉਸ ਦਿਨ ਦਾ ਹੀ ਚਿੜਿਆ ਪਿਆ। ਦਿਨਾਂ ਵਿਚ ਹੀ ਸੁੱਕ ਕੇ ਤੀਲੇ ਅਰਗਾ ਹੋ ਗਿਆ। ਉੱਦਾਂ ਹੁਣ ਬਹੁਤਾ ਗੁਰਦੁਆਰੇ ਪਾਠ ਕਰਦਾ ਰਹਿੰਦਾ ਹੈ।

ਅੱਜ ਕੱਲ੍ਹੁ ਮੈਂ ਬਹੁਤ ਖੁਸ਼ ਹਾਂ। ਦਗੜ-ਦਗੜ ਕਰਦੀ ਫਿਰ ਰਹੀ ਹਾਂ। ਖੰਘੂਰੇ ਮਾਰ-ਮਾਰ ਇਹਦੇ ਕੋਲੋਂ ਲੰਘਦੀ ਹਾਂ। ਇਹ ਮੈਨੂੰ ਗੁੱਤੋਂ ਫੜ ਕੇ ਘੜੀਸਦਾ ਹੁੰਦਾ ਸੀ। ਹੁਣ ਆਉ ਮਜ਼ਾ। ਸਾਨੂੰ ਤਾਂ ਇਨ੍ਹਾਂ ਲੋਕਾਂ ਨੇ ਜਾਨਵਰ ਸਮਝ ਲਿਆ ਸੀ। ਧੌਣ 'ਤੇ ਕਿਰਪਾਨਾਂ ਰੱਖੀਆਂ। ਲੈ ਆਏ। ਬਈ ਦੱਸੋ ਰਹਿੰਦ-ਬੂਹੁਦ ਲਈ ਮੈਂ ਰੱਖੀਓ ਸੀ। ਭੁੱਖ-ਨੰਗਾ ਕਿਤੋਂ ਦੇ। ਜਿਨ੍ਹਾਂ ਦੇ ਕਹਿਣ 'ਤੇ ਦਾੜ੍ਹੇ ਰੱਖੇ ਸੀ, ਉਹਨਾਂ ਨੂੰ ਕਹਿੰਦੇ ਆਪਣੀ ਛੋਕਰੀ ਦੇ। ਜੇ ਕਿਤੇ ਉਹ ਅੱਜ ਜੀਂਦਾ ਹੁੰਦਾ, ਮਜ਼ਾ ਆ ਜਾਂਦਾ। ਚਲੋ, ਕੋਈ ਨਹੀਂ। ਬਚਿੱਤਰ ਸਿੰਘ ਜੀਂਦਾ ਰਹੇ।

ਮੈਂ ਅੱਜ ਬਲਵੀਰ ਨੂੰ ਧਿਆਨ ਨਾਲ ਦੇਖਿਆ। ਦਾਦੇ ਦਾ ਭੁਲੇਖਾ ਪੈ ਗਿਆ। ਛੇ ਛੁੱਟ ਲੰਮਾ ਗੱਭਰੂ। ਗਲ, ਕੰਨ, ਕਲਾਈਆਂ ਸੋਨੇ ਨਾਲ ਭਰੀਆਂ ਪਈਆਂ। ਮੇਰੇ ਕੋਲੋਂ ਤਾਂ ਮੁੰਡੇ ਦਾ ਰੂਪ ਨਹੀਂ ਸੀ ਦੇਖਿਆ ਜਾਂਦਾ।

ਇਹ ਜਿਹੜਾ ਬੁੱਢਾ ਬਚਿੱਤਰ ਸਿੰਘ ਹੂੰਘੇ ਮਾਰਦਾ ਪਿਆ। ਇਹ ਮੇਰਾ ਪਤੀ ਹੈ। ਠੋਸਿਆ ਹੋਇਆ। ਜਥੇਦਾਰ ਮੂਲਾ ਸਿੰਘ ਦੀ ਕਿਰਪਾਨ ਦੇ ਜ਼ੋਰ ਨਾਲ। ਉਦੋਂ ਤਾਂ ਮੈਂ ਮਜ਼ਬੂਰ ਸੀ। ਕੁਸ਼ ਕਰ ਨਾ ਸਕੀ ਪਰ ਸਾਰੀ ਉਮਰ ਇਹਨੂੰ ਬੰਦਾ ਕਰਕੇ ਨਹੀਂ ਜਾਣਿਆ। ਇਹ ਆਪਣੇ ਆਪ ਵੱਡਾ ਸਰਦਾਰ ਬਣਿਆ ਫਿਰਦਾ। ਮੈਂ ਨਹੀਂ ਬੁਲਾਂਦੀ। ਉਦੋਂ ਵੀ ਬੁਲਾਂਦੀ ਨਹੀਂ ਸੀ। ਇਹਦੀ ਮਾਂ ਸੜ-ਬਲ ਕੇ ਕੋਅਲੇ ਹੋ ਜਾਂਦੀ। ਅਵਾ-ਤਵਾ ਬੋਲਦੀ ਰਹਿੰਦੀ। ਮੈਂ ਖਾਂਦੇ-ਪੀਂਦੇ ਘਰ ਦੀ ਧੀ ਸੀ। ਅਸੀਂ ਸਰਾਹਲ ਕਾਜ਼ੀਆਂ ਦੇ ਕਹਿੰਦੇ-ਕਹਾਉਂਦੇ ਜ਼ਿਮੀਂਦਾਰ ਸਾਂ। ਇਹ ਸਾਰੇ ਭੁੱਖੜ। ਇਨ੍ਹਾਂ ਨੂੰ ਤਾਂ ਕੋਈ ਧੀ ਨਹੀਂ ਸੀ ਦਿੰਦਾ। ਦੇਣੀ ਵੀ ਕਿਹਨੇ ਸੀ। ਨਰਕ ਵਿੱਚ ਸੁੱਟਣੀ ਸੀ। ਕਨਾਲਾਂ ਵਿੱਚ ਤਾਂ ਜ਼ਮੀਨ ਸੀ। ਬਣੀ ਫਿਰਦੇ ਸੀ ਨਾਢੂ ਖਾਂ।

ਜਦੋਂ ਮੈਨੂੰ ਗੁਰਦੁਆਰੇ ਤੋਂ ਅੰਮ੍ਰਿਤ ਛਕਾ ਕੇ ਘਰ ਲੈ ਗਏ, ਘਰ ਦਾ ਸਮਾਨ ਖਿੱਲਰਿਆ ਪਿਆ। ਲਾ-ਪਾ ਕੇ ਦੋ ਕਮਰੇ। ਨਾਲੇ ਪਸੂਆਂ ਦਾ ਕੋਠਾ। ਗੋਹਾ-ਕੂੜਾ ਵਿਹੜੇ ਵਿਚ ਖਿੱਲਰਿਆ ਪਿਆ ਸੀ। ਇਨ੍ਹਾਂ ਦੇ ਲੀਝਿਆਂ 'ਚੋ ਮੁਸ਼ਕ ਆਉਂਦਾ ਸੀ। ਮੇਰਾ ਘਰ ਵਿੱਚ ਰਹਿਣ ਨੂੰ ਦਿਲ ਨਾ ਕਰੇ।

ਪਹਿਲਾਂ ਪਹਿਲ ਮੈਂ ਬਹੁਤ ਤੜੜੀ। ਦਾਦਾ ਜਾਨ ਦੇ ਕਤਲ ਦਾ ਦ੍ਰਿਸ਼ ਮੇਰੀਆਂ ਅੱਖਾਂ ਸਾਹਮਣੇ ਆ ਜਾਂਦਾ। ਮੈਨੂੰ ਕਾਂਬਾ ਛਿੜ ਪੈਂਦਾ। ਜਥੇਦਾਰ ਮੂਲਾ ਸਿੰਘ ਤੇ ਪੰਡਤ ਕਿਸ਼ੋਰ ਦੱਤ ਮੇਰੇ ਸਾਹਮਣੇ ਆ ਜਾਂਦੇ। ਮੌਲਵੀ ਦੇ ਕਹੇ ਸ਼ਬਦ ਮੈਨੂੰ ਹਲੂਣਾ ਦਿੰਦੇ -

“ਕਰਾਨ ਸ਼ਰੀਫ 'ਚ ਲਿਖਿਆ ਹੋਇਐ ਕਿ ਕਾਫਰ ਨੂੰ ਖਤਮ ਕਰਨਾ ਧਰਮ ਦਾ ਕੰਮ ਆ। ਸੱਚਾ ਮੁਸਲਮਾਨ ਸ਼ਸ਼ੀਰ ਲੈ ਕੇ ਜਾਏਗਾ। ਕੁਫਰ ਖਤਮ

ਕਰਕੇ ਇਸਲਾਮ ਛੈਲਾਉਗਾ।”

ਮੇਰੇ ਹੱਥ ਸਮਸ਼ੀਰ ਆ ਜਾਂਦੀ। ਮੈਂ ਕੁਫ਼ਰ ਦਾ ਖਾਤਮਾ ਕਰਨ ਤੁਰ ਪੈਂਦੀ। ਹੋਸ਼ ਵਿਚ ਆਂਦੀ ਤਾਂ ਰਾਤ ਦੇ ਹਨੇਰੇ ਵਿਚ ਤੁਗੀ ਹੁੰਦੀ। ਰਾਤ ਨੂੰ ਆਪ ਮੁਹਾਰੇ ਉੱਠ ਕੇ ਤੁਰ ਪੈਂਦੀ। ਮੈਨੂੰ ਇਹ ਮੌਜ਼ ਕੇ ਲੈ ਕੇ ਜਾਂਦੇ। ਉੱਨ੍ਹੀ ਸਾਲ ਦੀ ਬੇਵੱਸ ਮੁਟਿਆਰ।

ਮੈਂ ਬਚਿੱਤਰ ਸਿੰਘ ਦੇ ਘਰ ਵਿਚ ਰਹਿਣ ਦੀ ਪੱਕੀ ਠਾਣ ਲੀ ਸੀ। ਇਹ ਵੀ ਮਨ ਵਿਚ ਧਾਰ ਲਿਆ ਸੀ ਕਿ ਘਰ ਵਿਚ ਕਿਸੇ ਨਾਲ ਘੁਲਣਾ-ਮਿਲਣਾ ਨਹੀਂ। ਮੈਨੂੰ ਗੁੱਸਾ ਚੜ੍ਹਿਆ ਰਹਿੰਦਾ। ਦੋ ਸਾਲ ਬਦਲਾ ਲੈਣ ਦਾ ਸੋਚਦੀ ਨੇ ਲੰਘਾ ਦਿੱਤੇ ਪਰ ਮੈਤੋਂ ਹੁੰਦਾ ਕੁਝ ਨਾ। ਮੈਂ ਕਚੀਚੀਆਂ ਵੱਟਦੀ ਰਹਿ ਜਾਂਦੀ। ਇੱਕ ਗੱਲ ਇਨ੍ਹਾਂ ਦੇ ਸਾਰੇ ਟੱਬਰ ਨੂੰ ਸਮਝ ਲੱਗ ਗਈ ਸੀ ਕਿ ਮੈਂ ਇਨ੍ਹਾਂ ਤੋਂ ਸੂਤ ਨਹੀਂ ਆਣਾ। ਨਾ ਹੀ ਮੈਂ ਉਹਦਾ ਭਾਣਾ ਮੰਨ ਕੇ ਦਿਨ ਕੱਟਣੇ ਆ। ਘਰ ਵਿਚ ਮੈਂ ਇਕ ਧਿਰ ਬਣ ਗਈ ਸਾਂ। ਇਹ ਲੋਕ ਅੰਦਰੋਂ ਮੈਤੋਂ ਡਰਦੇ। ਬਾਹਰੋਂ ਰੰਗਾੜ ਬਣੀ ਫਿਰਦੇ। ਬੁੱਢੀ ਦੂਜੇ ਪੁੱਤ੍ਰਾਂ ਅੱਲ ਬੀ ਨਾ ਜਾਂਦੀ। ਇਧਰੇ ਮਰੀ ਰਹਿੰਦੀ। ਮੇਰੇ ਨਾਲ ਇੱਟ-ਖੜੱਕਾ ਕਰੀ ਰੱਖਦੀ। ਮੈਂ ਕਿਹੜਾ ਘੱਟ ਸੀ। ਘਰ ਵਿਚ ਕਲੇਸ਼ ਪਾਈ ਰੱਖਦੀ।

ਇਕ ਦਿਨ ਇਨ੍ਹਾਂ ਪੰਜ ਪਿਆਰਿਆਂ ਨੂੰ ਲੰਗਰ ਛਕਾਉਣਾ ਸੀ। ਉਸ ਦਿਨ ਸਵੇਰੇ-ਸਵੇਰੇ ਮੇਰੇ ਨਾਲ ਫਸ ਪਈ। ਉਹਦੀ ਭਾਈ ਸ਼ਰਧਾ ਹੋਊ, ਮੇਰੀ ਬੋੜਾ ਆ? ਤਾਂ ਕੀ ਹੋਇਆ, ਜੇ ਮੇਰੇ ਗਾਤਰਾ ਪਾ ਦਿੱਤਾ। ਮੈਨੂੰ ਕਹਿੰਦੀ ਤੂੰ ਨਹਾ ਕੇ ਲੰਗਰ ਤਿਆਰ ਕਰ। ਮੈਂ ਮੁੱਕਰ ਗਈ ਸੀ। ਬੱਸ ਉਸ ਵੇਲੇ ਲੜਾਈ ਸ਼ਰੂ ਹੋ ਗਈ। ਉਹਦਾ ਪੁੱਤ ਵੀ ਉਹਦੀ ਹਮੈਤ 'ਤੇ ਨਿਕਲ ਆਇਆ ਸੀ। ਮੈਨੂੰ ਚੌਂਕੇ ਵਿਚ ਢਾਹ ਲਿਆ ਸੀ। ਜਦੋਂ ਮੈਨੂੰ ਵਾਲਾਂ ਤੋਂ ਫੜ ਕੇ ਘੜੀਸਣ ਲੱਗਾ ਤਾਂ ਮੈਂ ਦੰਦੀਆਂ ਨਾਲ ਉਹਦਾ ਹੱਥ ਖਾ ਲਿਆ।

“ਹੈਂਅ! ਹੈਂਸਿਆਰੀ ਕੀ ਕਰਦੀ ਆ। ਨਖਸਮੀ ਨੇ ਵਖਤ ਪਾਇਆ ਹੋਇਆ।” ਬੁੜੀ ਨੇ ਮੇਰੇ ਚਪੇੜਾਂ ਮਾਰ ਕੇ ਉਹਦਾ ਹੱਥ ਛੁਡਾਇਆ। ਫੇਰ ਗਾਲੂਂ ਕੱਚਣ ਲੱਗ ਪਈ। ਰੌਲਾ ਸੁਣ ਕੇ ਆਂਦਚ-ਗੁਆਂਦਚ ਇਕੱਠਾ ਹੋ ਗਿਆ। ਲੋਕਾਂ ਨੇ ਮੈਨੂੰ ਇਨ੍ਹਾਂ ਜਮਦੂਤਾਂ ਕੋਲੋਂ ਛੁਡਾਇਆ। ਤੀਮੀਆਂ ਮੇਰੀ ਹਾਲਤ ਦੇਖ ਕੇ ਤੋਏ-ਤੋਏ ਕਰਨ ਲੱਗ ਪਈਆਂ। ਬੁੜੀ ਸਫ਼ਾਈਆਂ ਦੇਣ ਲੱਗ ਪਈ।

“ਕੀ ਦਸਾਂ। ਇਸ ਕੰਜਰੀ ਨੇ ਸਾਰੇ ਟੱਬਰ ਨੂੰ ਸੁੱਕਣਾ ਪਾਇਆ ਹੋਇਆ। ਦੇਖ ਲੋ। ਤੁਸੀਂ ਫੇਰ ਕਹਿਣਾ, ਅਸੀਂ ਮਾੜੇ ਅਂਦੋਂ। ਇਕ ਘਰ ਰੱਖਿਆ। ਸਾਡੇ ਸੀਰਮੇ ਪੀਂਦੀ ਪਈ ਆ। ਅਸੀਂ ਤਾਂ ਇਨ੍ਹਾਂ ਮਲੇਛਾਂ ਦੇ ਹੱਥਾਂ ਕਦੇ ਪਾਣੀ ਨੂੰ ਸੀ ਲੈ ਕੇ ਪੀਂਦੇ। ਘਰ ਦੀ ਮਾਲਕ ਬਣੀ ਬੈਠੀ ਆ। ਫੇਰ ਨੀ ਭੱਲ ਪੱਚਦੀ।” ਬੁੱਢੀ ਨੇ ਮੇਰੇ ਅੰਦਰ ਚੁਆਤੀ ਲਾ ਦਿੱਤੀ ਸੀ। ਮੇਰੀਆਂ ਅੱਖਾਂ ਵਿਚ ਲਹੂ ਉੱਤਰ ਆਇਆ ਸੀ। ਜੂੰਅਂ ਦੀ ਖਾਧ ਜਿਹੀ ਵੱਡੀ ਬਾਹਮਣੀ ਬਣ ਗਈ ਸੀ। ਇੱਦਾਂ

ਦੇ ਪਤਾ ਨਿੰ ਸਾਡੇ ਕਿੰਨੇ ਮਰੂਸੀ ਹੁੰਦੇ ਸੀ। ਗੱਲ ਜ਼ਿਆਦਾ ਵੱਧ ਜਾਣੀ ਸੀ। ਜੇ ਭਾਈ ਜੀ ਨਾ ਆਉਂਦੇ।

ਮੈਂ ਬਚਿੱਤਰ ਸਿੰਘ ਨੂੰ ਆਪਣਾ ਖਾਵੰਦ ਹੀ ਸਵੀਕਾਰ ਨੂੰ ਕੀਤਾ। ਇਹਦੇ ਨਾਲ ਸੌਂਦੀ ਸਾਂ, ਸਿਰਫ਼ ਭੋਗ ਦੀ ਇਕ ਵਸਤੂ ਬਣਕੇ। ਜਦੋਂ ਮੇਰੇ ਨਾਲ ਪੈਂਦਾ, ਮੈਨੂੰ ਸੱਪ ਦਿਖਾਈ ਦਿੰਦਾ। ਮੇਰੇ ਨਾਲ ਵਲ੍ਹੇਟੇ ਮਾਰਦਾ ਰਹਿੰਦਾ ਪਰ ਮੈਂ ਆਪਣੇ ਅੰਦਰ ਇਹਦਾ ਸੱਪਲੀਆ ਪਲਣ ਨੂੰ ਦਿੱਤਾ। ਜਦੋਂ ਕਦੇ ਵੀ ਗਰਬ ਠਹਿਰਿਆ, ਮੈਂ ਕਾੜਾ ਪੀ ਲੈਂਦੀ ਸੀ। ਮੈਂ ਛੇ-ਸੱਤ ਸਾਲ ਬੱਚਾ ਨੂੰ ਹੋਣ ਦਿੱਤਾ। ਦਾਦੇ ਦੀਆਂ ਵੱਡੀਆਂ ਲੱਤਾਂ ਦਾ ਬਦਲਾ ਲੈਂਦੀ ਰਹੀ। ਇਹ ਅੱਤ ਤੁਰਿਆ ਫਿਰਦਾ ਸੀ। ਲੋਕ ਇਹਨੂੰ ਛੇੜਦੇ। ਇਹਦੇ ਨਾਲਦਿਆਂ ਦੇ ਤਿੰਨ-ਤਿੰਨ, ਚਾਰ-ਚਾਰ ਨਿਆਣੇ ਹੋ ਗਏ ਸੀ। ਪੰਜ-ਛੇ ਸਾਲ ਤਾਂ ਇਨ੍ਹਾਂ ਨੂੰ ਬੱਚੇ ਦੇ ਗਿਰ ਜਾਣ ਦਾ ਭੁਲੇਖਾ ਹੀ ਰਿਹਾ। ਫੇਰ ਇਹ ਭੇਤ ਖੁੱਲ੍ਹ ਗਿਆ ਸੀ। ਮੈਨੂੰ ਮਾਂ-ਪੁੱਤ ਮਾਰਨ ਨੂੰ ਫਿਰਨ। ਸ਼ਾਇਦ ਮਾਰ ਵੀ ਦਿੰਦੇ। ਵਿਆਹ ਤਾਂ ਪਹਿਲਾਂ ਨੂੰ ਸੀ ਹੋਇਆ। ਮੈਨੂੰ ਮਾਰ ਕੇ ਫੇਰ ਕੀ ਕਰਦੇ। ਵਿਆਹ ਦੀ ਖਾਤਰ ਤਾਂ ਮਾਂ-ਪੁੱਤ ਨੂੰ ਮੂਲਾ ਸਿੰਘ ਕੋਲੋਂ ਅੰਮ੍ਰਿਤ ਛਕਣਾ ਪੈ ਗਿਆ ਸੀ।

ਮੈਂ ਸੱਤਵੇਂ ਸਾਲ ਸ਼ੰਸ਼ੋਧੰਜ ਵਿਚ ਪੈ ਗਈ। ਇਕ ਪਾਸੇ ਦਾਦੇ ਦੀਆਂ ਵੱਡੀਆਂ ਲੱਤਾਂ ਸਨ, ਦੂਜੇ ਪਾਸੇ ਮੇਰੀ ਮਮਤਾ। ਦੂਜੀਆਂ ਜ਼ਨਾਨੀਆਂ ਦੇ ਨਿਆਣਿਆਂ ਵੱਲ ਮੈਤੋਂ ਦੇਖਿਆ ਨਾ ਜਾਂਦਾ। ਕਈਆਂ ਦੇ ਤਾਂ ਸਕੂਲ ਜਾਣ ਲੱਗ ਪਏ ਸਨ। ਨਿਆਣਿਆਂ ਨੂੰ ਦੇਖ ਕੇ ਮੇਰਾ ਹੱਕਾ ਨਿਕਲ ਜਾਂਦਾ। ਦਿਨੋਂ ਦਿਨ ਮੇਰੇ ਅੰਦਰਲੀ ਮਾਂ ਜਾਗੀ ਜਾ ਰਹੀ ਸੀ।

ਜਦੋਂ ਖੇਹ ਖਾ ਕੇ ਸਾਨੂੰ ਕੋਠੜੀ ਵਿਚੋਂ ਕੱਢਿਆ ਸੀ, ਅਸੀਂ ਗਿਆਰ੍ਹਾਂ ਜਣੀਆਂ ਸਾਂ। ਜਥੇਦਾਰ ਮੂਲਾ ਸਿੰਘ ਤੇ ਪੰਡਤ ਕਿਸੋਰ ਦੱਤ ਜਥੇ ਸਮੇਤ ਤਲਵਾਰਾਂ ਲਸ਼ਕਾਈ ਖੜ੍ਹੇ ਸਨ। ਸਾਨੂੰ ਧਰਮ ਬਦਲਣ ਨੂੰ ਕਿਹਾ ਸੀ। ਸਾਡੇ ਵਿਚੋਂ ਇਕ ਜਣੀ ਅੜ ਗਈ ਸੀ। ਉਹ ਪਹਿਲੋਂ ਹੀ ਗਰਬਵਤੀ ਸਨ। ਉਹਦੇ ਛਿੱਡ ਵਿਚ ਕਿਰਪਾਨ ਖੁੱਡੇ ਦਿੱਤੀ ਸੀ। ਉਸੇ ਵੇਲੇ ਆਂਦਰਾਂ ਬਾਹਰ ਆ ਗਈਆਂ ਸਨ। ਅੱਖਾਂ ਅੱਡੀਆਂ ਰਹਿ ਗਈਆਂ ਸਨ। ਦੂਜੇ ਵਾਰ ਨਾਲ ਧੋਣ ਲਾਹ ਦਿੱਤੀ ਸੀ। ਇਕ ਬਜ਼ੁਰਗ ਨੇ ਜਥੇਦਾਰ ਅੱਗੇ ਹੱਥ ਜੋੜੇ ਸਨ:

“ਮੂਲਿਆ, ਉਸ ਵਾਹਿਗੁਰੂ ਤੋਂ ਡਰ।”

“ਤਾਇਆ, ਘਬਰਾ ਨਾ। ਉਹਦੇ ਹੁਕਮ ਤੋਂ ਬਿਨਾਂ ਤਾਂ ਪੱਤਾ ਨੂੰ ਹਿੱਲਦਾ।” ਪੰਡਿਤ ਕਿਸੋਰ ਦੱਤ ਨੇ ਬਜ਼ੁਰਗ ਨੂੰ ਧੱਕਾ ਦਿੱਤਾ ਸੀ। ਜਦੋਂ ਧੌਣਾਂ ਵਚਾਉਣ ਦੀ ਸਾਡੀ ਵਾਗੀ ਆਈ, ਅਸੀਂ ਡਰ ਗਈਆਂ ਸਾਂ। ਸਾਨੂੰ ਅਮਲੀਆਂ, ਛੜਿਆਂ, ਮਲੰਗਾਂ ਨਾਲ ਤੋਰ ਦਿੱਤਾ ਗਿਆ। ਜਦੋਂ ਵੀ ਮੇਰੀ ਮਾਂ ਬਣਨ ਦੀ ਇੱਛਾ ਜਾਗਦੀ, ਉਹ ਮੇਰੇ ਬਿਆਲ ਵਿਚ ਆ ਜਾਂਦੀ। ਉਹਦਾ ਵਹਿਆ ਹੋਇਆ ਪੇਟ ਤੇ ਆਂਦਰਾਂ ਦਾ ਚੇਤਾ ਆ ਜਾਂਦਾ, ਤਾਂ ਮੈਂ ਅੱਗ-ਬਬੂਲਾ ਹੋ

ਜਾਂਦੀ। ਇਸ ਅੰਤ ਨਾਲੋਂ ਇਹਦੀ ਮਾਂ ਜ਼ਿਆਦਾ ਪਿੱਟ ਸਿਆਪਾ ਕਰਦੀ।

ਮੈਂ ਮਾਂ ਬਨਣਾ ਚਾਹੁੰਦੀ ਵੀ ਸੀ ਤੇ ਨਹੀਂ ਵੀ।

ਮੈਨੂੰ ਸਿਆਲਾਂ ਦੇ ਦਿਨਾਂ ਵਿਚ ਪਿੰਡਾਂ ਵਿਚ ਘੁੰਮਣ ਵਾਲੇ ਜੋਗੀ ਬੜਾ ਤੰਗ ਕਰਦੇ। ਤੜਕੇ ਗਲੀ-ਗਲੀ ਗੀਤ ਗਾਉਂਦੇ ਫਿਰਦੇ। ਮੈਂ ਉੱਠ ਬਹਿੰਦੀ ਸੀ ਉਨ੍ਹਾਂ ਦੇ ਗੀਤ ਸੁਣਨ ਲਈ। ਇਕ ਤੜਕੇ ਇਕ ਜੋਗੀ ਨੇ ਹੇਕ ਚੁੱਕੀ-
‘ਸੁੱਕੀ ਕੁੱਖ ਨਾ ਕਿਸੇ ਨੂੰ ਦੇਈਂ ਰੱਬਾ’।

ਮੈਂ ਉਸ ਗੀਤ ਵਿਚ ਛੁੱਬ ਗਈ ਸੀ। ਕਈ ਦਿਨ-ਗਤ ਮੈਂ ਪਾਗਲਾਂ ਆਂਗ ਫਿਰਦੀ ਰਹੀ। ਸੁੱਕੀ ਕੁੱਖ ਦੇ ਬੋਲ ਮੇਰੇ ਕੰਨਾਂ ਵਿਚ ਗੁੰਜਦੇ ਰਹੇ। ਸ਼ਾਇਦ ਮੈਂ ਪਾਗਲ ਹੋ ਜਾਂਦੀ। ਮੈਨੂੰ ਧੌਣ-ਵੱਚੀਓ ਕੁੜੀ ਨੇ ਬਚਾ ਲਿਆ ਸੀ। ਉਹਦੀਆਂ ਅੱਖਾਂ ਮੀਟੀਆਂ ਗਈਆਂ ਸਨ। ਉਹ ਮੁਸਕਰਾ ਪਈ ਸੀ। ਉਹਨੇ ਪੇਟ ਵੱਲ ਇਸ਼ਾਰਾ ਕੀਤਾ ਸੀ, ਤਦ ਜਾ ਕੇ ਮੈਂ ਸ਼ਾਂਤ ਹੋਈ ਸੀ। ਅੱਠਾਂ ਸਾਲਾਂ ਬਾਅਦ ਜਾ ਕੇ ਧੀ ਨੂੰ ਜਨਮ ਦਿੱਤਾ। ਛਿੰਦਰ ਤੋਂ ਡੇਢ ਸਾਲ ਬਾਅਦ ਬਲਵੀਰ ਜੰਮ ਪਿਆ। ਫੇਰ ਤਾਂ ਉਪਰੋਂ-ਬਲੀ ਮੈਂ ਸੱਤ ਜਣੇਪੇ ਕੱਟੇ। ਪਰ ਬਚੇ ਛਿੰਦਰ ਤੇ ਬਲਵੀਰ ਹੀ। ਛਿੰਦਰ ਪਿਓ ’ਤੇ ਸੀ। ਬਲਵੀਰ ਬਿਲਕੁਲ ਮੇਰੇ ਅਰਗਾ। ਮੈਂ ਉਹਦੇ ਨੈਣ ਨਕਸ਼ ਧਿਆਨ ਨਾਲ ਦੇਖਦੀ ਤਾਂ ਖਿੜ ਉੱਠਦੀ।

ਇਕ ਦਿਨ ਮੈਂ ਉਹਨੂੰ ਖਿਡ੍ਹਾ ਰਹੀ ਸੀ, ਮੁੰਡਾ ਬਹੁਤ ਹੱਸਿਆ। ਬਿਲਕੁਲ ਦਾਦਾ ਜਾਨ ਆਂਗ ਖੁੱਲ੍ਹ ਕੇ। ਮੇਰੀਆਂ ਅੱਖਾਂ ਸਾਹਮਣੇ ਸਰਾਹਲ ਕਾਜੀਆਂ ਘੁੰਮਿਆ ਸੀ। ਦਾਦਾ ਜਾਨ ਨੇ ਮੈਨੂੰ ਉੰਗਲੀ ਲਾ ਕੇ ਆਪਣੇ ਘਰਾਂ ਵਿਚ ਘੁੰਮਾਇਆ ਹੋਇਆ ਸੀ। ਮੇਰੇ ਅੱਬਾ ਅਲਤਾਫ਼ ਹੁਸੈਨ ਤਾਂ ਧੱਕੜ ਜ਼ਿੰਮੀਂਦਾਰ ਸਨ ਪਰ ਦਾਦਾ ਇਕਬਾਲ ਹੁਸੈਨ ਨੂੰ ਸਾਰੀ ਕੁਰਾਨ ਸ਼ਰੀਫ਼ ਮੂੰਹ-ਜੁਬਾਨੀ ਯਾਦ ਸੀ। ਉਨ੍ਹਾਂ ਨੂੰ ਇਸਲਾਮ ਬਾਰੇ ਗਹਿਰਾ ਇਲਮ ਸੀ। ਪਿੰਡ ਵਿਚ ਬਾਲਾ ਪੀਰ ਦਾ ਰੋਜ਼ਾ ਸੀ। ਉਹ ਹਰ ਰੋਜ਼ ਖਿਦਮਤ ਕਰਨ ਜਾਂਦੇ। ਫਾਤੀਆ ਪੜ੍ਹਦੇ। ਬਾਲਾ ਪੀਰ ਬੜੀ ਕਰਨੀ ਵਾਲੇ ਸਨ। ਉਨ੍ਹਾਂ ਦੀ ਕਬਰ 'ਤੇ ਅੰਰਤ ਵੀ ਚਿਰਾਗ-ਬੱਤੀ ਕਰ ਸਕਦੀ ਸੀ। ਮੈਂ ਉਨ੍ਹਾਂ ਨਾਲ ਵੰਨਵਾਰ ਚਿਰਾਗ ਕਰਨ ਜਾਂਦੀ ਸੀ। ਜ਼ਿਆਦਾਤਰ ਦਾਦਾ ਜਾਨ ਨਾਲ ਹੀ ਰਹੀ ਹਾਂ। ਉਹ ਮੇਰੇ ਨਾਲ ਬਹੁਤ ਤੇਹ ਕਰਦੇ ਸੀ।

“ਜ਼ਮੀਲਾ ਆਪਣੇ ਦਾਦੇ ਦੀ ਚਰੋਤੀ ਆ। ਉਹਤੇ ਗਈ ਆ, ਅਕਲ ਪੱਖਾਂ ਵੀ ਤੇ ਸ਼ਕਲ ਪੱਖਾਂ ਵੀ।” ਅੰਮਾਂ, ਭੈਣਾਂ, ਭਾਈ, ਚਾਚੇ, ਤਾਏ ਅਕਸਰ ਛੇੜਦੇ।

ਇਸਲਾਮ ਵਾਲਾ ਆਤਮ-ਗੌਰਵ ਮੇਰੇ ਅੰਦਰ ਦਾਦਾ ਜੀ ਨੇ ਭਰਿਆ ਸੀ। ਉਹ ਰੋਜ਼ ਰੌਜੇ ਜਾਂਦੇ। ਬਾਲਾ ਪੀਰ ਬਾਰੇ ਸਾਨੂੰ ਕਹਾਣੀਆਂ ਸੁਣਾਉਂਦੇ ਰਹਿੰਦੇ। ਹਣ ਯਾਦ ਨ੍ਹੀਂ ਰਹੀਆਂ। ਬੱਸ ਐਨਾ ਕੁ ਪਤਾ ਕਿ ਇਕ ਵਾਰ ਪੀਰ ਜੀ ਕੰਧ 'ਤੇ ਬੈਠੇ ਸੀ। ਉਨ੍ਹਾਂ ਦਾ ਸ਼ਾਹੂਕਾਰ ਪਿਤਾ ਘੜੇ 'ਤੇ ਆ ਰਿਹਾ ਸੀ। ਬਾਲਾ

ਜੀ ਨੇ ਕੰਧ ਨੂੰ ਬਾਪੀ ਦਿੱਤੀ ਤੇ ਕੰਧ ਤੋਰ ਲਈ ਸੀ। ਘੋੜੇ ਤੋਂ ਪਹਿਲਾਂ ਕੰਧ ਪਹੁੰਚ ਗਈ ਸੀ। ਪੀਰ ਜੀ ਦੀ ਪਿੰਡ ਵਿਚ ਬੜੀ ਮਾਨਤਾ ਸੀ।

ਦਾਦਾ ਜਾਨ ਦੱਸਦੇ ਸੀ ਕਿ ਅਕਬਰ ਬਾਦਸ਼ਾਹ ਦੇ ਬੱਚਾ ਨ੍ਹੀਂ ਸੀ ਹੁੰਦਾ। ਉਹ ਹਾਥੀ 'ਤੇ ਚੜ੍ਹ ਕੇ ਸਰਹਾਲ ਕਾਜ਼ੀਆਂ ਆਏ। ਪੀਰ ਕੋਲੋਂ ਲਾਲ ਦੀ ਦਾਤ ਮੰਗੀ। ਉਨ੍ਹਾਂ ਦੀ ਸੁੱਖ ਪੂਰੀ ਹੋ ਗਈ ਸੀ। ਫੇਰ ਉਹ ਸੁੱਖ ਲਾਹੁਣ ਆਏ ਤਾਂ ਪਿੰਡ ਦੇ ਕਾਜ਼ੀਆਂ ਨੂੰ ਜ਼ਮੀਨ ਦਾ ਤੀਜਾ ਹਿੱਸਾ ਦੇ ਗਏ ਸੀ। ਦੂਰ-ਦੂਰ ਤੋਂ ਲੋਕ ਸੁੱਖਾਂ ਸੁੱਖਣ ਆਉਂਦੇ। ਰਾਹੋਂ ਵਾਲੇ ਵੀ ਰੌਜ਼ ਆਉਂਦੇ ਸਨ। ਮੇਰਾ ਵਿਆਹ ਵੀ ਛੋਟੀ ਹੁੰਦੀ ਦਾ ਰਾਹੋਂ ਦੇ ਜੁਨੀਸ਼ ਨਾਲ ਕਰ ਦਿੱਤਾ ਸੀ। ਉਨ੍ਹਾਂ ਦਾ ਪਰਿਵਾਰ ਪੀਰਾਂ ਦੀ ਸੇਵਾ ਕਰਨ ਆਉਂਦਾ ਸੀ।

ਜੁਨੀਸ਼ ਫੌਜੀ ਅਫਸਰ ਸੀ। ਮੇਰਾ ਉਹਦੇ ਨਾਲ ਮੁਕਲਾਵਾ ਤੇਰਿਆ ਜਾਣਾ ਸੀ। ਉਨ੍ਹੀ ਸਾਲ ਦੀ ਹੋ ਗਈ ਸੀ। ਉਹ ਫੌਜ ਚੌਂ ਛੁੱਟੀ ਆਇਆ ਹੋਇਆ ਸੀ। ਮੁਕਲਾਵੇ ਦੀਆਂ ਤਿਆਰੀਆਂ ਹੋ ਰਹੀਆਂ ਸਨ। ਉਦੋਂ ਹੀ ਰੌਲੇ ਪੈ ਗਏ ਸਨ। ਕਾਫਰਾਂ ਨੇ ਮੇਰਾ ਜੁਨੀਸ਼ ਧੋਖੇ ਨਲਾ ਕਤਲ ਕਰ ਦਿੱਤਾ। ਨਹੀਂ ਤਾਂ ਉਹ ਭੁੰਨ ਕੇ ਰੱਖ ਦਿੰਦਾ। ਪੱਕੀ ਰਫਲ ਉਹਦੇ ਕੋਲ ਸੀ ਪਰ ਜਾਲਮਾਂ ਨੇ...। ਇਹ ਖਬਰ ਸਾਡੇ ਘਰਾਂ ਤੱਕ ਪਹੁੰਚੀ ਤਾਂ ਸਾਰੇ ਸਹਿਮ ਗਏ ਸਨ। ਰਾਤੋਂ ਰਾਤ ਪਿੰਡ ਛੱਡਣ ਦੀ ਤਿਆਰੀ ਕਰਨ ਲੱਗੇ ਸਨ ਪਰ ਦਾਦਾ ਜਾਨ ਬਾਲਾ ਪੀਰ ਨੂੰ ਇਕੱਲਿਆਂ ਨੂੰ ਛੱਡ ਕੇ ਜਾਣ ਲਈ ਤਿਆਰ ਨ੍ਹੀਂ ਸੀ। ਸਾਰੇ ਕਾਜ਼ੀ ਦਾਦੇ 'ਤੇ ਅੰਖੇ ਸਨ। ਉਨ੍ਹਾਂ ਨੂੰ ਮਸਾਂ ਮਨਾਇਆ ਸੀ। ਤੁਰਨ ਵੇਲੇ ਸਾਰੇ ਜਣੇ ਰੌਜ਼ ਇਕੱਠੇ ਹੋਏ।

“ਹੇ ਮੇਰੇ ਪਰਵਰਦਿਗਾਰ। ਤੂੰ ਕੰਧ ਤੋਰ ਲਈ ਸੀ। ਅਕਬਰ ਬਾਦਸ਼ਾਹ ਨੂੰ ਲਾਲ ਦੀ ਦਾਤ ਬਖਸ਼ੀ ਸੀ। ਹੁਣ ਆਪਣੇ ਜੀਆਂ ਦੀ ਰੱਖਿਆ ਕਰ।” ਦਾਦੇ ਨੇ ਪੀਰ ਅੱਗੇ ਗੋਡੇ ਟੇਕੇ ਹੋਏ ਸਨ। ਸਾਰੀ ਖਲਕਤ ਨੇ ਪੀਰ ਅੱਗੇ ਹੱਥ ਅੱਡੇ, ਪਰ ਕੁਝ ਨ੍ਹੀਂ ਬਣਿਆ। ਉਸ ਦਿਨ ਤਾਂ ਪੀਰ ਵੀ ਪੱਥਰ ਦਾ ਹੋ ਗਿਆ ਸੀ।

ਅਜੇ ਬਹਿਰਾਮ ਕੈਪ ਵਿਚ ਪਹੁੰਚੇ ਨਹੀਂ ਸੀ। ਰਾਹ ਵਿਚ ਹੀ ਹਮਲਾ ਹੋ ਗਿਆ। ਮੈਂ ਉਹ ਦਿੱਸ ਬਿਆਨ ਨ੍ਹੀਂ ਕਰ ਸਕਦੀ, ਅੰਨ੍ਹੀ ਹੋ ਜਾਂਦੀ ਹਾਂ। ਮੈਂ ਬਹੁਤ ਵਾਰ ਭੁੱਲਣ ਦੀ ਕੋਸ਼ਿਸ਼ ਕੀਤੀ ਹੈ, ਪਰ ਭੁੱਲ ਨ੍ਹੀਂ ਹੁੰਦਾ।

ਬਲਵੀਰ ਦੇ ਜਨਮ ਤੋਂ ਬਾਅਦ ਇਨ੍ਹਾਂ ਘਰ ਅੰਦਰ ਪਾਠ ਰਖਵਾਇਆ ਸੀ। ਭੈਣਾਂ ਫੁੱਫੀਆਂ ਨੂੰ ਕੱਪੜੇ ਲੀਜੇ ਦਿੱਤੇ। ਸਾਰੇ ਰਿਸ਼ਤੇਦਾਰ ਆਏ ਹੋਏ ਸਨ। ਮੈਨੂੰ ਅੰਮ੍ਰਿਤ ਜਾਨ, ਭਾਈ, ਅੱਬਾ ਜਾਨ ਤੇ ਹਮਸ਼ੀਰਾਂ ਬਹੁਤ ਯਾਦ ਆਏ। ਮੈਂ ਅੰਦਰ ਵੜ ਕੇ ਰੋਈ। ਜੇ ਮੈਂ ਆਪਣੇ ਘਰ ਹੁੰਦੀ, ਘਰ ਮੇਲਾ ਲੱਗਾ ਹੋਣਾ ਸੀ। ਨਾਨਕੀਆਂ-ਦਾਦਕੀਆਂ ਦੇ ਗੀਤ-ਨਾਚ, ਹਲਾਲ ਹੁੰਦੇ ਬੱਕਰੇ, ਸ਼ਰਾਬੀਆਂ ਦੇ ਮੱਧੇ ਮੇਰੇ ਜ਼ਿਹਨ ਵਿਚ ਘੁੰਮੀ ਜਾ ਰਹੇ ਸਨ। ਘਰ ਦੀ ਹੀ ਕਲਪਨਾ ਕਰੀ

ਜਾ ਰਹੀ ਸੀ।

ਇਥੇ ਲਾਗੇ ਪਿੰਡ ਮੈਦਲੀ ਆ। ਉਥੇ ਵੱਡਾ ਰੌਜ਼ਾ ਹੈ। ਮੈਂ ਅਗਲੇ ਦਿਨ ਚੋਰੀ ਉਥੇ ਗਏ ਸੀ। ਕਬਰ 'ਤੇ ਬੱਚੇ ਦਾ ਮੱਥਾ ਟਿਕਾਅ ਕੇ ਲਿਆਈ ਸੀ। ਉਦੋਂ ਉਥੇ ਗੱਦੀ ਨਸ਼ੀਨ ਸਾਈਂ ਨੁਸਰਤ ਖਾਂ ਸੀ। ਫੱਕਰਾਂ ਨੇ ਬੱਚੇ ਨੂੰ ਆਸ਼ੀਰਵਾਦ ਦਿੱਤਾ ਸੀ। ਉਹ ਮੈਨੂੰ ਆਪਣੇ ਲੱਗੇ ਸੀ।

ਮੈਂ ਬੜੇ ਅੰਖੇ ਦਿਨ ਕੱਟੇ। ਬਚਿੱਤਰ ਸਿੰਘ ਮੇਰੇ ਨਾਲ ਰਖੇਲਾਂ ਨਾਲੋਂ ਵੀ ਮਾੜਾ ਵਰਤਾਓ ਕਰਦਾ। ਬੱਚੇ ਵੱਡੇ ਹੋ ਰਹੇ ਸਨ। ਬਚਿੱਤਰ ਸਿੰਘ ਮੁੰਡੇ ਨੂੰ ਕੱਟਦਾ-ਮਾਰਦਾ ਰਹਿੰਦਾ। ਬੁੜੀ ਤਾਂ 'ਜਲਿਆ ਮੁਸਲਾ' ਹੀ ਸੱਦਦੀ। ਮੈਨੂੰ ਬੜਾ ਗੁੱਸਾ ਆਉਂਦਾ। ਨਿਆਣੇ ਸਕੂਲ ਪੜ੍ਹਨ ਜਾਂਦੇ ਤਾਂ ਸੁੱਖ ਦਾ ਸਾਹ ਆਉਂਦਾ। ਛਿੰਦਰ ਤਾਂ ਪੰਜਵੀਂ ਪਾਸ ਕਰਾ ਕੇ ਹਟਾ ਲਈ ਸੀ। ਬਲਵੀਰ ਵੱਡੇ ਸਕੂਲ ਪੜ੍ਹਨ ਪਾ 'ਤਾ ਸੀ।

ਇਕ ਵਾਰੀ ਬਲਬੀਰ ਹੁਕਮੇ ਡਰਾਇਵਰ ਦੇ ਮੁੰਡੇ ਨਾਲ ਮੈਦਲੀ ਰੌਜ਼ੇ ਚਲੇ ਗਿਆ। ਉਨ੍ਹਾਂ ਕਬਰ 'ਤੇ ਚਾਦਰ ਚੜ੍ਹਾਉਣੀ ਸੀ। ਬਚਿੱਤਰ ਸਿੰਘ ਨੂੰ ਮੁੰਡੇ ਦੇ ਜਾਣ ਦਾ ਪਤਾ ਲੱਗ ਗਿਆ। ਇਸ ਨੇ ਆਉਂਦਾ ਹੀ ਮੁੰਡਾ ਢਾਹ ਲਿਆ। ਗੁੱਟੀ ਤੋਂ ਫੜ ਕੇ ਮੁੰਡੇ ਦਾ ਅੜਾਹਟ ਕੱਢਾ ਦਿੱਤਾ ਸੀ। ਕੁੱਟ-ਕੁੱਟ ਕੇ ਬੁਰਾ ਹਾਲ ਕਰ ਦਿੱਤਾ।

"ਇਹ ਸਾਲੇ ਕੋਈ ਬੰਦੇ ਆ। ਜਿਨ੍ਹਾਂ ਦਾ ਕੋਈ ਧਰਮ ਨਾ ਇਮਾਨ। ਸਿੱਖ ਹੋ ਕੇ ਚਾਦਰਾਂ ਚੜ੍ਹਾਂਦੇ ਪਏ ਨੇ।" ਇਹ ਡਰਾਇਵਰ ਦੇ ਟੱਬਰ ਨੂੰ ਗਾਲ੍ਹਾਂ ਕੱਢਣ ਲੱਗ ਪਿਆ ਸੀ। ਇਹ ਗੱਲਾਂ ਸੁਣ ਕੇ ਮੇਰੇ ਅੰਦਰੋਂ ਲਾਟ ਨਿਕਲੀ ਸੀ।

ਮੈਂ ਉਸ ਦਿਨ ਨੂੰ ਕੋਸਣ ਲੱਗ ਪਈ, ਜਿਸ ਦਿਨ ਇਹਦੇ ਲੜ ਲੱਗੀ ਸੀ। ਮੈਨੂੰ ਗੁਰਦੁਆਰੇ ਲਿਜਾ ਕੇ ਨੁਹਾਇਆ ਸੀ। ਇਨ੍ਹਾਂ ਦੇ ਸ਼ਬਦਾਂ ਵਿਚ ਪਵਿੱਤਰ ਕੀਤਾ ਸੀ। ਮੂਲਾ ਸਿੰਘ ਨੇ ਆਪ ਮੋਹਰੇ ਹੋ ਕੇ ਅੰਮ੍ਰਿਤ ਛਕਾਇਆ ਸੀ। ਮੈਂ ਅੱਲ੍ਹਾ ਤਾਲਾ ਦਾ ਭਾਣਾ ਮੰਨ ਕੇ ਗਾਤਰਾ ਪਾ ਲਿਆ ਸੀ। ਉਨ੍ਹਾਂ ਜਮੀਲਾ ਤੋਂ ਪ੍ਰੀਤਮ ਕੌਰ ਬਣਾਇਆ ਸੀ। ਚੌਂਕੇ-ਚੁੱਲ੍ਹੇ ਚਾੜ੍ਹਨ ਲਈ ਇਹ ਸ਼ਰਤ ਇਨ੍ਹਾਂ ਦੀ ਜ਼ਰੂਰੀ ਸੀ। ਬਚਿੱਤਰ ਸਿੰਘ ਦੀ ਮਾਂ ਨੱਕ 'ਕੱਠਾ ਕਰੀ ਫਿਰ ਰਹੀ ਸੀ। ਕਹਿੰਦੀ ਸੀ ਜੇ ਇੱਦੋਂ ਚੌਂਕੇ ਚਾੜ੍ਹ ਲਈ ਤਾਂ ਅਸੀਂ ਭਿੱਟ ਜਾਵਾਂਗੇ।

ਪਹਿਲਾਂ ਪਹਿਲ ਬੁੜੀ ਨੇ ਮੈਨੂੰ ਮੱਲੋ-ਮੱਲੀ ਗੁਰਦੁਆਰੇ ਲੈ ਜਾਣਾ। ਮੇਰੀ ਕੋਈ ਰੁਚੀ ਨਹੀਂ ਸੀ। ਮੈਂ ਕਦੇ ਪਾਠ ਨਹੀਂ ਕੀਤਾ, ਨਮਾਜ਼ ਪੜ੍ਹਦੀ ਹਾਂ। ਇਹ ਸਮਝਦੇ ਸੀ ਕਿ ਪਾਠ ਕਰਦੀ ਹਾਂ। ਗੁਰਦੁਆਰੇ ਤਾਂ ਘੁੰਮ-ਫਿਰ ਆਉਂਦੀ ਸੀ। ਗੁਰੂਆਂ ਨੂੰ ਸਜਦਾ ਕਰ ਆਉਂਦੀ ਸੀ। ਹਾਂ, ਗੁਰਦੁਆਰੇ ਜਾਣ ਨਾਲ ਪ੍ਰੋਹਤਾਂ ਦੀ ਜਨਕੇ ਦੁਲਾਗੀ ਨਾਲ ਸਹੇਲਪੁਣਾ ਪੈ ਗਿਆ ਸੀ। ਉਹ ਗੁਰਦੁਆਰਿਆਂ-ਮੰਦਰਾਂ ਵਿਚ ਤੁਰੀ ਰਹਿੰਦੀ। ਮੈਨੂੰ ਉਹਦੀਆਂ ਗੱਲਾਂ ਚੰਗੀਆਂ ਲਗਦੀਆਂ।

ਬਲਵੀਰ ਦਸਵੀਂ ਤੋਂ ਬਾਅਦ ਅਗਾਂਹ ਨਾ ਪੜ੍ਹਿਆ। ਪੜ੍ਹਨ ਨੂੰ ਮਾੜਾ

ਸੀ। ਬਚਿੱਤਰ ਸਿੰਘ ਉਹਦੇ ਨਾਲ ਟੂੰਡ-ਕਟਾਈ ਕਰਦਾ ਰਹਿੰਦਾ। ਸਾਰੀ ਉਮਰ ਮੇਰੇ ਨਾਲ ਕਲੇਸ਼ ਰੱਖਿਆ। ਮੁੰਡਾ ਵੱਡਾ ਹੋਇਆ ਤਾਂ ਉਹਦੇ ਨਾਲ ਸ਼ੁਰੂ ਕਰ ਲਿਆ। ਉਹ ਵੀ ਮੂਹਰੇ ਆਕੜਨ ਲੱਗ ਪਿਆ ਸੀ। ਜਦੋਂ ਕਦੇ ਇਹ ਮੈਨੂੰ ਮਾਰਦਾ, ਉਹ ਮੇਰੀ ਮੱਦਤ ਕਰਦਾ।

ਇਹਦੀ ਬੁੜੀ ਤੇ ਬੁੜਾ ਪੰਜ-ਛੇ ਮਹੀਨੇ ਦੇ ਅੰਤਰ ਨਾਲ ਹੀ ਦੁਨੀਆਂ ਤੋਂ ਚੱਲਦੇ ਹੋਏ। ਇਹ ਉੱਚੀ-ਉੱਚੀ ਕੀਰਨੇ ਪਾਵੇ। ਲੋਕ ਇਹਨੂੰ ਚੁੱਪ ਕਰਾਉਣ, ਪਰ ਇਹ ਹਟੇ ਨਾ। ਮੈਨੂੰ ਬੜਾ ਗੁੱਸਾ ਆਇਆ। ਮੇਰੇ ਦਾਦੇ ਵਾਲਾ ਦਿੜਾ ਮੇਰੀਆਂ ਅੱਖਾਂ ਸਾਹਮਣੇ ਆ ਗਿਆ। ਕਾਫ਼ਰਾਂ ਨੇ ਕਾਫ਼ਲੇ ਨੂੰ ਘੇਰ ਲਿਆ ਸੀ। ਮੈਨੂੰ ਉਦੋਂ ਹੀ ਪਤਾ ਲੱਗਾ, ਜਦੋਂ ਚੁੱਕ ਕੇ ਘੋੜੇ 'ਤੇ ਬਿਠਾ ਲੀ। ਮੈਂ ਕਿਵੇਂ ਨਾ ਕਿਵੇਂ ਉਨ੍ਹਾਂ ਤੋਂ ਛੁੱਟ ਗਈ ਸੀ। ਭੱਜ ਕੇ ਦਾਦੇ ਦੀਆਂ ਲੱਤਾਂ ਨੂੰ ਚਿੰਬੜ ਗਈ ਸੀ। ਉਹ ਚਾਰ-ਪੰਜ ਜਣੇ ਮੇਰੀ ਲੱਤਾਂ ਤੋਂ ਕਰਿੰਗਯੀ ਛੁਡਾ ਕੇ ਲੈ ਜਾਂਦੇ। ਮੈਂ ਮੁੜ ਉਨ੍ਹਾਂ ਤੋਂ ਛੁੱਟ ਜਾਂਦੀ ਤੇ ਦਾਦੇ ਦੀਆਂ ਲੱਤਾਂ ਨਾਲ ਚਿੰਬੜ ਜਾਂਦੀ। ਪੰਜ-ਸੱਤ ਵਾਰ ਏਦਾਂ ਹੀ ਹੋਇਆ। ਇਕ ਕਾਫ਼ਰ ਨੇ ਦਾਦੇ ਦੀਆਂ ਲੱਤਾਂ ਹੀ ਵੱਡ ਦਿੱਤੀਆਂ। ਮੇਰੇ ਹੱਥਾਂ ਵਿਚ ਗੋਡਿਆਂ ਤੋਂ ਥੱਲੇ ਦਾ ਹਿੱਸਾ ਰਹਿ ਗਿਆ ਸੀ। ਜਿੱਦਾਂ ਹਿੰਦੇਸਤਾਨ ਨੂੰ ਵੱਡ 'ਤਾ ਸੀ। ਸਾਡੇ ਲੋਕਾਂ ਕੋਲ ਇਕ ਹਿੱਸਾ ਪਾਕਿਸਤਾਨ ਰਹਿ ਗਿਆ ਸੀ....। ਨੇਰਨੀ ਖਾ ਕੇ ਛਿੱਗ ਪਈ ਸੀ। ਫੇਰ ਮੈਨੂੰ ਨ੍ਹੀਂ ਪਤਾ ਕੀ ਹੋਇਆ। ਦਿਨਾਂ ਰਾਤਾਂ ਦਾ ਹਿਸਾਬ ਨਾ ਰਿਹਾ। ਕਾਲ-ਕੋਠੜੀ ਵਿਚ ਬੰਦ ਸੀ। ਕਈ ਦਿਨਾਂ ਬਾਅਦ ਕੁੱਢੀਆਂ। ਫੇਰ ਜਥੇਦਾਰ ਮੂਲਾ ਸਿੰਘ ਤੇ ਪੰਡਿਤ ਕਿਸੌਰ ਦੱਤ ਦੇ ਜਥੇ ਦੀਆਂ ਤਲਵਾਰਾਂ ਲਿਸ਼ਕੀਆਂ।

ਪੰਜਾਹ ਵਾਰ ਕੋਸ਼ਿਸ਼ ਕੀਤੀ ਹੈ ਕਿ ਉਨ੍ਹਾਂ ਕਮੀਨਿਆਂ ਨੂੰ ਭੁੱਲ ਜਾਵਾਂ ਪਰ ਦਾਦੇ ਦੀਆਂ ਲੱਤਾਂ ਭੁੱਲਣ ਨਹੀਂ ਦਿੰਦੀਆਂ। ਇਹਦਾ ਪਿਓ ਮਰਿਆ, ਮਾਰ ਕਿਤੇ ਅੜਾਹਟ ਪਾਵੇ। ਬੁਰਾ ਹਾਲ ਕੀਤਾ ਹੋਇਆ। ਸਾਰਾ ਅਸਮਾਨ ਸਿਰ 'ਤੇ ਚੁੱਕਿਆ ਪਿਆ। ਉਹ ਤੇ ਆਪਣੀ ਮੌਤ ਮਰਿਆ। ਮੇਰਾ ਦਾਦਾ....। ਮੇਰੇ ਹੱਥਾਂ ਵਿਚ ਦਾਦੇ ਦੇ ਗਿੱਟੇ ਮਹਿਸੂਸ ਹੋਏ। ਮੈਂ ਵੀ ਕੀਰਨੇ ਪਾਉਣ ਲੱਗ ਪਈ ਸੀ।

ਬਚਿੱਤਰ ਸਿੰਘ ਹੁਗੰ ਬੁੱਢੀ ਤੇ ਬੁੱਢੇ ਤੇ ਅਸਤ ਪਾਉਣ ਕੀਰਤਪੁਰ ਸਾਹਿਬ ਗਏ। ਦੋਨੋਂ ਵਾਰ ਮੈਨੂੰ ਬੜਾ ਜ਼ੋਰ ਪਾਇਆ, ਮੈਂ ਨਾ ਗਈ।

ਉਸ ਤੋਂ ਅਗਲੇ ਸਾਲ ਆਨੰਦਪੁਰ ਸਾਹਿਬ ਵਿਸਾਖੀ ਦੇ ਮੇਲੇ 'ਤੇ ਪਿੰਡੋਂ ਟਰਾਲੀ ਗਈ। ਜਨਕੋ ਦੁਲਾਰੀ ਮੇਰੇ 'ਤੇ ਵੀ ਜ਼ੋਰ ਪਾਉਣ ਲੱਗੀ। ਸਾਰਾ ਟੱਬਰ ਮੇਲਾ ਦੇਖਣ ਤੁਰ ਪਿਆ। ਆਨੰਦਪੁਰੋਂ ਹੋ ਕੇ ਕੀਰਤਪੁਰ ਗਏ। ਇਹ ਉਥੇ ਖੜ੍ਹ ਕੇ ਵੀ ਮਾਂ ਪਿਓ ਨੂੰ ਰੋਂਦਾ ਰਿਹਾ। ਲੰਗਰ ਛਕਣ ਤੋਂ ਬਾਅਦ ਢਾਡੀਆਂ ਦੀਆਂ ਵਾਰਾਂ ਸੁਣਨ ਭਾਈ ਗੁਰਦਿੱਤੇ ਵਾਲੇ ਪੰਡਾਲ ਵਿਚ ਚਲੇ ਗਏ। ਉਨ੍ਹਾਂ ਸਾਕਾ ਸਰਹੰਦ ਸ਼ੁਰੂ ਕੀਤਾ ਹੋਇਆ ਸੀ।

“ਖਾਲਸਾ ਜੀ, ਗੁਰੂ ਗੋਬਿੰਦ ਸਿੰਘ ਜੀ ਦੇ ਛੋਟੇ ਸਾਹਿਬਜ਼ਾਦਿਆਂ ਨੂੰ

ਸੂਬਾ ਸਰਹੰਦ ਨੇ ਮੁਸਲਮਾਨ ਬਣਨ ਲਈ ਬਥੇਰੇ ਲਾਲਚ ਦਿੱਤੇ, ਪਰ ਉਹ ਨਾ ਮੰਨੇ। ਸੂਬੇ ਨੇ ਕਿਹਾ ਕਿ ਧਰਮ ਬਦਲ ਲਓ, ਨਹੀਂ ਤਾਂ ਤੁਖਮ ਉਡਾ ਦਿਆਂਗਾ। ਮਾਤਾ ਗੁਜਰੀ ਜੀ ਦੇ ਲਾਡਲੇ ਪੋਤਿਆਂ ਨੇ ਕਿਹਾ—ਸਿਰ ਜਾਂਦਾ ਤਾਂ ਜਾਵੇ, ਪਰ ਧਰਮ ਨੂੰ ਬਦਲਾਂਗੇ...। ਖਾਲਸਾ ਜੀ, ਜ਼ਾਲਮਾਂ ਨੇ ਨਿੱਕੇ-ਨਿੱਕੇ ਲਾਲ ਨੀਹਾਂ ਵਿਚ ਚਿਣ ਦਿੱਤੇ ਪਰ ਉਨ੍ਹਾਂ ਧਰਮ ਨੂੰ ਆਂਚ ਨੂੰ ਆਣ ਦਿੱਤੀ।”

ਢਾਡੀਆਂ ਦਾ ਪ੍ਰਚਾਰਕ ਬਾਂਹਾਂ ਕੱਢ-ਕੱਢ ਕੇ ਸਾਕਾ ਸਰਹੰਦ ਸੁਣਾ ਰਿਹਾ ਸੀ। ਸੁਣ ਕੇ ਪਹਿਲਾਂ ਮੈਨੂੰ ਜੋਸ਼ ਬੜਾ ਆਇਆ। ਫੇਰ ਮੇਰਾ ਸਾਹ ਛੁੱਲਣ ਲੱਗ ਪਿਆ। ਮੈਂ ਰੋ ਪਈ। ਮੈਥਾਂ ਉਥੇ ਹੋਰ ਬੈਠਿਆ ਨਾ ਗਿਆ। ਭੱਜ ਹੀ ਲਈ। ਬਾਬਾ ਬੁੱਢਣ ਸ਼ਾਹ ਦੇ ਜਾ ਕੇ ਸਾਹ ਲਿਆ ਸੀ। ਬਲਵੀਰ ਹੁਰੀਂ ਮਗਰ ਹੀ ਆ ਗਏ ਸੀ। ਰਾਤੋ ਰਾਤ ਉਥੋਂ ਤੁਰ ਪਏ ਸੀ। ਬਚਿੱਤਰ ਸਿੰਘ ਨੇ ਮੈਨੂੰ ਬੜੀਆਂ ਗਾਲ੍ਹਾਂ ਕੱਢੀਆਂ।

ਕਈ ਮਹੀਨੇ ਸਾਕਾ ਸਰਹੰਦ ਹੀ ਮੇਰੇ ਕੰਨਾਂ ਵਿਚ ਗੂੰਜਦਾ ਰਿਹਾ। ਇਕ ਪਾਸੇ ਸਾਕਾ ਸਰਹੰਦ ਸੀ, ਦੂਜੇ ਪਾਸੇ ਦਾਦੇ ਦਾ ਕਤਲ। ਜ਼ਬਰਦਸਤੀ ਅੰਮ੍ਰਿਤ ਛਕਾਉਣਾ। ਇਹ ਦ੍ਰਿਸ਼ ਮੇਰੀਆਂ ਅੱਖਾਂ ਸਾਹਮਣੇ ਆ ਜਾਂਦੇ। ਮੈਂ ਰਾਤ ਨੂੰ ਉੱਠ ਕੇ ਤੁਰ ਪੈਂਦੀ ਸੀ। ਆਪ ਮੁਹਾਰੇ ਬੋਲਣ ਲੱਗ ਪੈਂਦੀ। ਮੇਰੇ ਅੰਦਰ ਇਕ ਸੰਘਰਸ਼ ਚਲ ਪਿਆ ਸੀ। ਜਨਕੇ ਦੁਲਾਰੀ ਬਥੇਰਾ ਸਮਝਾਉਂਦੀ, ਪਰ ਮੈਂ ਰੋਗਣ ਹੋ ਗਈ ਸੀ। ਮੈਨੂੰ ਕੱਟੇ-ਵੱਡੇ ਅੰਰਤਾਂ ਮਰਦ ਦਿਖਦੇ। ਕਿਸੇ ਦੀਆਂ ਲੱਤਾਂ ਵੱਢੀਆਂ ਹੁੰਦੀਆਂ, ਕਿਸੇ ਦੀਆਂ ਬਾਂਹਾਂ। ਇਕ ਰਾਤ ਤਾਂ ਕਹਿਰ ਹੋ ਗਿਆ। ਮੇਰੇ ਤਾਏ ਦੀ ਧੀ ਸੁਲਤਾਨਾ ਮੇਰੀ ਪੁਆਂਦੀ ਆ ਖੜ੍ਹੀ ਹੋਈ। ਉਹਦੀਆਂ ਦੌਨੋਂ ਛਾਤੀਆਂ ਵੱਢੀਆਂ ਹੋਈਆਂ ਸਨ। ਖੂਨ ਦੀਆਂ ਤਤੀਰੀਆਂ ਵਹਿ ਰਹੀਆਂ ਸਨ। ਮੇਰੀ ਚੀਕ ਨਿਕਲ ਗਈ ਸੀ।

ਜਨਕੇ ਦੁਲਾਰੀ ਓਪਰੀ ਕਸਰ ਸਮਝ ਕੇ ਮੈਨੂੰ ਸ਼ਹਿਰ ਦੇ ਇਕ ਮੰਦਰ ਵਿਚ ਲੈ ਗਈ। ਉਥੇ ਇਕ ਪੰਡਿਤ ਪਾਣੀ ਪੜ੍ਹ ਕੇ ਦਿੰਦਾ ਸੀ। ਮੰਦਰ ਗਈਆਂ, ਤਾਂ ਮੰਦਰ ਦੇ ਬਾਹਰ ‘ਗਰਵ ਸੇ ਕਹੋ ਹਮ ਹਿੰਦੂ ਹੈ’ ਦੇ ਨਾਅਰੇ ਲੱਗ ਰਹੇ ਸਨ। ਇਕ ਖਾਕੀ ਨਿੱਕਰ ਵਾਲਾ ਤੀਂਘੜ-ਤੀਂਘੜ ਕੇ ਨਾਅਰੇ ਲਾ ਰਿਹਾ ਸੀ। ਲੋਕ ਉਸਦੇ ਮਗਰ ਬੋਲ ਰਹੇ ਸਨ। ਅੰਦਰ ਵੜੀਆਂ ਤਾਂ ਪੰਡਿਤ ਜੀ ਗੀਤਾ ਉਪਦੇਸ਼ ਦੇ ਰਹੇ ਸਨ-

“ਭਗਵਾਨ ਕ੍ਰਿਸ਼ਨ, ਅਰਜਨ ਨੂੰ ਉਪਦੇਸ਼ ਦਿੰਦੇ ਹਨ ਕਿ ਤੂੰ ਯੁੱਧ ਕਰ। ਇਹ ਧਰਮ ਦੀ ਅਧਰਮ ’ਤੇ ਜਿੱਤ ਹੋਏਗੀ। ਜੇ ਤੂੰ ਜਿੱਤ ਗਿਆ ਤਾਂ ਰਾਜ-ਭਾਗ ਮਿਲੇਗਾ। ਹਾਰ ਗਿਆ ਤਾਂ ਸਵਰਗਾਂ ’ਚ ਜਾਏਂਗਾ। ਕਿਉਂਕਿ ਤੂੰ ਧਰਮ-ਯੁੱਧ ਲੜ ਰਿਹਾ ਹੈ।”

ਮੈਂ ਉਥੋਂ ਵੀ ਭੱਜ ਲਈ ਸੀ। ਜਨਕੇ ਦੁਲਾਰੀ ਮੇਰੇ ਨਾਲ ਹੀ ਤੁਰ ਪਈ ਸੀ। ਉਹਨੇ ਮੈਨੂੰ ਹੋਰ ਤੰਗ ਨਾ ਕੀਤਾ।

ਮੈਂ ਗੁਰਦੁਆਰੇ, ਮੰਦਰ ਜਾਣਾ ਬੰਦ ਕਰ ਦਿੱਤਾ। ਜਦੋਂ ਚਲੇ ਜਾਂਦੀ, ਉਨ੍ਹਾਂ ਕੋਈ ਸਾਕਾ ਸੁਣਾਉਣਾ ਸ਼ੁਰੂ ਕਰ ਲੈਣਾ। ਉਸੇ ਵੇਲੇ ਮੇਰੇ ਹੱਥਾਂ ਵਿਚ ਦਾਦੇ ਦੇ ਗਿੱਟੇ ਆ ਜਾਂਦੇ। ਮੈਂ ਰਿਸ਼ਤੇਦਾਰੀ ਵਿਚ ਵੀ ਅਖੰਡ ਪਾਠਾਂ ਜਾਂ ਭੋਗਾਂ 'ਤੇ ਨਾ ਜਾਂਦੀ। ਜੇ ਜਾਣਾ ਪੈ ਜਾਏ ਤਾਂ ਆਪਣੇ ਆਪ ਨੂੰ ਕੰਮ ਵਿਚ ਉਲੜਾ ਲੈਂਦੀ।

ਬਲਵੀਰ ਅੱਡ ਦੁਖੀ ਸੀ। ਪਿਓ-ਪੁੱਤ ਲੜ ਪੈਂਦੇ। ਘਰ ਵਿਚ ਕੰਮ ਨਹੀਂ ਸੀ। ਵਿਹਲੇ ਲੜ ਪੈਂਦੇ। ਬਚਿੱਤਰ ਉਹਨੂੰ ਆਪਣਾ ਮੁੰਡਾ ਵੀ ਸਵੀਕਾਰ ਨਹੀਂ ਕਰ ਰਿਹਾ ਸੀ। ਘਰ ਵਿਚ ਰੋਜ਼ ਕਲੇਸ਼ ਪਿਆ ਰਹਿੰਦਾ। ਘਰ ਜੁਆਨ ਧੀ ਬੈਠੀ ਸੀ। ਬਲਵੀਰ ਤਾਂ ਅੱਕ ਕੇ ਹੁਕਮੇ ਦੇ ਮੁੰਡੇ ਨਾਲ ਡਰਾਇਵਰੀ ਸਿੱਖਣ ਲੱਗ ਪਿਆ। ਡੇਢ ਸਾਲ ਮੁੰਡੇ ਨੇ ਬੜੇ ਧੱਕੇ ਖਾਏ ਪਰ ਪੂਰਾ ਡਰਾਇਵਰ ਬਣ ਗਿਆ ਸੀ। ਜਰਦਾ ਖਾਣ ਦੀ ਮਾੜੀ ਆਦਤ ਪੈ ਗਈ ਸੀ। ਇਕ ਦਿਨ ਸਿਰ ਤੇ ਦਾੜੀ ਦੇ ਵਾਲ ਮੁਨਾ ਕੇ ਆ ਗਿਆ।

“ਦੇਖ ਸਾਲੇ ਨੇ ਖੁਸਰੇ ਦੀ ਅੱਡੀ ਅਰਗਾ ਮੂੰਹ ਕੱਢਿਆ ਪਿਆ।” ਬਚਿੱਤਰ ਸਿੰਘ ਨੇ ਮੁੰਡੇ 'ਤੇ ਹੱਥ ਚੁੱਕ ਲਿਆ ਸੀ। ਉਹ ਕਿਹੜਾ ਘੱਟ ਸੀ। ਬੁੜਾ ਚੁੱਕ ਕੇ ਖੁਰਲੀ ਵਿਚ ਮਾਰਿਆ। ਇਹਨੂੰ ਗਲੀ ਕਰਾ ਕੇ ਮਜ਼ਾ ਆਇਆ ਸੀ।

ਛਿੰਦਰ ਦਾ ਵਿਆਹ ਕਰ ਦਿੱਤਾ। ਵਿਆਹ ਤੋਂ ਬਾਅਦ ਮੇਰੀ ਹਾਲਤ ਹੋਰ ਤਰ੍ਹਾਂ ਦੀ ਹੋ ਗਈ। ਵਿਆਹ ਵਿਚ ਮੇਰੇ ਨਾਲ ਲਾਗੀਆਂ ਨਾਲੋਂ ਵੀ ਮਾੜਾ ਵਿਹਾਰ ਹੋਇਆ। ਜਿਵੇਂ ਛਿੰਦਰ ਦੀ ਮਾਂ ਮੈਂ ਨਾ ਹੋਵਾਂ। ਮੈਨੂੰ ਅੰਮ੍ਰਿਤ ਜਾਨ, ਅੱਬਾ ਜਾਨ, ਭਾਈ ਤੇ ਭੈਣਾਂ ਦੀ ਬਹੁਤ ਯਾਦ ਆਉਣ ਲੱਗ ਪਈ। ਫੇਰ ਮੈਨੂੰ ਦਾਦਾ ਜਾਨ ਤੇ ਉਹ ਕੁੜੀ ਤੰਗ ਕਰਨ ਲੱਗ ਪਏ। ਕੁੜੀ ਦੀ ਵੱਢੀ ਹੋਈ ਧੌਣ ਮੇਰੇ ਆਲੇ-ਦੂਆਲੇ ਚੱਕਰ ਕੱਢਣ ਲੱਗ ਪੈਂਦੀ। ਸੁਲਤਾਨਾ ਦੀਆਂ ਵੱਢੀਆਂ ਛਾਤੀਆਂ ਮੂਲਾ ਸਿੰਘ ਤੇ ਕਿਸੋਰ ਦੱਤ ਅਰਗਿਆਂ ਦੇ ਮੂੰਹਾਂ ਵਿਚ ਹੁੰਦੀਆਂ। ਪਤਾ ਨੂੰ ਇਕ ਦਿਨ ਮਨ ਵਿਚ ਕੀ ਆਇਆ। ਮੈਂ ਸਰਾਹਲ ਕਾਜ਼ੀਆਂ ਨੂੰ ਚਲੇ ਗਈ। ਬਾਲਾ ਪੀਰ ਨੂੰ ਅਜੇ ਜਾ ਕੇ ਸਜਦਾ ਹੀ ਕੀਤਾ ਸੀ। ਬਚਿੱਤਰ ਸਿੰਘ ਮੈਨੂੰ ਧੌਣ ਤੋਂ ਫੜ ਕੇ ਆਪਣੇ ਪਿੰਡ ਲੈ ਆਇਆ ਸੀ। ਪਰੈਣੀ ਨਾਲ ਮੇਰੀ ਝੋਟੇ ਕੁੱਟਣ ਆਂਗ ਕੁੱਟ-ਮਾਰ ਕੀਤੀ। ਮੈਂ ਇਸ ਨੂੰ ਬੁਲਾਉਣਾ ਬੰਦ ਕਰ 'ਤਾ।

ਮੇਰੀ ਹਾਲਤ ਜ਼ਿਆਦਾ ਵਿਗੜ ਗਈ ਸੀ। ਮੇਰੇ ਕੰਨਾਂ ਵਿਚ ਸਾਕਾ ਸਰਹੰਦ ਗੁੰਜਦਾ ਰਹਿੰਦਾ। ਮੇਰੇ ਅੰਦਰ ਧਰਮ ਤੇ ਅਧਰਮ ਦੀ ਟੱਕਰ ਹੋ ਰਹੀ ਸੀ। ਜਸੀਲਾ ਜੀਉਂਦੀ ਹੋ ਰਹੀ ਸੀ। ਮੇਰੇ ਸਾਹਮਣੇ ਸਾਹਿਬਜ਼ਾਦੇ ਮੁਸਕਰਾ ਰਹੇ ਸੀ। ਨੀਹਾਂ ਵਿਚ ਚਿਣੀਆਂ ਮਾਸੂਮ ਜਿੰਦਾਂ। ਢਾਡੀਆਂ ਦੀਆਂ ਵਾਰਾਂ ਨੇ ਮੇਰੇ ਅੰਦਰ ਜੋਸ਼ ਭਰ 'ਤਾ। ਪ੍ਰਚਾਰਕ ਦੀ ਜਿਉਂ ਹੀ ਉੱਗਲੀ ਉੱਤੇ ਗਈ, ਮੈਂ ਗਾਤਰਾ ਲਾਹ ਦਿੱਤਾ।

ਇਹ ਬੜਾ ਤੀਂਘੜਿਆ। ਭਾਈ ਨੂੰ ਗੁਰਦੁਆਰੇ ਤੋਂ ਲੈ ਆਇਆ ਸੀ ਪਰ ਮੈਂ ਕਿਸੇ ਦੀ ਨਾ ਮੰਨੀ।

ਬਲਵੀਰ ਘਰ ਘੱਟ ਹੀ ਆਉਂਦਾ। ਉਹ ਕਦੇ ਕਿਸੇ ਦੀ ਗੱਡੀ 'ਤੇ ਡਰਾਇਵਰ ਲੱਗ ਜਾਂਦਾ, ਕਦੇ ਕਿਸੇ ਹੋਰ 'ਤੇ। ਚਾਰ-ਪੰਜ ਸਾਲ ਤੋਂ ਬਾਅਦ ਉਹਨੇ ਮੈਦਲੀ ਰੌਜ਼ੇ ਵਾਲੇ ਫਕੀਰਾਂ ਦੀ ਗੱਡੀ ਚਲਾਣੀ ਸ਼ੁਰੂ ਕਰ ਦਿੱਤੀ। ਬਚਿੱਤਰ ਸਿੰਘ ਇਹ ਸੁਣ ਕੇ ਗਾਲ੍ਹਾਂ ਕੱਢਣ ਲੱਗ ਪਿਆ ਸੀ। ਉਹਨੂੰ ਉਥੋਂ ਹਟ ਜਾਣ ਲਈ ਕਹਿੰਦਾ ਰਿਹਾ ਪਰ ਉਹ ਨਾ ਮੰਨਿਆ।

ਤਿੰਨ-ਚਾਰ ਸਾਲ ਵਿਚ ਹੀ ਪੁੱਤ ਨੇ ਨਾਂ ਕਮਾ ਲਿਆ ਸੀ। ਫਕੀਰਾਂ ਦੇ ਨਜ਼ਦੀਕ ਹੋ ਗਿਆ ਸੀ। ਉਨ੍ਹਾਂ ਦਾ ਖਾਸ ਬੰਦਾ ਬਣ ਗਿਆ ਸੀ। ਘਰ ਪੈਸੇ ਦੇਣ ਲੱਗ ਪਿਆ ਸੀ। ਜਿਆਦਾਤਰ ਮੇਰੀ ਹਥੇਲੀ 'ਤੇ ਹੀ ਰੂਪਈਏ ਰੱਖਦਾ। ਇਹ ਸੜ ਜਾਂਦਾ। ਮੈਂ ਛੁੱਲੀ ਨਾ ਸਮਾਉਂਦੀ। ਪੁੱਤ ਨੇ ਕੋਠੀ ਬਣਾ ਕੇ ਘਰ ਦੀ ਗੰਦਰੀ ਕੱਢ ਦਿੱਤੀ ਸੀ। ਘਰ ਪੈਸੇ ਆਉਂਦੇ ਦੇਖ ਕੇ ਇਹ ਚੁੱਪ ਹੋ ਗਿਆ ਸੀ। ਮੈਂ ਰੌਜ਼ੇ ਜਾਂਦੀ। ਇਹ ਮੈਨੂੰ ਰੋਕਦਾ ਨਾ। ਜਿਸ ਦਿਨ ਫਕੀਰ ਨੇ ਘਰ ਫੇਰਾ ਪਾਉਣਾ ਹੁੰਦਾ। ਇਹ ਘਰੋਂ ਗਾਇਬ ਹੋ ਜਾਂਦਾ। ਗੁਰਦੁਆਰੇ ਜਾ ਵੜਦਾ। ਕਈ ਵਾਰ ਫਕੀਰਾਂ ਦੇ ਸ਼ਹਿਨਸ਼ਾਹੀ ਜੀਵਨ ਦੀਆਂ ਗੱਲਾਂ ਕਰਨ ਲੱਗ ਪੈਂਦਾ। ਫਕੀਰ ਨੋਟਾਂ ਦਾ ਮੀਂਹ ਵਰਾ ਦਿੰਦੇ ਸੀ। ਇਹ ਉਦੋਂ ਬੜਾ ਖੁਸ਼ ਹੁੰਦਾ।

ਬਲਵੀਰ ਘਰ ਪ੍ਰਾਹੁਣਿਆਂ ਅਂਗ ਹੀ ਆਉਂਦਾ। ਰੌਜ਼ੇ ਦਾ ਸਾਰਾ ਕੰਮ ਸੰਭਾਲਣਾ ਪੈਂਦਾ ਸੀ। ਇਹ ਚਾਰੁੰਦਾ ਸੀ ਮੁੰਡਾ ਰੋਜ਼ ਘਰ ਆਵੇ। ਉਥੇ ਬਹੁਤਾ ਘੁਲੇ-ਮਿਲੇ ਨਾ। ਸਿਰਫ ਕੰਮ ਕਰੇ ਤੇ ਮਾਇਆ ਘਰ ਲਿਆਵੇ। ਇਹਨੇ ਉਹਦਾ ਵਿਆਹ ਕਰਨਾ ਚਾਹਿਆ। ਇਕ ਵਾਰੀ ਘਰ ਆਇਆ ਤਾਂ ਵਿਆਹ ਬਾਰੇ ਗੱਲ ਤੋਰ ਲਈ। ਉਹ ਸੱਚੀ ਦਰਗਾਹ ਦੀਆਂ ਗੱਲਾਂ ਕਰਦਾ ਰਿਹਾ। ਉਹਦੇ ਮੂੰਹੋਂ ਫਕੀਰੀ ਲਾਈਨ ਦੀਆਂ ਗੱਲਾਂ ਸੁਣ ਕੇ ਬੜੀ ਹੈਰਾਨੀ ਹੋਈ। ਮੈਨੂੰ ਲੱਗਿਆ ਉਹਦੀ ਫਕੀਰਾਂ ਨਾਲ ਲਿਵ ਲੱਗ ਗਈ ਹੈ। ਇਹ ਉਹਦੀਆਂ ਗੱਲਾਂ ਸੁਣ ਕੇ ਸੜ ਗਿਆ ਸੀ। ਉਹ ਵਿਆਹ ਦਾ ਭੋਗ ਹੀ ਪਾ ਗਿਆ ਸੀ।

ਮੈਂ ਕੁਝ ਦਿਨਾਂ ਬਾਅਦ ਰੌਜ਼ੇ ਗਈ। ਦੇਖਿਆ ਕਿ ਬਲਵੀਰ ਬਲਵੀਰ ਨਹੀਂ ਰਿਹਾ। ਦਾਦੂ ਸ਼ਾਹ ਬਣ ਗਿਆ ਹੈ।

ਤੋਖਾ ਸਾਡਾ ਗੁਆਂਢੀ ਹੈ। ਕੰਧ ਨਾਲ ਕੰਧ ਲੱਗਦੀ ਹੈ। ਉਹਨੇ ਉਨ੍ਹਾਂ ਦਿਨਾਂ ਵਿਚ ਹੀ ਘਰ ਭੋਗ ਰਖਾ ਲਿਆ ਸੀ। ਮੈਨੂੰ ਮਜ਼ਬੂਰਨ ਉਥੇ ਜਾਣਾ ਪਿਆ। ਭੋਗ ਪਿਆ ਤਾਂ ਢਾਡੀ ਵਾਰਾਂ ਗਾਉਣ ਲੱਗ ਪਏ। ਪ੍ਰਚਾਰਕ ਨੇ ਸ਼ੁਰੂ ਹੀ ਇਥੋਂ ਕੀਤਾ-

“ਖਾਲਸਾ ਜੀ, ਭਾਈ ਤਾਰੂ ਸਿੰਘ ਨੇ ਖੋਪੜੀ ਲੁਹਾ ਲਈ। ਭਾਈ ਮਤੀ ਦਾਸ ਨੂੰ ਆਰੇ ਨਾਲ ਚੀਰ 'ਤਾ ਪਰ ਗੁਰੂ ਦੇ ਸਿੰਘਾਂ ਨੇ ਧਰਮ ਨ੍ਹੀਂ ਬਦਲਿਆ। ਸਿੰਘਣੀਆਂ ਨੇ ਆਪਣੇ ਪੁੱਤਾਂ ਦੀਆਂ ਬੋਟੀਆਂ-ਬੋਟੀਆਂ ਕਰਾ ਕੇ ਝੋਲੀਆਂ ਵਿਚ

ਪਾ ਲਈਆਂ ਪਰ ਖਾਲਸਾ ਜੀ ਧਰਮ 'ਤੇ ਕਾਇਮ ਰਹੀਆਂ।"

ਉਹਦੇ ਭਾਸ਼ਣ ਨਾਲ ਮੇਰੇ ਲੂੰਅ-ਕੰਡੇ ਖੜ੍ਹੇ ਹੋ ਗਏ। ਮੈਨੂੰ ਆਪਣਾ ਆਪ ਦੋਸ਼ੀ ਲੱਗਿਆ। ਉਸੇ ਵੇਲੇ ਦਾਦੇ ਦਾ ਅੱਧਾ ਸਰੀਰ ਹਵਾ ਵਿਚ ਲਟਕ ਗਿਆ। ਗਿੱਟੇ ਮੇਰੇ ਹੱਥਾਂ ਵਿਚ ਆ ਗਏ। ਮੈਂ ਅੱਖਾਂ ਤੇ ਮੁੱਠੀਆਂ ਮੀਟ ਲਈਆਂ। ਅੱਖ ਖੋਲ੍ਹੀ ਤਾਂ ਧੌਣ-ਵੱਢੀਓ ਕੁੜੀ ਸਾਹਮਣੇ ਆ ਗਈ। ਉਹਦਾ ਧੜ ਮੇਰੇ ਵੱਲ ਨੂੰ ਵਧ ਰਿਹਾ ਸੀ। ਉਹ ਮੈਨੂੰ ਚਿੜਾ ਰਹੀ ਸੀ ਜਾਂ ਵੰਗਾਰ ਰਹੀ ਸੀ, ਪਤਾ ਨਹੀਂ ਲੱਗ ਰਿਹਾ ਸੀ। ਖੂਨ ਨਾਲ ਨੁੱਚੜਦੀ ਹੋਈ ਸੁਲਤਾਨਾ ਮੇਰੇ ਮੋਹਰੇ ਖੜ੍ਹੀ ਸੀ। ਉਹਦੀਆਂ ਛਾਤੀਆਂ ਵਿਚੋਂ ਨਿਕਲਦਾ ਲਹੂ, ਦਰਿਆ ਦਾ ਰੂਪ ਧਾਰਨ ਕਰ ਗਿਆ ਸੀ। ਮੇਰੀ ਅੰਮਾ ਤੇ ਭੈਣਾਂ ਦੀਆਂ ਚੀਕਾਂ ਮੇਰੇ ਕੰਨੀਂ ਪਈਆਂ। ਉਸ ਵੇਲੇ ਮੈਨੂੰ ਦੰਦਲ ਪੈ ਗਈ।

ਹੋਸ਼ ਵਿਚ ਆਈ ਤਾਂ ਮੇਰੇ ਸਾਹਮਣੇ ਬਲਵੀਰ ਬੈਠਾ ਸੀ। ਮੈਨੂੰ ਬੋਹੋਸ਼ ਨੂੰ ਰੌਜ਼ੇ ਲੈ ਆਇਆ ਸੀ। ਕਈ ਦਿਨ ਰੌਜ਼ੇ ਰਹੀ। ਬਿਲਕੁਲ ਠੀਕ ਹੋ ਗਈ ਸੀ। ਇਹ ਸਾਰੀ ਕਿਰਪਾ ਮੇਰੇ ਪੁੱਤ ਦੀ ਹੋਈ ਸੀ, ਸਾਈਂ ਦਾਦੂ ਸ਼ਾਹ ਦੀ। ਮੈਂ ਕਦੇ ਪਿੰਡ ਚਲੇ ਜਾਂਦੀ ਤੇ ਕਦੇ ਰੌਜ਼ੇ। ਬਚਿੱਤਰ ਸਿੰਘ ਕਚੀਚੀਆਂ ਵੱਟਦਾ ਰਹਿੰਦਾ ਪਰ ਬੇਵੱਸ ਸੀ।

ਉਸ ਦਿਨ ਜਦੋਂ ਰੌਜ਼ੇ ਤੋਂ ਘਰ ਮੁੜ੍ਹੀ ਤਾਂ ਬਚਿੱਤਰ ਸਿੰਘ ਨੇ ਕਿਰਪਾਨ ਕੱਢ ਲਈ ਸੀ। ਕਹਿਣ ਲੱਗਾ-

"ਕੁਲੱਛਣੀਏ, ਮੇਰਾ ਪੁੱਤ ਮੁਸਲਮਾਨ ਬਣਾ 'ਤਾ।"

ਪਿਛਲੇ ਹਫਤੇ ਛਕੀਰ ਨੁਸਰਤ ਖਾਂ ਦਾ ਇੰਤਕਾਲ ਹੋ ਗਿਆ ਸੀ। ਉਹ ਜਾਣ ਵੇਲੇ ਆਪਣੇ ਦਾਦੂ ਸ਼ਾਹ ਨੂੰ ਗੱਦੀ ਨਸ਼ੀਨ ਬਣਾ ਗਏ। ਜਿਸ ਦਿਨ ਇਹ ਰਸਮ ਹੋਣੀ ਸੀ, ਮੈਂ ਬੱਚਿੱਤਰ ਸਿੰਘ ਨੂੰ ਲਿਆਉਣ ਲਈ ਕਾਰ ਦੇ ਕੇ ਡਰਾਇਵਰ ਭੇਜਿਆ ਸੀ। ਮਰ ਜਾਣਾ ਆਇਆ ਹੀ ਨਹੀਂ। ਸਗੋਂ ਮੈਨੂੰ ਘਰ ਗਈ ਨੂੰ ਵੱਡਣ ਨੂੰ ਫਿਰੇ। ਨਾਲੇ ਮੇਰੇ ਪੁੱਤ ਦਾਦੂ ਸ਼ਾਹ ਨੂੰ। ਮੈਂ ਭਲਾ ਇਸ ਤੋਂ ਡਰਦੀ ਹਾਂ। ਬਿਲਕੁਲ ਨਹੀਂ। ਇਹ ਤੇ ਹੁਣ ਮਰਿਆ ਸੱਪ ਆ। ਮੈਂ ਗਲ ਨੂੰ ਪਾਉਣਾ ਚਾਹੁੰਦੀ।

ਰੌਜ਼ੇ ਜਾਂਦੀ ਹਾਂ। ਇਕ-ਦੋ ਜਣੇ ਮੈਨੂੰ 'ਜਮੀਲਾ ਬੀਬੀ' ਕਹਿ ਕੇ ਬੁਲਾਉਂਦੇ ਨੇ। ਮੈਨੂੰ ਕੋਈ ਇਸ ਤਰ੍ਹਾਂ ਬੁਲਾਏ ਤਾਂ ਚੰਗਾ-ਚੰਗਾ ਲਗਦਾ ਹੈ।

"ਅੰਮਾਂ, ਕੋਈ ਇੱਛਾ ?" ਮੇਰੇ ਦਾਦੂ ਸ਼ਾਹ ਨੇ ਆਪਣੀ ਅੰਮਾ ਜਾਨ ਤੋਂ ਪੁੱਛਿਆ ਹੈ।

ਮੈਂ ਸਰਹਾਲ ਕਾਜੀਆਂ ਵੱਲ ਉੱਗਲੀ ਕੀਤੀ ਹੈ। ਬਾਲਾ ਪੀਰ ਦਾ ਦੱਸ ਕੇ ਰੋ ਪਈ ਹਾਂ। ਪੁੱਤ ਨੇ ਮੇਰੇ ਅੱਖਰੂ ਪੰਥੇ ਹਨ। ਮੇਰੇ ਬੈਠਿਆਂ ਹੀ ਉਥੋਂ ਦੇ ਪ੍ਰਬੰਧ ਬਾਰੇ ਡਿਊਟੀਆਂ ਲਾ ਦਿੱਤੀਆਂ ਨੇ। ਉਜਾੜ ਪਈ ਜਗ੍ਹਾ ਨੂੰ ਰੌਸ਼ਨ ਕਰਨ ਲਈ ਸੇਵਾਦਾਰ ਚਲ ਵੀ ਪਏ ਨੇ।

ਅੱਜ ਮੈਂ ਆਪਣੀ ਜਨਮ ਭੌਂਇ 'ਤੇ ਬੈਠੀ ਹਾਂ। ਬਾਲਾ ਪੀਰ ਦੇ ਮੰਜੇ 'ਤੇ। ਪੀਰ ਜੀ ਦਾ ਉਗਸ ਮਨਾਇਆ ਜਾ ਰਿਹਾ। ਚਹੁੰ ਪਾਸੀਂ ਸੰਗਤ ਹੀ ਸੰਗਤ ਦਿਖਾਈ ਦੇ ਰਹੀ ਹੈ। ਤਿੱਲ ਸੁੱਟਣ ਨੂੰ ਵੀ ਜਗ੍ਹਾ ਨਹੀਂ ਹੈ। ਮੇਰੇ ਲਾਲ ਨੇ ਮੈਨੂੰ ਆਪਣੇ ਕੋਲ ਸਟੇਜ 'ਤੇ ਬਿਠਾਇਆ ਹੋਇਆ। ਕੱਵਾਲ ਕੱਵਾਲੀਆ ਗਾਉਣ ਲੱਗੇ ਹੋਏ ਨੇ। ਇਹ ਰੁਪਇਆਂ ਦਾ ਮੀਂਹ ਵਰ੍ਹਾ ਰਿਹਾ ਹੈ। ਛੇ ਛੁੱਟ ਲੰਮਾ। ਗੋਰਾ ਨਿਛੋਹ। ਹਰੇ ਬਸਤਰਾਂ ਵਿਚ ਨੂਰੋ ਨੂਰ ਹੋਇਆ ਪਿਆ। ਇਹ ਮੈਨੂੰ ਪੁੱਤ ਨਹੀਂ ਦਾਦਾ ਲੱਗ ਰਿਹਾ।

ਮੈਂ ਡਰਾਈਵਰ ਨੂੰ ਨਾਲ ਲੈ ਕੇ ਕਾਰ ਵਿਚ ਬੈਠਦੀ ਹਾਂ। ਬਚਿੱਤਰ ਸਿੰਘ ਦੇ ਪਿੰਡ ਜਾਣ ਦਾ ਇਸ਼ਾਰਾ ਕਰਦੀ ਹਾਂ। ਪਤਾ ਨਹੀਂ ਮੇਰੇ ਮਨ ਵਿਚ ਕੀ ਆਈ ਹੈ।

ਪਿੰਡ ਪੁੱਜਦੀ ਹਾਂ। ਮੈਂ ਖੁਸ਼ੀ ਵਿਚ ਬਾਵਰੀ ਹੋਈ ਪਈ ਹਾਂ। ਕਿਲਕਾਰੀਆਂ ਮਾਰਨ ਨੂੰ ਚਿੱਤ ਕਰਦਾ ਹੈ।...ਬਚਿੱਤਰ ਸਿੰਘ ਦੇ ਘਰ ਆ ਗਈ ਹਾਂ। ਬੁੱਢਾ ਮੰਜੇ 'ਤੇ ਲਾਸ਼ ਬਣਿਆ ਪਿਆ।..ਮੈਂ ਚੁਬਾਰੇ 'ਤੇ ਚੜ੍ਹਦੀ ਹਾਂ। ਮੇਰੀਆਂ ਅੱਖਾਂ ਜਥੇਦਾਰ ਮੂਲਾ ਸਿੰਘ ਤੇ ਪੰਡਿਤ ਕਿਸੋਰ ਦੱਤ ਅਰਗਿਆਂ ਨੂੰ ਲੱਭਦੀਆਂ ਨੇ। ਮੈਂ ਉਨ੍ਹਾਂ ਨੂੰ ਸਰਾਹਲ ਕਾਜ਼ੀਆਂ ਲਿਜਾਣਾ ਚਾਹੁੰਦੀ ਹਾਂ। ਦੱਸਣਾ ਚਾਹੁੰਦੀ ਹਾਂ। ਕਿ ਇਕਬਾਲ ਹੁਸੈਨ ਅਜੇ ਮੋਇਆ ਨਹੀਂ।

(2000)

ਖੂਹ ਗਿੜਦਾ ਹੈ

“ਮੈਂ ਰਣਜੋਧ ਸਿੰਘ ਪੁੱਤਰ ਸਰਦਾਰ ਕਾਲਾ ਸਿੰਘ ਵਾਸੀ ਜੰਡਪੁਰ ਜ਼ਿਲ੍ਹਾ ਨਵਾਂ ਸ਼ਹਿਰ ਆਪਣੇ ਪੁੱਤਰ ਯੁੱਧਵੀਰ ਸਿੰਘ ਨੂੰ ਆਪਣੀ ਚੱਲ-ਅਚੱਲ ਜਾਇਦਾਦ ਤੋਂ ਬੇਦਬਲ ਕਰਦਾ ਹਾਂ। ਮੇਰਾ ਉਸ ਦੇ ਲੈਣ-ਦੇਣ ਨਾਲ ਕੋਈ ਸੰਬੰਧ ਨਹੀਂ ਹੋਏਗਾ।”

ਅਖਬਾਰ ਵਿਚਲਾ ਬੇਦਬਲੀ ਵਾਲਾ ਨੋਟਿਸ ਕਮਰੇ ਦੀ ਛੱਤ 'ਤੇ ਚਿਪਕ ਗਿਆ ਹੈ। ਬੈੱਡ 'ਤੇ ਪਿਆ ਹਾਂ। ਸਿਰ ਘੁੰਮਣ ਲੱਗ ਪਿਆ। ਅੱਖਰ ਵੱਡੇ ਹੋ ਰਹੇ ਨੇ। ਮੇਰੀਆਂ ਅੱਖਾਂ ਵਿਚ ਲਾਲੀ ਉੱਤਰ ਆਈ ਹੈ। ਮੇਰੀ ਸੋਚ ‘ਕੈਪ’ 'ਤੇ ਆ ਗਈ ਆ। ‘ਕੈਪ’ ਸਿਰ 'ਤੇ ਰੱਖੀ ਗਈ ਹੈ। ਇਨਵਿਜ਼ੀਬਲਮੈਨ ਬਣ ਗਿਆ ਹਾਂ। ਕੰਪਿਊਟਰ ਨੂੰ ਕਮਾਂਡ ਦਿੰਦਾ ਹਾਂ। ਉੱਡ ਪਿਆ ਹਾਂ।

ਜੰਡਪੁਰ ਰੁਕਣ ਲਈ ਦਿਮਾਗ ਕੰਪਿਊਟਰ ਨੂੰ ਮੈਸਜ਼ ਦਿੰਦਾ ਹੈ। ਕੋਠੀ ਦੀ ਛੱਤ ਤੋਂ ਵਿਹੜੇ ਵਿਚ ਨਿਗ੍ਰਾ ਮਾਰੀ।

“ਵੱਡਿਆ ਸੂਰਸਿਆ, ਭੱਜ ਲੈ ਜਿਧਰ ਭੱਜ ਰੁੰਦਾ।” ਮੈਂ ਰਣਜੋਧ ਸਿੰਘ ਕਾਮਰੇਡ ਨੂੰ ਦੇਖ ਕੇ ਲਲਕਾਰਾ ਮਾਰਿਆ ਹੈ। ਮੰਮੀ ਉਸ ਉੱਤੇ ਲਿਟ ਗਈ ਹੈ। ਕੰਪਿਊਟਰ ਨੂੰ ਕਮਾਂਡ ਦਿੰਦਾ ਹਾਂ। ਰੇਅਜ਼ ਨਿਕਲਦੀਆਂ ਹਨ। ਦੋਨਾਂ ਨੂੰ ਛਲਣੀ ਕਰ ਦਿੰਦੀਆਂ ਹਨ। ਮੈਂ ਛੱਤ ਤੋਂ ਵਿਹੜੇ ਵਿਚ ਆਇਆ ਹਾਂ। ਕਾਮਰੇਡ ਦੀ ਲੋਬ 'ਤੇ ਜ਼ੋਰ ਨਾਲ ਪੈਰ ਮਾਰਦਾ ਹਾਂ।

“ਹਾਏ ! ਮਰ ਗਿਆ ਓਏ !” ਮੈਂ ਬੈੱਡ 'ਤੇ ਪਿਆ ਦੌਹਰਾ ਹੋ ਗਿਆ ਹਾਂ। ਪੈਰ ਦੇ ਦਰਦ ਨੇ ਮੇਰੀਆਂ ਚੀਕਾਂ ਕੱਢਾ ਦਿੱਤੀਆਂ।... ਉੱਠ ਕੇ ਪੈਰ ਮਲਿਆ। ਸੁਪਨੇ ਨਾਲੋਂ ਟੁੱਟ ਕੇ ਆਲੇ-ਦੁਆਲੇ ਦੇਖਦਾ ਹਾਂ। ਆਪਣੇ ਆਪ ਨੂੰ ਕਮਰੇ ਵਿਚ ਦੇਖ ਕੇ ਹੈਰਾਨੀ ਹੋਈ ਆ। ਰਾਤ ਸ਼ਰਤ ਲਾ ਕੇ ਸਮੈਕ ਪੀਣ ਲੱਗ ਪਏ ਸਾਂ। ਇਥੇ ਕਿਵੇਂ ਪੁੱਜਾ ? ਪਤਾ ਨਹੀਂ।... ਕਲੱਕ ਨੌ ਵਜਾ ਰਿਹਾ ਹੈ। ਉੱਠਣ ਨੂੰ ਚਿੱਤ ਤਾਂ ਨ੍ਹੀਂ ਕਰਦਾ। ਸਰੀਰ ਟੁੱਟਾ ਪਿਆ। ਟੇਬਲ ਤੋਂ ਅਧੀਆ ਚੁੱਕਿਆ।... ਸਰੀਰ ਕਾਇਮ ਹੋ ਗਿਆ। ਤਿਆਰ ਹੋ ਕੇ ਕੰਨਟੀਨ ਤੋਂ ਬਰੇਕਫਾਸਟ ਕਰਦਾ ਹਾਂ।

ਕੰਪਿਊਟਰ ਸੈਂਟਰ ਵੜਦਿਆਂ ਹੀ ਏ ਪੀ ਸਿੰਘ ਨੂੰ ਦੇਖਦਾਂ। ਉਹ ਹੈ ਨਹੀਂ। ਕਮਰੇ ਵਿਚ ਮੂਰਤਾਂ ਨੂੰ ਅਲਮਾਰੀ ਵਿਚੋਂ ਕੱਢ ਕੇ ਟੇਬਲ 'ਤੇ ਰੱਖ ਲਿਆ। ਖੱਬੇ ਪ੍ਰੋਫੈਸਰ ਰਣਜੋਧ ਸਿੰਘ ਹੈ ਜਾਂ ਕਹਿ ਲਓ ਮੇਰਾ ਪਿਉ ਕਾਮਰੇਡ ਰਣਜੋਧ ਸਿੰਘ ਹੈ। ਇਸ ਖੱਬੇ-ਪੱਖੀ ਦੇ ਸੱਜੇ ਮੰਮੀ ਹਰਜੀਤ ਕੌਰ ਤੇ ਪਿੰਸੀਪਲ ਕਾਲੀਆਂ ਨੇ।

...ਮੈਂ ਸਿਗਰਟ ਸੁਲਗਾ ਲਈ ਹੈ। ਮੂਰਤੀਆਂ ਨੂੰ ਧੂਫ ਬੱਤੀ ਜੂ ਕਰਨੀ ਹੋਈ। ਧੂੰਏਂ ਦੇ ਗੋਲੇ ਛੱਤ 'ਤੇ ਲਟਕ ਗਏ ਨੇ। ਇਕ ਗੋਲਾ ਵੱਡਾ ਹੋ ਰਿਹਾ ਹੈ। ਹੁਣ ਇਹਨੇ ਰਣਜੋਧ ਸਿੰਘ ਦਾ ਰੂਪ ਧਾਰਨ ਕਰ ਲਿਆ ਹੈ। ਲੱਤਾਂ ਉੱਪਰ ਨੂੰ ਸਿਰ ਥੱਲੇ ਨੂੰ ਕਰੀ ਮੇਰੇ ਵੱਲ ਵਧ ਰਿਹਾ। ਦੂਜਾ ਗੋਲਾ ਅਖਬਾਰ ਵਾਂਗ ਵਿਛੀ ਜਾ ਰਿਹਾ। ਬੇਦਖਲੀ ਨੋਟਿਸ ਤੈਰਨ ਲੱਗ ਪਿਆ। ਸੁਲਘਦੀ-ਸੁਲਘਦੀ ਸਿਗਰਟ ਰਣਜੋਧ ਸਿੰਘ ਦੇ...।

“ਕਿਹੜੀ ਮਿੱਟੀ ਦਾ ਬਣਿਐਂ। ਚੀਕ-ਚਿਹਾੜਾ ਵੀ ਨ੍ਹੀਂ ਪਾਂਦਾ।” ਮੂਰਤੀ ਨੂੰ ਵਗਾਹ ਮਾਰਦਾ ਹਾਂ।

ਏ ਪੀ ਸਿੰਘ ਪਤਾ ਨਹੀਂ ਕਿਥੇ ਚਲਾ ਗਿਆ ਹੈ। ਮੈਂ ਉਹਦੀ ‘ਕੈਪ’ ਤੇ ‘ਚਿਪ’ ਲੱਭ ਰਿਹਾਂ।...ਚੱਪਾ-ਚੱਪਾ ਛਾਣ ਮਾਰਿਆ। ਉਹ ਵੀ ਹੱਥ ਨ੍ਹੀਂ ਲੱਗੇ।...ਜੇ ਦੋਨੋਂ ਯੰਤਰ ਮਿਲ ਜਾਣ। ਕਸਮ ਏ ਪੀ ਸਿੰਘ ਦੀ। ਦੁਸ਼ਮਣ ਦੇ ਤੁਝਮ ਉਡਾ ਦਿਆਂ।

ਸਿਗਰਟ ਸੁਲਗਾ ਲਈ ਹੈ ਤੇ ਸੋਚਾਂ ਵਿਚ ਪੈ ਗਿਆ ਹਾਂ।

“ਕਰੂਰ...ਨਸ਼ੇਈ...ਰੰਡੀਬਾਜ਼।” ਧੂੰਏਂ ਦੇ ਅੱਖਰ ਬਣ ਗਏ ਨੇ। ਇਹ ਤਿੰਨ ਨਾਂ ਦਿੱਤੇ ਨੇ ਮੈਨੂੰ ਮੇਰੇ ਬਾਪ ਨੇ। ਘਰੋਂ ਕੱਢਣ ਦਾ ਸੁਆਦ ਦੱਸਣਾਂ ਉਹਨੂੰ। ਬੇਦਖਲੀ ਨੋਟਿਸ ਛਪਵਾਉਣੇ ਸੌਖੇ ਨੇ ਤੇ...। ਸਵੇਰੇ ਸੁਪਨੇ ਵਿਚ ਜਿਸ ਕੰਪਿਊਟਰ ‘ਚਿਪ’ ਨਾਲ ਉੱਡ ਰਿਹਾ ਸੀ ਤੇ ‘ਕੈਪ’ ਲੈਣ ਨਾਲ ਕਿਸੇ ਨੂੰ ਦਿਖ ਨਹੀਂ ਰਿਹਾ ਸੀ, ਉਹ ਏ ਪੀ ਸਿੰਘ ਕੋਲ ਨੇ। ਬੱਸ ਉਹਦੇ ਕੋਲੋਂ ਲੈਣੇ ਨੇ ਤੇ ਰਣਜੋਧ ਸਿੰਘ ਨੂੰ ਸੋਧ ਦੇਣਾ। ਫੇਰ ਆਪਣਾ ਰਾਜ। ਨਾ ਪੈਸੇ ਦੀ ਘਾਟ, ਨਾ ਕੁੜੀਆਂ ਦੀ।...ਸਿਗਰਟ ਦਾ ਟੋਟਾ ਐਸਟਰੇਅ ਵਿਚ ਮਸਲ ਦਿੰਦਾ ਹਾਂ।

ਏ ਪੀ ਸਿੰਘ ਦੀ ਭਾਲ ਵਿਚ ਯੂਨੀਵਰਸਿਟੀ ਆ ਵੜਿਆ ਹਾਂ।...ਉਹ ਤਾਂ ਮਿਲਿਆ ਨਹੀਂ। ਰੱਜਤ ਸ਼ਰਮਾ ਤੇ ਕਬੀਰ ਠਾਕੁਰ ਕੌਂਡੀ-ਹਾਊਸ ਲੈ ਵੜੇ ਨੇ। ਸੰਦੀਪ ਕੌਰ ਆਪਣੀ ਜੁੰਡਲੀ ਸਮੇਤ ਬੈਠੀ ਹੈ। ਸਾਨੂੰ ਦੇਖ ਕੇ ਕੌਂਡੀ ਦਾ ਆਰਡਰ ਦਿੱਤਾ ਹੈ। ਮੈਂ ਰਣਜੋਧ ਸਿੰਘ ਤੇ ਏ ਪੀ ਸਿੰਘ ਨੂੰ ਭੁੱਲ ਕੇ ਸੰਦੀਪ ਵਿਚ ਗੁਆਚ ਗਿਆ ਹਾਂ।

ਕੌਂਡੀ ਪੀ ਕੇ ਕੌਂਡੀ-ਹਾਊਸ ਤੋਂ ਬਾਹਰ ਆਏ ਹਾਂ। ਮੇਰੀ ਨਿਗ੍ਰਾ ਸੰਦੀਪ ਕੌਰ 'ਤੇ ਟਿਕੀ ਹੋਈ ਹੈ।

“ਬੜੀਆਂ ਲਲਚਾਈਆਂ ਨਜ਼ਰਾਂ ਨਾਲ ਦੇਖਦੇ।” ਸੰਦੀਪ ਨੇ ਖੂੰਝੂੰ ਮਾਰਿਆ ਹੈ।

“ਨਾਈਟ ’ਤੇ ਚੱਲੇਂਗੀ ?” ਮੈਂ ਅੱਖ ਦੱਬੀ ਹੈ।

“ਓ ਸ਼ੱਟ ਅੱਪ !” ਸੰਦੀਪ ਨੇ ਫੇਲੇ ਕੱਢ ਲਏ !

“ਜਿਸ ਦਿਨ ਮੇਰੇ ਕੋਲ ‘ਕੈਪ’ ਤੇ ‘ਚਿਪ’ ਹੋਏ। ਇਨਵਿਜ਼ੀਬਲਸੈਨ ਬਣ ਕੇ ਇਨ੍ਹਾਂ ਚਾਰਾਂ ਨੂੰ ਦੱਸਾਂਗਾ। ਰੋਜ਼ ਰਾਤ ਨੂੰ...।” ਮੈਂ ਚਿੱਤ ਵਿਚ ਸੋਚ ਕੇ ਸੁਜ਼ਕੀ ਨੂੰ ਕਿੱਕ ਮਾਰੀ। ਰੇਸ ਵਧਾ ਕੇ ਧੂੰਅਂ ਉਨ੍ਹਾਂ ਦੇ ਮੂੰਹ 'ਤੇ ਮਾਰਿਆ। ਬਾਕੀਆਂ ਨੇ ਵੀ ਗੱਡੀਆਂ ਭਜਾ ਲਈਆਂ ਨੇ।

ਰੈਸਟੋਰੈਂਟ ਵੜਦਿਆਂ ਹੀ ਰੱਜਤ ਨੇ ਚਿੱਲੀ ਚਿਕਨ, ਬੀਅਰਜ਼ ਤੇ ਵਿਸਕੀ ਲਈ ਆਰਡਰ ਦਿੱਤਾ ਹੈ।...ਬਹਿਰਾ ਸਲਾਦ ਤੇ ਹੋਰ ਖਾਣ-ਪੀਣ ਵਾਲਾ ਸਾਮਾਨ ਰੱਖ ਗਿਆ ਹੈ। ਅਸੀਂ ਖਾਣ-ਪੀਣ ਵਿਚ ਮਸਤ ਹੋ ਗਏ ਹਾਂ। ਗਲਾਸੀ ਖਾਲੀ ਨਹੀਂ ਹੋਣ ਦੇ ਰਹੇ। ਕੰਧ 'ਤੇ ਲੜਕੀ ਦੀ ਪੇਰਟਰੇਟ ਉਤੇ ਮੇਰੀ ਨਿਗ੍ਰਾ ਟਿਕ ਗਈ ਹੈ। ਪੈਂਗ ਰਾਹੀਂ ਉਹਦੇ ਵੱਲ ਦੇਖ ਰਿਹਾ ਹਾਂ। ਉਹ ਕੰਧ ਤੋਂ ਮੇਰੇ ਵੱਲ ਤੁਰ ਪਈ ਹੈ। ਮਲਕ-ਮਲਕ ਪੈਰ ਰੱਖ ਰਹੀ ਹੈ। ਪਰੀ ਜਿਹੀ ਏ। ਹੁਣ ਗਲਾਸੀ ਵਿਚ ਸ਼ਰਾਬ ਨਹੀਂ ਰਹੀ। ਪਰੀ ਨੇ ਆਪਣੇ ਪਰ ਖਿਲਾਰ ਲਏ ਨੇ। ਮੁਸਕਰਾ ਪਈ ਹੈ। ਅੱਖਾਂ ਵਿਚ ਅੱਖਾਂ ਪਾਈਆਂ ਨੇ...ਨਹੀਂ ਡੇਲੇ ਕੱਢੇ ਨੇ। ਇਹ ਤਾਂ ਸੰਦੀਪ ਕੌਰ ਦੇ ਨੇ।

“ਤੈਨੂੰ ਵੀ ਦੇਖ ਲਉਂਗਾ ਵੱਡੀ ਸ਼ੇਰਨੀ ਨੂੰ। ਉਹ ਦੁਆ...ਤ! ਬਾਹਰ ਨਿਕਲ ਓਏ ਰਣਜੋਧ ਸਿਹਾਂ।” ਮੈਂ ਗਲਾਸੀ ਫਰਸ਼ 'ਤੇ ਮਾਰ ਕੇ ਮੱਘਾ ਮਾਰਿਆ ਹੈ। ਮੇਰੇ ਮਿੱਤਰ ਮੈਨੂੰ ਸ਼ਰਾਬੀ ਸਮਝ ਕੇ ਰੈਸਟੋਰੈਂਟ 'ਚੋਂ ਬਾਹਰ ਲੈ ਆਏ ਨੇ। ਮੈਂ ਗਾਲੂਂ ਕੱਢਣ ਲੱਗ ਪਿਆ ਹਾਂ। ਕਬੀਰ ਬਿੱਲ ਦੇ ਕੇ ਆਇਆ, ਮੈਨੂੰ ਸ਼ਾਂਤ ਕਰਨ ਲੱਗ ਪਿਆ ਹੈ। ਮੈਂ ਉਹਦੇ ਗਲ ਲੱਗ ਕੇ ਰੋਣ ਲੱਗ ਪਿਆ ਹਾਂ।

ਕਮਰੇ ਵਿਚ ਆਏ ਹਾਂ। ਟੇਬਲ 'ਤੇ ਪਈ ਬੇਦਖਲੀ ਨੋਟਿਸ ਵਾਲੀ ਅਖਬਾਰ ਮੇਰਾ ਸੀਨਾ ਚੀਰ ਗਈ ਹੈ।

“ਮੈਂ ਨੂੰ ਸੀ ਪੜ੍ਹਨਾ ਚਾਹੁੰਦਾ ਨੈਨੀਤਾਲ। ਰਣਜੋਧ ਸਿੰਘ ਨੇ ਆਪਣੇ ਭਤੀਜਿਆਂ ਦੀ ਪ੍ਰਾਤਿਰ ਉਥੇ ਮੇਰੀ ਬਲੀ ਦਿੱਤੀ।” ਮੇਰਾ ਰੋਣ ਨਿਕਲ ਆਇਆ ਹੈ। ਕੂਕਾਂ ਮਾਰਨ ਲੱਗ ਪਿਆ ਹਾਂ। ਮੇਰੇ ਜਮਾਤੀ ਮੈਨੂੰ ਢਾਰਸ ਦੇ ਕੇ ਚਲਦੇ ਹੋਏ ਨੇ। ਮੇਰੇ ਅੰਦਰ ਭਾਬੜ ਬਲ ਰਹੇ ਨੇ। ਮੈਂ ਬੈਂਡ ਤੋੜਨ ਲੱਗ ਪਿਆ ਹਾਂ।

ਮੇਰੇ ਸਾਹਮਣੇ ਕੈਨੇਡਾ ਵਾਲੇ ਤਾਏ ਜਤਿੰਦਰ ਸਿੰਘ ਦੇ ਮੁੰਡੇ ਮਾਰਕਸ ਹਾਕ ਤੇ ਜੈਜ਼ੀ ਸ਼ੇਰਗਿੱਲ ਨੇ, ਦੂਜੇ ਪਾਸੇ ਵਿਦਿਅਕ ਮਾਹਿਰ ਪ੍ਰੋਫੈਸਰ ਰਣਜੋਧ ਸਿੰਘ। ਉਹਦੀਆਂ ਆਰਥਿਕ ਪਾਲਸੀਆਂ ਨੇ ਮੈਨੂੰ ਬਲੀ ਦਾ ਬੱਕਰਾ ਬਣਾਇਆ। ਹਾਕ ਤੇ ਜੈਜ਼ੀ ਮੇਰੇ ਸੀਨੀਅਰ ਸਨ। ਏ ਪੀ ਸਿੰਘ ਦੇ ਜਮਾਤੀ। ਨੈਨੀਤਾਲ ਛੱਡਣ ਗਏ ਵਿਦਿਅਕ ਮਾਹਿਰ ਦਾ ਫੁਰਮਾਨ ਸੀ।

“ਯੋਧੇ ਪੁੱਤਰ, ਤੈਨੂੰ ਵੱਡਾ ਅਫਸਰ ਬਣਾਉਣਾ। ਦੱਬ ਕੇ ਪੜ੍ਹਨਾ।”

“ਹੁਣ ਬੋਲ ਕੇ ਦਿਖਾ।” ਮੈਂ ਮੂਰਤੀ ਦੇ ਮੂੰਹ ਨੂੰ ਟੇਪ ਲਾ ਦਿੱਤੀ ਹੈ।

ਮੈਥੋਂ ਛੋਟੀ ਮਲਕਾ ਮੇਰਾ ਬੜਾ ਤੇਹ ਕਰਦੀ। ਉਹਨੂੰ ਛੱਡ ਕੇ ਹੋਸਟਲ ਜਾਣ ਨੂੰ ਚਿੱਤ ਨਾ ਕਰਦਾ। ਤੇਹ ਤਾਂ ਹਾਕ ਤੇ ਜੈਜ਼ੀ ਵੀ ਬਥੇਰਾ ਕਰਦੇ ਸਨ। ਜੇ ਮੈਂ ਨੈਨੀਤਾਲ ਪੜ੍ਹਿਆ ਤਾਂ ਉਨ੍ਹਾਂ ਦੀ ਮਿਹਰਬਾਨੀ ਨਾਲ। ਉਹ ਤਾਂ ਹੁਣ ਵੀ ਪਹਿਲਾਂ ਵਾਂਗ ਹੀ ਬੀਹੇਵ ਕਰਦੇ ਨੇ। ਪਰਸੋਂ ਈ-ਮੇਲ ਚੈਕ ਕੀਤੀ ਤਾਂ ਉਨ੍ਹਾਂ ਦਾ ਮੈਸਜ ਸੀ—

“ਮਿੱਤਰ ਪਿਆਰੇ, ਕੈਨੇਡਾ ਆਉਣਾ ਤਾਂ ਸਪਾਂਸਰ ਕਰੀਏ।”

“ਬੈਂਕ ਯੂ. ਭਾਅ ਜੀ।” ਮੈਂ ਉਸੇ ਵੇਲੇ ਮੈਸਜ ਛੱਡ ਦਿੱਤਾ ਸੀ। ਉਨ੍ਹਾਂ ਦਾ ਅਹਿਸਾਨ ਲੈਣ ਦਾ ਮਤਲਬ ਹੋਏਗਾ, ਕਾਮਰੇਡ ਦੇ ਥੱਲੇ ਲੱਗਣਾ। ਮੈਂ ‘ਕੈਪ’ ਤੇ

‘ਚਿਪ’ ਦੀ ਮਦਦ ਨਾਲ ਆਪੇ ਕੈਨੇਡਾ ਚਲੇ ਜਾਵਾਂਗਾ। ਕੈਨੇਡਾ ਕੀ? ਮੈਂ ਤਾਂ ਅਮਰੀਕਾ, ਇੰਗਲੈਂਡ ਸਭ ਪਾਸੇ ਇਨਵਿਜ਼ੀਬਲ ਮੈਨ ਬਣ ਕੇ ਜਾ ਸਕਦੇਂ। ਅਰਥ ਦੇ ਹੁਸਨ ਦਾ ਵੀ ਨਜ਼ਾਰਾ ਚੱਖਣੈਂ। ਪਰ ‘ਕੈਪ’ ਤੇ ‘ਚਿਪ’...। ਏ ਪੀ ਸਿੰਘ ਨੇ ਮੈਨੂੰ ਪ੍ਰੇਸ਼ਾਨੀ ਵਿਚ ਪਾਇਆ ਹੋਇਆ ਹੈ। ਅੱਜ ਸਾਰਾ ਦਿਨ ਉਹਨੂੰ ਲੱਭਦੇ ਨੇ ਲਾ ਦਿੱਤਾ। ਨੌਜਵਾਨ ਕੰਪਿਊਟਰ ਸੈਂਟਰ ਵੀ ਨਹੀਂ ਵੜਿਆ। ਬੱਸ ਉਹਦੇ ਟੇਬਲ ਤੋਂ ‘ਪੰਜ ਪੀਰ’ ਦੀ ਕੁਟੇਸ਼ਨ ਹੀ ਪਿੰਟ ਹੋਈ ਮਿਲੀ। ਇਹ ਕੁਟੇਸ਼ਨ ਕੋਈ ਮਾਮੂਲੀ ਚੀਜ਼ ਨਹੀਂ ਹੈ।

ਛੋਟੇ ਹੁੰਦੇ ਮੈਂ ਤੇ ਮਲਕਾ ਮੰਮੀ-ਪਾਪਾ ਨਾਲ ਹੀ ਸੌਂਦੇ ਸਾਂ। ਮੰਮਾ ਕੋਲੋਂ ਰੋਜ਼ ਰਾਤ ਨੂੰ ਬਾਤ ਸੁਣਦੇ। ਇਕ ਵਾਰ ਉਨ੍ਹਾਂ ਪੰਜ ਪੀਰਾਂ ਦੀ ਬਾਤ ਸੁਣਾਈ ਸੀ।

“ਇਕ ਮੁਗਲ ਬਾਦਸ਼ਾਹ ਸੀ। ਉਹਦੇ ਗੁਆਂਢੀ ਰਾਜੇ ਦੀ ਧੀ ਰੱਜ ਕੇ ਸੋਹਣੀ ਸੀ। ਮੁਗਲ ਬਾਦਸ਼ਾਹ ਉਹਦੇ ਨਾਲ ਵਿਆਹ ਕਰਵਾਉਣਾ ਚਾਹੁੰਦਾ ਸੀ ਪਰ ਦੂਜਾ ਰਾਜਾ ਧੀ ਦੇਣ ਲਈ ਮੰਨੇ ਨਾ।”

“ਉਹ ਕਾਹਤੋਂ ਮੰਮਾ ?”

“ਯੁੱਧਵੀਰ ਬੇਟੇ, ਉਹ ਹਿੰਦੂ ਰਾਜਾ ਸੀ।” ਮੰਮੀ ਅੱਗੇ ਬੋਲੀ ਸੀ।

“...ਮੁਗਲ ਬਾਦਸ਼ਾਹ ਨੇ ਹਮਲਾ ਵੀ ਕੀਤਾ ਪਰ ਸਫਲ ਨਾ ਹੋਇਆ। ਹਾਰ ਕੇ ਉਹਨੇ ਪੰਜਾਂ ਪੀਰਾਂ ਨੂੰ ਧਿਆਇਆ।...ਬੱਚਿਓ, ਬਾਬਿਆਂ ਨੂੰ ਜੈ ਕੀਤੀ। ਜੰਨਤ ਵਿੱਚੋਂ ਪੰਜ ਪੀਰ ਉੱਡ ਕੇ ਆ ਗਏ। ਬਾਦਸ਼ਾਹ ਦੀ ਵਿਥਿਆ ਸੁਣ ਕੇ ਇਕ ਪੀਰ ਨੇ ਆਪਣੇ ਪੈਰਾਂ ਦੇ ਪਉਣੇ ਉਹਨੂੰ ਦੇ ਦਿੱਤੇ। ਨਾਲੇ ਕਿਹਾ—

“ਇਹ ਪਾ ਕੇ ਤੂੰ ਕਿਤੇ ਵੀ ਉੱਡ ਕੇ ਜਾ ਸਕਦੈਂ।”

ਫੇਰ ਦੂਜੇ ਪੀਰ ਨੇ ਆਪਣੇ ਸਿਰ ਤੋਂ ਟੋਪੀ ਲਾਹ ਕੇ ਦਿੰਦਿਆਂ ਕਿਹਾ—

“ਟੋਪੀ ਪਾ ਲੈਣ ਨਾਲ ਤੂੰ ਕਿਸੇ ਨੂੰ ਦਿਖੇਂਗਾ ਨਹੀਂ। ਪਰ ਤੂੰ ਸਾਰਿਆਂ ਨੂੰ ਦੇਖ ਸਕੇਂਗਾ।”

“ਲਉ ਜੀ ਪੀਰ ਪਉਣੇ ਤੇ ਟੋਪੀ ਦੇ ਕੇ ਜੰਨਤ ਪਹੁੰਚ ਗਏ। ਬਾਦਸ਼ਾਹ ਨੇ ਟੋਪੀ ਲਈ। ਪੈਰਾਂ ਵਿਚ ਪਉਣੇ ਪਾਏ। ਪੀਰਾਂ ਨੂੰ ਧਿਆਇਆ ਤੇ ਰਾਜੇ ਦੇ ਮਹਿਲੀ ਜਾ ਵੜਿਆ। ਰਾਜੇ ਦੀ ਧੀ ਉਹਦੀ ਸ਼ਕਤੀ ਦੇਖ ਕੇ ਖੁਸ਼ ਹੋ ਗਈ। ਉਹਦੀ ਪਿੱਠ ’ਤੇ ਬਹਿ ਕੇ ਮਹਿਲ ’ਚੋਂ ਉੱਡ ਆਈ। ਉਨ੍ਹਾਂ ਆਪਣੇ ਰਾਜ ਵਿਚ ਆ ਕੇ ਵਿਆਹ ਕਰਵਾ ਲਿਆ।”

“ਮੰਮੀ ਇੱਦਾਂ ਹੋ ਜਾਂਦੇ ?” ਮੈਂ ਆਪ ਅਜਿਹੀ ਟੋਪੀ ਅਤੇ ਪਉਆਂ ਦੀ ਮੰਗ ਕਰਨੀ ਚਾਹੀ।

“ਨੂੰ ਬੇਟਾ! ਇਹ ਬਾਤਾਂ ਗੱਪ ਹੁੰਦੀਆਂ ਨੇ।” ਨਾਸਤਿਕ ਪਿਓ ਨੇ ਮੇਰੀ ਆਸ ’ਤੇ ਪਾਣੀ ਫੇਰ ਦਿੱਤਾ ਸੀ। ਨਹੀਂ ਮੈਂ ਤੇ ਸੋਚ ਲਿਆ ਸੀ ਕਿ ਪੇਪਰਾਂ ਵੇਲੇ ਪੰਜ ਪੀਰਾਂ ਤੋਂ ‘ਟੋਪੀ’ ਲਵਾਂਗਾ। ਕੋਲ ਹੈਲਪ-ਬੁਕਸ ਲੈ ਜਾਇਆ ਕਰਾਂਗਾ। ਪੜ੍ਹਨ ਤੋਂ ਛੁਟਕਾਰਾ ਹੋ ਜਾਵੇਗਾ। ਫੇਰ ਮੈਂ ਵੱਡਾ ਅਫਸਰ ਬਣੂੰਗਾ। ਮੰਮੀ-ਪਾਪਾ ਦੀਆਂ

ਇੜਕਾਂ ਤੋਂ ਬਚ ਜਾਵਾਂਗਾ।

ਪਿਛਲੇ ਸਾਲ ਮੈਂ ਅਜੂਬਾ ਰੈਸਟੋਰੈਂਟ ਵਿਚ ਬੈਠਾ ਏ ਪੀ ਸਿੰਘ, ਰੱਜਤ ਤੇ ਕਬੀਰ ਨਾਲ ਪੀ ਰਿਹਾ ਸੀ। ਥੋੜਾ ਸਰੂਰ ਵਿਚ ਆਏ ਤਾਂ ਕਬੀਰ ਨੇ ਯੂਨੀਵਰਸਿਟੀ-ਕੁਈਨ ਦੀਆਂ ਗੱਲਾਂ ਛੇੜ ਲਈਆਂ। ਉਹਨੂੰ ਕਿਵੇਂ ਪੱਟਿਆ ਜਾਵੇ, ਇਸ ਬਾਰੇ ਤਰਕੀਬਾਂ ਘੜਨ ਲੱਗੇ। ਮੇਰੇ ਅੰਦਰ ਲਗਾਤਾਰ ਪੈਂਗ ਗਏ ਤਾਂ ਮੈਂ ਆਪਣੇ ਆਪ ਨੂੰ ਮੁਗਾਲ ਬਾਦਸ਼ਾਹ ਸਮਝ ਲਿਆ ਸੀ।...ਪੀਰਾਂ ਦਾ ਅਸ਼ੀਰਵਾਦ ਮੇਰੇ ਸਿਰ 'ਤੇ ਸੀ। ਇਕ ਨੇ ਮੇਰੇ ਸਿਰ 'ਤੇ ਟੋਪੀ ਦੇ ਦਿੱਤੀ। ਦੂਜੇ ਨੇ ਪੈਰਾਂ ਵਿਚ ਪਉਂਏ ਪਾ ਦਿੱਤੇ। ਉੱਡ ਕੇ ਮੈਂ ਕਈਨ ਦੇ ਘਰ ਜਾ ਪੁੱਜਾ। ਮੇਰੀ ਬਿਰਤੀ ਕਬੀਰ ਦੇ ਚੁਟਕਲੇ ਨੇ ਤੋੜੀ ਸੀ।

ਏ ਪੀ ਸਿੰਘ ਕੰਪਿਊਟਰ ਸੈਂਟਰ ਦਾ ਮਾਲਕ ਹੈ। ਵਿਗਿਆਨ ਸੰਸਥਾਨ ਅਤੇ ਇਲੈਕਟ੍ਰੋਨਿਕਸ ਕੰਪਨੀ ਵਿਚ ਨੌਕਰੀ ਕਰਦਾ ਹੈ। 'ਜੈ ਸੀਆ ਰਾਮ' ਤੇ 'ਕੁਰੂਕਸ਼ੇਤਰ' ਵਰਗੇ ਟੈਲੀ ਸੀਰੀਅਲਜ਼ ਵਿਚ ਜੋ ਇਲੈਕਟ੍ਰੋਨਿਕਸ ਲੜਾਈ ਦਿਖਾਈ ਹੈ। ਦੁਸ਼ਮਣਾਂ ਨੂੰ ਤੀਰਾਂ ਤੇ ਹੋਰ ਹਥਿਆਰਾਂ ਨਾਲ ਮਾਰਨ ਦੀ ਤਕਨੀਕ ਏ ਪੀ ਸਿੰਘ ਦੀ ਹੈ। ਉਹਨੇ 'ਪੰਜ ਪੀਰ' ਵਾਲੀ ਬਾਤ ਮੈਤੋਂ ਕਈ ਵਾਰ ਸੁਣੀ। ਉਹ ਇਹੋ ਜਿਹੀ 'ਕੈਪ' ਤੇ ਕੰਪਿਊਟਰ 'ਚਿਪ' ਦੀ ਖੋਜ ਕਰਨ ਲੱਗ ਪਿਆ। ਜਿਸ ਨਾਲ ਵਿਅਕਤੀ ਦਿਖਣੋਂ ਹਟ ਜਾਵੇ ਤੇ ਹਵਾ ਵਿਚ ਉੱਡਣ ਲੱਗ ਪਏ। ਮੈਨੂੰ ਖਬਰ ਮਿਲੀ ਆ ਕਿ ਉਹਨੇ ਇਹ ਖੋਜ ਕਰ ਲਈ ਹੈ।

ਅੱਜ ਮੈਂ ਉਹੀ 'ਕੈਪ' ਤੇ 'ਚਿਪ' ਲੱਭਦਾ ਰਿਹਾ। ਬੱਸ ਮਿਲਣ ਦੀ ਦੇਰ ਆ। ਰਣਜੋਧ ਸਿੰਘ ਦੀ ਥੋਪੜੀ ਲਾਹ ਦੇਣੀ ਆ। ਮੈਨੂੰ ਭੰਗੀ ਸੱਦਦਾ। ਫੇਰ ਮੈਂ ਉਹਦੀ ਲੋਥ 'ਤੇ ਬਹਿ ਕੇ ਭੰਗ ਵਾਲੀਆਂ ਸਿਗਾਰਟਾਂ ਪੀਣੀਆਂ।...ਮੈਂ ਸਿਗਾਰਟ ਲਾ ਲਈ ਹੈ। ਮੂਰਤੀ ਦੀ ਟੇਪ ਲਾਹ ਕੇ ਸਿਗਾਰਟ ਕਾਮਰੇਡ ਦੇ ਮੂੰਹ 'ਚ ਤੁੰਨਦਾਂ।

"ਮਾਂ ਯੂਵਾ, ਮੇਰਾ ਬਚਪਨ ਖਾ ਗਿਆ।" ਮੂਰਤੀ ਫਰਸ਼ ਤੇ ਵਗਾਹ ਮਾਰੀ ਐ ਤਾਂ ਕਿ ਇਹਦੀ ਥੋਪੜੀ ਸਿੱਧੀ ਹੋ ਜਾਵੇ। ਕਾਮਰੇਡ ਤੋਂ ਜੇਬ-ਖਰਚ ਮੰਗੋ। ਉਹ ਵੀ ਸਿਸਟਮ ਨਾਲ ਜੋੜ ਦਏਗਾ। ਕਹੇਗਾ-

"ਇਨਕਲਾਬ ਆਉਣ ਤੋਂ ਬਾਅਦ ਹੀ ਆਰਥਿਕ ਆਜ਼ਾਦੀ ਮਿਲੇਗੀ।"

"ਓਥੇ ਵੱਡਿਆ ਜੰਗਜੂਆ...।" ਮੈਤੋਂ ਫੇਰ ਮੱਘਾ ਵੱਜ ਗਿਆ।

ਛੋਟਾ ਹੁੰਦਾ ਤਾਂ ਮੈਂ ਇਨ੍ਹਾਂ ਦਾ ਭੋਲਾ ਪੁੱਤ ਸੀ। ਤਾਇਆ ਕੈਨੇਡਾ ਤੋਂ ਤਿੰਨਾਂ ਲਈ ਖਰਚ ਭੇਜਦਾ। ਮੰਮੀ-ਪਾਪਾ ਹੋਸਟਲ ਛੱਡਣ ਆਂਦੇ। ਘਰ ਨੂੰ ਲੈ ਕੇ ਜਾਂਦੇ। ਪਿੰਡ ਜਾਂਦਾ ਤਾਂ ਉਨ੍ਹਾਂ ਨਾਲ ਹੀ ਸੌਂਦਾ। ਮੰਮਾ ਨੂੰ ਮੈਤੋਂ ਬਿਨਾਂ ਨੀਂਦ ਨੂੰ ਸੀ ਆਉਂਦੀ। ਪਾਪਾ ਦਾ ਮੈਂ ਇਨਕਲਾਬੀ ਸੂਰਮਾ ਪੁੱਤ ਸੀ। ਨਾਂ ਵੀ ਯੁਧਵੀਰ ਸਿੰਘ ਰੱਖਿਆ।

"ਪ੍ਰੋਫੈਸਰ ਸਾਹਿਬ, ਯੁਧਵੀਰ ਸਿੰਘ ਨੂੰ ਕੀ ਬਣਾਉਣਾ?" ਪਾਪਾ ਦਾ ਝੋਲੇ ਵਾਲਾ ਸਾਬੀ ਰਛਪਾਲ ਸਿੰਘ ਘਰ ਆਉਂਦਾ ਤਾਂ ਪੁੱਛ ਲੈਂਦਾ।

"ਇਹ ਭਗਤ ਸਿੰਘ, ਸਰਾਭਾ ਬਣੂੰ।" ਪਾਪਾ ਦੀ ਹਿੱਕ ਗਿੱਠ ਚੌੜੀ ਹੋ

ਜਾਂਦੀ।

ਮੇਰੀ ਹਰ ਇੱਛਾ ਦਾ ਖਿਆਲ ਰੱਖਦੇ। ਉਹ ਪਾਰਟੀ-ਕੰਮਾਂ ਵਿਚ ਬਾਹਰ ਤੁਰੇ ਫਿਰਦੇ। ਮੰਮੀ ਘਰ ਸੰਭਾਲਦੇ। ਸਕੂਲ ਤੋਂ ਘਰ ਜਾਂਦਾ। ਮੰਮੀ ਪੜ੍ਹਾਉਣ ਲੱਗ ਪੈਂਦੇ।

“ਹਰਜੀਤ, ਮੁੰਡੇ ਨੂੰ ਕਿਤਾਬੀ ਕੀੜਾ ਨਾ ਬਣਾ ਦੇਈਂ। ਨਾਲੇ ਬੁਰਜੂਆ ਪੜ੍ਹਾਈ ਬੰਦੇ ਨੂੰ ਦੇ ਕੁਝ ਨਹੀਂ ਰਹੀ।...ਮਿੱਤਰਾ, ਇਨਕਲਾਬੀ ਸਾਹਿਤ ਪੜ੍ਹਿਆ ਕਰ।” ਪਾਪਾ ਮੈਨੂੰ ਰਸਾਲੇ ਫੜਾਉਂਦੇ ਕਹਿੰਦੇ।

ਤਾਏ ਨੇ ਪਾਪਾ ਨੂੰ ਕੈਨੇਡਾ ਲਈ ਸਪਾਂਸਰਸ਼ਿਪ ਭੇਜ ਦਿੱਤੀ। ਉਹ ਜਾਣ ਲਈ ਤਿਆਰ ਨਹੀਂ ਸੀ। ਪਾਰਟੀ ਦੀ ਆਗਿਆ ਮਿਲਣ 'ਤੇ ਚਲੇ ਗਏ। ਛੇ ਮਹੀਨਿਆਂ ਬਾਅਦ ਮੁੜੇ ਤਾਂ ਕਾਫ਼ੀ ਬਦਲੇ-ਬਦਲੇ ਲੱਗੇ।

“ਕਾਮਰੇਡਾ ! ਕੀ ਗੱਲ ? ਘਰ ਬੈਠਾ ਰਹਿਨਾ ?” ਲੋਕ ਘਰ ਮੂਹਰਿਓਂ ਲੰਘਦੇ ਪੁੱਛ ਲੈਂਦੇ।

“ਲਹਿਰ ਫੇਲ੍ਹ ਹੋ ਗਈ। ਲੀਡਰਸ਼ਿਪ ਮਾੜੀ ਆ। ਆਪੋ ਵਿਚ ਲੜੀ ਜਾਂਦੇ ਨੇ। ਸਟੇਟ ਖਿਲਾਫ਼ ਤਾਂ ਲੜਦੇ ਈ ਨ੍ਹੀਂ। ਇਹਦੇ ਨਾਲੋਂ ਤਾਂ ਘਰ ਦਾ ਕੰਮ ਕਰਨਾ ਬੇਹਤਰ ਏ।” ਉਹਦਾ ਇਹੀ ਜਵਾਬ ਹੁੰਦਾ।

ਤਾਇਆ ਪੈਸੇ ਭੇਜੀ ਜਾਂਦਾ। ਉਹ ਜ਼ਮੀਨ ਖਰੀਦੀ ਜਾਂਦਾ। ਤਾਏ ਦੇ ਮੁੰਡੇ ਇੰਡੀਆ ਪੜ੍ਹਨ ਲਈ ਆਏ। ਮੈਨੂੰ ਅੱਠਵੀਂ ਵਿਚੋਂ ਪੜ੍ਹਦੇ ਨੂੰ ਹਟਾ ਕੇ ਉਨ੍ਹਾਂ ਦੇ ਨਾਲ ਨੈਨੀਤਾਲ ਲਾਇਆ। ਉਹਦੀ ਖਾਹਿਸ਼ ਸੀ ਕਿ ਮੈਂ ਅਫਸਰ ਬਣਾਂ। ਹੋਸਟਲ ਤੋਂ ਘਰ ਆਉਂਦਾ ਤਾਂ ਮੈਨੂੰ ਸੌਣ ਨਾ ਦਿੰਦੇ। ਟੀ ਵੀ ਦੇਖਣ ਅਤੇ ਖੇਡਣ 'ਤੇ ਪਾਬੰਦੀ ਲਾ ਦਿੱਤੀ। ਪੜ੍ਹਨ ਬਾਰੇ ਭਾਸ਼ਣ ਦੇਣ ਲੱਗ ਪੈਂਦੇ। ਮੈਂ ਪਾਪਾ ਤੋਂ ਬੋਰ ਹੋ ਜਾਂਦਾ। ਮੰਮੀ ਚੰਗੀ ਸੀ। ਉਹ ਉਹਦੇ ਨਾਲ ਲੜ ਪੈਂਦੀ।

“ਨਾ ਭਲੀਏ ਮਾਣਸੇ, ਮੈਂ ਇਹਦਾ ਦੁਸ਼ਮਣ ਅਂ। ਇਹਦੀ ਜ਼ਿੰਦਗੀ ਬੇਹਤਰ ਬਣਾਉਣੀ ਚਾਹੁੰਨਾਂ। ਹੁਣ ਇਹ ਕਾਨਵੈਂਟ ਸਕੂਲ ਦਾ ਸਟੂਡੈਂਟ ਏ। ਉਥੇ ਦਾ ਪੱਧਰ ਬਣਾਉਣਾ ਪਉ।” ਉਹ ਦਬਕਾ ਮਾਰਦਾ।

ਮੈਨੂੰ ਕੰਪਿਊਟਰ ਖਰੀਦ ਕੇ ਦਿੱਤਾ। ਸਕੂਲ ਕੰਪਿਊਟਰ-ਕੰਪਟੀਸ਼ਨ ਵਿਚ ਮੈਨੂੰ ਪ੍ਰਾਈਜ਼ ਨਾ ਮਿਲਿਆ।

“ਇੰਡੀਅਨ ਸੁਸਾਇਟੀ ਵਿਚ ਬੰਦਾ ਹਰ ਹੀਲਾ ਵਰਤ ਕੇ ਕਾਮਯਾਬ ਹੋ ਜਾਂਦੈ।” ਉਸ ਮੈਨੂੰ ਨਿਗਾਹ ਦੇਖ ਕੇ ਹੌਸਲਾ ਦਿੱਤਾ ਸੀ।

ਕਾਮਰੇਡ ਤੇ ਗਣਿਤ ਦੋਨੋਂ ਮੇਰੇ ਲਈ ਇਕੋ ਜਿਹੇ ਨੇ। ਇਨ੍ਹਾਂ ਨੂੰ ਸਮਝਣਾ ਮੇਰੇ ਵੱਸੋਂ ਬਾਹਰ ਏ। ਨੌਵੀਂ ਦੇ ਪਹਿਲੇ ਹਾਊਸ-ਟੈਸਟ ਹੋਏ। ਮੈਂ ਗਣਿਤ ਵਿਚੋਂ ਫੇਲ੍ਹ ਸੀ। ਰਣਜੋਧ ਸਿੰਘ ਦਾ ਭਾਸ਼ਣ ਸ਼ੁਰੂ ਹੋ ਗਿਆ। ਜਦੋਂ ਮੈਨੂੰ ਦਬਕਣ ਲੱਗੇ ਤਾਂ ਮਾਰਕਸ ਹਾਕ ਤੇ ਜੈਜ਼ੀ ਮੇਰੀ ਹਮਾਇਤ 'ਤੇ ਆ ਗਏ ਸਨ।

“ਚਾਚਾ ਜੀ, ਤੁਸੀਂ ਬਰੈਟ ਕਿਉਂ ਕਰਦੇ ਓ। ਇਹ ਸਾਡਾ ਨਿੱਕਾ ਵੀਰ ਏ। ਅਸੀਂ ਆਪੇ ਪੜ੍ਹਾ ਲਵਾਂਗੇ।”

ਮੈਂ ਗੁੱਸੇ ਵਿਚ ਆਏ ਨੇ ਰਾਤ ਨੂੰ ਹੋਸਟਲ ਦੀਆਂ ਦੋ ਟਿਊਬਾਂ ਭੰਨ ਦਿੱਤੀਆਂ ਸਨ।...‘ਕਰੂਰ’, ‘ਨਸ਼ਟੀ’, ‘ਰੰਡੀਬਾਜ਼’, ਵਰਗੇ ਉਪਨਾਮ ਮੇਰੇ ਦਿਮਾਗ ਦੀ ਸਕਰੀਨ ’ਤੇ ਅਪੀਅਰ ਹੋਈ ਜਾ ਰਹੇ ਹਨ।

ਜੀਨੀ ਅੰਦਰ ਆਈ ਹੈ। ਮੈਂ ਕਾਮਰੇਡ ਦੇ ਸ਼ਾਸ਼ਨ ਤੋਂ ਟੁੱਟ ਕੇ ਉਹਦਾ ਹਾਲ ਪੁੱਛਿਆ ਤੇ ਸਿਗਰਟ ਦੀ ਪੇਸ਼ਕਸ਼ ਕੀਤੀ ਹੈ।

“ਭਰੀ ਹੋਈ ਆ ?” ਜੀਨੀ ਭੰਗ ਵਾਲੀ ਸਿਗਰਟ ਬਾਰੇ ਪੁੱਛਦੀ ਹੈ।

“ਨਹੀਂ, ਸਿੰਪਲ।”

ਮੇਰਾ ਜਵਾਬ ਸੁਣ ਕੇ ਨਾਂਹ ਕਰਦੀ ਹੈ। ਮੇਰੇ ਕੋਲ ਇਕ ਹੀ ਭਰੀ ਹੋਈ ਸਿਗਰਟ ਹੈ। ਕਾਮਰੇਡ ਵੀ ਕਿਸੇ ਨੂੰ ਚੀਜ਼ ਨਹੀਂ ਦਿੰਦਾ ਸੀ।

‘ਪਿਉ ਵਰਗਾ...।’ ਮੰਮੀ ਦਾ ਮਿਹਣਾ ਯਾਦ ਆਇਆ ਹੈ।

“ਆਹ ਲੈ।” ਮੈਂ ਕਾਮਰੇਡ ਦੀਆਂ ਆਦਤਾਂ ਦਾ ਵਿਰੋਧੀ ਹਾਂ। ਨਾਲੇ ਇਹਦੀ ਹਾਲਤ ਨਹੀਂ ਦੇਖੀ ਜਾਂਦੀ। ਜੀਨੀ ਕੈਂਡੀ ਖਾ ਕੇ ਧੂੰਦੇ ਦੇ ਗੋਲੇ ਬਣਾਉਣ ਲੱਗ ਪਈ ਹੈ।

“ਰੀਪੂ, ਮੈਂ ਪ੍ਰੈਗਨੈਂਟ...।” ਜੀਨੀ ਦਾ ਗੱਚ ਭਰ ਆਇਆ ਹੈ।

ਮੈਂ ਚਾਹੁੰਨਾਂ ਇਹ ਆਪ ਹੀ ਡਾਕਟਰ ਕੋਲ ਜਾਵੇ। ਇਹਦੀ ਵੀ ਤਾਂ ਲੋੜ ਸੀ। ਮੇਰੇ ਕੋਲ ਪੈਸੇ ਨਹੀਂ ਹਨ। ਕਾਮਰੇਡ ਮਾਓ ਨੇ ਤਾਂ ਲਾਲ ਝੰਡੀ ਕਦੋਂ ਦੀ ਦਿਖਾਈ ਹੋਈ ਹੈ।

“ਰੀਪੂ, ਮੈਂ...” ਜੀਨੀ ਨੇ ਰੱਟ ਲਗਾ ਲਈ ਹੈ। ਮੈਂ ਕਮਰੇ ਤੋਂ ਬਾਹਰ ਆ ਗਿਆ ਹਾਂ।

ਕੰਪਿਊਟਰ-ਸੈਂਟਰ ਦੇ ਬਾਹਰ ਹੀ ਕੰਪਿਊਟਰ-ਅਪਰੇਟਰ ਮਿਲ ਪਈ ਹੈ। ਮੈਂ ਏ ਪੀ ਸਿੰਘ ਬਾਰੇ ਪੁੱਛਦਾ ਹਾਂ।

“ਕਾਲੀ ਮਾਤਾ ਬਾਰੇ ਇਕ ਸੀਰੀਅਲ ਬਣ ਰਿਹੈ। ਮਾਤਾ ਦੇ ਚਮਤਕਾਰਾਂ ਨੂੰ ਕੰਪਿਊਟਰ ’ਤੇ ਕ੍ਰੀਏਟ ਕਰਨ ਬੰਬੇ ਗਏ ਸੀ। ਸ਼ਾਇਦ ਮੁੜ ਤਾਂ ਆਏ ਆ...।” ਜੁਗਾਲੀ ਜਿਹੀ ਕਰਦੀ ਤੁਰ ਪਈ ਹੈ। ਮੈਂ ਡਾਂਸ-ਕਲੱਬ ਵੱਲ ਹੋ ਲਿਆ ਹਾਂ।

ਕਾਲੀ ਮਾਤਾ ਤੇ ਪ੍ਰਿਸੀਪਲ ਕਾਲੀਆ ਇਕ ਦੂਜੇ ਦੇ ਉਲਟ ਦਿਸ਼ਾ ਵਿਚ ਜਾ ਰਹੇ ਹਨ।

ਗਰਮੀਆਂ ਵਿਚ ਸਕੂਲ ਦਾ ਟੂਰ ਕਾਫ਼ਨੀ ਕਸ਼ਨੀ ਗਿਆ। ਪ੍ਰਿਸੀਪਲ ਕਾਲੀਆ ਨੇ ਰੱਜਤ, ਕਬੀਰ ਤੇ ਮੇਰੇ ਜਾਣ ’ਤੇ ਪਾਬੰਦੀ ਮੜ੍ਹ ਦਿੱਤੀ। ਕੁੜੀਆਂ ਛੇੜਨ ਦਾ ਦੋਸ਼ ਸੀ। ਅਸੀਂ ਵੱਖਰੇ ਟੂਰ ’ਤੇ ਚਲੇ ਗਏ। ਭੰਗ ਵਾਲੇ ਪਕੌੜੇ ਖਾਧੇ। ਕਬੀਰ ਰਾਇਲ ਸਟੂਡੀਓ ਲੈ ਵਡਿਆ। ਪੰਜਾਹ ਰੁਪਏ ਵਿਚ ਕੁੜੀ ਨਾਲ ਛੋਟੇ ਖਿਚਵਾਈ। ਆਉਣ ਲੱਗਿਆਂ ਡਾਂਸ-ਕਲੱਬ ਦੀ ਦੁਨੀਆਂ ਦਾ ਵੀ ਲੁਤੜ ਲਿਆ। ਉਸ ਦਿਨ ਮੈਂ ਪਹਿਲੀ ਵਾਰ ਆਜ਼ਾਦ ਦੇਸ਼ ਦਾ ਨਾਗਰਿਕ ਬਣਿਆ। ਮੇਰੇ ਸਾਹਮਣੇ ਦੁਨੀਆਂ ਭਰ ਦੇ ਡਿਕਟੋਰਾਂ ਦੇ ਚਿਹਰੇ ਆ ਗਏ। ਤੇ ਹਰੇਕ ਦੇ ਧੜ 'ਤੇ ਰਣਜੋਧ ਸਿੰਘ ਦਾ ਸਿਰ

ਦਿਸਿਆ।

ਟੂਰ ਤੋਂ ਵਾਪਸ ਆਏ ਤਾ ਪੇਸ਼ੀ ਹੋਈ ਸੀ। ਪੇਰੈਂਟਸ ਸੱਦ ਲਏ ਗਏ। ਟਿਊਬਾਂ ਭੰਨਣੀਆਂ, ਕੁੜੀਆਂ ਨੂੰ ਛੇੜਨਾ, ਹਿੰਦੀ ਵਾਲੇ ਸਰ ਦਾ ਨਾਂ ‘ਬਿੱਜੂ’ ਰੱਖਣਾ ਤੇ ਪੈਰਲਲ ਟੂਰ ’ਤੇ ਜਾਣਾ ਆਦਿ ਮਸਲੇ ਗੰਭੀਰ ਹੋ ਗਏ ਸਨ। ਮੈਨੂੰ ਉਮੀਦ ਸੀ ਪਾਪਾ ਬਚਾ ਲੈਣਗੇ।

“ਇਨ੍ਹਾਂ ਦਾ ਗਰੁੱਪ ਤੋੜ ਦਿਓ।” ਇਹ ਮਸ਼ਵਰਾ ਕਾਮਰੇਡ ਮਾਓ ਵਰਗੀ ਟੋਪੀ ਪਹਿਨੇ ਰਣਜੋਧ ਸਿੰਘ ਨੇ ਦਿੱਤਾ ਸੀ। ਮਾਹੌਲ ਵਿਗੜਦਾ ਵੇਖ ਕੇ ਅਸੀਂ ਤਿੰਨਾਂ ਨੇ ਸੌਗੀ ਫੀਲ ਕਰ ਲਈ ਸੀ।

ਮੈਂ ਅਸ਼ਾਂਤ ਰਹਿਣ ਲੱਗ ਪਿਆ। ਮੰਮੀ ਬਥੇਰਾ ਸਾਬ ਦਿੰਦੀ ਪਰ ਮੈਂ...। ਮੈਨੂੰ ਪਤਾ ਨਹੀਂ ਕੀ ਹੋ ਗਿਆ ਸੀ। ਪੜ੍ਹਾਈ ਦੀ ਗੱਲ ਕਰਨ ਵਾਲੇ ਮੈਨੂੰ ਦੁਸ਼ਮਣ ਨਜ਼ਰ ਆਉਂਦੇ। ਸਿਰਫ਼ ਕੁੜੀਆਂ ਚੰਗੀਆਂ ਲੱਗਦੀਆਂ ਸਨ। ਮੈਂ ਡੇ-ਡਰੀਮ ਵਿਚ ਦਿਨ ਬਿਤਾਉਂਦਾ ਸਾਂ।

ਜੈਜੀ ਤੇ ਹਾਕ ਨੂੰ ਲਿਜਾਣ ਲਈ ਤਾਇਆ ਜੀ ਕੈਨੇਡਾ ਤੋਂ ਆਏ ਤਾਂ ਉਨ੍ਹਾਂ ਮੈਨੂੰ ਸੰਭਾਲਿਆ। ਪੜ੍ਹਾਈ ਨਾਲ ਜੋੜਿਆ। ਮੈਟ੍ਰਿਕ ਕਰਨ ਤੋਂ ਬਾਅਦ ਉਥੇ ਹੀ ਪੜ੍ਹਨ ਲਾ ਦਿੱਤਾ ਸੀ। ਰਣਜੋਧ ਸਿੰਘ ਨੇ ਹਿਸਟਰੀ ਤੇ ਪੁਲੀਟੀਕਲ ਸਾਇੰਸ ਰਖਵਾਈ। ਤੁਰਨ ਲੱਗ ਸਿੱਖਿਆ ਵਾਲਾ ਸਿਹਰਾ ਪੜ੍ਹਨ ਲੱਗ ਪਿਆ।

“ਪੁੱਤਰ ਜੀ, ਦੁਨੀਆਂ ਨੂੰ ਅਫਸਰ ਬਣ ਕੇ ਦਿਖਾਉਣੈਂ। ਕੁੜੀਆਂ ਤੋਂ ਦੂਰ ਰਹਿਣਾ। ਨਸ਼ਿਆਂ ਨੂੰ ਮੂੰਹ ਨਾ ਲਾਣਾ।”

ਇਕ ਦਿਨ ਅਸੀਂ ਫਿਲਮ ਦੇਖ ਕੇ ਆਏ। ਰਣਜੋਧ ਸਿੰਘ ਜਮਦੂਤ ਬਣਿਆ ਗੈਸਟ-ਰੂਮ ਵਿਚ ਬੈਠਾ ਸੀ।

“ਵਿਦਿਆਰਥੀਆਂ ਦਾ ਜੀਵਨ ਉਨ੍ਹਾਂ ਸੰਤਾਂ-ਮਹਾਤਮਾ ਦੀ ਤਰ੍ਹਾਂ ਹੁੰਦਾ ਹੈ ਜੋ ਪਰਮਾਤਮਾ ਦੀ ਪ੍ਰਾਪਤੀ ਲਈ ਗ੍ਰਹਿਸਥੀ, ਘਰ-ਬਾਰ, ਖਾਣ-ਪੀਣ, ਦੁਨੀਆਂਦਾਰੀ, ਸਭ ਕਾਸੇ ਦਾ ਤਿਆਗ ਕਰਕੇ ਉਸ ਦੇ ਨਾਮ-ਸਿਮਰਨ ਵਿਚ ਸਮਾਂ ਲਾ ਦਿੰਦੇ ਨੇ। ਪੜ੍ਹਾਈ ਦੀ ਖਾਤਰ ਸਭ ਐਬ, ਸੁੱਖ ਸਹੂਲਤਾਂ ਤਿਆਗ ਦਿਓ।” ਕਾਮਰੇਡ ਦੇ ਪ੍ਰਵਚਨ ਸੁਣ ਕੇ ਮੈਂ ਦੰਗ ਰਹਿ ਗਿਆ। ਨਾਸਤਿਕ ਬੰਦੇ ਦੀ ਕਿਸ ਉਮਰੇ ਲਿਵ ਲੱਗੀ?

“ਮਾੜੀ ਸੁਸਾਇਟੀ ਤੋਂ ਬਚੀਂ।” ਤੁਰਨ ਲੱਗਿਆਂ ਸਿੱਖਿਆ ਵਾਲੇ ਸਿਹਰੇ ਦਾ ਦੂਜਾ ਭਾਗ ਸੁਣਾਉਣ ਲੱਗ ਪਿਆ ਸੀ। ਮਾੜੀ ਸੁਸਾਇਟੀ ਦੀਆਂ ਗੱਲਾਂ ਕਰਦਾ ਆਪਣਾ ਰੰਡੀ-ਰੋਣਾ ਲੈ ਕੇ ਬਹਿ ਗਿਆ।

“ਮੈਂ ਕਾਲਜ ਦੀ ਨੌਕਰੀ ਨੂੰ ਲੱਤ ਮਾਰੀ। ਸਿਲਿਆ ਕੀ? ਬੇਇੱਜਤੀ...ਪੁਲਿਸ ਤਸ਼ਦਦਦ।”

ਮੇਰੀਆਂ ਅੱਖਾਂ ਸਾਹਮਣੇ ਥਾਣੇ ਦਾ ਫਲੋਪੀ ਵਾਲਾ ਦਿਸ਼ ਆ ਗਿਆ...ਪੁੱਠਾ ਟੰਗਿਆ ਹੋਇਆ। ਗਰਮ ਸਲਾਖਾਂ...। ਕਾਮਰੇਡ ਪਹਿਲਾਂ ਕਾਲਜ-ਲੈਕਚਰਾਰ ਸੀ।

ਇਨਕਲਾਬੀ ਲਹਿਰ ਸਮੇਂ ਬੁਰਜੂਆਂ ਸਿਸਟਮ ਖਿਲਾਫ਼ ਲੜਨ ਲਈ ਨੌਕਰੀ ਛੱਡ ਦਿੱਤੀ ਸੀ। ਸਟੋਰ ਦੇ ਤਸ਼ਦਦਿ ਨੇ ਅੰਡਰ-ਗਰਾਊਂਡ ਹੋਣ ਲਈ ਮਜ਼ਬੂਰ ਕਰ ਦਿੱਤਾ ਸੀ।... ਇਕ ਦਿਨ ਮੈਂ ਘਰੋਂ ਘੜੀ, ਦੋ ਕੈਮਰੇ, ਟੈਲੀਫੋਨ ਦੇ ਚਾਰ ਸੈਟ ਚੁੱਕ ਲਿਆਇਆ ਸੀ। ਜਦੋਂ ਉਸਨੇ ਖਰਚ ਦੇਣ ਤੋਂ ਨਾਂਹ ਕਰ ਦਿੱਤੀ ਸੀ। ਫਿਰ ਮੈਂ ਆਪਣਾ ਹੱਕ ਖੋਹ ਲਿਆਇਆ ਸੀ। ਉਸ ਸਾਮਾਨ ਵਿਚ ਇਕ ਫਲੋੰਪੀ ਵੀ ਆ ਗਈ ਸੀ। ਉਸ ਫਲੋੰਪੀ ਵਿਚ ਕਾਮਰੇਡ ਨੇ ਆਪਣੀ ਡਾਇਰੀ ਲਿਖੀ ਹੋਈ ਸੀ। ਮੈਂ ‘ਸਰਕਾਰੀ ਤਸ਼ਦਦਿ’ ਦੇ ਟਾਈਟਲ ਹੇਠ ਹਾਅ ਸਾਰਾ ਕੁਝ ਫੀਡ ਕੀਤਾ ਹੋਇਆ ਸੀ।

ਮੈਂ ਪਾਰਟ-ਵੰਨ ਵੇਲੇ ਕਾਲਜ ਦਾਖਲਾ ਲੈ ਲਿਆ। ਇਕ ਪੜ੍ਹਾਈ ਅੱਖੀ ਦੂਜਾ ਕਾਮਰੇਡ ਕੱਬਾ। ਮੇਰੇ ਨਸ਼ੇ ਵਧ ਗਏ ਸਨ। ਆਪਣੇ ਆਪ ਨੂੰ ਸੈਟ ਕਰਨ ਲਈ ਹਰ ਤਰ੍ਹਾਂ ਦਾ ਨਸ਼ਾ ਲੈਣ ਲੱਗਾ। ਕਾਮਰੇਡ ਮੇਰੇ ਦੁੱਖਾਂ ਤੇ ਪਰੇਸ਼ਾਨੀਆਂ ਨੂੰ ਸਮਝ ਨਹੀਂ ਰਿਹਾ ਸੀ। ਪਹਿਲੇ ਸਮਿਆਂ ਵਿਚ ਤਾਂ ਉਹ ਇਨ੍ਹਾਂ ਦਾ ਹੱਲ ਇਨਕਲਾਬ ਵਿਚੋਂ ਕੱਢਦਾ ਹੁੰਦਾ ਸੀ। ਹਰ ਸੈਅ ਨੂੰ ਇਨਕਲਾਬੀ ਰੰਗਤ ਦਿੰਦਾ ਸੀ। ਮੇਰਾ ਨਾਂ ਯੁੱਧਵੀਰ ਸਿੰਘ ਵੀ ਇਸੇ ਕਾਰਨ ਰਖਿਆ ਸੀ। ਮੈਂ ਹੈਰਾਨ ਹਾਂ ਕਿ ਭੈਣ ਦਾ ਨਾਂ ਮਲਕਾ ਕਿਵੇਂ ਰੱਖ ਲਿਆ? ਹੁਣ ਉਹ ਸਮੱਸਿਆਵਾਂ ਨੂੰ ਸਮਝ ਹੀ ਨਹੀਂ ਰਿਹਾ ਸੀ। ਮੈਂ ਅੱਖੇ ਸੌਖੇ ਨੇ ਪਾਰਟ ਵੰਨ ਕਰ ਲਈ ਸੀ।

ਕਾਮਰੇਡ ਨੇ ਕਾਲਜ ਆ ਵੜਨਾ। ਮੇਰੇ ਨਸ਼ਿਆਂ ਵਿਰੁੱਧ ਮੁਹੰਮ ਵਿੱਚ ਲਈ। ਮੈਂ ਪੰਜਾਹ ਸਮੱਸਿਆਵਾਂ ਵਿਚ ਘਰਿਆ ਹੋਇਆ ਸੀ, ਪਰ ਉਹ...। ਮੈਂ ਹੈਰਾਨ ਸੀ ਕਿ ਹਰ ਵਕਤ ਜਮਾਤੀ ਯੁੱਧ ਦੀ ਗੱਲ ਕਰਨ ਵਾਲੇ, ਬੁਰਜੂਆਜੀ ਤੇ ਪ੍ਰੋਲੇਤਾਰੀ ਦੀ ਵੰਡ ਕਰਨ ਵਾਲੇ ਨੂੰ ਕੋਈ ਰਾਹ ਨਹੀਂ ਲੱਭ ਰਿਹਾ ਸੀ। ਪਹਿਲਾਂ ਪਹਿਲ ਕੋਈ ਵੀ ਸਮੱਸਿਆ ਦੱਸਣੀ, ਉਸ ਮੂਹਰਿਓਂ ਕਹਿਣਾ-

“ਬੇਟਾ, ਇਹ ਸਿਸਟਮ ਦੀ ਪੈਦਾਵਾਰ ਹੈ। ਸਮਾਜਵਾਦ ਆਉਣੇ ’ਤੇ ਇਹਦਾ ਆਪਣੇ ਆਪ ਹੱਲ ਹੋ ਜਾਏਗਾ।” ਉਹ ਕਾਮਰੇਡਾਂ ਵਾਲਾ ਘੜੀਆ-ਘੜਾਇਆ ਜਵਾਬ ਦਿੰਦਾ।

ਮੈਂ ਬਹੁਤਾ ਯੂਨੀਵਰਸਿਟੀ ਰਹਿੰਦਾ। ਯੂਨੀਵਰਸਿਟੀ ਵਿਚ ਮੇਰਾ ਦਿਲ ਲੱਗ ਗਿਆ ਸੀ। ਚੰਡੀਗੜ੍ਹ ਸ਼ਹਿਰ ਨੇ ਮੈਨੂੰ ਆਪਣਾ ਬਣਾ ਲਿਆ ਸੀ। ਪੈਂਗ ਅੰਦਰ ਜਾਂਦੇ। ਮੁਸ਼ਕੀ ਦੀਆਂ ਚਾਂਗਰਾਂ ਵੱਜਦੀਆਂ। ਚਾਰੇ ਪਾਸੇ ਮਸਤੀ ਹੀ ਮਸਤੀ। ਇਕ ਦਿਨ ਡਾਂਸ-ਕਲੱਬ ਵਿਚੋਂ ਨਿਕਲਦੇ ਨੂੰ ਰਣਜੋਧ ਸਿੰਘ ਨੇ ਫੜ ਲਿਆ ਸੀ।

“ਅਸੀਂ ਇਸ ਕਲਚਰ ਦੇ ਖਿਲਾਫ਼ ਲੜਦੇ ਰਹੇ ਆਂ ਤੇ ਸਾਡੇ ਧੀਆਂ-ਪੁੱਤ...। ਬੁਰਜੂਆ ਸੁਸਾਇਟੀ ਵਿਚ ਹਰ ਤਰ੍ਹਾਂ ਦੀ ਓਪਨ-ਨੈਸ ਮਿਲਦੀ ਹੈ ਪਰ...।” ਉਹਦਾ ਭਾਸ਼ਣ ਸ਼ੁਰੂ ਹੋ ਗਿਆ ਸੀ।

ਮੈਨੂੰ ਪਿੰਡ ਨੂੰ ਨਾਲ ਹੀ ਲੈ ਗਿਆ। ਮਾਮੇ ਕੋਲ ਲੈ ਕੇ ਗਿਆ। ਆੜ੍ਹਤੀਏ ਨੂੰ ਮਿਲਾਇਆ। ਸਭ ਮੈਨੂੰ ਸਮਝਾਉਣ 'ਤੇ ਲੱਗੇ ਹੋਏ ਸਨ। ਜਿਵੇਂ ਮੈਂ ਪਾਗਲ ਹੋਵਾਂ। ਲੜਾਈ ਤਾਂ ਜੇਬ-ਖਰਚ ਦੀ ਸੀ। ਮੇਰਾ ਖਰਚ ਘਟਾ ਦਿੱਤਾ ਸੀ। ਮੈਂ ਖੇਤੀ ਵਿਚੋਂ

ਹਿੱਸਾ ਮੰਗ ਲਿਆ।

“ਆ ਜਾ, ਖੇਤੀਂ ਕੰਮ ਕਰ, ਹਿੱਸਾ ਲੈ ਲਈਂ। ਨਾਲੇ ਵਰਕ-ਕਲਚਰ ਦੀ ਆਦਤ ਬਣ ਜੂ।” ਕੋਰਾ ਜਵਾਬ ਸੁਣ ਕੇ ਮੈਂ ਕਾਲਜ ਨੂੰ ਤੁਰ ਪਿਆ।

ਪਰ ਮੰਮੀ ਨੇ ਚੌਰੀ ਪੈਸੇ ਫੜਾ ਦਿੱਤੇ ਸਨ। ਕਾਮਰੇਡ ਨੇ ਕੈਨੇਡਾ ਤੋਂ ਵੀ ਖਰਚ ਬੰਦ ਕਰਵਾ ਦਿੱਤਾ ਸੀ। ਮੈਂ ਬੀ ਏ ਸੈਕੰਡ-ਈਯਰ ਦੇ ਪੇਪਰ ਨਾ ਪਾਏ। ਮੈਨੂੰ ਕਾਮਰੇਡ ਦੀ ਰਾਜਨੀਤੀ ਨਾਲ ਨਫਰਤ ਹੋ ਗਈ ਸੀ। ਹਿਸਟਰੀ ਤੇ ਪੁਲੀਟੀਕਲ ਸਾਇੰਸ ਵਿਸ਼ੇ ਛੱਡ ਕੇ ਦੁਬਾਰਾ ਪਾਰਟ-ਵੰਨ ਵਿਚ ਦਾਖਲਾ ਲੈ ਲਿਆ। ਸਬਜੈਕਟ ਬਦਲਣ 'ਤੇ ਕਾਮਰੇਡ ਬੜਾ ਤੜਫਿਆ ਪਰ ਮੈਂ ਇਕ ਨਾ ਸੁਣੀ। ਮੈਨੂੰ ਆਪਣੇ ਨਾਂ ਤੋਂ ਵੀ ਨਫਰਤ ਹੋ ਗਈ। ਮੈਂ ਯੁਧਵੀਰ ਤੋਂ ਰਿਪਦੁਮਨ ਸਿੰਘ ਸ਼ੇਰਗੱਲ ਹੋ ਗਿਆ।

ਡਾਂਸ-ਕਲੱਬ ਆ ਗਿਆ ਹਾਂ। ਕਲੱਬ ਵੜਦਿਆਂ ਹੀ ਨੱਢੀ ਨਾਲ ਟੇਬਲ-ਡਾਂਸ ਕਰਨ ਲੱਗ ਪਿਆ ਹਾਂ। ਪਹਿਲੀ ਵਾਰ ਮੈਨੂੰ ਇਹ ਡਾਂਸ ਕਬੀਰ ਨੇ ਸਿਖਾਇਆ ਸੀ। ਮੈਂ ਕੁੜੀ ਤੋਂ ਸੰਗੀ ਜਾ ਰਿਹਾ ਸੀ ਤੇ ਉਹ ਮੇਰੇ ਕੱਪੜੇ...।

“ਏ ਮਿਸਟਰ, ਗਾਂਜਾ ਹੈ ?” ਨੱਢੀ ਨਸ਼ੇ ਦੀ ਤੋਟ ਨਾਲ ਨਿਛਾਲ ਹੋਈ ਲੱਗਦੀ ਹੈ। ਮੈਂ ਨਾਂਹ ਕੀਤੀ ਹੈ। ਉਹ ਮੈਨੂੰ ਛੱਡ ਕੇ ਕਿਸੇ ਹੋਰ ਨਾਲ ਚਿੰਬੜ ਜਾਂਦੀ ਹੈ। ਮੈਂ ਦੂਜੀ ਨਾਲ ਪੈੱਗ-ਗੋਮ ਖੇਡਣ ਲੱਗ ਪਿਆ ਹਾਂ। ਮੇਰੀਆਂ ਸੋਚਾਂ ਭਾਵਨਾ ਨਾਲ ਜਾ ਜੁੜੀਆਂ ਨੇ।

ਮੈਂ ਪ੍ਰੈਫੈਸਰ ਗੁਪਤਾ ਕੋਲ ਟਿਊਸ਼ਨ ਪੜ੍ਹਨ ਜਾਂਦਾ ਹੁੰਦਾ ਸੀ। ਉਹਦੀ ਕੁੜੀ ਭਾਵਨਾ ਮੇਰੇ ਨੇੜੇ ਹੋ ਗਈ ਸੀ। ਮੈਂ ਉਹਨੂੰ ਪਿੰਡ ਲੈ ਗਿਆ।

“ਇਹ ਕੌਣ ਐ ?” ਸਾਰੇ ਟੱਬਰ ਦੇ ਮੱਥੇ ਦੀਆਂ ਤਿਊੜੀਆਂ ਵਿਚ ਇਹ ਸਵਾਲ ਉੱਭਰ ਆਇਆ ਸੀ।

“ਇਹ ਕਿਹੋ ਜਿਹਾ ਘਰ ਆ, ਜਿੱਥੇ ਬੰਦਾ ਆਪਣੀ ਗਰਲ-ਫਰੈਂਡ ਵੀ ਨੂੰ ਲਿਆ ਸਕਦਾ।”

“ਇਥੋਂ ਦਫਾ ਹੋ ਜਾਹ।” ਕਾਮਰੇਡ ਦੋਏਂ ਖੁਰ ਚੁੱਕ ਕੇ ਪਿਆ ਸੀ। ਮੰਮੀ ਵੀ ਬੁੜ-ਬੁੜ ਕਰਨ ਲੱਗ ਪਈ ਸੀ।

“ਤੂੰ ਹੀ ਇਹਨੂੰ ਤੂਏ ਚੜ੍ਹਾਇਆ।” ਉਹ ਮੰਮੀ ਦੁਆਲੇ ਹੋ ਗਿਆ ਸੀ।

ਘਰ ਵਿਚ ਮੇਰੀ ਚਿੰਤਾ ਸਿਰਫ ਮੰਮੀ ਨੂੰ ਹੈ। ਅਗਲੀ ਵਾਰ ਪਿੰਡ ਗਿਆ ਤਾਂ ਉਹ ਮੇਰੇ ਵਿਆਹ ਲਈ ਜ਼ੋਰ ਪਾਉਣ ਲੱਗ ਪਈ।

“ਇਹਨੂੰ ਕਹਿ, ਲੈ ਆਵੇ ਜਿਹੜੀ ਲਿਆਉਣੀ ਆ। ਘਰ ਵਾੜ ਲਵਾਂਗੇ। ਜਾਤ, ਧਰਮ ਤੇ ਸੂਬੇ ਦਾ ਕੋਈ ਰੌਲਾ ਨਹੀਂ ਪਰ ਬੰਦੇ ਦਾ ਪੁੱਤ ਬਣੇ।” ਕਾਮਰੇਡ ਨੇ ਪਾਰਟੀ ਦਾ ਮੈਨੀਫੈਸਟੋ ਪੇਸ਼ ਕਰਨ ਵਾਂਗ ਗੱਲ ਤੋਰੀ ਸੀ।

“ਕਰ ਦਿਓ। ਸਿਰਫ ਹਫ਼ਤੇ ਲਈ। ਮੈਂ ਹਫ਼ਤੇ ਬਾਅਦ ਕੁੜੀ ਬਦਲਾਂਗਾ।” ਏਨਾ ਕਹਿਣ ਦੀ ਦੇਰ ਸੀ, ਰਣਜੋਧ ਸਿੰਘ ਦੀਆਂ ਉੰਗਲਾਂ ਮੇਰੀਆਂ ਗੱਲਾਂ 'ਤੇ ਛਪ ਗਈਆਂ ਸਨ।

“ਜੇ ਤੇਰੀ ਭੈਣ ਜਾਂ ਮੈਂ ਹਫ਼ਤੇ ਬਾਅਦ ਬੰਦਾ ਬਦਲੀਏ।” ਮੰਮੀ ਲੋਹੀ ਲਾਖੀ ਹੋਈ ਬੋਲੀ।

“ਤੁਸੀਂ ਵੀ ਬਦਲੋ, ਆਜ਼ਾਦੀ ਨਾ’ ਰਹੋ।”

ਮੈਂ ਘਰ ਨੂੰ, ਪਰਿਵਾਰ ਨੂੰ ਪਿੰਡ ਨੂੰ ਜਾਂ ਸਮਾਜ ਨੂੰ ਮਾਨਤਾ ਨਹੀਂ ਦਿੰਦਾ, ਐਵੇਂ ਉਮਰ ਭਰ ਇੱਕੋ ਨਾਲ ਬੱਝੇ ਰਹੋ।

ਘਰੋਂ ਸਿੱਧਾ ਨਾਨਕੀਂ ਜਾ ਵੜਿਆ ਸੀ। ਉਥੇ ਤਿੰਨ ਦਿਨ ਰਿਹਾ। ਜਬੇਦਾਰ ਮਾਮਾ ਸਿਗਰਟ ਨਾ ਪੀਣ ਦੇਵੇ। ਤੀਜੇ ਦਿਨ ਪੈਸੇ ਮੰਗੇ ਤਾਂ ਖਾਲੀ ਹੱਥ ਤੌਰ ਦਿੱਤਾ।

ਪਿੰਡ ਜਾ ਕੇ ਅਲਮਾਰੀ ਦਾ ਜਿੰਦਰਾ ਖੋਲ੍ਹਿਆ। ਨਾ ਪੈਸੇ ਮਿਲੇ, ਨਾ ਗਹਿਣਾ-ਗੱਟਾ। ਘੜੀ, ਦੋ ਕੈਮਰੇ, ਟੈਲੀਫੋਨ ਦੇ ਚਾਰ ਸੈਟ ਚੁੱਕ ਕੇ ਤੁਰ ਪਿਆ ਸੀ। ਮੇਰੀਆਂ ਅੱਖਾਂ ਵਿਚ ਤੈਰਦੇ ਲਾਲ ਡੋਰੇ ਦੇਖ ਕੇ ਉਨ੍ਹਾਂ ਨੇ ਰੋਕਿਆ ਨਹੀਂ ਸੀ।

“ਮਰ ਗਿਆ ਮੇਰੇ ਵੱਲਾਂ। ਜਾਵੇ ਢੱਠੇ ਖੂਹ ਵਿਚ।...ਤੂੰ ਲੋਲੋ-ਪੋਪੇ ਕਰ ਲੈ। ਇਹ ਸਾਲਾ ਸ਼ਹਿਰ ਚੰਕ ’ਚ ਖੜ੍ਹ ਕੇ ਲੋਕਾਂ ਨੂੰ ਸਲੂਟ ਮਾਰਿਆ ਕਰੂ ਜਾਂ ਲੀਰਾਂ ’ਕੱਠੀਆਂ ਕਰੂ।” ਮੇਰੇ ਗੇਟ ਟੱਪਦਿਆਂ ਹੀ ਰਣਜੋਧ ਸਿੰਘ ਦੀਆਂ ਗਾਲ੍ਸ਼ਾਂ ਉੱਚੀਆਂ ਹੋ ਗਈਆਂ ਸਨ। ਮੰਮੀ ਤੇ ਉਹ ਲੜ ਪਏ ਸਨ।

“ਭਾਵਨਾ...ਹੈਂਅ ! ਇਹ ਕੀ ?” ਨੱਢੀ ਕਿਥੇ ਗਈ ? ਕਮਾਲ ਏ! ਉਹ ਕਿਸੇ ਹੋਰ ਨਾਲ ਪੈਂਗ-ਗੋਮ ਖੇਡ ਰਹੀ ਹੈ। ਮੈਂ ਤਾਂ ਅਜੇ ਬੈਂਡ-ਗੋਮ ਖੇਡਣੀ ਸੀ। ਮੈਂ ਬਟੂਏ ਨੂੰ ਹੱਥ ਮਾਰਿਆ।...ਖਾਲੀ। ਸਮਝ ਗਿਆ।”

ਮੈਂ ਲੱਤਾਂ ਘੜੀਸਦਾ ਕਮਰੇ ਵਿਚ ਆ ਗਿਆ ਹਾਂ। ਬੈਂਡ ’ਤੇ ਡਿੱਗ ਪਿਆਂ ਹਾਂ।

...ਸਵੇਰਾ ਹੋਇਆ ਹੈ। ਮੈਂ ‘ਕੈਪ’ ਤੇ ‘ਚਿਪ’ ਲੈਣ ਲਈ ਏ ਪੀ ਸਿੰਘ ਕੋਲ ਜਾਂਦਾ ਹਾਂ।...ਇਹਦੇ ਕੋਲ ਕੋਈ ਓਪਰਾ ਬੰਦਾ ਬੈਠਾ। ਕਿਤੇ ਦੇਖਿਆ ਲਗਦਾ।

“ਆ ਬਈ ਯੰਗਮੈਨ। ਤੂੰ ਰਣਜੋਧ ਸਿੰਘ ਦਾ ਲੜਕਾ ਏ ?” ਓਪਰਾ ਬੰਦਾ ਮੇਰੇ ਨਾਲ ਜਾਣ-ਪਛਾਣ ਕਰਨ ਲੱਗ ਪਿਆ ਹੈ। ਲਗਦਾ ਇਹ ਕਾਮਰੇਡ ਰਛਪਾਲ ਸਿੰਘ ਆ। ਮੈਂ ਛੋਟਾ ਹੁੰਦਾ ਸੀ ਤਾਂ ਇਹਨੂੰ ਇਨਕਲਾਬੀ ਕਵਿਤਾਵਾਂ ਸੁਣਾਉਂਦਾ ਹੁੰਦਾ ਸੀ।

“ਹਾਂ ਜੀ, ਕਾਮਰੇਡ ਦਾ।...ਨ੍ਹੀਂ ਜੀ। ਪੱਕਾ ਪਤਾ ਨ੍ਹੀਂ ਜੀ।” ਮੈਂ ਦੱਸ ਕੇ ਚੁੱਪ ਧਾਰ ਲਈ ਹੈ। ਪੰਜ ਮਿੰਟ ਬਾਅਦ ਏ ਪੀ ਸਿੰਘ ਤੋਂ ‘ਕੈਪ’ ਤੇ ‘ਚਿਪ’ ਮੰਗੇ ਨੇ।

“ਮਿਸਟਰ ਗੀਪੂ, ਉਹ ਤਾਂ ਅਜੇ ਮੈਂ ਖੋਜ ਕਰਦਾਂ। ਤੇਰੀ ਮੰਮੀ ਵਾਲੀ ਗੱਪ ਦਾ ਪ੍ਰਯੋਗ ਏ।” ਏ ਪੀ ਸਿੰਘ ਮੁਸਕਰਾਇਆ ਹੈ।

“ਉਹ ਕੀ ਨੇ ?” ਕਾਮਰੇਡ ਰਛਪਾਲ ਸਿੰਘ ਨੇ ਸਾਡੇ ਵਿਚਕਾਰ ਟੰਗ ਅੜਾ ਲਈ ਹੈ।

“ਤੁਹਾਨੂੰ ਸਾਰੇ ਕਾਮਰੇਡਾਂ ਨੂੰ ਇਕੋ ਬਿਮਾਰੀ ਆ। ਦੂਜਿਆਂ ਦੇ ਮਾਮਲੇ ਵਿਚ ਆ ਵੜਦੇ ਨੇ। ਫੇਰ ਆਖਣਗੇ, ਅਸੀਂ ਸਿਸਟਮ ਦੇ ਖਿਲਾਫ਼ ਲੜਦੇ ਆਂ।” ਮੈਂ

ਆਪਣਾ ਗੁਬਾਰ ਕੱਢਣ ਲੱਗ ਪਿਆ ਹਾਂ।

“ਓਦੇ ਮੁੰਡਿਆਂ, ਮੂੰਹ ਸੰਭਾਲ ਕੇ ਬੋਲ। ਸੱਚਾ ਕਮਿਊਨਿਸਟ ਹਮੇਸ਼ਾ ਮਨੁੱਖਤਾ ਦੀ ਆਜ਼ਾਦੀ ਤੇ ਖੁਸ਼ਹਾਲੀ ਲਈ ਲੜਾਈ ਲੜਦਾ ਹੈ।”

“ਮੈਂ ਚੰਗੀ ਤਰ੍ਹਾਂ ਜਾਣਦਾਂ ਤੁਹਾਡੀ ਲੜਾਈ ਨੂੰ ਤੇ ਘੋਲਾਂ ਨੂੰ। ਮੇਰਾ ਕਾਮਰੇਡ ਪਿਛੇ ਤੁਹਾਡੇ ਵਿਚੇ ਰਿਹਾ।”

“ਤੇਰੇ ਪਿਛੇ ਵਰਗੇ ਵੀ ਕੋਈ ਕਾਮਰੇਡ ਹੁੰਦੇ ਆਂ?” ਕਾਮਰੇਡ ਮੈਨੂੰ ਪੈ ਗਿਆ ਹੈ।

“ਕਿਉਂ ਕਾਮਰੇਡ ਨੂੰ? ਉਹਨੇ ਤੁਹਾਡੀ ਪਾਰਟੀ ਪ੍ਰਾਤਰ ਨੌਕਰੀ ਨੂੰ ਛੱਡੀ? ਮੈਂ ਝੋਲੇ ਵਾਲਾ ਕਾਮਰੇਡ ਘੇਰ ਲਿਆ ਹੈ।

“ਨੌਕਰੀ ਲਹਿਰ ਲਈ ਨੂੰ ਸੀ ਛੱਡੀ। ਆਪਣੀ ਸਰਦਾਰੀ ਲਈ ਛੱਡੀ ਸੀ। ਲਹਿਰ ਦੀ ਚੜ੍ਹਤ ਵੇਲੇ ਇਲਾਕਿਆਂ ਦੇ ਸਰਦਾਰ ਬਣਨ ਆਏ ਸੀ। ਲਹਿਰ ਨੂੰ ਸੈਂਟ ਬੈਕ ਲੱਗੀ ਤਾਂ ਜਾ ਵੱਡੇ ਘੁਰਨਿਆਂ ਵਿਚ। ਕਾਮਰੇਡ ਨੇ ਤਾਂ ਪਿਆਰ ਤੇ ਚੰਗੀ ਜ਼ਿੰਦਗੀ ਲਈ ਲੜਨਾ ਹੁੰਦਾ ਆ ਤੇ ਤੇਰਾ ਪਿਛਿ...।” ਮੈਂ ਰਣਜੋਧ ਸਿੰਘ ਦੇ ਖਿਲਾਫ਼ ਸੁਣ ਕੇ ਖੁਸ਼ ਹੋ ਗਿਆ ਹਾਂ।

“ਨੌਕਰੀ ਛੱਡ ਬੈਠਾ। ਹੁਣ ਝੋਰਾ ਕਰਦੇ ਤੇ ਆਪਣੀ ਔਲਾਦ ਨੂੰ ਅਫਸਰ ਬਣਿਆ ਦੇਖਣਾ ਚਾਹੁੰਦਾ। ਬਾਕੀ ਤੇਰੇ ਵੀ ਲੱਛਣ ਠੀਕ ਨੂੰ। ਅੱਜ ਯੂਥ ਜਿਸ ਚਕਾਚੰਧ ਵਿਚ ਫਸੀ ਹੋਈ ਹੈ, ਤੂੰ ਵੀ ਉਹਦੀ ਮਾਰ ਹੋਠ ਅੈਂ।” ਬੱਸ ਇਹ ਵੀ ਕਾਮਰੇਡਾਂ ਵਾਲੀ ਫਿਲਾਸਫੀ ਵਿਚ ਪੈ ਗਿਆ ਹੈ।

ਹੁਣ ਇਹਨੇ ਯੂਥ ਨੂੰ ਚੂੰਬੜੀਆਂ ਅਲਾਮਤਾਂ ਗਿਣਨੀਆਂ। ਫੇਰ ਉਹਦੇ ਲਈ ਦੋਸ਼ੀ ਅਮਰੀਕੀ ਸਾਮਰਾਜਵਾਦ ਨੂੰ ਕਹਿਣਾ ਪਰ ਮੈਂ ਅਮਰੀਕੀ ਪਾਲਿਸੀਆਂ ਨੂੰ ਠੀਕ ਮੰਨਦਾ। ਅਮਰੀਕੀ ਰਾਸ਼ਟਰਪਤੀ ਨੂੰ ਮਿਲਣ ਜਾਣਾ। ਕਾਮਰੇਡ ਕਿਹੋ ਜਿਹੇ ਲੋਕ ਨੇ। ਹਰੇਕ ਵਿਚ ਨੁਕਸ ਕੱਢ ਦੇਣਗੇ। ਆਪਣੇ ਆਪ ਨੂੰ ਬੜਾ ਸਿਆਣੇ ਸਮਝਦੇ ਨੇ। ਮੇਰੇ ਪਿਛੇ ਦਾ ਵੀ ਇਹੀ ਹਾਲ ਆ। ਉਹ ਵੀ ਸਾਰੀ ਦੁਨੀਆਂ ਨੂੰ ਨਿੰਦਦਾ ਰਿਹਾ। ਹੁਣ ਮੈਂ ਉਹਦਾ ਜਮਾਤੀ ਦੁਸ਼ਮਣ ਬਣ ਗਿਆ ਹਾਂ।

ਉਸਨੇ ਦੁਸ਼ਮਣੀ ਆਪ ਹੀ ਪਾਲੀ ਹੈ। ਮੈਂ ਬੜਾ ਸੋਹਣਾ ਰਾਜਧਾਨੀ ਰਹਿ ਕੇ ਪੜ੍ਹ ਰਿਹਾ ਸੀ। ਮੈਨੂੰ ਖਰਚ ਦੇਣਾ ਬੰਦ ਕਰ ਦਿੱਤਾ। ਮੇਰੀ ਹਾਲਤ ਜ਼ਿਆਦਾ ਵਿਗੜ ਗਈ। ਮਾਂ ਮੈਨੂੰ ਘਰ ਲੈ ਗਈ। ਮੈਂ ਘਰ ਰਹਿਣ ਲੱਗ ਪਿਆ। ਪੜ੍ਹਨ ਤੋਂ ਛੁਟਕਾਰਾ ਮਿਲ ਗਿਆ ਪਰ ਮੇਰੀਆਂ ਇੱਛਾਵਾਂ ਦਬਾ ਦਿੱਤੀਆਂ ਗਈਆਂ। ਮਹੀਨੇ ਦਾ ਖਰਚ ਬੰਨ੍ਹ ਦਿੱਤਾ। ਉਸ ਖਰਚ ਨਾਲ ਕੀ ਕਰਦਾ। ਦੋ ਦਿਨ ਵਿਚ ਰੁਪਏ ਉੱਡ ਜਾਂਦੇ। ਫੇਰ ਮੈਨੂੰ ਭੰਗ ਨਾਲ ਬੁੱਤਾ ਸਾਰਨਾ ਪੈਂਦਾ। ਬੁੱਢੜਾ ਜ਼ਮੀਨ ਵੇਚ ਨੂੰ ਰਿਹਾ ਸੀ। ਮੈਂ ਕਿਸੇ ਨਾ ਕਿਸੇ ਢੰਗ ਨਾਲ ਜ਼ਮੀਨ ਦਾ ਮਾਲਕ ਬਣਨਾ ਚਾਹੁੰਦਾ ਸੀ ਤਾਂ ਕਿ ਵੇਚ ਕੇ ਆਪਣੇ ਢੰਗ ਨਾਲ ਜੀਅ ਲਵਾਂ। ਮੇਰਾ ਪਿਛੇ ਜ਼ਮੀਨ ਨਾਲ ਚੁੰਬੜਿਆਂ ਹੋਇਆ ਸੀ। ਜ਼ਮੀਨ ਨੂੰ ਹਥਿਆਉਣ ਲਈ ਕਈ ਢੰਗ ਤਰੀਕੇ ਸੋਚੇ ਪਰ ਗੱਲ ਨਾ ਬਣੀ।

ਰੱਜਤ ਨਾਲ ਗੱਲ ਤੋਰੀ। ਉਹਨੇ ਸਕੀਮ ਦੱਸੀ।

“ਇਕ ਆਰਸੈਨਿਕ ਨਾਂ ਦਾ ਰਸਾਇਣ ਆ। ਤੂੰ ਘਰ ਰਹਿੰਨਾ। ਉਨ੍ਹਾਂ ਨੂੰ ਚਾਹ ਬਣਾ ਕੇ ਦਿੰਨਾ। ਥੋੜਾ ਜਿਹਾ ਆਰਸੈਨਿਕ ਚਾਹ ਵਿਚ ਪਾ ਦਿਆ ਕਰ। ਸੱਤ-ਅੱਠ ਮਹੀਨੇ ਵਿਚ ਮਰ ਮੁੱਕ ਜਾਣਗੇ। ਕਿਸੇ ਨੂੰ ਕੋਈ ਸ਼ੱਕ ਵੀ ਨਾ ਹਉ। ਜਦੋਂ ਕੰਮ ਤਮਾਮ ਹੋ ਗਿਆ। ਸਾਰੀ ਪ੍ਰੋਪਰਟੀ ਦਾ ਮਾਲਕ ਬਣ ਜਾਏਂਗਾ।”

ਮੈਂ ਰੱਜਤ ਦੇ ਕਹੇ ’ਤੇ ਛੁੱਲ ਚੜ੍ਹਾ ਦਿੱਤੇ। ਤਿੰਨਾਂ ਜੀਅਂ ਨੂੰ ਇਹ ਜ਼ਹਿਰੀਲਾ ਰਸਾਇਣ ਖਲਾਂਦਾ ਰਿਹਾ। ਪਤਾ ਨੂੰ ਕਾਹਦੇ ਸਰੀਰ ਬਣੇ ਹੋਏ ਆ। ਕੁਝ ਵੀ ਨੂੰ ਹੋਇਆ। ਮੈਂ ਲਗਾਤਾਰ ਇਕ ਸਾਲ ਆਰਸੈਨਿਕ ਖਲਾਂਦਾ ਰਿਹਾ। ਰੋਜ਼ ਖਲਾਣਾ ਤੇ ਮੌਤ ਉਡੀਕਣੀ। ਪਰ ਕਿਥੇ...? ਇਕ ਦਿਨ ਮੈਂ ਅੱਕ ਗਿਆ। ਸ਼ਹਿਰ ਚਲਾ ਗਿਆ। ਗੋਲੀਆਂ ਖਾਧੀਆਂ, ਅਫੀਮ ਖਾਧੀ, ਸਮੈਕੇ...ਪਤਾ ਨੂੰ ਕੀ-ਕੀ ਖਾਧਾ ਪੀਤਾ। ਮੈਂ ਆਪੇ ਤੋਂ ਬਾਹਰ ਸੀ। ਘਰ ਆ ਕੇ ਰਣਜੋਧ ਸਿੰਘ ਢਾਹ ਲਿਆ ਸੀ। ਮਾਂ ਉੱਤੇ ਲਿਟ ਗਈ ਸੀ। ਉਸ ਦਿਨ ਉਨ੍ਹਾਂ ਨੂੰ ਖਤਮ ਕਰਨ ਦਾ ਫੈਸਲਾ ਲੈ ਲਿਆ ਸੀ। ਅਜਿਹੇ ਦੁਸ਼ਟਾਂ ਨੂੰ ਰੱਖ ਕੇ ਵੀ ਕੀ ਕਰਨਾ? ਐਵੇਂ ਧਰਤੀ ’ਤੇ ਵਾਧੂ ਬੋਝ ਪਾਇਆ ਹੋਇਆ। ਅਥੇ ਜੀ ਅਸੀਂ ਇਹਨੂੰ ਜੰਮਾਇਆ। ਕਿਹੜਾ ਆਲੋਕਾਰੀ ਕੰਮ ਕਰ ਦਿੱਤਾ।...ਮੈਂ ਕਮਰੇ ਵਿਚ ਕਿਰਪਾਨ ਲੈਣ ਚਲਾ ਗਿਆ। ਕਿਰਪਾਨ ਲੈ ਕੇ ਆਇਆ ਤਾਂ ਦੋਨੋਂ ਜਣੇ ਅੰਦਰ ਵੜ ਗਏ ਸਨ। ਮੈਂ ਦਰਵਾਜ਼ੇ ਭੰਨਣ ਲੱਗ ਪਿਆ ਸੀ। ਮੈਂ ਕਿਸੇ ਵੀ ਹਾਲਤ ਵਿਚ ਉਨ੍ਹਾਂ ਨੂੰ ਛੱਡਣਾ ਨਹੀਂ ਚਾਹੁੰਦਾ ਸੀ। ਮੈਂ ਇਕ ਦਰਵਾਜ਼ਾ ਵੱਛਣ ਵਿਚ ਸਫਲ ਹੋ ਗਿਆ ਸੀ। ਉਸੇ ਵੇਲੇ ਪੁਲਿਸ ਆ ਗਈ ਸੀ। ਸ਼ਾਇਦ ਉਨ੍ਹਾਂ ਫੋਨ ਕਰ ਦਿੱਤਾ ਸੀ। ਉਨ੍ਹਾਂ ਦੀ ਸ਼ਹਿ ਨਾਲ ਮੇਰੇ ’ਤੇ ਇਗਦਾ ਕਤਲ ਦਾ ਕੇਸ ਪਾ ਦਿੱਤਾ ਸੀ। ਜੱਜ ਵੀ ਮਾਂ ਬਾਪ ਵੱਲੋਂ ਪਾਲਣ ਪੋਸ਼ਣ, ਪੜ੍ਹਾਉਣ ਅਤੇ ਸਹੂਲਤਾਂ ਦੇਣ ਦੀ ਅਖੌਤੀ ਪਰੰਪਰਾ ਦੇ ਵਹਿਣ ਵਿਚ ਵਹਿ ਗਿਆ ਸੀ। ਮੈਂ ਚਾਰ ਸਾਲ ਜੇਲ੍ਹ ਵਿਚ ਸੜਦਾ ਰਿਹਾ। ਮੇਰੀ ਕਿਸੇ ਨੇ ਵੀ ਇਕ ਨਾ ਸੁਣੀ। ਸਗੋਂ ਮੇਰੇ ਐਕਸ਼ਨ ਨਾਲ ਹਾਹਾਕਾਰ ਮੱਚ ਗਈ—

“ਕਲਯੁੱਗ ਆ ਗਿਆ। ਕਿਨੇ ਦੁੱਖ ਸਹਿ ਕੇ ਮਾਪੇ ਬੱਚੇ ਜੰਮਣ ਤੇ ਪਾਲਣ। ਮੁਸੀਬਤਾਂ ਸਹਿ ਕੇ ਪੜ੍ਹਾਉਣ। ਮੋਹਰੋਂ ਇਹ ਕੁਸ਼ ਮਿਲਣਾ ਤਾਂ ਮਾਪਿਆਂ ਨੂੰ ਕੀ ਲੋੜ ਏਹੋ ਜਿਹੀ ਗੰਦੀ ਅੱਲਾਦ ਦੀ।”

ਮਾਪਿਆਂ ਨੂੰ ਕਿਸੇ ਨਾ ਸਮਝਾਇਆ ਕਿ ਤੁਸੀਂ ਕੁਮਾਪੇ ਕਿਉਂ ਬਣਦੇ ਓ। ਆਪਣੇ ਇਕਲੋਤੇ ਪੁੱਤ ਦੀ ਡਿਮਾਂਡ ਕਿਉਂ ਨੂੰ ਪੂਰੀ ਕਰਦੇ।

ਮੈਂ ਹੁਣ ਜੇਲ੍ਹ ਵਿੱਚੋਂ ਰਿਹਾਅ ਹੋ ਗਿਆ ਹਾਂ। ਘਰ ਗਿਆ ਤਾਂ ਪਿਉ ਨੇ ਧੱਕੇ ਮਾਰ ਕੇ ਕੱਢ ਦਿੱਤਾ। ਜਾਇਦਾਦ ਤੋਂ ਬੇਦਬਲੀ ਨੋਟਿਸ ਦੇ ਦਿੱਤਾ। ਮੈਂ ਵੀ ਹੁਣ ਉਸਨੂੰ ਬਖਸ਼ਣ ਨਹੀਂ ਲੱਗਾ। ‘ਕੈਪ’ ਤੇ ‘ਚਿਪ’ ਦਾ ਕਮਾਲ ਦਿਖਾਉਣਾ।

ਏ ਪੀ ਸਿੰਘ ਦੀ ਮੱਤ ਨੂੰ ਪਤਾ ਨੂੰ ਕੀ ਹੋ ਗਿਆ। ਸੱਤ ਮਹੀਨੇ ਹੋ ਗਏ ਮੈਨੂੰ ਲਾਰੇ ਲਾਉਂਦੇ ਨੂੰ। ਇਕ ‘ਕੈਪ’ ਤੇ ‘ਚਿਪ’ ਨਹੀਂ ਦੇ ਸਕਦਾ। ਇਹ ਬੰਦਾ ਹੋਰ ਕੀ

ਕਰੇਗਾ ? ਮੇਰੇ ਦੁਸ਼ਮਣ ਮੇਰੇ 'ਤੇ ਹੱਸ ਰਹੇ ਨੇ। ਅਥੇ ਜੀ ਯੂਨੀਵਰਸਿਟੀ 'ਚ ਨੰਗ-ਪੜ੍ਹਗਾ ਹੋਈ ਕੁੜੀਆਂ ਮਗਰੇ ਘੁੰਮਦਾ ਫਿਰਦਾ ਰਹਿੰਦਾ ਆ। ਮੈਂ ਕੋਈ ਲੰਗੜਾ-ਲੂਲ੍ਹਾ ਆਂ, ਜਿਹੜਾ ਫਿਰ ਨਹੀਂ ਸਕਦਾ। ਫਟੇ ਕੱਪੜਿਆਂ ਦਾ ਕੀ ਏ, ਮੈਂ ਤਾਂ ਅਲਫ਼ ਨੰਗਾ ਹੋਣਾ ਚਾਹੁੰਨਾਂ। ਸਮੈਕ ਜਾਂ ਡਰੱਗਜ਼ ਲਈ ਮੇਰੇ ਕੋਲ ਪੈਸੇ ਨਹੀਂ। ਭਲਾ ਮੈਂ ਭੰਗ ਮਲ-ਮਲ ਕਿਉਂ ਨਾ ਪੀਵਾਂ ? ਫੇਰ ਭਾਵੇਂ ਹੱਸਾਂ, ਭਾਵੇਂ ਰੋਵਾਂ ਤੇ ਚਾਹੇ ਗਾਲ੍ਹਾਂ ਕੱਢਾਂ ? ਨਹਾਉਂਦਾ ਮੈਂ ਜਾਣ ਕੇ ਨਹੀਂ। ਜਟਾਂ ਬਣਾਉਣ ਦੀ ਖਾਤਰ ਤਾਂ ਸਿਰ 'ਤੇ ਮੀਚੀਆਂ ਕਰਦਾਂ। ਲੋਕ ਮੈਨੂੰ 1008 ਸੁਆਮੀ ਰੀਪੂ ਜੀ ਕਿਹਾ ਕਰਨਗੇ।

‘ਨਸ਼ੱਈ...ਰੰਡੀਬਾਜ਼’ ਹੀਅ ਹੀਅ...।

ਮੈਂ ਸੁਆਮੀ ਰੀਪੂ ਜੀ, ਇਕ ਦੁਸ਼ਟ ਰਣਜੋਧ ਸਿੰਘ ਨੂੰ ਸਰਾਪ ਦੇਣ ਲਈ ਜੰਡਪੁਰ ਆਇਆਂ।...ਮੌਜ ਲੱਗ ਗਈ। ਕੋਈ ਘਰ ਨਹੀਂ ਹੈ। ਚਾਬੀ ਇੱਟ ਥੱਲਿਓਂ ਚੁੱਕ ਕੇ ਜਿੰਦਰੇ ਖੋਲ੍ਹੇ ਨੇ। ਬੈੱਡ-ਰੂਮ ਵਿਚ ਰਣਜੋਧ ਸਿੰਘ ਤੇ ਮਲਕਾ ਦੀ ਛੋਟੇ ਸੈਲਫ਼ 'ਤੇ ਪਈ ਹੈ। ਚੁੱਕ ਕੇ ਡਰਸ਼ 'ਤੇ ਮਾਰੀ ਹੈ। ਚਾਦਰਾਂ, ਸਰਾਹਣੇ, ਬਿਸਤਰੇ ਖਿੱਲਰਨ ਲੱਗ ਪਏ ਨੇ। ਸੈਂਪੂ ਤੇ ਸਾਬਣ ਨਾਲ ਬਾਬਰੂਮ ਲਬੇੜ ਦਿੱਤਾ। ਮੁੱਕਾ ਲਹਿਰਾ ਕੇ ਘਰੋਂ ਨਿਕਲਦਾ ਹਾਂ।

ਮੈਂ ਖੇਤਾਂ ਵਿਚੋਂ ਦੀ ਹੋ ਲਿਆ ਹਾਂ। ਕਾਮਰੇਡ ਦਾ ਕੀ ਪਤੈ ? ਆਪਣੀ ਲਾਲ ਫੌਜ ਸਮੇਤ ਕਦੋਂ ਆ ਧਮਕੇ ?...ਲੈ ਆ ਹੀ ਗਿਆ। ਇਹ ਤੇ ਮੇਰੇ ਖਿਲਾਫ਼ ਮੁਜ਼ਾਹਰਾ ਕਰਦਾ ਆਉਂਦਾ। ਸਾਰੇ ਸਾਬੀਆਂ ਦੇ ਹੱਥਾਂ ਵਿਚ ਲਾਲ ਝੰਡੇ ਨੇ। ਰਣਜੋਧ ਸਿੰਘ ਮੁਜ਼ਾਹਰੇ ਦੀ ਅਗਵਾਈ ਕਰ ਰਿਹਾ ਹੈ। ਉਹ ਅਮਰੀਕਾ ਖਿਲਾਫ਼ ਮੁਜ਼ਾਹਰਾ ਕਰ ਰਿਹਾ ਹੈ ਜਾਂ ਮੇਰੇ ਖਿਲਾਫ਼ ? ਕਿਤੇ ਇਕੋ ਗੱਲ ਤਾਂ ਨਹੀਂ ? ਉਹਦੇ ਹੱਥ ਵਿਚਲਾ ਝੰਡਾ ਉੱਡ ਰਿਹਾ ਹੈ। ਤੇਜ਼ੋਂ ਨੰਗਾ ਹੋ ਗਿਆ ਹੈ। ਲਾਲ ਕੱਛਾ ਪਾਈ ਖੇਤ ਦੇ ਬੰਨ੍ਹੇ 'ਤੇ ਬਹਿ ਗਿਆ।

ਹੁਣ ਨਹੀਂ ਮੈਂ ਉਹਤੋਂ ਡਰਦਾ। ਭਾਵੇਂ ਸਾਰੀ ਪੋਲਿਟ ਬਿਊਰੋ ਆ ਜਾਵੇ। ਮੈਨੂੰ ਮੈਂਟਲ ਹਸਪਤਾਲ ਦਾਖਲ ਕਰਵਾਉਣ ਨੂੰ ਫਿਰਦੇ ਸੀ। ਇਹ ਆਪ ਸਾਰੇ ਹਸਪਤਾਲ ਦਾਖਲ ਹੋਣ ਵਾਲੇ ਨੇ। ਮੇਰਾ ਸ਼ਹਿਰ ਆ ਗਿਆ। ਮੈਨੂੰ ਕਿਸੇ ਦੀ ਪਰਵਾਹ ਨਹੀਂ। ਰਣਜੋਧ ਸਿੰਘ ਨੂੰ ਪਾਰ ਬੁਲਾਉਣੈਂ।

ਏ ਪੀ ਸਿੰਘ ਨੂੰ ਕੰਪਿਊਟਰ-ਸੈਂਟਰ ਵਿਚ ਬੈਠਿਆਂ ਦੇਖ ਕੇ ਮੁਸ਼ ਹੋ ਗਿਆ ਹਾਂ।

“ਸਰ, ਮੈਨੂੰ ‘ਕੈਪ’ ਤੇ ‘ਚਿਪ’ ਦੇ ਦਿਓ। ਮੈਂ ਰਣਜੋਧ ਸਿੰਘ ਦਾ ਕਤਲ ਕਰਨੈਂ।”

“ਮਿਸਟਰ ਰੀਪੂ, ਅਜੇ ਉਹ ਆਪਣਾ ਪ੍ਰੋਜੈਕਟ ਸਫ਼ਲ ਨਹੀਂ ਹੋਇਆ।” ਏ ਪੀ ਸਿੰਘ ਹਮੇਸ਼ਾ ਦੀ ਤਰ੍ਹਾਂ ਮੁਸਕਰਾਇਆ ਤੇ ਕੰਪਿਊਟਰ ਉੱਤੇ ਪ੍ਰੋਗਰਾਮ ਸੈਟ ਕਰਨ ਲੱਗ ਪਿਆ ਹੈ।

“ਸਰ, ਕਦੋਂ ਸਫ਼ਲ ਹੋਵੋਗੇ ?” ਮੈਂ ਹੋਣਹਾਕਾ ਹੋਇਆ ਪੁੱਛਦਾ ਹਾਂ।

“ਜ਼ਰੂਰ ਹੋਵਾਂਗੇ।” ਏ ਪੀ ਸਿੰਘ ਨੇ ਮੈਨੂੰ ਹੌਸਲਾ ਦਿੱਤਾ ਹੈ। ਮੇਰੀਆਂ ਅੱਖਾਂ ਵਿਚ ਝਾਕਿਆ ਹੈ। ਬੈਠਣ ਲਈ ਇਸ਼ਾਰਾ ਕੀਤਾ ਹੈ।

“ਮਿਸਟਰ ਗੀਪੂ, ਆਹ ਕੰਪਿਊਟਰ ਸੰਭਾਲ।” ਏ ਪੀ ਸਿੰਘ ਨੇ ਟਰਮੀਨਲ ਅੱਗੇ ਮੈਨੂੰ ਬਿਠਾਇਆ ਹੈ।

ਮੇਰੀਆਂ ਉੱਗਲਾਂ ਕੀ ਬੋਰਡ 'ਤੇ ਆਪ ਮੁਹਾਰੇ ਚੱਲ ਪਈਆਂ ਹਨ। ਮੇਰੇ ਦੁਸ਼ਮਣ ਦਾ ਚਿਹਰਾ ਸਕਰੀਨ 'ਤੇ ਆਇਆ ਹੈ। ਰੇਅਜ਼ ਅਟੈਕ ਕਰਨ ਲੱਗ ਪਈਆਂ ਹਨ। ਮੈਂ ਹੱਸ-ਹੱਸ ਦੂਹਰਾ ਹੋ ਰਿਹਾਂ। ਰਣਜੋਧ ਸਿੰਘ ਦੇ ਚੀਬੜੇ ਉੱਡ ਰਹੇ ਹਨ।...ਪੁੱਠਾ ਲਟਕ ਗਿਆ ਹੈ। ਪੁਲਿਸ ਦੀਆਂ ਗਾਲ੍ਹੇਂ...।

“ਸ਼ੂਟ ਦੈਮ।” ਮੈਂ ਕੰਪਿਊਟਰ ਨੂੰ ਕਮਾਂਡ ਦਿੰਦਾ ਹਾ। ਸਕਰੀਨ ਸਾਫ਼ ਹੋ ਗਈ ਹੈ।

“ਗੀਪੂ ਤੇਰਾ ਦੁਸ਼ਮਣ ਮਾਰਿਆ ਗਿਆ।” ਏ ਪੀ ਸਿੰਘ ਮੇਰੇ ਕੰਨ ਵਿਚ ਬੋਲਿਆ ਹੈ।

“ਓ ਦੂਆ...ਤ! ਮੈਂ ਬਦਲਾ ਲੈ ਲਿਆ।” ਮੈਂ ਖੁਸ਼ੀ ਵਿਚ ਚਾਂਗਰਾਂ ਮਾਰਦਾ ਬਾਹਰ ਵੱਲ ਨੂੰ ਭੱਜ ਲਿਆ ਹਾਂ।

(2001)

ਹੈਲੋ ਡੌਗ

ਪਿਆਰੀ ਸਾਰਾ,

ਉਮੀਦ ਹੈ ਚੜ੍ਹਦੀ ਕਲਾ ਵਿਚ ਹੋਏਂਗੀ। ਮੇਰੇ ਕੋਲੋਂ ਵਿਛੜਿਆ ਸਾਢੇ ਤਿੰਨ ਸਾਲ ਬੀਤ ਗਏ। ਇਹ ਸਾਲ ਸਦੀਆਂ ਵਰਗੇ ਲਗਦੇ ਐ। ਤੇਰੇ ਤੋਂ ਬਗੈਰ ਮੇਰੀ ਹਾਲਤ ਪਾਣੀਓਂ ਬਗੈਰ ਮੱਛੀ ਵਰਗੀ ਆ। ਜਦੋਂ ਆਪਣਾ ਰਿਸ਼ਤਾ ਹੋਇਆ, ਉਦੋਂ ਹਲਾਤ ਹੋਰ ਸਨ। ਹੁਣ ਤੇ...। ਚੱਤੇ ਪਹਿਰ ਤੇਰੀ ਯਾਦ ਸਤਾਉਂਦੀ ਰਹਿੰਦੀ ਹੈ। ਕਾਸ਼ ! ਉੱਡ ਕੇ ਤੇਰੇ ਕੋਲ ਪੁੱਜ ਜਾਵਾਂ।

ਹਾਂ, ਸੱਚ! ਪਟੀਸ਼ਨ ਕਰ ਦਿੱਤੀ ਕਿ ਨਹੀਂ ? ਮੈਂ ਏਜੰਟ ਕੋਲ ਗਿਆ ਸੀ। ਉਹ ਕੇਸ ਅਪਲਾਈ ਕਰਨ ਬਾਰੇ ਪੁੱਛਦਾ ਸੀ। ਫੇਰ ਆਪੇ ਕਹਿਣ ਲੱਗਾ-

“ਚਿੱਠੀ ਦੀ ਉਡੀਕ ਕਰੋ। ਆਪਣੀ ਘਰ ਵਾਲੀ ਦੇ ਪਾਸਪੋਰਟ, ਸਿਟੀਜ਼ਨ ਕਾਰਡ ਤੇ ਲੈਂਡ ਪ੍ਰੋਪੋਰੀਟੀ ਦੀ ਫੋਟੋਸਟੋਟ ਕਾਪੀ ਲੈ ਕੇ ਆਉਣਾ।”

ਇਨ੍ਹਾਂ ਕਾਗਜ਼ਾਂ ਦੇ ਸੰਬੰਧ ਵਿਚ ਤੁਹਾਡੇ ਤਾਇਆ ਜੀ ਦੀ ਕੋਠੀ ਗਿਆ ਸੀ।

“ਕੁੱਤਿਆਂ ਤੋਂ ਬਚੋ।” ਕੋਠੀ ਦੇ ਗੇਟ ’ਤੇ ਲੱਗੀ ਵਾਰਨਿੰਗ ਪਲੇਟ ਪੜ੍ਹ ਕੇ ਦੁਬਿਧਾ ਵਿਚ ਪੈ ਗਿਆ ਸੀ। ਗੇਟ ਦੇ ਸੱਜੇ ਹੱਥ ਮੁਗਲਨਮਾ ਕੈਬਿਨ ਵਿਚ ਦੋ ਸ਼ੇਰਾਂ ਵਰਗੇ ਕੁੱਤੇ ਸਨ। ਮੈਂ ਉਹਨੀਂ ਪੈਰੀਂ ਮੁੜ ਆਇਆ। ਮੈਨੂੰ ਪਤੈ, ਤੂੰ ਪੜ੍ਹ ਕੇ ਹੱਸ ਪੈਣਾ।

ਜਦੋਂ ਆਪਾਂ ਤਾਇਆ ਜੀ ਦੀ ਕੋਠੀ ਮਿਲੇ ਸੀ, ਉਦੋਂ ਤਾਂ ਕੁੱਤੇ ਦਿਖੇ ਨਹੀਂ ਸੀ। ਹੋ ਸਕਦਾ ਕਿਤੇ ਪਿੱਛੇ ਬੰਨ੍ਹੇ ਹੋਣ।...ਮੁੱਕਦੀ ਗੱਲ ਕੇਸ ਅਪਲਾਈ ਕਰਨਾ। ਸਾਰੇ ਡਾਕੂਮੈਂਟ ਭੇਜ ਦਿਓ। ਥੋੜ੍ਹੀ ਕਾਹਲੀ ਕਰ ਲਓ। ਤਾਂਹੀਓਂ ਮੈਡੀਕਲ ਜਲਦੀ ਹੋਣਾ। ਮੈਡੀਕਲ ਤਾਂ ਮੇਰਾ ਕਲੀਅਰ ਹੋ ਜੂ। ਤੂੰ ਹੈਰਾਨ ਹੋਵੇਗੀ। ਮੈਂ ਕਦੀ ਬਿਮਾਰ ਨਹੀਂ ਹੋਇਆ। ਪਿੱਛੇ ਸੱਤ-ਅੱਠ ਮਹੀਨੇ ਹਾਈ ਬਲੱਡ ਪ੍ਰੈਸ਼ਰ ਦਾ ਮਰੀਜ਼ ਜ਼ਰੂਰ ਰਿਹਾ। ਉਦੋਂ ਰਿਮਿੰਡਰ ਦੇ ਮੂੰਹ ਵਿਚੋਂ ਡਿੱਗੇ ਅੰਗਿਆਰ ਲੂਹੀ ਰੱਖਦੇ ਸੀ।

“ਸਾਨੂੰ ਆਪਣਾ ਮੂੰਹ ਨਾ ਦਿਖਾਈ। ਤੂੰ ਸਾਡੇ ਲਈ ਮਰ ਗਿਆ। ਅਸੀਂ ਤੇਰੇ ਲਈ ਮਰ ਗਈਆਂ।”

ਜਾਂ ਫੇਰ ਇਕ ਵਾਰ ਕੁੱਤੇ ਨੇ ਵੱਡਿਆ ਸੀ। ਉਦੋਂ ਮੈਂ ਚੌਥੀ ਕਲਾਸ ਵਿਚ ਪੜ੍ਹਦਾ ਸੀ। ਪੰਡਤਾਂ ਦੀ ਕਰਿਆਨੇ ਦੀ ਹੱਟੀ ਪਿੰਡ ਦੇ ਗੱਭੇ ਸੀ। ਸੌਂਦਾ ਲੈਣ ਲਈ ਧਤਲਿਆਂ ਵਾਲੇ ਪਾਸੇ ਤੋਂ ਜਾਣਾ ਪੈਂਦਾ ਸੀ। ਧਤਲਿਆਂ ਦਾ ਕੁੱਤਾ ਡੱਬੂ ਸ਼ਹਿ ਲਾਕੇ

ਬੈਠਾ ਹੁੰਦਾ। ਉਹ ਨਿਆਣਿਆਂ ਨੂੰ ਦੇਖ ਕੇ ਭੌਂਕ ਪੈਂਦਾ। ਅਸੀਂ ਡਰ ਕੇ ਭੱਜ ਪੈਣਾ। ਜਦੋਂ ਅਸੀਂ ਬਹੁਤ ਜ਼ਿਆਦਾ ਲੇਰਾਂ ਮਾਰਨੀਆਂ, ਤਾਂ ਜਾ ਕੇ ਉਹਨੇ ਮੁੜਨਾ। ਇਕ ਵਾਗੀ ਉਹ ਹੱਡਾ ਰੋੜੀ 'ਤੇ ਮੁੰਡੀਰ ਦੇ ਅੜਿੱਕੇ ਆ ਗਿਆ। ਅਸੀਂ ਦਸ ਬਾਰ੍ਹਾਂ ਜਣੇ ਸੀਗੇ। ਉਹ ਖੇਤਾਂ ਵੱਲ ਨੂੰ ਭੱਜ ਪਿਆ। ਅਸੀਂ ਵਾਹਣ ਵਿਚ ਘੇਰ ਲਿਆ। ਢੀਮਾਂ ਡਲਿਆਂ ਨਾਲ ਹਮਲਾ ਕਰ ਤਾ। ਮੈਂ ਸਾਰਿਆਂ ਤੋਂ ਮੋਹਰੇ ਸੀ। ਉਹਦੀ ਚੰਗੀ ਚਉਂ-ਚਉਂ ਕਰਾਈ। ਉਹ ਤਾਂ ਅਸੀਂ ਛੱਡਣਾ ਨਹੀਂ ਸੀ। ਜੇ ਮਝੈਲਾਂ ਦਾ ਬਚਨਾ ਨਾ ਆਉਂਦਾ।

“ਸ੍ਰੋਗੀ ਦਿਓ, ਕਾਹਨੂੰ ਦਰਵੇਸ਼ ਨੂੰ ਮਾਰਦੇ ਜੇ।”

ਚੌਥੇ ਜਾਂ ਪੰਜਵੇਂ ਦਿਨ ਬੀਬੀ ਨੇ ਮੈਨੂੰ ਹਲਦੀ ਲੈਣ ਲਈ ਹੱਟੀ ਭੇਜਿਆ। ਧਤਲਿਆਂ ਦੇ ਘਰਾਂ ਕੋਲੋਂ ਲੰਘਿਆ ਤਾਂ ਡੱਬੂ ਮੇਰੇ ਮਗਰ ਭੱਜ ਪਿਆ। ਮੈਂ ਬਥੇਰੀਆਂ ਲੇਰਾਂ ਮਾਰੀਆਂ। ਉਹਨੇ ਮੇਰੀ ਲੱਤ ਦਾ ਬੁਰਕ ਭਰ ਕੇ ਸਾਹ ਲਿਆ। ਹਟਕੋਰੇ ਲੈਂਦਾ, ਘਰ ਵੜਿਆ ਸੀ।

ਭਾਪਾ ਮੈਨੂੰ ਨਾਲ ਦੇ ਪਿੰਡ ਹਿਆਲੇ ਲੈ ਗਿਆ। ਉਥੇ ਇਕ ਬੰਦੇ ਨੂੰ ਕੁੱਤੇ ਵੱਡੇ ਦਾ ਇਲਾਜ ਕਰਨ ਦੀ ਬਖਸ਼ ਸੀ। ਉਹਦੇ ਪਾਠ ਤੇ ਦਵਾਈ ਨਾਲ ਅਗਾਮ ਨਾ ਆਇਆ। ਗੁਆਂਢੀ ਮਾਸਟਰ ਦੇ ਕਹਿਣ 'ਤੇ ਭਾਪਾ ਸ਼ਹਿਰ ਸਰਕਾਰੀ ਹਸਪਤਾਲ ਲੈ ਗਿਆ। ਉਨ੍ਹਾਂ ਧੁਨੀ ਵਿਚ ਟੀਕਾ ਲਾਇਆ ਸੀ। ਟੀਕਾ ਲੱਗਣ ਵੇਲੇ ਮੇਰੀਆਂ ਚੰਗੀਆਂ ਲੱਲਰੀਆਂ ਪਈਆਂ। ਚੌਦਾਂ ਦਿਨ ਟੀਕੇ ਲੱਗੇ ਤੇ ਲੱਲਰੀਆਂ ਪੈਂਦੀਆਂ ਰਹੀਆਂ। ਸਮਝ ਗਈ ਹੋਵੇਂਗੀ ਮੇਰੇ ਡਰ ਨੂੰ।

“ਪਰ ਸ਼ੇਰੂ... ?” ਇਹ ਤੂੰ ਜ਼ਰੂਰ ਪੁੱਛੇਗੀ। ਡਲਹੌਜੀ ਮੋਹਰ ਹੋਟਲ ਮੋਹਰੇ ਘੁੰਮਦਿਆਂ ਮੈਂ ਉਹਦੀ ਸਿਫਤ ਜੂ ਕਰੀ ਸੀ।

ਸਾਡੇ ਘਰਾਂ ਵਿਚ ਕੁੱਤੇ ਰੱਖਣ ਦੀ ਲੋੜ ਨਹੀਂ ਸੀ। ਸਾਡੇ ਸਕਿਆਂ ਦੇ ਚਾਰ ਪੰਜ ਘਰ ਨਾਲੋਂ-ਨਾਲ ਸੀ। ਜਿੱਦਾਂ ਦੇ ਆਮ ਘਰ ਹੁੰਦੇ ਆ। ਹੁਣ ਵਾਂਗ ਬਗਲਾਂ ਤੇ ਗੇਟਾਂ ਦਾ ਰਿਵਾਜ ਨਹੀਂ ਸੀ। ਇਨ੍ਹਾਂ ਬਗਲਾਂ ਤੇ ਗੇਟਾਂ ਨੇ ਜਿਥੇ ਘਰਾਂ ਦੀ ਸ਼ਾਨ ਵਧਾਈ ਹੈ, ਉਥੇ ਜਨੌਰਾਂ ਤੇ ਜਾਨਵਰਾਂ ਦੀ ਰੋਟੀ ਖੋਹੀ ਹੈ। ਬੁੱਲ੍ਹੇ ਵਿਹੜੇ ਹੁੰਦੇ ਸਨ। ਸਾਰੇ ਘਰਾਂ ਦੇ ਦੋ ਤਿੰਨ ਸਾਂਝੇ ਕੁੱਤੇ ਹੁੰਦੇ ਸਨ। ਉਹ ਕਿਸੇ ਵੀ ਘਰ ਪਾਲੇ ਨਹੀਂ ਸੀ ਹੁੰਦੇ। ਪਿੰਡ ਦੀ ਕਿਸੇ ਸਾਂਝੀ ਕੁੱਤੀ ਨੇ ਸੂ ਪੈਣਾ। ਕਤੂਰਿਆਂ ਨੂੰ ਜਿਧਰ ਬੁਰਕੀ ਮਿਲਣੀ, ਉਧਰ ਤੁਰੇ ਰਹਿਣਾ। ਰੋਟੀ ਦੀ ਬੁਰਕੀ ਲਈ ਦਰ-ਦਰ ਗੋੜਾ ਮਾਰਦੇ। ਸਾਰਾ ਟੱਬਰ ਵਿਹੜੇ ਵਿਚ ਬੈਠ ਕੇ ਰੋਟੀ ਖਾਂਦਾ। ਉਨ੍ਹਾਂ ਆ ਕੇ ਖੜ੍ਹ ਜਾਣਾ ਜਾਂ ਬੈਠ ਜਾਣਾ। ਹਰ ਜੀਅ ਨੇ ਉਨ੍ਹਾਂ ਨੂੰ ਬੁਰਕੀ ਪਾਉਣੀ। ਉਹ ਬੁਰਕੀ ਬਦਲੇ ਆਪਸ ਵਿਚ ਲੜਦੇ ਵੀ। ਬੁਰਕੀ ਉਨ੍ਹਾਂ ਵੱਲ ਸੁੱਟਣੀ ਤਾਂ ਇਕ ਜਣੇ ਨੇ ਬੋਚ ਲੈਣੀ। ਬੁਰਕੀ ਬੋਚਦਿਆਂ ਹੀ ਭੱਜ ਪੈਣਾ। ਸ਼ੇਰੂ ਕਦੇ ਲੜਿਆ ਨਹੀਂ ਸੀ। ਉਹ ਪਾਸੇ ਹੋ ਕੇ ਬਹਿ ਜਾਂਦਾ।

“ਕੁੱਤੇ ਦੀ ਭੁੱਖ ਸਵਾ ਮਣ ਅੰਨ ਦੀ ਹੁੰਦੀ ਆ।”

ਬਾਪੇ ਦੀ ਇਹ ਗੱਲ ਗੱਪ ਜਿਹੀ ਲੱਗਦੀ। ਸਵਾ ਮਣ ਅੰਨ ਖਾਣ ਵਾਲੇ ਬੁਰਕੀਆਂ ਨਾਲ ਕਿਵੇਂ ਜੀਅ ਸਕਦੇ ਆ? ਮੈਂ ਤੈਨੂੰ ਇਹ ਸਾਰੀਆਂ ਗੱਲਾਂ ਤਾਂ ਲਿਖੀਆਂ, ਤੂੰ ਸ਼ਹਿਰ ਵਿਚ ਜੰਮੀ ਪਲੀ ਏ। ਤੁਹਾਡੇ ਲਈ ਇਹ ਅਵਾਰਾ ਕੁੱਤੇ ਟਰੜੇ ਨੇ। ਪਰ ਸਾਡੇ ਲੋਕਾਂ ਦੇ ਜੀਵਨ ਦਾ ਹਿੱਸਾ। ਕਾਲੂ, ਭੂਗਾ, ਸ਼ੇਰੂ...ਵਗੈਰਾ ਉਨ੍ਹਾਂ ਦੇ ਨਾਂ ਸਨ। ਉਹ ਕਿਸੇ ਨੂੰ ਵੱਡਦੇ ਨਹੀਂ ਸੀ। ਸਿਵਾਏ ਉਨ੍ਹਾਂ ਹਮਲਾਵਰਾਂ ਦੇ। ਉਸ ਦਿਨ ਤਾਂ ਵਿਚਾਰਾ ਸ਼ੇਰੂ...।

ਸਾਰਾ, ਚਿੱਠੀ 'ਤੇ ਡਿੱਗੇ ਅਥਰੂਆਂ ਦਾ ਇਤਿਹਾਸ ਬੜਾ ਡਰਾਵਣਾ। ਮੈਂ ਤੈਨੂੰ ਕਿਵੇਂ ਸਮਝਾਵਾਂ। ਮਨੁੱਖ ਦਾ ਮਨੁੱਖ ਨਾਲ ਰਿਸ਼ਤਾ ਹਿੱਤਾਂ ਕਾਰਨ ਨਿੱਯਾ ਜਾਂ ਕੌੜਾ ਹੁੰਦਾ। ਪਰ ਇਹ ਜਾਨਵਰ...।

ਜਿਸ ਦਿਨ ਆਪਣਾ ਰਿਸ਼ਤਾ ਹੋਣ ਲੱਗਾ। ਤੂੰ ਕੋਈ ਫਾਲਤੂ ਗੱਲ ਨਹੀਂ ਕੀਤੀ। ਮੈਂ ਹੈਰਾਨ ਆ। ਪੰਜਾਬ ਵਿਚ ਵੀ ਇੱਦਾਂ ਰਿਸ਼ਤੇ ਹੋ ਜਾਂਦੇ ਆ? ਮੇਰੀ ਲੁਧਿਆਣੇ ਵਾਲੀ ਭੂਆ ਮੈਨੂੰ ਤੇਰੇ ਤਾਇਆ ਜੀ ਦੀ ਕੋਠੀ ਲੈ ਗਈ ਸੀ। ਸਿਟਿੰਗ ਹੋਈ। ਤੇਰੇ ਤਿੰਨ ਪੁਆਇੰਟ ਸਨ। 1. ਕੁਆਲੀਫਿਕੇਸ਼ਨ 2. ਫੀਜੀਕ 3. ਆਈ ਕਿਊ। ਪੰਜਾਬੀ ਤਾਂ ਰਿਸ਼ਤੇ ਕਰਦੇ ਖਾਨਦਾਨਾਂ ਦੀਆਂ ਜੜ੍ਹਾਂ ਪੁੱਟ ਮਾਰਦੇ ਆ।

“ਵਿਆਹ ਤੋਂ ਬਾਅਦ ਕਿਥੇ ਲੈ ਕੇ ਜਾਓਗੇ।” ਯੈਸ ਕਰਨ ਤੋਂ ਬਾਅਦ ਤੂੰ ਭਵਿੱਖ ਦੀਆਂ ਗੱਲਾਂ ਕਰਨ ਲੱਗ ਪਈ ਸੀ।

“ਡਲਹੌਜੀ...।”

ਮੈਂ ਘਰ ਆਇਆ ਤਾਂ ਸਾਰੀ ਦੀਨ ਦੁਨੀਆਂ ਨੂੰ ਭੁੱਲ ਗਿਆ ਸੀ। ਮੇਰੇ ਸਾਹਮਣੇ ਤੂੰ ਸੀ। ਦਗ-ਦਗ ਕਰਦਾ ਚਿਹਰਾ। ਦਿਲ ਨੂੰ ਧੂਹ ਪਾਉਣ ਵਾਲਾ ਸਰੀਰ। ਰਾਤ ਨੂੰ ਸੁਪਨੇ ਵਿਚ ਆਪਾਂ ਡਲਹੌਜੀ ਚਲੇ ਗਏ। ਉਦੋਂ ਭਾਵੇਂ ਤੂੰ ਮੈਨੂੰ ਕੁਸ਼ ਨੂੰ ਸੀ ਪੁੱਛਿਆ। ਪਰ ਮੈਂ ਅੱਜ ਸਾਰਾ ਕੁਸ਼ ਲਿਖ ਦੇਣਾ।

ਮੈਂ ਭੈਣ ਭਰਾ ਤੋਂ ਛੋਟਾ ਅਂ। ਛੋਟਾ ਹੋਣ ਕਰਕੇ ਮੇਰਾ ਬਹੁਤਾ ਤੇਹ ਕਰਦੇ। ਮੈਂ ਕਦੇ ਕੰਮ ਨੂੰ ਹੱਥ ਨੂੰ ਸੀ ਲਾਉਂਦਾ। ਪਾਣੀ ਪੀ ਕੇ ਗਿਲਾਸ ਵੀ ਚੌਂਕੇ 'ਚ ਨੂੰ ਸੀ ਰੱਖਦਾ। ਕਦੇ ਥੱਲੇ ਵੀ ਨੂੰ ਸੀ ਬਹਿੰਦਾ। ਪੀੜੀ ਜਾ ਫੱਟਾ ਲੈ ਕੇ ਬੈਠਣਾ। ਪ੍ਰਾਹੁਣਿਆਂ ਦੇ ਆਏ 'ਤੇ ਪੀੜੀ ਜਾ ਫੱਟਾ ਨਾ ਮਿਲਣਾ ਤਾਂ ਇੱਟ ਲੈ ਕੇ ਬੈਠ ਜਾਣਾ। ਮੇਰੀ ਭੂਆ ਬੜੀ ਚੰਗੀ ਸੀ। ਉਹ ਲੁਧਿਆਣੇ ਤੋਂ ਆਉਂਦੀ ਤਾਂ ਸਾਰੇ ਉਸਨੂੰ ਬੜਾ ਤੇਹ ਕਰਦੇ। ਅਜੇ ਗੱਲ ਉਹਦੇ ਮੂੰਹ 'ਚ ਹੁੰਦੀ, ਘਰਦੇ ਝੱਟ ਪੂਰੀ ਕਰ ਦਿੰਦੇ। ਉਹ ਆਏ ਤਾਂ ਮੈਂ ਉਨ੍ਹਾਂ ਨੂੰ ਵੀ ਆਰਡਰ ਕਰ 'ਤਾ ਸੀ।

“ਭੂਆ, ਮੇਰਾ ਝੋਲਾ ਫੜਾਈਂ। ਸਕੂਲ ਦਾ ਕੰਮ ਕਰਨੈ।”

“ਬੈਠੀ ਰਹਿ, ਕੁੜੇ। ਮੈਂ ਫੜਾ ਦਿੰਨੀ ਅਂ। ਇਹ ਸਾਡੇ ਘਰ ਵੱਡਾ ਡਿਪਟੀ ਜੰਮ ਪਿਆ।” ਬੀਬੀ ਨੇ ਮੇਰੇ ਮੋਹਰੇ ਝੋਲਾ ਰੱਖਦਿਆਂ ਮੇਰੇ ਸਿਰ 'ਤੇ ਹੱਥ ਮਾਰਿਆ ਸੀ।

“ਆਹੋ, ਮੇਰਾ ਪੁੱਤ ਡਿਪਟੀ ਬਣੂ। ਬਾਣੇਦਾਰਾਂ ਦੇ ਉਤਲਾ ਅਫਸਰ। ਨਾਲੇ ਤੇਰੇ ਬਾਣੇਦਾਰ ਭਰਾ ਨੂੰ ਵੀ ਪਤਾ ਲੱਗ ਜੂ।” ਭਾਪੇ ਨੇ ਬੀਬੀ ਨੂੰ ਜਚਾਇਆ ਸੀ।

ਭਾਪੇ ਦੀ ਬਾਣੇਦਾਰ ਮਾਮੇ ਨਾਲ ਕਦੇ ਬਣੀ ਨਹੀਂ ਸੀ। ਭਾਪਾ ਉਹਨੂੰ ਸਾਲਾ ਕਰਕੇ ਜਾਣਦਾ ਸੀ ਪਰ ਉਹ ਮੋਹਰੋਂ ਬਾਣੇਦਾਰ ਬਣ ਕੇ ਟੱਕਰਦਾ ਸੀ।

ਉਸ ਦਿਨ ਤੋਂ ਮੇਰਾ ਨਾਂ ਡਿਪਟੀ ਪੈ ਗਿਆ। ਮੇਰਾ ਅਸਲੀ ਨਾ ਜਸਦੀਪ ਭੁਲ ਵਿਸਰ ਗਿਆ। ਨਾਨਕੀਂ ਵਿਆਹ ਜਾਂ ਕਿਸੇ ਹੋਰ ਸਮਾਗਮ 'ਤੇ ਜਾਂਦਾ। ਮੇਰੇ ਬਾਪ ਦੀ ਉਥੇ ਕੋਈ ਵੱਕਤ ਨਾ ਹੁੰਦੀ। ਪੁਲਸੀਏ ਮੁਣਸ਼ੀ ਮਾਸੜ ਦੀ ਟੌਹਰ ਹੁੰਦੀ। ਬਾਣੇਦਾਰ ਮਾਮਾ ਤੇ ਮੁਣਸ਼ੀ ਮਾਸੜ ਭਾਪੇ ਨੂੰ ਟਿੱਚਰਾਂ ਕਰੀ ਰੱਖਦੇ। ਨਾਨਕਿਆਂ ਦਾ ਦਿੱਲਿਸ਼ ਫਿਲਮ ਦੀ ਤਰ੍ਹਾਂ ਘੁੰਮਦਾ। ਮੈਂ ਦੁਖੀ ਹੋ ਜਾਂਦਾ। ਮੇਰੇ ਅੰਦਰ ਡਿਪਟੀ ਬਣਨ ਦਾ ਸੁਪਨਾ ਪਲਣ ਲੱਗਾ। ਮੈਂ ਕਾਲਿਜ ਦਾਖਲਾ ਲਿਆ ਹੋਇਆ ਸੀ। ਭਾਪਾ ਮੈਨੂੰ ਕੰਮ ਕਰਨ ਨੂੰ ਨਾ ਕਹਿੰਦਾ। ਉਹ ਮੈਨੂੰ ਕਿਸੇ ਨਾ ਕਿਸੇ ਤਰ੍ਹਾਂ ਪੜ੍ਹਾਉਣਾ ਚਾਹੁੰਦੇ ਸਨ। ਬੀ ਏ ਕਰਨ ਤੋਂ ਬਾਅਦ ਯੂਨੀਵਰਸਿਟੀ ਐਮ ਏ ਕਰਨ ਲੱਗ ਪਿਆ।

ਮੈਂ ਆਪਣੇ ਦੋਸਤ ਤੌਚੀ ਦਾ ਤੁਹਾਡੇ ਨਾਲ ਜ਼ਿਕਰ ਕੀਤਾ ਸੀ। ਹੈਥੇ ਵੈਨਕੂਵਰ ਰਹਿੰਦਾ। ਇਹ ਮੇਰੇ ਨਾਲ ਪੜ੍ਹਦਾ ਸੀ। ਇਹਨੂੰ ਸਾਰੀਆਂ ਗੱਲਾਂ ਦਾ ਪਤੈ। ਇਹ ਰਮਿੰਦਰ ਦੀ ਮਾਸੀ ਦਾ ਮੁੰਡਾ। ਉਨ੍ਹਾਂ ਨਾਲ ਮੇਰਾ ਮੇਲ ਵੀ ਇਸ ਰਾਹੀਂ ਹੋਇਆ ਸੀ। ਰਮਿੰਦਰ ਦਾ ਪਿਉ ਮੁੱਕ ਗਿਆ ਸੀ। ਉਹਦੀ ਦਾਦੀ, ਮੰਮੀ ਜਗਤਾਰ ਕੌਰ ਤੇ ਛੋਟੀ ਭੈਣ ਗੋਪੀ 'ਕੱਲੀਆਂ ਕਹਿਰੀਆਂ ਜਨਾਨੀਆਂ ਦਾ ਘਰ ਰਹਿ ਗਿਆ ਸੀ। ਰਮਿੰਦਰ ਦੇ ਤਾਏ ਨੇ ਬੁੜੀ ਤੋਂ ਧੋਖੇ ਨਾਲ ਅੰਗੂਠਾ ਲੁਆ ਕੇ ਸਾਰੀ ਜ਼ਮੀਨ ਆਪਣੇ ਨਾਂ ਲੁਆ ਲਈ ਸੀ। ਤੌਚੀ ਮੈਨੂੰ ਵੀ ਝਗੜੇ ਵੇਲੇ ਨਾਲ ਲੈ ਜਾਂਦਾ ਸੀ। ਕੇਸ ਚਲਦਾ ਰਿਹਾ। ਰਮਿੰਦਰ ਦੇ ਮਾਸਿਆਂ ਨੇ ਬੁੜੀ ਦੇ ਬਿਆਨ ਦੁਆ ਕੇ ਜ਼ਮੀਨ ਦੀ ਅੱਧੇ ਅੱਧੇ ਵੰਡ ਕਰਾਈ ਸੀ। ਦਾਦੀ ਉਦੋਂ ਦੀ ਇਨ੍ਹਾਂ ਨਾਲ ਰਹਿੰਦੀ ਆ। ਦਾਦੀ ਨੂੰ ਪੋਤੀਆਂ ਵਿਚੋਂ ਪੁੱਤ ਦਿਸਦਾ।

ਯੂਨੀਵਰਸਿਟੀ ਤੋਂ ਪਿੰਡ ਆਉਣਾ। ਸਾਈਕਲ 'ਤੇ ਕਿਤੇ ਜਾਣਾ ਤਾਂ ਕਿਸੇ ਕੁੱਤੇ ਨੇ ਮਗਰ ਭੱਜ ਪੈਣਾ। ਸਰੀਰ ਵਿਚ ਝਹਿਰ ਫੈਲ ਜਾਣੀ।...ਤੂੰ ਕਹਿਣਾ, ਫੇਰ ਕੁੱਤਿਆਂ ਦੀਆਂ ਗੱਲਾਂ ਲੈ ਕੇ ਬਹਿ ਗਿਆ। ਮੈਂ ਕੀ ਕਰਾਂ? ਮੇਰੀ ਜ਼ਿੰਦਗੀ ਵਿਚ ਕੁੱਤਿਆਂ ਦੀ ਇੰਟਰੈਂਸ ਬਹੁਤ ਜ਼ਿਆਦਾ ਆ।

“ਵੇ ਡਿਪਟੀ, ਜ਼ਰਾ ਉੱਠੋਂ। ਵਿਚਾਰੇ ਦਰਵੇਸ਼ਾਂ ਨੂੰ ਬਚਾਈਂ।” ਇਕ ਵਾਰ ਪਿੰਡ ਆਏ ਨੂੰ ਬੀਬੀ ਨੇ ਤਰਲਾ ਲਿਆ ਸੀ। ਸਿਹਤ ਵਿਭਾਗ ਵਾਲੇ ਅਵਾਰਾਂ ਕੁੱਤਿਆਂ ਨੂੰ ਦਵਾਈ ਪਿਲਾ-ਪਿਲਾ ਮਾਰ ਰਹੇ ਸਨ।

“ਇਹ ਤਾਂ ਵਧੀਆ, ਬੀਬੀ। ਕੁਤੀੜ ਨੂੰ ਮੁੱਕਣ ਦੇ। ਐਵੇਂ ਕਿਸੇ ਨੂੰ ਵੱਡਣਗੇ।”

ਮੈਂ ਅਜੇ ਗੱਲ ਪੂਰੀ ਵੀ ਨੀਂ ਸੀ ਕੀਤੀ। ਬੀਬੀ ਬਾਹਰ ਜਾ ਕੇ ਮੁਲਾਜ਼ਮਾਂ ਨੂੰ ਰੋਕਣ ਲੱਗ ਪਈ ਸੀ।

“ਇਹ ਸਾਡੇ ਘਰ ਦੇ ਕੁੱਤੇ ਆ।” ਬੀਬੀ ਨੇ ਸ਼ੇਰੂ ਨੂੰ ਫੜਕੇ ਅੰਦਰ ਬੰਨ੍ਹ ਲਿਆ ਸੀ।

ਮੈਂ ਬਾਹਰ ਨਿਕਲਿਆ ਤਾਂ ਕੁੱਤੇ ਭੱਜੇ ਜਾ ਰਹੇ ਸਨ। ਨਿਆਈਆਂ ਵਿਚ

ਛੁੜਕ-ਛੁੜਕ ਕੇ ਡਿੱਗ ਰਹੇ ਸਨ। ਕਾਲੂ ਤੇ ਭੂਰਾ ਵੀ ਨਿਆਈਂ ਵਿਚ ਮਰੇ ਪਏ ਸਨ। ਉਹ ਬੀਬੀ ਦੇ ਬਾਹਰ ਨਿਕਲਣ ਤੋਂ ਪਹਿਲਾਂ ਹੀ ਕਾਬੂ ਆ ਗਏ ਸਨ।

ਰਾਤ ਨੂੰ ਰੋਟੀ ਖਾਣ ਲੱਗੇ ਤਾਂ ਸਾਰਾ ਟੱਬਰ ਮਸੋਸਿਆ ਬੈਠਾ ਸੀ। ਮੈਥੋਂ ਰਿਹਾ ਨਾ ਗਿਆ।

“ਸਰਕਾਰ ਆਵਾਰਾ ਕੁੱਤਿਆ ਨੂੰ ਮਾਰੇ ਨਾ ਤਾਂ ਹੋਰ ਕੀ ਕਰੇ ?”

“ਇਕ ਤਾਂ ਆਹ ਪਾੜ੍ਹਿਆਂ ਨੇ ਮਾਰ ਲਏ। ਇੱਦਾਂ ਤਾਂ ਐਥੇ ਸਾਡੇ ਅਰਗੇ ਬਥੇਰੇ ਬੰਦੇ ਅਵਾਰਾ ਫਿਰਦੇ ਨੇ। ਉਨ੍ਹਾਂ ਨੂੰ ਵੀ ਸਰਕਾਰ ਮਾਰ ਦਏ। ਉਦਾਂ ਵੀ ਰੋਜ਼ ਤੰਗੀਆਂ ਤੁਰਸ਼ੀਆਂ ਚ ਮਰਦੇ ਪਏ ਆ।...ਲੋਕ ਬੁਰਕੀ ਪਾਂਦੇ ਆ। ਭਲਾ ਸਰਕਾਰ ਦੇ ਛਿੱਡ ਚੌਂ ਕਾਹਤੋਂ ਸੂਲ ਪੈਂਦਾ।” ਭਾਪਾ ਸ਼ੇਰੂ ਨੂੰ ਬੁਰਕੀਆਂ ਪਾਉਂਦਾ ਗੜਕਿਆ।

“ਸਾਰੀ ਰਾਤ ਸੌਣ ਨਹੀਂ ਦਿੰਦੇ। ਬੋਕ ਅੱਡੀ ਰੱਖਦੇ ਆ। ਕੂਕਾਂ ਮਾਰ-ਮਾਰ ਕੇ ਅਸਮਾਨ ਪਾੜ ਦਿੰਦੇ ਨੇ।” ਮੈਂ ਨੀਂਦ ਤੋਂ ਦੁੱਖੀ ਹੋਏ ਨੇ ਕਿਹਾ ਸੀ।

“ਕਾਕਾ, ਇਹ ਐਵੇਂ ਨੂੰ ਰੱਦੇ। ਇਹ ਦਰਵੇਸ਼ ਹੁੰਦੇ ਆ। ਰਹਿਬਰ ਦੇ ਦਰ ਦੇ ਸਾਧੂ ਸੰਤ। ਜਦੋਂ ਕੋਈ ਮਰਨ ਲੱਗਦਾ। ਇਨ੍ਹਾਂ ਨੂੰ ਪਹਿਲਾਂ ਖ਼ਬਰ ਹੁੰਦੀ ਆ। ਬੰਦੇ ਨੂੰ ਲੈਣ ਆਏ ਯਮ ਇਨ੍ਹਾਂ ਨੂੰ ਦਿਸ ਪੈਂਦੇ ਨੇ। ਇਹ ਤਾਂ ਮੌਤ ਤਾ ਸੁਨੇਹਾ ਦਿੰਦੇ ਨੇ।”

ਮੈਂ ਭਾਪੇ ਦੀ ਗੱਲ ਸੁਣ ਕੇ ਹੱਸ ਪਿਆ ਸੀ। ਉਸੇ ਵੇਲੇ ਗੁਆਂਢ ਚੌਂ ਮਾਸਟਰ ਬੋਲ ਪਿਆ-

“ਵੀਰਾ, ਇਹ ਤਾਂ ਠੰਡ ਦੇ ਮਾਰੇ ਰੋਂਦੇ ਨੇ ਜਾਂ ਭੁੱਖੇ ਤਿਹਾਏ। ਅੰਦਰਾਂ ਵਿਚ ਵੜਕੇ ਮਾਲਕਾਂ ਨਾਲ ਸੌਣ ਵਾਲੇ ਕੁੱਤੇ ਕਦੇ ਰੋਂਦੇ ਦੇਖੇ ਆ ?”

“ਨਾ ਤੁਸੀਂ ਕਾਹਤੋਂ ਨੀ ਕੁੱਤੇ ਰੱਖਦੇ।?” ਮੈਂ ਭਾਪੇ ਨੂੰ ਪੁੱਛਿਆ ਸੀ।

“ਕੁੱਤੇ ਰੱਖਣੇ ਹੁੰਦੇ ਆ, ਜ਼ਮੀਨਾਂ ਜਾਇਦਾਦਾਂ ਆਲਿਆਂ ਨੇ। ਅਸੀਂ ਵਟਾਈ ਤੇ ਖੇਤੀ ਕਰਨ ਆਲਿਆਂ ਨੇ ਕਿੱਥੋਂ ਰੱਖ ਲੈਣੇ ਆਂ। ਜਿਨ੍ਹਾਂ ਨੂੰ ਕਰਜ਼ਾ ਦੱਬੀ ਰੱਖਦਾ ਆ। ਨਿਆਣੇ ਵਿਆਹੁਣ ਆਲੇ ਪਏ ਆ ਤੇ...।” ਭਾਪਾ ਪ੍ਰੋਪਰਟੀਲੈਸ ਲੋਕਾਂ ਦਾ ਰੋਣਾ ਲੈ ਕੇ ਬਹਿ ਗਿਆ ਸੀ।

ਮੇਮ ਸਾਹਿਬਾ, ਦਰਅਸਲ ਸਾਡੇ ਰਾਜਿਆਂ ਨੇ ਪੰਡਤਾਂ ਤੇ ਪ੍ਰੋਹਤਾਂ ਰਾਹੀਂ ਲੋਕਾਂ ਨੂੰ ਇਥੇ ਕੁ ਰੱਖਿਆ ਹੋਇਆ। ਉਦਾਂ ਕੁੱਤਿਆ ਨੂੰ ਯਮ ਨੂੰ ਦਿਖਦੇ। ਬਿਪਤਾ ਦਿਖ ਪੈਂਦੀ ਆ। ਕਬੀਲਾ ਯੁੱਗ ਵਿਚ ਕੁੱਤਾ ਕਬੀਲੇ ਅੱਗੇ ਚੱਲਦਾ ਸੀ ਪਰ ਸਾਡੇ ਇਨ੍ਹਾਂ ਬਾਪੂਆਂ ਨੂੰ ਕੌਣ ਸਮਝਾਵੇ। ਭਾਪਾ ਤਾਂ ਸੀ ਵੀ ਅੱਖੜ ਸੁਭਾਅ ਦਾ। ਪਿੰਡ ਵਿਚ ਆਏ ਬਾਣੇਦਾਰ ਦੇ ਗਲ ਪੈ ਗਿਆ ਸੀ। ਬਾਣੇਦਾਰ ਲੰਬੜਾਂ ਦਾ ਪੱਖ ਪੂਰਦਾ ਸੀ। ਉਨ੍ਹਾਂ ਦੇ ਮੁੰਡੇ ਨੇ ਸਾਡੇ ਸ਼ਰੀਕੇ ਵਿਚੋਂ ਕੁੜੀ ਦੀ ਕਿੱਚ ਧੂਹ ਕੀਤੀ ਸੀ। ਭਾਪੇ ਦੀ ਬਾਣੇਦਾਰ ਨਾਲ ਚੰਗੀ ਤੂੰ-ਤੂੰ ਮੈਂ-ਮੈਂ ਹੋਈ ਸੀ।

“ਤੇਰੇ ਅਰਗਾ ਬਾਣੇਦਾਰ ਮੇਰਾ ਸਾਲਾ। ਬਾਣੇਦਾਰਾਂ ਨੂੰ ਤਾਂ ਮੈਂ ਜਾਣਦਾ ਨਹੀਂ...।”

ਮੈਂ ਯੂਨੀਵਰਸਿਟੀ ਸੀ। ਅਗਲੇ ਹਫ਼ਤੇ ਪਿੰਡ ਆਏ ਨੂੰ ਝੜਪ ਬਾਰੇ ਪਤਾ

ਲੱਗਾ ਸੀ। ਮੈਂ ਭਾਪੇ ਨੂੰ ਬਥੇਰਾ ਸਮਝਾਇਆ ਪਰ ਉਹ ਤਪਿਆ ਪਿਆ ਸੀ।

“ਤੂੰ ਪੜ੍ਹ ਲਿਖ ਕੇ ਡਿਪਟੀ ਲੱਗ। ਮੈਂ ਇਨ੍ਹਾਂ... ਨੂੰ ਦੱਸੂ।”

ਅਗਲੇ ਹਫ਼ਤੇ ਮੈਂ ਤੇ ਤੋਚੀ ਉਸਦੀ ਮਾਸੀ ਦੇ ਘਰ ਚਲੇ ਗਏ ਸੀ। ਮੈਂ ਵੀ ਤੋਚੀ ਦੇ ਗੀਸੇ ਜਗਤਾਰ ਕੌਰ ਨੂੰ ਮਾਸੀ ਕਹਿੰਦਾ ਸੀ। ਸਵੇਰੇ ਸੁੱਤਿਆਂ ਪਿਆਂ ਨੂੰ ਮਨਹੂਸ ਖਬਰ ਨੇ ਦਬੋਚ ਲਿਆ ਸੀ। ਪਿੰਡ ਪੁੱਜੇ ਤਾਂ ਬੀਬੀ, ਭਾਪਾ, ਭੈਣ, ਭਰਾ ਤੇ ਸ਼ੇਰੂ ਦੀਆਂ ਲਾਸ਼ਾਂ ਵਿਛੀਆਂ ਪਈਆਂ ਸਨ। ਗੁਆਂਢੀ ਮਾਸਟਰ ਨੇ ਨੀਵੀਂ ਪਾ ਲਈ ਸੀ।

“ਡਿਪਟੀ ਪੁੱਤਰਾ, ਮਾਫ਼ ਕਰਨਾ। ਅਸੀਂ ਵੀਰੇ ਹੁਰਾਂ ਨੂੰ ਬਚਾ ਨ੍ਹੀ ਸਕੇ। ਹਥਿਆਰਾਂ ਅੱਗੇ ਬੇਵੱਸ ਸੀ। ਸ਼ੇਰੂ ਨੇ ਪੂਰਾ ਮੁਕਾਬਲਾ ਕੀਤਾ। ਜੇ ਅਸੀਂ ਵੀ ਕਰਦੇ ਤਾਂ ਸ਼ੇਰੂ ਵਾਂਗ...।” ਮਾਸਟਰ ਤੋਂ ਅੱਗੇ ਬੋਲਿਆ ਨਾ ਗਿਆ।

-“ਦੇਸੀ ਸ਼ਰਾਬ ਕੱਢ ਕੇ ਵੇਚਦੇ ਸੀ। ਬਾਬਿਆਂ ਨੇ ਸੋਧ 'ਤੇ।”

-“ਮਾਵਾਂ ਧੀਆਂ ਦਾ ਚਾਲ ਚਲਣ ਠੀਕ ਨ੍ਹੀ ਸੀ। ਧੰਦਾ ਕਰਦੀਆਂ ਸੀ। ਅਗਲਿਆਂ ਨੇ ਫਤਵਾ ਜਾਰੀ ਕੀਤਾ ਹੋਇਆ। ਬਦਚਲਣਾਂ ਨੂੰ ਨ੍ਹੀ ਬਖਸ਼ਦੇ।”

-“ਹਾਂਅ...। ਖਬਰੇ ਬਾਣੇਦਾਰ ਨੇ ਅੱਤਵਾਦੀਆਂ ਨੂੰ ਕਹਿ ਕੇ ਚੁਕਾ ਤੇ ਜਾਂ ਕਾਲੀਆਂ ਬਿੱਲੀਆਂ ਤੋਂ।”

ਜਿੰਨੇ ਮੂੰਹ ਉਨ੍ਹੀਆਂ ਗੱਲਾਂ ਸਨ। ਮੈਂ ਅੱਜ ਤੱਕ ਨੀ ਕਾਤਲਾਂ ਦਾ ਪਤਾ ਲਾ ਸਕਿਆ। ਜਿਵੇਂ ਪੰਜਾਬ ਦੇ ਲੋਕਾਂ ਨੂੰ ਪਤਾ ਹੀ ਨਹੀਂ ਲੱਗ ਸਕਿਆ ਕਿ ਦੋ ਦਹਾਕੇ ਉਨ੍ਹਾਂ ਨਾਲ ਨੌਣ ਖੇਡਦਾ ਰਿਹਾ। ਮੈਂ ਇਕੱਲਾ ਰਹਿ ਗਿਆ ਸੀ। ਮੇਰੇ ਅੰਦਰ ਦਹਿਸਤ ਨਾਲ ਕਾਂਬਾ ਛਿੜ ਜਾਂਦਾ। ਮੈਂ ਕੀ ਕਰਦਾ ? ਪਤਾ ਨਹੀਂ ਲੱਗਦਾ ਸੀ। ਅੱਭੜਵਾਹੇ ਉਠ ਕੇ ਚੀਕਾਂ ਮਾਰਨ ਲੱਗ ਪੈਂਦਾ ਸੀ।

...ਮੇਰੀ ਉਦੋਂ ਕੀ ਹਾਲਤ ਹੋਏਗੀ। ਇਸ ਗੱਲੋਂ ਅੰਦਾਜ਼ਾ ਲਾ ਲਓ। ਦੋ ਘੰਟੇ ਤੋਂ ਸੁੰਨ ਹੋਇਆ ਬੈਠਾ। ਇਕ ਅੱਖਰ ਨ੍ਹੀ ਲਿਖ ਹੋਇਆ। ਜੇ ਤੂੰ ਮੇਰੇ ਕੋਲ ਹੁੰਦੀ। ਮੇਰਾ ਦੁੱਖ ਵੰਡਾਉਂਦੀ। ਆਪਣੇ ਜੀਆਂ ਦੀਆਂ ਢੇਰ ਸਾਰੀਆਂ ਗੱਲਾਂ ਤੇਰੇ ਨਾਲ ਕਰਦਾ। ਉੱਡ ਕੇ ਆ ਜਾਹ। ਆਪਣੀਆਂ ਦਰਦ ਕਹਾਣੀਆਂ ਸੁਣਾਉਂਗਾ।

ਕੱਲ੍ਹ, ਮੈਂ ਪਿੰਡ ਗਿਆ ਸੀ। ਖੰਡਰ ਬਣੇ ਘਰ ਨੂੰ ਦੇਖ ਕੇ ਹੌਲ ਪਿਆ ਸੀ। ਮੈਂ ਸਾਰਾ ਦਿਨ ਗੁੰਮ ਗਏ ਚਿਹਰੇ ਤਲਾਸਦਾ ਰਿਹਾ। ਪਿੰਡ ਛੱਡਣ ਤੋਂ ਬਾਅਦ ਪਹਿਲੀ ਵਾਰ ਪਿੰਡ ਗਿਆ ਸੀ। ਮੇਰੀ ਐਮ ਏ ਛੁੱਟ ਗਈ ਸੀ। ਬਾਪੂ ਦਾ ਸੁਪਨਾ...। ਮੈਂ ਉਸ ਪਿੰਡ ਵਿਚ ਨਹੀਂ ਸੀ ਰਹਿਣਾ ਚਾਹੁੰਦਾ। ਜਿਸ ਪਿੰਡ ਦੇ ਲੋਕ ਸੁਸਗੀ ਵਾਂਗ ਸੌ ਗਏ ਸਨ। ਘੁੱਗ ਵਸਦੇ ਘਰ ਨੂੰ ਉੱਜੜ ਹੁੰਦਾ ਦੇਖਦੇ ਰਹੇ ਸਨ। ਮੇਰੇ ਅੰਦਰ ਦਹਿਸਤ...। ਤੋਚੀ ਮੈਨੂੰ ਸ਼ਹਿਰ ਲੈ ਆਇਆ ਸੀ। ਇਥੇ ਮਾਸੀ ਜਗਤਾਰ ਕੌਰ ਨੇ ਅਧੂਰੀ ਕੋਠੀ ਪਾ ਕੇ ਛੱਡੀ ਹੋਈ ਸੀ। ਜ਼ਮੀਨੀ ਝਗੜੇ ਤੋਂ ਬਾਅਦ ਉਨ੍ਹਾਂ ਪਿੰਡ ਛੱਡਣ ਦਾ ਫੈਸਲਾ ਲੈ ਲਿਆ ਸੀ। ਪੈਸਿਆਂ ਦੀ ਘਾਟ ਕਾਰਨ ਕੋਠੀ ਅੱਧ ਵਿਚਾਲੇ ਲਟਕ ਰਹੀ ਸੀ। ਇਕ ਕਮਰਾ ਪੂਰੀ ਤਰ੍ਹਾਂ ਤਿਆਰ ਸੀ। ਮੈਂ ਉੱਥੇ ਰਹਿਣ ਲੱਗ ਪਿਆ। ਤੋਚੀ ਯੂਨੀਵਰਸਿਟੀ

ਤੋਂ ਆ ਜਾਂਦਾ। ਬਹੁਤਾ ਮੇਰੇ ਕੋਲ ਰਹਿੰਦਾ। ਤੇਰੇ ਦੇਸ਼ ਵਿਆਹਿਆ ਹੋਇਆ ਸੀ। ਐਸ਼ ਕਰਦਾ ਸੀ। ਮੇਰੇ ਸਾਹਮਣੇ ਮੇਰਾ ਭਵਿੱਖ ਧੁੰਦਲਾ ਸੀ। ਨੁੰਗਾ ਈ ਨੁੰਗਾ। ਮੈਨੂੰ ਟੱਬਰ ਦੇ ਕਤਲਾਂ ਦੇ ਇਵਜ਼ ਵਜੋਂ ਸਿਪਾਹੀ ਦੀ ਨੌਕਰੀ ਮਿਲ ਰਹੀ ਸੀ। ਕਿੱਥੇ ਡਿਪਟੀ ਤੇ ਕਿੱਥੇ ਸਿਪਾਹੀ। ਉਸੇ ਥਾਣੇਦਾਰ ਨੂੰ ਸਲੂਟ ਮਾਰਨੇ ਪੈਣੇ ਸਨ। ਮੈਂ ਆਪਣੇ ਆਪ ਨੂੰ ਖੜ੍ਹਾ ਕੀਤਾ। ਬੈਂਕ ਦਾ ਟੈਸਟ ਦਿੱਤਾ। ਟੈਸਟ ਕਲੀਅਰ ਕਰਕੇ ਕਲਰਕ ਲੱਗ ਗਿਆ ਪਰ ਮੈਂ ਅੱਜ ਤੱਕ ਨੌਕਰੀ ਨੂੰ ਮਨੋਂ ਸਵੀਕਾਰ ਨਹੀਂ ਕੀਤਾ। ਮੇਰੇ ਅੰਦਰ ਯੁਧ ਚਲ ਰਿਹੈ। ਮੇਰੇ ਸਾਹਮਣੇ ਬਾਪੂ ਆ ਖੜ੍ਹਦੇ। ਉਹਦੇ ਮੱਥੇ ਦੀਆਂ ਤਿਉੜੀਆਂ...ਕਾਤਲ ਜਾਂ ਧਤਲਿਆਂ ਦਾ ਡੱਬ੍ਹਾ...। ਮੇਰੇ ਜਿਹਨ ਵਿਚ ਖੌਰੂ ਪਾਈ ਰੱਖਦੇ ਆ। ਹਿੰਦੁਸਤਾਨ ਵਿਚ ਪਤਾ ਨੂੰ ਹਰ ਰੋਜ਼ ਕਿੰਨੇ ਲੋਕਾਂ ਦੇ ਸੁਪਨਿਆਂ ਦਾ ਕਤਲ ਹੁੰਦੇ। ਡਾਰਲਿੰਗ, ਮੈਨੂੰ ਜਲਦੀ ਬੁਲਾ ਲੈ। ਮੇਰਾ ਇਥੇ ਸਾਹ ਘੁੱਟਦੇ।

ਘਰ ਦੀ ਹਾਲਤ ਮੈਂ ਬਿਆਨ ਨੂੰ ਕਰ ਸਕਦਾ। ਜੇ ਕੋਲ ਮੂਵੀ ਕੈਮਰਾ ਹੁੰਦਾ। ਤੈਨੂੰ ਸ਼ੂਟ ਕਰਕੇ ਭੇਜਦਾ। ਪਿੰਡ ਦੇ ਲੋਕਾਂ ਅਫਸੋਸ ਕਰਨ ਆਏ ਸਨ। ਬਾਬਿਆਂ ਦੇ ਹਮਦਰਦ ਗੁਰਦੁਆਰੇ ਲਈ ਥਾਂ ਦਾਨ ਕਰਨ ਨੂੰ ਕਹਿੰਦੇ ਸਨ। ਮੈਂ ਨਾਂਹ ਕਰ ਤੀ। ਮਾਸਟਰ ਨੂੰ ਕਹਿ ਆਇਆ-

“ਮਾਸਟਰ ਜੀ, ਲਾਇਬ੍ਰੇਰੀ ਬਣਾ ਦਿਓ। ਮੈਂ ਜਲਦੀ ਕੈਨੇਡਾ ਚਲੇ ਜਾਣਾ। ਜਿੰਨਾ ਖਰਚ ਹੋਇਆ, ਭੇਜ ਦਿਓਂਗਾ। ਹਰ ਸਾਲ ਦਸ ਹਜ਼ਾਰ ਰੁਪਿਆ ਵੱਖਰਾ ਭੇਜਿਆ ਕਰਾਂਗਾ।”

ਉਮੀਦ ਹੈ...ਤੂੰ ਮੇਰੇ ਇਸ ਫੈਸਲੇ 'ਤੇ ਛੁੱਲ ਚੜ੍ਹਾਏਂਗੀ। ਸ਼ਾਬਾਸ਼ੇ ਦਏਂਗੀ। ਅੱਛਾ...।

ਤੇਰਾ ਆਪਣਾ,
ਡਿਪਟੀ।

ਡਾਰਿੰਗ,

ਤੂੰ ਚੰਗੀ ਏਂ। ਮੈਂ ਇਹ ਸੋਚਿਆ ਵੀ ਨੂੰ ਸੀ ਕਿ ਤੂੰ ਅੰਨੇ ਮੋਹ ਨਾਲ ਮੇਰਾ ਲਿਖਿਆ ਉਲ-ਜਲੂਲ ਪੜ੍ਹੇਂਗੀ। ਫੇਰ ਖਤ ਲਿਖੇਂਗੀ। ਹੋਰ ਲਿਖਣ ਲਈ ਕਹੇਂਗੀ। ਢੇਰ ਸਾਰੇ ਸਵਾਲ ਕਰੇਂਗੀ। ਮੈਂ ਇਹ ਸਾਰਾ ਲਿਖੂੰਗਾ। ਜ਼ਖਮਾਂ ਦੇ ਰਸਤਿਓਂ ਲੰਘਣਾ ਪੈਣੈ। ਆਖਰ ਮੇਰੀ ਹੀਰ ਸਲੇਟੀ ਦੀਆਂ ਪੁੱਛਾਂ ਨੇ।

“ਅੱਖ ਮੇਰੇ ਯਾਰ ਦੀ ਦੁਖੇ, ਲਾਲੀ ਮੇਰੀਆਂ ਅੱਖਾ ਦੇ ਵਿਚ ਰੜਕੇ।” ਤੇਰੇ ਇਸ ਸੰਵਾਦ ਨੇ ਮੈਨੂੰ ਸਕੂਨ ਦਿੱਤੇ। ਰਮੰਦਰ ਤੇ ਮਾਸੀ ਦੇ ਬੋਲ ਤੜਫਾਉਂਦੇ ਨੇ। ਉਨ੍ਹਾਂ ਦੀਆਂ ਯਾਦਾਂ ਹਾਂਟ ਕਰਦੀਆਂ ਨੇ।

ਤੋਚੀ ਕੈਨੇਡਾ ਚਲੇ ਗਿਆ ਸੀ। ਉਹਦੇ ਜਾਣ ਤੋਂ ਚਾਰ ਕੁ ਮਹੀਨੇ ਬਾਅਦ ਮਾਸੀ ਹੁਰਾਂ ਵੀ ਸ਼ਹਿਰ ਰਹਿਣ ਦਾ ਮਨ ਬਣਾ ਲਿਆ ਸੀ।

“ਕਾਕਾ, ਅਸੀਂ ਇਥੇ ਰਹਿਣਾ ਚਾਹੁੰਦੀਆਂ।”

“ਮਾਸੀ ਜੀ, ਤੁਹਾਡਾ ਘਰ ਆ। ਪੁੱਛਣ ਦੀ ਕੀ ਲੋੜ ਆ? ” ਮੈਂ ਮਾਸੀ ਦੇ

ਪੁੱਛਣ 'ਤੇ ਹੈਰਾਨ ਸੀ।

“ਨ੍ਹੀਂ। ਹੁਣ ਇਹ ਘਰ ਤੇਰਾ ਵੀ ਆ। ਨਾਲੇ ਜੇ ਤੂੰ ਇਥੇ ਰਹੇਗਾ, ਅਸੀਂ ਤਾਂ ਆਣਾ। ਕੱਲੀਆਂ ਕਹਿਰੀਆਂ ਜ਼ਨਾਨੀਆਂ ਸ਼ਹਿਰ ਵਿਚ...। ਤੌਬਾ-ਤੌਬਾ।”

“ਆ ਜਾਓ। ਮੈਂ ਤੁਹਾਨੂੰ ਸੈੱਟ ਕਰਕੇ ਚਲਾ ਜਾਉਂਗਾ।”

“ਸੈੱਟ ਹੋਈਏ ਜਾਂ ਨਾ ਹੋਈਏ। ਤੂੰ ਸਾਡੇ ਵਿਚ ਰਹੇਗਾ।” ਰਮਿੰਦਰ ਨੇ ਜੋਰ ਦੇ ਕੇ ਕਿਹਾ ਸੀ।

ਅਗਲੇ ਦਿਨ ਸਮਾਨ ਦਾ ਭਰਿਆ ਟਰੱਕ ਆ ਗਿਆ ਸੀ। ਗੋਪੀ ਹੱਥ 'ਚ ਕੁੱਤੇ ਦੀ ਸੰਗਲੀ ਫੜੀ ਕੁੱਤੇ ਸਮੇਤ ਉੱਤਰੀ ਸੀ। ਮੈਂ ਕੁੱਤੇ ਤੋਂ ਪਾਸੇ ਹੋ ਗਿਆ। ਉਹ ਚਾਰੇ ਹੱਸ ਪਈਆਂ। ਸਮਾਨ ਲਾਹ ਕੇ ਅੰਦਰ ਰੱਖ ਲਿਆ।

ਸਭ ਤੋਂ ਪਹਿਲਾਂ ਕੰਮ ਕੋਠੀ ਕੰਪਲੀਟ ਕਰਨ ਦਾ ਕੀਤਾ।

ਗੋਪੀ ਪਲੱਸ ਵੰਨ ਦੀ ਵਿਦਿਆਰਥਣ ਸੀ। ਸਾਰੀਆਂ ਨਿਆਣਿਆਂ ਵਾਲੀਆਂ ਆਦਤਾਂ। ਕੁੱਤੇ ਟਾਈਗਰ ਨਾਲ ਖੇਡੀ ਜਾਣਾ। ਜਾਂ ਮੇਰੇ ਨਾਲ। ਮਾਸੀ ਨੇ ਦਬਕ ਕੇ ਪੜ੍ਹਨ ਲਈ ਮੇਰੇ ਮੋਹਰੇ ਬਿਠਾ ਦੇਣੀ। ਉਹਨੇ ਥੋੜ੍ਹਾ ਚਿਰ ਪੜ੍ਹਨਾ। ਫੇਰ ਖੇਡਣ ਲੱਗ ਪੈਣਾ।

“ਤੁਹਾਨੂੰ ਬੜਾ ਸੋਹਣਾ ਪਤੈ। ਮੇਰਾ ਪੜ੍ਹਾਈ 'ਚ ਹੱਥ ਤੰਗ ਆ।”

ਵੱਡੀ ਰਮਿੰਦਰ ਪੜ੍ਹਨ ਨੂੰ ਚੰਗੀ ਸੀ। ਬੀ.ਏ. ਪਾਰਟ ਵੰਨ ਕਰ ਰਹੀ ਸੀ। ਕਈ ਵਾਰੀ ਮਾਸੀ ਕੁੜੀਆਂ ਨੂੰ ਪੜ੍ਹਨ ਤੋਂ ਹਟਾਉਣ ਦਾ ਫੈਸਲਾ ਕਰ ਲੈਂਦੀ।

“ਕਾਕਾ, ਜਿਨ੍ਹਾਂ ਕੁੜੀਆਂ ਦੇ ਭਰਾ ਜਾਂ ਪਿਉ ਨ੍ਹੀਂ ਹੁੰਦੇ। ਉਨ੍ਹਾਂ ਦਾ ਰੱਬੇ ਰਾਖਾ। ਇਸ ਦੇਸ਼ ਵਿਚ ਰੋਜ਼ 'ਕੱਲੀਆਂ ਕਹਿਰੀਆਂ ਕੁੜੀਆਂ' ਨਾਲ ਕੀ ਵਾਪਰਦਾ। ਦੱਸ ਨੀਂ ਸਕਦੀ।”

ਮੈਨੂੰ ਇਹ ਸੁਣ ਕੇ ਬੜਾ ਧੱਕਾ ਲੱਗਾ ਸੀ। ਮੈਂ ਕੁੜੀਆਂ ਨੂੰ ਪੜ੍ਹਾਉਣ ਦੀ ਧਾਰ ਲਈ। ਉਨ੍ਹਾਂ ਦੇ ਕਈ ਸੰਕੇ ਦੂਰ ਹੋ ਗਏ। ਤੋਚੀ ਕੈਨੇਡਾ ਤੋਂ ਫੋਨ ਕਰ ਲੈਂਦਾ। ਮੈਂ ਘਰ ਦੀਆਂ ਸਾਰੀਆਂ ਜ਼ਿੰਮੇਵਾਰੀਆਂ ਸਾਂਭ ਲਈਆਂ ਸਨ। ਡਿਊਟੀ ਤੋਂ ਬਾਅਦ ਘਰੇਲੂ ਕੰਮਾਂ ਵਿਚ ਬੁੱਭਿਆ ਰਹਿੰਦਾ। ਕੋਠੀ ਦਾ ਸਾਰਾ ਕੰਮ ਕਰਾਇਆ। ਘਰ ਦੇ ਕੰਮ ਉਹ ਕਰਦੀਆਂ ਤੇ ਬਾਹਰ ਦੇ ਮੈਂ। ਉਹ ਖੁਸ਼ ਨਜ਼ਰ ਆਉਂਦੀਆਂ। ਮੁਹੱਲੇ ਵਾਲਿਆਂ ਨੂੰ ਮਾਸੀ ਨੇ ਸਾਫ਼ ਕਹਿਤਾ-

“ਮੈਂ ਆਪਣਾ ਭਾਣਜਾ ਅਡੋਪਟ ਕਰ ਲਿਆ।”

ਮਾਸੀ ਜਗਤਾਰ ਕੌਰ ਬਿਜਲੀ ਬੋਰਡ ਵਿਚ ਕਲਰਕ ਸੀ। ਮਾਸੜ ਜੇ ਈ ਹੁੰਦਾ ਸੀ। ਮਾਸੀ ਜੀ ਡਿਊਟੀ ਤੋਂ ਬਾਅਦ ਘਰ ਆ ਕੇ ਅਰਾਮ ਕਰਦੇ ਜਾਂ ਪਾਠ ਕਰਦੇ ਰਹਿੰਦੇ। ਘਰ ਦਾ ਸਾਰਾ ਕੰਮ ਦਾਦੀ ਜੀ ਤੇ ਗੋਪੀ ਕਰਦੀਆਂ। ਰਮਿੰਦਰ ਨੇ ਪੜ੍ਹਨਾ ਹੁੰਦਾ। ਜਾਂ ਹੁਕਮ ਚਲਾਉਣਾ ਹੁੰਦਾ। ਮੈਨੂੰ ਲੱਗਣ ਲੱਗਾ ਕਿ ਅਸਲ ਵਿਚ ਡਿਪਟੀ ਇਹ ਆ, ਮੈਂ ਨ੍ਹੀਂ। ਗੋਪੀ ਵਿਚਾਰੀ ਦੀ ਸ਼ਾਮਤ ਆਈ ਰਹਿੰਦੀ।

ਮਾਸੀ ਬੈਡ ਤੇ ਚੁੱਪ-ਚਾਪ ਪਏ ਰਹਿੰਦੇ। ਉਹ ਅੰਦਰੋਂ ਟੁੱਟੇ ਹੋਏ ਸਨ। ਮਾਸੜ

ਦੀ ਮੌਤ ਨੇ ਉਨ੍ਹਾਂ ਨੂੰ ਰੋਗਣ ਬਣਾ 'ਤਾ ਸੀ। ਨਾਲੇ ਉਦੋਂ ਉਮਰ ਵੀ ਕੀ ਸੀ? ਗੋਪੀ ਛੇ ਮਹੀਨੇ ਦੀ ਸੀ। ਸਮਾਜੀ ਬੰਧਨਾਂ ਨੇ ਦੂਜਾ ਵਿਆਹ ਵੀ ਨ੍ਹੀਂ ਹੋਣ ਦਿੱਤਾ ਸੀ। ਘਰ ਵਿਚ ਕੋਈ ਬੰਦਾ ਤਾਂ ਦੀਹਦਾ ਨ੍ਹੀਂ ਸੀ। ਉਨ੍ਹਾਂ ਦਾ ਹਮੇਸ਼ਾ ਬਲੱਡ ਪ੍ਰੈਸ਼ਰ ਹਾਈ ਰਹਿੰਦਾ।

“ਤੁਸੀਂ ਭੁੱਲਦੇ ਕਿਉਂ ਨ੍ਹੀਂ? ਮੇਰੇ ਵੱਲ ਦੇਖੋ। ਜਿਹਦਾ ਕੋਈ ਬਚਿਆ ਨ੍ਹੀਂ।” ਮੇਰੀ ਗੱਲ ਸੁਣ ਕੇ ਉਹ ਗੂੰਗੇ ਹੋ ਜਾਂਦੇ। ਅੱਖਾਂ 'ਚ ਅੱਥਰੂ ਵਹਿ ਤੁਰਦੇ।

“ਬੰਦਾ ਬੰਦੇ ਨੂੰ ਭੁੱਲ ਜਾਂਦਾ। ਉਹਦੇ ਕੀਤੇ ਕੰਮਾਂ ਨੂੰ ਜਾਂ ਰਹਿ ਗਏ ਕੰਮਾਂ ਨੂੰ ਰੋਂਦਾ।” ਗੁਆਂਢੀ ਮਾਸਟਰ ਆ ਹਾਜ਼ਰ ਹੁੰਦਾ।

ਮੈਂ ਜਿਉਣ ਲਈ ਜ਼ੋਰ ਪਾਉਂਦਾ। ਕੁੜੀਆਂ ਦਾ ਵਾਸਤਾ ਦਿੰਦਾ। ਉਹ ਐਕਸੀਡੈਂਟ ਦੀਆਂ ਗੱਲਾਂ ਲੈ ਕੇ ਬਹਿ ਜਾਂਦੇ।

“ਤੇਰਾ ਮਾਸੜ ਰੱਬ ਦੀ ਰਜ਼ਾ ਵਿਚ ਰਹਿਣ ਵਾਲਾ ਬੰਦਾ ਸੀ। ਉਹ ਗੁਰਦੁਆਰਿਆਂ ਦੇ ਦਰਸ਼ਨ ਬੜੇ ਕਰਦੇ ਸੀ। ਜਥੇਦਾਰ ਸੇਵਕ ਸੁੰਹ ਗੁਰਪਾਮਾਂ ਦੀ ਯਾਤਰਾ ਲਈ ਸੰਗਤ ਲੈ ਕੇ ਗਿਆ ਸੀ। ਦੋਨੋਂ ਕੁੜੀਆਂ ਇਨ੍ਹਾਂ ਦੀ ਦਾਦੀ ਕੋਲ ਛੱਡੀਆਂ। ਮੈਂ ਵੀ ਨਾਲ ਚੱਲ ਪਈ। ਗੱਡੀ ਨੰਦੇੜ ਸਾਹਿਬ ਨੂੰ ਚੱਲੀ ਸੀ। ਪਹਾੜਾਂ 'ਤੇ ਮੋੜਾਂ ਤੋਂ ਡਰ ਆਵੇ। ਅੱਖ ਝਪਕਦਿਆਂ ਗੱਡੀ ਟਕਰਾ ਗਈ। ਪੈਂਤੀ ਬੰਦੇ ਥਾਂ 'ਤੇ ਈ...। ਮੈਂ ਵਾਹਿਗੁਰੂ ਦੀਆਂ ਬਥੇਰੀਆਂ ਅਰਜੇਈਆਂ ਕੀਤੀਆਂ ਪਰ ਹੋਣੀ ਨੂੰ ਕੌਣ ਟਾਲੇ।” ਮਾਸੀ ਦੀਆਂ ਅੱਖਾਂ ਵਿਚ ਪਰਲ-ਪਰਲ ਅੱਥਰੂ ਵਹਿ ਗਏ ਸਨ।

“ਮੰਸੀ...?” ਰਮੰਦਰ ਗੁੱਸੇ ਵਿਚ ਗੜਕੀ ਸੀ।

“ਭੂੜੂ, ਦਫ਼ਾ ਹੋ ਜਾਹ ਇਥੋਂ। ਮੇਰੀ ਅੰਮਾ ਦੀ ਜਾਨ ਲਈਂਗਾ।” ਰਮੰਦਰ ਦੀਆਂ ਨਾਸਾਂ ਛੁੱਲ ਗਈਆਂ ਸਨ।

ਮਾਸੀ ਜੀ ਬੈੱਡ 'ਤੇ ਪੈ ਗਏ। ਫੇ' ਬੇਸੁਰਤ ਹੋ ਗਏ। ਦਾਦੀ ਜੀ ਤੇਲ ਚੁੱਕ ਲਿਆਏ। ਰਮੰਦਰ ਤੇ ਗੋਪੀ ਉਨ੍ਹਾਂ ਦੇ ਪੈਰਾਂ ਦੀਆਂ ਤਲੀਆਂ ਝੱਸਣ ਲੱਗ ਪਈਆਂ। ਅੱਧੇ ਘੰਟੇ ਬਾਅਦ ਸੈੱਟ ਹੋਏ ਤਾਂ ਮੈਂ ਡਾਕਟਰ ਦੇ ਲੈ ਗਿਆ ਸੀ।

ਮੈਂ ਘਰ ਆਉਣਾ। ਸੜਕ ਤੋਂ ਹੀ ਸਕੂਟਰ ਦਾ ਹਾਰਨ ਵਜਾਉਣਾ ਸ਼ੁਰੂ ਕਰ ਦੇਣਾ। ਟਾਈਗਰ ਨੇ ਭੱਜੇ ਨੇ ਆਉਣਾ। ਉਹਨੂੰ ਹਾਰਨ ਦੀ ਐਨੀ ਪਛਾਣ ਸੀ ਕਿ ਪਹਿਲੀ ਟੀਂਅ ਨਾਲ ਭੌਕ ਪੈਂਦਾ। ਗੋਪੀ ਵੀ ਹਾਰਨ ਦੀ ਆਵਾਜ਼ ਸੁਣ ਕੇ ਭੱਜ ਪੈਂਦੀ। ਝੱਟ ਗੇਟ ਖੋਲ੍ਹ ਦਿੰਦੀ। ਮੈਂ ਟਾਈਗਰ ਤੋਂ ਪਾਸੇ ਹੋ ਕੇ ਲੰਘ ਜਾਣਾ। ਜਿੱਦਣ ਗੋਪੀ ਨੇ ਮੈਨੂੰ ਤੰਗ ਕਰਨਾ ਹੁੰਦਾ। ਉਹ ਟਾਈਗਰ ਨੂੰ ਮੇਰੇ ਪੇਸ਼ ਪੁਆ ਦਿੰਦੀ। ਉਹ ਮੇਰੇ ਦੁਆਲੇ ਹੋ ਜਾਂਦਾ। ਮੈਂ ਰੋਣਹਾਕਾ ਹੋ ਜਾਂਦਾ।

“ਆਪਣੇ ਲੱਗਦੇ ਨੂੰ ਬੰਨ੍ਹ ਲੈ। ਨ੍ਹੀਂ, ਮੈਂ ਮਾਰ ਦੇਣਾ।”

ਉਹ ਟਲਦੀ ਨਾ। ਕੁੱਤੇ ਦੀ ਲੱਤ ਫੜ ਕੇ ਮੇਰੇ 'ਤੇ ਰੱਖ ਦਿੰਦੀ। ਉਹ ਮੇਰੇ ਨਾਲ ਚੰਬੜ ਜਾਂਦਾ। ਮੇਰੇ ਬਰਾਬਰ ਖੜ੍ਹ ਜਾਂਦਾ। ਹੱਥਾਂ 'ਤੇ ਜੀਭ ਫੇਰ ਦਿੰਦਾ। ਪਾਏ ਕੱਪੜੇ ਮੂੰਹ 'ਚ ਪਾ ਲੈਂਦਾ। ਮੈਨੂੰ ਗੁੱਸਾ ਆ ਜਾਂਦਾ। ਗੋਪੀ ਦੇ ਥੱਪੜ ਵੱਜ ਜਾਂਦਾ।

“ਰੱਬ ਕਰਕੇ, ਤੁਸੀਂ ਰਾਤ ਦੇ ਬਾਰ੍ਹਾਂ ਵਜੇ ਮਰਜੋ।” ਗੋਪੀ ਰੋਂਦੀ ਹੋਈ ਮੈਨੂੰ ਸਰਾਪ ਦੇ ਦਿੰਦੀ।

“ਠਹਿਰ, ਗੋਪੀ ਦੀਏ ਬੱਚੀਏ।...ਮਰ ਜੇ ਏਹੋ ਜਿਹੀ। ਤੇਰਾ ਵੱਡਾ ਭਾਅ ਜੀ ਆ।” ਮਾਸੀ ਗੋਪੀ ਨੂੰ ਝਿੜਕਣ ਲੱਗ ਪੈਂਦੀ। ਗੋਪੀ ਟਾਈਗਰ ਨਾਲ ਛੁਹਣ ਛੁਹਾਈ ਖੇਡਣ ਲੱਗ ਪੈਂਦੀ ਜਾਂ ਮੇਰੇ ਮੌਦਿਆਂ ’ਤੇ ਆ ਚੜ੍ਹਦੀ।

...ਹੁਣੇ ਬਲਗਾਜ ਆਇਆ ਸੀ। ਚਿੱਠੀ ਲਿਖਣੀ ਬੰਦ ਕਰਕੇ ਉਹਨੂੰ ਚਾਹ ਪਿਲਾਈ। ਕੁਲੀਗ ਨਾਲੋਂ ਵੱਧ ਮੇਰਾ ਖਿਆਲ ਰੱਖਣ ਵਾਲਾ। ਘਰ ਲਈ ਸੱਦ ਕੇ ਗਿਆ। ਚਿੱਠੀ ਲਿਖ ਕੇ ਜਾਊਂਗਾ। ਆਹ ਨਾਲ ਤਾਂ ਮਜਾਰੀ ਆ। ਮਾਸੀ ਦੇ ਘਰ ਤੋਂ ਮਸਾਂ ਦੋ ਕਿਲੋਮੀਟਰ ਦੂਰ ਪਰ ਮੈਨੂੰ ਘੁੰਮ ਕੇ ਜਾਣਾ ਪੈਂਦਾ। ਜੇ ਉਧਰ ਦੀ ਚਲੇ ਜਾਵਾਂ, ਹੌਲ ਪੈਂਦਾ। ਕੋਠੀ ਮੋਹਰੋਂ ਲੰਘਿਆ ਨੂੰ ਜਾਂਦਾ। ਕਈ ਵਾਰ ਚਿੱਤ ਕਰਦੇ ਮਾਸੀ ਦੀ ਸਿਹਤ ਬਾਰੇ ਪੁੱਛਾਂ।

ਸਾਰਾ, ਜਦੋਂ ਮਾਸੀ ਦਾ ਬਲੱਡ ਪ੍ਰੈਸ਼ਰ ਵਧਦਾ, ਸਾਨੂੰ ਹੱਥਾਂ ਪੈਰਾਂ ਦੀਆਂ ਪੈ ਜਾਂਦੀਆਂ। ਉਹ ਨਿਚਾਲ ਹੋ ਜਾਂਦੇ। ਦੰਦ ਛਿੱਕੜ ਪੈ ਜਾਂਦੀ। ਸਾਰੇ ਜੀਅ ਉਨ੍ਹਾਂ ਦੁਆਲੇ ਹੁੰਦੇ। ਰਿਮੰਦਰ ਤੇ ਗੋਪੀ ਚੀਕਾਂ ਮਾਰਨ ਲੱਗ ਪੈਂਦੀਆਂ।

“ਵੇਲਾਂ ਆਂਗੂ ਵਧੀ ਜਾਂਦੀਆਂ ਧੀਆਂ ਨੇ ਰੋਗਣ ਬਣਾ ’ਤੀ।” ਦਾਦੀ ਜੀ ਰਿਮੰਦਰ ਤੇ ਗੋਪੀ ਵੱਲ ਇਸ਼ਾਰਾ ਕਰਦੇ।

ਮੈਂ ਡਾਕਟਰਾਂ ਕੋਲ ਲਈ ਫਿਰਦਾ। ਚਾਰ ਦਿਨ ਅਰਾਮ ਆ ਜਾਣਾ। ਘਰ ਵਿਚ ਕੋਈ ਗੱਲ ਹੋ ਜਾਣੀ। ਫੇਰ ਉਹੀ ਹਾਲਤ। ਕੁੜੀਆਂ ਦੀ ਆਪਸੀ ਲੜਾਈ, ਮਰਗ ਦੀ ਖ਼ਬਰ, ਟੈਲੀਵਿਜ਼ਨ ’ਤੇ ਮੌਤਾਂ ਦੇ ਦ੍ਰਿਸ਼, ਪਰਿਵਾਰਾਂ ਦੇ ਲੜਾਈ ਝਗੜੇ, ਜੀਉਂਦੀਆਂ ਕੁੜੀਆਂ ਦਾ ਸਹਿਰਿਆਂ ਵੱਲੋਂ ਸਾੜੇ ਜਾਣਾ, ਜੁਆਈਆਂ ਦੀਆਂ ਲਾਲਸਾਵਾਂ, ਐਕਸੀਡੈਂਟ...ਇਹ ਸਾਰੇ ਫੈਕਟਰ ਸਨ ਜੋ ਬਲੱਡ ਪ੍ਰੈਸ਼ਰ ਹਾਈ ਕਰੀ ਰੱਖਦੇ। ਅਜਿਹਾ ਕਿਉਂ ਹੁੰਦਾ ? ਮੈਨੂੰ ਨੂੰ ਸੀ ਪਤਾ ਲੱਗਾ। ਮੇਰੀ ਡਿਊਟੀ ਤਾਂ ਡਾਕਟਰਾਂ ਕੋਲ ਲਈ ਫਿਰਨ ਦੀ ਸੀ। ਇਕ ਵਾਰ ਡਾਕਟਰ ਡੈਲੇ ਨੇ ਸਟੋਰੀ ਕਵਰ ਕਰਕੇ ਸਲਾਹ ਦਿੱਤੀ ਸੀ।

“ਦੇਖ, ਬੀਬਾ। ਇਸ ਬਿਮਾਰੀ ਦਾ ਕੋਈ ਇਲਾਜ ਨਹੀਂ। ਇਹ ਮਾਨਸਿਕ ਰੋਗ ਆ, ਮਨ ਨੂੰ ਸਮਝਾਉਣ ਦਾ। ਡਾਕਟਰ ਐਵੇਂ ਨੀਂਦ ਦੇ ਸਾਲਟ ਦੀਆਂ ਗੋਲੀਆਂ ਜਾਂ ਕੈਪਸੂਲ ਦੇ ਕੇ ਪੈਸੇ ਝਾੜ ਲੈਂਦੇ ਨੇ। ਫਿਕਰ ਛੱਡ ਦਿਓ। ਆਪੇ ਸਭ ਠੀਕ ਹੋ ਜੂ।”

ਧਰਮਾਤਮਾ ਲੋਕ ਕਹਿੰਦੇ ਆ ਕਿ ਜ਼ਮੀਨਾਂ ਜਾਇਦਾਦਾਂ ਦਾ ਮੋਹ ਛੱਡ ਦਿਓ। ਕਿਹੜਾ ਨਾਲ ਜਾਣੀਆਂ ਨੇ ਪਰ ਏਹੋ ਜਿਹੇ ਲੋਕ ਆਪ ਚੁੰਬੜੇ ਪਏ ਹਨ। ਨੌ ਖੇਤ ਮਾਸੀ ਹੁਰਾਂ ਦੇ ਤਿੰਨਾਂ ਦੇ ਹਿੱਸੇ ਸੀ। ਦਾਦੀ ਜੀ ਨੇ ਤਿੰਨਾਂ ਦੇ ਨਾਂ ਹਿੱਸਾ ਲੁਆ ’ਤਾ ਸੀ। ਨਾਨਕਿਆਂ ਦੀ ਅੱਖ ਵੀ ਜ਼ਮੀਨ ’ਤੇ ਸੀ। ਮਾਮੇ ਨੇ ਸਾਫ਼ ਕਹਿ ਤਾਂ ਸੀ।

“ਦੇਖ ਭੈਣੇ, ਇਹ ਸਾਡੀਆਂ ਭਾਣਜੀਆਂ। ਸਾਡਾ ਖੂਨ। ਇਨ੍ਹਾਂ ਦੇ ਸ਼ਾਨਦਾਰ

ਵਿਆਹ ਕਰਨੇ, ਦਾਜ਼ ਦਹੇਜ ਦੇਣਾ, ਤਿੱਬ ਤਿਉਹਾਰਾਂ 'ਤੇ ਜਾਣਾ ਸਾਡੀ ਡਿਊਟੀ ਆ ਪਰ ਤੂੰ ਉਹ ਜਮੀਨ ਵੇਚ ਆ। ਇੱਥੇ ਸਾਡੇ ਕੋਲ ਰਹਿ। ਬੇਟ ਵਿਚ 'ਕੱਠੀ ਜਮੀਨ ਖਰੀਦ ਲਵਾਂਗੇ। ਆਹ ਪਿੰਡ ਵਾਲੀ ਵੀ ਵੇਚ ਦੇਣੀ ਆ।"

ਹਾਅ ਜਿਹੜਾ ਤੇਰੇ ਕੋਲ ਬੈਠਾ ਤੌਚੀ। ਜਿਹਨੇ ਮੁੜ ਕੇ ਫੋਨ ਵੀ ਨਹੀਂ ਕੀਤਾ। ਐਥੇ ਬੜੀਆਂ-ਬੜੀਆਂ ਗੱਲਾਂ ਕਰਦਾ ਹੁੰਦਾ ਸੀ। ਕੁੜੀ ਦਾ ਬਾਹਰ ਰਿਸ਼ਤਾ ਨੀ ਕਰ ਸਕਿਆ। ਅਥੇ ਜੀ ਮਾਸੀ ਦਾ ਮੁੰਡਾ। ਇਹਦੀ ਮਾਂ ਦੀ ਗੱਲ ਸੁਣ। ਉਹਦੇ ਜੇਠ ਦੇ ਦੋ ਮੁੰਡੇ ਆ। ਬੁੱਢੇ ਬਲੇਢ। ਬੈਲੀ ਸਿਰੇ ਦੇ। ਉਹ ਚਾਹੁੰਦੀ ਆ ਨਾਲੇ ਉਨ੍ਹਾਂ ਨੂੰ ਕੁੜੀਆਂ ਮਿਲ ਜਾਣਗੀਆਂ, ਨਾਲੇ ਜਮੀਨਾਂ। ਇਹ ਨੀ ਮੰਨੀਆਂ, ਇਸੇ ਕਰਕੇ ਇਹ ਤੌਚੀ ਦਾ ਬੱਚਾ ਰਮਿੰਦਰ ਦਾ ਰਿਸ਼ਤਾ ਨਹੀਂ ਕਰਦਾ। ਬੰਦਾ ਕੀ ਕਰੇ? ਮਾਸੀ ਤਾਂ ਮੂੰਹ ਮੀਠੀ ਆ। ਕਦੇ ਕਿਸੇ ਨੂੰ ਰਿਸ਼ਤੇ ਬਾਰੇ ਨਹੀਂ ਕਹੇਗੀ। ਬੱਸ ਆਪੇ ਸੋਚ-ਸੋਚ ਕੇ ਬਲੱਡ ਪੈਸ਼ਰ ਹਾਈ ਕਰੀ ਫਿਰੂ। ਮੈਂ ਇਸ ਚੁੱਪ 'ਤੇ ਲੜ ਪੈਂਦਾ ਸੀ। ਪਤਾ ਮੋਹਰੋਂ ਕੀ ਕਹਿਣਾ—

"ਕਾਕਾ, ਕਰ ਚਾਹੇ ਨਾ ਕਰ। ਤੇਰਾ ਵਿਆਹ ਉਨਾ ਚਿਰ ਨਹੀਂ ਹੋਣਾ। ਜਦ ਤੱਕ ਕੁੜੀਆਂ ਦੇ ਨਹੀਂ ਕਰਦਾ।"

ਮਾਸੀ ਦੀ ਗੱਲ ਸੁਣ ਕੇ ਮੈਂ ਹਾਉਕਾ ਲੈਂਦਾ। ਮੇਰੀ ਵਿਆਹ ਦੀ ਉਮਰ ਸੀ। ਉਹ ਤਾਂ ਮੈਤੋਂ ਛੋਟੀਆਂ ਸੀਰੀਆਂ।

"ਕਿਉਂ, ਇਹ ਛੜਾ ਰੱਖਣਾ?" ਦਾਦੀ ਹਮਦਰਦੀ ਜਤਾਉਂਦੀ।

"ਇਹ ਇਹਦਾ ਘਰ ਆ। ਚਾਹੇ ਛੜਾ ਰਹੇ। ਚਾਹੇ ਕਿਸੇ ਨੂੰ ਲਿਆਵੇ। ਪਹਿਲਾਂ ਆਪਣੀਆਂ ਭੈਣਾਂ ਦੇ ਵਿਆਹ ਕਰੇ। ਫੇਰ ਮੈਂ ਇਹਦਾ ਕਰੂੰ।" ਮਾਸੀ ਹਿੱਕ ਠੋਕ ਕੇ ਕਹਿੰਦੀ।

"ਨਾ, ਮੰਮਾ। ਵਿਚਾਰੇ ਨਾਲ ਐਨਾ ਧੋਖਾ ਨਾ ਕਰ। ਆਪਣੇ ਲਈ ਨੂੰਹ ਲੈ ਆ।" ਰਮਿੰਦਰ ਦੰਦੀਆਂ ਘਚਾਂਦੀ ਬੋਲਦੀ।

"ਮੰਮੀ, ਮੈਂ ਭਾਬੀ ਲੱਭਾਂ?" ਗੋਪੀ ਟਾਈਗਰ ਨੂੰ ਘੋੜਾ ਬਣਾਈ ਬੋਲਦੀ।

"ਲੈ, ਕਰਾ ਲੋ ਰਿਸ਼ਤਾ ਬੋਬੋ ਤੋਂ।" ਦਾਦੀ ਦੀ ਗੱਲ ਸੁਣ ਕੇ ਸਾਰੇ ਹੱਸ ਪਏ ਸਨ।

ਘਰ ਵਿਚ ਹਾਸਾ ਮਚਿਆ ਰਹਿੰਦਾ। ਕਦੇ ਮੂੰਹ ਵੀ ਵਿੰਗੇ ਹੋ ਜਾਂਦੇ। ਸਾਡੀ ਲੜਾਈ ਕੰਮ ਬਦਲੇ ਹੁੰਦੀ। ਜੇ ਮੈਤੋਂ ਕੋਈ ਘਰ ਦਾ ਕੰਮ ਲੇਟ ਹੋ ਜਾਣਾ। ਰਮਿੰਦਰ ਨੇ ਝੱਟ ਫੈਸਲਾ ਸੁਣ ਦੇਣਾ।

"ਤੂੰ ਕਾਹਦਾ ਸਾਡਾ। ਜਿਹੜਾ ਕੰਮ ਵੀ ਨਹੀਂ ਕਰਦਾ। ਲੋਕਾਂ ਦੇ ਮੁੰਡੇ ਇਕ ਇਸ਼ਾਰੇ 'ਤੇ ਕੰਮ ਕਰ ਦਿੰਦੇ ਨੇ।"

ਅਸੀਂ ਪੈਸਿਆਂ ਦਾ ਕਦੇ ਹਿਸਾਬ ਨਹੀਂ ਸੀ ਕੀਤਾ। ਚਾਹੇ ਉਨ੍ਹਾਂ ਦੇ ਚੱਲਣ, ਚਾਹੇ ਮੇਰੇ। ਤੂੰ ਐਂ ਸਮਝ। ਜਿੱਦਾਂ ਆਪਾਂ ਰਹਾਂਗੇ। ਮੇਰੀ ਤਨਖਾਹ ਤੇਰੀ ਹੋਏਗੀ ਤੇ ਤੇਰੀ ਮੇਰੀ ਹੋਏਗੀ। ਇਕ ਵਾਰ ਉਨ੍ਹਾਂ ਖੜ੍ਹੇ ਪੈਰ ਦਸ ਹਜ਼ਾਰ ਰੁਪਈਆ ਮੰਗਿਆ। ਮੋਹਰੇ ਦੋ ਛੁੱਟੀਆਂ। ਬੈਂਕ ਬੰਦ। ਖਾਲੀ ਹੱਥ ਘਰ ਵੱਡਿਆ ਤਾਂ ਰਮਿੰਦਰ ਨੇ ਨਾਸਾਂ

ਫੁਲਾ ਲਈਆਂ।

“ਜਾਹ, ਦੌੜ ਜਾਹ ਇਥੋਂ। ਸਾਨੂੰ ਨਾ ਮੂੰਹ ਦਿਖਾਲੀਂ। ਨੱਕ ਵਚਾ ਕੇ ਰੱਖਤਾ। ਅਗਲੀ ਕੀ ਸੋਚੂ। ਇਹ ਦਸ ਹਜ਼ਾਰ ਰੁਪਿਆ ਵੀ ਨਹੀਂ ਮੋੜ ਸਕਦੈ।”

ਪਹਿਲਾਂ ਤਾਂ ਚਿੱਤ ਕੀਤਾ ਇਸ ਬੇਗਰਜ਼ ਕੁੜੀ ਦੇ ਮੱਥੇ ਨਾ ਲੱਗਾ। ਕਿਰਾਏ 'ਤੇ ਕਮਰਾ ਲੈ ਲਵਾਂ। ਮੈਂ ਕਿਹੜਾ ਮਾੜਾ ਮਰਦਾਂ। ਬੈਂਕ ਦੀ ਨੌਕਰੀ ਕਰਦਾਂ। ਹੋਰ ਜਗਾ ਵੀ ਰਹਿ ਸਕਦਾ। ਪਰ ਮਾਸੀ ਨਾਲ ਕੀਤਾ ਵਾਅਦਾ ਤੇ ਘਰ ਦੀ ਹਾਲਤ ਇਹ ਛੈਸਲਾ ਵੀ ਰੱਦ ਕਰ ਦਿੰਦੇ।

ਮੈਂ ਸਕੂਟਰ 'ਤੇ ਚੜ੍ਹਿਆ ਇਸੇ ਉਲੱਝਣ ਵਿਚ ਫਸਿਆ ਰਿਹਾ। ਦਸ ਹਜ਼ਾਰ ਦੀ ਨੋਟਾਂ ਦੀ ਦੱਬੀ ਲਿਆ ਕੇ ਉਹਦੇ ਮੋਹਰੇ ਸ਼ੁੱਟੀ ਸੀ। ਮੈਂ ਸੜਿਆ ਭੁਜਿਆ ਸਕੂਟਰ ਚੁੱਕ ਕੇ ਤੁਰ ਗਿਆ ਸੀ। ਦਾਦੀ ਨੇ ਬਥੇਰੀਆਂ ਬੁਲਾਂਗਾ ਮਾਰੀਆਂ। ਮੈਂ ਸਕੂਟਰ ਮਜਾਰੀ ਜਾ ਕੇ ਖੜ੍ਹਾ ਕੀਤਾ ਸੀ।

“ਚਾਚਾ ਜੀ, ਤੁਹਾਨੂੰ ਇਕ ਬੰਦਾ ਦਿਖਾਲਾਂ ?” ਬਲਰਾਜ ਦੀ ਸੱਤ ਵਰਿਆਂ ਦੀ ਕੁੜੀ ਨਵੀ ਮੈਨੂੰ ਗੁਆਂਢੀ ਤਾਰੂ ਦੇ ਘਰ ਲੈ ਗਈ ਸੀ।

ਤਾਰੂ ਨਿੰਮ ਦੇ ਦਰਖਤ ਨਾਲ ਸੰਗਲਾਂ ਨਾਲ ਬੰਨਿਆ ਹੋਇਆ ਸੀ। ਉਹ ਅੜਾਹਟ ਪਾਵੇ। ਮੂੰਹ 'ਚੋਂ ਝੱਗ ਨਿਕਲੇ।

“ਹਨਾ ਚਾਚਾ, ਤਾਰੂ ਤਾਏ ਨੂੰ ਹਲਕਿਓ ਕੁੱਤੇ ਨੇ ਵੱਡਿਆ। ਹੁਣ ਇਹ ਹਲਕ ਗਿਆ। ਮੰਮੀ ਕਹਿੰਦੀ ਸੀ ਕੁੱਤਿਆਂ ਆਂਗੂ ਵੱਡਦਾ।” ਨਵੀ ਇਕੋ ਸਾਹ ਬੋਲੀ ਗਈ।

ਤਾਰੂ ਸਾਡੇ ਵੱਲ ਭੱਜਾ। ਨਵੀ ਸਹਿਮ ਕੇ ਮੇਰੇ ਨਾਲ ਚਿੰਬੜ ਗਈ। ਮੈਂ ਨਵੀ ਨੂੰ ਲੈ ਕੇ ਭਾਬੀ ਗੁਰਜੀਤ ਕੋਲ ਆ ਗਿਆ ਸੀ।

ਤੀਜੇ ਦਿਨ ਬੀਬੀਆਂ ਨੂੰ ਮੇਰੇ ਬਾਰੇ ਪਤਾ ਲੱਗ ਗਿਆ। ਗੋਪੀ ਤੇ ਮਾਸੀ ਸਕੂਟਰੀ 'ਤੇ ਮਜਾਰੀ ਆ ਗਈਆਂ। ਘਰ ਗਿਆ ਤਾਂ ਰਮਿੰਦਰ ਰੋਣ ਲੱਗ ਪਈ ਸੀ, ਉਹ ਇੱਦੋਂ ਕਰਦੀ ਸੀ। ਮਿੰਟਾਂ ਵਿਚ ਲੜ ਪੈਣਾ। ਫੇਰ ਰੋਣ ਲੱਗ ਪੈਣਾ। ਮੈਂ ਘੋੰ ਗੁੱਸੇ ਹੋ ਕੇ ਚਲੇ ਜਾਣਾ। ਉਨ੍ਹਾਂ ਟੈਲੀਫੋਨ ਖੜਕਾ ਛੱਡਣੇ। ਕਿਤਿਉਂ ਨਾ ਕਿਤਿਉਂ ਲੱਭ ਲੈਣਾ।

ਕੇ ਵੀ ਪੈਟ ਕਲੀਨਿਕ ਵਾਲਾ ਡਾਕਟਰ ਵਰਿੰਦਰ ਘਰ ਆਉਂਦਾ ਹੁੰਦਾ ਸੀ। ਉਹਨੇ ਟਾਈਗਰ ਨੂੰ ਫੜ ਲਿਆ।

“ਆਹ ਕਿਆ ਪ੍ਰਸ਼ਨ ਖਾਧਾ ਕੁੱਤਾ ਰੱਖਿਐ। ਕੋਈ ਵਧੀਆ ਨਸਲ ਦਾ ਲਉ। ਜਿਹੜਾ ਤੁਹਾਡਾ ਕਹਿਣਾ ਮੰਨੇ। ਤੁਹਾਡੇ ਇਸ਼ਾਰਿਆਂ 'ਤੇ ਨੱਚੋ। ਕੋਠੀ ਬੰਨਿਆ ਸਜੇ ਵੀ।”

ਘਰ ਵਿਚ ਇਕ ਨਵਾਂ ਕੁੱਤਾ ਲਿਆਉਣ ਦੀ ਮੁਹਿੰਮ ਚਲ ਪਈ। ਮੈਂ ਕੁੱਤਾ ਲਿਆਉਣ ਦੇ ਹੱਕ ਵਿਚ ਨ੍ਹੀਂ ਸੀ। ਤਾਰੂ ਵੀਂਹਾਂ ਪੱਚੀਆਂ ਦਿਨਾਂ ਵਿਚ ਮਰ ਗਿਆ ਸੀ। ਕੁੱਤਾ ਨਾ ਲਿਆਉਣ ਲਈ ਮੈਂ ਅੜ ਗਿਆ।

“ਪੁੱਤ, ਬੱਲਿਆ। ਕੁੱਤੇ ਬੰਦਿਆਂ ਨਾਲੋਂ ਵੱਧ ਵਫ਼ਾਦਾਰ ਹੁੰਦੇ ਆ। ਚਾਹੇ ਟਾਈਗਰ ਨੂੰ ਰੱਖ ਲਉ। ਚਾਹੇ ਹੋਰ ਲੈ ਆਉ।” ਦਾਦੀ ਜੀ ਕੁੱਤਾ ਰੱਖਣ ਦੇ ਹੱਕ ਵਿਚ ਸਨ।

ਗੋਪੀ ਕੁੱਤੇ ਤੋਂ ਬਿਨਾਂ ਨਹੀਂ ਰਹਿ ਸਕਦੀ ਸੀ। ਉਹ ਅੜੀ ਕਰਨ ਲੱਗ ਪਈ। ਮੇਰਾ ਵਿਰੋਧ ਦੇਖ ਕੇ ਡਾਕਟਰ ਵਰਿੰਦਰ ਹੱਸ ਪਿਆ।

“ਜਨਾਬ ਹਲਕਾਅ ਤੋਂ ਟੀਕੇ ਲਾ ਕੇ ਕੁੱਤਾ ਦੇਵਾਂਗੇ। ਕੁੱਤਿਆਂ ਬਾਰੇ ਸੁਣੋ...ਮਾਸਕੋ ਵਿਚ ਇਕ ਰੇਲ ਬਾਬੂ ਨੂੰ ਉਹਦਾ ਕੁੱਤਾ ਰੋਜ਼ ਸਟੇਸ਼ਨ ਤੋਂ ਲੈਣ ਤੇ ਛੱਡਣ ਜਾਂਦਾ। ਬਾਬੂ ਦਾ ਕਤਲ ਹੋ ਗਿਆ। ਕੁੱਤਾ ਮਰਨ ਤੱਕ ਕਤਲ ਵਾਲੀ ਜਗ੍ਹਾ ਬੈਠਾ ਰਿਹਾ। ਇੱਦਾਂ ਦਾ ਕੋਈ ਬੰਦਾ ਮਿਲ ਜੂ।”

ਡਾਕਟਰ ਨੂੰ ਲੱਗਿਆ, ਮੈਂ ਸੈਟਿਸਫਾਈ ਨਹੀਂ ਹੋਇਆ। ਉਹਨੇ ਮੇਰੇ ਮੋਹਰੇ ਸਪੀਕਰ ਵਾਲੇ ਤਵੇਂ ਦਾ ਚਿੱਤਰ ਬਣਾ ਦਿੱਤਾ।

“ਡਿਪਟੀ ਸਾਹਿਬ, ਆਹ ਐਚ ਐਮ ਵੀ ਦਾ ਮਾਰਕਾ ਦੇਖਦੇ ਓ। ਦਰਅਸਲ ਇਸ ਕੁੱਤੇ ਦਾ ਮਾਲਕ ਗਾਇਕ ਸੀ। ਉਦੋਂ ਤਵਿਆਂ ਵਾਲੇ ਗੀਤ ਹੁੰਦੇ ਸਨ। ਗਾਇਕ ਮਰ ਗਿਆ। ਜਦੋਂ ਤਵਾ ਲੱਗਣਾ ਤਾਂ ਕੁੱਤੇ ਨੇ ਤਵੇਂ ਕੋਲ ਬੈਠ ਜਾਣਾ। ਫੇਰ ਕੰਪਨੀ ਵਾਲਿਆਂ ਆਪਣਾ ਮਾਰਕਾ ਗੀਤ ਸੁਣ ਰਿਹਾ ਕੁੱਤਾ ਬਣਾ ਲਿਆ। ਤੇ ਕੰਪਨੀ ਦਾ ਨਾਂ ਐਚ ਐਮ ਵੀ ਰੱਖ ਲਿਆ। ਭਾਵ ਹਿਜ਼ ਮਾਸਟਰਜ਼ ਵਾਇਸ਼।”

ਡਾਕਟਰ ਨੇ ਲੈਬਰੇਡਾਰ, ਅਲਸੈਸ਼ਨ (ਜਰਮਨ ਸੈਫਰਡ), ਬੌਕਸਰ, ਪਾਮੇਰੀਅਨ, ਲਾਸਾ ਆਦਿ ਕਈ ਨਸ਼ਲਾਂ ਦੇ ਕੁੱਤਿਆਂ ਦੀਆਂ ਫੋਟੋ ਦਿਖਾਈਆਂ। ਨਾਲੇ ਸਿਫਤਾਂ ਕਰੀ ਜਾਵੇ।

“ਇਹ ਕੁੱਤੇ ਵਧੀਆ ਨਸਲ ਦੇ ਆ। ਅੈਨੇ ਸਮਝਦਾਰ ਕਿ ਮਾਲਕ ਦੇ ਇਸ਼ਾਰੇ ਤੇ ਨੱਚਣਗੇ। ਪੂਰੀ ਰਾਖੀ ਕਰਨਗੇ। ਬਾਹਰਲਾ ਬੰਦਾ ਤੁਹਾਡੇ ਬੱਚੇ ਜਾਂ ਸਮਾਨ ਨੂੰ ਹੱਥ ਲਾਵੇ ਤਾਂ ਇਹ ਝਪਟਣਗੇ। ਐਂਟਰੀ ਵੇਲੇ ਭੌਂਕਣਗੇ। ਮਾਲਕ ਦੇ ਕਹੇ ਤੋਂ ਬਗੈਰ ਖਾਣ ਗੇ ਨਹੀਂ। ਟੱਟੀ, ਪਿਸ਼ਾਬ ਬਾਹਰ ਕਰਨਗੇ। ਰਾਤ ਨੂੰ ਜਾਗ ਕੇ ਪਹਿਰਾ ਦੇਣਗੇ। ਬਾਕੀ ਆਹ ਦੇਸੀ ਤੇ ਟਰੜੇ ਕੁੱਤੇ...। ਇਨ੍ਹਾਂ ਦਾ ਕੀ ਭਰੋਸਾ ?”

ਮੇਰੇ ਸਾਹਮਣੇ ਸ਼ੇਰੂ ਸਮੇਤ ਪਿੰਡ ਦੇ ਬਾਕੀ ਕੁੱਤੇ ਸਨ। ਬੀਬੀਆਂ ਨੇ ਬੌਕਸਰ ਨਸਲ ਦਾ ਕੁੱਤਾ ਖਰੀਦ ਲਿਆ। ਡਾਕਟਰ ਉਹਨੂੰ ਘਰ ਛੱਡ ਗਿਆ। ਟਾਈਗਰ ਦੋਧੀ ਨੂੰ ਦੇ ਦਿੱਤਾ। ਉਹਨੇ ਘਰ ਲਿਜਾ ਕੇ ਬੰਨ੍ਹ ਲਿਆ। ਡਾਕਟਰ ਪੰਦਰਾਂ ਦਿਨ ਬੌਕਸਰ ਨੂੰ ਟ੍ਰੈਨਿੰਗ ਦੇਣ ਆਉਂਦਾ ਰਿਹਾ।

“ਭਾਅ ਜੀ, ਇਹਦਾ ਨਾਂ ਰੋਮੀ ਰੱਖ ਤਾ।” ਗੋਪੀ ਦੀ ਇਹ ਗੱਲ ਸੁਣਕੇ ਮੈਂ ਸਿਰ ਫੇਰ ਸੀ।

ਕੋਈ ਸਾਹਮਣੇ ਕਿਰਾਏ 'ਤੇ ਇੱਕ ਪਰਿਵਾਰ ਰਹਿੰਦਾ ਸੀ। ਉਨ੍ਹਾਂ ਦੇ ਮੁੰਡੇ ਦਾ ਨਾਂ ਰੋਮੀ ਸੀ। ਬੀਬੀਆਂ ਨੇ ਕੁੱਤੇ ਨੂੰ ਰੋਮੀ ਕਹਿ ਕੇ ਆਵਾਜ਼ ਮਾਰਨੀ ਤਾਂ ਉਸ ਮੁੰਡੇ ਨੇ ਬਾਹਰ ਆ ਜਾਣਾ।

“ਹਾਂ, ਜੀ।”

“ਅਸੀਂ ਤਾਂ ਆਪਣੇ ਕੁੱਤੇ ਨੂੰ ਬੁਲਾਇਆ।” ਗੋਪੀ ਹੁਰਾਂ ਦੀ ਇਹ ਗੱਲ ਸੁਣ ਕੇ ਉਹ ਸ਼ਰਮਿੰਦਾ ਹੋ ਜਾਂਦਾ।

ਬੰਦਿਆਂ ਵਾਲੇ ਕੁੱਤਿਆਂ ਦੇ ਨਾਂ ਰੱਖਣ ਦਾ ਇਤਰਾਜ਼ ਸੁਣ ਕੇ ਗੋਪੀ ਭੜਕ ਪਈ ਸੀ।

“ਨਾ, ਬੰਦੇ ਕੋਈ ਜ਼ਿਆਦਾ ਚੌਂਦੇ ਆ। ਸਾਡਾ ਰੋਮੀ ਇਨ੍ਹਾਂ ਭਈਆਂ ਜਿਹਿਆਂ ਨਾਲੋਂ ਖਰਾ।”

ਗੋਪੀ ਨੇ ਕੁੱਤੇ ਦਾ ਨਾਂ ਰੋਮੀ ਰੱਖ 'ਤਾ ਸੀ।

ਟਾਈਗਰ ਦੋਧੀ ਦੇ ਘਰੋਂ ਭੱਜ ਆਇਆ। ਉਹ ਫੇਰ ਲੈ ਗਿਆ ਸੀ। ਜਦੋਂ ਉਹਦੀ ਸੰਗਲੀ ਖੋਲ੍ਹਣੀ। ਉਹਨੇ ਭੱਜ ਆਉਣਾ। ਇਨ੍ਹਾਂ ਉਹਨੂੰ ਘਰ ਨਾ ਵੜਨ ਦੇਣਾ। ਰਮਿੰਦਰ ਨੇ ਕੁੱਟਣ ਲੱਗ ਪੈਣਾ। ਉਹਨੇ ਚਉਂ-ਚਉਂ ਕਰਦੇ ਨੇ ਗੋਟ ਦੇ ਬਾਹਰ ਬੈਠ ਜਾਣਾ। ਗੋਪੀ ਨੇ ਕਹਿਣਾ ਇਹ ਨੂੰ ਵੀ ਰੱਖ ਲਉ। ਸਿਰ ਨਾਂਹ ਵਿਚ ਵੱਜ ਜਾਣੈ। ਗੋਪੀ ਜਾਂ ਦਾਦੀ ਟਾਈਗਰ ਨੂੰ ਵੀ ਰੋਟੀ ਪਾ ਛੱਡਦੀਆਂ। ਹੌਲੀ-ਹੌਲੀ ਉਹਨੇ ਵੀ ਮਨ ਨੂੰ ਸਮਝਾ ਲਿਆ। ਬਾਹਰ ਬੈਠਾ ਰਹਿੰਦਾ। ਘਰ ਦਾ ਪੂਰਾ ਖਿਆਲ ਰੱਖਦਾ। ਰੋਮੀ ਨਾਲ ਲਾਡ ਚਾਅ ਜ਼ਿਆਦਾ ਵਧ ਗਿਆ ਸੀ। ਗੋਪੀ ਵੀ ਰੋਮੀ ਨਾਲ ਖੇਡਣ ਲੱਗ ਪਈ ਸੀ। ਉਹਨੂੰ ਕਿਤੇ-ਕਿਤੇ ਝੱਸ ਉੱਠਦਾ ਤਾਂ ਉਹ ਬਾਹਰ ਜਾ ਕੇ ਟਾਈਗਰ ਨਾਲ ਖੇਡ ਲੈਂਦੀ। ਉਹਨੂੰ ਉਸ ਵੇਲੇ ਗਾਲ੍ਹਾਂ ਪੈਣੀਆਂ ਸ਼ੁਰੂ ਹੋ ਜਾਂਦੀਆਂ।

ਡਾਰਲਿੰਗ, ਟਾਈਮ ਬਹੁਤ ਹੋ ਗਿਆ। ਮੈਂ ਮਜ਼ਾਗੀ ਜਾਣਾ। ਉਹ ਜਲਦੀ ਸੌਂ ਜਾਂਦੇ ਆ। ਬਾਕੀ ਫੇਰ ਸਹੀ। ਅੱਛਾ ! ਗੁੱਡ ਨਾਈਟ।

ਤੇਰਾ ਭੂਤੂ,
ਡਿਪਟੀ।

ਮੇਰੀ ਨਾਈਟਿੰਗੋਲ,
ਯਾਦ ! ਪਿਆਰ !!

ਖੁਸ਼ੀ ਦੀ ਗੱਲ ਇਹ ਆ ਕਿ ਮੇਰਾ ਮੈਡੀਕਲ ਕਲੀਅਰ ਹੋ ਗਿਆ। ਮੌਕੇ 'ਤੇ ਕੋਈ ਨੁਕਸ ਨਾ ਨਿਕਲ ਆਵੇ। ਇਸੇ ਕਰਕੇ ਮੈਂ ਸਾਰੇ ਟੈਸਟ ਕਰਾ ਲਏ। ਦੂਜੀ ਖੁਸ਼ੀ ਦੀ ਗੱਲ ਇਹ ਆ ਕਿ ਮੈਂ ਇੱਟਾਂ, ਸੀਮੈਂਟ ਤੇ ਹੋਰ ਸਮਾਨ ਖਰੀਦ ਕੇ ਪਿੰਡ ਦੇ ਆਇਆ। ਲਾਇਬ੍ਰੇਰੀ ਦਾ ਨਕਸ਼ਾ ਮਾਸਟਰ ਨੇ ਬਣਵਾਇਆ ਹੋਇਆ ਸੀ। ਮੇਰੇ ਵਾਲੇ ਪੈਸਿਆਂ ਨਾਲ ਨੀਂਹਾਂ ਭਰ ਜਾਣੀਆਂ ਤੇ ਇਕ ਕਮਰਾ ਬਣ ਜਾਣਾ। ਸ਼ੁਰੂਆਤ ਹੋਜੂ। ਮੈਂ ਵੀ ਹੈਬੇ ਆਏ ਜਾਣਾ। ਚਾਰ ਪੈਸੇ ਕਮਾ ਕੇ ਮਾਸਟਰ ਨੂੰ ਭੇਜ ਦਿਆਂਗੇ। ਮੇਰੇ ਪਿੰਡ ਵਾਲੇ ਚਾਰ ਅੱਖਰ ਪੜ੍ਹ ਲੈਣਗੇ। ਸ਼ਾਇਦ ਕਿਸੇ 'ਚ ਇਨਸਾਨੀਅਤ ਦਾ ਮਾਦਾ ਆ ਜਾਏ। ਬੰਦੇ ਨੂੰ ਬੰਦੇ ਨਾਲ ਪਿਆਰ ਕਰਨਾ ਸਿੱਖ ਜਾਣ ਪਰ ਬੀਬਾ ਇਸ ਦੁਨੀਆਂ ਦੀ ਕਿਸੇ ਥਾਹ ਨੀਂ ਪਾਈ।

ਪੜ੍ਹਿਆਂ ਲਿਖਿਆਂ ਦੀ ਸੁਣ ਲੈ। ਸਾਰੇ ਕੰਮ ਛੱਡ ਕੇ ਰਮਿੰਦਰ ਦੀ ਨੌਕਰੀ ਤੇ

ਵਿਆਹ ਨੂੰ ਹੱਥ ਪਾਇਆ। ਜਦਕਿ ਮੈਂ ਆਪਣੀਆਂ ਵਿਆਹ ਵਾਲੀਆਂ ਇੱਛਾਵਾਂ ਨੂੰ ਦਬਾਅ ਰਿਹਾ ਸੀ। ਕਦੇ ਮੈਂ ਆਪਣੀ ਉਮਰ ਵੱਲ ਦੇਖਦਾ। ਕਦੇ ਸਰੀਰ ਵੱਲ। ਪਰ ਮਾਸੀ ਦੀ ਖੜ੍ਹੀ ਉੱਗਲੀ ਕਹਿੰਦੀ।

“ਪਹਿਲਾਂ ਕੁੜੀਆਂ...।”

ਰਮਿੰਦਰ ਦੀ ਬੀ.ਏ. ਹੁੰਦਿਆਂ ਨੌਕਰੀ ਲਈ ਅਪਲਾਈ ਕੀਤਾ। ਪਰੀਉਰਟੀ ਕੇਸ ਦੀ ਫਾਇਲ ਬਣਾ ਕੇ ਮਾਸੜ ਵਾਲੇ ਮਹਿਕਮੇ ਨੂੰ ਦਿੱਤੀ। ਪੰਜਾਬ ਵਿਚ ਸਭ ਤੋਂ ਔਖਾ ਕੰਮ ਸਰਕਾਰੀ ਨੌਕਰੀ ਲੈਣਾ ਪਰ ਉਹਦਾ ਵਿਆਹ ਕਰਨਾ ਵੀ ਕਿਸੇ, ਆਫਤ ਤੋਂ ਘੱਟ ਨਹੀਂ ਸੀ। ਮੁੰਡੇ ਦੇਖਣੇ। ਪਸੰਦ ਨਾ ਆਉਣੇ ਜਾਂ ਮੁੰਡਿਆਂ ਦੇ ਉਹ ਨਾ ਪਸੰਦ ਆਉਣੀ। ਇਨ੍ਹਾਂ ਦੇ ਨੱਕ ਬੜੇ ਵੱਡੇ ਸੀ। ਮੁੰਡਾ ਪੜ੍ਹਿਆ ਹੋਵੇ, ਸੋਹਣਾ ਸਨੁੱਖਾ ਹੋਵੇ, ਨੌਕਰੀ ਜਾਂ ਜਾਇਦਾਦ ਵਾਲਾ ਹੋਵੇ, ਨਸ਼ੇ ਖੋਰ ਨਾ ਹੋਵੇ। ਮੈਨੂੰ ਮਾਸੀ ਦੀ ਬਿਮਾਰੀ ਦੀ ਚਿੰਤਾ ਸੀ। ਮਾਸੀ ਅੱਗੇ ਧੀਆਂ ਦਾ ਵਸੇਬਾ ਸੀ। ਦੋ ਤਿੰਨ ਥਾਂ ਰਿਸ਼ਤਾ ਹੋਇਆ ਵੀ। ਟੁੱਟ ਜਾਂਦਾ ਰਿਹਾ। ਦੁੱਖੀ ਹੋਈ ਮਾਸੀ ਨੇ ਫੈਸਲਾ ਬਦਲ ਲਿਆ ਸੀ।

“ਡਿਪਟੀ, ਘਰ ਜੁਆਈ ਵਾਲੀ ਕੋਈ ਕੰਡੀਸ਼ਨ ਨਹੀਂ। ਕੁੜੀਆਂ ਵਿਆਹ ਕੇ ਘਰ ਤੌਰੀਏ। ਆਪਣੇ-ਆਪਣੇ ਘਰ ਰਹਿਣ। ਅਗਾਂਹ ਦੇਖੀ ਜਾਓ। ਬਾਕੀ ਤੈਨੂੰ ਅਡੋਪਟ ਕਰ ਲੈਣਾ। ਮੈਂ ਤਾਂ ਭਾਗਾਂ ਵਾਲੀ ਆਂ। ਜਿਹਨੂੰ ਪਲਿਆ ਪਲਾਇਆ ਨੌਕਰੀ ਲੱਗਿਆ ਪੁੱਤ ਮਿਲ ਗਿਆ।”

ਮੈਂ ਮਾਸੀ ਦਾ ਫੈਸਲਾ ਸੁਣ ਕੇ ਖੁਸ਼ ਵੀ ਹੋਇਆ ਸੀ ਤੇ ਹੈਰਾਨ ਵੀ। ਘਰ ਜਾਣਾ ਤਾਂ ਮਾਸੀ ਨੇ ਕਹਿਣਾ।

“ਕੋਰਟ ਜਾ ਕੇ ਕਾਗਜ਼ ਤਿਆਰ ਕਰਾ ਲਿਆ।”

ਮੈਂ ਕਈ ਦਿਨ ਹੁੰਹਾਂ ਕਰਦਾ ਰਿਹਾ। ਹਾਰ ਕੇ ਮੈਂ ਨਾਂਹ ਕਰ 'ਤੀ ਸੀ।

“ਤੁਸੀਂ ਮੈਨੂੰ ਆਪਣਾ ਪੁੱਤ ਸਮਝਦੇ ਓ?...ਫੇਰ ਫਾਰਮੈਲਟੀਆਂ ਵਿਚ ਪੈਣ ਦੀ ਕੀ ਲੋੜ ਆ। ਪੁੱਤ ਨੇ ਤਾਂ ਪੁੱਤ ਰਹਿਣਾ। ਕਾਗਜ਼ੀ ਰਿਸ਼ਤੇ ਦਿਲੀ ਰਿਸ਼ਤਿਆਂ ਨਾਲੋਂ ਵੱਡੇ ਨਹੀਂ ਹੁੰਦੇ।”

“ਮੁਹੱਲੇ ਵਾਲੇ ਪੰਜਾਹ ਗੱਲਾ ਕਰਦੇ ਐ।”

“ਫੇ’ ਮਾਸੀ ਜੀ। ਮੈਂ ਹੋਰ ਕਿਧਰੇ ਰਹਿ ਲੈਨਾ।”

“ਮੁਹੱਲੇ ਵਾਲਿਆਂ ਨੂੰ ਜਾਣਦੀ ਸਾਡੀ ਜੁੱਤੀ।” ਰਮਿੰਦਰ ਭੜਕ ਪਈ ਸੀ। ਅਡੋਪਟ ਕਰਨ ਦਾ ਰੌਲਾ ਮੁੱਕਿਆ। ਜ਼ਮੀਨ ਮੇਰੇ ਨਾਂ ਕਰਾਉਣ ਦਾ ਦੌਰਾ ਪੈ ਗਿਆ।

“ਪੁੱਤ, ਪਤਾ ਨਹੀਂ ਕਦੋਂ ਮਰ ਮੁੱਕ ਜਾਵਾਂ। ਚੰਦਰੀ ਬਿਮਾਰੀ ਕਦ ਸਾਹ ਸੂਤ ਲਏ। ਮੇਰੇ ਹਿੱਸੇ ਵਾਲੀ ਜ਼ਮੀਨ ਆਪਣੇ ਨਾਂ ਲੁਆ ਲੈ।” ਮਾਸੀ ਨੇ ਫੇਰ ਕੁੜਿੱਕੀ ਵਿਚ ਫਸਾ ਲਿਆ ਸੀ।

ਮੈਂ ਸਿਰ ਫੇਰ 'ਤਾ ਸੀ। ਇਕ ਗੱਲੋਂ ਹੈਰਾਨ ਹੋਇਆ। ਜ਼ਮੀਨ ਦੀ ਖਾਤਿਰ ਤਾਂ ਉਨ੍ਹਾਂ ਸਾਰੀ ਰਿਸ਼ਤੇਦਾਰੀ ਛੱਡੀ। ਨਹੀਂ ਰਿਸ਼ਤੇਦਾਰ ਰਮਿੰਦਰ ਦਾ ਰਿਸ਼ਤਾ ਨਾ ਕਰਾ ਦਿੰਦੇ। ਉਦਾਂ ਉਹ ਸ਼ੱਕੀ ਵੀ ਸੀਗੀਆਂ। ਨਾ ਕਿਸੇ ਰਿਸ਼ਤੇਦਾਰ ਦੇ ਜਾਂਦੀਆਂ। ਨਾ

ਆਏ ਰਿਸ਼ਤੇਦਾਰ ਨੂੰ ਅਟੈਂਡ ਕਰਦੀਆਂ। ਮਾਸੀ ਦਾ ਕੋਈ ਕੁਲੀਗ ਵੀ ਘਰ ਨਾ ਆਂਦਾ। ਮੇਰੇ ਜ਼ਿਹਨ ਵਿਚ ਜ਼ਮੀਨ ਬਾਰੇ ਸਵਾਲ ਉੱਠ ਖੜਾ ਹੋਇਆ। ਮੇਰੇ ਨਾਂ ਕਿਉਂ? ਮੈਂ ਆਪਣੀ ਸ਼ੱਕ ਨੂੰ ਰੱਦ ਕਰ 'ਤਾ ਸੀ। ਉਹ ਮੈਤੋਂ ਬਿਨਾਂ ਸਾਹ ਵੀ ਨੂੰ ਸੀ ਲੈਂਦੀਆਂ। ਦੋ ਦਿਨ ਘਰੋਂ ਬਾਹਰ ਨੂੰ ਸੀ ਰਹਿ ਸਕਦਾ। ਚਲੇ ਜਾਣਾ ਤਾਂ ਮਗਰੇ ਫੌਨ ਆ ਜਾਣਾ।

“ਪੁੱਤ ਘਰ ਆ ਜਾਹ। ਸਾਰੀ ਰਾਤ ਨੀਂਦ ਨੂੰ ਆਈ। ਜਿੱਦਣ ਘਰ ਹੁੰਨਾ, ਰੱਜ ਕੇ ਸੌਈਂਦਾ।”

ਮੈਂ ਰਾਤ ਲੇਟ ਹੋ ਜਾਣਾ। ਭੁੱਖੀਆਂ ਭਾਣੀਆਂ ਪਈਆਂ ਹੋਣੀਆਂ।

“ਤੁਸੀਂ ਰੋਟੀ ਤਾਂ ਖਾ ਲਿਆ ਕਰੋ।”

“ਢਕਿਆ ਰਹਿ। ਭਾਵੇਂ ਰਾਤ ਨੂੰ ਇਕ ਵਜੇ ਆ। ਦੋ ਵਜੇ ਆ। ਰੋਟੀ ਇਕੱਠੇ ਖਾਵਾਂਗੇ। ਇਹ ਇਸ ਘਰ ਦਾ ਦਸਤੂਰ ਆ।” ਉਨ੍ਹਾਂ ਵਿਚੋਂ ਕੋਈ ਨਾ ਕੋਈ ਘਰ ਦੇ ਸੰਸਕਾਰ ਦੱਸਣ ਲੱਗ ਪੈਂਦੀ। ਜ਼ਬਰਦਸਤੀ ਖਲਾਂਦੀਆਂ ਪਿਲਾਂਦੀਆਂ। ਡਾਰਲਿੰਗ, ਐਨਾ ਧੱਕਾ ਤਾਂ ਸ਼ਾਇਦ ਤੂੰ ਵੀ ਮੇਨਾ ਨਾ ਕਰੇ। ਗੋਪੀ ਨੇ ਮੇਰੇ ਕੱਪੜੇ ਧੋਣੇ ਤੇ ਪ੍ਰੈਸ ਕਰਨੇ ਹੁੰਦੇ।

ਗੋਪੀ ਮੇਰਾ ਹਰ ਕਹਿਣਾ ਮੰਨਦੀ। ਉਨ੍ਹਾਂ ਅੱਗੇ ਕਈ ਵਾਰ ਅੜ ਜਾਂਦੀ। ਗੱਲ ਕੁਟ ਕਟਾਈ ਤੱਕ ਪੁੱਜ ਜਾਂਦੀ। ਰਿਮੰਦਰ ਕੋਲੋਂ ਕੁੜੀ ਨੂੰ ਛਡਾਉਂਦਾ ਤਾਂ ਉਹ ਲੋਹੀ ਲਾਖੀ ਹੋ ਜਾਂਦੀ।

“ਤੂੰ ਹੀ ਇਹਨੂੰ ਵਿਗਾੜਦਾ।”

ਮਾਸੀ ਵੀ ਗੋਪੀ ਨੂੰ ਕੁਟ ਲੈਂਦੀ। ਮੈਂ ਜਾਂ ਦਾਦੀ ਉਹਦੇ ਫੇਵਰ 'ਚ ਖੜਦੇ। ਉਹ ਮੇਰਾ ਤੇਹ ਵੀ ਬੜਾ ਕਰਦੀ ਸੀ। ਹਰ ਕੰਮ ਮੈਤੋਂ ਪੁੱਛ ਕੇ ਕਰਦੀ। ਇਸ ਕੰਮ ਲਈ ਵੀ ਉਹਨੂੰ ਮਾਸੀ ਨੇ ਤਿਆਰ ਕੀਤਾ ਸੀ। ਉਹਨੇ ਆਪਣੀਆਂ ਸਰੋਲੀਆਂ ਨੂੰ ਫੌਨ ਕਰਨਾ। ਮਾਸੀ ਦਬਕ ਦਿੰਦੀ।

“ਪੁੱਤ, ਆਪਣੇ ਭਾਅ ਜੀ ਨੂੰ ਪੁੱਛ ਕੇ ਫੌਨ ਕਰਿਆ ਕਰ।”

“ਭਾਅ ਜੀ, ਇਕ ਫੌਨ ਕਰ ਲਾਂ।”

ਮੈਂ ਹਾਂ ਕਰਦਾ ਤਾਂ ਉਹ ਜ਼ੋਰ ਨਾਲ ਧਮੁੱਕ ਮਾਰਦੀ। ਗੋਪੀ ਨੂੰ ਘੁਮਾਉਣ ਵੀ ਮੈਂ ਲਿਜਾਂਦਾ। ਜੇਬ ਪੁਰਚ ਦੇਣ ਦੀ ਵੀ ਮੇਰੀ ਡਿਊਟੀ ਸੀ। ਇਕ ਗੱਲ ਹੋਰ ਯਾਦ ਆ ਗਈ। ਜੇ ਕਿਸੇ ਦਾ ਫੌਨ ਆਉਣਾ। ਪਹਿਲਾਂ ਮੈਂ ਸੁਣਨਾ ਹੁੰਦਾ ਸੀ। ਏਹੋ ਜਿਹੇ ਮਾਹੌਲ ਵਿਚ ਜ਼ਮੀਨ ਨਾਂ ਕਰਾਉਣ ਵਾਲੀ ਗੱਲ ਉਪਰੀ ਨਾ ਲੱਗੀ। ਕਈ ਵਾਰ ਐਂ ਲੱਗਦੇ ਬਈ ਆਪਣੀ ਸੁਰੱਖਿਆ ਲਈ ਸਾਰਾ ਕੁਸ਼ ਕਰ ਰਹੀਆਂ ਐ।

“ਬਲੱਡ ਇਜ਼ ਬਿਕਰ ਦੈਨ ਵਾਟਰ।” ਬਲਰਾਜ ਅਕਸਰ ਇਹ ਫਿਲਾਸਫੀ ਝਾੜਦਾ।

ਮੈਂ ਉਸ ਨਾਲ ਸਹਿਮਤ ਨਾ ਹੁੰਦਾ। ਮੈਨੂੰ ਆਪਣੇ ਤੇ ਪਰਾਏ ਖੂਨ ਵਾਲੀਆਂ ਗੱਲਾਂ ਬਕਵਾਸ ਲੱਗਦੀਆਂ ਸਨ। ਭਾਬੀ ਗੁਰਜੀਤ ਦੀਆਂ ਗੱਲਾਂ ਹੁਣ ਯਾਦ

ਆਊਂਦੀਆਂ ।

“ਅੰਲੇ ਦੇ ਖਾਧੇ ਦਾ, ਸਿਆਣੇ ਦੇ ਕਰੇ ਦਾ ਮਗਰੋਂ ਸੁਆਦ ਆਉਂਦੈ । ਜਦੋਂ ਦੇਖੋ ਮਾਸੀ ਹੁਰਾਂ ਦਾ ਫ਼ਿਕਰ । ਉਨ੍ਹਾਂ ਦਾ ਆਹ ਕਰਨਾ, ਅੌਹ ਕਰਨਾ । ਕੋਈ ਆਪਣਾ ਵੀ ਖਿਆਲ ਰੱਖ ਲੈ ਭਰਾਵਾ । ਕੋਈ ਕਿਸੇ ਦਾ ਨੀ ਬਣਦਾ । ਇਹ ਤਾਂ ਲੋੜਾਂ ਬੰਦੇ ਨੂੰ ਆਪਣਾ ਪਰਾਇਆ ਬਣਾਂਦੀਆਂ ।”

ਸਾਰਾ, ਭਾਬੀ ਮੈਨੂੰ ਬੁਰੀ ਲੱਗੀ ਸੀ ।

“ਮੇਰੀਆਂ ਗੱਲਾਂ ਚੁਭਦੀਆਂ ਐ ਤਾਂ ਭਰਾਵਾਂ ਮੁੜ ਕੇ ਨਹੀਂ ਕਹਿੰਦੀ । ਹੁਣ ਨੌਤੀ ਸੌ ਰਿਸ਼ਤਾ ਆਂਦਾ । ਨੌਕਰੀ ਲੱਗੀਆਂ ਕੁੜੀਆਂ ਮਿਲਦੀਆਂ । ਮੈਂ ਕਰਾਂਦੀ ਆਂ । ਤੇਰਾ ਭਰਾ ਕਰਾਂਦਾ । ਜਰਾ ਹਾਂ ਕਰ ।”

“ਭਾਬੀ, ਮੈਨੂੰ ਆਪਣੇ ਵਿਆਹ ਦੀ ਤੁਹਾਡੇ ਨਾਲੋਂ ਵੱਧ ਚਿੰਤਾ । ਉਨਮੇ 'ਨਾ ਅਜਿਹਾ ਰਿਸ਼ਤਾ ਬਣਾ ਲਿਆ । ਕੀ ਦੱਸਾਂ... । ਰਿਸ਼ਤੇ ਤਾਂ ਨਿਭਾਇਆਂ ਸਿਰੇ ਚੜ੍ਹਦੇ ਆ ।”

“ਨਾ ਉਨ੍ਹਾਂ ਰਿਸ਼ਤਿਆਂ ਦਾ ਪੇਟੈਂਟ ਕਰਾ ਲਿਆ ।” ਬਲਰਾਜ ਮਾਸਟਰ ਵਾਂਗ ਮੈਨੂੰ ਪੈ ਨਿਕਲਿਆ ਸੀ ।

“ਅਸੀਂ ਤਾਂ ਭਾਈ ਤੇਰਾ ਸੋਚਦੇ ਆਂ । ਚਲਦਿਆਂ ਫਿਰਦਿਆਂ ਦੇ ਸਾਰੇ ਆ । ਉਦਾਂ ਨੀਂ ਕੋਈ ਪੁੱਛਦਾ ।”

ਸਾਰਾ, ਭਾਬੀ ਸੱਚੀ ਸੀ । ਮੇਰੀ ਹਾਲਤ... । ਤੇਰੇ ਵਰਗੀ ਅੰਰਤ ਦੀ ਕਲਪਨਾ ਕਰ ਲੈਂਦਾ । ਉਸ ਮਹਿਬੂਬ ਨਾਲ ਵਿਆਹ... । ਘਰ ਦੇ ਹਾਲਾਤ ਆਪਣਾ ਵਿਆਹ ਭੁਲਾ ਦਿੰਦੇ । ਮੇਰੀ ਬੈਂਕ ਵਾਲੇ ਵਿਆਹ ਦੀ ਗੱਲ ਛੇੜ ਲੈਂਦੇ ਪਰ ਮੈਨੂੰ ਹਿੰਦੁਸਤਾਨੀਆਂ ਦੀ ਇਕ ਗੱਲ ਸਮਝ ਨੂੰ ਲੱਗੀ । ਇਥੇ ਹਰ ਬੰਦਾ ਵਿਆਹ 'ਤੇ ਪਤਾ ਨੀਂ ਕਿਉਂ ਜ਼ੋਰ ਦਿੰਦਾ । ਉਦੋਂ ਤਾਂ ਵਿਆਹ ਬਦਲੇ ਮੇਰੇ ਨਾਲ ਕਈ ਰੁੱਸੇ ਫਿਰਦੇ ਸੀ । ਰਿਟਾਇਰ ਹੋ ਚੁੱਕਾ ਬਾਣੇਦਾਰ ਮਾਮਾ ਆਪਣੇ ਕਿਸੇ ਅਫਸਰ ਦੀ ਕੁੜੀ ਦਾ ਰਿਸ਼ਤਾ ਲੈ ਆਇਆ । ਉਹਨੂੰ ਤਾਂ ਮੈਂ ਮੂੰਹ ਨੂੰ ਸੀ ਲਾਇਆ । ਭੂਆ ਨੇ ਤੁਹਾਨੂੰ ਤੇ ਮੈਨੂੰ ਮਿਲਾਇਆ ਸੀ । ਆਪਣੀ ਸਾਰੀਆਂ ਗੱਲਾਂ 'ਤੇ ਸਹਿਮਤੀ ਹੋ ਗਈ ਸੀ । ਮੈਂ ਘਰ ਜਾ ਕੇ ਗੱਲ ਕੀਤੀ ਸੀ ।

“ਨੂੰ ਅਸੀਂ ਨੂੰ ਬਾਹਰ ਭੇਜਣਾ । ਕੰਮ ਨੂੰ ਕਦੇ ਹੱਥ ਨੂੰ ਲਾਇਆ । ਉੱਥੇ ਜਾ ਕੇ ਜੁਰੂਰ ਦਿਹਾੜੀਆਂ ਕਰ ਲਉਗਾ । ਨਾਲੇ ਇਥੇ ਸਾਡਾ ਕੌਣ ਆ ? ਸਾਨੂੰ ਰੋਲਣਾ ?” ਮਾਸੀ ਰੋਣ ਲੱਗ ਪਈ ਸੀ ।

“ਮੰਮੀ, ਤੂੰ ਕੱਲ੍ਹ ਪਿੰਡ ਜਾ ਕੇ ਆ । ਜਿਹੜਾ ਉਹ ਨੱਥਾ ਸੁੰਹ ਆਪਣੀ ਜਮੀਨ ਵਾਹੁੰਦਾ । ਉਹਦੀ ਘਰ ਵਾਲੀ ਆਪਣੀ ਭਤੀਜੀ ਲਈ ਇਨ੍ਹਾਂ ਦਾ ਰਿਸ਼ਤਾ ਮੰਗਦੀ ਸੀ । ਕੁੜੀ ਲੈਕਚਰਾਰ ਲੱਗੀਉ ਆ ।” ਰਮਿੰਦਰ ਰਿਸ਼ਤਾ ਕਰਨ 'ਤੇ ਜ਼ੋਰ ਦੇਣ ਲੱਗ ਪਈ ।

ਉਸ ਦਿਨ ਮਾਸੀ ਦੀ ਹਾਲਤ ਜ਼ਿਆਦਾ ਵਿਗੜ ਗਈ ਸੀ । ਤਿੰਨ-ਚਾਰ

ਦਿਨ ਹਾਈ ਹੋਇਆ ਬਲੱਡ ਪ੍ਰੈਸ਼ਰ ਥੱਲੇ ਆਇਆ ਨਾ। ਘਰ ਵਿਚ ਸਾਰਿਆਂ ਦੇ ਮੂੰਹ ਸੁੱਜੇ ਹੋਏ ਸਨ। ਵਿਚਾਰੀ ਭੂਆ...। ਉਨ੍ਹਾਂ ਨੂੰ ਬੜਾ ਧੱਕਾ ਲੱਗਿਆ ਸੀ।

“ਮੇਰੇ ਭਰਾ ਦੀ ਇਕੋ ਇਕ ਨਿਸ਼ਾਨੀ ਆ। ਉਹ ਵੀ...।” ਭੂਆ ਦੇ ਨਹੋਰੇ ਮੈਂ ਸੁਣ ਨਹੀਂ ਸੀ ਸਕਿਆ। ਉਹਦੀ ਵਿਚਾਰੀ ਦੀ ਅੱਖਾਂ ਦੀ ਲੋਅ ਵੀ ਜਾਂਦੀ ਲੱਗੀ ਸੀ। ਉਹਨੂੰ ਭਰਾ ਦਾ ਹੇਰਵਾ ਮਾਰ ਗਿਆ ਸੀ। ਮੈਨੂੰ ਮਿਲਦੀ। ਰੋਂਦੀ ਰਹਿੰਦੀ। ਸਾਰੀ-ਸਾਰੀ ਰਾਤ ਭਾਪੇ ਦੀਆਂ ਗੱਲਾਂ ਕਰੀ ਜਾਣੀਆਂ। ਹੁਣ ਵਿਚਾਰੀ ਇਸ ਦੁਨੀਆਂ 'ਤੇ ਨਹੀਂ ਰਹੀ।

“ਬੀਤਿਆ ਜੇ ਢੁੱਖ ਦੇਵੇ। ਭੁੱਲ ਜਾਣਾ ਚਾਹੀਦਾ। ਭਵਿੱਖ ਪਿਆਰਾ ਹੋਣਾ ਚਾਹੀਦਾ। ਬਾਂਹਾਂ ਅੱਡੀ ਖੜ੍ਹੇ ਭਵਿੱਖ ਨਾਲ ਗਲਵਕੜੀ ਪਾਉਣੀ ਚਾਹੀਦੀ ਆ।” ਮੈਨੂੰ ਮਾਸਟਰ ਦੀ ਕਹੀ ਆਹ ਗੱਲ ਅੱਜ ਤੱਕ ਯਾਦ ਆ।

ਸਾਰਾ, ਮੈਂ ਮੌਕਾ ਖੁੱਝਾ ਲਿਆ। ਤੈਨੂੰ ਭੁੱਲ ਨਹੀਂ ਸਕਿਆ। ਮੇਰੀ ਪਿਆਰੀ ਭੂਆ ਦੀ ਇੱਛਾ। ਮੈਂ ਅੱਜ ਵੀ ਤੇਰਾ ਰਾਹ ਤੱਕ ਰਿਹਾ। ਤੂੰ...।

ਤੇਰਾ ਭੁੱਲਣਹਾਰ,
ਛਿਪਟੀ।

ਮੇਰੀ ਹੀਰ ਸਲੇਟੀ,

ਤੇਰਾ ਡਾਂਟ ਭਰਿਆ ਖਤ ਮਿਲ ਗਿਆ। ਮੈਂ ਆਪ ਨਹੀਂ ਉਧਰ ਜਾਂਦਾ। ਪਰ ਕਈ ਵਾਰ...। ਸਵੇਰੇ ਨਵੀਂ ਨੇ ਸੱਦਿਆ ਸੀ। ਡਿਊਟੀ ਵੀ ਜਾਣਾ ਸੀ।

“ਘੋੰ ਬਰੇਕਫਾਸਟ ਕਰਕੇ ਬੈਂਕ ਚਲੇ ਜਾਇਓ। ਆਪਣੀ ਭਤੀਜੀ ਦੀ ਗੱਲ ਸੁਣ ਜਾਓ।” ਭਾਬੀ ਗੁਰਜੀਤ ਦਾ ਹੁਕਮ ਸੀ।

ਮੈਂ ਮਾਸੀ ਵੱਲ ਦੀ ਸੜਕ ਰਾਹੀਂ ਮਜਾਰੀ ਨੂੰ ਗਿਆ। ਰਾਹ ਵਿਚ ਚਰਨਜੀਤ ਤੇ ਰਮਿੰਦਰ ਸਕੂਟਰ 'ਤੇ ਜਾਂਦੇ ਮਿਲੇ। ਉਨ੍ਹਾਂ ਨੇ ਮੈਨੂੰ ਦੇਖ ਕੇ ਮੂੰਹ ਮੋੜ ਲਿਆ। ਉਸ ਕੁੜੀ ਦੇ ਗਿਸ਼ਤੇ ਦੀ ਖਾਤਿਰ ਪਤਾ ਨਹੀਂ ਮੈਂ ਕੀ-ਕੀ ਪਾਪੜ ਵੇਲੇ। ਮੇਰੇ ਇਕ ਕੁਲੀਗ ਨੇ ਚਰਨਜੀਤ ਦੀ ਦਸ ਪਾਈ ਸੀ।

“ਡੇਢ ਦੋ ਖੇਤ ਆ। ਦੋ ਭਰਾ। ਮੁੰਡਾ ਬਹੁਤਾ ਪੜ੍ਹਿਆ ਵੀ ਨਹੀਂ। ਉਦਾਂ ਸੋਹਣਾ ਬੜਾ। ਵੱਡੀ ਗੱਲ ਮੁੰਡਾ ਭੋਲਾ ਬੜਾ।”

“ਦੇਖੋ ਜੀ, ਮੇਰੇ ਤਿੰਨ ਨਿਆਣੇ ਆ। ਦੋ ਕੁੜੀਆਂ ਤੇ ਇਕ ਆਹ ਮੁੰਡਾ। ਮੈਂ ਕੁੜੀ ਪੜ੍ਹਾ ਲਿਖਾ 'ਤੀ। ਨੌਕਰੀ ਲੁਆ ਦਉ। ਜੋ ਵੀ ਕਰਨੇ, ਇਸ ਮੁੰਡੇ ਨੇ ਕਰਨੈ।” ਮਾਸੀ ਨੇ ਮੁੰਡੇ ਨੂੰ ਹਾਂ ਕਰਦਿਆਂ ਉਹਦੇ ਮਾਪਿਆਂ ਨੂੰ ਸਾਫ਼ ਕਰ 'ਤਾ ਸੀ।

ਮੈਂ ਤੇ ਮਾਸੀ ਨੇ ਪੈਸੇ ਧੇਲੇ ਦਾ ਪ੍ਰਬੰਧ ਕਰਕੇ ਦਿਨਾਂ ਵਿਚ ਵਿਆਹ ਕਰ 'ਤਾ।

“ਗੋਪੀ, ਤੂੰ ਦਾਜ ਵਿਚ ਕੀ ਲੈਣਾ।” ਵਿਆਹ ਤੋਂ ਦੂਜੇ ਦਿਨ ਚਲਦੇ ਸ਼ੁਗਲ ਮੇਲੇ ਵਿਚ ਮੈਂ ਗੋਪੀ ਨੂੰ ਪੁੱਛਿਆ ਸੀ।

“ਟਾਈਗਰ ਜਾਂ ਰੋਮੀ।”

ਗੋਪੀ ਦੀ ਡਿਮਾਂਡ ਸੁਣ ਕੇ ਸਾਰੇ ਹੱਸ ਪਏ ਸਨ। ਉਹ ਰੋ ਪਈ ਸੀ।

“ਤਾਂ ਕੀ ਹੋਇਆ, ਪੁੱਤ। ਕੁੜੀਆਂ ਦਾਜ਼ ਵਿਚ ਬਥੇਰਾ ਕੁਸ਼ ਲੈ ਜਾਂਦੀਆਂ। ਸਾਡੇ ਪਿੰਡੋਂ ਬਾਜ਼ੀਗਰਾਂ ਦੀ ਕੁੜੀ ਬੱਕਰੀ ਤੇ ਕੁੱਤਾ ਦਾਜ਼ ਵਿਚ ਲੈ ਕੇ ਗਈ ਸੀ।” ਦਾਦੀ ਗੋਪੀ ਨੂੰ ਬੁੱਕਲ ਵਿਚ ਲੈ ਕੇ ਪਤਿਆਉਣ ਲੱਗ ਪਈ ਸੀ।

ਗੋਮੀ ਘਰ ਦਾ ਬਾਦਸ਼ਾਹ ਸੀ। ਉਹਨੂੰ ਦੁੱਧ ਵੀ ਮਿਲਦਾ ਸੀ ਤੇ ਹੋਰ ਵਸਤਾਂ ਵੀ। ਟਾਈਗਰ ਵਿਚਾਰੇ ਦੇ ਹਿੱਸੇ ਬਚੀ ਖੁਚੀ ਰੋਟੀ ਆਉਂਦੀ। ਰਮਿੰਦਰ ਤਾਂ ਉਹਦੇ ਡੰਡਾ ਵਰਾ ਦਿੰਦੀ। ਉਹ ਡੰਡੇ ਖਾ ਕੇ ਵੀ ਘਰ ਛੱਡ ਨ੍ਹੀਂ ਸੀ ਰਿਹਾ।

ਮੈਂ ਸੜਕ ਤੋਂ ਸਕੂਟਰ ਦਾ ਹਾਰਨ ਦੇਣਾ। ਟਾਈਗਰ ਨੇ ਭੱਜ ਕੇ ਨਾਲ ਆ ਰਲਣਾ। ਨਾਲ-ਨਾਲ ਭੱਜ ਪੈਣਾ। ਗੋਟ ਖੁੱਲ੍ਹਣਾ ਤਾਂ ਉਹਨੇ ਚੌਪਰੀ ਨੇ ਮੋਹਰੇ ਹੋ ਜਾਣਾ। ਉਹਨੂੰ ਮਾਸੀ ਜਾਂ ਰਮਿੰਦਰ ਵੱਲੋਂ ਦਬਕਾ ਵੱਜਣਾ। ਝੱਟ ਗੋਟ ਤੋਂ ਬਾਹਰ ਹੋ ਜਾਣਾ। ਕਈ ਵਾਰ ਮੈਂ ਘਰ ਜਾਣ ਦੀ ਬਜਾਏ ਸਿੱਧਾ ਮਜਾਰੀ ਨੂੰ ਸਕੂਟਰ ਦੱਬ ਦੇਣਾ। ਘਰ ਮੋਹਰੇ ਹਾਰਨ ਦੇ ਦੇਣਾ ਤਾਂ ਕਿ ਮਾਸੀ ਹੁਰਾਂ ਨੂੰ ਮੇਰੇ ਮਜਾਰੀ ਜਾਣ ਬਾਰੇ ਪਤਾ ਲੱਗ ਜਾਏ। ਉਨ੍ਹਾਂ ਨੂੰ ਪਤਾ ਲੱਗੇ, ਚਾਹੇ ਨਾ। ਟਾਈਗਰ ਨੇ ਸਕੂਟਰ ਦੇ ਬਰਾਬਰ ਦੌੜ ਪੈਣਾ। ਬਲਰਾਜ ਦੇ ਘਰ ਦੇ ਬਾਹਰ ਬੈਠੇ ਰਹਿਣਾ। ਮੇਰੇ ਨਾਲ ਵਾਪਸ ਆਉਣਾ। ਇਸੇ ਕਰਕੇ ਸਵੇਰੇ ਮੈਂ ਘਰ ਮੋਹਰੇ ਹਾਰਨ ਨਾ ਦਿੱਤਾ ਪਰ ਉਨ੍ਹਾਂ ਚਿੱਬੜ੍ਹਾਂ ਜਿਹਿਆਂ ਨੇ ਮੇਰਾ ਮੂਡ ਖਰਾਬ ਕਰ ਤਾ। ਫੇਰ ਉਸ ਜੁਆਕੜੀ ਨਵੀਂ ਦੀ ਕੀ ਗੱਲ ਸੁਣਦਾ? ਬੈਕ ਵੀ ਨਾ ਗਿਆ। ਘਰ ਆ ਕੇ ਤੈਨੂੰ ਖਤ ਲਿਖਣ ਲੱਗ ਪਿਆ।

...ਵਿਆਹ ਤੋਂ ਬਾਅਦ ਮੈਂ ਉਹਦੀ ਨੌਕਰੀ ਮਗਰ ਹੱਥ ਧੋ ਕੇ ਪੈ ਗਿਆ ਸੀ। ਚਰਨਜੀਤ ਦੇ ਪਿੰਡ ਉਹ ਰਹਿ ਨ੍ਹੀਂ ਸੀ ਸਕਦੀ। ਉਹਨੂੰ ਚਰਨਜੀਤ ਦੇ ਘਰੋਂ ਮੁਸ਼ਕ ਆਉਂਦਾ ਸੀ। ਉਹਦੇ ਘਰ ਦੇ ਪਸੰਦ ਨ੍ਹੀਂ ਸਨ। ਉਹ ਰੋਟੀਆਂ ਜ਼ਿਆਦਾ ਖਾਂਦੇ ਸੀ। ਉਹ ਹਰ ਵੇਲੇ ਨੱਕ ਬੁੱਲ੍ਹ ਕੱਢੀ ਰੱਖਦੀ। ਦੋ ਦਿਨ ਸਹੁਰੇ ਰਹਿੰਦੀ। ਹਫਤਾ ਦਸ ਦਿਨ ਮਾਪੀਂ ਰਹਿੰਦੀ।

“ਬੈਣ ਘਰ ਭਾਈ ਕੁੱਤਾ, ਸਹੁਰੇ ਘਰ ਜੁਆਈ ਕੁੱਤਾ।” ਦਾਦੀ ਦੇ ਮੂੰਹੋਂ ਸ਼ੁਗਲ ਵਿਚੋਂ ਨਿਕਲੀ ਕਹਾਵਤ ਨੇ ਚਰਨਜੀਤ ਦੇ ਮਨ ਵਿਚ ਕੁੜੱਤਣ ਭਰ ਦਿੱਤੀ ਸੀ।

ਚਰਨਜੀਤ ਵਿਚਾਰਾ ਕੁੜਿੱਕੀ ਵਿਚ ਫਸ ਗਿਆ ਸੀ। ਬੇ-ਜ਼ਮੀਨੇ ਜੱਟ ਦੀ ਵੀ ਕੋਈ ਜ਼ਿੰਦਗੀ ਆ। ਦੋਨੋਂ ਤੀਵੰਂ ਆਦਮੀ ਦੀ ਲੜਾਈ ਹੋਣ ਲੱਗ ਪਈ। ਮਾਸੀ ਮੁੜ ਅੱਖਾਂ ਅੱਡ ਕੇ ਪੈ ਗਈ। ਰਮਿੰਦਰ ਦੀ ਨੌਕਰੀ ਵਾਲੀ ਫਾਈਲ ਰਾਹ ਵਿਚ ਲਟਕੀ ਹੋਈ ਸੀ। ਮੈਂ ਮੰਤਰੀ ਸਾਹਿਬ ਤੱਕ ਪਹੁੰਚ ਕੀਤੀ। ਉਹਦੀ ਮੰਤਰੀ ਨਾਲ ਸਿੱਧੀ ਗੱਲ ਕਰਾਈ। ਮਹਿਕਮੇ ਨੂੰ ਵੱਖਰਾ ਖੁਸ਼ ਕੀਤਾ। ਤਿੰਨ ਕੁ ਮਹੀਨੇ ਦੀ ਨੱਠ ਭੱਜ ਤੋਂ ਬਾਅਦ ਮਹਿਕਮੇ ਨੇ ਕਲਰਕ ਭਰਤੀ ਕਰ ਲਈ।

“ਡਿਪਟੀ, ਇੱਦਾਂ ਕਰੀਂ। ਚਰਨਜੀਤ ਦੇ ਪਿੰਡਾਂ ਵੱਲ ਦਾ ਸਟੇਸ਼ਨ ਨਾ ਦੁਆਈਂ। ਆਪਾਂ ਇਥੇ ਵੀ ਨਹੀਂ ਰੱਖਦੇ। ਬੰਗਾ ਪੋਸਟ ਖਾਲੀ ਆ। ਉਥੇ ਕਰਾ ਦੇ। ਨਾਲੇ ਕੋਲ ਦੇ ਕੋਲ। ਕਹਿਣ ਨੂੰ ਸਾਡੇ ਕੋਲ ਨ੍ਹੀਂ।” ਮਾਸੀ ਨੇ ਵੱਖਰੇ ਕਰਕੇ ਸਮਝਾਇਆ ਸੀ।

ਮੈਂ ਉਨ੍ਹਾਂ ਦੇ ਕਰੇ ਤੇ ਫੁੱਲ ਚੜ੍ਹਾ ਦਿੱਤੇ ਸਨ। ਉਹ ਚਰਨਜੀਤ ਨੂੰ ਲੈ ਕੇ ਬੰਗਾ

ਰਹਿਣ ਲੱਗ ਪਈ। ਮਾਸੀ ਨੂੰ ਠੀਕ ਕਰਨ ਦੀ ਮੇਰੀ ਡਿਊਟੀ ਪੂਰੀ ਹੋ ਗਈ ਸੀ।

“ਤੇਰੀ ਡਿਊਟੀ ਅਜੇ ਨ੍ਹੀਂ ਮੁੱਕੀ। ਗੋਪੀ ਦਾ ਵੀ ਫਾਹਾ ਵੱਡ। ਇਹਨੇ ਪੜ੍ਹਨਾ ਨ੍ਹੀਂ। ਫੇਲ੍ਹ ਹੋ ਜਾਂਦੀ ਆ। ਚਰਨਜੀਤ ਨੂੰ ਇੱਥੇ ਰਹਿਣ ਲਈ ਹੌਲੀ-ਹੌਲੀ ਮਨਾਵਾਂਗੇ। ਤੇਰਾ ਵਿਆਹ ਕਰਕੇ ਤੈਨੂੰ ਉਪਰ ਪੋਰਸ਼ਨ ਬਣਾ ਦੇਣਾ।” ਮਾਸੀ ਖੁਸ਼ੀ ਵਿਚ ਖੀਵੀ ਹੋਈ ਪਈ ਸੀ।

“ਗੋਪੀ ਦਾ ਰਿਸ਼ਤਾ ਇੰਡੀਆ ਨ੍ਹੀਂ ਕਰਨਾ। ਬਾਹਰ ਭੇਜਣੀ ਆ। ਕੈਨੇਡਾ, ਅਮਰੀਕਾ ਜਾਂ ਇੰਗਲੈਂਡ।” ਰਮਿੰਦਰ ਦਾ ਇਹ ਨਵਾਂ ਹੁਕਮ ਸੀ।

ਮੈਂ ਗੋਪੀ ਦੇ ਰਿਸ਼ਤੇ ਲਈ ਨੱਠ ਭੱਜ ਕਰਨ ਲੱਗਾ। ਮੈਟਰੀਮੋਨੀਅਲ ਰਾਹੀਂ ਵਿਦੇਸ਼ੀ ਮੁੰਡਿਆਂ ਨਾਲ ਸੰਪਰਕ ਕਰਦਾ।

ਗੋਪੀ ਦਾ ਕੰਮ ਜਲਦੀ ਨਿਬੇੜਣਾ ਚਾਹੁੰਦਾ ਸੀ।

“ਉਮਰ ਲੰਘਦੀ ਜਾਂਦੀ ਆ ਫੇਰ ਕਿਸੇ ਨੇ ਕੁੜੀ ਨੀ ਦੇਣੀ।” ਗੁਰਜੀਤ ਭਾਬੀ ਦੀ ਇਹ ਗੱਲ ਸੱਚ ਲੱਗਣ ਲੱਗ ਪਈ ਸੀ।

ਭਾਵੇਂ ਮੈਂ ਮੁੰਹਿੰਦੀ ਨਾ ਕਹਿੰਦਾ। ਵਿਆਹ ਦੀ ਚਿੰਤਾ ਮੈਨੂੰ ਵੀ ਸੀ। ਮੇਰੇ ਮਨ ਵਿਚ ਤੇਰੇ ਵਰਗੀ ਜ਼ਹੀਨ ਕੁੜੀ ਦਾ ਚਿੱਤਰ ਬਣ ਗਿਆ ਸੀ। ਸੋਹਣੀ ਸੁਨੱਖੀ ਉੱਚੀ ਲੰਮੀ। ਅੰਗ ਜਿਵੇਂ ਕਿਸੇ ਮਿਸਤਰੀ ਨੇ ਘੜ ਕੇ ਰੱਖੇ ਹੋਣ। ਨੌਕਰੀ ਵਾਲੀ ਜਾਂ ਵਿਦੇਸ਼ੀ।...ਮੇਰੇ ਸੁਪਨਿਆਂ ਦੀ ਰਾਣੀ ਮਿਲ ਨਹੀਂ ਰਹੀ ਸੀ। ਚੰਦਨ ਵਰਗੀ ਦੇਹ ਮੇਰੇ ਅੱਗ ਲਾਈ ਰੱਖਦੀ। ਬੈਂਕ ਜਾਂਦਾ। ਕੰਮ ਕਰਨ ਨੂੰ ਚਿੱਤ ਨਾ ਕਰਦਾ। ਜੋ ਕੋਈ ਸੋਹਣੀ ਜਨਾਨੀ ਬੈਂਕ ਕੰਮ ਕਰਾਉਣ ਆ ਜਾਂਦੀ। ਉਹਦੇ ਨਾਲ ਗੱਲੀਂ ਜੁੱਟ ਜਾਂਦਾ। ਰਾਤ ਨੂੰ ਇਕੱਲੇ ਨੂੰ ਡਰ ਆਉਂਦਾ।

ਉਧਰ ਰਮਿੰਦਰ ਚਰਨਜੀਤ ਨੂੰ ਸਹੁਰੇ ਘਰ ਰਹਿਣ ਲਈ ਮਨਾਉਂਦੀ। ਕਦੇ ਉਹਨੂੰ ਮੋਟੀਵੇਟ ਕਰਦੀ। ਕਦੇ ਲੜਾਈ। ਉਹ ਆਪਣੇ ਪਿੰਡ ਜਾਣ ਲਈ ਰੋਂਦਾ ਰਹਿੰਦਾ। ਆਪਣੇ ਪਿੰਡ ਦੀ ਬਦਲੀ ਕਰਾਉਣ ਲਈ ਜ਼ੋਰ ਪਾਉਂਦਾ। ਉਹਦੇ ਘਰ ਦੇ ਉਹਨੂੰ ਦਬਕਦੇ-

—“ਨਿੱਖਟੂਆ ਤੀਮੀਂ ਜੋਗਾ ਹੋ ਕੇ ਬਹਿ ਗਿਆ।”

—“ਸਾਡੇ ਨਾਲ ਆ ਕੇ ਖੇਤੀ ਕਰਾ। ਭੂਚ ਖੇਤ ਹੈਗਾ। ਭੁੱਖਾ ਨ੍ਹੀਂ ਮਰਨ ਲੱਗਾ। ਇਨ੍ਹਾਂ ਟੁਕੜਿਆਂ ਨਾਲ ਪਲਿਆ। ਨਾਲੇ ਵਹੁਟੀ ਦੀ ਤਨਖਾਹ ਦੇ।”

ਉਹ ਦੋ ਪੁੜ੍ਹਾਂ ਵਿਚਕਾਰ ਪਿਸ ਰਿਹਾ ਸੀ। ਰਮਿੰਦਰ ਨੇ ਮੈਟਰਨਿਟੀ ਲੀਵ ਲੈ ਲਈ। ਚਰਨਜੀਤ ਨੂੰ ਲੈ ਕੇ ਘਰ ਰਹਿਣ ਲੱਗ ਪਈ।

“ਤੂੰ ਬੋੜਾ ਬਾਹਰ ਰਿਹਾ ਕਰ। ਘਰ ਦੇ ਕੰਮ ਇਹੋ ਕਰੋ। ਸਾਰਾ ਬੋਝ ਇਹ 'ਤੇ ਪਾਉਣਾ।” ਇਹ ਰਮਿੰਦਰ ਦਾ ਮੇਰੇ ਲਈ ਹੁਕਮ ਸੀ।

ਮੇਰੇ ਵਾਲੇ ਕੰਮ ਚਰਨਜੀਤ ਨੂੰ ਸੰਭਾਲ ਦਿੱਤੇ। ਉਹ ਗੋਪੀ ਨਾਲ ਰਸੋਈ ਦਾ ਕੰਮ ਵੀ ਕਰਾ ਦਿੰਦਾ। ਕਈ ਵਾਰ ਉਹਦੀ ਹਾਲਤ ਦੇਖ ਕੇ ਤਰਸ ਆਂਦਾ। ਉਹ ਰੋ ਪੈਂਦਾ।

“ਭਾਅ ਜੀ, ਮੈਨੂੰ ਇਨ੍ਹਾਂ ਕੁੱਤਾ ਸਮਝਿਐ। ਮੇਰੇ ਘਰੋਂ ਵੀ ਜੁੱਤੀਆਂ ਪੈਂਦੀਆਂ ਆ। ਇਹ ਵੀ ਮਾਰਦੀਆਂ।”

ਮੈਂ ਉਨ੍ਹਾਂ ਨੂੰ ਚਰਨਜੀਤ ਬਾਰੇ ਸਮਝਾਉਂਦਾ ਵੀ। ਉਹ ਗੋਪੀ ਦੇ ਵਿਆਹ ਦੀ ਲੈ ਕੇ ਬਹਿ ਜਾਂਦੀਆਂ। ਮੈਂ ਆਪਣੇ ਵਿਆਹ ਦੀ ਛੇੜ ਲੈਂਦਾ।

“ਤੂੰ ਵੀ ਲੈ ਆ। ਜਿਹੜੀ ਲਿਆਣੀ ਆ, ਹੂਰ ਪਰੀ। ਤੈਨੂੰ ਪੰਜ ਮਰਲੇ ਦਾ ਪਲਾਟ ਲੈ ਦੇਣਾ। ਉਥੇ ਰਹੀਂ ਜਾਈਂ।” ਮੈਂ ਮਾਸੀ ਦੀ ਇਸ ਗੱਲ ਨੂੰ ਗੌਲਿਆ ਨਾ।

ਰਮਿੰਦਰ ਦੇ ਵੱਡੇ ਸੀਜ਼ੇਰੀਅਨ ਅਪ੍ਰੋਗਨ ਨਾਲ ਮੁੰਡਾ ਹੋਇਆ। ਦਾਦੀ ਘਰ ਨੂੰ ਜਨਾਨਾ ਘਰ ਸੱਦਦੀ ਹੁੰਦੀ ਸੀ। ਉਹ ਬਹੁਤ ਖੁਸ਼ ਹੋਈ ਸੀ। ਮੁੰਡੇ ਦਾ ਨਾਂ ਲੱਭੂ ਰੱਖਿਆ ਸੀ। ਦਿਨੇ ਗੋਪੀ ਤੇ ਚਰਨਜੀਤ ਹਸਪਤਾਲ ਰਹਿੰਦੇ ਤੇ ਰਾਤ ਨੂੰ ਮੈਂ। ਲੱਭੂ ਨੂੰ ਬੱਚਿਆਂ ਦੇ ਹਸਪਤਾਲ ਲਿਜਾਣਾ ਪੈ ਗਿਆ ਸੀ। ਉਹਨੂੰ ਪੀਲੀਆਂ ਹੋ ਗਿਆ ਸੀ। ਮੈਂ, ਗੋਪੀ ਤੇ ਚਰਨਜੀਤ ਨੌਂ ਦਿਨ ਹਸਪਤਾਲ ਰਹੇ। ਲੱਭੂ ਮੁਸਕਰਾਉਣ ਲੱਗ ਪਿਆ ਸੀ।

ਚਰਨਜੀਤ ਦੀ ਮਾਂ ਪੋਤੇ ਤੇ ਨੂੰਹ ਨੂੰ ਪਿੰਡ ਲਿਜਾਣਾ ਚਾਹੁੰਦੀ ਸੀ। ਇਹ ਮੰਨੀਆਂ ਨਾ। ਉਹ ਆਪਣੇ ਮੁੰਡੇ ਨਾਲ ਲੜ ਪਈ। ਲੜਾਈ ਕੜੇ ਤੋਂ ਹੋਈ ਸੀ। ਇਨ੍ਹਾਂ ਚਰਨਜੀਤ ਨੂੰ ਚੁੱਕ ਚੁੱਕਾ ਕੇ ਕੜੇ ਨੂੰ ਕਹਾ ’ਤਾ।

“ਨਾ ਤੂੰ ਕਮਾ ਕੇ ਦਿੰਨਾ ? ਅਸੀਂ ਪਤਾ ਨਹੀਂ ਕਿੱਦਾਂ ਦਿਨ ਕੱਟਦੇ ਆ। ਸਾਨੂੰ ਕਿਹੜੀਆਂ ਤਨਖਾਹਾਂ ਆਉਂਦੀਆਂ। ਨਾਲੇ ਪਿੰਡ ਰਹੋ। ਜੋ ਸਰਿਆ ਬਣਾ ਦਿਆਂਗੇ।” ਚਰਨਜੀਤ ਦੀ ਮਾਂ ਆਫ਼ਰੀ ਪਈ ਸੀ।

“ਅਸੀਂ ਤਾਂ ਤੈਨੂੰ ਰੋਜ਼ ਕਹਿੰਨੀਆਂ। ਉਹ ਤੈਨੂੰ ਆਪਣਾ ਪੁੱਤ ਨੂੰ ਸਮਝਦੇ। ਤੇਰੇ ਖੂਨ ਨੂੰ ਇਕ ਕੜਾ ਨੂੰ ਪਾ ਸਕੇ। ਉਹ ਜਿਹੜੀ ਜਮੀਨ ਆ। ਉਹ ਛੋਟੇ ਦੇ ਨਾਂ ਕਰਾ ਦੇਣੀ ਆ।” ਬੀਬੀਆਂ ਨੇ ਗੱਲ ਵਧਾ ਚੜਾ ਕੇ ਕਹੀ ਸੀ।

ਉਹ ਪਿੰਡ ਗਿਆ। ਆਪਣੇ ਬਾਪੂ ਕੋਲੋਂ ਜਮੀਨ ਦਾ ਹਿੱਸਾ ਮੰਗ ਲਿਆ। ਕੱਬਾ ਬੁੜ੍ਹਾ ਫੌੜਾ ਲੈ ਕੇ ਉਹਦੇ ਮਗਰ ਦੌੜਿਆ।

“ਲੈ ਲੈ, ਹੁਣ ਛੁਣਕਣਾਂ। ਤੈਨੂੰ ਪੜ੍ਹੀ ਲਿਖੀ ਨੌਕਰੀ ਲੱਗੀ ਧੀ ਦਿੱਤੀ। ਤੈਨੂੰ ਪੁੱਤਾਂ ਨਾਲੋਂ ਵੱਧ ਰੱਖਦੇ ਅਂ।” ਮਾਸੀ ਗੁੱਸੇ ਵਿਚ ਲਾਲ ਪੀਲੀ ਹੋਈ ਪਈ ਸੀ।

—“ਘਰ ਦਾ ਮਾਲਕ ਬਣਾਉਂਦੇ ਆ। ਸਰਦਾਰੀ ਨੂੰ ਪਚਦੀ।” ਰਮਿੰਦਰ ਨੇ ਹੋਰ ਲਾਂਬੂ ਲਾਇਆ ਸੀ।

“ਮੈਂ ਕਿਹੜੇ ਖੂਹ 'ਚ ਮਰ ਜਾਂ। ਘਰਦਿਆਂ ਨੇ ਛੋਟੇ ਨੂੰ ਮਾਲਕ ਬਣਾ ’ਤਾ। ਤੁਸੀਂ ਡਿਪਟੀ ਭਾਅ ਜੀ ਨੂੰ ਬਣਾਇਆ ਹੋਇਆ। ਮੰਗ ਕੇ ਪੈਸੇ ਲੈਣੇ ਪੈਂਦੇ ਆ।” ਚਰਨਜੀਤ ਦੇ ਰੋਣ ਦੀ ਆਵਾਜ਼ ਮੇਰੇ ਕਮਰੇ ਤੱਕ ਵੀ ਪੁੱਜ ਗਈ ਸੀ।

ਮੈਂ ਉਨ੍ਹਾਂ ਦੇ ਕਮਰੇ ਦੀਆਂ ਪਿਛਲੀਆਂ ਤਾਕੀਆਂ ਕੋਲ ਜਾ ਖੜ੍ਹਿਆ ਸੀ।

“ਮੰਮੀ ਜਮੀਨ ਵੀ ਡਿਪਟੀ ਨੂੰ ਦੇਣ ਨੂੰ ਕਹਿੰਦੀ ਆ। ਕੋਠੀ ਵੀ ਉਹਦੀ ਆ। ਮੇਰਾ ਕੀ ਆ ? ਅਸੀਂ ਕਿਰਾਏ ’ਤੇ ਰਹਿਨੇ ਪਏ ਆ। ਇਹਦੇ ਨਾਲੋਂ ਆਪਣੇ ਘਰ

ਰਹੀਏ। ਮਾੜਾ ਸਹੀ।” ਉਹਦੇ ਹਟਕੋਰੇ ਵਧ ਗਏ ਸਨ।

“ਡਿਪਟੀ ਜ਼ਮੀਨ ਦਾ, ਨਾਲੇ ਕੋਠੀ ਦਾ ਕੀ ਲਗਦਾ ?” ਰਮਿੰਦਰ ਬੋਲੀ ਸੀ।

“ਪੁੱਤ, ਇਹ ਸਾਰਾ ਕੁਸ਼ ਤੇਰਾ ਆ। ਉਹ ਤਾਂ ਅਸੀਂ...।” ਮਾਸੀ ਨੇ ਚਰਨਜੀਤ ਨੂੰ ਬੁੱਕਲ ਵਿਚ ਲੈ ਲਿਆ ਸੀ।

ਮੈਂ ਤਾਕੀ ਤੋਂ ਪਾਸੇ ਹੋ ਕੇ ਵਿਹੜੇ ਵਿਚ ਟਹਿਲਣ ਲੱਗ ਪਿਆ। ਮੇਰੀਆਂ ਅੱਖਾਂ ਅੱਗੇ ਪਿੰਡ ਵਾਲੇ ਕੁੱਤਿਆਂ ਦਾ ਦ੍ਰਿਸ਼ ਆ ਗਿਆ। ਕਿਸੇ ਨੇ ਬੁਰਕੀ ਸੁੱਟਣੀ। ਉਨ੍ਹਾਂ ਲੜ ਪੈਣਾ। ਘੁਰ-ਘੁਰ ਕਰੀ ਜਾਣਾ। ਸ਼ੇਰੂ ਵਿਚਾਰਾ ਪਾਸੇ ਬੈਠਾ ਰਹਿੰਦਾ। ਉਨ੍ਹਾਂ ਦੀਆਂ ਅੱਖਾਂ ਦੇ ਚਮਕਦੇ ਡੋਰੇ ਮੇਰੇ ਸਾਹਮਣੇ ਸਨ। ਮੈਂ ਬਹੁਤਾ ਘਰ ਤੋਂ ਬਾਹਰ ਰਹਿਣ ਲੱਗਾ। ਦੋਸਤਾਂ ਕੋਲ ਤੁਰੇ ਰਹਿਣਾ। ਸਾਰਾ, ਤੇਰੇ ਵਰਗੇ ਕੁੜੀ ਦੀ ਭਾਲ ਵਿਚ ਰਹਿੰਦਾ। ਉਹ ਬੰਗੇ ਤੋਂ ਸਮਾਨ ਲੈ ਆਏ ਸੀ। ਹਰ ਕੰਮ ਚਰਨਜੀਤ ਤੋਂ ਪੁੱਛ ਕੇ ਕੀਤਾ ਜਾਣ ਲੱਗਾ। ਉਹ ਆਪਸ ਵਿਚ ਘੁਸਰ-ਮੁਸਰ ਕਰਦੇ ਰਹਿੰਦੇ। ਚਰਨਜੀਤ ਨੱਠਾ ਭੱਜਾ ਫਿਰਦਾ ਰਹਿੰਦਾ। ਉਹਨੂੰ ਨਵਾਂ ਮੋਟਰ ਸਾਈਕਲ ਲੈ ਕੇ ਦਿੱਤਾ। ਉਹਦੇ ਨਾਂ ਲੁਆਇਆ। ਘਰ ਵਿਚ ਉਹਦੀਆਂ ਸਿਫਤਾਂ ਹੁੰਦੀਆਂ।

“ਬਈ ਡਿਪਟੀ, ਤੂੰ ਤਾਂ ਨਿਕੰਮਾ ਬੰਦਾ। ਚਰਨਜੀਤ ਨੂੰ ਇਸ਼ਾਰਾ ਕਰੋ। ਉਸੇ ਵੇਲੇ ਕੰਮ ਕਰ ਦਿੰਦਾ। ਸਾਡੇ ਕਹਿਣ ਤੋਂ ਮਾੜਾ ਬਾਹਰ ਨੂੰ ਜਾਂਦਾ।” ਮਾਸੀ ਉਹਦੀ ਹੁੱਥ ਕੇ ਸਿਫਤ ਕਰਦੀ।

“ਇਹਦਾ ਹਾਲ ਤਾਂ...।” ਰਮਿੰਦਰ ਅੱਗੇ ਬੋਲੀ ਨੂੰ ਸੀ।

“ਇਹਦਾ ਹਾਲ ਤਾਂ ਟਾਈਗਰ ਵਰਗਾ।” ਮੈਂ ਚਿੱਤ ਵਿਚ ਉਹਦਾ ਵਾਕ ਪੂਰਾ ਕੀਤਾ ਸੀ।

ਘਰ ਵਿਚ ਮੇਰੀ ਗੋਪੀ ਜਾਂ ਦਾਦੀ ਨਾਲ ਗੱਲ ਹੋ ਜਾਂਦੀ। ਮੈਂ ਲੱਭੂ ਨੂੰ ਕਮਰੇ ਵਿਚ ਚੁੱਕ ਲਿਆਂਦਾ। ਉਹ ਮੇਰੇ ਨਾਲ ਖੇਡਦਾ ਰਹਿੰਦਾ। ਉੰਅਂ ਕਰਦਾ। ਮੇਰੇ ਮੂੰਹ ਨਾਲ ਆਪਣੇ ਪੈਰ ਲਾਂਦਾ।

“ਰਮਿੰਦਰ ਦੀ ਕੁਲੀਗ ਜਸਵਿੰਦਰ ਦਾ ਭਤੀਜਾ ਇੰਗਲੈਂਡ ਤੋਂ ਆਇਆ। ਉਥੋਂ ਦਾ ਸਿਟੀਜ਼ਨ ਆ। ਉਹ ਕੱਲ੍ਹ ਗੋਪੀ ਨੂੰ ਦੇਖ ਗਿਆ। ਉਹਨੇ ਸੋਮਵਾਰ ਚਲੇ ਜਾਣਾ। ਪਰਸੋਂ ਦੀ ਮੰਗਣੀ ਪੈਲੇਸ ਵਿਚ ਰੱਖੀ ਆ। ਜਸਵਿੰਦਰ ਦੇ ਘਰ ਵਾਲੇ ਨੇ ਪ੍ਰਬੰਧ ਕਰ ਲਿਆ। ਤੂੰ ਪੈਸਿਆਂ ਦਾ ਪ੍ਰਬੰਧ ਕਰ।” ਤੀਏ ਦਿਨ ਘਰ ਵੱਝੇ ਨੂੰ ਮਾਸੀ ਨੇ ਹੁਕਮ ਚਾੜ੍ਹਿਆ ਸੀ।

ਉਸ ਦਿਨ ਪੈਲੇਸ ਵਿਚ ਮੰਗਣੀ ਹੋ ਗਈ ਸੀ। ਜਸਵਿੰਦਰ ਦੇ ਘਰ ਵਾਲਾ ਜਾਂ ਚਰਨਜੀਤ ਨੱਠੇ ਭੱਜੇ ਫਿਰ ਰਹੇ ਸਨ। ਰਮਿੰਦਰ ਦੇ ਵਿਆਹ ਵਿਚ ਏਹੀ ਹਾਲ ਮੇਰਾ ਸੀ। ਇਥੇ ਮੇਰੀ ਪ੍ਰਾਹੁਣੇ ਨਾਲ ਜਾਣ ਪਛਾਣ ਤੱਕ ਨੂੰ ਕਰਾਈ। ਮੇਰੇ ਕੁਸ਼ ਸਮਝ ਨਾ ਪਿਆ। ਸ਼ਾਮ ਨੂੰ ਟੁੱਟੇ ਮਨ ਨਾਲ ਘਰ ਵੱਡਿਆ ਸੀ।

“ਦੇਖ, ਪ੍ਰਾਹੁਣੇ ਦਾ ਇੰਗਲੈਂਡ ਤੋਂ ਫੋਨ ਆਇਆ ਕਰਨਾ। ਵਿਚੋਲਣ ਕਹਿੰਦੀ ਸੀ ਕਿ ਡਿਪਟੀ ਫੋਨ ਨਾ ਚੁੱਕਿਆ ਕਰੋ। ਐਵੇਂ ਪ੍ਰਾਹੁਣਾ ਪੁੱਛੇਗਾ ਇਹ ਕੌਣ ਆ ?”

ਇਹ ਫੁਰਮਾਨ ਮਾਸੀ ਤੇ ਰਮਿੰਦਰ ਦਾ ਸੀ।

“ਆਹੋ, ਭਾਅ ਜੀ, ਮੈਨੂੰ ਵੀ ਵਿਚੋਲਾ ਕਹਿੰਦਾ ਸੀ।” ਚਰਨਜੀਤ ਵੀ ਉਨ੍ਹਾਂ ਦੀ ਬੋਲੀ ਬੋਲ ਰਿਹਾ ਸੀ।

ਸਾਰਾ, ਇਹ ਸੁਣਕੇ ਮੇਰੇ ਹੋਸ਼ ਉੱਡ ਗਏ। ਮੈਂ ਕਦੇ ਸੋਚਿਆ ਵੀ ਨਹੀਂ ਸੀ ਕਿ ਵਰਤੀਆਂ ਵਿਚ ਬਣਾਏ ਰਿਸ਼ਤੇ ਪਲਾਂ ਵਿਚ ਬਦਲ ਵੀ ਜਾਂਦੇ ਹਨ।

“ਗੋਪੀ ਦੇ ਸਹੁਰਿਆਂ ਵਲੋਂ ਆਈਆਂ ਜਨਾਨੀਆਂ ਪੁੱਛਦੀਆਂ ਸੀਗੀਆਂ। ਮੁੰਡਾ ਕੌਣ ਅਂ? ਅਸੀਂ ਕੀ ਜਵਾਬ ਦਿੰਦੀਆਂ। ਅਸੀਂ ਤਾਂ ਭਾਈ ਸਮਾਜ 'ਚ ਰਹਿਣਾ। ਭਾਰਤੀ ਸਮਾਜ ਰਿਸ਼ਤਾ ਪੁੱਛਦੈ।” ਉਨ੍ਹਾਂ ਦੀਆਂ ਏਹੋ ਜਿਹੀਆਂ ਗੱਲਾਂ ਨੇ ਮੈਨੂੰ ਚਰਨਜੀਤ ਸਾਹਮਣੇ ਵੀ ਸ਼ੱਕੀ ਬਣਾ ’ਤਾ ਸੀ।

ਰਮਿੰਦਰ ਦੀ ਡਲਿਵਰੀ ਠੀਕ ਤਰ੍ਹਾਂ ਨਹੀਂ ਹੋਈ ਸੀ। ਕਿਤੇ-ਕਿਤੇ ਬਲੀਡਿੰਗ ਹੋਣ ਲੱਗ ਪੈਂਦੀ। ਡਾਕਟਰ ਨੇ ਸਫ਼ਾਈ ਕਰਨ ਵੇਲੇ ਖੂਨ ਦੀ ਡਿਮਾਂਡ ਕੀਤੀ। ਮੈਂ ਬਲੱਡ ਡੋਨਰਜ਼ ਕੰਪਲੈਕਸ ਫੌਨ ਕਰਾ ’ਤਾ ਸੀ।

“ਅੱਜ ਜੇ ਛੁੱਟੀ ਕਰ ਲੈਂਦਾ। ਬੈਂਕ ਨੂੰ ਅੱਗ ਨਹੀਂ ਸੀ ਲੱਗ ਚੱਲੀ। ਹੁਣ ਮੂੰਹ ਚੁੱਕ ਕੇ ਆ ਗਿਆ। ਜਾਹ ਜਾ ਕੇ ਖੂਨ ਲੈ ਕੇ ਆ।” ਮਾਸੀ ਤਪੀ ਹੋਈ ਸੀ।

ਮੈਂ ਮਾਸੀ ਦਾ ਗੁੱਸਾ ਨਹੀਂ ਸੀ ਕੀਤਾ। ਉਹਦਾ ਰਮਿੰਦਰ ਨਾਲ ਬਹੁਤ ਤੇਹ ਆ। ਉਹਦਾ ਮਾੜਾ ਦੁੱਖ ਨਹੀਂ ਝੱਲਦੀ। ਗੋਪੀ ਨੂੰ ਭਾਵੇਂ ਕੁੱਟ ਲਏ। ਉਹਦੇ ਮੋਹਰੇ ਤਾਂ ਬੋਲਦੀ ਵੀ ਨਹੀਂ। ਮੈਂ ਚਰਨਜੀਤ ਨੂੰ ਲੈ ਕੇ ਖੂਨ ਲੈਣ ਲਈ ਚੱਲ ਪਿਆ ਸੀ। ਖੂਨ ਨਾ ਲਿਆਉਣ ਦਾ ਕਾਰਨ ਪੁੱਛਿਆ ਤਾਂ ਉਹਨੇ ਭੋਲਾ ਜਿਹਾ ਮੂੰਹ ਬਣਾ ਲਿਆ ਸੀ।

“ਭਾਅ ਜੀ, ਉਹ ਕਹਿੰਦੇ ਪਹਿਲਾਂ ਆਪਣਾ ਖੂਨ ਦਾਨ ਕਰੋ। ਫੇਰ ਰਮਿੰਦਰ ਦੇ ਬਲੱਡ ਗਰੁੱਪ ਵਾਲਾ ਖੂਨ ਦੇਵਾਂਗੇ।”

“ਫੇ’ ਆਪਣਾ ਖੂਨ ਦੇ ਦਿੰਦਾ।” ਮੈਨੂੰ ਗੁੱਸਾ ਆਇਆ ਸੀ।

“ਮੰਮੀ ਤੇ ਰਮਿੰਦਰ ਕਹਿੰਦੀਆਂ ਤੂੰ ਨੀ ਦੇਣਾ। ਖੂਨ ਦੇਣ ਨਾਲ, ਵਾਲ ਚਿੱਟੇ ਹੋ ਜਾਂਦੇ ਆ।...ਭਾਅ ਜੀ ਇਹ ਉਨ੍ਹਾਂ ਨੂੰ ਨਾ ਦੱਸਿਉ।” ਚਰਨਜੀਤ ਡਰਦਾ-ਡਰਦਾ ਦੱਸ ਰਿਹਾ ਸੀ।

ਆਪਣੇ ਕੰਨਾਂ ਦੁਆਲੇ ਆਏ ਧੌਲਿਆਂ ਦਾ ਖਿਆਲ ਆ ਗਿਆ। ਪਹਿਲਾਂ ਤਾਂ ਚਿੱਤ ਕੀਤਾ ਕਿ ਖੂਨ ਨਾ ਦੇਵਾਂ। ਫੇਰ ਮਨ ਨੂੰ ਸਮਝਾਇਆ। ਭਲਿਆ ਮਾਣਸਾ ਐਨੇ ਸਾਲਾਂ ਦੀ ਕੀਤੀ ਕਰਾਈ ’ਤੇ ਕਾਹਨੂੰ ਪਾਣੀ ਫੇਰਦਾ। ਖੂਨ ਦੇ ਕੇ ਬਦਲਾਇਆ। ਚਾਰ ਦਿਨ ਫੇਰ ਹਸਪਤਾਲ ਧੱਕੇ ਖਾਣੇ ਪਏ। ਬੁਝੇ ਜਿਹੇ ਮਨ ਨਾ ਉੱਥੇ ਰਿਹਾ।

ਮੈਂ ਖੂਨ ਦੀ ਕਮੀ ਪੂਰੀ ਕਰਨਾ ਚਾਹੁੰਦਾ ਸੀ। ਚਰਨਜੀਤ ਨੂੰ ਗਾਜਰ ਦਾ ਜੂਸ ਬਣਾਉਣ ਲਈ ਕਿਹਾ। ਉਹ ਉਨ੍ਹਾਂ ਪੈਰਿਂ ਵਾਪਸ ਆ ਗਿਆ।

“ਭਾਅ ਜੀ! ਮੇਰਾ ਨਾਂ ਨਾ ਲਿਉ। ਉਹ ਕਹਿੰਦੀਆਂ ਗਾਜਰਾਂ ਨੇ ਜੂਸਰ ਤੋੜ ਦੇਣਾ।”

ਸਾਰਾ, ਇਹ ਗੱਲ ਉਹਨੇ ਆਪਣੇ ਕੋਲੋਂ ਬਣਾ ਕੇ ਕਹੀ ਸੀ ਜਾਂ ਉਨ੍ਹਾਂ ਨੇ

ਕਹੀ ਸੀ। ਮੈਨੂੰ ਸੁਣ ਕੇ ਭੂਚਾਲ ਵਰਗਾ ਝਟਕਾ ਲੱਗਾ ਸੀ। ਚਰਨਜੀਤ ਹਰ ਰੋਜ਼ ਕੋਈ ਨਾ ਕੋਈ ਅਜਿਹੀ ਗੱਲ ਕਰਦਾ। ਜਿਹੜੀ ਮੈਨੂੰ ਲੂਹ ਰੱਖਦੀ। ਇਹ ਨੀਂ ਪਤਾ ਉਹ ਸਾਡੇ ਵਿਚਕਾਰ ਦੁਫੇੜ ਪਾ ਰਿਹਾ ਸੀ ਜਾਂ ਸੱਚਮੁੱਚ...।

ਤੂੰ ਮੈਨੂੰ ਢੀਠ ਕਰੋਗੀ। ਮੈਂ ਉਥੋਂ ਦੌੜਿਆ ਕਿਉਂ ਨਾ? ਘਰ ਛੱਡ ਤਾਂ ਦਿੰਦਾ ਲੋਕਾਂ ਨੂੰ ਕੀ ਕਹਿੰਦਾ। ਲੋਕ ਤਾਂ ਖੰਭਾਂ ਦੀਆਂ ਡਾਰਾਂ ਬਣਾ ਲੈਂਦੇ ਆ। ਸਿਆਣੇ ਕਹਿੰਦੇ ਆ ਦਾਤੀ ਨੂੰ ਦੰਦੇ ਇਕ ਪਾਸੇ ਆ ਤੇ ਦੁਨੀਆਂ ਨੂੰ ਚਾਰੋਂ ਪਾਸੇ। ਘਰ ਗਏ ਨੂੰ ਚਾਹ ਪਾਣੀ ਜਾਂ ਰੋਟੀ ਨਾ ਪੁੱਛਣੀ। ਸਕੂਟਰ ਦਾ ਹਾਰਨ ਦੇਈ ਜਾਣਾ। ਕਿੰਨਾ-ਕਿੰਨਾ ਚਿਰ ਗੋਟ ਨਾ ਖੋਲ੍ਹਣਾ। ਟਾਈਗਰ ਨੇ ਗੋਟ ਭੰਨਣ ਲੱਗ ਪੈਣਾ। ਗੋਪੀ 'ਤੇ ਕਈ ਪਾਬੰਦੀਆਂ ਲੱਗ ਗਈਆਂ ਸਨ।

ਇਕ ਦਿਨ ਉਹ ਬਿਮਾਰ ਸੀ। ਉਹਨੇ ਰੋਟੀ ਨਾ ਲਾਹੀ। ਇਸ ਗੱਲੋਂ ਰਮਿੰਦਰ ਉਹਦੇ ਨਾਲ ਫਸ ਪਈ। ਵਿਚਾਰੀ ਕੁੜੀ ਢਾਹ ਲਈ, ਸ਼ੁਦੈਣ ਨੇ। ਮੈਂ ਛੁਡਾਉਣ ਗਿਆ। ਉਹ ਮੈਤੇ ਵਰ੍ਹ ਪਈ।

“ਤੂੰ ਹੀ ਇਹ ਕੁੜੀ ਵਿਗਾੜੀ ਆ। ਦੇਖ ਇਹਦੀ ਜੁਬਾਨ ਕਿੱਦਾਂ ਚਲਦੀ ਆ। ਇਹ ਸਭ ਤੇਰੇ ਇਸ਼ਾਰਿਆਂ 'ਤੇ ਹੋ ਰਿਹੈ।”

“ਮੈਂ ਤਾਂ ਕਦੇ ਸੋਚਿਆ ਵੀ ਨਸ। ਤੂੰ ਐਨਾ ਬੇਈਮਾਨ ਨਿਕਲੇਗਾ। ਮੇਰੀ ਭੋਲੀ ਜਿਹੀ ਧੀ ਨੂੰ ਸਾਡੀ ਦੁਸ਼ਮਣ ਬਣਾਏਂਗਾ। ਜਾਹ ਦੁਸ਼ਟਾ, ਤੈਨੂੰ ਕਿਸੇ ਵੀ ਜਹਾਨ ਢੋਈ ਨਹੀਂ ਮਿਲਣੀ।” ਜਗਤਾਰ ਕੌਰ ਬਿਫਰੀ ਪਈ ਸੀ।

ਗੁਆਂਢੀ ਨਿਹੰਗ ਦੀ ਨੂੰਹ ਆਈ ਬੈਠੀ ਸੀ। ਉਹਦੇ ਸਾਹਮਣੇ ਬੋਲੀ ਗਈਆਂ। ਮੇਰੇ ਕੋਲ ਬੋਲਣ ਨੂੰ ਕੁਸ਼ ਹਈ ਨਹੀਂ ਸੀ।

“ਨੀ ਰੱਬ ਤੋਂ ਡਰੋ। ਕਾਹਨੂੰ ਮੁੰਡੇ ਨੂੰ ਤੰਗ ਕਰਦੀਆਂ।” ਦਾਦੀ ਨੇ ਉਨ੍ਹਾਂ ਅੱਗੇ ਤਰਲਾ ਕੱਢਿਆ ਸੀ।

ਮੈਂ ਤੁਰਨ ਲੱਗਾ ਤਾਂ ਦਾਦੀ ਤੇ ਗੋਪੀ ਰੋ ਪਈਆਂ ਸਨ। ਚਰਨਜੀਤ ਸੋਫੇ 'ਤੇ ਆਰਾਮ ਨਾਲ ਬੈਠਾ ਟੈਲੀਵਿਜ਼ਨ ਦੇਖ ਰਿਹਾ ਸੀ। ਕੋਲ ਪਏ ਪਾਪੜ ਖਾਈ ਜਾ ਰਿਹਾ ਸੀ। ਪਤਾ ਨਹੀਂ ਕਿਉਂ ਮੇਰੀਆਂ ਅੱਖਾਂ ਸਾਹਮਣੇ ਟਾਈਗਰ ਨੂੰ ਘਰੋਂ ਬਾਹਰ ਕੱਢਣ ਤੇ ਰੋਮੀ ਨੂੰ ਘਰ ਲਿਆਉਣ ਦਾ ਦ੍ਰਿਸ਼ ਆ ਗਿਆ।

“ਚਰਨਜੀਤ ਇੱਧਰ ਆ।” ਰਮਿੰਦਰ ਦਾ ਫੁਰਮਾਨ ਸੀ।

“ਹਾਂ ਜੀ...।” ਚਰਨਜੀਤ ਭੱਜ ਕੇ ਉਨ੍ਹਾਂ ਕੋਲ ਗਿਆ ਸੀ।

ਮੈਂ ਸਕੂਟਰ ਭਜਾ ਹੀ ਲਿਆ। ਮੁੜ ਪਿੱਛਾ ਮੁੜ ਕੇ ਨ੍ਹੀਂ ਦੇਖਿਆ।

ਇਹ ਦਿਨ ਬੜੇ ਮਾੜੇ ਸਨ। ਮੇਰੇ ਲਈ ਰਹਿਣ, ਖਾਣ-ਪੀਣ ਤੇ ਜੀਉਣ ਦੀ ਸਮੱਸਿਆ ਖੜ੍ਹ ਗਈ। ਰਾਤ ਮੈਂ ਕਦੇ ਬਲਰਾਜ ਦੇ ਰਹਿੰਦਾ। ਕਦੇ ਕਿਸੇ ਹੋਰ ਦੇ। ਜਗਤਾਰ ਕੌਰ ਦੀ ਜਿਸ ਬਿਮਾਰੀ ਨੂੰ ਖਤਮ ਕਰਨ ਲਈ ਮੈਂ ਆਪਣੀ ਜ਼ਿੰਦਗੀ ਦੇ ਛੇ ਵਰ੍ਹੇ ਲਾ ਦਿੱਤੇ। ਉਹੀ ਬਿਮਾਰੀ ਉਨ੍ਹਾਂ ਮੈਨੂੰ ਲਾ ਦਿੱਤੀ। ਬਲੱਡ ਪ੍ਰੈਸ਼ਰ ਹਾਈ ਹੋਇਆ ਰਹਿੰਦਾ। ਚੇਤਾ ਭੁੱਲਣ ਲੱਗ ਪਿਆ। ਬੈਂਕ ਦਾ ਕੰਮ ਨਾ ਹੁੰਦਾ। ਗੜਬੜ ਹੋ ਜਾਂਦੀ।

ਸਕੂਟਰ 'ਤੇ ਐਂ ਲੱਗਣਾ ਜਿਵੇਂ ਕਿਸੇ ਵਿਚ ਵੱਜੁੰਗਾਂ। ਮੇਰਾ ਆਪਣਾ ਚਿੱਤ ਕਰਦਾ, ਸਕੂਟਰ ਸਣੇ ਨਹਿਰ ਵਿਚ ਡਿੱਗ ਪਵਾਂ ਜਾਂ ਖੱਡ ਵਿਚ ਡਿੱਗ ਪਵਾਂ। ਜੇ ਬਲਰਾਜ਼ ਤੇ ਭਾਬੀ ਗੁਰਜੀਤ ਨਾ ਸਾਂਭਦੇ। ਸ਼ਾਇਦ ਮੈਂ ਸੂਸਾਈਡ ਕਰ ਲੈਂਦਾ।

ਮਹੀਨਾ ਭਰ ਤਾਂ ਮੈਂ ਬਲਰਾਜ਼ ਹੁਰਾਂ ਨੂੰ ਕੁਸ਼ ਦੱਸਿਆ ਨਾ। ਹੋਟਲਾਂ ਢਾਬਿਆਂ ਦੀਆਂ ਰੋਟੀਆਂ ਖਾਂਦਾ। ਇਨ੍ਹਾਂ ਰੋਟੀਆਂ ਨੇ ਮੇਰੇ ਪੇਟ ਦੀ ਜੱਖਣਾਂ ਪੱਟੀ ਪਈ ਆ। ਕੱਪੜੇ ਧੋਣ ਨੂੰ ਥਾਂ ਨਾ ਹੋਣਾ। ਸ਼ਾਮ ਪੈਂਦਿਆਂ ਇਹ ਸੋਚਣਾ ਪੈਂਦਾ ਕਿ ਅੱਜ ਕਿਹੜੇ ਕੋਲ ਰਾਤ ਰਵਾਂ।

ਤੂੰ ਸੋਚੇਂਗੀ ਨੌਕਰੀ ਵਾਲਾ ਬੰਦਾ ਏ। ਮਕਾਨ ਕਿਰਾਏ 'ਤੇ ਲੈ ਲੈਂਦਾ, ਨੌਕਰ ਰੱਖ ਲੈਂਦਾ ਪਰ ਅਜਿਹਾ ਕੀਤਾ ਨਾ। ਇਕ ਤਾਂ ਮੈਂ ਆਪਣੇ ਆਪ ਨੂੰ ਉਨ੍ਹਾਂ ਤੋਂ ਜੁਦਾ ਹੋਇਆ ਸਹਿਣ ਨਾ ਕਰ ਸਕਿਆ।

ਮੈਨੂੰ ਆਸ ਸੀ, ਉਹ ਲੱਭ ਲੈਣਗੀਆਂ। ਅੱਗੇ ਵੀ ਤਾਂ ਮਨਾ ਕੇ ਲੈ ਜਾਂਦੀਆਂ ਸਨ। ਦੂਜੀ ਵੱਡੀ ਸਮੱਸਿਆ ਸੀ ਲੋਕਾਂ ਨੂੰ ਕੀ ਦੱਸਾਂ? ਨਾਲੇ ਮੈਨੂੰ ਝਟਕਾ ਐਡਾ ਵੱਡਾ ਲੱਗਾ ਸੀ। ਮੈਂ ਸੋਚਣ ਦੇ ਸਮਰੱਥ ਨਾ ਰਿਹਾ। ਮੈਂ ਡੇਢ ਮਹੀਨਾ ਧੱਕੇ ਖਾਧੇ। ਕੋਈ ਹੱਜ ਨਾ ਰਿਹਾ। ਜਾਬੂਂ ਵਿਚ ਨੂੰ ਵੜੀਆਂ ਹੋਈਆਂ। ਸੌ ਬਿਮਾਰਾਂ ਦਾ ਬਿਮਾਰ।

ਬਲਰਾਜ਼ ਨੂੰ ਪਤਾ ਲੱਗਾ ਤਾਂ ਉਹ ਘਰ ਲੈ ਗਿਆ ਸੀ। ਕਈ ਦਿਨ ਮਸੂਰੀ ਲੈ ਕੇ ਘੁੰਮਦਾ ਰਿਹਾ। ਕਿਰਾਏ 'ਤੇ ਕਮਰਾ ਲੈ ਕੇ ਦਿੱਤਾ। ਭਾਬੀ ਤਾਂ ਘਰੋਂ ਆਉਣ ਨੂੰ ਸੀ ਦਿੰਦੀ ਪਰ ਮੈਂ ਸ਼ਹਿਰ ਰਹਿਣ ਲੱਗ ਪਿਆ। ਰੋਟੀ ਭਾਬੀ ਕੋਲ ਖਾ ਆਉਂਦਾ। ਉਨ੍ਹਾਂ ਨੇ ਮੈਨੂੰ ਛੇ ਸੱਤ ਮਹੀਨੇ ਵਿਚ ਸੈਣਟ ਕਰ 'ਤਾ।

“ਰੋਜ਼ ਗਿਆਰੂਂ ਵਜੇ ਤੁਹਾਡੇ ਫੋਨ ਦੀ ਘੰਟੀ ਵੱਜਦੀ ਆ!” ਮੈਂ ਡਿਊਟੀ ਤੋਂ ਆਉਂਦਾ ਤਾਂ ਮੇਰੇ ਨਾਲ ਦੇ ਕਿਰਾਏਦਾਰ ਦਸਦੇ।

ਇਕ ਦਿਨ ਬਲੱਡ ਪ੍ਰੈਸ਼ਰ ਵਧ ਗਿਆ। ਮੈਂ ਬੈਂਕ ਨਾ ਗਿਆ। ਗਿਆਰੂਂ ਵਜੇ ਬੈਲ ਵੱਜੀ। ਗੋਪੀ ਦਾ ਫੋਨ ਸੀ। ਉਹ ਬੋਲੀ ਨਾ, ਰੋਣ ਲੱਗ ਪਈ। ਅੱਜ ਕੱਲ੍ਹੂ ਮੈਂ ਰੋਣ ਤੇ ਅੱਥਰੂਆਂ ਦੀ ਭਾਸ਼ਾ ਚੰਗੀ ਤਰ੍ਹਾਂ ਸਮਝ ਲੈਨਾ। ਪਿੱਛੇ ਜਿਹੇ ਕੁੜੀ ਦਾ ਵਿਆਹ ਹੋ ਗਿਆ। ਮੈਨੂੰ ਸੱਦਿਆ ਵੀ ਨੂੰ ਬੈਰ...। ਹੁਣ ਤਾਂ ਇੰਗਲੈਂਡ ਜਾਣ ਵਾਲੀ ਆ। ਮੇਰੀ ਇਕ ਖਾਹਿਸ਼ ਆ। ਜਿਹੜਾ ਸਾਡੇ ਬੱਚਾ ਹੋਏਗਾ। ਉਹਦਾ ਨਾਂ ਗੋਪੀ ਰੱਖਾਂਗੇ। ਉਮੀਦ ਆ ਸਹਿਯੋਗ ਦਏਂਗੀ।

ਤੇਰਾ,
ਡਿਪਟੀ।

ਡੀਅਰ ਸਾਰਾ,
ਯਾਦ ! ਮਾਣ।

ਖੁਸ਼ੀ ਦੀ ਖਬਰ ਇਹ ਹੈ ਕਿ ਗੋਪੀ ਇੰਗਲੈਂਡ ਪੁੱਜ ਗਈ। ਖਰਾ ਹੋਇਆ ਉਹ ਦੀ ਖਲਾਸੀ ਹੋਈ। ਹਣ ਮੈਂ ਉਹਦੇ ਨਾਲ ਚਿੱਠੀ ਪੱਤਰ ਕਰਾਂਗਾ। ਹਣ ਤੂੰ ਵੀ ਕੋਈ ਖੁਸ਼ੀ ਵਾਲਾ ਕੰਮ ਕਰ ਲੈ। ਮੈਂ ਇੱਥੇ ਬੈਠਾ। ਤੂੰ ਕੈਨੇਡਾ ਸਵਰਗ ਵਿਚ ਬੈਠੀ ਆਂ।

ਮੈਜਾਂ ਲੁੱਟਦੀ ਆਂ। ਸੋਚ ਸੋਚ ਕਮਰਾ ਵੱਡ-ਵੱਡ ਖਾਣ ਨੂੰ ਪੈਂਦਾ। ਇਕਲਾਪਾ ਕੱਟਣਾ ਦੁਨੀਆਂ ਦਾ ਸਭ ਤੋਂ ਵੱਡਾ ਸੰਤਾਪ ਭੋਗਣਾ ਆ। ਤੇ ਇਹ ਮੈਂ ਭੋਗ ਰਿਹਾ। ਹੁਣ ਮੈਤੋਂ ਚਿੱਠੀਆਂ ਵੀ ਨਹੀਂ ਲਿਖੀਆਂ ਜਾਂਦੀਆਂ। ਚੱਤੇ ਪਹਿਰ ਤੇਰੀ ਯਾਦ ਸਤਾਉਂਦੀ ਆ। ਰਾਤ ਨੂੰ ਬਹੁਤ ਤੰਗ ਹੁੰਨਾ। ਸੁਪਨੇ ਵਿਚ ਮੇਰੇ ਕੋਲ ਹੁੰਨੀ ਅਂਤੇ...। ਜੇ ਤੇਰੇ ਦੇਸ਼ ਵਾਲੇ ਮੈਨੂੰ ਨੂੰ ਝੱਲਦੇ। ਤੂੰ ਆਪ ਇੰਡੀਆ ਆ ਜਾਹ। ਜਾਂ ਮੈਨੂੰ ਇਸ ਨਰਕ ਤੋਂ ਛੁਟਕਾਰਾ ਦੁਆ।

ਉਡੀਕ ਵਿਚ,
ਡਿਪਟੀ
ਉਰਫ ਜਸਦੀਪ

‘.....’

ਫਤਹਿ ਕਬੂਲ ਕਰਨੀ ! ਸਲਾਮ !!

ਅੱਜ ਮੈਨੂੰ ਇਹ ਨਹੀਂ ਪਤਾ ਲੱਗ ਰਿਹਾ, ਚਿੱਠੀ ਕਿੱਦਾਂ ਲਿਖਾਂ। ਸੰਬੋਧਨ...। ਮੇਰੇ ਸੁਪਨਿਆਂ ਦੀ ਮਲਕਾ...। ਤੇਰੇ ਨਾਲ ਮੇਰੇ ਗਿਸ਼ਤੇ ਦੀ ਗੱਲ ਚੱਲੀ ਸੀ। ਉਦੋਂ ਮਾਸੀ ਜਗਤਾਰ ਕੌਰ ਨੇ ਰੋਕ ਦਿੱਤਾ ਸੀ। ਹੁਣ ਤੂੰ ਕਿਥੇ ਚਲੇ ਗਈ ਅਂਤੇ...। ਮੈਂ ਤੇ ਚਿੱਠੀਆਂ ਲਿਖ-ਲਿਖ ਥੱਕ ਗਿਆ। ਮੇਰੇ ਕੁਲੀਗ ਮੇਰਾ ਮਜ਼ਾਕ ਉਡਾਉਂਦੇ ਫਿਰਦੇ ਐ। ਤੈਨੂੰ ਤੇ ਪਤੇ ਮੈਂ ਚਿੱਠੀਆਂ ਲਿਖ ਕੇ ਗੀਲੈਕਸ ਹੋ ਜਾਨਾਂ।

ਇਕ ਵਾਰ ਮੈਨੂੰ ਚਿੱਠੀ ਪਾ ਦੇ। ਫੇਰ ਨੂੰ ਮੈਂ ਪ੍ਰਵਾਹ ਮੰਨਦਾ। ਮੈਂ ਆਪਣੇ ਕੁਲੀਗਜ਼ ਦਾ ਮੂੰਹ ਬੰਦ ਕਰ ਦਿੱਤਾ। ਇਕ ਦਿਨ ਮੇਰੇ ਨਾਲ ਦੀ ਸੀਟ ਵਾਲੇ ਨੂੰ ਬਲਰਾਜ ਕਹਿਣ ਲੱਗਾ।

“ਇਹ ਹਿੱਲਿਆ ਹੋਇਆ। ਇਹਨੂੰ ਕੋਈ ਚਿੱਠੀ ਨੂੰ ਆਉਂਦੀ। ਇਹ ਖੁਦ ਸਾਰਾ ਵੱਲੋਂ ਡਿਪਟੀ ਦੇ ਨਾਂ ਖਤ ਲਿਖਦਾ। ਆਪੇ ਆਪਣੇ ਐਡਰੈਸ 'ਤੇ ਪੋਸਟ ਕਰਦਾ। ਪੜ੍ਹਦਾ ਰਹਿੰਦਾ। ਫੇਰ ਸੰਭਾਲ ਕੇ ਰੱਖ ਲੈਂਦਾ। ਇਹ ਜਿਹੜੀਆਂ ਆਪਣੇ ਵਲੋਂ ਚਿੱਠੀਆਂ ਲਿਖਦਾ। ਉਹ ਬਿਨਾਂ ਐਡਰੈਸ ਤੋਂ ਪੋਸਟ ਕਰਦਾ ਹੈ। ਸਿਰਫ ਉਹ 'ਤੇ ਸਾਰਾ ਦਾ ਨਾਂ ਹੁੰਦਾ। ਇਹ ਦੇ ਕੋਲ ਕਿਹੜਾ ਉਹਦਾ ਅਤਾ ਪਤਾ ਹੈ।”

ਇਹ ਪਤਾ ਨੂੰ ਹੋਰ ਕੀ-ਕੀ ਦਸਦਾ। ਮੈਂ ਉਸੇ ਵੇਲੇ ਇਨ੍ਹਾਂ ਦੇ ਕੋਲ ਜਾ ਖੜ੍ਹਾ ਹੋਇਆ। ਮੈਨੂੰ ਦੇਖ ਕੇ ਗੱਲ ਦਾ ਰੁੱਖ ਬਦਲ ਲਿਆ ਸੀ।

“..., ਲਾਇਬ੍ਰੇਰੀ ਦਾ ਨਾਂ ਸ਼ੇਰੂ ਯਾਦਗਾਰੀ ਲਾਇਬ੍ਰੇਰੀ ਰੱਖ 'ਤਾ।”

ਮੈਂ ਕੱਲ੍ਹ ਵਾਲੀ ਘਟਨਾ ਜ਼ਰੂਰ ਦਸਣੀ ਚਾਹੁੰਨਾ। ਮੈਂ ਸ਼ਹਿਰ ਤੋਂ ਮਜ਼ਾਗੀ ਵੱਲ ਜਾਂਦਾ ਪਿਆ ਸੀ। ਚਰਨਜੀਤ ਹੁਰਾਂ ਦੇ ਘਰਾਂ ਕੋਲ ਹਾਰਨ ਵੱਜ ਗਿਆ ਸੀ। ਹਾਰਨ ਕਿਉਂ ਮਾਰਿਆ। ਇਹ ਇਕ ਲੰਬੀ ਕਹਾਣੀ ਆ। ਫੇਰ ਚੱਸਾਂਗਾ। ਹਾਰਨ ਸੁਣ ਕੇ ਟਾਈਗਰ ਭੱਜ ਆਇਆ। ਮੈਂ ਉਹਨੂੰ ਮੁੜਿਆ ਵੀ ਪਰ ਉਹ ਤਾਂ ਖਾਣ ਨੂੰ ਪੈਂਦਾ ਸੀ। ਮੇਰੇ ਨਾਲ ਚੁੰਬੜ ਜਾਣਾ ਚਾਹੁੰਦਾ ਸੀ। ਚਉਂ-ਚਉਂ ਕਰਦਾ ਹਟੇ ਈਨ੍ਹਾਂ ਨਾ। ਪਿਛੇ ਮੁੜਿਆ ਨਾ। ਬਲਰਾਜ ਦੇ ਘਰ ਦੇ ਬਾਹਰ ਬਹਿ ਗਿਆ। ਵਾਪਸੀ 'ਤੇ ਸਕੂਟਰ ਨਾਲ

ਭੱਜ ਪਿਆ। ਮੈਂ ਸਾਰੀ ਰਾਤ ਸੋਚਦਾ ਰਿਹਾ। ਬੰਦਾ ਬੰਦੇ ਨੂੰ ਭੁੱਲ ਜਾਂਦਾ। ਜਾਨਵਰ ਕਿਉਂ ਨਹੀਂ ਭੁੱਲਦੇ? ਜੇ ਕੱਲ੍ਹੁ ਡੇਢ ਸਾਲ ਬਾਅਦ ਟਾਈਗਰ ਹਾਰਨ ਸੁਣ ਕੇ ਭੱਜ ਸਕਦਾ ਹੈ। ਉਨ੍ਹਾਂ ਕਿਉਂ ਨੂੰ ਗੋਟ ਖੋਲ੍ਹਿਆ?

...ਘਰ ਕੌਲ ਪੁੱਜ ਕੇ ਹੱਦ ਹੋ ਗਈ। ਮੈਂ ਸਕੂਟਰ ਰੋਕ ਲਿਆ। ਟਾਈਗਰ ਦੇ ਸਿਰ 'ਤੇ ਹੱਥ ਫੇਰਿਆ। ਮੈਂ ਜਿੰਦਗੀ ਵਿਚ ਪਹਿਲੀ ਵਾਰ ਕਿਸੇ ਕੁੱਤੇ ਨੂੰ ਹੱਥ ਲਾਇਆ। ਤੁਰਨ ਲੱਗਾ ਤਾਂ ਉਹ ਸਕੂਟਰ ਮੋਹਰੇ ਲਿਟ ਗਿਆ। ਮੇਰੀ ਪੈਂਟ ਦਾ ਪੌਂਚਾ ਫੜ੍ਹ ਕੇ ਘਰ ਵੱਲ ਖਿੱਚਣ ਲੱਗਾ। ਮੇਰੇ ਕੁਸ਼ ਸਮਝ ਨਾ ਪਵੇ। ਕੁੱਤਾ ਲਹੂਰੇ ਲਵੇ। ਸਕੂਟਰ ਤੋਰਾਂ ਤਾਂ ਘੇਰ ਲਿਆ ਕਰੇ। ਉਦਾਂ ਇਹ ਗੱਲ ਫਿਲਮੀ ਜਿਹੀ ਲੱਗਦੀ ਹੈ। ਪਰ ਮੇ 'ਨਾਂ ਜਿੱਦਾਂ ਹੋਈ, ਹੂ-ਬ-ਹੂ ਦੱਸਦਾ ਪਿਆਂ। ਮੈਂ ਉਹਦਾ ਕਹਿਣਾ ਮੰਨ ਲਿਆ। ਗੋਟ ਮੂਹਰੇ ਜਾ ਕੇ ਖੜ੍ਹ ਗਿਆ। ਉਹ ਭੌਂਕਣ ਲੱਗਾ ਪਿਆ। ਨੰਨਾ ਜਿਹਾ ਲੱਭੂ ਆਇਆ। ਮੈਂ ਉਹਨੂੰ ਚੁਕਣਾ ਚਾਹਿਆ। ਉਹ ਲੌਬੀ ਵੱਲ ਨੂੰ ਭੱਜਾ। ਉਹਦੀ ਮਾਂ ਨੇ ਬਾਅੜ ਦੇਣੀ ਗੋਟ ਮਾਰਿਆ।

...ਟਾਈਗਰ ਕਦੇ ਗੋਟ ਭੰਨਦਾ ਸੀ। ਕਦੇ ਮੈਨੂੰ ਖਿੱਚਦਾ ਸੀ। ਮੇਰਾ ਰੋਣਾ ਨਿਕਲ ਗਿਆ। ਮੈਂ ਉਹਦੇ ਨਾਲ ਲਿਪਟ ਗਿਆ। ਮੇਰੀਆਂ ਬਾਂਹਾਂ ਵਿਚ ਟਾਈਗਰ ਸੀ ਜਾਂ ਸ਼ੇਰੂ। ਪਤਾ ਨਹੀਂ ਸੀ ਲੱਗ ਰਿਹਾ। ਮੈਂ ਖੜ੍ਹਾ ਹੋ ਗਿਆ। ਮੇਰਾ ਹੱਥ ਉੱਤੇ ਗਿਆ ਸੀ। ਸਲੂਟ ਮਾਰਨ ਲਈ ਉਹਨਾਂ ਯੋਧਿਆਂ ਨੂੰ। ਮੈਂ ਛੌਜੀ ਸਟਾਇਲ ਵਿਚ ਖੜ੍ਹ ਗਿਆ ਸੀ।

ਜਸਦੀਪ ਉਰਫ਼ ਡਿਪਟੀ

(2002)

ਡਾਇਨਾਸੋਰ

ਮੈਂ ਬਿਏਟਰ ਹਾਲ ਪਹੁੰਚਿਆ ਹਾਂ। ਅਜੇ ਪਲੇਅ ਸ਼ੁਰੂ ਨਹੀਂ ਹੋਇਆ। ਲਗਦੈ-ਪ੍ਰਬੰਧਕ, ਮੰਤਰੀ ਸਾਹਿਬ ਦੀ ਉਡੀਕ ਕਰਦੇ ਪਏ ਨੇ। ਹਾਲ 'ਚ ਦਾਖਲ ਹੁੰਦਾ ਹਾਂ। ਮੈਨੂੰ ਦੇਖ ਕੇ ਦੱਤਾ ਸਾਹਿਬ ਮੁਸਕਰਾਏ ਹਨ। ਮੈਂ ਵਿਸ਼ ਕੀਤੀ ਹੈ। ਸਟੇਜ ਸੈਕਟਰੀ ਮੇਰੇ ਬਾਰੇ ਬੋਲਣ ਲੱਗ ਪਿਆ ਹੈ।

“ਇਹ ਸਕਰਿਪਟ ਰਾਈਟਰ ਭਵਨਦੀਪ ਸਿੰਘ ਨੇ। ਜਿਨ੍ਹਾਂ ‘ਅਨਬੋਰਨ ਚਾਈਲਡ’ ਵਰਗੀ ਸੰਸਾਰ ਪ੍ਰਸਿੱਧ ਫਿਲਮ ਲਿਖੀ ਹੈ। ਤੇ ਫਿਲਮੀ ਦੁਨੀਆਂ ਵਿਚ ਤਹਿਲਕਾ ਮਚਾਇਆ ਹੈ।”

ਉਹ ਫਿਲਮ ‘ਅਨਬੋਰਡ ਚਾਈਲਡ’ ਦੀ ਪ੍ਰਸ਼ੰਸਾ ਕਰਨ ਲੱਗ ਪਿਆ ਹੈ। ਮੈਂ ਸਟੇਜ ਕੋਲ ਪੁੱਜਿਆਂ ਹਾਂ। ਸਟੇਜ ਸੈਕਟਰੀ ਦੇ ਬੋਲਾਂ ’ਤੇ ਹਾਲ ਤਾੜੀਆਂ ਨਾਲ ਗੂੰਜ ਉਠਿਆ ਹੈ।

ਮੈਂ ਫਰੰਟ ਵਾਲੀਆਂ ਕੁਰਸੀਆਂ ’ਤੇ ਬੈਠੇ ਦਰਸ਼ਕਾਂ ਵੱਲ ਵੇਖਦਾ ਹਾਂ। ਸ਼ਬਾਨਾ ਨੇ ਨੱਕ ’ਕੱਠਾ ਕਰਕੇ ਸ਼ਰਾਰਤ ਕੀਤੀ ਹੈ। ਮੈਂ ਇਹਦੇ ਨਖਰਿਆਂ ਦਾ ਆਸ਼ਕ ਹਾਂ। ਉਸਦੀ ਪਿਛਲੀ ਵਾਲੀ ਕਤਾਰ ਵਿਚ ਖਾਲੀ ਕੁਰਸੀ ’ਤੇ ਬੈਠ ਜਾਂਦਾ ਹਾਂ।

ਸੂਚਨਾ ਤੇ ਪ੍ਰਸਾਰਨ ਮੰਤਰੀ ਘਣਸ਼ਿਆਮ ਜੋਸ਼ੀ ਸਾਹਿਬ ਵੀ ਪਹੁੰਚ ਗਏ ਹਨ।

ਪ੍ਰਬੰਧਕਾਂ ਦੀ ਨੱਠ-ਭੱਜ ਵੱਧ ਗਈ ਹੈ। ਦੱਤਾ ਸਾਹਿਬ ਨੇ ਆਪ ਮਾਈਕ ਸੰਭਾਲਿਆ ਹੈ। ਉਸ ਨੇ ਜੋਸ਼ੀ ਖਾਨਦਾਨ ਤੇ ਉਸਦੀ ਸਰਕਾਰ ਦੇ ਸਿਫਤਾਂ ਦੇ ਪੁੱਲ ਬੰਨ੍ਹਣੇ ਸ਼ੁਰੂ ਕੀਤੇ ਹਨ। ਮੰਤਰੀ ਸਾਹਿਬ ਦੇ ਮੱਥੇ ਦਾ ਤਿਲਕ ਚਮਕ ਰਿਹਾ ਹੈ। ਚਿੱਟਾ ਕੁੜਤਾ ਧੋਤੀ ਪਹਿਨੀ, ਗਲੇ ਵਿਚ ਕੇਸਰੀ ਪਰਨਾ ਲਟਕਾਈ, ਮੰਤਰੀ ਸਾਹਿਬ ਖੁਸ਼ ਨਜ਼ਰ ਆ ਰਹੇ ਹਨ। ਦੱਤਾ ਸਾਹਿਬ ਨੇ ਮੰਤਰੀ ਸਾਹਿਬ ਨਾਲ ਸੰਬੰਧਿਤ ਨਿੱਜੀ ਗੱਲਾਂ ਛੇੜ ਲਈਆਂ ਹਨ। ਉਨ੍ਹਾਂ ਦੇ ਘਰ ਦੀਆਂ, ਬੱਚਿਆਂ ਦੀਆਂ ਤੇ ਰਾਜਨੀਤੀ ਦੀਆਂ। ਮੰਤਰੀ ਸਾਹਿਬ ਛੁੱਲੇ ਨਹੀਂ ਸਮਾ ਰਹੇ। ਹੱਸ ਹੱਸ ਦੂਹਰੇ ਹੋ ਰਹੇ ਹਨ। ਆਪਣੀ ਸਿਫਤ ਸੁਣ ਕੇ ਕਦੇ ਐਨਕ ਠੀਕ ਕਰਦੇ ਨੇ, ਕਦੇ ਧੋਤੀ ਨੂੰ। ਦੱਤਾ ਸਾਹਿਬ ਨੇ ਸਵਾਗਤੀ ਭਾਸ਼ਣ ਦਿੱਤਾ ਹੈ।

ਐਸ.ਕੇ. ਦੱਤਾ ਨੇ ਹੀ ਅੱਜ ਦਾ ਇਹ ਸਮਾਗਮ ਕਰਵਾਇਆ ਹੈ। ਇਹ ਫਿਲਮੀ ਦੁਨੀਆਂ ਦੀ ਮੰਨੀ ਪ੍ਰਮੰਨੀ ਹਸਤੀ ਹੈ। ਅੱਜ ਕੱਲ੍ਹ ਫਿਲਮ ਲਾਈਨ ਛੱਡ ਕੇ ਦੂਰਦਰਸ਼ਨ ਦੇ ਸੀਰੀਅਲ ਬਣਾਉਣ 'ਤੇ ਲੱਗੇ ਹੋਏ ਹਨ। ਇਨ੍ਹਾਂ ਦਾ ਧਾਰਮਿਕ

ਸੀਰੀਅਲ 'ਮਰਿਯਾਦਾ ਪ੍ਰਸ਼ੋਤਮ' ਬੜਾ ਚਰਚਿਤ ਹੋਇਆ ਹੈ। ਇਸ ਸੀਰੀਅਲ ਨੇ ਵੀ ਦੱਤਾ ਸਾਹਿਬ ਨੂੰ ਨੇਮ ਐਂਡ ਫੇਮ ਦਿੱਤਾ ਹੈ। ਅੱਜ ਦੇ ਇਸ ਸਮਾਗਮ ਦਾ ਮਕਸਦ ਵੀ ਮੇਰੀ ਸਮਝ ਵਿਚ ਆ ਗਿਆ ਹੈ।

ਦੂਰਦਰਸ਼ਨ ਤੋਂ ਦਿਖਾਏ ਜਾ ਰਹੇ ਹੋਰ ਸੀਰੀਅਲਜ਼ ਬਾਰੇ ਦੱਤਾ ਸਾਹਿਬ ਬੋਲ ਰਹੇ ਹਨ। ਉਨ੍ਹਾਂ ਇਸ ਗੱਲ 'ਤੇ ਜੋਰ ਦਿੱਤਾ ਹੋਇਆ ਕਿ ਭਾਰਤੀ ਸੰਸਕ੍ਰਿਤੀ ਨਾਲ ਸੰਬੰਧਤ ਸੀਰੀਅਲ ਹੀ ਦਿਖਾਏ ਜਾਣ। ਮੈਂ ਉਹਦੇ ਭਾਸ਼ਣ ਤੋਂ ਕਾਇਲ ਨਹੀਂ ਹੋਇਆ। ਆਪਣਾ ਧਿਆਨ ਬਾਹਰ ਲੈ ਜਾਂਦਾ ਹਾਂ।

ਬਿਏਟਰ ਹਾਲ ਦੇ ਨਾਲ ਹੀ ਓਪਨ ਏਅਰ ਬਿਏਟਰ ਵੀ ਹੈ। ਮਿਸਿਜ਼ ਦੱਤਾ ਸਮੇਤ ਬਹੁਤੇ ਪ੍ਰਬੰਧਕ ਓਪਨ ਏਅਰ ਬਿਏਟਰ ਦੀ ਸਟੇਜ ਤੇ ਰੁੱਝੇ ਹੋਏ ਹਨ। ਬਹੁਤੀਆਂ ਔਰਤਾਂ ਨੇ। ਮੈਨੂੰ ਸਮਝ ਨਹੀਂ ਆ ਰਿਹਾ ਕਿ ਇਹ ਲੋਕ ਕੀ ਕਰੀ ਜਾ ਰਹੇ ਹਨ। ਮੈਂ ਸਿਰਫ਼ ਨਾਟਕ ਦੇਖਣ ਆਇਆਂ। ਵਿਸ਼ਾ ਡਾਇਨਾਸਰਾਂ ਦੀ ਉਤਪਤੀ, ਵਿਕਾਸ ਤੇ ਵਿਨਾਸ਼ ਬਾਰੇ ਹੈ। ਸਕਰਿਪਟ ਮੇਰੀ ਲਿਖੀ ਹੋਈ ਹੈ। ਪਹਿਲਾਂ ਇਨ੍ਹਾਂ ਨੂੰ ਸਕਰਿਪਟ ਨਾ ਦੇਣ ਦਾ ਮਨ ਬਣਾਇਆ ਸੀ। ਟੀਮ ਦੇ ਡਾਇਰੈਕਟਰ ਹਰਤੇਸ਼ ਚੰਘਰੀ ਦੇ ਕਹਿਣ 'ਤੇ ਹੀ ਸਹਿਮਤ ਹੋਇਆ ਸੀ। ਉਂਝ ਵੀ ਉਹ ਪ੍ਰੋਗਰੇਸਿਵ ਫਰੰਟ ਦਾ ਕਨਵੀਨਰ ਐਤੇ ਹਮਖਿਆਲੀਆ ਮਿੱਤਰ ਵੀ। ਜਦੋਂ ਮੈਂ ਯੂਨੀਵਰਸਿਟੀ ਐਮ.ਐਸ ਸੀ. ਕਰਦਾ ਸੀ, ਉਦੋਂ ਬਿਏਟਰ ਦੇ ਐਮ.ਏ. ਦੇ ਵਿਦਿਆਰਥੀਆਂ ਰਾਹੀਂ ਉਨ੍ਹਾਂ ਨਾਲ ਸੰਪਰਕ ਹੋਇਆ ਸੀ। ਮੈਨੂੰ ਬਿਏਟਰ ਨਾਲ ਉਨ੍ਹਾਂ ਹੀ ਜੋੜਿਆ ਸੀ। ਫੇਰ ਤਾਂ ਮੈਂ ਬਿਏਟਰ ਨਾਲ ਅਜਿਹਾ ਜੁੜਿਆ, ਪਿੱਛਾ ਮੁੜ ਕੇ ਨਹੀਂ ਦੇਖਿਆ। ਸਗੋਂ ਫਿਲਮੀ ਦੁਨੀਆਂ ਦਾ ਵੀ ਅੰਗ ਬਣ ਗਿਆ ਸੀ। ਮੇਰੇ ਮੋਹਰੇ ਬੈਠੀ ਸ਼ਬਾਨਾ ਸਾਡੀ ਸਟੂਡੈਂਟ ਲੀਡਰ ਸੀ। ਇਹਨੇ ਸਾਨੂੰ ਚੰਗੇ ਮਾੜੇ ਨੂੰ ਪਛਾਨਣ ਲਈ ਅੱਖਾਂ ਦਿੱਤੀਆਂ, ਇਹਦੇ ਬਾਰੇ ਮਸ਼ਹੂਰ ਸੀ ਕਿ ਇਹ ਆਪਣੇ ਪਿੱਛੇ ਕੀ ਹੋ ਰਿਹਾ, ਦੱਸ ਦਿੰਦੀ ਸੀ। ਇਹ 'ਪਿੱਠ' ਤੇ ਉੱਗੀਆਂ ਅੱਖਾਂ ਵਾਲੀ ਕੁੜੀ ਵਜੋਂ ਜਾਣੀ ਜਾਂਦੀ ਸੀ।

ਦੱਤਾ ਸਾਹਿਬ ਦਾ ਭਾਸ਼ਣ ਮੁੱਕਣ ਵਿਚ ਨਹੀਂ ਆ ਰਿਹਾ। ਉਹ ਆਪਣੇ ਸੀਰੀਅਲ 'ਮਰਿਯਾਦਾ ਪ੍ਰਸ਼ੋਤਮ' ਦੇ ਬਹਾਨੇ ਸਰਕਾਰ ਦੀਆਂ ਟੈਲੀਕਾਸਟ ਪਾਲਿਸੀਜ਼ ਦੀ ਸਿਫਤ ਕਰ ਰਹੇ ਹਨ। 'ਮਰਿਯਾਦਾ ਪ੍ਰਸ਼ੋਤਮ' ਦੀ ਸਕਰਿਪਟ ਲਿਖਣ ਲਈ ਪਹਿਲਾਂ ਮੈਨੂੰ ਕਿਹਾ ਗਿਆ ਸੀ ਪਰ ਮੈਂ ਦੱਤਾ ਸਾਹਿਬ ਨੂੰ ਰਿਸਪੈਂਸ ਨਹੀਂ ਦਿੱਤਾ ਸੀ। ਮੈਂ ਮਿੱਥੇ 'ਤੇ ਕੰਮ ਨਹੀਂ ਕਰਨਾ ਚਾਹੁੰਦਾ। ਨਾਲੇ ਮਿਥਿਗਾਸ ਨੇ ਭਾਰਤ ਦਾ ਬੜਾ ਨੁਕਸਾਨ ਕੀਤਾ। ਉਂਝ ਵੀ ਮੈਨੂੰ ਭਵਿੱਖ ਪਿਆਰਾ। ਮੈਂ ਭਵਿੱਖ ਨੂੰ ਪਿੱਛਲਖੂਰੀ ਤੋਰਨ ਦੇ ਹੱਕ ਵਿਚ ਨਹੀਂ ਹਾਂ। ਜਦੋਂ ਕੋਈ ਰਿਸ਼ੀ, ਔਰਤ ਤੇ ਅੱਖਾਂ ਗੱਡ ਲੈਂਦਾ, ਉਹ ਪਰੈਗਨੈਟ ਹੋ ਜਾਂਦੀ...ਕੋਈ ਭਗਵਾਨ ਤੀਰ ਮਾਰ ਕੇ ਮੀਂਹ ਵਰਾ ਦਿੰਦਾ ਹੈ...ਸਾਰੇ ਬ੍ਰਹਮੰਡ ਵਿਚ ਤਰਖੱਲੀ ਮਚਾ ਦਿੰਦਾ ਹੈ ਤਾਂ ਮੈਨੂੰ ਧਰਤੀ ਖੜ੍ਹੀ ਨਜ਼ਰ ਆਉਂਦੀ ਹੈ।

ਇਹ ਤੇ ਭਲਾ ਹੋਵੇ ਪ੍ਰੋਫੈਸਰ ਯਸ਼ਪਾਲ ਸ਼ਰਮਾ ਜੀ ਦਾ। ਜਿਹਨਾਂ ਸਕਾਟਲੈਂਡ ਦੇ ਵਿਗਿਆਨੀਆਂ ਦੁਆਰਾ ਕੀਤੀ ਕਲੋਨ ਦੀ ਥੋੜ੍ਹ ਵਿਚ ਹਿੱਸਾ ਲਿਆ ਸੀ।

ਕਲੋਨਿੰਗ ਦੀ ਤਕਨੀਕ ਬਾਰੇ ਮੈਨੂੰ ਜਾਣਕਾਰੀ ਦਿੱਤੀ ਸੀ। ਪ੍ਰੋਫੈਸਰ ਸ਼ਰਮਾ ਨੇ ਲੈਬੋਰਟਰੀ ਵਿਚ ਸੂਰ ਦਾ ਕਲੋਨ ਤਿਆਰ ਕੀਤਾ ਸੀ। ਸੂਰ ਦੀ ਡਿਵੈਲਪਮੈਂਟ ਵੇਲੇ ਮੈਨੂੰ ਨਾਲ ਰੱਖਿਆ ਸੀ। ਮੈਂ ਇਸ ਥੋੜ੍ਹੇ 'ਤੇ ਬਹੁਤ ਝੁਸ਼ ਹਾਂ। ਜੀਵਾਂ ਦੀ ਖੇਤੀ 'ਤੇ। ਕਮਾਲ ਦੀ ਥੋੜ੍ਹੇ ਆ। ਇਕ ਜੀਵ ਤੋਂ ਅਣਗਿਣਤ ਜੀਵ ਬਣਾ ਲੈਣੇ। ਇਕ ਮਨੁੱਖ ਦੀ ਕਾਰਬਨ ਕਾਪੀ ਕਰ ਦੇਣੀ।

ਮੈਂ ਪਹਿਲਾਂ ਨਾਟਕ ਦੀ ਸਕਰਿਪਟ ਲਿਖਣ ਦਾ ਮਨ ਬਣਾਇਆ ਸੀ। ਵਿਸ਼ਾ ਵਸਤੂ ਦੇਖ ਕੇ ਤੇ ਪਲਾਟ ਦੇ ਵਿਸਥਾਰ ਨੇ ਫਿਲਮ ਦੀ ਸਟੋਰੀ ਲਿਖਵਾ ਦਿੱਤੀ ਸੀ। 'ਅਨਬੋਰਨ ਚਾਈਲਡ' ਦੇ ਬੈਨਰ ਹੇਠ ਫਿਲਮ ਬਣੀ ਤਾਂ ਚਾਰੇ ਪਾਸੇ ਲਾਅਲਾ-ਲਾਅਲਾ ਹੋ ਗਈ ਸੀ। 'ਅਨਬੋਰਨ ਚਾਈਲਡ' ਨੇ ਹੀ ਮੈਨੂੰ ਵਧੀਆ ਸਕਰਿਪਟ ਲੇਖਕ ਦਾ ਖਿਤਾਬ ਦਿੱਤਾ ਸੀ।

ਪ੍ਰੋਫੈਸਰ ਯਸ਼ਪਾਲ ਸ਼ਰਮਾ ਜੀ ਮੰਨੇ-ਪ੍ਰਮਨੇ ਵਿਗਿਆਨੀ ਹਨ। ਪਰ ਜੋਸ਼ੀ ਸਾਹਿਬ ਤੇ ਉਸਦੀ ਸਰਕਾਰ ਸ਼ਰਮਾ ਜੀ ਦੇ ਵਿਰੁੱਧ ਹਨ। ਇਨ੍ਹਾਂ ਦੀ ਟਸਲ ਉਦੋਂ ਸ਼ੁਰੂ ਹੋਈ, ਜਦੋਂ ਸਰਕਾਰ ਵਲੋਂ ਪ੍ਰਮਾਣੂ ਨਿਗੇਖਣ ਕੀਤੇ ਗਏ ਸਨ। ਪ੍ਰੋਫੈਸਰ ਸ਼ਰਮਾ ਨੇ ਪ੍ਰਮਾਣੂ ਨਿਗੇਖਣ ਕਰਨ ਦੀ ਨਿਖੇਪੀ ਕੀਤੀ ਸੀ। ਉਨ੍ਹਾਂ ਦੇ ਨਿਖੇਪੀ ਬਿਆਨ ਅਖਬਾਰਾਂ ਵਿਚ ਛਪੇ ਸਨ। ਮੈਂ ਸ਼ਰਮਾ ਜੀ ਤੋਂ ਕਾਇਲ ਹਾਂ। ਹੁਣ ਜਿਹੜਾ ਡਾਇਨਾਸੋਰਾਂ ਬਾਰੇ ਨਾਟਕ ਮੰਚਨ ਹੋਣ ਜਾ ਰਿਹਾ, ਇਸਦੀ ਸਕਰਿਪਟ ਵੀ ਮੈਂ ਉਨ੍ਹਾਂ ਦੇ ਤੇ ਸ਼ਬਾਨਾ ਦੇ ਸਹਿਯੋਗ ਨਾਲ ਹੀ ਲਿਖੀ ਹੈ। ਮੇਰੀ ਡਾਇਨਾਸੋਰਾਂ ਵਿਚ ਦਿਲਚਸਪੀ ਉਦੋਂ ਬਣੀ ਜਦੋਂ ਪ੍ਰੋਫੈਸਰ ਹੁਰਾਂ ਮਰੇ ਹੋਏ ਮੱਛਰ ਦੇ ਝੂਨ ਵਿਚੋਂ ਡਾਇਨਾਸੋਰ ਦਾ ਡੀ.ਐਨ.ਏ. ਅਲੱਗ ਕਰਕੇ ਇਸ ਜੀਵ ਨੂੰ ਲੈਬੋਰਟਰੀ ਵਿਚ ਵਿਕਸਿਤ ਕੀਤਾ।

ਦੱਤਾ ਸਾਹਿਬ ਦਾ ਭਾਸ਼ਣ ਖਤਮ ਹੋਇਆ ਹੈ। ਉਨ੍ਹਾਂ ਸਭ ਨੂੰ ਹਵਨ ਯੱਗ ਵਿਚ ਸ਼ਾਮਲ ਹੋਣ ਦਾ ਸੱਦਾ ਦਿੱਤਾ ਹੈ। ਮੈਂ ਹਵਨ ਯੱਗ ਦਾ ਸੁਣ ਕੇ ਹੈਰਾਨ ਪ੍ਰੋਸ਼ਾਨ ਹੋਇਆ ਹਾਂ। ਪਤਾ ਨਹੀਂ ਇਨ੍ਹਾਂ ਲੋਕਾਂ ਦੇ ਦਿਮਾਗਾਂ ਨੂੰ ਕੀ ਹੋ ਗਿਆ ਹੈ। ਦਰਸਕ ਓਪਨ ਏਅਰ ਬਿਏਟਰ ਦੀਆ ਪੌੜੀਆਂ 'ਤੇ ਜਾ ਬੈਠੇ ਹਨ। ਮੰਤਰੀ ਦਾ ਸਾਰਾ ਕੋੜਮਾ, ਫਿਲਮੀ ਹਸਤੀਆਂ 'ਤੇ ਪ੍ਰਥਮਕ ਸਟੇਜ 'ਤੇ ਬੈਠ ਗਏ ਹਨ। ਮਿਸਿਜ਼ ਦੱਤਾ ਤੇ ਹੋਰ ਅੰਰਤਾਂ ਨੇ ਹਵਨ ਕੁੰਡ ਤਿਆਰ ਕੀਤਾ ਹੋਇਆ ਹੈ। ਅੰਰਤਾਂ ਸੱਜ-ਧੱਜ ਕੇ ਬੈਠੀਆਂ ਹੋਈਆਂ ਹਨ। ਦੋ ਅੰਰਤਾਂ ਨੇ ਸਮੱਗਰੀ ਹਵਨ ਕੁੰਡ ਦੇ ਨੇੜੇ ਕੀਤੀ ਹੈ। ਪੰਡਤ ਜੀ ਨੇ ਹਵਨ ਸ਼ੁਰੂ ਕਰਵਾਇਆ ਹੈ।

ਪੰਡਤ ਜੀ ਨੇ ਹਵਨ ਕੁੰਡ ਵਿਚ ਆਹੂਤੀ ਪਾਉਣ ਦਾ ਕਾਰਜ ਆਰੰਭ ਕਰਕੇ, ਮੰਤਰੀ ਸਾਹਿਬ ਅੱਗੇ ਸਮੱਗਰੀ ਕੀਤੀ ਹੈ। ਉਨ੍ਹਾਂ ਹਵਨ ਕੁੰਡ ਵਿਚ ਆਹੂਤੀ ਪਾਈ ਹੈ। ਪੰਡਤ ਨੇ ਸਭ ਨੂੰ ਮੰਤਰ ਉਚਾਰਨ 'ਤੇ ਲਾ ਲਿਆ ਹੈ। ਮਿਸਿਜ਼ ਦੱਤਾ ਨੇ ਮੰਤਰੀ ਸਾਹਿਬ ਅੱਗੇ ਘਿਉ ਵਾਲਾ ਬਰਤਨ ਕੀਤਾ ਹੈ। ਉਹ ਚਮਚੇ ਨਾਲ ਕੁੰਡ ਵਿਚ ਘਿਉ ਪਾ ਰਹੇ ਹਨ। ਹਵਨ ਦੇ ਨਾਲ ਨਾਲ ਧੂੰਆਂ ਤੇਜ਼ ਹੋ ਗਿਆ ਹੈ। ਧੂੰਆਂ

ਨੇ ਅੱਖਾਂ ਵਿਚ ਪਾਣੀ ਲੈ ਆਂਦਾ ਹੈ। ਲੋਕਾਂ ਦੇ ਸਿਰਾਂ ਉੱਪਰ ਧੂੰਆਂ ਹੀ ਧੂੰਆਂ ਹੋ ਗਿਆ ਹੈ। ਮੈਨੂੰ ਸਾਹ ਲੈਣ ਦੀ ਸਮੱਸਿਆ ਆ ਰਹੀ ਹੈ।...ਹੁੱਥੂ ਆਇਆ ਹੈ। ਹਵਨ ਨਾਲ ਤਾਂ ਵਾਤਾਵਰਣ ਸ਼ੁੱਧ ਹੋ ਜਾਂਦਾ। ਇਹ ਕੇਹਾ ਹਵਨ ਹੈ? ਜਿਸ ਨਾਲ ਔਬੇ-ਔਬੇ ਸਾਹ ਆਉਣ ਲੱਗ ਪਏ ਹਨ।

ਮੈਂ ਓਪਨ ਏਅਰ ਬਿਏਟਰ ਨੂੰ ਅਲਵਿਦਾ ਕਹਿ ਗਰਾਊਂਡ ਵੱਲ ਆ ਜਾਂਦਾ ਹਾਂ।

ਪੰਡਤ ਦੇ ਇਸ਼ਾਰੇ 'ਤੇ ਦੱਤਾ ਸਾਹਿਬ ਦਾ ਪੀ.ਏ., ਮੈਨੂੰ ਵਾਪਸ ਹਵਨ ਕੁੰਡ ਵਾਲੀ ਜਗ੍ਹਾ ਕੋਲ ਲੈ ਆਉਂਦਾ ਹੈ। ਕੁੰਡ ਵਿਚ ਕੋਈ ਆਹੂਤੀ ਪਾ ਰਿਹਾ ਹੈ। ਕੋਈ ਘਿਉ ਦੇ ਚਮਚੇ।...ਪੰਡਤ ਦੇ ਮੰਤਰ ਉੱਚੇ ਹੋਏ ਹਨ ਤਾਂ ਬਾਕੀ ਸ਼ਾਮਲ ਲੋਕ ਵੀ ਮੰਤਰ ਉੱਚੀ ਉੱਚੀ ਉਚਾਰਨ ਲੱਗ ਪਏ ਹਨ। ਮੈਨੂੰ ਫੇਰ ਹੁੱਥੂ ਆਇਆ ਹੈ।

ਹਰਤੇਸ਼ ਚੌਧਰੀ ਵਿਚਾਰਾ ਬੇਵੱਸ ਬੈਠਾ ਹੈ। ਮੈਨੂੰ ਚਿੰਤਾ ਕਲਾਕਾਰਾਂ ਦੀ ਹੈ। ਵਿਚਾਰੇ ਪਰਦੇ ਪਿੱਛੇ ਮੇਕਅੱਪ ਕਰੀ ਸੁਸਤਾ ਰਹੇ ਹੋਣੇ ਨੇ। ਹਾਲ 'ਚੋਂ ਕਲਾਕਾਰਾਂ ਦੀ ਆਵਾਜ਼ ਆਉਂਦੀ ਹੈ ਤਾਂ ਜੋਸ਼ੀ ਸਾਹਿਬ ਦੀਆਂ ਅੱਖਾਂ ਉਨ੍ਹਾਂ ਦਾ ਪਿੱਛਾ ਕਰਦੀਆਂ ਹਨ। ਮਿਸਿਜ਼ ਦੱਤਾ ਦਾ ਮੰਤਰ ਉਚਾਰਨ ਦਾ ਸੁਰ ਉੱਚਾ ਹੋ ਜਾਂਦਾ ਹੈ। ਚੌਧਰੀ ਸਾਹਿਬ ਕਦੇ ਮੇਰੇ ਵੱਲ ਵੇਖਦੇ ਹਨ, ਕਦੇ ਮੈਂ ਉਨ੍ਹਾਂ ਵੱਲ। ਮੇਰੇ ਮੋਹਰੇ ਸ਼ਬਾਨਾ ਬੈਠੀ ਹੈ। ਕਿਤੇ ਕਿਤੇ ਮੇਰਾ ਧਿਆਨ ਉਹਦੀ ਪਿੱਠ 'ਤੇ ਚਲਾ ਜਾਂਦਾ ਹੈ। ਪਰ ਮੈਂ ਝੱਟ ਅੱਖਾਂ ਫੇਰ ਲੈਂਦਾ ਹਾਂ। ਮੈਨੂੰ ਮਹਿਸੂਸ ਹੋ ਰਿਹੈ, ਉਹਦੀ ਪਿੱਠ 'ਤੇ ਅੱਜ ਫੇਰ ਅੱਖਾਂ ਉੱਗ ਆਈਆਂ ਹਨ। ਮੈਨੂੰ ਅਜਿਹੀਆਂ ਅੱਖਾਂ ਤੋਂ ਡਰ ਵੀ ਲਗਦੇ। ਉੱਝ ਮੈਂ ਤੇ ਸ਼ਬਾਨਾ ਇਕਮਿੱਕ ਹਾਂ।

ਹਵਨ ਸਮਾਪਤੀ ਵੱਲ ਜਾ ਰਿਹੈ। ਪੰਡਤ ਜੀ ਪੂਰੇ ਜਲੋਂ ਵਿਚ ਮੰਤਰ ਉਚਾਰ ਰਹੇ ਹਨ। ਜੋਸ਼ੀ ਸਾਹਿਬ ਦੀ ਸੁਰਤੀ ਲੱਗੀ ਹੋਈ ਹੈ। ਬਾਕੀ ਜਨਤਾ ਵੀ ਮੰਤਰਾਂ ਵਿਚ ਮੰਤਰ ਮੁਗਾਧ ਹੈ। ਚੌਧਰੀ, ਸ਼ਬਾਨਾ ਤੇ ਮੈਂ ਬੇਗਾਨਿਆਂ ਵਾਂਗ ਬੈਠੇ ਹਾਂ। ਮੈਂ ਆਪਣੀ ਨਿਗ੍ਰਾ ਸ਼ਬਾਨਾ ਦੀ ਪਿੱਠ 'ਤੇ ਗੱਡ ਦੇਣੀ ਚਾਹੁੰਨਾ ਪਰ ਉਹਦੀ ਪਿੱਠ ਤੇ ਉੱਗੀਆਂ ਅੱਖਾਂ...।

ਪ੍ਰੋਫੈਸਰ ਯਸ਼ਪਾਲ ਸ਼ਰਮਾ ਜੀ ਮੇਰੇ ਦਿਮਾਗ ਵਿਚ ਆਣ ਵੱਡੇ ਹਨ। ...ਮੈਂ ਜਦੋਂ ਵੀ ਉਨ੍ਹਾਂ ਕੋਲ ਜਾਂਦਾ ਹਾਂ। ਉਹ ਭਾਰਤੀਆਂ ਦੀ ਪੱਥਰ ਯੁੱਗ ਦੀ ਮਾਨਸਿਕਤਾ 'ਤੇ ਚਿੰਤਾ ਪ੍ਰਗਟਾਉਣਗੇ:

“ਇਕ ਪਾਸੇ ਕਲੋਨ ਵਰਗੀਆਂ ਖੋਜਾਂ ਤੇ ਦੂਜੇ ਪਾਸੇ...।”

ਪੰਡਤ ਨੇ ਅੰਤਿਮ ਮੰਤਰ ਉਚਾਰਿਆ ਹੈ। ਮਿਸਿਜ਼ ਦੱਤਾ ਤੇ ਸਾਬਣਾਂ ਨੇ ਛੁੱਲਾਂ ਦੀ ਵਰਖਾ ਕੀਤੀ ਹੈ। ਮੰਤਰੀ ਜੀ ਵੱਲ ਛੁੱਲਾਂ ਦੀਆਂ ਪੱਤੀਆਂ ਸੁੱਟੀਆਂ ਜਾਂ ਰਹੀਆਂ ਹਨ।

ਪੰਡਤ ਜੀ ਨੇ ਧਰਮ ਸੰਕਟ 'ਤੇ ਭਾਸ਼ਣ ਦਿੱਤਾ ਹੈ। ਹਣ ਵਾਰੀ ਮੰਤਰੀ ਸਾਹਿਬ ਦੀ ਹੈ। ਉਨ੍ਹਾਂ ਨੂੰ ਦੁਖ ਹੈ:-

“ਭਾਰਤ ਦੇ ਇਤਿਹਾਸ ਅਤੇ ਇਥੋਂ ਦੀ ਸੰਸਕ੍ਰਿਤੀ ਨੂੰ ਇਤਿਹਾਸਕਾਰ ਅਤੇ ਸਾਹਿਤਕਾਰ ਭੁੱਲ ਗਏ ਹਨ। ਵੱਡਾ ਦੁੱਖ ਇਸ ਗੱਲ ਦਾ ਹੈ ਕਿ ਆਜ਼ਾਦੀ ਤੋਂ ਬਾਅਦ ਹੁਣ ਤੱਕ ਧਰਮ ਨਿਰਪੱਖਤਾ ਦੇ ਨਾਂ ’ਤੇ ਵਿਦੇਸ਼ੀ ਸਾਹਿਤ ਅਤੇ ਇਤਿਹਾਸ ’ਤੇ ਪ੍ਰੋਜਾਂ ਹੋਈਆ ਹਨ।”

ਮੰਤਰੀ ਸਾਹਿਬ ਨੇ ਪ੍ਰਣ ਲਿਆ ਹੈ:-

“ਅਸੀਂ ਵੇਦਾਂ ਤੇ ਉਪਨਿਸ਼ਦਾਂ ਦੀ ਧਰਤੀ ’ਤੇ ਕੂੜ ਦਾ ਪ੍ਰਚਾਰ ਨਹੀਂ ਹੋਣ ਦੇਵਾਂਗੇ।”

ਦਰਸ਼ਕਾਂ ਨੇ ਤਾਜ਼ੀਆਂ ਨਾਲ ਮੰਤਰੀ ਦੇ ਬਿਆਨ ਦਾ ਸਵਾਗਤ ਕੀਤਾ ਹੈ। ਜੈਕਾਰੇ ਲੱਗਣੇ ਸ਼ੁਰੂ ਹੋ ਗਏ ਹਨ।

ਦੱਤਾ ਸਾਹਿਬ ਨੇ ਸਭ ਨੂੰ ਹਾਲ ਵਿਚ ਜਾਣ ਦਾ ਇਸ਼ਾਰਾ ਕੀਤਾ ਹੈ।

ਲੋਕ ਹਾਲ ਵਿਚ ਜਾ ਕੇ ਕੁਰਸੀਆਂ ’ਤੇ ਬੈਠ ਗਏ ਹਨ। ਚੌਧਰੀ ਸਾਹਿਬ, ਇਸ਼ਾਰਾ ਮਿਲਦੇ ਹੀ ਕਲਾਕਾਰਾਂ ਨੂੰ ਨਿਰਦੇਸ਼ ਦੇਣ ਲੱਗ ਪਏ ਹਨ। ਮੰਤਰੀ ਸਾਹਿਬ, ਉਨ੍ਹਾਂ ਦਾ ਅਮਲਾ, ਫਿਲਮੀ ਹਸਤੀਆਂ ਵਿਸ਼ੇਸ਼ ਬਾਵਾਂ ’ਤੇ ਬੈਠ ਗਏ ਹਨ। ਮੰਚ ਦੇ ਇਕ ਪਾਸੇ। ਮੇਰੇ ਬਿਲਕੁਲ ਸਾਮੁਣੇ। ਸ਼ਬਾਨਾ ਸਵੇਰ ਵਾਂਗ ਮੇਰੇ ਮੋਹਰਲੀ ਕਤਾਰ ਵਿਚ ਬੈਠੀ ਹੈ। ਸੰਗੀਤਕ ਧੁਨਾਂ ਦੀ ਆਵਾਜ਼ ਆਈ ਹੈ। ਮੰਚ ਦੇ ਇਕ ਖੂੰਜੇ ਵਿਚ ਲਾਈਟ ਫੋਕਸ ਹੋਈ ਹੈ। ਨਾਟਕ ਦਾ ਮੁੱਖ ਪਾਤਰ ਐਸ. ਡਾਇਨਾਸੋਰ ਦਰਸ਼ਕਾਂ ਸਾਹਮਣੇ ਪੇਸ਼ ਹੁੰਦਾ ਹੈ। ਉਹ ਦਹਾੜਿਆ ਹੈ। ਚੌਧਰੀ ਨੇ ਡਾਇਨਾਸੋਰਾਂ ਦੀ ਆਵਾਜ਼ ਪੈਦਾ ਕਰਨ ਲਈ ਡਾਲਫਿਨ, ਕੱਛੂ ਅਤੇ ਹੰਸ ਦੀਆਂ ਆਵਾਜ਼ਾਂ ਮਿਲਾਈਆਂ ਹੋਈਆਂ ਹਨ। ਡਾਇਨਾਸੋਰ ਦੇ ਦਹਾੜਨ ਨਾਲ ਦਰਸ਼ਕਾਂ ਦੇ ਮਨਾਂ ਅੰਦਰ ਡਰ ਅਤੇ ਸਹਿਮ ਪੈਦਾ ਹੋਇਆ ਹੈ। ਹੋਰ ਡਾਇਨਾਸੋਰ ਵੀ ਮੰਚ ’ਤੇ ਆਏ ਹਨ। ...ਮੰਚ ’ਤੇ ਭੱਜ ਨੱਠ ਪੈ ਗਈ ਹੈ। ਸੀਨ ਫੇਡ ਆਊਟ ਹੁੰਦਾ ਹੈ। ਘੁੱਪ ਹਨੇਰੇ ਵਿਚ ਦਰਸ਼ਕ ਹੋਰ ਦਹਿਲ ਜਾਂਦੇ ਹਨ।

ਨਾਟਕ ਦੀ ਕਹਾਣੀ ਫਲੈਸ਼ ਬੈਕ ਤਕਨੀਕ ਨਾਲ ਸ਼ੁਰੂ ਹੁੰਦੀ ਹੈ। ਪੈਂਹਠ ਮਿਲੀਅਨ ਵਰ੍ਹੇ ਪਹਿਲਾਂ ਤੱਕ ਧਰਤੀ ’ਤੇ ਵਿਚਰਦੇ ਰਹੇ ਜੀਵਾਂ ਦੀ ਕਹਾਣੀ। ਇਕ ਸੌ ਸੱਠ ਮਿਲੀਅਨ ਸਾਲ ਦਾ ਇਤਿਹਾਸ। ਚੌਧਰੀ ਸੱਚਮੁੱਚ ਅੱਛਾ ਡਾਇਰੈਕਟਰ ਐ। ਵਿਸ਼ਾ ਬੰਧਿਕ ਹੋਣ ਦੇ ਬਾਵਜੂਦ ਉਹ ਪਲੇਅ ਨੂੰ ਭਜਾਈ ਲਿਜਾ ਰਹੇ। ਸੀਨ ਤੇ ਸੀਨ ਬਦਲ ਰਿਹੈ।

ਮੰਤਰੀ ਸਾਹਿਬ ਬਿਲਕੁਲ ਮੇਰੇ ਸਾਹਮਣੇ ਨੇ। ਸ਼ਾਂਤ ਚਿੱਤ ਹੋ ਕੇ ਨਾਟਕ ਦੇਖ ਰਹੇ ਹਨ। ਨਾਟਕ ਵਿਚ ਖੁੱਭੇ ਹੋਏ ਹਨ। ਮੇਰੀ ਨਿਗ੍ਰਾ ਸ਼ਬਾਨਾ ਦੀ ਪਿੱਠ 'ਤੇ ਗਈ ਹੈ। ਉੱਗੀਆਂ ਅੱਖਾਂ 'ਕੁਝ ਹੋਰੇ ਦੱਸ ਰਹੀਆਂ ਹਨ। 'ਮੰਤਰੀ ਸਾਹਿਬ ਦੀ ਨਾਟਕ ਵਿਚ ਕੋਈ ਦਿਲਚਸਪੀ ਨਹੀਂ। ਤਰ੍ਹਾਂ ਤਰ੍ਹਾਂ ਦਾ ਮੂੰਹ ਬਣਾ ਰਹੇ ਨੇ। ਅੱਗੇ ਪਿੱਛੇ ਨਜ਼ਰ ਦੌੜਾਈ ਜਾ ਰਹੇ ਨੇ। ਚਿਹਰੇ 'ਤੇ ਗੁੱਸੇ ਦੇ ਤੇਵਰ ਹਨ।' ਮੈਂ ਨਾਟਕ ਦਾ ਇਕ ਵੀ ਦ੍ਰਿਸ਼ ਮਿਸ ਨਹੀਂ ਕਰਨਾ ਚਾਹੁੰਦਾ ਪਰ ਸ਼ਬਾਨਾ ਦੀ ਪਿੱਠ ਮੰਤਰੀ ਸਾਹਿਬ ਦਾ

ਲਗਾਤਾਰ ਪਿੱਛਾ ਕਰ ਰਹੀ ਹੈ।

ਦੱਤਾ ਸਾਹਿਬ ਤੇ ਮਿਸਿਜ਼ ਦੱਤਾ ਖੁਸ਼ ਨਜ਼ਰ ਆ ਰਹੇ ਹਨ। ਦੋਨੋਂ ਮੀਆਂ ਬੀਵੀ, ਮੰਤਰੀ ਸਾਹਿਬ ਦੀ ਖੁਸ਼ਾਮਦ ਕਰਨ 'ਤੇ ਲੱਗੇ ਹੋਏ ਹਨ। ਮੰਤਰੀ ਸਾਹਿਬ ਕਲਾਕਾਰਾਂ ਦੀਆਂ ਅਦਾਵਾਂ ਤੇ ਵਾਰੇ ਵਾਰੇ ਜਾ ਰਹੇ ਹਨ, ਪਰ ਸ਼ਬਾਨਾ ਦੀ ਪਿੱਠ ਬੋਰ ਹੋਣ ਦਾ ਇਸ਼ਾਰਾ ਕਰ ਰਹੀ ਐ। ਸਟੇਜ 'ਤੇ ਘੁੰਮਦੀ ਹੋਈ ਧਰਤੀ ਦਾ ਦ੍ਰਿਸ਼ ਦਿਖਾਇਆ ਜਾ ਰਿਹਾ। ਮੈਂ ਪਿੱਠ ਤੇ ਧਿਆਨ ਗੱਡਿਆ। '...ਮੰਤਰੀ ਸਾਹਿਬ ਨੇ ਉਬਾਸੀ ਲਈ ਹੈ। ਮੈਨੂੰ ਉਹਦੇ ਮੂੰਹ ਵਿਚ ਕ੍ਰਿਸ਼ਨ ਚੱਕਰ ਘੁੰਮਦਾ ਨਜ਼ਰ ਆ ਰਿਹਾ।' ਪਿੱਠ ਉੱਤੇ ਉਹਦੇ ਹੋਰ ਮੂੰਹ ਅੱਡਣ ਦਾ ਦ੍ਰਿਸ਼ ਉਭਰਿਐ। ਮੈਂ ਟਿਕਟਿਕੀ ਲਾ ਕੇ ਵੇਖਦਾ ਹਾਂ। 'ਮੈਨੂੰ ਜੀਭ 'ਤੇ ਹਵਨ ਯੱਗ ਦੇ ਦ੍ਰਿਸ਼ ਦਿਸਦੇ ਪਏ ਹਨ।...ਹਵਨ ਕੁੰਡ ਵਿਚ ਆਹੂਤੀ ਪਾਈ ਜਾ ਰਹੀ ਹੈ।'

ਪਰ ਮੰਤਰੀ ਦਾ ਮੂੰਹ ਤਾਂ ਬੰਦ ਆ। ਇਹ ਮੈਨੂੰ ਕੀ ਹੋ ਗਿਆ। ਮੇਰੀਆਂ ਅੱਖਾਂ ਦੇ ਕਲਰ ਤਾਂ ਠੀਕ ਨੇ?...ਕੁਝ ਸਮਝ ਨਹੀਂ ਆ ਰਿਹਾ। ਇਹ ਸਾਰਾ ਰਲਗੱਡ ਕਿਉਂ ਹੋਈ ਜਾ ਰਿਹਾ। ਮੈਂ ਮਿਥਿਹਾਸ ਦੇ ਭਵਸਾਗਰ ਵਿਚ ਕਿਉਂ ਡੁੱਬਦਾ ਜਾ ਰਿਹਾ।...ਚੱਲ ਛੱਡ ਪਰ੍ਹਾਂ। ਕਿਉਂ ਛੱਡਾਂ? ਮੈਂ ਤਾਂ ਸਾਈਂਸ ਦਾ ਵਿਦਿਆਰਥੀ ਹਾਂ ਪਰ ਮਿਥਿਹਾਸ...।

ਮੈਂ ਡਾਇਨਾਸੋਰਾਂ ਦੇ ਕਰਤੱਵ ਵੇਖਣ ਲੱਗ ਪਿਆ ਹਾਂ। ਮਾੜੇ ਤੇ ਤਕੜੇ ਡਾਇਨਾਸੋਰਾਂ ਦਾ ਯੁੱਧ। ਮੈਂ ਮੰਤਰੀ ਵੱਲ ਵੇਖਦਾ ਹਾਂ। ਮੰਤਰੀ ਕਮਜ਼ੋਰ ਡਾਇਨਾਸੋਰਾਂ ਨਾਲ ਹਮਦਰਦੀ ਜਿਤਾ ਰਿਹਾ। ਪਰ ਸ਼ਬਾਨਾ ਦੀ ਪਿੱਠ ਕੁੱਝ ਹੋਰ ਕਹਿੰਦੀ ਆ। '- ਉਹਨੇ ਜ਼ੋਰ ਨਾਲ ਸੋਫੇ ਤੇ ਮੁੱਕਾ ਮਾਰਿਐ। ਜਿਵੇਂ ਸੋਫਾ ਨਾ ਹੋਵੇ ਸਗੋਂ ਕਮਜ਼ੋਰ ਡਾਇਨਾਸੋਰ ਹੋਣ। ਅੱਖਾਂ ਲਾਲ ਹੋਈਆਂ ਪਈਆਂ ਹਨ। ਮੂੰਹ ਕਿਸੇ ਵਣਮਾਣਸ ਵਰਗਾ ਬਣਾਇਆ ਹੋਇਆ ਹੈ। ਉੱਚੀ ਦੇਣੀ ਉਬਾਸੀ ਲਈ ਹੈ। ਮਿਸਿਜ਼ ਦੱਤਾ ਪਾਣੀ ਦਾ ਗਿਲਾਸ ਲੈ ਆਈ ਹੈ। ਮੰਤਰੀ ਨੇ ਇਕ ਮਿੰਟ ਵਿਚ ਹੀ ਪਾਣੀ ਪੀ ਕੇ ਗਿਲਾਸ ਖਾਲੀ ਕਰ ਦਿੱਤਾ ਹੈ। ਮੈਨੂੰ ਲਗਦੈ ਇਹਨੇ ਸਮੁੰਦਰ ਡੀਕ ਲਾ ਕੇ ਪੀ ਜਾਣੈ। ਸੱਚਮੁੰਚ ਮੇਰੀਆਂ ਅੱਖਾਂ ਅੱਗੇ ਧਰਤੀ ਮਾਰੂਥਲ ਬਣੀ ਪਈ ਆ।'

ਮੈਂ ਪਿੱਠ ਨੂੰ ਨੀਝ ਲਾ ਕੇ ਵੇਖਦਾ ਹਾਂ।

-‘ਮੰਤਰੀ ਉਬਾਸੀ ਤੇ ਉਬਾਸੀ ਲੈ ਰਿਹਾ। ਅੱਖਾਂ ਲਾਲੀ ਨਾਲ ਭੱਖ ਰਹੀਆਂ ਹਨ। ਮੱਖੀ ਮੁੱਛ ਉੱਪਰ ਥੱਲੇ ਹੋ ਰਹੀ ਹੈ। ਕਚੀਚੀਆਂ ਵੱਟ ਵੱਟ ਰਿਹਾ। ਮੈਨੂੰ ਡਰ ਲੱਗਦਾ ਕਿਤੇ ਕਚੀਚੀਆਂ ਵੱਟ ਵੱਟ ਕੇ ਦੰਦ ਈ ਨਾ ਤੋੜ ਲਏ।...ਮੰਤਰੀ ਨੇ ਫਿਰ ਉਬਾਸੀ ਲਈ ਹੈ। ਮੂੰਹ ਵਿਚੋਂ ਹਵਾੜ ਆਈ ਹੈ।’

ਮੇਰੀ ਨਜ਼ਰ ਨੂੰ ਪਤਾ ਨਹੀਂ ਕੀ ਹੋ ਗਿਆ।

‘ਮੈਨੂੰ ਇਹਦੀ ਜੀਭ ’ਤੇ ਹਵਨ ਕੁੰਡ ਪਿਆ ਦਿੱਸਦਾ। ਮੈਨੂੰ ਲੱਗਦਾ ਇਹਨੇ ਅੱਗ ਖਾਣ ਵਾਲੇ ਬੌਰੇ ਦਾ ਰੂਪ ਅਖ਼ਤਿਆਰ ਕਰ ਲੈਣਾ। ਕੁੰਡ ਵਿਚ ਆਹੂਤੀ ਪੈ ਰਹੀ ਹੈ। ਅੱਗ ਦੀਆਂ ਲਪਟਾਂ ਤੇਜ਼ ਹੋ ਗਈਆਂ ਹਨ। ਇਹ ਕੀ ਹੋਇਆ ਹੈ?...ਹਵਨ ਕੁੰਡ ਵਿਚੋਂ ਵੇਦ ਬਾਹਰ ਆ ਰਹੇ ਹਨ। ਉਪਨਿਸ਼ਦ ਹਵਾ ਵਿਚ ਉੱਡ ਰਹੇ ਹਨ।’

ਮੈਨੂੰ ਲੱਗਦਾ ਮੈਂ ਅੱਜ ਪਾਗਲ ਹੋ ਜਾਣੈ। 'ਡਾਇਨਾਸੋਰ ਉੱਡ ਪਏ ਹਨ। ਨਹੀਂ ਇਹ ਤਾਂ ਮੰਤਰੀ ਉੱਡਣ ਲੱਗ ਪਿਆ। ਹੱਥ 'ਤੇ ਪਹਾੜ ਚੁੱਕੀ ਅਸਮਾਨ 'ਚ ਤਾਰੀਆਂ ਲਾ ਰਿਹੈ। ਗੁਆਂਢੀ ਪਿੰਡ 'ਤੇ ਪਹਾੜ ਸੁੱਟਦਾ ਹੈ।...ਯਮਾਕਾ ਹੋਇਆ ਹੈ। ਬੰਬ ਧਮਾਕਾ...। ਲੋਕਾਂ ਦੀ ਹਾਹਾਕਾਰ। ਲਾਸ਼ਾਂ ਹੀ ਲਾਸ਼ਾਂ। ਸ਼ਕਤੀ ਪੀਠ ਮੰਦਰ ਬਣ ਗਿਆ ਹੈ। ਕਿੰਨੇ ਸਾਰੇ ਲੋਕ ਚਿੱਟਾ ਕੁੜਤਾ ਧੋਤੀ ਪਹਿਨੀ, ਮੱਥੇ 'ਤੇ ਤਿਲਕ ਲਗਾਈ ਮੰਦਰ ਵੱਲ ਤੁਰੇ ਹੋਏ ਹਨ। ਸ਼ਕਤੀ ਪ੍ਰਦਰਸ਼ਨ ਨੂੰ ਸਲਾਮ ਕਹਿਣ।'

ਸਟੇਜ 'ਤੇ ਪੰਤਾਲੀ ਮੀਟਰਕ ਟਨ ਦਾ ਡਾਇਨਾਸੋਰ ਖੜ੍ਹਾ। ਨਾਟਕ ਦਾ ਮੁੱਖ ਪਾਤਰ ਐਸ. ਡਾਇਨਾਸੋਰ। ਉਹਦੇ ਕੋਲ ਇਕ ਕਿਰਲੀ ਸ਼ੇਪ ਦਾ ਕਮਜ਼ੋਰ ਡਾਇਨਾਸੋਰ ਖੜ੍ਹਾ। ਹੱਥ ਜੋੜਨ ਵਾਲੀ ਮੁਦਰਾ ਵਿਚ। ਕਿਰਲੀ ਸ਼ੇਪ ਦੇ ਹੋਰ ਡਾਇਨਾਸੋਰ ਸਟੇਜ 'ਤੇ ਖਿੱਚ ਕੇ ਲਿਆਂਦੇ ਜਾ ਰਹੇ ਹਨ। ਘੱਟ ਗਿਣਤੀ ਵਿਚਾਰੇ ਮਿੰਨਤ ਤਰਲਾ ਕਰ ਰਹੇ ਹਨ। ਆਲੇ ਦੁਆਲੇ ਨੂੰ ਭੱਜਦੇ ਹਨ। ਚਾਰੇ ਪਾਸੇ ਐਸ. ਡਾਇਨਾਸੋਰ ਦੇ ਸਾਬੀ ਡਾਇਨਾਸੋਰ ਘੇਰਾ ਬੰਦੀ ਕਰੀ ਖੜ੍ਹੇ ਨੇ। ਐਸ. ਡਾਇਨਾਸੋਰ ਨੇ ਜਬਾੜਾ ਖੋਲ੍ਹਿਆ ਹੈ। ਕਿਰਲੀ ਸ਼ੇਪ ਦੇ ਡਾਇਨਾਸੋਰ ਉਹਦੇ ਮੂੰਹ ਅੰਦਰ। ਉਹਦੇ ਸਾਬੀ ਵੀ ਝਪਟ ਪਏ ਹਨ। ਸਟੇਜ 'ਤੇ ਦਹਿਸ਼ਤ ਫੈਲ ਗਈ ਹੈ। ਡਾਇਨਾਸੋਰ ਫੁੰਕਾਰੇ ਮਾਰ ਰਹੇ ਹਨ। ਦਰਸ਼ਕਾਂ ਦੇ ਸਰੀਰਾਂ ਨੂੰ ਕਾਂਬਾ ਛਿੜ ਪਿਆ ਹੈ।

ਸ਼ਬਾਨਾ ਦੀ ਪਿੱਠ ਚਮਕੀ ਹੈ। ਮੈਂ ਮੰਤਰੀ ਵੱਲ ਦੇਖਦਾ ਹਾਂ। 'ਉਹਨੇ ਉਬਾਸੀ ਲਈ ਹੈ। ਹਵਨ ਕੁੰਡ ਵਿਚ ਆਹੂਤੀ ਹੋਰ ਪਾਈ ਜਾ ਰਹੀ ਹੈ। ਕੁੰਡ ਵਿਚੋਂ ਧੂਆਂ ਨਿਕਲ ਰਿਹੈ।' ਮੈਨੂੰ ਲਗਦੈ ਹਾਲ ਅੰਦਰ ਹਨੇਰਾ ਇਸ ਧੂਇਆਂ ਕਰਕੇ ਹੋਇਆ। ਲੋਕ ਕਿਵੇਂ ਬੈਠੇ ਹਨ। ਇੱਥੋਂ ਤਾਂ ਸਾਹ ਲੈਣਾ ਮੁਸ਼ਕਿਲ ਹੋਇਆ ਪਿਐ। ਸਾਰੇ ਪਾਸੇ ਧੂਆਂ ਹੀ ਧੂਆਂ ਹੈ। ਮੈਨੂੰ ਲੱਗਦਾ ਇਨ੍ਹਾਂ ਸਾਰੇ ਲੋਕਾਂ ਨੇ ਮਾਰੇ ਜਾਣਾ।' ਇਨ੍ਹਾਂ ਨੂੰ ਹਨੇਰਾ ਨਿਗਲ ਜਾਓ।

ਮੈਂ ਮੰਤਰੀ ਦੀ ਜੀਭ ਨੂੰ ਧਿਆਨ ਨਾਲ ਦੇਖਦਾ ਹਾਂ। 'ਯਾਰ ਸੱਚਮੁੱਚ ਮੈਨੂੰ ਹਵਨ ਕੁੰਡ ਦਿੱਸਦਾ। ਘਿਉ ਦੇ ਚਮਚੇ ਤੇਜ਼ ਹੋ ਗਏ ਹਨ। ਕੁੰਡ ਵਿਚਲੀਆਂ ਅੱਗ ਦੀਆਂ ਲਾਟਾਂ ਵੀ ਤੇਜ਼ ਹੋ ਗਈਆਂ ਹਨ। ਮੰਤਰੀ ਦੇ ਮੂੰਹ ਵਿਚੋਂ ਅੰਗਿਆਰੇ ਨਿਕਲ ਰਹੇ ਨੇ। ਉਹ ਬੱਗ ਬਣ ਗਿਆ ਹੈ। ਮੈਨੂੰ ਚਾਰੇ ਪਾਸੇ ਅੱਗ ਹੀ ਅੱਗ ਨਜ਼ਰ ਆ ਰਹੀ ਹੈ। ਕੁੰਡ ਵਿਚੋਂ ਖਾਨਦਾਨ ਸ਼ਾਸਤਰ ਤੇ ਸੂਰਿਆ ਸ਼ਾਸਤਰ ਨਿਕਲੇ ਹਨ। ਲੰਕਾ ਰਾਖ ਹੋ ਗਈ ਹੈ। ਆਦਿ-ਵਾਸੀ ਮਰ ਰਹੇ ਹਨ।'

ਹਵਨ ਕੁੰਡ ਵਿਚੋਂ ਡਾਇਨਾਸੋਰ ਬਾਹਰ ਆਉਣ ਲੱਗ ਪਏ ਹਨ। ਐਸ. ਡਾਇਨਾਸੋਰ ਤੇ ਉਸਦੇ ਸਾਬੀ। ਮੈਨੂੰ ਜੋਸੀ ਸਾਹਿਬ ਦਿਖਾਈ ਨਹੀਂ ਦੇ ਰਹੇ। ਸਿਰਫ ਐਸ. ਡਾਇਨਾਸੋਰ ਤੇ ਉਹਦੇ ਸਾਬੀ, ਲੋਕਾਂ ਵੱਲ ਨੂੰ ਫੁੰਕਾਰੇ ਮਾਰਦੇ ਨਜ਼ਰ ਆ ਰਹੇ ਹਨ। ਐਸ. ਡਾਇਨਾਸੋਰ ਦੇ ਮੰਤਰੀ ਦਾ ਮੂੰਹ ਲੱਗ ਗਿਐ। ਜਬਾੜੇ ਖੁਲ੍ਹੇ ਹਨ। ਬੱਚੇ, ਬੁੱਢੇ, ਮਰਦ ਸਭ ਜਬਾੜਿਆਂ ਅੰਦਰ। ਹਾਹਾਕਾਰ ਮੱਚ ਗਈ ਹੈ। ਸਟੇਜ 'ਤੇ ਵਿਗਿਆਨੀ ਨੱਠੇ ਭੱਜੇ ਫਿਰ ਰਹੇ ਹਨ। ਉਨ੍ਹਾਂ ਦਾ ਬਚਾਅ ਨਹੀਂ ਹੋ ਰਿਹਾ।

ਮੰਤਰੀ ਨੇ ਮੂੰਹ ਖੋਲ੍ਹਿਆ ਹੈ। ਵਿਗਿਆਨੀ ਜਬ੍ਰਾੜੇ ਅੰਦਰ।

ਚਿੱਟੀਆਂ ਧੋਤੀਆਂ ਵਾਲੇ ਮੱਥੇ 'ਤੇ ਤਿਲਕ ਲਾਈ ਸ਼ਕਤੀ ਪੀਠ ਮੰਦਰ ਵੱਲ
ਜਾ ਰਹੇ ਹਨ।

ਡਾਇਨਾਸੋਰ ਲੋਕਾਂ 'ਤੇ ਝਪਟ ਰਹੇ ਹਨ। ਚਾਰੇ ਪਾਸੇ ਭਗਦੜ ਮਚੀ ਹੋਈ ਹੈ।
ਚੌਧਰੀ, ਕਲਾਕਾਰਾਂ ਸਮੇਤ ਜਬ੍ਰਾੜੇ ਵਿਚ ਪੀਸਿਆ ਜਾ ਚੁੱਕਾ। ਮੈਨੂੰ 'ਨੇਰੂ-ਨੇਰੂ'
ਦਿਖ ਰਿਹਾ। ਧਰਤੀ 'ਤੇ ਪੈਰ ਮਾਰਦਾ ਹਾਂ। ਲਹੂ ਨਾਲ ਲੱਥ ਪੱਥ ਹੈ। ਮੈਨੂੰ ਕੁਝ
ਦਿਖਾਈ ਨਹੀਂ ਦੇ ਰਿਹਾ। ਮੇਰੇ ਵੀ ਅਗਨੀ ਤੀਰ ਵੱਜਣ ਲੱਗ ਪਏ ਹਨ। ਨਾ ਪਿੱਠ
ਦਿਖ ਰਹੀ ਐ ਤੇ ਨਾ ਪਿੱਠ 'ਤੇ ਉੱਗੀਆਂ ਅੱਖਾਂ। ਮੈਂ ਵੀ....।

(1999)

ਬਾਰ ਵੇਲੇ ਦਾ ਸਕੂਟਰ

ਸਿਰ ਵਿਚ ਟਮਾਟਰ ਉੱਗ ਆਏ ਆ। ਸਵੇਰ ਦਾ ਗਲੀ ਗਲੀ ਨਵੀਂ ਧਰਤੀ ਦੀ ਪੈਦਾਵਾਰ ਦਿਖਾਉਂਦਾ ਪਿਆ।...ਲੈ, ਕਰ ਲੋ ਘੇਅ ਨੂੰ ਕੌਲਾ। ਹੱਸ ਪਏ। ਉਹ ਵੀ ਇੱਦੇ ਹੱਸਦੀ ਆ। ਨਾ ਭਲਾ ਵਾਲਾਂ ਦੀਆਂ ਬਣੀਆਂ ਬੋਦੀਆਂ ਨੂੰ ਦਿਖਦੀਆਂ। ਇਨ੍ਹਾਂ ਵਿਚੋਂ ਚੋਂਦਾਂ ਟਮਾਟਰਾਂ ਦਾ ਪਾਣੀ ਨੂੰ ਦਿਖਦਾ। ਤੁਸੀਂ ਪੁੱਛ ਸਕਦੇ ਓ-“ਸੈਂਭੀ ਸਾਹਿਬ, ਸਿਰ ਵਿਚ ਟਮਾਟਰ ਕਿੱਦਾਂ ਉੱਗ ਆਏ?”

ਮੈਂ ਆਪ ਹੈਰਾਨ ਆਂ। ਮਿਸਿਜ਼ ਨੇ ਤਾਂ ਆਲੂ ਬੀਜੇ ਸੀਗੇ।...ਹਾਂ...ਹਾਂ। ਲੁੱਡੀਆਂ ਪਾਓ। ਖੁੱਲ੍ਹੁ ਕੇ ਹੱਸੋ। ਪੰਜਾਬ ਦੇ ਮਸ਼ਹੂਰ ਵਕੀਲ ਮਲਵਿੰਦਰ ਸਿੰਘ ਸੈਂਭੀ 'ਤੇ। ਮੈਂ ਤੁਹਾਡੇ 'ਤੇ ਸੰਵਿਧਾਨ ਦੀ...ਧਾਰਾ (ਪਤਾ ਨਹੀਂ) ਲਾ ਸਕਦੈਂ। ਖੈਰ...। ਤੁਹਾਨੂੰ ਅੱਜ ਛੱਡ ਦਿਨਾਂ।

ਬੋੜ੍ਹਾ ਬਿਜ਼ੀ ਆਂ। ਡਾਈਵੋਰਸ ਦੇ ਕੇਸ 'ਤੇ ਬਹਿਸ ਆ। ਕੋਰਟ ਜਾਣਾ। ਪਰ ਜੱਜ ਲੰਬੀ ਛੁੱਟੀ 'ਤੇ ਗਿਆ ਹੋਇਆ। ਬਹਿਸ ਕਿੱਦਾਂ ਹੋ ਜੂ? ਚੱਲੋ ਇੱਥੇ ਕਰ ਲੈਂਦੇ ਆਂ। ਕਚਹਿਗੀ ਤਾਂ ਕਿਤੇ ਵੀ ਲਗਾਈ ਜਾ ਸਕਦੀ ਆ। ਅੱਜ ਤੁਸੀਂ ਹੋ ਜੱਜ। ਬਹਿਸ ਸ਼ੁਰੂ ਕਰਾਂ?

“...ਮੀਂ ਲੌਰਡ, ਮੈਂ ਕੇਸ ਨੂੰ ਅਦਾਲਤ ਦੇ ਸੁਪਰਦ ਕਰਦਾਂ। ਮੇਰੇ ਬਿਆਨ ਕਲਮ ਬੰਦ ਕੀਤੇ ਜਾਣ। ਦੋਸ਼ੀ ਤੋਂ ਜੁਰਮ ਦਾ ਇਕਬਾਲ ਕਰਾਇਆ ਜਾਏ। ਮੇਰਾ ਮੁਵੱਕਲ ਹੋਰ ਨਰਕ ਨਹੀਂ ਭੋਗ ਸਕਦਾ।”

ਜਨਾਬ, ਇਹ ਅਦਾਲਤੀ ਬਹਿਸ ਆ। ਤੁਸੀਂ ਧਿਆਨ ਈ ਨਈਂ ਦੇ ਰਹੇ। ਉਹ ਵੀ ਮੰਨੇ ਪ੍ਰਮੰਨੇ ਵਕੀਲ ਦੀਆਂ ਦਲੀਲਾਂ ਵੱਲ। ਜੇ ਕੋਈ ਇਸ ਕੇਸ ਦੀ ਪੈਰਵੀ ਨਹੀਂ ਕਰ ਰਿਹਾ। ਮੇਰਾ ਕੀ ਕਸੂਰ? ਮੁਲਜ਼ਮ ਨੂੰ ਲਿਆ ਕੇ ਕਟਹਿਰੇ 'ਚ ਖੜ੍ਹਾ ਕਰੋ। ਸਜ਼ਾ ਦਿਓ। ਆਖਰ ਸਰਕਾਰ ਨੇ ਤੁਹਾਨੂੰ ਜ਼ਿੰਮੇਵਾਰੀਆਂ ਸੰਭਾਲੀਆਂ ਹਨ। ਸੰਵਿਧਾਨ ਨੇ ਅਧਿਕਾਰ ਦਿੱਤੇ ਹਨ।...ਓ ਹੋ ਮੈਂ ਭੁੱਲ ਗਿਆ। ਇਹ ਤਾਂ ਨਕਲੀ ਅਦਾਲਤ ਆ। ਇਹਦੇ ਬਾਰੇ ਡਾਕਟਰ ਬਲਦੇਵ ਸਿੰਘ ਨੂੰ ਪੁੱਛਾਂ?

“ਵਕੀਲ ਸਾਹਿਬ, ਇਸ ਦੇਸ਼ ਵਿਚ ਅਸਲੀ ਨਕਲੀ ਦਾ ਨੂੰ ਪਤਾ ਲੱਗਦਾ। ਇਹ ਏਹੋ ਜਿਹਾ ਦੇਸ਼ ਆ ਜਿਹਦਾ ਕੋਈ ਕਾਇਦਾ ਕਾਨੂੰਨ ਨੂੰ ਤੇ ਬਹੁਤ ਕਾਨੂੰਨ ਵੀ ਹਨ। ਹਰ ਅਫਸਰ ਤੇ ਹਰ ਹਾਕਮ ਦੇ ਆਪਣੇ ਕਾਨੂੰਨ ਨੇ।”

ਮੈਂ ਡਾਕਟਰ ਨਾਲ ਸਹਿਮਤ ਨਹੀਂ। ਮੇਰੇ ਵਰਗੇ ਵਕੀਲ ਦੇ ਹੁੰਦਿਆਂ ਅਸਲੀ ਨਕਲੀ ਦਾ ਉਤਾਰਾ ਨੂੰ ਹਉ?...ਮੇਰੀ ਗੱਲ ਸੁਣ ਕੇ ਪੈਂਗ ਦੀ ਸੁਲਾਹ ਮਾਰੀ ਹੈ।

ਵਾਹ ! ਗੁੱਡ ਬੁਆਏ। ਇਕ ਉਹ ਆ, ਪ੍ਰਸਿੱਧ ਤਾਂ ਕੀ, ਵਕੀਲ ਮੰਨਣ ਨੂੰ ਤਿਆਰ ਨ੍ਹੀਂ।...ਅੱਛਾ ਪੈਂਗ ? ਸ਼ਰੇਆਮ ਪੀ ਨੀ ਸਕਦਾ। ਲੁਕ ਕੇ ਪੀਣੀ ਪੈਂਦੀ ਆ। ਨਹੀਂ ਤੇ ਉਹਨੇ ਮੈਨੂੰ...। ਹੈਥੇ ਕਿਤੇ ਕਾਰ ਲਈ ਆਉਂਦੀ ਹੋਉ।...ਮੈਡਮ ਸੁਖਰਾਜ ਕੌਰ ਸੈਂਭੀ। ਉਹ ਮੇਰੇ ਘਰ ਵਾਲੀ ਆ ਜਾਂ ਮੈਂ। ਇਹ ਥੋੜ੍ਹਾ ਕਨਫਿਊਜ਼ਨ ਐ। ਆਉਂਦੀ ਜਾਂਦੀ ਦਾ ਖਿਆਲ ਰੱਖਿ। ਚਾਲੀ ਕੁ ਸਾਲਾਂ ਦੀ ਆ। ਦੇਖਣ ਨੂੰ ਮਸਾਂ ਵੀਹਾਂ ਦੀ ਲੱਗਦੀ ਆ। ਫਿੱਗਰ ਬੜੀ ਕਮਾਲ ਦੀ ਆ। ਮੈਂ ਵੀ ਫਿੱਗਰ ਦੇਖ ਕੇ ਮਰਿਆ ਸੀ। ਉਦਾਂ ਮੈਨੂੰ ਮਾਣ ਆ, ਸ਼ੀ ਇਜ਼ ਮਾਈ ਵਾਈਡ।...ਲੈ ਬਈ, ਬਿੱਲੀ ਰਾਹ ਕੱਟ ਗਈ। ਹੁਣ ਨ੍ਹੀਂ ਆਉਂਦੀ।

ਇਹ ਬਿੱਲੀ ਵੀ ਬੜੀ ਸ਼ੈਅ ਆ। ਪਿੱਛੇ ਜਿਹੇ ਮੇਰੇ ਢਿੱਡ 'ਚ ਵੜਗੀ।...ਕੀ ਕਿਹੈ, ਗੱਪ ? ਉਝ ਵਕੀਲ ਗੱਪਾਂ ਦੀ ਪੰਡ ਹੁੰਦੇ ਆ। ਮੈਂ ਗੁਰੂ ਗ੍ਰੰਥ ਸਾਹਿਬ ਦੀ ਸਹੁੰ ਖਾਨਾਂ। ਸੱਚ ਦੇ ਸਿਵਾਅ ਕੁਝ ਨਹੀਂ ਬੋਲਾਂਗਾ।

ਮੇਰੇ ਢਿੱਡ 'ਚ ਬਿੱਲੀ ਵੜੀ। ਬੁਰਾ ਹਾਲ ਹੋ ਗਿਆ। ਢਿੱਡ ਨੂੰ ਅੰਦਰੋਂ ਖੁਰਚ-ਖੁਰਚ ਕੇ ਖਾਵੇ। ਬੁਰਕ ਭਰ ਕੇ ਟ੍ਹੂਸੀ ਮਾਰਿਆ ਕਰੇ। ਜਿਦਾਂ ਬਿੱਲੀ ਢਿੱਡ ਅੰਦਰ ਟਪੂ-ਟਪੂ ਕਰਦੀ ਸੀ। ਮੈਂ ਉਦਾਂ ਈ ਬੈੱਡ 'ਤੇ ਪਿਆ ਕਰਦਾ ਸੀ। ਮੇਰੀਆਂ ਹੱਡੀਆਂ ਪਸਲੀਆਂ ਇਕ ਹੋ ਗਈਆਂ। ਮੈਤੋਂ ਵੱਡਾ ਲਾਗੇ ਈ ਰਹਿੰਦੇ। ਉਹਨੇ ਢਿੱਡ 'ਤੇ ਹੱਥ ਫੇਰਿਆ ਤਾਂ ਮੇਰੀ ਲੇਰ ਨਿਕਲ ਗਈ ਸੀ-

“ਹਾਏ ! ਮਰ ਗਿਆ ਓਏ ! ਅੰਦਰ ਖਾਂਦੀ ਪਈ ਆ। ਇਹ ਨੀ ਅੱਜ ਛੱਡਦੀ।”

ਭਰਾ ਚੁੱਕ ਕੇ ਬੀਕਾ ਹਸਪਤਾਲ ਲੈ ਗਿਆ ਸੀ। ਡਾਕਟਰ ਬਲਦੇਵ ਸਿੰਘ ਨੇ ਕੇਸ ਹਿਸਟਰੀ ਬਣਾਉਣ ਲਈ ਸਰਦਾਰਨੀ ਸੱਦ ਲਈ। ਪਹਿਲਾਂ ਤਾਂ ਆਵੇ ਨਾ। ਅਖੇ ਜੀ-

“ਪਾਖੰਡੀ ਬੰਦਾ ਆ। ਡਰਾਮਾ ਕਰਦੈ। ਨਾ ਇਹਨੂੰ ਕੋਈ ਬਿਮਾਰੀ ਆ, ਨਾ ਕੋਈ ਚੀਜ਼ ਚਿੰਬੜੀਓ ਆ।”

ਏਹੋ ਜਿਹੀਆਂ ਵੀ ਪਤਨੀਆਂ ਹੁੰਦੀਆਂ ? ਡੈਂਸ ਬੈੱਡ 'ਤੇ ਵੀ ਸ਼ੱਕ।...ਹਾਂ, ਆਈ। ਐਵੇਂ ਲੋਕ ਦਿਖਾਵਾ ਕਰਨ।

ਸਾਈਕੈਟਰਿਸਟ ਸਿਰੇ ਦੇ ਮੂਰਖ ਆ। ਖੁਦ ਮਾਨਸਿਕ ਰੋਗੀ। ਡਾਕਟਰ ਬਲਦੇਵ ਉਹਦੇ ਵਿਚੋਂ ਪਤਾ ਨੀ ਕੀ ਕੱਢਦਾ ਸੀ। ਐਵੇਂ ਟਾਈਮ ਦੀ ਵੇਸਟੇਜ। ਬਈ ਤੂੰ ਮੈਨੂੰ ਪੁੱਛ ਲੈ। ਮੈਂ ਕਿਹੜਾ ਪਾਗਲ ਆਂ। ਹੁਣ ਦੱਸ ਦਿੰਨੈਂ। ਪਿਛਲੇ ਪੰਜਾਂ ਸਾਲਾਂ ਤੋਂ ਪੀੜ੍ਹਤ ਆਂ। ਸਰਦਾਰਨੀ ਦਾ ਦੋਸ਼ ਐ-ਮੈਂ ਕਿਸੇ ਦੀ ਗੱਲ ਨਹੀਂ ਸੁਣਦਾ। ਬੱਚਿਆਂ ਤੋਂ ਦੂਰ ਰਹਿੰਨੈਂ। ਕੱਲਮ 'ਕੱਲਾ ਬਹਿਸ ਕਰਦਾ ਰਹਿੰਨੈਂ। ਸਰਦਾਰਨੀ ਮੈਥੋਂ ਇਸ ਗੱਲੋਂ ਵੀ ਖ਼ਫ਼ਾ ਆ ਕਿ ਮੈਂ ਨਹਾਉਂਦਾ ਨਹੀਂ। ਸਿਰ 'ਤੇ ਪੱਗ ਬੰਨ੍ਹਣੀ ਛੱਡ 'ਤੀ ਆ। ਗੰਦੇ ਕੱਪੜੇ ਪਾ ਕੇ ਰੱਖਦਾ ਆ। ਇਹ ਝੂਠ ਬੋਲਦੀ ਆ। ਇਹ ਐਨੀ ਅੰਨੀ ਆਂ। ਇਹਨੂੰ ਮੇਰੇ ਚਿੱਟੇ ਕੱਪੜੇ ਤੇ ਕਾਲਾ ਕੋਟ ਪਾਇਆ ਨਈਂ ਦਿੱਸਦਾ। ਅਖੇ ਜੀ ਕੇਸ ਡਾਈਲਾਂ

ਲੈ ਕੇ ਬੁੜ੍ਹ-ਬੁੜ੍ਹ ਕਰਦਾ ਰਹਿੰਦੇ। ਦੱਸ ਭਲੀਏ ਮਾਣਸੇ, ਤੂੰ ਕਿਹੜੀ ਮੁਦਈ ਆ। ਜੇ ਮੈਂ ਇਹਤੇ ਹੱਤਕ ਦਾ ਕੇਸ ਠੋਕਾਂ। ਇਹ ਹਾਈਕੋਰਟ ਤੋਂ ਵੀ ਬਗੀ ਨ੍ਹੀਂ ਹੋ ਸਕਦੀ।

ਸਾਈਕੈਟਰਿਸਟ ਮੇਰੇ ਐਕਸ਼ਨ ਨੋਟ ਕਰਦਾ ਰਿਹਾ। ਮੇਰੀਆਂ ਗਾਹਲਾਂ ਸੁਣਨ ਲਈ ਆਪਣੀ ਸਹਾਇਕ ਡਾਕਟਰ ਨੂੰ ਮੇਰੇ 'ਤੇ ਛੱਡੀ ਰੱਖਿਆ। ਮੈਂ ਕਿਸੇ ਤੋਂ ਡਰਦਾਂ? ਜੱਜ ਤੇ ਕੁਲੀਗ ਵਕੀਲਾਂ ਨੂੰ ਸ਼ਰੇਅਮ ਗਾਹਲਾਂ ਕੱਢਦਾ। ਰੋਜ਼ ਉਨ੍ਹਾਂ ਦੇ ਮਰਨ ਦੀ ਗੁਰੂਆਂ ਦੀਆਂ ਫੋਟੋਆਂ ਅੱਗੇ ਅਰਦਾਸ ਕਰਦਾਂ। ਜੇ ਡਾਕਟਰ ਮੈਨੂੰ ਰੋਗੀ ਸਮਝਦਾ, ਮੇਂ 'ਨਾ ਗੱਲ ਕਰੋ।... ਮੈਂ ਟੂਣਾ ਟੱਪਿਆ। ਕੁਲੀਗ ਵਕੀਲ ਮੇਂ 'ਨਾ ਈਰਖਾ ਕਰਦੇ ਸਨ। ਮੇਰੀ ਪ੍ਰੈਕਟਿਸ ਵੇਖ ਕੇ ਘਾਬਰ ਗਏ ਸਨ। ਕੰਮ ਬੰਦ ਕਰਾਉਣ ਲਈ ਟੂਣਾ ਕਰਵਾਇਆ। ਇਹ ਤਾਂ ਉਈਂ ਦੋਸ਼ ਲਾਈ ਜਾਂਦੀ ਆ, ਬਈ ਮੇਰੀ ਪ੍ਰੈਕਟਿਸ ਨਹੀਂ ਚੱਲੀ। ਮੈਂ ਬੜਾ ਸੋਹਣਾ ਕੋਰਟ ਜਾਂਦਾ ਸੀ। ਸਰਦਾਰਨੀ ਆਪ ਤਿਆਰ ਕਰਕੇ ਭੇਜਦੀ। ਵਕੀਲਾਂ ਦਾ ਬੇੜਾ ਬਹਿ ਗਿਆ। ਘਰੋਂ ਨਿਕਲਦਾ, ਚੜ੍ਹੇਲਾਂ ਘਰ ਲੈਂਦੀਆਂ। ਖਾਣ ਨੂੰ ਪੈਂਦੀਆਂ।

ਡਾਕਟਰ ਮੇਰੇ ਖਾਣੇ ਦਾ ਵੀ ਨੋਟਿਸ ਲੈਂਦਾ ਰਿਹਾ। ਸਰਦਾਰਨੀ ਤਾਂ ਭੰਡਦੀ ਸੀਗੀ।

“ਇਨ੍ਹਾਂ ਨੂੰ ਖਾਣ ਦਾ ਨ੍ਹੀਂ ਪਤੈ। ਨੌਕਰਾਂ ਨਾਲ ਖੇਹ ਸੁਆਹ ਖਾਂਦਾ ਰਹਿੰਦੈ।”

“ਮੈਂ ਕੋਰਟ ਨ੍ਹੀਂ ਜਾਣਾ। ਇਸ ਘਰ ਬਿਨੀਂ ਰਹਿਣਾ। ਪਿੰਡ ਬਜ਼ੁਰਗਾਂ ਦੇ ਸੰਦ ਪਏ ਆ। ਤਖਾਣਾ ਲੁਹਾਰਾ ਕੰਮ ਕਰ ਲੈਣਾ।”

ਮੈਂ ਡਾਕਟਰ ਨੂੰ ਦੱਸ ਦਿੱਤਾ। ਨਿਕੰਮਾ ਡਾਕਟਰ ਪੱਲੇ ਪੈ ਗਿਆ। ਕੋਈ ਟਰੀਟਮੈਂਟ ਨ੍ਹੀਂ। ਉਲ ਜਲੂਲ ਸਵਾਲ। ਕੋਈ ਟੈਸਟ ਨ੍ਹੀਂ ਛੱਡਿਆ। ਬਿੱਲੀ ਨੇ ਮੇਰੇ ਛਿੱਡ ਦੀ ਜੱਖਣਾ ਪੱਟ 'ਤੀ।

“ਕੁਲੈਣੀ ਨੇ ਮੈਨੂੰ ਖਾ ਜਾਣੈ, ਡਾਕਟਰ ਸਾਬੁ।” ਮੈਂ ਡਾਕਟਰ ਅੱਗੇ ਹੱਥ ਜੋੜੇ।

“ਐਡਵੋਕੇਟ ਹਿਸਟੈਰੀਕਲ ਡਿਸੋਸੀਏਸ਼ਨ ਦੇ ਸ਼ਿਕਾਰ ਨੇ। ਮਤਲਬ ਕਿ ਰੋਗੀ ਨੂੰ ਪੇਟ ਵਿਚ ਬਿੱਲੀ ਵੜਨ ਦਾ ਵਹਿਮ ਹੋ ਗਿਆ।” ਡਾਕਟਰ ਨੇ ਕੇਸ ਸਟੱਡੀ ਕਰਨ ਤੋਂ ਬਾਅਦ ਭਰਾ ਨਾਲ ਗੱਲ ਸਾਂਝੀ ਕੀਤੀ ਸੀ।

ਭਰਾ ਨੇ ਮੇਰੇ ਕੰਨ ਵਿਚ ਢੂਕ ਮਾਰ ਦਿੱਤੀ। ਇਹ ਸੁਣ ਕੇ ਮੇਰੀ ਹਾਲਤ ਹੋਰ ਵੀ ਵਿਗੜ ਗਈ। ਉਸੇ ਵੇਲੇ ਦੌਰਾ ਪੈ ਗਿਆ। ਡਾਕਟਰਾਂ ਤੋਂ ਦੰਦਲ ਨਾ ਟੁੱਟੇ। ਹੋਸ਼ ਆਈ ਤਾਂ ਦਰਦ ਨੇ ਦੋਹਰਾ ਕਰ'ਤਾ। ਮੈਂ ਰੌਲਾ ਪਾਉਣ ਲੱਗ ਪਿਆ।... ਮੇਰੇ ਕਿਹੜਾ ਵੱਸ ਸੀ। ਫੇਰ ਤਾਂ ਡਾਕਟਰ ਵੀ ਮੰਨ ਗਿਆ।

“ਇਨ੍ਹਾਂ ਦੇ ਸੱਚੀਂ ਬਿੱਲੀ ਵੜੀ ਹੋਈ ਆ।”

ਐਵੇਂ ਝੂਠ ਬੋਲਾਂ। ਫੇਰ ਡਾਕਟਰ ਨੇ ਮੇਰਾ ਸਾਬ ਬਹੁਤ ਦਿੱਤਾ। ਮੈਨੂੰ ਆਰਾਮ ਨਾਲ ਬੈਂਡ 'ਤੇ ਲਿਟਾ ਲਿਆ। ਹਿਪਨੋਟਾਈਜ਼ ਕਰਕੇ ਮੈਸਜ ਦਿੱਤਾ।

“ਬਿੱਲੀ ਪੇਟ 'ਚੋਂ ਬਾਹਰ ਆ ਰਹੀ ਆ। ਬਿੱਲੀ...।”

ਡਾਕਟਰ ਇਹ ਵਾਕ ਰਪੀਟ ਕਰਦਾ ਰਿਹਾ। ਮੈਨੂੰ ਡਾਕਟਰ ਦੀ ਹੀ ਆਵਾਜ਼
ਸੁਣਦੀ ਸੀ-

“ਬਿੱਲੀ ਬਾਹਰ ਨਿਕਲ ਆਈ ਆ।...ਪੇਟ ਖਾਲੀ ਹੋ ਗਿਆ। ਛੁਟਕਾਰਾ
ਮਿਲ ਗਿਆ।”

ਡਾਕਟਰ ਨੇ ਮੈਨੂੰ ਪਹਿਲੀ ਸਟੇਜ ਵਿਚ ਲੈ ਆਂਦਾ। ਸਿਸਟਰ ਨੇ ਸਹਾਰਾ ਦੇ
ਕੇ ਮੈਨੂੰ ਬਿਠਾਇਆ। ਅਟੈਂਡੈਂਟ ਬਿੱਲੀ ਫੜੀ ਮੇਰੀ ਪੌਂਦੀ ਖੜ੍ਹਾ ਸੀ। ਸਹਾਇਕ ਨੇ
ਬਿੱਲੀ ਫੜ ਕੇ ਮੇਰੇ ਅੱਗੇ ਕਰ ਦਿੱਤੀ।

“ਵਕੀਲ ਸਾਹਿਬ, ਇਹ ਬਿੱਲੀ ਤੁਹਾਡੇ ਢਿੱਡ ਵਿਚੋਂ ਨਿਕਲੀ ਆ।”

ਮੈਨੂੰ ਗੜਬੜ ਲੱਗੀ। ਬਿੱਲੀ ਬਾਹਰੋਂ ਫੜ ਕੇ ਲਿਆਂਦੀ ਲੱਗੀ। ਜਿੱਦਾਂ ਸਾਡੀਆਂ
ਅਦਾਲਤਾਂ ਵਿਚ ਨਕਲੀ ਗਵਾਹ ਲਿਆ ਕੇ ਭੁਗਤਾਏ ਜਾਂਦੇ ਆ।

“ਇਹ ਚਿੱਟੀ ਬਿੱਲੀ ਆ। ਮੇਰੇ ਢਿੱਡ ਵਿਚ ਤਾਂ ਕਾਲੀ ਬਿੱਲੀ ਵੜੀ ਸੀ,
ਡਾਕਟਰ ਸਾਹਿਬ।”

ਡਾਕਟਰ ਪਸੀਨੇ ਨਾਲ ਭਿੱਜ ਗਿਆ। ਉਸਨੂੰ ਸੁੱਥੇ ਕੁਝ ਨਾ। ਰੁਮਾਲ ਨਾਲ
ਪਸੀਨਾ ਪੂੰਝਿਆ। ਮੇਰੇ ਢਿੱਡ ਤੇ ਹੱਥ ਫੇਰਿਆ। ਸਹਾਇਕ ਨੂੰ ਆਰਡਰ ਦਿੱਤਾ-

“ਇਨ੍ਹਾਂ ਦੀ ਸਕੈਨ ਕਰੋ।”

ਡਾਕਟਰ ਦੇ ਇਸ਼ਾਰੇ 'ਤੇ ਮੇਰੀ ਅਲਟਰਾ ਸਾਊਂਡ ਮਸ਼ੀਨ ਰਾਹੀਂ ਸਕੈਨ ਕੀਤੀ।
ਉਹੀ ਗੱਲ ਹੋਈ। ਡਾਕਟਰ ਨੇ ਰਿਜਲਟ ਦੇ ਦਿੱਤਾ-

“ਦਰਅਸਲ ਤੁਹਾਡੇ ਅੰਦਰ ਕਾਲੀ ਬਿੱਲੀ ਜਾ ਕੇ ਸੂਅ ਪਈ। ਦੋ ਚਿੱਟੇ
ਬਲੂਂਗੜੇ ਦਿੱਤੇ। ਇਹ ਵੱਡੇ ਹੋ ਗਏ। ਮੈਂ ਇਕ ਕੱਢ ਦਿੱਤਾ। ਹੁਣ ਤੁਹਾਡੇ ਪੇਟ ਵਿਚ
ਇਕ ਬਲੂਂਗੜਾ ਤੇ ਕਾਲੀ ਬਿੱਲੀ ਮੌਜੂਦ ਨੇ।”

ਮੈਂ ਬੈਂਡ 'ਤੇ ਖੜ੍ਹਾ ਹੋ ਕੇ ਹੋ ਹੱਲਾ ਮਚਾਣ ਲੱਗਾ। ਸਟਾਫ ਨੇ ਮਸਾਂ ਕਾਬੂ
ਕੀਤਾ ਸੀ। ਮੈਂ ਦਰਦ ਨਾਲ ਤੜਫ ਉਠਿਆ।

“ਐਡਵੋਕੇਟ ਸਾਹਿਬ, ਡੈਂਟ ਵਰੀ। ਮੈਂ ਇਨ੍ਹਾਂ ਬਿੱਲੀਆਂ ਨੂੰ ਲੇਜ਼ਰ ਰੇਅਜ਼
ਨਾਲ ਸਾੜ ਦੇਣਾ ਹੈ।”

ਡਾਕਟਰ ਨੇ ਬਿੱਲੀਆਂ ਸਾੜ ਦਿੱਤੀਆਂ। ਮਸਾਂ ਸੁੱਖ ਦਾ ਸਾਹ ਆਇਆ।
ਫੇਰ ਮੇਰੇ ਵਿਚ ਚੂਹੇ ਦੀ ਆਤਮਾ ਆ ਗਈ। ਮੈਂ ਸੁਖਰਾਜ਼ ਦੇ ਮੋਹਰੇ ਮੋਹਰੇ ਭੱਜਣ
ਲੱਗਾ। ਮਰਨਾ ਥੋੜ੍ਹਾ ਆ। ਕਿਆ ਪਤਾ ਕਿਹੜੇ ਵੇਲੇ ਝਪਟ ਪਵੇ। ਡਾਕਟਰ ਨੇ ਮੈਨੂੰ
ਹਿਪਨੋਟਾਈਜ਼ ਕਰਕੇ ਅਹਿਸਾਸ ਕਰਵਾ ਦਿੱਤਾ-

“ਤੁਸੀਂ ਵਕੀਲ ਹੋ। ਤੁਹਾਡੇ ਮਗਰ ਕੋਈ ਬਿੱਲੀ ਨਹੀਂ ਲੱਗੀ ਹੋਈ।”

ਡਾਕਟਰ ਬੜਾ ਕਾਬਲ ਬੰਦਾ ਨਿਕਲਿਆ। ਕਾਬਲੀਅਤ ਤਾਂ ਮੇਰੇ ਵਿਚ ਵੀ
ਬਹੁਤ ਸੀ। ਮੈਂ ਲਾਅ ਕਰਕੇ ਕੋਰਟ ਪ੍ਰੈਕਟਿਸ ਕੀਤੀ। ਕਾਬਲੀਅਤ ਕਰਕੇ ਈ ਹੋਈ।
ਚਾਰ ਸਾਲ ਸੀਨੀਅਰ ਵਕੀਲ ਕਾਹਲੋਂ ਨਾਲ ਜੂਨੀਅਰਸ਼ਿਪ ਕੀਤੀ। ਉਹ ਬੜਾ
ਸਿਆਣਾ ਵਕੀਲ ਸੀ। ਉਸ ਦੀ ਪਾਰਖੂ ਅੱਖ ਨੇ ਝੱਟ ਤਾੜ ਲਿਆ। ਬਈ ਮੁੰਡਾ

ਬੜਾ ਤਿੱਖਾ ਆ। ਇਸੇ ਕਰਕੇ ਮੈਨੂੰ ਪ੍ਰੈਕਟਿਸ ਕਰਨ ਨੂੰ ਕਹਿ 'ਤਾ। ਨਹੀਂ ਤਾਂ ਕਈ ਸੀਨੀਅਰ ਵਕੀਲ ਚੰਗੇ ਭਲੇ ਬੰਦੇ ਦਾ ਲਹੂ ਪੀ ਜਾਂਦੇ ਆ। ਕੰਮ ਨੀਂ ਸਿਖਾਂਦੇ। ਉਹਨੇ ਮੇਰੀ ਮੱਦਦ ਕੀਤੀ। ਕਹਿਣ ਲੱਗੇ-

“ਮਲਵਿੰਦਰ, ਨਵੇਂ ਬੰਦੇ ਨੂੰ ਸੈਟ ਹੋਣ ਲਈ ਸੌ-ਸੌ ਪਾਪੜ ਵੇਲਣੇ ਪੈਂਦੇ ਆ। ਕੰਮ ਦੇ ਲਈ, ਪੈਰ ਲਾਉਣ ਲਈ ਸਾਧਨਾ ਤੇ ਸ਼ਕਤੀ ਦੀ ਲੋੜ ਹੁੰਦੀ ਹੈ।”

ਇਹ ਤਾਂ ਦੁਨੀਆ ਭਰ ਦਾ ਝੂਠ ਆ। ਬਈ ਮੈਂ ਪ੍ਰੈਕਟਿਸ ਨੂੰ ਸਮਾਂ ਨਹੀਂ ਦਿੱਤਾ। ਬਰਖੁਰਦਾਰ, ਮੈਂ ਸਾਰਾ ਸਮਾਂ ਤੇ ਸ਼ਕਤੀ ਆਪਣੇ ਕਿੱਤੇ ਤੇ ਲਾਏ। ਉਹਦੇ ਘਰਦਿਆਂ ਨੇ ਹੱਸ ਕੇ ਮੇਂ 'ਨਾ ਵਿਆਹ ਕੀਤਾ। ਹਣ ਇਹਦੀ ਆਕੜ ਨਹੀਂ ਝੱਲੀ ਜਾਂਦੀ। ਘਰ ਵਿਚ ਮੇਰੀ ਕੁੱਤੇ ਜਿੰਨੀ ਕਦਰ ਨਹੀਂ। ਮੈਂ ਇਹਨੂੰ ਝੱਲਿਆ। ਇਹ ਤੀਵੇਂ ਮਾਨੀ ਹੋ ਕੇ ਆਕੜਦੀ ਪਈ ਏ।

ਮੈਂ ਲੋਕਾਂ ਦੇ ਬਥੇਰੇ ਕੰਮ ਕੀਤੇ ਹੋਏ ਆ। ਬੜਾ ਸਤਿਕਾਰ ਕਰਦੇ ਆ। ਇਕ ਇਹ ਆ, ਜੁੱਤੀ ਦੇ ਥਾਂ ਨੀ ਜਾਣਦੀ। ਮਸਾਂ ਤਾਂ ਰਾਮਗੜੀਆਂ ਦਾ ਮੁੰਡਾ ਵਕੀਲ ਬਣਿਆ ਸੀ। ਇਹ ਮੇਰੀ ਬਦੋਲਤ ਰਾਮਗੜੀਆ ਪਬਲਿਕ ਸਕੂਲ ਦੀ ਪ੍ਰਿਸੀਪਲ ਲੱਗੀ। ਇਹਨੂੰ ਪੁੱਛੋ, ਕਹੋਗੀ-

“ਮੇਰੇ ਪਿਤਾ ਜੀ ਮੈਨੇਜਮੈਂਟ ਕਮੇਟੀ ਵਿਚ ਨੇ। ਉਨ੍ਹਾਂ ਰਖਾਇਆ।”

ਮੇਰੀ ਪ੍ਰੈਕਟਿਸ ਚਲ ਨਹੀਂ ਸਕੀ। ਪਰ ਮੈਂ ਕਿਸੇ ਤੋਂ ਘੱਟ ਨਹੀਂ। ਬੇਸ਼ਕ ਡਾਕਟਰ ਬਲਦੇਵ ਸਿੰਘ ਨੂੰ ਪੁੱਛ ਲਿਓ। ਉਹ ਹੁਣੇ ਗੱਲਾਂ ਕਰਦਾ ਗਿਆ-

“ਇਮਾਨਦਾਰੀ ਨਾਲ ਪ੍ਰੈਕਟਿਸ ਕਰਨ ਵਾਲਾ ਬੰਦਾ ਕਿਥੇ ਮਰ ਜਾਏ। ਬੰਦੇ ਦੀ ਕੋਈ ਜ਼ਮੀਨ ਵੀ ਹੁੰਦੀ ਆ।”

ਦੇਸ਼ ਦੀ ਨਿਆਂ ਪਾਲਕਾ ਦਾ ਬੇੜਾ ਬੈਠਿਆ ਹੋਇਆ ਆ। ਵਕੀਲ ਜੱਜਾਂ ਦੀ ਚਮਚੀਂ ਮਾਰਨ। ਆਪਣੇ ਮਤਲਬ ਦਾ ਫੈਸਲਾ ਕਰਾਉਣ ਲਈ ਸਾਇਲ ਨੂੰ ਲੁੱਟੋ। ਜੱਜ ਦਾ ਹਿੱਸਾ ਉਹਦੇ ਘਰ ਪਹੁੰਚਾਓ। ਨਾਲੇ ਆਪਣਾ ਘਰ ਭਰੋ। ਮੈਂ ਇਹ ਬੇਈਮਾਨੀ ਨਹੀਂ ਕਰ ਸਕਿਆ। ਦੂਜੀ ਸਾਡੇ ਇਲਾਕੇ ਵਿਚ ਰਾਮਗੜੀਏ ਘੱਟ ਨੇ। ਹਰੇਕ ਵਕੀਲ ਨੇ ਆਪਣੀ ਬਰਾਦਰੀ ਸਾਂਭੀ ਹੋਈ ਆ। ਡਾ. ਬਲਦੇਵ ਸਿੰਘ ਕਹਿੰਦਾ ਸੀ-

“ਇਹ ਵੀ ਸਾਡਾ ਦੁਖਾਂਤ ਹੈ। ਜਾਤਾਂ ਤੇ ਧਰਮਾਂ ਨੇ ਹਰੇਕ ਜਗ੍ਹਾ ਵੰਡੀਆਂ ਪਾ ਦਿੱਤੀਆਂ। ਕਿੱਤਿਆਂ ਵਿਚ ਵੀ ਬੰਦੇ ਵੰਡ ਲਏ ਹਨ।”

ਡਾਕਟਰ ਹੋਰ ਵੀ ਬਥੇਰਾ ਕੁਝ ਕਹਿੰਦਾ ਸੀ। ਪਾਗਲ ਇੱਦਾਂ ਦੀਆਂ ਗੱਲਾਂ ਕਰਦੇ ਹੁੰਦੇ ਆ। ਇਹ ਤਾਂ ਬਾਅਦ 'ਚ ਪਤਾ ਲੱਗਾ ਕਿ ਨਾਲ ਦੇ ਵਕੀਲਾਂ ਨੇ ਚੇਲੇ ਕੋਲੋਂ ਮੇਰਾ ਕੰਮ ਬੰਨਾ 'ਤਾ। ਉਪਾਅ ਵੀ ਬਥੇਰੇ ਕੀਤੇ। ਪਰ ਅਗਲਿਆਂ ਨੇ ਟੂਣਾ ਵੀ ਕਰਵਾ ਦਿੱਤਾ ਸੀ। ਜਦੋਂ ਕੋਰਟ ਵੜਦਾ, ਚੀਜ਼ਾਂ ਘੇਰ ਲੈਂਦੀਆਂ। ਹਣ ਡਾਕਟਰ ਤੇ ਸਰਦਾਰਨੀ ਦੇ ਪਿੱਛੇ ਲੱਗ ਕੇ ਮਰਨਾ ਬੋੜਾ ਹੋਇਆ।

ਸਰਦਾਰਨੀ ਤਾਂ ਮੈਨੂੰ ਨਿਕੰਮਾ ਸੱਦਦੀ ਆ। ਕਹਿੰਦੀ ਆ-

“ਕੰਮ ਨ੍ਹੀਂ ਕਰਦਾ। ਕੋਰਟ ਕੰਪਲੈਕਸ, ਚੈਂਬਰ ਤੇ ਬਾਰ ਗੁਮ ਘੁੰਮ ਕੇ ਆ ਜਾਨਾਂ। ਖਾਲੀ ਹੱਥ ਮੁੜਦੈਂ। ਕਦੇ ਕੋਈ ਪੈਸਾ ਵੀ ਲਿਆਂਦਾ? ਮੇਰੇ ਪੈਸਿਆਂ ਦੀ ਸ਼ਰਾਬ ਡੱਡ ਲੈਂਦਾ।”

ਇਹ ਸਾਰਾ ਕੁਝ ਤੁਸੀਂ ਵੀ ਕਹਿ ਸਕਦੇ ਹੋ। ਹੁਣ ਮੈਂ ਬੇਵੱਸ ਹਾਂ। ਉਹ ਕਮਾ ਕੇ ਲਿਆਂਦੀ ਆ। ਘਰ ਚਲਾਂਦੀ ਆ। ਚੌਧਰ ਕਰਦੀ ਆ। ਮੈਂ ਵਿਹਲਾ ਰਹਿਣ ਵਾਲਾ ਬੰਦਾ। ਉਦਾਂ ਉਹ ਆਪ ਵੀ ਵਿਹਲਾ ਰਹਿਣਾ ਚਾਹੁੰਦੀ ਆ।

ਦਿੱਲੀ ਦੇ ਸਾਡੇ ਇਕ ਰਿਸ਼ਤੇਦਾਰ ਨੇ ਰੋਬਟ ਸੈਂਟਰ ਖੋਲ੍ਹਿਆ। ਉਨ੍ਹਾਂ ਰੋਬਟ ਮੇਲਾ ਲਾਇਆ। ਅਸੀਂ ਵੀ ਗਏ। ਉਦੋਂ ਵਿਆਹ ਹੋਏ ਨੂੰ ਫੇਚ ਦੋ ਸਾਲ ਹੋਏ ਸਨ। ਕਮਾਲ ਦੇ ਰੋਬਟ ਸਨ। ਰੋਬਟ ਸਾਰੇ ਕੰਮ ਕਰੀ ਜਾਂਦੇ ਸਨ। ਸਰਦਾਰਨੀ ਇਸ ਚਮਤਕਾਰ 'ਤੇ ਬੜੀ ਖੁਸ਼ ਹੋਈ। ਹੈਰਾਨ ਵੀ। ਧਾਤਾਂ ਦਾ ਬਣਿਆ ਹੋਇਆ ਰੋਬਟ ਬੰਦਿਆਂ ਨਾਲੋਂ ਵੱਧ ਕੰਮ ਕਰੀ ਜਾ ਰਿਹਾ ਸੀ। ਕਹਿਣ ਲੱਗੀ-

“ਵਕੀਲ ਸਾਹਿਬ, ਮੈਨੂੰ ਵੀ ਇਕ ਰੋਬਟ ਲੈ ਦਿਓ।”

ਇਹਦੀ ਟੌਰ ਨ੍ਹੀਂ ਦੇਖੀ ਜਾਂਦੀ। ਵਾਲਾਂ ਦੇ ਸਟਾਈਲ ਦਾ ਨ੍ਹੀਂ ਪਤਾ ਚਲਦੈ। ਜਿਸ ਦਿਨ ਵਾਲਾਂ ਦਾ ਜੂੜਾ ਕਰ ਲੈਂਦੀ ਆ, ਮੈਂ ਚਿੜ ਜਾਨਾਂ। ਤੁਸੀਂ ਕਦੇ ਮੋਟੀਆਂ-ਮੋਟੀਆਂ ਪੂਛਾਂ ਵਾਲੀਆਂ ਕੀੜੀਆਂ ਦੇਖੀਆਂ। ਜਿਨ੍ਹਾਂ ਦਾ ਪਿੱਛਾ ਉੱਤੇ ਨੂੰ ਚੁੱਕਿਆ ਹੁੰਦਾ। ਸਮਝ ਗਏ ਹੋਣੇ ਆ। ਮੇਰੀ ਤਾਂ ਹੁਣ ਵੀ ਨਿਗ੍ਰਾ ਉਨ੍ਹਾਂ 'ਤੇ ਟਿਕੀ ਹੋਈ ਆ।

ਤੁਸੀਂ ਵੀ ਸਵਾਲ ਪੁੱਛੀ ਜਾਂਦੇ ਓ। ਏਹੀ ਹਾਲ ਸੁਖਰਾਜ ਕੌਰ ਦਾ ਆ। ਮੈਂ ਘਰੋਂ ਬਾਹਰ ਆ ਜਾਵਾਂ ਸਹੀ।

-“ਕਿਥੇ ਗਏ ਸੀ ?”

-“ਤੁਰਦੇ ਕਿੱਦਾਂ ਓ ?”

-“ਬੈਠਣਾ ਬਿਨੀ ਆਉਂਦੈ। ਸਿੱਧੇ ਖੜ੍ਹੇ ਹੋ ਜਾਓ।”

ਸਾਡੇ ਸਕੂਲ ਵਾਲਾ ਹੈਡਮਾਸਟਰ ਡੀ.ਐਸ. ਅਟਵਾਲ ਬੜਾ ਕੱਬਾ ਸੀ। ਮੌਰਨਿੰਗ ਅਸੈਂਬਲੀ ਸਮੇਂ ਪੀ ਟੀ ਸਰ ਨੇ ਮਾਰਚ ਕਰਵਾਉਣਾ। ਕਿਸੇ ਸਟੂਡੈਂਟ ਨੇ ਅੱਖ ਇੱਧਰ ਉਧਰ ਕਰ ਲੈਣੀ। ਹੈਡਮਾਸਟਰ ਸਾਹਿਬ ਨੇ ਕੜਕ ਪੈਣਾ-

“ਰੋਲ ਨੰਬਰ ਪੱਚੀ ਮੁਰਗਾ ਬਣ ਜਾਹ।”

ਮੈਂ ਸੁੱਤ ਉਨ੍ਹੀਂਦਰਾ ਪਿਆ ਹੁੰਦਾ। ਸਕੂਲ ਵਿਚ ਮਾਰਚ ਹੋ ਰਿਹਾ ਹੈ। ਹੈਡਮਾਸਟਰ ਦੇ ਹੱਥ ਵਿਚ ਬੈਤ ਹੈ। ਅੱਖ ਖੋਲ੍ਹਦਾ ਹਾਂ। ਕੋਈ ਨਹੀਂ ਹੁੰਦਾ। ਫੇਰ ਮਾਰਚ ਸ਼ੁਰੂ ਹੋ ਜਾਂਦਾ ਹੈ। ਹੈਡਮਾਸਟਰ ਦੀ ਜਗ੍ਹਾ ਸੁਖਰਾਜ...। ਮੈਂ ਲੈਫਟ ਰਾਈਟ ਲੈਫਟ ਰਾਈਟ ਕਰਨ ਲੱਗ ਪੈਨਾ।

ਸੁਖਰਾਜ ਕੌਰ ਫੇਲ੍ਹ ਪਿੰਸੀਪਲ ਆ। ਮੇਰੀ ਬਿਮਾਰੀ ਬਿਨੀ ਸਮਝਦੀ। ਇਹਨੂੰ ਪਿੰਸੀਪਲ ਪਤਾ ਨ੍ਹੀਂ ਕਿਹਨੇ ਬਣਾ 'ਤਾ। ਇਹਦੇ ਨਾਲੋਂ ਤਾਂ ਸਾਡੇ ਹੈਡਮਾਸਟਰ ਨੂੰ ਸੌ ਸਮਝ ਸੀ। ਬਿਮਾਰ ਬੱਚਿਆਂ 'ਤੇ ਤਾਂ ਉਹ ਵੀ ਤਰਸ ਖਾ ਲੈਂਦਾ ਸੀ। ਮੇਰੇ ਵਰਗੀ

ਹਾਲਤ ਮੇਰੀ ਜਮਾਤਣ ਪਰਮਿੰਦਰ ਦੀ ਸੀ। ਅਸੀਂ ਦਸਵੀਂ 'ਚ ਪੜ੍ਹਦੇ ਸੀ। ਸਿਆਲ ਸ਼ੁਰੂ ਹੋਏ ਤਾਂ ਮਾਸਟਰਾਂ ਨੇ ਟੈਸਟ ਲੈਣੇ ਸ਼ੁਰੂ ਕਰ ਦਿੱਤੇ। ਪਰਮਿੰਦਰ ਨੇ ਹਿਸਾਬ ਦੀ ਹਰ ਘੰਟੀ ਖੜ੍ਹੀ ਹੋਣਾ। ਮੈਥ ਵਾਲੇ ਸਰ ਬੂਬ ਢੰਡਾ ਪਰੇਡ ਕਰਦੇ ਸਨ। ਇਕ ਦਿਨ ਅਜੇ ਟੈਸਟ ਪੁਆਇਆ ਹੀ ਸੀ। ਉਹ ਬੋਹੋਜ਼ ਹੋ ਗਈ। ਹੋਸ਼ ਆਈ ਤਾਂ ਡਰੀ ਜਾਵੇ। ਸਾਰਾ ਸਟਾਫ ਉਹਦੇ ਦੁਆਲੇ ਹੋਇਆ ਰਿਹਾ। ਦੂਏ ਤੀਏ ਦਿਨ ਉਹਨੂੰ ਦੌਰਾ ਪੈ ਜਾਣਾ। ਹੈਡਮਾਸਟਰ ਸਾਹਿਬ ਨੇ ਸਟਾਫ ਨੂੰ ਸਾਫ਼ ਕਰਿ 'ਤਾ-

“ਇਹਨੂੰ ਕੁੱਟਣਾ ਤੇ ਟੈਸਟ ਲੈਣਾ ਛੱਡ ਦਿਓ। ਪਿਆਰ ਨਾਲ ਪੜ੍ਹਾਓ। ਖਰਿਆ ਵਿਚਾਰੀ ਨੂੰ ਓਪਰੀ ਕਸਰ ਆ।”

ਸਟਾਫ ਹਮਦਰਦੀ ਨਾਲ ਪੇਸ਼ ਆਉਂਦਾ। ਉਹ ਠੀਕ ਰਹਿੰਦੀ। ਉਹਤੋਂ ਟੈਸਟ ਲੈਂਦੇ ਤਾਂ ਓਪਰੀ ਕਸਰ ਹੋ ਜਾਂਦੀ। ਬਿਮਾਰ ਜੂ ਸੀ ਵਿਚਾਰੀ। ਸੁਖਰਾਜ ਮੈਨੂੰ ਬਿਮਾਰ ਨੂੰ ਮੰਨਦੀ। ਇਹ ਤਾਂ ਭੂਤਾਂ ਚੁੜੇਲਾਂ ਦੀ ਹੋਂਦ ਤੋਂ ਇਨਕਾਰੀ ਆ। ਡਾਕਟਰ ਬਲਦੇਵ ਸਿੰਘ ਨੇ ਇਹਨੂੰ ਸਮਝਾਇਆ ਸੀ।

“ਮੈਡਮ ਜੀ, ਇਨ੍ਹਾਂ ਨੂੰ ਪੂਰਾ ਮਾਣ ਸਨਮਾਨ ਦਿਓ।” ਭਰਾ ਦੱਸਦਾ ਸੀ।

ਮਾਸਟਰਾਂ ਜਿੰਨੀ ਸਮਝ ਸੁਖਰਾਜ ਨੂੰ ਕਿੱਥੇ ? ਇਹ ਮੈਨੂੰ ਪਾਖੰਡੀ ਸੱਦਦੀ ਆ। ਜਦੋਂ ਮੈਂ ਕੋਰਟ ਜਾਂਦਾ ਹਾਂ। ਮੇਰੀ ਹਾਲਤ ਪਰਮਿੰਦਰ ਵਾਲੀ ਹੋ ਜਾਂਦੀ ਆ। ਬਿਮਾਰ ਹੁੰਦੀ ਤਾਂ ਉਹ ਚੁੱਪ ਹੋ ਜਾਂਦੀ। ਜਾਨਵਰਾਂ ਵਾਲੀਆਂ ਹਰਕਤਾਂ ਕਰਦੀ। ਜਿੱਦਣ ਦਾ ਮੈਂ ਬਿਮਾਰ ਹੋਇਆ, ਉਹ ਵੀ ਦਿਖ ਪੈਂਦੀ ਆ। ਇਹਦੇ ਸਕੂਲ ਦਾ ਸਵੀਪਰ ਪਰਮਜੀਤ ਚੇਲਾ ਲਿਆਇਆ ਸੀ। ਉਹੀ ਦੱਸ ਕੇ ਗਿਆ ਕਿ ਮੈਂ ਟੂਣਾ ਟੱਪਿਆ। ਤਾਹੀਓਂ ਬੁੜ-ਬੁੜ ਕਰਦਾ ਰਹਿੰਨਾਂ। ਨਾਲੇ ਜਿਹੜੀ ਗੱਲ ਵੱਸ ਵਿਚੇ ਹੀ ਨਹੀਂ ਰਹੀ। ਕੀ ਕੀਤਾ ਜਾ ਸਕਦਾ। ਪਰ ਇਹ ਮੈਤੇ ਭੋਰਾ ਤਰਸ ਨੂੰ ਕਰਦੀ।

ਅੱਜ 'ਤੇ ਇਹਨੇ ਮੈਨੂੰ ਸਿੱਧਾ ਕਰਿ 'ਤਾ। ਇੱਦਾਂ ਦੀਆਂ ਗੱਲਾਂ ਸੁਣਨਾ ਮੇਰੀ ਬਰਦਾਸ਼ਤ ਤੋਂ ਬਾਹਰ ਨੇ। ਸਕੂਲ ਤੁਰਨ ਲੱਗੀ। ਸਕੂਟਰ ਵੱਲ ਇਸ਼ਾਰਾ ਕਰ ਦਿੱਤਾ। ਇਹ ਇਹਨੇ ਜਾਣ ਕੇ ਕਿਹਾ। ਤਾਂ ਕਿ ਮੈਂ ਸੜਾਂ ਭੁੱਜਾਂ। ਇਨ੍ਹਾਂ ਨੂੰ ਬਹੁਤਾ ਸਿਰੇ ਬਿਨੀ ਚੜ੍ਹਾਉਣਾ ਚਾਹੀਦਾ। ਤਾਹੀਓਂ ਭੂਏ ਚੜ੍ਹਦੀਆਂ।

ਇਹ ਸਕੂਲ ਦੀ ਪ੍ਰਿੰਸੀਪਲ ਕੀ ਲੱਗੀ। ਆਪਣੇ ਆਪ ਨੂੰ ਪਤਾ ਨੂੰ ਕੀ ਸਮਝਦੀ ਆ। ਇਹਦਾ ਕਮਾਈ ਨੇ ਦਿਮਾਗ ਖਰਾਬ ਕੀਤਾ ਹੋਇਆ। ਇਕ ਤੇ ਇਹ ਪ੍ਰਾਈਵੇਟ ਸਕੂਲਾਂ ਵਾਲੇ ਲੋਕਾਂ ਦੀ ਬਥੇਰੀ ਛਿੱਲ ਲਾਹੁੰਦੇ ਆ। ਪ੍ਰਿੰਸੀਪਲ ਨੂੰ ਹਿੱਸਾ ਪੱਤੀ ਬਥੇਰਾ ਮਿਲ ਜਾਂਦਾ ਆ। ਜਦੋਂ ਦੇਖੋ-ਸ਼ਹਿਰ ਦੇ ਵਪਾਰੀ, ਠੇਕੇਦਾਰ ਤੇ ਸਟੇਸ਼ਨਰੀ ਵਾਲੇ ਘਰ ਵੱਡੇ ਰਹਿੰਦੇ ਨੇ। ਉਨ੍ਹਾਂ ਤੋਂ ਇਹਨੇ ਹਿੱਸਾ ਜੂ ਲੈਣਾ ਹੋਇਆ। ਜਦੋਂ ਕੋਈ ਆਉ। ਮੈਨੂੰ ਕੋਲ ਬਿਨੀ ਬੈਠਣ ਦਿੰਦੀ। ਬਾਹਰ ਕੱਢ ਦਿੰਦੀ ਆ। ਪਤਾ ਨੂੰ ਉਨ੍ਹਾਂ ਨਾਲ ਕੀ ਕਰਦੀ ਆ। ਮੇਰੇ ਮਨ ਵਿਚ ਤਰ੍ਹਾਂ-ਤਰ੍ਹਾਂ ਦੇ ਵਿਚਾਰ ਆਉਂਦੇ ਆ। ਫੇਰ ਮੈਂ ਆਪਣੇ ਆਪ ਵਿਚ ਹੀ ਕੁੜ੍ਹਦਾ ਰਹਿੰਦਾ। ਕੰਧਾਂ 'ਤੇ ਮੁੱਕੇ ਮਾਰ-ਮਾਰ ਕੇ ਲਹੂ ਲੁਹਾਣ ਹੋ ਜਾਨਾਂ।

ਅੱਜ ਕੱਲ੍ਹੁ ਇਥੇ ਸਭ ਕੁਝ ਸਾਡੇ ਘਰ ਦੇ ਦਸਤੂਰ ਦੇ ਉਲਟ ਹੋ ਰਿਹਾ। ਮੇਰੇ ਬਾਪੂ ਦੇ ਹੁਕਮ ਤੋਂ ਬਿਨਾਂ ਘਰ ਵਿਚ ਪੱਤਾ ਨ੍ਹੀਂ ਸੀ ਹਿਲਦਾ। ਜਾਹ ਤਾਂ ਬੇਬੇ ਦੀ ਮਜ਼ਾਲ, ਕੂਆ ਵੀ ਜਾਵੇ। ਇਹ ਮੋਹਰੋ ਕਹੇਗੀ।

“ਪੁਰਾਣੇ ਵੇਲੇ ਲੰਘ ਗਏ। ਜਦੋਂ ਅੰਰਤ ਸਭ ਕੁਝ ਸਹਿਣ ਕਰ ਜਾਂਦੀ ਸੀ। ਹੁਣ ਨ੍ਹੀਂ ਇੱਦਾਂ ਹੋਣੀ। ਆਪਣਾ ਕਮਾਨੇ ਆ। ਆਪਣਾ ਖਾਂਦੇ ਆ। ਮੈਂ ਕਿਸੇ ਦੀ ਗੁਲਾਮ ਬੋੜਾ ?”

ਮੈਂ ਤਾਂ ਇਹਦੀਆਂ ਗੱਲਾਂ ਤੋਂ ਹੈਰਾਨ ਅਂ। ਬੇਬੇ ਤਾਂ ਕੀ ਮੇਰੀਆਂ ਭੈਣਾਂ ਭੂਆਂ ਘਰੋਂ ਬਾਹਰ ਨ੍ਹੀਂ ਸੀ ਨਿਕਲੀਆਂ। ਇਹ ਪਤਾ ਨ੍ਹੀਂ ਕਿਹਦੇ-ਕਿਹਦੇ ਨਾਲ ਘਰੋਂ ਬਾਹਰ ਤੁਰੀ ਫਿਰਦੀ ਆ। ਕੋਈ ਆ ਜਾਵੇ। ਝੱਟ ਕਾਰ ਸਟਾਰਟ ਕਰ ਲਉ। ਅਖੇ ਜੀ ‘ਹਮ ਤੋਂ ਸਕੂਲ ਕੇ ਕਾਮ ਚਲੇ ਹੈ।’ ਜਿਹੜਾ ਦੇਖਦਾ, ਮੂੰਹ ਚੁੱਕ ਕੇ ਘਰ ਆ ਵੜ੍ਹ। ਇਹ ਮੂੰਹ ਨਾਲ ਮੂੰਹ ਜੋੜ ਕੇ ਗੱਲਾਂ ਕਰ੍ਹ। ਫੇਰ ਅਗਲੇ ਨਾਲ ਹੱਸਦੀ ਨ੍ਹੀਂ ਹੱਟਦੀ। ਮੇਰੇ ਨਾਲ ਦੋ ਸ਼ਬਦ ਬੋਲਣ ਤੋਂ ਵੀ ਗੁਰੇਜ਼ ਕਰਦੀ ਆ। ਮੈਂ ਕੱਲ੍ਹ ਪੁੱਛ ਬੈਠਾ-

“ਇਹ ਕੌਣ ਆ ?” ਉਪਰਾ ਬੰਦਾ ਦੇਖ ਕੇ ਪੁੱਛਿਆ ਸੀ।

“ਤੂੰ ਕੀ ਲੈਣਾ ?” ਚਾਰੇ ਖੁਰ ਚੁੱਕ ਕੇ ਪਈ ਸੀ। ਮੇਰੇ ਵੱਲ ਇੱਦਾਂ ਦੇਖਿਆ ਸੀ, ਜਿਵੇਂ ਕੱਚੇ ਨੂੰ ਚੱਬ ਜਾਣਾ ਚਾਹੁੰਦੀ ਹੋਵੇ।

ਮੈਨੂੰ ਬਾਪੂ ਯਾਦ ਆ ਗਿਆ। ਉਹ ਹਮੇਸ਼ਾ ਕਿਹਾ ਕਰਦਾ ਸੀ-

“ਅੰਰਤ ਘਰ ਰਹਿਣੀ ਚਾਹੀਦੀ ਆ। ਬੰਦੇ ਦੇ ਹੁਕਮ ਵਿਚ ਰਹਿਣੀ ਚਾਹੀਦੀ ਆ।”

ਇਹ ਤਾਂ ਉਹ ਮਾੜਾ ਦਿਨ ਪਤਾ ਨ੍ਹੀਂ ਕਿੱਦਾਂ ਆ ਗਿਆ। ਜਿਸ ਦਿਨ ਇਹਨੂੰ ਸਕੂਲ ਭੇਜਣ ਦਾ ਫੈਸਲਾ ਕਰ ਲਿਆ। ਜੇ ਮੇਰਾ ਕੰਮ ਚੱਲ ਪੈਂਦਾ। ਮੈਂ ਇਹਨੂੰ ਜਾਣ ਦੇਣਾ ਸੀ ਕਿਤੇ ? ਕੰਮ ਚੱਲਿਆ ਨਾ। ਘਰ ਦੀਆਂ ਲੋੜਾਂ ਨੇ ਮੈਤੋਂ ਗੁਸਤਾਖੀ ਕਰਾ ਦਿੱਤੀ। ਇਕ ਇਹਦਾ ਪਿਛ ਜ਼ੋਰ ਪਾਈ ਜਾ ਰਿਹਾ ਸੀ।

“ਕਾਕਾ, ਕੁੜੀ ਨੂੰ ਐਮ.ਏ.ਬੀ. ਐਂਡ. ਘਰ ਬਿਠਾਉਣ ਲਈ ਨ੍ਹੀਂ ਕਰਾਈ।”

ਬਸ ਉਹਦੀ ਚੁੱਕ ਵਿਚ ਆ ਕੇ ਗਲਤ ਫੈਸਲਾ ਕਰ ਬੈਠਾ। ਹੁਣ ਇਹ ਨੌਕਰੀ ਨ੍ਹੀਂ ਛੱਡਦੀ। ਇਹਨੇ ਨੌਕਰੀ ਮਿਲਦਿਆਂ ਹੁਕਮ ਅਦੂਲੀ ਕਰਨੀ ਸ਼ੁਰੂ ਕਰ ਦਿੱਤੀ ਸੀ।

“ਕੰਮ ’ਤੇ ਜਾਣ ਦੀ ਲੋੜ ਨ੍ਹੀਂ। ਉਥੇ ਕਿਤੇ ਗਾਹਕਾਂ ਦੀਆਂ ਲਾਈਨਾਂ ਨ੍ਹੀਂ ਲੱਗੀਆਂ। ਘਰ ਰਹੋ। ਬੱਚਿਆਂ ਦੀ ਕੇਅਰ ਕਰੋ।” ਮੈਡਮ ਦਾ ਇਹ ਨਵਾਂ ਹੁਕਮ ਸੀ।

ਮੈਨੂੰ ਹੁਕਮਾਂ ਤੋਂ ਬੜੀ ਚਿੜ ਆ ਪਰ ਸਰਦਾਰਨੀ ਤਾਂ ਪਿੰਸੀਪਲ ਬਣ ਗਈ ਸੀ। ਇਹ ਘਰ ਨਹੀਂ ਰਿਹਾ, ਸਗੋਂ ਸਕੂਲ ਬਣ ਗਿਆ ਹੈ। ਸਕੂਲ ਦੇ ਚੌਬਾ ਦਰਜਾ ਮੁਲਾਜ਼ਮ ਸਕੂਲ ਟਾਈਮ ਤੋਂ ਬਾਅਦ ਘਰ ਆ ਜਾਂਦੇ ਆ। ਇਕ ਜਣੀ ਰੋਟੀ ਪਕਾਉਣ ਲੱਗ ਪਉ। ਦੂਜੀ ਕੱਪੜੇ ਧੋਉ। ਪੋਚੇ ਲਾਉ। ਤੀਜਾ ਬਾਜ਼ਾਰ ਤੋਂ ਸਮਾਨ ਲੈਣ ਤੁਰ ਪਉ। ਬੱਚਿਆਂ ਦੀ ਦੇਖ ਭਾਲ ਤੋਂ ਲੈ ਕੇ ਘਰ ਦੇ ਸਾਰੇ ਕੰਮ ਉਹੀ ਕਰਦੇ

ਆ। ਉਨ੍ਹਾਂ ਨੂੰ ਸਿਰਫ਼ ਹੁਕਮ ਮਿਲਣ ਦੀ ਦੇਰ ਆ। ਕਈ ਵਾਰ ਮੈਨੂੰ ਲੱਗਦਾ-ਘਰ ਵਿਚ ਚਾਰ ਨੌਕਰ ਨਹੀਂ, ਸਗੋਂ ਪੰਜਵਾਂ ਮੈਂ ਵੀ ਹਾਂ। ਜੇ ਝੂਠ ਹੈ ਤਾਂ ਸਰਦਾਰਨੀ ਨੂੰ ਪੁੱਛ ਲਓ। ਇਹਨੇ ਹਮੇਸ਼ਾ ਮੇਰੇ ਵਿਰੁੱਧ ਬੋਲਣਾ ਹੁੰਦਾ ਹੈ-

“ਜਦੋਂ ਔਰਤ ਆਜ਼ਾਦੀ ਦੇ ਅਰਥ ਸਮਝ ਜਾਵੇ। ਆਪਣੇ ਪੈਰਾਂ 'ਤੇ ਖੜ੍ਹੀ ਹੋ ਜਾਵੇ। ਮਰਦ ਜਾਤ ਪਾਗਲ ਹੋ ਜਾਂਦੀ ਆ। ਸਾਡਾ ਬੰਦਾ ਵੀ ਇਸੇ ਬਿਮਾਰੀ ਦਾ ਸ਼ਿਕਾਰ ਆ।”

ਪਰਮਜੀਤ ਸਵੀਪਰ ਇਹਦਾ ਖਾਸ ਬੰਦਾ ਹੈ। ਮੇਰੇ ਨਾਲੋਂ ਉਹਦਾ ਕਹਿਣਾ ਜਿਆਦਾ ਮੰਨਦੀ ਆ। ਜਿੱਦਾਂ ਉਹ ਇਹਦਾ...। ਉਹੀ ਚੇਲਾ ਲਿਆਇਆ ਸੀ। ਚੇਲੇ ਨੇ ਇਹਨੂੰ ਦੱਸਿਆ ਸੀ ਕਿ ਮੈਨੂੰ ਓਪਰੀ ਕਸਰ ਆ। ਵਕੀਲਾਂ ਨੇ ਕੰਮ ਦਾ ਬੰਨ੍ਹਣ ਕਰਵਾਇਆ ਹੋਇਆ। ਪਰ ਇਹ ਮੰਨਦੀ ਨ੍ਹੀਂ। ਮੈਤੇ ਉਂਝਾਂ ਲਾਉਂਦੀ ਆ। ਮੇਰੇ ਖਾਨਦਾਨ ਨੂੰ ਨਿੰਦਦੀ ਆ।

“ਆਪਣੇ ਬਾਪੂ ਵਾਲੀਆਂ ਆਦਤਾਂ।”

ਮੇਰਾ ਬਾਪੂ ਪਾਕਿਸਤਾਨ ਦੇ ਬਾਰ ਇਲਾਕੇ 'ਤੋਂ ਆਇਆ ਸੀ। ਹੁਣ ਇਸ ਦੁਨੀਆਂ 'ਤੇ ਨਹੀਂ ਰਿਹਾ। ਇਹਨੂੰ ਉਸਦੀ ਕੋਈ ਗੱਲ ਪਸੰਦ ਨ੍ਹੀਂ। ਇਹ ਏਧਰ ਦੇ ਰਹਿਣ ਵਾਲੇ ਹਨ। ਜਦੋਂ ਸਾਡਾ ਵਿਆਹ ਹੋਇਆ। ਉਹਦੇ ਕੋਲ ਇਕ ਪੁਰਾਣਾ ਸਾਈਕਲ ਸੀ। ਇਹਨੇ ਕਹਿਣਾ-

“ਡੈਡੀ ਜੀ, ਆਹ ਬਾਰ ਵੇਲੇ ਦਾ ਸਾਈਕਲ ਕਿਉਂ ਸੀਨੇ ਲਾਈ ਰੱਖਦੇ ਓ।”

ਇਹ ਹਰ ਪੁਰਾਣੀ ਚੀਜ਼ ਨੂੰ ਬਾਰ ਦਾ ਨਾਂ ਦੇ ਦਿੰਦੀ ਹੈ। ਮੇਰੇ ਕੱਪੜਿਆਂ ਵਿਚ ਨੁਕਸ ਕੱਢੀ ਜਾਉ। ਮਾਰ ਕਿਤੇ ਲਿਸ਼ਕ-ਪੁਸ਼ਕ ਕੇ ਸਕੂਲ ਜਾਉ। ਆਦਮ ਬੋ-ਆਦਮ ਬੋ ਕਰਦੀ ਜਾਂਦੀ ਆ ਤੇ ਏਦਾਂ ਈ ਆਉ। ਨਵੀਂ ਕਾਰ ਖਰੀਦੀ ਹੋਈ ਆ। ਧੂੜਾਂ ਪੱਟਦੀ ਜਾਉ। ਮਿੱਟੀ ਘੱਟੇ ਨਾਲ ਲੋਕਾਂ ਦਾ ਮੂੰਹ ਸਿਰ ਇਕ ਹੋ ਜਾਂਦਾ। ਤੇ ਮੇਰੇ ਕੋਲ ਇਕ ਟੁੱਟਿਆ ਜਿਹਾ ਸਕੂਟਰ ਆ। ਤਿੰਨ ਗੇਅਰਾਂ ਵਾਲਾ। ਤੇਲ ਚੌਂਦਾ ਰਹਿੰਦਾ। ਸਟਾਰਟ ਹੋਣ ਵੇਲੇ ਹੱਥ ਮੂੰਹ ਕਾਲੇ ਪੀਲੇ ਕਰ ਦਿੰਦਾ। ਧੱਕਾ ਸਟਾਰਟ ਸਕੂਟਰ। ਹੁਣ ਤਾਂ ਵਿਚਾਰੇ ਨੂੰ ਤੇਲ ਵੀ ਨ੍ਹੀਂ ਜੁੜਦਾ। ਇਹਦੇ ਸ਼ਬਦਾਂ ਵਿਚ-

‘ਇਹ ਬਾਰ ਵੇਲੇ ਦਾ ਸਕੂਟਰ ਆ।’ ਸਵੇਰੇ ਇਸ ਸਕੂਟਰ ਨੂੰ ਲੈ ਕੇ ਤਕਰਾਰ ਵਹਿਆ।

ਮੇਰੀ ਥਾਂ-ਥਾਂ ਬੇਇੱਜਤੀ ਕਰਦੀ ਆ। ਪਰਸੋਂ ਜ਼ਬਰਦਸਤੀ ਸਵੀਪਰ ਕੋਲੋਂ ਮੇਰੇ ਕੱਪੜੇ ਲੁਹਾਏ।

“ਪਰਮਜੀਤ, ਪਾਣੀ ਦੀਆਂ ਚਾਰ ਬਾਲਟੀਆਂ ਪਾ ਇਨ੍ਹਾਂ 'ਤੇ। ਇੱਦਾਂ ਨ੍ਹੀਂ ਇਨ੍ਹਾਂ ਨੇ ਨਹਾਉਣਾ।”

ਗਧੀਲੇ ਜਿਹੇ ਨੇ ਠੰਡਾ ਪਾਣੀ ਪਾ ਕੇ ਮੇਰੀਆਂ ਚੀਕਾਂ ਕਢਾਅ ਦਿੱਤੀਆਂ। ਬਰਫ ਵਰਗੇ ਠੰਡੇ ਪਾਣੀ ਨਾਲ ਕਾਂਬਾ ਛਿੜ ਗਿਆ। ਦੋ-ਦੋ ਚੜ੍ਹੇਲਾਂ ਚੰਬੜੀਆਂ ਹੋਈਆਂ ਆ। ਤੁਰਨ ਫਿਰਨ 'ਤੇ ਪਾਬੰਦੀ। ਪਹਿਨਣ 'ਤੇ ਪਾਬੰਦੀ। ਖਾਣ-ਪੀਣ 'ਤੇ

ਪਾਬੰਦੀ। ਮੀਟ ਖਾਣ ਨੂੰ ਦਿੱਦੀ। ਅਥੇ ਜੀ ਮੋਟਾਪਾ ਆ ਜਾਂਦਾ। ਆਪਣੇ ਕਾਲੇ ਰੰਗ ਵੱਲ ਨੂੰ ਦੇਖਦੀ। ਕਦੇ ਸ਼ਰਾਬ ਦੀ ਬੋਤਲ ਲੈ ਕੇ ਨੂੰ ਦਿੱਤੀ। ਉਦਾਂ—‘ਜੀ ਮੈਂ ਘਰ ਦੀ ਮਾਲਕ ਆ।’

ਬੱਚੇ ਵੀ ਮਾਂ ਦੇ ਨਿਕਲੇ। ਜਪਿੰਦਰ ਸ਼ਰਾਰਤੀ ਬੜਾ। ਉਹਨੇ ਸ਼ਰਾਰਤਾਂ ਮੇਂ ਨਾ ਕਰਨੀਆਂ ਜਾਂ ਕੁੱਤੇ ਨਾਲ। ਬੱਬੂ ਮਾਂ ਵਾਂਗ ਮੱਥਾ ਇਕੱਠਾ ਕਰੀ ਰੱਖਦੀ ਆ। ਉਹਨੂੰ ਵੀ ਮੈਂਤੋਂ ਮੁਸ਼ਕ ਆਉਂਦੈ। ਨਾਲੇ ਭਾਈ ਬੱਚੇ ਰੁੰਦੇ ਆ ਪੈਸੇ ਦੇ। ਮੈਂ ਉਨ੍ਹਾਂ ਨੂੰ ਖਿੱਡੇਂਦੇ ਨਾ ਲਿਆ ਕੇ ਦਿੱਤੇ। ਵਧੀਆ ਵਧੀਆ ਕੱਪੜੇ ਨਾ ਲੈ ਕੇ ਦਿੱਤੇ। ਜੇਥੇ ਖਰਚ ਨਾ ਦਿੱਤਾ। ਡਾਕਟਰ ਬਲਦੇਵ ਸਿੰਘ ਨਾਲ ਬੱਚਿਆਂ ਬਾਰੇ ਗੱਲ ਹੋਈ—

“ਜਿੱਥੋਂ ਖਰਚਾ ਮਿਲ੍ਹੇ, ਬੱਚਾ ਲਾਡ ਵੀ ਉਥੇ ਲਡਾਉ। ਤੁਸੀਂ ਆਪਣੇ ਕੰਮ ਤੇ ਜਾਓ। ਤੁਹਾਡੀ ਪ੍ਰੈਕਟਿਸ ਬਹੁਤ ਚਲਣੀ ਆ। ਫੇਰ ਦੇਖਿਓ ਪੈਸੇ...ਪੈਸੇ। ਵਕੀਲ ਸਾਹਿਬ, ਪੈਸਾ ਬੰਦੇ ਨੂੰ ਬਲਵਾਨ ਜਾਂ ਦੱਬੂ ਬਣਾਉਂਦਾ।”

ਡਾਕਟਰ ਕਹਿਣਾ ਚਾਹੁੰਦਾ ਸੀ ਕਿ ਮੈਂ ਆਪਣੀ ਪਤਨੀ ਦਾ ਗੁਲਾਮ ਆ। ਮੈਂ ਨੂੰ ਕਿਸੇ ਤੋਂ ਦੱਬਦਾ। ਰਹੀ ਬੱਚਿਆਂ ਦੀ ਗੱਲ। ਜੋ ਮਾਂ ਸਿਖਾਉ, ਬੱਚਾ ਉਹੀ ਕਰੂ। ਬੱਬੂ ਵੱਡੀ ਹੋ ਗਈ ਆ। ਬੋੜ੍ਹਾ-ਬੋੜ੍ਹਾ ਸਮਝਣ ਲੱਗੀ ਆ। ਕਦੇ-ਕਦੇ ਮੇਰੇ ਵੱਲ ਦੇਖ ਕੇ ਰੋ ਪੈਂਦੀ ਆ ਪਰ...।

ਗਤ ਕੋਈ ਇਹਦੇ ਕੋਲ ਪਬਲਿਸ਼ਰ ਆਇਆ ਹੋਇਆ ਸੀ। ਉਹ ਗਤ ਦੇ ਗਿਆਰ੍ਹਾਂ ਵਜੇ ਤੱਕ ਇਹਦੇ ਕੋਲ ਬੈਠਾ ਰਿਹਾ। ਪਤਾ ਨੂੰ ਕਿਹੜੇ ਕੋਕ ਸ਼ਾਸਤਰ ਦੀਆਂ ਗੱਲਾਂ ਲੈ ਕੇ ਬੈਠੇ ਸੀ। ਕਦੇ ਕਿਸੇ ਲੇਖਕ ਦੀਆਂ ਗੱਲਾਂ ਛੇੜ ਲਿਆ ਕਰਨ। ਕਦੇ ਕਿਸੇ ਕਿਤਾਬ ਦੀਆਂ। ਮੇਰੇ ਇਕ ਚੜ੍ਹੇ। ਇਕ ਉੱਤਰੇ। ਉਹਨੂੰ ਖਾਣਾ ਖੁਆਣ ਲੱਗ ਪਈ। ਉਹ ਜਾਣ ਦਾ ਨਾਂ ਨਾ ਲਵੇ। ਮਸਾਂ ਗਿਆ।

ਮੇਰੇ ਨਾਲੋਂ ਤਾਂ ਕੁੱਤਾ ਚੰਗਾ ਆ। ਗਤ ਉਹਦੇ ਨਾਲ ਸੌਂ ਗਈ। ਮੈਂ ਆਪਣੇ ਕਮਰੇ ਵਿਚ ਚਲਾ ਗਿਆ ਸੀ। ਬੈੱਡ 'ਤੇ ਪਿਆ ਰਿਹਾ ਪਰ ਨੀਂਦ ਨਾ ਆਈ। ਪਬਲਿਸ਼ਰ ਦੀਆਂ ਹਰਕਤਾਂ ਮੇਰੀਆਂ ਅੱਖਾਂ ਅੱਗੇ ਆਈ ਜਾਣ। ਉਹਦਾ ਹਾਸਾ...। ਮੇਰਾ ਸਿਰ ਫੱਟਣ ਨੂੰ ਫਿਰੇ। ਪਤਾ ਨੂੰ, ਮੈਂ ਕਿਹੜੇ ਵੇਲੇ ਸੁਖਰਾਜ ਦੇ ਕਮਰੇ ਵਿਚ ਜਾ ਵੜਿਆ। ਕੁੱਤਾ ਚੁੱਕ ਕੇ ਥੱਲੇ ਉਤਾਰਿਆ। ਆਪ ਉਹਦੇ ਨਾਲ ਪੈ ਗਿਆ। ਟੱਚ ਕਰਨ ਲੱਗਾ ਤਾਂ ਉੱਠ ਕੇ ਬਹਿ ਗਈ। ਮੈਨੂੰ ਦੇਖ ਕੇ ਅੱਗ ਬਬੂਲਾ ਹੋ ਗਈ।

“ਏਥੇ ਮੇਰੇ ਬਿਸਤਰੇ 'ਤੇ ਆ ਕੇ ਕਿਉਂ ਸੜਿਆਣ 'ਠਾਲ ਰੱਖੀ ਆ।”

ਮੈਨੂੰ ਧੱਕਾ ਦੇ ਕੇ ਬੈੱਡ ਤੋਂ ਥੱਲੇ ਸੁੱਟ ਦਿੱਤਾ ਸੀ। ਕਮਰੇ 'ਚੋਂ ਬਾਹਰ ਕੱਢ ਕੇ ਅੰਦਰੋਂ ਕੁੰਡੀ ਲਾ ਲਈ ਸੀ।

“ਮੈਂ ਤੇਰਾ ਪਤੀ ਪ੍ਰਮੇਸ਼ਵਰ ਹਾਂ।” ਮੈਂ ਦਰਵਾਜ਼ੇ ਨੂੰ ਧੱਕਾ ਮਾਰਿਆ ਸੀ।

“ਅੰਰਤ-ਮਰਦ ਇਕ ਦੂਜੇ ਲਈ ਪ੍ਰਮੇਸ਼ਵਰ ਹੀ ਹੁੰਦੇ ਨੇ। ਜੇ ਕੋਈ ਮੰਨਦਾ ਹੋਵੇ। ਅੰਰਤ ਕਰਕੇ ਹੀ ਮਰਦ ਵੱਡਾ। ਜੇ ਅੰਰਤ ਵੱਡੀ ਹੋਣ ਲੱਗੀ। ਸਾੜ ਪੈ ਗਿਆ। ਪਰ ਅੰਰਤ ਕਮੀਨੀ ਨੂੰ। ਉਹ ਮਰਦ ਨੂੰ ਬਣਦਾ ਸਤਿਕਾਰ ਜੂਰ ਦਿੱਤਾ।”

ਮੈਂ ਲੱਤਾਂ ਘੜੀਸਦਾ ਆਪਣੇ ਬੈੱਡ 'ਤੇ ਆਣ ਡਿੱਗਿਆ ਸੀ। ਸਾਰੀ ਰਾਤ ਨੀਂਦ ਨਾ ਆਈ। ਕਮਰੇ ਦੇ ਅੰਦਰ ਘੁੰਮਦਾ ਫਿਰਦਾ ਰਿਹਾ। ਸਵੇਰਾ ਹੋਇਆ ਤਾਂ ਉਹ ਸਕੂਲ ਜਾਣ ਲਈ ਤਿਆਰ ਹੋ ਰਹੀ ਸੀ। ਉਹ ਬ੍ਰੇਕਫਾਸਟ ਤਿਆਰ ਕਰਨ ਲਈ ਕਿਚਨ ਜਾ ਵੜੀ। ਮੈਂ ਰਾਤ ਵਾਲਾ ਕਿੱਸਾ ਲੈ ਕੇ ਬਹਿ ਗਿਆ।

“ਤੈਨੂੰ ਮੈਤੋਂ ਸੜਿਆਣ ਆਉਂਦੀ ਆ ?”

ਉਹਦੇ ਹੱਥ ਵਿਚ ਆਲੂ ਸੀਗੇ। ਟਮਾਟਰ ਵੀ ਸੀਗੇ ਉਹ ਮੇਰੇ ਸਿਰ ਵਿਚ ਵੱਜਣ ਲੱਗ ਪਏ। ਮੈਂ ਬਚਾਅ ਕਿਵੇਂ ਕਰ ਲੈਂਦਾ। ਉਹਦਾ ਗੁੱਸਾ ਸੱਤ ਅਸਮਾਨੀ ਚੜ੍ਹ ਗਿਆ ਸੀ।

“ਤੂੰ ਬਾਰ ਵੇਲੇ ਦਾ ਬੁੱਢੜਾ। ਦਕਿਆਨੂੰਸੀ ਵਿਚਾਰਾਂ ਵਾਲਾ। ਤੂੰ...।” ਉਹ ਧੂੜ ਉਡਾਉਂਦੀ ਕਾਰ ਭਜਾ ਕੇ ਲੈ ਗਈ। ਮੈਂ ਸਿਰ ਵਿਚ ਉਗਿਓ ਟਮਾਟਰ ਦਿਖਾਉਣ ਲਈ ਬਾਜ਼ਾਰ ਵੱਲ ਨੂੰ ਤੁਰ ਪਿਆ ਸੀ।

(2004)

ਇਸ ਵਾਰ ਨਹੀਂ...

ਚੰਦ ਨੂੰ ਗ੍ਰਹਿਣ ਲੱਗ ਗਿਆ। ਨੁੰਗ ਖਾਣ ਨੂੰ ਪੈਂਦਾ। ਮੈਂ ਤਾਂ ਡਰਦੀ ਅੰਦਰ ਆ ਵੜੀ ਆਂ। ਹੋਰੇ ਅੰਨ੍ਹੀ ਨਾ ਹੋ ਜਾਮਾਂ। ਉਹਦਾ ਕਿਆ ਪਤਾ। ਆਏ ਕਿ ਨ ਆਏ। ਪਰਸੋਂ ਦਾ ਵੈਦਾ ਕਰਕੇ ਗਿਆ ਹਜਾਂ ਤਕ ਨੀ ਮੁੜਿਆ। ਨਾ ਕੋਈ ਫੜਾ ਛੂਨ ਆਇਆ। ਐਡੀ ਵੱਡੀ ਕੋਠੀ ਖਾਣ ਨੂੰ ਪੈਂਦੀ ਆ। ਬਾਕੀ ਜੀਆ ਜੰਤ ਸੁਖ ਦੀ ਨੀਂਦੇ ਸੁੱਤਾ ਪਿਆ। ਇਨ੍ਹੇ ਮਰ ਜਾਣੀ ਨੇ ਰੋ ਰੋ ਬੁਰਾ ਹਾਲ ਕੀਤਾ ਹੋਇਆ।

“ਵੇਖ ਖਾਂ ਕਿਮੇਂ ਅੱਖਾਂ ਸੁਜਾ ਲਈਆਂ ! ਪੁੱਤ ਰੋ ਨਾ। ਸ਼ੇਰ ਬਣ ਮੇਰੀ ਧੀ।” ਮੈਂ ਰੂਪਾਲੀ ਨੂੰ ਜੱਫੀ ਚੋਲੇ ਦਿੱਤਾ ਏ।

ਲੈ ਦੱਸ।...ਇਹ ਤਾਂ ਹੁਬਕੀ ਰੋਣ ਲੱਗ ਪਈ।

“ਹਾਏ ਮਾਂ ਮਰਜੇ।” ਮੱਥਾ ਚੁੰਮ ਕੇ ਧੀ ਨੂੰ ਛਾਤੀ ਨਾਲ ਲਾਇਆ ਏ। ਮੈਂ ਇਉਂ ਨਾਲ ਈ ਪੈ ਗਈ ਆਂ। ਇਸ ਕੁੜੀ ਨੇ ਜਿਸ ਦੀਦਾਰ ਦੀ ਖਾਤਰ ਹੰਗਾਮਾ ਖੜ੍ਹਾ ਕੀਤਾ, ਉਹਦੇ ਕਿਹੜੇ ਚੱਜ ਆ? ਉਹਨੂੰ ਉਡੀਕਦੀ ਨੇ ਬੁਰਾ ਹਾਲ ਕਰ ਲਿਆ।

“ਬੱਚੂ ਰੂਪਾ! ਸੌ ਜਾਹ। ਹੁਣ ਨ੍ਹੀਂ ਉਹਨੇ ਆਉਣਾ। ਉਦਾਂ ਵੀ ਨਾ ਆਏ ਤੇ ਚੰਗਾ ਆ। ਐਮੇਂ ਬਦਸ਼ਗਾਨੀ...।”

ਇਹ ਬੋਲੀ ਨ੍ਹੀਂ। ਮੈਂ ਜਾਣ ਕੇ ਕਿਹਾ ਆ। ਜੇ ਅੱਗੇ ਕਹਿਣਾ ਤਾਂ ਇਨ੍ਹੇ ਭੜਕ ਪੈਣਾ-

“ਮਾਂ ਜੀ! ਕਾਹਦੀ ਬਦਸ਼ਗਾਨੀ? ਆਹ ਚੰਦ, ਧਰਤੀ ਤੇ ਸੂਰਜ ਇਕ ਲਾਈਨ ਚੋਣੇ।”

ਇਨ੍ਹੇ ਵੱਡੀ ਪੜਾਕੂ ਨੇ ਕਿਤਾਬ ਚੁੱਕ ਲਿਆਣੀ ਤੇ ਮੈਨੂੰ ਗ੍ਰਹਿਣ ਲੱਗਣ ਦਾ ਪਾਠ ਪੜਾਉਣ ਲੱਗ ਪੈਣਾ।...ਹੁਣ ਨ੍ਹੀਂ ਕੂਈ। ਬਸ ਦੀਦਾਰ ਦੇ ਆਣ ਦੀ ਰੱਟ ਲਗਾਈ ਹੋਈ ਆ। ਇਹ ਕੁੜੀ ਥੋੜ੍ਹੀ ਬਾਜੀ ਆ। ਭੋਰਾ ਗੱਲ ਨੂੰ ਵੀ ਸਮਝਦੀ ਨ੍ਹੀਂ। ਮੇਰੇ ਸਿਰ ਦੀ ਚਿੱਟੀ ਚੁੰਨੀ ਵੇਖ ਲਏ।

“ਫੰਡੇਪਾ ਕੱਟਣਾ ਦੁਨੀਆਂ ਭਰ ਦਾ ਨਰਕ ਭੋਗਣ ਬਰਾਬਰ ਹੈ। ਤੇ ਮੈਂ ਇਹ ਨਰਕ ਨ੍ਹੀਂ ਭੋਗ ਸਕਦੀ।” ਰੂਪਾਲੀ ਇਹ ਗੱਲ ਮੂੰਹ ਅੱਡ ਕੇ ਕਹਿ ਤਾਂ ਦਿੰਦੀ ਆ ਪਰ ਇਹ ਗੱਲ ਇਹਦੇ ਪਿਉ ਨੂੰ ਕੌਣ ਸਮਝਾਵੇ, ਨਾਲੇ ਓਸ ਢਿੱਡਲ ਜਥੇਦਾਰ ਨੂੰ।

“ਕੁੜੀਏ! ਆਪਣੀਆਂ ਰਵੈਤਾਂ ਖਾਤਰ ਤਾਂ ਲੋਕਾਂ ਨੇ ਜਾਨਾਂ ਦੇ ’ਤੀਆਂ।’ ਜਥੇਦਾਰ ਸਰੂਪ ਸਿੰਘ ਇਸ ਨੂੰ ਪੈ ਨਿਕਲਿਆ ਸੀ।

ਨਾਲੇ ਇਹਦੇ ਅਰਗੀਆਂ ਨੂੰ ਕੌਣ ਪੁੱਛਦਾ। ਇਹ ਸਾਲ ਪਹਿਲਾਂ ਛੌਜ ਦੇ ਇਕ

ਕੈਪਟਨ ਨਾਲ ਵਿਆਹੀ ਸੀ। ਵਿਆਹ ਤੋਂ ਮਹੀਨੇ ਬਾਅਦ ਉਹ ਸਰਹੱਦ 'ਤੇ ਮਾਰਿਆ ਗਿਆ। ਦਾਦੇ ਮਗਾਣੀਆਂ ਲੜਾਈਆਂ ਹਾਕਮਾਂ ਦੀਆਂ। ਧੀਆਂ ਸਾਡੀਆਂ ਰੰਡੀਆਂ ਹੋਣ।

“ਮਾਂ ਜੀ! ਹੁਣ ਤੁਸੀਂ ਕਿਉਂ ਰੋ ਪਏ।” ਰੂਪਾਲੀ ਮੇਰੇ ਅੱਖਰੂ ਪੂੰਝਣ ਲੱਗ ਪਈ ਆ।

“ਧੀਏ! ਤੇਰੀ ਜੁਆਨੀ ਦੇਖ ਕੇ ਲਾਟ ਨਿਕਲਦੀ ਆ। ਕਿੱਦਾਂ ਕੱਟ੍ਟ ਜਿੰਦਗੀ।” ਮੇਰਾ ਸੁਮਕਾ ਵੱਜਿਐ।

“ਦੀਦਾਰ ਨਾਲ।... ਉਹ ਤੂਢਾਨਾਂ ਨੂੰ ਚੀਰ ਕੇ ਵੀ ਆਏਗਾ!” ਇਹ ਦੀਦਾਰ ਦੀਆਂ ਗੱਲਾਂ ਕਰਦੀ ਕਰਦੀ ਸੌਂ ਗਈ ਆ। ਮੇਰੀਆਂ ਅੱਖਾਂ ਰੜਕੀ ਜਾਂਦੀਆਂ। ਇਹਦੇ ਕੈਪਟਨ ਦਾ ਹਸੂੰ ਹਸੂੰ ਕਰਦਾ ਚਿਹਰਾ ਮੇਰੇ ਸਾਮੁਣੇ ਆ। ਬਾਰੂਦ ਸਰਹੱਦ 'ਤੇ ਡਿੱਗਿਆ ਸੀ। ਘਰ ਸਾਡਾ ਉਜ਼ਿੱਗਿਆ ਸੀ। ਕੈਪਟਨ ਵਿਚਾਰਾ ਝੁਲਸ ਗਿਆ। ਇਹਦਾ ਦਾਦਾ ਵੀ। ਦੋਨੋਂ ਮੇਰੇ ਸਾਮੁਣੇ ਆ। ਮੈਡਲਾਂ ਆਲੀਆਂ ਫੋਟੋਆਂ ਵਿਚ ਵੀ।

ਮੈਂ ਸੋਲ੍ਹੁਂ-ਸਤਾਵੁਂ ਸਾਲ ਦੀ ਉਮਰੇ ਮੁਕਲਾਵੇ ਗਈ ਸਾਂ। ਇ੍ਹਦਾ ਦਾਦਾ ਬਿੱਕਰ ਸੁੰਹ ਕੈਪਟਨ ਨਾਲੋਂ ਵੀ ਸੁਨੱਖਾ, ਉੱਚਾ ਤੇ ਲੰਮਾ ਸੀ। ਦੋ ਮਹੀਨੇ ਮੇਰੇ ਕੋਲ ਰਿਹਾ। ਛੁੱਟੀ ਮੁੱਕੀ ਤਾਂ ਯੂਨਿਟ ਜਾ ਸਲੂਟ ਮਾਰਿਆ। ਵਾਪਸ ਮੁੜਿਆ ਤਾਂ ਇ੍ਹਦਾ ਤਾਇਆ ਬਲਵਿੰਦਰ ਮੇਰੀ ਗੋਦੀ ਸੀ। ਮਹੀਨੇ ਦੀ ਛੁੱਟੀ ਤਾਂ ਅੱਖ ਝਪਕਦਿਆਂ ਮੁੱਕ ਗਈ ਸੀ। ਚੱਪਾ ਕੁ ਭਰ ਨਿਆਣੇ ਨੂੰ ਛੱਡ ਕੇ ਤੁਰਦਾ ਬਣਨ ਲੱਗਾ। ਕਦੇ ਕੁੱਛ ਚੁੱਕ ਲਿਆ ਕਰੇ। ਕਦੇ ਹੇਠਾਂ ਲਾਹ ਦਿਆ ਕਰੇ।

“ਤੂੰ ਕੀ ਟਕਰ ਟਕਰ ਝਾਕੀ ਜਾਨੈ। ਗੱਡੀ ਖੁੰਝਾਣੀ ਆ।” ਸਹੁਰੇ ਨੇ ਛੋਟੇ ਨੂੰ ਬੈਗ ਫੜਾਂਦਿਆਂ ਤੁਰਨ ਲਈ ਕਿਹਾ ਸੀ।

ਫੇਰ ਚਿੱਠੀਆਂ ਲਿਖਣ ਲਿਖਾਣ ਲੱਗੇ। ਹਰ ਚਿੱਠੀ ਜਲਦੀ ਆਣ ਦਾ ਵਾਦਾ ਲੈ ਕੇ ਆਉਂਦੀ ਪਰ....। ਛੇ ਮਹੀਨੇ ਲੰਘ ਗਏ। ਜਦੋਂ ਆਇਆ ਤਾਂ ਮੇਰਾ ਦੂਜਾ ਜਣੇਪਾ ਹੋਣ ਆਲਾ ਸੀ। ਪੰਦਰੂਂ ਦਿਨਾਂ ਦੀ ਛੁੱਟੀ ਮਿਲੀ ਸੀ।

“ਮੈਤੋਂ ਹੋਰ ਦਿਨ ਨੂੰ ਕੱਲੀ ਕਾਰੀ ਤੋਂ ਕੱਟੇ ਜਾਂਦੇ।” ਮੈਂ ਉਹਨੂੰ ਛੁੱਟੀ ਮੁੱਕਣ ਤੋਂ ਪਹਿਲਾਂ ਈ ਸਾਫ਼ ਕਹਿ ਤਾਂ ਸੀ।

ਸਹੁਰਾ ਮੇਰਾ ਬੜਾ ਰੰਗੜ ਸੀ। ਚੱਤੇ ਪਹਿਰ ਗਾਲੂਂ ਕੱਢਦਾ ਰਹਿੰਦਾ। ਘਰ ਰਹਿਣਾ ਮੁਸ਼ਕਲ ਹੋ ਗਿਆ ਸੀ। ਮੇਰਾ ਦਿਉਰ ਜਗਤ ਸੁੰਹ ਪਿਓ ਨਾਲੋਂ ਵੀ ਪੰਜ ਰੱਤੀਆਂ ਉੱਤੇ। ਘਰ ਵਿਚ ਕਲੇਸ਼ ਪਾਈ ਰੱਖਦੇ। ਇਕ ਪਾਸੇ ਮੈਂ ਤੇ ਇ੍ਹਦਾ ਦਾਦਾ ਤੇ ਦੂਜੇ ਪਾਸੇ ਫੌਜੀ ਅਫਸਰਾਂ ਅਰਗੇ ਘਰ ਆਲੇ।

ਉਹਨੇ ਘਰ ਦਿਆਂ ਦਾ ਹੁਕਮ ਮੰਨ ਲਿਆ ਸੀ। ਸਮਾਨ ਬੰਨ੍ਹ ਕੇ ਤੁਰਨ ਲੱਗਾ ਤਾਂ ਮੈਂ ਅੱਖ ਦੱਬ ਦਿੱਤੀ। ਉਹ ਬਹਿ ਗਿਆ। ਜਦੋਂ ਤੁਰਿਆ ਕਰੇ, ਮੈਂ ਹੱਸ ਕੇ ਅੱਖ ਮਾਰ ਦਿਆ ਕਰਾਂ। ਉਹ ਬਹਿ ਜਾਇਆ ਕਰੇ। ਓਦਣ ਅੱਖ ਮਟੱਕਾ ਈ ਹੁੰਦਾ ਰਿਹਾ। ਦੂਏ ਦਿਨ ਸਹੁਰਾ ਵਾਂਢਿਓ ਆ ਗਿਆ। ਫੌਜੀ ਨੂੰ ਘਰੇ ਵੇਖ ਕੇ ਗਾਲੂਂ ਕੱਢਣ ਲੱਗ

ਪਿਆ।

“ਸਾਲਿਆ ! ਇਹ ਸਰਕਾਰੀ ਨੌਕਰੀ ਆ। ਘਰ ਦੇ ਖੇਤ ਨੂੰ। ਪਈ ਜਦ ਮਰਜ਼ੀ ਵਾਹ ਬੀਜ ਲਈਏ।”

ਉਹਦੀਆਂ ਗਾਲ੍ਹਾਂ ਹੋਰ ਨੰਗੀਆਂ ਹੋਈਆਂ ਤਾਂ ਸੱਸ ਨੇ ਮੌਕਾ ਸੰਭਾਲਿਆ ਸੀ।

“ਪੁੱਤ, ਜਾਹ। ਹੋਰ ਛੁੱਟੀ ਲੈ ਕੇ ਆ ਜੀਂ। ਨਾਲੇ ਨਵੇਂ ਨਿਆਣੇ ਦਾ ਮੂੰਹ ਵੇਖ ਜਾਓਂ।”

ਉਦੋਂ ਜਾਣ ਮਗਰੋਂ ਮੇਰੇ ਮਨ ਵਿਚ ਇਕ ਚੜ੍ਹੇ ਇਕ ਉੱਤਰੇ। ਆਪਣੇ ਬਾਪ ਨੂੰ ਵੀ ਗਾਲ੍ਹਾਂ ਕੱਢੀਆਂ। ਫੌਜ ਦਾ ਤੇ ਘਰ ਆਲਿਆਂ ਦਾ ਪਿੱਟ ਸਿਆਪਾ ਕੀਤਾ।

ਫੌਜੀ ਤੀਏ ਦਿਨ ਬੈਗ ਚੁੱਕੀ ਘਰ ਆ ਵੜਿਆ। ਉਹਨੂੰ ਵੇਖ ਕੇ ਸਭ ਨੂੰ ਸੱਪ ਸੁੰਘ ਗਿਆ।

“ਸਾਡੀ ਯੂਨਿਟ ਸਿਲੀਗੁੜੀ ਤੋਂ ਜੈਪੁਰ ਜਾ ਰਹੀ ਆ। ਪੰਦਰਾਂ ਦਿਨ ਦੀ ਹੋਰ ਛੁੱਟੀ ਮਿਲ ਗਈ।” ਇਹ ਸੁਣ ਕੇ ਘਰ ਦਿਆਂ ਦੇ ਮੱਬਿਆਂ ਤੋਂ ਕੁਝ ਕੁ ਤਿਉੜੀਆਂ ਲੱਖ ਗਈਆਂ ਸਨ।

“ਸਾਲਾ ਜਨਾਨੀ ਦਾ ਪੱਟਿਆ ਰਿਜਕ ਨੂੰ ਲੱਤ ਮਾਰਦਾ।” ਸਹੁਰਾ ਬੁੜ ਬੁੜ ਕਰਦਾ ਹਵੇਲੀ ਨੂੰ ਹੋ ਤੁਰਿਆ ਸੀ।

“ਇੱਦਾਂ ਦੀ ਹੂਰ ਪਰੀ ਲੱਭਣੀ ਆ ਕਿਤੋਂ।” ਜਗਤਾ ਵੀ ਚੋਭ ਲਾਣੋਂ ਨਾ ਹਟਿਆ।

ਬਿੱਕਰ ਸੁੰਹ ਰਾਹ ਵਿਚੋਂ ਈ ਮੁੜ ਆਇਆ ਸੀ। ਮੇਰੇ ਨਾਲ ਕੀਤਾ ਵੈਦਾ ਪਗਾ ’ਤਾ ਸੀ ਪਰ ਘਰ ਦੇ ਕਲੇਸ਼ ਨੇ ਸਭ ਖੁਸ਼ੀਆਂ ’ਤੇ ਪਾਣੀ ਫੇਰ ਦਿੱਤਾ ਸੀ।

“ਬਿੱਕਰ ਸੁੰਹ ਰੰਨ ਦਾ ਮੁਰੀਦ ਹੋ ਗਿਆ।” ਸਹੁਰੇ ਨੇ ਸਾਰੇ ਪਿੰਡ ਵਿਚ ਰੌਲਾ ਪਾ ’ਤਾ ਸੀ। ਜਣਾ ਖਣਾ ਟਿੱਚਰਾਂ ਕਰਨ ਲੱਗਾ ਸੀ।

“ਫੌਜੀਆਂ ! ਕੀ ਗੱਲ ਆ ਭਾਈ। ਡੀਟੀ ’ਤੇ ਨੂੰ ਜਾਂਦਾ। ਵਹੁਟੀ ਨੇ ਡੱਬੀ ਚ ਬੰਦ ਤਾਂ ਨੂੰ ਕਰ ਲਿਆ ?”

ਚਿੱਤ ਕਰਦਾ ਟਿੱਚਰਾਂ ਕਰਨ ਵਾਲਿਆਂ ਦਾ ਸਿਰ ਪਾੜ ਦਈਏ ਪਰ ਉਹ ਫੌਜੀਆਂ ਆਲੇ ਸਟੈਲ ਵਿਚ ਹੱਸ ਕੇ ਗੱਲ ਟਾਲ ਦਿੰਦਾ।

ਫੇਰ ਫੌਜ ਵਲੋਂ ਡਿਊਟੀ ਹਾਜ਼ਰ ਹੋਣ ਦੀਆਂ ਤਾਰਾਂ ਆਣ ਲੱਗੀਆਂ। ਉਹ ਜਵਾਬ ਨਾ ਦਿੰਦਾ। ਚਿੱਠੀ ਖੋਲ੍ਹਦਿਆਂ ਤ੍ਰਹਿੰਦਾ।

“ਕਰਤਾਰ, ਬੜੇ ਭੈੜੇ ਨੇ ਸਾਡੇ ਅਫਸਰ। ਬਖਸ਼ਣ ਨੂੰ ਲੱਗੇ।” ਉਹ ਫੌਜ ਦੇ ਅਨੁਸ਼ਾਸਨ ਨੂੰ ਤੋੜਨ ਦੀਆਂ ਸਜ਼ਾਵਾਂ ਬਾਰੇ ਦੱਸਦਾ।

“ਡਰਪੇਕ, ਗੱਦਾਰ, ਧੋਬਾਜ਼ ਕਹਿਣਗੇ। ਕੁਆਟਰ ਗਾਰਡ...ਕੋਰਟ ਮਾਰਸ਼ਲ ਜਿਹੀਆਂ ਸਜ਼ਾਵਾਂ ਮਿਲਣੀਆਂ।” ਵੱਖ ਵੱਖ ਫੌਜੀਆਂ ਨੂੰ ਮਿਲੀਆਂ ਸਜ਼ਾਵਾਂ ਸੁਣਾ ਕੇ ਉਹ ਰੋਣ ਲੱਗ ਪੈਂਦਾ। ਉਦੋਂ ਉਹਦਾ ਚਿਹਰਾ ਪੀਲਾ ਭੁਕ ਹੋਇਆ ਹੁੰਦਾ। ਮੈਂ ਆਪ ਵੀ ਕੰਬ ਜਾਂਦੀ। ਉਸ ਨੂੰ ਹਾਜ਼ਰ ਹੋਣ ਨੂੰ ਕਹਿੰਦੀ। ਉਹ ਤੁਰ ਪੈਂਦਾ, ਫੇਰ ਰੁਕ

ਜਾਂਦਾ। ਪਤਾ ਨੀ ਮੇਰੇ ਹਟਕੋਰੇ ਸੁਣ ਕੇ ਜਾਂ ਛੌਜ ਦੇ ਤਸ਼ਚਦ ਤੋਂ ਡਰ ਕੇ। ਮੈਂ ਨਾਲ ਜਾਣ ਲਈ ਤਿਆਰ ਹੁੰਦੀ ਤਾਂ ਝੱਟ ਸਹੁਰੇ ਦਾ ਬੂਬਾ ਦਿਖ ਪੈਂਦਾ।

“ਕੰਜਰ ਦਿਆ, ਇਹਨੂੰ ਉੱਥੇ ਲਿਜਾ ਕੇ ਵਿਗਾੜੇਂਗਾ।”

ਮੈਂ ਨੌਕਰੀ ਛੱਡਣ ਲਈ ਜ਼ੋਰ ਪਾਂਦੀ। ਛੌਜੀ ਕਾਨੂੰਨ ਨੂੰ ਇਹ ਵੀ ਮੰਜ਼ੂਰ ਨਹੀਂ ਸੀ। ਉਸਨੂੰ ਛੌਜ ਵੱਲੋਂ ਭਰੋੜਾ ਕਰਾਰ ਦੇ 'ਤਾ। ਦੂਜੇ ਪਾਸੇ ਸਹੁਰੇ ਦੇ ਮਿਹਣਿਆਂ ਨੇ ਜੀਣਾ ਹਰਾਮ ਕਰ 'ਤਾ।

“ਕੁੱਤੇ ਨੇ ਪਰਮਾਰਾਂ ਦੇ ਖਾਨਦਾਨ ਨੂੰ ਕਲੰਕ ਲਾ 'ਤਾ। ਸਾਡੇ ਪਿਛਿ ਦਾਦੇ ਰਾਜਿਆਂ ਮਹਾਰਾਜਿਆਂ ਦੀਆਂ ਛੌਜਾਂ ਵਿਚ ਅਫਸਰ ਰਹੇ।” ਉਹ ਗਾਲ੍ਹਾਂ ਕੱਢਦਾ ਕੱਢਦਾ ਮੇਰੇ ਖਾਨਦਾਨ ਨੂੰ ਵੀ ਭੰਡਣ ਲੱਗ ਪਿਆ।

“ਜੋਧਪੁਰ ਦੇ ਜੱਟ ਦਾ ਨੱਕ ਵੱਡਾ 'ਤਾ। ਮਾੜੇ ਬੰਦੇ ਮੱਥੇ ਲਗ ਗੇ। ਪਤਾ ਨਹੀਂ ਕੌਣ ਨੇ। ਉਹ ਛੱਜਲ ਵੱਡੀ ਆਲੇ ਖੱਤਰੀ ਜੱਟ ਕੁੜੀ ਦਿੰਦੇ ਸੀਗੇ। ਇਦ੍ਦੀ ਮਾਂ ਨੇ ਨੱਕ 'ਤੇ ਮੱਖੀ ਨਹੀਂ ਬੈਠਣ ਦਿੱਤੀ। ਅਖੇ ਜੀ ਕੁੜੀ ਸੁਹਣੀ ਬੜੀ ਆ। ਸਹੁਰੀ ਕੇ ਲਾਗੀਆਂ ਤੱਥੀਆਂ ਤੋਂ ਵੀ ਮਾੜੇ ਆ।”

ਇਕ ਤੜਕੇ ਛੌਜ ਦੀਆਂ ਗੱਡੀਆਂ ਦੀ ਘੂੰ-ਘੂੰ ਨੇ ਅੱਭੜਵਾਹੇ ਉਠਾ 'ਤੇ। ਉਨ੍ਹਾਂ ਕੁੱਛ ਸੁਝੇ ਨਾ। ਮੈਤੋਂ ਉਦ੍ਦੂੰ ਹਾਲਤ ਦੇਖੀ ਨਾ ਗਈ।

“ਜਮਦੂਤ ਲੈਣ ਆ ਗੇ।” ਉਹ ਰੋਣਹਾਕਾ ਹੋਇਆ ਬੋਲਿਆ ਸੀ। ਫੇਰ ਪਤਾ ਨਹੀਂ ਉਦ੍ਦੂੰ ਮਨ 'ਚ ਕੀ ਆਈ। ਉਹ ਕੋਠੇ 'ਤੇ ਜਾ ਚੜ੍ਹਿਆ। ਮੈਂ ਵੀ ਮਗਰੇ ਜਾ ਚੜ੍ਹੀ। ਉਹ ਨੂੰਦੇ ਵਿਚ ਰਹੂੰ ਚੱਕਰ ਹੋ ਗਿਆ। ਮੈਂ ਕੋਠੇ 'ਤੇ ਖੜ੍ਹੀ ਨੇ ਚਾਰੇ ਪਾਸੇ ਨਿਗ੍ਰਾ ਮਾਰੀ। ਮਾਰ ਕਿਤੇ ਛੌਜੀਆਂ ਤੇ ਪੁਲਸੀਆਂ ਨੇ ਪਿੰਡ ਘੋਰਿਆ ਹੋਇਆ। ਮੈਨੂੰ ਡੋਬੂ ਪੈਣ ਲੱਗੇ। ਮੈਂ ਵਿਹੜੇ ਵਿਚ ਆਈ ਤਾਂ ਪੁਲਸੀਆਂ ਤੇ ਛੌਜੀਆਂ ਦੀ ਧਾੜ ਦੀ ਧਾੜ ਅੰਦਰ ਆ ਵੜੀ। ਉਨ੍ਹਾਂ ਨੂੰ ਵੇਖ ਕੇ ਮੇਰਾ ਤਾਂ ਸਾਹ ਈ ਸੂਤਿਆ ਗਿਆ। ਮਾਰ ਕਿਤੇ ਮੌਰਚੇ ਮੱਲ ਲਏ। ਘਰ ਦੀ ਤਲਾਸੀ ਲੈਣ ਲੱਗੇ। ਮੇਰੀਆਂ ਅੱਖਾਂ ਸਾਮ੍ਰਾਂ ਛੌਜੀਆਂ ਨੂੰ ਮਿਲੀਆਂ ਸਜ਼ਾਵਾਂ ਦੀ ਗੀਲ ਘੁੰਮਣ ਲੱਗੀ। ਜੱਲਾਦ ਮੇਰੇ ਸਾਮ੍ਰਾਂ ਖੜ੍ਹੇ ਸਨ। ਘਰ ਦੇ ਜੱਲਾਦ ਵੀ ਨੱਠੇ ਆਏ। ਛੌਜ ਦੇ ਆਣ ਦੀ ਗੱਲ ਉਨ੍ਹਾਂ ਦੇ ਖਾਨੇ ਵੜੀ ਤਾਂ ਉਨ੍ਹਾਂ ਮੈਨੂੰ ਧਰ ਲਿਆ।

“ਸਾਨੂੰ ਤਾਂ ਜੀ ਨੇਰੇ 'ਚ ਰੱਖਿਆ। ਕਹਿੰਦਾ ਹੋਰ ਛੁੱਟੀ ਮਿਲ ਗੀ।...ਬੇੜਾ ਬੈਠਾ ਇਸ ਵਹੁਟ ਖਾਨੇ ਦਾ।”

ਅਫਸਰ ਮੈਤੋਂ ਪੁੱਛ ਗਿੱਛ ਕਰਨ ਲੱਗੇ। ਮੈਂ ਕਿਆ ਕਹਿੰਦੀ। ਸੱਚ ਸੱਚ ਦਸ 'ਤਾ ਸੀ। ਜਦੇ ਅਫਸਰ ਸਿਪਾਹੀਆਂ ਨੂੰ ਲੈ ਕੇ ਨੱਠ ਪਏ।

ਦੁਪਹਿਰ ਤਕ ਕੋਈ ਨਾ ਮੁੜਿਆ। ਮੇਰੀ ਵੀ ਚਿੰਤਾ ਵੱਧ ਗੀ। ਕਦੇ ਕੋਠੇ ਚੜ੍ਹ ਜਾਂਦੀ, ਕਦੇ ਵਿਹੜੇ 'ਚ ਘੁੰਮਣ ਲੱਗ ਪੈਂਦੀ ਤੇ ਕਦੇ ਅੰਦਰ ਜਾ ਕੇ ਪੈ ਜਾਂਦੀ ਬਲਵਿੰਦਰ ਨੇ ਰੋ-ਰੋ ਕੇ ਬੁਰਾ ਹਾਲ ਕੀਤਾ ਹੋਇਆ ਸੀ। ਕਿੱਥੇ ਚਲਾ ਗਿਆ ਹੋਏਗਾ। ਮੈਂ ਤਾਂ ਸੋਚ ਸੋਚ ਪਰੇਸ਼ਾਨ ਹੋਈ ਪਈ ਸੀ। ਸ਼ਾਮ ਹੋਈ ਤਾਂ ਛੌਜੀਆਂ ਦੀ ਹਿਲ ਜੁਲ

ਹੋਈ ਸੀ।

“ਖੁਸ਼ ਹੋ ਲੈ ਪਾਪਣੇ। ਮੇਰਾ ਪੁੱਤ ਖੋਹ ਕੇ ਕਿਹੜੇ ਯੁੱਗਾਂ ਦਾ ਵੈਰ ਕਮਾਇਆ।” ਸਹੁਰੇ ਦੀ ਲੇਰ ਨੇ ਮੈਨੂੰ ਬੋਹੋਸ਼ ਕਰ ਦਿੱਤਾ ਸੀ। ਫੇਰ ਕਈ ਦਿਨ ਕੀ ਹੋਇਆ, ਮੈਨੂੰ ਨੂੰ ਪਤਾ। ਮੇਰੀ ਦੁਨੀਆਂ ਲੁੱਟ ਚੁੱਕੀ ਸੀ। ਮੈਂ ਉਜੜ ਗਈ ਸਾਂ। ਛੋਜੀ ਦੀ ਲਾਸ਼ ਖੂਹ 'ਚੋ ਮਿਲੀ ਸੀ। ਜਦੋਂ ਹੋਸ਼ ਆਈ, ਸੱਬਰ ਵਿਛਿਆ ਹੋਇਆ ਸੀ। ਮੈਨੂੰ ਮਕਾਣੀਂ ਆਏ ਮੇਰੇ ਮਾਪਿਆਂ ਨਾਲ ਹੀ ਤੋਰ 'ਤਾ। ਮੇਰਾ ਮਾਸੂਮ ਬੱਚਾ ਘਰੇ ਰੱਖ ਲਿਆ ਸੀ।

ਘਰ ਵਿਚ ਖਲਬਲੀ ਮੱਚ ਗਈ ਸੀ। ਮਾਪੇ ਪਿੰਡੋਂ ਦੋ ਵਾਰ ਅਫਸੋਸ 'ਤੇ ਵੀ ਆਏ। ਕਿਸੇ ਸਿੱਧੇ ਮੂੰਹ ਗੱਲ ਨਾ ਕੀਤੀ। ਮਾਪੇ ਵਿਚਾਰੇ ਕੀ ਕਰਦੇ। ਚੁਪ ਰਹੇ। ਉਹ ਮੇਰੇ ਨਾਲੋਂ ਵੀ ਵੱਧ ਅੰਖੇ ਸਨ। ਲੋਕ ਮੇਰੇ ਕੋਲ ਅਫਸੋਸ ਕਰਨ ਆਉਂਦੇ। ਹਮਦਰਦੀ ਦੇ ਪੱਜ ਮੇਰੇ ਜ਼ਖਮਾਂ 'ਤੇ ਲੂਣ ਛਿੜਕੇ ਜਾਂਦੇ। ਜਿੱਦਾਂ ਬਿੱਕਰ ਨੂੰ ਮੈਂ ਮਾਰਿਆ ਹੋਵੇ। ਮੈਂ ਨਮੋਸ਼ੀ ਦੀ ਮਾਰੀ ਮੰਜੇ 'ਤੇ ਪਈ ਰਹਿੰਦੀ। ਮੈਨੂੰ ਬਲਵਿੰਦਰ ਦਾ ਬੜਾ ਤੇਹ ਸਤਾਂਦਾ। ਬਲੂੰਗੜਾ ਜਿਆ ਮੇਰਾ ਨਿਆਣਾ। ਪਾਪੀਆਂ ਨੇ ਉਹ ਵੀ ਮੈਥੋ ਖੋ ਲਿਆ।

ਬਿੱਕਰ ਦੀ ਲਾਸ਼ ਦਾ ਚੇਤਾ ਆਂਦਾ ਤਾਂ ਮੈਂ ਅੰਨ੍ਹੀ ਹੋ ਜਾਂਦੀ। ਉਦ੍ਦੀ ਮੌਤ ਵਾਰੇ ਸੋਚਦੀ। ਉਹ ਤਾਂ ਜਿੰਦਗੀ ਜਿਊਣੀ ਚਾਹੁੰਦਾ ਸੀ। ਫੇਂ ਕਿਮੋਂ ਖੂਹ 'ਚ ਛਾਲ ਮਾਰ 'ਤੀ? ਉਦ੍ਦੀ ਮੌਤ ਹਾਲੇ ਵੀ ਭੇਦ ਬਣੀ ਹੋਈ ਆ। ਹੋ ਸਕਦੈ ਦੌੜਦਾ ਦੌੜਦਾ ਖੂਹ 'ਚ ਛਿੱਗ ਪਿਆ ਹੋਵੇ ਜਾਂ ਦੁਸ਼ਮਣਾਂ ਮਾਰ 'ਤਾ। ਫੇਰ ਉਦ੍ਦੇ ਕਾਤਲ ਕੌਣ ਨੇ? ਮੈਂ ਜਾਂ ਸਹੁਰੇ...ਛੋਜੀ ਅਫਸਰ ਜਾਂ ਲੜਾਈਆਂ ਕਰੋਣ ਆਲੇ। ਕਦੇ ਕਦੇ ਮੈਨੂੰ ਆਪਣਾ ਆਪ ਵੀ ਦੋਸ਼ੀ ਲੱਗਦਾ। ਹਾਰ ਕੇ ਸਾਰਾ ਦੋਸ਼ ਉਨ੍ਹਾਂ ਸਿਰ ਮੜ੍ਹ ਦਿੰਦੀ ਆ। ਸੋਚਦੀ ਆ, ਗੋਲੀ ਮਾਰ ਦਿਆ ਉਨ੍ਹਾਂ ਨੂੰ। ਪਰ 'ਕੱਲੀ ਕਾਰੀ ਜਨਾਨੀ ਕੀਹਦੇ-ਕੀਹਦੇ ਗੋਲੀ ਮਾਰੂ?

ਮੇਰਾ ਦੂਜਾ ਜਣੇਪਾ ਵੀ ਹੋ ਗਿਆ ਸੀ। ਉਦੋਂ ਬਹਾਦਰ ਜੰਮਿਆ ਸੀ। ਇਸ ਰੂਪਾਲੀ ਦਾ ਪਿਓ। ਸਹੁਰਿਆਂ ਵੱਲੋਂ ਕੋਈ ਨਾ ਆਇਆ। ਸਭ ਲੋਕ ਤੋਏ ਤੋਏ ਕਰਨ ਲੱਗੇ। ਜਣੇਪੇ ਤੋਂ ਬਾਅਦ ਲੈ ਕੇ ਜਾਣ ਦੀ ਆਸ ਸੀ, ਉਹ ਵੀ ਮੁਕ ਗਈ। ਮੈਨੂੰ ਬੋਹੋਸ਼ੀ ਦੇ ਦੰਰੇ ਪੈਣ ਲੱਗੇ।

“ਫੋਅਟ, ਏਹੋ ਜਿਹਿਆਂ ਦੇ। ਕੰਜਰ ਦਿਓ, ਤੁਹਾਡਾ ਆਪਣਾ ਖੂਨ ਆ। ਕੁਸ਼ ਸ਼ਰਮ ਕਰੋ।” ਮੇਰੀ ਮਾਂ ਕਲਪੀ ਸੀ।

ਪਿੰਡੋਂ ਪੰਚੈਤ ਜੋਧਪੁਰ ਗਈ। ਮੈਨੂੰ ਵੀ ਹੋਰ ਜਨਾਨੀਆਂ ਸਮੇਤ ਲੈ ਗਏ। ਉਨ੍ਹਾਂ ਦੇ ਗੁਰਦੁਆਰੇ 'ਕੱਠ ਹੋਇਆ। ਗੁਰਦੁਆਰੇ ਦਾ ਪ੍ਰਧਾਨ ਜਥੇਦਾਰ ਸਰੂਪ ਸਿੰਘ ਮਾਰ ਕਿਤੇ ਚੰਗੀ ਬਣਿਆ ਫਿਰੇ। ਕਲੰਕੀ ਜਿਹੇ ਨੇ ਜਨਾਨੀਆਂ ਬਾਹਰ ਵਰਾਂਡੇ 'ਚ ਬਿਠਾ 'ਤੀਆਂ। ਦੋਨਾਂ ਧਿਰਾਂ ਵਿਚ ਕਾਫ਼ੀ ਖੱਪ ਪਈ।

“ਦੇਖੋ ਸਰਦਾਰ ਨੱਬਾ ਸਿੰਘ ਜੀ! ਇਹ ਅਣਹੋਣੀ ਹੋਈ ਆ। ਇਨ੍ਹਾਂ ਨਾਲ ਵੀ ਤੇ ਤੁਹਾਡੇ ਨਾਲ ਵੀ। ਵਿਚਾਰੀ ਉੱਨੀ-ਵੀਹ ਸਾਲ ਦੀ ਬੱਚੜੀ ਰੰਡੀ ਹੋ ਗਈ। ਛੁੱਲ ਆਪ ਤੇ ਕੁੱਛੜ ਦੋ ਨਿਆਣੇ। ਇਹ ਤੇ ਵਿਚਾਰੀ ਹੁਣ ਤੁਹਾਡੇ ਰੱਖਣ ਦੀ ਆ।

ਵਿਚਾਰੀ ਨੂੰ ਢੋਈ ਦੇ ਦਿਓ। ਰੱਬ ਐਹੋ ਜੇ ਦਿਨ ਨਾ ਵਿਖਾਲੇ ਕਿਸੇ ਨੂੰ। ਸਭ ਧੀਆਂ ਆਲੇ ਆ। ਬੇਨਤੀ ਆ ਸਰਦਾਰ ਜੀ, ਛੋਟੇ ਜਗਤ ਸੁੰਹ ਦੇ ਬਿਠਾ ਦੋ ਵਿਚਾਰੀ ਨੂੰ।” ਸਾਡੇ ਵੱਲੋਂ ਸਰਪੰਚ ਨੇ ਮੇਰੇ ਸਹੁਰੇ ਅੱਗੇ ਹੱਥ ਜੋੜੇ ਸਨ।

“ਸਰਪੰਚਾ ! ਤੁਹਾਡੀ ਇਸ ਬੱਚੜੀ ਨੇ ਮੇਰਾ ਇਕ ਮੁੰਡਾ ਨਿਗਲ ਲਿਆ, ਦੂਜਾ ਮੈਂ ਹੱਥੋਂ ਨੀਂ ਗਵਾਣਾ ਚਾਹੁੰਦਾ।” ਕੀੜੇ ਪੈਣਾ ਸਹੁਰਾ ਭੜਕ ਪਿਆ ਸੀ।

“ਸਰਦਾਰਾ ਹੁਣ ਤੇ ਤੇਰੇ...।”

“ਦੂਜੀ ਗੱਲ।” ਸਰਪੰਚ ਨੂੰ ਸਹੁਰੇ ਨੇ ਵਿੱਚੇ ਟੋਕ ਦਿੱਤਾ ਸੀ।

“ਸਾਡੇ ਖਾਨਦਾਨ ਵਿਚ ਕੁੜੀ ਦੂਜੀ ਵਾਰ ਵਿਆਹੀ ਨਈਂ ਜਾਂਦੀ ਅਤੇ ਨਾ ਹੀ ਬਹੂ ਕਿਸੇ ਦੇ ਬਿਠਾਈ ਜਾਂਦੀ ਆ। ਇਹ ਜੋਧਪੁਰ ਦੇ ਪਰਮਾਰਾਂ ਦਾ ਖਾਨਦਾਨ ਏ ਰਾਜਪੂਤ ਕੁਲ ਚੌਂ ਆ।” ਨਖਸਮਾ ਬੁੜ੍ਹਾ ਖਾਨਦਾਨ ਦੀਆਂ ਜੜ੍ਹਾਂ ਲੈ ਕੇ ਬਹਿ ਗਿਆ ਸੀ। ਜਦਕਿ ਸਾਡੇ ਜੱਟਾਂ ਦੇ ਇਕ ਦਾ ਵਿਆਹ ਹੁੰਦਾ ਸੀ। ਬਾਕੀ ਭਰਾ ਉਹਦੇ ਨਾਲੇ...।

ਜਥੇਦਾਰ ਸਰੂਪ ਸੁੰਹ ਵੀ ਉਦ੍ਦੇ ਆਂਗੇ ਬੋਲੇ। ਬੇੜਾ ਬਹਿ ਜੇ ਐਹੋ ਜਿਹਿਆਂ ਦਾ। ਅਖੇ ਅਸੀਂ ਤਾਂ ਜੀ ਕਰਮ ਧਰਮ ਕਮਾਉਣਾ। ਤੌਲੇ ਜਿੱਡਾ ਸਿਰ ਮਾਰੀ ਜਾਵੇ। ਸਾਫ਼ ਨਾਂਹ ਕਰ 'ਤੀ। ਉਨ੍ਹਾਂ ਦੀ ਨਾਂਹ ਨਾਲ ਰੌਲਾ ਪੈ ਗਿਆ। ਬੁੜ੍ਹੀਆਂ ਦੀ ਘੁਸਰ ਮੁਸਰ ਤਾਨ੍ਹਿਆਂ ਮੇਣਿਆਂ ਵਿਚ ਬਦਲ ਗੀ। ਸਾਡੀਆਂ ਬੁੜ੍ਹੀਆਂ ਨੇ ਸੱਸ ਘੇਰ ਲਈ।

“ਨਾ ਜੇ ਤੇਰੀ ਆਪਣੀ ਧੀ ਹੁੰਦੀ ਤਾਂ...?”

“ਬੁਆਡੇ ਨਾਲੋਂ ਸਾਡਾ ਦੁੱਖ ਵੱਡਾ, ਜਿਨ੍ਹਾਂ ਦਾ ਪੁੱਤ ਮਰਿਐ। ਅਸੀਂ ਇੰਨੇ ਵੀ ਗਏ ਗੁਜ਼ਰੇ ਨਹੀਂ ਕਿ ਬਹੂ ਨੂੰ ਠੋਕਰ ਮਾਰ ਦਈਏ।” ਮੇਰੀ ਸੱਸ ਸੋਚ ਸਮਝ ਕੇ ਬੋਲ ਰਹੀ ਸੀ।

“ਬਿੱਕਰ ਦੀ ਮੌਤ ਨਾਲ ਇਦ੍ਦੇ ਤੇ ਸਾਡੇ ਵਿਚਕਾਰ ਇਕ ਖਾਈ ਪੁੱਟੀ ਗਈ ਆ। ਉਹ ਗੱਲ ਤੇ ਬਣਨੀ ਨ੍ਹੀਂ। ਪਸੂਆਂ ਆਲੀ ਹਵੇਲੀ ਜੁਦੀ ਰਹਿ ਲੇ।” ਉਨ੍ਹੇ ਡਰਦੀ ਨੇ ਇਹ ਚਾਰ ਬੋਲ ਕਰੇ ਸਨ।

ਵਿਚੋਲਣ ਨੇ ਸੱਸ ਦਾ ਇਹ ਫੈਸਲਾ ਬੰਦਿਆਂ ਨੂੰ ਸੁਣਾ 'ਤਾ ਸੀ। ਭਾਮੋਂ ਮੇਰੇ ਸਹੁਰੇ ਦਾ ਸਿਰ ਨਾਂਹ ਵਿਚ ਹੀ ਹਿੱਲ ਰਿਹਾ ਸੀ ਪਰ ਦੋਨੋਂ ਪਾਸਿਆਂ ਦੀ ਪੰਚੜ ਨੇ ਸੱਸ ਦੇ ਬੋਲਾਂ 'ਤੇ ਛੁੱਲ ਚੜਾਏ ਸਨ। ਮੈਂ ਹਵੇਲੀ ਰਹਿਣ ਲੱਗੀ। ਮੈਨੂੰ ਕੋਈ ਬੁਲਾਂਦਾ ਨ੍ਹੀਂ ਸੀ। ਸੱਸ ਵੀ ਚੋਰੀ ਆਂਦੀ ਸੀ। ਸਹੁਰੇ ਤੋਂ ਛੁਪਾ ਕੇ ਸਮਾਨ ਦਿੰਦੀ। ਮੈਂ ਉਸੇ ਸਮਾਨ ਨਾਲ ਗੁਜ਼ਾਰਾ ਕਰਦੀ ਸੀ। ਉਸੇ ਹਵੇਲੀ ਵਿਚ ਪਸੂ ਸਨ ਤੇ ਉਸੇ ਵਿਚ ਅਸੀਂ ਤਿੰਨੋਂ ਮਾਂ-ਪੁੱਤ। ਸਾਲ ਡੇਢ ਸਾਲ ਤਾਂ ਤੰਗੀ ਤੁਰਸ਼ੀ ਵਿਚ ਈ ਕੱਟ ਲਿਆ। ਪਸੂਆਂ ਅਰਗੀ ਜਿੰਦਗੀ ਕੱਟੀ ਨਾ ਜਾਏ। ਨਿਆਣਿਆਂ ਨੂੰ ਮੱਛਰ ਨੇ ਵੱਚ ਵੱਚ ਖਾਲੈਣਾ। ਚੱਤੇ ਪਹਿਰ ਰੋਂਦੇ ਕੁਰਲਾਂਦੇ ਰਹਿੰਦੇ। ਨਿਆਣੇ ਬਿਮਾਰ ਰਹਿਣੇ। ਨਾ ਕੋਈ ਦਵਾ ਦਾਰੂ। ਘਰੇ ਉਹੜ ਪੋਹੜ ਕਰਨਾ ਪੈਣਾ। ਤੰਗ ਆਈ ਨੇ ਜ਼ਮੀਨ ਦਾ ਹਿੱਸਾ ਮੰਗ ਲਿਆ।

“ਮੁੜ ਕੇ ਹਿੱਸਾ ਮੰਗਿਆ ਤਾਂ ਜੀਭ ਵੱਡੂ ਦੂੰ। ਐਨਾ ਬੋੜਾ ਤੈਨੂੰ ਇਥੇ ਝੱਲ ਲਿਆ।” ਬੁੜੇ ਦੇ ਬੋਲ ਮੇਰਾ ਸੀਨਾ ਪਾੜ ਗਏ ਸੀ।

ਮੈਂ ਉਸੇ ਵੇਲੇ ਖੂਹ ਵੱਲ ਤੁਰ ਪਈ। ਮੌਣ 'ਤੇ ਪੈਰ ਧਰਿਆ ਤਾਂ ਇਦ੍ਦੇ ਦਾਦੇ ਦੀ ਲਾਸ਼ ਮੇਰੀਆਂ ਅੱਖਾਂ ਸਾਮੁਣੇ ਆ ਗਈ। ਨਿਆਣੇ ਚੀਕ ਚਿਹਾੜਾ ਪਾਈ ਭੱਜੇ ਆਏ। ਬਲਵਿੰਦਰ ਮੇਰੀਆਂ ਲੱਤਾਂ ਨੂੰ ਚਿੰਬੜ ਗਿਆ। ਛੋਟਾ ਮਿੱਟੀ 'ਤੇ ਡਿੱਗਿਆ ਚੀਕਾਂ ਮਾਰੀ ਜਾਵੇ। ਮੈਤੋਂ ਮਸ਼ੋਰਾਂ ਦੇ ਚਿਹਰੇ ਵੇਖੇ ਨਾ ਗਏ। ਸੱਸ ਬਾਂਹ ਤੋਂ ਫੜ ਕੇ ਘਰ ਲੈ ਗੀ।

ਰੂਪਾਲੀ ਨੇ ਪਾਸਾ ਲਿਆ।

ਆਪਣੇ ਦਾਦੇ ਅੰਗ ਘਰਾੜੇ ਮਾਰਦੀ ਆ। ਕੁੜੀ ਅੱਲ ਦੇਖ ਕੇ ਭੁੱਖ ਲਹਿੰਦੀ ਆ। ਨਾਲੇ ਚੌਵੀ-ਪੱਚੀ ਸਾਲ ਦੀ ਵੀ ਕੋਈ ਉਮਰ ਹੁੰਦੀ ਆ। ਵਿਚਾਰੀ ਨੂੰ ਕਲੈਣਿਆਂ ਨੇ ਰੰਡੀ ਕਰ 'ਤਾ। ਉੱਚੀ ਲੰਮੀ। ਭਰ ਜੁਆਨ। ਕਿੰਨਾ ਰੂਪ ਚੜ੍ਹਿਆ ਮਰ ਜਾਣੀ ਨੂੰ। ਜੇ ਇਦ੍ਦੇ ਮੂੰਹ ਦੀ ਜਗ੍ਹਾ ਮੇਰਾ ਮੂੰਹ ਲੱਗ ਜੇ। ਪੰਜਾਹ ਸਾਲ ਪਹਿਲਾਂ ਵਾਲੀ ਕਰਤਾਰ ਕੌਰ ਬਣ ਜਾਮਾਂ। ਇਨੂੰ ਉਠਾ ਦਿਓ, ਮੈਨੂੰ ਬਿਠਾ ਦਿਓ।

...ਚੰਦਨ ਅਰਗੀ ਦੇਹ ਭੰਗ ਦੇ ਭਾੜੇ ਗੁਆਈ। ਅੱਖਾਂ ਭਰ ਆਈਆਂ। ਚਲੋ ਜਿੱਦਾਂ ਉਨੂੰ...।

ਪਰ ਜੋਧਪੁਰੀਆਂ ਨੂੰ ਤਾਂ ਕੁਝ ਵੀ ਮੰਜੂਰ ਨਹੀਂ ਸੀ। ਇਕ ਵਾਰ ਮੇਰਾ ਸਹੁਰਾ ਬੀਹੀ ਵਿਚ ਖੜ੍ਹਾ ਕਿਸੇ ਨਾਲ ਗੱਲਾਂ ਕਰੇ।

“ਪਰਮਾਰ ਤਾਂ ਪੰਜਾਬ ਦੇ ਮਾਲਕ ਨੇ। ਦੇਸ਼ 'ਤੇ ਰਾਜ ਕਰਦੇ ਰਹੇ ਆ। ਆਪਾਂ ਉੱਚ ਕੁਲ ਦੇ ਜੱਟ ਆ। ਬਾਕੀ ਤਾਂ ਐਮੇਂ ਨਾਂ ਦੇ ਜੱਟ ਆ।”

“ਤਾਇਆ, ਉਹ ਕਿੱਦਾਂ ?” ਹੁੰਗਾਰਾ ਭਰਨ ਵਾਲਾ ਬੋਲਿਆ ਸੀ।

“ਪੰਜਾਬ ਦੇ ਬੋੜੇ ਜੱਟ ਤਾਂ ਰਾਜਪੂਤਾਂ ਦੀ ਕੁਲ 'ਚੋਂ ਆ। ਉਹ ਆਪਾਂ ਆ। ਕੁਸ਼ ਖੱਤਰੀ ਜੱਟ ਵੀ ਹੈਗੇ ਆ। ਬਾਕੀ ਤਾਂ ਨੱਠ ਕੇ ਰਲਿਓ ਆ। ਸ਼ੂਦਰ ਜੱਟ।”

“ਅੱਛਾ ਤਾਇਆ !”

“ਆਪਣੇ ਬਿੱਕਰ ਦੇ ਸਹੁਰੇ ਸ਼ੂਦਰਾਂ 'ਚੋਂ ਆ। ਚੰਦੜ ਗੋਤ ਕਦੇ ਸੁਣਿਆ ? ਅਸੀਂ ਤਾਂ ਫਸ ਗੇ। ਪਹਿਲਾਂ ਪਤਾ ਲੱਗ ਜਾਂਦਾ ਤਾਂ ਕਦੇ ਰਿਸ਼ਤਾ ਨਾ ਜੋੜਦਾ।”

“ਸਿੱਧਾ ਕਹਿ ਮੋਰੀ ਦੀ ਇੱਟ ਚੁਬਾਰੇ ਨੂੰ ਲੱਗ ਗੀ।” ਗੱਲਾਂ ਸੁਣਨ ਆਲੇ ਨੇ ਮੈਨੂੰ ਮੋਰੀ ਦੀ ਇੱਟ ਆਖ ਕੇ ਜ਼ਲੀਲ ਕੀਤਾ ਸੀ।

ਮੈਂ ਆਪਣੇ ਬਾਪ ਨਾਲ ਗੱਲ ਕੀਤੀ ਤਾਂ ਉਹ ਗਾਲ੍ਹਾਂ ਕੱਢਣ ਡਹਿ ਪਿਆ।

“ਐਮੇਂ ਵੱਡੇ ਰਾਜਪੂਤ ਜੱਟ ਬਣੀ ਫਿਰਦੇ ਆ। ਜੱਟ ਤਾਂ ਬਸ ਜੱਟ ਹੁੰਦਾ।...ਗੱਲ ਸੁਣ ਕੁੜੀਏ ! ਐਮੇਂ ਨਾ ਕੰਜਰਾਂ ਦੀਆਂ ਗੱਲਾਂ ਸੁਣਿਆ ਕਰ। ਹੈਗਾ ਤਾਂ ਮੈਂ ਜੱਟੇ ਆਂ। ਮੈਂ ਉਨ੍ਹਾਂ ਮੁੱਛਲਾਂ ਜੇਹਿਆਂ ਤੋਂ ਨਹੀਂ ਡਰਦਾ। ਉਨ੍ਹਾਂ ਦੀ ਜ਼ਮੀਨ ਦੀ ਝੇਪ ਮੰਨਦਾ।”

ਸੁਹਰੇ ਦੇ ਬੋਲ ਕੁ ਬੋਲ...ਖਾਨਦਾਨ ਦੇ ਬੰਨ੍ਹਣ ਤੇ ਮੇਰੇ ਅੰਦਰਲੀ ਅੌਰਤ ਦਾ ਟਾਕਰਾ ਹੋਣ ਲੱਗਾ। ਮੈਨੂੰ ਜੋਧਪੁਰ ਦੇ ਪਰਮਾਰਾਂ ਨਾਲ ਨਫਰਤ ਹੋ ਗੀ।

ਰਾਤ ਨੂੰ ਸੁਤ ਉਣੀਂਦੀ ਹੁੰਦੀ। ਗੈਸ਼ਨੀ ਜਗਮਗਾਂਦੀ। ਮਰਦਾਉ ਅੱਖਾਂ ਮੇਰੇ 'ਤੇ ਗੱਡੀਆਂ ਜਾਂਦੀਆਂ। ਮੈਂ ਤੁਰ ਪੈਂਦੀ। ਕਿਸੇ ਦੇ ਨਾਲ ਜਾ ਪੈਂਦੀ। ਇਕ ਰਾਤ ਮੈਂ ਆਪਣੇ ਦਿਉਰ ਨਾਲ ਪੈ ਗੀ। ਜਦੋਂ ਖੱਪ ਪੈ ਗੀ।

“ਡੈਣ ਨੇ ਇਹ ਵੀ ਮੇਰਾ ਮੁੰਡਾ ਖਾ ਲੈਣਾ।” ਸਹੁਰਾ ਕਈ ਦਿਨ ਲੋਹਾ ਲਾਖਾ ਹੋਇਆ ਫਿਰਦਾ ਰਿਹਾ। ਸੱਸ ਮੈਨੂੰ ਮੰਜੇ 'ਤੇ ਪਾ ਗੀ ਸੀ। ਮੈਨੂੰ ਪਤਾ ਨ੍ਹੀਂ ਸੀ ਲੱਗਾ ਕਿ ਕਿਆ ਹੋਇਐ। ਇਹ ਤਾਂ ਅਗਲੇ ਦਿਨ ਸੱਸ ਦੀਆਂ ਝਿੜਕਾਂ ਤੋਂ ਪਤਾ ਲੱਗਾ।

ਦਿਨਾਂ ਵਿਚੇ ਜਗਤ ਸੁੰਹ ਦਾ ਵਿਆਹ ਹੋ ਗਿਆ। ਮੇਰੇ ਨਾਲ ਲਾਗਣਾਂ ਨਾਲੋਂ ਵੀ ਮਾੜਾ ਵਿਹਾਰ ਹੋਇਆ। ਦਿਉਰ ਨੇ ਸੁਰਮਾ ਪਾਣ ਤੱਕ ਦੇ ਸ਼ਗਨ ਕਿਸੇ ਹੋਰ ਤੋਂ ਕਰਾਏ। ਉਹ ਤੇ ਮੈਂ ਅੱਖੀ ਸੌਖੀ ਨੇ ਝੱਲ ਲੇ। ਪਰ ਬਾਅਦ ਵਿਚ...।

ਜਗਤ ਸੁੰਹ ਦੇ ਘਰੋਂ ਬੜੀ ਬਣ ਠਣ ਕੇ ਰਹਿੰਦੀ। ਗੁੜੀਆਂ ਨਵੀਆਂ ਪੁਸ਼ਾਕਾਂ ਪਾਉਣੀਆਂ। ਹਵੇਲੀ ਮੱਝਾਂ ਚੋਣ ਆਉਣਾ। ਲਪਟਾਂ ਛੱਡਦੀ ਨੇ ਭੱਜੀ ਫਿਰਨਾ। ਮੇਰਾ ਚਿੱਤ ਕਰਨਾ, ਮੈਂ ਵੀ ਮੇਕਅੱਪ ਕਰਾਂ। ਉਦੇ ਆਂਗ ਬਣਾਂ ਫੱਬਾਂ। ਮੈਤੋਂ ਵੀ ਇਤਰ ਫਲੇਲ ਦੀਆਂ ਮਹਿਕਾਂ ਆਣ। ਲੋਕ ਮੈਨੂੰ ਵੀ ਖੜ੍ਹ ਖੜ੍ਹ ਵੇਖਣ। ਵੇਖਣਗੇ ਕਿਉਂ ਨ੍ਹੀਂ। ਮੈਂ ਉਦੇ ਨਾਲੋਂ ਵੱਧ ਸੋਹਣੀ। ਭਰ ਜੁਆਨ। ਇਸ ਰੂਪਾਲੀ ਦੇ ਚਿਹਰੇ ਆਂਗ ਲਾਲ ਦਗ ਦਗ ਕਰਦਾ ਚਿਹਰਾ।

ਰਾਤ ਪੈਂਦੀ। ਮੇਰੀ ਦਰਾਣੀ ਮੇਰੇ ਸਾਮੁਣੇ ਹੁੰਦੀ। ਮੈਂ ਤੁਰ ਪੈਂਦੀ ਜਾਂ ਪੇਟੀ ਖੋਲ੍ਹ ਲੈਂਦੀ। ਆਪਣਾ ਮੁਕਲਾਵੇ ਆਲਾ ਸੂਟ ਪਾ ਲੈਣਾ। ਡੋਰੀ ਪਰਾਂਦਾ ਲਾਂਦੀ। ਗੋਟੀ ਆਲੀ ਚੁੰਨੀ ਲੈਂਦੀ। ਸੰਦੂਕ 'ਤੇ ਲੱਗੇ ਸ਼ੀਸ਼ੇ ਮੋਹਰੇ ਖੜ੍ਹ ਜਾਂਦੀ। ਅਧੂਰੀ ਹੁੰਦੀ। ਚੁੰਨੀ ਲਾਹ ਕੇ ਪਾਸੇ ਰੱਖ ਦਿੰਦੀ। ਮੇਕਅੱਪ ਕਰਦੀ। ਝਾਂਜ਼ਗਾਂ ਪਾਂਦੀ। ਕੰਨਾਂ ਵਿਚ ਕਾਂਟੇ ਤੇ ਗਲੇ ਦਾ ਹਾਰ ਪਾ ਲੈਂਦੀ। ਵਹੁਟੀ ਬਣ ਗਾਉਣ ਲਗਦੀ। ਸੁੱਤੇ ਪਏ ਬੱਚਿਆਂ ਨਾਲ ਲਿਪਟ ਜਾਂਦੀ। ਉਨ੍ਹਾਂ ਨੂੰ ਚੁੰਮਣਾ ਚੱਟਣਾ। ਸ਼ੀਸ਼ੇ ਵਿਚੋਂ ਬਿੱਕਰ ਸੁੰਹ ਦਾ ਝਉਲਾ ਪੈਣਾ। ਉਨ੍ਹਾਂ ਮੇਰੇ ਅੱਲ ਤੁਰੇ ਆਣਾ। ਕੋਲ ਆ ਕੇ ਅਲੋਪ ਹੋ ਜਾਣਾ। ਬਿੱਕਰ ਦੀ ਜਗ੍ਹਾ ਪਿੰਡ ਦੇ ਕਈ ਬੰਦਿਆਂ ਨੇ ਲੈ ਲੈਣੀ। ਉਨ੍ਹਾਂ ਮੇਰੇ ਦੁਆਲੇ ਘੇਰਾ ਪਾ ਲੈਣਾ। ਹੱਸਣ ਲੱਗ ਪੈਣਾ। ਮੈਂ ਹੱਸਣ ਲੱਗਣਾ ਤਾਂ ਤਾਕੀ ਕੋਲ ਸਹੁਰਾ ਖੜ੍ਹਾ ਹੋਣਾ। ਮੈਂ ਡਰ ਜਾਣਾ। ਮੂੰਹ ਗੋਡਿਆਂ ਵਿਚ ਦੇ ਲੈਣਾ।..ਮੂੰਹ ਚੁੱਕਣਾ। ਨਾ ਸਹੁਰਾ ਹੋਣਾ ਤੇ ਨਾ ਪਿੰਡ ਦੇ ਮੁੰਡੇ। ਮੈਂ ਉੱਠ ਕੇ ਤਾਕੀ ਬੰਦ ਕਰਨੀ। ਰੋਣ ਲੱਗ ਪੈਣਾ।

ਹਵੇਲੀ ਕੋਲੋਂ ਖੇਤਾਂ ਨੂੰ ਰਾਹ ਜਾਂਦਾ ਸੀ। ਪਿੰਡ ਦੀਆਂ ਕੁੜੀਆਂ ਵਹੁਟੀਆਂ ਨੇ ਉਧਰੋਂ ਅੰਦਰ ਬਾਹਰ ਜਾਣਾ ਹੁੰਦਾ ਸੀ। ਮੈਂ ਉਨ੍ਹਾਂ ਦੇ ਪਾਏ ਲੀਡਿਆਂ ਅੱਲ ਵੇਖਦੀ। ਉਨ੍ਹਾਂ ਦੀਆਂ ਟਿਚਰਾਂ ਹਾਸਿਆਂ ਵਿਚ ਗੁਆਚ ਜਾਂਦੀ। ਰਾਤ ਪੈਂਦੀ। ਪੇਟੀ ਖੁੱਲ੍ਹ ਜਾਂਦੀ।...ਦੰਦਾਂ ਨੂੰ ਦੰਦਾਸਾ ਮਲਣ ਲਗਣਾ ਜਾਂ ਸੁਰਮਾ ਪਾਣ ਲੱਗਣਾ ਤਾਂ ਡਰ ਜਾਣਾ।

ਇਕ ਵਾਰ ਮੈਤੋਂ ਰਿਹਾ ਨਾ ਗਿਆ। ਮੈਂ ਬਣ ਫੱਬ ਕੇ ਬੈਠੀ ਸੀ। ਦੰਦਾਸਾ ਵੀ ਮਲ ਲਿਆ ਸੀ ਤੇ ਅੱਖਾਂ ਵਿਚ ਸੁਰਮਾ ਵੀ ਪਾ ਲਿਆ ਸੀ। ਤੜਕਾ ਹੋਇਆ ਤਾਂ

ਸਹੁਰੇ ਦੀ ਡਾਂਗ ਉਲਰਦੀ ਦਿਖੀ।

“ਹੈਂਅ! ਰੰਡੀ ਹੋ ਕੇ ਸੁਹਾਗਣਾਂ ਆਲੇ ਕਾਰ ਵਿਹਾਰ ਕਰਦੀ ਆ।”

ਪਿੰਡ ਦੇ ਬੁੜੇ ਬੁੜੀਆਂ ਨੇ ਦੰਦਾਂ ਵਿਚ ਉੱਗਲਾਂ ਲੈ ਲਈਆਂ। ਮੈਂ ਕਿੰਨੇ ਸਾਰੇ ਚਿਹਰਿਆਂ ਨੂੰ ਦੇਖ ਕੇ ਘਬਰਾ ਗਈ ਸੀ। ਦਰਵਾਜ਼ਾ ਖੱਲ੍ਹਿਆ ਤਾਂ ਤਾਕੀ ਕੋਲ ਕੋਈ ਨਹੀਂ ਸੀ। ਮੈਂ ਜਲਦੀ ਜਲਦੀ ਕੱਪੜੇ ਤੇ ਗਹਿਣੇ ਲਾਹੇ। ਅੱਖਾਂ 'ਚ ਪਾਣੀ ਦੇ ਛੱਟੇ ਮਾਰ ਮਾਰ ਕੇ ਸੁਰਮਾ ਕੱਢਿਆ। ਬੁੜਾਂ ਨੂੰ ਧੋਤਾ। ਦੰਦਾਂ ਨੂੰ ਕੋਲੇ ਨਾ' ਕਾਲਾ ਪੀਲਾ ਕੀਤਾ। ਪਹਿਲਾਂ ਤਾਂ ਮੇਰਾ ਚਿੱਤ ਕੀਤਾ, ਰਹਿਣ ਦਿਆਂ। ਆਪਣੀ ਰੀਝ ਪੂਰੀ ਕਰਾਂ। ਮੇਰਾ ਕੋਈ ਮਰਦ ਹੋਵੇ। ਬਗਾਵਤ ਕਰ ਦੇਮਾਂ। ਤੋੜ ਦੇਮਾਂ ਇਹ ਸਭ ਜੋਧਪੁਰ ਦੇ ਪਰਮਾਰ ਖਾਨਦਾਨ ਦੀਆਂ ਗੀਤਾਂ। ਅਪਣੇ ਮਨ ਭਾਂਦੇ ਕੱਪੜੇ ਪਾਮਾਂ। ਮਨ ਭਾਂਦਾ ਖਾਮਾਂ। ਪਰ ਇਹ ਤਾਂ ਸ਼ੇਖ ਚਿਲੀ ਦੇ ਸੁਪਨੇ ਸਨ।

ਚਾਹੇ ਦਰਾਣੀ ਸੀ ਤੇ ਚਾਹੇ ਫਿਰਨੀ ਵਿਚੋਂ ਲੰਘਣ ਆਲੀਆਂ ਹੋਰ ਅੰਰਤਾਂ। ਮੈਂ ਉਨ੍ਹਾਂ ਦੇ ਮੱਥੇ ਨਾ ਲੱਗਣ ਦੀ ਕੋਸ਼ਿਸ਼ ਕਰਦੀ। ਉਨ੍ਹਾਂ ਨੂੰ ਵੇਖ ਕੇ ਅੰਦਰ ਲੁਕ ਜਾਂਦੀ। ਕੱਪੜਿਆਂ ਵਿਚ ਮੂੰਹ ਦੇ ਕੇ ਰੋਣ ਲੱਗ ਪੈਂਦੀ। ਮਨ ਉਚਾਟ ਹੋ ਜਾਂਦਾ। ਗਹਿਣੇ ਗੱਟੇ ਤੇ ਕੱਪੜੇ ਪਾਂਦੀ ਰਹਿੰਦੀ ਤੇ ਲਾਂਹਦੀ ਰਹਿੰਦੀ। ਚੁੱਪ ਕਰਦੀ ਤਾਂ ਕਰੀ ਰਹਿੰਦੀ। ਉਦੋਂ ਮੇਰੇ ਕੋਲ ਦੋ ਰਾਹ ਸਨ। ਕਿਸੇ ਨਾਲ ਭੱਜ ਜਾਮਾਂ ਜਾਂ...। ਮੈਂ ਸੱਚਮੁੱਚ ਪਾਗਲ ਹੋ ਗੀ ਸੀ। ਸੁੱਤੀ ਪਈ ਉਠ ਕੇ ਤੁਰ ਪੈਣ ਦੀ ਬਿਮਾਰੀ ਵਧੀ ਤਾਂ ਸੱਸ ਮੇਰੇ ਕੋਲ ਸੌਣ ਲੱਗ ਗੀ ਸੀ। ਉਹ ਮੌੜ ਕੇ ਲੈ ਆਂਦੀ। ਮੇਰੇ ਘਰ ਬਦਰੂਹਾਂ ਦਾ ਵਾਸ ਹੋ ਗਿਆ। ਘਰ ਵਿਚ ਪਏ ਸਮਾਨ ਨੂੰ ਅੱਗ ਲੱਗ ਜਾਣੀ। ਪੇਟੀ ਨੂੰ ਜਿੰਦਾ ਲੱਗਾ ਹੋਣਾ। ਚਾਬੀ ਮੇਰੇ ਬੋਝੇ ਹੋਣੀ। ਪੇਟੀ ਵਿਚਲੇ ਕੱਪੜੇ ਸੜ ਜਾਣੇ ਜਾਂ ਕੱਟੇ ਹੋਏ ਹੋਣੇ।

ਨੱਥਾ ਸੁੰਹ ਪਰਮਾਰ ਦੀ ਨੂੰਹ ਨੂੰ ਓਪਰੀ ਕਸਰ ਹੋਣ ਦਾ ਪਿੰਡ ਵਿਚ ਰੌਲਾ ਪੈ ਗਿਆ। ਲੋਕ ਮੈਤੋਂ ਡਰਨ ਲੱਗੇ।

“ਇਹ ਤਾਂ ਮਨਹੂਸ ਐ, ਡੈਣ ਆ। ਇਦੋ ਮੱਥੇ ਨਾ ਲੱਗਿਓ।” ਮਾਵਾਂ ਬੱਚਿਆਂ ਨੂੰ ਮੈਤੋਂ ਲੁਕਾ ਲੈਂਦੀਆਂ।

ਮੇਰੀ ਦਰਾਣੀ ਦੇ ਕੱਪੜਿਆਂ 'ਤੇ ਵੀ ਕਰੋਪੀ ਪੈ ਗਈ। ਉਨ੍ਹੇ ਕੱਪੜੇ ਧੋ ਕੇ ਤਾਰ 'ਤੇ ਸੁਕਣੇ ਪਾਣੇ, ਗੈਬ ਹੋ ਜਾਣੇ ਤੇ ਕਦੇ ਕੱਟੇ ਜਾਣੇ ਪਰ ਇਲਜ਼ਾਮ ਮੈਨੂੰ ਆਣ ਲੱਗੇ। ਜਿੰਦਾਂ ਮੈਂ ਉਦੋਂ ਕੱਪੜੇ ਖੇਹ ਪ੍ਰਗਾਬ ਕਰਦੀ ਹੋਮਾਂ। ਉਨ੍ਹੇ ਹਵੇਲੀ ਆਣਾ ਛੱਡ 'ਤਾ। ਮੈਨੂੰ ਆਪ ਦੇ ਘਰ ਵੜਨ ਨਾ ਦਿੰਦੀ। ਉਨ੍ਹੇ ਦੋ ਨਿਆਣੇ ਜੰਮੇ। ਜੇਠਾ ਜੋਗਿੰਦਰ ਸੀ। ਜੋਗਿੰਦਰ ਤੋਂ ਬਾਅਦ ਬਲਜਿੰਦਰ ਹੋਈ। ਮੈਨੂੰ ਨੇੜੇ ਨੂੰ ਢੁੱਕਣ ਦਿੱਤਾ। ਕਈ ਸਾਲ ਨਿਆਣਿਆਂ ਨੇ ਮੈਨੂੰ ਦੇਖਣ ਸਾਰ ਹੀ ਭੱਜ ਜਾਣਾ। ਮੇਰੇ ਇਕ ਚੜ੍ਹਨੀ ਇਕ ਉਤਰਨੀ। ਮੇਰੇ ਨਿਆਣਿਆਂ ਨੂੰ ਬੁਲਾਣਾ ਨਾ। ਮੈਂ ਹੈਰਾਨ ਸੀ। ਉਹ ਲੋਕ ਮੇਰੇ ਦੁਸ਼ਮਣ ਕਿਉਂ ਬਣ ਬੈਠੇ। ਕੱਪੜਿਆਂ ਦਾ ਤਾਂ ਮੇਰਾ ਵੱਧ ਨੁਕਸਾਨ ਹੋਇਆ। ਮਾਪਿਆਂ ਨੇ ਨਵੇਂ ਨਕੋਰ ਵਧੀਆ ਸੂਟ ਦੇਣੇ। ਉਨ੍ਹਾਂ ਦਾ ਗਾਇਬ ਹੋਣਾ ਜਾਂ ਕੱਟਣ ਬਾਰੇ ਪਤਾ ਨਾ ਲੱਗਣਾ। ਆਹ ਜਿਹੜੀ ਰੂਪਾਲੀ ਪਈ ਆ। ਇਹ ਨੂੰ

ਮੰਨਦੀ ਇਨ੍ਹਾਂ ਗੱਲਾਂ ਨੂੰ। ਕਹੂਗੀ-

“ਮਾਂ ਜੀ! ਕੱਪੜਿਆਂ ਨੂੰ ਕੱਟਦੇ ਵੀ ਤੁਸੀਂ ਸੀ ਤੇ ਅੱਗ ਵੀ ਤੁਸੀਂ ਲਾਂਦੇ ਸੀ। ਗੀਝਾਂ ਜੂ ਦੱਬੀਆਂ ਰੈ ਗੀਆਂ ਸੀ।”

ਮੈਂ ਇਹਦੀ ਵੱਡੀ ਪੜ੍ਹਾਕੂ ਦੀ ਗੱਲ ਸੁਣ ਕੇ ਬੜੀ ਹੈਰਾਨ ਹੋਈ। ਬਈ ਦੱਸ ਮੈਂ ਆਪਣਿਆਂ ਕੱਪੜਿਆਂ ਨੂੰ ਕਾਹਨੂੰ ਅੱਗ ਲਾਣੀ ਆ। ਇਹ ਤੇ ਭਲਾ ਹੋਵੇ ਮੇਰੀ ਸੱਸ ਦਾ। ਵਿਚਾਰੀ ਮੈਨੂੰ ਸੰਤਾਂ ਕੋਲ ਲੈ ਕੇ ਫਿਰਦੀ ਰਹੀ। ਕਿਤਿਉਂ ਆਰਾਮ ਆ ਜਾਣਾ ਕਿਤਿਉਂ ਨਾ ਆਉਣਾ। ਪੰਜੀਂ ਛੇਈਂ ਮਹੀਨੀਂ ਫੇਰ ਦੌਰਾ ਪੈ ਜਾਣਾ। ਮੈਨੂੰ ਖੇਡ ਚੜ੍ਹਦੀ ਹੁੰਦੀ ਸੀ। ਸਾਧਾਂ ਨੇ ਚਿਮਟਿਆਂ ਨਾਲ ਕੁੱਟਣਾ। ਮੈਂ ਪੰਦਰੂਂ ਵੀਹ ਬੰਦਿਆਂ ਕੋਲੋਂ ਛੁਟ ਛੁਟ ਭੱਜਣਾ। ਪਤਾ ਨਹੀਂ ਮੇਰੇ ਵਿਚ ਐਨਾ ਜ਼ੋਰ ਕਿੱਥੋਂ ਆ ਜਾਣਾ। ਮੇਰੇ ਮਾਪਿਆਂ ਨੇ ਮੇਰਾ ਬਥੇਰਾ ਇਲਾਜ ਕਰਾਇਆ। ਜਦੋਂ ਮੇਰਾ ਬੜਾ ਪੁੱਤ ਬਲਵਿੰਦਰ ਦਸਮੀਂ ਕਰ ਗਿਆ ਤਾਂ ਜਾ ਕੇ ਜਿੰਨ ਜਨੌਰਾਂ ਤੋਂ ਖਲਾਸੀ ਹੋਈ। ਜੇ ਅੱਜ ਉਹ ਜੀਉਂਦਾ ਹੁੰਦਾ, ਇਹਨੂੰ ਦਸਦਾ ਵੱਡੀ ਸੈਂਸਦਾਨ ਨੂੰ। ਇ੍ਹਦੇ ਪਿਛੇ ਨੂੰ ਪੁੱਛੋ। ਉਹ ਕਹੇਗਾ-

“ਐਮੇਂ ਬੁੜੀ ਪਖੰਡ ਕਰਦੀ ਸੀ।”

ਇਦ੍ਦੇ ਪਿਛੇ ਨੇ ਤਾਂ ਅੱਤ ਚੁੱਕੀ ਪਈ ਆ। ਜਿੱਦਣ ਦੀ ਰੂਪਾਲੀ ਨੇ ਦੀਦਾਰ ਨਾਲ ਵਿਆਹ ਕਰਾਉਣ ਦੀ ਗੱਲ ਕੀਤੀ ਆ। ਸਾਨੂੰ ਦੋਵਾਂ ਨੂੰ ਵੱਚਣ ਨੂੰ ਫਿਰਦੇ। ਅੱਜ ਕਿਤੇ ਹੁੰਦਾ ਮੇਰਾ ਬਲਵਿੰਦਰ ਪੁੱਤ। ਉਦ੍ਦੇ ਅਰਗੇ ਬੀਬੇ ਮੁੰਡੇ ਕਿਤੇ ਘਰ ਘਰ ਜੰਮਣੇ ਆ? ਉਹ ਪੜ੍ਹਨ ਨੂੰ ਬੜਾ ਹੁਸ਼ਿਆਰ ਸੀ। ਦਸਵੀਂ ਚੌਂ ਢੇਰ ਸਾਰੇ ਨੰਬਰ ਲਏ ਸੀ। ਜਦੋਂ ਤਕ ਪੜ੍ਹਿਆ, ਸਰਕਾਰ ਵਜੀਫਾ ਦਿੰਦੀ ਰਈ। ਸੁਖ ਨਾਲ ਐਸ.ਡੀ.ਓ. ਲੱਗ ਗਿਆ ਸੀ। ਘਰ ਵਿਚ ਲਹਿਰਾਂ ਬਹਿਰਾਂ ਲਿਆਣ ਆਲਾ ਉਹੀ ਆ।

“ਕਰਤਾਰੋ ! ਘਰ ਆ ਜੋ। ਬਲਵਿੰਦਰ ਦੇ ਅਫਸਰ ਯਾਰ ਆਣਗੇ। ਕੀ ਕਹਿਣਗੇ?” ਸਹੁਰਾ ਮੈਮੋਠਗਣਾ ਬਣ ਕੇ ਬੋਲਿਆ ਸੀ।

ਮੈਂ ਚੁੱਪ ਰਹੀ ਸੀ। ਦੇਰ ਦਰਾਣੀ ਨੇ ਦੂਏ ਤੀਏ ਦਿਨ ਘਰ ਆ ਬੈਣਾ। ਮੁੰਡਿਆਂ ਨੂੰ ਘਰ ਅੱਲ ਖਿੱਚਣਾ। ਹੁੰ ! ਆਪਣਿਆਂ ਦਾ ਹੇਜ ਜਾਗ ਪਿਆ ਸੀ। ਉਨ੍ਹਾਂ ਦੇ ਦੋਨੋਂ ਮੁੰਡਾ ਕੁੜੀ ਕਾਲੇਜ ਪੜ੍ਹਦੇ ਸੀ। ਮੇਰੇ ਪੁੱਤ ਕੋਲ ਪੜ੍ਹਨ ਆ ਜਾਣਾ। ਆਪਣੇ ਬਣ ਬਣ ਦੱਸਣਾ। ਝੂਠੇ ਕਿਤੋਂ ਦੇ।

“ਵੀਰ ਜੀ ! ਘਰ ਚੱਲੋ ! ਮੁਸ਼ਕ ਵਿਚ ਬੈਠੇ ਰਹਿੰਨੇ ਓ।” ਬਲਜਿੰਦਰ ਨਖਰੋ ਆਪਣੇ ਮਤਲਬ ਲਈ ਮੇਰੇ ਪੁੱਤ ਨੂੰ ਵੀਰ ਜੀ-ਵੀਰ ਜੀ ਕਹਿੰਦੀ ਫਿਰਦੀ।

ਮੈਂ ਤਾਂ ਉਨ੍ਹਾਂ ਤੋਂ ਤੰਗ ਆ ਗੀ ਸੀ। ਹਾਰ ਕੇ ਜੀ ਮੇਰੇ ਪੁੱਤ ਨੇ ਸਰਕਾਰੀ ਕੁਆਟਰ ਲੈ ਲਿਆ। ਨਖਸਮਿਆਂ ਦਾ ਬੇੜਾ ਛੁੱਟਿਆ ਤਾਂ ਸ਼ੁਕਰ ਕੀਤਾ। ਚਾਰ ਪੰਜ ਸਾਲ ਪੁੱਤ ਨੇ ਬਥੇਰਾ ਪੈਸਾ ਕਮਾਇਆ। ਸਹੁਰੇ ਤੋਂ ਜ਼ਮੀਨ ਦਾ ਹਿੱਸਾ ਲਿਆ। ਪਿੰਡ ਕੋਠੀ ਬਣਵਾਈ। ਕੋਠੀ ਵਿਚ ਜਾ ਕੇ ਬਲਵਿੰਦਰ ਦਾ ਚਰਨਜੀਤ ਕੌਰ ਨਾਲ ਵਿਆਹ ਕੀਤਾ। ਮੈਂ ਉਨ੍ਹਾਂ ਨੂੰ ਵਿਆਹ ਵਿਚ ਸੱਦਣਾ ਨਹੀਂ ਸੀ ਚਾਹੁੰਦੀ। ਮਜ਼ਬੂਰੀ ਨੂੰ

ਸੱਦਣੇ ਪੈ ਗੇ। ਪਰ ਮੈਂ ਚੌਧਰ ਨ੍ਹੀਂ ਕਰਨ ਦਿੱਤੀ। ਪਿਓ ਦੀ ਮਿਲਣੀ ਬਲਵਿੰਦਰ ਦੇ ਮਾਸੜ ਕੋਲੋਂ ਕਰਾਈ। ਮਾਰ ਕਿਤੇ ਜਗਤੇ ਨੂੰ ਨੁੇਰਨੀਆਂ ਆਣ।

“ਏਸ ਤੀਮੀਂ ਨੇ ਸਾਨੂੰ ਜੀਂਦੇ ਜੀਅ ਮਾਰ 'ਤਾ ਓਏ।” ਪਿਓ ਪੁੱਤ ਬੜਾ ਤੜੜੇ। ਬੁੜੇ ਨੇ ਆਪਣੀ ਅੱਲਾਦ ਦੀਆਂ, ਖਾਨਦਾਨ ਦੀਆਂ ਬੜੀਆਂ ਬੁੜੂਕਾਂ ਮਾਰੀਆ। ਪਰ ਮੈਂ ਨ੍ਹੀਂ ਮਾੜਾ ਵੀ ਬਿੱਧਿਆ। ਵਿਆਹ ਤੋਂ ਜਲਦੀ ਬਾਅਦ ਦੋ ਤਿੰਨ ਮਹੀਨੇ ਮਗਰੋਂ ਬੁੜਾ ਬੁੜੀ ਮਰਗੇ। ਪਹਿਲਾਂ ਸੱਸ ਮਰੀ। ਮੈਂ ਬੜਾ ਈਂ ਰੋਈ ਪਰ ਉਸ ਵੱਡੇ ਪਰਮਾਰ ਦੇ ਮਰਨ 'ਤੇ ਮੇਰੀ ਦੇਹ 'ਤੇ ਕੋਈ ਅਸਰ ਨਾ ਹੋਇਆ।

ਘਰ ਵਿਚ ਚਰਨਜੀਤ ਦੇ ਆਣ ਨਾ' ਰੌਣਕ ਲੱਗ ਗੀ ਸੀ। ਓਦਾਂ ਵੀ ਘਰ 'ਚ ਬਬੇਰੀ ਸੁਰੱਗੀ ਸੀ। ਬਹਾਦਰ ਪੜ੍ਹਨ ਚਲਿਆ ਜਾਂਦਾ। ਬਲਵਿੰਦਰ ਡੀਟੀ 'ਤੇ। ਅਸੀਂ ਨੂੰਹ ਸੱਸ ਘਰੇ ਮੌਜਾਂ ਕਰਦੀਆਂ। ਮਨ ਭਾਂਦਾ ਖਾਂਦੀਆਂ। ਪਹਿਨਣ ਵੇਲੇ ਮੈਂ ਵਿਧਵਾ ਹੋ ਕੇ ਰਹਿ ਜਾਂਦੀ। ਮੈਂ ਫੇਰ ਭਟਕ ਗੀ ਸੀ। ਵਹੁਟੀ ਆਂਗ ਬਣ ਫੁੱਬ ਕੇ ਰਹਿਣ ਨੂੰ ਚਿੱਤ ਕਰਨ ਲੱਗਾ। ਚਰਨਜੀਤ ਆਲੇ ਹਾਰ ਸਿੰਗਾਰ ਤੇ ਚੋਲ੍ਹ ਮੋਲ ਕਰਨ ਨੂੰ ਚਿੱਤ ਕਾਲ੍ਹਾ ਪੈ ਜਾਂਦਾ। ਨਾਲੇ ਕਿਹੜਾ ਸਹੁਰਾ ਜੀਂਦਾ ਸੀ। ਮੈਂ ਇਕ ਦੋ ਵਾਰ ਮਨ ਆਈ ਕੀਤੀ ਵੀ ਪਰ ਬਹਾਦਰ ਕੀ ਸਾਰੇ ਅੱਖੇ ਹੋਈ ਫਿਰਨ। ਜਲਦੀ ਹੀ ਪਤਾ ਲੱਗ ਗਿਆ ਕਿ ਸਾਰਾ ਦੇਸ਼ ਹੀ ਸਹੁਰਿਆਂ ਦਾ ਹੈ। ਇਕ ਨੱਥਾ ਸਿੰਘ ਪਰਮਾਰ ਦੇ ਮਰਨ ਨਾ' ਕੀ ਛੁਕ ਪੈਂਦਾ। ਬੰਦਾ ਕਿੱਥੇ ਫੁੱਬ ਮਰੇ। ਜਨਾਨੀ ਆਹ ਨਾ ਕਰੇ। ਉਹ ਨਾ ਕਰੇ। ਇੱਦਾਂ ਨਾ ਚੱਲੇ। ਓਦਾਂ ਨਾ ਦੇਖੋ। ਅੰਰਤ ਨਾ ਹੋਈ ਮੋਮ ਦਾ ਨੱਕ ਹੋ ਗਿਆ। ਜਿੱਧਰ ਚਾਹਿਆ ਮੋੜ ਲਿਆ। ਮੇਰਾ ਚਿੱਤ ਕਰਦੇ, ਕੋਠੇ ਚੜ੍ਹਕੇ ਰੌਲਾ ਪਾਮਾਂ। ਕਹਾਂ ਲੋਕੇ ਮੈਨੂੰ ਜੀਣ ਦਿਓ। ਮੈਂ ਜੀਣਾ ਚਾਹੁੰਦੀ ਅਂ। ਨਾ ਮੈਂ ਕੁਸ਼ ਕਹਿ ਸਕੀ। ਨਾ ਮੇਰੀ ਰੀਝ ਪੂਰੀ ਹੋਈ।

ਚਰਨਜੀਤ ਦੇ ਸਾਲ ਬਾਅਦ ਕਾਕੇ ਨੇ ਜਨਮ ਲਿਆ। ਮੈਂ ਤਾਂ ਫੁੱਲੀ ਨਾ ਸਮਾਈ। ਸਾਡੇ ਤਾਂ ਵਿਹੜੇ ਨੂੰ ਭਾਗ ਲੱਗ ਗੀ ਸੀ ਪਰ ਇਕ ਨਾਲ ਦੁੱਖ ਵੀ ਹੋਇਆ। ਡਾਕਟਰਾਂ ਨੇ 'ਗਾਂਹ ਨਿਆਣਾ ਨ੍ਹੀਂ ਹੋ ਸਕਦਾ' ਕਹਿ ਕੇ ਸਾਰੇ ਟੱਬਰ ਨੂੰ ਦੁੱਖੀ ਕੀਤਾ ਸੀ ਪਰ ਕਾਕੇ ਦੀ ਭੁਸ਼ੀ ਨੇ ਡਾਕਟਰਾਂ ਦੀ ਇਹ ਗੱਲ ਭੁਲਾ 'ਤੀ ਸੀ। ਐਮੋਂ ਕਹਾਂ ਬਲਵਿੰਦਰ ਨੇ ਮੈਨੂੰ ਬਹੁਤੇ ਦੁੱਖ ਭੁਲਾ ਤੇ ਸਨ। ਦੋ ਤਿੰਨ ਸਾਲ ਘਰ ਵਿਚ ਮੁੱਬ ਰੌਣਕਾਂ ਰਹੀਆਂ। ਕਾਕਾ ਨੱਠਾ ਭੱਜਾ ਫਿਰਦਾ। ਦਾਦੀ ਪੋਤਾ ਖੇਡਦੇ ਰਹਿੰਦੇ।

ਰੂਪਾਲੀ ਨੇ ਹਉਕਾ ਲਿਆ...ਖਰਿਆ ਮੈਂ।

ਛੁੱਟੀ ਆਲਾ ਦਿਨ ਸੀ। ਠੰਢ ਉੱਠਣ ਦਾ ਨਾਂ ਨ੍ਹੀਂ ਸੀ ਲੈਣ ਦੇ ਰਹੀ। ਮੈਂ ਤਾਂ ਰਜਾਈ ਵਿਚੇ ਬੈਠੀ ਰਹੀ। ਬਹੂ ਤੇ ਮੁੰਡਾ ਉੱਠੇ ਤਾਂ ਨਾਣ੍ਹ ਦੀ ਤਿਆਰੀ ਕਰਨ ਲੱਗੇ। ਬਹੂ ਨੇ ਪਾਣੀ ਗਰਮ ਕਰਨ ਲਈ ਟੱਬ ਚ ਰੈਡ ਲਾਤੀ, ਤੇ ਆਪ ਦੋਨੋਂ ਬੁਰਸ਼ ਕਰਨ ਲੱਗ ਪਏ। ਕੋਲ ਕਾਕਾ ਖੇਡਦਾ ਪਿਆ ਸੀ। ਉਹ ਖੇਡਦਾ ਖੇਡਦਾ ਗਰਮ ਪਾਣੀ ਆਲੇ ਟੱਬ ਚ ਜਾ ਪਿਆ। ਚੀਕ ਚਿਹਾੜਾ ਪੈ ਗਿਆ ਸੀ। ਕਾਕਾ ਮਿੰਟਾਂ ਵਿਚੇ ਲੂਹਿਆ ਗਿਆ ਸੀ। ਹਸਪਤਾਲ ਆਲਿਆਂ ਦੇ ਤਾਂ ਐਮੋਂ ਪੈਸੇ ਦੇਣੇ ਸੀ। ਸ਼ਾਮ ਨੂੰ

ਡਾਕਟਰਾਂ ਨੇ ਜਵਾਬ ਦੇ 'ਤਾ ਸੀ।

ਬਲਵਿੰਦਰ ਤੋਂ ਕਾਕੇ ਦਾ ਮੁੱਕਣਾ ਸਹਾਰਿਆ ਨਾ ਗਿਆ। ਉਹ ਖੁਦ ਨੂੰ ਇਸ ਕਹਿਰ ਦਾ ਦੋਸ਼ੀ ਮੰਨਣ ਲੱਗ ਪਿਆ ਸੀ। ਮੈਂ ਬਥੇਰਾ ਸਮਝਾਇਆ ਕਿ ਹੋਣੀ ਨੂੰ ਕੋਈ ਨ੍ਹੀਂ ਟਾਲ ਸਕਦਾ ਪਰ ਉਨ੍ਹੇ ਦਿਲ 'ਤੇ ਲਾ ਲੀ ਸੀ। ਉਨ੍ਹਾਂ ਕਹਿੰਦੇ ਵੀ ਕੀ? ਅਗਾਂਹ ਬੱਚਾ ਹੋਣ ਦਾ ਹੌਸਲਾ ਵੀ ਨਹੀਂ ਦਿੱਤਾ ਜਾ ਸਕਦਾ ਸੀ। ਬਸ ਉਸ ਦਿਨ ਤੋਂ ਬਾਅਦ ਮੇਰਾ ਪੁੱਤ ਟੁੱਟ ਗਿਆ। ਨਾ ਖਾਣ ਪੀਣ ਦੀ ਸੁਧ, ਨਾ ਨੌਕਰੀ ਦਾ ਬਿਆਲ। ਆਪਣੇ ਆਪ ਵਿਚ ਤੁਰਿਆ ਫਿਰਦਾ। ਸੁਭਾਅ ਚਿੜਚਿੜਾ ਹੋ ਗਿਆ। ਕਿਸੇ ਨੂੰ ਘੱਟ ਈ ਬੁਲ੍ਹਾਂਦਾ। ਚਰਨਜੀਤ ਦਾ ਕੁਸ਼ ਪਤਾ ਹੀ ਨ੍ਹੀਂ ਲੱਗ ਰਿਹਾ ਸੀ। ਉਹ ਵੀ ਪਹਿਲੇ ਆਲੀ ਬਹੁ ਨਾ ਰਹੀ।

ਹੱਸਦਾ ਖੇਡਦਾ ਘਰ ਉੱਜੜ ਗਿਆ ਸੀ।

ਚਰਨਜੀਤ ਨੂੰ ਬੜੇ ਚਾਅ ਲਾਡ ਨਾਲ ਰੱਖਿਆ ਸੀ। ਮੇਰਾ ਕਦੇ ਸੱਸ ਬਣਨ ਨੂੰ ਮਨ ਕਾਲ੍ਹਾ ਪੈਂਦਾ ਤਾਂ ਵੀ ਆਪਣੇ ਅੰਦਰਲੀ ਸੱਸ ਨੂੰ ਦਬਾ ਦਿੰਦੀ ਪਰ ਚਰਨਜੀਤ ਤਾਂ ਨੂੰਹ ਬਣੀ ਬੈਠੀ ਸੀ।

“ਦੇਖ ਮਾਤਾ! ਬੰਦੇ ਮੇਰੇ ਦੀ ਕਮਾਈ। ਨਾਲੇ ਛੋਟਾ ਪੈਸਿਆਂ ਦਾ ਕੂੰਡਾ ਕਰੀ ਜਾਂਦੈ। ਨਾਲੇ ਲੋਕਾਂ ਦੀਆਂ ਕੁੜੀਆਂ ਤੋਂ ਜੁੱਤੀਆਂ ਖਾ ਕੇ ਖਾਨਦਾਨ ਦਾ ਨਾਂ ਪਲੀਤ ਕਰੀ ਜਾਂਦੈ।”

“ਪੁੱਤ! ਉਦ੍ਦਾ ਕੌੜਾ ਪਿਓ ਸਿਰ 'ਤੇ ਆ। ਨਾਲੇ ਭਰਾਵਾਂ ਦਾ ਕੁਛ ਵੰਡਿਐ ਹੁੰਦਾ।” ਮੈਂ ਬਹੁ ਨੂੰ ਪਤਿਆਣਾ ਚਾਹਿਆ।

“ਸਾਰੇ ਉਹਨਾਂ ਨੂੰ ਲੁੱਟੀ ਜਾਂਦੇ ਆ।” ਉਹ ਮੇਰੇ ਨਾਲ ਆਹਢਾ ਲਾਉਣ ਨੂੰ ਤਿਆਰ ਸੀ।

ਮੈਨੂੰ ਬੜਾ ਗੁੱਸਾ ਆਇਆ। ਬਈ ਦੱਸ ਤੈਂਅ ਉਨ੍ਹਾਂ ਪੱਟੋਂ ਪਾੜ ਕੇ ਕੱਢਿਆ। ਮਾਂ ਬਾਪ ਪਹਿਲਾਂ ਲਹੂਰਾਂ ਨਾ' ਬੱਚੇ ਪਾਲਣ। ਫੇਰ ਨੌਕਰੀ ਲੁਆਣ। ਤੇ ਨੂੰਹਾਂ ਆ ਕੇ ਮਾਲਕ ਬਣ ਜਾਂਦੀਆਂ। ਮੈਂ ਪਹਿਲਾਂ ਝਾੜਨ ਲੱਗੀ ਸੀ। ਫੇਰ ਚੁੱਪ ਹੀ ਰਹੀ। ਉਹ ਤੇ ਕਿਸੇ ਦੀ ਚੁੱਕ ਵਿਚ ਸੀ। ਮਾਪੇ ਵੀ ਸਿਖਾਲੀ ਰੱਖਦੇ। ਦੇਰ ਦਰਾਣੀ ਵੀ ਆਰ ਲਾਈ ਰੱਖਦੇ। ਮੈਤੋਂ ਬਗੈਰ ਮੇਰਾ ਪੁੱਤ ਕਦਮ ਨ੍ਹੀਂ ਸੀ ਪੁੱਟਦਾ। ਨਾ ਉਹ ਮੈਤੋਂ ਬਗੈਰ ਜੀਅ ਸਕਦਾ ਸੀ ਤੇ ਨਾ ਹੀ ਮੈਂ ਉਸ ਤੋਂ ਵਗੈਰ।

ਆਹ ਕੁੜੀ ਨ੍ਹੀਂ ਮੰਨਦੀ। ਉਸ ਚਰਨਜੀਤ ਨੇ ਮੇਰੇ ਪੁੱਤ ਨੂੰ ਕਿਸੇ ਸੰਤ ਕੋਲੋਂ ਕੁਸ਼ ਕਰਾ 'ਤਾ। ਡੇਰੇ ਤੁਰੀ ਰਹਿੰਦੀ। ਪਤਾ ਨ੍ਹੀਂ ਚੰਦਰੀ ਨੇ ਕਿਆ ਲਿਆ ਕੇ ਖਲਾ 'ਤਾ। ਪੁੱਤ ਅੱਗੇ ਨਾਲੋਂ ਵੀ ਜਾਂਦਾ ਲੱਗਾ। ਸੁਕ ਕੇ ਤੀਲੇ ਅਰਗਾ ਹੋ ਗਿਆ। ਕੁੜੀ ਅਰਗਾ ਗੱਭਰੂ। ਬੁੜ ਬੁੜ ਕਰੀਂ ਰੱਖਦਾ। ਕੋਈ ਕਹਿੰਦਾ ਦਿਸਾਗ ਖਰਾਬ ਹੋ ਗਿਆ।

“ਮੁੰਡੇ ਨੂੰ ਕੁਸ਼ ਖਲਾਇਆ ਲੱਗਦਾ।” ਗੁਆਂਢਣ ਪਿਆਰੀ ਨੇ ਦੱਸਿਆ ਸੀ।

ਉਹ ਤਾਂ ਡੀਟੀ ਵੀ ਨਾ ਜਾਂਦਾ। ਉਦ੍ਦੀ ਹਾਲਤ ਮੈਤੋਂ ਵੇਖੀ ਨਾ ਗਈ। ਹਾਰ ਕੇ ਜੁਦੇ ਕਰ 'ਤੇ ਭਾਈ। ਚੌੜੀ ਹੋ ਕੇ ਬਹਿ ਲੇ!...ਜੋ ਸੋਚਿਆ ਉਹ ਵੀ ਨਾ ਹੋਇਆ।

ਮੁੰਡੇ ਦੀ ਹਾਲਤ ਪਹਿਲਾਂ ਨਾਲੋਂ ਵੀ ਵਿਗੜ ਗਈ। ਉਦੇ ਸਿਰ ਨੂੰ ਕੁਸ਼ ਹੋ ਗਿਆ ਸੀ। ਮੈਂ ਰੋ ਪੈਂਦੀ ਸੀ। ਜਿਨ੍ਹੇ ਦੁੱਖਾਂ ਦੈਰਮਾਂ ਨਾਲ ਮੈਂ ਉਨ੍ਹਾਂ ਪਾਲਿਆ, ਮੈਂ ਈ ਜਾਣਦੀ ਆ। ਮੈਂ ਤਾਂ ਗੁਰਦੁਆਰੇ ਜਾ ਕੇ ਸੁਖ ਵੀ ਸੁੱਖੀ ਪਰ...।

ਉਦਣ ਚਾਰ ਵਜੇ ਆਲੀ ਗੱਡੀ ਲੰਘੀ ਤਾਂ ਮੈਂ ਜਾਗ ਪਈ। ਨਾਫੂੰ ਲੱਗੀ ਤਾਂ ਰੌਲਾ ਪੈ ਗਿਆ ਸੀ। ਚਰਨਜੀਤ ਦੇ ਵਿਰਲਾਪ ਨੇ ਮੈਨੂੰ ਸੁੰਨ ਕਰ 'ਤਾ ਸੀ। ਕੰਧ ਦੇ ਸਹਾਰੇ ਬਹਿ ਗਈ। ਕਿਸੇ ਨੇ ਪੁੱਤ ਦਾ ਵੱਛਿਆ ਸਿਰ ਮੇਰੀ ਝੋਲੀ ਪਾ 'ਤਾ। ਯਕੀਨ ਨਹੀਂ ਆ ਰਿਹਾ ਸੀ ਕਿ ਮੇਰਾ ਪੁੱਤ ਗੱਡੀ ਥੱਲੇ ਵੱਛਿਆ ਗਿਆ? ਮੈਂ ਉਨ੍ਹਾਂ ਖਿਡਾਣ ਲੱਗ ਪਈ ਸੀ। ਕੋਈ ਸੁਰਤ ਨਹੀਂ ਸੀ। ਮੈਂ ਦੋ ਮਹੀਨੇ ਮੰਜੀ ਤੋਂ ਨਾ ਉੱਠੀ। ਮੇਰਾ ਤਾਂ ਲੱਕ ਟੁੱਟ ਗਿਆ ਸੀ।

ਮੇਰੀਆਂ ਅੱਖਾਂ ਵਿਚੋਂ ਪਾਣੀ ਦੀਆਂ ਤਤੀਰੀਆਂ ਵਹਿ ਤੁਰੀਆਂ ਨੇ।

ਇਕ ਘੰਟਾ ਹੋ ਗਿਆ ਰੌਂਦੀ ਨੂੰ। ਕੋਈ ਚੁੱਪ ਕਰੈਣ ਆਲਾ ਵੀ ਨਹੀਂ। ਸਾਰੇ ਨੱਥਾ ਸੁੰਹ ਪਰਮਾਰ ਦੀ ਅੰਲਾਦ ਨੇ। ਆਹ ਪਈ ਨਾ ਰੂਪਾਲੀ। ਈਦੇ ਵਿਚੋਂ ਮੇਰਾ ਪੁੱਤ ਲੱਭਿਆ ਜਾ ਸਕਦੇ।

ਚਰਨਜੀਤ 'ਕੱਲੀ ਰਹਿ ਗੀ ਸੀ। ਮੈਂ ਉਨ੍ਹਾਂ ਘੁੰਮਦੀ ਫਿਰਦੀ ਨੂੰ ਦੇਖਦੀ ਰਹਿੰਦੀ। ਧਾਅ ਨਿਕਲ ਜਾਂਦੀ। ਮੈਂ ਤੀਹ ਸਾਲ ਪਿੱਛੇ ਚਲੀ ਜਾਂਦੀ। ਚਰਨਜੀਤ ਮੇਰੇ ਵਿਚ ਰਲ ਗੱਡ ਹੋ ਜਾਂਦੀ। ਮੈਨੂੰ ਲਗਦੈ, ਉਹ ਰਾਤ ਨੂੰ ਸੁੱਤੀ ਪਈ ਉਠ ਤੁਰੇਗੀ। ਉਦੇ ਕੱਪੜੇ ਕੱਟੇ ਜਾਣਗੇ। ਓਪਰੀ ਕਸਰ ਹੋ ਜੂਗੀ। ਬੇਡ ਚੜ੍ਹੇਗੀ। ਸਾਧ ਸੰਤ ਵਾਲ ਪੁੱਟਣਗੇ। ਚਿਮਟਿਆਂ ਨਾਲ ਕੁੱਟਣਗੇ। ਮੈਂ ਇਸ ਦ੍ਰਿਸ਼ ਤੋਂ ਘਾਬਰ ਜਾਂਦੀ।

“ਚਰਨਜੀਤ! ਤੂੰ ਆਪਣੇ ਦੇਰ ਦੇ ਬਹਿ ਜਾਹ।” ਮੇਰਾ ਫੈਸਲਾ ਸੁਣ ਕੇ ਸਭ ਹੱਕੇ ਬੱਕੇ ਰਹਿ ਗੇ।

ਜੋਧਪੁਰ ਦੇ ਪਰਮਾਰ ਖਾਨਦਾਨ ਦਾ 'ਕੱਠ ਹੋਇਆ ਸੀ। ਪ੍ਰਧਾਨ ਸਰੂਪ ਸਿੰਘ ਸਮੇਤ ਸਾਰਾ ਸ਼ਗੀਕਾ ਸੱਜ ਧੱਜ ਕੇ ਬਹਿ ਗਿਆ। ਨੱਥਾ ਸੁੰਹ ਦੀ ਜਗ੍ਹਾ ਜਗਤ ਸੁੰਹ ਨੇ ਲੈ ਲੀ। ਮੈਂ ਇਕ ਗੱਲੋਂ ਹੈਰਾਨ ਆਂ। ਜਦੋਂ ਕਿਸੇ 'ਤੇ ਭਾਰੀ ਪੈਂਦੀ ਆ। ਇਹ ਲੋਕ ਦੁੱਖਾਂ ਵਿਚ ਨਹੀਂ ਆਣਗੇ ਪਰ ਆਪਣੀਆਂ ਰਵੈਤਾਂ ਦੀ ਰਾਖੀ ਲਈ ਦੁਹਾਈ ਪਾਣਗੇ। ਪੰਚੰਤਾਂ ਜੋੜਨਗੇ। ਉਸ ਦਿਨ ਵੀ ਇੱਦੋਂ ਹੋਇਆ ਸੀ। ਬਿਨ ਬੁਲਾਈ ਪੰਚੰਤ ਆ ਜੁੜੀ ਸੀ।

“ਮੈਂ ਚਰਨਜੀਤ ਨੂੰ ਬਹਾਦਰ ਦੇ ਬਿਠਾਣ ਦਾ ਫੈਸਲਾ ਕੀਤਾ।” ਮੈਂ ਪਰਿਆਂ ਨੂੰ ਸਾਫ਼ ਸਾਫ਼ ਕਹਿ 'ਤਾ।

“ਦੇਖ, ਸਰਦਾਰਨੀਏ। ਜੋਧ ਪੁਰ ਦੇ ਪਰਮਾਰ ਖਾਨਦਾਨ ਦੀ ਰਵੈਤ ਨੂੰ ਤੋੜ ਨਾ। ਸਾਡੇ ਬਜ਼ੁਰਗਾਂ ਦੀ ਬਣੀ ਬਣਾਈ ਰਹਿਣ ਦੇ। ਮਾਣ ਮਰਿਯਾਦਾ ਨੂੰ ਚੈਲੰਜ ਨਾ ਕਰ।” ਜਗਤ ਸੁੰਹ ਦੇ ਬੋਲਣ ਦੀ ਹੀ ਦੇਰ ਸੀ, ਪਰਿਆ ਮੇਰੇ ਵਿਰੁੱਧ ਹੋ ਗੀ।

“ਮੈਂ ਚਰਨਜੀਤ ਦੀ ਜਵਾਨੀ ਨੂੰ ਸਾੜਨਾ ਨਹੀਂ ਚਾਹੁੰਦੀ।”

“ਸੁਣ, ਭਾਈ ਕਰਤਾਰ ਕੌਰੇ। ਦਰਅਸਲ ਅਸੀਂ ਰਾਜਪੂਤ ਘਰਾਣੇ ਦੇ ਲੋਕ

ਆਂ। ਸਾਡੇ ਰਿਵਾਜ਼ ਸੀ, ਜਦੋਂ ਬੰਦਾ ਮਰਦਾ ਤਾਂ ਤੀਮੀਂ ਨਾਲ ਈ ਸਤੀ ਹੋ ਜਾਂਦੀ। ਜੇ ਅੜਦੀ ਤਾਂ ਚੁੱਕ ਕੇ ਬਲਦੇ ਸਿਵੇ 'ਚ ਸੁੱਟ ਦਿੰਦੇ। ਇਥੇ ਤੱਕ ਪਹੁੰਚਦਿਆਂ ਇਹ ਹੋ ਗਿਆ ਕਿ ਔਰਤ ਸਾਜ਼ੀ ਨਹੀਂ ਜਾਏਗੀ ਪਰ ਨਾਲ ਹੀ ਹੋਰ ਥਾਂ ਨਾ ਬਿਠਾਣ ਦਾ ਵੀ ਛੈਸਲਾ ਹੋਇਆ।” ਪ੍ਰਧਾਨ ਸਰੂਪ ਸੁੰਹ ਨੇ ਮੇਰੇ ਅੱਗ ਲਾ 'ਤੀ ਸੀ। ਤੀਹ ਸਾਲ ਪਹਿਲਾਂ ਵੀ ਇਨ੍ਹੇ ਏਹੀ ਕਹਾਣਾ ਪਾਇਆ ਸੀ। ਮੈਂ ਭੜਕ ਜਾਣਾ ਚਾਹੁੰਦੀ ਸਾਂ। ਪਰ ਉਸ ਆਪਣਾ ਭਾਸ਼ਣ ਜਾਰੀ ਰੱਖਿਆ।

“ਇਹ ਤਾਂ ਭਾਈ ਹੁਣ ਜੇ ਤੂੰ ਕਹਿਣਾ ਨ੍ਹੀਂ ਮੰਨਦੀ ਤਾਂ ਸਾਡੇ ਬਜ਼ੁਰਗਾਂ ਦੀ ਹੇਠੀ ਆ। ਵੱਡਾਹੁਆਂ ਦੀ ਆਤਮਾ ਦੁਖੀ ਹੋਉ। ਉਹ ਨ੍ਹੀਂ ਫੇ' ਤੈਨੂੰ ਮਾਫ਼ ਕਰਦੇ। ਅੱਗੇ ਤੇਰੇ ਤੇ ਉਨ੍ਹਾਂ ਦੀ ਕਰੋਪੀ ਪਈ ਆ।...ਤੇ ਮਜ਼ਬੂਰਨ ਸਾਨੂੰ ਵੀ ਆਪਣੇ ਸ਼ਰੀਕੇ ਵਿਚੋਂ ਤੈਨੂੰ ਛੇਕਣਾ ਪੈਣਾ।”

ਮੈਂ ਕਹਿਣਾ ਚਾਹੁੰਦੀ ਸਾਂ-ਸਾਰੀ ਉਮਰ ਘੁੱਟ-ਘੁੱਟ ਕੇ ਅਜਿਹੇ ਜੀਣ ਨਾਲੋਂ ਸਤੀ ਹੋ ਜਾਣਾ ਬੇਹਤਰ ਏ। ਪਰ ਕਾਂਵਾਂ ਦੀ ਪੰਚੈਤ 'ਚ ਚੱਕੀ ਰਾਹੇ ਨੂੰ ਕੌਣ ਪੁੱਛਦੇ। ਉਨ੍ਹਾਂ ਦਾ ਛੈਸਲਾ ਪੱਕਾ ਸੀ ਕਿ ਚਰਨਜੀਤ ਬਹਾਦਰ ਦੇ ਨ੍ਹੀਂ ਬੈਠੇਗੀ।

ਮੈਂ ਸਭ ਕੁਸ਼ ਤੋੜਨ ਦਾ ਛੈਸਲਾ ਕਰ ਚੁੱਕੀ ਸਾਂ। ਉਨ੍ਹਾਂ ਦੀ ਇਕ ਨਾ ਸੁਣੀ। ਮੈਂ ਬਹਾਦਰ ਅੱਗੇ ਗਿੜਗਿੜਾਈ।

“ਮਾਂ ! ਤੂੰ ਤੇ ਕਹਿੰਦੀ ਸੈਂ, ਵੱਡੀ ਭਰਜਾਈ ਮਾਂ ਹੁੰਦੀ ਆ। ਫਿਰ ਮਾਂ ਨਾਲ ਵਿਆਹ...। ਨਹੀਂ...ਨਹੀਂ...।” ਬਹਾਦਰ ਦਾ ਜਵਾਬ ਸੁਣ ਕੇ ਮੇਰੇ ਸੱਤੀਂ ਕੱਪੜੀ ਅੱਗ ਲੱਗ ਗਈ ਸੀ।

ਏਸ ਨਲੈਕ ਪੁੱਤ ਨੇ ਮੇਰੀ ਹੇਠੀ ਕਰਾ 'ਤੀ। ਸ਼ਾਇਦ ਮੈਂ ਜਿੱਦ ਪੁਗਾ ਲੈਂਦੀ, ਜੇ ਚਰਨਜੀਤ ਪੇਕੀਂ ਨਾ ਚਲੇ ਜਾਂਦੀ। ਜਿਦ੍ਹੀ ਖਾਤਰ ਨੱਥਾ ਸੁੰਹ ਦੇ ਖਾਨਦਾਨ ਦੀਆਂ ਧੱਜੀਆਂ ਉਡਾਣ ਨੂੰ ਫਿਰਦੀ ਸੀ, ਉਹ ਵੀ ਧੋਖਾ ਦੇ ਗੀ। ਬਦਲਾ ਲੈਣ ਦਾ ਮੌਕਾ ਹੱਥਾਂ ਨਿਕਲ ਗਿਆ। ਬਹੂ ਵੀ ਹੱਥਾਂ ਗਈ ਤੇ ਮੇਰਾ ਪੁੱਤ ਵੀ ਵੱਛਿਆ ਗਿਆ। ਉਦ੍ਘਾਤ ਤੇ ਸਿਰ...।

“ਹਾਏ ! ਓਥੇ ਮੇਰੇ ਜਿਗਰ ਦੇ ਟੋਟਿਆ...!”

“ਮਾਂ ਜੀ ! ਕੀ ਹੋਇਆ ?” ਰੂਪਾਲੀ ਮੈਨੂੰ ਚਿੰਭੜ ਗਈ ਆ।

“ਤੁਸੀਂ ਕਿਉਂ ਰੋਂਦੇ ਓ ?” ਡਰ ਗਈ ਲਗਦੀ ਆ।

ਮੈਂ ਇਨੂੰ ਕੀ ਦੱਸਾਂ ? ਇਹ ਅਜੇ ਵੈਣਾਂ ਦੀ ਭਾਸ਼ਾ ਨ੍ਹੀਂ ਸਮਝਦੀ। ਜੇ ਸਮਝਦੀ ਹੁੰਦੀ ਤਾਂ ਏਨ੍ਹੇ ਪੁੱਛਣਾ ਨ੍ਹੀਂ ਸੀ। ਇਦ੍ਹੇ ਸਵਾਲ ਦਾ ਜਵਾਬ ਸਮਝਿਆ ਜਾ ਸਕਦੈ। ਦੱਸਿਆ ਨ੍ਹੀਂ ਜਾ ਸਕਦਾ।

“ਇਹ ਕੀ ਕੀਰਨੇ ਪਾਏ ਹੋਏ ਆ। ਕੋਈ ਮਰ ਗਿਆ ਕਿਆ ? ਅਜੇ ਮੈਂ ਜੀਂਦਾ ਬੈਠਾਂ।” ਇਦ੍ਹੇ ਪਿਓ ਨੇ ਫੜਕ ਦੇਣੀ ਦਰਵਾਜ਼ਾ ਮਾਰਿਆ ਹੈ।

‘ਮਰ ਗਿਆ’ ਕਿਮੇਂ ਮੂੰਹ ਫਾੜ ਕੇ ਕਹਿ 'ਤਾ, ਟੁੱਟ ਪੈਣੇ ਨੇ। ਜਿਨ੍ਹਾਂ ਦੇ ਮਰ ਜਾਂਦੇ ਨੇ, ਜਿਨ੍ਹਾਂ ਨੂੰ ਭੁਗਤਣੀਆਂ ਪੈਂਦੀਆਂ, ਉਹੀ ਦੱਸ ਸਕਦੇ ਨੇ ਮਰਨਾ ਕੀ

ਹੁੰਦਾ। ਇਦ੍ਹਾ ਕੋਈ ਮਾਰਿਆ ਨਹੀਂ ਨਾ। ਘਰ ਆਲਾ ਤਾਂ ਮੇਰਾ ਮਰਿਆ। ਪੁੱਤ ਪੋਤਾ ਮੇਰੇ ਮੇਰੇ। ਇਹ ਤਾਂ ਉਦੋਂ ਵੀ ਡੱਡ ਕੇ ਆਂਦਾ ਸੀ। ਹੁਣ ਵੀ ਰੱਜਿਆ ਪਿਆ। ਉਦੋਂ ਵੀ ਮੇ 'ਨਾ ਇੱਟ ਖੜੱਕਾ ਕਰੀ ਰੱਖਦਾ ਸੀ। ਹੁਣ ਵੀ ਸਰਦਲ 'ਤੇ ਖੜਾ ਗਾਲੁਂ ਕੱਢੀ ਜਾ ਰਿਹੈ।

“ਏਸ ਬੁੱਢ ਬਲੇਢ ਨੂੰ ਸਰਮ ਨੂੰ ਭੋਗ। ਦੇਖ ਕਿਮੋ ਬੋਕ ਅੱਡਿਆ ਆ।...ਹਾਂ, ਇਹ ਰੂਪਾਲੀ ਦੀ ਬੱਚੀਏ? ਬੰਦੇ ਦੀ ਧੀ ਬਣ ਜਾਹ। ਉਸ....ਦੀ ਧੌਣ ਤਾਂ ਲਹਿਣੀ ਈ ਲਹਿਣੀ ਆ। ਤੇਰੀ ਵੀ ਲਾਹੁਣੀ ਪਉ। ਜੇ ਮੈਂ ਉਨੂੰ ਮੁੜ ਕੇ ਤੇਰੇ ਨਾਲ ਦੇਖਿਆ ਤਾਂ...।” ਰੂਪਾਲੀ ਤੇ ਦੀਦਾਰ ਨੂੰ ਗਾਲੁਂ ਕੱਢਣ ਲੱਗ ਪਿਆ। ਰੂਪਾਲੀ ਦੀ ਮਾਂ ਇਨੂੰ ਖਿੱਚ ਕੇ ਲੈ ਗਈ ਆ। ਮੈਂ ਨੂੰ ਬੋਲੀ। ਮੈਨੂੰ ਇਦੀ ਕੁੱਟ ਤੋਂ ਬੜਾ ਡਰ ਲਗਦੈ।

ਬਲਵਿੰਦਰ ਤੇ ਪੋਤੇ ਦੀ ਮੌਤ ਤੋਂ ਬਾਅਦ ਮੈਨੂੰ ਨੀਂਦ ਆਣੇ ਹਟ ਗਈ ਸੀ। ਸਾਰੀ ਸਾਰੀ ਗਤ ਬੈਠਿਆਂ ਈ ਗੁਜ਼ਰ ਜਾਂਦੀ। ਘੁੰਮਦੀ ਫਿਰਦੀ ਰਹਿੰਦੀ। ਇਕ ਵਾਰ ਇੁਦੇ ਕਮਰੇ 'ਚ ਵੜ ਗੀ ਸਾਂ। ਓਪਰੀ ਜਨਾਨੀ ਦੇਖ ਕੇ ਮੈਂ ਦਬਕਾ ਮਾਰਿਆ ਸੀ। ਮੇਰੇ ਬਾਅਦ ਕਰਦਾ ਬੱਪੜ ਪਿਆ ਸੀ। ਘੁਮੇਟਾ ਖਾ ਕੇ ਡਿੱਗ ਪਈ ਸਾਂ। ਇਹ ਉਨੂੰ ਲੈ ਕੇ ਤੁਰਦਾ ਬਣਿਆ ਸੀ।

ਸ਼ਰਾਬ ਪੀ ਕੇ ਘਰੇ ਆਣਾ। ਫੇਰ ਗਾਲੁਂ ਕੱਢਣੀਆਂ। ਇਕ ਗੁਆਂਛਣ ਨੂੰ ਸੱਦ ਲੈਣਾ। ਇਕ ਵਾਰ ਮੈਂ ਦੋਨਾਂ ਨੂੰ ਰੰਗੇ ਹੱਥੀਂ ਫੜ ਲਿਆ। ਚੰਗੀ ਝਾੜ ਪਾਈ। ਮੈਨੂੰ ਓਥੇ ਈ ਢਾਅ ਲਿਆ। ਮੈਨੂੰ ਘੜੀਸ ਘੜੀਸ ਕੇ ਕੁੱਟਿਆ, ਟੁੱਟ ਪੈਣੇ ਨੇ। ਉਹ ਕੁੱਟ ਨੂੰ ਕਦੇ ਭੁੱਲੀ। ਇਨ੍ਹੇ ਮੈਨੂੰ ਕਮਰੇ ਵਿਚ ਹੁਵੜ ਕੇ ਜਿੰਦਾ ਲਾ ਦੇਣਾ ਤੇ ਕੰਧਾਂ ਕੋਠੇ ਟੱਪ ਕੇ ਉਦੇ ਕੋਲ ਚਲੇ ਜਾਣਾ ਜਾਂ ਘਰ ਲੈ ਆਣੀ।

“ਇਦਾ ਮੂੰਹ ਕਾਲਾ ਕਰ ਦੇ।” ਜਗਤ ਸੁੰਹ ਵਿਆਹ ਲਈ ਜੋਰ ਪਾਣ ਲੱਗਾ। ਉਹਨੇ ਆਪਣੇ ਜੋਗਿੰਦਰ ਦਾ ਵਿਆਹ ਕਰ ਲਿਆ ਸੀ। ਚੱਜ ਤਾਂ ਉਦੇ ਵੀ ਏਹੀ ਸੀਗੇ। ਜਦੋਂ ਉਹ ਚੱਬ ਚੱਬ ਗੱਲਾਂ ਕਰਨ ਲੱਗਾ। ਮੈਂ ਵੀ ਇਨੂੰ ਵਿਆਹ ਲਿਆ। ਵਿਆਹ ਤੋਂ ਬਾਅਦ ਨੌਕਰੀ ਲੱਗਾ। ਕੀ ਕੀ ਏਹਦੀਆਂ ਗੱਲਾਂ ਦੱਸਾਂ! ਕੁੜੀ ਡੁਸਕੀ ਜਾਂਦੀ ਆ। ਮੈਂ ਰੋਣ ਤੋਂ ਹਟੀ ਆ। ਇਹ ਲੱਗ ਪਈ ਆ।

“ਸੌ ਜਾ ਧੀਏ! ਸਵੇਰ ਹੋਊ, ਵੇਖੀ ਜਾਊ।” ਰੂਪਾਲੀ ਨੂੰ ਪਾ ਕੇ ਬਾਪੜਨ ਲੱਗ ਪਈ ਆਂ। ਕੁੜੀ ਕਿੱਡੇ ਕਿੱਡੇ ਹੁੰਗੇ ਮਾਰਦੀ ਆ। ਕੋਈ ਨੂੰ ਪੁੱਤ, ਤੈਨੂੰ ਨੂੰ ਸੇਕ ਆਣ ਦਿੰਦੀ। ਬਹਾਦਰ ਸੁੰਹ ਹੋਵੇ ਤੇ ਚਾਹੇ ਜਗਤ ਸੁੰਹ। ਮੈਨੂੰ ਇਨ੍ਹਾਂ ਨਾ' ਆਚਾ ਲੈਣਾ ਈ ਪੈਣਾ। ਜਗਤ ਸੁੰਹ ਐਵੇਂ ਖਾਨਦਾਨ ਦਾ ਫੂੰਦਾ ਬੰਨ੍ਹੀ ਫਿਰਦਾ ਏ। ਉਦ੍ਦੀ ਕੁੜੀ ਬਲਜਿੰਦਰ ਨੰਤੇ ਘੁਮਿਆਰ ਦੇ ਮੁੱਡੇ ਜੈਲੇ ਭਲਵਾਨ ਨਾਲ ਹੋਟਲ ਵਿਚ ਫੜ ਲੀ। ਮੈਂ ਤੇ ਪਿਆਰੀ ਪੈਲਸ਼ਨ ਲੈਣ ਗਈਆਂ ਨੇ ਹੋਟਲ 'ਚ ਦੇਖ ਲੇ। ਪਿਆਰੀ ਨੇ ਘਰ ਆ ਕੇ ਗੱਲ ਕਰ 'ਤੀ। ਏਸ ਜਗਤ ਸੁੰਹ ਨੇ ਦਿਨਾਂ 'ਚ ਈ ਵਿਆਹ ਕਰ 'ਤਾ। ਪੰਜੀਂ ਛੇਈਂ ਮਹੀਨੀਂ ਉਦ੍ਦਾ ਪ੍ਰਾਹੁਣਾ ਮਰ ਗਿਆ। ਅਮਲੀ ਸੀ ਸਿਰੇ ਦਾ। ਪ੍ਰਬਰੇ ਨਸ਼ਿਆਂ ਦੀ ਤੋਟ ਨਾ 'ਈ ਮਰ ਗਿਆ। ਰੱਬ ਜਾਣੇ। ਮਰ ਗਿਆ ਜਾਂ ਬਲਜਿੰਦਰ ਨੇ ਮਾਰ 'ਤਾ।

ਬਾਅਦ ਵਿਚ ਬੜਾ ਫਸਾਦ ਹੋਇਆ। ਕੁੜੀ ਕਹੇ ਮੈਂ ਵਿਆਹ ਕਰੋਣਾ ਤੇ ਕਰੋਣਾ ਵੀ ਨੰਤਰ ਘੁਮਿਆਰ ਦੇ ਮੁੰਡੇ ਨਾਲ। ਜਗਤ ਸੁੰਹ ਫਸ ਗਿਆ ਕਸੂਤਾ। ਜੋਧਪੁਰ ਦੇ ਪਰਮਾਰਾਂ ਦਾ ਮਸਲਾ ਫਿਰ ਉਭਰਿਆ ਸੀ। ਇੱਕ ਵਾਰ ਤਾਂ ਕੁੜੀ ਨੇ ਹੀਲਾਂ ਕਰਾ ਤੀਆਂ। ਇਹ ਵੱਡਾ ਸਰਦਾਰ ਮੰਨਿਆ ਨਾ। ਹੁਣ ਉਹ ਰੋਜ਼ ਜੈਲੇ ਭਲਵਾਨ ਨਾਲ ਮੋਟਰ ਸੈਕਲ 'ਤੇ ਸ਼ੈਹਰ ਜਾਂਦੀ ਆ। ਚਬਾਰੇ ਵਿਚ ਪਰਮਾਰਾਂ ਦਾ ਨੱਕ ਵੱਢਦੀ ਆ। ਅਥੇ ਜੀ ਸਾਡੇ ਖਾਨਦਾਨ ਵਿਚ ਕੁੜੀਆਂ ਦਾ ਦੁਬਾਰਾ ਵਿਆਹ ਨ੍ਹੀਂ ਕਰਦੇ।

“ਚਬਾਰਿਆਂ ‘ਚ ਭੇਜ ਦਿੰਦੇ ਆ ?” ਮੈਂ ਇਹ ਗੱਲ ਹੁਣ ਬਹਾਦਰ ਕੋਲੋਂ ਪੁੱਛਣ ਲੱਗੀ ਸੀ। ਡਰਦੀ ਮਾਰੀ ਚੁੱਪ ਰਹੀ।

ਬਲਜਿੰਦਰ ਸਾਰੇ ਪਿੰਡ ਦੀ ਭੂਆ ਬਣ ਗਈ ਆ। ਹੁਣ ਵੀ ਜੈਲੇ ਭਲਵਾਨ ਨਾਲ ਸ਼ੈਹਰ ਜਾਂਦੀ ਆ। ਜਿਹੜਾ ਕੰਮ ਮੈਂ ਨ੍ਹੀਂ ਕਰ ਸਕੀ ਜਾਂ ਰੂਪਾਲੀ ਨ੍ਹੀਂ ਕਰ ਸਕਦੀ। ਪਿੱਛਲੇ ਬਾਈ ਸਾਲਾਂ ਤੋਂ ਉਹ ਕਰ ਰਹੀ ਆ। ਜੋ ਇਨ੍ਹਾਂ ਮੇਂ ’ਨਾ ਕੀਤੀ ਆ ਮੈਨੂੰ ਲਗਦੈ ਉਹ ਮੇਰਾ ਈ ਬਦਲਾ ਲੈ ਰਹੀ ਹੈ। ਜਿਉਂਦੀ ਰਹਿ ਨੀ ਬਲਜਿੰਦਰ ਕੌਰੇ।

ਆਹ ਜੇੜ੍ਹਾ ਬੜ੍ਹਕਾਂ ਮਾਰਦਾ ਗਿਆ। ਤਿੰਨ ਬੱਚਿਆਂ ਦਾ ਬਾਪ ਆ। ਪਹਿਲਾਂ ਰੂਪਾਲੀ ਹੋਈ। ਫੇਰ ਅਰੂਸੀ ਤੇ ਹਰਜੀ। ਪਰ ਇਹ ਮੇਰਾ ਪੁੱਤ ਨ੍ਹੀਂ ਬਣਿਆ। ਸਰਦਾਰ ਬਹਾਦਰ ਸਿੰਘ ਪਰਮਾਰ ਜੋਧਪੁਰ ਬਣ ਕੇ ਰਹਿੰਦਾ। ਇਦ੍ਦੀ ਘਰਆਲੀ ਵੀ ਇਦ੍ਦੇ ਅਰਗੀ। ਇਸ ਘਰ ਰਹਿਣ ਨੂੰ ਭੋਰਾ ਚਿੱਤ ਨ੍ਹੀਂ ਕਰਦਾ। ਬਸ ਰੂਪਾਲੀ ਕਰਕੇ ਜੀਂਦੀ ਅਂ।

ਇਨ੍ਹੂੰ ਮੇਰੀਆਂ ਗੀਝਾਂ ਦਾ ਪਤੈ। ਜਿਸ ਦਿਨ ਦੀ ਇਹ ਕੁੜੀ ਜਵਾਨ ਹੋਈ ਆ। ਮੁੜ ਕੇ ਮੈਨੂੰ ਆਪਣੇ ਆਲੀ ਉਮਰ ਵਿਚ ਲੈ ਗਈ ਆ। ਮੈਂ ਇਹਦੇ ਕੋਲ ਆਪਣਾ ਦੁੱਖ ਫਰੋਲਿਆ ਸੀ।-

“ਪੁੱਤ ! ਮੈਂ ਜ਼ਿੰਦਗੀ ਵਿਚ ਕਦੇ ਸੁਖ ਨ੍ਹੀਂ ਵੇਖਿਆ। ਇਕ ਦਿਨ ਵੀ ਰੱਜ ਕੇ ਖੁਸ਼ੀ ਦਾ ਨ੍ਹੀਂ ਮਾਣਿਆ।”

ਇਹ ਉਦੋਂ ਦੀ ਮੇਰਾ ਖਿਆਲ ਰੱਖਦੀ ਆ। ਮੇਰੀਆਂ ਸਾਰੀਆਂ ਗੱਲਾਂ ਦਾ ਇਨ੍ਹੂੰ ਪਤੈ। ਇਦ੍ਦੀ ਮਾਂ ਨੇ ਮੇਰੇ ਗਹਿਣੇ ਦੱਬੇ ਹੋਏ ਸੀ। ਉਹ ਲੈ ਕੇ ਦਿੱਤੇ। ਹੁਣ ਪਾ ਕੇ ਰੱਖਦੀ ਅਂ। ਇਨ੍ਹੇ ਅਗਲੇ ਪਿਛਲੇ ਮੇਰੇ ਚਾਅ ਪੂਰੇ ਕਰ 'ਤੇ। ਵਹੁਟੀਆਂ ਆਲੇ ਟੱਲੇ ਪੁਆ ਦਉ। ਕਾਲੀ ਪ੍ਰਾਂਦੀ ਗੁੱਤ ਵਿਚ ਗੁੰਦ ਦਉ। ਦੋ ਗੁੱਤਾਂ ਕਰ ਦਉ। ਮੇਕਅੱਪ ਕਰੇਗੀ। ਆਪ ਮੇਕਅੱਪ ਨ੍ਹੀਂ ਕਰਦੀ। ਕਹੂਗੀ-

“ਮਾਂ ਜੀ ! ਗਹਿਣੇ ਗੱਟੇ...ਸੁਰਖੀਆਂ ਬਿੰਦੀਆਂ ਅੰਰਤ ਨੂੰ ਵਸਤੂ ਬਣਾਂਦੀਆਂ ਹਨ। ਤੇ ਮੈਂ ਵਸਤੂ ਬਣਨਾ ਨ੍ਹੀਂ ਚਾਹੁੰਦੀ।” ਬਸ ਇਹ ਤਾਂ ਇੱਦਾਂ ਦੀਆਂ ਈ ਟਪਲੀਆਂ ਮਾਰਦੀ ਰਹਿੰਦੀ ਆ। ਮੈਨੂੰ ਏਹਦੀਆਂ ਇੱਦਾਂ ਦੀਆਂ ਗੱਲਾਂ ਦੀ ਭੋਰਾ ਸਮਝ ਨ੍ਹੀਂ ਪੈਂਦੀ।

ਇਹ ਆਪਣੇ ਪਿਉ ਨੂੰ ਤੇ ਬਹੁਤੀਆਂ ਗੱਲਾਂ ਨੂੰ ਟਿੱਚ ਸਮਝਦੀ ਆ। ਇਕ

ਦਿਨ ਜਿੱਦ ਕਰਕੇ ਮੇਰੇ ਜੀਨ ਦੀ ਪੈਂਟ ਪੁਆ 'ਤੀ। ਫੇਰ ਮਰ ਜਾਣੀ ਘੰਟਾ ਭਰ ਹੱਸਦੀ ਰਹੀ। ਮੈਂ ਛੋਟੀ ਹੁੰਦੀ ਅੰਬੀਆਂ ਬਹੁਤ ਖਾਂਦੀ ਸੀ। ਸੱਸ ਖੱਟੀਆਂ ਚੀਜ਼ਾਂ ਖਾਣ ਨੂੰ ਨੂੰ ਸੀ ਦਿੰਦੀ। ਇਹ ਮੈਨੂੰ ਸ਼ੈਹਰ ਲੈ ਜਾਉਗੀ। ਗੋਲ ਗੱਪੇ ਖੁਆਉਗੀ। ਆਪਣੇ ਹੱਥੀਂ ਸੁਰਮਾ ਪਾਊ। ਦੰਦਾਸਾ ਮਲਣ ਨੂੰ ਦਾਊ। ਮੇਰੇ ਦੰਦ ਟੁੱਟੇ ਤਾਂ ਇਨ੍ਹੇ ਲੁਆਏ। ਮੂੰਗਫਲੀ ਨੂੰ ਗੁੜ ਵਿਚ ਕੱਟ ਕੇ ਖੁਆਉ। ਇਹ ਛੋਟੀ ਜਿਹੀ ਸੀ, ਉਦੋਂ। ਮੈਂ ਖਾਣ ਲੱਗੀ ਤਾਂ ਇਉਦੀ ਮਾਂ ਨੇ ਹੱਥੋਂ ਕੌਲੀ ਖੋ ਲਈ ਸੀ। ਇਹ ਤਾਂ ਮੈਨੂੰ ਬਲਵਿੰਦਰ ਪੁੱਤ ਮਿਲ ਗਿਆ।

ਜਦੋਂ ਇਹ ਕੈਪਟਨ ਨਾਲ ਵਿਆਹੀ ਗਈ। ਮੈਂ ਦੁਬਾਰਾ ਨਿਪੁੱਤੀ ਹੋ ਗਈ ਸੀ। ਵਿਚਾਰੀ ਜਲਦੀ ਰੰਡੀ ਹੋ ਗਈ। ਮੈਤੋਂ ਇਉਂ ਜਵਾਨੀ ਦੇਖੀ ਨੂੰ ਜਾਂਦੀ। ਕੈਪਟਨ ਮੁੱਕੇ ਨੂੰ ਢੂਢ ਸਾਲ ਹੋ ਗਿਆ। ਮੈਂ ਇਨੂੰ ਤੜ੍ਹਫਣ ਨੂੰ ਦਿੱਤਾ।

ਇਹ ਦੀਦਾਰ ਨੂੰ ਮਿਲਣ ਲੱਗੀ। ਮੈਂ ਇਨ੍ਹਾਂ ਦੀ ਪਿੱਠ ਬਾਪੜੀ। ਅਸੀਂ ਦਾਦੀ ਪੇਤੀ ਪਾਰਕ ਚਲੇ ਜਾਂਦੀਆਂ। ਆਹ ਨਾਲ ਤਾਂ ਸ਼ੈਹਰ ਆ। ਉਹ ਮਿਲ ਪੈਂਦਾ ਆ। ਕਿਤੇ ਘਰ ਵੀ ਆ ਜਾਂਦਾ।

ਦੀਦਾਰ ਮੇਨਾ ਬਹੁਤ ਗੱਲਾਂ ਕਰਦਾ। ਜਦੋਂ ਇਹ ਬੈਠੇ ਹੁੰਦੇ ਆ। ਦੀਦਾਰ ਮੈਨੂੰ ਬਿੱਕਰ ਸੁੰਹ ਲੱਗਣ ਲੱਗ ਪੈਂਦਾ ਤੇ ਰੂਪਾਲੀ ਦੀ ਬਾਂਹਾਂ ਮੈਂ ਆਪਣੇ ਆਪ ਨੂੰ ਰੱਖ ਲੈਂਦੀ ਆ।

“ਡੈਡੀ ਮੈਂ ਦੀਦਾਰ ਨਾਲ ਵਿਆਹ ਕਰੋਣਾ।” ਪਿਛਲੇ ਹਫ਼ਤੇ ਇਨ੍ਹੇ ਆਪਣੇ ਪਿਛ ਨੂੰ ਦੋ ਟੁਕ ਫੈਸਲਾ ਸੁਣਾ 'ਤਾ ਸੀ। ਇੰਨੇ ਨਾਲ ਘਰ 'ਚ ਭੂਚਾਲ ਆ ਗਿਆ ਸੀ। ਉਸ ਦਿਨ ਦੀਆਂ ਜੋਧਪੁਰ ਦੇ ਪਰਮਾਰਾਂ ਦੇ ਖਾਨਦਾਨ ਦੀਆਂ ਕੰਧਾਂ ਹਿੱਲੀਆਂ ਪਈਆਂ। ਸਿਰ ਨਾਂਹ ਵਿਚ ਵੱਜੇ ਹੋਏ ਆ। ਇਉਂ ਪਿਛ ਕਹਿਣ ਲੱਗਾ-

“ਜੋ ਖਾਨਦਾਨ ਦੀ ਗੀਤ ਚਲੀ ਆਉਂਦੀ ਆ, ਉਹੀ ਰਹੇਗੀ।”

ਦੀਦਾਰ ਪਰਸੋਂ ਆਣ ਦਾ ਵੈਦਾ ਕਰਕੇ ਗਿਆ ਸੀ। ਉਨ੍ਹੇ ਵਿਆਹ ਲਈ ਕਚੂਰੀ ਤੋਂ ਕਾਗਜ਼ ਤਿਆਰ ਕਰਾ ਕੇ ਲਿਆਉਣੇ ਸਨ, ਅਜੇ ਤੱਕ ਨੂੰ ਆਇਆ। ਕੁੜੀ ਪਰਸੋਂ ਉਡੀਕਦੀ ਰਹੀ। ਕੱਲ੍ਹ ਆਣ ਦੀ ਅਸ ਸੀ। ਕੱਲ੍ਹ ਨਾ ਆਇਆ। ਅੱਜ ਤਾਂ ਰੋ ਰੋ ਅੱਖਾਂ ਲਾਲ ਕੀਤੀਆਂ ਪਈਆਂ। ਹੁਣ ਤਾਂ ਨਿਢਾਲ ਜਹੀ ਹੋਈ ਪਈ ਆ। ਰਾਤ ਦਾ ਆਖਰੀ ਪਹਿਰ ਚੱਲਦਾ ਪਿਆ। ਹੁਣ ਨੂੰ ਲੱਗਦਾ ਕਿ ਆਉ।

ਮੈਂ ਕਮਰੇ 'ਚੋਂ ਬਾਹਰ ਆ ਗੀ ਅਂ। ਬਾਹਰ ਘੁਪ ਨੁੰਗ ਆ। ਐਮੀਂ ਦੀਦਾਰ ਨੂੰ ਨਿੰਦੀ ਜਾ ਰਹੀ ਆ। ਏਦਾਂ ਦੇ ਨੂੰਰੇ 'ਚ ਕਿਮੋਂ ਆ ਜੂ। ਇਹ ਕਹੂਗੀ-ਨੁੰਰਿਆਂ ਨੂੰ ਚੀਰੇ ਬਿਨਾਂ ਖਲਾਸੀ ਵੀ ਤਾਂ ਨਈਂ ਨਾ ਹੋਣੀ।

ਮੈਂ ਅੰਦਰ ਆਈ ਹਾਂ। ਰੂਪਾਲੀ ਜਾਗੀ ਬੈਠੀ ਆ। ਮੇਰੇ ਅੱਲ ਸਵਾਲੀਆ ਨਜ਼ਰਾਂ ਨਾਲ ਦੇਖਿਆ ਆਏ।

“ਮਾਂ ਜੀ। ਇਹ ਚੰਦਰਮਾ ਨੂੰ ਗ੍ਰਹਿਣ ਕਿਉਂ ਲੱਗਦਾ ?” ਰੂਪਾਲੀ ਨੇ ਉਬਾਸੀ ਲਈ ਆਏ।

“ਮੇਰੀ ਅੰਮਾ ਦੱਸਦੀ ਹੁੰਦੀ ਸੀ। ਚੰਦ ਨੇ ਗ੍ਰਹਿਆਂ ਦਾ ਕਰਜ਼ਾ ਦੇਣਾ ਹੁੰਦੈ। ਸੋ

ਉਹ ਇਸ ਵਿਚਾਰੇ ਦੇਵਤੇ ਨੂੰ ਘੇਰ ਲੈਂਦੇ ਨੇ। ਰਾਹੂ ਕੇਤੂ ਗ੍ਰਾਮ ਲੈਂਦੇ ਨੇ।”

ਮੇਰਾ ਜਵਾਬ ਸੁਣ ਕੇ ਹੱਸ ਪਈ ਆ।

“ਮਾਂ ਜੀ ! ਅੌਰਤ ਨੇ ਕੀਹਦਾ ਕਰਜ਼ਾ ਦੇਣਾ। ਇਥੇ ਤਾਂ ਜਣਾ ਖਣਾ ਰਾਹੂ ਕੇਤੂ ਬਣ ਫਿਰਦਾ।” ਰੂਪਾਲੀ ਗੰਭੀਰ ਹੋ ਕੇ ਬੋਲੀ ਆ।

ਮੈਂ ਜੁਆਬ ਦੇਣ ਵਿਚ ਉਲੜਣ ਗਈ ਆਂ। ਇਸ ਉਲੜਣ ਨਾਲੋਂ ਮੇਰੀ ਵੱਡੀ ਉਲੜਣ ਇ੍ਹਦੀ ਤੇ ਦੀਦਾਰ ਬਾਰੇ ਐ। ਉਹ ਇਨ੍ਹੀਂ ਲੈ ਜਾਉਗਾ। ਜੋਧਪੁਰ ਦਾ ਪਰਮਾਰ ਖਾਨਦਾਨ ਮੈਨੂੰ ਬਖਸ਼ ਦਾਉਗਾ ? ਕੱਲ੍ਹ ਸਾਰੀ ਰਾਤ ਮੈਂ ਇਨ੍ਹਾਂ ਹੜਬੋਚਾਂ ਵਿਚ ਘੁਰੀ ਰਹੀ। ਕਿਸੇ ਦੇ ਹੱਥ ਵਿਚ ਤਲਵਾਰ ਸੀ, ਕਿਸੇ ਹੱਥ ਗੰਡਾਸੀ ਤੇ ਕਿਸੇ ਕੋਲ ਰਫਲ। ਮੈਨੂੰ ਕੁੱਟ ਕੁੱਟ ਕੇ ਅੱਧ ਮੋਈ ਕਰ ’ਤਾ ਸੀ।

“ਬਹਾਦਰ ਸਿਆਂ ! ਏਸ ਬੁੱਛੜੀ ਨੂੰ ਤੇ ਆਸ਼ਕ ਜੋੜੀ ਨੂੰ ਗੋਲੀ ਮਾਰ ਦੇ। ਖਾਨਦਾਨ ਬਚਾਅ ਲੈ। ਕਿਤੇ ਨੂੰ ਤੈਨੂੰ ਛਾਂਸੀ ਲੱਗਣ ਲੱਗੀ। ਦੋ ਕਿੱਲੇ ਫੁਕ ਦਿਆਂਗੇ।” ਜਗਤ ਸੁੰਹ ਦਾ ਜੋਗਿੰਦਰ ਬੋਲਿਆ ਸੀ।

ਇਨ੍ਹਾਂ ਦੋਨਾਂ ਅੱਲ ਨੂੰ ਰਫਲ ਸੇਧ ਲਈ ਸੀ। ਮੈਂ ਭੱਜ ਕੇ ਰੂਪਾਲੀ ਤੇ ਦੀਦਾਰ ਅੱਗੇ ਹੋ ਗਈ ਸੀ। ਗੋਲੀ ਦੀ ਟੀਂਅ ਨੇ ਮੇਰੀ ਚੀਕ ਕਢਾਅ ਦਿੱਤੀ ਸੀ। ਰੂਪਾਲੀ ਨੇ ਮੈਨੂੰ ਸੁਪਨੇ ਚੌਂ ਕੱਢ ਕੇ ਦਿਲਾਸਾ ਦਿੱਤਾ ਸੀ। ਹੁਣ ਇਹ ਪੁੱਛਦੀ ਆ। ਅੌਰਤ ਨੇ ਕੀਹਦਾ ਕਰਜ਼ਾ ਦੇਣਾ। ਮੈਨੂੰ ਕਿਉਂ ਪੁੱਛਦੀ ਐ। ਆਪਣੇ ਖਾਨਦਾਨ ਦੇ ਲੋਕਾਂ ਤੋਂ ਪੁੱਛੇ।

“ਠੱਕ...।” ਆਵਾਜ਼ ਨੇ ਮੇਰੀ ਸੁਰਤੀ ਤੌੜੀ ਆ। ਦੀਦਾਰ ਨੂੰ ਦੇਖਣ ਰੂਪਾਲੀ ਭੱਜ ਕੇ ਬਾਹਰ ਗਈ ਆ। ਮੈਂ ਵੀ ਦਰਵਾਜ਼ੇ ਕੋਲ ਖੜ੍ਹ ਗਈ ਆਂ।

“ਮਾਂ ਜੀ ! ਗ੍ਰਾਹਿਣ ਲੱਖ ਗਿਆ।” ਰੂਪਾਲੀ ਛਾਲਾਂ ਮਾਰਦੀ ਮੈਨੂੰ ਆਣ ਚਿੰਬੜੀ ਹੈ। ਇਹ ਖੁਸ਼ੀ ਵਿਚ ਬਾਵਰੀ ਹੋਈ ਮੈਨੂੰ ਚੁੰਮਣ ਚੱਟਣ ਲੱਗ ਪਈ ਐ।

ਅਸੀਂ ਬਾਹਰ ਆਈਆਂ ਹਾਂ। ਸਾਰੇ ਪਾਸੇ ਚਾਨਣ ਹੋਇਆ ਪਿਆ।

(2001)

ਦਿੱਲੀ ਦੇ ਕਿੰਗਰੇ

ਆਰ.ਐਨ.ਏ. ਯੁੱਗ

(28 ਸਤੰਬਰ, 1970) ਦਿੱਲੀ।

ਬ੍ਰੀਗੋਡੀਅਰ ਸਾਹਿਬ ਦੀ ਗੱਲ ਸੁਣ ਕੇ ਇਨ੍ਹਾਂ ਦੇ ਮੁੰਹ ਪਤਾ ਨਹੀਂ ਕਿਉਂ ਅੱਡੇ ਗਏ ਆ ? ਜਦਕਿ ਅਸੀਂ ਆਪਣੇ ਮਿਸ਼ਨ ਅਤੇ ਬੋਜ ਬਾਰੇ ਭਾਰਤ ਸਰਕਾਰ ਨੂੰ ਐਡਵਾਂਸ ਵਿਚ ਹੀ ਸੂਚਨਾ ਦੇ ਦਿੱਤੀ ਸੀ। ਇਨ੍ਹਾਂ ਨੂੰ 'ਨਾਸ਼ਾ' ਤੇ ਭਰੋਸਾ ਨਹੀਂ। ਮੈਂ ਇਸ ਅਮਰੀਕੀ ਵਿਗਿਆਨ ਸੰਸਥਾ ਦਾ ਵਿਗਿਆਨੀ ਜੂਲੀਅਨ ਜਾਰਜ ਹਾਂ। ਮੇਰੇ ਨਾਲ ਬ੍ਰੀਗੋਡੀਅਰ ਸਾਹਿਬ ਸਰ ਮਾਈਕਲ ਮਾਰਕੋਨੀ ਨੇ। ਮੇਰੇ ਵਿੰਗ ਦੀ ਪੂਰੀ ਟੀਮ ਭਾਰਤ ਆਈ ਆ। ਅਸੀਂ ਭਾਰਤੀ ਅਧਿਕਾਰੀਆਂ ਨੂੰ ਮਰੇ ਬੰਦੇ ਕੋਲੋਂ ਵੀ ਭੇਤ ਲੈ ਲੈਣ ਦਾ ਭਰੋਸਾ ਦਿੱਤਾ ਹੈ। ਫੇਰ ਵੀ ਇਹ ਸਾਡੇ ਮੂੰਹਾਂ ਵੱਲ ਹੈਰਾਨੀ ਨਾਲ ਤੱਕ ਰਹੇ ਆ। ਲਗਦੇ ਗੱਲ ਇਨ੍ਹਾਂ ਦੇ ਪਚੀ ਨਹੀਂ।

ਹੋਇਆ ਇਉਂ— ਅਮਰੀਕੀ ਸੂਹੀਆ ਯੂਨਿਟ ਦਾ ਇਕ ਜੁਆਨ ਵੀਅਤਨਾਮੀ ਜੰਗਜੂਆਂ ਦੇ ਢਹੇ ਚੜ੍ਹ ਗਿਆ ਸੀ। ਉਨ੍ਹਾਂ ਮਾਰ ਕੇ ਸੁੱਟ ਦਿੱਤਾ। ਉਹ ਦੇ ਕੋਲ ਦੁਸ਼ਮਣ ਦਾ ਭੇਤ ਸੀ। ਉਨ੍ਹਾਂ ਦੇ ਛਾਪਾਮਾਰ ਯੁੱਧ ਦੀਆਂ ਖੁਫੀਆ ਯੋਜਨਾਵਾਂ ਲਿਆਉਣ ਲਈ ਯੂਨਿਟ ਨੇ ਫੌਜੀ ਜਵਾਨ ਨੂੰ ਭੇਜਿਆ ਸੀ। ਉਹਦੇ ਦਿਮਾਗ ਵਿਚ ਸਾਰੀ ਜਾਣਕਾਰੀ ਸਾਂਭੀ ਪਈ ਸੀ। ਜਦੋਂ ਉਹਨੂੰ ਅਮਰੀਕੀ ਫੌਜ ਨੇ ਚੁੱਕਿਆ। ਉਹ ਬੇਹਰਕਤ ਸੀ ਪਰ ਉਹਦਾ ਦਿਲ ਧੜਕ ਰਿਹਾ ਸੀ। ਫੌਜ ਕਿਸੇ ਨਾ ਕਿਸੇ ਤਰ੍ਹਾਂ ਉਹਦੇ ਕੋਲੋਂ ਜੰਗਜੂਆਂ (ਦੁਸ਼ਮਣ) ਦਾ ਭੇਤ ਲੈਣਾ ਚਾਹੁੰਦੀ ਸੀ। ਬ੍ਰੀਗੋਡੀਅਰ ਸਾਹਿਬ ਦੀ ਸਪੈਸ਼ਲ ਡਿਊਟੀ ਆਰਮੀ ਖੁਫੀਆ ਹੈਡਕੁਆਟਰ ਸੀ। ਇਨ੍ਹਾਂ ਦੀ ਕਾਲ 'ਤੇ ਮੈਂ ਹਾਜ਼ਰ ਹੋਇਆ ਸੀ।

"ਡਾਕਟਰ ਜੂਲੀਅਨ ਜਾਰਜ, ਇਸ ਫੌਜੀ ਜੁਆਨ ਦੇ ਕੋਲੋਂ ਇਨਫਰਮੇਸ਼ਨ ਚਾਹੀਦੀ ਆ।"

ਬ੍ਰੀਗੋਡੀਅਰ ਸਾਹਿਬ ਦਾ ਹੁਕਮ ਸਿਰ ਮੱਥੇ। ਮੈਂ ਜੁਆਨ ਦਾ ਦਿਲ ਬਦਲਣ ਦੀ ਸੋਚੀ। ਕਾਫ਼ੀ ਸੋਚ-ਵਿਚਾਰ ਮਹਾਰੋਂ ਮੈਨੂੰ ਲੱਗਿਆ-ਸਫਲਤਾ ਨਹੀਂ ਮਿਲੇਗੀ। ਮੈਂ ਕਈ ਕੁਝ ਸੋਚਿਆ। ਅੰਤ ਮੈਂ ਹੋਰ ਰਾਹ ਲੱਭਿਆ। ਜੁਆਨ ਦੇ ਦਿਮਾਗ ਦੇ ਚੇਤਾ ਸਾਂਭਣ ਵਾਲੇ ਹਿੱਸੇ ਵਿਚੋਂ ਆਰ.ਐਨ.ਏ. ਕੱਢ ਲਿਆ। ਟੀਕੇ ਰਾਹੀਂ ਕਿਸੇ ਹੋਰ ਵੰਲਟੀਅਰ ਦੇ ਦਿਮਾਗ ਵਿਚ ਪਾ ਦਿੱਤਾ। ਕੁਝ ਘੰਟਿਆ ਵਿਚ ਹੀ ਰਸਾਣਿਣੀ

ਭਾਸ਼ਾ ਦਾ ਅਨੁਵਾਦ ਹੋ ਗਿਆ।

ਏਹੀ ਗੱਲ ਹੁਣ ਬ੍ਰੀਗੇਡੀਅਰ ਸਾਹਿਬ ਇਨ੍ਹਾਂ ਨੂੰ ਸਮਝਾ ਕੇ ਹਟੇ ਆ।

“ਸਮਝੇ ਨ੍ਹੀਂ ਸਰ।” ਗ੍ਰਾਹਿ ਸਕੱਤਰ ਨੇ ਸਪਸ਼ਟੀਕਰਨ ਮੰਗਿਆ ਹੈ।

“ਟੇਪ ਰਿਕਾਰਡ ਵਾਂਗ ਜਿਵੇਂ ਕੋਈ ਗੀਤ ਇਕ ਟੇਪ ਤੋਂ ਦੂਜੀ ਟੇਪ ’ਚ ਭਰ ਲਈਦੈ।”

ਇਹ ਸਾਡੀ ਗੱਲ ਘੱਟ ਸਮਝਦੇ ਨੇ। ਇਹ ਵਿਗਿਆਨੀ ਨ੍ਹੀਂ ਨਾ। ਤੇ ਨਾ ਹੀ ਬ੍ਰੀਗੇਡੀਅਰ ਵਾਂਗ ਜੰਗ ਦੇ ਮੈਦਾਨ ਵਿਚ ਡਟੇ ਹੋਏ ਨੇ। ਉਸ ਦਿਨ ਦੁਨੀਆਂ ਦਾ ਕੋਈ ਵੀ ਬੰਦਾ ਸਾਡੇ ਤੋਂ ਵੱਧ ਖੁਸ਼ ਨਹੀਂ ਸੀ। ਵਲੰਟੀਅਰ ਰਾਹੀਂ ਦੁਸ਼ਮਣ ਦੀ ਸਾਰੀ ਜਾਣਕਾਰੀ ਸੂਹੀਆ ਯੂਨਿਟ ਨੂੰ ਮਿਲ ਗਈ ਸੀ। ਉਸੇ ਜਾਣਕਾਰੀ ਦੇ ਆਧਾਰ 'ਤੇ ਫੌਜ ਨੇ ਦੁਸ਼ਮਣ ਰੋਲ 'ਤਾ ਸੀ।

ਉਦੋਂ ਦੇ ਅਸੀਂ ਤਜਰਬੇ ਕਰਦੇ ਪਏ ਆਂ। ਸਾਡੀ ਮਨੌਤ ਆ ਕਿ ਲੰਮੇ ਸਮੇਂ ਦੀ ਯਾਦ ਦਿਮਾਗ ਦੇ ਇਕ ਹਿੱਸੇ ਵਿਚ ਟਿਕੀ ਰਹਿੰਦੀ ਆ। ਕਿਸੇ ਦਾ ਆਰ.ਐਨ.ਏ. ਚੰਜ ਕਰਕੇ ਜਾਣਕਾਰੀ ਲਈ ਜਾ ਸਕਦੀ ਆ।

ਬਸੰਤ ਦੀ ਗਰਜ

(12-20 ਸਤੰਬਰ, 1970) ਤਸੀਹਾ ਕੇਂਦਰ, ਬੰਗਾ।

ਮੈਂ ਫਿਲੋਰ ਤੋਂ ਫੜਿਆ ਗਿਆ ਸੀ। ਪੁਲਿਸ ਪਾਰਟੀ ਨੇ ਜੀਪ ਵਿਚ ਸੁੱਟ ਲਿਆ। ਹੱਥ ਕੜੀਆਂ 'ਚ ਨੂੰ ਜ਼ਿਆ, ਮੈਂ ਇਨ੍ਹਾਂ ਦੀਆ ਹਰਕਤਾਂ ਨੋਟ ਕਰ ਰਿਹਾ ਸੀ। ਐਸ.ਪੀ. ਤੇ ਬਾਣੇਦਾਰ ਦੀ ਖੁਸ਼ੀ ਦੀ ਕੋਈ ਹੱਦ ਨ੍ਹੀਂ ਸੀ। ਐਸ.ਪੀ. ਗੁਰਬਚਨ ਸਿੰਘ ਕਦੇ ਮੇਰੇ ਵੱਲ ਵੇਖ ਲੈਂਦਾ ਤੇ ਕਦੇ ਮੇਢੇ 'ਤੇ ਸਟਾਰ ਲੱਗਣ ਵਾਲੀ ਜਗ੍ਹਾ ਵੱਲ। ਬਾਣੇਦਾਰ ਕਰਨੈਲ ਸਿੰਘ ਭੁੱਲਰ ਇਨਾਮ ਲੈਣ ਦੀ ਗੱਲ ਵਾਰ ਵਾਰ ਛੇੜਦਾ ਰਿਹਾ। ਜਿਵੇਂ ਆਪਣੇ ਇਨਾਮ ਬਾਰੇ ਐਸ.ਪੀ. ਨੂੰ ਜਚਾਉਂਦਾ ਹੋਵੇ।

ਉਹ ਰਾਤ ਇਨ੍ਹਾਂ ਦੇ ਜਸ਼ਨਾਂ ਦੀ ਰਾਤ ਸੀ। ਮੈਨੂੰ ਯਕੀਨ ਆ, ਇਨ੍ਹਾਂ ਨੂੰ ਪੈਂਗਾਂ ਵਿਚੋਂ ਸਟਾਰ ਜਾਂ ਮੇਰੇ ਸਿਰ ਦਾ ਇਨਾਮ ਹੀ ਦਿਸਦਾ ਹੋਣਾ।

ਅਗਲੇ ਦਿਨ ਆਈ.ਜੀ. ਹੇਮ ਰਾਜ ਸ਼ਰਮਾ ਨੇ ਤਸੀਹਾ ਕੇਂਦਰ ਦਾ ਦੌਰਾ ਕਰ ਲਿਆ। ਉਹ ਉਚੇਚਾ ਮੈਨੂੰ ਮਿਲਣ ਆਇਆ। ਉਹਦੇ ਆਉਣ ਦੀ ਖਬਰ ਸੁਣ ਕੇ ਮੁਲਾਜ਼ਮਾਂ ਤੇ ਅਫਸਰਾਂ ਵਿਚ ਭਗਦੜ ਮੱਚ ਗਈ ਸੀ। ਸੈਲੂਟ ਮਾਰਨ ਲਈ ਉਨ੍ਹਾਂ ਦੇ ਹੱਥ ਝੱਟ ਉੱਤੇ ਚਲੇ ਗਏ ਸਨ।

“ਸਰ, ਯੋਧ ਆਰਮੀ ਚੀਫ਼ ਆ। ਇਹਦੇ ਸਿਰ ਢਾਈ ਦਰਜਨ ਕਤਲ ਕੇਸ ਨੇ ॥” ਬਾਣੇਦਾਰ ਨੇ ਮੇਰੀ ਪੁਲਿਸ ਫਾਈਲ ਆਈ.ਜੀ. ਅੱਗੇ ਰੱਖੀ ਸੀ।

“ਸਾਹਿਬ ਬਹਾਦਰ, ਇਹਦੇ ਸਿਰ ਕਤਲਾਂ ਤੋਂ ਇਲਾਵਾ ਸੂਬੇ ਵਿਚ ਗੜਬੜੀ ਫੈਲਾਉਣ, ਦੇਸ਼ ਦੀ ਏਕਤਾ ਅਤੇ ਅਖੰਡਤਾ ਨੂੰ ਭੰਗ ਕਰਨ, ਗੁਆਂਢੀ ਦੇਸ਼ ਚੀਨ

ਦੀ ਮੱਦਦ ਨਾਲ ਦਹਿਸ਼ਤ ਫੈਲਾਉਣ ਅਤੇ ਪੈਰਾਲਲ ਸਰਕਾਰ ਚਲਾਉਣ ਦੇ ਵੀ ਦੋਸ਼ ਨੇ।” ਐਸ.ਪੀ. ਦਾ ਵੱਸ ਚੱਲਦਾ ਮੇਰੇ ਸਿਰ ਹੋਰ ਪਤਾ ਨ੍ਹੀਂ ਕਿੰਨੇ ਕੇਸ ਪਾਦਿੰਦਾ।

“ਕਾਮਰੇਡ ਯੋਧਾ, ਕਿਹਦੇ ਖਿਲਾਫ਼ ਯੁੱਧ ਲੜਦੇ ਪਏ ਓ ?” ਆਈ.ਜੀ. ਨੇ ਮੈਨੂੰ ਮਖੌਲ ਕੀਤਾ ਸੀ।

“ਜੋਤੇਦਾਰਾਂ ਦੀ ਲੁੱਟ ਵਿਰੁੱਧ ਯੁੱਧ। ਬੇ-ਜ਼ਮੀਨਿਆਂ ਦਾ ਧਰਤੀ ਲਈ ਯੁੱਧ। ਰਾਜ ਸੱਤਾ ਲਈ ਸੰਘਰਸ਼।... ਲੋਕਾਂ ਨੇ ਇਨਕਲਾਬ ਲਿਆਉਣ ਖਾਤਰ ਆਪਣੇ ਦੁਸ਼ਮਣਾਂ ਖਿਲਾਫ਼ ਯੁੱਧ ਛੇਡਿਆ ਹੋਇਆ।” ਮੇਰੇ ਜੁਆਬ ਨੇ ਉਹਦਾ ਸੀਨਾ ਚੀਰ 'ਤਾ ਸੀ। ਉਹਨੇ ਬੁਖਲਾਹਟ ਵਿਚ ਆ ਕੇ ਮੈਨੂੰ ਧੱਕਾ ਦੇ ਦਿੱਤਾ।

“ਓਦੇ ਇਸ ਦੇਸ਼ ਵਿਚ ਇਨਕਲਾਬ ਨੀ ਆ ਸਕਦਾ।”

“ਇਹ ਤਾਂ ਅਟੱਲ ਵਾਪਰੇਗਾ। ਇਨਕਲਾਬ ਹੀ ਸਮਾਜ ਦੇ ਗੰਦ ਨੂੰ ਹੂੰਝੂ।” ਮੈਂ ਹਿੱਕ ਥਾਪੜੀ।

ਆਈ.ਜੀ. ਬੜਾ ਤੇਜ਼ ਤਰਾਰ ਅਫਸਰ ਆ। ਉਹਨੂੰ ਗੱਲ ਵਿਗੜਦੀ ਲੱਗੀ। ਮੇਨਾ ਲੋਲੋ ਪੋਪੋ ਕਰਨ ਲੱਗਾ। ਪਹਿਲਾਂ ਧੱਕੇ ਮਾਰਦਾ ਸੀ। ਫੇ ਝੱਟ ਛੋਟਾ ਭਰਾ ਬਣਾ ਲਿਆ। ਐਸ.ਪੀ. ਤੋਂ ਭੇਤੀ ਸੂਚੀ ਫੜ ਕੇ ਮੇਰੇ ਹੱਥਾਂ ਵਿਚ ਫੜਾ ਦਿੱਤੀ। ਪੰਜ ਸੱਤ ਮਿੰਟ ਚੁੱਪ ਛਾਈ ਰਹੀ।

“...ਪੜ੍ਹ ਲਈ। ਜੇ ਦੱਸ ਦਵੇਂ। ਛੋਟੇ ਭਰਾ ਦੇ ਮਾਣ ਵਿਚ ਥਾਣੇਦਾਰੀ ਪੱਕੀ।”

ਆਈ.ਜੀ.ਦੀ ਕਮੀਨਗੀ 'ਤੇ ਮੈਂ ਭੜਕ ਪਿਆ ਸੀ। ਕਾਗਜ਼ ਜਿਹਾ ਚੁੱਕ ਕੇ ਪਰ੍ਹਾਂ ਮਾਰਿਆ। ਉਹ ਮੁਸਕਰਾਉਂਦਾ ਤਸੀਹਾ ਕੇਂਦਰ ਤੋਂ ਬਾਹਰ ਹੋ ਗਿਆ ਸੀ।

ਆਪਣੇ ਬੌਸ ਨੂੰ ਸੀ ਆਫ ਕਰਕੇ ਪੁਲਿਸ ਅਧਿਕਾਰੀ ਮੇਰੇ ਦੁਆਲੇ ਹੋ ਗਏ। ਐਸ.ਪੀ. ਗੁਰਬਚਨ ਸਿੰਘ ਆਈ.ਜੀ. ਸ਼ਰਮਾ ਵਾਲੀ ਪੋਸਟ 'ਤੇ ਜਾਣ ਲਈ ਕਾਹਲਾ ਦਿਸ ਰਿਹਾ ਸੀ। ਉਹ ਮੈਨੂੰ ਪੱਠੇ ਪਾਉਣ ਲੱਗਾ ਪਰ ਮੈਂ ਆਪਣੀ ਗੱਲ 'ਤੇ ਬਜ਼ਿੱਦ ਸੀ।

“ਇਨਕਲਾਬੀ ਸੀਸ ਕਟਾ ਲੈਂਦੇ ਨੇ। ਪਰ ਵਿਕਦੇ ਨ੍ਹੀਂ।”

ਐਸ.ਪੀ. ਜਾਂਦਾ ਹੋਇਆ ਭੇਤੀ ਸੂਚੀ ਥਾਣੇਦਾਰ ਨੂੰ ਫੜਾ ਗਿਆ। ਥਾਣੇਦਾਰ ਕਰਨੈਲ ਸਿੰਘ ਭੁੱਲਰ ਕੋਲ ਇਕੋ ਫਾਰਮੂਲਾ ਸੀ। ਉਹਨੇ ਉਸੇ ਤਹਿਤ ਕਾਰਵਾਈ ਸ਼ੁਰੂ ਕਰ ਦਿੱਤੀ। ਸਿਪਾਹੀ ਇੱਲਾਂ ਦੀ ਤਰ੍ਹਾਂ ਮੇਰੇ 'ਤੇ ਝਪਟ ਪਏ। ਛੱਲੀਆਂ ਕੁੱਟਣ ਵਾਂਗ ਮੇਰੇ ਡਾਂਗਾਂ ਵਰ੍ਹਨ ਲੱਗੀਆਂ। ਡਾਂਗਾਂ ਦਾ ਸੇਕ ਚਮੜੀ ਲੂੰਹਦਾ ਪਿਆ ਸੀ। ਥਾਣੇਦਾਰ ਚੀਕ ਚਿਹਾੜਾ ਦੇਖ ਕੇ ਹੋਰ ਚਾਂਭਲ ਗਿਆ ਸੀ। ਉਹਨੇ ਪਟਾ ਪਰੇਡ ਦਾ ਹੁਕਮ ਚਾੜ੍ਹ ਦਿੱਤਾ।

ਸਿਪਾਹੀਆਂ ਨੇ ਮੈਨੂੰ ਅਲਫ ਨੰਗਾ ਕਰ ਲਿਆ। ਪਟੇ ਵਰ੍ਹਨ ਲੱਗੇ। ਮੈਂ ਧਰਤੀ ਤੋਂ ਗਿੱਠ-ਗਿੱਠ ਉਲਰਨ ਲੱਗਾ।... ਜੱਲਾਦਾਂ ਨੇ ਪਿੱਠ ਦੀ ਚਮੜੀ ਲਾਹ ਤੀ। ਮੈਤੋਂ

ਕੁੱਟ ਖਾਧੀ ਨਾ ਜਾਵੇ। ਇਕ ਮਨ ਆਵੇ ਪਾਰਟੀ ਦਾ ਭੇਤ ਦੇ ਦੇਵਾਂ। ਬਕਣ ਲੱਗਾ ਤਾਂ ਬਾਬਾ ਬੂਝਾ ਸਿੰਘ ਦੇ ਬੋਲ ਮੇਰੇ ਕੰਨੀਂ ਪਏ।

“ਦਰਸ਼ਨਾਂ, ਇਨਕਲਾਬ ਦੀ ਪ੍ਰਾਪਤੀ ਲਈ ਦੁਨੀਆਂ ਭਰ ਦੇ ਤਸੀਹਿਆਂ ਵਿਚੋਂ ਲੰਘਣਾ ਇਨਕਲਾਬੀਆਂ ਦੀ ਹੋਣੀ ਐ।”

ਉਹ ਮੇਰੇ ਆਹੂ ਲਾਹੁੰਦੇ ਰਹੇ। ਪਰ ਮੈਂ ਡੋਲਿਆ ਨਾ। ਮੈਂ ਸੋਚ ਲਿਆ ਸੀ-ਤਸੱਦਦ ਸਹੇ ਬਿਨਾਂ, ਕੁਰਬਾਨੀ ਦਿੱਤੇ ਬਿਨਾਂ ਇਨਕਲਾਬ ਦੀ ਮੰਜ਼ਲ 'ਤੇ ਪੁੱਜ ਨਹੀਂ ਹੋਣਾ। ਫੇ' ਮੈਂ ਭਗਤ ਸਰਾਭਿਆਂ ਤੇ ਗਦਰੀ ਬਾਬਿਆਂ ਨੂੰ ਯਾਦ ਕਰਦਾ ਪਟੇ ਖਾਂਦਾ ਰਿਹਾ। ਅੰਤ ਬੇਹੋਸ਼ ਹੋ ਗਿਆ ਸੀ।

ਤੜਕੇ ਦੀ ਅੱਖ ਖੁਲ੍ਹੀ ਹੋਈ ਆ। ਸੱਟਾਂ ਦਾ ਭੰਨਿਆ ਤੇ ਆਕੜਿਆ ਸਰੀਰ ਤੜਫ਼ਦਾ ਪਿਆ। ਐਸ.ਪੀ. ਦੇ ਦੌਰੇ ਦਾ ਹੋਕਾ ਵੱਜਿਆ ਹੈ। ਸਭਨਾਂ ਨੇ ਆਪੇ ਆਪਣੀਆਂ ਪੁਜ਼ੀਸ਼ਨਾਂ ਲੈ ਲਈਆਂ ਹਨ। ਐਸ.ਪੀ. ਖੁਸ਼ਖਬਰੀ ਸੁਣਨ ਦੇ ਮੂਡ ਵਿਚ ਪੁੱਜਾ ਹੈ। ਸਲੂਟ ਮਾਰਨ ਵੇਲੇ ਥਾਣੇਦਾਰ ਦੇ ਹੱਥਾਂ ਵਿਚ ਜਾਨ ਨੂੰ ਰਹੀ ਲੱਗਦੀ।

“ਸਰਦਾਰ ਸਾਬੁ...।”

“ਮੈਂ ਬਕ-ਬਕ ਨਹੀਂ ਸੁਣਨੀ।”

ਐਸ.ਪੀ. ਦੇ ਇਸ਼ਾਰੇ 'ਤੇ ਸਿਪਾਹੀਆਂ ਨੇ ਮੈਨੂੰ ਘਸੀਟ ਲਿਆ ਹੈ।

“ਦਰਸ਼ਨਾਂ, ਸਾਨੂੰ ਕਸਾਈ ਨਾ ਬਣਾ।” ਐਸ.ਪੀ. ਦੇ ਮੂੰਹੋਂ ਮੈਂ ਆਪਣਾ ਅਸਲੀ ਨਾਂ ਸੁਣਕੇ ਤ੍ਰਭਕਿਆ ਹਾਂ।

“ਓਏ ਸੁੰਡਿਓਂ, ਇਹਨੂੰ ਸਮੁੰਦਰ ਬਣਾਓ। ਇਹਦੇ ਅੰਦਰੋਂ ਮੱਛੀਆਂ ਕੱਢੀਏ।” ਐਸ.ਪੀ. ਖਿੜਖਿੜਾ ਕੇ ਹਿੱਸਿਆ ਹੈ।

ਮੈਂ ਇਨ੍ਹਾਂ ਦੇ ਹਾਸਿਆਂ ਅਤੇ ਚਟਖਾਰਿਆਂ ਨੂੰ ਸਮਝਦਾਂ। ਮੇਰਾ ਅਸਲ ਨਾਂ ਦਰਸ਼ਨ ਦੁਸਾਂਝ ਆ। ਸ਼ਾਇਦ ਮੇਰੇ ਬਾਪ ਨੇ ਕਲਕੱਤੇ ਦੇ ਮੁਸਲਮਾਨ ਮਛੇਰਿਆਂ ਤੋਂ ਲੈ ਕੇ ਮੈਨੂੰ ਗੋਦ ਲਿਆ ਸੀ।

“ਸਾਲਿਆ, ਸਾਨੂੰ ਤੇਰੀ ਔਕਾਤ ਦਾ...।”

“ਜੇ ਸਾਰਾ ਕੁਸ਼ ਪਤੈ। ਜੁਆਈ ਨੂੰ ਕੁੱਟਦੇ ਕਿਉਂ ਆ ?” ਮੇਰੇ ਬੋਲ ਇਨ੍ਹਾਂ ਨੂੰ ਚੁਭੇ ਹਨ।

“ਨਾ ਭੈਣ ਦੇਣਿਆ, ਅਮਰੀਕਾ ਵੀਅਤਨਾਮ ਨੂੰ ਕੁੱਟਣ ਵੇਲੇ ਦੱਸਦਾ ਆ ?” ਐਸ.ਪੀ. ਦੇ ਮਖੌਲ ਨਾਲ ਸਾਰੇ ਸਿਪਾਹੀ ਹੱਸ ਪਏ ਹਨ।

ਸਿਪਾਹੀਆਂ ਨੇ ਮੇਰੀਆਂ ਲੱਤਾਂ, ਬਾਂਹਾਂ ਅਤੇ ਲੱਕ ਨੂੰ ਪਾਏ ਰੱਸੇ ਖਿੱਚ ਲਏ ਹਨ। ਲੱਤਾਂ ਵਿਚਾਲੇ ਲੱਕੜ ਦਾ ਗੁੱਲਾ ਦੇ ਦਿੱਤਾ ਆ। ਮੈਂ ਤਕਲੀਫ਼ ਵਿਚ ਤੜਫ਼ਦਣ ਲੱਗਾ ਹਾਂ। ਸੱਤ ਜੁਆਨ ਰੱਸਿਆਂ ਨੂੰ ਆਪਣੇ-ਆਪਣੇ ਵੱਲ ਖਿੱਚਣ ਲੱਗੇ ਹੋਏ ਹਨ। ਮੈਨੂੰ ਲੱਗਦਾ ਮੇਰੇ ਸਰੀਰ ਦਾ ਅੰਗ ਅੰਗ ਬਿਖਰ ਜਾਏਗਾ। ਮੈਂ ਸਿਪਾਹੀਆਂ ਨੂੰ ਰੋਕਣ ਲਈ ਕਿਹਾ ਹੈ। ਐਸ.ਪੀ. ਖੁਸ਼ ਹੋ ਗਿਆ ਹੈ। ਮੈਂ ਕੁਝ ਕਤਲਾਂ ਵਿਚ ਸਮੂਲੀਅਤ ਕਬੂਲ ਕਰ ਲਈ ਹੈ। ਨਾਲ ਦੇ ਸਾਬੀਆ ਦੇ ਨਾਂ ਵੀ ਲੈ ਦਿੱਤੇ ਨੇ।

ਸਿਰਫ਼ ਉਨ੍ਹਾਂ ਦੇ ਨਾਂ ਲਏ ਹਨ ਜਿਹੜੇ ਸਾਥੀ ਸ਼ਹੀਦ ਹੋ ਚੁੱਕੇ ਹਨ। ਐਸ.ਪੀ. ਦੇ ਹੁਕਮ 'ਤੇ ਸਿਪਾਹੀਆਂ ਨੇ ਮੁੜ ਰੱਖੇ ਖਿੱਚ ਲਏ ਹਨ। ਜਿਉਂ ਜਿਉਂ ਹੱਥਾਂ ਦੀ ਪਕੜ ਮਜ਼ਬੂਤ ਹੁੰਦੀ ਜਾ ਰਹੀ ਆ। ਮੇਰਾ...। ਮੇਰੀਆਂ ਅੱਖਾਂ ਅੱਗੇ ਭੰਬੂ ਤਾਰੇ ਨੱਚਣ ਲੱਗ ਪਏ ਹਨ। ਕੁਛ ਨ੍ਹੀਂ ਦਿਸਦਾ। ਨਾ ਕੁਝ ਪਤਾ ਲਗਦੈ।

ਦਿੱਲੀ ਦਰਬਾਰ

(29, ਸਤੰਬਰ, 1970) ਗ੍ਰਾਹਿ ਮੰਤਰਾਲਾ, ਦਿੱਲੀ।

ਇਹ ਨਕਸਲੀ ਲੋਕ ਮੈਨੂੰ ਜਾਣਦੇ ਨਹੀਂ। ਮੇਰਾ ਨਾਂ ਗੁਰਬਚਨ ਸਿੰਘ ਤੋਂ ਵਟਾ ਕੇ ਹੋਰ ਰੱਖ ਦੇਣ, ਜੇ ਮੈਂ ਇਹਦੇ ਹੱਡਾਂ 'ਚੋਂ ਜਾਣਕਾਰੀ ਨਾ ਕੱਢ ਸਕਿਆ। ਕਿੰਨਾ ਕੁਝ ਤਾਂ ਇਹ ਦੱਸ ਹੀ ਗਿਆ ਹੈ। ਮੇਨ ਇਨਫਰਮੇਸ਼ਨ ਰਹਿ ਗਈ। ਇਹਦੇ ਨਾਲ ਦਾ ਫੜਿਆ ਸੀ। ਉਹ ਸਾਰਾ ਕੁਝ ਦਸ ਗਿਆ ਐ। ਇਹ ਐਵੇਂ ਲੋਹੇ ਦਾ ਬਣ ਬਣੀ ਫਿਰਦਾ। ਮੈਂ ਪਤਾ ਨ੍ਹੀਂ ਇੱਦਾਂ ਦੇ ਕਿੰਨੇ ਕੁ ਦੇਖੇ ਆ। ਮੈਂ ਇਹਦੇ ਇਲਾਕੇ 'ਚ ਡੀ.ਐਸ.ਪੀ. ਵਜੋਂ ਸਪੈਸ਼ਲ ਐਂਟੀ ਨੈਕਸਲਾਈਟ ਸੈਲ ਦਾ ਇੰਚਾਰਜ ਬਣ ਕੇ ਆਇਆ ਸੀ ਤੇ ਸੈਂਟਰ ਦਾ ਸਪੈਸ਼ਲ ਸਿਖਲਾਈ ਪ੍ਰਾਪਤ ਅਧਿਕਾਰੀ ਅਂ। ਇਹ ਲੋਕ ਤੁਰ ਪਏ ਆ ਪਿਸਤੌਲਾਂ ਨਾਲ ਹਿੰਦੁਸਤਾਨ ਸਰਕਾਰ ਦਾ ਤਖ਼ਤਾ ਪਲਟਾਉਣ। ਮੇਰੀ ਸਰਕਾਰ ਇਨ੍ਹਾਂ ਨਾਲ ਨਜ਼ਿਠ ਲਵੇਗੀ। ਨਾਲੇ ਸਾਡੀ ਪੁਲਿਸ ਵਾਲਿਆਂ ਦੀ ਡਿਊਟੀ ਲੋਕਾਂ ਦੀ ਜਾਨ ਮਾਲ ਦੀ ਰਾਖੀ ਕਰਨ ਦੀ ਹੁੰਦੀ ਆ। ਦਹਿਜ਼ਤਗਰਦਾਂ ਦੇ ਕਹਿਰ ਤੋਂ ਲੋਕਾਂ ਨੂੰ ਬਚਾਉਣਾ ਪੁਲਿਸ ਦਾ ਧਰਮ ਹੁੰਦਾ।

ਡੇਢ ਮਹੀਨਾ ਪਹਿਲਾ ਇਨ੍ਹਾਂ ਦਾ ਬਾਪ ਬੂਝਾ ਸੰਹ ਸਾਡੇ ਨਾਲ ਮੁਕਾਬਲੇ 'ਚ ਮਾਰਿਆ ਗਿਆ। ਉਨ੍ਹਾਂ ਕੀ ਮਿਲਿਆ?...ਮੌਤ। ਤੇ ਮੈਨੂੰ ਰਾਸ਼ਟਰਪਤੀ ਐਵਾਰਡ। ਪੰਜਾਬ ਸਰਕਾਰ ਨੇ ਐਸ.ਪੀ.ਜ਼ ਦੀ ਲਿਸਟ ਵਿਚ ਨਾਂ ਪਾ 'ਤਾ। ਕਿਤੇ ਇਹ ਯੋਧਾ ਬੋੜ੍ਹਾ ਹੋਰ ਬਕ ਪਏ ਤਾਂ ਸ਼ਰਮੇ ਵਾਲੀ ਪੋਸਟ ਤਾਂ ਕਿਤੇ ਗਈ ਈ ਨ੍ਹੀਂ। ਉਹ ਵੀ ਸਾਡੇ ਸਹਾਰੇ ਤਰ ਜੂ। ਐਡੀ ਵੱਡੀ ਇਨਫਰਮੇਸ਼ਨ ਬਦਲੇ ਤਰੱਕੀ ਵੱਟ 'ਤੇ ਪਈ ਆ। ਸ਼ਿਕਾਰ ਅਸੀਂ ਮਾਰੀਏ ਤੇ...।

ਹੁਣ ਵਲੰਟੀਅਰ ਦੀ ਗੱਲ ਲੈ ਲਓ। ਸ਼ਰਮਾ ਸੈਂਟਰ ਦਾ ਵੱਡਾ ਭਗਤ ਬਣਿਆ ਫਿਰਦਾ। ਅਸੀਂ ਭਗਤ ਨਹੀਂ ਬਣ ਸਕਦੇ? ਇਕ ਵਲੰਟੀਅਰ ਨੀ ਦੇ ਸਕਿਆ। ਮੈਂ ਨਿਰਮਲ ਨਿੰਮੇ ਨੂੰ ਤਿਆਰ ਕੀਤਾ। ਸਾਡੀ ਪੁਲਿਸ ਦਾ ਵਫ਼ਾਦਾਰ ਸੂਹੀਆ ਆ। ਗ੍ਰਾਹਿ ਮੰਤਰਾਲੇ ਵਾਲਿਆਂ ਸਾਨੂੰ 'ਨਾਸਾ' ਦੀ ਟੀਮ ਬਾਰੇ ਸੂਚਿਤ ਕੀਤਾ। ਗ੍ਰਾਹਿ ਸਕੱਤਰ ਦੀ ਗੱਲ ਸੁਣ ਕੇ ਸਾਡੀਆਂ ਤਾਂ ਪੈ ਬਾਰਾਂ ਹੋ ਗਈਆਂ। ਬੱਸ ਦਿੱਲੀ ਪੁੱਜਣ ਵਾਲੇ ਅਂ। ਅਮਰੀਕੀ ਵਿਗਿਆਨੀਆਂ ਨੇ ਯੋਧੇ ਅਤੇ ਨਿੰਮੇ ਦਾ ਆਰ.ਐਨ.ਏ. ਬਦਲ ਦੇਣਾ। ਜਿਸ ਤਰ੍ਹਾਂ ਵੀਅਤਨਾਮ ਗਏ ਸੂਹੀਏ ਦਾ ਬਦਲਿਆ ਸੀ। ਫੇ' ਸਾਰਾ ਭੇਤ ਮਹਿਕਮੇ ਕੋਲ। ਰਾਤੋਂ ਰਾਤ ਨਕਸਲੀਆਂ ਦੀ ਤਾਂ ਘੜੈਂਅ ਕਰਾ ਦਿਆਂਗੇ।

ਆਈ.ਜੀ. ਵੀ ਮੰਨਜੂ ਸਾਡੀ ਸਕੀਮ ਨੂੰ। ਸੋਚ ਲੈਣ ਦਿੰਨਾਂ। ਪਤਾ ਨ੍ਹੀਂ ਕੀ ਸੋਚੀ ਜਾਂਦੇ ਆ। ਇਹ ਵੀ ਏਹੀ ਸੋਚਦੈ ਹੋਣੈ। ਆਈ.ਜੀ.ਸਾਬੁ ਨੂੰ ਪਲੈਨਿੰਗ ਤਾਂ ਹੁਣੇ ਦੱਸ ਦਿੰਨੈ ਪਰ...।

ਹਰ ਮਿੱਟੀ ਦੀ ਆਪਣੀ ਖਸਲਤ

(21-27 ਸਤੰਬਰ, 1970) ਤਸੀਹਾ ਕੇਂਦਰ ਅੰਮ੍ਰਿਤਸਰ+ਬੰਗਾ।

ਮੈਨੂੰ ਵੱਡੇ ਘਰ ਲੈ ਆਏ ਆ। ਆਉਂਦਿਆਂ ਜਾਗੇ ਦੀ ਸਜ਼ਾ ਲੱਗੀ ਆ। ਅੱਜ ਪੰਜ ਦਿਨ ਹੋ ਗਏ ਆ ਸੌਣ ਨ੍ਹੀਂ ਦਿੱਤਾ। ਹਰ ਵਕਤ ਸਿਪਾਹੀ ਸਿਰ 'ਤੇ ਰਹਿੰਦਾ। ਜਦੋਂ ਅੱਖ ਲਗਦੀ ਆ, ਡੰਡਾ ਸਿਰ ਵਿੱਚ ਵੱਜਦੈ। ਲੱਤਾਂ ਵਿੱਚ ਲਹੂ ਉਤਰ ਆਇਆ ਹੈ। ਦਿਨ ਵੇਲੇ ਸਿਗਰਟਾਂ ਜਾਂ ਮੈਮਬੱਤੀਆਂ ਨਾਲ ਚਮੜੀ ਜਾਲਦੇ ਆ। ਪਹਿਲੇ ਜ਼ਖਮ ਭਰੇ ਨੀ। ਤੇ ਹੋਰ...। ਤਕਲੀਫ਼ ਮੰਨਦਾ ਹਾਂ ਤਾਂ ਭੇਤੀ ਸੂਚੀ ਅੱਗੇ ਕਰ ਦਿੰਦੇ ਹਨ। ਬਿਜਲੀ ਦੇ ਇਟਕਿਆਂ ਨੇ ਪਾਗਲ ਕਰ 'ਤਾ।

ਇਟਕਿਆਂ ਨਾਲ ਤਾਂ ਬੇਹੋਸ਼ ਹੋ ਜਾਨਾਂ। ਛੱਤ ਨਾਲ ਲਟਕਦੀ ਪੁਲੀ ਨਾਲ ਹਵਾ ਵਿੱਚ ਲਟਕਾਉਂਦੇ ਆ ਤਾਂ ਅੰਦਰ ਖਿੱਚਿਆ ਜਾਂਦਾ। ਦਰਦਾਂ ਦੀ ਤਾਬ ਨ੍ਹੀਂ ਝੱਲੀ ਜਾਂਦੀ। ਮੈਂ ਆਪਣੇ ਸ਼ਹੀਦਾਂ ਨਾਲ ਲਿਵ ਲਾ ਕੇ ਦਰਦ ਸਹਾਰਦਾਂ। ਮੇਰੇ ਸੰਗ ਬਾਬਾ ਜੀ ਹੁੰਦੇ ਆ। ਮੈਂ ਯੋਧਾ ਉਨ੍ਹਾਂ ਦਾ ਲਾਡਲਾ ਪੁੱਤਰ ਜੂ ਸਾਂ। ਉਨ੍ਹਾਂ ਨੇ ਈ ਤਾਂ ਮੇਰਾ ਇਹ ਨਾਂ ਰੱਖਿਆ ਸੀ।

ਵੱਡੇ ਘਰ ਵਾਲਿਆਂ ਵਾਪਸ ਬੰਗਾ ਭੇਜ ਦਿੱਤਾ ਹੈ। ਭੁੱਲਰ ਤੇ ਗੁਰਬਚਨ ਸੁੰਹ ਤਥੇ ਬੈਠੇ ਹਨ।

“ਦਰਸ਼ਨਾਂ, ਬੰਦੇ ਦਾ ਪੁੱਤ ਬਣ ਕੇ ਦੱਸਦੇ। ਨ੍ਹੀਂ ਤਾਂ...।”

“ਐਸ.ਪੀ. ਸਿਆਂ, ਨ੍ਹੀਂ ਤਾਂ ਕੀ?” ਮੈਂ ਐਸ.ਪੀ. ਦੇ ਮੂਹਰੇ ਹੋਇਆ ਸੀ।

“ਤੁਹਾਡਾ ਜਿਹੜਾ ਗਦਰੀ ਬਾਬਾ ਬੂਝਾ ਸੁੰਹ ਸੀ। ਉਹਦੇ ਕੋਲ ਭੇਜ ਦਿਆਂਗਾ। ਕਿੱਥੇ ਗਿਆ ਬੁੱਢਾ? ਜਿਹੜਾ ਤੈਨੂੰ ਕਹਿੰਦਾ ਹੁੰਦਾ ਸੀ-ਦਰਸ਼ਨਾਂ ਮਰਜੀਵੜੇ ਲਿਆ। ਮੈਂ ਉਨ੍ਹਾਂ ਨੂੰ ਇਨਕਲਾਬ ਲਈ ਮਰ ਮਿਟਣ ਵਾਲੇ ਯੋਧੇ ਬਣਾ ਦਿਨਾਂ। ਤੂੰ ਉਨ੍ਹਾਂ ਨੂੰ ਟ੍ਰੈਨਿੰਗ ਦੇ। ਫੇਂ ਬਣ੍ਹ ਲਾਲ ਫੌਜ।..ਬਣ ਗਈ ਤੁਹਾਡੀ ਲਾਲ ਫੌਜ। ਹਰਾਮਜਾਦਿਓ, ਕੁੱਤੇ ਦੀ ਮੌਤੇ ਮਰਦੇ ਆਂ। ਧੋਬੀ ਪਟਕਾ ਮਾਰਿਆ। ਉਹ ਗਿਆ ਫੁੜਕ ਕੇ ਬੁੱਢਾ।” ਐਸ.ਪੀ. ਨੇ ਮੇਰੀ ਧੋਣ ਮਰੋੜਦਿਆਂ ਇਟਕਾ ਦਿੱਤਾ ਆ।

ਮੇਰਾ ਸਰੀਰ ਗੁੱਸੇ 'ਚ ਕੰਬਣ ਲੱਗ ਪਿਆ ਆ। ਬਾਬਾ ਜੀ ਦੀ ਲਾਸ਼ ਮੇਰੀਆਂ ਅੱਖਾਂ ਅੱਗੇ ਲਟਕ ਗਈ ਆ। ਮੇਰੀਆਂ ਅੱਖਾਂ ਵਿੱਚ ਲਹੂ ਉਤਰ ਆਇਆ।...ਮੈਂ ਐਸ.ਪੀ. ਦੇ ਮੂਹ 'ਤੇ ਬੁੱਕ ਦਿੱਤਾ ਆ। ਉਹ ਗੁੱਸੇ ਵਿੱਚ ਲਾਲ ਪੀਲਾ ਹੋ ਗਿਆ। ਧਰਤੀ 'ਤੇ ਜ਼ੋਰ ਨਾਲ ਪੈਰ ਮਾਰਿਆ ਹੈ।

ਐਸ.ਪੀ. ਨੂੰ ਸ਼ਾਂਤ ਕਰਨ ਲਈ ਬਾਣੇਦਾਰ ਨੇ ਮੇਰਾ ਕੱਛਾ ਲੁਹਾ ਦਿੱਤਾ

ਆ।...ਤੇ ਲਾਲ ਮਿਰਚਾਂ ਵਾਲਾ ਡੰਡਾ ਮੇਰੀ ਗੁਦਾ ਵਿਚ...। ਚੀਕ ਚਿਹਾੜਾ...। ਜਿਵੇਂ ਅਸਮਾਨ ਫਟ ਗਿਆ ਹੋਵੇ। ਚਿੱਤੜਾਂ 'ਤੇ ਹੱਥ ਰੱਖੀ ਗੋਡੇ ਛਿੱਡ ਵਿਚ ਦੇਈ ਅੜਾਟ ਪਾ ਰਿਹਾਂ। ਮੈਤੋਂ ਦਰਦ ਝੱਲਿਆ ਨ੍ਹੀਂ ਜਾ ਰਿਹਾ।

“ਕੋਈ ਬਹੁੜਿਓ ਉਦੇ।” ਮੈਂ ਉੱਚੀ ਉੱਚੀ ਰੋਣ ਲੱਗ ਪਿਆ ਹਾਂ। ਰੋਣ ਦਾ ਕੀ ਫਾਇਦਾ। ਕਿਹੜਾ ਕੋਈ ਸੁਣਦਾ। ਲੋਕ ਤਾਂ ਸੁੱਤੇ ਪਏ ਨੇ।

“ਸਾਬੂ ਜੀ, ਤੁਸੀਂ ਫ਼ਿਕਰ ਨਾ ਕਰੋ। ਇਸ ਸੂਰ ਦੇ ਪੁੱਤ ਨੂੰ ਬੰਦਾ ਬਣਾ ਕੇ ਛੱਡੂ।” ਥਾਣੇਦਾਰ ਐਸ. ਪੀ. ਨੂੰ ਬਾਹਰ ਲੈ ਤੁਰਿਆ ਹੈ।

ਥਾਣੇਦਾਰ ਦੇ ਇਸ਼ਾਰੇ 'ਤੇ ਬੋਤਲਾਂ ਦੇ ਡੱਟ ਖੁੱਲ੍ਹੇ ਗਏ ਹਨ। ਮੈਂ ਖੁਦ ਨੂੰ ਕੁਰਬਾਨੀ ਲਈ ਤਿਆਰ ਕਰਨ ਲੱਗਾ ਹਾਂ। ਮੈਂ ਦਰਦ ਨਾਲ ਕਰਾਹ ਰਿਹਾ ਹਾਂ। ਇਹ ਸ਼ਰਾਬ ਨਾਲ ਟੁਨ ਹੋਈ ਜਾ ਰਹੇ ਹਨ।

ਹੌਲਦਾਰ ਮੈਨੂੰ ਘਸੀਟ ਕੇ ਥੜ੍ਹੇ ਤੇ ਲੈ ਆਇਆ ਹੈ। ਥਾਣੇਦਾਰ ਨੇ ਸ਼ਰਾਬ ਦਾ ਪੈੱਗ ਮੇਰੀਆਂ ਅੱਖਾਂ 'ਤੇ ਮਾਰਿਐ। ਭੇਤੀ ਸੂਚੀ ਮੇਰੇ ਮੂਹਰੇ ਕਰ ਦਿੱਤੀ ਆ। ਮੈਤੋਂ ਬੋਲਿਆ ਨ੍ਹੀਂ ਜਾ ਰਿਹਾ। ਮੈਂ ਕਹਿਣਾ ਚਾਹੁੰਨਾਂ-ਨਕਸਲਬਾੜੀ ਜ਼ਿੰਦਾਬਾਦ।...ਹਾਂ ਇਸ ਨਾਅਰੇ ਦਾ ਸਿੰਬਲ ਹੈ ਤਣਿਆ ਹੋਇਆ ਮੁੱਕਾ। ਮੈਂ ਹਵਾ ਵਿਚ ਤਣਿਆ ਹੋਇਆ ਮੁੱਕਾ ਲਹਿਰਾਉਂਦਾ ਹਾਂ।

ਥਾਣੇਦਾਰ ਨੇ ਬੋਤਲ ਵਗਾਹ ਮਾਰੀ ਹੈ। ਸਿਰ ਇਟਕਿਆ ਹੈ। ਭੇਤੀ ਸੂਚੀ ਮੇਰੇ ਮੂੰਹ ਵਿਚ ਤੁੰਨ ਦਿੱਤੀ ਆ। ਹੌਲਦਾਰ ਉਹਦੇ ਇਸ਼ਾਰੇ 'ਤੇ ਨਲਕੇ ਦਾ ਹੈਂਡਲ ਖੋਲ੍ਹਿਆਇਆ ਹੈ। ਥਾਣੇਦਾਰ ਮੇਰੀਆਂ ਲੱਤਾਂ ਅਤੇ ਬਾਂਹਾਂ 'ਤੇ ਵਾਰ ਕਰਨ ਲੱਗ ਪਿਆ ਹੈ। ਲੱਤਾਂ ਦਾ ਤਾਂ ਕਚਰਾ ਈ ਬਣਾ 'ਤਾ। ਜਿਵੇਂ ਮੇਰੀਆਂ ਲੱਤਾਂ ਸਰੀਰ ਨਾਲ ਰਹੀਆਂ ਹੀ ਨਾ ਹੋਣ। ਹੇਠਲਾਂ ਹਿੱਸਾ ਸੁੰਨ ਹੋ ਗਿਆ। ਮੈਂ ਬੋਲੀ ਜਾ ਰਿਹਾ। ਪਤਾ ਨ੍ਹੀਂ ਕੀ ਬੋਲ ਹੋ ਗਿਆ। ਮੈਂ ਘਾਬਰ ਗਿਆ ਹਾਂ। ਕਿਤੇ ਮੈਤੋਂ ਭੇਤੀ ਸੂਚੀ...। ਥਾਣੇਦਾਰ ਦੇ ਵਾਰ ਹੋਰ ਤੇਜ਼ ਹੋ ਗਏ ਹਨ। ਮੈਂ...। ਸਰੀਰ ਮਿੱਟੀ ਹੁੰਦਾ ਜਾ ਰਿਹਾ।

ਆਰ.ਐਨ.ਏ. ਯੁੱਗ ਵਿਚ ਪ੍ਰਵੇਸ਼

(30 ਸਤੰਬਰ, 1970) ਵਿਗਿਆਨਕ ਕੇਂਦਰ, ਦਿੱਲੀ।

ਪੰਜਾਬ ਦੇ ਪੁਲਿਸ ਅਧਿਕਾਰੀ ਮਿਸਟਰ ਯੋਧਾ ਨਾਂ ਦਾ ਅੱਤਵਾਦੀ ਲੈ ਕੇ ਆਏ ਹਨ। ਅਪ੍ਰੇਸ਼ਨ ਰੂਮ ਪੁੱਜਦਿਆਂ ਹੀ ਅਟੈਂਡੈਂਟ ਨੇ ਇਹਨੂੰ ਬੈੱਡ 'ਤੇ ਲਿਟਾ ਲਿਆ ਹੈ। ਇਹਦਾ ਲਹੂ ਕੁਝ ਜ਼ਿਆਦਾ ਈ ਵਹਿ ਚੁੱਕੈ। ਮੈਂ ਸਟੈਂਸਕੋਪ ਨਾਲ ਸਰੀਰ ਦੀ ਜਾਂਚ ਕੀਤੀ ਹੈ। ਬੈਟਰੀ ਨਾਲ ਅੱਖਾਂ ਵਿਚ ਚਾਨਣ ਮਾਰਿਆ ਐ। ਯੋਧੇ ਦਾ ਸਾਹ ਚੱਲ ਰਿਹੈ। ਬੇਹੋਸ਼ੀ ਵਿਚ ਐ। ਲੱਤਾਂ ਤੇ ਬਾਹਾਂ ਤਾਂ ਬਿਲਕੁਲ ਈ ਕੰਡਮ ਹੋਈਆਂ ਪਈਆਂ। ਹੱਡੀਆਂ ਟੁੱਟਣ ਕਰਕੇ ਲੱਤਾਂ ਤੇ ਬਾਂਹਾਂ ਹਰਕਤ ਕਰਨੋਂ ਹਟੀਆਂ ਹੋਈਆਂ।...ਐਨਾ ਜਬਰ। ਧੰਨ ਦਾ ਬੰਦਾ। ਕੀ ਲੋੜ ਪਈ ਸੀ ਇਹਨੂੰ ਕੁੱਟਣ ਦੀ।

ਸਾਡੇ ਵਾਲੀ ਤਕਨੀਕ ਵਰਤ ਲੈਂਦੇ।

ਦੂਜੇ ਬੈੱਡ 'ਤੇ ਵਲੰਟੀਅਰ ਨੂੰ ਪਾ ਲਿਆ ਹੈ। ਮੈਂ ਪੁਲਿਸ ਅਫਸਰ ਤੋਂ ਮਿਸਟਰ ਯੋਧਾ ਦਾ ਬਾਇਓਡਾਟਾ ਅਤੇ ਭੇਤੀ ਸੂਚੀ ਲਈ ਹੈ। ਬ੍ਰੀਗੇਡੀਅਰ ਸਾਹਿਬ ਅਤੇ ਆਪਣੀ ਸਹਾਇਕ ਦੀ ਮੱਦਦ ਨਾਲ ਬਾਇਓਡਾਟਾ ਅਤੇ ਭੇਤੀ ਸੂਚੀ 'ਤੇ ਕੰਮ ਕਰਨ ਲੱਗਾ ਹਾਂ। ਅਸੀਂ ਇਕ ਖਾਕਾ ਤਿਆਰ ਕਰ ਲਿਆ ਹੈ। ਮੇਰੀ ਸਹਾਇਕ ਆਪਣੀ ਡਾਇਰੀ 'ਤੇ ਨਾਲੋਂ ਨਾਲ ਪੁਆਇੰਟ ਨੋਟ ਕਰੀ ਜਾ ਰਹੀ ਹੈ।

ਉਧਰ ਟੀਮ ਅਪ੍ਰੋਸ਼ਨ ਦੀ ਤਿਆਰੀ ਵਿਚ ਲੱਗੀ ਹੋਈ ਹੈ। ਮੈਂ ਤਿਆਰੀ ਬਾਰੇ ਪੁੱਛਿਆ ਹੈ। ਯੈਸ ਹੋਣ 'ਤੇ ਦਿਲ ਦੀ ਧੜਕਣ ਜਾਨਣ ਵਾਲੀ ਮਸ਼ੀਨ ਕਾਰਡਿਕ ਮੋਨੀਟਰ ਮਿਸਟਰ ਯੋਧੇ ਦੇ ਫਿੱਟ ਕਰ ਦਿੱਤੀ ਹੈ। ਸਕਰੀਨ 'ਤੇ ਰੋਸ਼ਨੀ ਵਾਲੀਆਂ ਬਿੰਦੀਆਂ ਸਿੱਧੀ ਰੇਖਾ ਵਿਚ ਚੱਲਣ ਲੱਗ ਪਈਆਂ ਹਨ। ਟੀਮ ਦੇ ਮੈਂਬਰਾਂ ਦੀ ਨਿਗਰਾਈ.ਈ.ਜੀ. ਦੇ ਸੰਕੇਤ ਵੱਲ ਆ।

ਮੈਂ ਤੇ ਮੇਰੀ ਸਹਾਇਕ ਮਿਸਟਰ ਯੋਧੇ ਦਾ ਜੀਨ ਜਾਨਣ ਲਈ ਜੁਟ ਗਏ ਹਾਂ। ਮੈਂ ਜੀਨੋਮ ਦੀ ਗੁੜ੍ਹ ਲਿੱਪੀ ਨੂੰ ਸਟੱਡੀ ਕਰ ਰਿਹਾਂ। ਅਸੀਂ ਜੀਨੋਮ ਵਿਗਿਆਨ ਰਾਹੀਂ ਪਤਾ ਕਰਨ ਦੀ ਕੋਸ਼ਿਸ਼ ਵਿਚ ਆਂ-ਕਿਹੜਾ ਜੀਨ, ਕਿਹਦੇ ਲਈ, ਕਦੋਂ, ਕਿੰਨਾ ਅਤੇ ਕਿੱਥੇ ਕੋਡਡ ਹੁੰਦਾ ਹੈ।...ਮੈਨੂੰ ਸਫਲਤਾ ਮਿਲ ਗਈ ਹੈ। ਮੇਰੀ ਸਹਾਇਕ ਵੀ ਖਿੜ ਗਈ ਹੈ-

“ਜੂਲੀਅਨ ਸਰ, ਸੈਲ ਦੇ ਕਈ ਜੀਨ ਰੂਪਾਂਤਰਤ ਹੋ ਰਹੇ ਨੇ। ਪ੍ਰੋਟੀਨ ਬਣਾਉਣ ਲਈ ਮੈਸੋਜਰ ਆਰ.ਐਨ.ਏ. ਦਾ ਨਿਰਮਾਣ ਵੀ ਕਰ ਰਹੇ ਨੇ।”

ਮੈਂ ਜਾਣ ਬੁੱਝ ਕੇ ਜੀਨ ਦੀ ਵੰਡ ਕਰ ਦਿੱਤੀ ਆ। ਵੱਖਰੇ ਵੱਖਰੇ ਟੁਕੜਿਆਂ ਨੂੰ ਪੜ੍ਹ ਰਿਹਾਂ।

ਮੈਂ ਜੀਨ ਚਿੱਪ ਦੀ ਵਰਤੋਂ ਕਰਨ ਬਾਬਤ ਸੋਚਦਾਂ। ਸਹਾਇਕ ਦੀ ਸਲਾਹ ਮੰਗੀ ਆ। ਇਨ੍ਹਾਂ ਵੱਲੋਂ ਰਿਸਪੈਂਸ ਮਿਲ ਗਿਆ।

“ਬੈਂਕ ਯੂ।” ਮੈਂ ਵਿਗਿਆਨੀ ਜੂਲੀਅਨ ਜਾਰਜ ਦੀ ਹੈਸੀਅਤ ਵਿਚ ਬੋਲਿਆ ਹਾਂ।

ਮੇਰੇ ਇਸ਼ਾਰੇ 'ਤੇ ਸਹਾਇਕ ਨੇ ਅੰਗੂਠੇ ਦੇ ਨੌਂਹ ਦੇ ਆਕਾਰ ਦੀ ਸੀਸੇ ਦੀ ਚਿਪ ਲਈ ਆ। ਉਹਦੇ ਉੱਤੇ ਕਾਮਿਲਮੈਂਟਰੀ ਡੀ.ਐਨ.ਏ. ਦੀ ਪਤਲੀ ਪਰਤ ਚਾੜ੍ਹ ਦਿੱਤੀ ਆ। ਇਹਦਾ ਮਹੱਤਵ ਇਹ ਆ-ਡੀ.ਐਨ.ਏ. ਰਾਹੀਂ ਮੈਸੋਜਰ ਆਰ. ਐਨ. ਏ. ਦਿਖਣ ਲੱਗ ਪਏ ਹਨ।

ਹੈਂਅ। ਇਹ ਕੀ? ਇਹਦੇ ਜੀਨਜ਼ ਵਿਚ ਵੀ ਬਗਾਵਤ ਪਈ ਆ। ਮੈਂ ਜੀਨਜ਼ ਦੀ ਰਿਪੋਰਟ ਬ੍ਰੀਗੇਡੀਅਰ ਸਾਹਿਬ ਅੱਗੇ ਰੱਖੀ ਆ।

“ਡਾਕਟਰ ਸਾਹਿਬ, ਮੈਂ ਇੰਡੀਅਨ ਹਿਸਟਰੀ ਦਾ ਸਟੂਡੈਂਟ ਰਿਹਾਂ। ਬੰਗਾਲ ਦੇ ਮਛੇਰੇ ਵੀ ਬੰਦਰਗਾਹਾਂ 'ਤੇ ਬਗਾਵਤਾਂ ਕਰਦੇ ਰਹੇ ਆ। ਉਨ੍ਹਾਂ ਬਿਟਿਸ ਹਕੂਮਤ ਨੂੰ ਵਖਤ ਪਾਈ ਰੱਖਿਆ। ਇਸ ਕਾਮਰੇਡ ਦੇ ਜੀਨਜ਼ ਵਿਚ ਵੀ ਜ਼ਰੂਰ ਬਗਾਵਤ

ਹੋਊ।” ਬ੍ਰੀਗੇਡੀਅਰ ਸਾਹਿਬ ਹਿਸਟਰੀ ਦੇ ਪੰਨੇ ਫਰੋਲਣ ਲੱਗ ਪਏ ਹਨ।

“ਸਰ, ਇਹ ਬਗਾਵਤ...।” ਪੁਲਿਸ ਅਫਸਰ ਘਬਰਾ ਗਿਆ ਹੈ।

“ਆਫੀਸਰ, ਲੀਵ ਇਟ। ਜੋ ਮੈਂ ਚਾਹਾਂਗਾ, ਉਹੀ ਹੋਏਗਾ। ਅਸੀਂ ਸਾਰਾ ਭੇਤ ਲੈ ਲਵਾਂਗੇ। ਇਹ ਕਿਹੜਾ ਪਹਿਲਾ ਕੇਸ ਆ? ਇਹ ਮੂੰਹ ਚੜ੍ਹ ਕੇ ਬੋਲ੍ਹ।” ਮੈਂ ਆਪਣੀ ਥੋੜੀ ਦੀ ਜ਼ਿੰਦਗੀ ਦੇ ਮਾਣ ਵਿਚ ਕਿਹਾ ਹੈ।

ਈ.ਈ.ਜੀ. ਨੇ ਸੰਕੇਤ ਦੇ ਦਿੱਤਾ ਹੈ। ਸੰਕੇਤ ਮਿਲਦਿਆਂ ਹੀ ਮੇਰੀ ਟੀਮ ਮਿਸਟਰ ਯੋਧਾ ਅਤੇ ਵਲੰਟੀਅਰ ਦੇ ਅਪੇਸ਼ਨ ਵਿਚ ਜੁੱਟ ਗਈ ਹੈ।

ਪੌਣੇ ਦੋ ਘੰਟੇ ਦੀ ਜੱਦੋ ਜਹਿਦ ਪਿੱਛੋਂ ਅਸੀਂ ਸਫਲ ਹੋਏ ਹਾਂ। ਅਪੇਸ਼ਨ ਦੇ ਸਫਲ ਹੋਣ ਉਪਰੰਤ ਮੈਂ ਅਫਸਰਾਂ ਵੱਲ ਵੇਖ ਕੇ ਮੁਸਕਰਾਇਆ ਹਾਂ। ਸਹਾਇਕ ਨੇ ਸਰਿਜ਼ ਮੇਰੇ ਹੱਥ ਫੜਾਈ ਐ। ਮਿਸਟਰ ਯੋਧੇ ਦੇ ਦਿਮਾਗ ਵਿਚੋਂ ਆਰ.ਐਨ.ਏ. ਦਾ ਕੱਢਿਆ ਟੀਕਾ ਵਲੰਟੀਅਰ ਦੇ ਅੰਦਰ ਕਰ ਦਿੱਤਾ ਐ।

ਇਨ੍ਹਾਂ ਨੂੰ ਬੋਹੇਸ਼ ਛੱਡ ਕੇ ਸਾਰੇ ਜਣੇ ਆਪੋ ਆਪਣੇ ਰੂਮ ਵੱਲ ਚੱਲ ਪਏ ਹਨ।

...ਅਗਲੇ ਦਿਨ ਮੁੜ ਅਪੇਸ਼ਨ ਰੂਮ ਪੁੱਜੇ ਹਾਂ। ਮੈਂ ਟੇਪ ਰਿਕਾਰਡਰ ਲੈ ਕੇ ਵਲੰਟੀਅਰ ਦੁਆਲੇ ਹੋ ਗਿਆ ਹਾਂ। ਸਰੀਰ ਵਿਗਿਆਨਕ ਕਿਰਿਆ ਦੀ ਪਰਖ ਕੀਤੀ ਐ। ਕੁਝ ਪੱਲੇ ਨ੍ਹੀਂ ਪਿਆ। ਸ਼ਾਇਦ ਕੱਲ੍ਹ ਸਫਲਤਾ ਮਿਲ ਜਾਏ। ਵਲੰਟੀਅਰ ਹੋਸ਼ ਵਿਚ ਤਾਂ ਆਵੇ।

ਜਿਉਂਦਾ ਦਿਲ

(2 ਅਕਤੂਬਰ, 1970) ਵਿਗਿਆਨ ਕੇਂਦਰ ਦਿੱਲੀ।

ਮੈਨੂੰ ਹੋਸ਼ ਆ ਗਈ ਆ। ਡਾਕਟਰ ਜੂਲੀਅਨ ਜਾਰਜ ਨੇ ਅੰਦਰ ਵੜਦਿਆਂ ਈ ਪਰਖ ਕੀਤੀ ਐ। ਉਹ ਖੁਸ਼ੀ ਵਿਚ ਝੂਮ ਉਠਿਆ ਐ। ਸਾਰਿਆਂ ਨੇ ਆਪਣਾ ਧਿਆਨ ਡਾਕਟਰ ਤੇ ਕੇਂਦਰ ਕਰ ਲਿਆ ਐ। ਉਸ ਨੇ ਗ੍ਰਾਹਿ ਮੰਤਰਾਲੇ ਦੇ ਅਧਿਕਾਰੀ ਨੂੰ ਗੁੱਡ ਨਿਉੰਜ਼ ਦਾ ਸਿਗਨਲ ਦਿੱਤਾ ਹੈ। ਮੇਰੇ ਵੱਲ ਵੇਖ ਕੇ ਮੁਸਕਰਾਇਆ ਹੈ।-

“ਹੈਲੋ, ਮਿਸਟਰ ਨਿਰਮਲ ਸਿੰਘ ਨਿੰਮਾ...।”

ਮੈਂ ਇਹਦਾ ਜਵਾਬ ਨ੍ਹੀਂ ਦਿੱਤਾ। ਮੈਨੂੰ ਕੁਸ਼ ਸਮਝ ਨ੍ਹੀਂ ਲੱਗ ਰਿਹੈ। ਉੱਦਾਂ ਮੈਨੂੰ ਥੋੜ੍ਹਾ ਥੋੜ੍ਹਾ ਯਾਦ ਆ। ਮੈਂ ਲੈਂਡਮਾਰਗੇਜ ਬੈਂਕ ਦੀ ਨੌਕਰੀ ਕਰਦਾ ਅਂ। ਨਕਸਲੀਆਂ ਨੂੰ ਫੜਾਉਣਾ ਵੀ ਖੁਦ ਦੀ ਡਿਊਟੀ ਸਮਝਦੇ। ਮੈਂ ਆਪਣੇ ਦੇਸ਼ ਦਾ, ਆਪਣੀ ਸਰਕਾਰ ਦਾ ਵਫ਼ਾਦਾਰ ਸਿਪਾਹੀ ਅਂ। ਮੇਰੇ ਆਲੇ-ਦੁਆਲੇ ਆਹ ਲੋਕ ਕੌਣ ਹਨ? ਮੈਂ ਐਸ.ਪੀ. ਸਾਹਿਬ ਤੇ ਆਈ.ਜੀ. ਸਾਹਿਬ ਨੂੰ ਜਾਣਦਾਂ। ਜਾਂ ਇਸ ਡਾਕਟਰ ਵਿਗਿਆਨੀ ਨੂੰ। ਐਸ.ਪੀ. ਸਾਹਿਬ ਤੇ ਆਈ.ਜੀ. ਸਾਹਿਬ ਤਾਂ ਮੇਰੇ ਆਪਣੇ ਬੰਦੇ ਹਨ। ਇਨ੍ਹਾਂ ਈ ਤਾਂ ਸਰਕਾਰ ਕੋਲੋਂ ਮੈਨੂੰ ਇਨਾਮ ਲੈ ਕੇ ਦਿੱਤੇ ਆ ਪਰ ਇਹ ਬਾਪੂ ਗਾਂਧੀ ਦੀ ਫੋਟੋ ਅੱਗੇ ਹੱਥ ਜੋੜੀ ਖੜ੍ਹੇ ਨੇ।

ਆਹ ਕੀ ? ਬਾਬਾ ਬੂੜਾ ਸਿੰਘ ਦੀ ਲਾਸ਼ ਨਾਈ ਮਜਾਰਾ-ਸਨਾਵਾ ਵਾਲੀ ਨਹਿਰ ਦੀ ਪਟੜੀ 'ਤੇ ਰੁਲ ਰਹੀ ਆ। ਲਾਸ਼ ਕੋਲ ਖੜ੍ਹੇ ਲੋਕਾਂ ਨੇ ਮੇਰੇ ਵੱਲ ਉੱਗਲਾਂ ਕਰ ਲਈਆਂ ਹਨ। ਮੈਂ ਨਿਰਮਲ ਨਿੰਮਾ ਨਹੀਂ ਹਾਂ। ਮੈਂ ਤੇ ਬਾਬੇ ਨੂੰ ਫੜਾਇਆ ਨੂੰ ਸੀ। ਜਿਹਨੇ ਬਾਬੇ ਨੂੰ ਫੜਾਇਆ। ਉਹਦਾ ਸੋਧਾ ਲਾਓ।...ਮੇਰਾ ਚਿੱਤ ਕਰਦੈ ਮੈਂ ਬਾਬੇ ਨੂੰ ਫੜਾਉਣ ਵਾਲੇ ਨੂੰ ਸੋਧ ਦਿਆਂ। ਨਾਲੇ ਇਨ੍ਹਾਂ ਪੁਲਸੀਆਂ ਨੂੰ ਦੱਸ ਦਿਆਂ, ਮੇਰੇ ਵਰਗਿਆਂ 'ਤੇ ਜਬਰ ਕਿੱਦਾਂ ਢਾਈਦਾ।

ਵਿਗਿਆਨੀ ਡਾ. ਜੂਲੀਅਨ ਜਾਰਜ ਦਾ ਇਸ਼ਾਰਾ ਮਿਲਦਿਆਂ ਹੀ ਆਈ.ਜੀ. ਸਾਹਿਬ ਤੇ ਐਸ.ਪੀ. ਸਾਹਿਬ ਮੇਰੇ ਬੈਂਡ ਲਾਗੇ ਪਈਆਂ ਖਾਲੀ ਕੁਰਸੀਆਂ 'ਤੇ ਬਹਿ ਗਏ ਹਨ। ਟੇਪ ਰਿਕਾਰਡਰ ਮੇਰੇ ਮੂੰਹ ਅੱਗੇ ਕਰ ਦਿੱਤਾ ਹੈ।

“ਹਾਂ ਜੀ। ਸਰਦਾਰ ਨਿਰਮਲ ਸਿੰਘ ਜੀ, ਤੰਦਰੁਸਤ ਓ।”

ਐਸ.ਪੀ. ਨੂੰ ਕੀ ਦੌਰਾ ਪੈ ਗਿਆ। ਨਿੰਮੇ ਟਾਊਂਟ ਦਾ ਨਾਂ ਲੈਣ ਲੱਗ ਪਿਆ।...ਹਾਂ, ਮੈਨੂੰ ਚੇਤਾ ਆ ਗਿਆ। ਮੈਂ ਤਾਂ ਐਵੇਂ ਅੱਖਾਂ ਲਾਲ ਕਰੀ ਫਿਰਦਾਂ। ਮੈਂ ਨਿਰਮਲ ਸਿੰਘ ਇਨ੍ਹਾਂ ਦਾ ਸੂਹੀਆ ਹਾਂ। ਇਹ ਤੇ ਮੇਰੇ ਆਪਣੇ ਆ। ਤਾਂਹੀਓਂ ਐਸ.ਪੀ. ਸਾਹਿਬ ਮੇਰੇ ਵੱਲ ਅਪਣੱਤ ਨਾਲ ਵੇਖਦੇ ਪਏ ਹਨ।...ਮੇ ‘ਨਾ ਹੱਥ ਮਿਲਾਇਆ ਆ। ਆਈ.ਜੀ. ਨੇ ਭੇਤੀ ਸੂਚੀ ਵੱਲ ਇਸ਼ਾਰਾ ਕੀਤਾ ਆ। ਐਸ.ਪੀ. ਸਾਹਿਬ ਬੋਲੇ ਨੇ-

“ਹਥਿਆਰ ਬਣਾਉਣ ਵਾਲੀ ਫੈਕਟਰੀ ਕਿੱਥੇ ਆ ?...ਸੈਂਟਰਲ ਕਮੇਟੀ ਤੇ ਸਟੇਟ ਕਮੇਟੀ ਦੀ ਲੀਡਰਸ਼ਿਪ ਦੇ ਨਾਂ ਤੇ ਟਿਕਾਣੇ ?...ਹੋਲ ਟਾਈਮਰ ਤੇ ਪਾਰਟ ਟਾਈਮਰ ਨਕਸਲੀਆਂ ਦੇ ਨਾਂ ਤੇ ਟਿਕਾਣੇ ? ਚੀਨ ਨਾਲ ਸਿੱਧੇ ਸੰਬੰਧ ਕਿਹਦੇ ਆ ? ਚੀਨ ਤੋਂ ਹਥਿਆਰ ਕੌਣ ਲਿਆਉਂਦਾ ? ਮਰਡਰ ਸੂਚੀ ਤੇ ਨਕਸਲੀਆਂ ਦੀ ਛੁੱਲ ਸਕੀਮ ਕੀ ਆ ?”

-“ਸੱਤਾ ਹਥਿਆਰ ਕੇ ਮਜ਼ਦੂਰ ਜਮਾਤ ਦੇ ਹੱਥ ਦੇਣੀ।” ਮੈਂ ਪਾਰਟੀ ਦੀ ਛੁੱਲ ਸਕੀਮ ਦੱਸ ਦਿੱਤੀ ਆ।

—“ਮਕਸਦ ?...ਮਕਸਦ ਹੈਗਾ ਲੁਟੇਗਾ ਰਾਜ ਪ੍ਰਬੰਧ ਖਤਮ ਕਰਨਾ।”

ਐਸ.ਪੀ. ਮੇਰੇ ਜਵਾਬ ਸੁਣ ਕੇ ਖੁਸ਼ ਹੋਈ ਜਾ ਰਿਹਾ ਹੈ।

“ਕਮੇਟੀ ਮੈਂਬਰਾਂ ਦੇ ਨਾਂ...ਟਿਕਾਣੇ ? ਚੀਨ ਤੋਂ ਹਥਿਆਰ ਕੌਣ ਲਿਆਉਂਦਾ ?”

ਮੈਂ ਚੁੱਪ ਧਾਰ ਲਈ ਆ। ਐਸ.ਪੀ. ਨੇ ਟੇਪ ਰਿਕਾਰਡ ਮੇਰੇ ਮੂੰਹ ਅੱਗੇ ਕੀਤਾ ਆ। ਆਈ.ਜੀ. ਨੇ ਸ਼ਾਬਾਸ਼ਾ ਦਿੱਤੀ ਆ। ਮੈਂ ਕਿੱਦਾਂ ਦੱਸ ਦਿਆਂ। ਇਹ ਤਾਂ ਮੈਂ ਅੰਤਾਂ ਦੀ ਕੁਟ ਖਾ ਕੇ ਨੂੰ ਦੱਸਿਆ। ਐਸ.ਪੀ. ਨੇ ਸਵਾਲ ਮੁੜ ਦੁਹਰਾਏ ਹਨ।

“ਨੂੰ ਦੱਸਾਂਗਾ।” ਮੈਂ ਸ਼ੇਰ ਵਾਂਗ ਗਰਜਿਆ ਹਾਂ।

ਅਧਿਕਾਰੀ ਮੇਰੇ ਐਕਸ਼ਨ ਦੇਖ ਕੇ ਘਬਰਾ ਗਏ ਹਨ। ਹੁਣ ਮੈਨੂੰ ਇਹ ਨਹੀਂ ਪਤਾ ਲੱਗ ਰਿਹਾ।— ਮੈਂ ਨਿਰਮਲ ਸਿੰਘ ਨਿੰਮਾ ਅਂ ਜਾਂ ਦਰਸ਼ਨ ਦਸਾਂਝ ਉਰਫ ਯੋਧਾ ਅਂ। ਮੈਂ ਤਾਂ ਪ੍ਰੇਸ਼ਾਨ ਹੈਗਾ ਈ ਅਂ। ਨਾਲ ਵਿਗਿਆਨੀਆਂ ਦੀ ਟੀਮ ਵੀ ਪ੍ਰੇਸ਼ਾਨ

ਆ। ਲੱਗਦੈ ਡਾਕਟਰ ਜੂਲੀਅਨ ਜਾਰਜ ਨੂੰ ਕੁੱਝ ਸੁੱਝ ਨਹੀਂ ਰਿਹਾ।...ਆਈ.ਜੀ. ਨੇ ਭੇਤੀ ਸੂਚੀ ਮੇਰੇ ਮੋਹਰੇ ਕੀਤੀ ਆ।

ਮੈਂ ਕਿਉਂ ਦੱਸਾਂ? ਆਪਣੀ ਪਾਰਟੀ ਦਾ ਭੇਤ ਕਿਉਂ ਦਿਆਂ? ਜਾਨ ਨਾਲੋਂ ਵੀ ਵੱਧ ਪਿਆਰੀ ਪਾਰਟੀ ਦਾ। ਮੈਨੂੰ ਬਾਬਾ ਬੂਝਾ ਸਿੰਘ ਦੀ ਕੁਰਬਾਨੀ ਨੂੰ ਦਿਸਦੀ। ਬਾਬਾ ਜੀ ਕੀ ਕਹਿਣਗੇ? ਦਰਸ਼ਨ ਨੇ...ਉਹਦੇ ਆਪਣੇ ਯੋਧੇ ਨੇ ਪਾਰਟੀ ਭੇਤ ਦੇ ਦਿੱਤਾ।...ਮੈਂ ਆਈ.ਜੀ. ਤੋਂ ਭੇਤੀ ਸੂਚੀ ਖੋਈ ਹੈ।...ਪਾੜ ਕੇ ਸੁੱਟ ਦਿੱਤੀ ਹੈ। ਹਵਾ ਵਿਚ ਤਣਿਆ ਹੋਇਆ ਮੁੱਕਾ ਲਹਿਰਾਉਂਦਾ ਹਾਂ। ਆਈ.ਜੀ. ਨੇ ਫਾਇਰ ਕੀਤਾ ਹੈ। ਮੇਰਾ ਮੁੱਕਾ...ਹਿੱਕ ਛੱਲਣੀ ਹੋ ਗਏ ਹਨ।

“ਹਰ ਜਿਉਂਦਾ ਦਿਲ ਬਾਗੀ ਹੋਉ। ਹਰ ਬਾਗੀ...।” ਮੈਂ...ਮੈਂ...ਬੈਂ...ਡ ਤੋਂ ਹੈਠਾਂ... ਛਿੱਗਾ... ਪਿਆਂ ਹਾਂ।

(2003)

ਬੇਹ

ਅੱਜ ਮੇਰਾ ਹਸਪਤਾਲੋਂ ਆਏ ਦਾ ਨੌਵਾਂ ਦਿਨ ਏ। ਡਾਕਟਰ ਦਿਮਾਗ ਦਾ ਕੈਂਸਰ ਦੱਸਦੇ ਨੇ। ਓਪਰੇਸ਼ਨ ਕਰਨ ਤੋਂ ਬਾਅਦ ਵੀ ਚੌਵੀ ਪੱਚੀ ਦਿਨ ਰੱਖੀ ਛੱਡਿਆ। ਵੈਸੇ ਮੈਂ ਹਸਪਤਾਲ ਰਹਿਣਾ ਨਈਂ ਚਾਹੁੰਦਾ ਸੀ। ਉਥੇ ਰਹਿਣ ਨਾਲ ਤਾਂ ਮੇਰਾ ਰੋਗ ਹੋਰ ਵਧਦਾ ਸੀ। ਉਥੇ ਗੱਲਾਂ ਈ ਆਲੇ-ਦੁਆਲੇ ਇੱਦਾਂ ਦੀਆਂ ਲਿਖੀਆਂ ਹੋਈਆਂ ਸਨ। ਦਿਲ ਘਬਰਾ ਜਾਂਦਾ ਸੀ। ਮੈਂ ਕਈ ਵਾਰ ਭੱਜਣ ਦੀ ਕੋਸ਼ਿਸ਼ ਕੀਤੀ ਪਰ ਭੱਜ ਨ੍ਹੀਂ ਹੋਇਆ।

ਮਸਾਂ ਛੁੱਟੀ ਮਿਲੀ। ਪਰ ਮੇਰੀ ਹਾਲਤ ਨੂੰ ਬਹੁਤਾ ਫਰਕ ਨਹੀਂ ਪਿਆ। ਮੈਂ...। ਮੈਨੂੰ ਡਰ ਲੱਗੀ ਜਾਂਦੈ। ਅਜੇ ਤੜਕੇ ਪਾਠੀ ਬੋਲਿਆ ਸੀ, ਜਦੋਂ ਮੇਰੀਆਂ ਅੱਖਾਂ ਸਾਹਮਣੇ ਆ ਗਿਆ। ਪਹਿਲਾਂ ਤਾਂ ਸਾਰੀ ਰਾਤ ਮੇਰੇ ਸਰੀਰ 'ਤੇ ਕੀਝੀ ਘੁੰਮਦੀ ਰਹੀ। ਸੌਣ ਨਾ ਦਿੱਤਾ। ਫੜਨ ਦੀ ਕੋਸ਼ਿਸ਼ ਵੀ ਕੀਤੀ ਪਰ ਹੱਥੇ ਨ੍ਹੀਂ ਆਈ।...ਪਰ ਇਹ ਸ਼ਰੇਆਮ ਸਾਹਮਣੇ ਘੁੰਮੀ ਜਾਂਦਾ।

ਪਰਸੋਂ ਵੀ ਬਹੁੰ ਨੇ ਬਚਾ ਲਿਆ। ਇਹ ਤਾਂ ਡੰਗ ਮਾਰਨ ਲੱਗਾ ਸੀ। ਖੈਰ...। ਹੁਣ ਤਾਂ ਕੰਧ ਉੱਤੇ ਘੁੰਮੀ ਜਾਂਦਾ। ਕਾਲਾ ਸ਼ਾਹ ਕੌਡੀਆਂ ਆਲਾ ਏ। ਮੈਨੂੰ ਲਗਦੈ ਇਹ ਆਪਣੀ ਪੁਰਾਣੀ ਜਗ੍ਹਾ ਲੱਭਦਾ। ਪਹਿਲਾਂ ਇੱਥੇ ਬਾਬੇ ਨਾਨਕ ਦਾ ਕਲੈਂਡਰ ਹੁੰਦਾ ਸੀ। ਉਹਨਾਂ ਉੱਤੇ ਫਨ ਖਿਲਾਰ ਕੇ ਛਾਂ ਕੀਤੀ ਹੁੰਦੀ ਸੀ। ਉਦੋਂ ਤਾਂ ਇਹਨੇ ਕਹਿਰ ਕਰ 'ਤਾ। ਇਹਦੇ ਵਿੱਚ ਜਾਨ ਆ ਗਈ ਸੀ। ਸਿੱਧਾ ਮੇਰੇ ਮੰਜੇ 'ਤੇ ਆ ਚੜ੍ਹਿਆ ਸੀ। ਰਜਾਈ 'ਚੋਂ ਲੱਭਿਆ ਨਹੀਂ ਸੀ। ਮੈਂ ਚੀਕਾਂ ਮਾਰਦਾ ਰਹਿ ਗਿਆ ਸੀ।

ਬੁੜ੍ਹਾ ਆਤੂ ਕਹਿੰਦਾ ਸੀ ਸੱਪਾਂ ਨੂੰ ਧਰਤੀ ਵਿਹਲ ਦੇ ਦਿੰਦੀ ਏ। ਨ੍ਹੀਂ ਤਾਂ ਨਰਭਿੰਦਰ ਨੇ ਮਾਰ ਦੇਣਾ ਸੀ। ਹੁਣ ਫੇਰ ਕੰਧ ਤੋਂ ਮੇਰੇ ਵੱਲ ਫਨ ਖਿਲਾਰੀ ਆਉਂਦਾ।...ਇਹ ਤਾਂ ਨੇੜੇ ਪਹੁੰਚ ਗਿਆ। ਦੌਣ ਵਾਲੇ ਪਾਸੇ ਆ ਚੜ੍ਹਿਆ। ਮੈਂ...। ਮੈਂ...। ਇਹਦੀ ਜੀਭ...।”

“ਨ੍ਹੀਂ...।”

“ਕੀ ਹੋਇਆ...ਚਾਚਾ ਜੀ।”

“ਆਜਾ ਪੁੱਤ...ਆਜਾ ! ਅੱਜ ਤੂੰ ਮੈਨੂੰ ਫੇ' ਬਚਾ ਲਿਆ। ਨ੍ਹੀਂ ਤਾਂ ਏਹ ਆਪਣਾ ਕਾਰਾ ਕਰ ਚੱਲਿਆ ਸੀ...। ਜੀਉਂਦੀ ਵਸਦੀ ਰਹੁ।”

ਇਹ ਬਹੁੰ ਬੜੀ ਚੰਗੀ ਏ। ਮੇਰੀਆਂ ਚੀਕਾਂ ਸੁਣ ਕੇ ਭੱਜੀ ਆਈ। ਨਾਲੇ ਇਹਨੂੰ ਦੇਖ ਕੇ ਕੌਡੀਆਂ ਵਾਲਾ ਵੀ ਹਰਨ ਸੁੰਹ ਹੋ ਗਿਆ। ਇਹ ਬੜੀ ਦਲੇਰ ਏ।

ਕਈ ਵਾਰ ਡਰ ਵੀ ਜਾਂਦੀ ਏ। ਇਹ ਵੱਡੇ ਦੀ ਨੂੰਹ ਏ।

ਮੈਤੋਂ ਵੱਡਾ ਸੇਵਾ ਸੁੰਹ ਏ। ਉਹਨੇ ਆਪਣਾ ਮੁੰਡਾ ਨਰਭਿੰਦਰ ਤਾਂ ਵਿਆਹ ਲਿਆ ਸੀ। ਬਹੁ ਵੱਲੋਂ ਜ਼ਮੀਨ ਰਲਦੀ ਸੀ। ਅਜੇ ਕੁੜੀ ਕੁਆਰੀ ਬੈਠੀ ਏ। ਮੇਰਾ ਖਿਆਲ...ਸਤਾਈਆਂ ਨੂੰ ਢੁੱਕਣ ਫ਼ਹੀਓ ਏ। ਕੁੜੀ ਮੇਰੇ ਨੇੜੇ ਨੀਂ ਆਂਦੀ। ਇੱਕ ਵਾਰੀ ਮੈਤੋਂ ਜ਼ਿਆਦਾ ਕੁੱਟ ਹੋ ਗਈ ਸੀ। ਪਤਾ ਨ੍ਹੀਂ ਲੱਗਿਆ ਮੇਰੇ ਦਿਮਾਗ ਨੂੰ ਕੀ ਹੋਇਆ। ਬੱਸ...। ਏਹੋ ਜਿਹੀਆਂ ਕੁੜੀਆਂ ਦੇਖ ਕੇ ਮੇਰਾ ਤਾਂ ਸਿਰ ਫ਼ਟਣ ਨੂੰ ਕਰਦੈ। ...ਫੇਂ ਦੌਰਾ ਪੈ ਜਾਂਦੇ। ਹਾਏ ! ਧੀਆਂ ਧਿਆਣੀਆਂ...। ਕਿੱਡਾ ਪਾਪ...। ਨਹੀਂ...।

ਹੁਣ ਬਾਹਰ ਧੁੱਪ ਨਿਕਲ ਆਈ ਏ।

“ਚਾਚਾ ਜੀ, ਰੋਟੀ ਖਾ ਲੋ’।” ਬਹੁ ਰੋਟੀ ਲੈ ਆਈ ਏ। ਟੇਬਲ ’ਤੇ ਰੋਟੀ ਰੱਖ ਕੇ ਮੁੜਵੇਂ ਪੈਰੀਂ ਅਖਬਾਰ ਵੀ ਰੱਖ ਗਈ। ਮੈਂ ਮੋਟੀ-ਮੋਟੀ ਖਬਰ ਦੇਖਣ ਲੱਗ ਪਿਆ ਹਾਂ। ਤੀਜੇ ਸਫੇ ’ਤੇ ਜਾ ਕੇ ਮੇਰਾ ਹੱਥ ਤੁਕ ਗਿਆ ਹੈ।...ਸਾਹ ਫੁੱਲਣ ਲੱਗ ਪਿਆ ਹੈ।...ਕਾਹਲੀ ਨਾਲ ਪੜ੍ਹਨ ਲੱਗ ਪਿਆ ਹਾਂ।...ਲੱਛਣ...ਭਾਰ ਘਟਣ ਲੱਗਦਾ ਹੈ। ਬੁਖਾਰ, ਦਸਤ...ਮੇਰਾ ਸਾਹ ਧੋਂਕਣੀ ਵਾਂਗੂੰ ਚੱਲਣ ਲੱਗ ਪਿਆ ਹੈ।

ਮੇਰੀਆਂ ਪੁੜ੍ਹਪੁੜੀਆਂ ਦੀਆਂ ਨਾੜਾਂ ਉੱਭਰ ਆਈਆਂ ਹਨ। ਲਗਦਾ ਫ਼ਟ ਜਾਣਗੀਆਂ। ਮੈਂ ਘੁੱਟ ਕੇ ਫੜ ਲਈਆਂ ਨੇ। ਅੱਖਾਂ ਅੱਗੇ ਹਨੇਰਾ ਹੋ ਗਿਆ ਹੈ। ਜੋਰ ਦੀ ਖੜਕਾਕਾ ਹੋਇਆ ਹੈ।

ਹੁਣ ਮੈਂ ਠੀਕ ਹਾਂ। ਮਸਾਂ ਸ਼ਾਂਤ ਹੋਇਆ। ਰੋਟੀ ਵਾਲਾ ਥਾਲ ਪਰ੍ਹਾਂ ਡਿੱਗਿਆ ਪਿਆ ਹੈ। ਅਖਬਾਰ ਆਲੂ ਮਟਰਾਂ ਦੀ ਸਬਜ਼ੀ ਨਾਲ ਲਿਬੜੀ ਪਈ ਹੈ। ਬਹੁ ਕਿਚਨ ਵਿੱਚ ਖੜ੍ਹੀ ਦੇਖ ਰਹੀ ਹੈ। ਬਚਾਰੀ ਡਰੀ ਪਈ ਏ ਪਰ ਮੈਨੂੰ ਪਤਾ ਨ੍ਹੀਂ ਕੀ ਹੋ ਜਾਂਦਾ ਹੈ। ਆਪਣੇ ਬੱਚਿਆਂ ਨਾਲ...। ਮੈਨੂੰ ਕੀ ਲੋੜ ਏ ਅਖਬਾਰ ਦੇ ਇਹੋ ਜਿਹੇ ਲੇਖ ਪੜ੍ਹਨ ਦੀ। ਮੈਂ ਕਿਹੜਾ ਪੜ੍ਹ ਕੇ ਅਫਸਰ ਲੱਗਣਾ।

“ਆਜਾ ਧੀਏ ! ਚੁੱਕ ਲੈ ਭਾਂਡੇ। ਪਤਾ ਨੀ ਦਿਮਾਗ ਨੂੰ ਕੀ ਅੱਗ ਲੱਗ ਗਈ।” ਮੈਂ ਬਹੁ ਨੂੰ ਆਪਣੀ ਹਾਲਤ ਦੱਸਦਾ ਹਾਂ। ਉਹ ਭਾਂਡੇ ਟੀਂਡੇ ਚੁੱਕ ਕੇ ਰਸੋਈ ’ਚ ਲੈ ਜਾਂਦੀ ਏ। ਮੁੜਵੇਂ ਪੈਰੀਂ ਪੋਚਾ ਵੀ ਲਾ ਦਿੰਦੀ ਏ। ਮੈਂ ਬਹੁ ਦੀ ਦੁਬਾਰਾ ਲਿਆਂਦੀ ਰੋਟੀ ਖਾ ਕੇ ਉਹਤੋਂ ਮਾਫ਼ੀ ਮੰਗਦਾ ਹਾਂ।

“ਪਤਾ...ਨੀਂ ਅਕਲ ’ਤੇ ਕੀ ਪਰਦਾ ਪੈ ਗਿਆ, ਧੀਏ। ਮੈਂ ਤਾਂ...।”

“ਰੋਂਦੇ ਕਿਉਂ ਓ ਚਾਚਾ ਜੀ। ਮੈਂ ਤੁਹਾਡੀ ਹਾਲਤ ਸਮਝਦੀ ਅਂ। ਹੁਣ ਤੁਸੀਂ ਠੀਕ ਓ। ਡਾਕਟਰ ਸਾਹਿਬ ਕਹਿੰਦੇ ਸੀ, ਤੁਸੀਂ ਬਿਲਕੁਲ ਠੀਕ ਓ। ਅੱਗੇ ਨਾਲੋਂ ਦੇਖੋ ਚਿਹਰੇ ਤੇ ਕਿੰਨਾ ਨੂਰ ਆ। ਬੱਸ ਦਵਾਈ ਖਾਈ ਜਾਓ। ਫੇਂ ਦੇਖੋ।” ਬਹੁ ਮੈਨੂੰ ਦਿਲਾਸਾ ਦੇ ਰਹੀ ਹੈ ਪਰ ਮੈਨੂੰ ਇਹ ਝੂਠਾ ਝੂਠਾ ਲਗਦਾ। ਮੈਨੂੰ ਮੇਰੀ ਜ਼ਿੰਦਗੀ ਦਾ ਪਤੈ।

“ਕਿਹੜੀਆਂ ਸੋਚਾਂ ’ਚ ਪੈ ‘ਰੋ ਚਾਚਾ ਜੀ।...ਮੈਨੂੰ ਪਤੈ। ਮੈਂ ਅੱਜੇ ਜਸਪਿੰਦਰ ਨੂੰ ਚਿੱਠੀ ਲਿਖਦੀ ਹਾਂ। ਉਹ ਤੁਹਾਨੂੰ... ...।”

“ਨਈਂ...ਨਈਂ...।” ਮੇਰਾ ਸਾਹ ਤੇਜ਼ ਹੋ ਗਿਆ ਹੈ। ਸਿਰ ਫਟਣ ਨੂੰ ਕਰ ਰਿਹੈ। ਮੈਂ ਮੰਜੇ ਤੇ ਪੈ ਗਿਆ ਹਾਂ। ਬਹੁ ਜਸਪਿੰਦਰ ਨੂੰ ਚਿੱਠੀ ਲਿਖਣ ਲਈ ਪੈਨ ਲੱਭਣ ਲੱਗ ਪਈ ਹੈ।

ਬਹੁ ਦਾ ਸੁਭਾਅ ਤਾਂ ਵਧੀਆ। ਇਹਦੇ ਪਰਿਵਾਰ ਨੂੰ ਅੱਤਵਾਦੀਆਂ ਨੇ ਮਾਰ ਦਿੱਤਾ ਸੀ। ਬੱਸ ਇਹੋ ਬਚੀ ਸੀ। ਉਝ ਇਹਦੇ ਵਿਚਾਰ ਬੜੇ ਨੇਕ ਨੇ। ਮੈਨੂੰ ਬੋੜਾ-ਬੋੜਾ ਸਮਝਦੀ ਏ। ਮੇਰੀ ਸੇਵਾ ਪੂਰੀ ਕਰਦੀ ਏ। ਮੇਰੇ ਦੁੱਖਾਂ ਦੀ ਦਾਰੂ....।

ਮੈਂ ਕਨੇਡਾ ਤੋਂ ਵਾਪਸ ਆਇਆ ਸੀ। ਚੁੱਪ ਰਹਿੰਦਾ ਸੀ। ਮਨ ਬੁਝਿਆ ਜਿਹਾ। ਮੇਰੇ ਦੁੱਖ ਨੂੰ ਕੋਈ ਸਮਝ ਨਹੀਂ ਰਿਹਾ ਸੀ। ਅਜੇ ਮਹੀਨਾ ਹੀ ਟੱਪਿਆ ਸੀ। ਜਦੋਂ ਉਹ ਘਟਨਾ ਵਾਪਰ ਗਈ। ਮੈਨੂੰ ਆਪੇ ਤੋਂ ਭੈਅ ਆਉਣ ਲੱਗਾ। ਲੋਕਾਚਾਰੀ ਦਾ ਡਰ ਮਾਰ ਰਿਹਾ ਸੀ....। ਜੇ ਲੋਕਾਂ ਨੂੰ ਪਤਾ ਲੱਗ ਗਿਆ। ਮੈਂ ਕਿਸੇ ਨੂੰ ਮੂੰਹ ਦਿਖਾਣ ਜੋਗਾ ਨਹੀਂ ਰਹਾਂਗਾ। ਮੇਰੇ ਅੰਦਰਲੇ ਡਰ ਨੇ ਮੈਨੂੰ ਪਾਗਲਾਂ ਵਰਗਾ ਕਰ ਤਾਸੀ।

ਹੁਣ ਤਾਂ ਮੈਂ ਕੁਝ ਠੀਕ ਆਂ। ਉਦੋਂ ਮੇਰੀ ਹਾਲਤ ਜ਼ਿਆਦਾ ਖਰਾਬ ਸੀ। ਮੈਨੂੰ ਕੀੜੀਆਂ ਤੇ ਸੱਪਣੀਆਂ ਬਹੁਤ ਤੰਗ ਕਰਦੀਆਂ ਸਨ। ਮੇਰੇ ਪਿੰਡੇ ਤੇ ਆ ਚੜ੍ਹਦੀਆਂ। ਮੇਰਾ ਦਿਲ ਕਰਦਾ ਸੀ ਕਿ ਮੈਂ ਚਾਰ-ਪੰਜ ਮਿੰਟਾਂ ਬਾਅਦ ਸੂਟ ਬਦਲ ਦਿਆਂ। ਮੈਨੂੰ ਸੁੱਚਮ ਰੱਖਣਾ ਚੰਗਾ ਲੱਗਦਾ। ਦਿਹਾੜੀ ਦੇ ਚਾਰ ਪੰਜ ਸੂਟ ਬਦਲਦਾ ਸੀ, ਧੋਂਦਾ ਵੀ ਆਪੇ ਸੀ। ਅੰਰਤ ਤਾਂ ਮੇਰੇ ਕੱਪੜਿਆਂ ਨੂੰ ਹੱਥ ਨਹੀਂ ਲਾ ਸਕਦੀ। ਮੈਂ ਤਾਂ ਕਮਰੇ ਅੰਦਰ ਵੀ ਨੀਂ ਵੜਨ ਦਿੰਦਾ। ਜੇ ਆ ਵੀ ਜਾਏ। ਮੈਨੂੰ ਸਾਰਾ ਕਮਰਾ ਧੋਣਾ ਪੈਂਦਾ। ਕਈ ਵਾਰ ਤਾਂ ਸਾਰਾ ਦਿਨ ਕੰਧਾਂ ਧੋਦਿਆਂ ਲੰਘ ਜਾਂਦਾ ਤੇ ਉਹ....।

ਉਦੋਂ ਮੈਨੂੰ ਨੀਂਦ ਬਿਲਕੁਲ ਨਹੀਂ ਸੀ ਆਉਂਦੀ। ਨਾਏਂ ਭੁੱਖ ਲੱਗਦੀ ਸੀ। ਬੱਸ ਜਸਪਿੰਦਰ ਮੋਹਰੇ ਆ ਖੜ੍ਹਦੀ ਸੀ। ਉਹ ਤਾਂ ਹੁਣ ਵੀ ਪਿੱਛਾ ਨੀਂ ਛੱਡਦੀ। ਹਾਏ ਓਏ ਮੇਰੇ ਡਾਢਿਆ ਰੱਬਾ।

ਮੈਨੂੰ ਆਪ ਨੂੰ ਪਤਾ ਲਗਦਾ। ਇਸ ਮੱਤ ਨੂੰ ਕੀ ਹੋ ਗਿਆ। ਉਝ ਸੇਵਾ ਸੂੰਹ ਨੇ ਮੇਰੀ ਦੇਖ ਭਾਲ ਪੂਰੀ ਕੀਤੀ। ਧਰਮੀ ਬੰਦਾ ਏ। ਨਾਲੇ ਨਾਲ ਦਾ ਜੰਮਿਆ ਭਰਾ। ਮੈਨੂੰ ਦੋ ਤਿੰਨ ਸਾਲ ਤੋਂ ਡਾਕਟਰਾਂ ਕੋਲ ਲੈ ਕੇ ਫਿਰ ਰਿਹਾ।

ਮੇਰੀ ਬਿਮਾਰੀ ਕਦੇ ਵੀ ਡਾਕਟਰਾਂ ਦੀ ਸਮਝ 'ਚ ਨਹੀਂ ਪਈ। ਬੱਸ...। ਦਵਾਈਆਂ ਨਾਲ ਵਾਹ ਵਾਸਤਾ ਰਿਹਾ। ਮੈਨੂੰ ਬਹੁਤੇ ਡਾਕਟਰਾਂ 'ਤੇ ਤਰਸ ਵੀ ਆਉਂਦਾ। ਜਦੋਂ ਉਹ ਅੱਧ ਦੀਆਂ ਪਤਾਲ ਮਾਰਦੇ, ਮੇਰਾ ਗੁੱਸਾ ਵੱਧ ਜਾਂਦਾ। ਡਾਕਟਰ ਘੰਟਿਆਂ ਬੱਧੀ ਮੇਰੇ ਦੁਆਲੇ ਲੱਗੇ ਰਹਿੰਦੇ। ਬਿਮਾਰੀ ਬਾਰੇ ਪੁੱਛਦੇ। ਮੈਨੂੰ ਤਾਂ ਆਪ ਨਹੀਂ ਪਤਾ। ਉਝ ਮੇਰੀ ਬਿਮਾਰੀ ਬਾਰੇ ਚਾਰ ਗੱਲਾਂ ਕਾਊਂਟ ਕਰਦੀਆਂ ਹਨ।

ਪਹਿਲੀ ਗੱਲ ਇਹ ਮੈਂ ਕਿਸੇ ਨੂੰ ਵੀ ਆਪਣੇ ਨਾਲ ਟੱਚ ਨਹੀਂ ਕਰਨ ਦੇਣਾ ਚਾਹੁੰਦਾ। ਆਪਣੇ ਸਰੀਰ ਨੂੰ ਸਾਫ਼ ਰੱਖਣਾ ਚਾਹੁੰਦਾ ਹਾਂ। ਮੇਰਾ ਚਿੱਤ ਕਰਦੇ ਪਾਣੀ ਵਿਚ ਵੜਿਆ ਰਹਾਂ। ਬੋਸ਼ਕ ਚੌਵੀ ਘੰਟੇ...। ਬੌਡੀ ਤੇ ਸਾਬਣ ਮਲੀ ਜਾਵਾਂ। ਪਾਣੀ

ਪਾਈ ਜਾਵਾਂ।

ਸੇਵਾ ਸੂੰਹ ਤੇ ਨਰਭਿੰਦਰ ਮੇਰੇ 'ਤੇ ਬੜਾ ਖਿਲਦੇ ਨੇ। ਅਖੇ ਸਾਬਣ ਮਲੀ ਜਾਨਾਂ।...ਪਾਣੀ ਅਜਾਈਂ ਗੁਆਈ ਜਾਨਾਂ। ਜਦੋਂ ਕੋਈ ਅੰਰਤ ਮੇਰੇ ਕੋਲੋਂ ਲੰਘ ਜਾਂਦੀ ਹੈ, ਮੈਨੂੰ ਪਤਾ ਨਹੀਂ ਕੀ ਹੋ ਜਾਂਦਾ ਹੈ। ਮੈਂ ਨਹਾਉਣ ਲੱਗ ਪੈਂਦਾ ਆਂ। ਫੇਰ ਮਲ ਮਲ ਕੇ ਨਹਾਉਂਦਾ ਹਾਂ।

ਦੂਜੀ ਗੱਲ ਮੈਂ ਜਨਾਨੀ ਨੂੰ ਨੇੜੇ ਨਹੀਂ ਢੁੱਕਣ ਦੇਣਾ ਚਾਹੁੰਦਾ। ਸਿਵਾਏ ਇੱਕ ਬਹੂ ਤੋਂ...। ਮੈਨੂੰ ਜਨਾਨੀਆਂ ਨਾਲ ਬੜੀ ਨਫਰਤ ਏ। ਜਾਣ ਬੁੱਝ ਕੇ ਮੇਰੇ ਕੋਲ ਨੂੰ ਆਉਣਗੀਆਂ।...ਅਖੇ ਚਾਚਾ ਜੀ ਹੁਣ ਸਿਹਤ ਕਿੱਦਾਂ। ਬਈ ਚਾਚੇ ਤੋਂ...। ਮੇਰੇ ਕੋਲੋਂ ਜਨਾਨੀ ਲੰਘੀ ਨਹੀਂ ਤੇ ਮੈਨੂੰ ਦੌਰਾ ਪਿਆ ਨਹੀਂ। ਮੈਨੂੰ ਬਹੁਤੀਆਂ ਅੰਰਤਾਂ ਦੀ ਸ਼ਕਲ ਗੋਰਖਣ ਵਰਗੀ ਲਗਦੀ ਏ। ਵੈਸੇ ਉਹ ਗਰੇਟ ਪਰਸਨੈਲਟੀ ਸੀ ਪਰ ਉਹਦੀ ਉਹ ਹਾਲਤ...। ਚੇਤੇ ਆਉਂਦਿਆਂ ਹੀ ਘਬਰਾਹਟ ਹੋਣ ਲਗਦੀ ਹੈ। ਹੋਰ ਤਾਂ ਹੋਰ...। ਮੈਂ ਅੰਗ ਨਹੀਂ ਦੇਖਣੇ ਚਾਹੁੰਦਾ। ਮੇਰੇ ਮੋਹਰੇ ਉਹ ਦ੍ਰਿਸ਼ ਘੁੰਮਣ ਲਗਦੇ ਹਨ।

ਤੀਜੀ ਗੱਲ ਮੈਨੂੰ ਭੁੱਖ ਬਹੁਤ ਘੱਟ ਲੱਗਦੀ ਏ। ਨੀਂਦ ਵੀ ਨਹੀਂ ਆਉਂਦੀ। ਰਾਤ ਦੇ ਨ੍ਹੇਰੇ ਵਿੱਚ ਅੰਰਤਾਂ ਦੇ ਡਰਾਉਣੇ ਡਰਾਉਣੇ ਚਿਹਰੇ ਮੇਰੇ ਮੋਹਰੇ ਘੁੰਮਦੇ ਰਹਿੰਦੇ ਹਨ। ਫੇਰ ਉਹ ਸੱਪ ਜਾਂ ਸੱਪਣੀਆਂ ਬਣ ਜਾਂਦੇ ਨੇ ਤੇ ਮੈਨੂੰ ਡੱਸਣ ਲੱਗਦੇ ਨੇ।

ਚੌਬੀ...। ਮੈਂ ਭੁੱਲ ਗਿਆ।

ਮੈਂ ਡਾਕਟਰਾਂ ਨੂੰ ਸਾਰਾ ਕੁਝ ਦੱਸਦਾਂ ਵੀ ਆਂ ਪਰ ਉਨ੍ਹਾਂ ਦੇ ਪੱਲੇ ਕੁਝ ਨਹੀਂ ਪੈਂਦਾ। ਡਾਕਟਰ ਵੀ ਨਾਂਹ ਕਰ ਜਾਂਦੇ ਨੇ। ਉਂਝ ਡਾਕਟਰ ਢੀਡਸਾ ਕਾਬਲ ਬੰਦਾ ਲੱਗਿਆ। ਵੈਸੇ ਤਾਂ ਉਹ ਖਚਰੀ ਹਾਸੀ ਹੱਸਦਾ ਰਹਿੰਦਾ। ਉਹਨੇ ਸੇਵਾ ਸੂੰਹ ਨੂੰ ਦੱਸਿਆ ਸੀ।

“ਇਹ ਅਬਸੈਸਿਵ ਕੰਪਲਸਿਵ ਨਿਊਰੋਸਿਸ ਦਾ ਮਰੀਜ਼ ਹੈ। ਇਹ ਅਲਰਜੀ ਪਲੱਸ ਟੈਨਸ਼ਨ ਕੇਸ ਹੈ। ਇਹਦੀ ਦਵਾਈ ਘੱਟ ਕਰੋ। ਰੋਗੀ ਨੂੰ ਰੈਸਟ ਦਿਓ। ਟੈਨਸ਼ਨ ਦੂਰ ਹੋਣ ਨਾਲ ਠੀਕ ਹੋਜੂ...।”

ਉਹਨੇ ਭੁੱਖ, ਨੀਂਦ ਤੇ ਟੈਨਸ਼ਨ ਤੋਂ ਕੈਪਸੂਲ ਤੇ ਗੋਲੀਆਂ ਵੀ ਦਿੱਤੇ ਸਨ। ਮੈਂ ਕੁਝ ਕੁਝ ਠੀਕ ਹੋਣ ਲੱਗ ਪਿਆ ਸੀ ਪਰ ਫੇਰ ਬੀਮਾਰੀ ਵੱਧਣ ਲੱਗ ਪਈ। ਹੋਰ ਕਈ ਡਾਕਟਰਾਂ ਨੂੰ ਦਿਖਾਇਆ।

ਮੈਨੂੰ ਦੋ ਕੁ ਮਹੀਨੇ ਸੁੱਖਾ ਨੰਦ ਦੇ ਡੇਰੇ ਤੋਂ ਆਰਾਮ ਰਿਹਾ ਪਰ ਮੈਨੂੰ ਕਾਣਤ ਆ ਜਾਂਦੀ। ਸਾਬਣ ਮਲਦਾ ਰਹਿੰਦਾ। ਪਾਣੀ ਨਾਲ ਅੰਗ ਪੈਰ ਧੋਂਦਾ ਰਹਿੰਦਾ। ਹੌਲੀ-ਹੌਲੀ ਮੇਰੀ ਹਾਲਤ ਪਹਿਲੇ ਵਰਗੀ ਹੋ ਗਈ। ਮਨ ਉਚਾਟ ਰਹਿਣ ਲੱਗ ਪਿਆ। ਮੈਂ ਸਹਿਮ ਗਿਆ ਸੀ।

“ਸਰਦਾਰ ਜੀ, ਇਹ ਤਾਂ...। ਹੁਣ ਉਪਰ ਵਾਲੇ ਦੇ ਵੱਸ ਏ। ਇਹ ਆਪਣੇ ਆਪ ਨੂੰ ਸਲੋਅ ਡੈੱਬ ਵੱਲ ਲੈ ਤੁਰਿਆ। ਸਾਡੇ ਕੰਟਰੋਲ ਤੋਂ ਬਾਹਰ ਏ।” ਡਾਕਟਰਾਂ ਨੇ ਸੇਵਾ ਸੂੰਹ ਨੂੰ ਸੇਵਾ ਕਰਨ ਲਈ ਕਹਿ ਦਿੱਤਾ।

ਜਦੋਂ ਇਹ ਗੱਲ ਮੇਰੇ ਤੱਕ ਪੁੱਜੀ, ਮੈਂ ਹੱਸ ਪਿਆ ਸੀ। ਸੇਵਾ ਸੂੰਹ ਤੇ ਨਰਭਿੰਦਰ ਮੇਰੀ ਸੇਵਾ ਵਿਚ ਜੁੱਟ ਗਏ। ਉਨ੍ਹਾਂ ਬਹੁ ਨੂੰ ਮੇਰੀ ਹਰ ਇੱਛਾ ਪੂਰੀ ਕਰਨ ਦਾ ਹੁਕਮ ਚਾੜ੍ਹ ਦਿੱਤਾ।

ਦਿਨ ਬਿਨਾਂ ਮੇਰੀ ਹਾਲਤ ਵਿਗੜਦੀ ਗਈ। ਇਕ ਦਿਨ ਮੈਂ ਟੈਲੀਵੀਜ਼ਨ ਮੂਹਰੇ ਬੈਠਾ ਫਿਲਮ ਦੇਖ ਰਿਹਾ ਸੀ। ਬਹੁ ਦੁੱਧ ਲੈ ਆਈ। ਪਹਿਲਾਂ ਕੰਡੋਮ ਦੀ ਮਸ਼ਹੂਰੀ ਆਈ। ਮੈਨੂੰ...ਮੇਰਾ ਸਾਹ ਤੇਜ਼ ਹੋ ਗਿਆ ਸੀ। ਫਿਰ ਅੱਗੇ ਸਿਹਤ ਵਿਭਾਗ ਵਾਲਿਆਂ ਦੀ ਸਿੱਖਿਆ ਆ ਗਈ।

“ਬਚੋ...ਲੱਛਣ...।” ਮੇਰਾ ਸਾਹ ਹੋਰ ਤੇਜ਼ ਹੋ ਗਿਆ ਸੀ। ਪੁੜਪੁੜੀਆਂ ਦੀਆਂ ਨਾੜਾਂ ਉਭਰੀਆਂ। ਗਲਾਸ ਫਰਸ਼ ’ਤੇ ਡਿੱਗ ਪਿਆ। ਖੜਾਕ...। ਫੇਰ ਮੈਂ ਅੰਨ੍ਹਾ ਈ ਹੋ ਗਿਆ ਸੀ। ਨੁੰਹਾ ਨੁੰਹਾ...।

ਮੈਨੂੰ ਅੱਧੇ ਘੰਟੇ ਬਾਅਦ ਸੁਰਤ ਆਈ ਸੀ। ਟੈਲੀਵੀਜ਼ਨ ਖੱਲਰਿਆ ਪਿਆ ਸੀ। ਬਹੁ ਮੇਰੇ ਉੱਤੇ ਰਜਾਈ ਦੇ ਕੇ ਕੋਲ ਖੜ੍ਹੀ ਸੀ। ਬਚਾਰੀ ਪਸੀਨੋਂ ਪਸੀਨੀ ਹੋਈ ਪਈ ਸੀ। ਮੇਰੀ ਧਾਰ ਨਿਕਲ ਗਈ ਸੀ। ਉਹ ਮੈਨੂੰ...।

ਬਹੁ ਦੇ ਘਰੋਂ ਮੇਰਾ ਭਤੀਜਾ ਨਰਭਿੰਦਰ ਸੂੰਹ ਕੋਈ ਸਿਆਣਾ ਲੈ ਆਇਆ ਸੀ। ਬਹੁ ਉਹਨੂੰ ਦੇਖ ਕੇ ਸੇਵਾ ਸੂੰਹ ਤੇ ਨਰਭਿੰਦਰ ਨੂੰ ਸ਼ੇਰਨੀ ਵਾਂਗ ਪੈ ਗਈ ਸੀ।

“ਤੁਹਾਡਾ ਦਿਮਾਗ ਟਿਕਾਣੇ ਹੈ ਜਾਂ ਨਹੀਂ। ਤੁਹਾਨੂੰ ਚਾਰ ਮਹੀਨੇ ਹੋ 'ਗੇ ਠੱਗਾਂ ਮਗਰ ਘੁੰਮਦਿਆਂ ਨੂੰ। ਜੇ ਚਾਚਾ ਜੀ ਨੂੰ ਕੁਸ਼ ਹੋ ਗਿਆ। ਲੋਕਾਂ ਨੂੰ ਕੀ ਮੂੰਹ ਦਿਖਾਓਂਗੇ। ਬੰਦਿਆਂ ਅਂਗ ਚੰਡੀਗੜ੍ਹ ਚੁੱਕ ਕੇ ਲੈ ਜੋ। ਪੀ ਜੀ ਆਈ ਦਾਖਲ ਕਰਾ ਦਿਓ। ਜੇ ਤੁਸੀਂ ਨੂੰ ਲਿਜਾ ਸਕਦੇ...ਤਾਂ ਮੈਂ 'ਕੱਲੀ ਲੈ ਜਾਨੀ ਆ।”

ਅਗਲੇ ਦਿਨ ਮੈਨੂੰ ਚੰਡੀਗੜ੍ਹ ਲੈ ਗਏ। ਡਾਕਟਰ ਕਹਿੰਦੇ ਦਿਮਾਗ ਦਾ ਕੈਂਸਰ ਏ। ਪਹਿਲਾਂ ਤਾਂ ਬਿਮਾਰੀ ਪੱਲੇ ਹੀ ਨਹੀਂ ਪੈਂਦੀ ਸੀ। ਕਈ ਮਸੀਨਾਂ ਲਾ-ਲਾ ਦੇਖੀਆਂ। ਛੋਟੇ ਬੜੇ ਕਈ ਡਾਕਟਰ ਆਏ। ਅੰਤ ਉਨ੍ਹਾਂ ਉਪਰੋਕਤਾ ਕਰਕੇ ਘਰ ਨੂੰ ਤੋਰ ਦਿੱਤਾ ਪਰ ਮੇਰੀ ਹਾਲਤ ਪਹਿਲਾਂ ਵਾਲੀ ਏ। ਇਹ ਤਾਂ ਬਹੁ...।

ਹੁਣ ਤੇ ਇਹ ਪਰਿਵਾਰ ਮੇਰੀ ਸੇਵਾ ਬੜੀ ਕਰਦਾ। ਪਹਿਲਾਂ ਸੇਵਾ ਸੂੰਹ ਨੇ ਸ਼ਗੀਕੇਬਾਜ਼ੀ ਪੂਰੀ ਕੀਤੀ ਸੀ। ਉਹਦਾ ਵਿਆਹ ਕਰਕੇ ਬਾਪੂ ਬੇਬੇ ਦੁਨੀਆਂ ਤੋਂ ਚਲਦੇ ਹੋਏ। ਮੇਰੀ ਵਾਰੀ ਸੱਪ ਸੁੰਘ ਗਿਆ ਸੀ। ਦੋਨਾਂ ਭਰਾਵਾਂ ਨੂੰ ਦੋ-ਦੋ ਕਿੱਲੇ ਜ਼ਮੀਨ ਦੇ ਆਂਦੇ ਸਨ। ਭਰਾ ਭਰਜਾਈ ਮੇਰੇ ਵਾਲੀ ਹੜੱਪਣੀ ਚਾਹੁੰਦੇ ਸਨ।

“ਦੇਖ ਕਰਨੈਲ ਸਿਆਂ, ਵਿਆਹ 'ਚ ਕੀ ਧਰਿਆ। ਨਾਲੇ ਦਿਓਰ ਭਾਬੀ 'ਚ ਕੀ ਵੰਡਿਆ। ਤੈਨੂੰ ਇਸ ਘਰ 'ਚ ਪੂਰਾ ਮਾਣ ਇੱਜਤ ਮਿਲ੍ਹ। ਮੈਂ ਦਉਂ। ਚੰਗੀ ਰੋਟੀ ਮਿਲ੍ਹ। ਬਾਕੀ ਮੈਂ...ਹੈਰਿਗੀ ਆਂ।” ਭਰਜਾਈ ਨੇ ਹਿੱਕ ਠੋਕੀ ਸੀ।

ਮੈਂ ਭਰਜਾਈ ਦੇ ਇਨ੍ਹਾਂ ਬੋਲਾਂ ਨਾਲ ਦੋ ਕੁ ਸਾਲ ਲੰਘਾਏ ਵੀ ਪਰ ਹੌਲੀ ਹੌਲੀ ਮੈਨੂੰ ਲੱਗਿਆ, ਮੈਂ ਘਰ 'ਚ ਇਕੱਲਾ ਹਾਂ। ਮੈਨੂੰ ਕੰਮ ਅੱਗੇ ਜੋੜੀ ਰੱਖਿਆ ਜਾਂਦਾ ਜਾਂ ਕਿੱਤੇ...। ਮੈਂ ਵਿਆਹ ਕਰਾਉਣ ਦੀ ਠਾਣ ‘ਲੀ। ਜਦੋਂ ਵੀ ਕੋਈ ਰਿਸ਼ਤਾ ਆਂਦਾ।

ਭਰਜਾਈ ਭਾਨੀ ਮਾਰ ਦਿੰਦੀ ਸੀ।

ਨੱਠ ਭੱਜ ਕੇ ਵਿਆਹ ਹੋ ਗਿਆ ਸੀ। ਕਰਤਾਰੀ ਸੂਝਵਾਨ ਜਨਾਨੀ ਟੱਕਰੀ। ਸਾਲ ਬਾਅਦ ਜਸਪਿੰਦਰ ਉਹਦੀ ਗੋਦੀ ਸੀ। ਘਰ ਭਰਿਆ ਭਰਿਆ ਲੱਗਣ ਲੱਗ ਪਿਆ ਸੀ। ਦੂਜਾ ਜਣੇਪਾ ਦੇਰ ਨਾਲ ਹੋਇਆ।

ਦਸਾਂ ਸਾਲਾਂ ਬਾਅਦ ਜਾ ਕੇ ਕੁਖ ਹਰੀ ਹੋਈ ਪਰ...। ਜੀਅ ਵੀ ਗਿਆ ਤੇ ਕਰਤਾਰੀ ਵੀ। ਮੇਰਾ ਘਰ ਉੱਜੜ ਗਿਆ ਸੀ। ਮੈਂ ਕੱਲਾ ਰਹਿ ਗਿਆ ਸੀ। ਟੁੱਟ ਗਿਆ ਸੀ। ਬੱਸ ਗਿਆਰਾਂ ਸਾਲਾਂ ਦੀ ਜਸਪਿੰਦਰ ਮੇਰਾ ਸੰਸਾਰ ਸੀ...। ਜਿਹਦੇ ਸਹਾਰੇ ਜੀਣ ਦਾ ਉਪਰਾਲਾ ਕੀਤਾ। ਦੋ ਤਿੰਨ ਸਾਲ ਤਾਂ ਇੱਧਰ ਉੱਧਰ ਭੱਸੜ ਭੰਨਾਉਂਦਾ ਗਿਆ। ਨਰਭਿੰਦਰ ਵੀ ਜੁਆਨ ਹੋ ਗਿਆ ਸੀ। ਮੈਂ ਕੱਲਾ ਰਹਿ ਗਿਆ ਸੀ।

ਮੈਂ ਘਰ ਦਾ ਕੰਮ ਨਬੇੜਦਾ। ਸ਼ਹਿਰ ਨੂੰ ਤੁਰ ਪੈਂਦਾ। ਸਾਰਾ ਦਿਨ ਤੁਰਦਾ ਫਿਰਦਾ ਰਹਿੰਦਾ। ਉੱਥੇ ਕਸ਼ਮੀਰ ਨਾਲ ਮੇਰਾ ਯਾਰਾਨਾ ਗੂੜ੍ਹਾ ਹੋ ਗਿਆ ਸੀ। ਉਹ ਬੰਦਾ ਬੜੇ ਕੰਮ ਦਾ ਸੀ। ਉਹ ਪਹਿਲੇ ਦਿਨੇ ਮੈਨੂੰ ਤਾੜ ਗਿਆ ਸੀ। ਵੈਸੇ ਸ਼ਿਕਾਰੀ ਉਹ ਵੀ ਤਕੜਾ ਸੀ। ਅਸੀਂ ਜਲਦੀ ਘੁਲ ਮਿਲ ਗਏ ਸਾਂ। ਉਹ ਮੈਨੂੰ ਰੋਜ਼ ਗੋਰਖਣ ਕੋਲ ਲੈ ਜਾਂਦਾ।...ਪੈਸੇ ਦਿੰਦੇ। ਕੰਮ ਨਬੇੜ ਕੇ ਘਰਾਂ ਨੂੰ ਮੁੜ ਆਂਦੇ।

ਗੋਰਖਣ ਬੜੀ ਹਾਲੇ ਦੀ ਚੀਜ਼ ਸੀ। ਬਚਾਰੀ ਕੁਦੇਸਣ...। ਪਹਿਲਾਂ ਪਹਿਲ ਤਾਂ ਟਾਮਾਂ ਟਾਮਾਂ ਬੰਦਾ ਜਾਂਦਾ ਸੀ। ਹੌਲੀ-ਹੌਲੀ ਉਹਦਾ ਧੰਦਾ ਵਧ ਗਿਆ ਸੀ। ਪੈਸੇ ਵੀ ਘੱਟ ਲੈਣ ਲੱਗ ਪਈ ਸੀ। ਚੌਂਹ ਕੁ ਸਾਲਾਂ ਵਿੱਚ ਹੀ ਪੰਦਰਾਂ-ਵੀਹ ਰੁਪਏ 'ਤੇ ਆ ਗਈ ਸੀ। ਟਰੱਕ ਡਰੈਵਰਾਂ ਨਾਲ ਤੁਰੀ ਫਿਰਦੀ। ਰਿਕਸ਼ੇ ਵਾਲੇ ਖਿੱਚੀ ਫਿਰਦੇ। ਦਸ-ਦਸ, ਪੰਦਰਾਂ-ਪੰਦਰਾਂ ਮੁੰਡੇ...।

ਮੈਂ ਉਹਦੇ ਕੋਲ ਜਾਣਾ ਘੱਟ ਕਰ 'ਤਾ ਸੀ ਪਰ ਸ਼ਹਿਰ ਰੋਜ਼ਾਨਾ ਜਾਂਦਾ। ਕਿਤੇ-ਕਿਤੇ ਉਹਦੇ ਕੋਲ ਵੀ ਜਾ ਆਂਦਾ। ਇੱਕ ਵਾਰ ਉਹਦੇ ਬੀਤੇ ਦੀ ਗੱਲ ਛੇੜੀ ਤਾਂ ਉਹ ਟੁੱਟ ਪਈ ਸੀ।

“ਅਰੇ ਜੋ ਮੱਲ ਕਲਾਂ ਏ ਨਾ। ਵਹਾਂ ਕਾ ਵੋ...ਜਥੇਦਾਰ ਨਿਹੰਗ ਸਿੰਘ ਟੱਕਰ ਸਿੰਘ ਏ ਨਾ। ਦੋ ਹਜ਼ਾਰ ਮੈਂ ਮੁੜੇ ਖਰੀਦ ਕਰ ਲਾਯਾ ਥਾ।...ਸਾਲਾ ਰੋਟੀ ਨੂੰ ਦੇ ਪਾਇਆ। ਪਹਿਲੇ ਤੋਂ ਬੜੇ-ਬੜੇ ਸਬਜ਼ਬਾਗ ਦਿਖਾਤਾ ਥਾ। ਛੋਡ ਕਰ ਭਾਗ ਗਿਆ। ਭੁਖੀ ਮਰ ਜਾਤੀ।...ਧੰਦਾ ਕਰ ਲੀਆ।” ਉਹਨੇ ਬੜੀ ਸਾਰੀ ਗਾਲੂ ਕੱਢੀ। ਮੈਨੂੰ ਗੋਰਖਣ ਦਾ ਦੁੱਖ ਅਸਹਿ ਲੱਗਿਆ।

ਉਹਦੇ ਕੋਲ ਗਾਹਕ ਜਾਣੇ ਘੱਟ ਗਏ ਸਨ। ਮੈਂ ਚੰਡੀਗੜ੍ਹ ਰੋਡ 'ਤੇ ਦੁਕਾਨਾਂ ਉੱਤੇ ਸਾਰਾ ਦਿਨ ਬੈਠਾ ਰਹਿੰਦਾ। ਉਹ ਵੀ ਤੁਰੀ ਫਿਰਦੀ। ਮੈਂ ਦਸ-ਵੀਹ ਰੁਪਏ ਜ਼ਰੂਰ ਦੇ ਦਿੰਦਾ।

ਜਸਪਿੰਦਰ ਬਾਰਾਂ ਜਮਾਤਾਂ ਪਾਸ ਕਰ 'ਰੀ ਸੀ। ਮੇਰੇ ਵਾਂਗੂੰ ਹੱਡੀ-ਪੈਰੀਂ ਖੁੱਲ੍ਹੀ ਨਿਕਲੀ। ਜੁਆਨ ਧੀ ਦਾ ਖਿਆਲ ਆਇਆ। ਮੈਂ ਸ਼ਹਿਰ ਜਾਣਾ ਘੱਟ ਕਰ 'ਤਾ।

ਜਸਪਿੰਦਰ ਸਾਰਾ ਦਿਨ ਘਰ ਦੇ ਕੰਮ ਵਿੱਚ ਜੁੱਟੀ ਰਹਿੰਦੀ। ਤੜਕੇ ਹਵੇਲੀ ਜਾ ਕੇ ਮੱਝਾਂ ਚੋਂਦੀ। ਘਰੇ ਆ ਕੇ ਦੁੱਧ ਰਿੜਕਦੀ। ਪੱਠਿਆਂ ਦਾ ਤੇ ਖੇਤਾਂ ਦਾ ਕੰਮ ਸੂਰਜ ਭਈਆ ਕਰ ਲੈਂਦਾ। ਮੈਤੋਂ ਤੜਕੇ ਘੱਟ ਹੀ ਉੱਠ ਹੁੰਦਾ ਸੀ।

ਇੱਕ ਦਿਨ ਪੀ ਜ਼ਿਆਦਾ ਹੋ 'ਗੀ ਸੀ। ਸ਼ਰਾਬ ਤਾਂ ਸੁੱਤੇ ਦੀ ਉੱਤਰ 'ਗੀ। ਤੜਕੇ ਜਾ ਕੇ ਸਰੀਰ ਟੁੱਟਣ ਲੱਗ ਪਿਆ ਸੀ। ਮੈਂ ਹਵੇਲੀ ਵੱਲ ਚਲਿਆ ਗਿਆ। ਇੱਕ ਮੰਜੇ 'ਤੇ ਜਸਪਿੰਦਰ ਤੇ ਭਈਏ ਨੂੰ ਦੇਖ ਕੇ ਮੇਰੇ ਤਾਂ ਅੱਗ ਲੱਗ 'ਗੀ। ਮੈਨੂੰ ਦੇਖ ਕੇ ਦੇਨੋਂ ਕੱਪੜੇ ਸਾਂਭਣ ਲੱਗ ਪਏ ਸਨ।

ਜਸਪਿੰਦਰ ਘਰ ਨੂੰ ਭੱਜ ਆਈ। ਭਈਆ ਮੈਂ ਲੰਮਾ ਪਾ ਲਿਆ ਸੀ। ਹਵੇਲੀ ਕੋਈ ਗੰਡਾਸੀ ਜਾਂ ਦਾਤ ਨੀਂ ਮਿਲਿਆ। ਨੂੰ ਤਾਂ ਪਾਰ ਬੁਲਾ ਦੇਣਾ ਸੀ...। ਮੇਰੇ ਹੱਥ ਫੌੜ੍ਹਾ ਆ ਗਿਆ ਸੀ। ਭਈਏ ਦੀਆਂ ਚੀਕਾਂ ਉੱਚੀਆਂ ਹੋਈਆਂ ਤਾਂ ਮੈਂ ਫੌੜ੍ਹਾ ਵਗਾਹ ਮਾਰਿਆ।

“ਕਮੀਨਿਆ, ਜਿਸ ਥਾਲੀ ਖਾਨਾਂ। ਉਸੇ 'ਚ ਛੇਕ।”

“ਸਰਦਾਰ ਜੀ, ਆਪ ਬੀ ਤੋਂ ਗੋਰਖਣ...।” ਭਈਆ ਮੋਹਰੇ ਬੋਲਣ ਲੱਗ ਪਿਆ ਸੀ। ਮੈਂ ਹਵੇਲੀਓ ਉਹਨੂੰ ਭਜਾ ਦਿੱਤਾ।

ਭਈਏ ਦੀ ਗੱਲ ਨੇ ਮੇਰੇ ਅੱਗ ਲਾ ਦਿੱਤੀ। ਉਸੇ ਪਲ ਗੋਰਖਣ ਕੋਲ ਨਾ ਜਾਣ ਦੀ ਸਹੁੰ ਖਾਧੀ। ਘਰ ਆ ਕੇ ਜਸਪਿੰਦਰ ਦੀਆਂ ਵੀ ਹੱਡੀਆਂ ਤੋੜੀਆਂ। ਹਫਤਾ ਭਰ ਵੱਖੀ ਦੀ ਹੱਡੀ ਕਿਰਪਾਲੇ ਕੋਲੋਂ ਚੜ੍ਹਾਉਂਦੀ ਰਹੀ। ਮੈਂ ਕੁੜੀ ਦੇ ਹੱਥ ਪੀਲੇ ਕਰਨ ਲਈ ਨੱਠ-ਭੱਜ ਕਰਨ ਲੱਗਾ। ਦੋ ਮਹੀਨੇ ਵਿੱਚ ਗੱਲ ਬਣ 'ਗੀ। ਬੜੀ ਭੈਣ ਮਲਕਪੁਰ ਵਾਲੀ ਰਿਸ਼ਤਾ ਲੈ ਆਈ। ਮੁੰਡਾ ਕਨੇਡਾ ਸੀ। ਦਿਨਾਂ ਵਿੱਚੇ ਰਿਸ਼ਤਾ ਪੱਕਾ ਹੋ ਗਿਆ। ਮੁੰਡੇ ਨੇ ਕਾਗਜ਼ ਭਰ ਦਿੱਤੇ। ਦੋ ਕੁ ਸਾਲਾਂ ਵਿੱਚ ਹੀ ਜਸਪਿੰਦਰ ਕਨੇਡਾ ਜਾ ਪੁੱਜੀ। ਮੇਰੇ ਸਾਰੇ ਗੁੱਸੇ-ਗਿੱਲੇ ਦੂਰ ਹੋ 'ਗੇ।

ਮੈਂ ਨਵਾਂ ਭਈਆ ਰੱਖ ਲਿਆ ਸੀ। ਕੰਮ ਭਈਏ ਦੇ ਜੁੰਮੇ ਲਾ ਕੇ ਆਪ ਸ਼ਹਿਰ ਜਾ ਬਹਿੰਦਾ। ਕੁੜੀ ਵੱਲੋਂ ਸੁਰਖਰੁ ਹੋ ਗਿਆ ਸੀ। ਖੁਸ਼ੀ ਦੀਆਂ ਚਿੱਠੀਆਂ ਆਂਦੀਆਂ। ਕਿਤੇ-ਕਿਤੇ ਫੇਨ ਵੀ ਕਰਾ ਲੈਂਦਾ। ਦੋਸਤਾਂ ਦਾ ਘੇਰਾ ਵਧ ਗਿਆ ਸੀ। ਕਿਤੇ-ਕਿਤੇ ਸ਼ਰਾਬ ਵੀ ਪੀ ਲਈਦੀ ਸੀ।

ਗੋਰਖਣ ਦਾ ਧੰਦਾ ਬੰਦ ਹੋ ਗਿਆ ਸੀ। ਅਵਾਰੋਣ ਸੜਕਾਂ 'ਤੇ ਤੁਰੀ ਫਿਰਦੀ। ਕਿਸੇ ਨੂੰ ਪਛਾਣਦੀ ਵੀ ਨਈਂ ਸੀ। ਉੱਚੀ-ਉੱਚੀ ਚੀਕਾਂ ਮਾਰਦੀ। ਲੋਕਾਂ ਨੂੰ ਗਾਲ੍ਹਾਂ ਕੱਢਦੀ ਤੁਰੀ ਫਿਰਦੀ। ਵਾਲ ਖਿੱਲਰੇ-ਖਿੱਲਰੇ ਹੁੰਦੇ। ਲਾਲੀ ਨਾਲ ਦਗ-ਦਗ ਕਰਦਾ ਚਿਹਰਾ ਸੂਤਿਆ ਗਿਆ ਸੀ। ਪੀਲਾ ਭੂਕ ਹੋ ਗਿਆ ਸੀ। ਉਹਦੇ ਕੋਲੋਂ ਡਰ ਆਉਂਦਾ। ਜਿਹੜਾ ਵੀ ਉਹਦੇ ਕੋਲ ਜਾਂਦਾ। ਪਹਿਲਾਂ ਹੱਸਦੀ। ਫੇ' ਉੱਚੀ-ਉੱਚੀ ਗਾਲ੍ਹਾਂ ਕੱਢਣ ਲੱਗ ਪੈਂਦੀ।

“ਤੇਰੀ ਮਾਂ ਕੀ...। ਸਾਲਾ...ਨੀਂ।” ਹੱਸਦੀ-ਹੱਸਦੀ ਤੁਰ ਪੈਂਦੀ।

ਗੋਰਖਣ ਦੀ ਦਿਨੋਂ ਦਿਨ ਹਾਲਤ ਖਰਾਬ ਹੁੰਦੀ ਗਈ। ਕਈ ਵਾਰ ਸਰੀਰ 'ਤੇ

ਕੱਪੜੇ ਵੀ ਨਾ ਹੁੰਦੇ। ਭਰੇ ਬਾਜ਼ਾਰ ਵਿੱਚ ਲੰਮੀ ਪਈ ਹੁੰਦੀ। ਉੱਗਲਾਂ ਨਾਲ ਕਰੋਲਾਂ ਕਰਾਲੀ ਕਰਦੀ ਰਹਿੰਦੀ। ਉਹਦੇ ਵੱਲ ਦੇਖਿਆ ਨਾ ਜਾਂਦਾ। ਲੋਕੀਂ ਪਰਾਂ ਨੂੰ ਮੂੰਹ ਕਰਕੇ ਲੰਘ ਜਾਂਦੇ।

ਮੈਂ ਜਸਪਿੰਦਰ ਦੇ ਪੁਰਾਣੇ ਲੀੜੇ ਉਹਦੇ ਪੁਆ ਦਿੰਦਾ। ਦੋ ਕੁ ਦਿਨਾਂ ਬਾਅਦ ਫੇਰ ਨੰਗੀ ਹੋ ਜਾਂਦੀ। ਪਹਿਲਾਂ ਸਿਰ ਤੋਂ ਚੁੰਨੀ ਉੱਡ ਜਾਂਦੀ। ਫੇਰ ਸਲਵਾਰ ਗੈਬ ਹੋ ਜਾਂਦੀ। ਝੱਗਾ ਗਲਮੇ ਤੋਂ ਫੜ ਕੇ ਫਾੜ ਲੈਂਦੀ। ਲੋਕ ਨੰਗੇ ਸਰੀਰ ਵੱਲ ਦੇਖਦੇ। ਪਾਸਾ ਵੱਟ ਕੇ ਲੰਘ ਜਾਂਦੇ। ਸੜਕ 'ਤੇ ਪਈ ਕਰੋਲਾ ਕਰਾਲੀ...। ਮੈਨੂੰ ਕਾਣਤ ਆ ਜਾਂਦੀ। ਮੈਂ ਸ਼ਹਿਰ ਜਾਣਾ ਬੰਦ ਕਰ ਦਿੱਤਾ ਸੀ।

ਜਸਪਿੰਦਰ ਨੇ ਮੇਰੇ ਕਾਗਜ਼ ਭਰੇ ਹੋਏ ਸਨ। ਸਾਲ ਕੁ ਬਾਅਦ ਕਾਗਜ਼ਾਂ ਦੇ ਚੱਕਰ ਵਿੱਚ ਫਸ ਗਿਆ। ਸ਼ਹਿਰ ਜਾਂਦਾ ਗੋਰਖਣ ਦਿਸਦੀ ਨਾ। ਉਹਦੀ ਗੁੰਮੁੱਛਦੀ ਬਾਰੇ ਕਈ ਤਰ੍ਹਾਂ ਦੇ ਚਰਚੇ ਸਨ। ਕਈ ਕਹਿੰਦੇ ਉਹ ਏਡਜ਼ ਦੀ ਮਰੀਜ਼ ਸੀ। ਏਡਜ਼ ਲੈ ਬੈਠੀ। ਕਈ ਕਹਿੰਦੇ ਬਿਮਾਰੀ ਫੈਲਣ ਦੇ ਡਰੋਂ ਪ੍ਰਸ਼ਾਸਨ ਨੇ ਮਾਰ ਕੇ ਖਪਾ ਦਿੱਤੀ। ਇਸ ਲਾਇਲਾਜ਼ ਬਿਮਾਰੀ ਦਾ ਸੁਣ ਕੇ ਮੈਂ ਕੰਬ ਗਿਆ ਸੀ। ਮੈਨੂੰ ਆਪਣਾ ਪਾਲਾ ਮਾਰ ਰਿਹਾ ਸੀ। ਏਡਜ਼ ਦਾ ਟੈਸਟ...।

ਅੱਧੀ ਰਾਤ ਬੀਤ ਚੁੱਕੀ ਹੈ। ਗੋਰਖਣ ਮੇਰਾ ਖਹਿੜਾ ਨਈਂ ਛੱਡ ਰਹੀ। ਜ਼ਰਾ ਕੁ ਅੱਖ ਲਗਦੀ ਹੈ। ਝੱਟ ਮੋਹਰੇ ਆ ਕੇ ਹੱਸਣ ਲੱਗ ਪੈਂਦੀ ਹੈ। ਮਿੰਟ ਵਿੱਚ ਸੱਪਣੀ ਦਾ ਰੂਪ ਧਾਰਨ ਕਰ ਲੈਂਦੀ ਹੈ ਤੇ ਕਦੇ...। ਮਿੰਟ ਵਿੱਚ ਸੂਟ ਬਦਲ ਲੈਂਦੀ ਹੈ। ਸੂਟ ਜਸਪਿੰਦਰ ਵਾਲੇ ਪਾ ਕੇ ਆਉਂਦੀ ਹੈ। ਜਸਪਿੰਦਰ ਤੇੜ ਵਾਲੇ ਸੂਟ ਕਨੋਡਾ ਜਾਣ ਵੇਲੇ ਛੱਡ ਗਈ ਸੀ। ਮੈਂ ਗੋਰਖਣ ਨੂੰ ਸਾਰੇ ਦੇ ਦਿੱਤੇ ਸਨ।

ਜਸਪਿੰਦਰ ਵਾਲੇ ਸੂਟ ਮੁੜ-ਮੁੜ ਮੇਰੀਆਂ ਅੱਖਾਂ ਸਾਹਮਣੇ ਆਈ ਜਾ ਰਹੇ ਹਨ....। ਹੈਅ ! ਇਹ ਕੀ ? ਸਿਰਫ ਧੜ 'ਤੇ ਸੂਟ ਦਿਸ ਰਿਹਾ। ਗੋਰਖਣ ਦਾ ਸਿਰ ਉੱਡ ਗਿਆ ਹੈ। ਬਿਨਾਂ ਮੂੰਹ ਤੋਂ ਧੜ ਘੁੰਮੀ ਜਾ ਰਿਹੈ ਪਰ ਸੂਟ ਜਸਪਿੰਦਰ ਦਾ ਇਹ ਸੂਟ ਤਾਂ ਜਸਪਿੰਦਰ ਨੇ ਉਦਣ ਪਾਇਆ ਸੀ ਜਿੱਦਣ ਭਈਆ...। ਮੈਂ ਅੰਨ੍ਹਾਂ ਕਿਉਂ ਨਹੀਂ ਹੋ ਜਾਂਦਾ।

ਇਹ ਧੜ ਹਿਲਦਾ ਕਿਉਂ ਨਹੀਂ ? ਕਾਲਾ ਜੈਪਰ ਥੱਲੇ ਚਿੱਟੀ ਸਲਵਾਰ...। ਜੈਪਰ ਤੇ ਸਲਵਾਰ ਅਹਿੱਲ ਖੜ੍ਹ ਗਏ ਹਨ।...ਹੈਅ ! ਸਲਵਾਰ ਉੱਤੇ ਖੂਨ। ਕਾਲੇ ਜੈਪਰ ਤੇ ਚਿੱਟੀ ਸਲਵਾਰ ਵਾਲਾ ਧੜ ਅੱਗੇ ਵਧ ਰਿਹੈ। ਮੇਰੇ ਪੌੰਦੀ ਆ ਖੜ੍ਹਿਆ। ਚਿੱਟੇ-ਚਿੱਟੇ ਡੇਲੇ। ਹੱਥ ਮੇਰੇ ਵੱਲ ਵਧ ਰਹੇ ਹਨ। ਮੈਨੂੰ ਗਿੱਚੀਓਂ ਫੜ ਲਿਆ ਹੈ। ਮੈਤੋਂ ਹਿੱਲਿਆ ਨਈਂ ਜਾਂਦਾ। ਨਾਏਂ ਬੋਲਿਆ ਜਾ ਰਿਹੈ।

ਹੈਅ ! ਇਹ ਕੀ ?...ਧੜ ਉੱਤੇ ਜਸਪਿੰਦਰ ਦਾ ਚਿਹਰਾ ਲੱਗ ਗਿਆ। ਮੇਰੀ ਧੀ ?

“...ਨੀਂ। ਮੇਰੀਏ ਮੇਰਨੀਏ...।”

“ਕੀ ਹੋਇਆ, ਚਾਚਾ ਜੀ।...ਬੋਲਦੇ ਕਿਉਂ ਨੀਂ ?”

“ਬਹੁ...? ਸੌਂ ਜਾ ਧੀਏ। ਭੈੜਾ ਸੁਪਨਾ ਆਇਆ। ਦਬਾਅ ਪਿਆ।”

ਮੈਂ, ਬਹੁ ਤੇ ਨਰਭਿੰਦਰ ਨੂੰ ਭੇਜ ਦਿੰਦਾ ਹਾਂ ਪਰ ਮੈਨੂੰ ਇਹ ਗੱਲ ਸਮਝ ਨ੍ਹੀਂ ਆਉਂਦੀ, ਜਸਪਿੰਦਰ ਨੇ ਇਹ ਰੂਪ ਕਿਉਂ ਧਾਰਿਆ। ਮੇਰੀ ਗਿੱਚੀ ਨੂੰ ਪੈ ਗਈ। ਇਹ ਬੜੀ ਭੈੜੀ ਬਿਮਾਰੀ ਹੈ। ਪਤਾ ਨ੍ਹੀਂ ਦਿਮਾਗ ਵਿੱਚ ਕੀ-ਕੀ ਘੁੰਮੀ ਜਾਂਦਾ। ਇਹ ... ਗੋਰਖਣ ਮਰ ਕੇ ਵੀ ਪਿੱਛਾ ਨ੍ਹੀਂ ਛੱਡਦੀ। ਸਾਲੀ ਸੱਪਣੀ...ਸੂ। ਮੈਂ ਸਵੇਰੇ ਡਾਕਟਰ ਢੀਂਡਸਾ ਕੋਲ ਜਾਵਾਂਗਾ। ਉਹਨੂੰ ਸਾਰੀ ਗੱਲ ਦੱਸਾਂਗਾ। ਹੁਣ ਅੱਖ ਲਾ ਕੇ ਦੇਖ ਲੈਂਦਾ ਹਾਂ।

ਦਿਨ ਚੜ੍ਹ ਆਇਆ ਹੈ। ਬਹੁ ਚਾਹ ਦੇ ਗਈ ਹੈ ਪਰ ਅਖਬਾਰ ਨ੍ਹੀਂ ਦੇ ਕੇ ਗਈ। ਰਾਤ ਪਤਾ ਨ੍ਹੀਂ ਕੀ-ਕੀ ਬਿਆਲ ਆਂਦੇ ਰਹੇ। ਸਾਰੀ ਰਾਤ ਸੱਪਣੀ ਗੋਰਖਣ ਮੈਨੂੰ ਤੰਗ ਕਰਦੀ ਰਹੀ। ਹੈਰਾਨੀ ਦੀ ਗੱਲ ਤਾਂ ਇਹ ਦੇ ਗੋਰਖਣ ਦੀ ਜਗ੍ਹਾ ਜਸਪਿੰਦਰ ਆਂਦੀ ਰਹੀ। ਬਿਲਕੁਲ ਗੋਰਖਣ ਵਾਂਗੂੰ ਸਲਵਾਰ ਖੋਲ੍ਹੇ ਲੈਂਦੀ ਸੀ। ਫੇ' ਕਰੋਲਾ ਕਰਾਲੀ ਕਰਨ ਲੱਗ ਪੈਂਦੀ ਸੀ। ਮੈਂ ਹੁਣੇ ਬਹੁ ਨੂੰ ਕਹਿ ਕੇ ਉਹਨੂੰ ਫੋਨ ਕਰਦਾਂ। ਧੀ ਦੀ ਬਖ਼ਬਰ ਸਾਰ ਤਾਂ ਲੈਣੀ ਚਾਹੀਦੀ ਏ।

ਮੇਰੀ ਧੀ ਹੈ ਬੜੀ ਭੋਲੀ। ਹੁਣ ਮੈਂ ਕਈ ਵਾਰ ਸੋਚਦਾਂ ਉਹਦਾ ਵਿਆਹ ਸੂਰਜ ਭਈਏ ਨਾਲ ਕਰ ਦਿੰਦਾ ਪਰ ਜੱਟ ਦੀ ਅਣਖ...। ਬੈਰ ਭਈਏ ਵਾਲੀ ਗੱਲ ਤਾਂ ਮੈਨੂੰ ਭੁੱਲ ਵੀ ਗਈ ਏ। ਉਸ ਚਿਥੜ ਜਿਹੇ ਦਾ ਚਿਹਰਾ ਸੀਗਾ ਵੀ ਕਿਹੜੇ ਕੰਮ ਦਾ। ਜਾਬੂਂ ਵਿੱਚ ਨੂੰ ਵੜੀਆਂ ਹੋਈਆਂ ਪਰ ਮੇਰੀ ਧੀ ਤਾਂ ਵਾਰਿਸ ਸ਼ਾਹ ਦੀ ਹੀਰ ਜਿੰਨੀ ਸੋਹਣੀ ਏ।

ਜਸਪਿੰਦਰ ਦੇ ਜਾਣ ਤੋਂ ਢਾਈ ਸਾਲ ਬਾਅਦ ਮੈਂ ਵੀ ਕਨੇਡਾ ਚਲੇ ਗਿਆ ਸੀ। ਮੈਨੂੰ ਮਿਲ ਕੇ ਕੁੜਮ ਤੇ ਕੁੜਮਣੀ ਦੇ ਚਿਹਰੇ ਖਿੜ ਉੱਠੇ ਸਨ। ਹਫਤਾ ਕੁ ਸੋਹਣਾ ਮੇਲਾ ਲੱਗਾ ਰਿਹਾ। ਫੇਰ ਸਾਰੇ ਆਪਣੇ-ਆਪਣੇ ਕੰਮ ਵਿੱਚ ਜੁੱਟ ਗਏ। ਵੀਕ 'ਤੇ ਇੱਕ ਦੂਜੇ ਦਾ ਮੂੰਹ ਦੇਖਦੇ। ਮੈਨੂੰ ਵੀ ਜਗ ਦੇਰੀ ਨਾਲ ਕੰਮ ਮਿਲ ਗਿਆ ਸੀ।

ਸਾਲ ਤਾਂ ਸੋਹਣਾ ਲੰਘਿਆ। ਫੇਰ ਜੁਆਈ ਮੱਖਣ ਸੂੰਹ ਤੰਗ ਕਰਨ ਲੱਗ ਪਿਆ ਸੀ। ਮੇਰੇ ਨਾਲ ਤਾਂ ਖੁਸ਼ ਹੋ ਕੇ ਬੋਲਦਾ। ਜਸਪਿੰਦਰ ਨਾਲ ਮੂੰਹ ਵੱਟੀ ਰੱਖਦਾ। ਉਹਦੇ ਨੇੜੇ ਘੱਟ ਹੀ ਜਾਂਦਾ। ਕੁੜੀ ਦੁਖੀ ਬੜੀ ਸੀ। ਕਿਹੜੇ ਨਾਲ ਗੱਲ ਕਰਦੀ। ਜੇ ਮੈਂ ਮਾਂ ਹੁੰਦੀ, ਮੈਨੂੰ ਦੱਸ ਦਿੰਦੀ। ਉਹ ਉਹਨੂੰ ਬਿਸਤਰ 'ਤੇ ਖਿੱਚ-ਖਿੱਚ ਲੈ ਕੇ ਜਾਂਦੀ। ਮੱਖਣ ਸੂੰਈ ਕੁੱਤੀ ਵਾਂਗੂੰ ਕੁੜੀ ਨੂੰ ਪੈਂਦਾ। ਉਹਤੋਂ ਬਾਂਹ ਛੁਡਾ ਇੱਧਰ ਉੱਧਰ ਨਿਕਲ ਜਾਂਦਾ। ਮੈਨੂੰ ਸ਼ੱਕ ਸੀ ਕਿਸੇ ਗੋਰੀ ਨਾਲ ਖੇਹ ਖਾਂਦਾ ਹਉ। ਹੌਲੀ-ਹੌਲੀ ਆਪੇ ਸੁਧਰ ਜਾਉ ਪਰ ਧੀ ਧਿਆਣੀ...।

ਮੱਖਣ ਨੂੰ ਹਲਕਾ-ਹਲਕਾ ਬੁਖਾਰ ਰਹਿੰਦਾ ਸੀ। ਜਦੋਂ ਦੇਖੋ ਬੁਖਾਰ ਚੜ੍ਹਿਆ ਹੁੰਦਾ। ਟੁੱਟਦਾ ਨਈਂ ਸੀ। ਮੈਨੂੰ ਤੇ ਜਸਪਿੰਦਰ ਨੂੰ ਡਾਕਟਰ ਦੇ ਜਾਣ ਨਈਂ ਦਿੰਦੇ ਸਨ। ਜਸਪਿੰਦਰ ਨੇ ਦੱਸਿਆ ਸੀ ਕਿ ਬੁਖਾਰ ਦਾ ਤਾਂ ਪਹਿਲੋਂ ਤੋਂ ਏਹੀ ਹਾਲ ਏ। ਮਾੜਾ ਮੋਟਾ ਤਾਂ ਰਹਿੰਦੈ ਪਰ ਹੌਲੀ-ਹੌਲੀ ਉਲਟੀਆਂ ਟੱਟੀਆਂ ਦੀ ਬਿਮਾਰੀ ਰਹਿਣ

ਲੱਗੀ। ਜਦੋਂ ਵਿਆਹ ਹੋਇਆ ਸੀ, ਉਦੋਂ ਨਾਲੋਂ ਮੱਖਣ ਦਾ ਚਾਰ ਗੁਣਾ ਭਾਰ ਘੱਟ ਗਿਆ ਸੀ।

ਮੈਨੂੰ ਲੱਗਿਆ ਸਾਡੇ ਤੋਂ ਕੁਝ ਛੁਪਾਇਆ ਜਾ ਰਿਹੈ। ਮੈਂ ਤੇ ਜਸਪਿੰਦਰ ਘਰ ਵਿੱਚ ਬਗਾਨੇ ਬਣ ਕੇ ਰਹਿ ਗਏ। ਜਦੋਂ ਮੱਖਣ ਨਾਲ ਗੱਲ ਬਾਤ ਹੁੰਦੀ, ਉਹ ਖਾਉਂ ਵੱਢੂੰ-ਖਾਉਂ ਵੱਢੂੰ ਕਰਦਾ। ਸਾਰੇ ਜੀਆਂ ਵਿੱਚ ਤਣਾਅ ਬਣਿਆ ਰਹਿੰਦਾ। ਜਸਪਿੰਦਰ ਦਾ ਮੱਖਣ ਨਾਲ ਝਗੜਾ ਹੁੰਦਾ ਰਹਿੰਦਾ। ਕੁੜੀ ਸਿਆਣੀ ਏ। ਫੇਰ ਵੀ ਐਡਜਸਟ ਕਰਨ ਦੀ ਕੋਸ਼ਿਸ਼ ਕਰਦੀ।

ਪਤਾ ਨਹੀਂ ਕੁੜਮ-ਕੁੜਮਣੀ ਦੇ ਦਿਮਾਗ ਵਿੱਚ ਕੀ ਫੁਰੀ। ਮੱਖਣ, ਜਸਪਿੰਦਰ ਤੇ ਮੈਨੂੰ ਲੈ ਕੇ ਇੰਡੀਆ ਆ ਗਏ। ਰੋਜ਼ ਮੱਖਣ ਨੂੰ ਲੈ ਕੇ ਗੁਰਦੁਆਰਿਆਂ ਦੇ ਦਰਸ਼ਨਾਂ ਲਈ ਤੁਰੇ ਰਹਿੰਦੇ। ਦਾਨ ਪੁੰਨ ਕਰਦੇ। ਦੋ ਕੁ ਮਹੀਨਿਆਂ ਵਿੱਚ ਗੁਰਦੁਆਰੇ ਮੁੱਕੇ ਤਾਂ ਮੰਦਰਾਂ ਪੀਰਾਂ ਫਕੀਰਾਂ ਦੀਆਂ ਥਾਵਾਂ 'ਤੇ ਮੱਥੇ ਟੇਕਣੇ ਸ਼ੁਰੂ ਹੋ ਗਏ।

ਤੇ ਫੇਰ ਜਿਸ ਗੱਲ ਦਾ ਮੈਨੂੰ ਖਦਸ਼ਾ ਸੀ, ਉਹ ਹੋ ਗਈ। ਮੱਖਣ ਤੁਰਦਾ ਬਣਿਆ। ਮੇਰੀ ਧੀ ਰੰਡੀ ਹੋ ਗਈ। ਮਾਂ-ਬਾਹਰੀ ਧੀ ਦੇ ਵਰਲਾਪ ਸੁਣੇ ਨਾ ਜਾਣ। ਮੈਂ ਟੁੱਟ ਗਿਆ ਸੀ। ਮੱਖਣ ਨੇ ਮੈਨੂੰ ਕਿਸੇ ਪਾਸੇ ਜੋਗਾ ਨਈਂ ਸੀ ਛੱਡਿਆ। ਮੇਰੀ ਧੀ ਮੇਰੇ ਗਲੇ ਲੱਗ ਭੁੱਬੀਂ ਰੱਦੀ। ਮੈਂ ਚੁੱਪ ਵੀ ਨਾ ਕਰਾ ਸਕਦਾ।

ਕੁੜਮ ਭਲਾ ਪੁਰਸ਼ ਸੀ। ਧਰਮੀ ਬੰਦਾ ਸੀ। ਦੋ ਹਫ਼ਤੇ ਵਿੱਚ ਧਾਰਮਿਕ ਰਸਮਾਂ ਨਿਵੇਂ ਕੇ ਜਸਪਿੰਦਰ ਨੂੰ ਲੈ ਕਨੇਡਾ ਤੁਰ ਗਿਆ। ਤਿੰਨਾਂ ਨੂੰ ਮੈਂ ਕਨੇਡਾ ਦੀ ਫਲੈਟ ਚੜ੍ਹਾ ਆਇਆ। ਘਰ ਵਿੱਚ ਇਕੱਲਾ ਰਹਿ ਗਿਆ ਸੀ। ਜੁਆਈ ਦੀ ਮੌਤ ਨੇ ਮੇਰਾ ਲੱਕ ਤੋੜ ਦਿੱਤਾ ਸੀ।

ਦੋ ਕੁ ਮਹੀਨੇ ਬਾਅਦ ਖੁਸ਼ੀ ਦੀ ਖਬਰ ਆਈ। ਜਸਪਿੰਦਰ ਦੇ ਗੁੱਡੀ ਹੋਈ ਸੀ। ਫੇਨ 'ਤੇ ਕੁੜਮ ਨੇ ਖਬਰ ਸੁਣਾਈ ਤਾਂ ਮੈਂ ਖਿੜ ਉੱਠਿਆ। ਉਹਨੂੰ ਵਧਾਈਆਂ ਦਿੱਤੀਆਂ। ਸ਼ਗੀਕੇ ਵਿੱਚ ਲੱਡੂ ਵੰਡੇ। ਕੁੜੀ ਦਾ ਮਨ ਪਰਚਿਆ ਰਹੂ। ਇਹ ਸੋਚ ਕੇ ਮੈਂ ਤਾਂ ਖੁਸ਼ੀ ਵਿੱਚ ਉਡਿਆ ਫਿਰਦਾ ਪਰ ਮੇਰੀ ਜਸਪਿੰਦਰ ਨਾਲ ਗੱਲ ਬਾਤ ਨਈਂ ਹੋ ਰਹੀ ਸੀ। ਕੁੜਮ ਦਸਦਾ ਸੀ ਕਿ ਉਹ ਹਸਪਤਾਲ ਵਿੱਚ ਹੈ। ਸਿਹਤ ਠੀਕ ਨਹੀਂ ਹੈ।

ਮੈਨੂੰ ਦੋਹਤੀ ਹੋਣ ਦੀ ਖੁਸ਼ੀ ਤਾਂ ਬੜੀ ਸੀ ਪਰ ਧੀ ਨੂੰ ਛੁੱਟੀ ਨਾ ਮਿਲਣ ਕਰਕੇ ਪ੍ਰੇਸ਼ਾਨ ਵੀ ਬਹੁਤ ਸੀ। ਮੈਂ ਕਨੇਡਾ ਜਾਣ ਦਾ ਮਨ ਹੀ ਬਣਾ ਰਿਹਾ ਸੀ। ਉਹ ਖਬਰ ਵੀ ਮੇਰੇ ਕੰਨੀਂ ਪੈ ਗਈ। ਮੈਂ ਤਾਂ ਕੰਬ ਗਿਆ ਸੀ।

ਹਿਆਲੀਏ ਜੀਤ ਨੇ ਮੇਰੇ ਨਾਲ ਕਨੇਡਾ ਬੇਗੀਆਂ ਤੋੜਨ ਦਾ ਕੰਮ ਕੀਤਾ ਸੀ। ਦੇਸ਼ ਗੇੜਾ ਮਾਰਨ ਆਇਆ ਤਾਂ ਮੇਰੇ ਕੋਲ ਮੱਖਣ ਦੀ ਮੌਤ ਦਾ ਅਫਸੋਸ ਕਰਨ ਆ ਗਿਆ ਸੀ। ਦੋ ਤਿੰਨ ਘੰਟੇ ਬੈਠਾ ਰਿਹਾ। ਮੱਖਣ ਦੀਆ ਸਿਫ਼ਤਾਂ ਹੁੰਦੀਆਂ ਰਹੀਆਂ। ਮੈਂ ਧੀ ਦੇ ਦੁੱਖ ਵਿੱਚ ਛੁੱਬਿਆ ਪਿਆ ਸੀ। ਉਸ ਤੁਰਨ ਲੱਗਿਆਂ ਮੈਨੂੰ ਹੌਸਲਾ ਦਿੱਤਾ।

“ਦੇਖ, ਸਰਦਾਰ ਕਰਨੈਲ ਸਿਆਂ। ਇਹ ਤੇ ਜੋ ਬਿਧ ਮਾਤਾ ਨੇ ਲਿਖਿਆ ਉਹ

ਤਾਂ ਹੋਏਗਾ। ਉਹਦੀ ਲਿਖੀ ਨੂੰ ਕਿੱਦਾਂ ਮੋੜ ਸਕਦੇ ਆਂ।..ਨਾਲੇ ਜਿਹੜੀ ਮੱਖਣ ਨੂੰ ਬਿਮਾਰੀ ਸੀ।..ਏਡਜ਼ ਦੀ। ਉਹਤੋਂ ਕੋਈ ਨੀਂ ਬਚ ਸਕਿਆ।” ਜੀਤ ਤੋਂ ਵੀ ਅੱਗੇ ਬੋਲਿਆ ਨਹੀਂ ਸੀ ਗਿਆ। ਮੇਰੇ ਅੰਦਰੋਂ ਕੁਝ ਲਾਵੇ ਵਾਂਗ ਫੁੱਟਣ ਨੂੰ ਫਿਰ ਰਿਹਾ ਸੀ।

ਮੈਂ ਉਹ ਰਾਤ ਮਸਾਂ ਕੱਟੀ। ਹਿਆਲੀਏ ਜੀਤ ਦੇ ਬੋਲ ਮੇਰੇ ਕੰਨਾਂ ਵਿੱਚ ਸ਼ਾਂ-ਸ਼ਾਂ ਕਰੀ ਜਾਣ। ਰਾਤ ਘੁੰਮਦਿਆਂ ਫਿਰਦਿਆਂ ਕੱਟ ਲੀ। ਸਵੇਰੇ ਉੱਠ ਕੇ ਧੀ ਕੋਲ ਜਾਣ ਲਈ ਨੱਠ-ਭੱਜ ਕਰਨ ਲੱਗਾ। ਸ਼ਹਿਰ ਜਾ ਕੇ ਏਜੰਟ ਨੂੰ ਮਿਲਿਆ। ਸ਼ਾਮੀਂ ਘਰ ਮੁੜਿਆ ਤਾਂ ਜਸਪਿੰਦਰ ਦੀ ਚਿੱਠੀ ਆਈ ਪਈ ਸੀ।

“ਤੂੰ ਮੇਰਾ ਪਿਛ ਨਹੀਂ, ਦੁਸ਼ਮਣ ਨਿਕਲਿਆ। ਇਹਦੇ ਨਾਲੋਂ ਖੂਹ 'ਚ ਧੱਕਾ ਦੇ ਦਿੰਦਾ। ਮੇਰੇ ਲਈ ਲੱਭਿਆ ਮੱਖਣ ਸਿੰਘ...। ਚਾਰ ਸਾਲ ਮੇਰੀ ਦੇਹ ਨੂੰ ਚਰੂੰਡਦਾ ਰਿਹਾ। ਤੇ ਤੁਰ ਗਿਆ। ਹੁਣ ਮੇਰੀ ਵਾਰੀ ਏ। ਨਾਲ ਇਸ ਨਿੱਕੀ ਜਿਹੀ ਜਿੰਦ ਦੀ। ਮੈਂ ਤਾਂ...।” ਤੇ ਅਗਾਂਹ ਮੈਤੋਂ ਚਿੱਠੀ ਪੜ੍ਹੀ ਨਾ ਗਈ। ਧਰਤੀ ਅਸਮਾਨ ਘੁੰਮਦੇ ਨਜ਼ਰ ਆਏ। ਮੇਰੇ ਅੰਦਰੋਂ ਕੁਝ ਬਾਰੂਦ ਵਾਂਗ ਫਟਿਆ ਤੇ ਮੇਰਾ ਜਿਸਮ ਮਿਟੀ ਹੋ ਗਿਆ ਸੀ।

(1996)

ਰੌਰਜਾਂ

ਜਗਜੀਤ ਸਿੰਘ, ਜੀਤਾ, ਜੀਤੂ ਬਾਵਾ, ਇਹ ਸਾਰੇ ਮੇਰੇ ਹੀ ਨਾਂ ਹਨ। ਮੈਂ ਛੱਬ ਕੇ ਘਰੋਂ ਨਿਕਲਦਾ ਹਾਂ। ਲੋਕੀਂ ਮੈਨੂੰ ਸਰਦਾਰ ਜਗਜੀਤ ਸਿੰਘ ਕਹਿ ਕੇ ਬੁਲਾਂਦੇ ਨੇ। ਸ਼ਹਿਰ ਜਾ ਕੇ ਲੋਕਾਂ ਦੇ ਕੰਮ ਕਰਾਂਦਾ ਹਾਂ। ਸ਼ਹਿਰੋਂ ਆ ਕੇ ਆਪਣੇ ਪਿੰਡ ਨਹਿਰ ਵਾਲੇ ਬੱਸ ਅੱਡੇ 'ਤੇ ਉੱਤਰਦਾ ਹਾਂ। ਪਿੰਡ ਦੋ ਕਿਲੋਮੀਟਰ ਦੀ ਦੂਰੀ 'ਤੇ ਹੈ। ਅੱਗੇ ਜਾਣ ਲਈ ਕੋਈ ਸਾਧਨ ਨਹੀਂ ਹੈ ਪਰ ਮੈਨੂੰ ਤੁਰ ਕੇ ਨਹੀਂ ਜਾਣਾ ਪੈਂਦਾ। ਕੋਈ ਨਾ ਕੋਈ ਦੁਕਾਨ ਵਾਲਾ ਮੁੰਡਾ ਸਾਇਕਲ ਜਾਂ ਸਕੂਟਰ 'ਤੇ ਛੱਡ ਆਉਂਦਾ ਹੈ।

ਮੈਂ ਪਿੰਡ ਦਾ ਖਲੂ ਹੁੰਦਾ ਹਾਂ।

ਬੱਚਿਆਂ ਦੇ ਚੂੰਢੀ ਵੱਢਣੀ, ਮੁੱਕਾ ਮਾਰਨਾ ਮੇਰੀ ਆਦਤ ਹੈ। ਇਹ ਕੰਮ ਮੈਂ ਬੱਚਿਆਂ ਤੋਂ ਲੈ ਕੇ ਜੁਆਨਾਂ ਤੱਕ ਕਰ ਜਾਂਦਾ ਹਾਂ। ਜਵਾਨ ਕੁੜੀਆਂ ਦੇ ਵੀ ਚੂੰਢੀ ਤੇ ਮੁੱਕੇ ਵਾਲਾ ਹੱਥ ਫਿਰ ਜਾਂਦਾ ਹੈ ਪਰ ਮੇਰਾ ਕੋਈ ਗੁੱਸਾ ਨਹੀਂ ਕਰਦਾ। ਇਹ ਤਾਂ ਮੇਰੇ ਬੱਚੇ ਨੇ। ਮੈਂ ਇਨ੍ਹਾਂ ਦੇ ਛੋਟੇ ਹੁੰਦਿਆਂ ਦੇ ਹੀ ਚੂੰਢੀਆਂ ਵੱਢਦਾ ਆ ਰਿਹਾ ਹਾਂ। ਨਾਲੋਂ ਮੈਂ ਆਪਣੇ ਬੱਚਿਆਂ ਨੂੰ ਕਿਹੜਾ ਬਖਸ਼ਿਆ ਕਦੇ। ਮੈਨੂੰ ਦੇਖ ਕੇ ਬੱਚੇ ਤਾਂ ਭੱਜ ਪੈਂਦੇ ਨੇ।

“ਤਾਇਆ ਆ ਗਿਆ...ਚਾਚਾ ਆ ਗਿਆ। ਭੱਜੋ ਬਈ।” ਜਵਾਨ ਮੈਨੂੰ ਦੂਰੋਂ ਦੇਖ ਕੇ ਹੀ ਤੁਰ ਪੈਂਦੇ ਨੇ। ਮੈਨੂੰ ਕਈ ਵਾਰ ਆਪਣੇ 'ਤੇ ਗੁੱਸਾ ਆਉਂਦਾ ਹੈ ਤੇ ਤਗਸ ਵੀ। ਪਰ ਮੈਂ ਵੀ ਮਜ਼ਬੂਰ ਹਾਂ। ਕੀ ਕਰ ਸਕਦਾ ਹਾਂ? ਲੋਕ ਮੇਰੀ ਇਸ ਆਦਤ ਦਾ ਬਹੁਤਾ ਗੁੱਸਾ ਨੂੰ ਕਰਦੇ। ਬੜੇ-ਬੜੇ ਜ਼ਿਮੀਦਾਰ ਮੇਰੇ 'ਤੇ ਹੱਸ ਛੱਡਦੇ ਹਨ।

“ਸਰਦਾਰ ਜੀ, ਆਓ...ਬੈਠੋ। ਅਸਲ ਵਿੱਚ ਤੁਹਾਡਾ ਬੱਚਿਆਂ ਨਾਲ ਪਿਆਰ ਐ।...ਆਹ ਬਈ, ਜਗਜੀਤ ਸਿੰਘ ਲਈ ਦੁਧ ਲਿਆਓ।”

“ਨੂੰ, ਸੂਬੇਦਾਰ ਸਾਹਿਬ।”

“ਏਦਾਂ ਨੀ ਆਪਾਂ ਜਾਣ ਦਿੰਦੇ ਭਾਈ ਸਾਹਿਬ।”

ਇਹ ਹੈ ਬੰਦੇ ਦੀ ਆਪਣੀ ਬਣਾਈ ਹੋਈ ਦੁਨੀਆਂ। ਇਹ ਹੈ ਜ਼ਿੰਦਗੀ ਦਾ ਸੰਘਰਸ਼। ਮੈਨੂੰ ਮਾਸਟਰ ਧਰਮਪਾਲ ਯਾਦ ਆ ਗਿਆ। ਉਹ ਕੁਝ ਨਾ ਕੁਝ ਬੋਲਦਾ ਰਹਿੰਦਾ। ਹਫ਼ਤਾ ਪਹਿਲਾਂ ਉਹਨੇ ਅੱਡੇ 'ਤੇ ਬਾਵਿਆਂ ਦੀ ਮੀਟਿੰਗ ਬੁਲਾਈ ਹੋਈ ਸੀ। ਮੈਂ ਦੁਕਾਨਾਂ ਦੇ ਪਿਛਵਾੜੇ ਪਿਸ਼ਾਬ ਕਰਨ ਗਿਆ ਤਾਂ ਉਹ ਬਾਂਹਾਂ ਕੱਚ-ਕੱਚ ਭਾਸ਼ਣ ਕਰ ਰਿਹਾ ਸੀ।

“ਅੱਜ ਦੁਨੀਆਂ ਚੰਨ 'ਤੇ ਪਹੁੰਚ ਗਈ ਹੈ ਪਰ ਅਸੀਂ ਲੋਕ ਟੱਟੀਆਂ, ਗੋਹੇ

ਚੁੱਕਣ ਜੋਗੇ ਰਹੇ ਹਾਂ। ਪੀੜ੍ਹੀ ਦਰ ਪੀੜ੍ਹੀ ਸਮਾਜਿਕ-ਆਰਥਿਕ ਦਾਬੇ, ਵਿਤਕਰੇ ਤੇ ਅਨਿਆਂ ਦੀ ਚੱਕੀ ਹੇਠ ਪੀਸੇ ਜਾ ਰਹੇ ਹਾਂ। ਬੇਇੱਜਤੀ ਭਰੇ ਸ਼ਬਦ ਸੁਣਨਾ, ਮਜ਼ਦੂਰੀ ਕਰਨਾ ਤੇ ਲੁੱਟ ਹੋਣਾ ਸਾਡੇ ਹਿੱਸੇ ਆਇਆ ਹੈ।...ਕੁਰਸੀਆਂ ਦੇ ਚਾਹਵਾਨਾਂ-ਪੂੰਜੀਪਤੀਆਂ ਨੇ ਸਾਨੂੰ ਜ਼ਿੰਦਗੀ ਜ਼ਿਉਣ ਦੇਣ ਦੀ ਬਜਾਏ ਨਰਕ ਵਿੱਚ ਸੁੱਟੀ ਰੱਖਿਐ। ਸਾਡੀਆਂ ਬਰਾਦਰੀਆਂ ਸਦੀਆਂ ਤੋਂ ਇਨਸਾਨੀ ਸਲੂਕਾਂ ਤੋਂ ਵਾਂਝੀਆਂ ਰਹੀਆਂ ਹਨ।...ਗੰਦ ਚੁੱਕਣਾ, ਪਸੂਆਂ ਵਾਂਗ ਕੰਮ ਕਰਨਾ ਸਾਡੇ ਲਈ ਰਾਖਵਾਂਕਰਨ ਹੈ।” ਮਾਸਟਰ ਸੱਚਾ ਬੰਦਾ ਹੈ। ਕੋਈ ਉਹਦੀ ਗੱਲ ਧਿਆਨ ਨਾਲ ਸੁਣ ਨਹੀਂ ਸੀ ਰਿਹਾ। ਆਲੇ-ਦੁਆਲੇ ਝਾਕੀ ਜਾ ਰਹੇ ਸਨ। ਮਾਸਟਰ ਵਿਚਾਰੇ ਦੀ ਸਾਰੀ ਉਮਰ ਹੀ ਇਨ੍ਹਾਂ ਨੂੰ ਸਮਝਾਉਂਦਿਆਂ ਲੰਘ ਗਈ ਹੈ ਪਰ ਇਹ ਲੋਕ ਅਜੇ ਤੱਕ ਸੁਧਰੇ ਨਹੀਂ।

ਮੈਨੂੰ ਯਾਦ ਹੈ। ਮੈਂ ਸੱਤ ਸਾਲ ਦਾ ਸੀ।

ਮੇਰਾ ਬਾਪੂ ਮੰਗ ਕੇ ਲਿਆਉਂਦਾ ਸੀ। ਸਾਰਾ ਪਰਿਵਾਰ ਉਸਦਾ ਮੰਗਿਆ ਖਾਂਦਾ ਸੀ। ਸਾਡੀ ਬਰਾਦਰੀ ਦਾ ਕੰਮ ਮੰਗਣਾ ਜਾਂ ਜੱਟਾਂ ਦੇ ਘਰਾਂ 'ਚ ਕੰਮ ਕਰਨਾ ਹੁੰਦਾ ਸੀ।

ਮੈਂ ਤੇ ਸਾਡੇ ਬਾਵਿਆਂ ਦੇ ਹੋਰ ਮੁੰਡਿਆਂ ਨੇ ਖੇਡਣ ਲਈ ਸਕੂਲ ਚਲੇ ਜਾਣਾ। ਸਾਨੂੰ ਉੱਚੀਆਂ ਬਰਾਦਰੀਆਂ ਦੇ ਮੁੰਡਿਆਂ ਨੇ ਖੇਡਣ ਨਾ ਦੇਣਾ। ਗਰਾਊਂਡ ਵਿੱਚੋਂ ਭਜਾ ਦੇਣਾ। ਇੱਕ ਵਾਰੀ ਅਸੀਂ ਘੋੜਾ ਕਬੱਡੀ ਖੇਡਣ ਲੱਗ ਪਏ। ਸੱਤ ਦਾ ਅਨੂਪ ਬੜਾ ਆਕੜਿਆ।

“ਓਥੇ ! ਇੱਥੋਂ ਬਾਵੇ ਚਲਦੇ ਬਣਨ। ਮੰਗ ਖਾਣੀ ਜਾਤ, ਆ ਜਾਂਦੀ ਖੇਡਣ।”

“ਅਸੀਂ ਕੀਹਦੇ ਨਾਲ ਖੇਡੀਏ ?” ਮੈਂ ਬੋਲ ਪਿਆ ਸੀ।

“ਮਾਂ ਆਪਣੀ ਨਾਲ।” ਅਨੂਪ ਨੇ ਮੇਰੀ ਬਾਂਹ ਮਰੋੜ ਦਿੱਤੀ ਸੀ। ਸਾਡੀਆਂ ਖੇਡਾਂ ਤਾਂ ਮਿੱਟੀ ਵਿੱਚ ਹੀ ਮਿਲ ਗਈਆਂ। ਹੁਸਨੇ ਦਾ ਰੋਣ ਵਰਗਾ ਚਿਹਰਾ ਦੇਖਿਆ ਨਾ ਗਿਆ। ਮੱਦੀ, ਪਾਲੀ ਤੇ ਕਾਰੇ ਦਾ ਵੀ ਏਹੀ ਹਾਲ ਸੀ।

ਅਨੂਪ ਮੇਰੇ ਨਾਲ ਬੜਾ ਖਹਿੰਦਾ ਸੀ। ਉਦਾਂ ਤਾਂ ਇਹ ਲੰਬੜਾਂ ਦਾ ਸਾਰਾ ਟੱਬਰ ਆਪਣੇ ਆਪ ਨੂੰ ਤੀਸ ਮਾਰ ਖਾਂ ਸਮਝਦਾ। ਸਾਡੇ ਘਰਾਂ ਕੋਲੋਂ ਜਦੋਂ ਲੰਘਣਗੇ ਮੂੰਹ 'ਤੇ ਕੱਪੜਾ ਦੇ ਲੈਣਗੇ। ਅਗਾਂਹ ਉਨ੍ਹਾਂ ਦੇ ਖੇਤ ਹਨ। ਸਾਡੇ ਘਰਾਂ ਕੋਲੋਂ ਲੰਘ ਕੇ ਜਾਣਾ ਪੈਂਦਾ। ਅਨੂਪ ਦਾ ਬਾਬਾ ਸਫੈਦਪੋਸ਼ ਸੀ। ਅਸੀਂ ਬਾਹਰ ਖੜ੍ਹੇ ਹੋਣਾ। ਬੁੱਢੇ ਨੇ ਬੁੱਕ ਕੇ ਲੰਘਣਾ। ਅਨੂਪ ਹੁਰੀਂ ਸਕੂਲ ਪੜ੍ਹਨ ਜਾਣਾ। ਸਾਡੇ ਰੋੜੇ ਮਾਰਨੇ ਜਾਂ ਗਾਲ੍ਹਾਂ ਕੱਢਣੀਆਂ। ਮੈਨੂੰ ਉਨ੍ਹਾਂ ਤੋਂ ਡਰ ਬੜਾ ਲਗਦਾ ਸੀ। ਮੇਰੀ ਬੇਬੇ ਉਨ੍ਹਾਂ ਦੇ ਖੇਤਾਂ 'ਚੋਂ ਪੱਠੇ ਖੇਤ ਕੇ ਲਿਆਂਦੀ ਹੁੰਦੀ ਸੀ। ਮੈਨੂੰ ਉਹ ਚਿੜਾਉਂਦੇ ਰਹਿੰਦੇ ਸੀ। ਅਨੂਪ ਦੇ ਨਾਲ ਵੀਰ, ਜੱਸਾ, ਪੰਮਾ, ਪੱਧ ਤੇ ਬੱਲੀ ਹੁਰੀਂ ਵੀ ਹੁੰਦੇ ਸਨ। ਉਨ੍ਹਾਂ ਗੁੱਟੀਆਂ 'ਤੇ ਚਿੱਟੇ ਰੁਮਾਲ ਬੰਨ੍ਹ ਕੇ ਸਕੂਲ ਜਾਣਾ। ਹੋਰ ਵੀ ਨਿਆਣੇ ਸਕੂਲ ਪੜ੍ਹਨ ਜਾਂਦੇ। ਮੈਂ ਦੇਖਦਾ ਰਹਿੰਦਾ। ਮੇਰਾ ਹਉਂਕਾ ਨਿਕਲ ਜਾਂਦਾ। ਮਾਸਟਰ ਧਰਮ ਪਾਲ ਉਦੋਂ ਅਜੇ ਮਾਸਟਰ ਨਹੀਂ ਲੱਗਾ ਸੀ। ਮੈਂ ਸਕੂਲ ਦੀਆਂ ਕੰਧਾਂ ਨਾਲ ਲੱਗ ਕੇ ਖੜ੍ਹਾ

ਹੁੰਦਾ। ਧਰਮ ਪਾਲ ਬੋਲ ਪੈਂਦਾ।

“ਤੁਹਾਡੇ ਲਈ ਪੜ੍ਹਨਾ-ਨੌਕਰੀ ਲੱਗਣਾ ਹਿਮਾਲਾ ਪਰਬਤ ’ਤੇ ਚੜ੍ਹਨ ਵਾਂਗ ਏ।” ਚਮਾਲੜੀ ਵਾਲੇ ਪਾਸੇ ਤੋਂ ਧਰਮਪਾਲ ਹੀ ਪੜ੍ਹਿਆ ਲਿਖਿਆ ਸੀ। ਉਹਦੇ ਨਾਲ ਹੋਰ ਵੀ ਮੁੰਡੇ ਹੁੰਦੇ। ਸਾਰੇ ਸਭਾ ਵਾਲੇ ਆਉਂਦੇ। ਉਹ ਸਾਨੂੰ ਪੜ੍ਹਨ ਲਈ ਪ੍ਰੇਰਦੇ। ਸਾਡੇ ਵਾਲੇ ਪਾਸੇ ਜਾ ਕੇ ਬੱਚਿਆਂ ਨੂੰ ਪੜ੍ਹਾਉਂਦੇ ਪਰ ਘਰ ਵਾਲੇ ਕੰਮਾਂ ਵਿੱਚ ਲਾਈ ਰੱਖਦੇ। ਜਾਂ ਮੰਗਣ ਤੌਰ ਦਿੰਦੇ। ਪਿੰਡ ਵਿੱਚ ਗੁਰਦੁਆਰਾ ਸੀ। ਘਰਦੇ ਰੋਟੀ ਲੈਣ ਤੌਰ ਦਿੰਦੇ। ਅਸੀਂ ਆਲੇ ਦੁਆਲੇ ਦੇ ਪਿੰਡਾਂ ਵਿੱਚ ਵੀ ਰੋਟੀ ਖਾ ਆਉਂਦੇ ਹੁੰਦੇ ਸੀ। ਹਰ ਸੰਗਰਾਂਦ 'ਤੇ ਗੁਰਦੁਆਰਾ ਸਾਹਿਬ ਜਾਂਦੇ। ਉਦੋਂ ਕੜਾਹ ਬੜਾ ਸੁਆਦ ਲਗਦਾ ਹੁੰਦਾ ਸੀ। ਅਸੀਂ ਕਿੰਨੀ-ਕਿੰਨੀ ਵਾਰ ਪ੍ਰਸ਼ਾਦਿ ਲੈਣ ਦੀ ਕੋਸ਼ਿਸ਼ ਕਰਦੇ। ਜਦੋਂ ਦੂਜੀ ਵਾਰ ਨਾ ਮਿਲਦਾ ਤਾਂ ਅਸੀਂ ਕੜਾਹ ਵਾਲਾ ਹੱਥ ਚੱਟਦੇ ਵਾਪਸ ਘਰਾਂ ਨੂੰ ਆ ਜਾਂਦੇ। ਸਾਨੂੰ ਦੇਖ ਕੇ ਧਰਮਪਾਲ ਚੌਧਰੀਆਂ 'ਤੇ ਵਰ੍ਹਦਾ।

“ਤੁਸੀਂ ਮੂੰਹ ਲਟਕਾਈ ਆਉਂਦੇ ਓ ਭਲਵਾਨੋ ?...ਹੁੰਅ ! ਜੁੱਤੀਆਂ ਵਿੱਚ ਬੈਠ ਕੇ ਵੀ ਪੂਰਾ ਪ੍ਰਸ਼ਾਦਿ ਨੂੰ ਮਿਲਿਆ।...ਤੇ ਉਹ ਬਾਬੇ ਨਾਨਕ ਦੀ ਬਾਣੀ ਦਾ ਉਪਦੇਸ਼ ਦੇਣ ਵਾਲੇ...ਵਾਹ !” ਉਹ ਤਾਹਨਾ ਮਾਰ ਕੇ ਤੁਰ ਪੈਂਦਾ।

ਮੇਰਾ ਬਾਪੂ ਮੰਗਣ ਤੁਰਿਆ ਰਹਿੰਦਾ। ਸਿਰ ਉੱਤੇ ਖੰਭ ਲਾ ਲੈਂਦਾ। ਹੱਥ ਵਿੱਚ ਇੱਕ ਟੱਲੀ ਫੜ ਵਜਾਂਦਾ ਰਹਿੰਦਾ। ਪਿੰਡ ਦੇ ਮੁੰਡੇ ਉਹਨੂੰ ਘੇਰ ਲੈਂਦੇ। ਗੌਰਜਾਂ ਦੀ ਕਥਾ ਸੁਣਾਉਣ ਲਈ ਜੋਰ ਪਾਉਂਦੇ।

“ਬਾਵਾ ਜੀ, ਗੌਰਜਾਂ ਦੀ ਕਥਾ ਤਾਂ ਸੁਣਾਓ।”

ਬਾਪੂ ਪਹਿਲਾਂ ਸ਼ਨੀ ਦੇਵਤਾ ਨੂੰ ਧਿਆਣ ਲੱਗ ਪੈਂਦਾ, ਫੇਰ ਕਥਾ ਸੁਣਾਉਂਦਾ।

“ਗੌਰਜਾਂ, ਮਾਤਾ ਪਾਰਬਤੀ ਜੀ ਦਾ ਹੀ ਨਾਂ ਹੈ। ਉਹ ਸ਼ਿਵ ਜੀ ਮਹਾਰਾਜ ਜੀ ਦੇ ਪਤਨੀ ਸਨ...।” ਉਹ ਇਹ ਕਥਾ ਸਾਰੀ-ਸਾਰੀ ਰਾਤ ਸੁਣਾਉਂਦਾ ਰਹਿੰਦਾ। ਬਾਪੂ ਇਹ ਦੱਸਣ ਦੀ ਕੋਸ਼ਿਸ਼ ਕਰਦਾ ਕਿ ਬਾਵੇ ਸ਼ਿਵਜੀ ਭਗਵਾਨ ਦੀ ਹੀ ਅੰਲਾਦ ਹਨ। ਉਨ੍ਹਾਂ ਦੇ ਵੰਸ਼ ਵਿੱਚੋਂ ਹਨ। ਇਹ ਤੇ ਬਾਅਦ ਵਿੱਚ ਮੈਨੂੰ ਸੁਰਜੀਤ ਨੇ ਦੱਸਿਆ ਕਿ ਇਸ ਸਾਰੇ ਸੱਚ ਝੂਠ ਦੀਆਂ ਜੜ੍ਹਾਂ ਜਾਤ-ਪਾਤ ਵਿੱਚ ਪਈਆਂ ਹਨ। ਲੋਕੀਂ ਸਾਨੂੰ ਜੰਗਮ ਵੀ ਕਹਿ ਲੈਂਦੇ ਹਨ। ਸਾਡੇ ਹਰ ਜੰਗਮ ਨੂੰ ਗੌਰਜਾਂ ਸੁਣਾਉਣ ਦੀ ਆਦਤ ਹੈ। ਤੂੰਬੇ ਨਾਲ ਗੌਰਜਾਂ ਗਾਉਣ ਦਾ ਉਨ੍ਹਾਂ ਦਾ ਆਪਣਾ ਅੰਦਾਜ਼ ਹੈ। ਮੁੰਡੇ ਤਾਂ ਸ਼ਰਾਰਤ ਨਾਲ ਬਾਪੂ ਕੋਲੋਂ ਗੌਰਜਾਂ ਸੁਣਦੇ। ਮੁੰਡਿਆਂ ਨੇ ਮੇਰਾ ਨਾਂ ਗੌਰਜਾਂ ਪਾਲਿਆ ਸੀ। ਉਹ ਬਾਪੂ ਦੇ ਸੁਣਾਏ ਗੀਤ ਨੂੰ ਵਿਗਾੜ ਕੇ ਗਾਉਂਦੇ।

“ਸੋਲ੍ਹਾਂ ਵਰਸ ਕੀ ਹੋਈ ਰੇ ਗੌਰਜਾਂ...ਪਾਰਬਤੀ ਜੀ ਇਸ਼ਨਾਨ ਕਰਨਗੇ, ਸ਼ਿਵਾ ਜੀ ਦਰਸ਼ਨ ਕਰਨਗੇ।” ਉਹ ਮੈਨੂੰ ਛੇੜ-ਛੇੜ ਕੇ ਰੁਆ ਦਿੰਦੇ।

ਮੈਂ ਤੇਰ੍ਹਾਂ ਸਾਲ ਦਾ ਹੋਇਆ ਤਾਂ ਬਾਪੂ ਨੇ ਜੈਲਦਾਰ ਦੀਆਂ ਮੱਝਾਂ ਚਾਰਨ ਲਾ ਦਿੱਤਾ। ਸਾਰਾ ਦਿਨ ਨਹਿਰ ਕੰਢੇ ਮੱਝਾਂ ਚਾਰਨੀਆਂ ਪੈਦੀਆਂ ਤੇ ਖਾਣ ਨੂੰ ਗਾਲ੍ਹਾ ਦੇ ਸਿਵਾਏ ਕੁਝ ਨਾ ਮਿਲਣਾ।

“ਓਦੇ, ਗੌਰਜਾਂ ਦਿਆ ਬੱਚਿਆ। ਮਾਂਵਾਂ ਆਪਣੀਆਂ ਨੂੰ ਪਾਣੀ ਪਿਲਾ ਲੈਣਾ ਸੀ। ਬਿਆਈਆਂ ਮਾਰੇਂਗਾ।” ਉਹ ਕੁੱਟ ਵੀ ਛੱਡਦੇ। ਮੈਂ ਮੱਝਾਂ ਚਾਰਨੀਆਂ ਛੱਡ ਦਿੱਤੀਆਂ। ਬਾਪੂ ਨੇ ਮੇਰੀ ਡੰਡੇ ਨਾਲ ਖੂਬ ਸੇਵਾ ਕੀਤੀ। ਗੁੱਟ ਤੋੜ ਦਿੱਤਾ ਸੀ। ਬਾਪੂ ਕੁੱਟਣ ਤੋਂ ਹਟ ਨਹੀਂ ਰਿਹਾ ਸੀ ਤੇ ਮੈਂ ਭੱਜ ਲਿਆ ਸੀ।

ਸਕੂਲ ਜਾ ਵਜ਼ਿਆ ਸੀ। ਮੁੰਡੇ ਫੁਟਬਾਲ ਖੇਡ ਰਹੇ ਸੀ, ਉੱਥੇ ਸੱਤ ਦੇ ਅਨੂਪ ਨਾਲ ਝੜਪ ਹੋ ਗਈ ਸੀ।

“ਮਾਂ ਚੋਆ...ਮੂਹਰੇ ਬੋਲਦਾ। ਮੰਗ ਖਾਣੀ ਜਾਤ।...ਗੌਰਜਾਂ ਦਿਆਂ ਬੱਚਿਆਂ, ਬਾਵੀਆਂ ਤਾਂ...।” ਇਹ ਮੇਰੇ ਤੋਂ ਸੁਣਿਆ ਨਾ ਗਿਆ। ਮੈਂ ਉਹਦੇ ਇੱਟ ਮਾਰੀ। ਗਲੀ ਹੋ ਗਈ ਉਹਦੇ। ਮੈਂ ਘਰ ਨੂੰ ਭੱਜ ਪਿਆ। ਬਾਪੂ ਮੂਹਰੇ ਬੈਠਾ ਸੀ।

“ਬੁੜ੍ਹਿਆ, ਮੰਗਣਾ ਛੱਡ ਦੇ।”

“ਤੇਰੀ ਮਾਂ ਨੂੰ...।” ਬਾਪੂ ਨੇ ਮੇਰੀ ਵੱਖੀ ਵਿੱਚ ਹੁੱਝ ਮਾਰੀ। ਉੱਥੋਂ ਮੈਂ ਤੁਰ ਪਿਆ ਸੀ। ਮੈਂ ਫੈਸਲਾ ਕੀਤਾ-ਮੰਗਿਆ ਹੋਇਆ ਕੁਸ਼ ਨਹੀਂ ਖਾਵਾਂਗਾ ਤੇ ਘਰ ਛੱਡ ਦਿੱਤਾ।

ਪਿੰਡ ਵਿੱਚ ਇੱਕ ਜੱਟਾਂ ਦਾ ਘਰ ਸੀ। ਮੀਤੇ ਹੁਰਾਂ ਦਾ। ਜਮੀਨ ਦੇ ਦਸ ਕੁ ਖੇਤ ਸਨ। ਮੈਂ ਉਨ੍ਹਾਂ ਨਾਲ ਸੀਰੀ ਵਜੋਂ ਕੰਮ ਕਰਨ ਲੱਗ ਪਿਆ। ਮੈਨੂੰ ਇਹ ਪਰਿਵਾਰ ਚੰਗਾ ਲਗਦਾ ਸੀ। ਮੀਤੇ ਦਾ ਛੋਟਾ ਭਰਾ ਸੁਰਜੀਤ, ਮਾਸਟਰ ਧਰਮਪਾਲ ਨਾਲ ਸਾਡੇ ਪਾਸੇ ਆਉਂਦਾ ਹੁੰਦਾ ਸੀ। ਮਾਸਟਰ ਹੁਰਾਂ ਪਿੰਡ ਵਿੱਚ ਨੌਜਵਾਨ ਸਭਾ ਬਣਾਈ ਹੁੰਦੀ ਸੀ। ਸੁਰਜੀਤ ਵੀ ਇਸ ਸਭਾ ਦਾ ਮੈਂਬਰ ਸੀ।

ਮੈਂ ਉਨ੍ਹਾਂ ਦੇ ਖੇਤਾਂ ਵਿੱਚ, ਘਰ ਵਿੱਚ ਕੰਮ ਕਰਦਾ। ਰੋਟੀ ਕੱਪੜਾ ਉਹ ਦੇ ਦਿੰਦੇ। ਤਨਖਾਹ ਸੁਰਜੀਤ ਮੇਰੀ ਕਾਪੀ 'ਤੇ ਜਮ੍ਹਾਂ ਕਰਾ ਦਿੰਦਾ। ਮੈਨੂੰ ਇੱਥੇ ਆ ਕੇ ਘਰ ਦਾ ਕੋਈ ਖਿਆਲ ਨਾ ਆਇਆ। ਸਗੋਂ ਘਰ ਪ੍ਰਤੀ ਨਫਰਤ ਦਿਨ ਪ੍ਰਤੀ ਦਿਨ ਵਧਦੀ ਗਈ। ਮੈਨੂੰ ਸੁਰਜੀਤ ਇਸ ਨਫਰਤ 'ਚੋਂ ਕੱਢਣ ਦੀ ਕੋਸ਼ਿਸ਼ ਕਰਦਾ ਪਰ ਮੈਂ ਘਰ ਨਾਲ ਜੁੜ ਨਾ ਸਕਿਆ। ਬੇਬੇ ਤੇ ਬਾਪੂ ਨੇ ਮੇਰੇ ਬਥੇਰੇ ਤਰਲੇ ਕੱਢੇ। ਮਾਮੇ ਮਾਸੜ ਵੀ ਆਏ। ਕੁੜੀਆਂ ਵੀ ਆ ਕੇ ਰੋਂ ਲੈਂਦੀਆਂ। ਪਰ ਮੈਂ ਘਰਦਿਆਂ ਤੋਂ ਕਿਨਾਰਾ ਕਰਕੇ ਹੀ ਰੱਖਿਆ। ਗਾਲ੍ਹਾਂ ਕੱਢਦਾ। ਬਰਾਦਰੀ ਵਾਲਿਆਂ ਨੂੰ ‘ਬਾਵੇ’.... ‘ਗੌਰਜਾਂ’ ਕਹਿ ਕੇ ਭੰਡਦਾ। ਜੇ ਮੈਨੂੰ ਬਰਾਦਰੀ ਦਾ ਬੰਦਾ ਮਿਲ ਜਾਂਦਾ, ਉਸ ਨਾਲ ਬੋਲਦਾ ਨਾ। ਮੈਨੂੰ ਉਸ ਆਬਾਦੀ ਨਾਲ ਈ ਨਫਰਤ ਏ।

ਮੈਂ ਨਹਿਰ ਕੰਢੇ ਮੱਝਾਂ ਚਾਰਨ ਚਲੇ ਜਾਂਦਾ। ਕੋਈ ਬਾਵਾ ਮੰਗਣ ਲਈ ਲੰਘਦਾ ਤਾਂ ਮੇਰੀਆਂ ਅੱਖਾਂ ਵਿੱਚ ਲਹੂ ਉੱਤਰ ਆਉਂਦਾ। ਰਾਤ ਨੂੰ ਉਹ ਮੇਰੀ ਨੀਂਦ ਦੇ ਦੁਸ਼ਮਣ ਬਣ ਜਾਂਦੇ। ਢੋਲਕੀਆਂ-ਛੈਣੇ ਲੈ ਕੇ ਗੌਰਜਾਂ ਗਾਉਣ ਲੱਗ ਪੈਂਦੇ। ਮੈਨੂੰ ਇਨ੍ਹਾਂ ਲੋਕਾਂ 'ਤੇ ਬੜਾ ਗੁੱਸਾ ਆਉਂਦਾ।

“ਸੁਰਜੀਤ ਸਿਆਂ, ਇਹ ਕਿਹੋ ਜਿਹੋ ਲੋਕ ਨੇ। ਜਿਹੜੇ ਦਿਨ ਭਰ ਥਾਂ-ਥਾਂ, ਪਿੰਡ-ਪਿੰਡ ਘੁੰਮ ਕੇ ਵੀ ਨਹੀਂ ਥੱਕਦੇ।” ਉਹ ਮੁਸਕਰਾ ਛੱਡਦਾ। ਬਾਵਿਆਂ ਦੇ

ਸਾਜ਼ਾਂ ਦੇ ਸੁਰ ਮੇਰੇ ਅੱਖੇ ਸਾਹਾਂ ਨਾਲ ਮਿਲ ਕੇ ਤਰੰਗਾਂ ਪੈਦਾ ਕਰਦੇ। ਮੇਰੇ ਅੰਦਰ ਹਿਲਜੁਲ ਕਰੀ ਰੱਖਦੇ।

ਜਿੱਥੇ ਮੈਂ ਮੰਗਤਿਆਂ ਨੂੰ ਦੇਖ ਕੇ ਸੜ ਜਾਂਦਾ। ਉੱਥੇ ਕੰਮ 'ਤੇ ਜਾਂਦੇ ਲੋਕਾਂ ਨੂੰ ਦੇਖ ਕੇ ਬੜਾ ਖੁਸ਼ ਹੁੰਦਾ। ਬਲਦਾਂ ਦੇ ਗਲਾਂ ਵਿੱਚ ਪਈਆਂ ਟੱਲੀਆਂ ਦਾ ਸੰਗੀਤ ਬੜਾ ਪਿਆਰਾ ਲਗਦਾ। ਹਲਟਾਂ ਨੇ ਆਪਣਾ ਵੱਖਰਾ ਹੀ ਰਾਗ ਛੇੜਿਆ ਹੁੰਦਾ। ਤ੍ਰੈਲ ਭਰੇ ਘਾਹ ਉੱਤੇ ਨੰਗੇ ਪੈਰ ਟਿਕਾਉਂਦਾ। ਸਰੀਰ ਅੰਦਰ ਸ਼ਾਂਤੀ ਵਰਗੀ ਝਰਨਾਹਟ ਉਠਦੀ। ਮੇਰਾ ਮਨ ਪੈਲੀਆਂ ਵਿੱਚ ਖੜ੍ਹੀਆਂ ਫਸਲਾਂ ਨਾਲ ਗੱਲਾਂ ਕਰਨ ਲੱਗਦਾ। ਮੈਂ ਉਨ੍ਹਾਂ ਨਾਲ ਆਪਣਾ ਦੁੱਖ ਸਾਂਝਾ ਕਰਦਾ। ਮੈਂ ਹਰ ਫਿਰਨੀ ਝੂਮਦੀਆਂ ਫਸਲਾਂ ਵਾਂਗ ਗੀਤ ਗਾਉਣ ਲੱਗ ਪੈਂਦਾ। ਆਪਣੇ ਢੱਗਿਆਂ ਦੀਆਂ ਪੂੰਛਾਂ ਮਰੋੜਦਾ। ਉੱਚੀ ਹੇਕ ਚੁੱਕ ਦਿੰਦਾ। ਮੈਨੂੰ ਬਾਕੀ ਜੱਟਾਂ ਵਾਂਗ ਹੀਰ ਨੂੰ ਸੀ ਆਉਂਦੀ। ਉਦਾਸੀ ਵਾਲੀ ਸੁਰ ਸੁਣਕੇ ਸੁਰਜੀਤ ਪੁੱਛ ਲੈਂਦਾ।

“ਕੀ ਗੱਲ ਐ ?”

“ਯਾਰ, ਅਸੀਂ ਖੇਤਾਂ ਵਿੱਚ ਖੁਸ਼ੀ ਦੇ ਬੀਅ ਬੀਜਦੇ ਆਂ। ਆਪਣੇ ਖੂਨ ਪਸੀਨੇ ਨਾਲ ਸਿੰਜਦੇ ਆਂ ਪਰ ਸਾਡੇ ਪੱਲੇ ਘੱਟਾ ਹੀ ਕਿਉਂ ਪੈਂਦਾ ਹੈ ?”

“ਮੌਸਮ ਉਦਾਸ ਹੈ।” ਸੁਰਜੀਤ ਦੇ ਬੁੱਲ੍ਹ ਫਰਕਦੇ।

“ਹੂੰਅ...ਉਦਾਸ ਮੌਸਮ ਵਿੱਚ ਗੀਤ ਵੀ ਉਦਾਸ ਹੀ ਗਾਏ ਜਾਂਦੇ ਨੇ।” ਉਹ ਚੁੱਪ ਕਰ ਜਾਂਦਾ।...ਤੇ ਮੈਨੂੰ ਉਦਾਸੀ ਦੇ ਬੱਦਲ ਘੇਰ ਲੈਂਦੇ।

ਸੁਰਜੀਤ ਮੇਰਾ ਧਿਆਨ ਦੂਜੇ ਪਾਸੇ ਲਾਉਣ ਦੀ ਕੋਸ਼ਿਸ਼ ਕਰਦਾ। ਉਹ ਕੁੜੀਆਂ ਦੀਆਂ ਗੱਲਾਂ ਛੋੜ ਲੈਂਦਾ। ਮੈਂ ਹੋਰ ਦੁਖੀ ਹੋ ਜਾਂਦਾ।

“ਨਈਂ ਸੁਰਜੀਤ ਵੀਰੇ। ਮੈਂ ਤੇ ਪਿਆਰ ? ਕਿਸ ਨੂੰ ਕਰਾਂ ? ਬਾਵਿਆਂ ਨੂੰ ? ਉਨ੍ਹਾਂ ਦੀਆਂ ਕੁੜੀਆਂ ਨੂੰ ? ਜਿਹੜੇ ਮੰਗ ਕੇ ਖਾਂਦੇ ਆ।...ਤੇ ਤੁਹਾਡੀ ਬਰਾਦਰੀ ਦੀਆਂ ਕੁੜੀਆਂ...ਤੋਬਾ-ਤੋਬਾ।”

ਮੇਰਾ ਧਿਆਨ ਨਾਜ਼ਰ ਸਿੰਘ ਲੰਬੜ ਦੀ ਕੁੜੀ ਜਿੰਦੇ ਦੇ ਚਿਹਰੇ 'ਤੇ ਜਾ ਟਿਕਿਆ। ਉਹ ਮੈਨੂੰ ਸੋਹਣੀ ਲਗਦੀ ਸੀ। ਰੰਗ ਜਰਾ ਕਾਲਾ ਸੀ। ਸਰੀਰ ਗੁੰਦਵਾਂ। ਤਿੱਖੇ ਨੈਣ ਨਕਸ਼। ਉਹ ਰੋਜ਼ ਕਢਾਈ ਸਿੱਖਣ ਜਾਂਦੀ। ਮੇਰਾ ਧਿਆਨ ਉਹ 'ਤੇ ਰਹਿੰਦਾ। ਮੇਰਾ ਚਿੱਤ ਕਰਦਾ-ਮੈਂ ਉਹਦੇ ਚੁੰਢੀ ਵੱਛਾਂ। ਕੁਤਕਤਾਰੀਆਂ ਕੱਢਾਂ। ਫੇਰ ਇੱਕ ਮੁੱਕਾ ਮਾਰਾਂ। ਉਹ ਲੰਘ ਜਾਂਦੀ। ਮੇਰਾ ਹੌਸਲਾ ਨਾ ਪੈਂਦਾ। ਮੇਰੇ ਹੱਥ ਬੱਚੇ ਆ ਜਾਂਦੇ। ਮੈਂ ਉਨ੍ਹਾਂ ਦੇ ਦੁਆਲੇ ਹੋ ਜਾਂਦਾ। ਕੁਤਕਤਾਰੀਆਂ ਕੱਢਦਾ।

ਮੈਂ ਰੋਜ਼ ਉਹਨੂੰ ਖੜ੍ਹਾ ਤਕਦਾ ਰਹਿੰਦਾ ਸੀ। ਇੱਕ ਦਿਨ ਉਹ ਮੇਰੇ ਵੱਲ ਦੇਖ ਕੇ ਖੜ੍ਹ ਗਈ ਸੀ। ਮੈਂ ਹੱਸ ਧਿਆ। ਉਹਨੇ ਮੱਥੇ 'ਤੇ ਤਿਉੜੀਆਂ ਪਾ ਲਈਆਂ। ਉਸਦੀਆਂ ਨਾਸਾਂ ਸੱਪਣੀ ਵਾਂਗ ਫੁੰਕਾਰੇ ਮਾਰਨ ਲੱਗੀਆਂ।

“ਜਲਿਆ ਗੌਰਜਾਂ...ਆਪਣੀ ਅੱਕਾਤ ਤਾਂ ਦੇਖ।” ਮੈਨੂੰ ਉਹਦੀ ਦੇਖਣੀ 'ਤੇ ਗੁੱਸਾ ਨਾ ਆਇਆ ਜਿੰਨਾ ਗੌਰਜਾਂ ਕਹੇ 'ਤੇ ਆਇਆ।

ਸੁਰਜੀਤ ਚੰਗਾ ਸੀ। ਬਾਕੀ ਟੱਬਰ ਤਾਂ ਮੇਰੇ ਨਾਲ ਸੀਰੀਆਂ ਵਾਲਾ ਵਰਤਾਅ ਕਰਦਾ ਸੀ। ਮੇਰੇ ਭਾਂਡੇ ਵੀ ਵੱਖਰੇ ਸੀ। ਮੈਂ ਆਪੇ ਸਾਫ਼ ਕਰਦਾ ਸੀ। ਮੀਤੇ ਦੀ ਘਰ ਵਾਲੀ ਤਾਂ ਹਮੇਸ਼ਾ ਭਿੱਟ ਹੋਣ ਦੇ ਡਰੋਂ ਮੈਤੋਂ ਦੂਰ ਰਹਿੰਦੀ। ਕੰਮ ਲਈ ਹੁਕਮ ਕਰਦੀ ਰਹਿੰਦੀ। ਜਦ ਕਿ ਮੈਂ ਦਿਲੋਂ ਉਨ੍ਹਾਂ ਨੂੰ ਆਪਣੇ ਸਮਝਦਾ ਸੀ। ਜਾਨ ਤੋੜ ਕੇ ਕੰਮ ਕਰਦਾ ਸੀ। ਮੀਤੇ ਹੁਗੀਂ ਵੀ ‘ਬਾਵਾ’ ਸ਼ਬਦ ਵਰਤਦੇ ਸੀ। ਮੈਨੂੰ ਗੌਰਜਾਂ ਜਾਂ ਬਾਵੇ ਕਹੇ ਤੇ ਚਿੜ੍ਹ ਚੜ੍ਹਦੀ ਸੀ ਪਰ ਉਹ ਬੋਲਦੇ ਰਹਿੰਦੇ ਸੀ।

“ਜੀਤੂ, ਬਾਗ ਵਾਲੇ ਖੇਤ ਦੀ ਕਮਾਦੀ ਬਾਵਿਆਂ ਕੋਲੋਂ ਵਚਾ ਲਈਂ।... ਅੱਛਾ ਉਹ ਦੇਖੀਂ ਕਿਤੇ ਬਾਵੀਆਂ ਖੋਰੀ ਨਾ ਲੈ ਜਾਣ। ਗੁੜ ਕੱਢਣੈ।”

ਸੁਰਜੀਤ ਮੇਰੇ ਗੁੱਸੇ ਗਿਲੇ ਦੂਰ ਕਰ ਦਿੰਦਾ ਸੀ। ਉਹਦੀ ਕੋਸ਼ਿਸ਼ ਨਾਲ ਪੜ੍ਹਨ ਲਿਖਣ ਜੋਗਾ ਹੋ ਗਿਆ ਸੀ। ਪੰਜਾਬੀ ਤਾਂ ਪੂਰੀ ਤਰ੍ਹਾਂ ਪੜ੍ਹ ਲਿਖ ਲੈਂਦਾ ਹਾਂ।

ਸੁਰਜੀਤ ਹੁਰਾਂ ਦਾ ਛੋਟਾ ਜਿਹਾ ਪਰਿਵਾਰ ਹੈ। ਪਿੰਡ ਵਿੱਚ ਸੋਢੀਆਂ ਦਾ ਇੱਕੋ ਘਰ ਹੈ। ਭੈਣਾਂ ਜਾਂ ਭੂਆਂ ਹੈ ਨਹੀਂ। ਨਾਨਕੇ ਵੀ ਇੱਕ ਤਰ੍ਹਾਂ ਦੇ ਖਤਮ ਹੀ ਹੋ ਚੁੱਕੇ ਨੇ। ਹੋਰ ਰਿਸ਼ਤੇਦਾਰੀ ਵੀ ਹੈਨੀ। ਹਾਂ ਸੱਚ ਮੀਤੇ ਦਾ ਸਹੁਰਾ ਪਰਿਵਾਰ ਸੀਗਾ। ਇਹ ਉਨ੍ਹਾਂ ਨਾਲ ਮਿਲਦੇ ਜੁਲਦੇ ਸੀ। ਵਧੀਆ ਬੰਦੇ ਸੀਗੇ। ਪਰ ਰਹਿੰਦੇ ਆਸਟਰੇਲੀਆ ਵਿੱਚ ਸੀ। ਇਹ ਵੀ ਜਾਣਾ ਚਾਹੁੰਦੇ ਸੀ। ਪਰ ਕੋਈ ਸਾਧਨ ਬਣ ਨਹੀਂ ਰਿਹਾ ਸੀ। ਫੇਰ ਤਿੰਨ ਕੁ ਸਾਲ ਵਿੱਚ ਸਾਰਾ ਟੱਬਰ ਹੌਲੀ-ਹੌਲੀ ਕਰਕੇ ਚਲਾ ਗਿਆ ਸੀ। ਪਹਿਲਾਂ ਮੀਤੇ ਦੀ ਘਰ ਵਾਲੀ ਤੇ ਬੱਚੇ ਗਏ। ਫੇਰ 'ਕੱਲਾ ਮੀਤਾ। ਅੰਤ ਤੇ ਸੁਰਜੀਤ ਤੇ ਬਜ਼ੁਰਗ ਵੀ ਚਲੇ ਗਏ ਸੀ।

ਇਨ੍ਹਾਂ ਦੇ ਜਾਣ ਦਾ ਪ੍ਰੋਗਰਾਮ ਕਿੱਦਾਂ ਬਣਿਆ। ਪਹਿਲਾਂ ਤਾਂ ਮੈਨੂੰ ਪਤਾ ਨਹੀਂ ਸੀ। ਮੈਤੋਂ ਲੁਕਾ ਕੇ ਰੱਖਿਆ ਸੀ। ਫੇਰ ਸੁਰਜੀਤ ਤੋਂ ਪਤਾ ਲੱਗਾ ਸੀ। ਜਿੱਦਣ ਕਿਤੇ ਦਾਰੂ ਪੀ ਲੈਂਦਾ ਸੀ। ਆਪਣੇ ਆਪ ਨੂੰ ਗਾਲ੍ਹਾਂ ਕੱਢੀ ਜਾਣੀਆਂ। ਮੇਰੇ ਗਲ ਲੱਗ ਕੇ ਰੋਣ ਲੱਗ ਪੈਣਾ।

ਮੀਤੇ ਦੇ ਸਹੁਰੇ ਨੇ ਆਪਣੀ ਧੀ ਬਖਸ਼ੀਸ਼ ਕੌਰ ਨੂੰ ਵਿਧਵਾ ਦਿਖਾ ਕੇ ਧੀ ਤੇ ਬੱਚਿਆਂ ਲਈ ਫਾਰਮ ਭਰੇ ਸਨ। ਹਸਪਤਾਲੋਂ ਮੀਤੇ ਦੀ ਮੌਤ ਦਾ ਸਰਟੀਫਿਕੇਟ ਪੈਸੇ ਦੇ ਕੇ ਬਣਵਾ ਲਿਆ ਸੀ। ਇਨਕੁਆਰੀ ਵਾਲਿਆਂ ਨੂੰ ਵੀ ਚੜ੍ਹਾਵਾ ਚਾੜ੍ਹ ਦਿੱਤਾ ਸੀ। ਬਖਸ਼ੀਸ਼ ਕੌਰ ਨੇ ਆਸਟ੍ਰੇਲੀਆ ਜਾ ਕੇ ਵਿਆਹ ਲਈ ਮੀਤੇ ਦੇ ਕਾਗਜ਼ ਭਰ ਦਿੱਤੇ ਸੀ। ਕਾਗਜ਼ਾਂ ਵਿੱਚ ਇਹ ਸੋਢੀ ਤੋਂ ਸੌਂਧੀ ਬਣ ਗਏ ਸੀ। ਸ਼ਾਇਦ ਮੀਤੇ ਦਾ ਨਾਂ ਵੀ ਬਦਲਿਆ ਸੀ। ਮੀਤੇ ਦੇ ਜਾਣ ਦੀ ਦੇਰ ਸੀ। ਮੀਤੇ ਨੇ ਬਾਕੀ ਜੀਅ ਵੀ ਮੰਗਵਾ ਲਏ ਸੀ।

ਆਸਟ੍ਰੇਲੀਆ ਜਾਣ ਵੇਲੇ ਸੁਰਜੀਤ ਦੇ ਬਾਪੂ ਮਹਿੰਗਾ ਸੂਹ ਦੀ ਮੇਰੇ ਤੇ ਕ੍ਰਿਪਾ ਹੋ ਗਈ ਸੀ। ਜ਼ਮੀਨ ਤੇ ਘਰ ਬਾਰ ਮੈਨੂੰ ਸੰਭਾਲ ਦਿੱਤਾ ਸੀ। ਪਸੂਆਂ ਦਾ ਮੈਤੋਂ ਕੁਸ਼ ਨਹੀਂ ਲਿਆ। ਜ਼ਮੀਨ ਵਟਾਈ ਤੇ ਮਿਲ ਗਈ ਸੀ। ਜ਼ਮੀਨ ਲੈਣ ਲਈ ਹੋਰ ਬਬੇਰਿਆਂ ਨੇ ਭੱਜ ਨੱਠ ਕੀਤੀ ਸੀ। ਜੱਟ ਭਗਵਾਂ ਦਾ ਵਾਸਤਾ ਵੀ ਪਾਇਆ ਸੀ। ਇਹ ਵੀ

ਗੱਲ ਚਿਤਾਰੀ ਗਈ ਕਿ ਖੇਤੀ ਤਾਂ ਜੱਟ ਹੀ ਕਰ ਸਕਦਾ ਹੈ। ਸੁਰਜੀਤ ਦੇ ਜ਼ੋਰ ਪਾਉਣ 'ਤੇ ਮਹਿੰਗਾ ਸੂੰਹ ਨੇ ਸਾਰਾ ਕੁਸ਼ ਮੈਨੂੰ ਸੰਭਾਲ ਦਿੱਤਾ ਸੀ।

ਇਹ ਚਲੇ ਗਏ ਸੀ ਤੇ ਮੈਂ ਖੇਤੀ ਦੇ ਕੰਮ ਵਿੱਚ ਜੁੱਟ ਗਿਆ ਸੀ। ਖੇਤੀ ਕਰਨ ਦਾ ਵੱਖਰਾ ਈ ਨਜ਼ਾਰਾ ਆਇਆ। ਚਾਰ ਪੈਸੇ ਜੁੜਨ ਲੱਗ ਪਏ ਸਨ। ਦਸ ਖੇਤਾਂ ਦੀ ਫਸਲ ਉਈਂ ਨਸ਼ਾ ਚਾੜ੍ਹੀ ਰੱਖਦੀ। ਦੋ ਭਈਏ ਰੱਖ ਲਏ ਸੀ। ਬਹੁਤੇ ਮੇਰਾ ਕੰਮ ਵੱਧਦਾ ਦੇਖਕੇ ਸੜਦੇ। ਕਈ ਉਪਰੋਂ-ਉਪਰੋਂ ਸਿਫਤਾਂ ਵੀ ਕਰਦੇ ਰਹਿੰਦੇ।

“ਲੈ ਬਈ ਜੀਤ ਸਿਆਂ, ਤੇਰੀ ਮਿਹਨਤ ਰੰਗ ਲਿਆ ਰਹੀ ਐ। ਜੇ ਤੂੰ ਅਈਂ ਮਿਹਨਤ ਕਰਦਾ ਗਿਆ। ਕਿਸੇ ਦਿਨ ਤੇਰੀ ਆਪਣੀ ਜ਼ਮੀਨ ਵੀ ਬਣ ਜਾਏਗੀ।” ਮੈਂ ਸੂਬੇਦਾਰ ਦੀ ਗੱਲ ਸੁਣ ਕੇ ਹੈਰਾਨ ਹੋਇਆ। ਗੌਰਜਾਂ ਤੋਂ ਜੀਤ ਸਿੰਘ।

ਮੇਰੀਆਂ ਖੁਸ਼ੀਆਂ ਉਦੋਂ ਉੱਡ ਗਈਆਂ ਜਦੋਂ ਤਿੰਨਾਂ ਸਾਲਾਂ ਬਾਅਦ ਮਹਿੰਗਾ ਸਿੰਘ ਆਸਟਰੋਲੀਆ ਤੋਂ ਦੋ ਪਰਿਵਾਰਾਂ ਦੀਆਂ ਲਾਸ਼ਾਂ ਲੈ ਕੇ ਮੁੜ ਆਇਆ। ਮੈਤੋਂ ਉਸ ਦੀ ਹਾਲਤ ਦੇਖੀ ਨਹੀਂ ਜਾਂਦੀ ਸੀ। ਉਹ ਟੁੱਟਿਆ ਪਿਆ ਸੀ। ਅੱਖਾਂ ਵਿੱਚ ਪਾਣੀ ਸੁੱਕ ਗਿਆ ਸੀ। ਮੈਤੋਂ ਲਾਸ਼ਾਂ ਵੇਖੀਆਂ ਨਾ ਗਈਆਂ। ਮੈਂ ਕੀਰਨੇ ਪਾਣ ਲੱਗ ਪਿਆ ਸੀ। ਮੈਂ ਸੁਰਜੀਤ ਨਾਲ ਲਿਪਟੀ ਜਾਂਦਾ ਸੀ। ਲੋਕ ਮੈਨੂੰ ਫੜ-ਫੜ ਪਰਾਂ ਲਿਜਾਂਦੇ ਪਰ ਮੈਂ ਮੁੜ ਲਿਪਟ ਜਾਂਦਾ। ਮਹਿੰਗਾ ਸਿੰਘ ਦੁਆਲੇ ਲੋਕਾਂ ਘੇਰਾ ਪਾਇਆ ਹੋਇਆ ਸੀ।

“ਇਹ ਭਾਣਾ ਕਿਵੇਂ ਵਾਪਰਿਆ। ਮਹਿੰਗਾ ਸਿਆਂ।” ਲੰਬੜ ਨੇ ਮਸਾਂ ਹੀ ਪੁੱਛਣ ਦੀ ਹਿੰਮਤ ਕੀਤੀ। ਬਜ਼ੁਰਗ ਢੁੱਟ ਪਿਆ।

“ਲੰਬੜਾ ਕੀ ਦੱਸਾਂ, ਮੇਰੇ ਕੁੜਮ ਦਾ ਪਰਿਵਾਰ ਤੇ ਅਸੀਂ ਇਕੱਠੇ ਹੀ ਰਹਿੰਦੇ ਸੀ। ਉਥੇ ਵੀ ਮਾਰਧਾੜ ਹੁੰਦੀ ਰਹਿੰਦੀ ਐ। ਆਪਣੇ ਕਾਲਿਆਂ ਨੂੰ ਮਾਰਦੇ ਫਿਰਦੇ ਨੇ। ਮੈਂ ਕਿਸੇ ਦੇ ਘਰ ਗਿਆ ਹੋਇਆ ਸੀ। ਪਿੱਛੋਂ ਕੁਝ ਲੁਟੇਰੇ ਆਏ। ਸਾਰਿਆਂ ਨੂੰ ਸੁਸਗੀ ਆਂਗ ਸੁਆ ਗਏ। ਸਾਰਾ ਕੁਝ ਲੁੱਟ ਕੇ ਲੈ ਗਏ।” ਬਜ਼ੁਰਗ ਭੁੱਬਾਂ ਮਾਰ ਕੇ ਪਿਟਣ ਹੀ ਲੱਗ ਪਿਆ। ਬੰਦਿਆਂ ਨੇ ਉਸ ਨੂੰ ਮਸਾਂ ਕਾਬੂ ਕੀਤਾ।

ਦੂਜੇ ਦਿਨ ਮੀਤੇ ਦੇ ਸਹੁਰੇ ਪਰਿਵਾਰ ਦੀਆਂ ਲਾਸ਼ਾਂ ਉਨ੍ਹਾਂ ਦੇ ਸਕੇ ਸੰਬੰਧੀ ਲੈ ਗਏ। ਅਸੀਂ ਪੰਜਾਂ ਦਾ ਸਸਕਾਰ ਕਰ ਦਿੱਤਾ।

ਪਿੰਡ ਵਿੱਚ ਸੁਰਜੀਤ ਹੁਗਾਂ ਦਾ ਸਕਾ ਸੰਬੰਧੀ ਕੋਈ ਨਹੀਂ ਸੀ। ਰਿਸ਼ਤੇਦਾਰੀ ਵੀ ਖਾਸ ਨਹੀਂ ਸੀ। ਮਹਿੰਗਾ ਸਿੰਘ ਨੇ ਮੈਨੂੰ ਹੀ ਪੁੱਤਾਂ ਵਾਂਗ ਰੱਖਣਾ ਸ਼ੁਰੂ ਕਰ ਦਿੱਤਾ। ਉਹ ਵਿਯੋਗ ਵਿੱਚ ਹੀ ਡੁੱਬਿਆ ਰਹਿੰਦਾ। ਮੈਂ ਉਸ ਦੇ ਦੁੱਖ ਨੂੰ ਸਮਝਦਾ ਸੀ। ਉਹਦੀ ਦੇਖ ਭਾਲ ਕਰਦਾ। ਸੇਵਾ ਪੁੱਜ ਕੇ ਕਰਨ ਲੱਗ ਪਿਆ। ਪਰ ਉਹਦਾ ਸਰੀਰ ਦਿਨੋਂ ਦਿਨ ਢਲਦਾ ਜਾ ਰਿਹਾ ਸੀ। ਇੱਕ ਦਿਨ ਮੈਨੂੰ ਕੋਲ ਬਿਠਾ ਲਿਆ।

“ਦੇਖ ਪੁੱਤ, ਜੀਤਿਆ। ਮੇਰਾ ਕੋਈ ਵਸਾਹ ਨਹੀਂ। ਪਤਾ ਨਹੀਂ ਕਿਹੜੇ ਵੇਲੇ ਪੂਰਾ ਹੋ ਜਾਂ। ਜ਼ਮੀਨ ਆਪਣੇ ਨਾਂ ਲੁਆ ਲੈ।” ਮੈਂ ਇਹ ਸੁਣ ਕੇ ਬੜਾ ਹੈਰਾਨ ਹੋਇਆ।

ਫੇਰ ਬਜ਼ੁਰਗ ਨੂੰ ਹੌਸਲਾ ਦਿੱਤਾ।

“ਬਾਪੂ, ਘਬਰਾ ਨਾ। ਕੁਝ ਨੀਂ ਹੁੰਦਾ। ਮੈਂ ਜਮੀਨ ਆਪਣੇ ਨਾਂ ਨੀਂ ਲੁਆਣੀ। ਤੈਨੂੰ ਜੀਉਣਾ ਪਵੇਗਾ। ਆਪਾਂ ਵੱਡੇ ਹਸਪਤਾਲੋਂ ਦਵਾਈ ਲਿਆਵਾਂਗੇ।”

ਅਸੀਂ ਹਸਪਤਾਲ ਜਾਂਦੇ ਰਹੇ। ਸਿਹਤ ਵਿੱਚ ਹੌਲੀ-ਹੌਲੀ ਸੁਧਾਰ ਹੋ ਰਿਹਾ ਸੀ। ਉਹਦੇ ਸਰੀਰ ਦੀ ਹਰ ਰੋਜ਼ ਮਾਲਸ਼ ਕਰਦਾ। ਉਹ ਅਸ਼ ਅਸ਼ ਕਰ ਉੱਠਦਾ।

“ਜੀਤ ਸਿਆਂ, ਤੂੰ ਮੈਨੂੰ ਬਚਾ ਲਿਆ। ਹੁਣ ਤੂੰ ਵਿਆਹ ਕਰਾ ਲੈ। ਰੋਜ਼ ਹੱਥ ਲੂੰਹਦਾ ਐਂ। ਕੀ ਹੈਦਾ।” ਮੈਂ ਚੁੱਪ ਹੀ ਰਿਹਾ। ਉਹ ਮੇਰੀ ਚੁੱਪ ਦਾ ਕਾਰਨ ਸਮਝਦਾ ਸੀ। ਉਹ ਝੱਟ ਬੋਲ ਪਿਆ।

“ਲੈ, ਤੂੰ ਘਬਰਾ ਨਾ ਮੁੰਡਿਆ। ਮੈਂ ਕੁੜੀ ਲੱਭੀ ਹੋਈ ਐ। ਦੂਰ ਪਹਾੜ ਵੱਲ ਐ। ਉਂਝ ਘਰ ਗਰੀਬ ਜ਼ਰੂਰ ਐ। ਪਰ ਕੁੜੀ ਸਾਫ਼-ਸੁਥਰੀ ਐ। ਉਹ ਸਾਨੂੰ...।” ਬਜ਼ੁਰਗ ਚੁੱਪ ਕਰ ਗਿਆ। ਜਿਵੇਂ ਕੁਝ ਲੁਕਾ ਗਿਆ ਹੋਵੇ। ਮੈਨੂੰ ਸ਼ੱਕ ਏ, ਮੁੱਲ ਲਿਆਈ ਹੋਣੀ ਏ।

ਨਸੀਬ ਕੌਰ ਮੇਰੇ ਘਰ ਵਸ ਗਈ। ਉਹ ਮੈਨੂੰ ਭਲੀ ਅੱਰਤ ਲੱਗੀ। ਉਹ ਹਰ ਤਰ੍ਹਾਂ ਸਾਥ ਦੇ ਰਹੀ ਸੀ। ਪਰ ਜਮੀਨ ਲਈ ਝੂਰਦੀ ਰਹਿੰਦੀ। ਉਹ ਬਾਪੂ ਦੀ ਹਰ ਤਰ੍ਹਾਂ ਸੇਵਾ ਕਰਦੀ। ਉਹਨੂੰ ਨਹਾਉਣ ਲਈ ਪਾਣੀ ਦਿੰਦੀ। ਰੋਟੀ ਬੜੇ ਸਲੀਕੇ ਨਾਲ ਖਵਾਉਂਦੀ। ਮੈਂ ਕੋਲ ਬਹਿੰਦਾ। ਝੱਟ ਜਮੀਨ ਦੀ ਗੱਲ ਤੋਰ ਲੈਂਦੀ।

“ਦੇਖੋ ਜੀ। ਕੱਲੁ ਨੂੰ ਨਿਆਣੇ ਹੋ ਜਾਣੇ ਨੇ। ਕਿਵੇਂ ਜੀਣ ਬਸਰ ਕਰਾਂਗੇ। ਤੁਸੀਂ ਕਿਵੇਂ ਨਾ ਕਿਵੇਂ ਜਮੀਨ ਆਪਣੇ ਨਾਂ ਲੁਆਓ। ਕੋਈ ਰਿਸ਼ਤੇਦਾਰ ਆਫਸਿਆ ਤਾਂ ਪੱਲੇ ਕੁਝ ਨ੍ਹੀਂ ਪੈਣਾ।” ਮੈਨੂੰ ਨਸੀਬ ਕੌਰ ਦੀ ਗੱਲ ਖਰੀ ਲੱਗੀ। ਮੈਂ ਆਪ ਜਮੀਨ ਲਈ ਝੂਰ ਰਿਹਾ ਸੀ। ਬਾਪੂ ਅੱਗੇ ਮੁੱਕਰ ਕੇ ਪਛਤਾ ਰਿਹਾ ਸੀ। ਨਸੀਬ ਕੌਰ ਹੋਰ ਜ਼ੋਰ ਪਾਉਣ ਲੱਗ ਪਈ।

“ਤੁਸੀਂ ਈ ਸੁੱਤੇ ਪਏ ਓ। ਜਦੋਂ ਪੁਲਾਂ ਹੇਠਾਂ ਦੀ ਪਾਣੀ ਲੰਘ ਗਿਆ, ਉਦੋਂ ਨੀਂਦ ਖੁੱਲ੍ਹੀ।”

“ਬੱਸ ਵੀ ਕਰਿਆ ਕਰ ਸੀਬੋ। ਚੱਤੇ ਪਹਿਰ ਇੱਕੋ ਰਟ ਲਾਈ ਫਿਰਦੀ ਏਂ। ਹੁਣ ਬਾਪੂ ਕਹੇ ਵੀ।

“ਤੂੰ ਬੰਦਿਆ ਕੋਈ ਹੀਲਾ ਵੀ ਕਰ।”

“ਨਾ ਤੇਰੇ ਭਾਅ ਦਾ ਮੈਂ ਬਾਪੂ ਨੂੰ ਮਾਰ ਕੇ ਗੂਠਾ ਲੁਆ ਲਵਾਂ ?”

“ਜੋ ਮਰਜ਼ੀ ਕਰ। ਮੈਨੂੰ ਇਸ ਗੱਲ ਦਾ ਨ੍ਹੀਂ ਪਤਾ। ਹੁਣ ਸਾਰੀ ਉਮਰ ਇੰਤਜ਼ਾਰ ਥੋੜ੍ਹਾ ਕਰੀ ਜਾਣੈ। ਕੱਲੁ ਨੂੰ ਕੀ ਪਤਾ ਕਿਹੜਾ ਆ ਕੇ ਬਹਿ ਜਾਏ।”

ਨਸੀਬ ਕੌਰ ਦੀ ਗੱਲ ਤਾਂ ਠੀਕ ਲੱਗੀ। ਪਰ ਪੀਰਜ ਰੱਖਣਾ ਪਿਆ। ਮੇਰੇ ਲਈ ਬਾਪੂ ਤਾਂ ਰੱਬ ਸੀ। ਅਸੀਂ ਉਸ ਦੀ ਸੇਵਾ ਵਿੱਚ ਜੁੱਟੇ ਰਹੇ। ਦੋ ਸਾਲ ਤੋਂ ਬਾਪੂ ਕਾਪੀ 'ਤੇ ਵਟਾਈ ਦੇ ਪੈਸੇ ਜਮ੍ਹਾਂ ਕਰਾਉਣ ਨਹੀਂ ਦੇ ਰਿਹਾ ਸੀ। ਮੈਂ ਦਸ ਖੇਤ ਮਾਸਟਰ ਰਤਨ ਸੁੰਹ ਦੇ ਵਟਾਈ 'ਤੇ ਲੈ ਲਏ ਸਨ।

ਨਸੀਬ ਕੌਰ ਦੇ ਪੇਟੋਂ ਕੁੜੀ ਤੋਂ ਬਾਅਦ ਮੁੰਡੇ ਨੇ ਜਨਮ ਲਿਆ। ਬਾਪੂ ਖੁਸ਼ੀ ਨਾਲ ਚੀਕ ਉੱਠਿਆ।

“ਅੱਜ ਨਾਂਹ ਨਾ ਕਰੀ, ਜੀਤ ਸਿਆਂ। ਖੁਸ਼ੀ ਦਾ ਦਿਨ ਐ। ਜ਼ਮੀਨ ਤੇਰੇ ਨਾਂ ਕਰਾ ਦੇਣੀ ਆਂ।” ਮੈਂ ਨਾ ਚਾਹੁੰਦਿਆਂ ਹੋਇਆਂ ਵੀ ਨਾਂਹ ਕਰੀ ਜਾ ਰਿਹਾ ਸੀ। ਬਾਪੂ ਨੇ ਕਚਹਿਰੀ ਜਾ ਕੇ ਸਾਹ ਲਿਆ। ਇਸ ਦੀ ਚਰਚਾ ਸਾਰੇ ਪਿੰਡ ਵਿੱਚ ਹੋ ਰਹੀ ਸੀ। ਕਈ ਬਾਪੂ ਨੂੰ ਗਾਲ੍ਹਾਂ ਕੱਢ ਰਹੇ ਸਨ। ਸਰਪੰਚ ਦੀ ਢਾਣੀ ਮੇਰੇ ’ਤੇ ਜ਼ਿਆਦਾ ਆਂਖੀ ਸੀ।

ਮੈਂ ਮਿਹਨਤ ਕਰਦਾ ਗਿਆ। ਲੋਕਾਂ ਦੀਆਂ ਲੋੜਾਂ ਮੇਰੇ ਨਾਲ ਜੁੜ ਗਈਆਂ। ਪਿੰਡ ਵਿੱਚ ਧੜੇਬੰਦੀ ਜੋਰਾਂ ’ਤੇ ਸੀ। ਸਰਪੰਚ ਦੇ ਵਿਰੋਧੀ ਗੁੱਟ ਵਿੱਚ ਸਰਪੰਚੀ ਲਈ ਖੜ੍ਹ ਕੇ ਕੋਈ ਰਾਜੀ ਨਹੀਂ ਸੀ। ਲੰਬੀ ਕਿਰਪਾਨ ਵਾਲੇ ਜਥੇਦਾਰ ਜਗੀਰ ਸਿੰਘ ਦੀ ਮੇਰੇ ’ਤੇ ਅੱਖ ਟਿਕ ਗਈ।

“ਸਰਦਾਰ ਜਗਜੀਤ ਸਿਆਂ, ਇਸ ਵਾਰ ਤੈਨੂੰ ਸਰਪੰਚ ਬਣਾਉਣਾ।” ਮੈਂ ਸਰਦਾਰ ਜਗਜੀਤ ਸਿੰਘ ਸੁਣ ਕੇ ਬੜਾ ਛੁੱਲਿਆ।

ਸਾਡੀ ਧਿਰ ਸਰਪੰਚ ਨਾਲੋਂ ਕਮਜ਼ੋਰ ਸੀ। ਮੈਂ ਤਿੰਨ ਵਾਰ ਸਰਪੰਚੀ ਦੀ ਚੋਣ ਲੜੀ। ਤਿੰਨੇ ਵਾਰ ਹਾਰ ਖਾਧੀ। ਪਰ ਪਿੰਡ ਦੇ ਲੜਾਈ ਝਗੜਿਆਂ ਦੇ ਨਿਪਟਾਰੇ ਲਈ ਮੈਨੂੰ ਥਾਣੇ ਲਿਜਾਇਆ ਜਾਣ ਲੱਗਾ। ਲੋਕ ਮੈਨੂੰ ਪਾਰਟੀਆਂ, ਵਿਆਹਾਂ ਵਿੱਚ ਬੁਲਾਉਂਦੇ। ਹਰ ਪਾਸੇ ‘ਸਰਦਾਰ ਜੀ’, ‘ਸਰਦਾਰ ਜੀ’ ਹੋਣ ਲੱਗੀ।

ਬਾਪੂ ਕਮਜ਼ੋਰ ਪੈ ਗਿਆ ਸੀ। ਮੰਜੇ ’ਤੇ ਪਿਆ ਰਹਿੰਦਾ। ਬਵਾਸੀਰ ਤੇ ਦਮੇ ਦੀ ਬੀਮਾਰੀ ਨੇ ਮੰਜੇ ’ਤੇ ਪਾ ਦਿੱਤਾ ਸੀ। ਉਝ ਵੀ ਉਮਰ ਦੇ ਅਠਾਸੀ ਸਾਲ ਟੱਪ ਗਿਆ ਸੀ ਪਰ ਮੈਨੂੰ ਹਮੇਸ਼ਾ ਬਾਪੂ ਦੀ ਚਿੰਤਾ ਲੱਗੀ ਰਹਿੰਦੀ। ਮੈਂ ਲੋਕਾਂ ਦੇ ਕੰਮਾਂ ਵਿੱਚ ਫਿਰਦਾ ਰਹਿੰਦਾ। ਬਾਪੂ ਦੀ ਬਿਮਾਰੀ ਜੋਰ ਫੜਦੀ ਗਈ। ਵੱਡੀ ਲੜਕੀ ਸੁਖਜੀਤ ਬਾਪੂ ਦਾ ਬੜਾ ਖਿਆਲ ਰੱਖਦੀ। ਉਹ ਕਾਲਜ ਤੋਂ ਆ ਕੇ ਬਾਪੂ ਦੀ ਸੇਵਾ ਕਰਦੀ। ਪਰ ਨਸੀਬ ਕੌਰ ਬੁਰਾ ਭਲਾ ਬੋਲਦੀ ਰਹਿੰਦੀ।

“ਦੱਸ ਭਲਾ ਬਾਬਾ ਹੁਣ ਤੂੰ ਜੀਅ ਕੇ ਕੀ ਕਰਨਾ ਆਂ। ਸਾਡਾ ਵੀ ਲਹੂ ਪੀਂਨਾ ਤੇ ਆਪ ਵੀ ਸੜਦਾ ਪਿਆ।”

“ਭਲੀਮਾਣਸੇ, ਇਸ ਸੂਰਮੇ ਦੀ ਕਮਾਈ ਖਾਨੇ ਆਂ। ਇਹਦੇ ਚਰਨ ਧੋ-ਧੋ ਪੀਆ ਕਰ।” ਮੈਂ ਨਸੀਬ ਕੌਰ ਨੂੰ ਸਮਝਾਉਂਦਾ।

ਮੈਂ ਦਿੱਲੀ ਗਿਆ। ਦੋ ਦਿਨਾਂ ਬਾਅਦ ਪਿੰਡ ਮੁੜਿਆ। ਬਾਪੂ ਜੀ ਚੱਲ ਵਸੇ ਸਨ। ਉਨ੍ਹਾਂ ਦਾ ਅਦਬ ਨਾਲ ਸਸਕਾਰ ਕੀਤਾ। ਭੋਗ ’ਤੇ ਸਾਰੇ ਪਿੰਡ ਨੂੰ ਚੁੱਲ੍ਹਾ ਨੇਂਦਾ ਦੇ ਕੇ ਬਜ਼ੁਰਗ ਨੂੰ ਵੱਡਾ ਕੀਤਾ ਤਾਂ ਮੇਰੇ ਲਈ ਇਹ ਅਸਹਿ ਸਦਮਾ ਸੀ।

ਪੰਚਾਇਤ ਦੀਆਂ ਚੋਣਾਂ ਨੇੜੇ ਆ ਗਈਆਂ ਸਨ। ਮੈਂ ਵੀ ਇਸ ਵਾਰ ਜਿੱਤਣ ਦਾ ਮਨ ਬਣਾ ਲਿਆ। ਜਥੇਦਾਰ ਜਗੀਰ ਸਿੰਘ ਮੈਨੂੰ ਹਰ ਹਾਲਤ ਵਿੱਚ ਜਿਤਾਉਣਾ ਚਾਹੁੰਦਾ ਸੀ।

“ਜਗਜੀਤ ਸਿਆਂ, ਇਸ ਵਾਰ ਹਰਨਾ ਨ੍ਹੀਂ ਚਾਹੀਦਾ। ਦਲਿਤ ਚੇਤਨਾ ਦਾ ਫੈਦਾ ਲੈ। ਤੂੰ ਹਰ ਵਾਰ ਬਾਵਿਆਂ ਹੱਥਾਂ ਹਾਰਿਆ। ਇਹੀ ਵੋਟ ਐ ਜਿਹੜੀ ਜਿਤਾਉਣ ਹਰਾਉਣ ਵਿੱਚ ਰੋਲ ਅਦਾ ਕਰਦੀ ਹੈ। ਇਹ ਠੀਕ ਆ ਬਈ ਤੂੰ ਬਾਵਿਆਂ ਨੂੰ ਨਫਰਤ ਕਰਦੇ ਪਰ ਤੈਨੂੰ ਬਾਵਿਆਂ ਦੀਆਂ ਵੋਟਾਂ ਨਾਲ ਨਫਰਤ ਨਹੀਂ ਕਰਨੀ ਚਾਹੀਦੀ।...ਇਨ੍ਹਾਂ ਵੋਟਾਂ ਦਾ ਸਾਡੇ 'ਤੇ ਵੀ ਬਹੁਤ ਅਸਰ ਹੁੰਦੈ।”

ਅਸੀਂ ਲੋਕਾਂ ਦੇ ਘਰਾਂ 'ਚ ਜਾਂਦੇ। ਭਾਈਚਾਰੇ ਦੀਆਂ ਸਹੁੰਅਂ ਖਵਾਉਂਦੇ। ਕਈ ਦਿਨ ਸ਼ਗਾਬ ਉੱਡਦੀ ਰਹੀ। ਨਤੀਜਾ ਨਿਕਲਿਆ ਤਾਂ ਜਿੱਤ ਮੇਰੇ ਪੱਲੇ ਸੀ। ਅਥਾਹ ਖੁਸ਼ੀ ਹੋਈ। ਲੰਬੜ ਨਾਜ਼ਰ ਸਿੰਘ ਤੇ ਹੋਰ ਵਧਾਈ ਦੇਣ ਆ ਗਏ।

“ਸਰਦਾਰ ਜਗਜੀਤ ਸਿਆਂ, ਨਾਲੇ ਵਧਾਈਆਂ ਦੇਣ ਆਏ ਆਂ, ਨਾਲੇ ਪੀਣ।” ਮੈਂ ਬੜਾ ਹੈਰਾਨ ਹੋਇਆ। ਜਿਹੜੇ ਪਾਸੇ ਜਾਂਦਾ ‘ਸਰਦਾਰ ਜੀ’, ‘ਸਰਦਾਰ ਜੀ’ ਹੁੰਦੀ।

ਅੱਜ ਸੁਖਜੀਤ ਨੂੰ ਦੇਖਣ ਪ੍ਰਾਹੁਣਿਆਂ ਨੇ ਆਉਣਾ ਹੈ। ਸੁਰਜੀਤ ਦਾ ਇੱਕ ਦੋਸਤ ਆਸਟਰੋਲੀਆ ਵਿੱਚ ਹੈ। ਉਸਨੇ ਸੁਖਜੀਤ ਦਾ ਰਿਸ਼ਤਾ ਆਸਟ੍ਰੋਲੀਆ ਕਰਨ ਲਈ ਪ੍ਰਾਹੁਣਿਆਂ ਨੂੰ ਸੱਦਿਆ ਹੋਇਆ ਹੈ। ਘਰ ਨੂੰ ਪੂਰੀ ਤਰ੍ਹਾਂ ਸਜਾਇਆ ਗਿਆ ਹੈ। ਪਕਵਾਨ ਬਣ ਰਹੇ ਹਨ। ਮੈਂ ਪ੍ਰਾਹੁਣਿਆਂ ਦੇ ਇੰਤਜ਼ਾਰ ਵਿੱਚ ਫਾਟਕ ਅੱਗੇ ਖੜ੍ਹਾ ਹਾਂ। ਚਿੰਤਾ ਦੁੱਲੇ ਅਮਲੀ ਦੀ ਰੋਟੀ ਲਿਜਾ ਰਹੀ ਹੈ। ਉਹਨੇ ਗੋਹਾ ਸੁੱਟੀ ਆਉਂਦੀ ਧੰਨੋ ਨੂੰ ਰੋਕ ਲਿਆ ਹੈ। ਮੇਰੇ ਵੀ ਕੰਨ ਉਹਨਾਂ ਵੱਲ ਹੋ ਗਏ ਹਨ।

“ਨੀ ਧੰਨੋ, ਕੀ ਗੱਲ ਐ। ਆਹ ਅੱਜ ਆਲੇ-ਦੁਆਲੇ ਦੀ ਬੜੀ ਸਜਾਵਟ ਕੀਤੀ ਹੋਈ ਹੈ। ਕਿਸੇ ਮੰਤਰੀ ਨੇ ਆਉਣਾ ?”

“ਕਾਹਨੂੰ ਚਿੰਤੀਏ। ਅੱਜ ਗੌਰਜਾਂ...ਸਮਯੀ ਨ੍ਹੀਂ। ਜੀਤੂੰ ਬਾਵੇ ਦੀ ਕੁੜੀ ਦਾ ਆਸਟ੍ਰੋਲੀਆ ਰਿਸ਼ਤਾ ਹੋਣ ਲੱਗਾ ਐ।” ‘ਗੌਰਜਾਂ...ਜੀਤੂੰ ਬਾਵੇ ਦੀ ਕੁੜੀ’ ਸੁਣ ਕੇ ਮੇਰੀ ਹਾਲਤ ਪਾਗਲਾਂ ਵਰਗੀ ਹੋ ਗਈ ਹੈ। ਮੇਰੇ ਤੋਂ ਸੁਣ ਨ੍ਹੀਂ ਹੋਇਆ। ਮੈਂ ਭੱਜ ਕੇ ਅੰਦਰ ਵੜ ਗਿਆ ਹਾਂ। ਭੁੱਬਾਂ ਮਾਰ ਕੇ ਰੋਣ ਲੱਗ ਪਿਆ ਹਾਂ।

(1995)

ਨਸੂਰ

ਮੈਂ ਸਵੇਰੇ ਠੀਕ ਮੂਡ ਵਿੱਚ ਸੀ। ਘਰੋਂ ਤਾਂ ਟਿਊਸ਼ਨ ਪੜ੍ਹਨ ਨਿਕਲਿਆ ਪਰ ਕਮੀਨਾ ਚੁਰੰਜੀ...। ਮੇਰਾ ਬਣਿਆ ਬਣਾਇਆ ਮੂਡ ਖਰਾਬ ਕਰਤਾ। ਉਹਦੀ ਦੁਕਾਨ 'ਤੇ ਚਾਰ ਪੰਜ ਜਣੇ ਸਾਡੇ ਪਲੱਸ ਟੂ ਵਾਲੇ ਬੈਠੇ ਸੀਗੇ। ਪਲੱਸ ਵੰਨ ਵਾਲੇ ਰਾਜਨ ਹੁਗੰਦੀ ਵੀ ਸੀਗੇ। ਢਾਣੀ ਜੰਮੀ ਹੋਈ ਸੀ। ਇੱਕ ਦੂਜੇ 'ਤੇ ਟੀਕਾ ਟਿੱਪਣੀ ਹੋ ਰਹੀ ਸੀ। ਸ਼ੁਗਲ ਮੇਲੇ ਵਾਲਾ ਮਾਹੌਲ ਬਣ ਗਿਆ ਸੀ। ਹਾਸਾ ਮਚਿਆ ਪਿਆ ਸੀ। ਪਹਿਲਾਂ ਕੁੜੀਆਂ ਮੁੰਡਿਆਂ ਦੇ ਕਿੱਸੇ ਚੱਲ ਰਹੇ ਸਨ। ਫੇਰ ਪ੍ਰੋਫੈਸਰਾਂ ਤੇ ਮੈਡਮਾਂ ਦੇ ਕਿੱਸੇ ਚੱਲ ਪਏ ਸਨ। ਸਾਡੇ ਸੱਤਾਂ ਅੱਠਾਂ ਜਣਿਆਂ ਦੇ ਪ੍ਰੇਮ ਕਿੱਸੇ ਚਲਦੇ-ਚਲਦੇ ਮੰਮੀਆਂ ਪਾਪਿਆਂ ਦੇ ਕਿੱਸੇ ਚੱਲ ਪਏ ਸਨ।

ਚੁਰੰਜੀ ਦੇ ਮੰਮੀ ਪਾਪਾ ਦੀ ਗੱਲ ਚੱਲੀ ਤਾਂ ਉਹ ਸਾਡੀਆਂ ਗੱਲਾਂ ਦੀ ਲਪੇਟ ਵਿੱਚ ਆ ਗਿਆ ਸੀ। ਅਸੀਂ ਸੱਤੇ ਅੱਠੇ ਜਣੇ ਵਾਰੇ ਵਾਰੀ ਉਹਤੇ ਹਮਲੇ ਕਰੀ ਜਾ ਰਹੇ ਸਾਂ। ਉਹਦਾ ਹੱਸੂ-ਹੱਸੂ ਕਰਦਾ ਚਿਹਰਾ ਰੋਣਹਾਕਾ ਹੋ ਗਿਆ ਸੀ।

“ਚੁਰੰਜੀ ਪਰਸੋਂ ਤੇਰੇ ਮੰਮੀ ਪਾਪਾ ਲਵਲੀ ਪਾਰਕ ਬੈਠੇ ਸੀਗੇ।” ਮੈਂ ਮਨਘੜਤ ਕਹਾਣੀ ਬਣਾ ਕੇ ਉਹਨੂੰ ਛੇੜਿਆ ਸੀ। ਪਾਰਕ ਤੋਂ ਲੈ ਕੇ ਪੈਰਾਡਾਈਜ਼ ਰੈਸਟੋਰੈਂਟ ਤੱਕ ਦੀਆਂ ਰੰਗੀਨੀਆਂ ਸੁਆਦ ਲੈ ਲੈ ਕੇ ਸੁਣਾਈਆਂ। ਉਹਦੇ ਚਿਹਰੇ ਦੇ ਤੇਵਰ ਇੱਕ ਦਮ ਬਦਲੇ। ਨਾਸਾਂ ਜਲਦੀ-ਜਲਦੀ ਸੁੰਗੜਨ-ਫੈਲਣ ਲੱਗੀਆਂ।

“ਤੂੰ....ਜੋਤਸ਼ੀ ਦੀ ਗੰਦੀ ‘ਲਾਦ ਐਂ।’ ਉਹਨੇ ਬੁੱਲ੍ਹ ਢਿੱਲੇ ਛੱਡੇ। ਮੈਂਤੋਂ ਅਗਾਂਹ ਸੁਣਿਆ ਨਹੀਂ ਗਿਆ ਸੀ। ਉਹ ਬੋਲਦਾ ਗਿਆ ਸੀ। ਮੈਂ ਤਾਂ ਸੁੰਨ ਹੋ ਗਿਆ ਸੀ। ਮੈਨੂੰ ਤਾਂ ਇੰਝ ਲੱਗਿਆ ਸੀ ਜਿਵੇਂ ਕਿਸੇ ਨੇ ਮੇਰੇ ਸਿਰ ਵਿੱਚ ਸੌ ਘੜਾ ਪਾਣੀ ਦਾ ਭੰਨਤਾ ਹੋਵੇ। ਮੈਂ ਜਦੇ ਆਪਣੇ ਆਪ ਨੂੰ ਸੰਭਾਲਿਆ ਤੇ ਚੁਰੰਜੀ ਢਾਹ ਲਿਆ ਸੀ। ਸਾਨੂੰ ਰਾਜਨ ਹੁਗੰਦੀ ਛੁਡਾ ਦਿੱਤਾ ਸੀ।

ਜਿਹੜੀ ਉਹਨੇ ਗੱਲ ਕਰੀ। ਕਿਹੜੀ ਛੋਟੀ ਏ। ਮੇਰਾ ਤਾਂ ਖੂਨ ਖੌਲ ਰਿਹੈ। ਅਜੇ ਤੱਕ ਇੰਜਣ ਵਾਂਗ ਦਿਲ ਧੜਕੀ ਜਾਂਦਾ। ਉਹਦੇ ਕਹੇ ਬੋਲ ਰੜਕੀ ਜਾਂਦੇ ਹਨ। ਮੈਂ ਇਹ ਭੁੱਲ ਜਾਣਾ ਚਾਹੁੰਨਾ ਪਰ ਮੁੜ-ਮੁੜ ਉਹੀ ਤਸਵੀਰ ਸਾਹਮਣੇ ਆਈ ਜਾ ਰਹੀ ਹੈ।

ਸ਼ਾਮ ਦੇ ਛੇ ਵੱਜ ਗਏ ਹਨ। ਕੇਦਾਰ ਨਾਥ ਤਿਰਪਾਠੀ ਵੀ ਆ ਗਿਆ ਹੈ। ਸਿੱਧਾ ਮੰਮੀ ਵਾਲੇ ਕਮਰੇ ਅੰਦਰ ਗਿਆ ਹੈ। ਕਮਰੇ ਅੰਦਰ ਘੁਸਰ ਮੁਸਰ ਸ਼ੁਰੂ ਹੋ ਗਈ ਹੈ। ਕਦੇ ਮੰਮੀ ਦੀ ਆਵਾਜ਼ ਉੱਚੀ ਹੋ ਜਾਂਦੀ ਹੈ ਤੇ ਕਦੇ ਉਹਦੀ। ਮੇਰੇ ਡਰੋਂ ਦਰਵਾਜ਼ੇ

ਦੀ ਕੁੰਡੀ ਅੰਦਰੋਂ ਮਾਰ ਲਈ ਹੈ। ਜਿਆਦਾ ਉੱਚੀ ਅਵਾਜ਼ ਮੰਮਾ ਦੀ ਹੀ ਆ ਰਹੀ ਹੈ।

ਜਦੋਂ ਸਵੇਰੇ ਮੇਰਾ ਚੁਰੰਜੀ ਨਾਲ ਝਗੜਾ ਹੋਇਆ ਸੀ। ਮੈਨੂੰ ਰਾਜੇਸ਼ ਹੁਗੀਂ ਫੜ ਕੇ ਘਰ ਲਿਆਏ ਸਨ। ਮੈਂ ਗੇਟ 'ਤੇ ਲਟਕ ਰਹੀ 'ਰੂਪ ਭਾਰਦਵਾਜ਼' ਨਾਂ ਵਾਲੀ ਨੇਮ ਪਲੇਟ ਵਗਾਹ ਮਾਰੀ ਸੀ। ਭਾਂਡੇ ਟੀਂਡੇ ਖਿਲਦੇ ਦੇਖ ਕੇ ਮੰਮੀ ਘਬਰਾ ਗਈ ਸੀ। "ਕੁੱਤਿਆ ਕੰਜਰਾ...।" ਸ਼ੁਰੂ ਹੋ ਗਈ ਸੀ। ਮੈਨੂੰ ਲੋਹਾ ਲਾਖਾ ਹੋਇਆ ਦੇਖ ਕੇ ਰੋਣ ਲੱਗ ਪਏ ਸਨ।

"ਤੇਰੇ ਪਿਛ ਕੰਜਰ ਦੇ ਵੀ ਹਈ ਚੱਜ ਸੀਗੇ। ਤੈਂਅ ਵੀ ਉਹੀ ਚਾਲੇ ਫੜ ਲਏ।"

"ਮੇਰਾ ਪਿਛ ਕੰਜਰ ? ਤੂੰ ਨਰਕਾਂ 'ਚ ਜਾਏਂਗੀ।"

"ਮੈਂ ਨਰਕਾਂ 'ਚ ਜਾਵਾਂ ਜਾਂ ਢੱਠੇ ਖੂਹ 'ਚ।...ਪਰ ਮੇਰਾ ਪੁੱਤਰ, ਬਦਫੈਲੀਆਂ ਕਰਨੀਆਂ ਛੱਡ ਦੇ। ਰਾਤੀਂ ਸ਼ਿਵ ਜੀ ਭਗਵਾਨ ਜੀ ਨੇ ਮੈਨੂੰ ਦਰਸ਼ਨ ਦਿੱਤੇ। ਉਨ੍ਹਾਂ ਤੇਰੀਆਂ ਕਰਤੂਤਾਂ ਬਾਰੇ ਦੱਸਿਆ। ਚੌਰੀ ਸਿਗਰਟਾਂ ਪੀਨਾਂ। ਮੈਂ ਤਾਂ ਘਬਰਾਏ ਗਈ। ਸਾਰੀ ਰਾਤ ਤੇਰਾ ਟੇਵਾ ਲੈ ਕੇ ਬੈਠੀ ਰਹੀ।"

"ਮੇਰੇ ਟੇਵੇ ਨੂੰ ਅੱਗ ਲਾ ਦੇ। ਮੈਨੂੰ ਜ਼ਹਿਰ ਦੇ ਦੇ। ਮੈਤੋਂ ਨੀਂ ਸੁਣੀਆਂ ਜਾਂਦੀਆਂ ਲੋਕਾਂ ਦੀਆਂ ਗੱਲਾਂ। ਸਾਲੀ ਮੌਤ ਵੀ ਨੀ ਆਂਦੀ।"

"ਤੂੰ ਪੁੱਤਰ ਸ਼ਾਂਤ ਰਹਿ। ਮੈਂ ਤੇਰਾ ਉਪਾਅ ਕਰੂੰ। ਇਹ ਤੇਰੇ ਵੱਸ ਦੀ ਗੱਲ ਨੀ। ਇਹ ਗ੍ਰਹਿ ਚੱਕਰ ਹੁੰਦਾ।" ਮੰਮੀ ਮੈਨੂੰ ਚੁੱਪ ਕਰਾਉਣਾ ਚਾਹੁੰਦੀ ਸੀ ਪਰ ਮੇਰੇ ਅੰਦਰ ਅੱਗ ਲੱਗੀ ਪਈ ਸੀ।

"ਪਰ ਮੈਂ ਮੰਮੀ...ਉਸ ਚਗਲ ਚੁਰੰਜੀ ਨੂੰ ਜਾਨੋਂ ਮਾਰ ਛੱਡਣਾ।"

"ਵੇਂ ਰਾਜੇਸ਼, ਤੁਸੀਂ ਆਪਣੇ ਘਰਾਂ ਨੂੰ ਜਾਓ। ਮੈਂ ਇਹਨੂੰ ਆਪੇ ਠੀਕ ਕਰ ਲੂੰ।"

ਮੰਮੀ ਨੇ ਰਾਜੇਸ਼ ਹੁਰਾਂ ਨੂੰ ਭੇਜ ਦਿੱਤਾ ਸੀ। ਬਾਅਦ ਵਿੱਚ ਮੇਰਾ ਮੰਮੀ ਨਾਲ ਝਗੜਾ ਵਧ ਗਿਆ ਸੀ। ਮੈਂ ਤਾਂ ਮਰਨ ਮਰਾਣ ਤੱਕ ਆਇਆ ਹੋਇਆ ਸਾਂ। ਮੰਮੀ ਨੇ ਮੈਨੂੰ ਸ਼ਾਂਤ ਕਰਨ ਦੀ ਬਥੇਰੀ ਕੋਸ਼ਿਸ਼ ਕੀਤੀ ਪਰ ਮੇਰਾ ਗੁੱਸਾ ਵਧੀ ਗਿਆ ਸੀ। ਹਾਰ ਹੰਭ ਕੇ ਮੰਮੀ ਰੋਣ ਲੱਗ ਪਏ ਸਨ। ਉਂਝ ਵੀ ਇਹ ਹਾਈ ਬਲੱਡ ਪ੍ਰੈਸ਼ਰ ਦੇ ਮਰੀਜ਼ ਨੇ।

ਸਾਹਮਣੇ ਸੈਲੱਫ 'ਤੇ ਮੰਮੀ ਤੇ ਪਾਪਾ ਦੀ ਫੋਟੋ ਪਈ ਹੈ। ਮੇਰਾ ਧਿਆਨ ਫੋਟੋ ਉੱਤੇ ਟਿਕਿਆ ਹੋਇਆ ਹੈ। ਮੈਂ ਫੋਟੋ ਵਿੱਚੋਂ ਕੁਝ ਲੱਭ ਰਿਹਾ ਹਾਂ। ਪਰ ਸਭ ਬੇਅਰਥ। ਸੈਲੱਫ ਦੀ ਦੂਜੀ ਸਾਈਡ 'ਤੇ ਮੰਮੀ ਤੇ ਤਿਰਪਾਠੀ ਅੰਕਲ ਦੀ ਫੋਟੋ ਸੀ। ਸਵੇਰੇ ਮੈਤੋਂ ਇਹ ਫੋਟੋ ਸਹਾਰ ਨਹੀਂ ਹੋਈ ਸੀ।

ਮੰਮੀ ਰੋਂਦੀ-ਰੋਂਦੀ ਪਾਪਾ ਨੂੰ ਵੀ ਗਾਲੀ ਗਲੋਚ ਕਰਨ ਲੱਗ ਪਈ ਸੀ।

"ਬੇੜਾ ਬਹਿ ਜਾਏ ਤੇਰਾ ਪ੍ਰਮੋਦ ਬੰਦਿਆ। ਤੂੰ ਮੇਰੀ ਜ਼ਿੰਦਗੀ ਨਰਕ ਬਣਾਤੀ।

ਈਹੋ ਜਿਹੀ ਗੰਦੀ 'ਲਾਦ ਜੰਮਣੀ ਸੀ।"

"ਬਹੁਤੀ ਬੱਕ-ਬੱਕ ਨਾ ਕਰ। ਉਹ ਜਿਹੜਾ ਜੋਤਸ਼ੀ ਏ ਨਾ। ਉਸ ਨੂੰ...।" ਮੇਰੇ ਉਸ ਵੇਲੇ ਥੱਪੜ ਆ ਵੱਜਾ ਸੀ।

ਮੈਨੂੰ ਹੋਰ ਗੁੱਸਾ ਚੜ੍ਹ ਗਿਆ ਸੀ। ਮੈਂ ਆਪਣੇ ਕਮਰੇ ਅੰਦਰ ਆ ਕੇ ਪਹਿਲਾਂ ਮੰਮੀ ਤੇ ਤਿਰਪਾਠੀ ਵਾਲੀ ਫੋਟੋ ਭੰਨੀ। ਮੈਂ ਜੋਰ ਨਾਲ ਸ਼ੀਸ਼ੇ 'ਤੇ ਪੈਰ ਮਾਰਿਆ ਤਾਂ ਕੱਚ ਮੇਰੀ ਅੱਡੀ ਵਿੱਚ ਲੱਗ ਗਿਆ ਸੀ। ਪੈਰ ਖੂਨ ਨਾਲ ਲੱਥਪੱਥ ਹੋ ਗਿਆ ਸੀ। ਮੰਮਾ ਮੈਨੂੰ ਰੋਕ ਰਹੇ ਸਨ। ਮੈਂ ਫੋਟੋ ਪਾੜਨ ਲੱਗਾ ਤਾਂ ਇਨ੍ਹਾਂ ਨੇ ਖੋਣ ਦੀ ਕੋਸ਼ਿਸ਼ ਕੀਤੀ ਪਰ ਫੇਰ ਵੀ ਦੋ ਹਿੱਸੇ ਹੋ ਗਏ ਸਨ। ਇਨ੍ਹਾਂ ਦਾ ਬਲੱਡ ਪ੍ਰੈਸ਼ਰ ਹਾਈ ਹੋ ਗਿਆ ਸੀ। ਇਹ ਚੌਫਾਲ ਫਰਸ਼ 'ਤੇ ਡਿੱਗ ਪਏ ਸਨ।

ਮੇਰੇ ਤਾਂ ਹੋਸ਼ ਉੱਡ ਗਏ ਸਨ। ਸਾਰਾ ਗੁੱਸਾ ਗਿਲਾ ਜਾਂਦਾ ਲੱਗਾ ਸੀ। ਮਸਾਂ ਮੰਮਾ ਨੂੰ ਸੰਭਾਲਿਆ। ਬੈੱਡ 'ਤੇ ਪਾ ਕੇ ਟੈਨੀਲੱਲ ਦੀ ਗੋਲੀ ਦਿੱਤੀ। ਘੰਟਾ ਭਰ ਪੈਰ ਝੱਸਦਾ ਰਿਹਾ। ਕਿਤੇ ਜਾ ਕੇ ਹੋਸ਼ ਪਰਤੀ। ਇਹ ਤੇਜ਼ੀ ਨਾਲ ਤਿਆਰ ਹੋਏ ਤੇ ਡਿਊਟੀ 'ਤੇ ਚਲੇ ਗਏ ਸਨ।

ਸਾਹਮਣੇ ਵਾਲਾ ਰੂਮ ਮੰਮੀ ਦਾ ਹੈ। ਇਹ ਉਨ੍ਹਾਂ ਦਾ ਮੰਦਰ ਹੈ। ਅੰਦਰ ਸ਼੍ਰੀ ਲਕਸ਼ਮੀ ਨਰਾਇਣ ਦੀ ਮੂਰਤੀ ਹੈ। ਇਸ ਕਮਰੇ ਨੂੰ ਮੰਮੀ ਜੋਤਸ਼ ਕਰਿਆਲੇ ਵਜੋਂ ਵਰਤਦੇ ਹਨ। ਮੰਮਾ ਟੇਵੇ ਅਤੇ ਜੰਤਰੀ ਦੇ ਕੰਮ ਤੋਂ ਵਿਹਲੇ ਹੋ ਕੇ ਠਾਕਰਾਂ ਦੀ ਪੂਜਾ ਵਿੱਚ ਜੁਟੇ ਰਹਿੰਦੇ ਹਨ ਜਾਂ ਸ਼ਿਵ ਪੁਰਾਣ ਪੜ੍ਹਦੇ ਰਹਿੰਦੇ ਨੇ।

ਮੇਰਾ ਵੀ ਪੂਰਾ ਬਿਆਲ ਰੱਖਦੇ ਹਨ। ਮੇਰੇ ਖਾਣ ਪੀਣ ਤੇ ਪੜ੍ਹਾਈ ਵੱਲ ਉਚੇਚਾ ਧਿਆਨ ਦਿੰਦੇ ਨੇ। ਮੈਨੂੰ ਅਫਸਰ ਬਣਿਆ ਦੇਖਣਾ ਚਾਹੁੰਦੇ ਨੇ। ਇਨ੍ਹਾਂ ਛੋਟੇ ਹੁੰਦੇ ਤੋਂ ਲੈ ਕੇ ਹੁਣ ਤੱਕ ਮੇਰੀ ਹਰ ਇੱਛਾ ਦਾ ਬਿਆਲ ਰੱਖਿਆ ਹੈ। ਤਿਰਪਾਠੀ ਅੰਕਲ ਵੀ ਮੈਨੂੰ ਚੀਜ਼ਾਂ ਲੈ ਕੇ ਦਿੰਦੇ ਰਹਿੰਦੇ ਨੇ। ਨਿੱਕੇ ਸਕੂਲ ਮੈਨੂੰ ਸਾਈਕਲ ਲੈ ਕੇ ਦਿੱਤੀ। ਹੁਣ ਕਾਲਜ ਜਾਣ ਲੱਗਾ ਤਾਂ ਸਕੂਟਰ ਲੈ ਕੇ ਦੇਣ ਦਾ ਵਾਅਦਾ ਕੀਤਾ ਹੋਇਆ ਹੈ। ਮੈਨੂੰ ਕਦੇ ਵੀ ਕਿਸੇ ਚੀਜ਼ ਤੋਂ ਮੁਕਰੇ ਨਹੀਂ।

ਇੱਥੇ ਮੇਰੇ ਨਾਨਕੇ ਹਨ। ਇਹ ਕਸਬਾ ਨੁਮਾ ਪੁਰਾਣੀਆਂ ਅਕਬਰ ਸ਼ਾਹੀ ਇੱਟਾਂ ਦਾ ਸ਼ਹਿਰ ਹੈ। ਮੇਰੇ ਨਾਨਕੇ ਜੋਸੀ ਨੇ। ਉਨ੍ਹਾਂ ਦਾ ਸ਼ਹਿਰ ਵਿੱਚ ਤਕੜਾ ਬਿਜ਼ਨਸ ਹੈ। ਦੋਨੋਂ ਮਾਮੇ ਮੰਮਾ ਤੋਂ ਛੋਟੇ ਨੇ। ਸਾਡੇ ਨਾਲ ਉਨ੍ਹਾਂ ਦਾ ਮੇਲ ਮਿਲਾਪ ਨਹੀਂ ਹੈ। ਮੰਮੀ ਤੋਂ ਉਹ ਡਰਦੇ ਨੇ ਜਾਂ ਮੰਮੀ ਉਨ੍ਹਾਂ ਤੋਂ ਡਰਦੀ ਹੈ। ਮੇਰੇ ਕਦੇ ਸਮਝ ਵਿੱਚ ਨਹੀਂ ਪਿਆ।

ਮੈਨੂੰ ਮਾਮਿਆਂ ਤੇ ਪਾਪਾ ਨਾਲ ਨਫਰਤ ਏ। ਉਨ੍ਹਾਂ ਸਾਨੂੰ ਬੇ ਸਹਾਰਾ ਕੀਤਾ। ਕੱਲਿਆਂ ਨੂੰ ਠੋਕਰਾਂ ਖਾਣ ਲਈ ਛੱਡਿਆ। ਪਹਿਲਾਂ ਤਾਂ ਮੈਨੂੰ ਇਹ ਦੋਸ਼ੀ ਲਗਦੇ ਸਨ। ਮੰਮਾ ਨੇ ਮੈਨੂੰ ਦੱਸਿਆ ਸੀ ਬਈ ਇਹ ਮੰਗਲੀਕ ਸੀ। ਇਨ੍ਹਾਂ ਦਾ ਰਿਸ਼ਤਾ ਨਹੀਂ ਸੀ ਹੁੰਦਾ। ਤਿਰਪਾਠੀ ਅੰਕਲ ਜੋਸੀਆਂ ਦੇ ਫੈਮਿਲੀ ਜੋਤਸ਼ੀ ਹੁੰਦੇ ਸੀ। ਅੰਕਲ ਹੁਰਾਂ ਕਈ ਉਪਾਅ ਕੀਤੇ। ਉਦੋਂ ਗੱਲ ਸੁਣਾਉਂਦਿਆਂ ਮੰਮੀ ਦਾ ਸਾਰਾ ਸਰੀਰ ਪਸੀਨੇ

ਨਾਲ ਭਿੱਜ ਗਿਆ ਸੀ। ਮੈਂ ਹੈਰਾਨ ਸੀ ਸਿਆਲਾਂ ਦੇ ਦਿਨਾਂ ਵਿੱਚ ਏਨਾ ਪਸੀਨਾ ਕਿੱਥੋਂ। ਪਰ ਇਨ੍ਹਾਂ ਆਪਣੀ ਗੱਲ ਜਾਰੀ ਰੱਖੀ ਸੀ।

ਮੇਰੇ ਨਾਨੀ ਜੀ ਨੇ ਕਈ ਪੁੰਨ ਦਾਨ ਕੀਤੇ। ਕੀੜੀਆਂ ਤੇ ਮੱਛੀਆਂ ਨੂੰ ਪੂਜਿਆ। ਮੰਮਾ ਜੀ ਨੇ ਦੱਸਿਆ ਕਿ ਇਸ ਨਾਲ ਸ਼ਨੀ ਜੀ ਤਾਂ ਬੁਸ਼ ਹੋ ਗਏ ਸਨ ਪਰ ਮੰਗਲੀਕ ਦਾ ਪੁਆੜਾ...। ਫੇਂ ਨਾਨਾ ਜੀ ਤੇ ਨਾਨੀ ਜੀ ਨੇ ਕਈ ਟੂਣੇ ਟਾਮਣ ਵੀ ਕੀਤੇ। ਜਦੋਂ ਇਹ ਮੈਨੂੰ ਟੂਣੇ ਟਾਮਣ ਬਾਰੇ ਚੱਸ ਰਹੇ ਸੀ। ਮੈਂ ਟੂਣਿਆਂ ਵਾਲੀਆਂ ਘਟਨਾਵਾਂ ਪੁੱਛਣ ਲੱਗ ਪਿਆ ਸੀ। ਇਨ੍ਹਾਂ ਕਿੰਨੀਆਂ ਸਾਰੀਆਂ ਸੁਣਾਈਆਂ। ਹੁਣ ਤੇ ਮੈਨੂੰ ਯਾਦ ਨਹੀਂ। ਉਦੋਂ ਸੁਣ ਕੇ ਮਜ਼ਾ ਬੜਾ ਆਇਆ ਸੀ। ਇੱਕ ਮੈਨੂੰ ਪਿੱਪਲ ਵਾਲੀ ਗੱਲ ਯਾਦ ਏ।

“ਜਦੋਂ ਫੇਂ ਵੀ ਵਰ ਨਾ ਮਿਲਿਆ। ਤੇਰੇ ਅੰਕਲ ਹੁਰਾਂ ਆਖਰੀ ਦਾਅ ਮਾਰਿਆ। ਮੇਰੇ ਪਿੱਪਲ ਨਾਲ ਫੇਰੇ ਦੁਆਏ।” ਇਨ੍ਹਾਂ ਸਾਰੀ ਘਟਨਾ ਦੱਸੀ। ਪੂਰਾ ਵਿਆਹ ਹੋਇਆ। ਮੰਤਰ ਪੜ੍ਹੇ ਗਏ। ਵਿਆਹ ਦੀਆਂ ਰਸਮਾਂ...ਸ਼ਗਨ ਸੁਣ ਕੇ ਮੇਰਾ ਹਾਸਾ ਨਿਕਲ ਗਿਆ ਸੀ।

“ਤੂੰ ਕੰਜਰਾ ਹੱਸ ਪਿਆ।” ਇਹ ਗੰਭੀਰ ਸਨ।

“ਮੰਮਾ ਮੈਨੂੰ ਪਿੱਪਲ ਨਾਲ ਫੇਰਿਆਂ ਤੋਂ ਹਾਸਾ ਆਇਆ।” ਮੈਂ ਹੱਸਣ ਦਾ ਕਾਰਨ ਦੱਸਿਆ ਸੀ।

“ਇਹ ਕਿਹੜਾ ਮੇਰੇ ਵੱਸ ਦੀ ਗੱਲ ਸੀ। ਕਈ ਸਾਲ ਕੋਈ ਵਰ ਨੀਂ ਮਿਲਿਆ। ਕੋਈ ਹੋਰ ਹੁੰਦੀ ਪਾਗਲ ਹੋ ਜਾਂਦੀ। ਇਹ ਤੇ ਮੈਨੂੰ ਤਿਰਪਾਠੀ ਜੀ ਨੇ ਸੰਭਾਲੀ ਰੱਖਿਆ। ਸਾਡਾ ਉਨ੍ਹਾਂ ਨਾਲ ਪਿਆਰ ਬੜਾ ਸੀ। ਪਹਿਲਾਂ ਤੋਂ ਇੱਕ ਦੂਜੇ ਦੇ ਘਰ ਆਉਂਦੇ ਜਾਂਦੇ ਹਾਂ। ਮੈਂ ਤੇ ਫੇਰ ਇਨ੍ਹਾਂ ਕੋਲੇ ਬਹੁਤਾ ਸਮਾਂ ਰਹੀ। ਫੇਰ ਇਨ੍ਹਾਂ ਹੀ ਤੇਰੇ ਪਾਪਾ ਨੂੰ ਲੱਭਿਆ ਤੇ ਮੇਰਾ ਵਿਆਹ ਕੀਤਾ। ਪਰ ਕਿਸਮਤ ਮਾੜੀ। ਤੇਰੇ ਬਰਥ ਤੋਂ ਇੱਕ ਮਹੀਨਾ ਪਹਿਲਾਂ ਹੀ ਉਨ੍ਹਾਂ ਮੇਰੇ ਨਾਲੋਂ ਸੰਬੰਧ ਤੋੜ ਲਏ। ਮੈਂ ਤਾਂ ਉਦੋਂ ਪੇਕੀ ਸੀ। ਤੇਰੇ ਹੋਣ ਤੋਂ ਬਾਅਦ ਬੱਸ ਤਲਾਕ ਹੋ ਗਿਆ।”

“ਮੰਮਾ, ਉਨ੍ਹਾਂ ਤਲਾਕ ਕਿਉਂ ਦਿੱਤਾ ?” ਮੈਂ ਕਾਰਨ ਜਾਣਨਾ ਚਾਹੁੰਦਾ ਸੀ।

“ਮੈਨੂੰ ਤਾਂ ਆਪ ਨੀ ਅੱਜ ਤੱਕ ਇਹ ਗੱਲ ਪਤਾ ਲੱਗੀ। ਉਂਚ ਉਡਦੀ-ਉਡਦੀ ਪ੍ਰਬਹਰ ਸੁਣੀ ਸੀ, ਉਹ ਹੋਰ ਕਿਧਰੇ ਵਿਆਹ ਕਰਾਉਣਾ ਚਾਹੁੰਦੇ ਸੀ। ਫੇਰ ਕਰਵਾ ਵੀ ਲਿਆ।...ਹੋਰ ਕਿਸਮਤ ਮਾੜੀ ਦੇਖ। ਤੇਰੇ ਮਾਮਿਆਂ ਨੇ ਵੀ ਮੂੰਹ ਮੋੜ ਲਏ। ਇਹ ਤੇ ਭਲਾ ਹੋਵੇ ਤਿਰਪਾਠੀ ਅੰਕਲ ਦਾ। ਜਿਨ੍ਹਾਂ ਆਪਾਂ ਨੂੰ ਸਾਂਭਿਆ।”

ਮੰਮਾ ਤਿਰਪਾਠੀ ਅੰਕਲ ਦੇ ਜੋਤਿਸ਼ ਕਰਿਯਾਲੇ ਵਿੱਚ ਬਾਰ੍ਤਾਂ ਵਜੇ ਤੋਂ ਲੈ ਕੇ ਚਾਰ ਵਜੇ ਤੱਕ ਕੰਮ ਕਰਦੇ ਹਨ। ਹੱਥ ਵੇਖਣ ਦਾ ਕੰਮ ਅੰਕਲ ਕਰਦੇ ਨੇ ਤੇ ਟੇਵੇ ਦੇਖਣ ਅਤੇ ਬਨਾਉਣ ਦਾ ਮੰਮਾ। ਇਹ ਕੰਮ ਮੰਮਾ ਨੂੰ ਤਿਰਪਾਠੀ ਅੰਕਲ ਨੇ ਹੀ ਸਿਖਾਇਆ ਐ। ਕੰਮ ਤੋਂ ਵਿਹਲੇ ਕੇ ਮੰਮਾ ਸਾਢੇ ਚਾਰ ਵਜੇ ਘਰ ਆ ਜਾਂਦੇ ਨੇ। ਹਫ਼ਤੇ ਵਿੱਚ ਦੋ ਜਾਂ ਤਿੰਨ ਵਾਰ ਤਿਰਪਾਠੀ ਅੰਕਲ ਵੀ ਘਰ ਆ ਜਾਂਦੇ ਨੇ। ਸ਼ਾਮ

ਨੂੰ ਅੱਠ ਵਜੇ ਆਉਂਦੇ ਨੇ ਤੇ ਨੌ-ਦਸ ਵਜੇ ਵਾਪਸ ਚਲੇ ਜਾਂਦੇ ਨੇ।

ਸੱਤ ਵੱਜ ਗਏ ਨੇ। ਉਨ੍ਹਾਂ ਦੀ ਬਹਿਸ ਚੱਲ ਰਹੀ ਹੈ। ਗੱਲ ਮੇਰੇ ਬਾਰੇ ਹੋ ਰਹੀ ਹੈ। ਮੈਂ ਉਨ੍ਹਾਂ ਦੇ ਕਮਰੇ ਵੱਲ ਜਾਣਾ ਨਹੀਂ ਚਾਹੁੰਦਾ। ਮੈਨੂੰ ਇਹ ਦੋਨੋਂ ਜ਼ਹਿਰ ਦਿਖਾਈ ਦਿੰਦੇ ਹਨ। ਮੰਮੀ ਮੇਰੇ ਨਾਲ ਗੱਲ ਕਰਨ ਲਈ ਜ਼ੋਰ ਪਾ ਰਹੀ ਹੈ ਪਰ ਉਹ ਚੁੱਪ ਹੈ।

ਮੈਂ ਬੈੱਡ 'ਤੇ ਪੈ ਗਿਆ ਹਾਂ। ਦੋਨੋਂ ਬਾਹਰ ਆ ਕੇ ਟਹਿਲਣ ਲੱਗ ਪਏ ਹਨ। ਵਾਰ-ਵਾਰ ਮੇਰੇ ਦਰਵਾਜ਼ੇ ਮੂਹਹੋਂ ਲੰਘਦੇ ਨੇ। ਮੈਂ ਉੱਠ ਕੇ ਲਾਈਟ ਆਫ਼ ਕਰ ਦਿੱਤੀ ਹੈ। ਮੇਰੀ ਨਿਗ੍ਰਾ ਤਿਰਪਾਠੀ 'ਤੇ ਟਿਕ ਗਈ ਹੈ। ਉਹਦੇ ਚਿਹਰੇ ਦਾ 'ਕੱਲਾ-'ਕੱਲਾ ਅੰਗ ਦੇਖਦਾ ਹਾਂ।

ਮੰਮੀ ਕੁੜ-ਕੁੜ ਕਰੀ ਜਾ ਰਹੇ ਨੇ। ਚੁਰੰਜੀ ਦੇ ਬੋਲਾਂ ਨੇ ਮੈਨੂੰ ਪਾਗਲ ਕੀਤਾ ਹੋਇਆ ਹੈ। ਉਹਦੀ ਗੱਲ ਸਾਰਿਆਂ ਨੇ ਸੁਣੀ ਸੀ। ਮੈਂ ਤਾਂ ਉਹਦੇ ਬੋਲਾਂ ਨਾਲ ਧਰਤੀ ਵਿੱਚ ਗੱਡਿਆ ਗਿਆ ਸੀ।

“ਕੋਈ ਗੱਲ ਨਹੀਂ। ਅਜੇ ਬੱਚਾ ਏ। ਸਮਝ ਜਾਏਗਾ। ਚਲੋ ਚੱਲੀਏ।” ਤਿਰਪਾਠੀ ਦੀ ਅਵਾਜ਼ ਮਸਾਂ ਨਿਕਲੀ ਹੈ। ਉਹ ਬਾਜ਼ਾਰ ਵੱਲ ਨੂੰ ਤੁਰ ਪਏ ਹਨ।

ਜਿਹੜੀ ਗੱਲ ਮੈਂ ਕਦੇ ਸੋਚੀ ਵੀ ਨਹੀਂ ਸੀ, ਉਹ ਹੁਣ ਸੱਚੀ ਲੱਗਣ ਲੱਗ ਪਈ ਹੈ। ਮੇਰੇ ਸਾਹਮਣੇ ਸਵੇਰ ਦਾ ਕੀਚਰ-ਕੀਚਰ ਹੋਇਆ ਸ਼ੀਸ਼ਾ ਤੇ ਫਰੇਮ ਪਿਆ ਹੈ। ਇਹਦੇ ਵਿੱਚ ਮੰਮਾ ਤੇ ਤਿਰਪਾਠੀ ਅੰਕਲ ਦਾ ਛੋਟੇ ਸੀ। ਛੋਟੇ ਤਾਂ ਮੈਂ ਪਾੜ ਦਿੱਤੀ ਸੀ। ਪਰ ਮੈਨੂੰ ਟੁੱਟੇ ਸ਼ੀਸ਼ੇ ਵਿੱਚ ਕੁਝ ਝਾਊਲਾ-ਝਾਊਲਾ ਦਿਖ ਰਿਹੈ। ਮੰਮੀ ਵਾਲੀ ਛੋਟੇ ਤਾਂ ਉਹੀ ਰਹਿੰਦੀ ਹੈ। ਦੂਜੀ ਬਦਲੀ ਜਾ ਰਹੀ ਹੈ। ਕਦੇ ਮੰਮੀ ਨਾਲ ਪਾਪਾ ਬੈਠ ਜਾਂਦੇ ਨੇ ਤੇ ਕਦੀ ਤਿਰਪਾਠੀ ਅੰਕਲ। ਅੰਕਲ ਦੇ ਬੜੇ-ਬੜੇ ਪਹਿਲਵਾਨਾਂ ਵਰਗੇ ਕੰਨ ਢੂਰੋਂ ਚਮਕੀ ਜਾ ਰਹੇ ਨੇ।

ਮੈਂ ਛੋਟਾ ਸੀ ਤਾਂ ਬਹੁਤੇ ਮੈਨੂੰ ਖੜਕੰਨਾ ਕਹਿੰਦੇ ਸੀ। ਮੁਹੱਲੇ ਵਾਲਿਆਂ ਨੇ ਇਹ ਮੇਰੀ ਛੇੜ ਰੱਖੀਓ ਸੀ। ਪਰ ਮੈਨੂੰ ਮੰਮੀ ਸਾਹਮਣੇ ਕੋਈ ਨਹੀਂ ਛੇੜਦਾ ਸੀ। ਮੇਰੇ ਕੰਨ ਜ਼ਰਾ ਵੱਡੇ ਨੇ। ਸਾਡੇ ਗੁਆਂਢੀ ਬੰਗੜ ਅੰਕਲ ਹਨ। ਉਹ ਮੇਰੇ ਕੰਨ ਪੁੱਟਦੇ ਰਹਿੰਦੇ ਸੀ।

“ਸ਼ਿਵਾ...ਤੇਰਾ ਡੈਡੀ ਸੱਚ ਮੁਚ ਭਲਵਾਨ ਹੋਣਾ।” ਬੰਗੜ ਅੰਕਲ ਨੇ ਐਨਕਾਂ ਸਾਫ਼ ਕਰਦਿਆਂ ਇਹ ਗੱਲ ਜ਼ਰੂਰ ਕਹਿਣੀ।

ਜਦੋਂ ਮੈਂ ਮੰਮੀ ਨਾਲ ਇਹ ਗੱਲ ਕੀਤੀ ਸੀ ਤਾਂ ਉਹ ਮੈਨੂੰ ਝੀਂਡੀਆਂ ਲੈ-ਲੈ ਪੈਂਦੇ ਸਨ।

“ਤੂੰ ਉਸ ਕੰਜਰ ਦੀ ਗੱਲ ਮੇਨਾ ਨਾ ਕਰਿਆ ਕਰ। ਅਖੇ ਪਿਤਾ ਪਰ ਪੂਤ ਘੋੜੇ ਪੇ ਘੋੜਾ ਬਹੁਤਾ ਨੂੰ ਤਾਂ ਬੋੜ੍ਹਾ-ਬੋੜ੍ਹਾ। ਉਹਦੇ ਹਾਥੀ ਵਰਗੇ ਕੰਨ ਸੀਗੇ।...ਤੇ ਆਹ ਜਿਹੜਾ ਬੰਗੜ ਏ ਨਾ ਇਹ ਕੁੱਤੇ ਦਾ ਵੱਡਿਆ। ਇਹਨੂੰ ਬੁਲਾਇਆ ਨਾ ਕਰ।”

ਮੈਂ ਮੁਹੱਲੇ ਵਾਲਿਆਂ ਨੂੰ ਘੱਟੇ ਬੁਲਾਂਦਾ ਹਾਂ। ਮੰਮਾ ਨੇ ਸਭ ਨਾਲ ਬੋਲਣ 'ਤੇ

ਪਾਬੰਦੀ ਲਾਈ ਹੋਈ ਹੈ। ਮੇਰੇ ਜਿੰਨੇ ਵੀ ਫੁਰੈਂਡ ਹਨ। ਸਭ ਦੂਰ ਦੇ ਮੁਹੱਲਿਆਂ ਦੇ ਹਨ। ਜਦੋਂ ਮੈਂ ਨਿੱਕਾ ਸੀ। ਉਦੋਂ ਵੀ ਇਹ ਪਾਬੰਦੀ ਸੀ। ਮੈਂ ਬਾਹਰ ਖੇਡਣ ਜਾਣਾ। ਕਿਸੇ ਆਪਣੇ ਤੋਂ ਵੱਡੇ ਨਾਲ ਲੜ ਪੈਣਾ ਤਾਂ ਉਨ੍ਹਾਂ ਪੈਂਦੇ ਸੱਟੇ ਚੁਰੰਜੀ ਵਾਲੀ ਗਾਲੂ ਕੱਢਣੀ। ਉਦੋਂ ਮੈਨੂੰ ਇਸ ਗਾਲੂ ਦਾ ਅਰਥ ਨਹੀਂ ਸੀ ਪਤਾ ਹੁੰਦਾ ਪਰ ਮੈਂ ਬਦਲਾ ਲਉ ਭਾਵਨਾ ਨਾਲ ਉਨ੍ਹਾਂ ਦੀਆ ਮੰਮੀਆਂ ਨੂੰ ਗਾਲੂਂ ਕੱਢਣ ਲੱਗ ਪੈਂਦਾ ਸੀ।

ਮੈਂ ਵੱਡਾ ਹੋਇਆ ਤਾਂ ਮੇਰੇ ਮੂੰਹ 'ਤੇ ਕੋਈ ਨੂੰ ਕਹਿੰਦਾ। ਪਰ ਪਿੱਛੇ ਕੁਝ ਨਾ ਕੁਝ ਬੋਲਦੇ ਰਹਿੰਦੇ ਹਨ। ਮੇਰੇ ਲੰਘਦੇ ਵੜਦੇ 'ਤੇ ਕੁਮੈਂਟ ਜ਼ਰੂਰ ਦਿੰਦੇ ਹਨ। ਮੇਰੇ ਕੋਲ ਪੁੱਜਣ 'ਤੇ ਚੁਪ ਹੋ ਜਾਂਦੇ ਹਨ ਪਰ ਹੱਸ ਪੈਂਦੇ ਨੇ। ਮੈਂ ਮਸੋਸਿਆ ਜਿਹਾ ਖੜ੍ਹਾ ਰਹਿੰਨਾ।

ਪਿਛਲੇ ਸਾਲ ਮੈਨੂੰ ਤਿਰਪਾਠੀ ਅੰਕਲ ਕਾਲਜ ਦਾਖਲ ਕਰਾ ਆਏ। ਬਾਅਦ ਵਿੱਚ ਲਾਇਬ੍ਰੇਰੀ ਦਾ ਕਾਰਡ ਬਣਾਉਣ ਲਈ ਮੈਂ ਆਪਣੇ ਸੀਨੀਅਰ ਤੋਂ ਪੁੱਛਿਆ। ਮੇਰੇ ਮੁਹੱਲੇ ਵਾਲਾ ਰਾਕੇਸ਼ ਜੁਲਕਾ ਛਾਰਮ ਭਰਾਉਣ ਲੱਗ ਪਿਆ। ਜਦੋਂ ਮੈਂ ਸ਼ਿਵ ਕੁਮਾਰ ਪੁੱਤਰ ਸ਼੍ਰੀ ਪ੍ਰਮੇਦ ਕੁਮਾਰ ਲਿਖਿਆ ਤਾਂ ਜੁਲਕਾ ਬੋਲਿਆ—

“ਯਾਰ, ਫਾਰਮਾਂ ਵਿੱਚ ਪਾਪਾ ਦੇ ਸਿਗਨੇਚਰ ਵੀ ਕਰਾਉਣੇ ਪੈਂਦੇ ਨੇ। ਤੇਰੇ ਪਾਪਾ ਤਾਂ ਤੈਨੂੰ ਮਿਲਦੇ ਨੂੰ। ਤੂੰ ਪ੍ਰਮੇਦ ਕੁਮਾਰ ਭਾਰਦਵਾਜ ਦੀ ਜਗ੍ਹਾ ਕੇਦਾਰ ਨਾਥ ਤਿਰਪਾਠੀ ਲਿਖਦੇ।”

ਮੈਂ ਅੰਕਲ ਹੁਰਾਂ ਦਾ ਨਾਂ ਲਿਖ ਦਿੱਤਾ। ਸਾਰੇ ਸੀਨੀਅਰ ਹੱਸਣ ਲੱਗ ਪਏ ਸਨ। ਉਨ੍ਹਾਂ ਦਾ ਹਾਸਾ ਬੰਦ ਨਹੀਂ ਹੋ ਰਿਹਾ ਸੀ। ਮੈਂ ਹੋਣ ਹਾਕਾ ਹੋਇਆ ਖੜ੍ਹਾ ਰਿਹਾ ਸੀ ਤੇ ਫਾਰਮ ਪਾੜ ਦਿੱਤਾ ਸੀ। ਅਗਲੇ ਦਿਨ ਅੰਕਲ ਕਾਰਡ ਬਣਾ ਕੇ ਦੇ ਗਏ ਸਨ। ਮੈਨੂੰ ਬਾਅਦ ਵਿੱਚ ਇਹ ਪਤਾ ਲੱਗਾ ਸੀ ਕਿ ਇਹ ਉਨ੍ਹਾਂ ਦੀ ਸ਼ਗਾਰਤ ਸੀ। ਕਿਉਂਕਿ ਸਿਗਨੇਚਰ ਤਾਂ ਕੋਈ ਵੀ ਵਾਲੀ ਵਾਰਸ ਕਰ ਸਕਦਾ ਹੈ।

ਗਤ ਦੇ ਦਸ ਵੱਜ ਗਏ ਹਨ। ਗੇਟ ਖੁੱਲ੍ਹਿਆ ਹੈ। ਲੱਗਦਾ ਮੰਮੀ ਆਏ ਨੇ। ਭੁੱਖ ਤਾਂ ਲੱਗੀ ਹੈ ਪਰ ਚੁਰੰਜੀ ਵਾਲੀ ਗੱਲ ਟਿਕਣ ਨਹੀਂ ਦੇ ਰਹੀ। ਮੈਨੂੰ ਲੱਗਦਾ ਮੰਮਾ ਤਾਂ ਹੋਟਲ ਤੋਂ ਤਿਰਪਾਠੀ ਨਾਲ ਰੋਟੀ ਖਾ ਕੇ ਆਏ ਹੋਣੇ ਨੇ। ਇਹ ਤੇ ਭੁੱਖ ਸਹਾਰ ਨੂੰ ਸਕਦੇ। ਪਰ ਅੱਗੇ ਤਾਂ ਕਦੇ ਇਨ੍ਹਾਂ ਮੈਨੂੰ ਭੁੱਖੇ ਨੂੰ ਰੱਖਿਆ ਕੈਰ...ਸਿੱਧੇ ਆਪਣੇ ਕਮਰੇ ਅੰਦਰ ਚਲੇ ਗਏ ਨੇ।

ਜਦੋਂ ਮੈਂ ਅੱਠਵੀਂ ਕਲਾਸ ਦਾ ਸਟੂਡੈਂਟ ਸੀ ਤਾਂ ਮੈਂ ਮੰਮੀ ਨੂੰ ਪੁੱਛਿਆ—

“ਮੰਮਾ, ਬੱਚਿਆਂ ਦੀ ਸ਼ਕਲ ਮੰਮਾ ਪਾਪਾ ਵਰਗੀ ਹੁੰਦੀ ਆ ?”

“ਹਾਂ...।” ਇਹ ਇੱਕ ਦਮ ਤੁੰਭਕੇ। ਜਦੇ ਬੋਲੇ—

“ਇਹ ਜ਼ਰੂਰੀ ਨੂੰ, ਬੇਟਾ। ਬੱਚਾ ਕਿਸੇ 'ਤੇ ਵੀ ਜਾ ਸਕਦਾ ਹੈ। ਆਪਣੇ ਮਾਮਿਆਂ, ਨਾਨਿਆਂ, ਚਾਚਿਆਂ, ਭੂਆ, ਛੁੱਫੀਆਂ...ਮਾਸੀਆਂ 'ਤੇ। ਇੱਥੋਂ ਤੱਕ ਜਿਹੜਾ ਮਾਂ ਦੇ ਨੇੜੇ ਰਹਿੰਦਾ ਹੋਵੇ। ਉਹਦੇ ਵਰਗਾ ਵੀ ਹੋ ਸਕਦਾ ਹੈ।”

“ਉਹ ਕਿੱਦਾਂ, ਮੰਮਾ ?”

“ਮੇਰੀ ਕੁੜ੍ਹਕਸ਼ੇਤਰ ਵਾਲੀ ਭੂਆ ਜੀ ਦੀ ਲੜਕੀ ਸ਼ਕੁੰਤਲਾ ਦੇ ਬੇਵੀ ਹੋਈ। ਉਨ੍ਹਾਂ ਇੱਕ ਦਸ ਕੁ ਸਾਲ ਦਾ ਭਈਆ ਰੱਖਿਆ ਸੀ। ਸ਼ਕੁੰਤਲਾ ਦੀ ਸੇਵਾ ਉਹੀ ਕਰਦਾ ਸੀ। ਤੇਰੇ ਮਾਸੜ ਜੀ ਤਾਂ ਫੌਜ ਵਿੱਚ ਨੇ। ਇਸ ਕਰਕੇ ਭਈਆ ਹੀ ਸ਼ਕੁੰਤਲਾ ਦੇ ਨੇੜੇ ਰਿਹਾ। ਬੇਬੀ ਬਿਲਕੁਲ ਭਈਏ ਵਰਗੀ। ਕਾਲਾ ਰੰਗ।...ਸੀ...ਸੀ...। ਹੁਣ ਤੇਰੀਆਂ ਅੱਖਾਂ ਤੇਰੇ ਮਾਮੇ ਨਾਲ ਮਿਲਦੀਆਂ ਨੇ। ਬਾਕੀ ਸ਼ਕਲ ਤੇਰੇ ਪਾਪਾ ਨਾਲ...।”

“ਸੱਚ !”

“ਹਾਂ। ਸ਼ਿਵ ਬੇਟਾ, ਤੁਸੀਂ ਕਿਉਂ ਪੁੱਛਦੇ ਹੋ ?” ਮੰਮਾ ਨੇ ਮੱਥੇ ’ਤੇ ਤਿਊੜੀਆਂ ਪਾ ਕੇ ਪੁੱਛਿਆ ਸੀ।

“ਮੈਨੂੰ ਮੰਮਾ ਉਹ ਕਰਿਆਨੇ ਵਾਲੇ ਸੰਭੂ ਅੰਕਲ ਪੁੱਛਦੇ ਸੀ। ਮੈਨੂੰ ਕਹਿੰਦੇ ਆਪਣੀ ਮੰਮੀ ਨੂੰ ਪੁੱਛਾਂ।”

ਮੰਮੀ ਦੇ ਚਿਹਰੇ ਦੇ ਤੇਵਰ ਇੱਕਦਮ ਬਦਲੇ ਸਨ। ਇਨ੍ਹਾਂ ਦਾ ਬਲੱਡ ਪ੍ਰੈਸ਼ਰ ਹਾਈ ਹੋ ਗਿਆ ਸੀ। ਸੰਭੂ ਅੰਕਲ ਨੂੰ ਗਾਲ੍ਹਾਂ ਕੱਢਣ ਲੱਗ ਪਏ ਸਨ। ਬਾਅਦ ਵਿੱਚ ਉਹਦੀ ਦੁਕਾਨ ਤੋਂ ਸੌਦਾ ਲੈਣਾ ਬੰਦ ਕਰ ਦਿੱਤਾ ਸੀ।

ਮੰਦਰ ਦੀ ਘੰਟੀ ਵੱਜਣ ਲੱਗ ਪਈ ਹੈ। ਲਗਦਾ ਤੜਕਾ ਹੋ ਗਿਆ ਹੈ। ਨੀਂਦ ਨਾ ਆਉਣ ਕਰਕੇ ਅੱਖਾਂ ਵਿੱਚ ਲਾਲੀ ਰੜ੍ਹਕ ਰਹੀ ਹੈ। ਗੇਟ ਖੁਲਿਆ ਹੈ। ਲਗਦਾ ਮੰਮੀ ਬਾਹਰ ਵੱਲ ਗਏ ਨੇ।...ਮੈਂ ਵੀ ਮਗਰ ਤੁਰ ਪੈਂਦਾ ਹਾਂ। ਮੈਨੂੰ ਪੂਰਾ ਯਕੀਨ ਹੈ ਇਹ ਤਿਰਪਾਠੀ ਦੇ ਘਰ ਜਾਣਗੇ।...ਨਹੀਂ ਇਹ ਤੇ ਮੰਦਰ ਜਾ ਵੜੇ ਨੇ। ਪਿੱਛਓਂ ਸਾਰਾ ਜੈਪਰ ਪਸੀਨੇ ਨਾਲ ਭਿੱਜਿਆ ਪਿਆ ਹੈ।

ਮੈਂ ਕਮਰੇ ਅੰਦਰ ਆ ਗਿਆ ਹਾਂ। ਰਾਕੇਸ਼ ਜੁਲਕਾ ਦੇ ਬੋਲ ਮੇਰੇ ਕੰਨਾਂ ਵਿੱਚ ਗੁੰਜੀ ਜਾਂਦੇ ਨੇ-

“ਯਾਰ, ਪ੍ਰਮੋਦ ਕੁਮਾਰ ਭਾਰਦਵਾਜ ਦੀ ਜਗ੍ਹਾ ਕੇਦਾਰ ਨਾਥ ਤਿਰਪਾਠੀ ਲਿਖਦੇ।”

ਉਨ੍ਹਾਂ ਦਾ ਹਾਸਾ ਮੇਰੇ ਸਿਰ ਵਿੱਚ ਹਥੋੜਿਆਂ ਵਾਂਗ ਵੱਜ ਰਿਹੈ। ਮੰਦਰ ਦਾ ਟੱਲ ਜ਼ੋਰ-ਜ਼ੋਰ ਨਾਲ ਵੱਜ ਰਿਹੈ। ਮੈਨੂੰ ਲਗਦਾ ਇਹ ਮੇਰੇ ਸਿਰ ਵਿੱਚ ਵੱਜ ਰਿਹਾ ਹੈ। ਇਹਦੀ ਟੱਨ-ਟੱਨ ਨਾਲ ਮੇਰੀ ਹੋਰ ਟੈਨਸ਼ਨ ਵਧੀ ਜਾ ਰਹੀ ਹੈ। ਮੈਂ ਫਰਸ਼ ਉੱਤੇ ਖਿਲਰੇ ਹੋਏ ਸ਼ੀਸ਼ੇ ਵੱਲ ਦੇਖਦਾ ਹਾਂ। ਮੰਮੀ ਤੇ ਤਿਰਪਾਠੀ ਦੀ ਛੋਟੇ ਦੋ ਹਿੱਸਿਆਂ ਵਿੱਚ ਪਈ ਹੈ। ਮੈਂ ਤਿਰਪਾਠੀ ਦੀ ਛੋਟੇ ਚੁੱਕਦਾ ਹਾਂ। ਸ਼ੀਸ਼ੇ ਮੋਹਰੇ ਬੈਠ ਜਾਂਦਾ ਹਾਂ। ਪਹਿਲਾਂ ਉਹਦੇ ਕੰਨ ਦੇਖਦਾ ਹਾਂ। ਫੇਰ ਆਪਣੇ। ਤਿਰਪਾਠੀ ਦੀ ਅੱਖ ਉੱਤੇ ਕੱਟ ਦਾ ਨਿਸ਼ਾਨ ਹੈ। ਮੇਰੇ ਵੀ ਹੈ। ਅੱਖਾਂ...ਕੰਨ...ਵਿੰਗੀ ਠੋਡੀ ਸਭ ਮਿਲਦੇ ਨੇ। ਬਿਲਕੁਲ ਕਾਰਬਨ ਕਾਪੀ।

“ਤੂੰ ਸ਼ਿਵਾ, ਤਿਰਪਾਠੀ ਜੋਤਸੀ ਦੀ ਗੰਦੀ ਅੱਲਾਦ। ਵਿਆਹ ਤੋਂ ਬਾਅਦ ਸੱਤੀਂ ਮਹੀਨੀ ਜੰਮ ਪਿਆ ਸੀ। ਜੇ ਝੂਠ ਏ ਤਾਂ ਆਪਣੀ ਸ਼ਕਲ ਉਹਦੇ ਨਾਲ ਮੇਲ ਲਈ।” ਮੇਰੇ ਕੰਨਾਂ ਵਿੱਚ ਚੁਰੰਜੀ ਦੇ ਬੋਲ ਪੈਂਦੇ ਨੇ।

ਇਹ ਇਕੱਲਾ ਚੁਰੰਜੀ ਨਹੀਂ ਬੋਲ ਰਿਹਾ। ਗੁਆਂਢੀ ਬੰਗੜ, ਕਰਿਆਨੇ ਵਾਲਾ
ਸੱਭੂ, ਰਾਕੇਸ਼ ਜੁਲਕਾ, ਮੁਹੱਲੇ ਵਾਲੇ... ਕਈ ਚਿਹਰੇ ਮੇਰੇ ਵੱਲ ਉੰਗਲਾਂ ਸੇਧ ਕੇ ਖੜ੍ਹੇ
ਹਨ। ਸੈਲਫ਼ ਦੀ ਦੂਜੀ ਸਾਈਡ 'ਤੇ ਮੰਮੀ ਪਾਪਾ ਦੀ ਛੋਟੇ ਪਈ ਹੈ। ਮੈਂ ਤੇਜ਼ੀ ਨਾਲ
ਉੱਠਦਾ ਹਾਂ। ਛੋਟੇ ਚੁੱਕ ਕੇ ਫਰਸ਼ 'ਤੇ ਮਾਰਦਾ ਹਾਂ। ਸ਼ੀਸ਼ਾ ਚੂਰ-ਚੂਰ ਹੋ ਜਾਂਦਾ ਹੈ।
ਜ਼ੋਰ-ਜ਼ੋਰ ਨਾਲ ਦੋਨਾਂ ਛੋਟੋਆਂ 'ਤੇ ਅੱਡੀ ਮਾਰਦਾ ਹਾਂ। ਮੇਰੇ ਅੰਦਰ ਖਲਬਲੀ ਮੱਚੀ
ਹੋਈ ਹੈ। ਮੰਮੀ ਭੱਜ ਕੇ ਅੰਦਰ ਆਏ ਹਨ। ਉਨ੍ਹਾਂ ਨੇ ਮੈਨੂੰ ਫੜ ਲਿਆ ਹੈ।

“ਤੂੰ ਪਾਗਲ ਤਾਂ ਨਹੀਂ ਹੋ ਗਿਆ। ਕੁਝ ਸੁਰਤ ਕਰ।” ਮੈਂ ਜ਼ੋਰ-ਜ਼ੋਰ ਨਾਲ
ਚੀਕ ਰਿਹਾ ਹਾਂ ਤੇ ਬੈੱਡ ਤੇ ਡੱਗ ਪਿਆ ਹਾਂ।

(1997)

ਪਿੱਠ ਭੂਮੀ

ਸਰਦੀ ਦਾ ਮੌਸਮ ਹੋਣ ਦੇ ਬਾਵਜੂਦ ਮੇਰੀ ਪਿੱਠ 'ਤੇ ਪਾਣੀ ਦੀਆਂ ਤਤੀਰੀਆਂ ਵਹਿ ਰਹੀਆਂ ਹਨ। ਜੈਪਰ ਤੇ ਸਲਵਾਰ ਭਿੱਜੇ ਪਏ ਨੇ। ਉਠ ਕੇ ਬਲਬ ਅੰਨ ਕਰਦੀ ਹਾਂ। ਦੋ ਪੈਰ ਪੁੱਟਣੇ ਵੀ ਅੱਖੇ ਨੇ। ਸਰੀਰ ਟੁੱਟਿਆ ਪਿਆ। ਲੱਤਾਂ ਵਿੱਚ ਤਾਂ ਸੱਤਿਆ ਨਹੀਂ ਰਹੀ। ਬੈਰ...। ਹੁਣ ਤਾਂ ਕੁਝ ਠੀਕ ਆਂ। ਸਵੇਰੇ ਤਾਂ ਹਾਲਤ ਵਿਗੜੀ ਜਾ ਰਹੀ ਸੀ। ਮੇਰਾ ਬੀ ਪੀ ਐਨਾ ਹਾਈ ਹੋ ਗਿਆ ਸੀ, ਮੈਨੂੰ ਆਪਣੇ ਆਪ ਦਾ ਪਤਾ ਨੂੰ ਸੀ ਮੈਂ ਕਿੱਥੇ ਪਈ ਹਾਂ ?

ਇਹ ਬੀਬੀ ਰਾਣੀ ਮੌਜ ਨਾ' ਦੁਪਹਿਰ ਦੀ ਧੁੱਪ ਸੇਕਦੀ ਪਈ ਆ। ਸ਼ਾਲੂ ਪਤਾ ਨੀਂ ਕੀਹਦੀ ਗੋਦੀ ਹੋਊ। ਚੱਲ ਉਹਦਾ ਕੀ ਆ। ਉਹ ਤਾਂ ਸਾਰੇ ਮੁਹੱਲੇ ਦੀ ਚਹੇਤੀ ਆ। ਜਿਹੜਾ ਦੇਖੇਗਾ, ਚੁੱਕ ਲਈਗਾ। ਰੋਣ ਤਾਂ ਇਸ ਕੁੜੀ ਦਾ ਕਦੇ ਨਿਕਲਿਆ ਨੀਂ। ਜਦ ਦੇਖੋ ਹੱਸਦੀ ਹੋਊ। ਇੱਕ ਆਹ ਉਹਦੀ ਮਾਂ ਆ। ਇਹਨੂੰ ਲੜਾਈ ਝਗੜੇ ਤੋਂ ਬਿਨਾਂ ਆਉਂਦਾ ਕੁਝ ਨੀਂ। ਜੋਤਸ਼ੀਆਂ 'ਤੇ ਤਵੇ ਲਾਂਦੀ ਰਹਿੰਦੀ ਆ। ਜਾਣ ਬੁੱਝ ਕੇ ਤਿਰਪਾਠੀ ਦਾ ਨਾਂ ਲਉ।

ਮੈਂ ਕਈ ਦਿਨਾਂ ਤੋਂ ਬੜੀ ਪ੍ਰੇਸ਼ਾਨ ਆਂ। ਸਵੇਰੇ ਸ਼ਿਵ ਬੈਂਕ ਜਾਣ ਲੱਗਾ ਤਾਂ ਮੈਂ ਪੁੱਤ ਅੱਗੇ ਤਰਲਾ ਕੱਢਿਆ ਸੀ। ਮੈਂ ਕਿਤੇ ਘੁੰਮਣਾ ਫਿਰਨਾ ਚਾਹੁੰਨੀ ਆਂ। ਕਿਸੇ ਵੀ ਥਾਂ ਜਾਂ ਤੀਰਥ ਸਥਾਨ ਲੈ ਜਾਵੇ। ਚਾਰ ਦਿਨ ਮਨ ਹੋਧਰ ਪੈ ਜੂ।

“ਮੰਮੀ, ਬੈਂਕ ਦਾ ਕੰਮ ਬਹੁਤ ਆ। ਮੁਲਾਜ਼ਮ ਘੱਟ ਹਨ ਛੁੱਟੀ। ਕੋਲ ਹੈਨੀ। ਗਰਮੀਆਂ ਦੀ ਮੇਰੇ ਮਗਰ ਇੰਦੂ ਲੱਗੀ ਹੋਈ ਐ। ਇਹ ਵੀ ਕਹਿੰਦੀ ਕਿਸੇ ਹਿਲ ਸਟੇਸ਼ਨ 'ਤੇ ਲੈ ਚੱਲ ਪਰ ਮੈਂ...।” ਉਹ ਆਪਣੀਆਂ ਛੁੱਟੀਆਂ ਦਾ ਬਹਾਨਾ ਬਣਾ ਰਿਹਾ ਸੀ।

“ਮੈਨੂੰ ਨੀ’ ਕੁਝ ਵੀ ਪਤਾ। ਮੇਰਾ ਤਾਂ ਇੱਥੇ ਦਮ ਘੁੱਟਦਾ। ਨਾਲੇ ਹਫ਼ਤੇ ਖੰਡ ਦੀ ਤਾਂ ਗੱਲ ਐ।” ਮੈਂ ਮਾਂਵਾਂ ਵਾਲਾ ਹੱਕ ਜਿਤਾਇਆ ਸੀ।

“ਮੰਮੀ, ਤੁਸੀਂ ਕਿਸੇ ਹੋਰ ਨਾਲ ਚਲੇ ਜੋ। ਮੇਰੀ ਨੌਕਰੀ ਦਾ ਮਸਲਾ।”

“ਮੈਂ ਹੋਰ ਕੀਹਨਾ ਚਲੇ ਜਾਂ ?” ਮੈਂ ਅਜੇ ਗੱਲ ਵੀ ਪੂਰੀ ਨਹੀਂ ਕੀਤੀ ਸੀ। ਇਹ ਕਿਚਨ 'ਚੋਂ ਬੋਲਦੀ ਆਈ ਸੀ।

“ਤੁਸੀਂ ਉਨ੍ਹਾਂ ਨਾਲ ਚਲੇ ਜਾਓ।” ਇਹਨੇ ਤਿਰਪਾਠੀ ਜੀ ਵੱਲ ਇਸ਼ਾਰਾ ਕੀਤਾ ਸੀ। ਮੈਂ ਇਹਨਾ ਫਸ ਪਈ ਸੀ। ਸ਼ਿਵ ਤਾਂ ਅਗਾਂਹ ਬੋਲਿਆ ਨਹੀਂ ਸੀ। ਹੈ ਤਾਂ ਉਹ ਵੀ ਇਹਦਾ। ਚੁੱਪ ਕਰਕੇ ਬੈਂਕ ਨੂੰ ਤੁਰ ਪਿਆ ਸੀ। ਪਰ ਇਹਦੀ ਤੇ ਮੇਰੀ ਖੜਕ

ਪਈ ਸੀ। ਇਹ ਗੱਲ ਮੁੜ-ਮੁੜ ਕੇ ਤਿਰਪਾਠੀ ਜੀ ਵੱਲ ਨੂੰ ਲਿਜਾਂਦੀ ਸੀ। ਮੈਂ ਝਾੜ ਦਿੱਤੀ ਸੀ। ਇੰਨੇ ਨਾਲ ਮੇਰਾ ਬੀ ਪੀ ਹਾਈ ਹੋ ਗਿਆ ਸੀ।

ਹੁਣ ਤੇ ਸ਼ਾਮ ਪੈ ਗਈ ਲਗਦੀ ਆ। ਮੈਂ ਉੱਠ ਕੇ ਘੁੰਮਣਾ ਫਿਰਨਾ ਚਾਹੁੰਨੀ ਅਤੇ ਪਰ...। ਇਹ ਮਹਾਰਾਣੀ ਬਣ ਕੇ ਰਹਿੰਦੀ ਏ। ਹੁਣ ਜਾ ਕੇ ਸ਼ਾਲੂ ਨੂੰ ਬਾਹਰੋਂ ਲਿਆਈ ਆ। ਇਹਦਾ ਖਸਮ ਆਉ। ਕੁੜੀ ਉਹਦੀ ਗੋਦੀ। ਆਪ ਖਾਣੇ ਦੁਆਲੇ ਹੋਜੂ।

ਗੋਟ ਖੜਕਿਆ। ਲਗਦਾ ਸ਼ਿਵ ਆਇਆ।...ਮੈਂ ਸਵੇਰ ਦੀ ਕੁੜੀ ਪਈ ਅਤੇ। ਇਹ ਸਿੱਧਾ ਉਹਦੇ ਕਮਰੇ ਵਿੱਚ ਚਲੇ ਗਿਆ। ਮੈਂ ਸੋਚਦੀ ਸੀ ਬਹੁ ਦੀ ਸ਼ਿਕਾਇਤ ਕਰਾਂਗੀ। ਚਲੋ ਇਹ ਕਿਹੜਾ ਘੱਟ ਆ। ਇਹਨੇ ਮੇਨਾ ਕਿਤੇ ਥੋੜ੍ਹੀ ਕੀਤੀ ਆ। ਮੈਨੂੰ ਤਾਂ ਉਹ ਦਿਨ ਨੀ' ਭੁੱਲਦਾ। ਜਿੱਦਣ ਇਹਨੇ ਘਰ ਆ ਕੇ ਖਰੂਦ ਪਾਇਆ ਸੀ। ਇਹ ਬੜਾ ਭੈੜਾ ਬੋਲਿਆ ਸੀ। ਮੈਂ ਬੋਲੇ ਹੋ ਕੇ ਡਿੱਗ ਪਈ ਸੀ। ਬੜਾ ਤਕੜਾ ਅਟੈਕ ਹੋਇਆ ਸੀ। ਦੰਦਲ ਪੈਰੀ ਸੀ। ਫੇ' ਮੈਨੂੰ ਸੰਭਾਲਿਆ ਵੀ ਇਹਨੇ ਸੀ।

ਉਸ ਦਿਨ ਜ਼ਰਾ ਲੇਟ ਉੱਠੇ ਸੀ। ਉਂਝ ਵੀ ਸ਼ਿਵ ਨੂੰ ਸਰਦੀਆਂ ਦੀਆਂ ਛੁੱਟੀਆਂ ਸੀ। ਰਾਤੀਂ ਦੋ ਵਜੇ ਤੱਕ ਤਾਂ ਫਿਲਮ ਦੇਖਦੇ ਰਹੇ। ਮੈਂ ਦੇਖਣਾ ਨਹੀਂ ਚਾਹੁੰਦੀ ਸੀ। ਫਿਲਮ ਵਿੱਚ ਨੱਚੂ ਟੱਪੂ ਕੁਝ ਜ਼ਿਆਦਾ ਸੀ। ਸਟੋਰੀ ਕੋਈ ਬਣਦੀ ਨਹੀਂ ਸੀ। ਮੈਂ ਟੀ ਵੀ ਅੱਡ ਕਰਨ ਲੱਗੀ ਤਾਂ ਇਹ ਪਿੱਣ ਲੱਗ ਪਿਆ। ਸੀ।

“ਮੰਮਾ, ਹੁਣ ਮੈਂ ਸਮਿਤਾ ਪਾਟਿਲ ਕਿੱਥੋਂ ਲਿਆ ਦਿਆਂ।” ਇਹ ਮੈਨੂੰ ਛੇੜਨ ਲੱਗ ਪਿਆ ਸੀ।

ਮੈਂ ਪੁਰਾਣੀਆਂ ਫਿਲਮਾਂ ਪਸੰਦ ਕਰਦੀ ਹਾਂ। ਇਹ ਮੁੰਡਾ ਮਾਰ ਧਾੜ ਵਾਲੀ ਫਿਲਮ ਲਾਈ ਬੈਠਾ ਸੀ। ਮੈਂ ਇਹਦੀ ਅੜੀ ਅੱਗੇ ਹਾਰ ਮੰਨ ਲਈ ਸੀ। ਸਵੇਰੇ ਉੱਠਣ ਨੂੰ ਦਿਲ ਨਹੀਂ। ਸੀ ਕੀਤਾ ਪਰ ਇਹਨੇ ਟਿਊਸ਼ਨ ਪੜ੍ਹਨ ਜਾਣਾ ਸੀ। ਪਲੱਸ ਟੂ ਦੀ ਬੋਰਡ ਦੀ ਕਲਾਸ ਸੀ। ਮੈਂ ਚਾਹੁੰਦੀ ਸੀ ਇਹ ਚੰਗੇ ਨੰਬਰ ਲਵੇ ਤੇ ਅਫਸਰ ਲੱਗੇ। ਸਵੇਰੇ ਮਸਾਂ ਉੱਠੇ ਸਾਂ। ਇਹ ਪਹਿਲਾਂ ਫਿਲਮ ਦੀਆਂ ਗੱਲਾਂ ਕਰਦਾ ਰਿਹਾ। ਫੇਰ ਕ੍ਰਿਕਟ ਦੇ ਮੈਚ ਦੀਆਂ ਲੈ ਕੇ ਬਹਿ ਗਿਆ ਸੀ। ਮੈਂ ਇੰਨੇ ਚਿਰ ਨੂੰ ਬ੍ਰੇਕਵਾਸਟ ਤਿਆਰ ਕਰ ਦਿੱਤਾ ਸੀ। ਹੱਸਦਾ ਖੇਡਦਾ ਟਿਊਸ਼ਨ ਪੜ੍ਹਨ ਗਿਆ। ਘੰਟੇ ਛੇਚ ਘੰਟੇ ਬਾਅਦ ਲੋਹਾ ਲਾਖਾ ਹੋਇਆ ਮੁੜ ਆਇਆ ਸੀ। ਇਹਨੂੰ ਰਾਜੇਸ਼ ਤੇ ਹੋਰ ਚਾਰ ਪੰਜ ਜਣਿਆਂ ਨੇ ਫਲ੍ਹਿਆ ਹੋਇਆ ਸੀ। ਆਉਂਦੇ ਨੇ ਗੋਟ 'ਤੇ ਲੱਤ ਮਾਰੀ। ਨੇਮ ਪਲੇਟ ਵਗਾਹ ਮਾਰੀ। ਮੈਂ ਡਰ ਗਈ ਸੀ। ਮੈਨੂੰ ਲੱਗਾ ਸੀ ਇਹ ਸ਼ਰਾਬ ਪੀ ਕੇ ਆਇਆ। ਅੱਗੇ ਕਦੇ ਤਾਂ ਪੀਤੀ ਨੀਂ ਸੀ। ਰਾਜੇਸ਼ ਤੇ ਉਹਦੇ ਜੋਟੀਦਾਰਾਂ ਨੂੰ ਮੈਂ ਜਦੇ ਵਾਪਸ ਭੇਜ ਦਿੱਤਾ।

“ਮੈਂ ਜੋਤਸ਼ੀ ਦੀ ਅੱਲਾਦ ਆਂ ?” ਇਹਨੇ ਪੈਂਦੀ ਸੱਟੇ ਇਹ ਸਵਾਲ ਕੀਤਾ ਸੀ।

“ਬੋਲਦੀ ਕਿਉਂ ਨਹੀਂ...ਐਮ ਆਈ ਬਾਸਟਰਡ ?” ਮੈਂ ਤਾਂ ਤਰੇਲੀਓ ਤਰੇਲੀ ਹੋ ਗਈ ਸੀ। ਮੇਰੇ ਕੋਲੋਂ ਜਵਾਬ ਨਹੀਂ ਦੇ ਹੋਇਆ ਸੀ। ਇਹਨੇ ਭੰਨ ਤੋੜ ਸ਼ੁਰੂ ਕਰ ਦਿੱਤੀ ਸੀ। ਇਹੀ ਹਾਲ ਇਹਦੇ ਪਾਪਾ ਦਾ ਸੀ। ਇਹ ਸਤਮਾਂਹਾਂ ਜੰਮਿਆ ਸੀ। ਉਦੋਂ ਉਹਨੇ

ਵੀ ਇਦੇ ਹੱਲਾ ਗੁੱਲਾ ਕੀਤਾ ਸੀ। ਇਹ ਤਿਰਪਾਠੀ ਜੀ ਨੂੰ ਗਾਲੀ ਗਲੋਚ ਕਰਨ ਲੱਗ ਪਿਆ ਸੀ।

“ਉਹ ਜਿਹੜਾ... ਗੰਜਾ ਜਿਹਾ ਇਥੇ ਆਂਦਾ। ਉਹਦੀਆਂ ਮੈਂ ਲੱਤਾਂ ਵੱਢੂ। ਉਸ ਕੰਜਰ ਦੀ...” ਮੈਤੋਂ ਸੁਣਿਆ ਨਹੀਂ ਗਿਆ ਸੀ। ਮੈਂ ਥੱਪੜ ਜੜ੍ਹ ਦਿੱਤਾ ਸੀ। ਇਹ ਰੋਹ ਵਿੱਚ ਆ ਗਿਆ ਸੀ। ਮੇਰੀ ਤੇ ਉਨ੍ਹਾਂ ਦੀ ਇਕੱਠਿਆਂ ਦੀ ਫੋਟੋ ਸੀ। ਪਾੜਨ ਲੱਗ ਪਿਆ। ਮੈਂ ਥੋਣ ਦੀ ਕੋਸ਼ਿਸ਼ ਕੀਤੀ। ਬਿੱਚ ਧੂਹ ਵਿੱਚ ਫੋਟੋ ਫਟ ਗਈ ਸੀ। ਮੈਨੂੰ ਧਰਤੀ ਘੁੰਮਦੀ ਨਜ਼ਰ ਆਈ। ਮੈਂ ਡਿੱਗ ਪਈ ਸੀ। ਬੋਹੋਸ਼ੀ ਵਿੱਚ ਪਤਾ ਨੀਂ ਕੀ ਬੜਬੜਾਂਦੀ ਰਹੀ। ਫੇਰ ਨੀਂ ਮੈਨੂੰ ਕਸ਼ ਪਤਾ ਲੱਗਾ। ਉਸ ਦਿਨ ’ਨੇਰਾ ਬੜਾ ਸੀ ਤੇ ਮੈਨੂੰ ਡਰ ਲੱਗੀ ਜਾਵੇ। ਸ਼ਿਵ ਨਾਲ ਦੇ ਕਮਰੇ ’ਚ ਪਿਆ ਸੀ। ਬੈਂਡ ’ਤੇ ਮੂਧਾ ਲੇਟਿਆ ਹੋਇਆ। ਮਾੜਾ ਜਿਹਾ ਵੀ ਖੜਾਕ ਹੁੰਦਾ। ਮੈਂ ਕੰਬ ਜਾਂਦੀ। ਮੈਨੂੰ ਉੱਠ ਕੇ ਵੇਖਣਾ ਪੈਂਦਾ। ਮੈਨੂੰ ਤੁਰਨ ਵਿੱਚ ਬੜੀ ਤਕਲੀਫ ਹੁੰਦੀ ਸੀ। ਨਾਲ ਤਾਂ ਕਮਰਾ ਏ, ਪਰ ਦੋ ਪੈਰ ਪੁੱਟਦੀ ਨੇਰਨੀ ਆ ਜਾਂਦੀ। ਮੋਹਰੇ ਦਿਖਦਾ ਕੁਝ ਨੂੰ ਸੀ। ਕੰਧ ਨੂੰ ਫੜ ਕੇ ਚੱਲਦੀ। ਇਹ ਬਿਲਕੁਲ ਚੁੱਧ ਸੀ। ਮੂਧਾ ਲੇਟਿਆ ਸ਼ੈਲਫ ਵੱਲ ਦੇਖੀ ਜਾਵੇ। ਇੱਕ ਦਿਨ ਵਿੱਚ ਮੁੰਡੇ ਦਾ ਮੂੰਹ ਪੀਲਾ ਭੂਕ ਫਿਰ ਗਿਆ ਸੀ।

ਸ਼ਾਮੀਂ ਤਿਰਪਾਠੀ ਜੀ ਦੇ ਘਰ ਆਉਣ ‘ਤੇ ਤਕਰਾਰ ਵੱਧ ਗਿਆ ਸੀ। ਮੈਂ ਜ਼ੋਰ ਦੇ ਰਹੀ ਸੀ - “ਸਾਨੂੰ ਸ਼ਿਵ ਨਾਲ ਗੱਲ ਕਰ ਲੈਣੀ ਚਾਹੀਦੀ ਹੈ।”

“ਕੀ ਕਰਾਂਗੇ ?”

“ਸਾਰੀ ਸਿਚੂਏਸ਼ਨ ਦੱਸ ਦੇਣੀ ਚਾਹੀਦੀ ਹੈ।”

“ਨੋ, ਇਹ ਪੋਸੀਬਲ ਨੂੰ ਹੈ। ਮੈਂ....।” ਉਨ੍ਹਾਂ ਸਾਫ਼ ਨਾਂਹ ਕਰ ਦਿੱਤੀ ਸੀ।

“ਇਹ ਕਿਹੜਾ ਬੱਚਾ ਹੈ ਹੁਣ, ਸਮਝ ਜਾਏਗਾ।” ਤਕਰਾਰ ਕਰਦਿਆਂ ਅਸੀਂ ਬਾਜ਼ਾਰ ਵੱਲ ਨੂੰ ਚੱਲ ਪਏ ਸਾਂ। ਪਰ ਉਹ ਮੰਨੇ ਨਹੀਂ। ਮੇਰਾ ਸਾਹ ਕਾਹਲਾ ਪੈ ਰਿਹਾ ਸੀ। ਹੋਮਿਓਥਿਕ ਕਲੀਨਿਕ ਕੋਲ ਜਾ ਕੇ ਮੇਰੀ ਹਾਲਤ ਜ਼ਿਆਦਾ ਵਿਗੜ ਗਈ ਸੀ। ਬੜੀ ਜ਼ੋਰ ਨਾਲ ਚੱਕਰ ਆਇਆ ਸੀ। ਮੈਂ ਡਿੱਗਣ ਲੱਗੀ ਸਾਂ ਪਰ ਤਿਰਪਾਠੀ ਜੀ ਨੇ ਮੈਨੂੰ ਸੰਭਾਲ ਲਿਆ ਸੀ। ਡਾਕਟਰ ਸੈਣੀ ਕੋਲ ਲਿਜਾ ਬਿਠਾਇਆ ਸੀ। ਡਾਕਟਰ ਨੇ ਕੇਸ ਹਿਸਟਰੀ ਬਣਾਉਂਦੇ ਦੇ ਦੋ ਘੰਟੇ ਲਾ ਦਿੱਤੇ। ਮੈਨੂੰ ਸ਼ਿਵ ਦਾ ਡਰ ਵੱਡ ਵੱਡ ਖਾ ਰਿਹਾ ਸੀ। ਪਿੱਛਓਂ ਕਿਤੇ ਕੁਝ ਕਰ ਹੀ ਨਾ ਲਵੇ। ਹੋਸ਼ਾ ਮੁੰਡਾ ਏ। ਡਾਕਟਰ ਨੇ ਇੱਕ ਡੋਜ ਮੇਰੇ ਮੂੰਹ ਵਿੱਚ ਪਾ ਦਿੱਤੀ ਸੀ। ਬਾਕੀ ਗੋਲੀਆਂ ਅਗਲੇ ਦਿਨ ਤੋਂ ਲੈਣ ਲਈ ਕਹੀਆਂ ਸਨ।

ਮੈਨੂੰ ਤਿਰਪਾਠੀ ਸਾਹਿਬ ਮਿੱਦਾ ਮਾਰਕੀਟ ਤੱਕ ਛੱਡ ਕੇ ਗਏ। ਮੈਂ ਘਰ ਵੱਡੀ ਤਾਂ ਇਹ ਮੇਰੇ ਵੱਲ ਬੜਾ ਭੈੜਾ ਝਾਕਿਆ। ਪੁੱਤਾਂ ਵਾਲੀ ਇਹਦੀ ਝਾਕਣੀ ਨਹੀਂ ਸੀ। ਮੈਂ ਪਾਸੇ ਨੂੰ ਮੂੰਹ ਕਰਕੇ ਅੰਦਰ ਵੱਡੀ ਸੀ। ਫੇਰ ਇਹ ਉੱਚੀ ਉੱਚੀ ਬੋਲਣ ਲੱਗ ਪਿਆ ਸੀ।

“ਇਹ ਬੁੜੀਏ, ਇਹ ਤੇਰਾ ਕੁਲਗਦਾ ਕੌਣ ਏ? ਉਹ... ਪ੍ਰਮੋਦ ਮਰ ਗਿਆ

ਸੀ? ਇਸ ਜੋਤਸ਼ੀ ਦੀ.....।”

ਮੈਂ ਚੁੱਪ ਰਹੀ। ਸਿਰ ਦਰਦ ਵੱਧ ਗਿਆ ਸੀ। ਚਟਾਕੇ ਪੈਂਦੇ ਤੇ ਮੈਂ.....। ਪਿੱਠ ਵਿੱਚ ਦਰਦ ਹੋਣ ਲੱਗ ਪਿਆ ਸੀ। ਡਾਕਟਰ ਸੈਣੀ ਦੀ ਦਵਾਈ ਬੇਅਸਰ ਲੱਗੀ। ਗਲਾ ਬਿਲਕੁਲ ਖੁਸ਼ਕ ਸੀ। ਮੇਰੇ ਵਿੱਚ ਬੈੱਡ ਤੋਂ ਉੱਠਣ ਦੀ ਹਿੰਮਤ ਨਹੀਂ ਸੀ। ਮੈਂ ਮਸਾਂ ਟੇਬਲ ਤੱਕ ਹੱਥ ਵਧਾਇਆ। ਹੱਥ ਵੱਜਦਿਆਂ ਪਾਣੀ ਦਾ ਗਲਾਸ ਛੁੱਲ੍ਹ ਗਿਆ ਸੀ। ਹੱਥ ਮਾਰਦਿਆਂ ਗੋਲੀ ਹੱਥ ਲੱਗ ਗਈ ਸੀ। ਪਾਣੀ ਤੋਂ ਬਿਨਾਂ ਮਸਾਂ ਅੰਦਰ ਲੰਘਾਈ ਸੀ।

ਭੁੱਖ ਨੇ ਬੁਰਾ ਹਾਲ ਕੀਤਾ ਹੋਇਆ। ਉੱਠ ਕੇ ਫਰਿੱਜ਼ ਵਿੱਚੋਂ ਅੱਲੇ ਦੇ ਮੁਰੱਬੇ ਦੇ ਦੋ ਪੀਸ ਲਏ ਹਨ। ਅੱਜ ਤਾਂ ਠਾਕਰਾਂ ਦੀ ਪੂਜਾ ਵੀ ਨੂੰ ਹੋਈ। ਨਹੀਂ ਤਾਂ ਮੈਂ ਦੋ ਵਕਤ ਪੂਜਾ ਜ਼ਰੂਰ ਕਰਦੀ ਹਾਂ। ਸ਼੍ਰੀ ਸ਼ਿਵ ਪੁਰਾਣ ਮੇਰੇ ਪਾਸ ਸਸ਼ੋਭਿਤ ਪਏ ਨੇ। ਪਾਠ ਕਰਨ ਨੂੰ ਵੀ ਚਿੱਤ ਨਹੀਂ ਕਰਦਾ। ਡੇਢ ਘੰਟੇ ਤੋਂ ਇਸ ਕੋਸ਼ਿਸ਼ ਵਿੱਚ ਹਾਂ ਕਿ ਪਾਠ ਸ਼ੁਰੂ ਕਰ ਲਵਾਂ। ਪਰ ਦਿਮਾਗ ਸੁੰਨ ਹੋਇਆ ਪਿਆ। ਉਸ ਦਿਨ ਵੀ ਮੇਰੀ ਏਹੀ ਹਾਲਤ ਸੀ। ਦੋ ਚਾਰ ਸ਼ਬਦ ਹੀ ਜਪਦੀ ਜਦੇ ਭਟਕ ਜਾਂਦੀ। ਮੇਰੇ ਅੱਗੇ ਪ੍ਰਮੋਦ, ਸ਼ਿਵ ਤੇ ਤਿਰਪਾਠੀ ਸਾਹਿਬ ਖੜ੍ਹ ਜਾਂਦੇ ਸਨ।

ਸਿਰ ਭਾਰਾ-ਭਾਰਾ ਲੱਗ ਰਿਹਾ ਸੀ। ਮੂੰਹ ਵਿੱਚੋਂ ਦਵਾਈ ਵਾਲੀ ਅਲਕੋਹਲ ਦੀ ਬੋਅ ਆ ਰਹੀ ਸੀ।

ਨੀਂਦ ਨਹੀਂ ਆ ਰਹੀ ਸੀ। ਮੇਰੀਆਂ ਸੋਚਾਂ ਪਿਛਲਖੁਰੀ ਹੋਈ ਫਿਰਦੀਆਂ ਸੀ। ਇਹ ਸਾਰਾ ਕੁਝ ਮੈਂ ਭੁੱਲਣਾ ਚਾਹੁੰਦੀ ਸੀ, ਪਰ ਅਤੀਤ ਮੇਰਾ ਪਿੱਛਾ ਨਹੀਂ ਛੱਡ ਰਿਹਾ।

ਸਾਡਾ ਸ਼ਹਿਰ ਵਿੱਚ ਚੰਗਾ ਬਿਜਨਿਸ ਹੈ। ਮੇਰੇ ਮਾਪੇ ‘ਜੋਸ਼ੀ ਕਲਾਬ ਹਾਊਸ’ ਦੇ ਮਾਲਕ ਹਨ। ਅਸੀਂ ਤਿੰਨੋਂ ਭੈਣ ਭਰਾ ਪੜ੍ਹਨ ਨੂੰ ਬੜੇ ਨਾਲਾਇਕ ਸਾਂ। ਮੈਨੂੰ ਹਿਸਾਬ ਤੇ ਅੰਗਰੇਜ਼ੀ ਦਾ ਪੀਰੀਅਡ ਲਗਾਉਂਦਿਆਂ ਤਾਂ ਗਸ਼ੀਆਂ ਪੈਂਦੀਆਂ ਸਨ। ਬਾਉਂ ਜੀ ਨੇ ਕਹਿ ਕਹਾ ਕੇ ਮੈਟ੍ਰਿਕ ਪਾਸ ਕਰਾ ਦਿੱਤੀ ਸੀ। ਫੇਰ ਮੈਂ ਕਾਲਜ ਜਾਣ ਦਾ ਨਾਂ ਨੂੰ ਲਿਆ। ਭਰਾਵਾਂ ਨੇ ਵੀ ਮੈਟ੍ਰਿਕ ਤੋਂ ਬਾਅਦ ਕਲਾਬ ਹਾਊਸ ਸੰਭਾਲ ਲਿਆ ਸੀ।

ਮੈਂ ਘਰ ਦੇ ਕੰਮ ਵਿੱਚ ਰੁਝ ਗਈ ਸੀ। ਬਾਉਂ ਜੀ ਤੇ ਭਰਾ ਹਮੇਸ਼ਾ ਬਿਜਨਿਸ ਵਧਾਉਣ ਦੇ ਚੱਕਰ ਵਿੱਚ ਰਹਿੰਦੇ। ਸਵੇਰੇ ਘਰੋਂ ਨਿਕਲ ਜਾਂਦੇ। ਰਾਤ ਨੂੰ ਦਸ-ਗਿਆਰਾਂ ਵਜੇ ਘਰ ਆਉਂਦੇ। ਅਸੀਂ ਮਾਵਾਂ ਧੀਆਂ ਘਰ ਰਹਿੰਦੀਆਂ। ਕੱਲਮ ਕੱਲੀਆਂ। ਬੀਜੀ ਮੇਰੀ ਧੰਨ ਸੀ। ਹਮੇਸ਼ਾ ਕੰਮ ਵਿੱਚ ਜੁਟੇ ਰਹਿੰਦੇ। ਉਨ੍ਹਾਂ ਕਦੇ ਰੋਸਾ ਨੂੰ ਕੀਤਾ। ਨਾ ਹੀ ਪੁੱਤਾਂ ਨਾਲ ਤੇ ਨਾ ਹੀ ਬਾਉਂ ਜੀ ਨਾਲ। ਉਂਝ ਬੀਜੀ ਦਾ ਸੁਭਾਅ ਸਖ਼ਤ ਸੀ। ਮੈਨੂੰ ਬਾਹਰ ਨਹੀਂ ਸੀ ਨਿਕਲਣ ਦਿੰਦੇ। ਮੈਂ ਪੰਜ ਛੇ ਸਾਲ ਘਰ ਵਿੱਚ ਕੈਦੀਆਂ ਵਾਂਗ ਕੱਟੇ। ਸਰੀਰ ਬੱਕ ਜਾਂਦਾ। ਸਿਰ ਪਾਟਣ ਨੂੰ ਕਰਦਾ। ਮੈਂ ਆਪਣੇ ਆਪ ਵਿੱਚ ਗੁਆਚੀ ਰਹਿੰਦੀ।

ਮੈਂ ਬੀਜੀ ਨਾਲ ਆਨੀ ਬਹਾਨੀ ਵਿਆਹ ਦੀਆਂ ਗੱਲਾਂ ਕਰਦੀ। ਮੇਰੀ ਸਥਿਤੀ ਨੂੰ ਬੀਜੀ ਸਮਝਦੇ ਸਨ। ਉਨ੍ਹਾਂ ਨੇ ਬਾਉ ਜੀ ਨੂੰ ਵਿਆਹ ਲਈ ਫਿਕਰਮੰਦ ਕੀਤਾ। ਭਰਾ ਤਾਂ ਵਿਆਹ ਦਾ ਨਾਂ ਸੁਣ ਕੇ ਚੁੱਪ ਕਰ ਜਾਂਦੇ।

“ਬਾਉ ਜੀ, ਆਪਾਂ ਭੈਣ ਜੀ ਹੁਰਾਂ ਨੂੰ ਕਿਹੜਾ ਘਰ ਬਿਠਾਈ ਰੱਖਣਾ। ਆਪਿਰ ਤਾਂ ਵਿਆਹ ਕਰਨੇ। ਇਸ ਵਾਰ ਦਾ ਸੀਜ਼ਜ਼ ਲੱਗ ਲੈਣ ਦਿਓ।”

ਉਨ੍ਹਾਂ ਦੀ ਦੌੜ ਪੈਸੇ ਮਗਰ ਲੱਗੀ ਹੋਈ ਸੀ। ਉਨ੍ਹਾਂ ਪੰਜ-ਛੇ ਸਾਲ ਵਿੱਚ ਹੀ ਕਾਫ਼ੀ ਬਿਜਨਸ ਵਧਾ ਲਿਆ ਸੀ। ਘਰ ਵਿੱਚ ਹਰ ਸਹੂਲਤ ਸੀ। ਉਹ ਕਾਰਾਂ ਵਿੱਚ ਘੁੰਮਦੇ। ਰੰਗ ਬਰੰਗੀਆਂ ਫਿਲਮਾਂ ਦੇਖਦੇ। ਮੈਂ...। ਬੀਜੀ ਦੀ ਪਸੰਦ ਦਾ ਹੀ ਟੀ ਵੀ ਪ੍ਰੋਗਰਾਮ ਦੇਖ ਸਕਦੀ। ਮਨ ਵਿੱਚ ਕਈ ਤਰ੍ਹਾਂ ਦੇ ਉਬਾਲੇ ਉੱਠਦੇ। ਬੀਜੀ ਝਿੜਕ ਦਿੰਦੇ। ਮੈਂ ਚੁੱਪ ਕਰ ਜਾਂਦੀ।

ਦੁਕਾਨ 'ਤੇ ਸੱਤ-ਅੱਠ ਨੌਕਰ ਸਨ। ਇੱਕ ਨੌਕਰ ਰੋਜ਼ ਲੰਚ ਲੈਣ ਘਰ ਆਉਂਦਾ। ਉਹਨੂੰ ਦੇਖ ਕੇ ਮੇਰੀ ਧੜਕਣ ਤੇਜ਼ ਹੋ ਜਾਂਦੀ। ਉਹ ਮੇਰੇ ਵੱਲ ਦੇਖਦਾ ਰਹਿੰਦਾ ਤੇ ਮੈਂ ਉਹਦੇ ਵੱਲ। ਇੱਕ ਦਿਨ ਮੈਂ ਉਹਨੂੰ ਬੁਲਾ ਲਿਆ ਸੀ। ਫੇਰ ਇਹ ਸਾਡਾ ਰੋਜ਼ ਦਾ ਕੰਮ ਹੋ ਗਿਆ ਸੀ। ਇੱਕ ਦਿਨ ਬੀਜੀ ਨੇ ਦੇਖ ਲਿਆ ਸੀ। ਮੇਰੀ ਸ਼ਾਮਤ ਆ ਗਈ ਸੀ। ਥੱਪੜ ਮੂੰਹ ਤੇ ਆਣ ਵੱਜਾ ਸੀ। ਉਨ੍ਹਾਂ ਨੌਕਰ ਨੂੰ ਦੁਕਾਨ ਤੋਂ ਹਟਾ ਦਿੱਤਾ ਸੀ। ਬੀਜੀ ਤੇ ਬਾਉ ਜੀ ਵਰ ਲੱਭਣ ਲਈ ਨੱਠ ਭੱਜ ਕਰਨ ਲੱਗੇ। ਓਦਾਂ ਵੀ ਮੈਂ ਤੇਈ ਵਰਿਆਂ ਦੀ ਹੋ ਗਈ ਸੀ।

ਮੈਂ ਮੰਗਲੀਕ ਹਾਂ। ਕੋਈ ਮੰਗਲੀਕ ਮੁੰਡਾ ਮਿਲ ਨਹੀਂ ਰਿਹਾ ਸੀ। ਗੱਲ ਤੁਰਦੀ ਪਰ ਧੁਰ ਨਾ ਅੱਪੜਦੀ। ਵਿਚਕਾਰੋਂ ਟੁੱਟ ਜਾਂਦੀ। ਕਿਸੇ ਚੰਗੇ ਖਾਨਦਾਨ ਤੇ ਚੰਗੇ ਕਾਰੋਬਾਰ ਵਾਲਾ ਵਰ ਮਿਲਣਾ ਅੰਖਾ ਲੱਗ ਰਿਹਾ ਸੀ। ਦੋ ਤਿੰਨ ਸਾਲ ਵਿੱਚ ਕਿਸੇ ਨਾਲ ਲਗਨ ਨਾ ਮਿਲਿਆ। ਮੈਂ ਤਾਂ ਸਾਰਾ ਦਿਨ ਬੁੱਝੀ ਰਹਿੰਦੀ ਸੀ। ਬੀਜੀ ਦਾ ਮੈਤੋਂ ਵੀ ਬੁਰਾ ਹਾਲ ਸੀ।

ਹਾਰ ਕੇ ਮੈਂ ਤੇ ਬੀਜੀ ਭੁੱਚਰਾਂ ਮੁਹੱਲੇ ‘ਭਰਿਗੂ ਜੋਤਿਸ਼ ਕਰਿਯਾਲੇ’ ਗਈਆਂ। ਉਦੋਂ ਤਿਰਪਾਠੀ ਸਾਹਿਬ ਉੱਥੇ ਕਰਿਯਾਲਾ ਚਲਾਂਦੇ ਸਨ। ਇਨ੍ਹਾਂ ਦੀ ਪੈਂਤੀ ਕੁ ਸਾਲ ਦੀ ਉਮਰ ਸੀ। ਬੀਜੀ ਨੇ ਮੇਰੀ ਸਮੱਸਿਆ ਸਾਂਝੀ ਕੀਤੀ। ਉਨ੍ਹਾਂ ਪਹਿਲਾਂ ਹਸਤ ਰੇਖਾ ਦੇਖੀ। ਫੇਰ ਟੇਵਾ ਦੇਖ ਕੇ ਬੋਲੇ—

“ਰੂਪ, ਘਬਰਾਉਣ ਦੀ ਲੋੜ ਨ੍ਹੀਂ। ਇੱਛਾ ਜਲਦੀ ਪੂਰੀ ਹੋਵੇਗੀ। ਮੰਗਲ ਗ੍ਰਾਹ ਰਸਤਾ ਰੋਕ ਕੇ ਖੜ੍ਹਾ। ਉਪਾਅ ਕਰਨਾ ਪੈਣਾ।”

“ਫੇਰ ਲੜਕਾ ਮਿਲ ਜਾਉ ?”

“ਹਾਂ, ਬੀਜੀ ਪਰ ਲੜਕਾ ਮੰਗਲੀਕ ਹੋਣਾ ਚਾਹੀਦਾ। ਨ੍ਹੀਂ ਤਾਂ ਸ਼ਾਦੀ ਤੋਂ ਬਾਅਦ ਇੱਕ ਜੀਅ ਦੀ ਮੌਤ.....।”

“ਰਹਿਮ ਕਰੋ, ਭਰਾ ਜੀ।” ਬੀਜੀ ਦੇ ਹੱਥ ਜੜ ਗਏ ਸਨ ਤੇ ਮੈਂ ਕੰਬ ਗਈ ਸਾਂ।

“ਕੋਈ ਨਹੀਂ। ਮੈਂ ਉਪਾਅ ਕਰਾਂਗਾ।...ਤੁਸੀਂ ਸਵਾ ਮਹੀਨਾ ਮੱਛੀਆਂ ਨੂੰ ਆਟਾ ਪਾਓ।” ਸਵਾ ਮਹੀਨਾ ਹੋਇਆ ਤਾਂ ਉਨ੍ਹਾਂ ਦੇ ਕਹਿਣ ਤੇ ਸਵਾ ਮਹੀਨਾ ਕੀੜੀਆਂ ਦਾ ਭੌਣ ਪੂਜਿਆ। ਮੈਨੂੰ ਨਿਰਾਸ ਦੇਖ ਕੇ ਤਿਰਪਾਠੀ ਜੀ ਨੇ ਮੇਰੀ ਪਿੱਠ ਬਾਪੜੀ-

“ਤੁਸੀਂ ਬੇਟਾ, ਹੌਸਲਾ ਕਿਉਂ ਛੱਡੀ ਬੈਠੇ ਹੋ। ਮੈਂ ਹਾਂ ਨਾ। ਇਹ ਤੇ ਗ੍ਰਹਿਂ ਦਾ ਚੱਕਰ ਹੁੰਦਾ। ਤੁਹਾਡੇ ਲਈ ਕਸ਼ਟ ਤਾਂ ਦੂਰ ਹੋ ਗਏ। ਹੁਣ ਸ਼ਨੀ ਤੁਹਾਡੇ 'ਤੇ ਖੁਸ਼ ਏ। ਤੁਸੀਂ ਮੰਗਲ ਲਈ ਇੱਕ ਟੂਣਾ ਕਰੋ। ਸੱਤ ਲਲੇਰ ਲੈ ਕੇ ਉਨ੍ਹਾਂ 'ਤੇ ਲਾਲ ਅੱਟੀ ਬੰਨ੍ਹ ਕੇ ਹਰ ਸੰਗਰਾਂਦਾ ਨੂੰ ਚੱਲਦੇ ਪਾਣੀ ਵਿੱਚ ਛੱਡੋ।” ਸੱਤ ਲਲੇਰ ਤੇ ਸੱਤ ਸੰਗਰਾਂਦਾਂ ਭਾਵ ਸੱਤ ਮਹੀਨੇ ਲਲੇਰ ਛੱਡਦੀਆਂ ਰਹੀਆਂ। ਫਿਰ ਪਿੱਪਲ ਨਾਲ ਫੇਰੇ ਦੁਆਏ।

ਤਿੰਨ ਵਾਰ ਅਖਬਾਰਾਂ ਵਿੱਚ ਮੈਟਰੀਮੋਨੀਅਲ ਵੀ ਦਿੱਤਾ ਪਰ ਤਿੰਨ-ਚਾਰ ਸਾਲਾਂ ਵਿੱਚ ਕੋਈ ਵਰ ਨਹੀਂ ਮਿਲਿਆ। ਅਠਾਈ ਸਾਲ ਦੀ ਹੋ ਗਈ ਸਾਂ। ਹਾਂ ਇਸ ਸਮੇਂ ਦੌਰਾਨ ਤਿਰਪਾਠੀ ਜੀ ਸਾਡੇ ਪਰਿਵਾਰ ਦੇ ਕਾਫ਼ੀ ਨੇੜੇ ਹੋ ਗਏ ਸਨ। ਬੱਚਿਆਂ ਤੇ ਭਰਜਾਈ ਨੂੰ ਲੈ ਕੇ ਘਰ ਆ ਜਾਂਦੇ ਸਨ। ਮੈਂ ਤੇ ਬੀਜੀ ਵੀ ਉਨ੍ਹਾਂ ਦੇ ਘਰ ਜਾ ਆਉਂਦੇ। ਮੈਨੂੰ ਬੀਜੀ 'ਕੱਲੀ ਨੂੰ ਵੀ ਕਰਿਯਾਲੇ ਭੇਜ ਦਿੰਦੇ ਸਨ। ਉੱਥੇ ਜਾਣ ਤੇ ਮੈਨੂੰ ਕੁਸ਼ ਸ਼ਾਂਤੀ ਮਿਲਦੀ। ਮੈਂ ਉਨ੍ਹਾਂ ਵੱਲ ਖਿੱਚੀ ਗਈ ਸਾਂ।

ਸ਼ਿਵਰਾਤਰੀ ਆਈ ਤਾਂ ਮੈਂ ਤੇ ਤਿਰਪਾਠੀ ਜੀ ਜੰਗਮ ਕੋਲੋਂ ਸ਼ਿਵਾ ਜੀ ਦੀ ਕਥਾ ਸੁਣਨ ਚਲੇ ਗਏ। ਜੰਗਮ ਨੇ ਭਗਵਾਨ ਸ਼ਿਵ ਤੇ ਪਾਰਬਤੀ ਜੀ ਦੀ ਪ੍ਰੇਮ ਲੀਲਾ ਵਾਲੀ ਕਥਾ ਸੁਣਾਈ। ਅਸੀਂ ਆਨੰਦਿਤ ਹੋ ਉੱਠੇ। ਮੰਦਰ ਤੋਂ ਸਿੱਧੇ ਕਰਿਯਾਲੇ ਚਲੇ ਗਏ ਸਾਂ। ਉਹ ਹੱਸਦੇ ਹੱਸਦੇ ਬੋਲੇ-

“ਰੂਪ, ਅੱਜ ਬਾਵਿਆਂ ਦੀ ਸ਼ਿਵਰਾਤ ਹੈ। ਪੂਰਾ ਦਿਨ ਪੂਰੀ ਰਾਤ ਹੈ ਤੇ...।” ਮੈਂ ਸ਼ਰਮਾਅ ਗਈ ਸਾਂ।

ਮੇਰੀਆਂ ਅੱਖਾਂ ਸਾਹਮਣੇ ਭਗਵਾਨ ਸ਼ਿਵ ਤੇ ਮਾਤਾ ਪਾਰਬਤੀ ਜੀ ਦੀ ਪ੍ਰੇਮ ਲੀਲਾ ਭਾਰੂ ਹੋ ਗਈ ਸੀ। ਮੈਂ ਉਨ੍ਹਾਂ ਦੇ ਸਾਹਾਂ ਵਿੱਚ ਗੁਆਚ ਗਈ ਸਾਂ।

ਉਪਾਅ ਕਰ ਕਰ ਕੇ ਥੱਕ ਗਈ ਸਾਂ। ਮੈਨੂੰ ਮੰਗਲ ਗ੍ਰਹਿ ਛੱਡ ਨਹੀਂ ਰਿਹਾ ਸੀ। ਉਨ੍ਹਾਂ ਸ਼ੁੱਧ ਮੂੰਗਾ ਰਤਨ ਵਾਲੀ ਅੰਗੂਠੀ ਪੁਆਈ। ਫੇਰ ਉਨ੍ਹਾਂ ਦੇ ਕਹਿਣ ਤੇ ਬਾਉ ਜੀ ਨੇ ਪੂਜਾ ਪਾਠ ਵੀ ਕਰਵਾਇਆ। ਬਾਉ ਜੀ ਤੇ ਬੀਜੀ ਥੱਕ ਗਏ ਸਨ। ਕੋਈ ਰਿਸਤਾ ਨਹੀਂ ਹੋ ਰਿਹਾ ਸੀ। ਭਰਾ ਤਾਂ ਬਿਜਨਿਸ ਵਧਾਉਣ ਵਿੱਚ ਲੱਗੇ ਹੋਏ ਸਨ। ਉੱਝ ਵੀ ਉਹ ਵਿਆਹੇ ਬਾਉ ਜੀ ਛੁੱਟੀ ਵਾਲੇ ਦਿਨ ਇੱਧਰ ਉੱਧਰ ਜਾ ਆਉਂਦੇ। ਭਰਾ ਤਾਂ ਮੈਟਰੀਮੋਨੀਅਲ ਦੇਣ 'ਤੇ ਹੀ ਜ਼ੋਰ ਪਾਉਂਦੇ।

ਉਹੀ ਗੱਲ ਹੋਈ। ਜਿਹਦਾ ਡਰ ਸੀ।...ਤਿਰਪਾਠੀ ਜੀ ਨੇ ਦਿਨਾਂ ਵਿੱਚ ਆਪਣੇ ਇੱਕ ਜਾਣੂ ਪ੍ਰਮੇਦ ਕੁਮਾਰ ਨਾਲ ਮੇਰਾ ਵਿਆਹ ਕਰਤਾ। ਉਹ ਕਰਿਆਨੇ ਦੀ ਦੁਕਾਨ ਕਰਦਾ ਸੀ। ਮੇਰੇ ਘਰ ਦੇ ਮੰਨਦੇ ਨਹੀਂ ਸਨ ਪਰ ਉਹਨਾਂ ਨੇ ਜ਼ੋਰ ਪਾ ਕੇ ਮਨਾ ਲਏ ਸਨ।...ਸਭ ਖਤਰੇ ਟਲ ਗਏ ਸਨ। ਸਹੁਰਾ ਪਰਿਵਾਰ ਵਧੀਆ ਮਿਲਿਆ।

ਉਨ੍ਹਾਂ ਨੂੰ ਮੇਰਾ ਚਾਅ ਬੜਾ ਸੀ। ਪ੍ਰਮੋਦ ਦੀਆਂ ਅੱਖਾਂ ਮੈਨੂੰ ਹਮੇਸ਼ਾ ਨਸ਼ਈ ਲੱਗਦੀਆਂ।

ਅਜੇ ਵਿਆਹ ਹੋਏ ਨੂੰ ਸੱਤ ਮਹੀਨੇ ਹੋਏ ਸਨ। ਉਦੋਂ ਮੇਰੇ ਸ਼ਿਵ ਹੋ ਗਿਆ। ਸਹੁਰਿਆਂ ਦੇ ਤਾਂ ਪੈਰਾਂ ਹੇਠੋਂ ਜ਼ਮੀਨ ਨਿਕਲ ਗਈ ਸੀ। ਮੈਂ ਅਜੇ ਵਸੀਮਾ ਟੱਪਣ ਜੋਗੀ ਵੀ ਨਹੀਂ ਹੋਈ ਸੀ। ਜਦੋਂ ਤਲਾਕ ਹੋ ਗਿਆ। ਲੋਕਾਂ ਵਿੱਚ ਰੌਲਾ ਪੈ ਗਿਆ ਸੀ। ਭਰਾ ਤਾਂ ਵੱਛਣ ਨੂੰ ਫਿਰਦੇ ਸਨ। ਬਾਉਂ ਜੀ ਤੇ ਬੀਜੀ ਗਾਲ੍ਹਾਂ ਕੱਢ ਕੇ ਚੁੱਪ ਕਰ ਗਏ ਸਨ। ਭਰਾਵਾਂ ਨੇ ਫੈਸਲਾ ਸੁਣਾ ਦਿੱਤਾ ਸੀ—

“ਅਸੀਂ ਇਸ ਕਲਮੂੰਹੀਂ ਦਾ ਮੂੰਹ ਨੀਂ ਦੇਖਣਾ ਚਾਹੁੰਦੇ। ਬੱਸ ਘਰੋਂ ਦਫ਼ਾ ਹੋ ਜੇ। ਵਰਨਾ...।”

ਮੈਂ ਸ਼ਿਵਾ ਨੂੰ ਚੁੱਕ ਕੇ ਤਿਰਪਾਠੀ ਜੀ ਕੋਲ ਲੈ ਗਈ ਸੀ। ਉਨ੍ਹਾਂ ਨੇ ਰੋਂਦੀ ਨੂੰ ਚੁੱਪ ਕਰਾਇਆ ਸੀ।

“ਰੂਪ, ਇਹ ਠੀਕ ਨਹੀਂ। ਮੈਂ ਅਜੇ ਹੈਗਾ।” ਮੈਨੂੰ ਉਨ੍ਹਾਂ ਨੇ ਸਹਾਰਾ ਦਿੱਤਾ। ਉਮਟਾਂ ਮੁਹੱਲੇ ਕਮਰਾ ਲੈ ਕੇ ਦਿੱਤਾ। ਉਨ੍ਹਾਂ ਦੇ ਕਰਿਯਾਲੇ ਜਾਣ ਲੱਗ ਪਈ ਸਾਂ। ਉਨ੍ਹਾਂ ਤੋਂ ਗ੍ਰਾਹਿ ਚਾਲਾਂ, ਰਾਸ਼ੀਆਂ ਅਤੇ ਜੋਤਿਸ਼ ਬਾਰੇ ਵਿੱਦਿਆ ਲਈ। ਟੇਵਿਆਂ ਦੀ ਵਿੱਦਿਆ ’ਚ ਮੈਂ ਜਲਦੀ ਨਿਪੁੰਨ ਹੋ ਗਈ। ਕਰਿਯਾਲੇ ਬਾਰ੍ਹਾਂ ਵਜੇ ਤੋਂ ਚਾਰ ਵਜੇ ਤੱਕ ਕੰਮ ਕਰਦੀ। ਘਰ ਆ ਕੇ ਵੀ ਟੇਵਿਆਂ ਦਾ ਕੰਮ ਕਰਨ ਲੱਗੀ।

ਤਿਰਪਾਠੀ ਜੀ ਰੋਜ਼ ਘਰ ਆਉਂਦੇ। ਸ਼ਿਵ ਨੂੰ ਅਸੀਂ ਵਧੀਆ ਢੰਗ ਨਾਲ ਪਾਲਣ ਪੋਸਣ ਲੱਗੇ। ਇਹ ਵੱਡਾ ਹੋ ਰਿਹਾ ਸੀ। ਬਾਹਰ ਦੀ ਦੁਨੀਆਂ ਦੇ ਸਵਾਲ ਲੈ ਕੇ ਆਉਂਦਾ। ਮੈਂ ਟਾਲ ਛੱਡਦੀ। ਜਦ ਇਹ ਅੱਠਵੀਂ ਕਲਾਸ ਵਿੱਚ ਪੜ੍ਹਦਾ ਸੀ ਤਾਂ ਕਹਿਣ ਲੱਗਾ—

“ਮੰਮਾ ਬੱਚਿਆਂ ਦੀ ਸ਼ਕਲ ਪਾਪਾ ਵਰਗੀ ਹੁੰਦੀ ਏ।”

ਪਹਿਲਾਂ ਤਾਂ ਮੈਂ ਦੁਚਿਤੀ ਵਿੱਚ ਪੈ ਗਈ। ਫੇਰ ਕਿੰਨਾ ਚਿਰ ਇਹਦੇ ਦੁਆਲੇ ਲੱਗੀ ਰਹੀ। ਇਹਨੂੰ ਸਮਝਾਇਆ ਕਿ ਬੱਚੇ ਦੀ ਸ਼ਕਲ ਉਹਦੇ ਵਰਗੀ ਹੋਏਗੀ ਜਿਹੜਾ ਗਰਭਵਤੀ ਅੰਰਤ ਦੇ ਕੋਲ ਰਹਿੰਦਾ ਹੋਵੇ। ਇਹ ਅਸਲ ਵਿੱਚ ਕਰਿਆਨੇ ਵਾਲੇ ਸੰਭੂ ਦੀ ਸ਼ਰਾਰਤ ਸੀ। ਮੈਨੂੰ ਢਿੱਡਲ ਜਿਹੇ ’ਤੇ ਗੁੱਸਾ ਬੜਾ ਆਇਆ। ਉਸੇ ਦਿਨ ਤੋਂ ਮਿੱਛਿਆਂ ਦਿਓਂ ਸੌਦਾ ਲੈਣਾ ਸ਼ੁਰੂ ਕਰ ਦਿੱਤਾ ਸੀ।

ਮੈਂ ਤੇ ਤਿਰਪਾਠੀ ਜੀ ਨੇ ਇਹਦੀ ਹਰ ਇੱਛਾ ਦਾ ਖਿਆਲ ਰੱਖਿਆ। ਉਹ ਤੇ ਇਹਦੇ ਕਮਰੇ ਨੂੰ ਵੀ ਸਜਾ ਕੇ ਰੱਖਦੇ। ਸਿਰਫ ਇੱਕ ਵਾਰ ਗੁੱਸੇ ਹੋਏ। ਇਹ ਦੁਸਹਿਰਾ ਦੇਖਣ ਗਿਆ, ਅੱਧ ਨੰਗੀਆਂ ਫਿਲਮੀ ਐਕਟਰਨੀਆਂ ਦੇ ਕਲੈਂਡਰ ਲੈ ਆਇਆ। ਉਨ੍ਹਾਂ ਪਾੜ ਦਿੱਤੇ ਸਨ। ਮੈਂ ਆਪਣੇ ਵਿਆਹ ਵਾਲੇ ਤੇ ਦੂਜੀ ਤਿਰਪਾਠੀ ਸਾਹਿਬ ਨਾਲ ਸਨੈਪ ਵਾਲੇ ਮੜਿਓ ਸੀਜ਼ੇ ਇਹਦੀ ਸ਼ੈਲਡ ’ਤੇ ਰੱਖੇ। ਮੇਰੀ ਤੇ ਤਿਰਪਾਠੀ ਸਾਹਿਬ ਵਾਲੀ ਛੋਟੇ ਨੂੰ ਰੋਜ਼ ਸਾਫ਼ ਕਰਦਾ। ਪ੍ਰਮੋਦ ਤੇ ਮੇਰੇ ਵਾਲੀ ਨੂੰ ਕਦੇ ਹੱਥ ਨਹੀਂ ਸੀ ਲਾਉਂਦਾ। ਉਹ ਮੈਂ ਆਪ ਕਰਦੀ ਹੁੰਦੀ ਸੀ। ਪਰ ਅੱਜ ਤੇ ਇਹਨੇ ਕਹਿਰੇ ਕਰਤਾ। ਮੇਰੀ ਤੇ ਤਿਰਪਾਠੀ ਜੀ ਵਾਲੀ ਛੋਟੇ ਪਾੜ ਕੇ ਸੁੱਟ ਦਿੱਤੀ।

ਤਿਰਪਾਠੀ ਸਾਹਿਬ ਦੇ ਕੰਨ ਜ਼ਰਾ ਵੱਡੇ ਹਨ। ਸ਼ਿਵ ਦੇ ਕੰਨ ਵੀ ਉਨ੍ਹਾਂ ਵਰਗੇ ਹਨ। ਮੁਹੱਲੇ ਵਾਲਿਆਂ ਨੇ ਇਹਦੀ ਛੇੜ ਬੜਕੰਨਾ ਰੱਖ ਲਈ ਸੀ। ਇਹ ਸਾਰੀ ਸ਼ਰਾਰਤ ਗੁਆਂਢੀ ਬੰਗੜ ਦੀ ਸੀ। ਉਹਨੇ ਸ਼ਿਵਾ ਨੂੰ ਛੇੜੀ ਜਾਣਾ। ਇਹਨੂੰ ਪੁੱਠੇ ਸਿੱਧੇ ਸਵਾਲ ਪੁੱਛੀ ਜਾਣੇ।

“ਸ਼ਿਵ ਤੇਰੇ ਤਿਰਪਾਠੀ ਅੰਕਲ ਕਦੋਂ ਆਏ ਸਨ?... ਕਦੋਂ ਗਏ?... ਜਦੋਂ ਉਹ ਆਉਂਦੇ ਹੁੰਦੇ ਆ ਤੈਨੂੰ ਮੌਮੀ ਬਾਹਰ ਕਿਉਂ ਭੇਜ ਦਿੰਦੇ ਨੇ?... ਆਹ ਤੇਰੇ ਕੰਨ...?”

ਗੱਲ ਘੁੰਮਾ ਫਿਰਾ ਕੇ ਮੇਰੇ ਤੇ ਤਿਰਪਾਠੀ ਵੱਲ ਲਿਜਾਣੀ। ਸ਼ਿਵ ਨੂੰ ਇਨਡਰੈਕਟ ਵੇਅ ਨਾਲ ਇਹ ਮਹਿਸੂਸ ਕਰਾਉਣ ਦੀ ਕੋਸ਼ਿਸ਼ ਕਰਨੀ ਕਿ ਉਹ ਤਿਰਪਾਠੀ ਸਾਹਿਬ ਦੀ ਔਲਾਦ ਹੈ। ਮੈਂ ਉਹਦੀਆਂ ਗੰਦੀਆਂ ਹਰਕਤਾਂ ਤੋਂ ਤੰਗ ਆਈ ਰਹਿੰਦੀ। ਮੇਰਾ ਸਿਰ ਪਾਟਣ ਨੂੰ ਕਰਦਾ। ਬੈੱਡ ਤੇ ਛਿੱਗ ਪੈਂਦੀ। ਉਦਾਂ ਵੀ ਇਹ ਬੰਦਾ ਬੜਾ ਕਮੀਨਾ। ਮੈਂ ਤੇ ਫੇਰ ਝਾੜ ਦਿੱਤਾ ਸੀ। ਮੁੜ ਕੇ ਨ੍ਹੀਂ ਬੋਲਿਆ। ਬਾਂਦਰਾਂ ਵਾਂਗ ਕੋਠੇ ਤੇ ਚੜ੍ਹ ਜਾਂਦਾ ਹੈ। ਹੋਰ ਤਾਂ ਹੋਰ ਕੰਧਾਂ ਤੇ ਲਟਕ ਜਾਂਦਾ ਹੈ। ਕੇਬਲ ਵਾਲੇ ਸਰਦਾਰ ਨਾਲ ਅੱਖਾਂ ਨਾਲੇ ਗੱਲਾਂ ਕਰਦਾ ਰਹਿੰਦਾ। ਘਰ ਤਾਂ ਉਹਦਾ ਖੁੰਜੇ ਵਿੱਚ ਹੈ। ਸਾਡੇ ਨਾਲੇ ਰਾਏ ਮਾਰਕੀਟ ਬਣਾਈ ਹੋਈ ਹੈ। ਇੱਥੇ ਉਹਦਾ ਆਪਣਾ ਕੇਬਲ ਦਾ ਬਿਜਨਸ ਹੈ। ਉਹਦੇ ਕੋਲ ਪੁਲਿਸ ਵਾਲੇ ਵੀ ਆ ਕੇ ਬੈਠੇ ਰਹਿੰਦੇ ਸੀ। ਜਦੋਂ ਕੋਲੋਂ ਲੰਘੋ ਕੁੱਤਿਆਂ ਵਾਂਗ ਝਾਕਦੇ ਰਹਿੰਦੇ। ਬੰਗੜ ਦੀ ਸਰਦਾਰ ਨਾਲ ਬੜੀ ਬਣਦੀ ਹੈ। ਇੱਦਾਂ ਦੇ ਚਾਰ-ਪੰਜ ਹੋਰ ਵੀ ਮੁਹੱਲੇ ਵਿੱਚ ਹੈਂਗ ਆ।

ਕੇਬਲ ਵਾਲਾ ਸਰਦਾਰ ਤਾਂ ਇੱਕ ਵਾਰ ਸਿੱਧਾ ਘਰ ਆ ਵੱਜਿਆ ਸੀ। ਦਾਰੂ ਨਾਲ ਰੱਜਿਆ ਪਿਆ ਸੀ। ਮੇਰੇ ਨਾਲ ਬੈੱਡ 'ਤੇ ਆ ਕੇ ਬਹਿ ਗਿਆ ਸੀ।

“ਬਾਬਿਚਿ, ਅਸੀਂ ਜੋਤਸ਼ੀ ਨਾਲੋਂ ਤਾਂ ਮਾੜੇ ਨ੍ਹੀਂ। ਗੁਲਾਬ ਵਰਗਾ ਲਾਲ ਜੰਮਾਵਾਂਗੇ।”

ਮੈਂ ਬਹੁਤ ਡਰ ਗਈ ਸੀ। ਸਾਹ ਰੁਕ ਗਿਆ ਸੀ। ਮਰ ਜਾਣਾ ਮੈਨੂੰ ਜੱਡੀ ਪਾਉਣ ਹੀ ਲੱਗਾ ਸੀ। ਜਦੇ ਹੱਸਦਾ ਬੰਗੜ ਆ ਗਿਆ ਸੀ। ਉਹਨੂੰ ਬਾਂਹ ਤੋਂ ਫੜ ਕੇ ਲੈ ਤੁਰਿਆ ਸੀ। ਖਚਰੀ ਹਾਸੀ ਹਸਦਾ ਹੋਇਆ। ਇੱਦੇ ਇੱਕ ਵਾਰ ਦੋ ਪੁਲਸੀਏ ਆ ਗਏ। ਏ ਐਸ ਆਈ ਨੇ ਡਕਾਰ ਮਾਰਿਆ ਤਾਂ ਮੈਂ ਕੰਬ ਗਈ ਸੀ। ਪੁਲਸੀਆਂ ਨੂੰ ਦੇਖ ਕੇ ਮੇਰੇ ਤਾਂ ਸਾਹ ਸੂਤੇ ਗਏ। ਇਹ ਤੇ ਸੁੱਖ ਨਾਲ ਕਾਮਰੇਡ ਕੁਲਵਿੰਦਰ ਆ ਗਿਆ। ਮਸਾਂ ਅੰਤਰੇ ਘਰੋਂ ਨਿਕਲੇ। ਮੈਂ ਐਨਾ ਡਰੀ, ਤਿੰਨ ਰਾਤਾਂ ਤਿਰਪਾਠੀ ਜੀ ਦੇ ਘਰ ਕੱਟੀਆਂ। ਉਨ੍ਹਾਂ ਦੀ ਮਿਸਿੱਝ ਚੰਗੀ ਏ। ਵਿਚਾਰੀ ਨੇ ਬੜਾ ਤੇਅ ਕੀਤਾ। ਮੈਂ ਡਰ ਗਈ ਸਾਂ। ਕਿਸੇ ਨਾ ਕਿਸੇ ਦੇ ਆਉਣ ਦਾ ਧੁੜਕੂ ਲੱਗਿਆ ਰਹਿੰਦਾ। ਮੈਂ ਗੇਟ ਨੂੰ ਲੌਕ ਲਾ ਕੇ ਰੱਖਣ ਲੱਗ ਪਈ ਸਾਂ।

ਸ਼ਿਵ ਵੀ ਚੁਕੰਨਾ ਹੋ ਗਿਆ ਸੀ। ਇਹਨੇ ਸਰਦਾਰ ਦੀਆਂ ਵੀ ਗੱਲਾਂ ਸੁਣੀਆਂ ਸਨ। ਪੁਲਿਸ ਵਾਲਿਆਂ ਦੀਆਂ ਗੱਲਾਂ ਸੁਣ ਕੇ ਤਾਂ ਕੜ ਕੜ ਕਰਨ ਲੱਗ ਪਿਆ ਸੀ। ਇੱਕ ਦਿਨ ਖੇਡਣ ਗਿਆ। ਨਾਲਦਿਆਂ ਨਾਲ ਲੜ ਪਿਆ ਸੀ। ਘਰੀਂ ਆਇਆ।

ਗੱਲ੍ਹਾਂ ਲਾਲ ਹੋਈਆਂ ਪਈਆਂ ਸੀ। ਆਉਂਦਿਆਂ ਬੋਲਿਆ-

“ਮੰਮਾ, ਤਿਰਪਾਠੀ ਅੰਕਲ ਆਪਣੇ ਕੀ ਲੱਗਦੇ ਨੇ।”

“ਪੁੱਤ, ਤੇਰੇ ਅੰਕਲ ਨੇ।” ਮੈਂ ਕਿੰਨੇ ਚਿਰ ਬਾਅਦ ਸੋਚ ਕੇ ਕਿਹਾ ਸੀ।

“ਕਿਹੜੇ ਅੰਕਲ ਨੇ?” ਬੈਠਾ ਨ੍ਹੀਂ ਸੀ। ਖੜ੍ਹਾ ਪੁੱਛੀ ਜਾ ਰਿਹਾ ਸੀ।

“ਅੰਕਲ...ਅੰਕਲ ਹੁੰਦਾ। ਆਪਣੇ ਫੈਮਿਲੀ ਜੋਤਸ਼ੀ ਨੇ।” ਫੇਰ ਮੈਂ ਇਹਨੂੰ ਕਿੰਨਾ ਚਿਰ ਰਿਸ਼ਤਿਆਂ ਨਾਤਿਆਂ ਬਾਰੇ ਸਮਝਾਉਂਦੀ ਰਹੀ।

ਇੱਕ ਦਿਨ ਅਸੀਂ ਦੋਨੋਂ ਬੈਠੇ ਮਹਾਂਭਾਰਤ ਦੇਖ ਰਹੇ ਸੀ। ਐਨੇ ਨੂੰ ਮਿਸਿਜ਼ ਜਲਕਾ ਆ ਗਈ। ਮੈਂ ਤਾਂ ਕੁੰਤੀ ਦੇ ਪਾਤਰ ਵਿੱਚ ਖੁਭੀ ਪਈ ਸਾਂ। ਉਹ ਗੱਲਾਂ ਕਰਨ ਤੋਂ ਹਟ ਨਹੀਂ ਰਹੀ ਸੀ।

“ਰੂਪ, ਦੀਦੀ। ਮੇਰਾ ਰਾਕੇਸ਼ ਤਾਂ ਬਿਲਕੁਲ ਆਪਣੇ ਪਾਪਾ ਏ। ਭਲਾ ਸ਼ਿਵਾ ਕੀਹਦੇ 'ਤੇ ਗਿਆ?”

“ਆਪਣੇ ਡੈਡੀ 'ਤੇ।” ਮੇਰੇ ਮੂੰਹਾਂ ਆਪੇ ਨਿਕਲ ਗਿਆ ਸੀ। ਮੇਰੇ ਅੰਦਰ ਤਾਂ ਕੁੰਤੀ ਵੜੀ ਹੋਈ ਸੀ।

“ਅੱਛਾ! ...ਮੈਂ ਭਾਈ ਸਾਹਿਬ ਹੁਰਾਂ ਨੂੰ ਦੇਖਿਆ ਨ੍ਹੀਂ।” ਟਾਂਚ ਨਾਲ ਬੋਲੀ ਸੀ।

ਮੇਰੇ ਅੰਦਰ ਉੱਥਲ-ਪੁੱਥਲ ਹੋ ਰਹੀ ਸੀ। ਨੇਰੁਨੀ ਜਿਹੀ ਆਈ। ਮੈਂ ਪੈ ਗਈ ਸਾਂ। ਮੈਨੂੰ ਪਤਾ ਨ੍ਹੀਂ ਲੱਗਾ ਉਹ ਕਦੋਂ ਗਈ ਹੋਏਗੀ।

ਮਹੀਨੇ ਕੁ ਬਾਅਦ ਸ਼ਿਵ ਬੜਾ ਗੰਭੀਰ ਹੋਈ ਅੰਦਰ ਆਇਆ। ਕੋਲ ਆ ਕੇ ਬੈਠ ਗਿਆ ਸੀ। ਕਿੰਨਾ ਚਿਰ ਬੋਲਿਆ ਨਾ। ਫੇਰ ਨਹੂੰ ਟੁਕਦਾ ਮੇਰੇ ਨਾਲ ਲੱਗ ਗਿਆ ਸੀ।

“ਮੰਮਾ ਮੇਰੀ ਸ਼ਕਲ ਕੀਹਦੇ ਵਰਗੀ ਆ?” ਇਕਦਮ ਮੇਰੀਆਂ ਅੱਖਾਂ ਅੱਗੇ ਮਿਸਿਜ਼ ਜੁਲਕਾ ਆ ਗਈ ਸੀ।

“ਪੁੱਤ, ਤੇਰੇ ਪਾਪਾ ਵਰਗੀ।” ਮੈਂ ਬੋੜ੍ਹਾ ਘਬਰਾ ਕੇ ਬੋਲੀ ਸੀ। ਮੇਰਾ ਬੀ ਪੀ ਪਹਿਲਾਂ ਹੀ ਹਾਈ ਹੋਇਆ ਪਿਆ ਸੀ।

“ਪਾਪਾ ਨੇ ਆਪਾਂ ਨੂੰ ਕਿਉਂ ਛੱਡਿਆ?” ਬੜਾ ਦੁਖੀ ਹੋ ਕੇ ਬੋਲਿਆ ਸੀ।

“ਉਨ੍ਹਾਂ ਦਾ ਕਿਸੇ ਨਾਲ ਲਵ ਅਫੇਅਰ ਸੀ।” ਮੈਨੂੰ ਘਬਰਾਹਟ ਬੜੀ ਜੋਰ ਨਾਲ ਹੋਈ। ਹੱਥ ਸੌਂ ਗਿਆ ਸੀ। ਇਹ ਨਿੰਬੂ ਪਾਣੀ ਲੈ ਆਇਆ ਸੀ। ਮੈਂ ਪੀ ਕੇ ਪੈ ਗਈ ਸੀ।

ਮੈਂ ਘਰ ਪਈ ਰਹਿੰਦੀ। ਕਰਿਯਾਲੇ ਜਾਣਾ ਔਖਾ ਲੱਗਦਾ ਸੀ। ਡਾਕਟਰ ਭੰਡਾਰੀ ਕੋਲ ਜਾਂਦੀ। ਜਿੰਨਾ ਚਿਰ ਮੈਡੀਸਨ ਲੈਂਦੀ ਠੀਕ ਰਹਿੰਦੀ। ਗੱਲ ਕੀ ਸੁੱਤੀ ਰਹਿੰਦੀ। ਦਵਾਈ ਛੱਡਦੀ ਜਾਂ ਘਟਾਉਂਦੀ ਉਸੇ ਹਾਲਤ ਵਿੱਚ ਆ ਜਾਂਦੀ। ਹੋਮਿਓਸ਼ੈਥੀ ਵਾਲੇ ਡਾਕਟਰ ਸੈਣੀ ਕੋਲ ਜਾਣ ਲੱਗੀ। ਛੇ ਮਹੀਨੇ ਦਵਾਈ ਖਾਂਦੀ ਰਹੀ ਪਰ ਕੋਈ ਫਾਇਦਾ ਨਹੀਂ ਹੋਇਆ ਸੀ।

ਸ਼ਿਵ ਹਰ ਰੋਜ਼ ਨਵਾਂ ਸਵਾਲ ਕਰ ਦਿੰਦਾ। ਹਰ ਸਵਾਲ ਸ਼ੱਕੀ ਹੁੰਦਾ। ਮੈਨੂੰ

ਆਪਣੇ ਖੂਨ ਤੋਂ ਡਰ ਆਉਣ ਲੱਗ ਪਿਆ ਸੀ। ਇਸ ਮੁੰਡੇ ਨੇ ਉਸ ਦਿਨ ਬੜਾ ਕਲੇਸ਼ ਕੀਤਾ ਜਿਦਣ ਪਹਿਲੇ ਦਿਨ ਕਾਲਜ ਤੋਂ ਵਾਪਸ ਮੁੜਿਆ ਸੀ। ਅਗਲੇ ਦਿਨ ਤਿਰਪਾਠੀ ਜੀ ਇਹਦਾ ਲਾਇਬ੍ਰੇਰੀ ਦਾ ਕਾਰਡ ਆਪ ਬਣਾ ਕੇ ਦੇ ਕੇ ਆਏ ਸਨ।

ਮੰਦਰ ਦੀ ਘੰਟੀ ਵੱਜੀ। ਮੈਂ ਭਗਵਾਨ ਦੇ ਦਰਸ਼ਨਾਂ ਨੂੰ ਗਈ ਸੀ। ਸੋਚਿਆ ਪੂਜਾ ਕਰਕੇ ਆਵਾਂਗੀ।

ਮੰਦਰ ਵਿੱਚੋਂ ਵੀ ਡਰ ਆਉਂਦਾ ਸੀ। ਮੈਂ ਟੱਲ ਵਜਾਉਣ ਲੱਗ ਪਈ ਸੀ।...ਕਿੰਨਾ ਚਿਰ ਵਜਾਂਦੀ ਰਹੀ ਸੀ। ਮੈਂ ਦੁੱਖ ਨਾਲੋਂ ਟੁੱਟਣਾ ਚਾਹੁੰਦੀ ਸੀ। ਟੱਲ ਦੀ ਆਵਾਜ਼ ਵਿੱਚ ਗੁਆਚ ਜਾਣਾ ਚਾਹੁੰਦੀ ਸੀ। ਮਸਤ ਹੋਣ ਦੀ ਤਮਨਾ ਸੀ। ਇਸੇ ਲਈ ਘੰਟੀ ਵਜਾਈ ਜਾ ਰਹੀ ਸੀ।

ਕੁਝ ਸਮੇਂ ਲਈ ਮੈਂ ਠੀਕ ਹੋ ਗਈ ਸੀ। ਪਰ ਟੁੱਟ ਨਹੀਂ ਸਕੀ ਸੀ ਤੇ ਨਾ ਹੀ ਗੁਆਚ ਹੋਇਆ ਸੀ। ਫੇਂ ਮੈਂ ਸੋਚਿਆ ਘਰ ਨੂੰ ਚੱਲਾਂ। ਸ਼ਿਵ ਨੂੰ ਸਾਰੀ ਗੱਲ ਦੱਸ ਕੇ ਸੁਰਖੂ ਹੋ ਜਾਵਾਂ।

-0-

-0-

-0-

ਅੱਜ ਸ਼ਿਵ ਨੂੰ ਛੁੱਟੀ ਆ। ਬੈਂਕ ਨਹੀਂ ਜਾਏਗਾ। ਰਾਤ ਦਾ ਉਹਦੇ ਨਾਲ ਪਿਆ। ਉਦਾਂ ਰਾਤ ਮੈਨੂੰ ਰੋਟੀ ਖੁਆਉਣ ਆਇਆ ਸੀ ਪਰ ਮੈਂ ਉਹਦੇ ਨਾਲ ਬੋਲੀ ਨਹੀਂ ਸੀ। ਮਸਾਂ ਇੱਕ ਢੁਲਕਾ ਖਾ ਹੋਇਆ ਸੀ। ਉਹਨੇ ਹੋਰ ਰੋਟੀ ਖੁਆਉਣ ਲਈ ਜ਼ੋਰ ਪਾਇਆ ਸੀ। ਮੈਂ ਮੰਨੀ ਨਹੀਂ ਸੀ।...ਹੁਣ ਤੇ ਕਿੱਡਾ ਸਾਰਾ ਦਿਨ ਚੜ੍ਹ ਕੇ ਆ ਗਿਆ। ਸੋਚਦੀ ਅਂ ਧੁੱਪੋ ਬੈਠਾਂ।

ਮੈਂ ਚੁਬਾਰੇ 'ਤੇ ਆ ਗਈ ਹਾਂ। ਵਾਸ਼ ਬੇਸਨ 'ਤੇ ਮੂੰਹ ਧੋਤਾ ਹੈ। ਸ਼ੀਸ਼ੇ ਵਿੱਚ ਆਪਣੇ ਆਪ ਨੂੰ ਦੇਖਦੀ ਹਾਂ। ਚਿਹਰਾ ਉੱਤਰਿਆ ਹੋਇਆ। ਪੜ੍ਹ-ਪੜੀਆਂ ਕੋਲੋਂ ਸਾਰੇ ਵਾਲ ਚਿੱਟੇ ਹੋ ਗਏ ਹਨ। ਉਦਾਂ ਵੀ ਡਾਈ ਕੀਤਿਆਂ ਨੂੰ ਕਈ ਦਿਨ ਹੋ ਗਏ ਹਨ। ਫਰੰਟ ਵਾਲੇ ਵੀ ਜੜ੍ਹਾਂ ਤੋਂ ਚਿੱਟੇ ਦਿਸਦੇ ਪਏ ਨੇ। ਪਹਿਲਾਂ ਵਾਲ ਡਾਈ ਕਰ ਲਵਾਂ। ਫੇਂ ਨਹਾ ਹੋ ਜੂ। ਸ਼ਾਇਦ ਸ਼ਿਵ ਕਿਧਰੇ ਘੁੰਮਾ ਫਿਰਾ ਹੀ ਲਿਆਵੇ।

ਹੇਠੋਂ ਬੁਰਸ਼, ਕੱਪ ਤੇ ਕਾਲੀ ਮਹਿੰਦੀ ਲੈ ਆਈ ਹਾਂ। ਕਲਰ ਤਿਆਰ ਕੀਤਾ ਹੈ। ਮੈਂ ਵਾਲ ਕਾਲੇ ਕਰਨ ਲੱਗ ਪਈ ਹਾਂ। ਸੱਜੇ ਕੰਨ ਦੇ ਵਾਲਾਂ ਕੋਲੋਂ ਸ਼੍ਰੂ ਕੀਤਾ ਹੈ।

“ਅੱਜ ਕਿੱਧਰ ਚੜ੍ਹਾਈ ਕਰਨੀ, ਮਾਤਾ ਸ਼੍ਰੀ।” ਸ਼ਿਵ ਬੋਲਿਆ ਹੈ। ਮਹਾਰਾਣੀ ਵੀ ਨਾਲ ਹੀ ਚੁਬਾਰੇ ਆ ਚੜ੍ਹੀ ਹੈ। ਸ਼ਾਲੂ ਨੂੰ ਮੇਰੇ ਮੋਹਰੇ ਬਿਠਾ ਦਿੱਤਾ ਹੈ। ਸ਼ਿਵ ਨੇ ਦੁਬਾਰਾ ਪੁੱਛਿਆ ਹੈ ਪਰ ਮੈਂ ਜਵਾਬ ਨੀ’ ਦਿੱਤਾ।

“ਰਿਸੀ ਮੁਹੱਲੇ ਵੱਲ ਜਾਣਾ ਹੋਣਾ।” ਇਹ ਬਹੁੰ ਬੋਲੀ ਹੈ। ਇਹਨੇ ਸਿੱਧਾ ਇਸ਼ਾਰਾ ਤਿਰਪਾਠੀ ਦੇ ਕਰਿਯਾਲੇ ਦਾ ਕੀਤਾ ਹੈ। ਮੇਰੇ ਹੱਥ ਥਾਂਏ ਰੁਕ ਗਏ ਹਨ। ਇੱਕ ਹੱਥ ਵਿੱਚ ਬੁਰਸ਼ ਤੇ ਦੂਜੇ ਹੱਥ ਵਿੱਚ ਵਾਲਾਂ ਦੀਆਂ ਲਿਟਾਂ ਹਨ।

ਇਹ ਜਦੋਂ ਵੀ ਗੱਲ ਕਰੇਗੀ। ਲਾ ਕੇ ਕਰੇਗੀ। ਮੈਨੂੰ ਇਹ 'ਤੇ ਗੁੱਸਾ ਘੱਟ

ਆਉਂਦਾ। ਬੇਗਾਨੀ ਏ। ਪਰ ਮੇਰਾ ਆਪਣਾ ਖੂਨ ? ਇਹ 'ਰਾਮ ਨਾਲ ਖੜ੍ਹਾ। ਇਹਨੂੰ ਸੁਣ ਕੇ ਗੁੱਸਾ ਨੀ' ਆਇਆ ? ਹੁਣ ਨੂੰ ਤਾਂ ਲੱਤਾਂ ਭੰਨ ਦਿੰਦਾ। ਪਰ ਇਹ...। ਪਾਸੇ ਨੂੰ ਮੂੰਹ ਕਰਕੇ ਚਾਰ ਦੀਵਾਗੀ 'ਤੇ ਠੁੱਡਾ ਮਾਰਨ ਲੱਗ ਪਿਆ ਹੈ। ਇਹ ਮੁੰਡਾ ਕਦੇ ਵੀ ਮੇਰਾ ਨੂੰ ਹੋਇਆ।

ਜਦੋਂ ਇਹ ਚੁਰੰਜੀ ਨਾਲ ਝਗੜ ਕੇ ਆਇਆ ਸੀ। ਇਹਨੇ ਕਲੇਸ਼ ਵਧਾ ਲਿਆ ਸੀ। ਇਹਨੇ ਮੇਨਾ ਏਨਾ ਮਾੜਾ ਦੁਰ ਵਿਵਹਾਰ ਕੀਤਾ ਸੀ। ਮੇਰੀ ਸਿਹਤ ਜ਼ਿਆਦਾ ਵਿਗੜ ਗਈ ਸੀ। ਉਦੋਂ ਤਾਂ ਏਹੋ ਜਿਹੀ ਕੰਡੀਸ਼ਨ ਬਣ ਗਈ ਸੀ। ਮੇਰਾ ਬਚਣਾ ਅੌਖਾ ਹੋ ਗਿਆ ਸੀ। ਡਾਕਟਰ ਭੰਡਾਰੀ ਨੇ ਕਿਸੇ ਹਿੱਲ ਸਟੇਸ਼ਨ 'ਤੇ ਜਾਣ ਦੀ ਸਲਾਹ ਦਿੱਤੀ ਸੀ।

ਮੈਂ ਜੇਜ਼ੋਂ ਗਈ ਸੀ। ਮੇਰੇ ਨਾਲ ਤਿਰਪਾਠੀ ਵੀ ਸੀ। ਉੱਥੇ ਜਾ ਕੇ ਬੜਾ ਸਕੂਨ ਮਿਲਿਆ। ਦੋ-ਤਿੰਨ ਦਿਨ ਵਿੱਚ ਹੀ ਫਰਕ ਪੈ ਗਿਆ ਸੀ। ਉੱਥੇ ਸਾਧਾਂ ਸੰਤਾਂ ਦੇ ਬੜੇ ਡੇਰੇ ਹਨ। ਪਰ ਮੈਂ ਬਹੁਤਾ ਬਾਬਾ ਅੰਗੁੜ ਦੇ ਮੰਦਰ ਤੇ ਸਾਈਂ ਜੀਜੂ ਸ਼ਾਹ ਦੀ ਮਜ਼ਾਰ 'ਤੇ ਰਹੀ ਸੀ। ਕਹਿੰਦੇ ਬਾਬਾ ਅੰਗੁੜ ਸੁੱਖ ਸੁੱਖਣ 'ਤੇ ਆਪੇ ਲੈ ਲੈਂਦਾ ਹੈ। ਮੈਂ ਉੱਥੇ ਹਫਤਾ ਰਹੀ ਸੀ। ਆਉਣ ਵੇਲੇ ਬਾਬੇ ਅੱਗੇ ਸੁੱਖ ਸੁੱਖੀ ਸੀ।

"ਬਾਬਾ ਜੀ, ਮੇਰੇ ਮੁੰਡੇ ਦੇ ਮਨ ਸਮੱਤਿਆ ਪਾਓ। ਘਰ ਦਾ ਕਲੇਸ਼ ਦੂਰ ਕਰੋ। ਮੈਂ ਹਰ ਸਾਲ ਤੁਹਾਡੇ ਦੁਆਰੇ 'ਤੇ ਆਇਆ ਕਰਾਂਗੀ।"

1947 ਤੋਂ ਪਹਿਲਾਂ ਅੰਗਰੇਜ਼ ਵਾਇਸਰਾਈ ਨੇ ਭੀਖ ਮੰਗਣ 'ਤੇ ਪਾਬੰਦੀ ਲਾਈ ਸੀ। ਸਾਧੂ ਸੰਤਾਂ ਨੂੰ ਜੇਲ੍ਹਾਂ ਵਿੱਚ ਸੁੱਟ ਦਿੱਤਾ ਸੀ। ਸਾਈਂ ਜੀਜੂ ਸ਼ਾਹ ਨੇ ਵਿਰੋਧ ਕੀਤਾ ਸੀ। ਅੰਗਰੇਜ਼ਾਂ ਨੇ ਕਰਾਮਾਤ ਦਿਖਾਉਣ ਲਈ ਕਿਹਾ ਸੀ। ਸਾਈਂ ਜੀਜੂ ਸ਼ਾਹ ਨੇ ਅੱਗ ਦੇ 'ਆਵੇ' ਵਿੱਚ ਛਾਲ ਮਾਰ ਦਿੱਤੀ ਸੀ। 'ਆਵਾ' ਠੰਡਾ ਹੋ ਗਿਆ ਸੀ। ਉਨ੍ਹਾਂ ਦੀ ਕਰਾਮਾਤ ਦੇਖ ਕੇ ਅੰਗਰੇਜ਼ ਵਾਇਸਰਾਈ ਨੇ ਕੈਦੀ ਸਾਧੂ ਸੰਤ ਛੱਡ ਦਿੱਤੇ ਸਨ। ਜਦੋਂ ਇਹ ਸਾਰੀ ਘਟਨਾ ਉਨ੍ਹਾਂ ਦੇ ਸ਼ਰਧਾਲੂਆਂ ਨੇ ਸੁਣਾਈ ਤਾਂ ਮੇਰਾ ਸਿਰ ਸ਼ਰਧਾ ਨਾਲ ਝੁਕ ਗਿਆ ਸੀ। ਉੱਥੇ ਚੜ੍ਹਦੇ ਪਾਸੇ ਬੇਈਂ ਹਾਰੇ ਨੂੰ ਰਾਹ ਜਾਂਦਾ। ਉਸ ਰਾਹ 'ਤੇ ਸਾਧੂਆਂ ਦੇ ਕੱਚੇ ਪੱਕੇ ਡੋਰੇ ਸਨ।

ਘਰ ਮੁੜ ਕੇ ਆਈ ਤਾਂ ਸ਼ਿਵ ਕੁਝ ਢਿੱਲਾ ਪਿਆ ਹੋਇਆ ਸੀ। ਇਹਨੇ ਮੈਨੂੰ ਬੁਲਾਇਆ ਨਹੀਂ ਸੀ। ਘਰ ਵਿੱਚ ਤਣਾਅ ਪਹਿਲਾਂ ਵਾਂਗ ਹੀ ਸੀ। ਇਹਨੂੰ ਤਿਰਪਾਠੀ ਜੀ ਨੇ ਬੜਾ ਸਮਝਾਇਆ। ਪਰ ਇਹ ਉਨ੍ਹਾਂ ਦੇ ਗਲ ਪੈ ਗਿਆ ਸੀ। ਮੈਂ ਇਹਦੇ ਪੇਪਰਾਂ ਬਾਰੇ ਫਿਕਰਮੰਦ ਸੀ। ਇਹ ਆਪਣੀ ਅੜੀ 'ਤੇ ਅੜਿਆ ਹੋਇਆ ਸੀ।

ਮੈਂ ਇਹਦੇ ਅੱਗੇ ਹਾਰ ਮੰਨ ਲਈ ਸੀ। ਸਭ ਇਹਦੀਆਂ ਗੱਲਾਂ ਮੰਨ ਲਈਆਂ ਸਨ। ਮੈਂ ਰਿਸ਼ੀ ਮੁਹੱਲੇ ਉਨ੍ਹਾਂ ਦੇ ਕਰਿਯਾਲੇ ਜਾਣਾ ਬੰਦ ਕਰ 'ਤਾ ਸੀ। ਘਰ ਹੀ ਆਪਣਾ ਵੱਖਰਾ ਕਰਿਯਾਲਾ ਖੋਲ੍ਹ ਲਿਆ ਸੀ। ਇਹ ਕੰਮ ਚਲਾਣਾ ਬੜਾ ਅੌਖਾ। ਤਿਰਪਾਠੀ ਸਾਹਿਬ ਮੇਰੀ ਚੋਰੀ ਮਦਦ ਕਰਦੇ ਸਨ। ਉਹ ਟੇਵੇ ਬਣਾਉਣ ਵਾਲੇ ਗਾਹਕ ਭੇਜਦੇ ਸਨ। ਮੈਂ ਸ਼ਿਵ ਤੋਂ ਚੋਰੀ ਉਨ੍ਹਾਂ ਨੂੰ ਮਿਲਦੀ ਵੀ ਸੀ। ਸੱਤ-ਅੱਠ ਸਾਲ

ਇਸੇ ਤਰ੍ਹਾਂ ਲੰਘੋ। ਫੇਰ ਇਹਨੂੰ ਬੈਕ ਦੀ ਨੌਕਰੀ ਮਿਲ ਗਈ ਸੀ।

ਨੌਕਰੀ ਮਿਲਦਿਆਂ ਸਾਰ ਹੀ ਇਹਨੇ ਮਹਾਰਾਣੀ ਨਾਲ ਵਿਆਹ ਕਰਾ ਲਿਆ ਸੀ। ਇੰਦੂ ਇਹਦੇ ਨਾਲ ਪੜ੍ਹਦੀ ਸੀ। ਭੁੱਖੇ ਨੰਗੇ ਘਰ ਦੀ ਹੋਣੀ ਆ। ਬਿਨਾਂ ਵਿਆਹ ਤੋਂ ਆ ਗਈ ਸੀ। ਅਥੇ ਜੀ ਹਮਨੇ ਤੇ ਲਵ ਮੈਰਿਜ ਕਰਾਈ ਹੈ। ਬੇਸ਼ਰਮ...। ਮੈਨੂੰ ਤਾਂ ਇਹਦੀ ਜਾਤ ਦਾ ਵੀ ਨੂੰ ਪਤਾ। ਉਦਾਂ ਮੈਂ ਅੰਦਰੋਂ ਖੁਸ਼ ਆਂ, ਇਹਨਾਂ ਦੇ ਵਿਆਹ ਤੋਂ। ਲੋਕਾਂ ਨੇ ਖਾਨਦਾਨ ਦੇਖਣੇ ਸੀ। ਪਿਛੇ ਦੀ ਪੁੱਛ ਪੜ੍ਹਤਾਲ ਕਰਨੀ ਸੀ। ਕਿਤੇ ਮੁੰਡਾ ਛੜਾ ਹੀ ਨਾ ਰਹਿ ਜਾਂਦਾ। ਜਦੋਂ ਮੈਂ ਇਹ ਸੋਚਦੀ, ਕੰਬ ਜਾਂਦੀ ਸੀ।

ਸ਼ਿਵ ਨੇ ਇਹਨੂੰ ਪਹਿਲਾਂ ਹੀ ਸਾਰਾ ਕੁਝ ਦੱਸ ਦਿੱਤਾ ਸੀ। ਹੁਣ ਇਹ ਭੂਹੇ ਚੜ੍ਹੀ ਪਈ ਆ। ਸ਼ਾਲੂ ਸ਼ਿਵ 'ਤੇ ਗਈ ਆ। ਉਹਦੇ ਵਰਗੇ ਨੈਣ ਨਕਸ਼ ਹਨ। ਇਹ ਜਾਣ ਬੁੱਝ ਕੇ ਮੇਰੇ ਕੋਲ ਬਹਿ ਜਾਏਗੀ। ਸ਼ਾਲੂ ਦੇ ਚਿਹਰੇ ਨੂੰ ਸ਼ਿਵਾ ਨਾਲ ਮਿਲਾਉਣ ਲੱਗ ਪਏਗੀ। ਫੇਰ ਸ਼ਿਵਾ ਦੇ ਚਿਹਰੇ ਨੂੰ...। ਸ਼ਾਲੂ ਦੇ ਜ਼ਰੀਏ ਮੈਨੂੰ ਜ਼ਲੀਲ ਕਰਦੀ ਹੈ। ਸਾਈਂ ਜੀਜੂ ਸ਼ਾਹ ਨੂੰ ਤਾਂ ਇੱਕ ਵਾਰ ਅੱਗ ਦੇ ਆਵੇਂ ਵਿੱਚ ਬੈਠਣਾ ਪਿਆ ਸੀ। ਮੈਂ ਹਰ ਰੋਜ਼ ਬਹਿੰਦੀ ਹਾਂ। ਪਰ ਇਹ ਆਵਾ ਨੰਡਾ ਨੀਂ ਹੁੰਦਾ। ਧੁੱਖਦਾ ਰਹਿੰਦਾ ਹੈ। ਕਦੀ ਜ਼ਿਆਦਾ ਬਲਣ ਲੱਗ ਪੈਂਦਾ ਹੈ। ਇਸ ਅੱਗ ਵਿੱਚ ਮੈਂ ਤਾਂ ਸੜਦੀ ਹੀ ਹਾਂ। ਨਾਲ ਸ਼ਿਵ ਵੀ ਸੜਦਾ ਹੈ। ਇਹਨੇ ਨੌਕਰੀ ਮਿਲਦਿਆਂ ਹੀ ਸਭ ਤੋਂ ਪਹਿਲਾਂ ਉਮਟਾਂ ਮੁੱਹੱਲਾ ਛੱਡਿਆ ਸੀ। ਹੁਣ ਤੇ ਸ਼ਹਿਰ ਤੋਂ ਬਾਹਰ ਕੋਠੀ ਪਾ ਲਈ ਹੈ। ਇਹ ਬੰਗੜ ਵਰਗੇ ਲੋਕਾਂ ਦਾ ਸਾਹਮਣਾ ਨੂੰ ਕਰਨਾ ਚਾਹੁੰਦਾ ਸੀ। ਪਰ ਮੈਂ ਦੇਖਿਆ ਹੈ, ਇਹ ਅੱਗੇ ਨਾਲੋਂ ਵੱਧ ਦੁਖੀ ਹੈ। ਜੇ ਬਚਿਆ ਹੈ ਤਾਂ ਸਿਰਫ਼ ਤਿਰਪਾਠੀ। ਉਹ ਵੀ ਕਮੀਨਾ ਨਿਕਲਿਆ। ਮੈਂ ਇਹਦੀ ਪਾਬੰਦੀ ਦੇ ਬਾਵਜੂਦ ਉਹਨੂੰ ਚੋਗੀ ਮਿਲਣ ਜਾਂਦੀ ਸੀ। ਇਨ੍ਹਾਂ ਦੇ ਵਿਆਹ ਤੋਂ ਬਾਅਦ ਇਹ ਰਾਜ ਖੁੱਲ੍ਹ ਗਿਆ ਸੀ। ਘਰ ਬੜਾ ਕਲੇਸ਼ ਹੋਇਆ ਸੀ। ਉਹਨੂੰ ਮਿਲਣਾ ਬੰਦ ਕੀਤਾ ਤਾਂ ਉਹਨੇ ਮੇਰੇ 'ਤੇ ਬੜਾ ਗੰਦਾ ਇਲਜ਼ਾਮ ਲਾਇਆ। ਮੈਂ ਉਹਨੂੰ ਕਦੇ ਮਾਫ਼ ਨੀ' ਕਰ ਸਕਦੀ। ਖੜੱਪਾ ਸੱਪ।

ਮੈਨੂੰ ਇਸ ਬਹੂ 'ਤੇ ਬੜੀਆਂ ਆਸਾਂ ਸਨ ਪਰ ਇਹਨੇ ਸਾਰਾ ਕੁਝ ਉਲਟਾ ਪੁਲਟਾ ਕਰ 'ਤਾ। ਉਹ ਵੀ ਮੇਰੇ ਕੋਲ ਨਾ ਰਿਹਾ। ਪਰ ਉਹਦਾ ਪਰਛਾਵਾਂ ਇਹ ਬਹੂ ਮੇਰੇ 'ਤੇ ਪਾਈ ਰੱਖਦੀ ਹੈ। ਮੈਂ ਸਾਰੀ ਰਾਤ ਜੇਜੋਂ ਜਾਣ ਬਾਰੇ ਸੋਚਦੀ ਰਹੀ। ਜਦੋਂ ਇੱਕ ਵਾਰ ਮੈਂ ਤੇ ਤਿਰਪਾਠੀ ਗਏ ਸੀ। ਉਸ ਤੋਂ ਬਾਅਦ ਨੀਂ ਗਈ। ਹੁਣ ਮੈਂ ਸੋਚਦੀ ਆਂ। ਜਾਵਾਂ ਜ਼ਰੂਰ। ਬੇਈਂ ਹਾਰੇ ਵੱਲ ਦੇ ਭੋਰਿਆਂ ਵਿੱਚ ਜਾ ਵੜਾਂ। ਦੁਨੀਆਂ ਨਾਲੋਂ ਟੁੱਟ ਜਾਵਾਂ।

ਰਾਤ ਮੈਨੂੰ ਸੁਪਨਾ ਬੜਾ ਭੈੜਾ ਆਇਆ। ਮੈਂ ਭੋਰੇ ਵਿੱਚ ਬੈਠ ਗਈ ਸੀ। ਇਹ ਨੀ' ਪਤਾ ਤਧੱਸਿਆ ਕਰਨ ਬੈਠੀ ਜਾਂ ਆਪਣੇ ਆਪ ਨੂੰ ਲੁਕਾਣਾ ਚਾਹੁੰਦੀ ਸੀ। ਬੜਾ ਤਕੜਾ ਭੁਚਾਲ ਆਇਆ। ਮੈਂ ਭੋਰੇ ਵਿੱਚ ਦੱਬੀ ਗਈ ਸਾਂ। ਬੜੀਆਂ ਚੀਕਾਂ ਮਾਰੀਆਂ। ਕਿਸੇ ਨੇ ਸੁਣੀਆਂ ਨੂੰ ਸਨ। ਜਦੋਂ ਮੈਨੂੰ ਹੋਸ਼ ਆਈ, ਮੈਂ ਬੈੱਡ 'ਤੇ ਪਈ ਸੀ। ਫੇਰ ਮੈਂ ਸ਼੍ਰੀ ਸ਼ਿਵ ਪੁਰਾਣ ਸਾਹਿਬ ਜੀ ਦਾ ਪ੍ਰਕਾਸ਼ ਕਰਨਾ ਸ਼ੁਰੂ ਕੀਤਾ ਸੀ।

ਮੈਨੂੰ ਪਤਾ ਨੀ' ਲੱਗਾ, ਮੇਰੇ ਹੱਥਾਂ ਬੁਰਜ਼ ਕਦੋਂ ਡਿੱਗ ਪਿਆ। ਸ਼ਿਵ ਤੇ ਇੰਦੂ
ਇੱਥੇ ਹੈਨੀਂ। ਸ਼ਾਇਦ ਥੱਲੇ ਚਲੇ ਗਏ ਹਨ। ਸ਼ਾਲੂ ਨੇ ਕਾਲੀ ਮਹਿੰਦੀ ਵਾਲਾ ਕੱਪ
ਡੋਲਿਆ ਹੋਇਆ ਹੈ। ਹੱਥ ਲਬੇੜੇ ਹੋਏ ਹਨ। ਮੈਂ ਸ਼ੀਸ਼ਾ ਦੇਖਦੀ ਹਾਂ। ਸ਼ਾਲੂ ਨੇ ਮੇਰੇ ਮੂੰਹ
'ਤੇ ਹੱਥ ਲਾਏ ਹੋਏ ਆਂ। ਮੇਰਾ ਮੂੰਹ ਕਾਲਾ ਪੀਲਾ ਹੋਇਆ ਪਿਆ। ਮੇਰਾ ਚਿਹਰਾ
ਡਰਾਵਣਾ ਲੱਗ ਰਿਹਾ। ਮੈਂ ਵਾਲ ਢਾਈ ਕਰਨ ਦਾ ਇਗਦਾ ਤਿਆਗ ਦਿੱਤਾ ਹੈ।
ਸੋਚਦੀ ਹਾਂ ਕੈਂਚੀ ਲੈ ਕੇ ਵਾਲ ਕੱਟ ਦਿਆਂ। ਬਜ਼ਾਰਾਂ ਵਿੱਚ ਨੱਚਦੀ ਫਿਰਾਂ। ਜਾਂ
ਛੇਰ...।

(1997)

ਨਚੀਕੇਤਾ ਦੀ ਮੌਤ

ਸਵੇਰੇ ਸਾਨੂੰ ਭਾਈ ਜੀ ਨੇ ਗੁਰੂ ਨਾਨਕ ਦੇਵ ਜੀ ਦੀ ਦੂਜੀ ਉਦਾਸੀ ਸਮੇਂ ਦੀ ਸਾਖੀ ਸੁਣਾਈ ਸੀ। ਫੇਰ ਉਹ ਕਿਸੇ ਪਾਸੇ ਚਲੇ ਗਏ ਸਨ। ਮੈਨੂੰ ਘਰ ਪੁੱਜੇ ਨੂੰ ਅਜੇ ਘੰਟਾ ਹੀ ਹੋਇਆ ਹੈ।...ਗੋਲੀਆਂ ਚੱਲਣ ਦੀ ਆਵਾਜ਼ ਆਈ ਹੈ। ਲੋਕ ਆਪਣੇ ਆਪਣੇ ਘਰਾਂ ਅੰਦਰ ਵੜ ਗਏ ਹਨ। ਮੈਂ ਵੀ।...ਉਹ ਚਲੇ ਗਏ ਹਨ। ਪਿੰਡ ਵਿੱਚ ਹਾਹਾਕਾਰ ਮੱਚ ਗਈ ਹੈ। ਮੈਂ ਕੋਠੇ ਤੇ ਚੜ੍ਹਿਆ ਹਾਂ। ਲੋਕ ਲੰਬੜਾਂ ਵਾਲੇ ਪਾਸੇ ਨੂੰ ਜਾ ਰਹੇ ਹਨ। ਮੈਂ ਵੀ ਮਗਰ ਹੋ ਲਿਆ ਹਾਂ।

ਕੇਹੂੰ ਦੇ ਘਰ ਕੋਲ ਜਿੰਦਰ ਦੀ ਲਾਸ਼ ਪਈ ਹੈ। ਲੋਕ ਸਹਿਮੇ ਖੜ੍ਹੇ ਹਨ। ਡਰਦਾ ਕੋਈ ਲਾਸ਼ ਕੋਲ ਨਹੀਂ ਜਾ ਰਿਹਾ। ਸ਼ੀਬੂ ਭੱਜ ਕੇ ਸਰਪੰਚ ਨੂੰ ਲੈ ਆਇਆ ਹੈ। ਖੂਨ ਦਾ ਛੱਪੜ ਦੇਖ ਕੇ ਸਰਪੰਚ ਵੀ ਸਹਿਮ ਗਿਆ ਹੈ। ਇਹਦੀਆਂ ਲੱਤਾਂ ਕੰਬ ਰਹੀਆਂ ਹਨ।

“ਜਰਨੈਲ ਸਿਆਂ, ਇਹ ਭਾਣਾ ਕਿਵੇਂ ਵਾਪਰਿਆ ?”

“ਸਰਪੰਚ ਸਾਹਿਬ, ਸਲੋਹ ਵਾਲੇ ਪਾਸੇ ਤੋਂ ਗੋਲੀ ਚਲਦੀ ਆਈ ਆ। ਇਹ ਵਿਚਾਰਾ ਲੰਬੜਾਂ ਦੇ ਮੰਜੇ ਠੋਕ ਕੇ ਆ ਰਿਹਾ ਸੀ। ਬੱਸ...ਗੋਲੀ ਛੱਡਦੀ ਕਿਤੇ ?” ਜਰਨੈਲ ਵਾਰਦਾਤ ਬਾਰੇ ਦੱਸਣ ਲੱਗ ਪਿਆ ਹੈ।

“ਬਚਾਈਂ ਵਾਹਿਗੁਰੂ।” ਸਰਪੰਚ ਕਲੇਜਾ ਫੜ ਕੇ ਬੈਠ ਗਿਆ ਹੈ।

ਲਹਿਣੇ ਦਾ ਭੰਤਾ ਟਰੱਕ ਲੈ ਕੇ ਸ਼ਹਿਰ ਤੋਂ ਆਇਆ ਹੈ। ਉਹ ਵੀ ਸ਼ਹਿਰ ਚੱਲੀ ਗੋਲੀ ਬਾਰੇ ਸਰਪੰਚ ਨੂੰ ਦੱਸ ਰਿਹਾ ਹੈ। ਸੱਤ ਬੰਦੇ ਥਾਂਦੇਂ ਮਾਰੇ ਗਏ ਹਨ। ਅੰਨਾਂ ਧੁੰਦ ਗੋਲੀਆਂ ਦੀ ਵਾਛੜ ਕਰਦੇ ਸਲੋਹ ਵੱਲ ਨੂੰ ਨਿਕਲ ਗਏ। ਉੱਥੇ ਵੀ ਇੱਕ ਮਾਰਤਾ। ਸਲੋਹ ਤੋਂ ਹੋ ਕੇ ਸਾਡੇ ਪਿੰਡ ਵਿੱਚੋਂ ਲੰਘਦਿਆਂ-ਲੰਘਦਿਆਂ ਜਿੰਦਰ ਦੀ...। ਸਰਪੰਚ ਭੰਤੇ ਤੋਂ ਸ਼ਹਿਰ ਚੱਲੀ ਗੋਲੀ ਦਾ ਸੁਣ ਕੇ ਹੋਰ ਡਰ ਗਿਆ ਹੈ।

ਮੰਗੀ ਨੂੰ ਭਾਈ ਜੀ ਵੱਲ ਭੇਜ ਦਿੱਤਾ ਹੈ। ਮੈਂ ਪਾਠ ਕਰੀ ਜਾ ਰਿਹਾ ਹਾਂ। ਇਹ ਤੇ ਚਲੋ ਚਲੀ ਦਾ ਮੇਲਾ ਹੈ। ਲੋਕ ਐਵੀਂ...। ਕੋਈ ਗੋਲੀ ਚਲਾਉਣ ਵਾਲੇ ਅੱਤਵਾਦੀਆਂ ਨੂੰ ਗਾਲ੍ਹਾਂ ਕੱਢ ਰਿਹਾ ਹੈ ਤੇ ਕੋਈ ਪੁਲਿਸ ਤੇ ਸਰਕਾਰ ਨੂੰ।

“ਦੇਖੋ ਜੀ, ਜਦੋਂ ਉਲਟੀ ਵਾੜ ਹੀ ਖੇਤ ਨੂੰ ਖਾਣ ਲੱਗ ਜਾਏ। ਫੇਰ ਕੀ ਹੋ ਸਕਦੈ ? ਕਾਨੂੰਨ ਨੇ ਤਾਂ ਅੱਖਾਂ ਤੇ ਪੱਟੀ ਬੰਨ੍ਹੀ ਹੋਈ ਏ। ਭੰਤਾ ਦਸਦਾ ਪਿਆ-ਜਦੋਂ ਸ਼ਹਿਰ ਗੋਲੀ ਚੱਲੀ। ਪੁਲਿਸ ਡਰ ਕੇ ਅੰਦਰ ਵੜਗੀ।” ਜਗੀਰ ਸਿੰਘ ਪੁਲਿਸ ਦੁਆਲੇ ਹੋ ਗਿਆ ਹੈ।

“ਸਾਨੂੰ ਐਥੇ ਸੁਝਦਾ ਕੁਝ ਨਹੀਂ ਤੇ ਤੂੰ ਕਾਨੂੰਨ ਨੂੰ ਲਈ ਫਿਰਦੇਂ।...ਓ ਭਾਈ ਦੇਖੋ ਕਿਤੇ, ਭਾਈ ਜੀ ਆ ਰਹੇ ਨੇ ਜਾਂ ਨਹੀਂ।” ਸਰਪੰਚ ਜਾਗੀਰ ਸਿੰਘ ਨੂੰ ਟੁੱਟ ਕੇ ਪਿਆ ਹੈ। ਉਹ ਅੰਦਰੋਂ ਸਹਿਮਿਆ ਪਿਆ।

“ਸਰਪੰਚਾ, ਜੋ ਕਰਨਾ ਆਪ ਕਰ ਲੋ। ਤੁਹਾਨੂੰ ਭਾਈ ਦਾ ਪਤਾ ਈ ਐ। ਸੰਤ ਬੰਦਾ। ਉਨ੍ਹਾਂ ਦੁਨੀਆਂਦਾਰੀ ਤੋਂ ਕੀ ਲੈਣੈ। ਕਿਤੇ ਬੈਠੇ ਰੱਬ ਦਾ ਨਾਮ ਜਪਦੇ ਹੋਣੈ। ਜੇ ਉਨ੍ਹਾਂ ਨੂੰ ਉਡੀਕਦੇ ਰਹੇ-ਲਾਸ਼ ਦਾ ਭੁੜਖਾ ਬਣ ਜਾਣੈ। ਕਹਿਰ ਦੀ ਗਰਮੀ ਆ।” ਬਜ਼ੁਰਗ ਬਚਨ ਸਿੰਘ ਸਰਪੰਚ ਦੁਆਲੇ ਹੋ ਗਿਆ ਹੈ। ਇਹ ਸੁਣ ਕੇ ਮੇਰਾ ਆਪਣੇ ਗੁਰੂ 'ਤੇ ਹੋਰ ਵੀ ਭਰੋਸਾ ਬੱਝ ਗਿਆ ਹੈ। ਬਾਜ਼ੀਗਰਾਂ ਦਾ ਕੈਲਾ ਮੇਰੇ ਵੱਲ ਦੇਖੀ ਜਾ ਰਿਹਾ ਹੈ। ਮੈਂ ਮਾਲਾ ਜਪਣ ਵਿੱਚ ਲੀਨ ਹੋ ਗਿਆ ਹਾਂ।

“ਚਾਚਾ ਜੀ, ਪਰ ਭਾਈ ਜੀ ਨੂੰ ਉਡੀਕਣਾ ਪੈਣਾ। ਨਾਲੇ ਅਜੇ ਪੁਲਿਸ ਨੇ ਆਉਣਾ।” ਸਰਪੰਚ ਪੁਲਿਸ ਨੂੰ ਵੀ ਉਡੀਕਣਾ ਚਾਹੁੰਦਾ ਹੈ।

ਮੈਨੂੰ ਇਹ ਸਾਰਾ ਦੁਨਿਆਵੀ ਲੱਗ ਰਿਹਾ ਹੈ। ਭਾਈ ਜੀ ਦਾ ਕਥਨ ਹੈ ਕਿ ਇਹ ਸਾਰਾ ਕੁਝ ਪ੍ਰਮਾਤਮਾ ਦੇ ਹੱਥ ਦੀ ਖੇਡ ਹੈ। ਮੂਰਖ ਪ੍ਰਾਣੀ ਪਤਾ ਨਹੀਂ ਕਿਉਂ ਚਿੰਤਤੁ ਹਨ। ਜਿੰਦਰ ਦੀ ਆਤਮਾ ਨੇ ਤਾਂ ਨਵਾਂ ਜਾਮਾ ਵੀ ਲੈ ਲਿਆ ਹੋਣਾ। ਬੱਸ ਸਾਨੂੰ ਇਹਦਾ ਸਸਕਾਰ ਕਰ ਦੇਣਾ ਚਾਹੀਦਾ ਹੈ। ਭਾਈ ਜੀ ਆਉਣਗੇ ਤਾਂ ਉਨ੍ਹਾਂ ਵੀ ਏਹੀ ਕੁਝ ਕਰਨਾ ਹੈ ਜੋ ਮੈਂ ਕਹਿ ਰਿਹਾ ਹਾਂ। ਆਖਰ ਉਨ੍ਹਾਂ ਦਾ ਚੇਲਾ ਹਾਂ। ਉਹ ਮਾਲਾ ਜਪਦੇ ਆਉਣਗੇ। ਮੈਨੂੰ ਸਾਰੰਗੀ ਬਜਾਉਣ ਲਈ ਕਹਿਣਗੇ। ਪ੍ਰੀਤਮ ਸਿੰਘ ਨੂੰ ਢੱਡ। ਆਪ ਸ਼ਬਦ ਉਚਾਰਨਗੇ। ਅਸੀਂ ਮਗਰ ਬੋਲਾਂਗੇ। ਲਾਸ਼ ਨੂੰ ਸ਼ਮਸ਼ਾਨ ਘਾਟ ਲਿਜਾ ਕੇ ਸਸਕਾਰ ਕਰ ਦੇਣਗੇ।

ਕੈਲਾ ਹੌਲੀ-ਹੌਲੀ ਬੋਲ ਰਿਹੈ। ਮੁੜ-ਘੁੜ ਭਾਈ ਜੀ ਤੇ ਗੱਲ ਲੈ ਆਂਦਾ ਹੈ। ਹੋਰ ਲੋਕ ਵੀ ਇਹਦੀ ਹਾਂ ਵਿੱਚ ਹਾਂ ਮਿਲਾਈ ਜਾ ਰਹੇ ਹਨ। ਇਹ ਲੋਕ ਭਾਈ ਜੀ ਦੀਆਂ ਗੱਲਾਂ ਜ਼ਰੂਰ ਕਰਦੇ ਹਨ। ਪਰ ਇਨ੍ਹਾਂ ਨੂੰ ਉਨ੍ਹਾਂ ਬਾਰੇ ਪੂਰੀ ਜਾਣਕਾਰੀ ਨਹੀਂ ਹੈ। ਉਹ ਤੇ ਰੱਬ ਦੇ ਨਾਮ ਦੀਆਂ ਖੁਸ਼ਬੋਅਾਂ ਵੰਡਦੇ ਫਿਰਦੇ ਹਨ। ਜਦੋਂ ਮੈਂ ਉਹਨਾਂ ਦੇ ਲੜ ਲੱਗਾ ਸੀ ਤਾਂ ਉਨ੍ਹਾਂ ਨੇ ਪਹਿਲਾ ਪਾਠ ਪੜਾਉਂਦਿਆਂ ਬਚਨ ਬਿਲਾਸ ਕੀਤਾ ਸੀ—

“ਸਭਨਾ ਜੀਆਂ ਕਾ ਇੱਕੁ ਦਾਤਾ, ਸੋ ਮੈਂ ਵਿਸਿਰ ਨਾ ਜਾਈ।”

ਪਿੰਡ ਦੇ ਪਹਾੜ ਵਾਲੇ ਪਾਸੇ ਉਨ੍ਹਾਂ ਦਾ ਘਰ ਏ, ਗਿਆਨੀ ਕੇਵਲ ਸਿੰਘ ਜੀ ਦਾ। ਖੁੰਢਿਆਂ ਦਾ। ਖੁੰਢੇ ਉਨ੍ਹਾਂ ਦੀ ਅੱਲ ਪਈ ਹੋਈ ਆ। ਗਿਆਨੀ ਜੀ ਮੇਰੇ ਗੁਰੂ ਹਨ। ਮੈਂ ਉਨ੍ਹਾਂ ਦੇ ਪ੍ਰਮੁੱਖ ਸ਼ਰਧਾਲੂਆਂ ਵਿੱਚੋਂ ਹਾਂ। ਲੋਕ ਉਨ੍ਹਾਂ ਨੂੰ ਭਾਈ ਜੀ ਕਹਿੰਦੇ ਨੇ। ਮੈਂ ਬਹੁਤਾ ਭਾਈ ਜੀ ਦੇ ਨਾਲ ਹੀ ਰਹਿੰਦਾ ਹਾਂ। ਉਨ੍ਹਾਂ ਵਾਂਗ ਹੀ ਦਾੜੀ ਖੁੱਲ੍ਹੀ ਛੱਡਦਾ ਹਾਂ ਤੇ...ਸਿਰ 'ਤੇ ਪੱਗ ਬੰਨਣ ਦੀ ਬਿਜਾਏ ਗੋਲ ਪੱਗ ਬੰਨ੍ਹਦਾ ਹਾਂ। ਮੈਂ ਨਿੱਕਾ ਹੁੰਦਾ ਹੀ ਭਾਈ ਜੀ ਦੇ ਅੰਗ-ਸੰਗ ਰਿਹਾ ਹਾਂ।

ਅਸੀਂ ਨਿੱਕੇ ਹੁੰਦੇ ਭਾਈ ਜੀ ਦੇ ਘਰ ਅੱਗੇ ਖੇਡਦੇ ਰਹਿੰਦੇ ਸਾਂ। ਉਦੋਂ ਉਹ

ਸਾਨੂੰ ਮਿੱਠੀਆਂ ਗੋਲੀਆਂ ਦਾ ਪ੍ਰਸ਼ਾਦ ਦਿੰਦੇ ਹੁੰਦੇ ਸਨ। ਜੇ ਕਿਤੇ ਸਕੂਲ ਵਿੱਚ ਖੇਡਣ ਚਲੇ ਜਾਣਾ ਤਾਂ ਬਾਜ਼ੀਗਰਾਂ ਦੇ ਕੈਲੇ ਨੇ ਅੱਖਾ ਹੋ ਜਾਣਾ।

“ਓਥੇ ਬਾਂਦਰੋਂ, ਇੱਥੇ ਕੀ ਭਾਲਦੇ ਓ ? ਖੇਡਣਾ ਈ ਆ ਤਾਂ ਭਾਈ ਦੇ ਘਰ ਅੱਗੇ ਖੇਡੋਂ। ਮਿੱਠੀਆਂ ਗੋਲੀਆਂ ਮਿਲਣਗੀਆਂ। ਕੀ ਪਤਾ ਪ੍ਰਸ਼ਾਦ ਮਿਲ ਜੇ ?”

ਭਾਈ ਜੀ ਮਾਲਾ ਜਪਣ ਤੋਂ ਬਾਅਦ ਹਰ ਰੋਜ਼ ਮਿੱਠੀਆਂ ਗੋਲੀਆਂ ਵੰਡਦੇ ਹੁੰਦੇ ਸੀ। ਹੁਣ ਵੀ ਵੰਡਦੇ ਹਨ। ਸੰਗਰਾਂਦ ਵਾਲੇ ਦਿਨ ਕੜਾਹ ਦਾ ਪ੍ਰਸ਼ਾਦ। ਇਸ ਨਾਲ ਅਸੀਂ ਨੱਚਦੇ-ਟੱਪਦੇ ਲੁੱਡੀਆਂ ਪਾਉਂਦੇ। ਉਹ ਸਾਨੂੰ ਦੇਖ ਕੇ ਖੁਸ਼ ਹੋ ਜਾਂਦੇ। ਉਦੋਂ ਅਸੀਂ ਗੋਲੀਆਂ ਖਾਣ ਦੀ ਤਾਕ ਵਿੱਚ ਉਨ੍ਹਾਂ ਦੇ ਘਰ ਅੱਗੇ ਚਲੇ ਤਾਂ ਜਾਂਦੇ। ਪਰ ਗੋਲੀਆਂ ਦੀ ਉਡੀਕ ਵਿੱਚ ਲੁਕਣਮੀਟੀ ਜਾ ਚੋਰ ਸਿਪਾਹੀ ਘੰਟਿਆਂ ਬੱਧੀ ਖੇਡਣੀ ਪੈਂਦੀ। ਅਸੀਂ ਅੰਦਰ ਝਾਤੀ ਮਾਰਨੀ ਤਾਂ ਇਹਨਾਂ ਮਾਲਾ ਲੈ ਕੇ, ਅੱਖਾਂ ਬੰਦ ਕਰਕੇ ਨਾਮ ਜਪਦੇ ਹੋਣਾ। ਸਾਡੇ ਵਿੱਚੋਂ ਕੈਲਾ ਸ਼ਰਾਰਤੀ ਸੀ। ਇਹ ਖੇਡਦਾ-ਖੇਡਦਾ ਭਾਈ ਜੀ ਤੇ ਟੋਟਕੇ ਲਾਂਦਾ ਰਹਿੰਦਾ।

“ਭਾਈ ਜੀ, ਕਿਉਂ ਲੋਹੇ ਦਾ ਬਣ ਬਣਦੇ ਓ। ਘਰ ਵੀ ਜਾਣੈ। ਬੀਬੀ ਛਿੱਤਰ ਮਾਰੇਗੀ।”

“ਕੁੱਤਿਆ ਮਰਦਾ ਕਿਉਂ ਜਾਨੈ। ਐਮੀ ਲਾਅਲਾਂ ਸੁੱਟੀ ਜਾਨੈ।” ਮੈਂ ਕੈਲੇ ਨੂੰ ਦਬਕ ਦਿੰਦਾ ਸੀ।...ਭਾਈ ਜੀ ਨਾਮ ਜਪਣ ਵਿੱਚ ਲੀਨ ਰਹਿੰਦੇ। ਉਨ੍ਹਾਂ ਦਾ ਸਵੇਰੇ ਸ਼ਾਮ ਇਸ਼ਨਾਨ ਕਰਨ ਤੇ ਨਾਮ ਜਪਣ ਦਾ ਨਿੱਤ-ਨੇਮ ਸੀ। ਭਾਈ ਜੀ ਹਰ ਇੱਕ ਨਾਲ ਸਹਿਜ ਤੇ ਸਲੀਕੇ ਨਾਲ ਬੋਲਦੇ ਹਨ। ਬੱਚਿਆਂ ਨੂੰ ਵੀ ‘ਜੀ’ ਕਹਿ ਕੇ ਬੁਲਾਂਦੇ ਹਨ। ਉਹ ਕਿਹੜੀ ਗਲੀ ਜਿੱਥੇ ਭਾਗੇ ਨਹੀਂ ਖੜ੍ਹੀ’ ਦੇ ਅਖਾਣ ਵਾਂਗ ਪਿੰਡ ’ਚ ਕੋਈ ਧਾਰਮਿਕ ਸਮਾਗਮ ਹੋਏ, ਕੋਈ ਹੋਰ ਮੌਕਾ ਹੋਵੇ ਭਾਈ ਜੀ ਸਭ ਤੋਂ ਅੱਗੇ ਹੁੰਦੇ ਹਨ।

ਜਦੋਂ ਮੈਂ ਦਸਵੀਂ ਜਮਾਤ ਵਿੱਚ ਪੜ੍ਹਦਾ ਸੀ। ਭੈਣ ਕੁਲਬੀਰੇ ਦੇ ਵਿਆਹ ’ਤੇ ਘਰ ਪਾਠ ਰਖਾਇਆ ਸੀ। ਉਦੋਂ ਭਾਈ ਜੀ ਨੂੰ ਨੇੜਿਓਂ ਤੱਕਣ ਦਾ ਮੌਕਾ ਮਿਲਿਆ। ਉਨ੍ਹਾਂ ਦੇਹ ਨੂੰ ਮੰਨਣ ’ਤੇ ਜ਼ੋਰ ਦਿੱਤਾ। ਉਨ੍ਹਾਂ ਦਾ ਕਬਨ ਸੀ ਕਿ ਗੁਰੂ ਆਪਣੇ ਬਚਨਾਂ ਨਾਲ ਕਮਜ਼ੋਰ ਇਗਾਦੇ ਨੂੰ ਬਲਵਾਨ ਕਰਦੇ। ਨਾਲੇ ਗੁਰੂ ਤੋਂ ਬਿਨਾਂ ਮੁਕਤੀ ਨਹੀਂ ਮਿਲਦੀ। ਉਹ ਸ੍ਰੀ ਗੁਰੂ ਅਰਜਨ ਦੇਖ ਜੀ ਦੇ ਸ਼ਲੋਕ- “ਕਹੁ ਨਾਨਕ ਪ੍ਰਭ ਇਹੈ ਜਨਾਈ। ਬਿਨ ਗੁਰ ਮੁਕਤਿ ਨਾ ਪਾਈਐ ਭਾਈ।” ਉਨ੍ਹਾਂ ਦੇ ਹੀ ਇੱਕ ਹੋਰ ਸ਼ਲੋਕ-“ਮਤ ਕੋ ਭਰਮ ਭੂਲੇ ਸੰਸਾਰ। ਗੁਰ ਬਿਨ ਕੋਈ ਨਾ ਉਤਰਸਿ ਪਾਰਿ।” ਉੱਤੇ ਸਾਰੀ ਰਾਤ ਵਿਆਖਿਆ ਕਰਦੇ ਰਹੇ। ਮੈਨੂੰ ਉਨ੍ਹਾਂ ਤੋਂ ਗੁਰੂ ਦੀ ਸ਼ਕਤੀ ਦਾ ਪਤਾ ਲੱਗਾ। ਜਿਸ ਦਿਨ ਭੋਗ ਪਿਆ। ਪਾਠੀਆਂ ਤੋਂ ਬਾਅਦ ਉਨ੍ਹਾਂ ਸੰਗਤ ਨੂੰ ਆਪਣੇ ਬਚਨਾਂ ਨਾਲ ਨਿਹਾਲ ਕੀਤਾ।

“ਗੁਰੂ ਸਾਜ਼ੀ-ਨਿਵਾਜ਼ੀ ਸਾਧ ਸੰਗਤ ਜੀਓ। ਪ੍ਰਮਾਤਮਾ ਇਸ ਸ਼੍ਰੀਸ਼ਟੀ ਦੇ ਕਣ-ਕਣ ਵਿੱਚ ਬਿਗਾਜਮਾਨ ਏ। ਸਭਨਾ ਜੀਆਂ ਦੀ ਆਤਮਾ ਵਿੱਚ ਉਸਦਾ

ਵਾਸਾ ਏ।...ਬਾਈ ! ਗੁਰ ਪ੍ਰਸ਼ਾਦਿ ਨਾਲ ਹੀ ਹਉਮੈਂ ਤੋਂ ਮੁਕਤੀ ਮਿਲਦੀ ਐ। ਪਰ ਭਾਈ ! ਕਲਯੁੱਗ ਵਿੱਚ ਕਾਮ, ਕਰੋਧ, ਲੋਭ, ਮੋਹ ਤੇ ਹੰਕਾਰ ਦੇ ਦਰਿਆ ਲੋਕਾਂ ਦੇ ਮਨਾਂ ਵਿੱਚ ਠਾਠਾਂ ਮਾਰਦੇ ਪਏ ਨੇ।” ਮੈਨੂੰ ਤਾਂ ਉਦੋਂ ਇਸ ਗੱਲ ਦੀ ਬਹੁਤੀ ਸਮਝ ਨਹੀਂ ਸੀ ਪਈ ਪਰ ਸੰਗਤ ਸ਼ਾਂਤ ਹੋ ਗਈ ਸੀ। ਭਾਈ ਜੀ ਦੇ ਬਚਨ ਹੋਰ ਛੂੰਘਾਈ ਵਿੱਚ ਚਲੇ ਗਏ ਸਨ-

“ਨਾਸ਼ਵਾਨ ਮਨੁੱਖ, ਕੂੜ ਪ੍ਰਚਾਰ ਕਰਕੇ ਆਪਣੇ ਮੁਫ਼ਾਦਾਂ ਲਈ ਬੁਰੇ ਕਰਮਾਂ ਦਾ ਭਾਰ ਆਪਣੇ ਉੱਪਰ ਲੱਦੀ ਜਾ ਰਿਹੈ। ਮੁਰਖ ਮਨੁੱਖ ਨੇ ਇਸ ਭਾਰ ਬੱਲੇ ਆ ਕੇ ਮਾਰਿਆ ਜਾਣੈ। ਸੋ ਭਾਈ ! ਸਾਨੂੰ ਸਿਰਫ ਨਾਮ ਹੀ ਮਲਾਹ ਬਣ ਕੇ ਪਾਰ ਲੰਘਾਏਗਾ। ਮਾੜੇ ਕਰਮ ਕਰਨ ਵਾਲਿਆਂ ਨੂੰ ਯਮਦੂਤ ਮੁੱਛਾਂ ਤੋਂ ਰੱਸਿਆਂ ਨਾਲ ਬੰਨ੍ਹ ਕੇ ਲੈ ਜਾਣਗੇ।”

ਸੰਗਤ ‘ਵਾਹਿਗੁਰੂ ਵਾਹਿਗੁਰੂ’ ਕਰਨ ਲੱਗ ਪਈ ਸੀ। ਕੈਲਾ ਮਜ਼ਾਕ ਵਿੱਚ ਬੋਲਿਆ ਸੀ-

“ਬੁੱਚਿਆ, ਜੇ ਵਲੈਤੀ ਬਾਣੀਏ ਵਰਗੇ ਦੇ ਮੁੱਛਾਂ ਹੀ ਨਾ ਹੋਣ, ਰੱਸਾ ਕਿੱਥੇ ਪਏਗਾ ?” ਪਹਿਲਾਂ ਤਾਂ ਮੇਰਾ ਹਾਸਾ ਨਿਕਲ ਗਿਆ ਸੀ। ਫੇਰ ਮੈਨੂੰ ਗੁੱਸਾ ਆ ਗਿਆ ਸੀ। ਮੈਂ ਕੈਲੇ ਦੇ ਹੁੱਝ ਮਾਰੀ ਤਾਂ ਉਹ ਦੋ ਚਾਰ ਹੋਰ ਸ਼ੁਰਲੀਆ ਛੱਡ ਗਿਆ ਸੀ। ਇਹੋ ਜਿਹੀ ਸ਼ਖਸੀਅਤ ਦੇ ਖਿਲਾਫ ਕੁਝ ਵੀ ਸੁਣਨਾ ਮੇਰੇ ਵਸੋਂ ਬਾਹਰ ਐ।

ਮੈਨੂੰ ਭਾਈ ਜੀ ਚੰਗੇ ਲੱਗੇ। ਹਰ ਰੋਜ਼ ਮਿਲਦੇ। ਆਪਣਾ ਪ੍ਰਭਾਵ ਛੱਡਕੇ ਜਾਂਦੇ।...ਹੌਲੀ ਹੌਲੀ ਮੈਂ ਉਨ੍ਹਾਂ ਦੇ ਘਰ ਜਾਣ ਲੱਗ ਪਿਆ। ਮੇਰੇ ਨਾਲ ਦੇ ਚਾਰ-ਪੰਜ ਹੋਰ ਵੀ ਸੀਗੇ ਪਰ ਮੈਂ ਤਾਂ ਪੱਕੇ ਤੌਰ ਤੇ ਉਨ੍ਹਾਂ ਦੇ ਲੜ ਲੱਗ ਗਿਆ ਸੀ। ਮੈਨੂੰ ਜਲਦੀ ਹੀ ਗੁਰੂ ਵਾਲਾ ਬਣਾ ਲਿਆਏ ਸੀ। ਮੈਂ ਵੀ ਚਿੱਟੀ ਚੂੜੀਦਾਰ ਪਜਾਮੀ ਤੇ ਕੁੜਤਾ ਪਹਿਨਣ ਲੱਗ ਪਿਆ ਸੀ। ਭਾਈ ਜੀ ਦੇ ਘਰ ਸ਼ਰਧਾਲੂਆਂ ਦਾ ਤਾਂਤਾ ਲੱਗਾ ਰਹਿੰਦਾ। ਮੈਂ ਉਨ੍ਹਾਂ ਦੀ ਸੇਵਾ ਵਿੱਚ ਜੁਟਿਆ ਰਹਿੰਦਾ।

ਉਨ੍ਹਾਂ ਦਾ ਨਿਸ਼ਚਾ ਹੈ ਕਿ ਪ੍ਰਮਾਤਮਾ ਦੀ ਮਰਜ਼ੀ ਤੋਂ ਬਿਨਾਂ ਪੱਤਾ ਵੀ ਨਹੀਂ ਹਿੱਲ ਸਕਦਾ। ਲੋਕ ਤਾਂ ਐਮੇਂ ਫਿਕਰ 'ਚ ਲੱਗੇ ਰਹਿੰਦੇ ਹਨ। ਬਈ ਕਤਲ ਹੋ ਗਏ-ਔਰਤਾਂ ਵਿਧਵਾ ਹੋ ਗਈਆਂ। ਰੋਟੀ ਕੱਪੜੇ ਪਿੱਛੇ ਦਿਨ ਰਾਤ ਭਟਕਦੇ-ਤੜਫਢੇ ਫਿਰਦੇ ਹਨ। ਮੌਤ ਦਾ ਹਮੇਸ਼ਾ ਡਰ ਲੱਗਾ ਰਹਿੰਦੈ। ਭਾਈ ਜੀ ਨੇ ਸਾਨੂੰ ਸਿਖਾਇਆ ਕਿ ਇਸ ਸਭ ਕਾਸੇ ਦਾ ਫਿਕਰ ਨੂੰ ਕਰਨਾ ਚਾਹੀਦਾ। ਪ੍ਰਮਾਤਮਾ ਸਭ ਕੁਝ ਜਾਣਦਾ। ਉਹਦੇ ਹੁਕਮ ਨਾਲ ਹੀ ਸਭ ਕੁਝ ਹੁੰਦੈ।...ਇਹ ਕੈਲਾ ਤਾਂ ਬੇਵਕੂਫ ਆ। ਮੇਰੇ ਨਾਲ ਪੜ੍ਹਦਾ ਰਿਹਾ।

ਭਾਈ ਜੀ ਦੀ ਅਧਿਆਤਮਕ ਸੋਚ ਅਤੇ ਰੱਬੀ ਲਗਨ ਤੋਂ ਲੋਕ ਕਾਇਲ ਹਨ। ਉਹ ਨਾਮ ਭਗਤੀ ਦੀ ਮਹੱਤਤਾ ਬਾਰੇ ਲੋਕਾਂ ਨੂੰ ਜਾਣੂੰ ਕਰਾਂਦੇ ਰਹਿੰਦੇ ਹਨ। ਉਨ੍ਹਾਂ ਦਾ ਇੱਕ ਅਸੂਲ ਹੈ। ਜਿੰਨਾ ਚਿਰ ਉਹ ਨਾਮ ਜਪ ਕੇ ਨਹੀਂ ਉਠਦੇ, ਘਰ ਦਾ ਕੋਈ ਵੀ ਜੀਅ ਕੁਝ ਖਾ ਪੀ ਨਹੀਂ ਸਕਦਾ। ਇਲਾਕੇ ਵਿੱਚ ਉਨ੍ਹਾਂ ਦਾ ਪੂਰਾ ਸਤਿਕਾਰ ਹੈ।

ਲੋਕੀਂ ਦਿਨ-ਤਿਉਹਾਰ ਤੇ ਭਾਈ ਜੀ ਨੂੰ ਨਿਉਂਦਾ ਦਿੰਦੇ ਨੇ। ਉਹ ਨਿਉਂਦਾ ਖਾਣ ਜਾਂਦੇ ਜ਼ਰੂਰ ਹਨ। ਅਸੀਂ ਵੀ ਨਾਲ ਹੋਈਦਾ ਹੈ। ਪਰ ਇੱਕ ਅਸੂਲ ਹੈ- ਕਿਸੇ ਵੀ ਘਰ ਦੇ ਜਿਸ ਜੀਅ ਨੇ ਪ੍ਰਸ਼ਾਦਾ ਬਨਾਣਾ-ਛਕਾਣਾ ਐ ਉਹਦੇ ਲਈ ਨਹਾਉਣ ਤੇ ਸਵੱਛ ਬਸਤਰ ਪਹਿਨਣੇ ਜ਼ਰੂਰੀ ਹਨ।

ਭਾਈ ਜੀ ਦੇ ਕਹਿਣ 'ਤੇ ਪਿੰਡ ਨਸ਼ਿਆਂ ਵਿਰੁੱਧ ਮੁਹਿੰਮ ਛੇੜੀ ਤਾਂ ਅਸੀਂ ਬੜੇ ਸਫਲ ਹੋਏ। ਕੈਲੇ ਹੁੰਗੀਆਂ ਆਪਣੀ ਵੱਖਰੀ ਸਭਾ ਜਿਹੀ ਬਣਾ ਕੇ ਨਸ਼ਿਆਂ ਖਿਲਾਫ਼ ਕੰਮ ਕਰਦੇ ਰਹੇ। ਨਾਲੇ ਸਾਡੇ ਵਿਰੁੱਧ ਵੀ ਭੰਡੀ ਪ੍ਰਚਾਰ ਜਾਗੀ ਰੱਖਿਆ।

ਇੱਕ ਦਿਨ ਅਸੀਂ ਨਹਿਰ ਦੇ ਪੁਲ ਵੱਲ ਤੋਤੇ ਕੋਲ ਚਲੇ ਗਏ। ਸਾਇਕਲ ਠੀਕ ਕਰਾਉਣਾ ਸੀ। ਉੱਥੇ ਕੈਲਾ ਆਪਣਾ ਮਜ਼ਮਾ ਲਾਈ ਬੈਠਾ ਸੀ। ਦੂਰੋਂ ਲਾਲ ਕੱਪੜੇ ਵਿੱਚ ਲਪੇਟਿਆ ਲਲੇਰ ਆਉਂਦਾ ਵੇਖ ਕੇ ਇਹਨੇ ਝੱਟ ਕੱਪੜੇ ਲਾਹੇ ਤੇ ਨਹਿਰ ਵਿੱਚ ਛਾਲ ਮਾਰ ਦਿੱਤੀ ਸੀ। ਇਹਨੂੰ ਸਾਇਕਲ ਸੁਆਰਦੇ ਤੋਤੇ ਦੇ ਭਾਪੇ ਨੇ ਰੋਕਿਆ ਵੀ ਪਰ ਇਹ ਲਲੇਰ ਲੈ ਆਇਆ ਸੀ। ਭੰਨਦਾ ਹੋਇਆ ਬੋਲਿਆ-

“ਓ ਜਾਣ ਦੇ ਤਾਇਆ। ਭੁੱਖ ਦੇ ਮਾਰੇ ਲੋਕਾਂ ਕੋਲੋਂ ਭੂਤ ਤਾਂ ਕੀ ਰੱਬ ਵੀ ਭਰਦੈ। ਭਲਾ ਇਹ ਤਾਂ ਹੈ ਈ ਲਲੇਰ।”

ਮੈਂ ਇਹਨੂੰ ਆਤਮਾਵਾਂ ਤੇ ਜਾਦੂ ਟੂਣਿਆਂ ਬਾਰੇ ਸਮਝਾਇਆ। ਗ੍ਰੰਥਾਂ ਦੇ ਹਵਾਲੇ ਨਾਲ ਗੱਲਾਂ ਕੀਤੀਆਂ। ਭਾਈ ਜੀ ਦੀ ਸਾਰੀ ਸਮਝ ਇਹਦੇ ਅੱਗੇ ਰੱਖੀ। ਇਹ ਲਲੇਰ ਖਾਣ ਵਿੱਚ ਮਸਤ ਸੀ।-

“ਓਥੇ, ਤੁਸੀਂ ਤਾਂ ਮਲਾਈ ਤੇ ਖੀਰ ਖਾਣ ਵਾਲੇ ਓ। ਦੁਨੀਆਂ ਚੰਨ ਤਾਰਿਆਂ ਤੇ ਪਹੁੰਚ ਗਈ ਤੇ ਤੁਸੀ ਪਤਾ ਨਹੀਂ ਕਿਹੜੇ ਯੁੱਗ ਵਿਚ ਘੁੰਮਦੇ ਹੋ।” ਇਹ ਕਿੰਨਾ ਚਿਰ ਗਲਤ ਬੋਲਦਾ ਰਿਹਾ। ਪਹਿਲਾਂ ਤਾਂ ਮੈਨੂੰ ਬੜਾ ਗੁੱਸਾ ਆਇਆ। ਫੇਰ ਸੋਚਿਆ ਚਲੋ ਛੱਡੋ। ਜੇ ਇਹ ਮਾੜੇ ਬੋਲ ਬੋਲਦਾ ਹੈ, ਆਪੇ ਭੁਗਤੂ। ਮਾੜੇ ਕਰਮਾਂ ਦੀ ਸਜ਼ਾ ਮਿਲ੍ਹ। ਮੈਂ ਉਦੋਂ ਦਾ ਕੈਲੇ ਨੂੰ ਬੁਲਾਉਂਦਾ ਨਹੀਂ।

ਉਦਾਂ ਵੀ ਇਹ ਅੱਜ ਕੱਲ੍ਹੁ ਮਨਮੁਖ ਬੰਦਿਆਂ ਨਾਲ ਘੁੰਮਦਾ ਫਿਰਦਾ। ਪਰੇ ਖੜ੍ਹਾ ਉਂਝ ਤਾਂ ਅੱਖਰੂ ਕੇਰ ਰਿਹਾ ਪਰ ਮੈਨੂੰ ਇਹਦੇ ਅੰਦਰ ਕੀ ਏ? ਮੈਂ ਇਹਦੇ ਵੱਲ ਦੇਖਣਾ ਵੀ ਮਾੜਾ ਸਮਝਨਾ। ਭਾਈ ਜੀ ਅਜੇ ਤੱਕ ਆਏ ਨਹੀਂ। ਲੋਕ ਉਨ੍ਹਾਂ ਦੀ ਹੀ ਚਰਚਾ ਕਰ ਰਹੇ ਹਨ। ਕੈਲਾ ਸਮਝਦਾ ਹੋਣ ਭਾਈ ਜੀ ਡੋਲ ਜਾਣਗੇ ਪਰ ਇਸ ਮੂਰਖ ਪ੍ਰਾਣੀ ਨੂੰ ਸੰਤਾਂ ਦੇ ਸੁਭਾਅ ਦਾ ਨਹੀਂ ਪਤਾ। ਉਨ੍ਹਾਂ ਲਈ ਸਭ ਜੀਅ ਬਰਾਬਰ ਹਨ। ਉਹ ਹਰ ਹਾਲਤ ਵਿੱਚ ਆਉਣਗੇ। ਮੈਨੂੰ ਕਹਿਣਗੇ ਸੁਖਬੀਰ ਸਿਆਂ ਵਜਾ ਸਾਰੰਗੀ। ਪ੍ਰੀਤਮ ਸਿੰਘ ਤੋਂ ਢੱਡ ਵਜਾਉਣਗੇ ਤੇ ਆਪ ਸ਼ਬਦ ਗਾਉਣਗੇ ਪਰ ਇਸ ਬੇਵਕੂਫ ਨੂੰ ਭਾਈ ਜੀ ਬਾਰੇ ਕੀ ਪਤਾ।

ਇਹ ਫੌਜਣ ਦੇ ਨਿੰਮੇ ਦੇ ਸਸਕਾਰ ਵੇਲੇ ਬੜਾ ਅੱਖਾ ਹੋਇਆ ਸੀ। ਉਸ ਨੇ ਦੁਬਈ ਜਾਣ ਲਈ ਦਿੱਲੀ ਦੇ ਇੱਕ ਏਜੰਟ ਕੋਲ ਰੁਪਈਏ ਫਸਾ ਦਿੱਤੇ ਸੀ। ਰੁਪਈਏ ਹੜੱਪ ਕਰਨ ਦੇ ਮਨਸੇ ਨਾਲ ਏਜੰਟ ਨੇ ਉਹਦਾ ਕਤਲ ਕਰਵਾ ਦਿੱਤਾ ਸੀ। ਨਿੰਮੇ

ਦੀ ਮੌਤ ਦੀ ਖਬਰ ਇਲਾਕੇ ਨੂੰ ਸੁੰਨ ਕਰ ਗਈ ਸੀ। ਫੌਜਣ ਦਾ ਇੱਕੋ ਇਕ ਮੁੰਡਾ ਸੀ। ਉਨ੍ਹਾਂ ਦਾ ਵਿਆਹ ਹੋਏ ਨੂੰ ਡੇਢ ਮਹੀਨਾ ਹੀ ਹੋਇਆ ਸੀ, ਜਦੋਂ ਪਾਕਿਸਤਾਨ ਨਾਲ ਦੇਸ਼ ਦੀ ਜੰਗ ਲੱਗ ਗਈ ਸੀ। ਫੌਜੀ ਵਿਚਾਰੇ ਨੂੰ ਵਿੱਚੋਂ ਛੱਡ ਕੇ ਜਾਣਾ ਪਿਆ ਸੀ ਤੇ ਲੜਾਈ ਵਿੱਚ ਮਾਰਿਆ ਗਿਆ ਸੀ। ਫੌਜਣ ਨੇ ਨਿਮੇ ਨੂੰ ਬੜੀਆਂ ਤਕਲੀਫ਼ਾਂ ਕੱਟ ਕੇ ਪਾਲਿਆ ਸੀ। ਚੌਵੀ-ਪੱਚੀ ਸਾਲ ਦਾ ਹੋਣਾ, ਜਦੋਂ ਏਜੰਟ ਨੇ ਮਰਵਾ ਦਿੱਤਾ। ਬਾਬਾ ਬਚਨ ਸਿੰਘ ਬੜਾ ਕੁਰਲਾਇਆ ਸੀ।

“ਉਏ ਉਪਰ ਵਾਲਿਆ ! ਤੂੰ ਇਹ ਕੀ ਜੂਲਮ ਕਮਾਇਆ। ਜਨਮ ਤੋਂ ਪਹਿਲਾਂ ਪਿਛ ਲੈ ਗਿਆ ਤੇ ਹੁਣ...। ਰਾਜਿਆਂ ਦੀਆਂ ਲੜਾਈਆਂ ਤੇ ਸਾਡੇ ਪੁੱਤਰਾਂ ਦਾ ਘਾਣ।” ਬਜ਼ੁਰਗ ਭੁੱਬਾਂ ਮਾਰ ਕੇ ਰੋਣ ਲੱਗ ਪਿਆ ਸੀ।

ਫੌਜਣ ਨੇ ਪਿੱਟ-ਪਿੱਟ ਕੇ ਬੁਰਾ ਹਾਲ ਕਰ ਲਿਆ ਸੀ। ਉਹ ਲਾਸ਼ ਨੂੰ ਚੁੱਕਣ ਦੇ ਰਹੀ ਸੀ। ਭਾਈ ਜੀ ਨੇ ਉਹਨੂੰ ਹੌਸਲਾ ਦਿੱਤਾ ਸੀ।

“ਬੀਬਾ, ਪਾਗਲ ਨੂੰ” ਬਣੀਂਦਾ। ਇਹ ਜਗ ਚਲੋ ਚਲੀ ਦਾ ਮੇਲਾ ਐ। ਸਭ ਨੇ ਅੱਗੇ ਪਿੱਛੇ ਵਿਛੜ ਜਾਣੈ। ਇੱਥੇ ਬੈਠੇ ਕੀਹਨੇ ਰਹਿਣਾ? ...ਜੇ ਸਭ ਨੇ ਉਸ ਕੋਲ ਚਲੇ ਜਾਣੈ ਤਾਂ ਫੇਰ ਰੋਣ ਦਾ ਕੀ ਫੈਦਾ? ” ਫੌਜਣ ਦਾ ਰੋਣ ਠੱਲ ਨਹੀਂ ਸੀ ਰਿਹਾ। ਗਸ਼ਿਆਂ ਪੈ ਰਹੀਆਂ ਸਨ। ਪਰ ਭਾਈ ਜੀ ਨੇ ਆਪਣੇ ਬਚਨਾਂ ਨਾਲ ਫੌਜਣ ਨੂੰ ਸ਼ਾਂਤ ਕਰ ਲਿਆ ਸੀ।

“ਉਪਰ ਵਾਲੇ ਤੇ ਭਰੋਸਾ ਰੱਖ, ਬੀਬਾ।” ਭਾਈ ਜੀ ਕਹਿ ਕੇ ਪਾਠ ਪੜ੍ਹਨ ਲੱਗ ਪਏ ਸਨ। ਫੇਰ ਮੈਂ ਉਨ੍ਹਾਂ ਦੇ ਕਹਿਣ ਤੇ ਸਾਰੰਗੀ ਤੇ ਪ੍ਰੀਤਮ ਨੇ ਛੱਡ ਵਜਾਉਣੀ ਸ਼ੁਰੂ ਕੀਤੀ ਸੀ। ਭਾਈ ਜੀ ਜਨਾਜ਼ੇ ਮੋਹਰੇ ਸ਼ਬਦ ਗਾਊਂਦੇ ਤੁਰ ਪਏ ਸਨ। ਭਾਵੇਂ ਮੇਰੀ ਸੜਾ ਭਾਈ ਜੀ ਨਾਲ ਜੁੜੀ ਹੋਈ ਸੀ ਪਰ ਮੈਂ ਕੈਲੇ ਵੱਲ ਵੀ ਦੇਖ ਰਿਹਾ ਸੀ। ਇਹ ਬੜਾ ਅੰਖਾ ਹੋਇਆ ਸੀ। ਇਹਨੇ ਸਾਨੂੰ ਬੰਦ ਕਰਾਉਣ ਦੀ ਬਥੇਰੀ ਕੋਸ਼ਿਸ਼ ਕੀਤੀ ਸੀ ਪਰ ਇਹ ਸਫਲ ਨਹੀਂ ਹੋ ਸਕਿਆ ਸੀ।

ਨਿਮੇ ਦਾ ਸਸਕਾਰ ਕਰਕੇ ਵਾਪਸ ਆਏ ਤਾਂ ਭਾਈ ਜੀ ਨੇ ਕਰਮ ਕਾਂਡਾਂ ਦੀਆਂ ਕਹਾਣੀਆਂ ਸੁਣਾ-ਸੁਣਾ ਫੌਜਣ ਦਾ ਧੀਰਜ ਬੰਨ੍ਹਾਇਆ ਸੀ। ਤੁਰਨ ਲੱਗਿਆਂ ਸਮਝਾਇਆ ਸੀ-

“ਬੀਬਾ ਢੇਰੀ ਨਹੀਂ ਚਾਹੀਦੀ। ਗੁਰੂ ਜੀ ਫਰਮਾਉਂਦੇ ਹਨ— ਦੁੱਖ-ਸੁੱਖ ਦੋਨੋਂ ਸਮ ਕਰ ਜਾਨੈ, ਅਵਰ ਮਾਨ ਅਪਮਾਨਾ।” ਜੇ ਉਪਰ ਵਾਲਾ ਨਿਮੇ ਅਰਗੇ ਪੁੱਤਰਾਂ ਦੀ ਖੁਸ਼ੀ ਦਿੰਦੇ ਤਾਂ ਉਹਦਾ ਦੁੱਖ ਵੀ ਝੱਲਣਾ ਚਾਹੀਦਾ, ਭਾਈ ਬੀਬਾ।” ਭਾਈ ਜੀ ਨੇ ਫੌਜਣ ਦੇ ਸਿਰ ਤੇ ਹੱਥ ਰੱਖਿਆ ਸੀ।

“ਭਾਈ, ਇੱਕ ਮਾਂ ਦਾ ਦੁੱਖ ਮਾਂ ਈ ਜਾਣ ਸਕਦੀ ਏ। ਤੁਸੀਂ ਕੀ ਜਾਣੋਂ, ਦੁੱਖ ਕੀ ਹੁੰਦੇ ਨੇ। ਪਹਿਲਾ ਮੈਨੂੰ ਰੰਡੀ ਕੀਤਾ। ਹੁਣ ਨਪੁੱਤੀ ਕਰਤਾ। ਇਹੋ ਜਿਹੇ ਰੱਖ ਨੂੰ ਚੁੱਲ੍ਹੇ 'ਚ ਲਾਣੈ।” ਫੌਜਣ ਧਾਰਾਂ ਮਾਰਨ ਲੱਗ ਪਈ ਸੀ। ਭਾਈ ਜੀ ਫੇਰ ਬੈਠ ਗਏ ਸਨ। ਉਹਦਾ ਧੀਰਜ ਬੰਨ੍ਹਾਉਣ ਲੱਗ ਪਏ ਸੀ। ਮੈਂ ਪਿਸ਼ਾਬ ਕਰਨ ਗਿਆ ਤਾਂ ਮੈਨੂੰ

ਕੈਲੇ ਤੇ ਇਹਦੇ ਜੋਟੀਦਾਰਾਂ ਨੇ ਘੇਰ ਲਿਆ ਸੀ।

“ਉਏ ਕਿਉਂ ਲੋਕਾਂ ਦੇ ਜ਼ਬਮਾਂ ਤੇ ਲੂਣਾਂ ਛਿੜਕਦੇ ਓ। ਇਹ ਜਿਹੜਾ ਡਰਾਮਾ ਜਿਹਾ ਕਰਦੇ ਓ। ਇਹਨੂੰ ਬੰਦ ਕਰ ਦਿਓ। ਨਹੀਂ ਤਾਂ ਵਿੱਚੇ ਤੁਸੀਂ, ਵਿੱਚ ਤੁਹਾਡੇ ਭਾਈ ਭੂਈ ਦੀ ਟਿੰਡ-ਫੌਜੀ ਖਿਲਰਦੀ ਫਿਰ੍ਹੁ। ਨਾਲੇ...।” ਸਾਡੀ ਤੂੰ-ਤੂੰ ਮੈਂ-ਮੈਂ ਵਧ ਗਈ ਸੀ। ਗੱਲ ਹੱਥੋ-ਪਾਈ ਤੱਕ ਵਧੀ ਤਾਂ ਸਾਨੂੰ ਭਾਈ ਜੀ ਨੇ ਆ ਕੇ ਸ਼ਾਂਤ ਕੀਤਾ ਸੀ। ਆਪਣੇ ਨਾਲ ਲੈ ਕੇ ਤੁਰ ਪਏ ਸਨ।

ਭਾਈ ਜੀ ਦੇ ਘਰ ਬਹਿ ਗਏ ਸਾਂ। ਉਨ੍ਹਾਂ ਸਾਨੂੰ ਵੈਰ ਵਿਰੋਧ ਤਿਆਗਣ ਦੀ ਸਿੱਖਿਆ ਦਿੱਤੀ। ਫੇਰ ਉਨ੍ਹਾਂ ਸਾਨੂੰ ਨਚੀਕੇਤਾ ਦੀ ਕਥਾ ਸੁਣਾਈ।

“ਇੱਕ ਮਹਾਤਮਾ...ਸ੍ਰੀ ਵਾਜ਼ਸ਼੍ਰਵਸ ਰਿਸ਼ੀ ਹੋਏ ਹਨ। ਉਨ੍ਹਾਂ ਬੜੀ ਤਪੱਸਿਆ ਕੀਤੀ ਸੀ। ਗੱਲ ਕੀ...ਪਹੁੰਚੇ ਹੋਏ ਸੀ। ਪ੍ਰਮਾਤਮਾ ਦਾ ਦੂਜਾ ਰੂਪ। ਉਨ੍ਹਾਂ ਦਾ ਇੱਕ ਲੜਕਾ ਸੀ ਨਚੀਕੇਤਾ। ਉਹ ਬੜੇ ਅਗਿਆਕਾਰੀ ਸਨ। ਜੋ ਰਿਸ਼ੀ ਜੀ ਨੇ ਕਹਿਣਾ ਉਨ੍ਹਾਂ ਉਹੀ ਕਰਨਾ। ਮਹਾਤਮਾ ਜੀ ਨੇ ਉਹਦੀਆਂ ਬੜੀਆਂ ਕਠਨ-ਕਠਨ ਪ੍ਰੀਖਿਆਵਾਂ ਲਈਆਂ ਪਰ ਨਚੀਕੇਤਾ ਜੀ ਕਮਾਲ ਦੇ ਸਨ। ਉਨ੍ਹਾਂ ਹਰ ਪ੍ਰੀਖਿਆ ਪਾਸ ਕੀਤੀ। ਰਿਸ਼ੀ ਜੀ ਦੀ ਹਰ ਇੱਛਾ ਤੇ ਫੁੱਲ ਚੜ੍ਹਾਏ।...ਇਹ ਗ੍ਰੰਥਾਂ ਵਿੱਚ ਲਿਖਿਆ ਹੋਇਆ। ਅੱਜ ਵੀ ਅਸੀਂ ਨਚੀਕੇਤਾ ਨੂੰ ਯਾਦ ਕਰਦੇ ਹਾਂ।” ਭਾਈ ਜੀ ਸਾਡੇ ਚਿਹਰਿਆਂ ਨੂੰ ਪੜ੍ਹਨ ਲੱਗ ਪਏ ਸੀ। ਸਾਨੂੰ ਲੀਨ ਦੇਖ ਕੇ ਪ੍ਰਸੰਨ ਹੋ ਗਏ ਸੀ।

“ਸਾਨੂੰ ਵੀ ਨਚੀਕੇਤਾ ਬਣਨਾ ਚਾਹੀਦਾ। ਆਪਣੇ ਵੱਡੇ ਗੁਰੂ ਬੜੇ ਮਹਾਨ ਹਨ। ਮੈਨੂੰ ਜੋ ਵੀ ਕਹਿੰਦੇ ਨੇ, ਉਨ੍ਹਾਂ ਦੀ ਆਗਿਆ ਦਾ ਪਾਲਣ ਕਰਦਾ ਹਾਂ। ਸਾਰੀ ਜ਼ਿੰਦਗੀ ਹੀ ਉਨ੍ਹਾਂ ਦੇ ਦੱਸੇ ਰਹੇ ’ਤੇ ਚੱਲਿਆ ਹਾਂ। ਉਨ੍ਹਾਂ ਦਾ ਇਕੋ ਕਹਿਣਾ ਹੈ ਕਿ ਪ੍ਰਮਾਤਮਾ ਦੀ ਰਜਾ ਵਿੱਚ ਰਹੇ।” ਭਾਈ ਜੀ ਕਿੰਨਾ ਚਿਰ ਨਚੀਕੇਤਾ ਦੀਆਂ ਗੱਲਾਂ ਸੁਣਾਉਂਦੇ ਰਹੇ। ਅਸੀਂ ਨਚੀਕੇਤਾ ਦੀ ਤਕਲੀਫ਼ਾਂ ਭਰੀ ਜ਼ਿੰਦਗੀ ਸੁਣ ਕੇ ਦੰਗ ਰਹਿ ਗਏ ਸੀ। ਉਨ੍ਹਾਂ ਨੂੰ ਬੜੀਆਂ ਮੁਸ਼ਕਲਾਂ ਆਈਆਂ ਪਰ ਉਹ ਜਿੱਤਦੇ ਰਹੇ ਸੀ। ਭਾਈ ਜੀ ਨੇ ਸਾਨੂੰ ਕੈਲੇ ਵਰਗੇ ਨਾਸਤਿਕ ਬੰਦਿਆਂ ਬਾਰੇ ਵੀ ਚਾਨਣਾ ਪਾਇਆ ਸੀ।

ਪਿੰਡ ਵਿੱਚ ਕੋਈ ਵੀ ਮੌਤ ਹੁੰਦੀ, ਭਾਈ ਜੀ ਮੋਹਰੇ ਹੁੰਦੇ। ਸਾਨੂੰ ਵੀ ਨਾਲ ਲੈ ਲੈਂਦੇ। ਲੋਕੀਂ ਰੰਦੇ ਕੁਰਲਾਂਦੇ ਹੁੰਦੇ ਪਰ ਭਾਈ ਜੀ ਸਭ ਨੂੰ ਰੱਬ ਦਾ ਭਾਣਾ ਮੰਨਣ ਦਾ ਉਪਦੇਸ਼ ਦਿੰਦੇ। ਪਾਣੀ ਵਾਲੀ ਗੜਬੀ ਚੁੱਕ ਲੈਂਦੇ। ਪਾਠ ਕਰਦੇ।...ਜਨਾਜ਼ੇ ਅੱਗੇ ਪਾਣੀ ਦਾ ਛਿੱਟਾ ਦਿੰਦੇ, ਸ਼ਬਦ ਉਚਾਰਦੇ ਤੁਰ ਪੈਂਦੇ। ਅਸੀਂ ਵੀ ਉਨ੍ਹਾਂ ਦੇ ਮਗਰ ਗਾਊਂਦੇ ਤੁਰ ਪੈਂਦੇ। ਭਾਈ ਜੀ ਦੇ ਭੱਖਦੇ ਚਿਹਰੇ ’ਤੇ ਨੂਰ ਹੁੰਦਾ। ਲੋਕ ਗੁੱਸਾ ਨਾ ਕਰਦੇ ਸਗੋਂ ਉਹ ਉਨ੍ਹਾਂ ਦਾ ਪੂਰਾ ਸਤਿਕਾਰ ਕਰਦੇ।

“ਭਾਈ ਜੀ ਸਾਡੇ ਨਾਲੋਂ ਸਿਆਣੇ ਨੇ। ਜੋ ਕਰਦੇ ਨੇ ਠੀਕ ਹੀ ਕਰਦੇ ਹੋਣਗੇ।”

ਭਾਈ ਜੀ ਦੇ ਆਪਣੇ ਘਰ ਵੀ ਕਈ ਮੌਤਾਂ ਹੋਈਆਂ। ਚਾਚੇ ਦੀ ਹੋਈ। ਇੱਕ ਭਰਜਾਈ ਦੀ ਹੋਈ। ਹੋਰ ਵੀ...ਉਦੋਂ ਵੀ ਭਾਈ ਜੀ ਇਸੇ ਤਰ੍ਹਾਂ ਸਸਕਾਰ ਕਰਦੇ ਰਹੇ।

ਭਾਈ ਜੀ ਅਜੇ ਤੱਕ ਆਏ ਨਹੀਂ। ਸਭ ਉਨ੍ਹਾਂ ਦਾ ਰਾਹ ਤੱਕ ਰਹੇ ਹਨ। ਕੈਲਾ ਰਾਹ ਵੱਲ ਨਹੀਂ ਦੇਖ ਰਿਹਾ। ਉਹ ਲਾਸ਼ ਬਾਰੇ ਫਿਕਰਮੰਦ ਹੈ। ਇਹ ਜੋ ਸਮਝਦਾ ਹੈ ਉਹ ਹੋਣਾ ਨਹੀਂ।...ਪ੍ਰੀਤਮ ਸਿੰਘ ਆ ਗਿਆ ਹੈ। ਉਹਦੇ ਕੋਲ ਆਪਣਾ ਢੱਡ ਹੈ ਤੇ ਮੇਰੀ ਸਾਰੰਗੀ ਵੀ। ਉਹਨੂੰ ਦੇਖ ਕੇ ਕੈਲੇ ਦਾ ਰੰਗ ਥੋੜਾ ਫਿੱਕਾ ਪੈ ਗਿਆ ਹੈ। ਸਾਰੀ ਲੋਕਾਈ ਦੀਆਂ ਅੱਖਾਂ ਭਾਈ ਜੀ ਵੱਲ ਲੱਗੀਆਂ ਹੋਈਆਂ ਹਨ। ਸਰਪੰਚ ਜਿਆਦਾ ਚਿੰਤਤ ਹੈ।

“ਚਾਚਾ ਬਚਨ ਸਿਆਂ, ਤੁਹਾਨੂੰ ਭਾਈ ਜੀ ਦੇ ਸੁਭਾਅ ਦਾ ਪਤੈ। ਬੇਸ਼ਕ ਜਿੰਦਰ ਭਾਈ ਜੀ ਦਾ ਮੁੰਡਾ ਏ। ਪਰ ਜਿੰਦਰ ਦੇ ਮਰਨ ਨਾਲ ਭਾਈ ਜੀ ਨੂੰ ਕੀ ਫਰਕ ਪੈਣਾ। ਉਨ੍ਹਾਂ ਨੇ ਤਾਂ ਉੱਪਰ ਵਾਲੇ ਦਾ ਭਾਣਾ ਮੰਨ ਲਿਆ ਹੋਣਾ। ਕਿਤੇ ਬੈਠੇ ਪਾਠ ਕਰਦੇ ਹੋਣੈ।” ਸਰਪੰਚ ਨੂੰ ਅੱਚੋਆਈ ਲੱਗੀ ਹੋਈ ਆ।

“ਸਰਪੰਚਾ, ਭਾਈ ਰੱਬ ਦਾ ਬੰਦਾ। ਉਹਦੇ ਲਈ ਸਭ ਬਰਾਬਰ ਹਨ। ਚਾਹੇ ਨਿੰਮਾ ਹੋਵੇ, ਚਾਹੇ ਜਿੰਦਰ।” ਬਜ਼ੁਰਗ ਬਚਨ ਸਿੰਘ ਸਰਪੰਚ ਦੀ ਹਾਂ ਵਿਚ ਹਾਂ ਮਿਲਾਂਦਾ ਹੈ। ਕੈਲਾ ਕੈਹੀ ਅੱਖ ਨਾਲ ਦੇਖ ਰਿਹਾ ਹੈ। ਬਹੁਤ ਸਾਰੇ ਹੋਰ ਲੋਕ ਲਾਸ਼ ਦੁਆਲੇ ਇਕੱਠੇ ਹੋ ਗਏ ਹਨ। ਭਾਈ ਜੀ ਦੇ ਨਾ ਆਉਣ ਦੀ ਘੁਸਰ-ਮੁਸਰ ਹੋ ਰਹੀ ਹੈ। ਲਾਸ਼ ਖੂਨ ਨਾਲ ਲੱਖ-ਪੱਥ ਹੋਈ ਪਈ ਹੈ।

ਭਾਈ ਜੀ ਨੂੰ ਮੰਗੀ ਸਾਈਕਲ 'ਤੇ ਲੈ ਆਇਆ ਹੈ। ਸਾਰਿਆਂ ਦਾ ਧਿਆਨ ਉਨ੍ਹਾਂ ਵੱਲ ਹੋ ਗਿਆ ਹੈ। ਭਾਈ ਜੀ ਸਾਈਕਲ ਤੋਂ ਬੜੇ ਸਹਿਜ ਨਾਲ ਉਤਰੇ ਹਨ। ਹੱਥ ਵਿੱਚ ਮਾਲਾ ਹੈ।...ਉਹ ਮਣਕਿਆਂ ਨੂੰ ਫੇਰਦੇ ਸ਼ਾਂਤ ਮਨ ਨਾਲ ਲਾਸ਼ ਕੋਲ ਬੈਠ ਗਏ ਹਨ। ਅੱਖਾਂ ਮੀਟ ਕੇ ਪਾਠ ਕਰਨ ਲੱਗ ਪਏ ਨੇ। ਕੈਲਾ ਟੇਢ਼ਾ-ਮੇਢ਼ਾ ਝਾਕ ਰਿਹਾ ਹੈ। ਮੈਂ ਪ੍ਰੀਤਮ ਸਿੰਘ ਕੋਲੋਂ ਸਾਰੰਗੀ ਫੜ ਲਈ ਹੈ। ਉਹ ਵੀ ਢੱਡ ਕਸਣ ਲੱਗ ਪਿਆ ਹੈ। ਭਾਈ ਜੀ ਨੇ ਜਿੰਦਰ ਦੇ ਮੂੰਹ ਤੋਂ ਕੱਪੜਾ ਉਤਾਰਿਆ ਹੈ। ਮੂੰਹ ਚੁੰਮ ਕੇ ਮੁਸਕਰਾ ਪਏ ਹਨ। ਮੇਰੇ ਮਨ ਵਿੱਚ ਇਨ੍ਹਾਂ ਪ੍ਰਤੀ ਹੋਰ ਸਤਿਕਾਰ ਵੱਧ ਗਿਆ ਹੈ। ਭਾਈ ਜੀ ਚੁੱਪ-ਚਾਪ ਬੈਠੇ ਪਾਠ ਕਰਨ ਲੱਗ ਪਏ ਹਨ।...ਉੱਚੀ ਦੇਣੀ ਬੁੜ-ਬੁੜਾਏ ਹਨ। ਲਾਸ਼ ਤੋਂ ਕੱਪੜਾ ਵਗਾਹ ਕੇ ਮਾਰਿਆ ਹੈ।

“ਓ ਉੱਪਰ ਵਾਲਿਆ। ਇਹ ਤੂੰ ਕੀ ਕਹਿਰ ਕਮਾਇਆ।” ਭਾਈ ਜੀ ਦੁਹੱਖੜੀ ਮਾਰ ਕੇ ਲਾਸ਼ ਉੱਪਰ ਢੇਰੀ ਹੋ ਗਏ ਹਨ। ਸਰਪੰਚ ਇਨ੍ਹਾਂ ਨੂੰ ਲਾਸ਼ ਤੋਂ ਉਠਾ ਰਿਹਾ ਹੈ ਪਰ ਭਾਈ ਜੀ ਦੀ ਦੰਦਲ ਨਹੀਂ ਟੁੱਟ ਰਹੀ। ਮੇਰੇ ਹੱਥਾਂ ਵਿੱਚੋਂ ਸਾਰੰਗੀ ਡਿੱਗ ਪਈ ਹੈ।...ਪੁਲਿਸ ਵੀ ਆ ਗਈ ਹੈ।

(1995)

ਅੰਬਰ ਵੱਲ ਉੱਠੇ ਹੱਥ

ਘੰਟੀ ਵੱਜੀ ਏ। ਜੈਂਟਸ ਸਟਾਫ ਅਖਬਾਰਾਂ ਦੁਆਲੇ ਰੁਝਿਆ ਬੈਠਾ ਹੈ। ਲੇਡੀ ਸਟਾਫ ਚਾਹ ਦੀਆਂ ਚੁਸਕੀਆਂ ਲੈ ਰਿਹੈ। ਸਾਡੇ ਬੀ ਐਂਡ ਵਾਲੇ ਪੁਪਲਜ਼ ਟੀਚਰਜ਼ ਆਪਣੇ ਆਪਣੇ ਗਰੂਪ ਵਿੱਚ ਬੈਠੇ ਹਨ।...ਵਿਦਿਆਰਥੀ ਜਮਾਤਾਂ ਵਿੱਚ ਚਲੇ ਗਏ ਹਨ। ਉਨ੍ਹਾਂ ਦੀਆਂ ਕੰਨ ਪਾੜਵੀਆਂ ਅਵਾਜ਼ਾਂ ਨੇ ਸਕੂਲ ਸਿਰ 'ਤੇ ਚੁੱਕ ਲਿਆ ਹੈ। ਸਵੇਰ ਦਾ ਅੱਧਾ ਦਿਨ ਸਕੂਲ ਟੀਚਰਜ਼ ਪੀਰੀਅਡ ਲਾਂਦੇ ਹਨ। ਅੱਧੀ ਛੁੱਟੀ ਤੋਂ ਬਾਅਦ ਅਸੀਂ ਬੀ ਐਂਡ ਵਾਲੇ ਟਰੇਨਿੰਗ ਵਜੋਂ ਪੀਰੀਅਡ ਲੈਂਦੇ ਹਾਂ। ਅੱਜ ਕੱਲ੍ਹੂ ਸਾਡੀ ਫਾਈਨਲ ਟੀਚਿੰਗ ਪ੍ਰੈਕਟਸ ਚੱਲ ਰਹੀ ਹੈ।

ਮੈਂ ਗੁਰਿੰਦਰ ਸਿੰਘ ਨੂੰ ਉਡੀਕ ਰਹੀ ਹਾਂ। ਉਹ ਮੇਰੇ ਮੰਮਾ ਦੇ ਸਕੂਲ ਵਿੱਚ ਸਾਇੰਸ ਟੀਚਰ ਨੇ। ਕਾਲਜ ਵਿੱਚ ਮੈਤੋਂ ਦੋ ਸਾਲ ਸੀਨੀਅਰ ਸਨ। ਉਨ੍ਹਾਂ ਦੀ ਅਪੋਇੰਟਮੈਂਟ ਵੀ ਡੇਢ ਸਾਲ ਪਹਿਲਾਂ ਹੋਈ ਹੈ। ਅਜੇ ਤੱਕ ਪੁੱਜੇ ਨਹੀਂ ਮੈਂ ਜਲਦੀ ਘਰ ਜਾਣਾ ਚਾਹੁੰਦੀ ਅਂ। ਘਰ ਦਾਦੀ ਜੀ ਉਡੀਕ ਰਹੇ ਨੇ ਹੋਣਗੇ।

ਮੈਂ ਦਫ਼ਤਰ ਵੱਲ ਜਾਂਦੀ ਹਾਂ। ਹੈਂਡ ਪਾਠ ਕਰ ਰਹੀ ਹੈ।

ਉਸ ਦਿਨ ਮੈਂ ਕਾਲਜ ਨਹੀਂ ਆਈ ਸੀ। ਬੀ ਐਂਡ ਦਾ ਨਵਾਂ ਸ਼ੈਸ਼ਨ ਸ਼ੁਰੂ ਹੋਇਆ ਸੀ। ਤੇ ਫਸਟ ਟੀਚਿੰਗ ਪ੍ਰੈਕਟਸ ਇਸੇ ਸਕੂਲ ਵਿੱਚ ਲੱਗੀ ਸੀ। ਅਗਲੇ ਦਿਨ ਆਈ ਸੀ ਤਾਂ ਸਾਰੇ ਪੁਪਲਜ਼ ਟੀਚਰਜ਼ ਦੀ ਜ਼ੁਬਾਨ ਤੇ ਮਨਜਿੰਦਰ ਕੌਰ ਦੇ ਕਤਲ ਦੀ ਚਰਚਾ ਸੀ। ਮਨਜਿੰਦਰ, ਮੈਡਮ ਸਤਵੰਤ ਕੌਰ ਦੀ ਧੀ ਆ। ਮੈਡਮ ਮੰਮਾ ਨਾਲ ਹੀ ਪੜ੍ਹਾਉਂਦੇ ਨੇ। ਮਨਜਿੰਦਰ ਮੇਰੀ ਸ਼ੁਰੂ ਤੋਂ ਕਲਾਸ ਫੈਲੇ ਰਹੀ ਹੈ। ਮੈਂ ਆਉਂਦੀ ਨੇ ਹੀ ਪੁੱਛਿਆ ਸੀ।

“ਰਜਨੀ, ਕੀ ਗੱਲ ਸਵੇਰੇ-ਸਵੇਰੇ... ?”

“ਪਹਿਲਾਂ ਸਕੂਟਰੀ ਤਾਂ ਖੜ੍ਹੀ ਕਰ ਲੈ। ਦੱਸ ਦਿੰਨੇ ਆ।” ਰਜਨੀ ਖੈਬੜ ਕੇ ਬੋਲੀ ਸੀ। ਮੈਂ ਕਾਹਲੀ ਨਾਲ ਸਕੂਟਰੀ ਖੜ੍ਹੀ ਕੀਤੀ ਸੀ। ਹਾਜ਼ਰੀ ਲਗਵਾਉਣ ਗਈ ਤਾਂ ਸਾਡੇ ਪ੍ਰੋਫੈਸਰ ਆਏ ਹੋਏ ਨਹੀਂ ਸਨ। ਹੈਂਡ ਮੈਡਮ ਦੇ ਕੋਲ ਹੀ ਰਜਿਸਟਰ ਪਿਆ ਸੀ। ਮੈਂ ਦਫ਼ਤਰ ਗਈ ਤਾਂ ਮੈਡਮ ਪਾਠ ਕਰ ਰਹੇ ਸਨ।

“ਨਮਸਤੇ, ਮੈਡਮ।” ਮੈਂ ਹੱਥ ਜੋੜੇ ਸਨ।

ਮੈਡਮ ਨੇ ਸਿਰ ਮਾਰਿਆ ਸੀ। ਬੋਲੇ ਨਹੀਂ ਸਨ। ਉਨ੍ਹਾਂ ਨੇ ਆਪਣੀਆਂ ਅੱਖਾਂ ਗੁਟਕੇ ਉੱਤੇ ਗੱਡੀਆਂ ਹੋਈਆਂ ਸਨ। ਮੈਂ ਹਾਜ਼ਰੀ ਲਾਉਣ ਲੱਗ ਪਈ ਸੀ।

“ਵਾਹਿਗੁਰੂ ਉਹਦੀ ਆਤਮਾ ਨੂੰ ਸ਼ਾਂਤੀ ਬਖਸ਼ੇ।” ਉਨ੍ਹਾਂ ਨੇ ਸਿਰ ਦੀ ਚੁੰਨੀ

ਸੁਆਗੀ ਸੀ। ਮੈਂ ਬੋਲੀ ਨਾ ਦਸਤਖਤ ਕਰਕੇ ਰਜਿਸਟਰ ਰੱਖ ਦਿੱਤਾ ਸੀ।

“ਬੇਟਾ ਬੜੀ ਮਾੜੀ ਪ੍ਰਬਹਾ ਏ। ਤੁਹਾਡੀ ਕਲਾਸ ਫੈਲੋ ਦਾ ਕਤਲ ਹੋ ਗਿਆ। ਕੀ ਨਾਂ ਸੀ ਉਹਦਾ...। ਹਾਂ ਸੱਚ ਮਨਜਿੰਦਰ ਕੌਰ।” ਉਨ੍ਹਾਂ ਨੇ ਹਾਊਂਕਾ ਲਿਆ ਸੀ।

“ਕਤਲ!...ਮੈਡਮ, ਕਿਵੇਂ ਹੋਇਆ?” ਮੈਂ ਘਬਰਾ ਗਈ ਸੀ। ਹਫ਼ਤਾ ਪਹਿਲਾਂ ਸਾਡੇ ਇੱਕ ਹੋਰ ਐਮ ਐਂਡ ਦੇ ਵਿਦਿਆਰਥੀ ਰਾਜ ਕੁਮਾਰ ਨੂੰ ਮਾਰ ਦਿੱਤਾ ਸੀ।

“ਪਤਾ ਨਹੀਂ” ਲੱਗਾ। ਕਹਿੰਦੇ ਕੋਈ ਮਾਰ ਕੇ ਸੁੱਟ ਗਿਆ। ਅਥੇ ਕੁੜੀ ਦਾ ਚਾਲ ਚਲਨ ਮਾੜਾ ਸੀ। ਵਾਹਿਗੁਰੂ ਬਖਸ਼ੇ ਮਾੜੇ ਕੰਮਾਂ ਤੋਂ।” ਉਨ੍ਹਾਂ ਨੇ ਗਾਤਰੇ ਨੂੰ ਉੱਪਰ ਨੂੰ ਖਿੱਚਿਆ ਸੀ। ਗੁਟਕਾ ਖੋਲ੍ਹ ਕੇ ਪਾਠ ਕਰਨ ਵਿੱਚ ਰੁੱਝ ਗਏ ਸਨ।

ਮੇਰੇ ਕਲਾਸ ਫੈਲੋਜ਼ ਲਾਇਬ੍ਰੇਗੀ ਵਿੱਚ ਬੈਠੇ ਸਨ। ਕਿਰਨਜੀਤ ਤੇ ਰਜਨੀ ਮੁੰਡਿਆਂ ਨਾਲ ਬਹਿਸਣ ਲੱਗੀਆਂ ਹੋਈਆਂ ਸਨ। ਤਰਲੋਕ ਸਿੰਘ ਉਨ੍ਹਾਂ ਦੀਆਂ ਗੱਲਾਂ ਨੂੰ ਕੱਟ ਰਿਹਾ ਸੀ ਪਰ ਉਹ ਅੜੀਆਂ ਹੋਈਆਂ ਸਨ।

“ਕੁੜੀਆਂ ਨੂੰ ਮਾਰਨ ਲਈ ਮਰਦ ਹੀ ਦੋਸ਼ੀ ਨੇ।” ਕਿਰਨਜੀਤ ਨੇ ਮਰਦਾਂ ਨੂੰ ਲੰਬੇ ਹੱਥਿਆਂ ਲਿਆ ਹੋਇਆ ਸੀ।

ਵਿਦਿਆਰਥੀਆਂ ਦਾ ਚੀਕ ਚਿਹਾੜਾ ਵੱਧ ਗਿਆ ਹੈ। ਪੀ ਟੀ ਸਰ ਨੇ ਵੱਡੀ ਸਾਰੀ ਗਾਲ੍ਹੇ ਕੱਢ ਕੇ ਚੁੱਪ ਕਰਾ ਦਿੱਤੇ ਹਨ। ਦੋ ਕੁੜੀਆਂ ਆਈਆਂ ਨੇ ਤੇ ਕਿਰਨਜੀਤ ਨੂੰ ਪਰਾਂ ਲੈ ਗਈਆਂ ਹਨ।

ਮੈਂ ਅਸ਼ੋਕ ਨੂੰ ਪੁੱਛਿਆ ਤਾਂ ਉਹ ਵੀ ਮਨਜਿੰਦਰ ਦੀਆਂ ਗੱਲਾਂ ਕਰਨ ਲੱਗ ਪਿਆ ਸੀ।

“ਮੈਨੂੰ ਲਗਦਾ ਇਹ ਕੁੜੀ ਗੁਆਂਢੀਆਂ ਨੇ ਮਾਰੀ ਹੋਣੀ ਆ। ਉਨ੍ਹਾਂ ਦੀ ਗੁਆਂਢੀਆਂ ਨਾਲ ਬੜੀ ਦੁਸ਼ਮਣੀ ਸੀ। ਜਮੀਨ ਬਦਲੇ ਪਹਿਲਾਂ ਕਤਲ ਵੀ ਹੋਇਆ ਸੀ। ਆਹਮ-ਸਾਹਮਣੇ ਗੋਲੀ ਚੱਲੀ ਸੀ।”

“ਨੂੰਹੀਂ।” ਕੋਲ ਬੈਠੇ ਅਸ਼ਵਨੀ ਲਮੀਨੀ ਨੇ ਸਿਰ ਫੇਰ ਦਿੱਤਾ ਸੀ।

“ਹੋਰ ਕੀ ਆ?” ਮੈਂ ਕਾਰਨ ਜਾਨਣਾ ਚਾਹੁੰਦੀ ਸੀ।

“ਫੇ” ਕਿਤੇ ਦੱਸਾਂਗਾ।” ਉਹਨੇ ਐਨਕ ਨੂੰ ਠੀਕ ਕੀਤਾ ਸੀ। ਅਸ਼ੋਕ ਨੇ ਦੋਨੋਂ ਅਖਬਾਰਾਂ ਮੇਰੇ ਮੋਹਰੇ ਕਰ ਦਿੱਤੀਆਂ ਸਨ। ਮੈਂ ਪ੍ਰਬਹਾ ਵਿੱਚ ਪੂਰਾ ਪੀਗੀਅਡ ਖੁੱਭੀ ਰਹੀ।...ਅਫਸੋਸ ਵਜੋਂ ਕਾਲਜ ਵਾਲਿਆਂ ਸਾਨੂੰ ਛੁੱਟੀ ਕਰ ਦਿੱਤੀ ਸੀ।

ਛੁੱਟੀ ਹੋਈ ਤਾਂ ਸਿੱਧੀ ਭੋਜਨ ਭੰਡਾਰ ਪੁੱਜੀ ਸੀ। ਉੱਥੇ ਗੁਰਿੰਦਰ ਸਿੰਘ ਮੈਨੂੰ ਉਡੀਕ ਰਿਹਾ ਸੀ। ਉਹ ਵੀ ਮਨਜਿੰਦਰ ਦੇ ਕਤਲ ਤੋਂ ਘਬਰਾਇਆ ਹੋਇਆ ਸੀ। ਕਿੰਨਾ ਚਿਰ ਮੈਡਮ ਸਤਵੰਤ ਦੀਆਂ ਹੀ ਗੱਲਾਂ ਕਰਦਾ ਰਿਹਾ। ਫੇਰ ਮੇਰੇ ਦੁਆਲੇ ਹੋ ਗਿਆ ਸੀ।

“ਜਨਾਬ, ਵਿਆਹ ਕਦੋਂ ਕਰਾਉਣਾ?” ਮੈਂ ਉਹਦੀ ਉੱਗਲੀ ਚਿੱਥ ਦਿੱਤੀ ਸੀ। ਮੇਰੇ ਪੋਲੀ ਜਿਹੀ ਚਪੇੜ ਆ ਵੱਜੀ ਸੀ।

“ਵਿਆਹ।...ਤੇਰੇ ਨਾਲ?” ਉਹ ਮੈਨੂੰ ਛੇੜਨ ਲੱਗ ਪਿਆ ਸੀ।

“ਅੱਛਾ ਜੀ ।...ਹੁਣ ਇਹ ਗੱਲ ਹੋ ਗਈ ।” ਮੈਂ ਸੱਚ ਮੁੱਚੀਂ ਉਹਦੇ ਦੰਦੀ ਵੱਡੇ ਦਿੱਤੀ ਸੀ । ਅਸੀਂ ਕਿੰਨਾ ਚਿਰ ਇੱਕ ਦੂਜੇ ਨਾਲ ਸ਼ਗਾਰਤਾਂ ਕਰਦੇ ਰਹੇ । ਤੁਰਨ ਲੱਗੇ ਤਾਂ ਫੇਂਦੇ ਵਿਆਹ ਦੀ ਗੱਲ ਛੇੜ ਲਈ ਸੀ ।

“ਗੇਤੂ, ਵਿਆਹ ਦੀ ਤਾਂ ਸ਼ਾਇਦ ਅਜੇ ਤੇਰੀ ਮੰਮੀ ਨੂੰ ਲੋੜ ਏ । ਆਈ ਮੀਨ ਮਿਸਿਜ਼ ਨੀਲਮ ਨਾਰਦ... ।” ਉਹ ਖਿੜਖਿੜਾ ਕੇ ਹੱਸ ਪਿਆ ਸੀ । ਮੈਨੂੰ ਲੱਗਾ ਸ਼ੁਗਲ ਕਰ ਰਿਹੈ । ਟਿੱਚਰ ਕਰਨੀ ਗੁਰਿੰਦਰ ਦੀ ਆਦਤ ਹੈ । ਹੱਸਦਾ ਰਹਿੰਦਾ ਹੈ ।

ਮਨਜਿੰਦਰ ਦੀ ਮੌਤ ਨਾਲ ਕਾਲਜ ਵਿੱਚ ਕਈ ਦਿਨ ਸੰਨਾਟਾ ਛਾਇਆ ਰਿਹਾ । ਕਾਲਜ ਜਾਂਦੀ ਤਾਂ ਡਰ ਲਗਦਾ । ਹੌਲੀ-ਹੌਲੀ ਗੱਲ ਦੱਬ ਗਈ ਸੀ । ਕਾਲਜ ਵਿੱਚ ਰੌਣਕਾਂ ਪਰਤ ਆਈਆਂ ਸਨ । ਵੱਖਰੀਆਂ-ਵੱਖਰੀਆਂ ਜੋੜੀਆਂ ਆਪਣੇ - ਆਪਣੇ ਡੇਰੇ ਜਮਾ ਕੇ ਬੈਠੀਆਂ ਹੁੰਦੀਆਂ । ਇੱਕ ਦੂਜੇ ਨੂੰ ਟਿੱਚਰਾਂ ਕਰਦੇ । ਕੈਪਸ ਵਿੱਚ ਜਵਾਨਾਂ ਤੇ ਮੁਟਿਆਰਾਂ ਦਾ ਹਾਸਾ ਗੂੰਜਦਾ । ਮੇਰਾ ਕਾਲਜ ਤੋਂ ਘਰ ਜਾਣ ਨੂੰ ਚਿੱਤ ਨਾ ਕਰਦਾ ।

ਕਾਲਜ ਵਿੱਚ ਮੇਰੀ ਜ਼ਿਆਦਾ ਨੇੜਤਾ ਗੀਮਾ ਵਰਮਾ ਨਾਲ ਸੀ । ਉਹਦਾ ਦੋ ਕੁ ਮਹੀਨੇ ਪਹਿਲਾਂ ਵਿਆਹ ਹੋ ਕੇ ਹਟਿਆ ਸੀ । ਅਜੇ ਐਡਮਿਸ਼ਨ ਹੋਏ ਹੀ ਸਨ । ਜਿਉਲਰਜ਼ ਦੇ ਵਪਾਰੀ ਨਾਲ ਉਹਦਾ ਝੱਟ ਵਿਆਹ ਹੋ ਗਿਆ ਸੀ । ਉਸ ਦਿਨ ਉਹਨੇ ਭੱਲਾ ਮੈਡਮ ਦਾ ਪੀਰੀਅਡ ਨਹੀਂ ਲਾਇਆ ਸੀ । ਪਰ ਉਹ ਸਵੇਰੇ ਕਾਲਜ ਆਈ ਸੀ । ਪੀਰੀਅਡ ਪ੍ਰਤਮ ਹੁੰਦਿਆਂ ਹੀ ਮੈਂ ਉਹਨੂੰ ਲੱਭਣ ਲੱਗ ਪਈ ਸੀ । ਨਲਕੇ ਕੋਲ ਬੈਠੀ ਉਲਟੀਆਂ ਕਰ ਰਹੀ ਸੀ । ਮੈਂ ਉਹਨੂੰ ਬਿਮਾਰ ਦੇਖ ਕੇ ਘਬਰਾ ਗਈ ਸੀ ।

“ਗੀਮਾ ਕੀ ਗੱਲ ਉਲਟੀਆਂ ਲੱਗ ਗਈਆਂ ? ਚੱਲ ਡਾਕਟਰ ਨੂੰ ਦਿਖਾਂਦੇ ਅਂ ।” ਉਹ ਮੇਰੀ ਗੱਲ ਸੁਣ ਕੇ ਹੱਸਣ ਲੱਗ ਪਈ ਸੀ ।

“ਕੀ ਖਾਧਾ ਸੀ ਸਵੇਰੇ ?” ਪਰ ਮੈਂ ਚਿੰਤਤ ਸੀ ।

“ਨੀ ਅੜੀਏ, ਇਹ ਤਾਂ ਖੁਸ਼ੀ ਦੀਆਂ ਉਲਟੀਆਂ ਨੇ ।” ਉਹਨੇ ਕੁਰਲੀ ਕਰਕੇ ਬੁੱਲ੍ਹਾਂ ‘ਤੇ ਰੁਮਾਲ ਫੇਰਿਆ ਸੀ । ਮੈਨੂੰ ਗੰਭੀਰ ਬਣੀ ਦੇਖ ਕੇ ਖੁੱਲ੍ਹੇ ਕੇ ਹੱਸ ਪਈ ਸੀ । ਮੇਰੇ ਕੁਝ ਪੱਲੇ ਨ੍ਹੀਂ ਪੈ ਰਿਹਾ ਸੀ । ਉਸਨੇ ਮੈਨੂੰ ਜੱਫੀ ਪਾ ਲਈ ਸੀ ।

“ਨੀ ਅੜੀਏ, ਤੂੰ ਆਂਟੀ...ਯਾਨੀ ਮਾਸੀ ਬਣਨ ਵਾਲੀ ਐਂ ।” ਉਹਦੀ ਗੱਲ ਮੇਰੇ ਪੱਲੇ ਪਈ ਤਾਂ ਮੈਂ ਖੁਸ਼ੀ ਵਿੱਚ ਝੂਮ ਉੱਠੀ ਸੀ । ਤਿੰਨ ਚਾਰ ਕੁੜੀਆਂ ਹੋਰ ਆ ਗਈਆਂ ਸਨ ।

ਅਜੇ ਅਸੀਂ ਪਾਰਟੀ ਕਰਨ ਦੀ ਸਕੀਮ ਹੀ ਬਣਾ ਰਹੀਆਂ ਸਾਂ । ਉਦੇ ਜੀਜਾ ਜੀ ਕਾਰ ਲੈ ਕੇ ਆ ਗਏ ਸਨ । ਅਸੀਂ ਚਾਂਭਲ ਗਈਆਂ ਸਾਂ । ਜੀਜਾ ਜੀ ਕੋਲ ਪਾਰਟੀ ਲੈਣ ਲਈ ਹੱਲਾ-ਗੁੱਲਾ ਕਰਨ ਲੱਗੀਆਂ । ਪਰ ਗੀਮਾ ਨੇ ਸਾਨੂੰ ਦਬਕ ਦਿੱਤਾ ਸੀ । ਕਿਉਂਕਿ ਇਹ ਖੁਸ਼ਬਰੀ ਉਹ ਆਪ ਘਰ ਜਾ ਕੇ ਸੁਣਾਉਣਾ ਚਾਹੁੰਦੀ ਸੀ । ਉਦਾਂ ਵੀ ਅਸੀਂ ਚਾਹੁੰਦੀਆਂ ਸਾਂ ਕਿ ਜੀਜਾ ਜੀ ਨਾਲ ਕੋਈ ਛੇੜਖਾਨੀ ਕਰੀਏ ਪਰ ਉਹ ਲੈ ਕੇ ਉੱਡ ਗਈ ਸੀ । ਕਾਰ ਪਿੱਛੇ ਧੂੜ ਹੀ ਦਿਖ ਰਹੀ ਸੀ । ਫੇਂ ਮੈਂ ਵੀ

ਕਾਲਜੋਂ ਜਲਦੀ ਹੀ ਘਰ ਨੂੰ ਚੱਲ ਪਈ ਸੀ।

ਸ਼ਾਰਦੇ ਮੁਹੱਲੇ ਦੀ ਭੀੜੀ ਗਲੀ ਵਿੱਚੋਂ ਲੰਘ ਰਹੀ ਸੀ ਤਾਂ ਮੋਹਰੇ ਜਾਂਦਾ ਮੁੰਡਾ ਗੁਰਿੰਦਰ ਸਿੰਘ ਵਰਗਾ ਲੱਗਾ। ਤੇਜ਼ ਤੁਰ ਪਈ ਸੀ। ਨਾਲ ਰਲੀ ਤਾਂ ਕੋਈ ਹੋਰੇ ਨਿਕਲਿਆ ਸੀ। ਮੈਂ ਸ਼ਗਮਿੰਦੀ ਜਿਹੀ ਹੋ ਗਈ ਸੀ। ਮੁੰਡਾ ਮੇਰੇ ਵੱਲ ਝਾਕਣ ਲੱਗ ਪਿਆ ਸੀ। ਮੈਂ ਉਹਨੂੰ ਕਰਾਸ ਕਰਕੇ ਅੱਗੇ ਲੰਘ ਗਈ ਸੀ। ਪਰ ਗੁਰਿੰਦਰ ਸਿੰਘ ਮੇਰੇ ਜਿਹਨ ਵਿੱਚ ਵੜ ਗਿਆ ਸੀ। ਮੇਰੇ ਕੰਨਾਂ ਵਿੱਚ ਅਵਾਜ਼ ਗੂੰਜੀ।

“ਗੀਤੂ, ਵਿਆਹ ਦੀ ਤਾਂ ਸ਼ਾਇਦ ਅਜੇ ਤੇਰੀ ਮੰਮੀ ਨੂੰ ਲੋੜ ਏ। ਆਈ ਮੀਨ ਮਿਸਿਜ਼ ਨੀਲਮ ਨਾਰਦ...।”

ਉਸ ਦਿਨ ਤਾਂ ਮੈਂ ਇਸ ਗੱਲ ਨੂੰ ਟਿੱਚਰ ਸਮਝਿਆ ਸੀ। ਮੈਂ ਤੁਰੀ ਜਾਂਦੀ ਵਾਕ ਪੂਰਾ ਕਰਨ ਲੱਗ ਪਈ ਸੀ। ਤਿੰਨ ਮਹੀਨੇ ਪਹਿਲਾਂ ਵਾਲਾ ਦ੍ਰਿਸ਼ ਮੇਰੇ ਸਾਹਮਣੇ ਘੁੰਮਣ ਲੱਗ ਪਿਆ ਸੀ।

ਮੰਮਾ ਸਵੇਰੇ-ਸਵੇਰੇ ਉਲਟੀਆਂ ਕਰਨ ਲੱਗ ਪਏ ਸੀ। ਮੈਂ ਪੁੱਛਿਆ ਤਾਂ ਬੋਲੇ ਕੁਝ ਨੂੰ। ਮੈਤੋਂ ਛੋਟੀ ਨਵਗੰਡ ਵੀ ਚਿੰਤਤ ਹੋਈ ਸੀ।

“ਦੀਦੀ, ਸਕੂਲ ਮੰਮਾ ਨਾਲ ਤੁਸੀਂ ਜਾਓ ਜਾਂ ਮੈਂ ਜਾਂਦੀ ਹਾਂ। ਸਕੂਲ ਦਸ ਕੇ ਡਾਕਟਰ ਖੰਨਾ ਅੰਕਲ ਕੋਲੋਂ ਦਵਾਈ ਲੈ ਆਵਾਂਗੇ।”

“ਮੈਂ ਠੀਕ ਆਂ। ਕੋਈ ਦਵਾਈ-ਦੁਆਈ ਨਹੀਂ ਲੈਣੀ। ਐਮੀਂ ਕੁੱਤੀਆਂ ਭੌਂਕਣ ਲੱਗ ਪੈਂਦੀਆਂ ਨੇ।” ਮੰਮਾ ਗੁੱਸੇ ਹੋ ਗਏ ਸੀ। ਸਾਨੂੰ ਦਬਕਿਆ ਵੀ ਖੂਬ ਸੀ। ਪਾਪਾ ਵੀ ਬੈਂਕ ਜਾਣ ਲੱਗੇ ਸਾਨੂੰ ਘਰ ਰਹਿਣ ਦੀ ਹਿਦਾਇਤ ਕਰ ਗਏ ਸਨ ਪਰ ਨਵਗੰਡ ਮੰਨੀ ਨਹੀਂ ਸੀ। ਉਹ ਮੰਮਾ ਦੀ ਬੜੀ ਚਹੇਤੀ ਹੈ। ਉਹਨੇ ਮੰਮਾ ਨੂੰ ਮਨਾ ਲਿਆ ਸੀ। ਪਰ ਮੰਮਾ ਨੇ ਡਾਕਟਰ ਕੋਲ ਨਾ ਜਾਣ ਦੀ ਸ਼ਰਤ ਰੱਖੀ ਸੀ। ਨਵਗੰਡ ਨੇ ਦੋਨਾਂ ਛੋਟੀਆਂ ਨੂੰ ਤਿਆਰ ਕਰਕੇ ਸਕੂਲ ਭੇਜਣਾ ਸੀ। ਉਹ ਉਨ੍ਹਾਂ ਨੂੰ ਤਿਆਰ ਕਰਨ ਲੱਗ ਪਈ ਸੀ।

ਮੈਂ ਸੰਨੀ ਸਕੂਟਰੀ ਚੁੱਕ ਮੰਮਾ ਨੂੰ ਪਿੱਛੇ ਬਿਠਾ ਸਕੂਲ ਪਹੁੰਚ ਗਈ ਸੀ। ਮੈਨੂੰ ਵੇਖ ਕੇ ਗੁਰਿੰਦਰ ਖੁਸ਼ ਹੋ ਗਿਆ ਸੀ। ਮੈਂ ਸਾਰੇ ਸਟਾਫ ਨੂੰ ਵਿਸ਼ ਕੀਤੀ ਤੇ ਉਹਨੂੰ ਸਮਾਈਲ ਦਿੱਤੀ ਸੀ। ਰਘਬੀਰ ਸਰ ਉਨ੍ਹਾਂ ਦੇ ਵਾਰ-ਵਾਰ ਕੂਹਣੀਆਂ ਮਾਰ ਰਹੇ ਸਨ।

ਮੈਨੂੰ ਮੰਮਾ ਨੇ ਲੇਡੀ ਸਟਾਫ ਰੂਮ ਵਿੱਚ ਬਿਠਾ ਦਿੱਤਾ ਸੀ। ਆਪ ਪੀਰੀਅਡ ਲਾਉਣ ਚਲੇ ਗਏ ਸਨ। ਦੋ ਪੀਰੀਅਡ ਬਾਅਦ ਵਾਪਸ ਮੁੜੇ। ਚਪੜਾਸੀ ਨੂੰ ਚਾਹ ਬਣਾਉਣ ਲਈ ਕਹਿ ਕੇ ਮੇਰੇ ਕੋਲ ਬੈਠ ਗਏ ਸਨ। ਮੈਡਮ ਸੂਦ ਬੜੀ ਤੇਜ਼ੀ ਨਾਲ ਅੰਦਰ ਆਏ ਸਨ। ਉਨ੍ਹਾਂ ਮੈਨੂੰ ਨੂੰ ਦੇਖਿਆ ਸੀ। ਮੇਰੇ ਮੁੰਹ ਅੱਗੇ ਅਖਬਾਰ ਸੀ।

“ਕੀ ਗੱਲ ਬਹਿਨ ਜੀ, ਸਵੇਰ ਦੇ ਉਲਟੀਆਂ ਕਰੀ ਜਾ ਰਹੇ ਓ। ਸਿਹਤ ਖਰਾਬ ਜੇ ਕਿ ਬਾਈ ਸਾਹਿਬ...।” “ਮੈਡਮ, ਇਹ ਤੇ ਖੁਸ਼ੀ ਦੀਆਂ ਉਲਟੀਆਂ ਨੇ।” ਮੰਮੀ ਨੇ ਖੁਸ਼ ਹੋ ਕੇ ਕਿਹਾ ਸੀ। ਉਹ ਅੱਗੇ ਬੋਲਣ ਹੀ ਲੱਗੇ ਸੀ। ਮੇਰੇ ਕੋਲ ਬੈਠੇ ਹੋਣ

ਦਾ ਚੇਤਾ ਆ ਕੇ ਚੁੱਪ ਹੋ ਗਏ ਸਨ। ਮੇਰੇ ਹੱਥਾਂ ਅਖਬਾਰ ਛਿੱਗ ਪਈ ਸੀ।

“ਸੱਚ...!” ਮੈਡਮ ਸੂਦ ਮੰਮਾ ਨੂੰ ਜੱਫੀ ਪਾਉਣ ਲੱਗੇ ਸੀ। ਮੈਨੂੰ ਦੇਖ ਕੇ ਤੇ ਮੰਮਾ ਦੀ ਹਾਲਤ ਦੇਖ ਕੇ ਚੁੱਪ ਕਰ ਗਏ ਸਨ। ਸਾਜ਼ੀ ਦਾ ਪੱਲ੍ਹੀ ਬੁੱਲ੍ਹਾਂ ’ਤੇ ਫੇਰਦੇ ਕਮਰੇ ਤੋਂ ਬਾਹਰ ਹੋ ਗਏ ਸੀ। ਪਰ ਗੱਲ ਮੇਰੇ ਪੱਲੇ ਨੂੰ ਸੀ ਪਈ।

ਉਸ ਤੋਂ ਬਾਅਦ ਮੰਮੀ ਡੈਡੀ ਵੱਲੋਂ ਘਰ ਵਿੱਚ ਅਜੀਬ ਹਰਕਤਾਂ ਹੋਣ ਲੱਗ ਪਈਆਂ ਸਨ। ਕਦੀ ਬਹੁਤ ਜ਼ਿਆਦਾ ਸਾਨੂੰ ਪਿਆਰ ਕਰਦੇ। ਕਦੀ ਚਿੜਚਿੜੇ ਸੁਭਾਅ ਦੇ ਹੋ ਜਾਂਦੇ। ਸਾਡੀ ਚਾਰਾਂ ਦੀ ਸ਼ਾਮਤ ਆ ਜਾਂਦੀ। ਅਸੀਂ ਚਾਰੇ ਭੈਣਾਂ ਹੀ ਹਾਂ। ਭਰਾ ਕੋਈ ਨੂੰ ਹੈ। ਨਵਰੀਤ ਸੈਕਿੰਡ ਈਅਰ ਦੀ ਸਟੂਡੈਂਟ ਹੈ। ਛੋਟੀਆਂ ਸਕੂਲ ਵਿੱਚ ਪੜ੍ਹਦੀਆਂ ਨੇ। ਘਰ ਵਿੱਚ ਅਜੀਬ ਜਿਹਾ ਮਾਹੌਲ ਬਣਿਆ ਰਹਿੰਦਾ।

ਮੈਂ ਬੀ ਐਡ ਦਾ ਟੈਸਟ ਕਲੀਅਰ ਕਰ ਲਿਆ ਸੀ। ਐਡਮਿਸ਼ਨ ਹੋ ਗਿਆ ਸੀ। ਮਾਹੌਲ ਵਿੱਚ ਕੁਝ ਤਬਦੀਲੀ ਹੋਈ ਸੀ।

ਸ਼ਾਰਦਾ ਮੁਹੱਲੇ ਤੋਂ ਹੋ ਕੇ ਸਰਾਫਾ ਬਜ਼ਾਰ ਪਹੁੰਚ ਗਈ ਸੀ। ਰੀਮਾ ਵਰਮਾ ਦੀ ਖੁਸ਼ੀ ਨੇ ਮੇਰੇ ਅੰਦਰ ਅੱਗ ਲਾ ਦਿੱਤੀ ਸੀ। ਮੇਰੀ ਮਾਂ ਮੈਨੂੰ ਜ਼ਹਿਰ ਦਿਖਾਈ ਦੇ ਰਹੀ ਸੀ। ਮੈਤੋਂ ਤੁਰਿਆ ਨੂੰ ਜਾਂਦਾ ਸੀ। ਲੱਤਾਂ ਘਸੀਟ-ਘਸੀਟ ਕੇ ਤੁਰ ਰਹੀ ਸੀ। ਮੈਂ ਬਥੇਰਾ ਧਿਆਨ ਹਟਾਉਂਦੀ ਪਰ ਮੇਰੀ ਮੁੜ ਸੁੜਾ ਉੱਥੇ ਲੱਗ ਜਾਂਦੀ। ਮੇਰੇ ਅੱਗੇ ਰੀਮਾ ਵਰਮਾ ਦੀ ਹਾਲਤ ਵਾਰ-ਵਾਰ ਆ ਰਹੀ ਸੀ। ਕਦੇ ਗੁਰਿੰਦਰ ਦਾ ਖਚਰਾ ਹਾਸਾ। ਮੈਨੂੰ ਉਹਤੇ ਵਾਰ-ਵਾਰ ਗੁੱਸਾ ਆ ਰਿਹਾ ਸੀ। ਉਹਨੇ ਉਸ ਦਿਨ ਪੂਰੀ ਗੱਲ ਕਿਉਂ ਨਾ ਦੱਸੀ। ਸਰਾਫਾ ਬਾਜ਼ਾਰ ਲੰਘ ਕੇ ਆਗੀਆ ਸਮਾਜ ਰੋਡ 'ਤੇ ਪਹੁੰਚ ਗਈ ਸੀ। ਗੁਰਿੰਦਰ ਉਸ ਰੋਡ 'ਤੇ ਬਹੁਤਾ ਖੜ੍ਹਾ ਰਹਿੰਦਾ ਹੈ। ਰਜਤ ਦੇ ਘਰ ਵੱਲ ਵੀ ਮੈਂ ਝਾਤੀ ਮਾਰੀ। ਜੋਸ਼ੀਆਂ ਦੀ ਦੁਕਾਨ 'ਤੇ ਵੀ ਨੂੰ ਸੀ। ਥੱਕੀ ਟੁੱਟੀ ਘਰ ਪਹੁੰਚ ਗਈ ਸੀ।

ਮੰਮੀ ਤੇ ਡੈਡੀ ਤਿਆਰ ਬੈਠੇ ਸਨ। ਮੇਰੇ ਜਾਣ ਦੀ ਦੇਰ ਸੀ। ਦੋਨੋਂ ਡਾਕਟਰ ਖੰਨਾ ਦੇ ਕਲੀਨਿਕ ਨੂੰ ਚੱਲ ਪਏ ਸਨ।

ਅਗਲੇ ਦਿਨ ਮੈਂ ਕਾਲਜ ਆ ਕੇ ਰੀਮਾ ਵਰਮਾ ਨੂੰ ਸਾਰਾ ਕੁਝ ਪੁੱਛਿਆ। ਉਹਨੇ ਗਰਭਵਤੀ ਹੋਣ ਦੀਆਂ ਸਾਰੀਆਂ ਨਿਸ਼ਾਨੀਆਂ ਦੱਸੀਆਂ। ਮੇਰੇ ਪੱਲੇ ਗੱਲ ਪਈ ਤਾਂ ਮੈਂ ਬੁਝ ਗਈ ਸੀ।

ਘਰ ਜਾਣ ਨੂੰ ਦਿਲ ਨਾ ਕਰਦਾ। ਮੈਨੂੰ ਗੁਰਿੰਦਰ 'ਤੇ ਗੁੱਸਾ ਬਹੁਤ ਸੀ। ਉਹ ਮਿਲ ਨੂੰ ਰਿਹਾ ਸੀ। ਉਹਤੋਂ ਸਾਰੀ ਗੱਲ ਪੁੱਛਣਾ ਚਾਹੁੰਦੀ ਸੀ। ਉਹ ਘਰ ਵੀ ਨੂੰ ਆਇਆ ਸੀ ਤੇ ਨਾ ਹੀ ਕਾਲਜ ਮਿਲਣ ਆ ਰਿਹਾ ਸੀ।

ਹਾਰ ਕੇ ਇੱਕ ਦਿਨ ਮੈਂ ਮੰਮਾ ਨਾਲ ਉਨ੍ਹਾਂ ਦੇ ਸਕੂਲ ਚਲੇ ਗਈ ਸੀ। ਉੱਥੇ ਗੱਲ ਕਰਨ ਦਾ ਮੌਕਾ ਨਹੀਂ ਮਿਲ ਰਿਹਾ ਸੀ। ਮੈਂ ਸਟਾਫ ਰੂਮ ਵਿੱਚ ਬੈਠੀ ਸੀ। ਸਟਾਫ ਰੂਮ ਦੇ ਪਿੱਛੇ ਮੈਡਮ ਸੂਦ ਦਸਵੀਂ ਜਮਾਤ ਦੇ ਦਾਖਲਾ ਫਾਰਮ ਭਰ ਰਹੇ ਸੀ। ਸਟਾਫ ਰੂਮ ਦੀ ਖਿੜਕੀ ਪਿੱਛੇ ਨੂੰ ਖੁੱਲ੍ਹੀ ਹੋਈ ਸੀ। ਪਰਦਾ ਟੰਗਿਆ ਹੋਣ ਕਰਕੇ ਮੈਂ ਅੰਦਰ ਦਿਖਾਈ ਨੂੰ ਦੇ ਰਹੀ ਸੀ। ਸਟਾਫ ਰੂਮ ਵਿੱਚ ਹੋਰ ਕੋਈ ਟੀਚਰ ਵੀ ਨਹੀਂ ਸੀ। ਲੇਡੀ

ਟੀਚਰਜ਼ ਦਾ ਪੀਰੀਅਡ ਇਕੱਠਿਆਂ ਦਾ ਹੀ ਲਗਦਾ ਸੀ ਤੇ ਇਕੱਠਿਆਂ ਦਾ ਹੀ ਵਿਹਲਾ ਹੁੰਦਾ ਸੀ। ਲੇਡੀ ਸਟਾਫ਼ ਪੀਰੀਅਡ ਲਾਉਣ ਗਿਆ ਹੋਇਆ ਸੀ। ਜੈਂਟਸ ਸਟਾਫ਼ ਗੱਪਾਂ ਵਿੱਚ ਰੁੱਝਿਆ ਹੋਇਆ ਸੀ।

ਅਮਰੀਕ ਸਿੰਘ ਸਰ ਤੇ ਰਘਬੀਰ ਸਰ ਬਾਬੂਰਾਮ ਹੋ ਕੇ ਨਲਕੇ ਤੋਂ ਹੱਥ ਧੋਤੇ। ਹੈਂਕੀ ਨਾਲ ਸਾਫ਼ ਕਰਦੇ, ਹਸਦੇ ਹੋਏ ਮੈਡਮ ਸੂਦ ਕੌਲ ਖੜ੍ਹ ਗਏ ਸਨ।

“ਪਾਅਜੀ, ਤੁਸੀਂ ਹੱਸ ਰਹੇ ਓ।” ਮੈਡਮ ਸੂਦ ਭਾਅ ਜੀ ਨੂੰ ਪਾਅਜੀ ਬੋਲਦੇ ਨੇ। ਉਹ ਹਿੰਦੀਨੂਮਾ ਪੰਜਾਬੀ ਬੋਲਦੇ ਹਨ।

“ਅਸੀਂ ਦੇਸ਼ ਵਿਦੇਸ਼ ਦੀਆਂ ਖਬਰਾਂ ਸੁਣਨ ਆਏ ਹਾਂ।” ਰਘਬੀਰ ਸਰ ਮਿੰਨਾ ਜਿਹਾ ਮੁਸਕਰਾਏ ਸੀ। ਮੇਰੇ ਕੰਨ ਉਨ੍ਹਾਂ ਵੱਲ ਲੱਗ ਗਏ ਸਨ। ਮੈਂ ਥੋੜਾ ਜਿਹਾ ਪਰਦਾ ਹਟਾ ਲਿਆ ਸੀ।

“ਮੈਂ ਕੋਈ ਅਖਬਾਰ ਹੁੰ।”

“ਤੁਸੀਂ ਤਾਂ ਮੈਡਮ ਬੀ ਬੀ ਸੀ ਲੰਡਨ ਓ।” ਅਮਰੀਕ ਸਿੰਘ ਸਰ ਹੱਥ ’ਤੇ ਹੱਥ ਮਾਰ ਕੇ ਹੱਸ ਪਏ ਸੀ। ਮੈਡਮ ਸੂਦ ਵੀ ਖੁਸ਼ ਹੋ ਗਏ ਸੀ। ਉਨ੍ਹਾਂ ਆਪਣੇ ਕੱਟੇ ਹੋਏ ਵਾਲਾਂ ’ਤੇ ਹੱਥ ਫੇਰਿਆ ਸੀ।

“ਮੈਡਮ, ਤੁਸੀਂ ਇੱਕ ਗੱਲ ਦੱਸੋ। ਆਹ ਆਪਣੇ ਨੀਲਮ ਨਾਰਦ ਜੀ ਹੁਣ ਬੱਚਿਆਂ ਨੂੰ ਡੰਡੇ ਨਾਲ ਉਲਰ-ਉਲਰ ਕੇ ਨ੍ਹੀਂ ਕੁਟਦੇ। ਨਾਲੇ ਮੋਹਰੇ ਚੁੰਨੀ ਬੜੀ ਦੇਈ ਰੱਖਦੇ ਨੇ।” ਅਮਰੀਕ ਸਿੰਘ ਨੇ ਮੁੱਛਾਂ ਨੂੰ ਵੱਟ ਚਾੜ੍ਹਿਆ ਸੀ। ਮੈਡਮ ਹੱਸ ਪਏ ਸੀ।

“ਮੈਡਮ, ਤੁਸੀਂ ਹੱਸ ਪਏ। ਸਾਡੇ ਪੱਲੇ ਵੀ ਪਾਓ ਕੁਝ।” ਰਘਬੀਰ ਸਰ ਜ਼ਰਾ ਹੌਲੀ ਬੋਲੇ ਸੀ।

“ਤੁਸੀਂ ਤਾਂ ਪਾਅਜੀ ਝੱਲੇ ਓ। ਮੈਰਿਜ਼ ਕਰਵਾ ਲਓ। ਸਾਰਾ ਕੁਸ਼ ਪਤਾ ਚੱਲ ਜਾਏਗਾ। ਤੋੜ੍ਹੇ ਦਿਨਾਂ ਤਾਈਂ ਅਮਰੀਕਾ ਸੁੰਹ ਦਾ ਵਿਆਹ ਹੋ ਜਾਨੈ। ਰਘਬੀਰ ਪਾਅਜੀ, ਇਨ੍ਹਾਂ ਤੋਂ ਪੁੱਛ ਲੈਣਾ।” ਮੈਡਮ ਨੇ ਆਪਣਾ ਧਿਆਨ ਛਾਰਮਾਂ ਤੋਂ ਬਿਲਕੁਲ ਹਟਾ ਲਿਆ ਸੀ।

“ਫੇ’ ਵੀ।” ਅਮਰੀਕ ਸਿੰਘ ਮੁੱਛਾਂ ਨੂੰ ਤਿੱਖੀਆਂ ਕਰੀ ਜਾ ਰਿਹਾ ਸੀ।

“ਤੁਹਾਡੀ ਜਾਣਕਾਰੀ ਵਿੱਚ ਵਾਧਾ ਕਰਨ ਲਈ ਦੱਸ ਦਿੰਨੀ ਆ। ਅਪਨੇ ਨੀਲਮ ਨਾਰਦ ਮਾਂ ਬਨਨੇ ਵਾਲੇ ਐਂ। ਐਸੀ ਹਾਲਤ ਵਿੱਚ ਗਲੈਂਡਜ਼ ਦੀ ਡਿਵੈਲਪਮੈਂਟ ਹੋ ਜਾਂਦੀ ਐ। ਮਾਂ ਬਨਨੇ ਦੀ ਸਿਚੂਏਸ਼ਨ ਕਲੀਅਰ ਹੋ ਜਾਂਦੀ ਹੈ। ਅਪਨੇ ਨੀਲਮ ਜੀ ਕਿਸੇ ਨੂੰ ਦੱਸਣਾ ਨ੍ਹੀਂ ਚਾਹੁੰਦੇ ਕਿ ਉਹ ਮਾਂ ਬਨਨੇ ਵਾਲੇ ਐ।” ਮੈਡਮ ਸੂਦ ਦੀਆਂ ਗੱਲਾਂ ਨੇ ਮੈਨੂੰ ਸੁੰਨ ਕਰ ਦਿੱਤਾ ਸੀ।

“ਮੈਡਮ, ਇਹ ਨਿਰਾ ਝੂਠ ਏ। ਨਾਰਦ ਤਾਂ ਆਪ ਬੱਚਾ ਹੋਣ ਦੀ ਪੁਸ਼ਟੀ ਕਰ ਰਹੀ ਏ। ਉਹਦੇ ਚੱਲਣ ਫਿਰਨ ਤੋਂ ਝੱਟ ਅੰਦਾਜ਼ਾ ਲਾਇਆ ਜਾ ਸਕਦੈ।” ਅਮਰੀਕ ਸਿੰਘ ਅੱਖਾਂ ਨਾਲ ਹੀ ਗੱਲਾਂ ਕਰ ਰਿਹਾ ਸੀ।

ਮੇਰੇ ਤਾਂ ਅੱਗ ਲੱਗ ਗਈ ਸੀ। ਮੈਂ ਅੱਗੇ ਕੁਝ ਸੁਣ ਨਹੀਂ ਹੋਇਆ ਸੀ। ਤੇਜ਼

ਕਦਮੀ ਸੰਨੀ ਵੱਲ ਚੱਲ ਪਈ ਸੀ। ਗੁਰਿੰਦਰ ਨੇ ਇਸ਼ਾਰਾ ਮਾਰਿਆ ਸੀ ਪਰ ਮੈਂ ਇਗਨੋਰ ਕਰ ਗਈ ਸੀ। ਸੰਨੀ ਸਟਾਰਟ ਕਰ ਭਜਾ ਲਈ ਸੀ। ਮੰਮਾ ਪਿੱਛੇ ਅਵਾਜ਼ਾਂ ਮਾਰਦੇ ਰਹਿ ਗਏ ਸੀ। ਮੈਂ ਪਿੱਛੇ ਮੁੜ ਕੇ ਨ੍ਹੀਂ ਦੇਖਿਆ ਸੀ।

ਘਰ ਪੁੱਜੀ ਤਾਂ ਨਵਰੀਤ ਹੁਗੀਂ ਆਈਆਂ ਬੈਠੀਆਂ ਸਨ। ਉਹ ਤਿੰਨੋਂ ਆਰੀਆ ਇੰਸਟੀਚਿਊਟੀਸ ਵਿੱਚ ਪੜ੍ਹਦੀਆਂ ਹਨ। ਕਿਸੇ ਆਰੀਆ ਸਮਾਜੀ ਦੀ ਮੌਤ ਕਾਰਨ ਸਕੂਲ ਕਾਲਜ ਬੰਦ ਹੋ ਗਏ ਸਨ। ਮੈਂ ਅੰਦਰ ਵੜਦਿਆਂ ਹੀ ਰੋਣ ਲੱਗ ਪਈ ਸੀ। ਨਵਰੀਤ, ਰਾਜੂ ਤੇ ਮਾਝੂ ਮੇਰੇ ਦੁਆਲੇ ਹੋ ਗਈਆਂ ਸਨ। ਮੈਂ ਸਾਰੀ ਗੱਲ ਦੱਸੀ। ਨਵਰੀਤ ਤੇ ਮਾਝੂ ਤਾਂ ਚੁੱਪ ਕਰ ਗਈਆਂ ਸਨ। ਰਾਜੂ ਭੜਕ ਪਈ ਸੀ।

“ਇਹਦਾ ਮਤਲਬ ਘਰ ਵਿੱਚ ਸਾਡੀ ਕੋਈ ਹੋਂਦ ਹੀ ਨ੍ਹੀਂ।”

“ਦੀਦੀ, ਤੁਸੀਂ ਕਿਉਂ ਚਿੰਤਾ ਕਰਦੇ ਹੋ। ਘਰ ਵਿੱਚ ਇੱਕ ਨਿੱਕਾ ਜਿਹਾ ਵੀਰ ਆਏਗਾ। ਉਹ ਸਭ ਦਾ ਮਨ ਭਾਏਗਾ।” ਨਵਰੀਤ ਮੈਨੂੰ ਸਹਿਜ ਕਰਨ ਲੱਗ ਪਈ ਸੀ।

“ਉਹਨੂੰ ਸਿਰ ’ਤੇ ਬਿਠਾ ਲਈ।” ਮੈਂ ਗੁੱਸੇ ਵਿੱਚ ਬੋਲੀ ਸੀ।

“...ਦੇਖੋ ਨਾ, ਦੀਦੀ। ਉਹ ਆਪਣੇ ਸਵੀਟ ਸ਼ਾਪ ਵਾਲਿਆਂ ਦੀ ਕ੍ਰਿਸ਼ਨਾ ਹੈ। ਉਹਦਾ ਭਰਾ ਨ੍ਹੀਂ ਹੈ। ਵਿਚਾਰੀ ਹਰ ਤਿਉਹਾਰ ’ਤੇ ਉਦਾਸ ਬੈਠੀ ਹੁੰਦੀ ਹੈ।...ਨਾਲੇ ਦੀਦੀ ਉਹਨੂੰ ਬੜੇ ਬਈਆ ਕੁੱਟ ਵੀ ਦਿੱਦੇ ਨੇ। ਦੂਜੀ ਭਾਬੀ ਜੀ ਨੂੰ ਕੋਈ ਹੱਥ ਨ੍ਹੀਂ ਲਾਂਦਾ।” ਨਵਰੀਤ ਗੁਆਂਢੀਆਂ ਦੀ ਉਦਾਹਰਣ ਦੇਣ ਲੱਗ ਪਈ ਸੀ।

ਅਧੇ ਘੰਟੇ ਬਾਅਦ ਮੰਮਾ ਪਹੁੰਚ ਗਏ ਸੀ। ਸ਼ਾਇਦ ਉਨ੍ਹਾਂ ਨੂੰ ਗੁਰਿੰਦਰ ਛੱਡ ਕੇ ਗਿਆ ਸੀ। ਬਾਹਰੋਂ ਮੁੜ ਗਿਆ ਸੀ। ਮੰਮੀ ਡਰੇ ਹੋਏ ਸੀ। ਮੈਤੌਂ ਭੱਜ ਕੇ ਆਉਣ ਦਾ ਕਾਰਨ ਪੁੱਛਣ ਲੱਗ ਪਏ। ਰਾਜੂ ਨੇ ਸਾਰੀ ਗੱਲ ਦੱਸ ਦਿੱਤੀ ਸੀ। ਮੰਮਾ ਦੀ ਤਾਂ ਮਾਂ ਮਰ ਗਈ ਸੀ। ਬੈਂਡ ਰੂਮ ਵਿੱਚ ਜਾ ਕੇ ਲਿਟ ਗਏ ਸੀ। ਡੈਢ ਕੁ ਘੰਟੇ ਬਾਅਦ ਡੈਡੀ ਵੀ ਬੈਂਕ ਤੋਂ ਆ ਗਏ। ਡੈਡੀ ਸਿੱਧੇ ਮੰਮੀ ਦੇ ਕਮਰੇ ਵਿੱਚ ਗਏ। ਥੋੜ੍ਹੇ ਚਿਰ ਬਾਅਦ ਮੇਰੇ ਕੋਲ ਆਏ। ਪਰ ਮੈਂ ਬੋਲੀ ਨਹੀਂ ਸੀ। ਕਿੰਨਾ ਚਿਰ ਮੈਨੂੰ ਪੁਚਕਾਰਦੇ ਰਹੇ। ਪਰ ਮੈਂ ਰੋਂਦੀ ਰਹੀ ਸੀ। ਫਿਰ ਦੋਨੋਂ ਸਕੂਟਰ ਚੁੱਕ ਕੇ ਕਿਧਰੇ ਚਲੇ ਗਏ ਸਨ।

ਸ਼ਾਮ ਹੋ ਗਈ ਸੀ। ਉਹ ਮੁੜੇ ਨਾ। ਰਫ਼ਮੀ ਮਾਸੀ ਜੀ ਆ ਗਏ ਸਨ। ਉਨ੍ਹਾਂ ਆਪਣੀ ਆਦਤ ਅਨੁਸਾਰ ਸਾਨੂੰ ਚੱਟਣਾ ਚੁੰਮਣਾ ਸ਼ੁਰੂ ਕਰ ਦਿੱਤਾ ਸੀ। ਉਹ ਸਿਰ ’ਤੇ ਹੱਥ ਏਨੀ ਜ਼ੋਰ ਨਾਲ ਫੇਰਦੇ ਹਨ ਕਿ ਵਾਹੇ ਹੋਏ ਵਾਲ ਖੁਗ਼ਦ ਹੋ ਜਾਂਦੇ ਨੇ। ਉਸ ਸ਼ਾਮ ਤਾਂ ਕੁਝ ਜ਼ਿਆਦਾ ਹੀ ਦਿਖਾਵਾ ਕਰ ਰਹੇ ਸਨ। ਬੜੀਆਂ ਖੁੱਲ੍ਹੀਆਂ ਛੁੱਲ੍ਹੀਆਂ ਗੱਲਾਂ ਮਾਰਦੇ ਰਹੇ। ਲੇਡੀਜ਼ ਡਾਈਜੈਸਟ ਤੋਂ ਲੈ ਕੇ ਸੈਕਸ ਪਰੋਬਲਮਜ਼ ਤੱਕ ਗੱਪ ਸੱਪ ਮਾਰਦੇ ਰਹੇ। ਉਨ੍ਹਾਂ ਗੱਲਾਂ-ਗੱਲਾਂ ਵਿੱਚ ਸਾਡਾ ਧਿਆਨ ਮੰਮਾ ਦੀ ਪਰੈਗਨੈਸੀ ਤੋਂ ਹਟਾ ਕੇ ਆਪਣੇ ਦੁਆਲੇ ਕਰ ਲਿਆ ਸੀ। ਮੇਰੇ ਕਾਲਜ ਦੀਆਂ ਗੱਲਾਂ ਕਰਦੇ ਰਹੇ। ਮੰਡਿਆਂ ਬਾਰੇ ਪੁੱਛਦੇ ਰਹੇ ਪਰ ਮੈਂ ਇਸ ਮਾਮਲੇ ’ਤੇ ਚੁੱਪ ਹੀ ਰਹੀ। ਪੜ੍ਹਾਈ ਦੇ ਬਹਾਨੇ ਉਹ ਮੇਰੀਆਂ ਸਿਫਤਾਂ ਕਰਦੇ ਰਹੇ। ਮਿੰਟ ਕੁ ਬਾਅਦ ਜੱਫੀ ਪਾ ਲੈਂਦੇ ਸੀ।

ਨਵਰੀਤ ਖਾਣ ਪੀਣ ਲਈ ਕੁਝ ਲੈ ਆਈ ਸੀ। ਮਾਸੀ ਜੀ ਨਾਲੇ ਖਾਈ ਜਾ ਰਹੇ ਸਨ। ਨਾਲੇ ਗੱਪਾਂ ਮਾਰੀ ਜਾ ਰਹੇ ਸਨ। ਫੇਂ ਉਹ ਜਲਦੀ ਮੇਨ ਮੁੱਦੇ 'ਤੇ ਆ ਗਏ ਸਨ।

“ਬੇਟਾ, ਤੁਹਾਨੂੰ ਪਤੈ ਘਰ ਵਿੱਚ ਇੱਕ ਹੋਰ ਮੈਂਬਰ ਆਉਣ ਵਾਲਾ।”

“ਸਾਨੂੰ ਪਤਾ।” ਮੈਂ ਟੁਖਾ ਬੋਲੀ ਸੀ।

“ਬੇਟਾ, ਗੀਤੂ! ਏਨਾ ਗੁੱਸਾ?” ਉਹ ਬੜੀ ਹਲੀਮੀ ਨਾਲ ਬੋਲੇ।

“ਦੇਖੋ, ਮਾਸੀ ਜੀ, ਇਹਦੇ ਵਿੱਚ ਗੁੱਸੇ ਵਾਲੀ ਕਿਹੜੀ ਗੱਲ ਏ। ਜਿਹੜੀ ਗੱਲ ਗਲਤ ਏ। ਉਹਨੂੰ ਗਲਤ ਕਹਿਣਾ ਬੰਦੇ ਦਾ ਕਰਮ ਧਰਮ ਹੁੰਦੈ। ਬਾਕੀ ਤੁਹਾਡੀ ਕੀ ਬਿਉਗੀ ਏ। ਮੈਂ ਨਹੀਂ ਜਾਣਦੀ।” ਮੈਂ ਦੋ ਟੁੱਕ ਗੱਲ ਨਥੇ ਦਿੱਤੀ ਸੀ।

“ਤੁਸੀਂ ਨਰਾਜ਼ ਓ, ਬੇਟਾ। ਮੈਂ ਨੀਲਮ ਨੂੰ ਕਹਿ ਦਿੰਨੀ ਆਂ ਕਿ ਅਬੰਨਸ਼ਨ ਕਰਵਾ ਦੇਵੇ।”

“ਸਾਨੂੰ ਪੁੱਛਣ ਦੀ ਕੀ ਲੋੜ ਏ।”

“ਨਹੀਂ ਬੇਟਾ। ਤੁਸੀਂ ਤਾਂ ਸ਼ੇਰ ਪੁੱਤ ਓ। ਸਾਡੇ ਲਈ ਕੁੜੀ ਮੁੰਡਾ ਸਭ ਬਰਾਬਰ ਨੇ।... ਨਹੀਂ ਸ਼ੇਰ ਪੁੱਤ ਇੰਝ ਨਹੀਂ ਕਰਦੇ।” ਉਹ ਮੇਰੀਆਂ ਗੱਲਾਂ ਤੇ ਹੱਥ ਫੇਰਨ ਲੱਗ ਪਏ ਸੀ।

“ਜੇ ਅਸੀਂ ਸ਼ੇਰ ਪੁੱਤ ਆਂ ਤਾਂ ਆਹ ਖੇਹ...” ਉਨ੍ਹਾਂ ਮੇਰੇ ਮੂੰਹ ਤੇ ਹੱਥ ਰੱਖ ਦਿੱਤਾ ਸੀ।

“ਹੁਣ ਮਾਸੀ ਜੀ ਬੋਲਣਾ ਵੀ ਗੁਨਾਹ ਹੋ ਗਿਆ।” ਰਾਜੂ ਮੇਰੇ ਪਿੱਛੇ ਬੈਠੀ ਬੋਲ ਪਈ ਸੀ।

“ਹੈਂਅ !” ਮਾਸੀ ਨੇ ਰਾਜੂ ਵੱਲ ਬੜੇ ਨਾਟਕੀ ਢੰਗ ਨਾਲ ਦੇਖਿਆ ਸੀ।

“ਤੁਸੀਂ ਕਦੇ ਸਾਡੀ ਸਥਿਤੀ ਦਾ ਅੰਦਾਜ਼ਾ ਲਾਇਆ। ਹੁਣ ਉਨ੍ਹਾਂ ਦੀ ਬੱਚੇ ਪੈਦਾ ਕਰਨ ਦੀ ਉਮਰ ਐ ਕਿ...।” ਮੈਂ ਜੋ ਕਹਿਣਾ ਚਾਹੁੰਦਾ ਸੀ, ਕਹਿ ਨਾ ਸਕੀ ਤੇ ਸ਼ਬਦ ਖਾ ਗਈ ਸੀ।

“ਤੂੰ ਤਾਂ ਬਈ ਕੁੜੀਏ, ਬਹੁਤ ਬੋਲਦੀ ਏਂ। ਇਹਨੂੰ ਨਵਰੀਤ ਨੂੰ ਦੇਖ। ਕਿੰਨੀ ਭੋਲੀ ਏ। ਬੋਲਦੀ ਤੱਕ ਨਹੀਂ।” ਮਾਸੀ ਨੇ ਦੂਜਾ ਹਥਿਆਰ ਵਰਤਿਆ ਸੀ।

“ਬੋਲਣਾਂ ਵੀ ਗੁਨਾਹ ਹੁੰਦੈ ? ਅੱਜ ਤੱਕ ਅੌਰਤ ਬੋਲੀ ਹੀ ਨਹੀਂ। ਚੁਪ ਰਹੀ ਆ। ਅੌਰਤ ਦੀ ਚੁਪ ਨੇ ਹੀ ਉਹਨੂੰ ਰੋਲਿਆ। ਇਹਦੇ ਵਰਗੀਆਂ ਖੁਦਕੁਸ਼ੀ ਕਰਦੀਆਂ ਨੇ ਜਾਂ ਗੰਘ ਗੰਘ ਕੇ ਮਰਦੀਆਂ ਨੇ।” ਮੇਰਾ ਗੁੱਸਾ ਵਧ ਗਿਆ ਸੀ।

“ਤੇਰੇ ਵਰਗੀਆਂ ਜਿਆਦਾ ਵਿਚਾਰਵਾਨ ਖੂਹ-ਖਾਤੇ 'ਚ ਡਿੱਗਦੀਆਂ ਨੇ।” ਮਾਸੀ ਜੀ ਬੁਖਲਾਹਟ ਵਿੱਚ ਆ ਗਏ ਸਨ।

“ਸਾਡੀਆਂ ਸਿਸਕੀਆਂ ਨੂੰ ਸੁਣਿਆ ਕਦੇ ?”

“ਬੇਟਾ, ਤੁਹਾਡੇ ਦੋਸ਼ੀ ਜ਼ਰੂਰ ਅਨ। ਤੁਸੀਂ ਪੜ੍ਹੀਆਂ ਲਿਖੀਆਂ ਓ। ਸਥਿਤੀ ਨੂੰ ਸਮਝੋ। ਮੰਮੀ ਡੈਡੀ ਨੇ ਸਾਰੀ ਉਮਰ ਬੈਠੇ ਰਹਿਣਾ ? ਤਿੱਥ ਤਿਉਹਾਰਾਂ 'ਤੇ ਜਾਣ

ਵਾਲਾ ਕੋਈ ਤੁਹਾਡਾ ਭਰਾ ਚਾਹੀਦਾ। ...ਗੀਤੂ, ਤੂੰ ਆਪਣੀਆਂ ਭੈਣਾਂ ਦੇ ਭਵਿੱਖ ਬਾਰੇ ਸੋਚ।” ਮਾਸੀ ਮੈਨੂੰ ਪੁਚਕਾਰਨ ਲੱਗ ਪਈ ਸੀ। ਮੈਂ ਉਨ੍ਹਾਂ ਦੀ ਜੱਫੀ ’ਚੋਂ ਨਿਕਲ ਨਿਕਲ ਬਾਹਰ ਜਾਂਦੀ ਸੀ। ਉਹ ਮੌਮੋ ਠੱਗਣੀ ਜਿਹੀ ਕਈ ਤਰ੍ਹਾਂ ਦੇ ਚਲਿੱਤਰ ਕਰ ਰਹੀ ਸੀ।

ਮੰਮੀ ਪਾਪਾ ਵੀ ਆ ਗਏ ਸਨ। ਨਵਰੀਤ ਨੇ ਡਿਨਰ ਤਿਆਰ ਕਰ ਲਿਆ ਸੀ। ਨਾ ਮੈਂ ਤੇ ਰਾਜੂ ਖਾ ਰਹੀਆਂ ਸਾਂ ਤੇ ਨਾ ਹੀ ਮੰਮੀ ਪਾਪਾ। ਮਾਝੂ ਸਾਡੇ ਵੱਲ ਦੇਖ ਰਹੀ ਸੀ। ਮਾਸੀ ਨੇ ਜ਼ੋਰ ਪਾ ਕੇ ਸਾਰਿਆਂ ਨੂੰ ਡਿਨਰ ਕਰਾ ਦਿੱਤਾ ਸੀ। ਰਾਤ ਨੂੰ ਵੀ ਮੇਰੇ ਨਾਲ ਹੀ ਸੁੱਤੇ। ਮਹਾਂਭਾਰਤ ਛੇੜ ਕੇ ਬਹਿ ਗਏ ਸਨ। ਜਿੰਨੀ ਵੀ ਉਨ੍ਹਾਂ ਮਹਾਂਭਾਰਤ ਦੇ ਹਵਾਲੇ ਨਾਲ ਕਥਾ ਸੁਣਾਈ। ਉਹ ਮੰਮਾ ਨੂੰ ਠੀਕ ਸਿੱਧ ਕਰਨਾ ਚਾਹੁੰਦੇ ਸੀ।

ਉਹ ਸਵੇਰੇ ਤੁਰਨ ਲੱਗੇ ਫੇਰ ਪੁਚਕਾਰਨ ਲੱਗ ਪਏ ਸਨ।

“ਮੇਰਾ ਗੀਤੂ ਪੁੱਤ ਕਿੰਨਾ ਸੋਹਣਾ ਲਗਦਾ।...ਪੁੱਤਰ ਤੂੰ ਹੁਣ ਕਾਲਜ ਮੁੰਡਾ ਦੇਖ ਲਈ। ਵਿਆਹ ਤੇਰਾ ਮੈਂ ਕਰੂੰ।” ਮੈਂ ਬੋਲੀ ਨਹੀਂ ਸੀ। ਉਹ ਮੈਨੂੰ ਚੁੰਮਣ ਚੱਟਣ ਲੱਗ ਪਏ ਸੀ। ਮੈਂ ਮਸਾਂ ਖਹਿੜਾ ਛੁਡਾਇਆ ਸੀ। ਮੈਤੋਂ ਬਾਅਦ ਛੋਟੀਆਂ ਦੁਆਲੇ ਹੋ ਗਏ।

“ਚੰਗਾ ਬਈ ਪੁੱਤਰੋ, ਮੈਂ ਚੱਲੀ। ਹੁਣ ਕੋਈ ਸ਼ਿਕਾਇਤ ਨਾ ਆਏ।” ਬਾਏ ਬਾਏ ਕਰਦੇ ਚਲੇ ਗਏ ਸਨ।

ਤਿੰਨ ਚਾਰ ਦਿਨ ਤਾਂ ਘਰ ਵਿੱਚ ਤਣਾਅ ਵਾਲੀ ਸਥਿਤੀ ਬਣੀ ਰਹੀ। ਚੌਥੇ ਦਿਨ ਮੈਂ ਕਾਲਜ ਚਲੇ ਗਈ ਸੀ। ਪਹਿਲਾਂ ਵਾਂਗ ਰੁਟੀਨ ਚੱਲ ਪਈ ਸੀ ਪਰ ਘਰ ਵਿੱਚ ਇੱਕ ਅਜੀਬ ਤਰ੍ਹਾਂ ਦਾ ਮਾਹੌਲ ਬਣਿਆ ਰਹਿੰਦਾ। ਸਾਰੇ ਮੂੰਹ ਵੱਟੀ ਰੱਖਦੇ। ਇੱਕ ਦੂਜੇ ਨੂੰ ਘੱਟ ਬੁਲਾਉਂਦੇ। ਮੰਮਾ ਦਾ ਪੇਟ ਵਧਣਾ ਸ਼ੁਰੂ ਹੋ ਗਿਆ ਸੀ। ਕਾਲਜ ਦੀਆਂ ਦੋ ਕੁੜੀਆਂ ਨੂੰ ਪਤਾ ਲੱਗਾ ਤਾਂ ਉਨ੍ਹਾਂ ਮੈਨੂੰ ਛੇੜਨਾ ਸ਼ੁਰੂ ਕਰ ਦਿੱਤਾ ਸੀ। ਮੈਂ ਉਨ੍ਹਾਂ ਨਾਲ ਗੁਸੇ ਹੋਈ ਤਾਂ ਉਹ ‘ਚੁੱਪ’ ਕਰ ਗਈਆਂ ਸਨ। ਕਈ ਵਾਰ ਕੁੜੀਆਂ ਮੁੰਡੇ ਘਰ ਜਾਣ ਲਈ ਕਹਿੰਦੇ ਤਾਂ ਮੈਂ ਟਾਲਾ ਮਾਰ ਜਾਂਦੀ।

ਗੀਮਾ ਵਰਮਾ ਦੀ ਪਰੈਗਨੈਸੀ ਮੰਮਾ ਨਾਲੋਂ ਤਿੰਨ ਮਹੀਨੇ ਪਿੱਛੋਂ ਦੀ ਹੈ। ਉਹਦਾ ਪੇਟ ਹੌਲੀ ਹੌਲੀ ਡਿਵੈਲਪ ਕਰ ਰਿਹਾ ਸੀ। ਜਦ ਕਿ ਮੰਮਾ ਦਾ ਇਕ ਦਮ ਵਧਿਆ ਸੀ ਤੇ ਉਥੇ ਹੀ ਸਥਿਰ ਕਰ ਰਿਹਾ ਸੀ। ਦੋ-ਤਿੰਨ ਮਹੀਨੇ ਇੱਕੋ ਜਿਹਾ ਰਿਹਾ।

ਗੁਰਿੰਦਰ ਮੈਨੂੰ ਮਿਲ ਨਹੀਂ ਰਿਹਾ ਸੀ।

ਇੱਕ ਦਿਨ ਉਹਦਾ ਸੁਨੇਹਾ ਮਿਲਿਆ ਸੀ। ਮੇਰਾ ਬਿਆਲ 29 ਜਨਵਰੀ ਦੀ ਗੱਲ ਹੈ। ਉਦਣ ਧੁੰਦ ਬਹੁਤ ਪਈ ਸੀ। ਠੰਡ ਨਾਲ ਦੰਦ ਵੱਜਦੇ ਪਏ ਸੀ। ਸੁਨੇਹੇ ਤੋਂ ਬਾਅਦ ਸ਼ਾਮ ਲਾਲ ਦੇ ਘਰ ਮਿਲੇ ਸੀ। ਮੈਂ ਤਾਂ ਕਿੰਨਾ ਚਿਰ ਉਹਦੇ ਨਾਲ ਬੋਲੀ ਨਹੀਂ। ਚੁੱਪ ਬੈਠੀ ਰਹੀ ਸੀ। ਉਹ ਨਾ ਮਿਲਣ ਦੀਆਂ ਮਜ਼ਬੂਰੀਆਂ ਦੱਸ ਰਿਹਾ ਸੀ। ਮੈਂ

ਸ਼ਾਮ ਲਾਲ ਦੇ ਭਰਾ ਦੇ ਵਿਆਹ ਦੀ ਐਲਬਮ ਦੇਖੀ ਜਾ ਰਹੀ ਸੀ। ਉਹ ਖਿਡ ਕੇ ਬੋਲਿਆ ਤਾਂ ਮੈਂ ਰੋਣ ਲੱਗ ਪਈ ਸੀ। ਮੰਮਾ ਦੀਆਂ ਗੱਲਾਂ ਚੱਲ ਪਈਆਂ ਸਨ। ਉਹ ਮੈਨੂੰ ਧੀਰਜ ਦੇਣ ਲੱਗ ਪਿਆ ਸੀ। ਮੈਂ ਮੰਮਾ ਦੀ ਪਰੈਗਨੈਂਸੀ ਤੋਂ ਪ੍ਰੇਸ਼ਾਨ ਸੀ। ਉਹ ਮੰਮਾ ਦਾ ਪੱਖ ਪੂਰ ਰਿਹਾ ਸੀ। ਦੋ ਘੰਟੇ ਸਾਡੇ ਇਸੇ ਬਹਿਸ ਵਿੱਚ ਲੰਘ ਗਏ ਸਨ। ਮੇਰਾ ਮਨ ਪਰਚਾਉਣ ਲਈ ਐਵੇਂ ਵਿਆਹ ਦੀਆਂ ਗੱਲਾਂ ਛੇੜ ਲਈਆਂ ਸਨ।

“ਹੁਣ ਸਾਡਾ ਵਿਆਹ ਕਿੱਥੋਂ। ਅਜੇ ਤਾਂ...।” ਮੇਰਾ ਹਾਊਂਕਾ ਨਿਕਲ ਗਿਆ ਸੀ।

ਸ਼ਾਮ ਲਾਲ ਆਇਆ ਤਾਂ ਉਹਨੂੰ ਨਮਸਤੇ ਕਰਕੇ ਤੁਰ ਪਏ ਸੀ। ਭੋਜਨ ਭੰਡਾਰ ਕੋਲੋਂ ਲੰਘਦਿਆਂ ਮੇਰੀ ਨਿਗ੍ਰਾ ਅਸ਼ੋਕ, ਰਜਿੰਦਰ ਅਤੇ ਅਸ਼ਵਨੀ ਲਮੀਨੀ 'ਤੇ ਪਈ। ਅਸ਼ਵਨੀ ਮੈਨੂੰ ਦੇਖ ਕੇ ਸਾਡੇ ਕੋਲ ਆ ਗਿਆ ਸੀ। ਅਸ਼ੋਕ ਤੇ ਰਜਿੰਦਰ ਵੀਡੀਓ ਕੈਸਿਟਜ਼ ਦੀਆਂ ਦੁਕਾਨਾਂ ਵਿੱਚ ਚਲੇ ਗਏ ਸੀ। ਮੈਂ ਅਸ਼ਵਨੀ ਨਾਲ ਮਨਜਿੰਦਰ ਕੌਰ ਦੇ ਕਤਲ ਦੀ ਗੱਲ ਤੋਰ ਲਈ ਸੀ।

“ਗੀਤੂ ਜੀ, ਮਨਜਿੰਦਰ ਦਾ ਕਤਲ ਉਹਦੇ ਘਰਦਿਆਂ ਨੇ ਹੀ ਕੀਤਾ।” ਅਸ਼ਵਨੀ ਹੌਲੀ ਹੌਲੀ ਬੋਲ ਰਿਹਾ ਸੀ।

“ਘਰਦਿਆਂ ਨੇ ?” ਅਸੀਂ ਹੈਰਾਨੀ ਨਾਲ ਇਕੱਠੇ ਹੀ ਬੋਲੇ।

“ਹਾਂ ਜੀ। ਆਪਣੇ ਐਮ ਐਡ ਵਾਲੇ ਰਾਜ ਕੁਮਾਰ ਦਾ ਵੀ ਉਹਦੇ ਘਰਦਿਆਂ ਨੇ ਹੀ ਕੀਤਾ ?” ਅਸੀਂ ਹੋਰ ਹੈਰਾਨ ਹੋ ਗਏ ਸੀ।

“ਤੁਸੀਂ ਗੱਲ ਨਾ ਕਿਸੇ ਕੋਲ ਕਰਿਓ। ਉਹ ਦੋਨੋਂ ਵਿਆਹ ਕਰਵਾਉਣਾ ਚਾਹੁੰਦੇ ਸੀ। ਜਦੋਂ ਮਨਜਿੰਦਰ ਦੇ ਘਰਦਿਆਂ ਨੂੰ ਪਤਾ ਲੱਗਾ, ਦੋਨੋਂ ਮਰਵਾ ਦਿੱਤੇ।” ਮੇਰੇ ਪੈਰਾਂ ਹੇਠਾਂ ਤੋਂ ਧਰਤੀ ਨਿਕਲਣ ਨੂੰ ਫਿਰਦੀ ਸੀ। ਲਾਮੀਨੀ ਤੁਰ ਪਿਆ ਸੀ।

“ਉਹ ਮੈਰਿਜ ਕਰਵਾਉਣਾ ਚਾਹੁੰਦੇ ਸੀ। ਮਰਡਰ ਕਰਨ ਦੀ ਕੀ ਲੋੜ ਪੈ ਗਈ ਸੀ ?” ਮੈਂ ਤਾਂ ਭੈਅ ਨਾਲ ਕੰਬ ਗਈ ਸੀ।

“ਅਗਲਿਆਂ ਨੂੰ ਉੱਚ ਕੁੱਲ ਦਾ ਮਾਣ। ਤੇ ਬਹੁਤੀ ਜ਼ਮੀਨ ਦਾ ਹੰਕਾਰ। ਗੁਰਿੰਦਰ ਸਿੰਘ ਗੁੱਸੇ ਨਾਲ ਬੋਲਿਆ ਸੀ।

“ਮੈਂ ਸਮਝੀ ਨਹੀਂ।” ਮੇਰੇ ਗੱਲ ਪੱਲੇ ਨਹੀਂ ਪਈ ਸੀ।

“ਇੰਟਰ ਕਾਸਟ ਦਾ ਮਾਮਲਾ ਹੋਣਾ, ਕੁੜੀਏ।”

“ਫੇ’ ਆਪਣਾ ਵੀ ਤੇ ਇੰਟਰ ਕਾਸਟ ਏ।” ਮੈਨੂੰ ਆਪਣੀ ਚਿੰਤਾ ਹੋ ਗਈ ਸੀ।

“ਆਹੋ ਭਾਈ ਆਪਣੇ ਘਰਦਿਆਂ ਨੂੰ ਪੁੱਛ ਲਈਂ। ਪਹਿਲਾ ਨੰਬਰ ਮੇਰਾ ਲਾਉਣਾ ਕਿ ਤੇਰਾ। ਐਸੀਂ ਗਰੀਬ ਜੱਟ ਮਾਰਿਆ ਜਾਏ। ਉਹ ਵੀ ਭਾਈ ਉੱਚ ਕੁੱਲ ਦੇ ਬ੍ਰਾਹਮਣ ਹਨ।” ਗੁਰਿੰਦਰ ਭਾਵੇਂ ਮਖੌਲ ਨਾਲ ਬੋਲਿਆ ਸੀ ਪਰ ਉਹਦੇ ਅੰਦਰੋਂ ਕੁਝ ਟੁੱਟ ਗਿਆ ਮਹਿਸੂਸ ਹੋਇਆ ਸੀ। ਫੇਰ ਅਸੀਂ ਆਪਣੇ ਆਪਣੇ ਘਰਾਂ ਨੂੰ ਚਲ ਪਏ ਸਾਂ। ਮੈਨੂੰ ਸਾਰੀ ਰਾਤ ਨੀਂਦ ਨਹੀਂ ਆਈ ਸੀ। ਸੋਚਦੀ ਰਹੀ ਹਰ ਜਗ੍ਹਾ

ਕੁੜੀਆਂ ਨੂੰ ਹੀ ਕਿਉਂ ਮਾਰਿਆ ਜਾ ਰਿਹਾ ?

ਮੈਂ ਮੁੜ ਘਰ ਨਾਲ ਜੁੜ ਨਹੀਂ ਸਕੀ ਸੀ। ਨਵਰੀਤ ਹੁਗੀਂ ਮੰਮਾ ਤੇ ਪਾਪਾ ਨਾਲ ਘੁੱਲ ਮਿਲ ਗਈਆਂ ਸਨ। ਉਨ੍ਹਾਂ ਕਰਕੇ ਘਰ ਵਿੱਚ ਰੌਣਕ ਹੋ ਗਈ ਸੀ। ਇੱਕ ਦਿਨ ਮੰਮਾ ਆਪਣੀ ਸੱਸ ਦੀਆਂ ਗੱਲਾਂ ਸੁਣਾਉਣ ਲੱਗ ਪਏ। ਬੜਾ ਹਾਸਾ ਪਿਆ। ਦਾਦੀ ਸਾਡੀ ਪਿੰਡ ਵਿੱਚ ਹੀ ਰਹਿੰਦੀ ਹੈ। ਉਹ ਬੜੀ ਸੱਚੀ ਪੱਕੀ ਹੈ। ਹਰੇਕ ਦੇ ਮੂੰਹ ਤੇ ਗੱਲ ਕਹਿ ਦਿੰਦੀ ਹੈ। ਬੋੜੀ ਸਿੱਧੀ ਵੀ ਹੈਰਗੀ ਆ। ਉਹਦੀਆਂ ਸੱਚ ਬੋਲਣ ਦੀਆਂ ਗੱਲਾਂ ਹੋ ਰਹੀਆਂ ਸਨ। ਜਿਨ੍ਹਾਂ ਕਰਕੇ ਉਹਨੂੰ ਕਈ ਨੁਕਸਾਨ ਉਠਾਉਣੇ ਪਏ। ਮੰਮਾ ਦਾਦੀ ਦੀਆਂ ਗੱਲਾਂ ਕਰਕੇ ਪਾਪਾ ਤੇ ਦਾਦੀ ਦਾ ਚੰਗਾ ਮੌਜੂਦ ਬਣਾ ਰਹੇ ਸੀ। ਪਾਪਾ ਹੱਸਦੇ ਹੱਸਦੇ ਬੋਲੇ ਸੀ।

“ਸਾਡੀ ਮਾਂ ਦੀਆਂ ਕੀ ਬਾਤਾਂ। ਸਾਨੂੰ ਉਨ੍ਹਾਂ ਬੜਾ ਪਿਆਰ ਦਿੱਤਾ। ਮੈਨੂੰ ਯਾਦ ਏ। ਅਸੀਂ ਛੋਟੇ ਹੁੰਦੇ ਮਾਂ ਨਾਲ ਪੈਂਦੇ ਹੁੰਦੇ ਸੀ। ਮੈਂ ਉਨ੍ਹਾਂ ਦੀ ਕਮੀਜ਼ ਦਾ ਪੱਲਾ ਚੁੱਕ ਲੈਣਾ। ਫੇਰ ਮੂੰਹ ਨਾਲ ਉਨ੍ਹਾਂ ਦੇ ਢਿੱਡ 'ਤੇ ਭੂੰਬੜੇ ਵਜਾਉਣੇ।” ਪਾਪਾ ਦੀ ਇਸ ਗੱਲ 'ਤੇ ਸਾਰੇ ਹੱਸ ਪਏ ਸੀ।

“ਅੱਜ ਫੇ’ ਮੰਮਾ ਦੇ ਮੈਂ ਵਜਾਉਂਨੀ ਆਂ।” ਮਾਝੂ ਮੰਮਾ ਵੱਲ ਹੋਈ ਤਾਂ ਉਹਨਾਂ ਉਹਨੂੰ ਝਿੜਕ ਦਿੱਤਾ ਸੀ। ਮਾਝੂ ਨੇ ਪੇਟ ਨੂੰ ਹੱਥ ਲਾਉਣ ਲਈ ਹੱਥ ਅੱਗੇ ਵਧਾਇਆ ਤਾਂ ਉਨ੍ਹਾਂ ਝਟਕ ਦਿੱਤਾ ਸੀ। ਹਾਸਾ ਬੰਦ ਹੋ ਗਿਆ ਸੀ। ਫੇਰ ਸਾਰੇ ਸੌਂ ਗਏ ਸੀ।

ਅਸੋਕ ਮੇਰੀ ਮੰਮਾ ਨੂੰ ਜਾਣਦਾ ਹੈ। ਇਹ ਸ਼ਾਇਦ ਉਹਨਾਂ ਦਾ ਸਟੂਡੈਂਟ ਹੈ। ਇੱਕ ਦਿਨ ਬਾਜ਼ਾਰ ਵਿੱਚ ਮੰਮਾ ਨੂੰ ਮਿਲ ਪਿਆ ਸੀ। ਕਾਲਜ ਆ ਕੇ ਉਨ੍ਹਾਂ ਦੀ ਪਰੈਗਨੈਸੀ ਦਾ ਮੁੰਡਿਆਂ ਨੂੰ ਦੱਸ ਦਿੱਤਾ ਸੀ। ਮੁੰਡੇ ਲੰਘਦੇ ਵੜਦੇ ਮੈਨੂੰ ਟਿੱਚਰ ਕਰਦੇ। ਮੈਂ ਦੁਖੀ ਹੋ ਜਾਂਦੀ। ਮੇਨਾ ਮੁੰਡੇ ਬਹੁਤਾ ਖੁੱਲ੍ਹੇ ਨਹੀਂ। ਇਸ ਕਰਕੇ ਸਿੱਧਾ ਅਟੈਕ ਨਹੀਂ ਕਰਦੇ। ਗੀਮਾ ਵਰਮਾ ਨਾਲ ਸ਼ੁਗਲ ਮੇਲਾ ਕਰ ਲੈਂਦੇ ਨੇ। ਇਹ ਗੱਲਾਂ ਗੀਮਾ ਨਾਲ ਕਰਦੇ ਹੁੰਦੇ ਨੇ। ਮੈਨੂੰ ਮੇਰੀ ਮੰਮਾ ਬਾਰੇ ਹੀ ਕਰਦੇ ਲੱਗਦੇ ਨੇ। ਕਾਲਜ ਆਉਣਾ ਵੀ ਮੇਰਾ ਦੁੱਭਰ ਹੋ ਗਿਆ ਏ। ਪ੍ਰੀਖਿਆ ਵਿੱਚ ਬੈਠਣ ਲਈ ਪੱਛਤਰ ਪਰਸੈਂਟ ਹਾਜ਼ਰੀ ਜ਼ਰੂਰੀ ਆ। ਉਹਦੇ ਕਰਕੇ ਮੈਨੂੰ ਕਾਲਜ ਆਉਣਾ ਪੈਂਦਾ। ਮੈਂ ਗੱਲਾਂ ਨਹੀਂ ਸੁਣਨੀਆਂ ਚਾਹੁੰਦੀ। ਰਿਜਰਵ ਰਹਿਣ ਲੱਗ ਪਈ ਹਾਂ। ਕੱਲਮ ਕੱਲੀ ਬੈਠੀ ਰਹਿੰਦੀ ਹਾਂ।

ਪੇਪਰ ਪੈਣ ਲੱਗੇ ਤਾਂ ਸੁਖ ਦਾ ਸਾਹ ਆਇਆ ਸੀ। ਮੰਮਾ ਨੇ ਮਟੈਰਨਿਟੀ ਲੀਵ ਲੈ ਲਈ ਸੀ। ਮੈਨੂੰ ਉਮੀਦ ਸੀ ਘਰ ਰਹਿਣਗੇ ਪਰ ਉਹ ਫਰੀਦਕੋਟ ਚਲੇ ਗਏ ਸੀ। ਉਥੇ ਸਾਡੇ ਨਾਨਕੇ ਨੇ। ਮਾਮੇ ਤਾਂ ਦਿੱਲੀ ਕੱਪੜੇ ਦਾ ਬਿਜਨਿਸ ਕਰਦੇ ਨੇ। ਘਰ ਇਕੱਲੇ ਨਾਨਾ ਨਾਨੀ ਹੀ ਰਹਿੰਦੇ ਨੇ। ਉਹ ਸਿਆਣੇ ਨੇ। ਉਨ੍ਹਾਂ ਤੋਂ ਤਾਂ ਤੁਰਿਆ ਫਿਰਿਆ ਵੀ ਨਹੀਂ ਜਾਂਦਾ। ਨੌਕਰ ਉਨ੍ਹਾਂ ਦੀ ਦੇਖਭਾਲ ਕਰਦਾ ਹੈ। ਮੰਮਾ ਦੀ ਉਥੇ ਦੇਖ ਭਾਲ ਕੌਣ ਕਰੇਗਾ? ਇਹ ਸਮੱਸਿਆ ਜਦੋਂ ਮੈਂ ਨਵਰੀਤ ਨਾਲ ਸਾਂਝੀ ਕੀਤੀ ਤਾਂ ਉਹ ਚਿੰਤਤ ਹੋ ਗਈ ਸੀ।

“ਮੈਂ ਡੈਡੀ ਨੂੰ ਕਹਾਂਗੀ। ਮੰਮਾ ਨੂੰ ਘਰ ਲੈ ਆਉਣ। ਅਸੀਂ ਦੇਖਭਾਲ ਕਰਾਂਗੀਆਂ। ਰਾਜੂ ਦੇ ਦਸਵੀਂ ਦੇ ਪੇਪਰ ਹੋਏ ਆ। ਵਿਹਲੀ ਹੀ ਰਹਿੰਦੀ ਹੈ।...ਦੀਦੀ, ਆਖਰ ਸਾਡੀ ਮਾਂ ਆ।”

ਨਵਰੀਤ ਨੇ ਡੈਡੀ ਨੂੰ ਮਨਾਉਣਾ ਚਾਹਿਆ ਸੀ ਪਰ ਉਹ ਮੰਨੇ ਨਹੀਂ ਸੀ। ਡੈਡੀ ਨੇ ਘਰ ਆਉਣਾ ਘੱਟ ਕਰ ਦਿੱਤਾ ਸੀ। ਬੈਂਕ ਤੋਂ ਹੋ ਕੇ ਨਾਨਕਿਆਂ ਵੱਲ ਚਲੇ ਜਾਂਦੇ ਸਨ। ਮੈਂ ਪੇਪਰਾਂ ਵਿੱਚ ਰੁੱਝ ਗਈ ਸੀ।

ਮੈਂ ਸਕੂਲ ਅੰਰਗੋਨਾਈਜੇਸ਼ਨ ਦਾ ਪੇਪਰ ਪਾ ਕੇ ਘਰ ਪੁੱਜੀ ਤਾਂ ਗੁਰਿੰਦਰ ਬੈਠਾ ਮੇਰੀ ਉਡੀਕ ਕਰ ਰਿਹਾ ਸੀ। ਰਾਜੂ ਕਿਚਨ ਵਿੱਚ ਕੰਮ ਕਰ ਰਹੀ ਸੀ। ਮੈਂ ਡੱਜ ਕੇ ਜੱਫੀ ਪਾ ਲਈ ਸੀ। ਮੈਂ ਰੋਣ ਲੱਗ ਪਈ ਸੀ। ਉਹ ਚੁੱਪ ਕਰਵਾਉਂਦਾ ਰਿਹਾ। ਰਾਜੂ ਨੂੰ ਆਉਂਦੀ ਦੇਖ ਕੇ ਮੈਂ ਸੰਭਲੀ ਸੀ। ਉਹ ਪਾਣੀ ਦੇ ਕੇ ਕਿਚਨ ਵਿੱਚ ਜਾ ਵੜੀ ਸੀ। ਗੁਰਿੰਦਰ ਮੰਮਾ ਦੇ ਕਾਗਜ਼ ਲੈ ਕੇ ਆਇਆ ਸੀ। ਸਕੂਲ ਦਾ ਕੋਈ ਕੰਮ ਸੀ।

ਅਗਲਾ ਪੇਪਰ ਸਾਈਕੋਲੋਜੀ ਦਾ ਸੀ। ਪੰਜ ਦਿਨਾਂ ਬਾਅਦ ਹੋਣਾ ਸੀ। ਗੁਰਿੰਦਰ ਨਾਲ ਰੱਜ ਕੇ ਗੱਲਾਂ ਕਰਨੀਆਂ ਚਾਹੁੰਦੀ ਸੀ। ਦੋਨਾਂ ਨੇ ਇਕੱਠਿਆਂ ਲੰਚ ਕੀਤਾ।...ਮੇਰੀ ਪ੍ਰੇਸ਼ਾਨੀ ਮੰਮਾ ਵਾਲੀ ਸੀ। ਉਹ ਮੈਨੂੰ ਹੌਸਲਾ ਦੇ ਰਿਹਾ ਸੀ। ਫੇਰ ਕੁਝ ਸੋਚਣ ਬਹਿ ਗਿਆ ਸੀ। ਮੈਂ ਸੁਰਤੀ ਤੋੜੀ ਤਾਂ ਬੋਲਿਆ—

“ਮੈਨੂੰ ਲੱਗਦਾ ਬੱਚਾ ਨਹੀਂ ਹੋਣਾ।”

“ਕਿਉਂ ?” ਮੈਂ ਸੁਣ ਕੇ ਹੈਰਾਨ ਹੋਈ ਸੀ।

“ਆਪਣੇ ਅਮਰੀਕ ਸਿੰਘ ਹੋਗੇਂ ਦੱਸਦੇ ਸੀ।...ਉਹਨਾਂ ਦੀ ਸਾਲੀ ਨਰਿੰਦਰ, ਖੰਨਾ ਹਸਪਤਾਲ ਨਰਸ ਏ। ਮੇਰਾ ਖਿਆਲ ਨਾਰਦ ਜੀ ਉੱਥੋਂ ਚੈਕਅੱਪ ਕਰਾਉਂਦੇ ਸੀ।”

“ਹਾਂ-ਹਾਂ। ਉਹ ਨਰਿੰਦਰ ਕੀ ਦੱਸਦੀ ਸੀ।”

“ਉਹ ਦੱਸਦੀ ਸੀ ਮਿਸਿਜ਼ ਨਾਰਦ ਬੱਚਾ ਪੈਦਾ ਕਰਨ ਦੇ ਯੋਗ ਨਹੀਂ। ਇੱਕ ਤੇ...।” ਉਹ ਚੁੱਪ ਕਰ ਗਏ ਸਨ। ਫੇਰ ਹੌਲੀ ਦੇਣੇ ਮੇਰੇ ਕੰਨ ਵਿੱਚ ਬੋਲੇ ਸਨ।

“ਉਨ੍ਹਾਂ ਚਾਰ-ਪੰਜ ਵਾਰ ਅਬੋਰਸ਼ਨ ਕਰਵਾਇਆ। ਤੈਨੂੰ ਪਤਾ ਮੰਮਾ ਤੇਰੇ ਨੂੰ ਮੁੰਡੇ ਦੀ ਲੋੜ ਸੀ। ਸਕੈਨਿੰਗ ਵੇਲੇ ਨੈਗੋਟਿਵ ਆ ਜਾਂਦਾ ਸੀ। ਇਸ ਤਰ੍ਹਾਂ ਵਾਰ-ਵਾਰ ਅਬੋਰਸ਼ਨ ਕਰਾਉਣ ਨਾਲ ਲੇਡੀ ਅਯੋਗ ਹੋ ਜਾਂਦੀ ਐ।” ਮੈਨੂੰ ਇਹ ਸਾਰਾ ਕੁਝ ਸੁਣ ਕੇ ਧਰਤੀ ਫਟਦੀ ਨਜ਼ਰ ਆਈ ਸੀ।

“ਦੂਜਾ ਉਨ੍ਹਾਂ ਦੀ ਅੱਠ ਸਾਲ ਦੀ ਤਾਂ ਸਰਵਿਸ ਰਹਿ ਗਈ। ਪੰਤਾਲੀ ਤੋਂ ਉੱਤੇ ਅੰਰਤ ਬੱਚਾ ਨਹੀਂ ਪੈਦਾ ਕਰ ਸਕਦੀ ਕਿਉਂਕਿ ਉਸਦਾ ਮੀਨੋਪਾਜ਼ ਹੋ ਜਾਂਦਾ।” ਮੇਰੇ ਤਾਂ ਕੁਝ ਪੱਲੇ ਨਹੀਂ ਪੈ ਰਿਹਾ ਸੀ। ਪਾਗਲਾਂ ਵਰਗੀ ਹਾਲਤ ਹੋ ਗਈ ਸੀ।

“ਫੇਰ ਪੇਟ ਦੀ ਏਨੀ ਡਿਵੈਲਪਮੈਂਟ...ਨਾਲੇ ਮੈਟਰਨਿਟੀ ਲੀਵ ?”

“ਮੈਨੂੰ ਲਗਦਾ ਮੈਡਮ ਹੋਗੇਂ ਸ਼ੱਕ ਦਾ ਸ਼ਿਕਾਰ ਨੇ। ਕਿਸੇ ਬਿਮਾਰੀ ਕਰਕੇ ਪੇਟ ਵਧ ਗਿਆ ਹੈ। ਉਨ੍ਹਾਂ ਇਹਨੂੰ ਪਰੈਗਨੇਸ਼ੀ ਸਮਝ ਲਿਆ।” ਗੁਰਿੰਦਰ ਨੇ ਗੱਲ ਖਤਮ

ਕੀਤੀ ਸੀ ਤੇ ਆਗਿਆ ਲੈ ਕੇ ਤੁਰ ਪਿਆ ਸੀ। ਮੈਨੂੰ ਉਹਦੀ ਗੱਲ ਤੇ ਯਕੀਨ ਨਹੀਂ ਆ ਰਿਹਾ ਸੀ। ਪਰ ਮੈਂ ਖੁਸ਼ ਸੀ। ਜੇ ਬੱਚਾ ਨਹੀਂ ਹੁੰਦਾ ਤਾਂ ਮੇਰੇ ਲਈ ਇਹਤੋਂ ਵਧੀਆ ਹੋਰ ਕਿਹੜੀ ਨਿਊਜ਼ ਹੋ ਸਕਦੀ ਹੈ? ਮੈਂ ਸ਼ਾਮ ਨੂੰ ਮੰਦਰ ਜਾ ਕੇ ਮੱਥਾ ਟੇਕ ਕੇ ਆਈ ਸੀ।

ਮੇਰੇ ਪੇਪਰ ਸੋਹਣੇ ਹੋ ਰਹੇ ਸੀ। ਕਾਲਜ ਘੱਟ ਹੀ ਰਹੀਦਾ ਸੀ। ਪੇਪਰ ਪਾ ਕੇ ਸਿੱਧੇ ਘਰ ਚਲੇ ਜਾਈਦਾ ਸੀ। ਮੈਂ ਪੇਪਰ ਬੜੇ ਬੇਫ਼ਿਕਰ ਹੋ ਕੇ ਪਾ ਰਹੀ ਸੀ। ਪਰ ਮੇਰੇ ਕੰਨ ਫਰੀਦਕੋਟ ਵੱਲ ਲੱਗੇ ਹੋਏ ਸਨ। ਮੈਨੂੰ ਗੁਰਿੰਦਰ ਦੀ ਗੱਲ ਸੱਚੀ ਲੱਗਣ ਲੱਗਦੀ ਤਾਂ ਖੁਸ਼ ਹੋ ਜਾਂਦੀ। ਪੇਟ ਬਾਰੇ ਖਿਆਲ ਆਉਂਦਾ ਤਾਂ ਸੋਚਣ ਲੱਗ ਪੈਂਦੀ। ਮੈਨੂੰ ਕਈ ਵਾਰ ਲਗਦਾ ਮੰਮਾ ਕੱਪੜਾ ਦੇ ਕੇ ਪੇਟ ਵਧਾ ਲੈਂਦੇ ਹੋਣਗੇ। ਫੇ' ਉਸੇ ਵਕਤ ਮੈਂ ਇਸ ਗੱਲ ਨੂੰ ਰੱਦ ਕਰ ਦਿੰਦੀ। ਸੋਚਦੀ ਉਨ੍ਹਾਂ ਨੂੰ ਅਜਿਹਾ ਕਰਨ ਦੀ ਕੀ ਲੋੜ ਹੈ। ਹਾਂ, ਮੁੰਡਾ ਪੈਦਾ ਕਰਨ ਦੀ ਲਾਲਸਾ ਤਾਂ ਹੋ ਸਕਦੀ ਹੈ। ...ਤੇ ਬੱਚਾ ਪੈਦਾ ਕਰਨਾ ਅੰਰਤ ਦੀ ਫਿਤਰਤ ਹੈ। ਇਸ ਤੋਂ ਸਿਵਾਅ ਮੈਨੂੰ ਹੋਰ ਕੁਝ ਨਾ ਲੱਗਾ। ਆਖਰੀ ਪੇਪਰ ਮੁੱਕਿਆ ਤਾਂ ਸ਼ਾਮ ਤੱਕ ਕਾਲਜ ਹੀ ਬੈਠੇ ਰਹੇ ਸੀ। ਘਰ ਜ਼ਰਾ ਦੇਰ ਨਾਲ ਪੁੱਜੀ ਸੀ। ਮਾਝੂ ਭੱਜੀ ਆਈ ਸੀ। ਗੇਟ ਖੋਲ੍ਹੇ ਬਿਨਾਂ ਹੀ ਬੋਲ ਪਈ ਸੀ।

“ਦੀਦੀ, ਮੰਮਾ ਜੀ ਦੇ ਵੀਰਾ ਹੋਇਆ। ਪਾਪਾ ਕਿੰਨੀ ਸਾਰੀ ਮਠਿਆਈ ਲੈ ਕੇ ਆਏ ਨੇ।” ਮੇਰੇ ਤਾਂ ਹੋਸ਼ ਉੱਡ ਗਏ ਸੀ। ਮਸਾਂ ਅੰਦਰ ਤੱਕ ਗਈ ਸਾਂ। ਘਰ ਵਿੱਚ ਮੁੰਡਾ ਹੋਣ ਦੀਆਂ ਖੁਸ਼ੀਆਂ ਮਨਾਈਆਂ ਜਾ ਰਹੀਆਂ ਸਨ। ਪਰ ਮੈਂ ਟੁੱਟੀ ਪਈ ਸੀ। ਗੇਟ ਖੁੱਲਦਿਆਂ ਹੀ ਸਿੱਧੀ ਆਪਣੇ ਕਮਰੇ ਵਿੱਚ ਚਲੀ ਗਈ ਸੀ। ਬੈਂਡ ਤੇ ਚੌਫਾਲ ਪੈ ਗਈ ਸੀ। ਰਛਮੀ ਮਾਸੀ ਮੇਰੇ ਦੁਆਲੇ ਹੋ ਗਈ ਸੀ। ਪਰ ਮੈਨੂੰ ਕੁਝ ਨਹੀਂ ਪਤਾ ਲੱਗ ਰਿਹਾ ਸੀ। ਕੋਈ ਕੀ ਬੋਲ ਰਿਹਾ ਹੈ। ਬੱਸ ਮੈਨੂੰ ਪਾਪਾ ਦਾ ਉਤਰਿਆ ਚਿਹਰਾ ਦਿਖਿਆ ਸੀ। ਉਹ ਵੀ ਮੇਰੇ ਸਾਹਮਣੇ। ਪਰੇ ਗਏ ਤਾਂ ਮੂੰਹ 'ਤੇ ਲਾਲੀ ਟਪਕ ਪਈ ਸੀ। ਮੇਰੀਆਂ ਅੱਖਾਂ ਅੱਗੇ ਨੇਰਨੀ ਆ ਗਈ ਸੀ। ਮੈਂ ਬੜੀ ਅੱਖੀ ਹੋ ਕੇ ਰਾਤ ਕੱਟੀ ਸੀ।

* * *

ਪੇਪਰ ਖਤਮ ਹੋਣ ਪਿੱਛੋਂ ਸਾਡੀ ਫਾਈਨਲ ਟੀਚਿੰਗ ਪ੍ਰੈਕਟਿਸ ਲੱਗ ਗਈ। ਇਹ ਮਈ ਦਾ ਮਹੀਨਾ ਹੈ। ਗਰਮੀ ਨੇ ਹੁਣੇ ਜ਼ੋਰ ਫੜ ਲਿਆ ਹੈ। ਮੈਂ ਬਿਲਕੁਲ ਚੁੱਪ ਹੋ ਗਈ ਹਾਂ। ਪੀਰੀਅਡ ਲਾਣ ਤੱਕ ਹੀ ਸੀਮਤ ਹਾਂ। ਰੰਜੂ ਦੇ ਘਰ ਬਹਿ ਕੇ ਲੈਸਨ ਪਲੈਨ ਬਣਾਉਂਦੀ ਹਾਂ ਤੇ ਚਾਰਟ ਉਹਤੋਂ ਬਣਾ ਲੈਂਦੀ ਹਾਂ। ਉਹਦੀ ਡਰਾਇੰਗ ਅੱਛੀ ਹੈ। ਮੇਰੀ ਚੁੱਪ ਤੋਂ ਗੁਰਿੰਦਰ ਸਿੰਘ ਪ੍ਰੇਸ਼ਾਨ ਹੈ। ਮੈਨੂੰ ਰੋਜ਼ ਮਿਲਣ ਆਉਂਦਾ ਹੈ। ਐਵੀਂ ਭਾਸ਼ਣ ਝਾੜਦਾ ਰਹਿੰਦਾ ਆ। ਉਹ ਮੈਨੂੰ ਮੰਮਾ ਵਾਲੀ ਪ੍ਰੇਸ਼ਾਨੀ 'ਚੋਂ ਕੱਢਣਾ ਚਾਹੁੰਦਾ ਏ।

ਪਿਛਲੇ ਸੋਮਵਾਰ ਕਾਲਜ ਵਾਲਿਆਂ ‘ਅੰਰਤ ਦੀ ਦਸ਼ਾ ਤੇ ਦਿਸ਼ਾ’ ਟੈਪਿਕ 'ਤੇ ਭਾਸ਼ਣ ਕਰਵਾਇਆ। ਪ੍ਰੋਫੈਸਰ ਕਟਾਰੀਆ ਨੇ ਬਹੁਤ ਜਾਨਦਾਰ ਗੱਲਾਂ ਕੀਤੀਆਂ

ਸਨ। ਮੇਰਾ ਰੋਣ ਨਿਕਲ ਆਇਆ ਸੀ। ਮੈਂ ਥੰਮ ਕੇ ਬੈਠੀ ਸੀ। ਅੰਤ ਤੇ ਮੈਡਮ ਇੰਦਰਜੀਤ ਭਾਵੁਕ ਕਰਨ ਲੱਗ ਪਏ ਸੀ। ਮੈਂ ਹਾਲ ਤੋਂ ਬਾਹਰ ਚਲੇ ਗਈ ਸੀ। ਘਰ ਬੜੀ ਮੁਸ਼ਕਲ ਨਾਲ ਪੁੱਜੀ ਸੀ। ਪਾਪਾ ਰਾਜੂ ਤੇ ਮਾਝੂ ਨੂੰ ਕੁਝ ਸਮਝਾ ਰਹੇ ਸੀ। ਮੈਂ ਉਨ੍ਹਾਂ ਨੂੰ ਨਮਸਤੇ ਕੀਤੇ ਤੇ ਕੱਪੜੇ ਬਦਲਣ ਚਲੇ ਗਈ ਸੀ। ਕੱਪੜੇ ਬਦਲ ਕੇ ਲੇਟ ਗਈ ਸੀ। ਰਾਤ ਨੂੰ ਬਿਨਾਂ ਕੁਝ ਖਾਧੇ ਸੌਂ ਗਈ ਸੀ। ਪਾਪਾ ਤੜਕੇ ਘਰੋਂ ਨਿਕਲ ਗਏ ਸੀ।

ਮੈਂ ਸਵੇਰੇ ਕਾਲਜ ਆਉਣ ਲੱਗੀ ਤਾਂ ਦਾਦੀ ਜੀ ਆ ਗਏ ਸੀ। ਉਨ੍ਹਾਂ ਨੂੰ ਚਾਹ ਪਿਲਾ ਕੇ ਕਾਲਜ ਆ ਗਈ ਸੀ। ਕਾਲਜ ਤੋਂ ਸਕੂਲ ਪੀਰੀਅਡ ਲਾਉਣ ਆ ਗਈ ਸੀ।

ਮੇਰੇ ਪੀਰੀਅਡ ਤਾਂ ਖਤਮ ਹੋ ਗਏ ਨੇ। ਅੱਜ ਕੋਈ ਪੀਰੀਅਡ ਮਨੋਂ ਨੂੰ ਲਾ ਸਕੀ। ਗੁਰਿੰਦਰ ਅਜੇ ਤੱਕ ਨੂੰ ਆਇਆ। ਉਡੀਕ ਕੇ ਮੈਂ ਘਰ ਵੱਲ ਨੂੰ ਭਰ ਪਈ ਹਾਂ।

ਘਰ ਪੁੱਜੀ ਹਾਂ। ਦਾਦੀ ਜੀ ਰਾਜੂ ਤੇ ਮਾਝੂ ਨੂੰ ‘ਧੀਆਂ ਪਰਾਇਆ ਧੰਨ ਹੁੰਦੀਆਂ ਹਨ’ ਦੀ ਸਿੱਖਿਆ ਦੇ ਰਹੇ ਹਨ। ਮੈਂ ਨਮਸਤੇ ਕਰਕੇ ਉਨ੍ਹਾਂ ਕੋਲ ਬੈਠ ਗਈ ਹਾਂ। ਇਹ ਆਪਣੇ ਆਉਣ ਬਾਰੇ ਦੱਸਣ ਲੱਗ ਪਏ ਨੇ। ਮੈਂ ਕੱਪੜੇ ਬਦਲੇ ਹਨ। ਰਾਜੂ ਨੇ ਖਾਣਾ ਤਿਆਰ ਕਰ ਕੇ ਖਿਲਾ ਦਿੱਤਾ ਹੈ।... ਦਾਦੀ ਜੀ ਸਾਰਾ ਦਿਨ ਪਿੰਡ ਦੀਆਂ ਗੱਲਾਂ ਕਰਦੇ ਰਹੇ।

ਰਾਤ ਪੈ ਗਈ ਹੈ। ਸੌਣ ਲਈ ਪੈ ਗਈਆਂ ਹਾਂ। ਡੈਡੀ ਜੀ ਨੂੰ ਆਏ। ਦਾਦੀ ਜੀ ਚਿੰਤਤ ਹਨ।

“ਨੀ ਵਿਨੋਦ ਨੂੰ ਆਇਆ, ਕੁੜੀਓ।”

“ਮਾਂ ਜੀ, ਉਹ ਤੇ ਮੰਮਾ ਕੋਲ ਗਏ ਨੇ ਫਰੀਦਕੋਟ। ਮੰਮਾ ਦੇ...।” ਮੈਂ ਜਾਣ ਬੁੱਝ ਕੇ ਵਾਕ ਅਧੂਰਾ ਛੱਡ ਦਿੱਤਾ ਹੈ। ਇਨ੍ਹਾਂ ਨੂੰ ਵੀ ਡੈਡੀ ਨੇ ਖਬਰ ਦਿੱਤੀ ਹੋਣੀ ਹੈ।

“ਅੱਛਾ, ਉਹ ਨੀਲਮ ਆਈ ਨੂੰ। ਮੁੰਡਾ ਮਿਲੇ ਨੂੰ ਤਾਂ ਉਹਨੂੰ ਅੱਜ ਵੀਹ ਦਿਨ ਹੋ ਚੱਲੇ ਨੇ।” ਦਾਦੀ ਬੜਾ ਸਧਾਰਨ ਜਿਹਾ ਬੋਲੀ ਹੈ ਪਰ ਮੈਂ ਪ੍ਰੇਸ਼ਾਨ ਹੋ ਗਈ ਹਾਂ।

“ਵੀਹਵਾਂ ਦਿਨ ਤਾਂ ਤੇਰੇ ਚਾਚੇ ਸੁਭਾਸ਼ ਨੂੰ ਦਿੱਲੀ ਪਹੁੰਚੇ ਨੂੰ ਹੋ ਗਿਆ। ਉਹ ਜਿੱਦਣ ਪਿੰਡ ਆਇਆ ਸੀ। ਵਿਨੋਦ ਉਹਨੂੰ ਲੈ ਕੇ ਅਗਲੇ ਦਿਨ ਬੱਚਿਆਂ ਦੇ ਆਸਰਮ ਗਿਆ ਸੀ। ਕਿਆ ਕਹਿੰਦੇ ਉਹਨੂੰ... ਮੁੰਡਾ ਗੋਦ ਲੈਣਾ ਸੀ। ਉਹ ਉਦਣ ਦੀ ਆਈ ਨੂੰ?” ਦਾਦੀ ਨੂੰ ਉਹਦੇ ਨਾ ਆਉਣ ਦੀ ਚਿੰਤਾ ਏ।

ਮੇਰੇ ਅੰਦਰੋਂ ਜਵਾਲਾਮੁਖੀ ਛੁੱਟ ਰਹੇ ਹਨ। ਅੱਖਾਂ ਅੱਡੀਆਂ ਦੀਆਂ ਅੱਡੀਆਂ ਰਹਿ ਗਈਆਂ ਹਨ। ਮੈਡੋਨੋ ਤਿੰਨੋਂ ਵੀ ਪੱਥਰ ਬਣ ਗਈਆਂ ਨੇ।... ਦਾਦੀ ਜੀ ਸੌਂ ਗਏ ਹਨ। ਪਰ ਸਾਡੀ ਨੀਂਦ ਤਾਂ ਉੱਡ ਗਈ ਏ। ਮਨ ਵਿੱਚ ਇੱਕ ਆਉਂਦੀ ਏ ਤੇ ਇੱਕ ਜਾਂਦੀ ਏ।

ਸੋਚਾਂ ਵਿੱਚ ਹੀ ਰਾਤ ਬੀਤ ਗਈ ਹੈ। ਮੈਂ ਤੇ ਮਰ ਜਾਣ ਨੂੰ ਤਰਜੀਹ ਦੇ ਰਹੀ ਹਾਂ। ਬਾਕੀ ਤਿੰਨੇ ਚੁੱਪ ਨੇ। ਗੂੰਗੀਆਂ ਬਣ ਕੇ ਬੈਠੀਆਂ ਹਨ। ਦਾਦੀ ਦੇ ਹੁੰਦਿਆਂ ਮਰਨਾ ਵੀ ਅੰਖਾ ਏ। ਨਾ ਮੈਂ ਰੋਈ ਹਾਂ ਤੇ ਨਾ ਹੀ ਇਹ।

ਸਵੇਰਾ ਹੋਇਆ ਹੈ। ਦਾਦੀ ਜੀ ਤਿਆਰ ਹੋ ਕੇ ਚਲੇ ਗਏ ਹਨ। ਗੇਟ ਬੰਦ ਹੁੰਦਿਆਂ ਹੀ ਅਸੀਂ ਚਾਰੋਂ ਇੱਕ ਕਮਰੇ ਵਿੱਚ ਇਕੱਠੀਆਂ ਹੋ ਗਈਆਂ ਹਾਂ। ਸਾਡੀ ਨਿਗ੍ਰਾ ਉੱਪਰ ਚਲਦੇ ਪੱਥੇ ਵੱਲ ਨੂੰ ਗਈ ਹੈ। ਰਾਜੂ ਨੇ ਉੱਠ ਕੇ ਤਾਕੀਆਂ ਦਰਵਾਜ਼ੇ ਬੰਦ ਕਰ ਦਿੱਤੇ ਹਨ। ਅੰਦਰ ਹਨੇਰਾ ਹੋ ਗਿਆ ਹੈ। ਮਾਝੂ ਰੱਸਾ ਲੈ ਆਈ ਹੈ। ਸਾਡੀਆਂ ਚਾਰਾਂ ਦੀਆਂ ਬਾਂਹਾਂ ਉੱਪਰ ਨੂੰ ਹੋਈਆਂ ਹਨ। ਅੰਦਰ ਹਨੇਰਾ ਹੋਰ ਗੂੜ੍ਹਾ ਹੋ ਗਿਆ ਹੈ।

(1998)

ਨੋ ਮੈਨਜ਼ ਲੈਂਡ

ਰਾਤ ਡਰਾਵਣੀ ਹੋਈ ਜਾ ਰਹੀ ਹੈ। ਨੇਗਾ....ਮੇਰੇ ਅੰਦਰਲਾ ਡਰ...ਵਧੀ ਜਾ ਰਹੇ ਹਨ। ਬਾਹਰ ਕੁਤੇ ਭੌਂਕ ਰਹੇ ਹਨ। ਛੌਜਣ ਦੇ ਕੁਤੇ ਨੇ ਅੱਤ ਚੁੱਕੀ ਪਈ ਐ। ਰੋਈ ਜਾ ਰਿਹੈ। ਮੈਨੂੰ ਨੀਂਦ ਨਹੀਂ ਆ ਰਹੀ। ਹਾਰ ਕੇ ਮੰਜੇ 'ਤੇ ਬੈਠ ਗਿਆ ਹਾਂ। ਬਾਪੂ ਦੀ ਇੱਕ ਖਉਂ-ਖਉਂ ਦੂਜੀ ਬੁੜ-ਬੁੜ ਨੇ ਦਿਮਾਗ ਚੱਟਿਆ ਪਿਆ। ਹੁਣ ਬਾਪੂ ਦੀਆਂ ਗਾਲ੍ਹਾਂ ਉੱਚੀਆਂ ਹੋ ਗਈਆਂ ਹਨ।

“ਇਹ ਮੈਨੂੰ ਮਾਰ ਦੇਣਗੇ.... ਮੁਸਲੇ ਬਰਛੇ ਕੱਢੀ ਫਿਰਦੇ ਨੇ। ਮੈਨੂੰ ਕੋਈ ਬਚਾਅ ਲੋ। ਉਹ ਤੁਹਾਡੀ ਭੈਣ ਦੀ...।” ਬਾਪੂ ਡਰ ਗਿਆ ਲਗਦਾ ਹੈ।

ਮੈਂ ਚਾਂਘਰਾਂ ਸੁਣ ਕੇ ਉੱਠ ਪਿਆ ਹਾਂ। ਬਾਪੂ ਮੰਜੇ ਦੇ ਵਿੱਚ ਨੂੰ ਮੂੰਹ ਦੇਈ ਜਾ ਰਿਹੈ। ਮੈਂ ਬਾਹਰ ਗੇੜੇ ਕੱਢਣ ਲੱਗ ਪਿਆ ਹਾਂ। ਮੇਰੀ ਬੇਚੈਨੀ ਹੋਰ ਵਧ ਗਈ ਹੈ। ਅਸਮਾਨ ਵੱਲ ਦੇਖਦਾ ਹਾਂ। ਤਾਰਿਆਂ ਦੀ ਸ਼ਕਲ ਡਰਜ਼ਾਨਾ ਵਰਗੀ ਲਗਦੀ ਏ। ਉਹਦਾ ਚਿਹਰਾ ਅੱਖਾਂ ਅੱਗੇ ਘੁੰਮਣ ਲੱਗ ਪਿਆ ਹੈ।

ਬਾਪੂ ਦੇ ਹੁੱਕੇ ਦੀ ਗੁੜ-ਗੁੜ ਨੇ ਮੇਰਾ ਧਿਆਨ ਤੋੜ ਦਿੱਤਾ ਹੈ। ਹੁੱਕੇ ਦੀ ਗੁੜ-ਗੁੜ ਹੋਰ ਤੇਜ਼ ਹੋ ਗਈ ਹੈ। ਮੈਂ ਕਚੀਚੀ ਵੱਟ ਕੇ ਰਹਿ ਗਿਆ ਹਾਂ। ਮੇਰੇ ਮਨ ਦੀ ਸੰਕਾ ਵਧੀ ਜਾ ਰਹੀ ਹੈ। ਮੈਂ ਨਰਿੰਦਰ 'ਤੇ ਵੀ ਖਫ਼ਾ ਹਾ। ਉਹਨੇ ਅਜਿਹਾ ਕਿਉਂ ਕੀਤਾ?

ਸ਼ਾਮੀਂ ਘਰ ਪੁੱਜਾ। ਸੂਰਜ ਛਿਪ ਚੁੱਕਾ ਸੀ। ਰੋਟੀ ਖਾਧੀ ਤਾਂ ਚਚੇਰੀ ਭੈਣ ਪੂੰਗੀ ਡਾਕ ਲੈ ਆਈ ਸੀ। ਨਰਿੰਦਰ ਦੀ ਵੀ ਚਿੱਠੀ ਸੀ। ਪੜ੍ਹੀ ਤਾਂ ਵਿੱਚੋਂ ਅਖਬਾਰ ਦਾ ਇੱਕ ਟੁਕੜਾ ਵੀ ਨਿਕਲਿਆ ਸੀ। ਅਖਬਾਰ 'ਤੇ ਫੋਟੋ ਡਰਜ਼ਾਨਾ ਦੀ !... ਪਰ ਖਬਰ?... ਨੂੰ। ਇਹ ਸੱਚ ਨੂੰ ਹੋ ਸਕਦਾ।

ਲਗਦੈ ਮੈਂ ਅੱਜ ਪਾਗਲ ਹੋਜੂੰ। ਦਿਨ ਕਿਉਂ ਨੀਂ ਚੜ੍ਹ ਰਿਹਾ? ਐਨੀ ਲੰਬੀ ਰਾਤ?... ਮੈਂ ਡਰਜ਼ਾਨਾ ਦੀ ਖਬਰ ਜਾਨਣੀ ਚਾਹੁੰਨਾ। ਜਰਮਨਜ਼ੀਤ...ਸ਼ਾਇਦ ਉਹਨੂੰ ਵੀ ਨਾ ਪਤਾ ਹੋਵੇ।

ਅਸਮਾਨ 'ਤੇ ਚਿੱਟੇ-ਚਿੱਟੇ ਬੱਦਲ ਬਣ ਰਹੇ ਹਨ। ਚਿੱਟੀਆਂ ਚੁੰਨੀਆਂ 'ਚ ਬਦਲ ਗਏ ਨੇ। ਇਹ ਬੰਦਿਆਂ 'ਤੇ ਕਿਉਂ ਉੱਡ ਰਹੀਆਂ ਹਨ। ਪਿੱਟ ਸਿਆਪਾ...। ਮੇਰੇ ਕੋਲੋਂ ਕੂਕਾਂ ਸੁਣੀਆਂ ਨੀਂ ਜਾਂਦੀਆਂ।..ਮੈਂ ਘਰੋਂ ਨਿਕਲ ਬਾਹਰ ਵੱਲ ਨੂੰ ਤੁਰ ਪਿਆ ਹਾਂ। ਡੇਰੇ ਵੱਲ ਨੂੰ...ਬਾਪੂ ਕੁਸੰਭ ਦਾਸ ਦਾ ਡੇਰਾ। ਇਹ ਬਹੁਤਾ ਪੁਰਾਣਾ ਨਹੀਂ ਏ। ਇੱਥੇ ਦੋ ਤਿੰਨ ਸਾਲ ਤੋਂ ਇੱਕ ਪਾਗਲ ਬਾਬਾ

ਰਹਿੰਦਾ। ਸਪਿਰਿਟ ਬਹੁਤ ਪੀਂਦਾ ਏ। ਜ਼ਿਆਦਾਤਰ ਕੀੜੀਆਂ ਦੇ ਭੌਣ ਕੋਲ
ਬਹਿੰਦਾ। ਕੀੜੀਆਂ ਮਾਰ ਮਾਰ ਖਾਂਦਾ ਰਹਿੰਦਾ।

ਹੈਅ ! ਕੀੜੀਆਂ ? ਮੇਰੇ ਪਿੰਡੇ 'ਤੇ ਘੁੰਮਣ ਲੱਗ ਪਈਆਂ ਹਨ।...ਮੈਂ
ਘਰ ਵੱਲ ਨੂੰ ਭੱਜ ਪਿਆ ਹਾਂ।

ਘਰ...। ਬਾਪੂ ਹੁੱਕਾ ਪੀ ਰਿਹਾ ਹੈ। ਹੁੱਕੇ ਦੇ ਪਾਣੀ ਦੀ ਬੋਅ...। ਇੱਕ
ਇਹਦੀ ਬੋਅ ਦੂਜਾ ਗੁੜ-ਗੁੜ ਨੇ ਸਿਰ ਪਾਟਣ ਲਾਇਆ ਹੋਇਆ। ਸੂਰਜ
ਚੜ੍ਹਨ ਦਾ ਨਾਂ ਹੀ ਨ੍ਹੀਂ ਲੈਂਦਾ। ਮੈਂ ਫਰਜ਼ਾਨਾ ਕੋਲ ਜਾਣਾ ਪਰ ਉਹ ਤਾਂ ਸ਼ਾਮ
ਨੂੰ ਆਉ।

ਅੱਜ ਘਰ ਭਾਬੀ ਵੀ ਨ੍ਹੀਂ ਹੈ। ਉਹ ਭਰਾ ਨਾਲ ਪੇਕਿਆਂ ਨੂੰ ਗਈ ਹੋਈ
ਏ। ਜੇ ਉਹ ਘਰ ਹੁੰਦੀ। ਏਨਾ ਦੁਖੀ ਨਾ ਹੁੰਦਾ, ਉਹਦੇ ਨਾਲ ਪੈ ਕੇ ਗੱਲਾਂ
ਮਾਰਦਾ।

ਤੜਕਾ ਹੋ ਗਿਐ। ਪਾਠੀ ਪਾਠ ਕਰਨ ਲੱਗ ਪਿਆ ਹੈ। ਮੈਂ ਖੇਤਾਂ ਵੱਲ
ਨੂੰ ਤੁਰ ਪਿਆ ਹਾਂ। ਮੇਰੇ ਅੰਦਰ ਰਾਤ ਦੇ ਖੌਫ਼ਨਾਕ ਦਿੜ੍ਹ ਘੁੰਮੀ ਜਾ ਰਹੇ ਹਨ।
ਜੰਗਲ ਪਾਣੀ ਬੈਠ ਕੇ ਮੋਟਰ 'ਤੇ ਆ ਗਿਆ ਹਾਂ। ਨਹਾ ਕੇ ਘਰ ਵੱਲ ਨੂੰ
ਚੱਕਵੇਂ ਪੈਰੀਂ ਹੋ ਗਿਆ ਹਾਂ। ਜੋ ਫਰਜ਼ਾਨਾ ਨਾਲ ਹੋਈ ਹੈ। ਮੇਰੇ ਨਾਲ ਵੀ
ਹੋ ਸਕਦੀ ਸੀ।

ਮੈਂ ਸ਼ਹਿਰ ਆ ਕੇ ਅੰਬਰਸਰ ਦੀ ਬੱਸ ਫੜ ਲਈ ਹੈ। ਬੱਸ ਦੀ ਰਫ਼ਤਾਰ
ਬੜੀ ਹੌਲੀ ਹੈ। ਇਹਦੀ ਖੜ-ਖੜ ਦੀ ਅਵਾਜ਼...। ਮੇਰੇ ਸਿਰ ਵਿੱਚ ਹਥੋਂ
ਵੱਛਣ ਲੱਗ ਪਏ ਹਨ। ਸਿਰ ਵਿੱਚ ਕੁਝ ਗੰਗਣ ਲੱਗ ਪਿਆ। ਜੂਂਅਾਂ?...ਨ੍ਹੀਂ,
ਕੀੜੀਆਂ। ਇਹ ਪਿੰਡੇ ਤੋਂ ਹੋ ਕੇ ਸਿਰ ਵਿੱਚ ਆਣ ਵੜੀਆਂ ਨੇ।

ਖਬਰ ਝੂਠੀ ਲਗਦੀ ਏ। ਉਹਨੂੰ ਮਹੀਨਾ ਪਹਿਲਾਂ ਤਾਂ ਮਿਲਿਆਂ।

ਇੱਕ ਤਾਂ ਬੱਸ ਦੀ ਰਫ਼ਤਾਰ ਘਟੀ ਜਾ ਰਹੀ ਏ। ਦੂਜਾ ਸਾਹਮਣੇ ਵਾਲੀ
ਸੀਟ 'ਤੇ ਬੜਾ ਭੈੜਾ ਬੰਦਾ ਆਣ ਬੈਠਾ ਹੈ। ਮੁੱਛਾਂ ਉਤਾਂਹ ਚੁੱਕੀ ਜਾਂਦਾ।
ਇਹ ਕਿਤੇ ਦੇਖਿਆ ਲਗਦਾ।...ਨ੍ਹੀਂ, ਇਹਦੀ ਸ਼ਕਲ ਕੰਬੋਆਂ ਦੇ ਟਿੱਕੇ ਨਾਲ
ਮਿਲਦੀ ਜੁਲਦੀ ਹੈ। ਬੰਦੂਕ ਵਾਲਾ ਟਿੱਕਾ। ਘੁੱਗੀ...ਕਬੂਤਰ...ਮੋਰ ਦੇਖਦਾ।
ਫਾਇਰ ਕਰ ਦਿੰਦਾ। ਪੰਛੀ ਚਿੱਤ ਕਰ ਦਿੰਦਾ। ਉੱਚੀ-ਉੱਚੀ ਹੱਸਣ ਲਗਦਾ।

ਉਹਦਾ ਹਾਸਾ ਮੇਰੇ ਸਿਰ ਵਿੱਚ ਵੱਜ ਰਿਹੈ। ਬੂਟਾਂ ਦੀ ਠੱਕ-
ਠੱਕ...ਫਾਇਰ...ਹਾਸਾ, ਮੈਨੂੰ ਚਿੜਾ ਰਹੇ ਨੇ। ਉਹ ਮੇਰੇ ਵੱਲ ਦੇਖੀ ਜਾ ਰਿਹਾ।
ਮੁੱਛਾਂ ਨੂੰ ਤਾਅ ਦੇਈ ਜਾ ਰਿਹੈ। ਮੈਂ ਮੂੰਹ ਤਾਕੀ ਤੋਂ ਬਾਹਰ ਕੱਢ ਲਿਆ ਹੈ।

ਮਸਾਂ ਅੰਬਰਸਰ ਆਇਆ ਹੈ। ਮੈਂ ਇੱਥੋਂ ਜਲਦੀ ਚੱਲਣਾ ਚਾਹੁੰਨਾ।
ਅਟਾਗੀ ਨੂੰ ਜਾਣ ਵਾਲੀ ਬੱਸ ਖੜ੍ਹੀ ਏ ਪਰ ਤੁਰਨ ਦਾ ਨਾ ਨ੍ਹੀਂ ਲੈ ਰਹੀ।

ਸਾਹਮਣੇ ਕਸਾਈਆਂ ਦੀਆਂ ਦੁਕਾਨਾਂ ਹਨ। ਮੁਰਗੀਆਂ ਟੰਗੀਆਂ ਹੋਈਆਂ
ਨੇ। ਪਰ ਮੈਨੂੰ ਤੇ ਇਹ ਘੁੱਗੀਆਂ ਲੱਗ ਰਹੀਆਂ ਹਨ।...ਮਰੀਆਂ ਕੀੜੀਆਂ।

ਪਾਗਲ ਕੁਸੰਭ ਦਾਸ ਹੱਸ ਰਿਹੈ। ਕੀੜੀਆਂ ਦਾ ਬੁੱਕ ਭਰੀ ਮੇਰੇ ਮੂੰਹ ਵਿੱਚ ਤੁੰਨਣਾ ਚਾਹੁੰਦੇ...ਕੰਬੋਆਂ ਦਾ ਟਿੱਕਾ ਰਫਲ ਚੁੱਕੀ ਭੱਜਾ ਫਿਰਦਾ। ਮੇਰੇ ਬਾਪੂ ਦੀ ਕਿਰਪਾਨ ਮਿਆਨ ਵਿੱਚੋਂ ਬਾਹਰ ਆ ਗਈ ਹੈ। ਮਾਮਾ ਭੱਜ ਪਿਆ ਹੈ। ਇਹ ਮੈਨੂੰ ਮਾਰ ਦੇਣਗੇ। ਮਾਮੇ ਵਾਂਗ।

ਸੀਟੀ ਵੱਜੀ ਹੈ। ਮੇਰਾ ਧਿਆਨ ਟੁੱਟਿਆ ਹੈ। ਬੱਸ ਤੁਰ ਪਈ ਹੈ। ਮੈਂ ਭੱਜ ਕੇ ਬੱਸ ਚੜ੍ਹ ਗਿਆ ਹਾਂ।

ਸੜਕ ਦੇ ਨਾਲ-ਨਾਲ ਬੇਈਂ ਹੈ। ਬੇਈਂ ਚੋਂ ਗੰਦੀ ਬਦਬੂ ਆ ਰਹੀ ਹੈ। ਰਾਤ ਬਾਪੂ ਦੇ ਹੁੱਕੇ ਵਿੱਚੋਂ ਆਉਂਦੀ ਸੀ। ਮੇਰੇ ਸਾਹਮਣੇ ਹੁੱਕਾ, ਬੇਈਂ ਤੇ ਬਾਪੂ ਘੁੰਮਣ ਲੱਗ ਪਏ ਹਨ। ਬਾਪੂ ਦਾ ਡਰਾਵਣਾ ਚਿਹਰਾ। ਕੰਨਾਂ ਵਿੱਚ ਨੰਤੀਆਂ। ਵੱਡੀਆਂ-ਵੱਡੀਆਂ ਮੁੱਛਾਂ ਤੇ ਛੋਟੀ ਜਿਹੀ ਦਾੜ੍ਹੀ। ਹੱਥ ਵਿੱਚ ਕਿਰਪਾਨ। ਹਵਾ ਦੇ ਬੁੱਲੇ ਨਾਲ ਬੋਅ ਅੰਦਰ ਆ ਗਈ ਹੈ।

ਹਰੇਕ ਅੱਡੇ ਤੇ ਬੱਸ ਖੜਦੀ ਹੈ। ਇਸ ਨਾਲ ਮੇਰਾ ਤਣਾਓ ਵਧਦਾ ਹੈ। ਮੈਂ ਉੱਡ ਕੇ ਫਰਜ਼ਾਨਾ ਕੌਲ ਪੁੱਜ ਜਾਣਾ ਚਾਹੁੰਨਾ। ਸਵਾਰੀਆਂ ਚੁੱਪ ਬੈਠੀਆਂ ਹਨ। ਚਿਹਰੇ ਉਦਾਸ ਨੇ। ਇਹ ਚਿਹਰੇ...। ਹੈਂਅ। ਇਨ੍ਹਾਂ ਮਕਾਣ ਦਾ ਰੂਪ ਧਾਰਨ ਕਰ ਲਿਆ। ਮੈਂ ਸਿਰ ਫੜ ਕੇ ਬੈਠ ਗਿਆ ਹਾਂ।

ਅਟਾਰੀ ਆ ਗਿਆ ਹੈ। ਮੈਂ ਤੇਜ਼ ਕਦਮੀਂ ਤੁਰ ਪਿਆ ਹਾਂ।

ਅਜੇ ਤਾਂ ਦੁਪਹਿਰਾ ਹੈ। ਉਹ ਸ਼ਾਮ ਨੂੰ ਆਏਗੀ। ਇੰਤਜ਼ਾਰ ਕਰਨਾ ਪਵੇਗਾ। ਉਹ ਪਹਿਲੀ ਵਾਰ ਮੈਨੂੰ ਸ਼ਾਹ ਹੁਸੈਨ ਦੀ ਸਮਾਧ ਤੇ ਮਿਲੀ ਸੀ।

✽✽✽

ਮੈਂ ਫਸਟ ਈਅਰ ਦੇ ਪੇਪਰ ਦਿੱਤੇ ਸੀਗੇ। ਬੀਬੀ ਕਈ ਦਿਨਾਂ ਤੋਂ ਉਦਾਸ ਸੀ। ਚੁੱਪ ਰਹਿੰਦੀ ਜਾਂ ਲੁਕ ਕੇ ਰੋ ਲੈਂਦੀ। ਬਾਪੂ ਝਈਆਂ ਲੈ ਲੈ ਪੈਂਦਾ ਸੀ।

“ਬੋਤਿਆਂ ਪਿੱਟੀ ਦੀਏ। ਕੀ ਦੌਰਾ ਪੈ ਗਿਆ। ਸੂਰੀ ਮਾਂਗ ਮੂੰਹ ਸੁਜਾਈ ਫਿਰਦੀ ਏ। ਬੰਦੇ ਦੀ ਧੀ ਬਣ ਕੇ ਕੰਮ ਕਰ ਲੈ। ਨਈਂ ਲੱਤਾਂ ਭੰਨ ਦੂੰ।” ਬਾਪੂ ਗਾਲ੍ਹਾਂ ਕੱਢੀ ਜਾਂਦਾ ਪਰ ਬੀਬੀ ਚੁੱਪ ਰਹਿੰਦੀ।

ਉਹ ਬਾਪੂ ਮੋਹਰੇ ਬੋਲਦੀ ਨਈਂ ਸੀ। ਅੰਦਰ ਵੜ ਕੇ ਰੋਣ ਲੱਗ ਪਈ ਸੀ।...ਮੈਂ ਬੀਬੀ ਨੂੰ ਚੁੱਪ ਕਰਾਇਆ। ਚੁੰਨੀ ਨਾਲ ਗੱਲ੍ਹਾਂ ਸਾਫ਼ ਕੀਤੀਆਂ।

“ਜੋਬਨ, ਆਪਾਂ ਕੱਲ੍ਹ ਬਾਂਡੇ ਚੱਲਾਂਗੇ। ਤਿਆਰ ਰਹੀਂ। ਆਪਣੇ ਬਾਪੂ ਨੂੰ ਨਾ ਦੱਸੀਂ। ਮੈਂ ਆਪੇ ਸੰਭਾਲ ਲੂੰ।”

ਮੈਂ ਤੇ ਬੀਬੀ ਸਵੇਰੇ ਸਾਜਰੇ ਤਿਆਰ ਹੋਏ। ਸ਼ਹਿਰ ਆ ਕੇ ਬੱਸ ਫੜ ਲਈ ਸੀ।

“ਬੀ, ਆਪਾਂ ਕਿੱਥੇ ਚੱਲੇ ਆਂ?”

“ਪੁੱਤ, ਆਪਾਂ ਤੇਰੇ ਮਾਮੇ ਜਰਨੈਲ ਸੁੰਹ ਨੂੰ ਪਾਕਿਸਤਾਨ ਮਿਲਣ ਜਾਣਾ। ਮੈਂ ਤੇਰਾ ਪਾਸਪੋਰਟ ਲੈ ਆਈਂ। ਇੱਕ ਜਥਾ ਪਾਕਿਸਤਾਨ ਚੱਲਿਆ ਧਮਾਂ ਦੇ

ਦਰਸ਼ਨਾਂ ਲਈ। ਆਪਾਂ ਵੀ ਦੋਨੋਂ ਚੱਲਾਂਗੇ।...ਜਥੇਦਾਰ ਬਲਵੰਤ ਸੁੰਹ ਕਹਿੰਦਾ ਸੀ ਸ਼੍ਰੋਮਣੀ ਕਮੇਟੀ ਦੇ ਦਫਤਰ ਆ ਜਾਇਓ। ਵੀਜ਼ਾ ਲੁਆ ਦਉਂਗਾ।...ਕਾਕਾ ਨਹੁੰਅਂ ਨਾਲੋਂ ਮਾਸ ਕਿਤੇ ਅਲੱਗ ਹੁੰਦਾ ? ਤੇਰਾ ਮਾਮਾ...।” ਮਾਂ ਦਾ ਗੱਚ ਭਰ ਆਇਆ ਸੀ।

ਮੈਂ ਮਾਮੇ ਨੂੰ ਕਦੇ ਵੇਖਿਆ ਨਈਂ। ਉਹਦੇ ਬਾਰੇ ਗੱਲਾਂ ਸੁਣੀਆਂ ਸਨ। ਸੰਤਾਲੀ ਤੋਂ ਪਹਿਲਾਂ ਮੇਰੇ ਦਾਦਕੇ ਨਾਨਕੇ ਪਾਕਿਸਤਾਨ ਵਿਚਲੇ ਸਿਆਲਕੋਟ ਲਾਗੇ ਰਹਿੰਦੇ ਸਨ। ਸੰਤਾਲੀ ਚੜ੍ਹਿਆ ਤਾਂ ਭਾਰਤ ਨੂੰ ਵੰਡਣ ਦੀ ਅਵਾਜ਼ ਉੱਚੀ ਹੋਣ ਲੱਗੀ ਸੀ। ਦੰਗੇ ਫਸਾਦ ਹੋਏ। ਧਰਤੀ ਵੰਡੀ ਗਈ। ਲੋਕ ਵੰਡੇ ਗਏ। ਹਫੜਾ-ਦਹੜੀ ਮੱਚ ਗਈ ਸੀ। ਹਮਲਾਵਰ ਆਂਦੇ। ਲੋਕਾਂ ਨੂੰ ਲੁਟਦੇ ਤੇ ਕਤਲ ਕਰ ਦਿੰਦੇ।

ਮਾਮਾ ਜਰਨੈਲ ਸਿੰਘ ਤੇ ਮਾਮੀ ਦੰਗਾਕਾਰੀਆਂ ਦੇ ਹੱਥ ਆ ਗਏ ਸਨ। ਉਹ ਗਿਆਰਾਂ ਸਨ। ਉਨ੍ਹਾਂ ਮਾਮੇ ਨੂੰ ਤਾਕੀ ਨਾਲ ਬੰਨ੍ਹ ਲਿਆ ਸੀ। ਤੇ ਮਾਮੀ ਨੂੰ...। ਗਿਆਰਾਵੇਂ ਤੱਕ ਮਾਮੀ ਦੀਆਂ ਚੀਕਾਂ ਖਾਮੋਸ਼ ਹੋ ਗਈਆਂ ਸਨ। ਪਹਿਲੇ ਨੇ ਬਰਛਾ ਮਾਮੀ ਦੀਆਂ ਆਂਦਰਾਂ ਵਿੱਚ ਖੋਭ ਦਿੱਤਾ ਸੀ। ਉਹ ਮਾਮੇ ਵੱਲ ਵੇਖ ਮੁਸਕਰਾਏ ਸਨ। ਫੇਰ ਚਲੇ ਗਏ ਸੀ।

ਪਾਕਿਤਸਾਨ ਤੋਂ ਉੱਜੜ ਕੇ ਆਉਣ ਵਾਲਿਆਂ ਤੋਂ ਨਾਨੇ ਹੁਰਾਂ ਬਥੇਰੀ ਪੁੱਛ ਪੜਤਾਲ ਕੀਤੀ ਸੀ ਪਰ ਚਾਲੀ ਪੰਜਾਹ ਸਾਲਾਂ ਵਿਚ ਕੋਈ ਬਹੁ ਪਤਾ ਨਹੀਂ ਲੱਗਿਆ ਸੀ। ਸਾਡੇ ਪਿੰਡਾਂ ਤੋਂ ਗੁਰਧਾਮਾਂ ਦੀ ਸੇਵਾ ਲਈ ਜਥੇ ਜਾਂਦੇ ਰਹਿੰਦੇ ਸਨ। ਬੀਬੀ ਉਨ੍ਹਾਂ ਤੋਂ ਮਾਮੇ ਬਾਰੇ ਪੁੱਛਦੀ। ਜਥੇਦਾਰ ਬਲਵੰਤ ਸੁੰਹ ਹਰ ਵਾਰ ਵਾਅਦਾ ਕਰਦਾ ਪਰ ਵਾਪਸੀ 'ਤੇ ਆ ਕੇ ਸਿਰ ਫੇਰ ਦਿੰਦਾ।

“ਭਾਈ ਬੀਬਾ, ਬਥੇਰਾ ਲੱਭਿਆ। ਮਿਲਿਆ ਨਹੀਂ। ਖੌਰੇ ਇੱਧਰ ਉੱਧਰ ਭਟਕ ਗਿਆ ਹੋਣੈ।”

ਜਥੇਦਾਰ ਬਲਵੰਤ ਸੁੰਹ ਦੀ ਮਦਦ ਨਾਲ ਵੀਜ਼ਾ ਮਿਲਣ ਦਾ ਕੰਮ ਤਿੰਨ ਮਹੀਨੇ ਵਿੱਚ ਪੂਰਾ ਹੋ ਗਿਆ ਸੀ। ਬਾਪੂ ਔਖਾ ਤਾਂ ਬਥੇਰਾ ਹੋਇਆ ਸੀ ਪਰ ਉਹਨੇ ਜਥੇਦਾਰ ਦਾ ਕਹਿਣਾ ਮੰਨ ਲਿਆ ਸੀ। ਮੈਂ ਤੇ ਬੀਬੀ ਜਥੇ ਨਾਲ ਪਾਕਿਸਤਾਨ ਪਹੁੰਚ ਗਏ। ਪੰਦਰੂਂ ਦਿਨ ਦਾ ਵੀਜ਼ਾ ਸੀ। ਬੀਬੀ ਹਰ ਹਾਲਤ ਵਿੱਚ ਮਾਮੇ ਨੂੰ ਲੱਭਣਾ ਚਾਹੁੰਦੀ ਸੀ ਪਰ ਕਾਨੂੰਨੀ ਅੜਚਣਾਂ ਪੇਸ਼ ਨਹੀਂ ਜਾਣ ਦਿੰਦੀਆਂ ਸਨ। ਜਥੇਦਾਰ ਨੇ ਨਾਨੇ ਹੁਰਾਂ ਦਾ ਘਰ ਲੱਭ ਲਿਆ ਸੀ ਪਰ ਪੱਲੇ ਕੁਝ ਨਾ ਪਿਆ।

ਚਾਰ ਕੁ ਘਰ ਵਸਿੰਦਿਆਂ ਦੇ ਸਨ। ਬਾਕੀ ਪਨਾਹਗੀਰ ਸੀਗੇ। ਨਾਨੇ ਹੁਰਾਂ ਦੇ ਗੁਆਂਢੀ ਅਫਜ਼ਲ ਮੀਆਂ ਨੇ ਵਾਅਦਾ ਕੀਤਾ ਕਿ ਉਹ ਜਲਦੀ ਤੋਂ ਜਲਦੀ ਕੁਝ ਨਾ ਕੁਝ ਦੱਸਣਗੇ। ਬੀਬੀ ਆ ਕੇ ਗੁਰਦੁਆਰਿਆਂ ਦੀ ਸੇਵਾ ਵਿੱਚ ਜੁਟ ਗਈ ਸੀ।

ਅਸੀਂ ਪੰਜ ਸੱਤ ਜਣਿਆਂ ਬਾਣੇ ਸੂਚਿਤ ਕੀਤਾ ਤੇ ਸ਼ਾਹ ਹੁਸੈਨ ਦੀ ਮਜ਼ਾਰ 'ਤੇ ਚੱਲੇ ਗਏ। ਉੱਥੇ ਇੱਕ ਸੁਨੌਖੀ ਜਿਹੀ ਕੁੜੀ ਖੜ੍ਹੀ ਸੀ। ਮੇਰਾ ਧਿਆਨ ਉਹਤੇ ਗੱਡਿਆ ਗਿਆ ਸੀ। ਕੱਦ ਲੰਬਾ। ਗੋਰਾ ਰੰਗ। ਸਿਰ ਉੱਤੇ ਕਢਾਈ ਵਾਲੀ ਟੋਪੀ। ਉਹ ਮੁਸਕਰਾਈ ਤਾਂ ਮੈਂ ਅੱਗੇ ਵਧਿਆ। ਉਹਨੂੰ ਬੁਲਾਣਾ ਚਾਹਿਆ।

“ਹੈਲੋ...?”

“ਅੱਲਾ ਤਾਲਾ ਦਾ ਫਜ਼ਲ ਏ। ਤੁਸੀਂ ਸੁਣਾਓ। ਕਿਹੜੀ ਜਗ੍ਹਾ ਤੋਂ ਆਏ ਹੋ ?” ਅਸੀਂ ਪੁੱਛ ਪੜਤਾਲ ਤੋਂ ਬਾਅਦ ਜਲਦੀ ਹੀ ਇੱਕ ਦੂਜੇ ਵਿੱਚ ਰਚਮਿਚ ਗਏ। ਸ਼ਾਮ ਤੱਕ ਉਹ ਇਤਿਹਾਸਿਕ ਬਾਂਵਾਂ ਦਿਖਾਉਂਦੀ ਰਹੀ। ਬਾਣੇ ਸੂਚਿਤ ਕਰਨ ਦਾ ਟਾਇਮ ਹੋਇਆ ਤਾਂ ਅਸੀਂ ਚੱਲ ਪਏ ਸੀ। ਉਹ ਉਦਾਸ ਹੋ ਗਈ ਸੀ।

ਪਰ ਮੈਂ ਉਹਨੂੰ ਗੁਰਦੁਆਰਾ ਸਾਹਿਬ ਆਉਣ ਲਈ ਮਨਾ ਲਿਆ ਸੀ।

ਉਹ ਰੋਜ਼ ਮੇਰੇ ਕੋਲ ਆ ਜਾਂਦੀ। ਅਸੀਂ ਗੱਲਾਂ ਕਰਦੇ। ਇੱਕ ਦੂਜੇ ਵਿੱਚ ਖੋਏ ਰਹਿੰਦੇ। ਪੰਜ ਦਿਨਾਂ ਵਿੱਚ ਏਨੇ ਰਚ ਮਿਚ ਗਏ ਸਾਂ ਜਿਵੇਂ ਵਰਗਿਆਂ ਦੇ ਇੱਕ ਦੂਜੇ ਨੂੰ ਜਾਣਦੇ ਹੋਈਏ। ਸਾਰਾ ਦਿਨ ਗੱਲਾਂ ਵਿੱਚ ਜੁਟੇ ਰਹਿੰਦੇ। ਲੋਕੀਂ ਭੈੜਾ-ਭੈੜਾ ਝਾਕਦੇ। ਜਥੇਦਾਰ ਬਲਵੰਤ ਸੁੰਹ ਨੱਕ 'ਚੋਂ ਵਾਲ ਪੁੱਟਦਾ-ਪੁੱਟਦਾ ਦੰਦ ਕਚੀਚਦਾ ਰਹਿੰਦਾ। ਬੀਬੀ ਵੀ ਬੁੜਬੁੜ ਕਰਨ ਲੱਗ ਪੈਂਦੀ।

“ਕੁੱਤਿਆ, ਬੇਗਾਨਾ ਦੇਸ਼ ਏ। ਸੰਭਲ ਕੇ ਰਹਿ।”

“ਬੀ, ਅਸੀਂ ਕੋਈ ਗਲਤ ਆਂ? ਬੱਸ ਮਿਲਦੇ ਆਂ, ਗੱਲਾਂ ਕਰਦੇ ਆਂ, ਹੋਰ ਕੀ ਏ?” ਮੈਂ ਬੀਬੀ ਨੂੰ ਚੁੱਪ ਕਰਾ ਦਿੰਦਾ।

ਬੀਬੀ ਨੇ ਜਥੇਦਾਰ ਤੇ ਹੋਰ ਲੋਕਾਂ ਨੂੰ ਫਰਜ਼ਾਨਾ ਦੇ ਰਿਸ਼ਤੇ ਬਾਰੇ ਸਮਝਾਇਆ।

“ਇਹ ਤੇ ਭੈਣਾਂ ਭਰਾਵਾਂ ਆਂਗ ਮਿਲਦੇ ਨੇ। ਤੁਸੀਂ ਐਮੈਂ ਗਲਤ ਨਾ ਸਮਝੀ ਜਾਇਓ।”

ਇਹ ਸੁਣ ਕੇ ਮੈਨੂੰ ਬੜਾ ਭੈੜਾ ਲੱਗਿਆ। ਉਂਝ ਲੋਕ ਥੋੜ੍ਹੇ ਢਿੱਲੇ ਪੈ ਗਏ ਸਨ। ਮੈਂ ਫਰਜ਼ਾਨਾ ਨਾਲ ਜੁੜਿਆ ਰਿਹਾ। ਅਸੀਂ ਇੱਕ ਦੂਜੇ ਨੂੰ ਆਪਣੇ ਆਪਣੇ ਪਤੇ ਲਿਖਵਾਏ। ਇੱਕ ਦੂਜੇ ਨੂੰ ਮਿਲਦੇ ਰਹਿਣਾ ਚਾਹੁੰਦੇ ਸਾਂ ਪਰ ਕੋਈ ਤਰਕੀਬ ਨਹੀਂ ਬਣ ਰਹੀ ਸੀ। ਆਖਰੀ ਦਿਨ ਫਰਜ਼ਾਨਾ ਦਾ ਦਿਮਾਗ ਕੰਮ ਕਰ ਗਿਆ ਸੀ।

“ਆਪਾਂ ਮਹੀਨੇ ਦੇ ਹਰ ਪਹਿਲੇ ਐਤਵਾਰ ਵਾਹਗਾ ਵਾਰਡਰ 'ਤੇ ਮਿਲਿਆ ਕਰਾਂਗੇ।”

ਤੁਰਨ ਲੱਗੇ ਤਾਂ ਉਹਦਾ ਰੋਣਹਾਕਾ ਮੂੰਹ ਦੇਖਿਆ ਨਾ ਜਾਵੇ। ਮੇਰੇ ਦਿਲ ਨੂੰ ਵੀ ਡੋਬੂ ਪੈਣ ਲੱਗੇ। ਭਾਰਤ ਆਉਣ ਨੂੰ ਚਿੱਤ ਨਹੀਂ ਕਰਦਾ ਸੀ ਪਰ ਗੱਡੀ

ਦੀ ਕੁਕ ਨੇ ਸਾਨੂੰ ਜੁਦਾ ਕਰ ਦਿੱਤਾ ਸੀ।

ਪਿੰਡ ਆਇਆ ਤਾਂ ਚੱਤੇ ਪਹਿਰ ਉਹਦਾ ਖਿਆਲ ਸਤਾਈ ਰੱਖਦਾ। ਕੋਈ ਕੰਮ ਕਰਨ ਨੂੰ ਚਿੱਤ ਨਾ ਕਰਦਾ। ਮੇਰੀ ਸੁਤ੍ਰਾ ਫਰਜ਼ਾਨਾ ਵਿੱਚ ਰਹਿੰਦੀ। ਆਲੋ-ਦੁਆਲੇ ਕੁੜੀਆਂ ਦੇਖਦਾ। ਉਹਦੇ ਵਰਗੀ ਕੋਈ ਨਾ ਲਗਦੀ। ਇੱਕ ਦਿਨ ਭਾਬੀ ਵੱਲ ਗਹੁ ਨਾਲ ਤੱਕਿਆ। ਉਹਦੀਆਂ ਅੱਖਾਂ ਫਰਜ਼ਾਨਾ ਵਰਗੀਆਂ ਲੱਗੀਆਂ ਪਰ ਭਾਬੀ ਮੇਕਾਪ ਬਹੁਤ ਕਰਦੀ ਆ। ਇਸ ਕਰਕੇ ਮੈਂ ਉਹਨੂੰ ਘੱਟ ਹੀ ਬੁਲਾਉਂਦਾ ਸੀ। ਓਦਣ ਉਹਨੇ ਰੰਗ ਰੋਗਨ ਨਹੀਂ ਕੀਤਾ ਸੀ। ਮੈਂ ਅੱਖਾਂ ਦੇਖਿਆਂ ਤਾਂ ਉਹਦੇ ਨਾਲ ਲਿਪਟ ਗਿਆ।

“ਮੋਇਆ, ਅੱਜ ਕੀ ਦੌਰਾ ਪੈ ਗਿਆ।” ਭਾਬੀ ਨੇ ਇੱਕ ਮੇਰੇ ਮੌਰਾਂ ਵਿੱਚ ਜੜ੍ਹ ਦਿੱਤੀ ਸੀ। ਮੈਂ ਹੱਸਦਾ ਹੱਸਦਾ ਬੈਠਕ ਵੱਲ ਨੂੰ ਚੱਲ ਪਿਆ ਸੀ।

ਦਿਨ ਸਾਲਾਂ ਵਰਗੇ ਲੱਗਣ ਲੱਗੇ। ਫਰਜ਼ਾਨਾ ਯਾਦ ਆਉਂਦੀ ਤਾਂ ਮੇਰੀ ਲੂੰ ਖੜ੍ਹੀ ਹੋ ਜਾਂਦੀ। ਮਹੀਨੇ ਦਾ ਪਹਿਲਾ ਐਤਵਾਰ ਮਸਾਂ ਆਇਆ। ਮੇਰੇ ਚਿਹਰੇ ਤੇ ਨੂਰ ਆ ਗਿਆ ਸੀ। ਮੈਂ ਵਾਹਗਾ ਬਾਰਡਰ ਵੱਲ ਨੂੰ ਭੱਜ ਹੀ ਪਿਆ ਸੀ।

ਬਾਰਡਰ ’ਤੇ ਪੁੱਜਾ ਤਾਂ ਸ਼ਾਮ ਹੋਣ ਦਾ ਨਾਂ ਨਹੀਂ ਲੈ ਰਹੀ ਸੀ। ਬੱਲੇ ਬੈਠਾ ਘਾਹ ਦੀਆ ਤਿੜਾਂ ਤੋੜ ਤੋੜ ਮੂੰਹ ਵਿੱਚ ਪਾਈ ਜਾ ਰਿਹਾ ਸੀ। ਮੇਰੇ ਨੇੜੇ ਹੀ ਬੈਠਾ ਇੱਕ ਮੇਰੀ ਉਮਰ ਦਾ ਮੁੰਡਾ ਮੌਢੇ ਮਾਰੀ ਜਾ ਰਿਹਾ ਸੀ। ਉਹਨੂੰ ਮੌਢੇ ਮਾਰਦਿਆਂ ਦੇਖ ਮੇਰਾ ਹਾਸਾ ਨਿਕਲ ਗਿਆ ਸੀ। ਉਹ ਵੀ ਹੱਸ ਪਿਆ ਸੀ।

“ਮੈਂ ਜਰਮਨਜੀਤ ਆਂ। ਏਥੇ ਅੰਮ੍ਰਿਤਸਰ ਲਾਗੇ ਹੀ ਮੇਰਾ ਪਿੰਡ ਛੱਜਲਪੁਰੀ ਹੈ। ਤੁਸੀਂ ਕਿਹੜੀ ਜਗ੍ਹਾ ਤੋਂ ਆਏ ਹੋ?”

“ਮੈਂ ਜੋਬਨਜੀਤ, ਜਾਫਰਪੁਰ ਤੋਂ।” ਮੈਂ ਦੱਸਿਆ। ਅਸੀਂ ਗੱਲਾਂ ਬਾਤਾਂ ਰਾਹੀਂ ਚੰਗੀ ਨੇੜਤਾ ਕਾਇਮ ਕਰ ਲਈ ਸੀ।

ਮੇਰਾ ਧਿਆਨ ਗੋਟ ਵੱਲ ਸੀ। ਗੋਟ ਦੇ ਦੋਹੀਂ ਪਾਸੀਂ ਸੁਰੱਖਿਆ ਜਵਾਨ ਖੜ੍ਹੇ ਸਨ। ਹਰ ਜਵਾਨ ਦੇ ਨੇਮ ਪਲੇਟ ਸੀ। ਰਾਜੇਸ਼ ਗੁਪਤਾ ਨਾਂ ਦਾ ਜਵਾਨ ਲੋਕਾਂ ਨੂੰ ਦਬਕੇ ਮਾਰੀ ਜਾ ਰਿਹਾ ਸੀ। ਉਹਦੇ ਹੱਥ ਵਿਚਲੀ ਅਸਾਲਟ ਅੱਗ ਉਗਲਣ ਲਈ ਤਿਆਰ ਸੀ।

“ਇਹ ਮੇਰੇ ਚਾਚੇ ਦਾ ਮੁੰਡਾ। ਇੱਥੇ ਬੀ ਐਸ ਐਫ ਵਿੱਚ ਨੌਕਰੀ ਕਰਦਾ।” ਨਰਿੰਦਰ ਨਾਂ ਦੀ ਪਲੇਟ ਲਾਈ ਖੜ੍ਹੇ ਜਵਾਨ ਨਾਲ ਜਰਮਨਜੀਤ ਨੇ ਮੇਰੀ ਜਾਣ ਪਛਾਣ ਕਰਾਈ ਸੀ। ਉਹ ਘੁਟਨ ਜਿਹੀ ਹਾਲਤ ਵਿੱਚ ਖੜ੍ਹ ਸੀ। ਕੋਈ ਉੱਚ ਅਧਿਕਾਰੀ ਕੋਠੜੀ ਵੱਲੋਂ ਆ ਜਾਂਦਾ ਤਾਂ ਉਹ ਵੀ ਲੋਕਾਂ ਨੂੰ ਪਿੱਛੇ ਹਟਾਉਣ ਲੱਗ ਪੈਂਦਾ। ਅਧਿਕਾਰੀਆਂ ਦੀ ਦੇਖਣੀ ਮੇਰੇ ਬਾਪੂ ਵਰਗੀ ਸੀ।

ਛੇ ਵੱਜੇ ਤਾਂ ਜਵਾਨਾਂ ਨੇ ਲੋਕਾਂ ਨੂੰ ਸਟੈਂਡ ਉੱਪਰ ਬਿਠਾਉਣਾ ਸ਼ੁਰੂ ਕਰ

ਦਿੱਤਾ ਸੀ। ਬਹੁਤੇ ਲੋਕ ਥੱਲੇ ਹੀ ਬੈਠ ਗਏ ਸਨ। ਅਸੀਂ ਵੀ ਉਨ੍ਹਾਂ ਨਾਲ ਬੈਠ ਗਏ ਸੀ।

ਜਵਾਨਾਂ ਨੇ ਪਰੇਡ ਕਰਨੀ ਸ਼ੁਰੂ ਕਰ ਦਿੱਤੀ ਸੀ। ਉਹਨਾਂ ਦੇ ਠੱਕ-ਠੱਕ ਕਰਦੇ ਬੂਟ ਸੜਕ ਉੱਤੇ ਦਹਾੜਨ ਲੱਗੇ ਸੀ। ਵਿਚਕਾਰਲੇ ਗੇਟ ਖੁੱਲ੍ਹੇ ਤਾਂ ਅਸੀਂ ਪਾਕਿਸਤਾਨ ਵਾਲੇ ਪਾਸੇ ਬੈਠੇ ਲੋਕਾਂ ਨੂੰ ਦੇਖਣ ਲੱਗੇ। ਉਹ ਸਾਡੇ ਵੱਲ। ਮੈਂ ਫਰਜ਼ਾਨਾ ਨੂੰ ਲੱਭ ਰਿਹਾ ਸੀ। ਜਵਾਨ ਝੰਡੇ ਉਤਾਰਨ ਲੱਗੇ। ਝੰਡੇ ਉਤਾਰੇ ਤਾਂ ਤਹਿ ਲਾ ਕੇ ਚੌਂਕੀ ਅੰਦਰ ਲੈ ਗਏ।

ਪਰੇਡ ਖਤਮ ਹੋਈ ਤਾਂ ਗੇਟ ਬੰਦ ਕਰ ਦਿੱਤੇ ਗਏ। ਗੇਟਾਂ ਤੱਕ ਸਭ ਨੂੰ ਜਾਣ ਦਿੱਤਾ ਗਿਆ। ਵਿਚਕਾਰ ਰਹਿ ਗਈ ਸੀ ਨੋ ਮੈਨਜ਼ ਲੈਂਡ। ਮੈਂ ਤੇ ਜਗਮਨਜੀਤ ਵੀ ਗੇਟ ਕੋਲ ਖੜ੍ਹੇ ਹੋ ਗਏ ਸਾਂ।

“ਮੇਰਾ ਚਿੱਤ ਕਰਦੈ। ਮੈਂ ਗੇਟ ਟੱਪ ਜਾਂ। ਆਪਣੇ ਲੋਕਾਂ ਨੂੰ ਮਿਲਾਂ ਪਰ ਇਹ ਫੌਜੀ..ਚੀਨ ਦੀ ਕੰਧ ਬਣੀ ਖੜ੍ਹੇ ਹਨ।” ਜਗਮਨਜੀਤ ਬੋਲੀ ਜਾ ਰਿਹਾ ਸੀ।

ਮੈਂ ਅਧਿਕਾਰੀਆਂ ਵੱਲ ਦੇਖਿਆ ਤਾਂ ਮੈਨੂੰ ਉਹਨਾਂ ਦੇ ਚਿਹਰੇ ਬਾਪੂ ਨਾਲ ਮਿਲਦੇ ਜੁਲਦੇ ਲੱਗੇ। ਬਾਪੂ ਵੀ ਪਿੰਡ ਵਿੱਚ ਕਿਰਪਾਨ ਕੱਢ ਕੇ ਖੜ੍ਹ ਜਾਂਦਾ ਸੀ। ਮੈਂ ਆਪਣਾ ਧਿਆਨ ਤੋੜ ਕੇ ਦੂਜੇ ਪਾਸੇ ਲਾਇਆ। ਸਾਡੇ ਚਿਹਰੇ ਖਿੜ ਗਏ। ਫਰਜ਼ਾਨਾ ਅੱਗੇ ਵਧੀ। ਉਹਨੇ ਮੈਨੂੰ ਬੁਲਾਇਆ। ਮੈਂ ਉਹਦਾ ਜਵਾਬ ਦੇਣ ਲੱਗਾ ਤਾਂ ਰਾਜੇਸ਼ ਗੁਪਤਾ ਨੇ ਮੇਰਾ ਹੱਥ ਫੜ ਲਿਆ ਸੀ।

“ਕੋਈ ਬਾਤਚੀਤ ਨਹੀਂ ਕਰਨਾ। ਕੋਈ ਇਸ਼ਾਰਾ ਨਈਂ ਕਰਨਾ।” ਮੈਂ ਚੁਪ ਕਰ ਗਿਆ। ਪਰ ਅੰਦਰੋਂ ਉਹਤੇ ਅੱਖਾ ਸੀ।

ਸੁਰਜ ਛਿਪਿਆ ਤਾਂ ਵਾਪਸੀ ਦਾ ਸਮਾਂ ਹੋ ਗਿਆ ਸੀ। ਮੇਰਾ ਚੱਲਣ ਨੂੰ ਚਿੱਤ ਨਹੀਂ ਕਰ ਰਿਹਾ ਸੀ। ਫਰਜ਼ਾਨਾ ਵੀ ਮੂੰਹ ਵੱਟੀ ਖੜ੍ਹੀ ਸੀ। ਸੁਰੱਖਿਆ ਕਰਮਚਾਰੀ ਧੱਕੇ ਦੇ ਦੇ ਕੇ ਭੇਜ ਰਹੇ ਸਨ। ਸਾਨੂੰ ਵੀ ਚੱਲਣਾ ਹੀ ਪਿਆ ਸੀ।

ਜਗਮਨ ਦੀ ਭੂਆ ਅੰਬਰਸਰ ਸੀ। ਉਹ ਮੱਲੋ ਜ਼ੋਰੀ ਮੈਨੂੰ ਵੀ ਭੂਆ ਜੀ ਦੇ ਘਰ ਲੈ ਗਿਆ ਸੀ। ਅੱਧੀ ਰਾਤ ਤੱਕ ਗੱਲਾਂ ਕਰਦੇ ਰਹੇ। ਫਰਜ਼ਾਨਾ ਵਾਰ-ਵਾਰ ਅੱਖਾਂ ਅੱਗੇ ਆ ਜਾਂਦੀ ਸੀ। ਮੈਂ ਉਹਦੇ ਬਾਰੇ ਜਗਮਨ ਨੂੰ ਦੱਸਿਆ ਤਾਂ ਉਹ ਬਹੁਤ ਖੁਸ਼ ਹੋਇਆ।

“ਉਹਦੇ ਨਾਲ ਵਾਲੀ ਦਾ ਨਾਂ ਕੀ ਹੋਏਗਾ?”

“ਨਾਂ ਕੁਲਗਦੇ ਪੁੱਛਣ ਦਿੰਦੇ ਨੇ।” ਮੈਂ ਉਸਨੂੰ ਫਰਜ਼ਾਨਾ ਬਾਰੇ ਕਿੰਨਾ ਕੁਝ ਦੱਸਿਆ।

ਅਗਲੇ ਦਿਨ ਮੈਂ ਪਿੰਡ ਵਾਪਸ ਆਇਆ ਤਾਂ ਬਾਪੂ ਮੰਜੇ ਤੇ ਪਿਆ ਸੀ। ਮੇਰੇ ਵੱਲ ਘੂਰੀ ਵੱਟ ਕੇ ਦੇਖਿਆ ਤਾਂ ਮੈਂ ਸਿੱਧਾ ਅੰਦਰ ਲੰਘ ਗਿਆ ਸੀ। ਬਾਪੂ ਨਾਲ ਕਈ ਸਾਲਾਂ ਤੋਂ ਬੋਲਦਾ ਨਹੀਂ ਆਂ। ਉਹ ਅਬੈੜ ਸੁਭਾਅ ਦਾ ਬੁੜਾ ਹੈ।

ਸਿਆਲਕੋਟ ਲਾਗੇ ਤੋਂ ਆਇਆ ਸੀ। ਕਿਰਪਾਨ ਝੱਟ ਕੱਚ ਲੈਂਦਾ ਹੈ। ਉਸਤੋਂ ਪਿੰਡ ਦੇ ਲੋਕ ਬਹੁਤ ਡਰਦੇ ਹਨ। ਲੋਕਾਂ ਨੇ ਸਾਡੀ ਅੱਲ ਪਨਾਹਗੀਰ ਰੱਖੀ ਹੋਈ ਹੈ।

ਇੱਕ ਵਾਰ ਮੈਂ ਪਿੰਡ ਦੀ ਸੱਥ ਵਿੱਚ ਬੈਠਾ ਸੀ। ਮਾਸਟਰ ਮੰਗਤ ਰਾਮ ਬਾਪੂ ਦੀਆਂ ਗੱਲਾਂ ਸੁਣਾਉਣ ਲੱਗ ਪਿਆ ਸੀ।

“ਬਈ ਪਨਾਹਗੀਰ ਟਹਿਲ ਸਿੰਘ ਬੜਾ ਖਤਰਨਾਕ ਬੰਦਾ। ਰੌਲਿਆਂ ਆਲੇ ਸਾਲ ਇਹਨੇ ਕਈ ਮੁਸਲਮਾਨ ਵੱਚੇ। ਸੋਹਣੀਆਂ-ਸੋਹਣੀਆ ਜ਼ਨਾਨੀਆਂ ਚੁੱਕ ਕੇ ਵੇਚੀਆਂ। ਨਿੱਕੇ-ਨਿੱਕੇ ਜੁਆਕ ਵੱਡ ਸੁੱਟੇ।” ਮੈਂ ਮਾਸਟਰ ਦੇ ਮੂੰਹੋਂ ਇਹ ਬੋਲ ਅੱਖੇ ਹੋ ਕੇ ਸੁਣੇ ਸਨ।

ਮੇਰੇ ਨਾਲ ਜ਼ਰਮਨ ਵੀ ਸਰਹੱਦ ਤੇ ਜਾਣ ਲੱਗ ਪਿਆ ਸੀ ਪਰ ਏਥੇ ਫਰਜ਼ਾਨਾ ਨਾਲ ਕੋਈ ਗੱਲ ਬਾਤ ਨਾ ਹੁੰਦੀ। ਬੱਸ ਇੱਕ ਦੂਜੇ ਨੂੰ ਦੇਖ ਲੈਂਦੇ ਤੇ ਮੁੜ ਜਾਂਦੇ। ਫਰਜ਼ਾਨਾ ਨੇ ਅਫਜਲ ਮੀਆਂ ਨੂੰ ਮਿਲ ਕੇ ਮੈਨੂੰ ਚਿੱਠੀ ਲਿਖੀ। ਚਿੱਠੀ ਦੇਖ ਕੇ ਖੁਸ਼ੀ ਚੜ੍ਹ ਗਈ। ਬੀਬੀ ਨੂੰ ਸੁਣਾਉਣ ਲੱਗ ਪਿਆ।

ਮੇਰੇ ਜੋਬਨਜੀਤ,
ਪਿਆਰ।

ਮੈਂ ਅਫਜਲ ਮੀਆਂ ਨੂੰ ਮਿਲੀ ਸੀ। ਮਾਮਾ ਜੀ ਬਾਰੇ ਉਹਨੂੰ ਪਹਿਲਾਂ ਹੀ ਪਤਾ ਸੀ। ਪਰ ਉਹਨੇ ਤੁਹਾਨੂੰ ਜਾਣ ਬੁੱਝ ਕੇ ਨਹੀਂ ਦੱਸਿਆ। ਉਹ ਨਹੀਂ ਸੀ ਚਾਹੁੰਦਾ ਕਿ ਤੁਹਾਡੀ ਯਾਤਰਾ ਖਰਾਬ ਹੋਵੇ। ਮੀਆਂ ਜੀ ਨੇ ਦੱਸਿਆ ਕਿ ਫਸਾਦਾਂ ਵੇਲੇ ਹੀ ਮਾਮਾ ਜੀ ਨੂੰ ਮਾਰ ਮੁਕਾਇਆ ਸੀ। ਮੈਂ....।” ਬੀਬੀ ਤੋਂ ਅੱਗੇ ਚਿੱਠੀ ਸੁਣੀ ਨਾ ਗਈ।

ਉਹ ਗੁੰਮ ਸੁਮ ਹੋ ਗਈ ਸੀ। ਆਪਣੇ ਆਪ ਨਾਲ ਹੀ ਲੜਨ ਲੱਗ ਪਈ ਸੀ। ਤਿੰਨ ਕਿ ਮਹੀਨਿਆਂ ਵਿੱਚ ਹੀ ਪੂਰੀ ਹੋ ਗਈ ਸੀ।

ਬੀਬੀ ਦੀ ਮੌਤ ਦੀ ਚਿੱਠੀ ਫਰਜ਼ਾਨਾ ਨੂੰ ਪਾਈ। ਸਰਹੱਦ 'ਤੇ ਮਿਲੀ। ਬੜੀ ਦੁਖੀ ਸੀ। ਉਹਦਾ ਚਿਹਰਾ ਬੀਬੀ ਦੇ ਅਫਸੋਸ ਵਿੱਚ ਡੁੱਬਿਆ ਹੋਇਆ ਸੀ। ਸ਼ਾਮ ਹੋਈ ਤਾਂ ਉਹ ਰੋਂਦੀ ਰੋਂਦੀ ਵਾਪਸ ਮੁੜ ਪਈ ਸੀ।

ਅਸੀਂ ਬਿਨਾਂ ਨਾਗਾ ਦੋ ਸਾਲ ਤੋਂ ਸਰਹੱਦ 'ਤੇ ਆ ਰਹੇ ਸਾਂ। ਸਿਆਲਾਂ ਵਿੱਚ ਸਰਹੱਦ ਤੇ ਆਏ ਤਾਂ ਫਰਜ਼ਾਨਾ ਜ਼ਿਆਦਾ ਭਾਵੁਕ ਹੋ ਗਈ ਸੀ। ਮੇਰੇ ਤੋਂ ਵੀ ਰਿਹਾ ਨਾ ਗਿਆ। ਮੈਂ ਬੋਲ ਪਿਆ ਸਾਂ। ਸੁਰੱਖਿਆ ਜਵਾਨਾਂ ਨੇ ਮੈਨੂੰ ਦਬੋਚ ਲਿਆ ਸੀ। ਫਰਜ਼ਾਨਾ ਘਬਰਾ ਗਈ ਸੀ। ਸੁਰੱਖਿਆ ਅਧਿਕਾਰੀ ਉਲ-ਜਲੂਲ ਸਵਾਲ ਪੁੱਛ ਰਹੇ ਸਨ। ਉਹ ਪਰੇ ਗਏ ਤਾਂ ਨਰਿੰਦਰ ਨੇ ਮੈਨੂੰ ਹੌਸਲਾ ਦਿੱਤਾ।

“ਘਬਰਾਈਂ ਨਾ ਯਾਰ। ਛੱਡ ਦੇਣਗੇ।”

“ਅਸੀਂ ਤਾਂ ਆਪਣਿਆਂ ਨਾਲ ਗੱਲਾਂ ਕਰਨ ਆਉਂਦੇ ਹਾਂ। ਤੁਸੀਂ ਕਿਉਂ ਸਾਡੇ ਵਿੱਚ ਦੀਵਾਰ ਬਣਦੇ ਓ। ਤੁਹਾਨੂੰ ਕੀ ਮਿਲਦਾ ?” ਮੇਰੀਆਂ ਅੱਖਾਂ ਵਿੱਚ ਹੁੰਡ੍ਹ ਆ ਗਏ ਸਨ।

“ਜਿਨ੍ਹਾਂ ਨੂੰ ਤੁਸੀਂ ਮਿਲਣ ਆਉਂਦੇ ਓ। ਅਸੀਂ ਵੀ ਮਿਲਣਾ ਚਾਹੁੰਦੇ ਹਾਂ। ਪਰ ਮਿਲ ਨਹੀਂ ਸਕਦੇ। ਮਜ਼ਬੂਰ ਹਾਂ। ਰੋਜ਼ੀ ਰੋਟੀ ਖਾਤਰ ਪਹਿਰਾ ਦੇ ਰਹੇ ਹਾਂ। ਆਪਣੇ ਹੀ ਖੂਨ ਵਿੱਚ ਵਾੜ ਬਣ ਕੇ ਖੜ੍ਹੇ ਹਾਂ।” ਨਾਨਿੰਦਰ ਦੇ ਨਾਲ ਦਾ ਸਿਪਾਹੀ ਬੋਲ ਪਿਆ ਸੀ।

“ਹਾਂ, ਦੋਸਤ ਯੇ ਠੀਕ ਕਹਿ ਰਹਾ ਹੈ। ਹਮਾਰਾ ਪੇਟ ਹੀ ਹਮੇਂ ਖਲਨਾਇਕ ਬਨਾ ਰਹਾ ਹੈ। ਹਮ ਠਹਿਰੇ ਗਰੀਬ ਲੋਗ।” ਮੈਂ ਦੂਜੇ ਜੁਆਨ ਨੂੰ ਸੁਣ ਕੇ ਚੁਪ ਕਰ ਗਿਆ ਸੀ।

ਰਾਤ ਦੇ ਅੱਠ ਵੱਜੇ ਤਾਂ ਮੈਨੂੰ ਛੱਡ ਦਿੱਤਾ ਗਿਆ ਸੀ। ਮੈਂ ਤੇ ਜਰਮਨ ਭੂਆ ਜੀ ਦੇ ਘਰ ਚਲੇ ਗਏ ਸਾਂ। ਪਿੰਡ ਪੁੱਜਿਆ ਤਾਂ ਬਾਪੂ ਅੱਖਾਂ ਲਾਲ ਕਰੀ ਫਿਰ ਰਿਹਾ ਸੀ।

“ਮਾਂ ਚੋ...। ਅਸੀਂ ਮਸੀਂ ਮੁਸਲਿਆਂ ਨੂੰ ਬਾਹਰ ਕੱਢਿਆ। ਤੂੰ ਪੇਆਂ ਨੂੰ ਮਿਲਣ ਜਾਨਾਂ।”

“ਆਹੋ, ਜਾਨਾਂ।” ਮੈਂ ਬਾਪੂ ਮੂਹਰੇ ਪਹਿਲੀ ਵਾਰ ਬੋਲਿਆ ਸੀ।

“ਗੰਦੀਏ ’ਲਾਦੇ ਪਿੰਡ ਪੁਲਿਸ ਆਈ ਸੀ। ਤੇਰੇ ਬਾਰੇ ਸਭ ਕੁਝ ਪੁੱਛ ਕੇ ਗਈ ਏ।..ਆਹ ਜਿਹੜੀਆਂ ਜੁਲਫ਼ਾਂ ਜਿਹੀਆਂ ਖਿਲਾਰੀ ਫਿਰਦਾਂ। ਪੱਟ ਕੇ ਹੱਥ ਚ ਫੜਾ ਦੂੰ।” ਬਾਪੂ ਬੱਪੜ ਮਾਰਨ ਲਈ ਉਲਰਿਆ ਸੀ ਪਰ ਆਪੇ ਡੱਗ ਪਿਆ ਸੀ। ਉੱਝ ਵੀ ਉਮਰ ਢਲ ਗਈ। ਕਈ ਬਿਮਾਰੀਆਂ ਚਿੰਬੜ ਗਈਆਂ ਹਨ। ਜ਼ਿਆਦਾਤਰ ਮੰਜੇ ਤੇ ਪਿਆ ਰਹਿੰਦਾ।

ਅਗਲੇ ਮਹੀਨੇ ਸਰਹੱਦ ਤੇ ਆਏ ਤਾਂ ਫਰਜ਼ਾਨਾ ਆਪਣੀ ਸਹੇਲੀ ਨਾਲ ਪਰੇਸ਼ਾਨ ਖੜ੍ਹੀ ਸੀ। ਉਹਦਾ ਚਿਹਰਾ ਕਈ ਸਵਾਲਾਂ ਦਾ ਜਵਾਬ ਮੰਗਦਾ ਸੀ। ਮੈਂ ਮੁਸਕਰਾ ਕੇ ਟਾਲ ਛੱਡਿਆ ਸੀ। ਉਸ ਸ਼ਾਮ ਅਸੀਂ ਬੜੇ ਦੁਖੀ ਹੋਏ ਸਾਂ। ਉਹਦੀ ਸਹੇਲੀ ਉਹਨੂੰ ਖਿੱਚ ਰਹੀ ਸੀ। ਅਧਿਕਾਰੀਆਂ ਦੀਆਂ ਅੱਖਾਂ ਮੇਰਾ ਤੇ ਜਰਮਨ ਦਾ ਪਿੱਛਾ ਕਰ ਰਹੀਆਂ ਸਨ।

* * *

ਤੇ ਅੱਜ ਮਹੀਨੇ ਦਾ ਪਹਿਲਾ ਐਤਵਾਰ ਹੈ। ਸੂਰਜ ਢਲਣ ਦਾ ਨਾਂ ਹੀ ਨਹੀਂ ਲੈ ਰਿਹਾ। ਮੈਂ ਉਰਾਂ ਘਾਹ ਤੇ ਬੈਠ ਗਿਆ ਹਾਂ। ਅਖਬਾਰ ਵਾਲੀ ਪ੍ਰਬਲ ਵਾਰ-ਵਾਰ ਪੜ੍ਹੀ ਜਾ ਰਿਹਾ ਹਾਂ-

ਲਾਹੌਰ: (ਪੱਤਰ ਪ੍ਰੇਰਕ): (14 ਅਗਸਤ):- ਫਰਜ਼ਾਨਾ ਨਾਂ ਦੀ ਮੁਟਿਆਰ ਨੇ ਜੇਲ੍ਹ ਵਿੱਚ ਆਤਮ ਹੱਤਿਆ ਕਰ ਲਈ ਹੈ। ਉਹ ਭਾਰਤ ਲਈ ਜਾਸੂਸੀ ਦਾ ਕੰਮ ਕਰਦੀ ਸੀ। ਵਾਹਗਾ ਬਾਰਡਰ ਤੇ ਅਕਸਰ ਭਾਰਤੀ ਫੌਜੀਆਂ ਨੂੰ ਸੁਨੋਹੇ

ਦੇਣ ਜਾਂਦੀ ਸੀ। ਉੱਚ ਅਧਿਕਾਰੀਆਂ ਦੇ ਸੂਤਰਾਂ ਅਨੁਸਾਰ ਹੋਰ ਵੀ ਬਹੁਤ ਸਾਰੇ ਤੱਥ ਸਾਹਮਣੇ ਆਉਣੇ ਸਨ ਪਰ ਉਸਦੀ ਮੌਤ ਹੋਣ ਨਾਲ ਅਜਿਹਾ ਨਹੀਂ ਹੋ ਸਕਿਆ। ਯਾਦ ਰਹੇ ਪਿਛਲੇ ਮਹੀਨੇ ਵੀ ਭਾਰਤ ਲਈ ਜਾਸੂਸੀ ਕਰਦੀਆਂ ਦੋ ਔਰਤਾਂ ਨੇ ਆਤਮ ਹੱਤਿਆ ਕਰ ਲਈ ਸੀ।

“ਮਹਾਂ ਝੂਠ ਮਾਰਦੇ ਨੇ। ਮੇਰੀ ਫਰਜ਼ਾਨਾ ਆਤਮ ਹੱਤਿਆ ਨ੍ਹੀਂ ਕਰ ਸਕਦੀ। ਉਸ ਕੋਈ ਜਾਸੂਸੀ ਨ੍ਹੀਂ ਕੀਤੀ। ਕਿੱਡੀ ਤੋਹਮਤ ਲਾਈ ਏ।” ਮੇਰੇ ਮੂੰਹਾਂ ਆਪ-ਮੁਹਾਰੇ ਸ਼ਬਦ ਨਿਕਲੀ ਜਾ ਰਹੇ ਹਨ। ਘਾਹ ਪੁੱਟ-ਪੁੱਟ ਕੇ ਤਿੜਾਂ ਖਾਈ ਜਾ ਰਿਹਾ ਹਾਂ।

ਪਰੇਡ ਖਤਮ ਹੋਈ ਹੈ। ਮੈਂ ਭੱਜ ਕੇ ਨੋ ਮੈਨਜ਼ ਲੈਂਡ ਤੱਕ ਜਾਂਦਾ ਹਾਂ। ਫਰਜ਼ਾਨਾ ਕਿਤੇ ਵੀ ਨਹੀਂ ਹੈ। ਨਰਿੰਦਰ ਨੀਵੀਂ ਪਾਈ ਖੜ੍ਹਾ। ਅਧਿਕਾਰੀ ਮੇਰੇ ਵੱਲ ਅੱਖਾ-ਅੱਖਾ ਝਾਕ ਰਹੇ ਹਨ। ਮੇਰੇ ਦਿਲ ਨੂੰ ਧੁੜਕੂ ਲੱਗਿਆ ਹੋਇਆ ਹੈ। ਮੈਨੂੰ ਇਹ ਖਬਰ ਝੂਠੀ ਲਗਦੀ ਏ। ਜੇ ਫਰਜ਼ਾਨਾ ਨੂੰ ਦੁਸ਼ਟਾਂ ਨੇ ਖਤਮ ਕਰ ਦਿੱਤਾ ਹੁੰਦਾ ਤਾਂ ਉਸਦੀ ਸਹੇਲੀ ਜ਼ਰੂਰ ਆਉਂਦੀ।

ਮੈਂ ਬਾਕੀ ਦਿਨਾਂ ਵਾਂਗ ਸਰਹੱਦ ਦੇ ਪਾਰ ਖੜ੍ਹੇ ਲੋਕਾਂ ਨੂੰ ਮਿਲਣਾ ਸ਼ੁਰੂ ਕਰਦਾ ਹਾਂ। ਸਾਹਮਣੇ ਚਾਰ ਪੰਜ ਮੁੰਡਿਆਂ ਦੀ ਟੋਲੀ ਖੜ੍ਹੀ ਹੈ। ਉਹਨਾਂ ਮੈਨੂੰ ਸਲਾਮ ਕੀਤੀ ਹੈ। ਪਰਾਂ ਖੜ੍ਹੀਆਂ ਕੁੜੀਆਂ ਹੱਥ ਹਿਲਾ ਰਹੀਆਂ ਹਨ। ਮੈਂ ਕੁੜੀਆਂ ਨੂੰ ਧਿਆਨ ਨਾਲ ਦੇਖਦਾ ਹਾਂ। ਕਿਤੇ ਵੀ ਫਰਜ਼ਾਨਾ ਤੇ ਉਸਦੀ ਸਹੇਲੀ ਦਿਖਾਈ ਨਹੀਂ ਦਿੰਦੀਆਂ। ਕਿਤੇ ਦੋਨਾਂ ਨੂੰ ਨਾ ਮਾਰ ਦਿੱਤਾ ਹੋਵੇ। ਸ਼ਾਇਦ ਉਹਦੀ ਖਬਰ ਲੁਕਾ ਲਈ ਹੋਵੇ। ਪਰ...। ਨਈਂ। ਉਹ ਜ਼ਰੂਰ ਜਿਉਂਦੀਆਂ ਹੋਣਗੀਆਂ।

ਕੋਈ ਦੋ ਜਣੇ ਤੁਰੇ ਆ ਰਹੇ ਹਨ। ਕੁਝ ਸਾਫ਼ ਦਿਖਾਈ ਨਹੀਂ ਦੇ ਰਿਹਾ।...ਮੋਹਰੇ ਫਰਜ਼ਾਨਾ ਦੀ ਸਹੇਲੀ ਏ। ਸ਼ਾਇਦ ਪਿੱਛੇ...ਫਰਜ਼ਾਨਾ ਹੋਏ।

ਉਹ ਮੇਰੇ ਵੱਲ ਆ ਰਹੀਆਂ ਹਨ। ਇੱਕ ਫਰਜ਼ਾਨਾ ਦੀ ਸਹੇਲੀ ਤੇ ਢੂਜੀ...। ਫਰਜ਼ਾਨਾ ਦੇ ਚਿਹਰੇ ਵਰਗੀ ਕੋਈ ਹੋਰ ਕੁੜੀ? ਦੋਨਾਂ ਦੀਆਂ ਅੱਖਾਂ ਵਿੱਚੋਂ ਪਾਣੀ ਬਾਹਰ ਡਿੱਗਣ ਲਈ ਤਿਆਰ ਹੀ ਖੜ੍ਹਾ ਹੈ। ਦੋਨਾਂ ਦੇ ਸਿਰਾਂ ਤੇ ਚਿੱਟੀਆਂ ਚੁੰਨੀਆਂ ਦੇਖ ਕੇ ਮੇਰੀ ਧਾਰ ਨਿਕਲ ਗਈ ਹੈ। ਮੈਂ ਭੱਜ ਕੇ ਘਾਹ ਉੱਤੇ ਆ ਡੱਗਿਆ ਹਾਂ।

(1997)

ਬੰਦ ਦਰਵਾਜ਼ਾ

ਮੈਂ ਦੇਖਦਾ ਹਾਂ। ਉਹ ਵੀ ਵਿੱਚ ਹੀ ਖੜ੍ਹਾ ਹੈ। ਮੇਰੀਆਂ ਅੱਖਾਂ ਅੱਗੇ ਹਨੇਰਾ ਛਾ ਗਿਆ ਹੈ।

* * *

ਮੇਰੇ ਭਰਾ ਦੀ ਹਾਲਤ ਜ਼ਿਆਦਾ ਖੁਗਾਬ ਸੀ। ਉਹ ਰਾਤ ਨੂੰ ਬੈਠਕ 'ਚ ਪਿਆ ਚੀਕਾਂ ਮਾਰਦਾ ਰਿਹਾ ਸੀ।

“ਓ ਆ ਗਈ।...ਮਰ ਗਿਆ ਓਏ ਭਾਪਾ। ਮੈਨੂੰ ਬਚਾਅ ਲੈ।”

ਭਾਪਾ ਹੁੱਕੇ ਦੇ ਸੂਟੇ ਤੇਜ਼ ਤੇਜ਼ ਖਿੱਚਣ ਲੱਗ ਪਿਆ ਸੀ ਪਰ ਭਰਾ ਦੀਆਂ ਚੀਕਾਂ ਉੱਚੀ ਹੋਈ ਜਾ ਰਹੀਆਂ ਸਨ। ਉਹਨੂੰ ਸਾਹਮਣੇ ਚੁੜੇਲ ਖੜ੍ਹੀ ਦਿਸ ਰਹੀ ਸੀ। ਉਹਨੇ ਬੈਠਕ ਦੇ ਖੂੰਜੇ ਵੱਲ ਚਿੱਟੇ ਚਿੱਟੇ ਡੇਲੇ ਕੱਢ ਲਏ ਸਨ।

ਭਾਪੇ ਨੇ ਜੁੱਤੀ ਪੰਜ ਵਾਰ ਭੁੰਜੇ ਮਾਰੀ ਸੀ। ਉਹ ਵੀ ਚੁੜੇਲ ਨੂੰ ਗਾਲ੍ਹਾਂ ਕੱਢਣ ਲੱਗ ਪਏ ਸੀ।

“ਜਾਹ ! ਤੂੰ ਚਲੀ ਜਾ। ਸਾਡੇ ਸਾਈਂ ਲੋਕਾਂ ਦੀ ਜਗ੍ਹਾ ਏ। ਤੈਨੂੰ ਫੂਕ ਕੇ ਰੱਖ ਦੇਣਗੇ। ਪਿੱਛਾ ਕਰਨਾ ਛੱਡ ਦੇ ਮੇਰੇ ਬੱਚੇ ਦਾ।” ਭਾਪੇ ਨੇ ਮੰਜਾ ਕੀਲ ਕੇ ਜੁੱਤੀ ਮੂਧੀ ਮਾਰ ਦਿੱਤੀ ਸੀ।

ਭਰਾ ਮੰਜੇ 'ਤੇ ਪਿਆ ਟੱਪੀ ਜਾ ਰਿਹਾ ਸੀ। ਬੀਬੀ ਚੱਪਣੀ ਵਿੱਚ ਅੱਗ ਲੈ ਆਈ ਸੀ। ਭਾਪੇ ਨੇ ਗੁੱਗਲ ਦਾ ਧੂਫ ਪਾਇਆ ਸੀ। ਉਹਦੇ ਸਰੂਾਣੇ ਚੱਪਣੀ ਰੱਖ ਦਿੱਤੀ ਸੀ।

“ਅੱਜ ਫੇਰ ਮਰ ਗਿਆ ਇਹ। ਛੱਫੀ ਜਾਂਦਾ ਆ। ਪਤਾ ਨੂੰ ਇਹਦੇ ਅੰਦਰ ਕਾਹਦੀ ਅੱਗ ਲੱਗੀ ਹੋਈ ਆ।” ਚਾਚਾ ਮਾਸਟਰ ਅੱਖਾਂ ਲਾਲ ਪੀਲੀਆਂ ਕਰੀ ਖੜ੍ਹਾ ਸੀ।

“ਵੇ ਮਾਸਟਰਾ, ਮੇਰਾ ਦਿਉਰ ਬਣ ਕੇ ਐਂ ਨਾ ਬੋਲ। ਇਹਨੂੰ ਕੋਈ ਸੌਂਕ ਐ ਪੀਣ ਦਾ। ਇਹ ਤਾਂ ਰੰਡਿਆਂ ਦਾ ਬੇੜਾ ਬਹਿ ਗਿਆ। ਕਿਵੇਂ ਕਲੇਜੀ ਦਾ ਟੂਣਾ ਕੀਤਾ ਅੰਤਰਿਆਂ।” ਬੀਬੀ ਰੋਣ ਲੱਗ ਪਈ ਸੀ।

ਮੇਰੇ ਬੀਬੀ ਭਾਪਾ ਮਾਸਟਰ ਦੇ ਸਹੁਰਿਆਂ 'ਤੇ ਸੌਂਕ ਕਰਦੇ ਹਨ। ਚੇਲੇ ਨੇ ਦੱਸਿਆ ਸੀ ਕਿ ਮਾਸਟਰ ਦੇ ਸਹੁਰੇ ਚੱਕਪੁਰੀਏ ਕਲੇਜੀ ਛੱਡ ਕੇ ਗਏ ਹਨ।

“....ਘਰ ਤੁਸੀਂ ਕੁਰਕ ਕਰ ਕੇ ਰੱਖ 'ਤਾ। ਇੱਕ ਪਾਸੇ ਇਹਦੀ ਸ਼ਰਾਬ...ਦੂਜਾ ਤੁਸੀਂ ਤੀਮੀਂ ਆਦਮੀ ਨੇ ਚੇਲਿਆਂ ਨੂੰ ਘਰ ਵੇਚ ਛੱਡਿਆ।” ਚਾਚੇ ਦਾ ਚਿਹਰਾ

ਗੁੱਸੇ ਨਾਲ ਭੱਖ ਗਿਆ ਸੀ।

“ਨਾ ਤੇਰੇ ਸਹੁਰਿਆਂ ਦਾ ਈ ਬੇੜਾ ਬੈਠਾ। ਮੈਂ ਕਹਿੰਨੀ ਆਂ ਮਾਸਟਰ ਬੰਦਿਆ। ਕੀੜੇ ਪੈ ਕੇ ਮਰਨਾ ਉਹਨਾਂ।” ਬੀਬੀ ਸਿਆਪਾ ਕਰਨ ਲੱਗ ਪਈ ਸੀ।

ਚਾਚਾ ਪੰਚਾਇਤ ਇਕੱਠੀ ਕਰਨ 'ਤੇ ਜ਼ੋਰ ਦੇ ਰਿਹਾ ਸੀ। ਬੀਬੀ ਕਹਿ ਰਹੀ ਸੀ ਕਿ ਚੇਲੇ ਪੰਚਾਇਤਾਂ ਵਿੱਚ ਨਾਂ ਨਹੀਂ ਲੈਂਦੇ। ਬੀਬੀ ਤੇ ਚਾਚੇ ਦੀ ਲੜਾਈ ਵਧ ਗਈ ਸੀ।

“ਨਾ ਤੁਸੀਂ ਨੌਤੀ ਸੌ ਚੇਲੇ ਲਿਆਂਦੇ ਆ ਭੂਤ ਹਟਾਣ ਲਈ। ਕੋਈ ਛੱਡਿਆ ਵੀ ਏ? ਕੋਈ ਦੋ ਹਜ਼ਾਰ ਲੈ ਗਿਆ, ਕੋਈ ਪੰਜ, ਕੋਈ ਸੱਤ। ਉਨ੍ਹਾਂ ਮੇਰੇ ਸਹੁਰਿਆਂ ਨੇ ਇਹਦੇ ਭੂਤ ਈ ਨ੍ਹੀਂ ਕੱਢੇ?” ਚਾਚਾ ਹੋਰ ਅੱਖਾ ਹੋ ਪਿਆ ਸੀ।

ਬੀਬੀ ਭਾਪਾ ਰੋਜ਼ ਚੇਲਿਆਂ ਕੋਲ ਤੁਰੇ ਰਹਿੰਦੇ। ਆਲੇ ਦੁਆਲੇ ਦਾ ਕੋਈ ਚੇਲਾ ਛੱਡਿਆ ਨਹੀਂ ਸੀ। ਲੱਖਾਂ ਰੁਪਈਏ ਚੇਲਿਆਂ ਨੂੰ ਲੁਟਾਏ ਹਨ। ਚਾਚਾ ਇਕੱਲੇ ਇਕੱਲੇ ਚੇਲੇ ਦੇ ਰੁਪਈਏ ਗਿਣਾਉਣ ਲੱਗ ਪਿਆ ਸੀ।

“ਜਾਹ ਮਾਸਟਰਾ, ਚਲੇ ਜਾ।” ਭਾਪੇ ਨੇ ਚਾਚੇ ਨੂੰ ਧੱਕਾ ਮਾਰਿਆ ਸੀ। ਉਹ ਬਹੁਤ ਦੁਖੀ ਸਨ।

“ਤੁਸੀਂ ਇੱਦੋਂ ਰੁੜ੍ਹੁ ਰੁੜ੍ਹੁ ਮਰਨਾ।” ਚਾਚਾ ਗਾਲ੍ਹਾਂ ਕੱਢਦਾ ਤੁਰ ਪਿਆ ਸੀ।

ਭਰਾ ਡਰਿਆ ਹੋਇਆ ਸੀ। ਮੰਜੇ ਵਿੱਚ ਨੂੰ 'ਕੱਠਾ ਹੋਈ ਜਾ ਰਿਹਾ ਸੀ। ਚਾਚੇ ਦੇ ਜਾਣ ਤੋਂ ਬਾਅਦ ਉਹਦੀਆਂ ਚੀਕਾਂ ਉੱਚੀਆਂ ਹੋ ਗਈਆਂ ਸਨ। ...ਫਿਰ ਉਹ ਬੱਕਰੇ ਬੁਲਾਣ ਲੱਗ ਪਿਆ ਸੀ।

“ਕੁੱਤਿਆ, ਸ਼ਰਮ ਕਰ। ਤੇਰਾ ਚਾਚਾ ਏ, ਪਿਓ ਅਰਗਾ।” ਬੀਬੀ ਉਹਨੂੰ ਗਾਲ੍ਹਾਂ ਕੱਢਣ ਤੋਂ ਰੋਕਣ ਲੱਗ ਪਈ ਸੀ।

ਪਰ ਉਹਦੀਆਂ ਗਾਲ੍ਹਾਂ ਹੋਰ ਉੱਚੀਆਂ ਹੋ ਗਈਆਂ ਸਨ। ਬੀਬੀ ਉਹਦੇ ਮੂੰਹ ਵਿੱਚ ਜੁੱਤੀ ਦੇਈ ਜਾ ਰਹੀ ਸੀ। ਉਹ ਹੱਥ ਮਾਰਦਾ ਤੇ ਮੱਘਾ ਮਾਰ ਦਿੰਦਾ ਸੀ।

“ਮੈਂ ਕਿਹੜਾ ਮੁੰਡਾ ਵਿਆਹਣਾ ਕਿਸੇ ਦੇ। ਮੈਂ ਤਾਂ ਪੀਣੀ ਪੀਣੀ ਆਂ।...ਕਿਹੜਾ ਮੈਨੂੰ ਰੋਕੂ। ਓ ਦੂਆ...ਤ।” ਬੀਬੀ ਨੇ ਉਹਦਾ ਮੂੰਹ ਫੜ ਲਿਆ ਸੀ। ਤਿੰਨ ਚਾਰ ਥੱਪੜ ਜੜ੍ਹ ਦਿੱਤੇ ਸਨ।

“ਓ ਦੂਆ...ਤ। ਅੱਖ ਮੇਰੇ ਯਾਰ ਦੀ ਦੁਖੇ। ਲਾਲੀ ਮੇਰੀਆਂ ਅੱਖਾਂ ਵਿੱਚ ਰੜ੍ਹਕੇ...ਹਾਏ ਮਰ ਗਿਆ। ਓ ਆ ਗਈ ਲੰਮੇ ਦੰਦਾਂ ਵਾਲੀ।” ਉਹ ਸਹਿਮ ਗਿਆ ਸੀ।

ਭਾਪੇ ਨੇ ਜੁੱਤੀ ਚੁੱਕ ਲਈ ਸੀ। ਭਰਾ ਖੂੰਜੇ ਵਿੱਚ ਖੜ੍ਹੀ ਤੀਵੀਂ ਵੱਲ ਨੂੰ ਭੱਜ ਲਿਆ ਸੀ। ਉਹ ਪੇਟੀ 'ਤੇ ਚੜ੍ਹ ਗਈ ਸੀ। ਉਹ ਵੀ ਪੇਟੀ ਵੱਲ ਨੂੰ ਵਧਿਆ ਸੀ। ਭਾਪੇ ਨੇ ਜੁੱਤੀ ਪੇਟੀ ਵੱਲ ਮਾਰੀ ਸੀ।

“ਜਾਹ ਕਰਮੀਏ! ਧੂੜ ਲੈ ਆ, ਜਿਹੜਾ ਸੰਕਰੀਏ ਤਰਲੋਕੀ ਦੇ ਭਤੀਜੇ ਕੋਲੋਂ ਲਿਆਂਦਾ ਸੀ।” ਭਾਪਾ ਹੱਡ ਗਿਆ ਸੀ।

ਬੀਬੀ ਚੱਪਣੀ ਵਿੱਚ ਅੱਗ ਤੇ ਧੂਫ਼ ਲੈ ਆਈ। ਉਹ ਸ਼ਾਂਤ ਹੋਣ ਲੱਗ ਪਿਆ ਸੀ। ਅੱਖਾਂ ਵੀ ਮੀਟ ਲਈਆਂ ਸਨ।

ਮਿੱਲ ਦਾ ਘੁੱਗੂ ਵੱਜ ਪਿਆ ਸੀ। ਤੜਕਾ ਹੋ ਗਿਆ ਸੀ। ਫੇਰ ਮੈਂ, ਬੀਬੀ ਤੇ ਭਾਪਾ ਅੱਖ ਲਾਉਣ ਲਈ ਮੰਜਿਆਂ 'ਤੇ ਪੈ ਗਏ ਸਾਂ।

ਡੇਰੇ ਦੇ ਚਾਰੇ ਪਾਸੇ ਪੁਲਿਸ ਖੜ੍ਹੀ ਹੈ। ਲੋਕਾਂ ਨੇ ਅੱਖਾਂ ਮੇਰੇ 'ਤੇ ਗੱਡ ਲਈਆਂ ਹਨ। ਮੇਰਾ ਦਿਲ ਧੜਕਣ ਲੱਗ ਪਿਆ ਹੈ। ਭਰਾ ਬੇਸ਼ਰਮਾਂ ਵਾਂਗ ਅੱਖਾਂ ਘੁਸਾ ਰਿਹਾ ਹੈ।

ਇਹ ਚਾਰ ਸਾਲ ਤੋਂ ਸ਼ਰਾਬ ਪੀ ਰਿਹਾ ਹੈ। ਜਦੋਂ ਪੀਣ ਲਗਦਾ ਹੈ, ਹਟਦਾ ਹੀ ਨਹੀਂ। ਚਾਰ-ਚਾਰ ਮਹੀਨੇ ਲਗਾਤਾਰ ਸ਼ਰਾਬ ਪੀਂਦਾ ਰਹਿੰਦਾ ਹੈ। ਰੋਟੀ ਨਹੀਂ ਖਾਂਦਾ। ਮੰਜੇ ਤੋਂ ਉੱਠਦਿਆਂ ਹੀ ਬੋਤਲ ਖੋਲ੍ਹ ਲੈਂਦਾ ਹੈ। ਰਾਤ ਨੂੰ ਪੀ ਕੇ ਕਿਤੇ ਨਾ ਕਿਤੇ ਡਿੱਗਿਆ ਹੁੰਦਾ ਹੈ। ਚੁੱਕ ਕੇ ਘਰ ਲਿਆਣਾ ਪੈਂਦਾ ਹੈ।

ਸ਼ਰਾਬ ਹਫ਼ਤੇ ਖੰਡ ਲਈ ਛੱਡ ਵੀ ਦਿੰਦਾ ਹੈ ਪਰ ਉਦੋਂ ਇਹਨੂੰ ਭੂਤ ਚੁੜੇਲਾਂ ਘੇਰ ਲੈਂਦੇ ਹਨ। ਦਿਨ ਰਾਤ ਦੁਹਾਈ ਪਾਉਂਦਾ ਹੈ। ਚੀਕਾਂ ਪਾਂਦਾ ਹੈ। ਬੀਬੀ ਭਾਪਾ ਚੇਲਿਆਂ ਕੋਲ ਤੁਰ ਪੈਂਦੇ ਹਨ। ਡੇਰਿਆਂ 'ਤੇ ਚੌਂਕੀਆਂ ਭਰਦੇ ਹਨ।

ਭਰਾ ਸ਼ਰਾਬ ਪੀਣ ਲਈ ਰੁਪਈਏ ਭਾਪੇ ਤੋਂ ਹੀ ਲੈਂਦਾ ਹੈ। ਜੇ ਉਹ ਰੁਪਈਏ ਨਾ ਦੇਣ, ਝਗੜਾ ਕਰਦਾ ਹੈ। ਪਿਛਲੇ ਸਿਆਲਾਂ ਵਿੱਚ ਤਾਂ ਇਹਨੇ ਸਾਰੇ ਪਿੰਡ ਨੂੰ ਜਲੂਸ ਕੱਢ ਕੇ ਵਿਖਾਇਆ ਸੀ।

ਇਹ ਭਾਪੇ ਤੋਂ ਸ਼ਰਾਬ ਪੀਣ ਲਈ ਰੁਪਈਏ ਮੰਗ ਰਿਹਾ ਸੀ। ਭਾਪਾ ਘੋਸਲ ਮਾਰੀ ਬੈਠਾ ਸੀ। ਬੀਬੀ ਗਾਲ੍ਹਾਂ ਦੇਈ ਜਾ ਰਹੀ ਸੀ। ਇਹਨੇ ਭਾਪੇ ਦੀ ਘੰਡੀ 'ਤੇ ਅੰਗੂਠਾ ਰੱਖ 'ਤਾ। ਭਾਪੇ ਦੀ 'ਵਾਜ਼ ਨਹੀਂ ਨਿਕਲ ਰਹੀ ਸੀ। ਬੀਬੀ ਨੇ ਰੌਲਾ ਪਾ ਦਿੱਤਾ ਸੀ। ਲੋਕ 'ਕੱਠੇ ਹੋ ਗਏ ਸਨ।

ਇਹ ਭਾਪੇ ਦਾ ਗਲਾ ਨਹੀਂ ਛੱਡ ਰਿਹਾ ਸੀ। ਮੈਂ ਲਾਠੀ ਚੁੱਕੀ। ਸਿਰ ਵਿੱਚ ਜੜ੍ਹ ਦਿੱਤੀ। ਦੂਜੀ ਲਾਠੀ ਮਾਰਨ ਤੋਂ ਪਹਿਲਾਂ ਲੋਕਾਂ ਨੇ ਮੈਨੂੰ ਫੜ ਲਿਆ ਸੀ। ਲਾਠੀ ਇਹਦੇ ਹੱਥ ਆ ਗਈ ਸੀ। ਭਾਪੇ ਦੇ ਮਾਰੀ ਤਾਂ ਬੀਬੀ ਮੋਹਰੇ ਆ ਗਈ ਸੀ। ਮੈਨੂੰ ਗੁਆਂਢੀਆਂ ਦੇ ਕਮਰੇ ਅੰਦਰ ਬੰਦ ਕਰ 'ਤਾ ਸੀ। ਇਹ ਬੱਕਰੇ ਬੁਲਾਉਣ ਲੱਗ ਪਿਆ ਸੀ। ਲੋਕ ਹੱਸਦੇ ਘਰਾਂ ਨੂੰ ਤੁਰ ਪਏ ਸਨ। ਸਰਦਲ ਦੇ ਬਾਹਰ ਬੈਠੀ ਬੀਬੀ ਕੁਰਲਾ ਰਹੀ ਸੀ।

ਬਹੁਤੀਆਂ ਰਾਤਾਂ ਬੀਬੀ ਭਾਪੇ ਨੂੰ ਬੂਹੇ ਤੋਂ ਬਾਹਰ ਬਹਿ ਕੇ ਕੱਟਣੀਆਂ ਪੈਂਦੀਆਂ ਹਨ। ਮੈਨੂੰ ਕੋਈ ਨਾ ਕੋਈ ਫੜ ਕੇ ਘਰ ਲੈ ਜਾਂਦਾ ਹੈ ਜਾਂ ਮੈਂ ਪੁਰਾਣੇ ਘਰ ਜਾ ਸੌਂਦਾ ਹਾਂ।

ਇਹ ਸ਼ਰਾਬ ਪੀਣ ਲਈ ਰੁਪਈਏ ਲੋਕਾਂ ਤੋਂ ਵੀ ਉਧਾਰੇ ਫੜਦਾ ਹੈ। ਜਦੋਂ ਸ਼ਰਾਬ ਛੱਡ ਦਿੰਦਾ ਹੈ। ਇਹਨੂੰ ਭੂਤ ਚੁੜੇਲ ਬਹੁਤ ਸਤਾਉਂਦੇ ਹਨ। ਬੀਬੀ ਤੇ ਭਾਪਾ ਚੇਲਿਆਂ ਤੇ ਗੁਰ-ਪੀਰਾਂ ਦੀਆਂ ਮੰਨਤਾਂ ਮੰਨਦੇ ਹਨ। ਚੇਲੇ ਦੱਸਦੇ ਨੇ ਕਿ ਇਹਨੂੰ

ਬੜੀ ਭਾਗੀ ਸ਼ੈਅ ਚਿੰਬੜੀ ਹੈ। ਉਹ ਹੀ ਸ਼ਰਾਬ ਪੀਂਦੀ ਹੈ।

ਭਰਾ ਨੂੰ ਉਧਾਰ ਰੁਪਈਏ ਦੇਣ ਵਾਲੇ ਘਰ ਗੋੜੇ ਮਾਰਨੇ ਸ਼ੁਰੂ ਕਰ ਦਿੰਦੇ ਹਨ। ਭਾਪਾ ਉਨ੍ਹਾਂ ਦੇ ਰੁਪਈਏ ਮੋੜਨੇ ਸ਼ੁਰੂ ਕਰ ਦਿੰਦਾ ਹੈ। ਸਾਰਿਆਂ ਦੇ ਰੁਪਈਏ ਦੇ ਕੇ ਸੁਰਖਰੂ ਹੋ ਕੇ ਬਹਿ ਜਾਂਦਾ ਹੈ।

ਤੇ ਇਹ ਸ਼ਰਾਬ ਪੀਣ ਲੱਗ ਪੈਂਦਾ।

ਚਾਰ ਸਾਲ ਪਹਿਲਾਂ ਇਹਨੂੰ ਭੂਤਾਂ ਨੇ ਘੇਰਿਆ ਸੀ। ਇਹ ਸ਼ਰਾਬ ਨਾਲ ਰੱਜ ਕੇ ਘਰ ਪੁੱਜਾ ਸੀ। ਅੱਧੀ ਰਾਤ ਤੱਕ ਬੱਕਰੇ ਬੁਲਾਉਂਦਾ ਰਿਹਾ ਸੀ। ਫੇਰ ਚੁਪ ਹੋ ਗਿਆ ਸੀ। ਅੱਧੇ ਘੰਟੇ ਬਾਅਦ ਰੌਲਾ ਪੈ ਗਿਆ ਸੀ। ਲੋਕ 'ਕੱਠੇ ਹੋ ਗਏ ਸਨ। ਮੈਂ ਤੇ ਚਾਚਾ ਵੀ ਭੱਜੇ ਗਏ ਸਾਂ।

ਸਾਡਾ ਗੁਆਂਢੀ ਜਰਨੈਲ ਮੱਲ ਗਰੀਸ ਨੂੰ ਗਿਆ ਹੋਇਆ ਸੀ। ਇਹ ਉੱਠ ਕੇ ਉਹਦੀ ਵਹੁਟੀ ਨਾਲ ਪੈ ਗਿਆ ਸੀ। ਉਹਨੇ ਰੌਲਾ ਪਾ ਦਿੱਤਾ ਸੀ। ਜਰਨੈਲ ਮੱਲ ਦੇ ਭਰਾ ਡਾਂਗਾਂ ਕੱਢੀ ਖੜ੍ਹੇ ਸਨ। ਬੀਬੀ ਤੇ ਭਾਪਾ ਉਨ੍ਹਾਂ ਦੇ ਪੈਰੀਂ ਪਏ ਹੋਏ ਸਨ।

“ਓਦੇ ਇਹਨੇ ਤੁਹਾਤੋਂ ਸੂਤ ਨੂੰ ਆਣਾ। ਇਹਦੀ ਸ਼ਰਾਬ ਅਸੀਂ ਹਟਾਂਦੇ ਅਂ।” ਜਰਨੈਲ ਮੱਲ ਤੋਂ ਛੋਟੇ ਨੇ ਕਮੀਜ਼ ਦੀਆਂ ਬਾਹਾਂ ਉੱਤੇ ਨੂੰ ਚੜ੍ਹਾ ਲਈਆਂ ਸਨ।

ਮੈਂ ਤਾਂ ਸ਼ਰਮ ਦਾ ਮਾਰਿਆ ਧਰਤੀ ਵਿੱਚ ਮੂੰਹ ਗੱਡੀ ਖੜ੍ਹਾ ਸਾਂ। ਬੀਬੀ ਭਰਜਾਈ ਅੱਗੇ ਤਰਲੇ ਲੈ ਰਹੀ ਸੀ।

“ਨੀ ਬਹੂ, ਇਹਨੂੰ ਕਿਤੇ ਸੁਰਤ ਆ? ਇਹਦੇ ਬੱਸ ਕੁਸ਼ ਨੀ ਹੈਗਾ। ਭੂਤ ਚੁੜੇਲ ਟਿਕਣ ਦਿੰਦੇ ਨੇ? ਉਹ ਜਿੱਧਰ ਚਾਹੁਣ ਲੈ ਕੇ ਤੁਰ ਪੈਂਦੇ ਨੇ। ਇਹਨੇ ਤਾਂ ਕਦੇ ਕਿਸੇ ਕੜੀ ਵੱਲ ਅੱਖ ਚੁੱਕ ਕੇ ਨੂੰ ਦੇਖਿਆ।”

“ਨਾ, ਹੁਣ ਆਹ ਕੀ ਖੇਹ ਪੁਆਈ ਆ?”

“ਨਾ, ਤੂੰ ਹੀ ਦੱਸ। ਤੂੰ ਐਨੇ ਸਾਲਾਂ ਦੀ ਵਸਦੀ ਏਂ। ਅੱਗੇ ਕਦੇ ਇੱਦਾਂ ਹੋਈ ਆ?” ਬੀਬੀ ਬੋਲੀ ਜਾ ਰਹੀ ਸੀ।

“ਜਾਹ ਧੀਏ, ਪੈ ਜਾਹ। ਤੂੰ ਵੀ ਮੇਰੀ ਦੀਪੀ ਅਰਗੀ ਧੀ ਏਂ। ਸਮਝ ਲੈ ਇਹਨੇ ਦੀਪੀ ਨਾਲ...। ਇਹਦੇ ਬੱਸ ਕੁਸ਼ ਨੂੰ। ਅਕਲ 'ਤੇ ਪਰਦਾ ਪਾ 'ਤਾ ਭੂਤ ਚੁੜੇਲਾਂ ਨੇ।” ਭਾਪਾ ਭਰਜਾਈ ਦੇ ਪੈਰੀਂ ਪੈ ਗਿਆ ਸੀ।

ਛਿੱਲ ਮੱਠ ਜਿਹੀ ਹੋ ਗਈ ਸੀ। ਲੋਕ ਹੱਸਦੇ ਹੱਸਦੇ ਆਪਣੇ ਘਰਾਂ ਨੂੰ ਤੁਰ ਪਏ ਸਨ। ਪਰ ਭਰਾ ਦੀਆਂ ਚੀਕਾਂ ਉੱਚੀਆਂ ਹੋ ਗਈਆਂ ਸਨ।

“ਉਹ ਆ ਗਈ। ਮੈਨੂੰ ਬਚਾ ਲੋ ਲੋਕੋ।” ਇਹ ਸਾਰੀ ਰਾਤ ਚੀਕਾਂ ਮਾਰਦਾ ਰਿਹਾ। ਇਹਦਾ ਭੂਤ ਚੁੜੇਲਾਂ ਨੇ ਖਹਿੜਾ ਛੱਡਿਆ ਨਹੀਂ ਸੀ।

ਸਵੇਰਾ ਹੋਇਆ ਤਾਂ ਪਿੰਡ ਵਾਲੇ ਚੇਲਾ ਸਾਧਾ ਸਿੰਘ ਨੂੰ ਲਿਆਂਦਾ ਗਿਆ ਸੀ।

ਚੇਲਾ ਆਇਆ ਤਾਂ ਘਰ ਵਿੱਚ ਭਗਦੜ ਮੱਚ ਗਈ ਸੀ। ਉਹਨੇ ਬੱਲੇ

ਆਸਣ ਲਾ ਲਿਆ ਸੀ। ਭਾਪੇ ਦੇ ਕੰਨ ਵਿੱਚ ਕੁਝ ਸਮਾਨ ਲਿਆਉਣ ਲਈ ਕਿਹਾ।

ਭਾਪਾ ਚੱਪਣੀ ਵਿੱਚ ਅੱਗ ਦੀ ਅੰਗਿਆਰੀ ਲੈ ਆਇਆ ਸੀ। ਕੌਲੀ ਵਿੱਚ ਦੇਸੀ ਘਿਉ ਗਰਮ ਸੀ। ਚੇਲਾ ਘਿਉ ਵਿੱਚ ਉੱਗਲੀ ਭਿਉਂਦਾ। ਅੱਗ ਵਿੱਚ ਛਿੜਕੀ ਜਾਂਦਾ ਸੀ। ਕਮਰੇ ਵਿੱਚ ਧੂਆਂ ਹੋ ਗਿਆ ਸੀ।

ਉਸ ਮੰਤਰ ਪੜ੍ਹਨਾ ਸ਼ੁਰੂ ਕੀਤਾ।...ਮੰਤਰ ਦੇ ਸ਼ਬਦ ਉੱਚੀ ਹੋਈ ਜਾ ਰਹੇ ਸਨ। ਉਹਨੇ ਨਿਗ੍ਰਾ ਭਰਾ 'ਤੇ ਗੱਡੀ ਸੀ।

ਉਹ ਕਮਰੇ ਵਿੱਚ ਫਿਰਨ ਲੱਗ ਪਿਆ ਸੀ। ਉਹਦੇ ਸਰੀਰ ਨੂੰ ਕਾਂਬਾ ਛਿੜ ਗਿਆ ਸੀ। ਉਹ ਚੀਕਾਂ ਮਾਰਨ ਲੱਗ ਪਿਆ ਸੀ। ਉਸ ਹਟਕੋਰੇ ਲਏ। ਉ...ਅਹੁੰ...ਉ...ਅਹੁੰ ਕੀਤਾ। ਉਹਦੇ ਤੋਂ ਡਰ ਆਣ ਲੱਗ ਪਿਆ ਸੀ।

“ਹੁਣ ਬਾਬਾ ਜੀ ਕੋਲ ਸ਼ਹੀਦ ਆ ਗਏ ਨੇ।” ਬੀਬੀ ਮੇਰੇ ਕੰਨ ਵਿੱਚ ਬੋਲੀ ਸੀ।

ਚੇਲੇ ਨੇ ਅੱਗ ਹੋਰ ਮੰਗਵਾਈ। ਉਸ ਵਿੱਚ ਜਵੈਣ ਤੇ ਰੰਧਕ ਸੁੱਟੀ। ਚੱਪਣੀ ਭਰਾ ਦੀਆਂ ਨਾਸਾਂ ਕੋਲ ਨੂੰ ਕੀਤੀ। ਉਹਦੀਆਂ ਕੂਕਾਂ ਉੱਚੀਆਂ ਹੋ ਗਈਆਂ ਸਨ। ਹਟਕੋਰੇ ਵਧ ਗਏ ਸਨ।

ਭਰਾ ਸਿਰ ਹਿਲਾਉਣ ਲੱਗ ਪਿਆ ਸੀ। ਉਸ ਵਿੱਚੋਂ ਓਪਰੀ ਸ਼ੈਅ ਬੋਲਣ ਲੱਗ ਪਈ ਸੀ। ਬੀਬੀ ਤੇ ਭਾਪਾ ‘ਵਾਹਿਗੁਰੂ ਵਾਹਿਗੁਰੂ’ ਕਰਨ ਲੱਗ ਪਏ ਸਨ।

ਚੇਲੇ ਨੇ ਚਿਰਾਗ ਕੀਤਾ। ਭਰਾ ਕੁਝ ਸ਼ਾਂਤ ਹੋ ਗਿਆ ਸੀ। ਪਾਣੀ ਪੜ੍ਹ ਕੇ ਭਰਾ ਨੂੰ ਪਿਲਾਇਆ। ਉਹ ਧੂੜ ਦੀ ਸਮੱਗਰੀ ਦੇ ਕੇ ਤੁਰ ਗਿਆ ਸੀ।

ਚੇਲਾ ਸਾਡੇ ਪਿੰਡ ਦਾ ਹੀ ਹੈ। ਇਹਦੇ ਆਪਣੇ ਖੇਤਾਂ ਵਿੱਚ ਹੀ ਡੇਰਾ ਬਣਿਆ ਹੋਇਆ ਹੈ। ਇਹ ਜਗ੍ਹਾ ਸ਼ਹੀਦਾਂ ਦੀ ਹੈ। ਹਰ ਸੰਗਰਾਂਦ ਇੱਥੇ ਭਰਵਾਂ ਮੇਲਾ ਲਗਦਾ ਹੈ।

ਜਦੋਂ ਸੰਗਤ ਆਉਣੀ ਘੱਟ ਜਾਂਦੀ ਹੈ। ਚੇਲੇ ਨੂੰ ਸ਼ਹੀਦ ਆ ਘੇਰਦੇ ਹਨ। ਉਹ ਡੇਰਾ ਛੱਡ ਘਰ ਚਲੇ ਜਾਂਦਾ ਹੈ। ਸ਼ਹੀਦ ਵੀ ਪਿੱਛੇ ਚਲੇ ਜਾਂਦੇ ਹਨ। ਉਹ ਚੀਕਾਂ ਮਾਰਨ ਲੱਗ ਪੈਂਦਾ ਹੈ। ਉਬਾਸੀਆਂ ਲੈਂਦਾ ਹੈ। ਹਟਕੋਰੇ ਲੈਂਦਾ ਹੈ। ਉ...ਅਹੁੰ ਕਰਦਾ ਹੈ।

“ਸ਼ਹੀਦ ਕਿੱਥੇ ਟਿਕਣ ਦਿੰਦੇ ਨੇ ਚੇਲੇ ਨੂੰ। ਨਵੇਂ ਛੋਕਰੇ ਤਾਂ ਸ਼ਹੀਦਾਂ ਦੀ ਜਗ੍ਹਾ 'ਤੇ ਜਾਂਦੇ ਈ ਨਈਂ। ਚੇਲਾ ਬਿਚਾਰਾ ਕੀ ਕਰੇ? ਸ਼ਹੀਦ ਕਰੜਾਈ ਉਸ 'ਤੇ ਕਰਦੇ ਨੇ।” ਸਵੇਰੇ ਉੱਠ ਕੇ ਲੋਕੀਂ ਗੱਲਾਂ ਕਰਦੇ ਹਨ।

ਸੰਗਤ ਅਗਲੇ ਦਿਨ ਡੇਰੇ 'ਤੇ ਵੱਧ ਗਿਣਤੀ ਵਿੱਚ ਜਾਂਦੀ। ਚੇਲਾ ਵੀ ਡੇਰੇ ਪਹੁੰਚ ਜਾਂਦਾ।

ਉਹ ਚੌਥੇ ਪੰਜਵੇਂ ਦਿਲ ਸਾਡੇ ਘਰ ਆ ਜਾਂਦਾ ਹੈ। ਮੈਂ ਘਰ ਗਿਆ ਤਾਂ ਚੇਲਾ ਚਲੇ ਗਿਆ ਸੀ। ਪਰਛੱਤੀ ਉੱਤੇ ਚੱਪਣੀ ਵਿੱਚ ਅੱਗ ਸੀ। ਜਿਸ ਵਿੱਚੋਂ ਗੁੱਗਲ ਦਾ

ਧੂੰਅਂ ਨਿਕਲ ਰਿਹਾ ਸੀ। ਮੈਂ ਚੱਪਣੀ ਵਗਾਹ ਕੇ ਵਿਹੜੇ ਵਿੱਚ ਸੁੱਟ ਦਿੱਤੀ ਸੀ।

“ਓਥੇ....ਪਿੱਟੀ ਦਿਆ। ਕਾਹਨੂੰ ਮਾਂ ਆਪਣੀ ਨੂੰ ਭੰਨ 'ਤਾ। ਚੇਲਾ ਤਾਂ ਅੱਗੇ ਕਹਿ ਕੇ ਗਿਆ ਏ। ਸਾਰਾ ਘਰ ਤਬਾਹ ਹੋ ਜਾਏਗਾ।” ਭਾਪਾ ਮੇਰੇ ਦੁਆਲੇ ਹੋ ਗਿਆ ਸੀ।

“ਕਾਕਾ, ਕਾਹਨੂੰ ਤੜਫਦਾਂ। ਇਹਨੇ ਕਿਤੇ ਸ਼ਰਾਬ ਛੱਡਣੀ ਏ? ਨ੍ਹੀਂ...।” ਚਾਚਾ ਦੁਖੀ ਹੋਇਆ ਮੇਰੇ ਕੌਲ ਆ ਖੜ੍ਹਿਆ ਸੀ।

ਭਾਪਾ ਚਾਚੇ ਨਾਲ ਬਹਿਸਣ ਲੱਗ ਪਿਆ ਸੀ। ਉਨ੍ਹਾਂ ਦੀ ‘ਤੂੰ ਤੂੰ, ਮੈਂ ਮੈਂ’ ਵਧ ਗਈ ਸੀ।

“ਤੁਹਾਡੇ ਤੀਮੀਂ ਆਦਮੀ ਦੇ ਫੱਡੇ ਕੁੱਟਿਆਂ ਨੇ ਵਿਗਾੜਿਆ ਇਹਨੂੰ। ਇਹਨੂੰ ਬੰਨ੍ਹ ਦਿਓ ਕਿਸੇ ਨਾਲ।” ਚਾਚਾ ਉਹਦਾ ਵਿਆਹ ਕਰਨ 'ਤੇ ਜ਼ੋਰ ਦੇ ਰਿਹਾ ਸੀ।

“ਨਾ ਮਾਸਟਰਾ, ਤੈਨੂੰ ਪਤਾ ਈ ਆਪਣੇ ਖਾਨਦਾਨ ਦਾ। ਬੱਡ ਨਾ ਦਿਆਂਗੇਨੂੰ, ਜਿਹੜਾ ਵਿਆਹ ਦੀ ਗੱਲ ਕਰੇਗਾ।” ਭਾਪਾ ਆਪਣੇ ਖਾਨਦਾਨ ਦੀ ਦੁਹਾਈ ਦੇ ਰਿਹਾ ਸੀ।

ਅਸੀਂ ਚਾਰ ਭੈਣ ਭਰਾ ਹਾਂ। ਸ਼ਰਾਬੀ ਮੇਰੇ ਤੌਂ ਵੱਡਾ ਹੈ। ਸਾਡੇ ਆਲੇ-ਦੁਆਲੇ ਜਦੋਂ ਵੀ ਕਦੀ ਕਿਸੇ ਕੁੜੀ ਮੁੰਡੇ ਦੀ ਘਟਨਾ ਵਾਪਰੀ। ਭਾਪੇ ਨੇ ਝੱਟ ਕਿਰਪਾਨ ਵੱਲ ਹੀ ਇਸ਼ਾਰਾ ਕੀਤਾ।

“ਜੇ ਤੁਹਾਡੇ 'ਚੋਂ ਕਿਸੇ ਨੇ ਗੰਦੀ ਹਰਕਤ ਕੀਤੀ, ਬੱਸ ਧੈਣ ਹੀ ਲਾਹੁਣੀ ਆ।”

ਭਾਪਾ ਸਾਊਂਦੀ ਅਰਬ ਦੋ ਸਾਲ ਲਾ ਲਾਇਆ ਸੀ। ਭਰਾ ਮਾਸਕਟ ਸੀ। ਭਾਪੇ ਨੇ ਸਾਊਂਦੀ ਅਰਬ ਤੋਂ ਆ ਕੇ ਢਾਬਾ ਖੋਲ੍ਹ ਲਿਆ ਸੀ। ਭਰਾ ਪੈਸੇ ਕਮਾ ਕਮਾ ਭੇਜਦਾ ਰਿਹਾ। ਭਾਪੇ ਦੀ ਤਾਂ ਪੈਸੇ ਪਿੱਛੇ ਦੌੜ ਲੱਗੀ ਹੋਈ ਸੀ।

“ਪੈਸਾ ਪੈਸੇ ਨੂੰ ਕਮਾਂਦਾ।” ਉਹ ਹਰ ਰੋਜ਼ ਡਰਮਾਉਂਦੇ।

ਭਰਾ ਪੰਜਾਂ ਸਾਲਾਂ ਬਾਅਦ ਮਾਸਕਟ ਤੋਂ ਵਾਪਸ ਆ ਗਿਆ ਸੀ। ਵਾਪਸ ਆ ਕੇ ਟੈਲੀਵਿਜ਼ਨਾਂ ਵਾਲੀ ਦੁਕਾਨ ਸੰਭਾਲ ਲਈ ਸੀ। ਢਾਬੇ ਦਾ ਕੰਮ ਸੋਹਣਾ ਚੱਲ ਪਿਆ ਸੀ। ਭਾਪੇ ਨੇ ਭਰਾ ਦੇ ਵਾਪਸ ਆਣ ਦੀ ਖਬਰ ਸੁਣ ਕੇ ਟੈਲੀਵਿਜ਼ਨਾਂ ਦੀ ਦੁਕਾਨ ਖੋਲ੍ਹ ਲਈ ਸੀ।

ਭਰਾ ਨੇ ਇੱਕ ਸਾਲ ਵਿੱਚ ਦੁਕਾਨ ਨੂੰ ਪੈਰਾਂ ਸਿਰ ਕਰ ਦਿੱਤਾ ਸੀ। ਇਸ ਪਿੱਛੋਂ ਉਹਦੀ ਸ਼ਰਾਬ ਵੱਧ ਗਈ ਗਈ ਸੀ। ਘਰ ਵਿੱਚ ਕਲੇਸ਼ ਹੋਣ ਲੱਗ ਪਿਆ ਸੀ।

ਬੀਬੀ ਤੇ ਭਾਪਾ ਇਹਦੀ ਸ਼ਰਾਬ ਛੁਡਾਉਣਾ ਚਾਹੁੰਦੇ ਸਨ। ਉਨ੍ਹਾਂ ਇੱਕ ਸਾਈਂ ਕੋਲੋਂ ਪੁੱਛ ਪੁਆਈ।

“ਇਹਨੇ ਇੱਕ ਡਕੀਰ ਦੀ ਕਬਰ 'ਤੇ ਪਿਸ਼ਾਬ ਕੀਤਾ ਏ। ਡਕੀਰ ਛੱਡਦਾ ਨ੍ਹੀਂ ਹਣ। ਉਹ ਸ਼ਰਾਬ ਪਿਲਾ ਰਿਹਾ।...ਇਹ ਪੀਣੋਂ ਹਟ ਜਾਏਗਾ। ਪਰ ਇਕਵੰਜਾ ਸੌ ਰੁਪਏ ਦਾ ਖਰਚ ਹੋਣਾ ਆ।” ਸਾਈਂ ਨੇ ਦੱਸਿਆ ਸੀ।

ਭਰਾ ਨੂੰ ਓਪਰੀ ਕਸਰ ਹੋ ਗਈ ਸੀ। ਜਿਸ ਨੂੰ ਵੀ ਇਸ ਬਾਰੇ ਪਤਾ ਲਗਦਾ, ਉਹ ਕਿਸੇ ਸਿਆਣੇ ਦੀ ਦੱਸ ਪਾਂਦਾ। ਬੀਬੀ ਭਾਪਾ ਉੱਥੇ ਤੁਰ ਪੈਂਦੇ। ਸਿਆਣੇ ਦਸਦੇ,

“ਤੁਹਾਡੇ ਸਾਈਂ ਲੋਕਾਂ ਦੀ ਜਗ੍ਹਾ ਏ। ਤੁਸੀਂ ਉਹਦੀ ਮਾਨਤਾ ਨੂੰ ਕਰਦੇ। ਨਾਲੇ ਇਹਨੇ ਸੂਰ ਖਾਧਾ ਏ। ਉਹ ਕਰੋਪੀ ਹੋਈ ਫਿਰਦੇ ਨੇ।”

“ਇਹਨੇ ਇੱਕ ਬੜਾ ਪੁੱਟਿਆ। ਬੜੇ ਵਾਲਿਆਂ ਦੀ ਚੂਰੀ ਦਿਓ। ਨਾਲੇ ਘਰਾਂ ਲਾਗੇ ਬੜਾ ਬਣਾਓ।”

“ਤੁਹਾਡੇ ਭਰਾ ਦੇ ਸਹੁਰਿਆਂ ਨੇ ਤੌੜੀ ਛੱਡੀ ਆ।”

“ਤੁਹਾਡੇ ਘਰ ਦੀ ਕਿਸੇ ਤੀਮੀਂ ਨੇ ਆਪਣੇ ਮਾਪਿਆਂ ਤੋਂ ਕਲੇਜੀ ਲਿਆ ਕੇ ਖਿਲਾਈ ਆ। ਉਹ ਤੁਹਾਡਾ ਕੰਮ ਕਾਰ ਦੇਖ ਕੇ ਖੁਸ਼ ਨੂੰ।”

ਬੀਬੀ ਭਾਪਾ ਸਿਆਣਿਆਂ ਤੋਂ ਇਲਾਜ ਕਰਵਾਉਂਦੇ। ਇਹ ਹਫ਼ਤੇ ਖੰਡ ਲਈ ਠੀਕ ਹੋ ਜਾਂਦਾ ਪਰ ਜਲਦੀ ਹੀ ਭਰਾ ਨੂੰ ਸ਼ਰਾਬੀ ਯਾਰ ਘੇਰ ਲੈਂਦੇ। ਮੁੜ ਘਰ ਵਿੱਚ ਮੱਧੇ ਵੱਜਣ ਲੱਗ ਪੈਂਦੇ। ਚੀਕ ਚਿਹਾੜਾ ਵੱਧ ਜਾਂਦਾ।

ਘਰਦਿਆਂ ਨੇ ਤਿੰਨ ਸਾਲਾਂ ਵਿੱਚ ਕੋਈ ਚੇਲਾ ਛੱਡਿਆ ਨਹੀਂ ਸੀ। ਅੰਤ ਸਾਧਾ ਸਿੰਘ ਦਾ ਹੀ ਫੇਰਾ ਵੱਧ ਗਿਆ ਸੀ। ਭਰਾ ਜ਼ਿਆਦਾ ਸਮਾਂ ਉਹਦੇ ਡੇਰੇ ਰਹਿਣ ਲੱਗ ਪਿਆ ਸੀ। ਰਾਤ ਤਾਂ ਕੱਟਦਾ ਹੀ ਡੇਰੇ ਸੀ। ਭਰਾ ਸ਼ਰਾਬ ਵੀ ਛੱਡ ਗਿਆ ਸੀ। ਚੇਲਾ ਇਹ ਗੱਲ ਦਾਅਵੇ ਨਾਲ ਕਹਿੰਦਾ ਸੀ ਕਿ ਉਹ ਹੁਣ ਸ਼ਰਾਬ ਨਹੀਂ ਪੀਏਗਾ।

ਘਰ ਵਿੱਚ ਮੁੜ ਸ਼ਾਂਤੀ ਹੋ ਗਈ ਸੀ। ਭਾਵੇਂ ਭਰਾ ਡੇਰੇ ਹੀ ਰਹਿੰਦਾ ਸੀ ਪਰ ਘਰ ਦੇ ਖੁਸ਼ ਸਨ। ਬੇਸ਼ੱਕ ਦੁਕਾਨ ਦਾ ਕੰਮ ਠੱਪ ਪਿਆ ਸੀ।

“ਸਾਨੂੰ ਕੀ, ਡੇਰੇ ਰਹਿੰਦਾ ਤਾਂ ਰਹੀ ਜਾਏ। ਰੱਬ ਦੇ ਈ ਲੜ ਲੱਗਿਆ। ਘੱਟੋ ਘੱਟ ਘਰ ਦਾ ਨੁਕਸਾਨ ਤਾਂ ਨਾ ਕਰੂ। ਦੁਕਾਨਾਂ ਵਿਹਲੀਆਂ ਕਰ ਕੇ ਰੱਖਤੀਆਂ ਸੀਗੀਆਂ।”

ਘਰ ਦੇ, ਰਿਸ਼ਤੇਦਾਰ ਅਤੇ ਆਂਢ-ਗੁਆਂਢ ਸਭ ਖੁਸ਼ ਸਨ। ਸਾਰੇ ਬਾਬਾ ਸਾਧਾ ਸਿੰਘ ਦੇ ਗੁਣ ਗਾਉਂਦੇ ਸਨ। ਜਦੋਂ ਕੋਈ ਡੇਰੇ ਜਾਂਦਾ, ਉਹ ਭਗਤੀ ਵਿੱਚ ਲੀਨ ਹੁੰਦਾ ਜਾਂ ਸੰਗਤਾਂ ਦੀ ਸੇਵਾ ਵਿੱਚ ਜੁਟਿਆ ਹੁੰਦਾ।

ਅਸੀਂ ਨਵੇਂ ਮਕਾਨਾਂ ਵਿੱਚ ਰਹਿੰਦੇ ਹਾਂ। ਚਾਚਾ ਪੁਰਾਣੇ ਥਾਂ ਵਿੱਚ ਹੀ ਰਹਿੰਦਾ ਹੈ। ਉਨ੍ਹਾਂ ਨੇ ਉੱਥੇ ਨਵੇਂ ਕਮਰੇ ਪਾ ਲਏ ਸੀ। ਸਾਡਾ ਵੀ ਉਨ੍ਹਾਂ ਦੇ ਨਾਲ ਪੁਰਾਣਾ ਮਕਾਨ ਹੈ। ਮੈਂ ਉੱਥੇ ਹੀ ਸੌਂਦਾ ਹਾਂ।

ਇੱਕ ਰਾਤ ਮੈਨੂੰ ਚਾਚੇ ਨੇ ਚੇਲੇ ਬਾਰੇ ਕਾਫੀ ਕੁਝ ਦੱਸਿਆ। ਚਾਚਾ ਰੋਜ਼ ਮੇਰੇ ਨਾਲ ਵਿਚਾਰ-ਵਟਾਂਦਰਾ ਕਰਦਾ ਰਹਿੰਦਾ ਹੈ। ਚੇਲੇ ਦੀ ਜ਼ਿੰਦਗੀ ਬਾਰੇ ਸੁਣ ਕੇ ਮੈਂ ਹੈਰਾਨ ਰਹਿ ਗਿਆ।

ਚਾਚੇ ਦੇ ਮਕਾਨਾਂ ਦੇ ਸਾਹਮਣੇ ਵਾਲੇ ਪਾਸੇ ਚੇਲੇ ਦਾ ਵਾੜਾ ਹੈ। ਸ਼ਾਇਦ

ਸੰਗਤ ਆਉਣੀ ਘੱਟ ਗਈ ਸੀ। ਤੇ ਚੇਲਾ ਵਾੜੇ ਆ ਕੇ ਸੌਂ ਗਿਆ ਸੀ। ਮੈਨੂੰ ਤੇ ਚਾਚੇ ਨੂੰ ਗੱਲਾਂ ਕਰਦਿਆਂ ਪੈਣੇ ਬਾਰੁਂ ਹੋ ਗਏ ਸੀ।

ਚੇਲੇ ਦੇ ਹਟਕੋਰਿਆਂ ਦੀ 'ਵਾਜ਼ ਆਉਣੀ ਸ਼ੁਰੂ ਹੋ ਗਈ ਸੀ। ਚੀਕਾਂ ਵੱਜਣ ਲੱਗ ਪਈਆਂ ਸਨ। ਉਹ ਉਬਾਸੀਆਂ ਲੈਣ ਲੱਗ ਪਿਆ ਸੀ। 'ਉ...ਅਹੁੰ...ਉ...ਅਹੁੰ' ਨੇ ਜੋਰ ਫੜ ਲਿਆ ਸੀ।

ਸਾਨੂੰ ਸ਼ਰਾਰਤ ਸੁੱਝੀ! ਮੈਂ ਹਟਕੋਰੇ ਲੈਣ ਲੱਗ ਪਿਆ ਸੀ। ਮੇਰੀਆਂ ਚੀਕਾਂ ਉੱਚੀਆਂ ਹੋ ਗਈਆਂ ਸਨ। ਚਾਚਾ 'ਉ...ਅਹੁੰ' ਕਰਨ ਲੱਗ ਪਿਆ ਸੀ।

ਚੇਲਾ ਸਾਡੀਆਂ 'ਵਾਜ਼ਾਂ ਸੁਣ ਕੇ ਚੁੱਪ ਕਰ ਗਿਆ ਸੀ। ਉਸ ਨੇ ਬੱਤੀ ਜਗਾਈ। ਸਾਡੇ ਵੱਲ ਨੂੰ ਆ ਗਿਆ ਸੀ। ਅਸੀਂ ਚਾਂਭਲ ਗਏ ਸਾਂ। ਸਾਡੇ ਹਟਕੋਰਿਆਂ ਦੀਆਂ 'ਵਾਜ਼ਾਂ ਹੋਰ ਉੱਚੀਆਂ ਹੋ ਗਈਆਂ ਸਨ। ਉਹ ਬੁੜ ਬੁੜ ਕਰਦਾ ਮੰਜੇ 'ਤੇ ਜਾ ਪਿਆ ਸੀ। ਇਸ ਪਿਛੋਂ ਅਸੀਂ ਵੀ ਸੌਂ ਗਏ ਸਾਂ।

ਸਵੇਰਾ ਹੋ ਗਿਆ ਸੀ।

ਖੂਹ ਉੱਤੇ ਬੁੜੀਆਂ ਪਾਣੀ ਭਰ ਰਹੀਆਂ ਸਨ। ਚੇਲੇ ਬਾਰੇ ਫਿਕਰਮੰਦ ਲਗਦੀਆਂ ਸਨ।

"ਨੀ ਰਤਨੀਏ! ਰਾਤ ਤਾਂ ਕਹਿਰ ਹੋ ਗਿਆ। ਚੇਲੇ 'ਤੇ ਬੜੀ ਕਰੜਾਈ ਹੋਈ। ਬੜਾ ਸਥਤ ਪਹਿਰਾ ਸੀ।"

"ਬਾਬਾ, ਸ਼ਹੀਦ ਪਿੰਡ ਨੂੰ ਬਖਸ਼ਣ। ਮੈਂ ਤੇ ਅੱਜ ਪ੍ਰਸ਼ਾਦ ਚੜ੍ਹਾਉਂ।" ਰਤਨੀ ਬੰਸ ਨਾਲੋਂ ਵੀ ਜ਼ਿਆਦਾ ਫਿਕਰਮੰਦ ਸੀ।

ਮੈਂ ਤੇ ਚਾਚਾ ਹੱਸ ਪਏ ਸਾਂ। ਬਹੁਤ ਸਾਰੀਆਂ ਔਰਤਾਂ ਡੇਰੇ ਵੱਲ ਨੂੰ ਤੁਰੀਆਂ ਹੋਈਆਂ ਸਨ। ਸ਼ਹੀਦਾਂ ਲਈ ਦੁੱਧ ਤੇ ਪ੍ਰਸ਼ਾਦ ਲਿਜਾ ਰਹੀਆਂ ਸਨ।

○ ○ ○

ਮੈਂ ਅੱਜ ਪੰਜਾਂ ਦਿਨਾਂ ਬਾਅਦ ਪਿੰਡ ਪਰਤਿਆਂ ਹਾਂ। ਡੇਰੇ ਕੋਲੋਂ ਲੰਘਿਆਂ ਹਾਂ। ਇੱਥੇ ਮਲੱਖ ਜੁੜੀ ਹੋਈ ਹੈ। ਪੁਲਿਸ ਚਾਰੇ ਪਾਸੇ ਘੁੰਮ ਰਹੀ ਹੈ।

"ਕਲਯੁਗ ਆ ਗਿਆ, ਭਾਈ। ਮਰ ਜਾਣੇ ਬੜਕੌਕਾਂ ਨੇ ਕੁੜੀ ਮਾਰ 'ਤੀ।" ਰੱਜੇ ਬੁੜੀ ਗਾਲ੍ਹਾਂ ਕੱਚ ਰਹੀ ਹੈ।

"ਬੇਬੇ, ਕੀ ਹੋਇਆ।" ਮੈਂ ਘਟਨਾ ਦੀ ਜਾਣਕਾਰੀ ਲੈਣੀ ਚਾਹੀ।

"ਕਿਆ ਦੱਸਾਂ ਮੁੰਡਿਆ। ਮੈਨੂੰ ਪਿੰਡ ਦਾ ਨਾਂ ਨੂੰ ਆਂਦਾ। ਦਾਦੇ ਮਗਾਣਾ ਚੇਤਾ ਮਾੜਾ ਹੋ ਗਿਆ।" ਬੁੜੀ ਸੋਚੀਂ ਪੈ ਗਈ ਹੈ।

"ਬਿਲੜੇ...। ਉੱਥੋਂ ਦੀ ਕੁੜੀ ਨੂੰ ਓਪਰੀ ਕਸਰ ਸੀ। ਮਾਪੇ ਖੇਡਦੀ ਕੁੜੀ ਨੂੰ ਡੇਰੇ ਲੈ ਆਏ।...ਸਾਧਾ ਸੂੰਹ ਨੇ ਕੁੜੀ ਰਾਤ ਡੇਰੇ ਰੱਖ ਲੀ। ਸਾਰੀ ਰਾਤ ਕੁੜੀ ਨਾਲ ਸੱਤ ਅੱਠ ਜਣੇ ਖੇਹ ਖਾਂਦੇ ਰਹੇ।...ਤੜਕੇ ਜਾ ਕੇ ਕੁੜੀ ਦਮ ਤੋੜ ਗਈ, ਭਾਈ। ਰੱਬ ਬਖਸ਼ੇ ਮਾੜੇ ਕੰਮਾਂ ਤੋਂ।"

ਮੈਤੋਂ ਅਗਾਂਹ ਰੱਜੇ ਬੁੜੀ ਨੂੰ ਸੁਣਿਆ ਨਾ ਗਿਆ। ਮੇਰੇ ਸਰੀਰ ਵਿੱਚ ਇੱਕ

ਤਾਰ ਜਿਹੀ ਫਿਰ ਗਈ ।

ਮੈਂ ਅਗਾਂਹ ਵਧਿਆ ਹਾਂ । ਜਮੀਨ 'ਤੇ ਕੁੜੀ ਦੀ ਲਾਸ਼ ਪਈ ਹੈ । ਲਹੂ ਨਾਲ ਲੱਖਪਥ ਲਾਸ਼ ਦੇਖ ਕੇ ਮੇਰੀਆਂ ਅੱਖਾਂ ਅੱਗੇ ਨੁੰਗਾ ਛਾ ਗਿਆ ਹੈ ।

ਸੱਤੇ ਦੋਸ਼ੀਆਂ ਦੇ ਲੋਕਾਂ ਨੇ ਮੂੰਹ ਕਾਲੇ ਕੀਤੇ ਹੋਏ ਹਨ । ਪੁਲਿਸ ਪਾਰਟੀ ਨੇ ਹੱਥਕੜੀਆਂ ਲਾ ਕੇ ਇਨ੍ਹਾਂ ਨੂੰ ਤੌਰ ਲਿਆ ਹੈ । ਇੱਕ ਚਿਹਰੇ 'ਤੇ ਮੇਰੀ ਨਿਗ੍ਰਾ ਟਿਕ ਗਈ ਹੈ । ਕਾਲਾ ਬਿੰਦੂ ਵੱਡਾ ਹੋ ਰਿਹਾ ਹੈ । ਇਸ ਬਿੰਦੂ ਨੇ ਮੇਰੇ ਵਰਗੀ ਸ਼ਕਲ ਅਖਤਿਆਰ ਕਰ ਲਈ ਹੈ । ਭਰਾ ਨੂੰ ਬਲਾਤਕਾਰੀਆਂ ਵਿੱਚ ਦੇਖ ਕੇ ਮੈਂ ਅੱਗ ਬਬੂਲਾ ਹੋ ਗਿਆ ਹਾਂ । ਮੈਂ ਧਰਤੀ ਵਿੱਚ ਧੱਸ ਜਾਣਾ ਚਾਹੁੰਦਾ ਹਾਂ ਪਰ ਧਰਤੀ ਵਿਹਲ ਨਹੀਂ ਦੇ ਰਹੀ ।

(1996)

ਦ ਸੁਆਰਡ ਆਫ ਬੰਦਾ ਸਿੰਘ ਬਹਾਦਰ

ਮੈਂ ਤੜਕੇ ਘਰੋਂ ਨਿਕਲਿਆ ਸੀ। ਮਿੱਲ ਦਾ ਘੁੱਗ੍ਹ ਸੁਣ ਕੇ ਭੱਜ ਹੀ ਲਿਆ ਸੀ। ਰਾਹ ਵਿੱਚ ਅੰਰੰਗਜ਼ੇਬ ਉਰਫ਼ ਜਥੇਦਾਰ ਬਘੇਲ ਸਿੰਘ ਮਿਲ ਪਿਆ। ਉਹ ਮੇਰੇ ਵਿੱਚ ਵੱਜਾ ਸੀ ਜਾਂ ਮੈਂ ਉਹਦੇ ਵਿੱਚ। ਪਤਾ ਨਹੀਂ ਲੱਗਾ ਸੀ। ਉਹਨੇ ਮੈਨੂੰ ਡਿੱਗੇ ਹੋਏ ਨੂੰ ਉਠਾਇਆ ਸੀ।

“ਸੂਰਜਿਆ, ਕਿਵੇਂ ਭਟਕਿਆ ਫਿਰਦਾਂ।....ਅੱਛਾ ਗੱਲ ਅੈਂ ਆਂ। ਪੰਥ ਖਤਰੇ ਵਿੱਚ ਏ।” ਉਹਨੇ ਅਸਾਲਟ ਤੇ ਹੱਥ ਫੇਰਿਆ ਸੀ।

“ਸਾਡੇ ਡੇਰੇ ਆਜਾ। ਪਹਿਲਾਂ ਚਾਅਟਾ ਛਕਾਵਾਂਗੇ। ਫੇ’ ਹਿੰਦ ਤੇ ਹਮਲਾ ਕਰਨ ਵਾਲੀ ਫੌਜ ਦਾ ਜਰਨੈਲ।” ਬੋਲੇ ਸੋ ਨਿਹਾਲ ਦਾ ਜੈਕਾਰਾ ਲਾ ਕੇ ਤੁਰ ਪਿਆ ਸੀ। ਸਾਲਾ ਅਫਸਰਪੁਣੇ ਦਾ...। ਹੁਣ ਮੈਨੂੰ ਇਹ ਨੀਂ ਪਤਾ ਲੱਗ ਰਿਹਾ ਕਿ ਮੇਰੇ ਹੱਥ ਵਿੱਚ ਇੱਟ ਹੈ ਜਾਂ ਤਲਵਾਰ।

ਉਦਣ ਵੀ ਮੈਨੂੰ ਚਾਣਕਿਆ ਨੂੰ ਮਿਲ ਕੇ ਅੰੜ ਵਿੱਚ ਘੁੰਮਦੀ ਤਲਵਾਰ ਨਜ਼ਰ ਆਈ ਸੀ। ਚਾਣਕਿਆ ਮੇਰਾ ਗਾਈਡ ਆ। ਪ੍ਰੋਫੈਸਰ ਬਲਵਿੰਦਰ ਸਿੰਘ ਦੇ ਨਾਂ ਹੇਠ ਯੂਨੀਵਰਸਿਟੀ ਨੌਕਰੀ ਕਰਦਾ। ਮੈਨੂੰ ਠੰਡਾ ਕਰਨ ਲੱਗ ਪਿਆ ਸੀ ਪਰ ਮੈਂ ਉਹਦੀ ਗੱਲ ਮੰਨਣ ਲਈ ਤਿਆਰ ਨਹੀਂ ਸੀ।

“ਸਰ, ਬੰਦਾ ਸਿੰਘ ਬਹਾਦਰ ਨੇ ਜਾਗੀਰਦਾਰੀ ਦਾ ਖਾਤਮਾ ਕੀਤਾ ?”

“ਹਾਂ, ਕੀਤਾ। ਉਨ੍ਹਾਂ ਵਰਗੀ ਮਹਾਨ ਸ਼ਖਸੀਅਤ ਤਾਂ.....।” ਚਾਣਕਿਆ ਨੇ ਉੱਪਰ ਨੂੰ ਹੱਥ ਜੋੜੇ ਸਨ।

“ਫੇ’ ਖਾਲਸੇ ਨੇ ਉਨ੍ਹਾਂ ਦਾ ਸਾਬ ਕਿਉਂ ਨੀਂ ਦਿੱਤਾ ?” ਉਹ ਚੁੱਪ ਕਰ ਗਿਆ ਸੀ। ਫੇਰ ਗੱਲ ਜਾਣ ਬੁੱਝ ਕੇ ਹੋਰ ਪਾਸੇ ਨੂੰ ਲੈ ਤੁਰਿਆ।

“ਸਰਹਿੰਦ ’ਤੇ ਹਮਲਾ ਰੋਕਣ ਲਈ ਫਤਵਾ ਕਿਉਂ ਜਾਰੀ ਕੀਤਾ ?” ਮੈਂ ਸਹੀ ਤੱਥਾਂ ’ਤੇ ਗੱਲ ਕਰਨੀ ਚਾਹੁੰਦਾ ਸੀ ਪਰ ਉਸ ਬੇਵਕੂਫ ਦੀਆਂ ਜੜ੍ਹਾਂ ਸਾਮੰਤੀ ਸਰੋਕਾਰਾਂ ਨਾਲ ਜੁੜੀਆਂ ਹੋਈਆਂ ਨੇ। ਉਹ ਤਾਂ ਮੈਨੂੰ ਸਾਖੀਆਂ ਸੁਣਾਉਣ ਲੱਗ ਪਿਆ। ਮੇਰੀਆਂ ਅੱਖਾਂ ਵਿੱਚ ਤਾਂ ਲਹੂ ਉੱਤਰ ਆਇਆ ਸੀ। ਉਹ ਡਰ ਗਿਆ ਸੀ।

“ਰਾਜਬੀਰ, ਪਹਿਲਾਂ ਗੀਲੈਕਸ ਹੋ। ਤੂੰ ਮੇਰਾ ਸਭ ਤੋਂ ਹੋਣਹਾਰ ਵਿਦਿਆਰਥੀ ਏਂ। ਮੈਨੂੰ ਤੇਰੇ ’ਤੇ ਮਾਣ ਏ ਕਿ ਤੁਸੀਂ ਪਿੰਡਾਂ ਦੇ ਇਤਿਹਾਸ ਦੇ ਹੈਰਾਨੀਜਨਕ ਤੱਥ ਸਾਹਮਣੇ ਲਿਆ ਕੇ ਵੱਖਰਾ ਹੀ ਕੰਮ ਕੀਤਾ।” ਉਹ ਡਰਦਾ ਮਾਰਿਆ ਬਟਰਿੰਗ ਕਰਨ ਲੱਗ ਪਿਆ ਸੀ।

ਮੇਰਾ ਵਿਚਾਰ ਹੈ ਕਿ ਬਹੁਤਾ ਲਿਖਿਆ ਇਤਿਹਾਸ ਮਿਥਿਹਾਸ ਹੈ ਜਾਂ ਦੰਦ ਕਬਾਵਾਂ ਨੇ ਪਰ ਉਹ ਚਾਣਕਿਆ ਦਾ ਬੱਚਾ ਮੰਨ ਨਹੀਂ ਰਿਹਾ ਸੀ। ਸਰਹਿੰਦ 'ਤੇ ਹਮਲੇ ਵਾਲੇ ਮਾਮਲੇ 'ਤੇ ਮੈਂ ਗਰਮ ਹੋ ਗਿਆ ਸੀ। ਮੈਨੂੰ ਸਿਰਫ਼ ਬੰਦਾ ਸਿੰਘ ਬਹਾਦਰ ਦੀ ਤਲਵਾਰ ਹੀ ਦਿਖਦੀ ਸੀ।

ਮੈਂ ਖੋਜ ਦਾ ਵਿਦਿਆਰਥੀ ਸੀ। ਨਹੀਂ ਹੁਣ ਵੀ ਹੈਗਾਂ। ਇੱਦਾਂ ਦੀ ਗੱਲ ਨੀ'। ਮੈਨੂੰ ਘੱਟੋ-ਘੱਟ ਸੰਤਾਲੀ ਦੇ ਖਲਨਾਇਕਾਂ ਦਾ ਪਤੈ।... ਮੈਂ ਆਪਣੇ ਆਲੇ ਦੁਆਲੇ ਦੇ ਸੌ ਪਿੰਡ ਲਏ ਸਨ। '1947 ਤੋਂ ਪਹਿਲਾਂ ਸੌ ਪਿੰਡਾਂ ਦਾ ਇਤਿਹਾਸਕ ਪਿਛੋਕੜ' ਬੀਸਸ ਲੈ ਕੇ ਸਟੱਡੀ ਕਰ ਰਿਹਾ ਸੀ। ਹੁਣ ਤੇ ਮੈਂ ਵਿਹਲਾ। ਕੋਈ ਕੰਮ ਨੀ' ਹੁੰਦਾ। ਪਹਿਲਾਂ ਤਾਂ ਖੋਜ ਵਰਕ ਵਿੱਚ ਜੁਟਿਆ ਰਹਿੰਦਾ ਸੀ। ਮਕਬਰਿਆਂ ਤੇ ਸਰਾਵਾਂ ਵਿੱਚ ਵੜਿਆ ਰਹਿੰਦਾ। ਅਰਥ ਤੋਂ ਆਏ ਆਰੀਅਨ ਹਮਲਵਰਾਂ ਦੀ ਸੱਭਿਆਤਾ ਦੇ ਪਥਰਾਟ ਲੱਭਦਾ ਫਿਰਦਾ। ਸਤਲੁਜ ਤੇ ਬਿਆਸ ਦਰਿਆਵਾਂ ਦੇ ਵਿਚਕਾਰਲੀ ਧਰਤੀ 'ਤੇ ਵਿਚਰੇ ਘੋੜੇ ਵਾਹ ਰਾਜਪੂਤਾਂ ਤੇ ਮਹਿਤੋਆਂ ਵਿਚਕਾਰ ਹੋਈਆਂ ਲੜਾਈ ਨੂੰ ਕਲਮਬੱਧ ਕਰਦਾ ਰਹਿੰਦਾ।

ਘਰ ਵਿੱਚ ਅਸੀਂ ਚਾਰ ਤਾਂ ਜੀਅ ਸਾਂ। ਮੈਤੋਂ ਛੋਟੀ ਡੇਜ਼ੀ ਏ। ਮੇਰੀ ਖੋਜ ਦਾ ਮਖੌਲ ਉਡਾਉਣ ਵਾਲੀ। ਪੋਪ ਸੰਗੀਤ ਵਿੱਚ ਮਸਤ ਰਹਿਣ ਵਾਲੀ। ਜੀਨ ਤੇ ਸਕਰਟ ਪਹਿਨਦੀ ਹੈ। ਮੰਮਾ ਕਿਚਨ ਤੱਕ ਸੀਮਤ ਨੇ। ਪਾਪਾ ਡਾਕਟਰ ਸਨ। ਇਨਟੈਲੀਜੈਂਟ ਖੋਪੜੀ। ਮੇਰੇ ਨਾਲ ਬਹਿਸ ਪੈਂਦੇ ਸਨ।

"ਪਾਪਾ, ਮੰਨਿਆ ਕਿ ਤੁਸੀਂ ਚੀਫ਼ ਮੈਡੀਕਲ ਆਫੀਸਰ ਹੋ। ਮੇਰੇ ਖੋਜ ਵਰਕ ਦੀ ਮਹੱਤਤਾ ਨੂੰ ਕਿਉਂ ਨਹੀਂ ਸਮਝਦੇ?" ਉਹ ਜਵਾਬ ਨਾ ਦਿੰਦੇ ਸਿਗਰਟ ਪੀਂਦੇ ਰਹਿੰਦੇ।

ਮੈਂ ਆਪਣੇ ਬੀਸਸ ਦੀ ਸ਼ੁਰੂਆਤ ਰਾਹੋਂ ਤੋਂ ਕੀਤੀ ਸੀ। ਹੁਣ ਵੀ ਮੇਰੀਆਂ ਅੱਖਾਂ ਅੱਗੇ ਸੂਰਜ ਕੁੰਡ ਖੜ੍ਹਾ। ਘੋੜੇਵਾਹ ਰਾਜਪੂਤਾਂ ਵੱਲੋਂ ਰੱਖੜੀ ਵਾਲੇ ਤਿਉਹਾਰ 'ਤੇ ਨਿਹੱਥੇ ਮਹਿਤੋਆਂ ਦਾ ਕਤਲ। ਲਾਸ਼ਾਂ ਨਾਲ ਭਰਿਆ ਖੂਹ। ਮੈਂ ਖੂਹ ਦੀ ਫੋਟੋ ਖਿੱਚ ਕੇ ਲਿਆਇਆ ਸੀ। ਘਰ ਆ ਕੇ ਪਾਪਾ ਨਾਲ ਗੱਲ ਕੀਤੀ ਤਾਂ ਉਹ ਸਿਗਰਟ ਦੇ ਧੂੰਏਂ ਦੇ ਗੋਲੇ ਬਣਾ-ਬਣਾ ਛੱਡੀ ਜਾ ਰਹੇ ਸਨ। ਉਨ੍ਹਾਂ ਸਿਰਫ਼ ਖੂਹ ਦੀ ਫੋਟੋ ਦੇਖੀ ਸੀ। ਡੇਜ਼ੀ ਬੁੱਲ੍ਹ ਟੇਰਦੀ ਟੀ ਵੀ ਅੰਨ ਕਰਕੇ ਡਾਂਸ ਕਰਨ ਲੱਗ ਪਈ ਸੀ।

ਪਾਪਾ ਮੇਰੀ ਗੱਲ ਸੁਣ ਲੈਂਦੇ। ਫੇਰ ਇੱਕ ਦਮ ਮੇਰੇ ਦੁਆਲੇ ਹੋ ਜਾਂਦੇ। ਆਪਣੀ ਧੁਨ ਵਿੱਚ ਆਪਣਾ ਭਾਸ਼ਣ ਜਾਰੀ ਰੱਖਦੇ। ਮੈਨੂੰ ਬੋਲਣ ਨਾ ਦਿੰਦੇ। ਕੁਰੱਖਤ ਬੋਲਦੇ। ਆਪਣੇ ਅਫਸਰਾਂ ਨੂੰ ਗਾਲ੍ਹਾਂ ਕੱਢਣ ਲੱਗ ਪੈਂਦੇ। ਉਨ੍ਹਾਂ ਦੇ ਬੋਲਣ ਚੱਲਣ ਦਾ ਸਟਾਈਲ ਹਰੀ ਸਿੰਘ ਨਲੂੰਏ ਵਰਗਾ ਹੁੰਦਾ। ਮੰਮਾ ਵੱਧ ਤੋਂ ਵੱਧ ਖੰਡਰ ਬਣੀਆਂ ਮਸਜਿਦਾਂ, ਮੰਦਰਾਂ, ਭਵਨਾਂ ਅਤੇ ਮਕਬਰਿਆਂ ਦੀਆਂ ਫੋਟੋ ਦੇਖ ਲੈਂਦੇ। ਪ੍ਰਤੀਕਰਮ ਜਾਹਰ ਨਾ ਕਰਦੇ।

ਮੈਂ ਜੇਜੋਂ ਤੇ ਸਲੋਹ ਗਿਆ। ਉੱਥੋਂ ਦੇ ਉੱਜੜ ਗਏ ਸੇਖਾਂ ਦੀਆਂ ਕੋਠੀਆਂ ਦੇਖ

ਕੇ ਆਇਆ। ਜੇਜੋਂ ਦੀਆਂ ਖੰਡਰ ਬਣੀਆਂ ਇਮਾਰਤਾਂ ਤੇ ਬਾਂਦਰਾਂ ਦੀਆਂ ਝਪਟਾਂ ਦੀਆਂ ਗੱਲਾਂ ਸੁਣ ਕੇ ਤਾਂ ਚੁਪ ਰਹੇ। ਸਲੋਹ ਦੀਆਂ ਆਲੀਸ਼ਾਨ ਕੋਠੀਆਂ ਦੀ ਗੱਲ ਛੇੜੀ ਤਾਂ ਬੜੇ ਸੀਰੀਅਸ ਹੋ ਕੇ ਬੋਲੇ ਸਨ।

“ਰਾਜ, ਉੱਥੇ ਰਾਈਂ ਮੁਸਲਮਾਨ ਹੁੰਦੇ ਸੀ। ਉਨ੍ਹਾਂ ਤੇ ਸੇਖਾਂ ਨੇ ਬੜੇ ਜੁਲਮ ਕੀਤੇ। ਜਿੰਨੇ ਗੜ੍ਹਸ਼ੰਕਰ ਦੇ ਰੰਗੜ ਹੁੰਦੇ ਸੀ। ਉਹ ਵੀ ਰਾਈਾਂ ਮਗਰ ਹੱਥ ਧੋ ਕੇ ਪਏ ਰਹੇ।” ਮੈਂ ਹੈਰਾਨ ਸੀ ਪਾਪਾ ਕੋਲੋਂ ਇਹ ਸਾਰਾ ਕੁਝ ਸੁਣ ਕੇ।

“ਪਰ ਉਹ ਸਮਾਜਿਕ ਬਰਾਬਰੀ ਲਈ ਲੜਦੇ ਰਹੇ। ਜਾਤੀ ਹੰਕਾਰ ਵਿਰੁੱਧ ਖੜ੍ਹ ਗਏ। ਤੂੰ ਉਨ੍ਹਾਂ ਬਾਰੇ ਨੀ ਕੁਝ ਖੋਜਿਆ?” ਮੈਂ ਨਾਂਹ ਕੀਤੀ ਤਾਂ ਉਨ੍ਹਾਂ ਨੂੰ ਗੁੱਸਾ ਚੜ੍ਹਿਆ ਸੀ। ਝੱਟ ਸਿਗਾਰਟ ਸੁਲਗਾ ਲਈ ਸੀ।

“ਜਿਹੜੇ ਸਾਡੇ ਨਾਇਕ ਸਨ। ਖਪਾ ਦਿੱਤੇ ਗਏ। ਉਹ ਜੀਉਣਾ ਚਾਹੁੰਦੇ ਸਨ। ਲੋਕਾਂ ਨੂੰ ਜਿਉਣ ਦੇਣਾ ਚਾਹੁੰਦੇ ਸਨ। ਉਹ ਇਤਿਹਾਸ ਦੇ ਪੰਨਿਆਂ ਤੋਂ ਵੀ ਗਾਇਬ ਕਰ ਦਿੱਤੇ ਗਏ। ਸਾਲੀਆਂ ਬੰਦੇ ਦੁਆਲੇ ਗਿਰਝਾਂ.....।” ਪਾਪਾ ਹੋਰ ਕੁਰੱਖਤ ਹੋ ਕੇ ਬੋਲੇ ਸਨ। ਮੈਂ ਚੁਪ ਸੀ। ਉਹ ਚਿੜ ਗਏ ਸਨ। ਗਾਲੂਂ ਕੱਢਦੇ ਚੁਬਾਰੇ ਚੜ੍ਹ ਗਏ। ਸਿਗਾਰਟਾਂ ਦੇ ਧੂੰਏਂ ਵਿੱਚ ਗੁਆਚ ਗਏ ਸਨ।

ਪਾਪਾ ਡਿਊਟੀ ਤੋਂ ਘਰ ਆਉਂਦੇ। ਪ੍ਰੇਸ਼ਾਨ ਹੁੰਦੇ। ਸ਼ਰਾਬ ਪੀ ਕੇ ਗਾਲੂਂ ਕੱਢਣ ਲੱਗ ਪੈਂਦੇ। ਮੰਮਾ ਘਬਰਾ ਜਾਂਦੇ।

“ਅਵਤਾਰ, ਡੌਂਟ ਵਰੀ.....।” ਮੰਮਾ ਨੂੰ ਹੌਸਲਾ ਦੇਣ ਲੱਗ ਪੈਂਦੇ।

ਵਿਸਾਖੀ ਵਾਲੇ ਦਿਨ ਉਹ ਇੱਕ ਪਾਰਟੀ ਤੋਂ ਵਾਪਸ ਆਏ ਤਾਂ ਸ਼ਰਾਬ ਨਾਲ ਰੱਜੇ ਪਏ ਸੀ। ਗਾਲੂ ਤੇ ਗਾਲੂ ਕੱਢੀ ਜਾ ਰਹੇ ਸਨ। ਮੈਂ ਰਾਜਾ ਭਰਥਰੀ ਤੇ ਹੀਓਂ ਪਿੰਡ ਬਾਰੇ ਨੋਟਿਸ ਲਿਖ ਰਿਹਾ ਸੀ। ਉਨ੍ਹਾਂ ਦੀਆਂ ਗਾਲੂਂ ਉੱਚੀਆਂ ਹੋਈਆਂ ਤਾਂ ਮੈਂ ਜਾ ਕੇ ਸੰਭਾਲਿਆ ਸੀ। ਉਹ ਤਣਾਓ ਵਿੱਚ ਸਨ।

“ਸਾਲਾ, ਕੁੱਤਾ...” ਉਹ ਆਪਣੇ ਡਿਪਾਰਟਮੈਂਟ ਦੇ ਡਾਇਰੈਕਟਰ ਡਾਕਟਰ ਸੀਤਲ ਵਸ਼ਿਸ਼ਟ ਨਾਲ ਝਗੜਕੇ ਆਏ ਲੱਗਦੇ ਸਨ। ਮੰਮਾ ਉਨ੍ਹਾਂ ਨੂੰ ਸ਼ਾਂਤ ਕਰ ਰਹੇ ਸਨ। ਉਹ ਬੁੜ-ਬੁੜਾਈ ਜਾ ਰਹੇ ਸਨ।

“ਕਹਿੰਦਾ ਮੇਰੇ ਭਤੀਜੇ ਦੀ ਫਰਮ ਦੀਆਂ ਮੈਡੀਸਨ ਲੁਆਓ। ਨੂੰ ਤੇ.....।” ਪਾਪਾ ਦੇ ਮੂੰਹ 'ਚੋਂ ਝੱਗ ਨਿਕਲ ਰਹੀ ਸੀ। ਸ਼ਕਲ ਤੋਂ ਡਰ ਲੱਗਦਾ ਸੀ। ਡੇਜੀ ਤਾਂ ਪਹਿਲੋਂ ਹੀ ਡਰਦੀ ਬਾਹਰ ਨਹੀਂ ਆਈ ਸੀ। ਪਾਪਾ ਸੁੱਤੇ ਤਾਂ ਮੈਂ ਆਪਣੇ ਕਮਰੇ ਵਿੱਚ ਚਲੇ ਗਿਆ ਸੀ।

ਮੈਂ ਚਾਣਕਿਆ ਨੂੰ ਬੀਸਸ ਵਰਕ ਚੈਕ ਕਰਾਉਣ ਲਈ ਯੂਨੀਵਰਸਿਟੀ ਮਿਲਿਆ। ਮੈਂ ਨਵੇਂ ਦਸ ਪਿੰਡਾਂ ਤੇ ਥੋਜ ਕਰਕੇ ਲੈ ਕੇ ਗਿਆ ਸੀ। ਉਹਦੇ ਵਿੱਚ ਚਣਕੋਏ ਤੇ ਸਿੰਬਲੀ ਦੇ ਢਾਈ ਸੌ ਮੁਸਲਮਾਨਾਂ ਦੇ ਕਤਲੇਆਮ ਦੀ ਦਾਸਤਾਨ ਸੀ। ਉਹਨੇ ਮੋਟਾ ਮੋਟਾ ਪੜ੍ਹਿਆ ਸੀ। ਨੋਟਿਸ ਤੇ ਫੋਟੋ ਚੱਕ ਕੇ ਮੇਰੇ ਮੋਹਰੇ ਮਾਰੇ।

“ਤੁਸੀਂ ਰਾਜਬੀਰ ਮੁਸਲਿਆਂ ਬਾਰੇ ਕਿਉਂ ਲਿਖਦੇ ਓ। ਸਾਡੀ ਕੌਮ ਦਾ ਬੇੜਾ

ਗਰਕ ਕਰਨ ਵਾਲੇ। ਜੋ ਇਨ੍ਹਾਂ ਨਾਲ ਹੋਈ ਆ ਇਹ.....।” ਉਹਨੇ ਨਫਰਤ ਨਾਲ ਮੇਰੇ ਵੱਲ ਦੇਖਿਆ ਸੀ। ਮੈਂ ਉਹਨੂੰ ਸੈਟਸਫ਼ਾਈ ਕਰਨ ਦੀ ਕੋਸ਼ਿਸ਼ ਕੀਤੀ ਪਰ ਉਹ ਇਸ ਮਾਮਲੇ ’ਤੇ ਕੱਟੜ ਸੀ। ਮੈਂ ਸੰਤਾਲੀ ਦੀ ਵੱਡ ਟੁੱਕ ਨੂੰ ਮੌਕਾ ਮੇਲ, ਜ਼ਮੀਨ ਜਾਇਦਾਦ ਦੀ ਹਲਕ, ਧਰਮ ਤੇ ਫਿਰਕੂ ਸਿਆਸਤ ਨੂੰ ਦੋਸ਼ੀ ਸਮਝਦਾ ਸੀ ਪਰ ਉਹ ਇਸ ਸ਼ਰਮਨਾਕ ਕਾਂਡ ਨੂੰ ਜਾਇਜ਼ ਠਹਿਰਾ ਰਿਹਾ ਸੀ।

ਮੈਂ ਚਾਣਕਿਆ ਬਾਰੇ ਪਾਪਾ ਨਾਲ ਗੱਲ ਕਰਦਾ। ਉਹ ਕਚੀਚੀਆਂ ਵੱਟਦੇ। ਡਾਕਟਰ ਵਸ਼ਿਸ਼ਟੇ ਦੀ ਤੁਲਨਾ ਉਹਦੇ ਨਾਲ ਕਰਦੇ।

ਮਹੀਨੇ ਕੁ ਬਾਅਦ ਉਹਨੇ ਪਾਪਾ ਦਾ ਕੋਈ ਪੁਰਾਣਾ ਕੇਸ ਕੱਢ ਲਿਆ ਸੀ। ਛਾਈਲ ਬੰਦ ਕਰਨ ਦੇ ਉਹਨੇ ਪਾਪਾ ਤੋਂ ਵੀਹ ਹਜ਼ਾਰ ਰੁਪਏ ਲਈ ਸਨ ਪਰ ਉਨ੍ਹਾਂ ਜ਼ਿੱਦ ਰੱਖੀ ਸੀ। ਉਹਦੇ ਭਤੀਜੇ ਦੀ ਫਰਮ ਦੀ ਕੋਈ ਮੈਡੀਸਨ ਨਹੀਂ ਲੁਆਈ ਸੀ।

ਮੈਂ ਆਪਣੇ ਖੋਜ ਵਰਕ ਵਿੱਚ ਰੁੱਖਿਆ ਰਿਹਾ। ਕਈ ਦਿਨ ਅੰਤ ਘੁੰਮਦਾ ਰਿਹਾ। ਇਹ ਕਸਬਾ ਸਾਹਿਬਜ਼ਾਦਿਆਂ ਨੂੰ ਨੀਂਹਾਂ ਵਿੱਚ ਚਿਨਾਉਣ ਦੀ ਸਿਫ਼ਾਰਸ਼ ਕਰਨ ਵਾਲੇ ਸੁੱਚਾ ਨੰਦ ਦਾ ਏ। ਉਹਦਾ ਕਿਲਾ ਤਾਂ ਬੰਦਾ ਸਿੰਘ ਬਹਾਦਰ ਦੀ ਖਾਲਸਾ ਫੌਜ ਨੇ ਹੀ ਢਾਹ ਦਿੱਤਾ ਸੀ। ਆਨੰਦ ਪਰਿਵਾਰ ਦੀਆਂ ਯਾਦਾਂ ਸਮੇਂ ਨੇ ਮੇਟ ਦਿੱਤੀਆਂ ਸਨ। ਉਹਦਾ ਸਿਰਫ ਸ਼ਿਵ ਮੰਦਰ ਦੇ ਨਾਲ ਤਲਾਅ ਬਚਿਆ ਹੈ। ਮੈਂ ਬੰਦਾ ਸਿੰਘ ਬਹਾਦਰ ਬਾਰੇ ਖੋਜ ਕਰਨੀ ਚਾਹੁੰਦਾ ਸੀ। ਹਿਆਲੇ ਭਾਈ ਸਿੱਖ ਦੇ ਗੁਰਦੁਆਰੇ ਬੱਕੜਵਾਹ ਜੈਲਾ ਮਿਲ ਪਿਆ ਸੀ। ਉਹਦੇ ਨਾਲ ਗੱਲ ਛੇੜੀ ਤਾਂ ਉਹ ਕਾਮਰੇਡਾਂ ਵਾਂਗ ਬੋਲਣ ਲੱਗ ਪਿਆ ਸੀ।

“ਮਾਰ੍ਗਾਜ, ਬੰਦਾ ਸਿੰਘ ਬਹਾਦਰ ਅਰਗਾ ਕਿਹਨੇ ਹੋ ਲੈਣਾ। ਉਸ ਬਹਾਦਰ ਯੋਧੇ ਨੇ ਤਾਂ ਜਾਗੀਰਦਾਰੀ ਦਾ ਮਲੀਆਮੇਟ ਕਰਕੇ ਰੱਖਤਾ ਸੀ। ਸਰਦਾਰ ਜਾਗੀਰਦਾਰ ਵਿੱਚੇ ਧੋਖਾ ਦੇ ਗਏ। ਬਹਾਦਰ ਸ਼ਾਹ ਦੇ ਕਹਿਣ ’ਤੇ ਉਹਦੇ ਵਿਰੁੱਧ ਤਿੰਨ ਵਾਰ ਫਤਵੇ ਜਾਗੀ ਹੋਏ। ਸਰਹਿੰਦ ’ਤੇ ਹਮਲਾ ਰੋਕਣ ਲਈ। ਖਾਲਸਾ ਫੌਜ ਬੰਦੇ ਨੂੰ ਵਿੱਚੇ ਛੱਡ ਗਈ ਪਰ ਉਹ ਬਹਾਦਰ ਯੋਧਾ ਲੜਦਾ ਰਿਹਾ।” ਜੈਲੇ ਨੇ ਮੈਨੂੰ ਹੋਰ ਵੀ ਬਹੁਤ ਕੁਝ ਦੱਸਿਆ ਸੀ। ਮੈਂ ਰਾਹੋਂ ਦਰਿਆ ਤੇ ਮਾਛੀਵਾੜੇ ਦੇ ਜੰਗਲਾਂ ਵਿੱਚ ਗੁਆਚ ਜਾਣਾ ਚਾਹੁੰਦਾ ਸੀ।

ਸ਼ਾਮ ਨੂੰ ਘਰ ਮੁੜਿਆ ਤਾਂ ਚੀਕ ਚਿਹਾੜਾ ਪਿਆ ਹੋਇਆ ਸੀ। ਡੇਜ਼ੀ ਭੁੱਬਾਂ ਮਾਰ-ਮਾਰ ਕੇ ਰੋ ਰਹੀ ਸੀ। ਮੰਮਾ ਦੇ ਵੈਣਾਂ ਨੇ ਮੇਰੇ ਕੰਨੀ ਪਾਪਾ ਦੇ ਕਤਲ ਦੀ ਪ੍ਰਬਹਾਰ ਪਾਈ ਸੀ। ਮੈਂ ਤਾਂ ਸੁਣ ਕੇ ਸੁੰਨ ਹੋ ਗਿਆ ਸੀ। ਮੈਨੂੰ ਸਮਝ ਨਹੀਂ ਆ ਰਹੀ ਸੀ ਕਿ ਮੈਂ ਕੀ ਕਰਾਂ। ਰੋਂਦਿਆਂ ਕੁਰਲਾਂਦਿਆਂ ਰਾਤ ਕੱਟੀ ਸੀ। ਅਗਲੇ ਦਿਨ ਉਸ ਥਾਂ ਗਿਆ ਸੀ ਜਿੱਥੇ ਪਾਪਾ ਦਾ ਕਤਲ ਹੋਇਆ ਸੀ। ਫੇਂ’ ਪੋਸਟਮਾਰਟਮ ਤੋਂ ਲੈ ਕੇ ਸਸਕਾਰ ਕਰਨ ਤੱਕ ਚੁੱਪ ਹੀ ਰਿਹਾ ਸੀ। ਸਭ ਹੌਸਲਾ ਦੇ ਕੇ ਤੁਰ ਗਏ ਸਨ।

ਪਾਪਾ ਦੇ ਕਤਲ ਤੋਂ ਬਾਅਦ ਘਰ ਉਜਾੜਾ ਪੈ ਗਿਆ ਸੀ। ਘਰ ਦੀ ਹਾਲਤ ਜੇਜ਼ੋਂ ਦੇ ਖੰਡਰਾਂ ਵਰਗੀ ਹੋ ਗਈ ਸੀ। ਇਮਾਰਤਾਂ ਤਾਂ ਉੱਥੇ ਬਥੇਰੀਆਂ ਨੇ। ਬਹੁਤੇ

ਛੱਡ ਕੇ ਪਾਕਿਸਤਾਨ ਚਲੇ ਗਏ ਸੀ। ਮਾਲਕਾਂ ਤੋਂ ਬਿਨਾਂ ਕੱਲਮ 'ਕੱਲੀਆਂ ਖੜ੍ਹੀਆਂ ਇਮਾਰਤਾਂ ਤੋਂ ਡਰ ਆਉਂਦਾ ਏ। ਸਾਡੇ ਘਰ ਦਾ ਵੀ ਏਹੀ ਹਾਲ ਏ।

ਮੰਮਾ ਨੇ ਆਪ ਨੌਕਰੀ ਕਰਨ ਦਾ ਫੈਸਲਾ ਤਿਆਗ ਦਿੱਤਾ ਸੀ। ਪਾਪਾ ਵਾਲੀ ਸੀਟ ਮੇਰੇ ਲਈ ਰਾਖਵੀਂ ਹੋ ਗਈ ਸੀ। ਉਝ ਵੀ ਜੇ ਮੰਮਾ ਨੌਕਰੀ ਚਾਹੁੰਣ ਦਸਵੀਂ ਪਾਸ ਨੂੰ ਕਲਰਕੀ ਹੀ ਮਿਲਣੀ ਸੀ। ਡੇਜ਼ੀ ਨੂੰ ਬੇਗਾਨਾ ਧੰਨ ਕਹਿ ਕੇ ਚੁਪ ਕਰ ਗਏ ਸਨ। ਮੈਨੂੰ ਨੌਕਰੀ ਦੁਆਉਣ ਦਾ ਫੈਸਲਾ ਹੋਇਆ ਸੀ।

ਮੈਂ ਆਪਣਾ ਥੀਸਸ ਪੂਰਾ ਕਰਨ 'ਚ ਕੁਝ ਗਿਆ ਸੀ। ਪਾਪਾ ਦਾ ਕਤਲ ਸੁਣ ਕੇ ਚਾਣਕਿਆ ਨੇ ਕਈ ਸਾਖੀਆਂ ਸੁਣਾ ਸੁਣਾ ਮੇਰਾ ਧੀਰਜ ਬੰਨਾਇਆ ਸੀ ਪਰ ਮੇਰੀ ਖੋਜ ਦੇ ਵਿਸ਼ਾ ਵਸਤੂ 'ਤੇ ਨਫਰਤ ਜਾਰੀ ਸੀ। ਉਹਨੇ ਜੇਜ਼ੋਂ ਵਾਲੇ ਪੋਰਸ਼ਨ ਵਿੱਚੋਂ ਮੁਸਲਮਾਨਾਂ ਦੇ ਕਈ ਕਾਂਡ ਕਢਾਏ ਸਨ। ਸੂਦਾਂ, ਜੈਨੀਆਂ, ਜਸਵਾਲਾਂ, ਖੱਤਰੀਆਂ, ਸਿੱਖ ਮਿਸਲਾਂ ਤੇ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਬਾਰੇ ਜ਼ਿਆਦਾ ਲਿਖਵਾਇਆ ਸੀ। ਮਹਾਰਾਜਾ ਵੱਲੋਂ ਬਣਾਈ ਬਾਰਾਂਦਰੀ ਦਾ ਬੇਹ ਲੱਭਦਾ ਰਿਹਾ। ਮੈਂ ਕਈ ਤੱਬ ਖਾਲਸਾ ਫੌਜ ਬਾਰੇ ਕੱਢੇ ਸਨ। ਚਾਣਕਿਆ ਬੜਾ ਖੁਸ਼ ਹੋਇਆ ਸੀ।

ਚਾਰ ਕੁ ਮਹੀਨੇ ਹੋਰ ਲੱਗੇ। ਮੈਂ ਸਾਰੇ ਮਿੱਥੇ ਹੋਏ ਪਿੰਡ ਕਵਰ ਕਰ ਲਏ। ਥੀਸਸ ਨੂੰ ਅੰਤਮ ਛੂਹ ਦੇਣ ਲੱਗ ਪਿਆ ਸੀ। ਯੂਨੀਵਰਸਿਟੀ ਜਾਂਦਾ। ਆਪਣੇ ਗਾਈਡ ਦੀ ਮੱਦਦ ਲੈਂਦਾ। ਘਰ ਆਂਦਾ। ਨੋਟਿਸ ਲਿਖਣ ਵਿੱਚ ਰੁੱਝਿਆ ਰਹਿੰਦਾ।

ਖਰਚ ਨੇ ਘਰ ਦਾ ਹਾਲ ਮੁਹੰਮਦ ਤੁਗਲਕ ਦੇ ਰਾਜ ਦੇ ਖਜ਼ਾਨੇ ਵਰਗਾ ਕਰ ਦਿੱਤਾ ਸੀ। ਗਰੈਚਿਟੀ, ਲੀਵ ਇਨ ਕੋਸ਼ਮੈਂਟ ਅਤੇ ਜੀ ਪੀ ਐਫ ਦਾ ਕੇਸ ਵਿਚਕਾਰ ਲਟਕ ਰਿਹਾ ਸੀ। ਸਾਨੂੰ ਆਸ ਸੀ ਮਹਿਕਮਾ ਸਭ ਕੁਝ ਦੇ ਦੇਵੇਗਾ ਪਰ ਇਸ ਤਰ੍ਹਾਂ ਹੋਇਆ ਨਹੀਂ ਸੀ। ਮੈਂ ਤੇ ਮੰਮਾ ਦਫ਼ਤਰਾਂ ਦੇ ਗੇੜੇ ਕੱਢਣ ਲੱਗੇ। ਸਾਡਾ ਹਾਲ ਤਾਂ ਰਾਜੇ ਭਰਬਰੀ ਨਾਲੋਂ ਵੀ ਮਾੜਾ ਹੋ ਗਿਆ ਸੀ। ਕਲਰਕ ਸਿੱਧੇ ਮੂੰਹ ਗੱਲ ਹੀ ਨਹੀਂ ਕਰ ਰਹੇ ਸਨ। ਡਾਕਟਰ ਯੂਨੀਅਨ ਵਾਲਿਆਂ ਨੂੰ ਲੱਭਿਆ ਤਾਂ ਉਨ੍ਹਾਂ ਕਾਗਜ਼ ਪੱਤਰ ਤਿਆਰ ਕਰਵਾ ਦਿੱਤੇ ਸਨ।

ਮੈਡੀਕਲ ਡਿਪਾਰਟਮੈਂਟ ਦਾ ਦਫ਼ਤਰ ਸਾਡੇ ਲਈ ਰਾਜ ਮਹਿਲ ਬਣ ਗਿਆ ਸੀ। ਅਕਬਰਸ਼ਾਹੀ ਇੱਟਾਂ ਦੀ ਉਸ ਇਮਾਰਤ ਤੋਂ ਦੂਰੋਂ ਹੀ ਡਰ ਆਉਂਦਾ। ਅਸੀਂ ਫਾਈਲ ਡੇਅਰੀ ਕਰਾਂਦੇ। ਮੋਹਰੋਂ ਕੋਈ ਜਵਾਬ ਨਾ ਮਿਲਦਾ। ਮੈਂ ਡਿਪਟੀ ਡਾਇਰੈਕਟਰ ਨੂੰ ਮਿਲਦਾ। ਮਹੀਨੇ ਡੇਢ ਮਹੀਨੇ ਬਾਅਦ ਅਬਜੈਕਸ਼ਨ ਲੱਗ ਕੇ ਫਾਈਲ ਵਾਪਸ ਆ ਜਾਂਦੀ। ਸ਼ੇਰੇ ਪੰਜਾਬ ਦੇ ਰਾਜ ਦੇ ਬਾਬੂ ਹੱਥ ਪੱਲੇ ਕੁਝ ਨਹੀਂ ਪਾ ਰਹੇ ਸਨ। ਮੈਂ ਚਿੜ ਗਿਆ ਸੀ। ਗੰਜੇ ਬਾਬੂ ਨੂੰ ਕੁੱਟਣ ਦਾ ਮਨ ਬਣਾ ਲਿਆ ਸੀ।

“ਦੇਖ, ਬਾਬੂ ਜੀ.....।”

“ਆਓ ਬਰਖੁਰਦਾਰ। ਤੁਹਾਡਾ ਕੰਮ ਤਾਂ ਹੋਏ ਨੂੰ ਮਹੀਨਾ ਹੋ ਗਿਆ। ਤੁਸੀਂ ਏ ਜੀ ਆਫਿਸ ਤੋਂ ਪਤਾ ਕਰੋ।” ਮੇਰੀਆਂ ਚੜ੍ਹੀਆਂ ਅੱਖਾਂ ਦੇਖ ਕੇ ਬਾਬੂ ਨੇ ਹਥਿਆਰ ਸੁੱਟ ਦਿੱਤੇ ਸਨ।

ਮੈਂ ਅਗਲੇ ਦਿਨ ਏ ਜੀ ਆਫਿਸ ਆਇਆ। ਇਨ੍ਹਾਂ ਫਾਈਲ ਬਾਰੇ ਸਿਰ ਫੇਰ ਦਿੱਤਾ ਸੀ। ਚੰਡੀਗੜ੍ਹ ਤੋਂ ਘਰ ਮੁੜਿਆ ਤਾਂ ਟੁੱਟਿਆ ਪਿਆ ਸੀ। ਭੇਜੀ ਨਾਲ ਕਿਸੇ ਗੱਲੋਂ ਤਕਰਾਰ ਹੋ ਗਿਆ ਸੀ। ਮੈਂ ਕੁੱਟ ਹੋ ਗਈ ਸੀ। ਬਾਅਦ ਵਿੱਚ ਸੁਰਤ ਆਈ ਤਾਂ ਪਛਤਾਇਆ ਬੜਾ ਸੀ। ਬਈ ਮਜ਼ਲੂਮਾਂ ਦੀ ਰੱਖਿਆ ਅਸਾਂ ਕਰਨੀ ਐ ਜਾਂ ਗੁੱਸਾ ਉਨ੍ਹਾਂ 'ਤੇ ਕੱਢਣਾ ਆਂ। ਹੋਰ ਨਾ ਕਿਤੇ ਗੁਲਾਬ ਕੌਰ ਬਣ ਕੇ ਗਦਰ ਮਚਾ ਦੇਵੇ।

ਤੀਜੇ ਦਿਨ ਮੈਡੀਕਲ ਡਿਪਾਰਟਮੈਂਟ ਆਫਿਸ ਪਹੁੰਚ ਗਿਆ। ਕਮਰੇ ਵਿੱਚ ਕਲਰਕ ਹੈ ਨ੍ਹੀਂ ਸੀ। ਦੁਪਹਿਰ ਤੱਕ ਬੈਠਾ ਉਡੀਕਦਾ ਰਿਹਾ। ਬੜੇ-ਬੜੇ ਪੀਲਪਾਵਿਆਂ ਵਾਲੀ ਛੱਤ ਜਾਲਿਆਂ ਨਾਲ ਭਰੀ ਪਈ ਸੀ। ਕੰਧਾਂ ਦੇ ਖੇਪੜ ਲਹੇ ਹੋਏ ਸਨ। ਲੱਗਦਾ ਸੀ ਇਮਾਰਤ ਘੱਟੋ-ਘੱਟ ਅਹਿਮਦ ਸ਼ਾਹ ਅਬਦਾਲੀ ਦੇ ਹਮਲਿਆਂ ਸਮੇਂ ਦੀ ਹੋਏਗੀ। ਦੁਪਹਿਰ ਤੋਂ ਬਾਅਦ ਕਲਰਕ ਦੇ ਦਰਸ਼ਨ ਹੋਏ। ਉਹ ਰਾਹ ਵਿੱਚ ਫਾਈਲ ਗੁੰਮ ਹੋਣ ਦਾ ਬਹਾਨਾ ਬਣਾ ਰਿਹਾ ਸੀ। ਮੈਂ ਉਹਦੇ ਵਿਰੁੱਧ ਜਬੇਦਾਰ ਐਰੰਗਜ਼ੇਬ ਤੋਂ ਫਤਵਾ ਜਾਰੀ ਕਰਾਉਣ ਦੀ ਧਮਕੀ ਦਿੱਤੀ ਤਾਂ ਉਹਨੇ ਈਨ ਮੰਨ ਲਈ ਸੀ ਅਤੇ ਮੈਨੂੰ ਦੁਬਾਰਾ ਫਾਈਲ ਬਣਾਉਣ ਲਈ ਮਨਾ ਲਿਆ ਸੀ। ਮੈਂ ਗਾਂਧੀ ਟੋਪੀ ਵਾਲੇ ਬਾਬੂ ਦੀਆਂ ਲੂਬੜ ਚਾਲਾਂ ਵਿੱਚ ਆ ਗਿਆ ਸੀ। ਜਲਦੀ-ਜਲਦੀ ਫਾਈਲ ਕੰਪਲੀਟ ਕੀਤੀ ਪਰ ਫਾਈਲ ਛੇ' ਖੜ ਗਈ ਸੀ।

“ਕਾਕਾ, ਕੰਮ ਇਦਾਂ ਨੀਂ ਹੁੰਦੇ। ਸਾਹਿਬ ਪੈਸੇ ਲਏ ਬਿਨਾਂ ਕੰਮ ਨੀਂ ਕਰਦੇ। ਇਸ ਹੱਥ ਦਿਓ, ਉਸ ਹੱਥ ਲਓ।” ਦਾੜ੍ਹੀ ਪੁੱਟਣ ਵਾਲੇ ਕਲਰਕ ਨੇ ਮੇਰੇ ਕੰਨ ਵਿੱਚ ਸਮਝਾਇਆ ਸੀ। ਉਹਦੀਆਂ ਅੱਖਾਂ ਸ਼ਕੂਨੀ ਮਾਮੇ ਦੀਆਂ ਅੱਖਾਂ ਵਾਲੇ ਐਂਗਲ 'ਤੇ ਟਿਕੀਆਂ ਹੋਈਆਂ ਸਨ।

ਪਰ ਮੈਂ ਕਿਸੇ ਨੂੰ ਆਨਾ ਨੀਂ ਦਿੱਤਾ। ਦਫ਼ਤਰ ਜਾਂਦਾ, ਪਤਾ ਕਰਦਾ, ਘਰ ਮੁੜ ਆਉਂਦਾ। ਇੱਕ ਦਿਨ ਯੂਨੀਅਨ ਵਾਲਿਆਂ ਦੇ ਕਹਿਣ 'ਤੇ ਡਾਇਰੈਕਟਰ ਵਸ਼ਿਸ਼ਟ ਦੇ ਪੇਸ਼ ਹੋ ਗਿਆ ਸੀ। ਕੌਰਵਾਂ ਵਰਗੇ ਸਿਰ ਵਾਲੇ ਡਾਕਟਰ ਵਸ਼ਿਸ਼ਟੇ ਨੂੰ ਦੇਖਕੇ ਮੈਂ ਅੱਗ ਬਬੂਲਾ ਹੋ ਗਿਆ ਸੀ। ਪਰ ਜਲਦੀ ਸੰਭਲ ਗਿਆ ਸੀ।

“ਸਰ, ਮੈਂ ਆਪਣੇ ਪਿਤਾ ਜੀ ਦੇ ਬਕਾਏ ਤੇ ਪੈਨਸ਼ਨ ਸੰਬੰਧੀ ਆਇਆਂ। ਤੁਹਾਡੇ ਆਫਿਸ ਦੇ ਕਲਰਕ ਸਾਲ ਤੋਂ ਪ੍ਰੇਸ਼ਾਨ ਕਰ ਰਹੇ ਨੇ।” ਡਾਇਰੈਕਟਰ ਨੇ ਐਨਕ ਨੂੰ ਠੀਕ ਕੀਤਾ। ਛੇ' ਬਾਪੂ ਗਾਂਧੀ ਦੇ ਤਿੰਨ ਬਾਂਦਰਾਂ ਵਰਗਾ ਮੂੰਹ ਬਣਾ ਕੇ ਬਹਿ ਗਿਆ।

“ਸਰ, ਮੇਰੇ ਪਿਤਾ ਜੀ ਡਾਕਟਰ ਸਨ। ਉਨ੍ਹਾਂ ਦਾ ਮਰਡਰ ਹੋ ਗਿਆ ਸੀ।” ਮੈਂ ਪਾਪਾ ਦੇ ਕਤਲ ਵੱਲ ਇਸ਼ਾਰਾ ਕੀਤਾ ਸੀ।

“ਕਿਹੜਾ ਡਾਕਟਰ ਮਰ ਗਿਆ?” ਵਸ਼ਿਸ਼ਟਾ ਬੜੇ ਹੰਕਾਰ ਵਿੱਚ ਬੋਲਿਆ ਸੀ। ਪਰ ਮੇਰੇ ਅੰਦਰ ਬਾਰੂਦ ਫਟਣ ਵਰਗਾ ਕੁਝ ਹੋਇਆ ਸੀ। ਕੋਲ ਖੜ੍ਹੇ ਕਲਰਕ ਨੇ ਉਹਦੇ ਕੰਨ ਵਿੱਚ ਪਾਪਾ ਬਾਰੇ ਸਮਝਾ ਦਿੱਤਾ ਸੀ। ਛੇਰ ਉਹ ਇੱਧਰ ਉੱਧਰ ਦੀਆਂ ਮਾਰਨ ਲੱਗ ਪਿਆ ਸੀ। ਮੈਂ ਪਾਪਾ ਵਾਲੇ ਸਟਾਈਲ ਵਿੱਚ ਬਹਿਸਣ ਲੱਗ ਪਿਆ

ਸੀ। ਉਹ ਝੱਟ ਤਾੜ ਗਿਆ ਸੀ। ਉਸੇ ਵੇਲੇ ਹੈਡ ਕਲਰਕ ਨੂੰ ਬੁਲਾਇਆ ਸੀ।

“ਹਜ਼ੂਰਾ ਸਿੰਘ, ਇਨ੍ਹਾਂ ਦਾ ਪੈਨਸ਼ਨ ਦਾ ਕੰਮ ਜੋ ਇੱਕ ਵੀਕ ਵਿੱਚ ਨਾ ਹੋਇਆ ਤਾਂ ਮੈਂ ਲੀਗਲੀ ਐਕਸ਼ਨ ਲਵਾਂਗਾ।”

ਮੈਂ ਆਫਿਸ ਵਿੱਚੋਂ ਬਾਹਰ ਆਇਆ ਤਾਂ ਕਲਰਕਾਂ ਨੇ ਮੈਨੂੰ ਘੇਰ ਲਿਆ ਸੀ। ਹਜ਼ੂਰਾ ਧਮਕੀਆਂ ਦੇਈ ਜਾਵੇ। ਬਾਕੀ ਕਲਰਕ ਪਤਿਆਈ ਜਾਣ। ਸੁੱਕਿਆ ਜਿਹਾ ਪਵਣ ਬਦਮਾਸ਼ ਬਣ ਗਿਆ ਸੀ।

ਹਫਤੇ ਬਾਅਦ ਉਨ੍ਹਾਂ ਨੂੰ ਮਿਲਿਆ ਤਾਂ ਫਾਈਲ ਇਨਕੰਪਲੀਟ ਸ਼ੋਆ ਕਰ ਦਿੱਤੀ ਸੀ।

“ਬਰਖੁਰਦਾਰ, ਨਾਲ ਡੈਂਬ ਸਰਟੀਫਿਕੇਟ ਲਾਓ।” ਹਜ਼ੂਰਾ ਸਿੰਘ ਰੋਹਬ ਨਾਲ ਬੋਲਿਆ ਸੀ। ਉਹ ਰੂਸ ਦੇ ਜ਼ਾਰਾਂ ਵਾਂਗ ਮਿੰਟ ਕੁ ਬਾਅਦ ਆਪਣੇ ਢਿੱਡ 'ਤੇ ਹੱਥ ਫੇਰਦਾ ਸੀ।

“ਤੁਹਾਡੇ ਮਹਿਕਮੇ ਦਾ ਮੁਲਾਜ਼ਮ ਸੀ। ਤੁਹਾਡੇ ਕੋਲ ਡੈਂਬ ਹੋਈ ਆ।” ਮੈਂ ਕੰਮ ਜਲਦੀ ਨਬੇੜਨਾ ਚਾਹੁੰਦਾ ਸੀ।

“ਵਾਧੂ ਗੱਲ ਨੂੰ। ਜੋ ਕਿਹਾ। ਉਹ ਕਰੋ।” ਹਜ਼ੂਰੇ ਨੇ ਜੋਰ ਨਾਲ ਫਾਈਲ ਮੇਜ਼ 'ਤੇ ਮਾਰੀ ਸੀ।

ਡੈਂਬ ਸਰਟੀਫਿਕੇਟ ਬਣਦਿਆਂ ਦੇਰ ਲੱਗ ਗਈ ਸੀ। ਸਰਟੀਫਿਕੇਟ ਬਣਾ ਕੇ ਦਿੱਤਾ ਪਰ ਫਾਈਲ 'ਤੇ ਮਿੱਟੀ ਹੋਰ ਜੰਮ ਗਈ ਸੀ। ਮੈਂ ਤੇ ਮੰਮਾ ਚੀਡ ਹੈਲਬ ਸੈਕਟਰੀ ਕੋਲ ਜਾ ਪੇਸ਼ ਹੋਏ। ਉਹਨੇ ਜੂਨੀਅਰ ਅਫਸਰ ਨੂੰ ਕੇਸ ਅਟੈਂਡ ਕਰਨ ਨੂੰ ਕਹਿ ਦਿੱਤਾ ਸੀ। ਫੇਰ ਮੇਰੇ ਚੱਕਰ ਉਹਦੇ ਦੁਆਲੇ ਲੱਗਣੇ ਸ਼ੁਰੂ ਹੋ ਗਏ ਸਨ। ਉਹ ਵੀ ਵਸ਼ਿਸ਼ਟੇ ਦੀ ਹਮਾਇਤ ਕਰ ਰਿਹਾ ਸੀ।

“ਮਿਸਟਰ ਰਾਜਬੀਰ, ਤੇਰੇ ਫਾਦਰ 'ਤੇ ਤਾਂ ਘਪਲਿਆਂ ਦੇ ਕੇਸ ਚੱਲ ਰਹੇ ਨੇ।” ਉਹ ਰਾਜਾ ਪਿ੍ਰਬੀ ਚੰਦ ਦੇ ਡਰਾਮੇ ਵਿੱਚ ਸ਼ੇਰ ਖਾਂ ਬਣਨ ਵਾਲੇ ਪਾਤਰ ਵਾਂਗ ਡਾਇਆਲੋਗ ਬੋਲ ਰਿਹਾ ਸੀ।

“ਜਿਹੜਾ ਮਰ ਗਿਆ, ਸਰ। ਉਹਤੇ ਕਾਹਦਾ ਕੇਸ ?....ਹਾਂ, ਇੱਕ ਕੇਸ ਹੈ ਜਿਹੜਾ ਪਾਇਆ ਜਾ ਸਕਦਾ ਹੈ। ਉਨ੍ਹਾਂ ਡਾਇਰੈਕਟਰ ਵਸ਼ਿਸ਼ਟ ਨੂੰ ਵੀਹ ਹਜ਼ਾਰ ਰੁਪਦੀਆ ਵੱਛੀ ਦਾ ਦਿੱਤਾ ਸੀ।” ਸ਼ੇਰ ਖਾਂ ਨੇ ਰਾਣੀ ਕੌਲਾਂ ਅੱਗੇ ਈਨ ਮੰਨਣ ਵਾਂਗ ਚੁੱਪ ਧਾਰ ਲਈ ਸੀ ਪਰ ਇਹ ਗੱਲ ਡਾਇਰੈਕਟਰ ਦੇ ਦਫਤਰ ਵਿੱਚ ਫੈਲ ਗਈ ਸੀ।

ਦਫਤਰ ਗਿਆ ਤਾਂ ਮੈਨੂੰ ਕਲਰਕ ਕੁੱਟਣ ਨੂੰ ਫਿਰਨ। ਬਹੁਤਾ ਅੱਖਾ ਰੂਸੀ ਜਾਰ ਦਾ ਬਹਿਰੂਪੀਆ ਸੀ ਹਜ਼ੂਰਾ...। ਬਦਮਾਸ਼ੀ ਭਬਕੀਆਂ ਮਾਰ ਰਿਹਾ ਸੀ। ਡਾਇਰੈਕਟਰ ਡਰ ਗਿਆ ਲੱਗਾ। ਉਹਨੇ ਆਪ ਲੈਟਰ ਤਿਆਰ ਕਰਕੇ ਮੈਨੂੰ ਦਿੱਤੀ।

ਮੈਂ ਲੈਟਰ ਲੈ ਕੇ ਰਜਿਸਟਰਾਰ ਨੂੰ ਮਿਲਿਆ। ਜੀ ਪੀ ਐਫ ਤਾਂ ਪੰਦਰੂਂ ਕੁ ਦਿਨਾਂ ਵਿੱਚ ਮਿਲ ਗਿਆ ਸੀ। ਡਾਇਰੈਕਟਰ 'ਤੇ ਹੋਰ ਦਬਾਅ ਵਧਿਆ ਤਾਂ ਤੀਹ ਹਜ਼ਾਰ ਦੀ ਐਕਸਰੇਸ਼ੀਆ ਗਰੰਟ ਵੀ ਮਿਲ ਗਈ ਸੀ। ਲੋਕਾਂ ਦਾ ਲੈਣ ਦੇਣ ਹੋ

ਗਿਆ ਸੀ।

ਫਾਈਲ ਤਾਂ ਏ ਜੀ ਦਫਤਰ ਪਹੁੰਚ ਗਈ ਸੀ। ਇਸ ਦਫਤਰ ਦੀ ਤਾਂ ਮਹਿਕਮੇ ਦੇ ਦਫਤਰ ਨਾਲੋਂ ਵੀ ਹਾਲਤ ਮਾੜੀ ਸੀ। ਸਾਰੇ ਆਪਣੇ ਆਪ ਨੂੰ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਦੇ ਦਰਬਾਰੀ ਸਮਝਦੇ ਸਨ। ਮੈਂ ਦਫਤਰ ਜਾਂਦਾ। ਐਂਟਰੀ ਬੰਦ ਹੁੰਦੀ। ਰਿਸੈਪਸ਼ਨ 'ਤੇ ਹੀ ਸ਼ਿਕਾਇਤ ਲਿਖਣ ਲਈ ਕਹਿੰਦੇ। ਹਫਤੇ ਵਿੱਚ ਜਵਾਬ ਘਰ ਪੁੱਜਦਾ ਕਰਨ ਦਾ ਵਾਅਦਾ ਕਰਦੇ ਪਰ ਕੋਈ ਜਵਾਬ ਨਾ ਆਂਦਾ। ਇੱਕ ਵਾਰੀ ਇੱਕ ਬਾਬੂ ਤੱਕ ਪਹੁੰਚਣ ਵਿੱਚ ਸਫਲ ਹੋ ਗਿਆ ਸੀ।

“ਮਿਸ਼ਨ ਅਵਤਾਰ ਕੌਰ ਦਾ ਲੀਗਲ ਵੈਡਿੰਗ ਸਰਟੀਫਿਕੇਟ ਨਾਲ ਲਗਾਓ।” ਉਹਨੇ ਅਥਜੈਕਸ਼ਨ ਲਾ ਕੇ ਮੈਨੂੰ ਨਵੀਂ ਪ੍ਰੈਸ਼ਾਨੀ ਵਿੱਚ ਪਾ ਦਿੱਤਾ ਸੀ। ਮੈਂ ਉਸ ਨਾਲ ਲੜ ਪਿਆ। ਜਦੋਂ ਗੱਲ ਵਧਣ ਲੱਗੀ। ਮੈਨੂੰ ਉਨ੍ਹਾਂ ਦਫਤਰਾਂ 'ਚੋਂ ਬਾਹਰ ਕੱਢ ਦਿੱਤਾ ਸੀ।

ਏ ਜੀ ਦਫਤਰ ਤੋਂ ਸਿੱਧਾ ਯੂਨੀਵਰਸਿਟੀ ਚਲੇ ਗਿਆ ਸੀ। ਚਾਣਕਿਆ ਕੋਲ ਮੇਰਾ ਬੀਸਸ ਪਿਆ ਸੀ। ਉਹਨੂੰ ਮਿਲਿਆ ਤਾਂ ਉਹ ਹੋਰ ਪਿੰਡਾਂ 'ਤੇ ਖੋਜ ਕਰਨ ਲਈ ਜ਼ੋਰ ਪਾ ਰਿਹਾ ਸੀ। ਮੁਸਲਮਾਨਾਂ ਦੇ ਪਿੰਡਾਂ ਨੂੰ ਉਹਨੇ ਰੱਦ ਕਰ ਦਿੱਤਾ ਸੀ। ਮੈਂ ਜਿਹੜੇ ਪਿੰਡ ਚੁਣੇ ਸਨ। ਉਨ੍ਹਾਂ ਵਿੱਚੋਂ ਪੱਤਰ ਪ੍ਰਤੀਸ਼ਤ ਉਨ੍ਹਾਂ ਦੇ ਸਨ। ਮੇਰੀ ਸਮੱਸਿਆ ਸੀ ਹੋਰ ਤਿੰਨ-ਚਾਰ ਸਾਲ ਕਿਵੇਂ ਲਾਵਾਂ? ਨੌਕਰੀ ਮੇਰੇ ਲਈ ਜ਼ਰੂਰੀ ਸੀ। ਨਾਲੇ ਅਜਿਹਾ ਕਿਹੜਾ ਪਿੰਡ ਆ ਜਿੱਥੇ ਮੁਸਲਿਮ ਕਲਚਰ ਨਾ ਹੋਵੇ। ਉਨ੍ਹਾਂ ਨੂੰ ਕਿੱਥੋਂ ਕਿੱਥੋਂ ਕੱਢ ਦਿਆਂਗੇ। ਉਨ੍ਹਾਂ ਤੇ ਸਾਡੇ ਵਿੱਚ ਫਰਕ ਵੀ ਕੀ ਆ?

ਬੰਦਾ ਸਿੰਘ ਬਹਾਦਰ ਵਾਲੇ ਪੋਰਸ਼ਨ 'ਤੇ ਚਾਣਕਿਆ ਅੱਖਾਂ ਹੋ ਪਿਆ ਸੀ। ਉਹ ਸਾਖੀਆਂ ਜਿਹੀਆਂ ਸੁਣਾਈ ਜਾਵੇ ਪਰ ਮੈਂ ਘੇਰ ਲਿਆ ਸੀ। ਮੇਰੀਆਂ ਅੱਖਾਂ ਸਾਹਮਣੇ ਮਰ ਰਹੀ ਜਾਗੀਰਦਾਰੀ ਸੀ। ਜਾਗੀ ਹੁੰਦੇ ਫਤਵੇ ਸਨ ਜਾਂ ਉੜਾਪੜ ਤੇ ਅੱਤ ਵਿੱਚ ਸ਼ਹੀਦ ਹੁੰਦੇ ਸਿੰਘ ਸਨ। ਮੈਂ ਉਹਨੂੰ ਪੰਜ-ਸੱਤ ਸਵਾਲ ਪੁੱਛੇ ਤਾਂ ਘਬਰਾ ਗਿਆ ਸੀ। ਮੈਨੂੰ ਚਾਣਕਿਆ ਦੀ ਸ਼ਕਲ ਕਿਸੇ ਮਸੰਦ ਵਿੱਚ ਬਦਲਦੀ ਲੱਗੀ। ਮੇਰੇ ਸਾਹਮਣੇ ਉੱਬਲਦੇ ਤੇਲ ਦੇ ਕੜਾਹੇ ਸਨ। ਮੈਂ ਉਹ ਨੂੰ ਢਾਹ ਲਿਆ ਸੀ। ਦੋ ਹੋਰ ਪ੍ਰਫੈਸਰ ਛੁਡਾਉਣ ਆਏ। ਉਹ ਵੀ ਮੈਤੋਂ ਕੁਟ ਹੋ ਗਏ। ਮੈਂ ਕੁਰਸੀਆਂ ਛੱਡ-ਛੱਡ ਕੇ ਮਾਰਨ ਲੱਗ ਪਿਆ ਸੀ। ਸਟੂਡੈਂਟਸ ਨੇ ਮੈਨੂੰ ਕਾਬੂ ਕੀਤਾ ਸੀ।

ਮੈਨੂੰ ਯੂਨੀਵਰਸਿਟੀ 'ਚੋਂ ਮੁਅੱਤਲ ਕਰ ਦਿੱਤਾ ਗਿਆ।

ਘਰ ਬੈਠਾ ਰਹਿੰਦਾ ਹਾਂ। ਜਾਂ ਸੰਤਾਲੀ ਦੇ ਦੰਗਿਆਂ ਵੇਲੇ ਗੁੰਮ ਗਈਆਂ ਧੀਆਂ ਦੀ ਖੋਜ ਕਰਦਾ ਰਹਿੰਦਾ ਆਂ। ਹੁਣ ਤੇ ਵਿਚਾਰੀਆਂ ਦੋਹਤਿਆਂ ਪੋਤਿਆਂ ਵਾਲੀਆਂ ਬਣੀਆਂ ਬੈਠੀਆਂ ਨੇ। ਮੇਰੇ ਸਿਗਰਟਾਂ ਪੀਣ ਤੇ ਮੰਮਾ ਨੂੰ ਇਤਰਾਜ ਏ ਪਰ ਮੈਂ ਘਰ ਬੈਠ ਕੇ ਹੋਰ ਕਰਾਂ ਵੀ ਕੀ? ਇੱਥੇ ਕਿਹੜਾ ਨੇੜੇ ਅਜੰਤਾ ਅਲੋਰਾ ਦੀਆਂ ਗੁਫਾਵਾਂ ਨੇ। ਜਿਨ੍ਹਾਂ ਵਿੱਚ ਬੰਦਾ ਜਾ ਵੜੇ। ਘਰ ਡੇਜ਼ੀ ਜਾਂ ਮੰਮਾ ਨਾਲ ਲੜਾਈ ਹੋ ਜਾਂਦੀ ਆ। ਏ ਜੀ ਦਫਤਰ ਗੋੜਾ ਜ਼ਰੂਰ ਮਾਰਦਾ ਹਾਂ। ਇੱਕ ਦਿਨ ਮੈਨੂੰ ਇੱਕ ਕਲਰਕ ਨੇ

ਕੇਸ ਕਰਨ ਦੀ ਸਲਾਹ ਦਿੱਤੀ।

“ਦੇਖ ਮਿੱਤਰ ਪਿਆਰੇ। ਜੇ ਰੁਪਈਏ ਲੈਣੇ ਆ। ਕਿਸੇ ਬਾਬੂ ਨਾਲ ਹਿੱਸਾ ਪੱਤੀ ਕਰ ਲੈ। ਮਿਲ ਜਾਣਗੇ।” ਮੈਂ ਉਹਦੇ ਨਾਲ ਇਸ ਮਾਮਲੇ ਤੇ ਸੰਧੀ ਕਰਨ ਲਈ ਤਿਆਰ ਨਹੀਂ ਸੀ।

“ਜੇ ਏਦਾਂ ਨੀਂ ਲੈਣੇ ਤਾਂ ਭਾਈ....ਕੇਸ ਕਰਦੇ। ਅੱਜ ਕੱਲ੍ਹ ਸਭ ਕੰਮ ਅਦਾਲਤਾਂ ਦੇ ਹੁਕਮਾਂ ਨਾਲ ਹੁੰਦੇ ਨੇ। ਸਭ ਸਰਕਾਰੀ ਤੰਤਰ ਫੇਲ੍ਹ ਹੋ ਗਿਆ ਹੈ।” ਫੇਰ ਉਹਨੇ ਨਿਗਾਲ ਆਗੂਆਂ ਵਾਲਾ ਰੂਪ ਧਾਰਨ ਕਰ ਲਿਆ ਸੀ।

ਅਸੀਂ ਅਦਾਲਤ ਹਮਲਾ ਬੋਲ ਦਿੱਤਾ। ਕੇਸ ਤਾਂ ਲੱਗ ਗਿਆ ਸੀ। ਚਾਰ ਮਹੀਨੇ ਬਾਅਦ ਤਰੀਕ ਪੈਂਦੀ ਹੈ। ਪਾਧਾ ਸੰਮਨ ਲੈ ਕੇ ਜਾਂਦਾ ਹੈ। ਅਧਿਕਾਰੀ ਛੁੱਟੀ ਤੇ ਹੁੰਦੇ ਨੇ ਜਾਂ ਆਨ ਛਿਉਟੀ ਬਾਹਰ ਗਏ ਹੁੰਦੇ ਨੇ। ਦੁਬਾਰਾ ਅਗਲੀ ਤਰੀਕ ਪੈ ਜਾਂਦੀ ਹੈ।

ਢਾਈ ਸਾਲ ਹੋ ਗਏ ਨੇ ਤਰੀਕਾਂ ਪੈਂਦੀਆਂ ਨੂੰ। ਕੇਸ ਦਾ ਕੁਝ ਨੀਂ ਬਣਿਆ। ਤਰੀਕ 'ਤੇ ਜਾਂਦਾ ਹਾਂ ਜਾਂ ਆਲੇ ਦੁਆਲੇ ਫਿਰਦਾ ਰਹਿੰਦਾ ਹਾਂ। ਮੇਰੀ ਹਾਲਤ ਕਦੇ ਰਾਜਾ ਭਰਬਰੀ ਵਰਗੀ ਹੋ ਜਾਂਦੀ ਹੈ। ਕਦੇ ਮੈਂ ਜੰਗ ਦਾ ਸਿਪਾਹੀ ਬਣ ਜਾਂਦਾ ਹਾਂ। ਮੰਮੀ ਮੈਤੌਂ ਚਿੰਤੁਤ ਨੇ। ਚੌਥ ਤਾਂ ਜੀਜਾ ਬਾਈ ਬਣ ਗਏ ਸਨ ਪਰ ਮੈਂ ਆਪਣੇ ਆਪ ਨੂੰ ਚਿਤੌੜ 'ਤੇ ਹਮਲਾ ਕਰਨ ਵਾਲਾ ਸ਼ਿਵਾ ਜੀ ਮਰਾਠਾ ਨਹੀਂ ਸਮਝਿਆ ਸੀ।

“ਤੂੰ ਮੇਰਾ ਬੀਬਾ ਪੁੱਤ ਏਂ। ਆਜਾ ਮੇਰੇ ਰਾਜਾ।” ਮੰਮਾ ਮੇਰੇ ਨਾਲ ਲਾਡੀ ਕਰਨ ਲੱਗ ਪਏ ਸੀ। ਮੈਨੂੰ ਚੰਗਾ ਨ੍ਹੀਂ ਲੱਗਾ ਸੀ। ਮੈਂ ਮੰਮਾ ਦਾ ਹੱਥ ਪਰੇ ਕਰ ਦਿੱਤਾ ਸੀ।

“ਤੂੰ ਪੁੱਤ ਚਿੜਚਿੜਾ ਕਿਉਂ ਹੋਈ ਜਾਨ੍ਹਾਂ। ਤੈਨੂੰ ਆਪਣੇ ਆਪ ਦਾ ਵੀ ਪਤਾ ਨ੍ਹੀਂ ਰਹਿੰਦਾ। ਕਦੀ ਗਾਲ੍ਹਾਂ ਕੱਢਣ ਲੱਗ ਪੈਨਾ।”

“ਮੰਮਾ, ਹੁਣ ਭਾਅ ਜੀ ਪਾਪਾ ਵਾਂਗ ਸਿਗਰਟਾਂ ਬਹੁਤ ਛੂਕਦੇ ਨੇ।” ਡੇਜ਼ੀ ਵੀ ਮੈਨੂੰ ਪਾਗਲ ਘੋਸ਼ਿਤ ਕਰਨਾ ਚਾਹੁੰਦੀ ਸੀ। ਇਨ੍ਹਾਂ ਨਾਲੋਂ ਤਾਂ ਔਰਗਜ਼ੇਬ ਦੇ ਵਿਰੋਧੀ ਚੰਗੇ ਨੇ ਜਿਹੜੇ ਮੈਨੂੰ ਇਨਕਲਾਬ ਕਰਨ ਲਈ ਪ੍ਰੇਰਦੇ ਰਹਿੰਦੇ ਨੇ।

ਮੇਰੇ ਤੋਂ ਗੱਲਾਂ ਹੁੰਦੀਆਂ ਹੁੰਦੀਆਂ ਕੇਸ ਦੀਆਂ ਚੱਲ ਪਈਆਂ ਸਨ। ਅਜੇ ਤੱਕ ਇੱਕ ਵੀ ਪੇਸ਼ੀ ਨਹੀਂ ਹੋਈ। ਹਾਈਕੋਰਟ ਨੂੰ ਤਾਂ ਮੈਂ ਬੇਦਾਵਾ ਲਿਖ ਦਿੱਤਾ ਹੈ। ਮਹੀਨਾ ਹੋ ਗਿਆ, ਮੈਂ ਵਕੀਲ ਤੱਕ ਨੂੰ ਨਹੀਂ ਮਿਲਿਆ।

ਪਿਛਲੇ ਦੋ ਹਫ਼ਤਿਆਂ ਤੋਂ ਲਗਾਤਾਰ ਏ ਜੀ ਦਫ਼ਤਰ ਆਉਂਦਾ ਹਾਂ ਤੇ ਸ਼ਾਮ ਨੂੰ ਮੁੜ ਜਾਂਦਾ ਹਾਂ। ਘਰ ਵਿੱਚ ਇੱਕ ਵੀ ਪੈਸਾ ਨਹੀਂ ਹੈ। ਡੇਜ਼ੀ ਕਾਲਜ ਜਾਣ ਵੇਲੇ ਕਲੇਸ਼ ਕਰਦੀ ਹੈ। ਮਾੜੀ-ਮਾੜੀ ਗੱਲ 'ਤੇ ਪੰਜਾਬ ਮਸਲਾ ਬਣਾ ਲੈਂਦੀ ਹੈ। ਹੁਣ ਤਾਂ ਉਧਾਰ ਦੇਣ ਵਾਲੇ ਵੀ ਰਾਹ ਛੱਡ ਜਾਂਦੇ ਨੇ। ਕੱਲ੍ਹ ਗੁਆਂਢਣ ਭੈਣ ਗੋਗਾ ਦਾ ਮਿੰਨਤਾ ਤਰਲਾ ਕਰਕੇ ਦਸ ਹਜ਼ਾਰ ਰੁਪਏ ਲਏ ਸੀ।

ਸਵੇਰੇ ਸਵੱਖਤੇ ਈ ਘਰੋਂ ਤੁਰ ਪਿਆ ਸੀ। ਦਫ਼ਤਰ ਖੁੱਲ੍ਹਣ ਤੋਂ ਪਹਿਲਾਂ ਪਹੁੰਚ ਗਿਆ ਸੀ। ਦਸ ਵਜੇ ਤੋਂ ਬਾਅਦ ਰਿਸੈਪਸ਼ਨ ਵਾਲੀ ਜਗ੍ਹਾ ਮੈਡਮ ਆ ਬੈਠੀ ਸੀ।

ਹੋਰ ਵੀ ਬਥੇਰੇ ਲੋਕ ਸਨ। ਉਹ ਸ਼ਿਕਾਇਤ ਲਿਖਦੇ ਤੇ ਮੁੜ ਜਾਂਦੇ। ਮੈਂ ਮੈਡਮ ਨਾਲ ਲੜੀ ਜਾ ਰਿਹਾ ਸੀ। ਉਹ ਵਿਚਾਰੀ ਮੇਰੇ ਤੋਂ ਦੁਖੀ ਹੋ ਗਈ ਸੀ।

“ਦੇਖ, ਬਹੁਤਾ ਔਖਾ ਨਾ ਹੋ। ਅਸੀਂ ਵੀ ਤੇਰੇ ਵਰਗੇ ਆਂ। ਅਫਸਰਾਂ ਨਾਲ ਜਾ ਕੇ ਲੜ। ਮੇਰੇ ਨਾਲ ਕਿਉਂ ਲੜਦਾਂ।”

ਮੈਡਮ ਨੇ ਮੈਨੂੰ ਜੂਨੀਅਰ ਅਫਸਰ ਕੋਲ ਭੇਜ ਦਿੱਤਾ ਸੀ। ਉਹਨੇ ਮੇਰੀ ਗੱਲ ਬੜੇ ਧਿਆਨ ਨਾਲ ਸੁਣੀ। ਛੇ' ਮੁਸਕਰਾਇਆ।

“ਬਾਹਰ ਮੈਡਮ ਬੈਠੇ ਨੇ। ਤੁਸੀਂ ਆਪਣੀ ਸ਼ਿਕਾਇਤ ਉਨ੍ਹਾਂ ਨੂੰ ਲਿਖਤੀ ਰੂਪ ਵਿੱਚ ਦਿਓ। ਅਸੀਂ ਜਵਾਬ ਦੇਵਾਂਗੇ। ਵਿਦ ਇਨ ਵੀਕ।” ਉਹ ਪੇਪਰ ਵੇਟ ਘੁਮਾਉਂਦਾ ਹੋਰ ਮੁਸਕਰਾਇਆ ਸੀ।

“ਹੁਣੇ ਕਿਉਂ ਨਿੰ ਜਵਾਬ ਦਿੰਦੇ।” ਮੈਨੂੰ ਗੁੱਸਾ ਆ ਗਿਆ ਸੀ।

“ਆਫਸ ਨੂੰ ਹੋਰ ਬਥੇਰੇ ਕੰਮ ਹੁੰਦੇ ਨੇ। ਤੁਹਾਡੇ ਮਾੜੇ ਜਿਹੇ ਕੰਮ ਨੂੰ ਲੈ ਕੇ....।” ਉਹ ਦੱਬਵੀਂ ਆਵਾਜ਼ ਵਿੱਚ ਬੋਲਿਆ ਸੀ। ਮੇਰੇ ਤਾਂ ਅੱਗ ਲੱਗ ਗਈ ਸੀ।

“ਤੂੰ....ਫੇਰ ਅਬਜੈਕਸ਼ਨ ਲਾਏਂਗਾ। ਮੈਨੂੰ ਘੁਮਾਏਂਗਾ। ਤੇਰੇ ਝੋਲੀ ਚੁੱਕ ਰੁਪਈਏ ਮੰਗਣਗੇ। ਆਹ ਫੜ ਤੇ ਹੁਣੇ ਕੰਮ ਕਰ।” ਮੈਂ ਦਸ ਹਜ਼ਾਰ ਦੀ ਬੱਦੀ ਉਹਦੇ ਮੂੰਹ 'ਤੇ ਮਾਰੀ ਸੀ।

“ਜ਼ਰਾ ਤਮੀਜ਼ ਨਾਲ ਗੱਲ ਕਰ” ਉਹ ਕੰਬ ਰਿਹਾ ਸੀ। ਮੇਰੇ ਵਿੱਚ ਰਾਜਾ ਸਿਕੰਦਰ ਦੀ ਆਤਮਾ ਆ ਵੜੀ ਸੀ।

“ਮੈਂ ਹੁਣ ਤੇਨਾ ਬਦਤਮੀਜ਼ੀ ਕਰਨ ਲੱਗਾ। ਤੂੰ ਪੁਲਸ ਨੂੰ ਫੋਨ ਕਰ।” ਮੈਂ ਉਹਦੀ ਕਮੀਜ਼ ਦਾ ਕਾਲਰ ਫੜ ਲਿਆ ਸੀ। ਚਾਰ ਪੰਜ ਬੱਪੜ ਲਗਾਤਾਰ ਮਾਰ ਹੋ ਗਏ। ਉਹਦੀ ਐਨਕ ਕਿਤੇ ਖਿਲਗੀ ਫਿਰੇ। ਉਹਤਾਂ ਬੋਲਿਆ ਵੀ ਨੂੰ ਜਾਂਦਾ ਸੀ। ਉਹਦਾ ਹਾਲ ਰਾਜੇ ਅੰਭੀ ਵਾਲਾ ਸੀ।

“ਤੂੰ... ਸਾਲਿਆ, ਮੈਨੂੰ ਮਾਰ। ਬੁਲਾ ਪੁਲਿਸ ਨੂੰ। ਮੈਂ ਜੇਲ੍ਹ ਜਾਣਾ ਚਾਹੁੰਨਾ।” ਮੈਂ ਉਹਦੇ ਘੁਸੁੰਨ ਫੇਰਨ ਲੱਗ ਪਿਆ ਸੀ। ਬਲ ਸੈਨਾ ਦੀ ਲੜਾਈ ਇਦੋਂ ਹੁੰਦੀ ਆ। ਉਹ ਢੁੰਨ ਬਣ ਕੇ ਖੜਾ ਸੀ। ਆਪਣੇ ਡਰ ਨੂੰ ਛੁਪਾ ਰਿਹਾ ਸੀ। ਮੈਂ ਬੱਦੀ ਚੁੱਕ ਕੇ ਜੇਥ ਵਿੱਚ ਪਾ ਲਈ ਸੀ।

“ਤੁਸੀਂ....ਡਰਪੋਕ ਓ। ਕਮੀਨੇ ਕਿਸੇ ਥਾਂ ਦੇ।” ਮੈਂ ਕੁਰਸੀ ਚੁੱਕ ਕੇ ਕੰਧ ਨਾਲ ਮਾਰੀ ਤੇ ਗਾਲ੍ਹਾਂ ਕੱਢਦਾ ਤੁਰ ਪਿਆ। ਪੌੜੀਆਂ ਉੱਤਰ ਕੇ ਥੱਲੇ ਆ ਗਿਆ। ਉੱਪਰ ਨੂੰ ਮੂੰਹ ਕਰਕੇ ਛੇ' ਗਾਲ੍ਹਾਂ ਕੱਢੀਆਂ।

“ਮੇਰੇ....., ਬੁਲਾਓ ਪੁਲਿਸ ਨੂੰ। ਆਈ ਵੈਲ ਫਾਈਟ ਦੈਮ। ਤਬਾਹ ਕਰ ਦਿਆਂਗਾ।”

ਤੇ ਹੁਣ ਮੈਂ ਇਸ ਕਿਲੇ 'ਤੇ ਦੁਬਾਰਾ ਹਮਲਾ ਕਰਾਂਗਾ। ਇਹ ਵਿਚਾਰ ਲੈ ਕੇ ਸੜਕ ਪਾਰ ਕੀਤੀ ਹੈ। ਠੇਕੇ ਆ ਵੜਿਆ ਹਾਂ। ਸ਼ਰਾਬ ਦਾ ਅਧੀਆ ਲਿਆ ਹੈ। ਮੂੰਹ ਲਾ ਕੇ ਪੀ ਗਿਆ ਹਾਂ।

ਮੈਂ ਸੜਕ ਪਾਰ ਕਰਕੇ ਛੁੱਟ ਪਾਸ 'ਤੇ ਤੁਰ ਪਿਆ ਹਾਂ। ਇੱਥੋਂ ਰਾਜ ਮਹਿਲ
ਬਹੁਤਾ ਦੂਰ ਨਹੀਂ। ਫੇਰ ਵੀ ਤੇਜ਼ ਕਦਮੀਂ ਹੋ ਗਿਆ ਹਾਂ। ਪਿੱਛੇ ਹਮਲਾਵਰ ਸੈਨਿਕਾਂ
ਦੇ ਬੂਟਾਂ ਦੀ ਆਵਾਜ਼ ਆ ਰਹੀ ਹੈ। ਮੈਂ ਰਾਵਣ ਬਣ ਗਿਆ ਹਾਂ। ਮੇਰੇ ਕਿੰਨੇ ਸਾਰੇ
ਸਿਰ ਲੱਗ ਗਏ ਨੇ। ਅਣਗਿਣਤ ਬਾਹਾਂ। ਲੋਕ ਮਾਰਚ ਕਰ ਰਹੇ ਹਨ।

ਅੱਗੇ ਚੌਂਕ ਆ ਗਿਆ ਹੈ। ਰਾਜੇ ਦੀ ਫੌਜ ਦੇ ਜਰਨੈਲ ਖੜ੍ਹੇ ਹਨ। ਮੈਂ ਇੱਟ
ਚੁੱਕ ਲਈ ਹੈ....ਤੁਰ ਪਿਆ ਹਾਂ। ਮੈਨੂੰ ਸਾਹਮਣੇ ਕੁਝ ਨੂੰ ਦਿਖ ਰਿਹਾ ਸਿਵਾਏ ਬੰਦਾ
ਸਿੰਘ ਬਹਾਦਰ ਦੀ ਤਲਵਾਰ ਤੋਂ.....।

(1998)